
<1/Εἰς Εὐτρόπιον εὐνοῦχον πατρίκιον 
καὶ ὕπατον />  

       α’. Ἀεὶ μέν, μάλιστα δὲ νῦν εὔκαιρον εἰπεῖν.
«Ματαιότης ματαιοτήτων, καὶ πάντα ματαιότης». Ποῦ
νῦν ἡ λαμπρὰ τῆς ὑπατείας περιβολή; Ποῦ δὲ αἱ
φαιδραὶ λαμπάδες; Ποῦ δὲ οἱ κρότοι, καὶ οἱ χοροί,
καὶ αἱ θαλίαι, καὶ αἱ πανηγύρεις; Ποῦ οἱ στέφανοι
καὶ τὰ παραπετάσματα; Ποῦ ὁ τῆς πόλεως θόρυβος, καὶ
αἱ ἐν ἱπποδρομίαις εὐφημίαι, καὶ τῶν θεατῶν αἱ
κολακεῖαι; Πάντα ἐκεῖνα οἴχεται· καὶ ἄνεμος πνεύσας
ἀθρόον τὰ μὲν φύλλα κατέβαλε, γυμνὸν δὲ ἡμῖν τὸ
δένδρον ἔδειξε, καὶ ἀπὸ τῆς ῥίζης αὐτῆς σαλευόμενον
λοιπόν· τοιαύτη γὰρ ἡ τοῦ πνεύματος γέγονε προσβολῇ,
ὡς καὶ πρόῤῥιζον ἀπειλεῖν ἀνασπᾶν, καὶ ταῦτα
διασαλεῦσαι τοῦ δένδρου τὰ νεῦρα. Ποῦ νῦν οἱ
πεπλασμένοι φίλοι; Ποῦ τὰ συμπόσια καὶ τὰ δεῖπνα;
Ποῦ ὁ τῶν παρασίτων ἐσμός, καὶ ὁ δι’ ὅλης ἡμέρας
ἐγχεόμενος ἄκρατος, καὶ οἱ ποικίλαι τῶν μαγείρων
τέχναι, καὶ οἱ τῆς δυναστείας θεραπευταί, οἱ πάντα
πρὸς χάριν ποιοῦντες καὶ λέγοντες; Νὺξ ἦν πάντα
ἐκεῖνα καὶ ὄναρ, καὶ ἡμέρας γενομένης ἠφανίσθη· ἄνθη
ἦν ἐαρινά, καὶ παρελθόντος τοῦ ἔαρος πάντα
κατεμαράνθη· σκιὰ ἦν, καὶ παρέδραμε· καρπὸς ἦν, καὶ
διελύθη· πομφόλυγες ἦσαν, καὶ διεῤῥάγησαν· ἀράχνη
ἦν, καὶ διεσπάσθη. Διὸ ταύτην τὴν πνευματικὴν ῥῆσιν
ἐπᾴδομεν συνεχῶς ἐπιλέγοντες· «Ματαιότης
ματαιοτήτων, καὶ πάντα ματαιότης». Ταύτην γὰρ τὴν
ῥῆσιν καὶ ἐν τοίχοις, καὶ ἐν ἱματίοις, καὶ ἐν ἀγορᾷ,
καὶ ἐν οἰκίᾳ, καὶ ἐν ὁδοῖς, καὶ ἐν θύραις, καὶ ἐν
εἰσόδοις, καὶ πρὸ πάντων ἐκ τῷ ἑκάστου συνειδότι
συνεχῶς ἐγγεγράφθαι δεῖ, καὶ διαπαντὸς αὐτὴν
μελετᾶν. Ἐπειδὴ ἡ τῶν πραγμάτων ἀπάτη, καὶ τὰ
προσωπεῖα, καὶ ἡ ὑπόκρισις, ἀλήθεια παρὰ τοῖς
πολλοῖς εἶναι δοκεῖ· ταύτην καθ’ ἑκάστην ἡμέραν, καὶ
ἐν δείπνῳ, καὶ ἐν ἀρίστῳ, καὶ ἐν συλλόγοις ἐπιλέγειν
ἕκαστον τῷ πλησίον ἐχρῆν, καὶ παρὰ τοῦ πλησίον
ἀκούειν, ὅτι «Ματαιότης ματαιοτήτων, τὰ πάντα
ματαιότης». Οὐκ ἔλεγόν σοι συνεχῶς, ὅτι δραπέτης ὁ
πλοῦτός ἐστι; Σὺ δὲ ἡμῶν οὐκ ἠνείχου. Οὐκ ἔλεγον ὅτι
ἀγνώμων ἐστὶν οἰκέτης; Σὺ δὲ οὐκ ἐβούλου πείθεσθαι.
Ἰδοὺ ἐκ τῶν πραγμάτων ἔδειξεν ἡ πείρᾳ, ὅτι οὐ
δραπέτης μόνον, οὐδὲ ἀγνώμων, ἀλλὰ καὶ ἀνδροφόνος·
οὗτος γὰρ σε τρέμειν νῦν καὶ δεδοικέναι
παρεσκεύασεν. Οὐκ ἔλεγόν σοι, ἡνίκα συνεχῶς ἐπετίμας
μοι λέγοντι τἀληθῆ, ὅτι Ἐγὼ σε φιλῶ μᾶλλον τῶν
κολακευόντων; Ἐγὼ ὁ ἐλέγχων πλέον κήδομαι τῶν
χαριζομένων; Οὐ προσετίθην τοῖς ῥήμασι τούτοις, ὅτι
ἀξιοπιστότερα τραύματα φίλων ὑπὲρ ἑκούσια φιλήματα;
Εἰ τῶν ἐμῶν ἠνέσχου τραυμάτων, οὐκ ἂν σοι τὰ
φιλήματα ἐκείνων τὸν θάνατον τοῦτον ἔτεκον· τὰ γὰρ
ἐμὰ τραύματα ὑγίειαν ἐργάζεται, τὰ δὲ ἐκείνων
φιλήματα νόσον ἀνίατον κατεσκεύασε. Ποῦ νῦν οἱ
οἰνοχόοι; Ποῦ δὲ οἱ σοβοῦντες ἐπὶ τῆς ἀγορᾶς, καὶ
μυρία παρὰ πᾶσιν ἐγκώμια λέγοντες; Ἐδραπέτευσαν,
ἠρνήσαντο τὴν φιλίαν, ἀσφάλειαν ἑαυτοῖς διὰ τῆς σῆς
ἀγωνίας πορίζουσιν. Ἀλλ’ οὐχ ἡμεῖς οὕτως, ἀλλὰ καὶ
τοῦ δυσχεραίνοντός σου οὐκ ἀποπηδῶμεν, καὶ νῦν
πεσόντα περιστέλλομεν καὶ θεραπεύομεν. Καὶ ἡ μὲν
πολεμηθεῖσα Ἐκκλησία παρὰ σοῦ τοὺς κόλπους ἥπλωσε
καὶ ἐπεδέξατο· τὰ δὲ θεραπευθέντα θέατρα, ὑπὲρ ὧν
πολλάκις πρὸς ἡμᾶς ἠγανάκτεις, προὔδωκε καὶ
ἀπώλεσεν. Ἀλλ’ ὅμως οὐκ ἐπαυσάμεθα ἀεὶ λέγοντες; Τὶ
ταῦτα ποιεῖς; Ἐκβακχεύεις τὴν Ἐκκλησίαν, καὶ κατὰ
κρημνῶν σαυτὸν φέρεις καὶ παρέτρεχες ἅπαντα. Καὶ αἱ
μὲν ἱπποδρομίαι, τὸν πλοῦτον τὸν σὸν ἀναλώσασαι, τὸ
ξίφος ἠκόνησαν· ἡ δὲ Ἐκκλησία ἡ τῆς ὀργῆς τῆς σῆς
ἀπολαύσασα τῆς ἀκαίρου, πανταχοῦ παρατρέχει, τῶν
δικτύων σε ἐξαρπάσαι βουλομένη. 

       β’. Καὶ ταῦτα λέγω νῦν, οὐκ ἐπεμβαίνων τῷ
κειμένῳ, ἀλλὰ τοὺς ἑστῶτας ἀσφαλεστέρους ποιῆσαι
βουλόμενος· οὐκ ἀναξαίνων τὰ ἕλκη τοῦ τετρωμένου,
ἀλλὰ τοὺς μηδέπω τετρωμένους ἐν ὑγείᾳ διατηρῆσαι
ἀσφαλεῖ· οὐ καταποντίζων τὸν κλυδωνιζόμενον, ἀλλὰ
τοὺς ἐξ οὐρίας πλέοντας παιδεύων, ὥστε μὴ γενέσθαι
ὑποβρυχίους. Πῶς δ’ ἂν τοῦτο γένοιτο; Εἰ τὰς
μεταβολὰς τῶν ἀνθρωπίνων ἐννοώμεθα πραγμάτων. Καὶ
γὰρ οὗτος εἰ ἔδεισε μεταβολήν, οὐκ ἂν ὑπέμενε
μεταβολήν· ἀλλ’ ἐπείπερ οὗτος οὔτε οἴκοθεν, οὔτε
παρ’ ἑτέρων ἐγίνετο βελτίων, ὑμεῖς γοῦν οἱ κομῶντες
τῷ πλούτῳ, ἀπὸ τῆς τούτου κερδάνατε συμφορᾶς· οὐδὲν
γὰρ τῶν ἀνθρωπίνων πραγμάτων ἀσθενέστερον. Διόπερ
οἷον ἂν εἴποι τις ὄνομα τῆς εὐτελείας αὐτῶν, ἔλαττον
τῆς ἀληθείας ἐρεῖ· κἂν καπνὸν αὐτά, κἂν χόρτον, κἂν
ὄναρ, κἂν ἄνθη ἐαρινά, καὶ ὁτιοῦν ὀνομάσῃ· οὕτως
ἐστὶν ἐπίκηρα, καὶ τῶν οὐδὲν ὄντων οὐδαμινώτερα· ὅτι
δὲ μετὰ τῆς οὐθενεὶας καὶ πολὺ ἔχει τὸ ἀπόκρημνον,
δῆλον ἐντεῦθεν. Τὶς γὰρ τούτου γέγονεν ὑψηλότερος;
Οὐ πᾶσαν τὴν οἰκουμένην παρῆλθεν τῷ πλούτῳ; Οὐ πρὸς
αὐτὰς τῶν ἀξιωμάτων ἀνέβη τὰς κορυφάς; Οὐχὶ πάντες
αὐτὸν ἔτρεμον, καὶ ἐδεδοίκεισαν; Ἀλλ’ ἰδοὺ γέγονε
καὶ δεσμωτῶν ἀθλιώτερος, καὶ οἰκετῶν ἐλεεινότερος,
καὶ τῶν λιμῷ τηκομένων πτωχῶν ἐνδεέστερος, καθ’
ἑκάστην ἡμέραν ξίφη βλέπων ἠκονημένα, καὶ βάραθρον,
καὶ δημίους, καὶ τὴν ἐπὶ θάνατον ἀπαγωγήν· καὶ οὐδὲ
εἴποτε γέγονεν ἐπὶ τῆς ἡδονῆς οἶδεν ἐκείνης, οὐδὲ
αὐτῆς αἰσθάνεται τῆς ἀκτῖνος· ἀλλ’ ἐν μεσημβρίᾳ
μέσῃ, καθάπερ ἐν πυκνοτάτῃ νυκτί, περιεστοιχισμένος
οὗτος τὰς ὄψεις πεπήρωται. Μᾶλλον δὲ ὅσα ἂν
φιλονεικήσωμεν, οὐ δυνησόμεθα τῷ λόγῳ παραστῆσαι τὸ
πάθος, ὅπερ ὑπομένειν αὐτὸν εἰκός, καθ’ ἑκάστην ὥραν
ἀποκτείνεσθαι προσδοκῶντα. Ἀλλὰ γὰρ τὶ δεῖ τῶν
λόγων τῶν παρ’ ἡμῶν, αὐτοῦ ταῦτα καθάπερ ἐν εἰκόνι
σαφῶς ὑπογράψαντος ἡμῖν; Τῇ γὰρ πρότεραι, ὅτε ἐπ’
αὐτὸν ἦλθον ἐκ τῷ βασιλικῶν αὐλῶν πρὸς βίαν
ἀφελκύσαι βουλόμενοι, καὶ τοῖς σκεύεσι προσέδραμε
τοῖς ἱεροῖς, ἦν αὐτοῦ τὸ πρόσωπον, καὶ τανῦν,
νεκρωθέντος ἅπαξ οὐδὲν ἄμεινον διακείμενον· κτύπος
δὲ τῶν ὀδόντων, καὶ πάταγος καὶ τρόμος παντὸς τοῦ
σώματος, καὶ φωνὴ διακοπτομένη, καὶ γλῶττα
διαλυομένη, καὶ σχῆμα τοιοῦτον, οἷον εἰκὸς τὴν
λιθίνην ἔχειν ψυχήν. 
        γ’. Καὶ ταῦτα λέγω, οὐκ ὀνειδίζων, οὐδὲ
ἐπεμβαίνων αὐτοῦ τῇ συμφορᾷ, ἀλλὰ τὴν ὑμετέραν
διάνοιαν μαλάξαι βουλόμενος, καὶ εἰς ἔλεον
ἐπισπάσασθαι, καὶ πεῖσαι ἀρκεσθῆναι τῇ τιμωρίᾳ τῇ
γεγενημένῃ. Ἐπειδὴ γὰρ εἰσι πολλοὶ παρ’ ἡμῖν
ἀπάνθρωποι, ὥστε ὁμοίως καὶ ἡμῖν ἐγκαλεῖν, ὅτι αὐτὸν
ἐδεξάμεθα τῷ βήματι· τὸ ἄστοργον αὐτῶν τοῖς
διηγήμασι μαλάξαι βουλόμενος, ἐκπομπεύω τὰ τούτου
πάθη. 
       Τίνος γὰρ ἕνεκεν ἀγανακτεῖς, εἰπὲ μοι,
ἀγαπητέ; Ὅτι, φησίν, εἰς ἐκκλησίαν κατέφυγεν ὁ
πολεμήσας αὐτὴν διηνεκῶς. Διὰ τοῦτο μὲν οὖν μάλιστα
δοξάζειν ἐχρῆν τὸν Θεόν, ὅτι ἀφῆκεν αὐτὸν ἐν τοσαύτη
καταστῆναι ἀνάγκῃ, ὥστε καὶ τὴν δύναμιν τῆς
Ἐκκλησίας καὶ τὴν φιλανθρωπίαν μαθεῖν· τὴν δύναμιν
μέν, ἀφ’ ὧν τοσαύτην ὑπέμεινε μεταβολὴν ἐκ τῶν πρὸς
ἐκείνην πολέμων· τὴν φιλανθρωπίαν δέ, ἐξ ὧν
πολεμηθεῖσα νῦν τὴν ἀσπίδα προβάλλεται, καὶ ὑπὸ τὰς
πτέρυγας ἐδέξατο τὰς αὐτῆς, καὶ ἐν ἀσφαλείᾳ πάσῃ
κατέστησεν, οὐ μνησικακήσασα ὑπὲρ τῶν ἔμπροσθεν
οὐδενός, ἀλλὰ τοὺς κόλπους αὐτῷ μετὰ πολλῆς ἁπλώσασα
τῆς φιλοστοργίας. Τοῦτο γὰρ τροπαίου παντὸς
λαμπρότερον, τοῦτο νίκη περιφανής, τοῦτο Ἕλληνας
ἐντρέπει, τοῦτο καὶ Ἰουδαίους καταισχύνει, τοῦτο
φαιδρὸν αὐτῆς τὸ πρόσωπον δείκνυσιν· ὅτι τὸν
πολέμιον αἰχμάλωτον λαβοῦσα, φείδεται, καὶ πάντων
αὐτὸν ἐν ἐρημίᾳ παριδόντων, μόνη καθάπερ μήτηρ
φιλόστοργος, ὑπὸ τὰ παραπετάσματα αὐτῆς ἔκρυψε, καὶ
πρὸς βασιλικὴν ὀργήν, ἔστη, πρὸς δήμου θυμόν, καὶ
πρὸς μῖσος ἀφόρητον· τούτῳ τῷ θυσιαστηρίῳ κόσμος.
Ποῖος κόσμος, φησί, τὸ τὸν ἐναγῆ καὶ πλεονέκτην καὶ
ἅρπαγα ἅπτεσθαι τοῦ θυσιαστηρίου; Μὴ λέγε ταῦτα·
ἐπειδὴ καὶ ἡ πόρνη ἥψατο τῶν ποδῶν τοῦ Χριστοῦ, ἡ
σφόδρα ἐναγὴς καὶ ἀκάθαρτος· καὶ οὐκ ἦν ἔγκλημα τῷ
Ἰησοῦ τὸ γενόμενον, ἀλλὰ θαῦμα καὶ ὕμνος μέγας· οὐ
γὰρ τὸν καθαρὸ ἔβλαπτεν ἡ ἀκάθαρτος, ἀλλὰ τὴν ἐναγῆ
πόρνην ὁ καθαρὸς καὶ ἄμωμος διὰ τῆς ἁφῆς καθαρὰν
εἰργάσατο. Μὴ δὲ μνησικακήσῃς, ὧ ἄνθρωπε. Ἐκείνου
οἰκέται ἐσμεν τοῦ σταυρουμένου καὶ λέγοντος· «Ἄφες
αὐτοῖς, οὐ γὰρ οἴδασι τὶ ποιοῦσιν». Ἀλλ’
ἀπετείχισε, φησί, τὴν ἐνταῦθα καταφυγὴν γράμμασι καὶ
νόμοις διαφόροις. Ἀλλ’ ἰδοὺ διὰ τῶν ἔργων ἔμαθεν,
ὅπερ ἐποίησε, καὶ τὸν νόμον ἔλυσε πρῶτος αὐτός, δι’
ὧν ἐποίησε, καὶ γέγονε τῆς οἰκουμένης θέατρον, καὶ  
σιγῶν ἐντεῦθεν ἀφίησι φωνὴν ἅπασι παραινῶν, Μὴ
ποιεῖτε ταῦτα, ἵνα μὴ πάθητε τοιαῦτα. Διδάσκαλος
ἀνεφάνη διὰ τῆς συμφορᾶς, καὶ λαμπηδόνα μεγάλην
ἀφίησι τὸ θυσιαστήριον, νῦν φοβερὸν μάλιστα καὶ ἐκ
τούτου φαινόμενον, ὅτι τὸν λέοντα δεδεμένον ἔχει·
ἐπεὶ καὶ βασιλικῇ εἰκόνι μέγας γένοιτο κόσμος, οὐχ
ὅταν ἐπὶ τοῦ θρόνου κάθηται πορφυρίδα
περιβεβλημένος, καὶ διάδημα περικείμενος ὁ βασιλεὺς
μόνον, ἀλλὰ καὶ ὅταν ὑπὸ τῷ ποδὶ τῷ βασιλικῷ
βάρβαροι τῶν χειρῶν ὀπίσω δεδεμένοι, κάτω τὰ κεφαλὰς
νεύωσι κείμενοι. Καὶ ὅτι οὐ πιθανότητι κέχρηται
λόγων, ὑμεῖς μάρτυρες τῆς σπουδῆς καὶ τῆς συνδρομῆς.
Καὶ γὰρ λαμπρὸν ἡμῖν τὸ θέατρον σήμερον, καὶ φαιδρὸς
ὁ σύλλογος, καὶ ὅσον ἐν τῷ Πάσχα τῷ ἱερῷ δῆμον εἶδον
ξυναγόμενον, τοσοῦτον ὁρῶ καὶ ἐνταῦθα νῦν καὶ οὕτω
σιγῶν πάντας ἐκάλεσε, σάλπιγγος λαμπροτέραν φωνὴν
διὰ τῶν πραγμάτων ἀφείς. Καὶ παρθένοι θαλάμους, καὶ
γυναῖκες γυναικῶνας, καὶ ἄνδρες τὴν ἀγορὰν
κενώσαντες, πάντες ἐνταῦθα συνεδράμετε, ἵνα τὴν
ἀνθρωπίνην φύσιν ἴδητε ἐλεγχομένην, καὶ τῶν βιωτικῶν
πραγμάτων τὸ ἐπίκηρον ἀπογυμνούμενον, καὶ τὴν
πορνικὴν ὄψιν τὴν χθὲς τὴν πρώην φαιδρὸν
ἀπολάμπουσαν (καὶ γὰρ τοιοῦτον ἡ εὐπραγία ἡ ἀπὸ τῶν
πλεονεξιῶν, παντὸς γραϊδίου ῥυτίδας ἔχοντος
αἰσχροτέρα φαινομένη), καθάπερ σπογγιᾷ τινι τῇ
μεταβολῇ τὰ ἐπιτρίμματα καὶ τὰς ἐπιγραφὰς ἐκμάξασαν. 
       δ’. Τοιαύτη γὰρ τῇ δυσημερίας ταύτης ἡ ἰσχύς·
τὸ φαιδρὸν καὶ περιφανῆ πάντων ἐποίησεν εὐτελέστερον
φαίνεσθαι νῦν. Κἂν πλούσιος εἰσέλθῃ, μεγάλα
κερδαίνει· ὁρῶν γὰρ ἐκ τοσαύτης κορυφῆς κατενεχθέντα
τὸν σείοντα τὴν οἰκουμένην ἅπασαν, καὶ
συνεσταλμένον,   

καὶ λαγωοῦ καὶ βατράχου δειλότερον γεγενημένον, καὶ
χωρὶς δεσμῶν τῷ κίονι τούτῳ προσηλωμένον, καὶ ἀντὶ
ἀλύσεως τῷ φόβῳ περισφιγγόμενον, καὶ δεδοικότα, καὶ
τρέμοντα, καταστέλλει τὴν φλεγμονήν, καθαίρει τὸ
φύσημα, καὶ φιλοσοφήσας ἃ χρὴ περὶ τῶν ἀνθρωπίνων
φιλοσοφεῖν, οὕτως ἄπεισιν, ἃ διὰ ῥημάτων λέγουσιν αἱ 
Γραφαί, ταῦτα διὰ τῶν πραγμάτων μανθάνων· ὅτι «Πᾶσα
σὰρξ χόρτος, καὶ πᾶσα δόξα ἀνθρώπου ὡς ἄνθος χόρτου·
καὶ ὁ χόρτος ἐξηράνθη, καὶ τὸν ἄνθος ἐξέπεσεν»·
οἷον, «Ὡσεὶ χόρτος ταχὺ ἀποξηρανθήσονται, καὶ ὡσεὶ
λάχανα χλόης ταχὺ ἀποπεσοῦνται· ὅτι Ὡσεὶ καπνὸς αἱ
ἡμέραι αὐτοῦ», καὶ ὅσα τοιαῦτα. Πάλιν ὁ πένης
εἰσελθών, καὶ πρὸς τὴν ὄψιν ταύτην ἰδών, οὐκ
ἐξευτελίζει ἑαυτόν, οὐδὲ ὀδυνᾶται διὰ τὴν πτωχείαν·
ἀλλὰ καὶ χάριν οἶδε τῇ πενίᾳ, ὅτι χωρίον αὐτῷ
γέγονεν ἄσυλον καὶ λιμὴν ἀκύμαντος, καὶ τεῖχος
ἀσφαλές· καὶ πολλάκις ἂν ἕλοιτο ταῦτα ὁρῶν μένειν,
ἔνθα ἐστίν, ἢ πρὸς βραχὺ τὸ πάντων λαβών, ὕστερον
καὶ ὑπὲρ αἵματος κινδυνεύειν ἑαυτοῦ. Ὁρᾷς ὡς οὐ
μικρὸν κέρδος γέγονε καὶ πλουσίοις, καὶ πένησι, καὶ
ταπεινοῖς, καὶ ὑψηλοῖς, καὶ δούλοις, καὶ ἐλευθέριος
ἀπὸ τῆς ἐνταῦθα τούτου κατάφυση; Ὁρᾷς πῶς ἕκαστος
φάρμακα λαβὼν ἐντεῦθεν ἄπεισιν, ἀπὸ τῆς ὄψεως ταύτης
μόνης θεραπευόμενος; Ἆρα ἐμάλαξα ὑμῶν τὸ πάθος, καὶ
ἐξέβαλον ὀργήν; Ἆρα ἔσβεσα τὴν ἀπανθρωπίαν; Ἆρα εἰς
συμπάθειαν ἤγαγον; Σφόδρα ἔγωγε οἶμαι, καὶ δηλοῖ τὰ
πρόσωπα, καὶ αἱ τῶν δακρύων πηγαί. Ἐπεὶ οὖν ὑμῖν ἡ
πέτρα γέγονε βαθύγειος, καὶ λιπαρὰ χώρα, φέρε δὴ καὶ
καρπὸν ἐλεημοσύνης βλαστήσαντες, καὶ τὸν στάχυν
κομῶντα τῆς συμπαθείας ἐπιδειξάμενοι, προσπέσωμεν τῷ
βασιλεῖ, μᾶλλον δὲ παρακαλέσωμεν τὸν φιλάνθρωπον
Θεόν, μαλάξαι τὸν θυμὸν τοῦ βασιλέως, καὶ ἁπαλὴν
αὐτοῦ ποιῆσαι τὴν καρδίαν, ὥστε ὁλόκληρον ἡμῖν
δοῦναι τὴν χάριν. Καὶ ἤδη μὲν γὰρ ἀπὸ τῆς ἡμέρας
ἐκείνης, ἧς οὗτος κατέφυγεν ἐνταῦθα, οὐ μικρὰ
γέγονεν ἡ μεταβολὴ ἐπειδὴ γὰρ ὁ βασιλεὺς ἔγνω, ὅτι
εἰς τὸ ἄσυλον τοῦτο χωρίον κατέδραμε, τοῦ
στρατοπέδου παρόντος, καὶ παροξυνομένου ὑπὲρ τῶν
αὐτῷ πεπλημμελημένων, καὶ εἰς σφαγὴν αὐτὸν
αἰτούντων, μακρὸν ἀπέτεινε λόγον, τὸν στρατιωτικὸν
καταστέλλων θυμόν. Ἀξιῶν μὴ τὰ ἁμαρτήματα μόνον,
ἀλλὰ καὶ εἲ τι αὐτῷ γέγονε κατόρθωμα, καὶ τοῦτο
λογίζεσθαι, καὶ τοῖς μὲν εἰδέναι χάριν ὁμολογῶν,
ὑπὲρ δὲ τῶν ἑτέρως ἐχόντων ὡς ἀνθρώπῳ συγγινώσκων.
Ὡς δὲ ἐπέκειντο πάλιν εἰς ἐκδικίαν τοῦ ὑβρισμένου
βασιλέως, βοῶντες, πηδῶντες, θανάτου μεμνημένοι, καὶ
τὰ δόρατα σείοντες, πηγὰς λοιπὸν ἀφεὶς δακρύων ἀπὸ
τῶν ἡμερωτάτων ὀφθαλμῶν, καὶ ἀναμνήσας τῆς ἱερᾶς
τραπέζης, εἰς ἣν κατέφυγεν, οὕτω τὴν ὀργὴν
κατέπαυσε. 
       ε’. Πλὴν ἀλλὰ καὶ ἡμεῖς τὰ παρ’ ἑαυτῶν
προσθῶμεν. Τίνος γὰρ ἂν ἦτε συγγνώμης ἄξιοι, εἰ τοῦ
βασιλέως τοῦ ὑβρισμένου μὴ μνησικακοῦντος, ὑμεῖς οἱ
μηδὲν τοιοῦτον παθόντες τοσαύτην ὀργὴν ἐπεδείξασθε;
Πῶς δὲ τοῦ θεάτρου τούτου λυθέντος, ὑμεῖς μυστηρίων
ἅψεσθε, καὶ τὴν εὐχὴν ἐρεῖτε ἐκείνην, δι’ ἧς
κελευόμεθα λέγειν· «Ἄφες ἡμῖν καθὼς καὶ ἡμεῖς
ἀφίεμεν τοῖς ὀφειλέταις ἡμῶν», τὸ ὑμῶν ὀφειλέτην
ἀπαιτοῦντες δίκην; Ἠδίκησε μεγάλα καὶ ὕβρισεν; Οὐδὲ
ἡμεῖς ἀντεροῦμεν. Ἀλλ’ οὐ δικαστηρίου καιρὸς νῦν,
ἀλλ’ ἐλέους· οὐκ εὐθύνῃς, ἀλλὰ φιλανθρωπίας· οὐκ
ἐξετάσεως, ἀλλὰ συγχωρήσεως· οὐ ψήφου καὶ δίκης,
ἀλλὰ οἰκτροῦ καὶ χάριτος. Μὴ τοίνυν φλεγμαινέτω τις,
μηδὲ δυσχεραινέτω, ἀλλὰ μᾶλλον δεηθῶμεν τοῦ
φιλανθρώπου Θεοῦ, δοῦναι αὐτῷ προθεσμίαν ζῇς, καὶ
τῆς ἀπειλουμένης ἐξαρπάσαι σφαγῆς, ὥστε αὐτὸν
ἀποδύσασθαι τὰ πεπλημμελημένα, καὶ κοινῇ προσέλθωμεν
τῷ φιλανθρώπῳ βασιλεῖ, ὑπὲρ τῆς Ἐκκλησίας, ὑπὲρ τοῦ
θυσιαστηρίου, ἐν ἄνδρα τῇ τραπέζῃ τῇ ἱερᾷ χαρισθῆναι
παρακαλοῦντες. Ἂν τοῦτο ποιήσωμεν, καὶ αὐτὸς ὁ
βασίλευες ἀποδέξεται, καὶ ὁ Θεὸς πρὸ τοῦ βασιλέως
ἐπαινέσεται, καὶ μεγάλην ἡμῖν τῆς φιλανθρωπίας
ἀποδώσει τὴν ἀμοιβήν. Ὥσπερ γὰρ τὸν ὠμὸν καὶ
ἀπάνθρωπον ἀποστρέφεται καὶ μισεῖ, οὕτω τὸν ἐλεήμονα
καὶ φιλάνθρωπον προσίεται καὶ φιλεῖ· κἂν μὲν δίκαιος
ὁ τοιοῦτος ᾖ, λαμπροτέρους αὐτῷ πλέκει τοὺς
στεφάνους· ἂν δὲ ἁμαρτωλός, παρατρέχει τὰ
ἁμαρτήματα, τῆς πρὸς τὸν ὁμόδουλον συμπαθείας
ἀμοιβὴν αὐτῷ ταύτην ἀποδιδούς. «Ἔλεον γάρ, φησί,
θέλω, καὶ οὐ θυσίαν»· καὶ πανταχοῦ τῶν Γραφῶν ὁρᾷς
αὐτὸν τοῦτο ἀεὶ ἐπιζητοῦντα, καὶ ταύτην λύσιν τῶν
ἁμαρτημάτων εἶναι λέγοντα. Οὕτω τοίνυν αὐτὸν καὶ
ἡμεῖς ἵλεων ἐργασόμεθα, οὕτω τὰ ἡμέτερα διαλύσομεν
πλημμελήματα, οὕτω τὴν Ἐκκλησίαν κοσμήσωμεν, οὕτω
καὶ βασιλεὺς ἡμᾶς ὁ φιλάνθρωπος ἐπαινέσεται, καθάπερ
ἔφθην εἰπών, καὶ ἅπας ὁ δῆμος κροτήσει, καὶ τὰ
πέρατα τῆς οἰκουμένης τὸ φιλάνθρωπον καὶ ἥμερον τῆς
πόλεως θαυμάσεται, καὶ μαθόντες οἱ πανταχοῦ τῆς γῆς
τὰ γενόμενα κηρύξουσιν ἡμᾶς. Ἵνα οὖν ἀπολαύσωμεν τῶν
τοσούτων ἀγαθῶν, προσπέσωμεν, παρακαλέσωμεν,
δεηθῶμεν, ἐξαρπάσωμεν τοῦ κινδύνου τὸν αἰχμάλωτον,
τὸν φυγάδα, τὸν ἱκέτην, ἵνα καὶ αὐτοὶ τῶν μελλόντων
ἀγαθῶν ἐπιτύχωμεν, χάριτι καὶ φιλανθρωπίᾳ τοῦ Κυρίου
ἡμῶν Ἰησοῦ Χριστοῦ, ᾧ ἡ δόξα καὶ τὸ κράτος, νῦν καὶ
ἀεί, καὶ εἰς τοὺς αἰῶνας τῶν αἰώνων. Ἀμήν. 

<1/Ὁμιλία Ὅτε τῆς ἐκκλησίας ἔξω εὑρεθεὶς Εὐτρόπιος 
ἀπεσπάσθη, καὶ περὶ παραδείσου καὶ Γραφῶν, καὶ εἰς
τὸ «Παρέστη ἡ βασίλισσα ἐκ δεξιῶν σου»./>   

       α’. Ἡδὺς μὲν λειμὼν καὶ παράδεισος, πολὺς δὲ
ἡδύτερον τῶν θείων Γραφῶν ἡ ἀνάγνωσις. Ἐκεῖ μὲν γὰρ
ἐστιν ἄνθη μαραινόμενα, ἐνταῦθα δὲ νοήματα
ἀκμάζοντα· ἐκεῖ ζέφυρος πνέων, ἐνταῦθα δὲ Πνεύματος
αὔρᾳ· ἐκεῖ ἄκανθαι αἱ τειχίζουσαι, ἐνταῦθα δὲ
πρόνοια 
<σ/σελ:397 πδφ: 21/>
Θεοῦ ἡ ἀσφαλιζομένη· ἐκεῖ τέττιγες ᾄδοντες, ἐνταῦθα
δὲ προφῆται κελαδοῦντες· ἐκεῖ τέρψις ἀπὸ τῆς ὄψεως,
ἐνταῦθα δὲ ὠφέλεια ἀπὸ τῆς ἀναγνώσεως. Ὁ παράδεισος
ἐν ἑνὶ χωρίῳ, αἱ δὲ Γραφαὶ πανταχοῦ τῆς οἰκουμένης·
ὁ παράδεισος δουλεύει καιρῶν ἀνάγκαις, αἱ δὲ Γραφαὶ
καὶ ἐν χειμῶνι καὶ ἐν θέρει κομῶσι τοῖς φύλλοις,
βρίθουσι τοῖς καρποῖς. Προσέχωμεν τοίνυν τῇ τῶν
Γραφῶν ἀναγνώσει· ἐὰν γὰρ τῇ Γραφῇ προσέχῃς,
ἐκβάλλει σου τὴν ἀθυμίαν, φυτεύει σου τὴν ἡδονήν,
ἀναιρεῖ τὴν κακίαν, ῥιζοῖ τὴν ἀρετήν, οὐκ ἀφίησιν ἐν
θορύβῳ πραγμάτων τὰ τῶν κλυδωνιζομένων πάσχειν. Ἡ
θάλασσα μαίνεται, σὺ δὲ μετὰ γαλήνης πλέεις· ἔχεις
γὰρ κυβερνήτην τῶν Γραφῶν τὴν ἀνάγνωσιν· τοῦτο γὰρ
τὸ σχοινίον οὐ διαῤῥήγνυσι τῶν πραγμάτων ὁ
πειρασμός. Καὶ ὅτι οὐ ψεύδομαι, μαρτυρεῖ τὰ πράγματα
αὐτά. Ἐπολιορκήθη ἡ ἐκκλησία πρὸ ὀλίγων ἡμερῶν· ἦλθε
στρατόπεδον, καὶ πῦρ ἀπὸ τῶν ὀφθαλμῶν ἠφίει, καὶ τὴν
ἐλαίαν οὐκ ἐμάρανε· ξίφη γεγύμνωντο, καὶ τραύματα
οὐδεὶς ἐδέξατο· αἱ βασιλικαὶ πύλαι ἐν ἀγωνίᾳ, καὶ ἡ
ἐκκλησία ἐν ἀσφαλείᾳ· καίτοι γε ὁ πόλεμος ἐνταῦθα
ἔῤῥευσεν. Ἐνταῦθα γὰρ ἐζητεῖτο ὁ καταφυγῶν, καὶ
παριστάμεθα μὴ δεδοικότες τὸν ἐκείνων θυμόν. Τὶ
δήποτε; Εἴχομεν ἐνέχυρον ἀσφαλὲς τό, «Σὺ εἶ Πέτρος,
καὶ ἐπὶ ταύτῃ τῇ πέτρᾳ οἰκοδομήσω μου τὴν ἐκκλησίαν·
καὶ πύλαι ᾅδου οὐ κατισχύσουσιν αὐτῆς». Ἐκκλησίαν δὲ
λέγω, οὐ τόπον μόνον, ἀλλὰ καὶ τρόπον· οὐ τοίχους
ἐκκλησίας, ἀλλὰ νόμους Ἐκκλησίας. Ὅταν καταφεύγεις
ἐν ἐκκλησίᾳ, μὴ τόπῳ καταφυγῆς, ἀλλὰ γνώμῃ.
Ἐκκλησίας γὰρ οὐ τοῖχος καὶ ὄροφος, ἀλλὰ πίστις καὶ
βίος. 
      Μὴ λέγε, ὅτι προεδόθη ἀπὸ Ἐκκλησίας ὁ
προδοθείς· εἰ μὴ ἀφῆκε τὴν ἐκκλησίαν, οὐκ ἂν
προεδίδοτο. Μὴ λέγε, ὅτι καὶ κατέφυγε καὶ προεδόθη·
οὐχ ἡ ἐκκλησία αὐτὸν ἀφῆκεν, ἀλλ’ αὐτὸς τὴν
ἐκκλησίαν ἀφῆκεν. Οὐκ ἔνδοθεν παρεδόθη, ἀλλ’ ἔξωθεν.
Διὰ τὶ κατέλιπε τὴν ἐκκλησίαν; Ἐβούλου σώζεσθαι;
Ὤφειλες κατέχειν τὸ θυσιαστήριον. Οὐκ ἦσαν ἐνταῦθα
τοῖχοι, ἀλλὰ Θεοῦ πρόνοια ἡ ἀσφαλιζομένη. Ἁμαρτωλὸς
ἧς; Οὐκ ἀποπέμπεταί σε ὁ Θεός· οὐκ ἦλθε γὰρ καλέσαι
δικαίους, ἀλλὰ ἁμαρτωλοὺς εἰς μετάνοιαν. Πόρνη
ἐσώθη, ἐπειδὴ πόδας κατέσχεν. Ἠκούσατε τοῦ σήμερον
ἀνεγνωσμένου; Ταῦτα δὲ λέγω, ἵνα μηδέποτε εἰς
Ἐκκλησίαν καταφεύγων ἀμφιβάλῃς. Μένε εἰς Ἐκκλησίαν,
καὶ οὐ προδίδοται ἀπὸ τῆς Ἐκκλησίας. Ἐὰν δὲ φυγῆς
ἀπὸ Ἐκκλησίας, οὐκ αἰτία ἡ Ἐκκλησία. Ἐὰν μὲν γὰρ ἧς
ἔσω, ὁ λύκος οὐκ εἰσέρχεται· ἐὰν δὲ ἐξέλθῃς ἔξω,
θηριάλωτος γίνῃ· ἀλλ’ οὐ παρὰ τὴν μάνδραν τοῦτο,
ἀλλὰ παρὰ τὴν σὴν μικροψυχίαν. Ἐκκλησίαν οὐδὲν ἴσον.
Μὴ μοι λέγε τείχη καὶ ὅπλα· τείχη μὲν γὰρ τῷ χρόνῳ
παλαιοῦνται, ἡ Ἐκκλησία δὲ οὐδέποτε γηρᾶ. Τείχη
βάρβαροι καταλύουσιν, Ἐκκλησίας δὲ οὐδὲ δαίμονες
περιγίνονται. Καὶ ὅτι οὐ κόμπος τὰ ῥήματα, μαρτυρεῖ
τὰ πράγματα. Πόσοι ἐπολέμησαν τὴν Ἐκκλησίαν, καὶ οἱ
πολεμήσαντες ἀπώλοντο; Αὕτη δὲ ὑπὲρ τῶν οὐρανῶν
ἀναβέβηκε. Τοιοῦτον ἔχει μέγεθος ἡ Ἐκκλησία·
πολεμουμένη νικᾷ· ἐπιβουλευομένη περιγίνεται·
ὑβριζομένη, λαμπροτέρα καθίσταται· δέχεται τραύματα,
καὶ οὐ καταπίπτει ὑπὸ τῶν ἕλκων· κλυδωνίζεται, ἀλλ’
οὐ καταποντίζεται· χειμάζεται, ἀλλὰ ναυάγιον οὐχ
ὑπομένει· παλαίει, ἀλλ’ οὐχ ἡττᾶται· πυκτεύει, ἀλλ’
οὐ νικᾶται. Διὰ τὶ οὖν συνεχώρησε τὸν πόλεμον; Ἵνα
δείξῃ λαμπρότερον τὸ τρόπαιον. Παρῆτε κατὰ τὴν
ἡμέραν ἐκείνην, καὶ ἐβλέπετε ὅσα ἐκινεῖτο ὅπλα, καὶ
θυμὸς στρατιωτικὸς πυρὸς σφοδρότερος, καὶ ἡμεῖς ἐπὶ
τὰς βασιλικὰς αὐλὰς ἐπειγόμεθα. Ἀλλὰ τί; Τοῦ Θεοῦ
χάριτι οὐδὲν ἡμᾶς ἐκείνων κατέπληξε.
      β’. Ταῦτα δὲ λέγω, ἵνα καὶ ὑμεῖς μιμῆσθε. Διὰ
τὶ δὲ οὐ κατεπλάγημεν; Ὅτι οὐδὲν τῶν παρόντων δεινῶν
ἐδεδοίκαμεν. Τὶ γὰρ ἐστι δεινόν; Θάνατος; Οὐκ ἔστι
τοῦτο δεινόν· ταχέως γὰρ ἐπὶ τὸν λιμένα ἀπερχόμεθα
τὸν ἀκύμαντον. Ἀλλὰ δημεύσεις; «Γυμνὸς ἐξῆλθον ἐκ
κοιλίας μητρὸς μου, γυμνὸς καὶ ἀπελεύσομαι». Ἀλλ’
ἐξορίαι; «Τοῦ Κυρίου ἡ γῆ καὶ τὸ πλήρωμα αὐτῆς».
Ἀλλὰ συκοφαντίαι; «Χαίρετε καὶ ἀγαλλιᾶσθε, ὅταν
εἴπωσι πᾶν πονηρὸν ῥῆμα καθ’ ὑμῶν ψευδόμενοι, ὅτι ὁ
μισθὸς ὑμῶν πολὺς ἐν τοῖς οὐρανοῖς». Ἑώρων τὰ ξίφη,
καὶ τὸν οὐρανὸν ἐλογιζόμην· προσεδόκων τὸν θάνατον,
καὶ τὴν ἀνάστασιν ἐνενοοῦ· ἑώρων τὰ κάτω πάθη, καὶ
ἠρίθμουν τὰ ἄνω βραβεῖα· ἔβλεπον τὰς ἐπιβουλάς,
καὶ ἐλογιζόμην τὸν ἄνω στέφανον· ἡ γὰρ ὑπόθεσις τῶν
ἀγώνων ἀρκοῦσα ἦν εἰς παράκλησιν καὶ παραμυθίαν.
Ἀπηγόμην δέ, ἀλλ’ οὐκ ἦν ὕβρις ἐμοὶ τὸ γινόμενον·
ὕβρις γὰρ ἓν μόνον ἐστίν, ἡ ἁμαρτία. Κἂν γὰρ ἡ
οἰκουμένη πᾶσά σε ὑβρίζῃ, σὺ δὲ σαυτὸν μὴ ὑβρίσῃς,
οὐχ ὑβρίσθης. Προδοσία μόνη ἡ τοῦ συνειδότος. Μὴ
προδῷς σου τὸ συνειδός, καὶ οὐδεὶς σε προδίδωσιν.
Ἀπηγόμην, καὶ ἑώρων τὰ πράγματα, μᾶλλον δὲ τὰ ῥήματα
μου πράγματα γινόμενα, τὴν ὁμιλίαν μου, τὴν διὰ τῶν
ῥημάτων, ἐπὶ τῆς ἀγορᾶς διὰ τῶν πραγμάτων
κηρυττομένην. Ποίαν ὁμιλίαν; Ἣν ἔλεγον ἀεί. Ἄνεμος
ἔπνευσε, καὶ τὰ φύλλα κατέβαλεν. «Ἐξηράνθη ὁ χόρτος,  
καὶ τὸ ἄνθος ἐξέπεσεν». Ἀπῆλθεν ἡ νύξ, καὶ ἐφάνη ἡ
ἡμέρα· ἠλέγχθη ἡ σκιά, καὶ ἐφάνη ἡ ἀλήθεια.
Ἀνεβόησαν ἕως τῶν οὐρανῶν, καὶ κατέβησαν ἕως τῶν
πεδίων. Τὰ κύματα γὰρ ἄνω κατεστάλη διὰ τῶν
ἀνθρωπίνων πραγμάτων. Πῶς; Διδασκαλία ἦν τὰ
γινόμενα. Καὶ ἔλεγον πρὸς ἐμαυτόν· ἆρα σωφρονίσονται
οἱ μετὰ ταῦτα; Ἆρα οὐ παρέρχονται δύο ἡμέραι, καὶ
λήθη τὰ γινόμενα παραδίδοται; Ἔναυλα τὰ ὑπομνήματα
ἦν. Πάλιν εἴπω, πάλιν λαλήσω. Τὶ ὄφελος; Μᾶλλον δὲ
ὄφελος. Κἂν γὰρ μὴ πάντες ἀκούσωσι, οἱ ἡμίσεις
ἀκούσονται· κἂν μὴ οἱ ἡμίσεις ἀκούσωσι, τὸ τρίτον
μέρος· κἂν μὴ τὸ τρίτον, τὸ τέταρτον· κἂν μὴ τὸ
τέταρτον, κἂν δέκα· κἂν μὴ δέκα, κἂν πέντε· κἂν μὴ
πέντε, κἂν εἷς· κἂν μὴ εἷς, ἐγὼ τὸν μισθὸν
ἀπηρτισμένον ἔχω. «Ἐξηράνθη ὁ χόρτος, καὶ τὸ ἄνθος
ἐξέπεσε· τὸ δὲ ῥῆμα τοῦ Θεοῦ μένει εἰς τὸν αἰῶνα».
       γ’. Εἴδετε τῶν ἀνθρωπίνων πραγμάτων τὴν
εὐτέλειαν, εἴδετε τῆς δυναστείας τὸ ἐπίκηρον; Εἴδετε
τὸν πλοῦτον, ὃν ἀεὶ δραπέτην ἐκάλουν, οὐ δραπέτην δὲ
μόνον, ἀλλὰ καὶ ἀνδροφόνον; Οὐ γὰρ καταλιμπάνει τοὺς
ἔχοντας μόνον, ἀλλὰ καὶ σφάζει αὐτούς· ὅταν γὰρ τις
αὐτὸν θεραπεύῃ, τότε μάλιστα αὐτὸν παραδίδωσι. Τὶ
θεραπεύεις τὸν πλοῦτον τὸν σήμερον πρὸς σε, καὶ
αὔριον πρὸς ἄλλον; Τὶ θεραπεύεις πλοῦτον,
τὸν μηδέποτε κατασχεθῆναι δυνάμενον; Βούλει
θεραπεῦσαι αὐτόν; Βούλει αὐτὸν κατασχεῖν; Μὴ
κατορύξῃς αὐτόν,
<σ/σελ:399 πδφ: 24/>
ἀλλὰ δὸς αὐτὸν εἰς τὰς χεῖρας τῶν πενήτων. Θηρίον
ἐστὶν ὁ πλοῦτος· ἂν μὲν κατέχηται, φεύγει· ἂν δὲ
σκορπίζηται, μένει. «Ἐσκόρπισε γάρ, φησίν, ἔδωκε
τοῖς πένησιν, ἡ δικαιοσύνη αὐτοῦ μένει εἰς τὸν
αἰῶνα». Σκόρπισον, ἵνα μείνῃ· μὴ κατορύξῃς, ἵνα μὴ
φύγῃ. Ποῦ  πλοῦτος; Ἡδέως ἂν ἐροίμην τοὺς
ἀπελθόντας. Λέγω δὲ ταῦτα οὐκ ὀνειδίζων, μὴ
γένοιτο, οὐδὲ ἀναξαίνων τὰ ἕλκη, ἀλλὰ τὰ ἑτέρων
ναυάγια ὑμῖν λιμένα κατασκευάζων. Ὅτε οἱ στρατιῶται,
καὶ τὰ ξίφη, ὅτε πόλις ἐκαίετο, ὅτε διάδημα οὐκ
ἴσχυεν, οὔτε πορφύρα ὑβρίζετο, ὅτε μανίας πάντα
ἔγεμε, ποῦ ὁ πλοῦτος; Ποῦ οἱ φίλοι; Τὰ προσωπεῖα
ἤλλασσον. Ποῦ αἱ οἰκίαι; Ἀπεκλείοντο· 
ποῦ τὰ χρήματα; Ἔφυγεν ὁ ἔχων αὐτά. Καὶ τὰ
χρήματα ποῦ; Κατωρύγη. Ποῦ ἐκρύβη τοῦτο ὅλον;
Μὴ φορτικὸς εἰμι, μὴ ἐπαχθής, ἀεὶ λέγων, ὅτι ὁ
πλοῦτος τοὺς κακῶς κεχρημένους προδίδωσιν; Ἦλθεν 
καὶ ὁ καιρὸς δεικνὺς τῶν ῥημάτων τὴν ἀλήθειαν. Τὶ κατέχεις 
αὐτόν, ἐν πειρασμῷ  σε μηδὲν ὠφελοῦντα; Εἰ
ἔχει ἰσχύν, ὅταν ἐμπέσῃς εἰς ἀνάγκην, παρέστω σοι· εἰ
δὲ τότε φεύγει, τὶ χρείαν αὐτοῦ ἔχεις; Αὐτὰ τὰ πράγματα 
μαρτυρεῖ. Τὶ τὸ ὄφελος; Ξίφη ἠκονημένα, θάνατος 
ἀπειλούμενος, στρατόπεδον μαινόμενον, προσδοκία
ἀπειλῆς τοσαύτης· καὶ ὁ πλοῦτος οὐδαμοῦ. 
Ποῦ ἔφυγεν ὁ δραπέτης; Αὐτὸς σοι κατεσκεύασε
ταῦτα πάντα, καὶ ἐν καιρῷ ἀνάγκης φεύγει. Καίτοι
πολλοὶ ἐγκαλοῦσί μοι ἀεὶ λέγοντες. Κεκόλλησαι τοῖς 
πλούσιοι· καὶ γὰρ καὶ ἐκεῖνοι ἀεὶ κεκόλληνται τοῖς 
πένησιν. Ἐγὼ δὲ κεκόλλημαι τοῖς πλουσίοις· οὐ τοῖς 
πλουσίοις δέ, ἀλλὰ τοῖς κακῶς τῷ πλούτῳ κεχρημένοις. 
Ἀεὶ γὰρ λέγω, ὅτι οὐ τὸν πλούσιον διαβάλλω, 
ἀλλὰ τὸν ἅρπαγα. Ἄλλο δὲ πλούσιος, καὶ ἄλλο 
ἅρπαξ· ἄλλο εὔπορος, καὶ ἄλλο πλεονέκτης. Διαιρεῖ τὰ
πράγματα, καὶ μὴ σύγχεε τὰ ἄμικτα. Πλούσιος εἶ;
Οὐ κωλύω. Ἅρπαξ εἶ; Κατηγορῶ. Ἔχεις τὰ σά;
Ἀπόλαυε. Λαμβάνεις τὰ ἀλλότρια; Οὐ σιγῶ. Θέλεις
με λιθάσαι; Ἕτοιμός εἰμι τὸ αἷμά μου ἐκχέειν, μόνον
τὴν ἁμαρτίαν σου κωλύω. Ἐμοὶ οὐ μέλει, μῖσος,
οὐ μέλει μοι πόλεμος· ἑνὸς δὲ μοι μόνον μέλει, τῆς
προκοπῆς τῶν ἀκουόντων. Καὶ οἱ πλούσιοι ἐμὰ τέκνα,
καὶ οἱ πένητες ἐμὰ τέκνα· ἡ αὐτὴ γαστὴρ 
ἀμφοτέρους ὤδινεν· αἱ αὐτοὶ ὠδῖνες ἀμφοτέρους ἔτεκον.
Ἂν τοίνυν κεκόλλησαι τῷ πένητι, κατηγορῶ
σου· οὐ γὰρ τοῦ πένητος τοσαύτη ζημία, ὅση τοῦ
πλουσίου. Ὁ μὲν γὰρ πένης οὐδὲν μέγα ἀδικεῖται· 
εἰς χρήματα γὰρ βλάπτεται· σὺ δὲ εἰς ψυχὴν 
βλάπτῃ. Ὁ βουλόμενος ἀποτεμνέτω. Ὁ βουλόμενος λιθαζέτω, 
ὁ βουλόμενος μισείτω· ὑποθῆκαι γὰρ ἐμοὶ στεφάνων 
αἱ ἐπιβουλαί, καὶ ἀριθμὸς βραβεῖον τὰ τραύματα.
      δ’. Οὐ δέδοικα τοίνυν ἐπιβουλήν· ἓν δέδοικα μόνον,
ἁμαρτίαν. Μὴ μὲ τις ἐλέγξῃ ἁμαρτάνοντα, καὶ ἡ
οἰκουμένη πᾶσα πολεμείτω μοι. Ὁ γὰρ πόλεμος οὗτος 
λαμπρότερον με ἐργάζεται. Οὕτω καὶ ὑμᾶς παιδεῦσαι 
βούλομαι. Μὴ φοβηθῆτε ἐπιβουλὴν δυνάστου, ἀλλὰ
φοβηθῆτε ἁμαρτίας δύναμιν. Ἄνθρωπός σε οὐ βλάψει, 
ἐὰν μὴ σὲ σεαυτὸν πλήξῃς. Ἐὰν μὴ ἔχῃς 
ἁμαρτίαν, καὶ μυρία ξίφη παρῇ, ἁρπάζει σε ὁ Θεός· 
ἐὰν δὲ ἔχῃς ἁμαρτίαν καὶ ἐν παραδείσῳ ᾖς, 
ἐκπίπτεις. Ἐν παραδείσῳ ἦν ὁ Ἀδάμ, καὶ ἔπεσεν· ἐν 
κοπρίᾳ ἦν ὁ Ἰώβ, καὶ ἐστεφανώθη. Τὶ ὠφέλησεν 
ἐκεῖνον ὁ παράδεισος; Ἣ τὶ ἔβλαψε τοῦτον ἡ κόπριά;
Ἐκείνῳ οὐδεὶς ἐπεβούλευσεν, καὶ ὑπεσκελίσθη· τούτῳ 
ὁ διάβολος, καὶ ἐστεφανώθη. Οὐ τὰ χρήματα αὐτοῦ
ἔλαβεν; Ἀλλὰ τὴν εὐσέβειαν οὐκ ἐσύλησεν. Οὐ τοὺς
παῖδας αὐτοῦ ἥρπασεν; Ἀλλὰ τὴν πίστιν οὐκ 
ἐσάλευσεν. Οὐ τὸ σῶμα αὐτοῦ διέῤῥηξεν; Ἀλλὰ τὸν 
θησαυρὸν οὐχ εὗρεν. Οὐ τὴν γυναῖκα αὐτοῦ ὥπλισεν;
Ἀλλὰ τὸν στρατιώτην οὐχ ὑπεσκέλισεν. Οὐκ ἔβαλε
τόξα καὶ βέλη; Ἀλλὰ τραύματα οὐκ ἐδέξατο. 
Προσήγαγε μηχανήματα, ἀλλὰ τὸν πύργον οὐκ 
ἔσεισεν· ἐπήγαγε κύματα, ἀλλὰ τὸ πλοῖον οὐ 
κατεπόντισε. Τοῦτόν μοι τὸν νόμον τηρήσατε, παρακαλῶ, 
καὶ τῶν γονάτων ὑμῶν ἅπτομαι, εἰ καὶ μὴ χειρί,
ἀλλὰ τῇ γνώμῃ, καὶ δάκρυα ἐκχεῶ. Τοῦτόν μοὶ 
τηρήσατε τὸν νόμον, καὶ οὐδεὶς ὑμᾶς βλάπτει. 
Μηδέποτε μακαρίζετε πλούσιον μηδέποτε ταλανίζετε (εἰ 
μὴ τόν) ἐν ἁμαρτίᾳ· μακαρίζετε τὸν ἐν δικαιοσύνῃ.
Οὐ γὰρ ἡ φύσις τῶν πραγμάτων, ἀλλ’ ἡ γνώμη τῶν 
ἀνθρώπων καὶ τοῦτον κἀκεῖνον ποιεῖ. Μηδέποτε
φοβηθῇς ξίφη, ἐὰν μὴ τὸ συνειδὸς σου κατηγορήσῃ· 
μηδέποτε φοβηθῇς ἐν πολέμῳ, ἐὰν τὸ συνειδὸς
σου καθαρὸν ᾖ. Ποῦ οἱ ἀπελθόντες; Εἰπὲ μοι. Οὐχὶ
πάντες ὑπέκυπτον; Οὐχὶ οἱ ἐν ἀρχῇ ὄντες μεῖζον
ἔτρεμον αὐτούς; Οὐκ ἐθεράπευον; Ἀλλ’ ἦλθεν ἡ 
ἁμαρτία, καὶ πάντα ἠλέγχθη· καὶ οἱ θεράποντες 
δικασταὶ ἐγένοντο, οἱ κολακεύοντες δήμιοι· οἱ τὰς
χεῖρας καταφιλοῦντες, αὐτοὶ αὐτὸν εἷλκον ἀπὸ τῆς 
ἐκκλησίας, καὶ ὁ χθὲς τὴν χεῖρα καταφιλῶν, 
σήμερον πολέμιος. Διὰ τί; Ὅτι οὔτε χθὲς μετὰ ἀληθείας 
ἐφίλει. Ἦλθε γὰρ ὁ καιρός, καὶ ἠλέγχθη τὰ
προσωπεῖα. Οὐ χθὲς τὰς χεῖρας κατεφίλεις, καὶ σωτῆρα
ὠνόμαζες, καὶ κηδεμόνα, καὶ εὐεργέτην; Οὐκ
ἐγκώμια ὕφαινες μυρία; Διὰ τὶ σήμερον κατηγορεῖς;
Χθὲς ἐπαινετῆς, καὶ σήμερον κατήγορος; Χθὲς 
ἐγκώμια, καὶ σήμερον ἐγκλήματα μιγνύεις; Τὶς ἡ 
μεταβολή; Τὶς ἡ μετάστασις;
      ε’. Ἀλλ’ οὐκ ἐγὼ τοιοῦτος· ἀλλ’ ἐγὼ ἐπιβουλευόμενος, 
προστάτης ἐγενόμην. Μυρία ἔπαθον δεινά, καὶ οὐκ
ἠμειψάμην. Τὸν γὰρ Δεσπότην τὸν ἐμαυτοῦ 
μιμοῦμαι, ὃς ἐν τῷ σταυρῷ ἔλεγεν· «Ἄφες αὐτοῖς· οὐ γὰρ
οἴδασι τὶ ποιοῦσιν». Ταῦτα δὲ λέγω, ἵνα μὴ τῇ 
ὑπονοίᾳ τῶν πονηρῶν παραφθείρησθε. Πόσαι μεταβολαὶ
γεγόνασιν, ἐξ οὐ τῆς πόλεως ἐπέστην, καὶ οὐδεὶς
σωφρονίζεται; Οὔδει δὲ ὅταν εἴπω, οὐ πάντων
καταγινώσκω· μὴ γένοιτο. Οὐ γὰρ ἔστι τὴν ἄρουραν 
ταύτην τὴν λιπαράν, δεξαμένην σπέρματα, μὴ καὶ 
στάχυν ἐνεγκεῖν· ἀλλ’ ἐγὼ ἀκόρεστός εἰμι, οὐ βούλομαι 
ὀλίγους σωθῆναι, ἀλλὰ πάντας. Κἂν εἷς ἀπολειφθῇ
ἀπολλύμενος, ἐγὼ ἀπόλλυμαι, καὶ οἶμαι τὸν ποιμένα
ἐκεῖνον μιμεῖσθαι, ὃς ἐνενήκοντα ἐννέα εἶχε πρόβατα,
καὶ ἐπὶ τὸ ἓν πεπλανημένον ἔδραμεν. Μέχρι ποτε
χρήματα; Μέχρι πότε ἄργυρος· μέχρι πότε χρυσός; 
Μέχρι πότε οἶνος ἐκχεόμενος; Μέχρι πότε κολακεῖαι
οἰκετῶν; Μέχρι πότε κρατῆρες ἐστεμμένοις; Μέχρι
πότε συμπόσια σατανικά, καὶ διαβολικὴν γέμοντα 
ἐνεργείας;

    Οὐκ οἶσθα, ὅτι ἀποδημία ὁ παρὼν βίος; Μὴ γὰρ
πολίτης εἶ; Ὁδίτης εἶ. Συνῆκας τὶ εἶπον; Οὐκ εἶ
πολίτης, ἀλλ’ ὁδίτης εἶ καὶ ὁδοιπόρος. Μὴ εἴπῃς· 
ἔχω τήνδε τὴν πόλιν, καὶ ἔχω τήνδε. Οὐκ ἔχει οὐδεὶς
πόλιν. Ἡ πόλις ἄνω ἐστί. Τὰ παρόντα ὁδὸς ἐστιν.
Ὁδεύομεν τοίνυν καθ’ ἡμέραν, ἕως ἡ φύσις 
ἐπιτρέχει. Ἔστι τις ἐν ὁδῷ χρήματα ἀποτιθέμενος· ἔστι
τις ἐν ὁδῷ χρυσίον κατορύττων. Ὅταν οὖν εἰσέλθῃς
εἰς πανδοχεῖον, εἰπὲ μοι, τὸ πανδοχεῖον καλλωπίζεις;
Οὐχί, ἀλλ’ ἐσθίεις καὶ πίνεις, καὶ ἐπείγῃ ἐξελθεῖν.
Πανδοχεῖόν ἐστιν ὁ παρὼν βίος. Εἰσήλθομεν, 
κατὰ λύομεν τὸν παρόντα βίον· σπουδάζωμεν ἐξελθεῖν
μετὰ καλῆς ἐλπίδος, μηδὲν ἀφῶμεν ὧδε, ἵνα μὴ
ἀπολέσωμεν ἐκεῖ. Ὅταν εἰσέλθῃς εἰς τὸ πανδοχεῖον,
τὶ λέγεις τῷ παιδί; Βλέπε ποῦ ἀποτίθης τὰ 
πράγματα, μὴ τι καταλείπῃς ἐνταῦθα, ἵνα μὴ τι ἀπόληται,
μήτε μικρόν, μήτε εὐτελές, ἵνα πάντα εἰς τὴν οἰκίαν
ἀπενέγκωμεν. Οὕτω καὶ ἡμεῖς ἐν τῷ παρόντι βίῳ·
βλέπωμεν ὥσπερ πανδοχεῖον τὸν βίον, καὶ μηδὲν ὧδε
καταλείπωμεν ἐν τῷ πανδοχείῳ, ἀλλὰ πάντα εἰς τὴν 
μητρόπολιν ἀπενέγκωμεν. Ὁδίτης εἶ καὶ ὁδοιπόρος,
μᾶλλον δὲ καὶ ὁδίτου εὐτελέστερος. Καὶ πῶς; Ἐγὼ
λέγω. Ὁ ὁδίτης οἶδε τὸ ποτε εἰσέρχεται εἰς τὸ 
πανδοχεῖον, καὶ πότε ἐκβαίνει· κύριος γὰρ ἐστι τοῦ
ἐξελθεῖν, ὥσπερ καὶ τοῦ εἰσελθεῖν· ἐγὼ δὲ 
εἰσερχόμενος εἰς τὸ πανδοχεῖον, τουτέστιν, εἰς τὸν παρόντα 
βίον, ποτε ἐξέρχομαι οὐκ οἶδα. Καὶ ἐνίοτε 
παρασκευάζομαι πολλοῦ χρόνου διατροφάς, καὶ ὁ 
Δεσπότης παραχρῆμα καλεῖ με· «Ἄφρων, ἃ ἡτοίμασας, 
τίνι ἔσται; Τῇ νυκτὶ γὰρ ταύτῃ λαμβάνουσι τὴν 
ψυχὴν σου». Ἄδηλος ἡ ἔξοδος, ἄστατος ἡ κτῆσις, 
μυρίοι κρημνοί, πανταχόθεν κύματα. Τὶ μαίνῃ περὶ
τὰς σκιᾶς; Τὶ ἀφεὶς τὴν ἀλήθειαν κατατρέχεις ἐπὶ τὰς σκιᾶς;
     Ϛ’. Ταῦτα λέγω, καὶ λέγων οὐ παύσομαι, συνεχῆ τὴν
ὀδύνην ἐργαζόμενος, καὶ τὰ τραύματα
καταστέλλων, καὶ οὐ διὰ τοὺς πεσόντας, ἀλλὰ διὰ τοὺς
ἑστῶτας. Ἐκεῖνοι γὰρ ἀπῆλθον, καὶ τέλος ἔλαβον· οἱ δὲ
ἑστῶτες ἐν ταῖς ἐκείνων συμφοραῖς ἀσφαλέστεροι
γεγόνασι. Καὶ τί, φησί, ποιήσομεν; Ἓν μόνον 
ποίησον, μίσησον χρήματα, καὶ φίλει σου τὴν ζωήν.
Ῥῖψον τὰ ὄντα, οὐ λέγω τὰ πάντα, ἀλλὰ τὰ περιττὰ
περίκοψον. Τῶν ἀλλοτρίων μὴ ἐπιθυμεῖ, τὴν χήραν
μὴ γυμνώσης, τὸν ὀρφανὸν μὴ ἁρπάσῃς, τὴν οἰκίαν
μὴ λάβῃς· οὐ λέγω πρόσωπα, ἀλλὰ πράγματα. Εἲ
τινος δὲ ἐπιλαμβάνεται τὸ συνειδός, αὐτὸς αἴτιος,
οὐχ ἐμὸς λόγος. Τὶ ἁρπάζεις, ὅπου φθόνος;
Ἅρπασον, ὅπου στέφανος. Μὴ ἅρπαζε τὴν γῆν, ἀλλὰ
τὸν οὐρανόν. «Βιαστῶν ἐστιν ἡ βασιλεία τῶν
οὐρανῶν, καὶ βιασταὶ ἁρπάζουσιν αὐτήν». Τὶ
ἁρπάζεις τὸν πένητα τὸν ἐγκαλοῦντα; Ἅρπασον τὸν 
Χριστὸν τὸν ἐπαινοῦντα. Εἶδες ἀγνωμοσύνην καὶ μανίαν;
Ἁρπάζεις πένητα τὸν ἔχοντα ὀλίγον; Ὁ Χριστὸς
λέγει· Ἐμὲ ἅρπασον, χάριν σοι ἔχω τῆς ἁρπαγῆς· τὴν
ἐμὴν βασιλείαν ἁρπάσαι καὶ βίασαι. Τὴν κάτω
βασιλείαν ἐὰν θελήσῃς ἁρπάσαι, μᾶλλον δὲ κἂν θελήσῃς
ἐννοῆσαι, κολάζῃ· τὴν ἄνω δὲ ἐὰν μὴ ἁρπάσῃς, τότε
κόλαση. Ὅπου τὰ βιωτικά, φθόνος ὅπου δὲ τὰ 
πνευματικά, ἀγάπη. Ταῦτα μελέτα καθ’ ἑκάστην
ἡμέραν, καὶ μὴ πάλιν ἰδὼν μετὰ δύο ἡμέρας ἄλλον
ὀχήματι φερόμενον, σηρικὸν περιβεβλημένον ἱμάτιον,
κορυφούμενον, θορυβηθῇς, ταραχθῇς. Μὴ ἐπαίνει
πλούσιον, ἀλλὰ τὸν ἐν δικαιοσύνῃ μόνον. Μὴ κάκιζε 
πένητα, ἀλλὰ μάθε τῶν πραγμάτων τὴν κρίσιν ἔχειν
ὀρθὴν καὶ ἀδιάπτωτον.
     Μὴ ἀπέχου Ἐκκλησίας· οὐδὲν γὰρ Ἐκκλησίας
ἰσχυρότερον. Ἡ ἐλπὶς σου ἡ Ἐκκλησία, ἡ σωτηρία
σου ἡ Ἐκκλησία, ἡ καταφυγὴ σου ἡ Ἐκκλησία. Τοῦ
οὐρανοῦ ὑψηλοτέρα ἐστί, τῆς γῆς πλατυτέρα ἐστίν.
Οὐδέποτε γηρᾶ, ἀεὶ δὲ ἀκμάζει. Διὰ τοῦτο τὸ 
στεῤῥὸν αὐτῆς καὶ ἀσάλευτον δηλοῦσα ἡ Γραφὴ ὄρος
αὐτὴν καλεῖ· τὸ ἄφθορον, αὐτὴν καλεῖ παρθένον· τὸ
πολυτελές, βασίλισσαν αὐτὴν καλεῖ· τὸ συγγενὲς τὸ
πρὸς τὸν Θεόν, θυγατέρα αὐτὴν καλεῖ· τὸ πολύγωνον, 
στεῖραν αὐτὴν καλεῖ τίκτουσαν ἑπτά· μυρία ὀνόματα,
ἵνα παραστήσῃ αὐτῆς τὴν εὐγένειαν. Ὥσπερ γὰρ ὁ
Δεσπότης αὐτῆς πολλὰ ὀνόματα ἔχει· καὶ Πατὴρ
καλεῖται, καὶ ὁδὸς καλεῖται, καὶ ζωὴ καλεῖται, καὶ
φῶς καλεῖται, καὶ βραχίων καλεῖται, καὶ ἱλασμὸς
καλεῖται, καὶ θεμέλιος καλεῖται, καὶ θύρα καλεῖται,
καὶ ἀναμάρτητος καλεῖται, καὶ θησαυρὸς καλεῖται,
καὶ Κύριος καλεῖται, καὶ Θεὸς καλεῖται, καὶ Υἱὸς
καλεῖται, καὶ Μονογενὴς καλεῖται, καὶ μορφὴ Θεοῦ, καὶ
εἰκὼν Θεοῦ καλεῖται· μὴ ἀρκεῖ ἓν ὄνομα
παραστῆσαι τὸ ὅλον; Οὐδαμῶς· ἀλλὰ διὰ τοῦτο μυρία
ὀνόματα, ἵνα μάθωμέν τι περὶ Θεοῦ, κἂν μικρόν. Οὕτω
δὴ καὶ ἡ Ἐκκλησία πολλὰ καλεῖται. Παρθένος 
λέγεται, καὶ μὴν πόρνη ἦν πρὸ τούτου· τὸ γὰρ
θαυμαστὸν τοῦ νυμφίου, ὅτι ἔλαβε πόρνην, καὶ ἐποίησε
παρθένον. Ὣ καινῶν καὶ παραδόξων πραγμάτων.
Γάμος παρ’ ἡμῖν παρθενίαν λύει, γάμος παρὰ Θεῷ
παρθενίαν ἀνέστησε. Παρ’ ἡμῖν ἡ οὖσα παρθένος, 
γαμουμένη, οὐκ ἔστι παρθένος· παρὰ Χριστῷ ἡ οὖσα
πόρνη, γαμουμένη, παρθένος γέγονεν.
      ζ’. Ἑρμηνευέτω ὁ αἱρετικὸς τοῦτο μόνον, ὁ
περιεργαζόμενος τὴν ἄνω γέννησιν, καὶ λέγων· πῶς
ἐγέννησεν ὁ Πατήρ; Εἰπὲ  αὐτῷ· Πῶς ἡ Ἐκκλησία, πόρνη
οὖσα, παρθένος ἐγένετο; Πῶς δὲ ἡ γεννήσασα, 
παρθένος ἔμεινε; «Ζήλῳ γὰρ ὑμᾶς Θεοῦ ζήλῳ», ὁ Παῦλός
φησιν, «ἡρμοσάμην γὰρ ὑμᾶς ἑνὶ ἀνδρὶ παρθένον
ἁγνὴν παραστῆσαι τῷ Χριστῷ». Ὣ σοφία καὶ 
σύνεσις. «Ζήλῳ γὰρ ὑμᾶς Θεοῦ ζήλῳ». Τὶ ἐστι τοῦτο;
Ζήλῳ, λέγει. Ζηλοῖς, ὁ πνευματικός; «Ζήλῳ γάρ»,
λέγει, ὡς ὁ Θεός. Καὶ Θεὸς ζηλοῖ; Ναί, ζηλοῖ, οὐ
πάθει, ἀλλὰ ἀγάπη, καὶ ζηλοτυπίᾳ. «Ζήλῳ γὰρ 
ὑμᾶς Θεοῦ ζήλῳ».
     Εἴπω σοι, πῶς ζηλοῖ; Εἶδεν ὑπὸ δαιμόνων
διαφθειρομένην τὴν γῆν, καὶ τὸν Υἱὸν αὐτοῦ ἐξέδωκε. Τὰ
γὰρ ῥήματα ἐπὶ τοῦ Θεοῦ λεγόμενα οὐ τὴν αὐτὴν
ἔχει ἰσχύν· οἷον, ζηλεύει Θεός, ὀργίζεται Θεός, 
μετανοεῖ Θεός, μισεῖ Θεός. Τὰ ῥήματα ταῦτα 
ἀνθρώπινα, ἀλλὰ τὰ νοήματα θεοπρεπῆ. Πῶς ζηλεύει Θεός;
«Ζήλῳ γὰρ ὑμᾶς Θεοῦ ζήλῳ». Ὀργίζεται Θεός;
«Κύριε, μὴ τῷ θυμῷ σου ἐλέγξῃς με». Ὥστε καὶ
καὶ καθεύδει Θεός; «Μετενόησα, ὅτι ἐποίησα τὸν 
ἄνθρωπον». Μισεῖ ὁ Θεός; «Τὰς ἑορτὰς ὑμῶν καὶ τὰς
νεομηνίας μισεῖ ἡ ψυχὴ μου». Ἀλλὰ μὴ πρόσεχε
τῇ εὐτελείᾳ τῶν λέξεων· ἀλλὰ λάβε θεοπρεπῆ τὰ
νοήματα. Ζηλεύει ὁ Θεός, ἀγαπᾷ γάρ. Ὀργίζετε ὁ
Θεός, οὐ πάθει, ἀλλὰ τιμωρίᾳ καὶ κολάσει. Ὕπνοι 
Θεός, οὐ καθεύδων, ἀλλὰ μακροθυμῶν. Ἔκλεγε τὰς 
<σ/σελ:403 πδφ: 28/>  
λέξεις. Οὕτω καὶ ὅταν ἀκούσῃς, ὅτι γεννᾷ Θεός, μὴ
τμῆσιν νόμιζε, ἀλλὰ τὸ ὁμοούσιον. Τὰ γὰρ ῥήματα
ταῦτα πολλὰ παρ’ ἡμῶν ἐχρήσατο ὁ Θεός, καὶ ἡμεῖς 
παρ’ αὐτοῦ, ἵνα τιμηθῶμεν.
      η’. Συνῆκας τὶ εἶπον; Πρόσεχε μετὰ ἀκριβείας,
ἀγαπητέ. Ὀνόματά ἐστι θεῖα, καὶ ὀνόματα ἀνθρώπινα.
Ἔλαβε παρ’ ἐμοῦ, καὶ ἔδωκέ μοι αὐτός. Δὸς μοι τὰ
σά, καὶ λάβε τὰ ἐμά, λέγει. Τῶν ἐμῶν χρείαν ἔχεις· 
οὐκ ἐγὼ χρείαν ἔχω, ἀλλὰ σύ· ἐπειδὴ γὰρ ἡ οὐσία
μου ἀκήρατός ἐστι, σὺ δὲ ἄνθρωπος εἶ, σώματι
συμπεπλεγμένος, σωματικὰς ζητῶν καὶ λέξεις, ἵνα σύ,
ὁ σώματι συμπεπλεγμένος, λαβὼν ἀπὸ τῶν παρὰ σοὶ
γνωρίμων ῥημάτων, νοήσῃς τὰ ὑπερβαίνοντά σὲ
νοήματα. Ποῖα ἔλαβε παρ’ ἐμοῦ, ποῖα δὲ ἔδωκέ μοὶ 
ὀνόματα; Αὐτὸς Θεὸς ἐστι, καὶ ἐμὲ Θεὸν ἐκάλεσεν· ἐκεῖ 
φύσις πράγματος, ἐνταῦθα τιμὴ ὀνόματος. «Ἐγὼ
εἶπα· Θεοὶ ἐστε, καὶ υἱοὶ Ὑψίστου πάντες». 
Ῥήματα ἐστιν ἐνταῦθα, ἐκεῖ δὲ πραγμάτων φύσις.
Ἐκάλεσέ με Θεόν, ἐτιμήθην γάρ. Ἐκλήθη αὐτὸς
ἄνθρωπος, ἐκλήθη αὐτὸς Υἱὸς ἀνθρώπου, ἐκλήθη
αὐτὸς ὁδός, ἐκλήθη αὐτὸς θύρα, ἐκλήθη αὐτὸς πέτρα.
Ταῦτα παρ’ ἐμοῦ ἔλαβεν, ἐκεῖνα παρ’ ἑαυτοῦ τὰ
ῥήματά μοι ἔδωκε. Διὰ τῇ ἐκλήθη ὁδός; Ἵνα μάθῃς,
ὅτι δι’ αὐτοῦ πρὸς τὸν Πατέρα ἀνερχόμεθα. Διὰ τὶ
ἐκλήθη πέτρα; Ἵνα μάθῃς τὸ ἐπιτήδειον καὶ
ἀσάλευτον τῆς πίστεως. Διὰ τὶ ἐκλήθη θεμέλιος; Ἵνα
μάθῃς, ὅτι πάντα βαστάζει. Διατὶ ἐκλήθη ῥίζα; Ἵνα
μάθῃς, ὅτι ἐν αὐτῷ ἀνθοῦμεν. Διὰ τὶ ἐκλήθη ποινήν;
Ὅτι ἡμᾶς νέμει; Διὰ τὶ ἐκλήθη πρόβατον; Ὅτι ὑπὲρ
ἡμῶν ἐτύθη, καὶ ἱλασμὸς ἐγένετο. Διὰ τὶ ἐκλήθη
ζωή; Ὅτι νεκροὺς ὄντας ἡμᾶς ἀνέστησε. Διὰ τὶ 
ἐκλήθη φῶς; Ὅτι σκότους ἡμᾶς ἀπήλλαξε. Διὰ τὶ
ἐκλήθη βραχίων; Ὅτι ὁμοούσιός ἐστι τῷ Πατρί. Διὰ
τὶ ἐκλήθη Λόγος; Ὅτι ἀπὸ τοῦ Πατρὸς ἐτέχθη.
Ὥσπερ γὰρ ὁ λόγος ὁ ἐμὸς ἀπὸ τῆς ψυχῆς μου
γεννᾶται, οὕτω καὶ ὁ Υἱὸς ἀπὸ τοῦ Πατρὸς ἐτέχθη.Διὰ
τὶ ἐκλήθη ἱμάτιον; Ὅτι ἐνδέδυμαι αὐτὸν βαπτισθείς.
Διὰ τὶ ἐκλήθη τράπεζα; Ὅτι ἐσθίω αὐτὸν 
ἀπολαύσας τῶν μυστηρίων. Διὰ τὶ ἐκλήθη οἶκος; Ὅτι οἴκῳ
ἐν αὐτῷ. Διὰ τὶ ἔνοικος; Ὅτι ναὸς αὐτοῦ γινόμεθα.
Διὰ τὶ ἐκλήθη κεφαλή; Ὅτι μέλος αὐτοῦ κατέστην.
Διὰ τὶ ἐκλήθη νυμφίος; Ὅτι νύμφην με ἡρμόσατο.
Διὰ τὶ ἐκλήθη ἁγνός; Ὅτι παρθένον με ἔλαβε. Διὰ
τὶ ἐκλήθη Δεσπότης; Ὅτι δούλη αὐτοῦ εἰμι.
      θ’. Ὅρα γὰρ τὴν Ἐκκλησίαν, ὅπερ ἔλεγον, ὅτι ποτὲ
νύμφη ἐστί, ποτὲ θυγάτηρ ἐστί, ποτὲ παρθένον ἐστί, 
ποτὲ δούλη ἐστι, ποτὲ βασίλισσά ἐστι, ποτὲ στεῖρά
ἐστι, ποτὲ ὄρος ἐστί, ποτὲ παράδεισός ἐστι, ποτὲ 
πολύτοκος ἐστί, ποτὲ κρίνον ἐστί, ποτὲ πηγὴ ἐστι·
πάντα ἐστί. Διὰ τοῦτο ἀκούσας ταῦτα, μὴ νόμιζε
σωματικὰ εἶναι, παρακαλῶ· ἀλλὰ συντεῖνόν σου τὴν
διάνοιαν· τὰ γὰρ σωματικὰ τοιαῦτα εἶναι οὐ
δύνανται. Οἷόν τι λέγω· τὸ ὄρος παρθένος οὐκ ἔστιν· ἡ 
παρθένος νύμφη οὐκ ἔστιν· ἡ βασίλισσα δούλη οὐκ
ἔστιν· ἡ Ἐκκλησία πάντα ἐστί. Διὰ τί; Ὅτι οὐκ
ἐν σώματι ταῦτα, ἀλλ’ ἐν ψυχῇ. Ἐν μὲν γὰρ σώματι
ταῦτα ἐστενοχώρηται· ἐν δὲ ψυχῇ πολὺ ἔχει 
τὸ πέλαγος. «Παρέστη ἡ βασίλισσα ἐκ δεξιῶν σου». 
Βασίλισσα; Ἡ πεπατημένη, ἡ πτωχή, πῶς βασίλισσα
ἐγένετο; Καὶ ποῦ ἀνέβη; Ἄνω παρέστη ἡ βασίλισσα
αὐτή. Πῶς; Ἐπειδὴ ὁ Βασιλεὺς ἐγένετο δοῦλος· οὐκ
ἦν, ἀλλ’ ἐγένετο. Μάθε  οὖν τὰ τῆς θεότητος, καὶ 
σοφίζου τὰ τῆς οἰκονομίας· μάθε τὶς ἦν, καὶ τὶς
ἐγένετο διὰ σέ, καὶ μὴ σύγχεε τὰ πράγματα, μηδὲ τὴν
ὑπόθεσιν τῆς φιλανθρωπίας ἀφορμὴν ποίου 
βλασφημᾶς. Ὑψηλὸς ἦν, καὶ αὕτη ταπεινή· ὑψηλὸς οὐ τόπῳ, 
ἀλλὰ φύσει. Ἀκήρατος ἦν, ἀνώλεθρος ἡ οὐσία,
ἄφθαρτος ἦν ἡ φύσις, ἀπερινόητος, ἀόρατος, 
ἀκατάληπτος, ἀεὶ ὤν, ὡσαύτως ὤν, ὑπερβαίνων ἀγγέλους,
ἀνώτερος τῶν ἄνω δυνάμεων, νικῶν λογισμόν,
ὑπερβαίνων διάνοιαν, ὀφθῆναι μὴ δυνάμενος, πιστευθῆναι
δὲ μόνον. Ἄγγελοι ἔβλεπον καὶ ἔτρεμον, τὰ 
Χερουβὶμ τὰς πτέρυγας ἐπέβαλλον, πάντα ἐν φόβῳ.
Ἐπέβλεπεν ἐπὶ τὴν γῆν, καὶ ἐποίει αὐτὴν τρέμειν· 
ἠπείλει τῇ θαλάσσῃ, καὶ ἐξήραινεν αὐτήν· ποταμοὺς
ἐξ ἐρήμου· τὰ ὄρη ἔστησε σταθμῷ καὶ τὰς νάπας
ζυγῷ. Πῶς εἴπω; Πῶς παραστήσω; Ἡ μεγαλωσύνη
αὐτοῦ πέρας οὐκ ἔχει, ἡ σοφία αὐτοῦ ἀριθμὸν οὐκ
ἔχει, τὰ κρίματα αὐτοῦ ἀνεξιχνίαστα, αἱ ὁδοὶ αὐτοῦ
ἀνεξερεύνητοι. Ἀλλ’ οὗτος ὁ τοσοῦτος καὶ τηλικοῦτος,
εἰ ἀσφαλὲς καὶ τοῦτο εἰπεῖν, τοσοῦτος καὶ τηλικοῦτος.
Ἀλλὰ τὶ πάθω; Ἄνθρωπός εἰμι, καὶ ἀνθρωπικῶς 
διαλέγομαι· πηλίνην κέκτημαι γλῶσσαν, συγγνώμην
αἰτῶ παρὰ τοῦ Δεσπότου. Οὐ γὰρ ἐξ ἀπονοίας ταῖς 
λέξεσι ταύταις κέχρημαι, ἀλλὰ δι’ ἀπορίαν τῆς
ἀσθενείας, καὶ τῆς φύσεως τῆς γλώττης τῆς ἡμετέρας.
Ἵλεως ἕσο, Δέσποτα, οὐ γὰρ ἀπονοίᾳ κεχρημένος
ταύτας λέγω τὰς λέξεις, ἀλλ’ οὐκ ἔχω ἄλλας· οὐ μὴν
οὐδὲ ἵσταμαι ἐν τῇ εὐτελείᾳ τῆς λέξεως, ἀλλὰ
ἀναβαίνω τῷ πτερῷ τοῦ νοήματος. Ὁ τοσοῦτος καὶ
τηλικοῦτος. Ταῦτα λέγω, ἵνα μὴ ταῖς λέξεσι 
παραμένων, μηδὲ τῇ πτωχείᾳ τῶν λεγομένων, μάθῃς καὶ
αὐτὸς τοῦτο ποιεῖν. Τὶ θαυμάζεις, εἰ ἐγὼ τοῦτο ποιῶ,
ὅπουγε καὶ αὐτός, ὅταν βούληταί τι παραστῆσαι
ὑπερβαῖνον τὰ ἀνθρώπινα; Ἐπειδὴ ἀνθρώποις
διαλέγεται, καὶ ἀνθρωπίναις κέχρηται εἴκοσιν, οὐκ
ἀρκούσαις μὲν παραστῆσαι τὸ λεγόμενον, οὐδὲ
δυναμέναις ὅλον τὸ μέτρον ἀγαγεῖν εἰς τὸ μέσον, ἀρκούσαις
δὲ τῇ ἀσθενείᾳ τῶν ἀκουόντων.
      ι’. Συντεῖνον σαυτόν, μὴ ἀπόκαμνε δὲ τοῦ λόγου
μηκυνομένου. Ὥσπερ γὰρ ὅταν φαίνηται, οὐχ ὅπερ ἐστὶ 
φαίνεται, οὐδὲ γυμνὴ ἡ οὐσία φαίνεται· (οὐδεὶς γὰρ
εἶδε Θεόν, αὐτὸ ὃ ἐστιν· τῇ γὰρ συγκαταβάσει, καὶ τὰ
Χερουβὶμ ἔτρεμεν· συγκατέβη, καὶ τὰ ὄρη καπνίζεται·
συγκατέβη, καὶ ἡ θάλασσα ξηραίνεται· 
συγκατέβη, καὶ ὁ οὐρανὸς σαλεύεται· καὶ εἰ μὴ 
συγκατέβη, τὶς ἂν ἤνεγκεν;) ὥσπερ οὖν οὐ φαίνεται ὅπερ 
ἐστίν, ἀλλ’ ὁ δύναται ὁ ὁρῶν ἰδεῖν· διὰ τοῦτο ποτὲ
μὲν παλαιὸς φαίνεται, ποτὲ δὲ νέος, ποτὲ δὲν ἐν πυρί,
ποτὲ δὲ ἐν αὔρᾳ, ποτὲ δὲ ἐν ὕδατι, ποτὲ δὲ ἐν ὅπλοις,
οὐ μεταβάλλων τὴν οὐσίαν, ἀλλὰ σχηματίζων τὴν
ὄψιν πρὸς τὴν ποικιλίαν τῶν ὑποκειμένων. Οὕτω δὴ
καὶ ὅταν βούληταί τι περὶ αὐτοῦ εἰπεῖν, 
ἀνθρωπίναις εἴκοσί κέχρηται. Οἷόν τι λέγω· ἀνέβη εἰς τὸ
ὄρος, «Καὶ μετεμορφώθη ἔμπροσθεν αὐτῶν, καὶ ἔλαμψε
ἔλαμψε τὸ πρόσωπον αὐτοῦ ὡς τὸ φῶς, τὰ δὲ
ἱμάτια αὐτοῦ ἐγένοντο λευκὰ ὡσεὶ χιών».  
Παρήνοιξε, φησίν, ὀλίγον τῆς θεότητος, ἔδειξεν αὐτοῖς
τὸν ἐνοικοῦντα Θεόν, «Καὶ μετεμορφώθη ἔμπροσθεν
αὐτῶν». Προσέχετε μετὰ ἀκριβείας τῷ λόγῳ. Λέγει,
«Καὶ μετεμορφώθη ἔμπροσθεν αὐτῶν , καὶ ἔλαμψε
τὰ ἱμάτια αὐτοῦ ὡς τὸ φῶς, καὶ ἡ ὄψις ὡς ὁ
ἥλιος». Ἐπειδὴ εἶπον, Τοσοῦτος καὶ τηλικοῦτος, καὶ
εἶπον, Ἵλεώς μοι γενοῦ, Δέσποτα (οὐ γὰρ

τῇ λέξει, ἀλλ’ ἀπορῶ, καὶ οὐκ ἔχω ἄλλην λέξιν
συντιθεμένην), θέλω σε μαθεῖν, ὅτι ἀπὸ τῆς 
Γραφῆς τοῦτο ἐπαιδεύθην. Ἠθέλησεν οὖν δεῖξαι τὴν
λαμπηδόνα αὐτοῦ ὁ εὐαγγελιστής, καὶ λέγει, 
«Ἔλαμψε». Πῶς ἔλαμψεν; Εἰπὲ μοι. Σφοδρῶς.
Καὶ πῶς λέγεις; «Ὡς ὁ ἥλιος». Ὡς ὁ ἥλιος, λέγεις;
Ναὶ Διὰ τί; Διότι οὐκ ἔχω ἄλλο ἄστρον φαιδρότερον.
Καὶ λευκὸς ἦν «Ὡς χιών»; Διὰ τί, «Ὡς χιών»; Διότι οὐκ
ἔχω ἄλλην ὕλην λευκοτέραν. Ὅτι γὰρ οὐ οὕτως
ἔλαμψεν, ἀπὸ τοῦ ἑξῆς δείκνυται. Καὶ ἔπεσον χαμαὶ
οἱ μαθηταί. Εἰ ὡς ὁ ἥλιος ἔλαμψεν, οὐκ ἂν ἔπιπτον 
οἱ μαθηταί· ἥλιον γὰρ ἔβλεπον καθ’ ἡμέραν, καὶ οὐκ
ἔπιπτον· ἀλλ’ ἐπειδὴ ὑπὲρ τὸν ἥλιον ἔλαμψε, καὶ ὑπὲρ
τὴν χιόνα, διὰ τοῦτο μὴ φέροντες τὴν λαμπηδόνα, 
κατέπεσον.
      ια’. Εἰπὲ μοι οὖν, ὧ εὐαγγελιστά, ὑπὲρ τὸν ἥλιον
ἔλαμψε, καὶ σὺ λέγεις· «Ὡς ὁ ἥλιος»; Ναί· γνώριμόν
σοι θέλων ποιῆσαι τὸ φῶς, οὐκ ἔχω ἄλλο ἄστρον
μεῖζον, οὐκ ἔχω ἄλλην εἰκόνα τὴν ἐν τοῖς ἄστροις
βασιλεύουσαν. Ταῦτα εἶπον, ἵνα μὴ τῇ εὐτελείᾳ τῆς
λέξεως ἐναπομένῃς. Ἔδειξά σοι τὸ πτῶμα τῶν
μαθητῶν. Ἔπεσον χαμαί, καὶ ἐκαρώθησαν καὶ 
κατεχώννυντο. «Ἀνάστητε», λέγε, καὶ ἤγειρεν αὐτούς,
καὶ ἦσαν βεβαρημένοι. Τὴν γὰρ ὑπερβολὴν τῆς
λαμπηδόνος οὐκ ἤνεγκαν, ἀλλὰ καιρὸς ἔλαβε τοὺς
ὀφθαλμοὺς αὐτῶν· οὕτω τὸ φαινόμενον φῶς ὑπὲρ
τὸν ἥλιον ἦν. Εἶπε δὲ ὁ εὐαγγελιστής, «Ὡς ὁ ἥλιος», 
ἐπειδὴ τὸ ἄστρον τοῦτο γνώριμον ἡμῖν ἐστι, καὶ
ἐν ὑπερβολῇ τῶν λοιπῶν ἄστρων ἁπάντων. Ἀλλ’,
ὅπερ ἔλεγον, ὁ τοσοῦτος καὶ τηλικοῦτος ἐπεθύμησε
πόρνης. Πόρνης ἐπεθύμει ὁ Θεός; Ναί, πόρνης· 
τῆς φύσεως ἡμετέρας λέγω. Πόρνης ἐπεθύμει ὁ 
Θεός; Καὶ ἄνθρωπος μέν, ἐὰν ἐπιθυμήσῃ 
πόρνης, καταδικάζεται, Θεὸς δὲ πόρνης ἐπιθυμεῖ; Καὶ
πάνυ. Πάλιν ἄνθρωπος ἐπιθυμεῖ πόρνης, ἵνα
γένηται πόρνος. Θεὸς δὲ ἐπιθυμεῖ πόρνης, ἵνα τὴν πόρνην
παρθένον ἐργάσηται· ὥστε ἡ ἐπιθυμία τοῦ ἀνθρώπου, 
ἀπώλεια τῆς ἐπιθυμουμένης· ἡ δὲ ἐπιθυμία τοῦ Θεοῦ, 
σωτηρία τῇ ἐπιθυμουμένη. Ὁ τοσοῦτος καὶ τηλικοῦτος
ἐπεθύμησε πόρνης; Καὶ τί; Ἵνα γένηται ὁ 
νυμφίος. Τὶ ποιεῖ; Οὐ πέμπει πρὸς αὐτὴν οὐδὲν τῶν
δούλων, οὐ πέμπει τὸν ἄγγελον πρὸς πόρνην, οὐ
πέμπει ἀρχάγγελον, οὐ πέμπει τὰ Χερουβίμ, οὐ πέμπει
τὰ Σεραφίμ· ἀλλ’ αὐτὸς παραγίνεται ὁ ἐρῶν. Πάλιν
ἔρωτα ἀκούσας, μὴ αἰσθητὸν νόμιζε. Ἔκλεγε τὰ 
νοήματα ἀπὸ τῶν λέξεων, καθάπερ ἀρίστη μέλιττα 
ἐφιπταμένη τοῖς ἄνθεσι, καὶ τὸ κηρίον λαμβάνουσα, τὰς
δὲ βοτάνας ἐῶσα. Ἐπεθύμησε πόρνης· καὶ τὶ ποιεῖ; 
Οὐκ ἀνάγει αὐτὴν ἄνω· οὐ γὰρ ἐβούλετο πόρνην εἰς
τὸν οὐρανὸν ἀγαγεῖν, ἀλλὰ καταβαίνει αὐτὸς κάτω.
Ἐπειδὴ αὐτὴ οὐκ ἠδύνατο ἀναβῆναι ἄνω, αὐτὸς
κατέβη κάτω. Πρὸς τὴν πόρνην ἔρχεται, καὶ οὐκ
αἰσχύνεται· ἔρχεται εἰς τὴν καλύβην αὐτῆς. Ὁρᾷ αὐτὴν 
μεθύουσαν. Καὶ πῶς ἔρχεται; Οὐ γυμνῇ τῇ οὐσίᾳ.
Ἀλλὰ γίνεται, ὅπερ ἦν ἡ πόρνη, οὐ τῇ γνώμῃ, ἀλλὰ
τῇ φύσει γίνεται τοῦτο, ἵνα μὴ ἰδοῦσα αὐτὸν πτοηθῇ,
ἵνα μὴ ἀποπηδήσῃ, ἵνα μὴ φύγῃ. Ἔρχεται πρὸς τὴν
πόρνην, καὶ γίνεται ἄνθρωπος. Καὶ πῶς γίνεται;
Εἰς μήτραν κυοφορεῖται, αὔξεται κατὰ μικρόν, καὶ
ἔρχεται τὴν ὁδὸν τῆς ἡλικίας τῆς ἐμῆς. Τίς; Ἡ 
οἰκονομία, οὐχ ἡ θεότης· ἡ τοῦ δούλου μορφή, 
οὐχ ἡ τοῦ Δεσπότου· ἡ σὰρξ ἡ ἐμή, οὐχ ἡ οὐσία
ἐκείνου· αὔξεται κατὰ μικρόν, καὶ μίγνυται ἀνθρώποις, 
καίτοι εὑρίσκει αὐτὴν ἕλκων γέμουσαν, ἐκτεθηριωμένην,
ὑπὸ δαιμόνων πεφορτισμένην. Καὶ τὶ ποιεῖ;
Προσέρχεται αὐτῇ. Εἶδεν ἐκείνη καὶ ἔφυγε. Καλεῖ
μάγους. Τὶ φοβεῖσθε; Οὐκ εἰμι κριτής, ἀλλ’ ἰατρός·
«Οὐκ ἦλθον ἵνα κρινῶ τὸν κόσμον, ἀλλ’ ἵνα σώσω 
τὸν κόσμον». Καλεῖ εὐθέως μάγους. Ὣ καινῶν καὶ
παραδόξων πραγμάτων. Αἱ ἀπαρχαὶ εὐθέως μάγοι.
Κεῖται ἐν φάτνῃ ὁ τὴν οἰκουμένην βαστάζων, καὶ
ἐσπαργάνωται ὁ πάντα περιέπων. Κεῖται ὁ ναός, 
καὶ ἐνοικεῖ ὁ Θεός. Καὶ ἔρχονται μάγοι, καὶ 
προσκυνοῦσιν εὐθέως· ἔρχεται τελώνης, καὶ γίνεται
εὐαγγελιστής· ἔρχεται πόρνη, καὶ γίνεται παρθένος· 
ἔρχεται Χαναναία, καὶ ἀπολαύει φιλανθρωπίας. Τοῦτο
ἐρῶντος, τὸ μὴ ἀπαιτῆσαι εὐθύνας ἁμαρτημάτων,
ἀλλὰ συγχωρῆσαι παρανομήματα πλημμελημάτων.
Καὶ τὶ ποιεῖ; Λαμβάνει αὐτήν, ἁρμόζεται αὐτήν.
Καὶ τὶ αὐτῇ δίδωσι; Δακτύλιον. Ποῖον; Τὸ Πνεῦμα
τὸ ἅγιον. Λέγει Παῦλος· «Ὁ δὲ βεβαιῶν ἡμᾶς σὺν 
ὑμῖν Θεός, ὁ καὶ σφραγισάμενος ἡμᾶς, καὶ δοὺς
τὸν ἀῤῥαβῶνα τοῦ Πνεύματος». Πνεῦμα αὐτῇ 
δίδωσιν. Εἶτά φησιν· Οὐκ εἰς παράδεισόν σε ἐφύτευσα;
Λέγει· ναί. Καὶ πῶς ἐξέπεσες ἐκεῖθεν; Ἦλθεν ὁ 
διάβολος, καὶ ἔλαβέ με ἀπὸ τοῦ παραδείσου. Ἐφυτεύθης
ἐν τῷ παραδείσῳ, καὶ ἔβαλέ σε ἔξω· ἰδοὺ φυτεύω σε
ἐν ἐμαυτῷ, ἐγὼ σε βαστάζω. Πῶς; Οὐ τολμᾷ ἐμοὶ
προσελθεῖν. Οὐδὲ εἰς τὸν οὐρανὸν σε ἀνάγω· ἀλλὰ
μεῖζον ἐνταῦθα τοῦ οὐρανοῦ· ἐν ἐμαυτῷ τῷ Δεσπότῃ
τοῦ οὐρανοῦ βαστάζω σε. Ποιμὴν βαστάζει, καὶ ὁ 
λύκος οὐκέτι ἔρχεται· μᾶλλον δὲ ἀφῶ αὐτὸν καὶ
προσελθεῖν. Καὶ βαστάζει τὴν ἡμετέραν φύσιν· καὶ 
προσέρχεται ὁ διάβολος, καὶ ἡττᾶται. Ἐφύτευσά σε ἐν
ἐμαυτῷ. Διὰ τοῦτο λέγει, «Ἐγὼ ἡ ῥίζα, ὑμεῖς τὰ
κλήματα»· καὶ ἐφύτευσεν αὐτὴν ἐν ἑαυτῷ. Καὶ τὶ 
λοιπόν; Ἀλλὰ ἁμαρτωλὸς εἰμι, φησί, καὶ ἀκάθαρτος.
Μὴ σοι μελέτω, ἰατρὸς εἰμι. Οἶδα τὸ σκεῦος τὸ ἐμόν,
οἶδα πῶς διεστράφη. Πήλινον ἦν πρὸ τούτου, καὶ
διεστράφη. Ἀναπλάττω αὐτὸ διὰ λουτροῦ παλιγγενεσίας, 
καὶ παραδίδωμι αὐτὸ τῷ πυρί. Ὅρα γάρ· ἔλαβε
χοῦν ἀπὸ τῆς γῆς, καὶ ἐποίησε τὸν ἄνθρωπον·
ἔπλασεν αὐτόν. Ἦλθεν ὁ διάβολος, διέστρεψεν αὐτόν. 
Ἦλθεν αὐτός, ἔλαβε πάλιν, ἀνεφύρασεν αὐτόν, 
ἀνεχώνευσεν αὐτὸν ἐν τῷ βαπτίσματι, ἀλλ’ οὐκ ἀφῆκεν
αὐτῷ πήλινον εἶναι τὸ σῶμα, ἀλλ’ ἐποίησεν αὐτὸ
ὀστράκινον. Παρέδωκε τὸν πηλὸν τῷ πυρὶ οὐ
Πνεύματος· «Αὐτὸς ὑμᾶς βαπτίσει ἐν Πνεύματι ἁγίῳ,
καὶ πυρί»· ἐν ὕδατι, ἵνα ἀναπλασθῇ· ἐν πυρί, ἵνα
στερεωθῇ. Διὰ τοῦτο ὁ Προφήτης ἄνωθεν προσαγορεύων 
ἔλεγεν· «Ὡς σκεύη κεραμέως συντρίψεις αὐτούς».
Οὐκ εἰπεῖν, ὡς σκεύη ὀστράκινα, ἃ ἕκαστος κέκτηται· 
ἔστι γὰρ σκεύη κεραμέως ἐκεῖνα, ἃ ἐργάζεται ὁ 
κεραμεὺς ἐν τῷ τροχῷ· ἀλλὰ τὰ σκεύη τοῦ κεραμέως
πήλινα, τὰ δὲ ἡμέτερα ὀστράκινα. Προαναφωνῶν οὖν
τὴν διὰ τοῦ βαπτίσματος ἀναχώνευσιν, «Ὡς σκεύη,
φησί, κεραμέως συντρίψεις αὐτούς». Ἀναπλάττει,
λέγει, καὶ χωνεύει. Καταβαίνω εἰς τὸ βάπτισμα, καὶ
ἀναπλάττεταί μου τὸ σχῆμα, καὶ ἀναχωνεύει τοῦ
Πνεύματος τὸ πῦρ, καὶ γίνεται ὀστράκινον. Ὅτι δὲ
οὐ κόμπος τὰ ῥήματα, ἄκουσον τοῦ Ἰώβ· 
«Ἐποίησε δὲ ἡμᾶς πηλόν»· ὁ δὲ Παῦλος· «Ἔχοντες
δὲ τὸν θησαυρὸν τοῦτον ἐν ὀστρακίνοις σκεύεσιν».
Ἀλλὰ βλέπε ὀστράκου ἰσχύν. Οὐ γὰρ πυρὶ ὤπτηται,

ἀλλὰ Πνεύματι. Πῶς ὀστράκινον; «Πεντάκις
τεσσαράκοντα παρὰ μίαν ἔλαβον, τρὶς ἐῤῥαβδίσθην, 
ἅπαξ ἐλιθάσθην», καὶ τὸ ὀστράκινον σκεῦος οὐ
κατεκλάσθη. «Νυχθήμερον ἐν τῷ βυθῷ πεποίηκα». Ἐν
τῷ βυθῷ πεποίηκεν, καὶ τὸ ὀστράκινον οὐ διελύθη· 
ἐναυάγησε, καὶ ὁ θησαυρὸς οὐκ ἀπώλετο· τὸ πλοῖον
ὑποβρύχιον, καὶ φόρτος ἔπλευσεν. «Ἔχοντες δὲ τὸν
θησαυρόν». Ποῖον θησαυρόν; Πνεύματος χορηγίαν,
δικαιοσύνην, ἁγιασμόν, ἀπολύτρωσιν. Ποῖον; Εἰπὲ
μοι. «Ἐν τῷ ὀνόματι Ἰησοῦ Χριστοῦ, ἐγεῖραι καὶ
περιπάτει. Αἰνέᾳ, ἰᾶταί σε Ἰησοῦς ὁ Χριστός. Σοὶ
λέγω, τὸ πονηρὸν πνεῦμα, ἄπελθε ἀπ’ αὐτοῦ».
      ιβ’. Εἶδες θησαυρὸν βασιλικῶν θησαυρῶν λαμπρότερον;
Τὶ γὰρ τοιοῦτον δύναται ποιήσειν μαργαρίτης 
βασιλέως, οἷον ῥήματα Ἀποστόλου; Ἐπίθες μυρία 
διαδήματα νεκρῶν, καὶ οὐκ ἐγείρεται· ἓν δὲ ῥῆμα ἐξῆλθεν
Ἀποστόλου, καὶ στασιάζουσαν τὴν φύσιν ἐπανήγαγε,
καὶ πρὸς τὸ ἀρχαῖον ἀποκατέστησεν. «Ἔχοντε δὲ
τὸν θησαυρὸν τοῦτον». Ὣ θησαυρὸς οὐ τηρούμενος
μόνον, ἀλλὰ καὶ τηρῶν τὸν οἶκον, ἔνθα ἀπόκειται.
Συνῆκας τὶ εἶπον; Οἱ βασιλεῖς τῆς γῆς καὶ οἱ
ἄρχοντες, ὅταν ἔχωσι θησαυρούς, μεγάλους οἴκους
κατασκευάζουσιν, οἷον τοίχους, μοχλούς, θύρας, 
φυλακάς, κλεῖθρα, ἵνα τηρηθῇ θησαυρός· ὁ Χριστὸς
δὲ τοὐναντίον ἐποίησεν· οὐκ ἐν λιθίνῳ, ἀλλ’ ἐν 
ὀστρακίνῳ σκεύει τὸν θησαυρὸν ἕηκεν. Εἰ μέγας ὁ 
θησαυρόν, διὰ τὶ τὸ σκεῦος ἀσθενές; Ἀλλὰ μὴ
διὰ τοῦτο ἀσθενὲς τὸ σκεῦος, ἐπειδὴ μέγας ὁ θησαυρός· 
οὐ γὰρ τηρεῖται ὑπὸ τοῦ σκεύους, ἀλλ’
αὐτὸς τηρεῖ τὸ σκεῦος. Τίθημι ἐγὼ τὸν θησαυρόν, 
τὶς δύναται λοιπὸν κλέψαι; Ἦλθον ὁ διάβολος,
ἦλθεν ἡ οἰκουμένη, ἦλθον μύριοι, καὶ τὸν θησαυρὸν
οὐκ ἔκλεψαν· ἐμαστίχθη, καὶ ὁ θησαυρὸς οὐ προεδόθη· 
κατεποντίσθη εἰς θάλασσαν, καὶ ναυάγιον οὐκ ἐποίησεν·
ἀπέθανε, καὶ ὁ θησαυρὸς μένει. Ἔδωκε τοίνυν
τὸν ἀῤῥαβῶνα. Ποῦ εἰσιν οἱ τοῦ Πνεύματος τὴν ἀξίαν
βλασφημοῦντες; Προσέχετε. «Ὁ δὲ βεβαιῶν ἡμᾶς
σὺν ἡμῖν εἰς Χριστὸν Θεός, ὁ καὶ δοὺς τὸν
ἀῤῥαβῶνα τοῦ πνεύματος». Ἴστε πάντες ὑμεῖς, ὅτι ὁ
ἀῤῥαβὼν μέρος ἐστὶ μικρὸν τοῦ παντός· ὅπως ἄκουε.
Ἀπέρχεταί τις ἀγοράσαι οἰκίαν πολλῆς τιμῆς, καὶ
λέγει· Δὸς μοὶ ἀῤῥαβῶνα, ἵνα θαῤῥῶ. Ἀπέρχεταί τις
γυναῖκα ἀγαγέσθαι, προῖκα συντίθησι καὶ 
πράγματα, καὶ λέγει· Δὸς μοι ἀῤῥαβῶνα. Πρόσχες· καὶ
ἐν πράσει δούλου ἀῤῥαβών, καὶ ἐν πᾶσι τοῖς
συναλλάγμασιν ἀῤῥαβών. Ἐπεὶ οὖν ὁ Χριστὸς συνάλλαγμα
μεθ’ ἡμῶν ἐποίει (καὶ γὰρ ὡς νύμφην με ἔμελλε
λαμβάνειν), καὶ προῖκά μοι γράφει, οὐ χρημάτων,
ἀλλ’ αἵματος. Προῖκα δὲ μοι ταύτην γράφει τῶν 
ἀγαθῶν τὴν ἀντίδοσιν, «Ἃ ὀφθαλμὸς οὐκ εἶδε, καὶ οὖς
οὐκ ἤκουσεν, καὶ ἐπὶ καρδίαν ἀνθρώπου οὐκ ἀνέβη».
Ἔγραψε τοίνυν εἰς τὴν προῖκα ἀθανασίαν, αἶνον μετὰ
ἀγγέλων, ἀπαλλαγὴν θανάτου, ἐλευθερίαν ἁμαρτίας,
κληρονομίαν βασιλείας (πολὺς ὁ πλοῦτος), 
δικαιοσύνην, ἁγιασμόν, ἀπαλλαγὴν τῶν παρόντων, 
εὕρεσιν τῶν μελλόντων. Μεγάλη μοι ἦν ἡ προίξ. Πρόσχες
μετὰ ἀκριβείας· βλέπε τὶ ποιεῖ. Ἦλθε λαβεῖν 
τὴν πόρνην, λέγω γὰρ αὐτήν, ὡς ἦν ἀκάθαρτος, ἵνα 
μάθῃς τοῦ νυμφίου τὸν ἔρωτα. Ἦλθεν, ἔλαβέ μέ,
γράφει μοι προῖκα· λέγει· δίδωμί σοι πλοῦτον τὸν 
ἐμόν; Πῶς; Ἀπώλεσας, λέγει, παράδεισον; Λάβε
αὐτόν. Ἀπώλεσας, λέγει τὸ εὐειδές; Λάβε αὐτό· λάβε
ταῦτα πάντα. Ἀλλ’ ἡ προὶξ μου οὐκ ἐδόθη μοι ὧδε.
      ιγ’. Πρόσεχε, διὰ τοῦτο εἰς τὴν προῖκα ταύτην
προλέγει· ἔγραψέ μοι ἐν τῇ προικὶ ἀνάστασιν σωμάτων,
ἀφθαρσίαν. Οὐ γὰρ ἀκολουθεῖ πάντων τῆς ἀναστάσει
ἡ ἀφθαρσία, ἀλλὰ δύο ἦν ταῦτα. Καὶ γὰρ πολλοὶ
ἀνέστησαν, καὶ πάλιν ἔπεσον, ὥσπερ ὁ Λάζαρος, καὶ τὰ
σώματα τῶν ἁγίων. Ἀλλ’ οὗτος οὐχ οὕτως, ἀλλ’ 
ἀνάστασιν, ἀφθαρσίαν, τὴν μετὰ ἀγγέλων χορείαν, τὴν
τοῦ Υἱοῦ ἀπάντησιν ἐν νεφέλαις, καὶ τό, «Οὕτω
πάντοτε σὺν Κυρίῳ ἐσόμεθα», τὴν ἀπαλλαγὴν τοῦ
θανάτου, τὴν ἐλευθερίαν τῆς ἁμαρτίας, τὸν
καταποντισμὸν τῆς τελευτῆς. Ποῖον ἐκεῖνον; «Ἃ ὀφθαλμὸς οὐκ
εἶδε, καὶ οὖς οὐκ ἤκουσεν, καὶ ἐπὶ καρδίαν
ἀνθρώπου οὐκ ἀνέβη ἃ ἡτοίμασεν ὁ Θεὸς τοῖς
ἀγαπῶσιν αὐτόν». Ἀγαθὰ μοι δίδως, ἃ οὐκ οἶδα; Λέγει,
Ναί· ὧδε ἁρμόζω, ὧδέ με φίλει. Εἰς τὶ οὐ δίδως μοι
τὴν προῖκα ὧδε; Ὅταν ἔλθῃς πρὸς τὸν Πατέρα μού,
ὅταν ἔλθῃς εἰς τὰς βασιλικὰς αὐλάς. Ἐγὼ πρὸς σὲ 
ἦλθον, μὴ γὰρ σὺ πρὸς μέ; Ἦλθον οὐχ ἵνα μείνῃς,
ἀλλ’ ἵνα λάβω σε καὶ ἀνέλθω. Μὴ ζητεῖ ὧδε τὴν
προῖκα· πάντα ἐν ἐλπίδι, πάντα ἐν πίστει. Καὶ
οὐδὲν μοι δίδως ἐνταῦθα; Λέγε· Λάβε ἀῤῥαβῶνα, ἵνα
μοι πιστεύσῃς περὶ τοῦ μέλλοντος· λάβε ὑπόβολα,
λάβε καὶ μνῆστρα. Διὰ τοῦτο Παῦλος λέγει,
«Ἡρμοσάμην γὰρ ὑμᾶς».
       Ὡς μνῆστρα ἔδωκεν ἡμῖν τὰ παρόντα ὁ Θεός·
μνῆστρά ἐστι τὰ παρόντα, ἀῤῥαβὼν ἐστιν· ἡ προὶξ
ὅλη ἐκεῖ μένει. Πῶς; Ἐγὼ λέγω· ὧδε γηρῶ, ἐκεῖ οὐ
γηρῶ· ὧδε θνήσκω, ἐκεῖ οὐ θνήσκω· ὧδε λυποῦμαι,
ἐκεῖ οὐ λυποῦμαι· ὧδε πενία, καὶ νόσος, καὶ
ἐπιβουλαί, ἐκεῖ οὐδὲν τοιοῦτον· ὧδε σκότος, καὶ φῶς, ἐκεῖ
φῶς μόνον· ὧδε ἐπιβουλή, ἐκεῖ ἐλευθερία· ὧδε 
νόσος, ἐκεῖ ὑγίεια· ὧδε ζωὴ ἔχουσα τέλος, ἐκεῖ ζωὴ
οὐκ ἔχουσα τέλος· ὧδε ἁμαρτία, ἐκεῖ δικαιοσύνη,
ἁμαρτία δὲ οὐδαμοῦ· ὧδε φθόνος, ἐκεῖ οὐδὲν τοιοῦτον.
Δὸς μοι, φησίν, ταῦτα. Ἀνάμενε, ἵνα καὶ οἱ σύνδουλοί
σου σωθῶσιν, ἀνάμενε. Ὁ βεβαιῶν ἡμᾶς, καὶ δοὺς
ἡμῖν τὸ ἀῤῥαβῶνα. Ποῖον ἀῤῥαβῶνα; Τὸ Πνεῦμα τὸ
ἅγιον, τοῦ Πνεύματος τὴν χορηγίαν. Ἀλλὰ λέγω περὶ
τοῦ Πνεύματος. Ἔδωκε τοῖς ἀποστόλοις τὸν δακτύλιον,
εἰπών· Λάβετε καὶ δότε πᾶσιν. Ὁ δακτύλιος 
μερίζεται; Μερίζεται καὶ οὐ διαιρεῖται· μερίζεται καὶ οὐκ
ἀναλίσκεται. Μάθε Πνεύματος χορηγίαν· ἔλαβε 
πατρός, ἔλαβε καὶ Παῦλος Πνεῦμα ἅγιον. Περιῆλθεν τὴν 
οἰκουμένην, ἁμαρτωλοὺς ἀπήλλαττεν ἁμαρτημάτων,
χωλοὺς διώρθου, γυμνοὺς ἐνέδυε, νεκροὺς ἤγειρε,
λεπροὺς ἐκαθάριζε, διάβολον ἐπεστόμιζε, δαίμονας
ἀπέπνιγε, τῷ Θεῷ διελέγετο, Ἐκκλησίαν ἐφύτευσε,
ναοὺς κατέσκαψε, βωμοὺς ἀνέτρεψε, τὴν
κακίαν ἔλυσε, τὴν ἀρετὴν ἐφύτευσε, τοὺς ἀνθρώπους
ἀγγέλους ἐποίησε.
      ιδ’. Ταῦτα πάντα ἦμεν. Ἀῤῥαβὼν ἐπλήρωσε τὴν
οἰκουμένην ἅπασαν. Ἅπασαν δὲ ὅταν εἴπω, λέγω, ὅσην
ἥλιος ἐφορᾷ γῆν, θάλασσαν, νήσους, ὄρη, νάπας, καὶ

βουνούς. Περιῆλθε καθάπερ ὑπόπτερος ὁ Παῦλος ἑνὶ
στόματι παλαιῶν, ὁ σκηνοποιός, ὁ σμίλην 
μεταχειριζόμενος, καὶ δέρματα ῥάπτων· καὶ αὕτη ἡ τέχνη
κώλυμα τῇ ἀρετῇ οὐκ ἐγένετο, ἀλλ’ ὁ σκηνοποιὸς
δαιμόνων ἰσχυρότερος, ὁ ἄστομος φιλοσόφων 
φιλοσοφώτερος. Πόθεν; Ἔλαβε τὸν ἀῤῥαβῶνα, ἐβάσταζε
τὸν δακτύλιον καὶ περιέφερεν. Ἔβλεπον πάντες, ὅτι
Βασιλεὺς ἡρμόσατο τὴν φύσιν ἡμῶν· εἶδεν ὁ δαίμων,
καὶ ἀνεχώρει· εἶδε τὸν ἀῤῥαβῶνα, καὶ ἔτρεμε, καὶ
ὑπεχώρει· ἱμάτια ἔβλεπε, καὶ ἐδραπέτευεν. Ὣ 
δύναμις Πνεύματος! Οὐ ψυχῇ ἔδωκε τὴν ἐξουσίαν, οὐ
σώματι, ἀλλὰ καὶ ἱματίῳ· οὐχ ἱματίῳ, ἀλλὰ καὶ
σκιᾷ. Περιῄει ὁ Πέτρος, καὶ ἡ σκιὰ αὐτοῦ νόσους
ἐφυγάδευε, καὶ δαίμονας ἀπήλαυνε, καὶ νεκροὺς
ἤγειρεν. Περιῄει Παῦλος τὴν οἰκουμένην, τὰς 
ἀκάνθας ἀνατέμνων τῆς ἀσεβείας, τὰ σπέρματα 
καταβάλλων τῆς εὐσεβείας, καθάπερ ἀορτὴρ ἄριστος τὸ
ἄροτρον ἔχων τῆς διδασκαλίας. Καὶ πρὸς τίνας ἦλθε;
Πρὸς θρᾶκας, πρὸς Σκύθας, πρὸς Ἰνδούς, πρὸς
Μαύρους, πρὸς Σαρδονίους, πρὸς Γότθους, πρὸς θηρία
ἄγρια, καὶ μετέβαλε πάντα. Πόθεν; Ἀπὸ τοῦ
ἀῤῥαβῶνος. Πῶς διήρκεσεν; Ἀπὸ τῆς τοῦ Πνεύματος
χάριτος. Ἰδιώτης, γυμνός, ἀνυπόδετος· ὁ καὶ δοὺς
τὸν ἀῤῥαβῶνα τοῦ Πνεύματος. Διὰ τοῦτο λέγει· «Καὶ
πρὸς ταῦτα τὶς ἱκανός; Ἀλλ’ ἡ ἱκανότης ἡμῶν
ἐκ τοῦ Θεοῦ, ὃς καὶ ἱκάνωσεν ἡμᾶς διακόνους
Καινῆς Διαθήκης, οὐ γράμματος, ἀλλὰ
πνεύματος». Ἴδε τὶ τὸ Πνεῦμα ἐποίησεν· εὗρε τὴν γῆν
δαιμόνων γέμουσαν, καὶ ἐποίησεν αὐτὴν οὐρανόν. Μὴ
γὰρ τὰ παρόντα ἐννοῆτε· ἀλλὰ ἀναλάβετε τῷ 
λογισμῷ αὐτά. Τότε ἦν θρῆνος, τότε πανταχοῦ βωμοῦ, 
πανταχοῦ καπνός, πανταχοῦ κνῖσαι, πανταχοῦ
πορνεία, πανταχοῦ τελεταί, πανταχοῦ θυσίαι, πανταχοῦ
δαίμονες βακχεύοντες, πανταχοῦ ἀκρόπολις τοῦ
διαβόλου, πανταχοῦ πορνεία στεφανουμένη· καὶ εἷς ἦν ὁ 
Παῦλος. Πῶς οὐ κατεποντίσθη; Πῶς οὐ διεσπάσθη;
Πῶς ἤνοιξε τὸ στόμα; Εἰσῆλθεν εἰς Θηβαΐδα, καὶ 
αἰχμαλώτους ἔλαβεν. Εἰσῆλθεν εἰς τὰς βασιλικὰς
αὐλάς, καὶ τὸν βασιλέα μαθητὴν ἐποίησεν. Εἰσῆλθεν
εἰς τὸ δικαστήριον, καὶ λέγει αὐτῷ ὁ δικαστής· «Παρ’
ὀλίγον με πείθεις χριστιανὸν γενέσθαι»· καὶ ὁ 
δικαστὴς μαθητὴς ἐγένετο. Εἰσῆλθεν εἰς τὸ 
δεσμωτήριον, καὶ τὸν δεσμοφύλακα ἔλαβεν. Ἀπῆλθεν εἰς
βαρβάρων νῆσον, καὶ τὴν ἔχιν διδάσκαλον ἐποίησεν.
Ἀπῆλθεν εἰς τὸν δῆμον τῶν Ῥωμαίων, καὶ τὴν
σύγκλητον ἐπέσπασεν. Ἀπῆλθεν εἰς ποταμούς, 
ἀπῆλθεν εἰς ἐρήμους τόπους πανταχοῦ τῆς οἰκουμένης.
Οὐ γῆ, οὐ θάλασσα ἄμοιρος αὐτοῦ ἐστι τῶν
κατορθωμάτων· ἔδωκε γὰρ τὸν ἀῤῥαβῶνα τοῦ
δακτυλίου, καὶ δοὺς τὸν ἀῤῥαβῶνα, λέγε· Τὰ μὲν ἤδη
δίδωμί σοι, τὰ δὲ ἐπαγγέλλομαι. Διὰ τοῦτο λέγει
αὐτῇ ὁ Προφήτης· «Παρέστη ἡ βασίλισσα
ἐκ δεξιῶν σου ἐν ἱματισμῷ διαχρύσῳ». Οὐχ ἱμάτιον 
λέγει, ἀλλ’ ἀρετήν. Διὰ τοῦτο ἡ Γραφὴ ἀλλαχοῦ
λέγει· «Πῶς εἰσῆλθες ὧδε μὴ ἔχων ἔνδυμα γάμου»;
Ὥστε οὐκ ἔνδυμα λέγει, ἀλλὰ τὴν πορνείαν, καὶ τὴν
ῥυπαρὰν πρᾶξιν καὶ ἀκάθαρτον. Ὥσπερ οὖν τὰ 
ῥυπαρὰ ἱμάτια, ἁμαρτία· οὕτω τὰ διάχρυσα, ἀρετή.
Ἀλλὰ τὸ ἱμάτιον τοῦτο τοῦ βασιλέως ἦν· αὐτὸς αὐτῇ
καὶ ἱμάτιον ἔδωκεν· γυμνὴ γὰρ ἦν, γυμνὴ καὶ
ἀσχημονοῦσα. «Παρέστη ἡ βασίλισσα ἐκ δεξιῶν σου ἐν 
ἱματισμῷ διαχρύσῳ». Οὐχ ἱμάτια λέγει, ἀλλ’ ἀρετήν.
Οὐκ εἶπεν, ἐν χρυσῷ. Πρόσεχε· καὶ αὐτὴ ἡ λέξις 
πολλὴν ἔχει εὐγένειαν νοημάτων. Οὐκ εἶπε, ἐν χρυσῷ,
ἀλλά, «Διαχρύσῳ». Ἄκουε συνετῷ. Τὸ χρυσοῦν ἱμάτιον 
ὅλον ἐστὶ χρυσοῦν· τὸ δὲ διάχρυσον μέρη μὲν
ἔχει χρυσᾶ, μέρη δὲ σηρικά. Διὰ τὶ οὖν μὴ χρυσοῦν
ἱμάτιον εἶπε φορεῖν τὴν νύμφην, ἀλλὰ διάχρυσον;
Πρόσεχε ἀκριβῶς. Τὴν πολιτείαν λέγει τῆς 
Ἐκκλησίας, τὴν ποικίλην. Ἐπειδὴ γὰρ οὐ πάντες βίον ἑνὸς
ἐσμεν, ἀλλ’ ὁ μὲν παρθενίαν, ὁ δὲ χηρείαν, ὁ δὲ
εὐσέβειαν ἀσκεῖ· ἱμάτιον τῆς Ἐκκλησίας ἡ πολιτεία τῆς
Ἐκκλησίας.
       ιε’. Ἐπειδὴ οὖν ᾔδει ὁ Δεσπότης ἡμῶν, ὅτι ἂν μίαν
ὁδὸν τέμῃ, πολλοὶ ἔχουσιν ὀκνῆσαι, ποικίλας ἔτεμεν
ὁδούς. Οὐ δύνασαι διὰ παρθενίας εἰσελθεῖν; Εἴσελθε
διὰ μονογαμίας. Οὐ δύνασαι διὰ μονογαμίας; Κἂν
διὰ δευτερογαμίας. Οὐ δύνασαι διὰ σωφροσύνης
εἰσελθεῖν; Εἴσελθε δι’ ἐλεημοσύνης. Οὐ δύνασαι δι’
ἐλεημοσύνης; Εἴσελθε διὰ νηστείας. Οὐ δύνασαι
ταύτην; Δεῦρο ἐκείνην. Οὐ δύνασαι ἐκείνην; Δεῦρο
ταύτην. Διὰ τοῦτο οὐκ ἔδειξε τὸ ἱμάτιον χρυσοῦν, ἀλλὰ
διάχρυσον. Ἢ σηρικὴ ἐστιν, ἢ πορφυρᾶ ἐστιν, ἢ 
χρυσᾶ ἐστιν. Οὐ δύνασαι εἶναι χρυσοῦς; Γενοῦ 
σηρικός. Δέχομαί σε, μόνον ἐν τῷ ἱματίῳ. Διὰ τοῦτο καὶ
ὁ Παῦλος· «Εἰ τις ἐποικοδομεῖ ἐπὶ τὸν θεμέλιον
τοῦτον, χρυσόν, ἄργυρον, λίθους τιμίους». Οὐ   
δύνασαι εἶναι ὁ λίθος τίμιος; Γενοῦ χρυσός. Οὐ
δύνασαι εἶναι χρυσός; Γενοῦ ἄργυρος, μόνον ἐν
θεμελίῳ. Καὶ πάλιν ἀλλαχοῦ· «Ἄλλη ἡ δόξα ἡλίου,
καὶ ἄλλη δόξα σελήνης, καὶ ἄλλη δόξα ἀστέρων». Οὐ
δύνασαι εἶναι ἥλιος; Γενοῦ σελήνη. Οὐ δύνασαι εἶναι
σελήνη; Γενοῦ ἀστήρ. Οὐ δύνασαι εἶναι μέγας ἀστήρ;
Γενοῦ κἂν μικρός, μόνον ἐν τῷ οὐρανῶν. Οὐ δύνασαι
εἶναι παρθένος; Γάμησον μετὰ σωφροσύνης, μόνον ἐν
τῇ Ἐκκλησίᾳ. Οὐ δύνασαι εἶναι ἀκτήμων; Ἐλέησον, 
μόνον ἐν τῇ Ἐκκλησίᾳ, μόνον ἐν τῷ ἱματίῳ, μόνον ὑπὸ
τὴν βασίλισσαν. Διάχρυσον τὸ ἱμάτιον, ποικίλον τὸ 
ἱμάτιον. Οὐκ ἀποκλείω σοι τὴν ὁδόν· ἡ ἀφθονία ὑπὸ τῶν 
ἀρετῶν εὔκολον ἐποίησε τὴν οἰκονομίαν τοῦ βασιλέως. 
«Ἐν ἱματισμῷ διαχρύσῳ περιβεβλημένη, 
πεποικιλμένη». Ποικίλον ἐστὶν αὐτῆς τὸ ἱμάτιον· καὶ εἰ
βούλει, ἀνάπτυξον τὸ βάθος τοῦ λόγου τοῦ εἰρημένου,
καὶ βλέπε τὸ ἱμάτιον τὸ διάχρυσον. Ἐνταῦθα μὲν γὰρ 
οἱ μὲν μονάζοντες εἰσιν, οἱ δὲ γάμον σεμνὸν ἀσκοῦσιν,
οὐ πολὺ ἐκείνων ἀπολιμπανόμενοι· καὶ οἱ μὲν 
μονόγαμοι, αἱ δὲ χῆραι ἀνθοῦσαι. Διὰ τὶ παράδεισος; Διὰ
τὶ ποικίλος; Ἔχων ἄνθη διαφορά, καὶ δένδρα, καὶ
πολλοὺς τοὺς μαργαρίτας. Πολλοὶ οἱ ἀστέρες, ἀλλὰ 
εἷς ὁ ἥλιος· πολλοὶ οἱ βίοι, ἀλλὰ εἷς ὁ παράδεισος·
πολλοὶ οἱ ναοί, ἀλλὰ εἷς ὁ παράδεισος· πολλοὶ
οἱ ναοί, ἀλλὰ μία ἡ μήτηρ. Τὸ μέν, σῶμα, τὸ δέ,
ὀφθαλμοί, τὸ δέ, δάκτυλος, ἀλλὰ πάντες εἷς. Τὸ αὐτὸ
γὰρ τὸ μικρόν, καὶ τὸ μέγα, καὶ τὸ ἧττον. Ἡ 
παρθένος τῆς γεγαμημένης χρείαν ἔχει· καὶ γὰρ ἡ
παρθένος ἀπὸ γάμου, ἵνα μὴ καταφρονῇ γάμου. Ἡ
παρθένος ῥίζα τοῦ γάμου. Πάντα συνδεδεμένα, τὰ μικρὰ
τοῖς μεγάλοις, καὶ τὰ μεγάλα τοῖς μικροῖς.
«Παρέστη ἡ βασίλισσα ἐκ δεξιῶν σου, ἐν ἱματισμῷ
διαχρύσῳ περιβεβλημένη, πεποικιλμένη». Τὸ 
λοιπόν, «Ἄκουσον, θύγατερ». Ὁ νυμφαγωγὸς φησιν ὡς 
μέλλεις ἐξέρχεσθαι πρὸς τὸν νυμφίον, ὑπερβαίνοντά 
σου τὴν οὐσίαν, ὑπερβαίνοντά σου τὴν φύσιν. Ἐγὼ
νυμφαγωγός. «Ἄκουσον, θύγατερ». Εὐθέως ἐγίνετο
ἡ γυνή; Ναί· οὐδὲν γὰρ σωματικόν. Καὶ γὰρ ὡς
γυναῖκα ἡρμόσατο, καὶ ὡς θυγατέρα φιλεῖ, καὶ ὡς
δούλης προνοεῖ, καὶ ὡς παρθένον τηρεῖ, καὶ ὡς 

παράδεισον τειχίζει, καὶ ὡς μέλος περιέπει, καὶ
ὡς κεφαλὴ προνοεῖ, καὶ ὡς ῥίζα φυτεύει, καὶ ὡς
ποιμὴν βόσκει, καὶ ὡς νυμφίος ἁρμόζεται, καὶ
ὡς ἱλαστήριον συγχωρεῖ, καὶ ὡς πρόβατον 
θύεται, καὶ ὡς νυμφίος διατηρεῖ ἐν κάλλει, καὶ ὡς
ἀνὴρ προνοεῖ τῆς κηδεμονίας. Πολλὰ τὰ νοήματα, 
ἵνα κἂν μικροῦ μέρους τῆς οἰκονομίας 
ἀπολαύσωμεν. «Ἄκουσον, θύγατερ», καὶ ἴδε, καὶ βλέπε τὰ
γαμικὰ πράγματα, καὶ πνευματικά. «Ἄκουσον, 
θύγατερ». Θυγάτηρ ἦν τῶν δαιμόνων αὐτὴ πρῶτον,
θυγάτηρ τῆς γῆς, ἀνάξια τῆς γῆς, καὶ νῦν γέγονε
θυγάτηρ τοῦ βασιλέως. Τοῦτο δὲ ἠθέλησεν ὁ ἐρῶν
αὐτῆς. Ὁ γὰρ ἐρῶν οὐκ ἐξετάζει τρόπον· ὁ ἔρως οὐ
βλέπει ἀμορφίαν· διὰ τοῦτο δὲ καλεῖται ἔρως, ὅτι
πολλάκις καὶ ἄμορφον φιλεῖ. Οὕτω καὶ ὁ Χριστὸς
ἐποίησεν· ἄμορφον εἶδεν (οὐ γὰρ ἂν αὐτὴν εἴποιμι
εὔμορφον), καὶ ἠράσθη, καὶ ποιεῖ αὐτὴν νέαν, μὴ
ἔχουσαν σπίλον ἢ ῥυτίδα. Ὣ νυμφίου καλλωπίζοντος
ἀμορφίαν νύμφης! «Ἄκουσον, θύγατερ», ἄκουσον,
«καὶ ἴδε». Δύο λέγει, «Ἄκουσον», καί, «Βλέπε», τὰ δύο
ἀπὸ σοῦ, τὰ μὲν τοῖς ὀφθαλμοῖς, τὰ δὲ τῇ ἀκοῇ. 
Ἐπεὶ οὖν ἡ προὶξ αὐτῆς ἐν ἀκοῇ ἦν· εἰ καὶ τινες
ὀξύτερον προεῖδον, ἀναμενέτωσαν τοὺς ἀσθενεστέρους·
καὶ ὑμᾶς ἐπαινῶ προλαβόντας, καὶ ἐκείνοις
συγγινώσκω ἀκολουθοῦσιν· ἐπειδὴ ἡ προὶξ αὐτῆς ἐν ἀκοῇ
ἦν (τὶ ἐστιν ἐν ἀκοῇ); Ἐν πίστει. «Ἡ γὰρ πίστις ἐξ
ἀκοῆς»· ἐν πίστει, οὐκ ἐν ἀπολαύσει, οὐκ ἐν πείρᾳ
πάσῃ), προεῖπον, ὅτι εἰς δύο μέρη διεῖλε τὴν προῖκα 
αὐτῆς, καὶ τὰ μὲν ἔδωκεν αὐτῇ ἀντὶ ἀῤῥαβῶνος, τὰ
δὲ ἐπηγγείλατο αὐτῇ εἰς τὸ μέλλον. Τὶ αὐτῇ ἔδωκεν;
Ἔδωκεν αὐτῇ ἁμαρτημάτων συγχώρησιν, κολάσεως
ἄφεσιν, δικαιοσύνην, ἁγιασμόν, ἀπολύτρωσιν, σῶμα
δεσποτικόν, τράπεζαν θείαν, πνευματικήν, νεκρῶν
ἀνάστασιν. Ταῦτα γὰρ πάντα εἶχον οἱ ἀπόστολοι.
Οὐκοῦν τὰ μὲν ἔδωκεν, τὰ δὲ ἐπηγγείλατο· καὶ τὰ
μὲν ἐν πείρᾳ ἦν καὶ ἀπολαύσει, τὰ δὲ ἐν ἐλπίδι καὶ
ἐν πίστει. Καὶ ἄκουε. Τὶ ἔδωκε; Τὸ βάπτισμα, τὴν
θυσίαν. Ταῦτα ἐν πείρᾳ· βλέπε δέ. Τὶ ἐπηγγείλατο;
Ἀνάστασιν, σωμάτων ἀφθαρσίαν, τὴν μετὰ ἀγγέλων
ἕνωσιν, τὴν μετὰ ἀρχαγγέλων χορείαν, τὴν
μετ’ αὐτοῦ πολιτείαν, τὴν ζωὴν τὴν ἀκήρατον, τὰ
ἀγαθά, «Ἃ ὀφθαλμὸς οὐκ εἶδε, καὶ οὖς οὐκ ἤκουσε, 
καὶ ἐπὶ καρδίαν ἀνθρώπου οὐκ ἀνέβη, ἃ 
ἡτοίμασεν ὁ Θεὸς τοῖς ἀγαπῶσιν αὐτόν».
        ιϚ’. Σύνετε τὸ λεγόμενον, μὴ ἀπολέσητε αὐτό· διὰ
τοῦτο κάμνω, ἵνα νοήσητε. Εἰς δύο οὖν ἦν αὐτῆς ἡ
προῖξ διῃρημένη, εἰς τὰ παρόντα, καὶ εἰς τὰ 
μέλλοντα· εἰς τὰ ὁρώμενα, καὶ εἰς τὰ ἀκουόμενα· εἰς τὰ
δεδομένα, καὶ εἰς τὰ πιστευόμενα· εἰς τὰ ἐν πείρᾳ,
καὶ εἰς τὰ ἐν ἀπολαύσει· εἰς τὰ ἐν τῇ παρούσῃ ζωῇ, 
καὶ εἰς τὰ μετὰ τὴν ἀνάστασιν. Ταῦτα βλέπεις,
ἐκεῖνα ἀκούεις. Βλέπε οὖν, τὶ λέγει αὐτῇ, ἵνα μὴ
νομίσῃ, ὅτι ταῦτα μόνον ἔλαβε· καίτοι μεγάλα ἦν καὶ
ἀπόῤῥητα καὶ πᾶσαν διάνοιαν ὑπερβαίνοντα. 
«Ἄκουσον, θύγατερ, καὶ ἴδε»· ἄκουσον ἐκεῖνα, καὶ βλέπε
ταῦτα· ἵνα μὴ λέγῃς, Πάλιν ἐπ’ ἐλπίδι; Πάλιν ἐν 
πίστει; Πάλιν ἐν τῷ μέλλοντι; Καὶ βλέπε· τὰ μὲν
δίδωμι, τὰ δὲ ἐπαγγέλλομαι· ἐκεῖνα μὲν οὖν ἐν
ἐλπίδι, ταῦτα δὲ λάβε ἐνέχυρα, ταῦτα λάβε ἀῤῥαβῶνα, 
ταῦτα λάβε εἰς ἀπόδειξιν. Ἐπαγγέλλομαί σοι
βασιλείαν· πίστευε ἀπὸ τῶν παρόντων, πίστευέ μοί.
Βασιλείαν μοι ἐπαγγέλλῃ; Ναί. Τὸ μεῖζόν σοι ἔδωκα,
τὸν Δεσπότην τῆς βασιλείας, «ὃς γε τοῦ ἰδίου Υἱοῦ
οὐκ ἐφείσατο, ἀλλ’ ὑπὲρ ἡμῶν πάντων
παρέδωκεν αὐτόν· πῶς οὐχὶ καὶ σὺν αὐτῷ τὰ πάντα
ἡμῖν χαρίσεται»; Ἀνάστασιν δίδως σωμάτων; Ναί.
Τὸ μεῖζόν σοι ἔδωκα. Ποῖον; Ἀπαλλαγῆναι
ἁμαρτίας. Πῶς τὸ μεῖζον; Ὅτι τὸν θάνατον ἡ ἁμαρτία
ἔτεκεν. Τὴν μητέρα ἔσφαξα, καὶ τὸν υἱὸν οὐ σφάξω;
Τὴν ῥίζαν ἐξήρανα, καὶ τὸν καρπὸν οὐκ ἀναιρῶ,
«Ἄκουσον, θύγατερ, καὶ ἴδε». Τὶ ἴδω; Νεκροὺς
ἐγειρομένους, λέπους καθαιρομένους, χαλινουμένην
θάλασσαν, παραλυτικὸν σφιγγόμενον, παράδεισον
ἀνοιγόμενον, ἄρτους πηγάζοντας, ἁμαρτήματα
λυόμενα, χωλὸν πηδῶντα, λῃστὴν παραδείσου πολίτην
γενόμενον, τελώνην εὐαγγελιστὴν γενόμενον,
παρθένου σεμνοτέραν τὴν πόρνην. «Ἄκουσον, καὶ ἴδε»·
ἄκουσον ἐκεῖνα, καὶ βλέπε ταῦτα. Ἀπὸ τῶν παρόντων
λάβε ἀπόδειξιν· καὶ περὶ ἐκείνων ἔδωκά σοι ἐνέχυρα·
ταῦτα ἐκείνων ἀμείνω. Καὶ τὶ θέλεις λέγειν; Ταῦτα
ἐμά. «Ἄκουσον, θύγατερ, καὶ ἴδε». Ταῦτα ἡ προῖξ. 
Τὶ εἰσφέρει ἡ νύμφη; Ἴδωμεν. Καὶ σὺ εἰσένεγκε
τὶ ποτε, ἵνα μὴ ἧς ἄπροικος; Ἐγὼ τὶ ἔχω, φησίν,
εἰσενεγκεῖν ἀπὸ βωμῶν, ἀπὸ κνίσσης, ἀπὸ δαιμόνων;
Τὶ ἔχω εἰσενεγκεῖν; Τί; Γνώμην καὶ πίστιν. «Ἄκουσον, 
θύγατερ, καὶ ἴδε». Καὶ τὶ θέλεις ποιήσω; «Ἐπιλάθου
τοῦ λαοῦ σου». Ποίου λαοῦ; Τῶν δαιμόνων, τῶν 
εἰδώλων, τοῦ καπνοῦ, τῆς κνίσσης, τοῦ αἵματος. «Καὶ ἴδε, καὶ
ἐπιλάθου τοῦ λαοῦ σου», καὶ τοῦ οἴκου πατρὸς σοῦ.
Ἄφες τὸν πατέρα, καὶ δεῦρο πρὸς με. Ἐγὼ τὸν
Πατέρα ἀφῆκα, καὶ ἦλθον πρὸς σέ, καὶ σὺ οὐκ ἀφίῃς
τὸν σὸν πατέρα; Ἀλλὰ τό, ἀφῆκα, ἐπὶ τοῦ Υἱοῦ, μὴ
ἐγκατάλειψιν  νόμιζε. Συγκατέβην, ᾠκονόμησα, σάρκα
ἀνέλαβον. Τοῦτο νυμφίου, τοῦτο νύμφης, ἵνα 
καταλείψῃ τοὺς γονέας, καὶ ἀλλήλοις ἁρμοσώμεθα. 
«Ἄκουσον, θύγατερ, καὶ ἴδε, καὶ ἐπιλάθου τοῦ λαοῦ σοῦ,
καὶ τοῦ οἴκου τοῦ πατρὸς σου». Καὶ τὶ μοι δίδως,
ἐὰν ἐπιλάθωμαι; «Καὶ ἐπιθυμήσει ὁ βασιλεὺς
τοῦ κάλλους σου». Ἔχεις ἐραστὴν τὸν Δεσπότην.
Ἂν ἐκεῖνον ἐραστὴν ἔχῃς, τὰ ἐκείνου καὶ ἔχῃς· ἐὰν
δυνηθῆτε συνιδεῖν τὸ λεγόμενον· λεπτὸν γὰρ ἐστι
τὸν νόημα, καὶ βούλομαι ἀποῤῥάψαι Ἰουδαίων τὴν
γλῶτταν.
     Ἀλλὰ συντείνατέ μοι τὴν διάνοιαν· ἂν τε γὰρ
ἀκούῃ τις, ἂν τε μὴ ἀκοῇ, ἐγὼ σκάπτω, ἐγὼ ἀροτριῶ.
«Ἄκουσον, θύγατερ, καὶ ἴδε, καὶ ἐπιλάθου τοῦ
λαοῦ σου, καὶ τοῦ οἴκου τοῦ πατρὸς σου, καὶ
ἐπιθυμήσει ὁ βασιλεὺς τοῦ κάλλους σου». Κάλλος
ἐνταῦθα τὸ αἰσθητὸν λέγει ὁ ἰουδαῖος, οὐχὶ τὸ
νοητόν, ἀλλὰ τὸ σωματικόν.
       ιζ’. Πρόσχες, μάθωμεν τὶ ἐστι σωματικὸν κάλλος,
καὶ τὶ ἐστι νοητόν. Ἔστι ψυχή, ἔστι σῶμα, δύο οὐσίαι
εἰσιν· ἔστι κάλλος σώματος, καὶ ἔστι κάλλος ψυχῆς.
Τὶ ἐστι κάλλος σώματος. Ὀφρῦς ἐκτεταμένη, 
ὀφθαλμὸς μειδιῶν, παρειὰ ἐρυθραινομένη, χείλη
φοινικίζοντα, τράχηλος ἀνεστηκώς, κόμη κραδαινομένη,
δάκτυλοι εὐμήκεις, ἡλικία ἀνεστηκυῖα, λευκότης
ἐπανθοῦσα. Τοῦτο τὸ κάλλος τὸ σωματικὸν ἀπὸ
φύσεως γίνεται, ἢ ἀπὸ προαιρέσεως; Ὡμολόγηται, ὅτι
ἀπὸ φύσεως. Πρόσεχε ἵνα μάθῃς φιλοσόφων νοήματα.
Τοῦτο τὸ κάλλος, τὸ τῆς ὄψεως, τὸ τοῦ ὀφθαλμοῦ, τὸ
τῆς κόμης, τὸ τοῦ μετώπου, φύσεως γίνεται, ἢ ἀπὸ 

προαιρέσεως. Εὔδηλον ὅτι ἀπὸ φύσεως γίνεται. Ἡ
γὰρ ἄμορφος, κἂν μυρία φιλοκαλήσῃ, εὔμορφος 
γενέσθαι οὐ δύναται κατὰ τὸ σῶμα· τὰ γὰρ τῆς
φύσεως ἀκίνητα, ὅροις πεπέδηται, μὴ μεταβαίνοντα.
Ἡ τοίνυν καλή, ἀεὶ καλή, κἂν μὴ ἔχῃ φιλοκαλίαν· ἡ
δὲ ἄμορφος εὔμορφον ποιῆσαι οὐ δύναται, οὐδὲ ἡ
εὔμορφος ἄμορφον. Διὰ τί; Ἐπειδὴ φύσεώς ἐστι 
ταῦτα. Εἶδες οὖν σωματικὸν κάλλος; Ἄγωμεν ἔσω
εἰς τὴν ψυχήν· ἡ δούλη πρὸς τὴν δέσποιναν. Πρὸς
τὴν ψυχὴν ἄγωμεν. Βλέπε ἐκεῖνο κάλλος, μᾶλλον δὲ
ἄκουε ἐκεῖνο· οὐ γὰρ δύνασαι αὐτὸ ἰδεῖν· ἀόρατον
γὰρ ἐστιν. Ἄκουε ἐκεῖνο τὸ κάλλος. Τὶ οὖν ἐστι
κάλλος ψυχῆς; Σωφροσύνη, ἐπιεικείᾳ, ἐλεημοσύνη, ἀγάπη,
φιλαδελφία, φιλοστοργία, ὑπακοὴ Θεοῦ, νόμου
πλήρωσις, δικαιοσύνη, συντριβὴ διανοίας. Ταῦτα κάλλη
ψυχῆς. Ταῦτα τοίνυν οὐκ ἔστι φύσεως, ἀλλὰ
προαιρέσεως. Καὶ ὁ μὴ ἔχων, δύναται ταῦτα λαβεῖν, ὁ δὲ
ἔχων, ἐὰν ῥαθυμήσῃ, ἀπώλεσεν. Ὥσπερ γὰρ ἔλεγον
ἐπὶ τοῦ σώματος, ὅτι ἡ ἄμορφος εὔμορφος γενέσθαι 
οὐ δύναται· οὕτω καὶ ἐπὶ τῆς ψυχῆς τὸ ἐναντίον
λέγω, ὅτι ἡ ἄμορφος ψυχὴ εὔμορφος γενέσθαι
δύναται. Τὶ γὰρ ἀμορφότερον τῆς ψυχῆς Παύλου, ὅτε
βλάσφημος ἦν καὶ ὑβριστής· τὶ δὲ εὐμορφότερον αὐτοῦ,
ὅτε ἔλεγε, «Τὸν ἀγῶνα τὸν καλὸν ἠγώνισμαι, τὸν
δρόμον τετέλεκα, τὴν πίστιν τετήρηκα»; Τὶ 
ἀμορφότερον τῆς ψυχῆς τοῦ λῃστοῦ; Τὶ δὲ εὐμορφότερον
αὐτοῦ ἐγένετο, ὅτε ὑπήκουσεν, «Ἀμήν, λέγω σοι, 
σήμερον μετ’ ἐμοῦ ἔσῃ ἐν τῷ παραδείσῳ»; Τὶ
ἀμορφότερον τοῦ τελώνου, ὅτε ἥρπασε; Τὶ δὲ 
εὐμορφότερον, ὅτε τὴν οἰκείαν ἔδωκε γνώμην; Ὁρᾷς
ὅτι τὴν εὐμορφίαν τοῦ σώματος οὐ δύνασαι
μεταλλάσσειν· οὐ γὰρ ἐστι προαιρέσεως, ἀλλὰ φύσεως. Ἡ
δὲ τῆς ψυχῆς εὐμορφία ἐκ τῆς προαιρέσεως ἡμῖν
πορίζεται. Ἔλαβες τοὺς ὄρους. Ποίους; Ὅτι τὸ
κάλλος τῆς ψυχῆς ἀπὸ ὑπακοῆς τοῦ Θεοῦ. Ἐὰν γὰρ
ὑπακούσῃ τῷ Θεῷ ἡ ἄμορφος ψυχή, ἀποτίθεται τὴν
ἀμορφίαν, καὶ γίνεται εὔμορφος. «Σαῦλε, Σαῦλε, τὶ
μὲ διώκεις»; Ὁ δέ· «Καὶ τὶ εἶ, Κύριε; Ἐγὼ εἰμι
Ἰησοῦς». Καὶ ὑπήκουσε, καὶ ἡ ὑπακοὴ τὴν ἄμορφον
ψυχὴν εὔμορφον ἐποίησε. Πάλιν τῷ τελώνῃ λέγει,
«Δεῦρο, ἀκολούθει μοι». Καὶ ἀνέστη ὁ τελώνης, καὶ 
ἐγένετο ἀπόστολος· ἡ ἄμορφος ψυχὴ ἐγένετο
εὔμορφος. Πόθεν; Ἀπὸ ὑπακοῆς. Πάλιν τοῖς ἁλιεῦσι λέγει,
«Δεῦτε ὀπίσω μου, καὶ ποιήσω ὑμᾶς γενέσθαι ἁλιεῖς
ἀνθρώπων»· καὶ ἀπὸ τῆς ὑπακοῆς ἐγένετο εὔμορφος 
αὐτῶν ἡ διάνοια. Ἴδωμεν ὧδε ποῖον λέγει κάλλος.
«Ἄκουσον, θύγατερ, καὶ ἴδε, καὶ ἐπιλάθου τοῦ λαοῦ σοῦ,
καὶ τοῦ οἴκου τοῦ πατρὸς σου, καὶ ἐπιθυμήσει ὁ 
βασιλεὺς τοῦ κάλλους σου». Ποῖον κάλλος ἐπιθυμήσει;
Τὸ ψυχικόν. Πόθεν; Ὅτι ἐπελάθετο. Λέγει, Ἄκουσον
οὖν, καὶ ἐπιλάθου. Ταῦτα προαιρέσεώς ἐστιν.
«Ἄκουσον», εἶπεν. Ἄμορφος ἀκούει, καὶ ἡ ἀμορφία αὕτη οὐ
λύεται ἡ τοῦ σώματος. Εἰπὲ τῇ ἁμαρτωλῷ, Ἄκουσον, 
καὶ εἰ ὑπακούσει, βλέπει οἵα ἡ εὐμορφία. Ἐπεὶ οὖν
ἡ ἀμορφία τῆς νύμφης οὐκ ἦν φυσική, ἀλλὰ
προαιρετικὴ (οὐ γὰρ ἤκουσε τοῦ Θεοῦ, ἀλλὰ παρέβη), διὰ
τοῦτο ἑτέρῳ φαρμάκῳ ἄγει αὐτήν. Ἄμορφος τοίνυν
ἐγένου, οὐκ ἀπὸ φύσεως, ἀλλὰ προαιρέσεως· καὶ
εὔμορφος ἐγένου ἀπὸ ὑπακοῆς. «Ἄκουσον, θύγατερ,
καὶ ἴδε, καὶ ἐπιλάθου τοῦ λαοῦ σου, καὶ τοῦ οἴκου
τοῦ πατρὸς σου, καὶ ἐπιθυμήσει ὁ βασιλεὺς τοῦ 
κάλλους σου». Εἶτα ἵνα μάθῃς, ὅτι οὐδὲν λέγει
αἰσθητόν, ἀκούων τὸ κάλλος, μὴ ὀφθαλμὸν νομίσῃς. Μὴ
ῥῖνα, μὴ στόμα, μηδὲ τράχηλον, ἀλλ’ εὐλάβειαν, πίστιν,
ἀγάπην, τὰ ἔνδον· «Πᾶσα γὰρ ἡ δόξα τῆς θυγατρὸς
τοῦ βασιλέως ἔσωθεν». Ὑπὲρ δὲ τούτων ἁπάντων
εὐχαριστήσωμεν τῷ Θεῷ, τῷ δοτῆρι, ὅτι αὐτῷ πρέπει
μόνῳ δόξα, τιμὴ κράτος εἰς τοὺς αἰῶνας τῶν 
αἰώνων. Ἀμήν.   
  
<1/Ὁμιλία Ὅτε Σατορνῖνος καὶ Αὐρηλιανὸς
ἐξωρίσθησαν, καὶ Γαϊνᾶς ἐξῆλθε τῆς πόλεως· 
καὶ περὶ φιλαργυρίας />
   
      α’. Πολὺ ἐσίγησα χρόνον, καὶ διὰ μακροῦ πάλιν
πρὸς τὴν ἡμετέραν ἐπανῆλθον ἀγάπην· ἀλλ’ οὐ ῥαθυμίᾳ
τινὶ καὶ ὀκνῶ σώματος, ἀλλὰ καὶ ταραχὰς 
καταστέλλων, τὰ κύματα κοιμίζων, τὸν χειμῶνα διορθούμενος,

τοὺς ναυαγοῦντας ἀνιμώμενος, τοὺς γινομένους 
ὑποβρυχίους πρὸς λιμένα καὶ γαλήνην χειραγωγῆσαι
σπεύδων. Κοινὸς γὰρ εἰμι πάντων πατήρ, καὶ οὐ τῶν
ἑστώτων μόνον, ἀλλὰ καὶ τῶν πεπτωκότων 
φροντίζειν ἀναγκαῖον· οὐχὶ τῶν ἐξουρίας φερομένων, ἀλλὰ
καὶ τῶν κλυδωνιζομένων· οὐχὶ ἐν τῶν ἀσφαλείᾳ,
ἀλλὰ καὶ τῶν ἐν κινδύνοις. Διὰ δὴ ταῦτα τὸν
παρελθόντα ἀπελείφθην ἐνδοὺς χρόνον περιιών, 
παρακαλῶν, δεόμενος, ἱκετεύων τοῖς κυρίοις λυθῆναι τὴν
συμφοράν. Καὶ ἐπειδὴ τέλος ἔλαβεν ἐκεῖνα τὰ 
σκυθρωπά, πάλιν πρὸς ὑμᾶς ἐπανῆλθον τοὺς ἐν ἀσφαλείᾳ
ὄντας, τοὺς μετὰ πολλῆς πλέοντας τῆς γαλήνης. 
Πρὸς ἐκείνους ἀφικόμην ὥστε λῦσαι τὸν χειμῶνα· 
πρὸς ὑμᾶς ἐπανῆλθον, ὥστε μὴ γενέσθαι χειμῶνα.
Πρὸς ἐκείνους ἀπῄειν, ἵνα ἀπαλλάξω τῶν λυπηρῶν·
πρὸ ὑμᾶς παρεγενόμην, ἵνα μὴ περιπέσητε τοῖς
σκυθρωποῖς. Ὥσπερ οὐχὶ τῶν ἑστώτων δεῖ 
φροντίζειν μόνον, ἀλλὰ καὶ τῶν πεπτωκότων· οὕτω πάλιν
οὐχὶ τῶν πεπτωκότων μόνον, ἀλλὰ καὶ τῶν ἑστώτων·
ἐκείνων μέν, ἵνα ἀναστῶσιν, τούτων δέ, ἵνα 
καταπέσωσιν· ἐκείνων μέν, ἵνα ἀπαλλαγῶσι τῶν 
κατεχόντων δεινῶν, τούτων δὲ ἵνα μὴ περιπέσωσι τοῖς
προσδοκωμένοις λυπηροῖς. Οὐδὲν γὰρ βέβαιον, οὐδὲν
ἀκίνητον τῶν ἀνθρωπίνων πραγμάτων, ἀλλὰ μιμεῖται
θάλασσαν μαινομένην, καὶ καθ’ ἑκάστην ἡμέραν
ὠδίνει ναυάγια ξένα καὶ χαλεπά.
       Πάντα θορύβων γέμει καὶ ταραχῆς· πάντα
σκόπελοι καὶ κρημνοί· πάντα ὕφαλοι καὶ σπιλάδες· 
πάντα φόβοι, καὶ κίνδυνοι, καὶ ὑποψίαι, καὶ τρόμοι, 
καὶ ἀγωνίαι. Οὐδεὶς οὐδενὶ θαῤῥεῖ, τὸν πλησίον
ἕκαστος δέδοικεν. Ἐκεῖνος πάρεστιν ὁ καιρὸς τάχα,
ὃν ὁ προφήτης ὑπογράφων ἔλεγε· «Μὴ πιστεύετε ἐν
φίλοις, καὶ ἐπὶ ἡγουμένοις μὴ ἐλπίζετε»· ἕκαστος
ἀπὸ τοῦ πλησίου ἀφέξεσθε· «Ἀπὸ τῆς συγκοίτου σου
φύλαξον τοῦ ἀναθέσθαι αὐτῇ». Τὶ δήποτε; Ὅτι
καιρὸς πονηρὸς ἐστιν. «Ὅτι πᾶς ἀδελφὸς πτέρνῃ
πτερνιεῖ, καὶ πᾶς φίλος δολίως πορεύεται». Οὐκ
ἔστι φίλος ἀσφαλής, οὐκ ἀδελφὸς βέβαιος. Ἀνῄρηται
τὸ τῆς ἀγάπης καλόν· ἐμφύλιος ἅπαντα κατέχει 
πόλεμος, ἐμφύλιος, καὶ οὔτε οὗτος δῆλος, ἀλλὰ
συνεσκιασμένος. Μυρία πανταχοῦ προσωπεῖα. Πολλαὶ
τῶν προβάτων αἱ δοραί, ἀναρίθμητοι πανταχοῦ 
κεκρυμμένοι λύκοι· καὶ ἀσφαλέστερον ἂν τις ἐν 
πολεμίοις μᾶλλον βιώσειεν, ἢ ἐν τοῖς δοκοῦσιν εἶναι
φίλοις. Οἱ χθὲς θεραπεύοντες, οἱ κολακεύοντες, οἱ
χεῖρας καταφιλοῦντες, ἀθρόον νῦν πολέμιοι
ἀνεφάνησαν, καὶ τὰ προσωπεῖα ῥίψαντες, κατηγορῶν 
ἁπάντων πικρότεροι γεγόνασιν, ὑπὲρ ὧν πρώην
χάριτας ὡμολόγουν, ὑπὲρ τούτων ἐγκαλοῦντες καὶ
διαβάλλοντες.
       β’. Τὶ οὖν πάντων αἴτιον; Τούτων ὁ τῶν χρημάτων
ἔρως, ἡ περὶ τὴν φιλαργυρίαν μανίᾳ, τὸ νόσημα
ἀνίατον, ἡ κάμινος ἡ μηδέποτε σβεννυμένη, ἡ 
τυραννὶς ἡ πανταχοῦ τῆς οἰκουμένης ἐκτεταμένη. Διὰ δὴ
τοῦτο καὶ ἡμεῖς ἃ πρότερον ἐλέγομεν, καὶ νῦν
λέγοντες οὐ παυσόμεθα, καίοι πολλοὶ πρώην ἡμῖν 
ἐνεκάλουν, καὶ ταῦτα ἔλεγον· οὐ παύῃ κατὰ τῶν πλουτούντων
ὁπλιζόμενος τῇ γλώττῃ; Οὐ παύῃ συνεχῶς 
τοιούτοις πολέμων; Μὴ ἐγὼ τούτοις πολέμῳ; Μὴ 
ἐγὼ κατ’ αὐτῶν ὁπλίζομαι; Οὐκ ἐγὼ μὲν ὑπὲρ αὐτῶν
πάντα λέγω καὶ ποιῶ, αὐτοὶ δὲ κατ’ αὐτῶν τὰ ξίφη
ἠκόνησαν; Οὐκ ἔδειξε τῶν πραγμάτων ἡ πείρᾳ, πῶς
ἐγὼ μέν, ὁ ἐπιτιμῶν καὶ συνεχῶς ἐγκαλῶν, τὸ
συμφέρον ἐζήτουν, πολέμιοι δὲ μᾶλλον ἐκεῖνοι, οἱ
ἐπιτιμῶντες ταῦτα λέγουσιν ὑμῖν, Ἴδετε ἐπὶ τῶν
πραγμάτων τὰ ῥήματα ἐξελθόντα τὰ ἡμέτερα. Οὐκ ἀεὶ
ἔλεγον, ὅτι δραπέτης ἐστὶν ὁ πλοῦτος ἀπὸ τούτου
πρὸς ἐκεῖνον βαίνων; Καὶ εἴθε μετέβαινε μόνον, καὶ 
μὴ καὶ ἀπέκτεινεν· εἴθε μεθίστατο, καὶ μὴ καὶ
ἀνῄρει. Νῦν δὲ καὶ ἐρήμους καταλιμπάνει τῆς αὐτοῦ
προστασίας, καὶ τῷ ξίφει παραδίδωσι, καὶ ἐπὶ τὸ
βάραθρον ἄγει, προδότης ὢν χαλεπός, καὶ τούτοις
μάλιστα πολέμων, τοῖς φιλοῦσιν αὐτόν. Δραπέτης
ἐστὶν ἀγνώμων, ἀνδροφόνος ἀμείλικτος, θηρίον
ἀτιθάσσευτον, κρημνὸς πανταχόθεν ἀπότομος, σκόπελος
διηνεκῶν κυμάτων γέμων, πέλαγος ὑπὸ μυρίων
ἀνέμων διακοπτόμενον, τύραννος χαλεπῶς ἐπιτάττων,
δεσπότης βαρβάρου τινὸς χαλεπώτερος, ἐχθρὸς
ἄσπονδος, πολέμιος ἀκατάλλακτος, οὐδέποτε τὴν πρὸς
τοὺς κεκτημένους αὐτὸν καταλύων ἔχθραν.
        γ’. Ἀλλ’ οὐχ ἡ πενία τοιοῦτον, ἀλλ’ ἀπεναντίας τῶν
εἰρημένων. Χωρίον γὰρ ἐστιν ἄσυλον, λιμὴν γαληνός,
ἀσφαλείᾳ διηνεκής, τρυφὴ κινδύνων ἀπηλλαγμένη, 
ἡδονὴ εἰλικρινής, βίος ἀτάραχος, ζωὴ ἀκύμαντος,
εὐπορία ἀκαταμάχητος, φιλοσοφίας μήτηρ, χαλινὸς
ἀπονοίας, ἀναίρεσις κολάσεως, ῥίζα ταπεινοφροσύνης.
Τίνος οὖν ἕνεκεν, εἰπὲ μοι, ταύτην φεύγοντες,
ἐκείνην διώκετε τὴν πολεμίαν, τὴν ἀνδροφόνον, τὴν
θηρίου παντὸς χαλεπωτέραν; Τοιοῦτον γὰρ ἡ
φιλαργυρία· τοιοῦτον ἡ περὶ τὰ χρήματα μανίᾳ. Τὶ
πολέμιον συγκατοικίζεις σαυτῷ διηνεκῆ διαπαντός; Τὶ τὸ
θηρίον ἀγριαίνεις, ὃ τιθασσεύειν δέον; Καὶ πῶς ἂν
γένοιτο, φησίν, χειροῆθες; Εἰ τῶν ἐμῶν ἀνάσχοισθε
λόγων, κἂν νῦν ὅτε τὰ πτώματα ἔναυλα, ὅτε ἡ
συμφορὰ ἀκμάζουσα, ὅτε πάντες ἐν θορύβῳ καὶ 
κατηφείᾳ. Πῶς οὖν τὸ θηρίον ἀπαλλαγῇ τοῦ θηρίον
εἶναι; Δύναμαι γὰρ αὐτὸ μεταβάλλειν, ἐὰν ὑμεῖς
θελήσητε· τοιαύτη γὰρ ἡ τῶν λόγων ἰσχύς. Πῶς ἂν
οὖν μεταβληθείη τῆς θηριωδίας; Ἐὰν μάθωμεν, πῶς
γίνεται χαλεπόν. Πῶς οὖν γίνεται χαλεπόν; Ὥσπερ
οἱ λέοντες, ὥσπερ αἱ παρδάλεις, ὥσπερ αἱ ἄρκτοι
συγκλειόμεναι καὶ ἐν σκότῳ καθειργόμεναι 
διεγείρουσι τὸν θυμόν, αὔξουσι τὴν ὀργήν· οὕτω δὴ καὶ ὁ
πλοῦτος συγκλειόμενος καὶ κατορυττόμενος λέοντος
μᾶλλον ὠρύεται, καὶ πάντοτε ἀνασοβεῖ· εἰ δὲ ἐξάγεις 
αὐτὸν ἐκ τοῦ σκότους, καὶ διασπείρεις εἰς τὰς τῶν 
πενήτων γαστέρας, τὸ θηρίον γίνεται πρόβατον, ὁ
ἐπίβουλος προστάτης, ὁ σκόπελος λιμήν, τὸ ναυάγιον
γαλήνη. Ἐπεὶ καὶ ἐπὶ τῶν πλοίων τοῦτο ἂν ἴδοις· 
ὅταν ὑπὲρ ὄγκον ᾖ τὸ φορτίον, βαπτίζει τὸ σκάφος· 
ὅταν δὲ σύμμετρον, ἐξουρίας φέρεται. Τοῦτο δὴ καὶ
ἐπὶ τῶν οἰκιῶν γίνεται τῶν ἡμετέρων· ὅταν ὑπὲρ
τὴν χρείαν συναγάγῃς τὰ χρήματα, μικρὰ ἀνέμου
προσβολῇ, καὶ ἡ τυχοῦσα τῶν ἀδοκήτων πραγμάτων
περίστασις αὔτανδρον καταδύει τὸ σκάφος· εἰ δὲ
τοσαῦτα ἀποθῇς, ὅσαπερ ἡ χρεία ἀπαιτεῖ, κἂν
καταιγὶς ἐπέλθῃ, ῥᾳδίως διατρέχεις τὰ κύματα. Μὴ τοίνυν
ἐπιθύμει τοῦ πλείονος, ἵνα μὴ τοῦ παντὸς ἐκπέσῃς· 
μηδὲ τὰ περιττὰ τῆς χρείας συνάγαγε, ἵνα μὴ τὰ

πρὸς τὴν χρείαν ἀπολέσῃς· μηδὲ τοὺς νενομισμένους
ὄρους ὑπέρβαινε, ἵνα μὴ τῶν ὄντων ἁπάντων ὁμοῦ
γυμνωθῇς· ἀλλὰ περίκοπτε τὸ περιττόν, ἵνα ἐν τοῖς
ἀναγκαίοις πλουτῇς. Οὐχ ὁρᾷς, ὅτι καὶ γηπόνοι τὴν
ἄμπελον περιτέμνουσιν, ὥστε τὴν δύναμιν ἅπασαν
μὴ ἐν τοῖς φύλλοις, καὶ τοῖς ἐν κλήμασιν, ἀλλ’ ἐν τῇ
ῥίζῃ τοῦ φυτοῦ ἐπιδείκνυσθαι; Τοῦτο δὴ καὶ αὐτὸς
ποιεῖ· περίκοπτε τὰ φύλλα, καὶ τὴν σπουδὴν ἅπασαν
εἰς τὴν τῶν καρπῶν φορὰν ἀνάλισκε. Εἰ δὲ οὐ βούλει
ἐν ταῖς εὐημερίαις, ἔλπιζε τὰς δυσημερίας· ἐν τῇ
γαλήνῃ χειμῶνα προσδόκα· ἐν τῇ ὑγείᾳ, νόσον 
ἀνάμενε· ἐν τῷ πλούτῳ πενίαν καὶ πτωχείαν ἔλπιζε.
«Μνήσθητι γάρ, φησὶ καιρὸν λιμοῦ ἐν καιρῷ 
πλησμονῆς, πτωχείαν καὶ ἔνδειαν ἐν ἡμέρᾳ 
πλούτου». Ἂν γὰρ οὕτω διακείμενος ᾖς, τὸν τε πλοῦτον
μετὰ πολλῆς διοικήσεις τῆς σωφροσύνης, τὴν τε 
πενίαν ἐπελθοῦσαν μετὰ πολλῆς οἴσεις τῆς ἀνδρείας.
Τὸ μὲν γὰρ μὴ προσδοκηθὲν θορυβεῖ προσπεσόν, καὶ
ταράττει· τὸ δὲ ἐλπισθὲν συμβὰν οὐ πολὺν ἐπάγει
τὸν θόρυβον. Δύο δὴ ταῦτα κερδαίνεις τὰ καλά, τὸ 
μήτε μεθύειν καὶ παραπαίειν ἐπὶ τῆς εὐημερίας,
μήτε θορυβεῖσθαι καὶ ταράττεσθαι ἐπὶ τῆς εἰς τὰ
ἐναντία μεταβολῆς, μάλιστα μὲν εἰ μέλλεις ἀεὶ
καραδοκεῖν τὰ ἐναντία· ἀρκεῖ γὰρ ἀντὶ τῆς πείρας
ἡ προσδοκίᾳ. Οἷόν τι λέγω· πλουτεῖς; Ἔλπιζε πενίαν
καθ’ ἑκάστην ἡμέραν. Τίνος ἕνεκεν καὶ διὰ τί; Ὅτι
τὰ μάλιστά σε ὠφελῆσαι δυνήσεται ἡ προσδοκίᾳ 
αὕτη. Ὁ γὰρ ἐλπίζων πενίαν, ἐν πλούτῳ ὢν οὐ
τυφοῦται, οὐ χαυνοῦται, οὐ διαῤῥεῖ, οὐκ ἐφίεται τῶν
ἀλλοτρίων· ὁ γὰρ τῆς προσδοκίας φόβος ἀντὶ
παιδαγωγοῦ τινος παρὼν σωφρονίζει, καταστέλλει τὴν
διάνοιαν, καὶ πονηρὰ βλαστήματα τὰ ἀπὸ τῆς
φιλαργυρίας οὐκ ἀφίησι φυῆναι, ὥσπερ δρεπάνῃ τινὶ τῷ
φόβῳ τῶν ἐναντίων κωλύων αὐτὰ καὶ περικόπτων. 
      δ’. Ἓν μὲν οὖν τοῦτο μέγιστον ἀγαθὸν
κερδανεῖς· ἕτερον δὲ οὐκ ἔλαττον τούτου, τὸ καὶ 
παραγενομένης αὐτῆς μὴ δεδοικέναι. Προλαμβανέτω τοίνυν
ἡ προσδοκία τῶν θλιβερῶν, ἵνα μὴ παραγένηται ἡ
πείρα τῶν λυπηρῶν· διὰ τοῦτο ἡ πεῖρα ἔρχεται,
ἐπειδὴ ἡ προσδοκία οὐ πάρεστιν· ἐπεὶ εἴγε ἐκείνη
κατώρθου τὸν ἄνθρωπον, οὐ σφόδρα ταύτης ἔδει. Καὶ
μάρτυς τούτου ἐπὶ τῶν Νινευϊτῶν Ἰωνᾶς ὁ 
προφήτης· ὡς ἐλπίζοντες ἐκεῖνοι τῇ τοῦ προφήτου
προῤῥήσει ἀνηκέστῳ περιπεσεῖν συμφορᾷ, τῇ προσδοκίᾳ 
τῶν ἐλευσομένων κακῶν ἀπέστρεψαν τὴν ὀργήν·
Ἰουδαῖοι δὲ μὴ πεισθέντες τῷ προφήτῃ λέγοντι τὴν
ἅλωσιν Ἱερουσαλήμ, ὑπέστησαν τὰ δεινά. «Σοφὸς
γὰρ φοβηθεὶς ἐξέκλινεν ἀπὸ κακοῦ· ὁ δὲ ἄφρων
μίγνυται πεποιθώς». Ὁ ἐλπίζων γενέσθαι πένης,
ἐν εὐημερίᾳ διάγων, οὐκ ἂν ταχέως γένηται πένης·
ὃ γὰρ ἀπὸ τῆς προσδοκίας κερδᾶναι οὐκ ἠθέλησας,
ἀπὸ τῆς πείρας τοῦτο μαθήσῃ καλῶς. Ἐν πλούτῳ
τοίνυν ὢν προσδόκα πενίαν, ἐν εὐημερίᾳ τυγχάνων
προσδόκα λιμόν· ἐν δόξῃ ὢν ἔλπιζε ἀδοξίαν· ἐν ὑγείᾳ
διάγων νόσον ἀνέμενε. Συνεχῶς ἐπεσκέπτου τῶν
ἀνθρωπίνων πραγμάτων τὴν φύσιν, τῶν ποταμίων ῥευμάτων  
οὐδὲν ἄμεινον διακειμένην, καὶ καπνοῦ εἰς  
ἀέρα διαλυομένου ὀξυῤῥεπεστέραν καὶ σκιᾶς   
παρατρεχούσης οὐδαμινωτέραν. Ἂν ταῦτα φιλοσοφῇς, οὔτε
τὰ χρηστὰ σὲ φυσῆσαι δυνήσεται, οὔτε τὰ λυπηρὰ
ταπεινῶσαι· ἂν παρόντων τῶν χρηστῶν μὴ σφόδρα
τούτων ἀντέχῃ, οὐδὲ ἀπελθόντων ὀδυνηθήσῃ. Ἂν
ἐθίσῃς τὴν διάνοιάν σου ἐν τῇ προσδοκίᾳ τῶν 
ἐναντίων, πολλάκις μὲν οὐδὲ παρέσονται τὰ ἐναντία, εἰ
δὲ καὶ παραγένοιντο, οὐ σφόδρα σου καθάψονται.
         ε’. Καὶ ἵνα μάθητε ὅτι οὐ στοχαζόμενος ταῦτα λέγω,
παλαιὰν τινα ἱστορίαν διηγήσασθαι ὑμῖν βούλομαι. 
Ἐγένετό τις ἀνὴρ θαυμαστὸς καὶ μέγας, καὶ
πανταχοῦ τῆς οἰκουμένης ἀοίδιμος, ὁ μακάριος Ἰώβ, ὁ
τῆς εὐσεβείας ἀθλητής, ὁ στεφανίτης τῆς οἰκουμένης,
ὁ διὰ πάντων τῶν ἄθλων ἐλθών, ὁ μυρία κατὰ τοῦ
διαβόλου τρόπαια στήσας. Οὗτος ἐγένετο πλούσιος
καὶ πένης, ἔνδοξος καὶ εὐκαταφρόνητος, πολύπαις
καὶ ἄπαις· οὗτος ἐγένετο ἐν βασιλικαῖς αὐλαῖς, 
ἐγένετο δὲ καὶ ἐν κοπρίᾳ· οὗτος ἐγένετο ἐν λαμπρᾷ
στολῇ, καὶ μετ’ ἐκείνην ἐν πληγῇ σκωλήκων· οὗτος
μυρίας ἀπέλαυε θεραπείας, καὶ μετὰ ταῦτα μυριὰς
ὑπέμεινεν ὕβρεις, οἰκετῶν ἐπανισταμένων, φίλων
ὀνειδιζόντων, γυναικὸς ἐπιβουλευούσης. Πάντα αὐτῷ
τὴν ἀρχὴν καθάπερ ἐκ πηγῶν ἐπέῤῥει, χρημάτων
περιουσία, δυναστείας μέγεθος, δόξης περιβολή, 
εἰρήνη καὶ ἀσφαλείᾳ, τιμαὶ καὶ θεραπεῖαι, καὶ 
σώματος ὑγίεια, καὶ παίδων εὐκληρία, καὶ οὐδὲν ἦν ἐκεῖ
λυπηρόν· παρῆν αὐτῷ πλοῦτος μετὰ ἀσφαλείας, καὶ
εὐημερία ἀδιάπτωτος, καὶ μάλα εἰκότως· ὁ Θεὸς γὰρ
πανταχόθεν αὐτὸν ἐτείχιζεν. Ἀλλ’ ὕστερον πάντα
ἐκεῖνα ἄπεπτη, καὶ μυρίοι χειμῶνες λοιπὸν ἐσκήνουν
εἰς τὴν οἰκίαν ἐκείνου, καὶ πάντες ἐπάλληλοι καὶ
συνεχεῖς, καὶ μεθ’ ὑπερβολῆς ἅπαντες. Τὰ γὰρ ὄντα
αὐτῷ ἅπαντα ἀθρόον ἀνηρπάζετο· οἰκέται, παῖδες
κατεχώννυντο βιαίῳ, καὶ ἀώρῳ θανάτῳ, ἐπὶ τῆς
τραπέζης καὶ τοῦ συμποσίου κατασφαγέντες, οὐ
μαχαίρᾳ καὶ ξίφει, ἀλλὰ πνεύματι πονηρῷ τὴν οἰκίαν
κατασείσαντι. Καὶ γυνὴ μετὰ ταῦτα ὥπλιζε τὰ 
ἑαυτῆς μηχανήματα, καὶ τῷ δικαίῳ προσῆγε· καὶ
οἰκέται, καὶ φίλοι, οἱ μὲν ἐνέπτυον εἰς τὸ πρόσωπον,
ὡς φησιν αὐτός· «Ἀπὸ γὰρ προσώπου μου οὐκ
ἐφείσαντο πτυέλου»· οἱ δὲ ἐπέβαινον, καὶ τῆς οἰκίας
ἐξεβάλλετο πάσης, καὶ ἐνδιαίτημα αὐτῷ ἦν ἡ κοπρία
λοιπόν, καὶ πηγαὶ σκωλήκων ἔβρυον, πάντοθεν καὶ
αἵματι καὶ ἰχῶρι κατεῤῥεῖτο ὁ ἀδάμας, καὶ λαβὼν 
ὄστρακον ἔξεε τοὺς ἰχῶρας, δήμιος αὐτὸς ἑαυτῷ
γινόμενος· καὶ ὀδύναι ἐπάλληλοι, καὶ βάσανοι 
ἀκαρτέρητοι, καὶ νὺξ ἡμέρας χαλεπωτέρα, καὶ ἡμέρα νυκτὸς
φρικωδεστέρα, ὣς φησιν· «Ὡς ἂν κοιμηθῶ, λέγω,
Πότε ἡμέρα; Ὣς δ’ ἂν ἀναστῶ, λέγω πάλιν, Πότε
ἑσπέρα; Πλήρης δὲ γίνομαι ὀδυνῶν ἀπὸ ἑσπέρας
μέχρι πρωΐ». Καὶ πάντα κρημνοί, καὶ σκόπελοι, καὶ
ὁ μὲν παρακαλῶν οὐδείς, οἱ δὲ ἐπεμβαίνοντες μυρίοι·
ἀλλ’ ὅμως ἐν χειμῶνι τοσούτῳ καὶ κύμασιν ὄντως
ἀφορήτοις ἔστη πρὸς πάντα γενναῖος καὶ 
ἀπερίτρεπτος· τὸ δὲ αἴτιον τούτων τοῦτο ἦν, ὅπερ ἔφην,
ὅταν ἐπλούτει, προσεδόκα πενίαν· ὅτε ὑγίαινε, νόσον 
ἀνέμενεν· ὅτε παίδων τοσούτων πατὴρ ἐγένετο, καὶ
ἄπαις ἀθρόον ἤλπιζεν ἔσεσθαι. Καὶ τοῦτον τὸν φόβον
ἀεὶ παρ’ ἑαυτῷ ἀνείλιττε, καὶ ταύτην τὴν ἀγωνίαν 
ἀεὶ ἔτρεφε, τῶν ἀνθρωπίνων πραγμάτων εἰδὼς τὴν 

φύσιν, καὶ τὸ ἐπίκαιρον αὐτῶν λογιζόμενος. Διὸ καὶ
ἔλεγε· «Φόβος ὃν ἐφοβούμην ἦλθέ μοι, καὶ ὃν
ἐδεδοίκειν κίνδυνον συνήντησέ μοι». Ἀεὶ γὰρ τοῖς
λογισμοῖς πρὸς αὐτὸν ἐβάδιζεν ἀναμένων αὐτόν,
ἐλπίζων, καὶ προσδοκῶν· διὰ τοῦτο παραγενόμενος οὐκ
ἐτάραξεν· «Οὔτε εἰρήνευσα, οὔτε ἡσύχασα, οὔτε
ἀνεπαυσάμην, ἦλθε δὲ μοι ὀργή». Οὐκ εἶπεν, Οὐκ
εἰρηνεύω, οὐδὲ ἡσυχάζω, ἀλλ’, «Οὐκ εἰρήνευσα», ἐν  
τῷ παρελθόντι χρόνῳ. Εἰ γὰρ καὶ τὰ πράγματα μέγα
φρονεῖν παρεσκεύαζεν, ἀλλ’ ἡ προσδοκία τῶν 
λυπηρῶν οὐκ εἴα με ἡσυχάζειν. Εἰ καὶ ἡ ἄγαν εὐημερία
τρυφᾶν ἐποίει, ἀλλ’ ἡ ἀγωνία τῶν ἐλπιζομένων τὴν
ἄδειαν ἀπεδίωκεν· εἰ καὶ τὰ παρόντα ἀπολαύειν
ἠνάγκαζεν, ἀλλ’ ἡ τῶν προσδοκωμένων φροντὶς ταύτην 
διέκοπτε. Διὰ τοῦτο ἅπερ ἐμελέτησεν ἐπὶ τῶν
λογισμῶν, ταῦτα ἰδὼν ἐπὶ τῶν πραγμάτων συμβάντα
γενναίως ἤνεγκε, τὰ πάλαι μελετηθέντα παλαίσματα,
καὶ τὰ τῇ προσδοκίᾳ προειλημμένα, ταῦτα παρόντα
βλέπων οὐκ ἐταράττετο. Ὅτι γὰρ οὐδὲ παρόντων τῶν
χρηστῶν σφόδρα τούτων ἀντέχετο, ἄκουσον τὶ φησιν· 
«Εἰ δὲ καὶ εὐφράνθην πολλοῦ πλούτου γενομένου
μοι, εἰ κατέταξα χρυσίον ἰσχὺν μου, εἰ λίθῳ
πολυτελεῖ ἐπεποίθησα, εἰ δὲ καὶ ἐπ’ 
ἀναριθμήτοις ἐθέμην χεῖρά μου». Τὶ λέγεις,
ἄνθρωπε; Οὐκ εὐφραίνου τοῦ πλούτου περιῤῥέοντός σοι;  
Οὐδαμῶς, φησί. Τὶ δήποτε; Ὅτι ᾔδειν αὐτοῦ τὸ ἄστατον
καὶ διαῤῥέον ᾔδειν τὸ κτῆμα οὐ μόνιμον. «Καὶ ὁρῶ
μέν, φησίν, ἥλιον ἐπιφαύσκοντα, καὶ ἐκλείποντα,
σελήνην δὲ φθίνουσαν· οὐ γὰρ ἐπ’ αὐτὸν ἐστιν.
Ὃ δὲ λέγει, τοιοῦτόν ἐστιν· εἰ τὰ κατ’ οὐρανὸν
ἄστρα, καὶ διηνεκῶς λάμποντα δέχεταί τινα μεταβολήν,
ἥλιος μὲν ἐκλείπων, σελήνη δὲ φθίνουσα, πῶς οὐκ
ἐσχάτης ἀνοίας τὸ τὰ ἐπίγεια νομίζειν εἶναι μόνιμα,
καὶ πεπηγότα; Διὰ τοῦτο οὔτε παρόντων εὐφραίνετο
λίαν, οὔτε ἀπελθόντων ἤλγησε χαλεπῶς, ἐπειδὴ καλῶς
ᾔδει τὴν φύσιν αὐτῶν. Ταῦτα δὲ καὶ ἡμεῖς ἀκούοντες,
ἀγαπητοί, μὴ πενίᾳ πιεζώμεθα, μήτε πλούτῳ φυσώμεθα·
ἀλλ’ ἐν τῇ τῶν πραγμάτων μεταβολῇ τὴν γνώμην
ἀμετάβλητον διατηροῦντες, τὸν ἀπὸ τῆς φιλοσοφίας
δρεψώμεθα καρπόν, ἵνα καὶ τῆς ἐνταῦθα ἡδονῆς
ἀπολαύσωμεν, καὶ τῶν  μελλόντων ἀγαθῶν ἐπιτύχωμεν·
ὧν γένοιτο πάντας ἡμᾶς ἐπιτυχεῖν, χάριτι καὶ
φιλανθρωπίᾳ τοῦ Κυρίου ἡμῶν Ἰησοῦ Χριστοῦ.

        α’. Πολλὰ τὰ κύματα καὶ χαλεπὸν τὸ
κλυδώνιον· ἀλλ’ οὐ δεδοίκαμεν, μὴ καταποντισθῶμεν·
ἐπὶ γὰρ τῆς πέτρας ἑστήκαμεν. Μαινέσθω ἡ θάλασσα,
πέτραν διαλῦσαι οὐ δύναται· ἐγειρέσθω τὰ κύματα, τοῦ
Ἰησοῦ τὸ πλοῖον καταποντίσαι οὐκ ἰσχύει. Τὶ
δεδοίκαμεν, εἰπὲ μοι; Τὸν θάνατον; «Ἐμοὶ τὸ ζῆν   
Χριστὸς καὶ τὸ ἀποθανεῖν κέρδος». Ἀλλ’ ἐξορίαν, εἰπὲ
μοι; «Τοῦ Κυρίου ἡ γῆ, καὶ τὸ πλήρωμα αὐτῆς». Ἀλλὰ
χρημάτων δήμευσιν; «Οὐδὲν εἰσηνέγκαμεν εἰς τὸν
κόσμον», δῆλον ὅτι οὐδὲν ἐξενεγκεῖν δυνάμεθα· καὶ τὰ
φοβερὰ τοῦ κόσμου ἐμοὶ εὐκαταφρόνητα, καὶ τὰ χρηστὰ
καταγέλαστα. Οὐ πενίαν δέδοικα, οὐ πλοῦτον ἐπιθυμῶ·
οὐ θάνατον φοβοῦμαι, οὐ ζῆσαι εὔχομαι, εἰ μὴ διὰ τὴν
ὑμετέραν προκοπήν. Διὸ καὶ τὰ νῦν ὑπομιμνήσκω, καὶ
παρακαλῶ τὴν ὑμετέραν θαῤῥεῖν ἀγάπην. Οὐδεὶς γὰρ
ἡμᾶς ἀποσπάσαι δυνήσεται· ὃ γὰρ ὁ Θεὸς συνέζευξεν,
ἄνθρωπος χωρίσαι οὐ δύναται. Εἰ γὰρ περὶ γυναικὸς
καὶ ἀνδρὸς λέγει· «Ἀντὶ τούτου καταλείψει ἄνθρωπος
τὸν πατέρα αὐτοῦ καὶ τὴν μητέρα, καὶ
προσκολληθήσεται τῇ γυναικὶ αὐτοῦ, καὶ ἔσονται οἱ
δύο εἰς σάρκα μίαν· ὃ οὖν ὁ Θεὸς ἔζευξεν, ἄνθρωπος
μὴ χωριζέτω». Εἰ γάμον οὐ δύνασαι διασπᾶσαι, πόσῳ
μᾶλλον Ἐκκλησίαν Θεοῦ οὐκ ἰσχύεις καταλῦσαι; Ἀλλὰ
πολεμεῖς αὐτήν, οὐ δυνάμενος βλάψαι τὸν
πολεμούμενον. Ἀλλ’ ἐμὲ μὲν ἐργάζῃ λαμπρότερον,
ἑαυτοῦ δὲ τὴν ἰσχὺν καταλύεις τῆς πρὸς ἐμὲ μάχης·
«Σκληρὸν γὰρ σοι πρὸς κέντρα ὀξέα λακτίζειν». Οὐκ
ἀμβλύνεις τὰ κέντρα, ἀλλὰ τοὺς 

πόδας αἱμάσσεις· ἐπεὶ καὶ τὰ κύματα τὴν πέτραν οὐ
διαλύει, ἀλλ’ αὐτὰ εἰς ἄφρον διαλύονται. Οὐδὲν
Ἐκκλησίαν δυνατώτερον, ἄνθρωπε. Λῦσον τὸν πόλεμον,
ἵνα μὴ καταλύσῃ σου τὴν δύναμιν· μὴ εἴσαγε πόλεμον
εἰς οὐρανόν. Ἄνθρωπον ἐὰν πολεμῆς, εἰ ἐνίκησας, ἢ
ἐνικήθης. Ἐκκλησίαν δὲ ἐὰν πολεμῆς, νικῆσαί σε
ἀμήχανον· ὁ Θεὸς γὰρ ἐστιν ὁ πάντων ἰσχυρότερος. «Μὴ
παραζηλοῦμεν τὸν Κύριον; Μὴ ἰσχυρότεροι αὐτοῦ
ἐσμεν»; Ὁ Θεὸς ἔπηξε, τὶς ἐπιχειρεῖ σαλεύειν; Οὐκ
οἶσθα αὐτοῦ τὴν δύναμιν. «Ἐπιβλέπει ἐπὶ γῆν γῆν,
καὶ ποιεῖ αὐτὴν τρέμειν»· κελεύει, καὶ τὰ σειόμενα
ἡδράζετο. Εἰ γῆν πόλιν σαλευομένην ἔστησε, πολλῷ
μᾶλλον τὴν Ἐκκλησίαν στῆσαι δύναται. Ἡ ἐκκλησία
οὐρανοῦ ἰσχυροτέρα· «Ὁ οὐρανὸς καὶ ἡ γῆ
παρελεύσονται, οἱ δὲ λόγοι μου οὐ μὴ παρέλθωσι».
Ποιοῖ λόγοι; «Σὺ εἶ Πέτρος, καὶ ἐπὶ ταύτῃ μου τῇ
πέτρᾳ οἰκοδομήσω μου τὴν Ἐκκλησίαν, καὶ πύλαι ᾅδου
οὐ κατισχύσουσιν αὐτῆς».
      β’. Εἰ ἀπιστεῖς τῷ λόγῳ, πίστευε τοῖς
πράγμασι. Πόσοι τύραννοι ἠθέλησαν περιγενέσθαι τῆς
Ἐκκλησία; Πόσα τήγανα; Πόσοι κάμινοι, θηρίων
ὀδόντες, ξίφη ἠκονημένα; Καὶ οὐ περιεγένοντο. Ποῦ οἱ
πολεμήσαντες; Σεσίγηνται καὶ λήθη παραδέδονται. Ποῦ
δὲ ἡ Ἐκκλησία; Ὑπὲρ τὸν ἥλιον λάμπει. Τὰ ἐκείνων
ἔσβεσται, τὰ ταύτης ἀθάνατα. Εἰ ὅτε ὀλίγοι ἦσαν, οὐκ
ἐνικήθησαν, ὅτε ἡ οἰκουμένη ἐπλήσθη εὐσεβείας, πῶς
νικῆσαι δύνασαι; «Ὁ οὐρανὸς καὶ ἡ γῆ παρελεύσονται,
οἱ δὲ λόγοι μου οὐ μὴ παρέλθωσι». Καὶ μάλα εἰκότως·
ποθεινοτέρα γὰρ ἡ Ἐκκλησία τῷ Θεῷ τοῦ οὐρανοῦ.
Οὐρανοῦ σῶμα οὐκ ἀνέλαβεν, Ἐκκλησίας δὲ σάρκα
ἀνέλαβε· διὰ τὴν Ἐκκλησίαν ὁ οὐρανός, οὐ διὰ τὸν
οὐρανὸν ἡ Ἐκκλησία. Μηδὲν ὑμᾶς θορυβείτω τῶν
γενομένων. Τοῦτό μοι χαρίσασθε, πίστιν ἀπερίτρεπτον.
Οὐκ εἴδετε τὸν Πέτρον περιπατοῦντα ἐπὶ τῶν ὑδάτων,
καὶ ὀλίγον διστάσαντα, καὶ μέλλοντα καταποντίζεσθαι,
οὐ διὰ τὴν ἄτακτον τῶν ὑδάτων ὁρμήν, ἀλλὰ διὰ τὴν
ἀσθένειαν τῆς πίστεως; Μὴ γὰρ ἀνθρωπίναις ψήφοις
ἐνταῦθα ἤλθομεν; Μὴ γὰρ ἄνθρωπος ἤγαγεν, ἵνα
ἄνθρωπος καταλύσῃ; Ταῦτα λέγω οὐκ ἀπονοούμενος, μὴ
γένοιτο, οὐδὲ ἀλαζονευόμενος, ἀλλὰ τὸ ὑμῶν
σεσαλευμένον στηρίξαι βουλόμενος. Ἐπειδὴ ἔστη ἡ
πόλις, Ἐκκλησίαν ὁ διάβολος ἠθέλησε σαλεῦσαι. Μιαρὲ
καὶ παμμίαρε διάβολε, τοίχων οὐ περιεγένου, καὶ
Ἐκκλησίαν προσδοκᾷς σαλεῦσαι; Μὴ γὰρ ἐν τοίχοις ἡ
Ἐκκλησία; Ἐν τῷ πλήθει τῶν πιστῶν ἡ Ἐκκλησία. Ἰδοὺ
πόσοι στῦλοι ἑδραῖοι, οὐ σιδήρῳ δεδεμένοι, ἀλλὰ
πίστει ἐσφιγμένοι. Οὐ λέγω ὅτι τοσοῦτον πλῆθος πυρὸς
σφοδρότερον· ἀλλ’ οὔτε, εἰ εἷς ἦν, περιεγένου. Καὶ
οἶδας, οἷά σοι τραύματα παρέσχον οἱ μάρτυρες.
Εἰσῆλθε πολλάκις κόρη ἁπαλὴ καὶ ἀπειρόγαμος· κηροῦ
ἦν ἁπαλώτερα, καὶ πέτρας ἐγένετο στερεώτερα. Τὰς
πλευρᾶς αὐτῆς ἔξεες, καὶ τὴν πίστιν αὐτῆς οὐκ
ἔλαβες. Ἠτόνησε τῆς σαρκὸς ἡ φύσις, καὶ οὐκ
ἀπηγορεύθη τῆς πίστεως ἡ δύναμις· ἐδαπανᾶτο τὸ σῶμα,
ἐνεανιεύετο τὸ φρόνημα· ἀνηλίσκετο δὲ ἡ οὐσία, καὶ
ἔμενεν ἡ εὐλαβείᾳ. Γυναικὸς οὐ περιεγένου μιᾶς, καὶ
τοσούτου περιγενέσθαι δήμου προσδοκᾷς;Οὐκ ἀκούεις
τοῦ Κυρίου λέγοντος, «Ὅπου δύο ἢ τρεῖς εἰσι
συνηγμένοι εἰς τὸ ὄνομά μου, ἐκεῖ εἰμι ἐν μέσῳ
αὐτῶν»; Ὅπου τοσοῦτος δῆμος ἀγάπῃ ἐσφιγμένος, οὐ
πάρεστιν; Ἔχω αὐτοῦ ἐνέχυρον· μὴ γὰρ οἰκείᾳ δυνάμει
θαῤῥῶ; Γραμματεῖον αὐτοῦ κατέχω. Ἐκεῖνό μοι
βακτηρία, ἐκεῖνο μοὶ ἀσφαλείᾳ, ἐκεῖνό μοι λιμὴν
ἀκύμαντος. Κἂν ἡ οἰκουμένη  ταράττηται, τὸ
γραμματεῖον κατέχω· αὐτῷ (αὐτό) ἀναγινώσκω· τὰ
γράμματα ἐκεῖνα τεῖχος ἐμοὶ καὶ ἀσφαλείᾳ. Ποῖα
ταῦτα; «Ἐγὼ μεθ’ ὑμῶν εἰμι πάσας τὰς ἡμέρας ἕως τῆς
συντελείας τοῦ αἰῶνος». Χριστὸς μετ’ ἐμοῦ καὶ τίνα
φοβηθήσομαι; Κἂν κύματα κατ’ ἐμοῦ διεγείρηται, κἂν
πελάγη, κἂν ἀρχόντων θυμοί· ἐμοὶ ταῦτα πάντα ἀράχνης
εὐτελεστέρα. Καὶ εἰ μὴ διὰ τὴν ὑμετέραν ἀγάπην, οὐδὲ
σήμερον ἂν παρῃτησάμην ἀπελθεῖν. Ἀεὶ γὰρ λέγω,
«Κύριε, τὸ σὸν θέλημα γενέσθω»· εἰ ὃ τὶ ὁ δεῖνα, καὶ
ὁ δεῖνα, ἀλλ’ εἲ τι σὺ βούλει. Οὗτος ἐμοὶ πύργος,
τοῦτο ἐμοὶ πέτρα ἀκίνητος· τοῦτο ἐμοὶ βακτηρία
ἀπερίτρεπτος. Εἰ βούλεται ὁ Θεὸς τοῦτο γενέσθαι,
γινέσθω. Εἰ βούλεται ἐνταῦθα εἶναί με, χάριν ἔχω.
Ὅπου βούλεται, εὐχαριστῶ. 
      γ’. Μηδεὶς ὑμᾶς θορυβείτω· ταῖς εὐχαῖς
προσέχετε. Ταῦτα ἐποίησεν ὁ διάβολος, ἵνα ἐκκόψῃ τὴν
σπουδὴν τὴν περὶ τὰς λιτανείας. Ἀλλ’ οὐ προχωρεῖ
αὐτῷ· ἀλλὰ σπουδαιοτέρους ὑμᾶς καὶ θερμοτέρους
εὑρήκαμεν. Αὔριον ἐγώ, καὶ ὑμεῖς ἐκεῖ· ὅπου ὑμεῖς,
ἐκεῖ κἀγώ· ἓν σῶμά ἐσμεν· οὐ σῶμα κεφαλῆς, οὐ κεφαλὴ
σώματος χωρίζεται. Διειργόμεθα τῷ τόπῳ, ἀλλ’ ἡνώμεθα
τῇ ἀγάπῃ· οὐδὲ θάνατος διακόψαι δυνήσεται. Κἂν γὰρ
ἀποθάνῃ μου τὸ σῶμα, ζῇ ἡ ψυχή, καὶ μέμνηται τοῦ
δήμου· ὑμεῖς ἐμοὶ πατέρες· πῶς ὑμῶν δύναμαι
ἐπιλαθέσθαι; Ὑμεῖς ἐμοὶ πατέρες, ὑμεῖς ἐμοὶ ζωή,
ὑμεῖς ἐμοὶ εὐδοκίμησις. Ἐὰν ὑμεῖς προκόψητε, ἐγὼ
εὐδοκιμῶ· ἐστε ἐμοὶ ζωὴ πλοῦτος ἐν τῷ ὑμετέρῳ κεῖται
θησαυρῷ. Ἐγὼ μυριάκις ὑπὲρ ὑμῶν σφαγῆναι ἕτοιμος
(καὶ οὐδεμίαν χάριν παρέχω, ἀλλὰ καὶ ὀφειλὴν
ἀποδίδωμι· «Ὁ γὰρ ποιμὴν ὁ καλὸς τὴν ψυχὴν αὐτοῦ
τίθησιν ὑπὲρ τῶν προβάτων»), καὶ σφαγῆναι μυριάκις,
καὶ μυρίας κεφαλὰς ἀποτμηθῆναι. Ἐμοὶ ὁ θάνατος οὗτος
ἀθανασίας ὑπόθεσις, ἐμοὶ αἱ ἐπιβουλαὶ αὗται
ἀσφαλείας ἀφορμή. Μὴ γὰρ διὰ χρήματα ἐπιβουλεύομαι,
ἵνα λυπηθῶ; Μὴ γὰρ δι’ ἁμαρτήματα, ἵνα ἀλγήσω; Διὰ
τὸν ἔρωτα τὸν περὶ ὑμᾶς· ἐπειδὴ πάντα ποιῶ, ὥστε
ὑμᾶς ἐν ἀσφαλείᾳ μεῖναι, ὥστε μηδὲν παρεισελθεῖν τῇ
ποίμνῃ, ὥστε μεῖναι ἀκέραιον τὸ ποίμνιον. Ἡ ὑπόθεσις
τῶν ἀγώνων ἀρκεῖ μοι εἰς στέφανον. Τὶ γὰρ ἂν πάθοιμι
ὑπὲρ ὑμῶν; Ὑμεῖς ἐμοὶ πολῖται, ὑμεῖς ἐμοὶ πατέρες,
ὑμεῖς ἐμοὶ ἀδελφοί, ὑμεῖς ἐμοὶ τέκνα, ὑμεῖς ἐμοὶ
μέλη, ὑμεῖς ἐμοὶ σῶμα, ὑμεῖς ἐμοὶ φῶς, μᾶλλον δὲ καὶ
τοῦ φωτὸς τούτου γλυκύτεροι. Τὶ γὰρ τοιοῦτον παρέχει
μοι ἡ ἀκτῖνα οἷον ἡ ὑμετέρα ἀγάπη; Ἡ ἀκτῖνα ἐν τῷ
παρόντι με βίῳ ὠφελεῖ, ἡ δὲ ὑμετέρα ἀγάπη στέφανον
μοι πλέκει ἐν τῷ μέλλοντι. Ταῦτα δὲ λέγω εἰς ὦτα
ἀκουόντων· τὶ δὲ τῶν ὤτων ὑμῶν ἀκουστικώτερον;
Τοσαύτας ἡμέρας ἠγρυπνήσατε, καὶ οὐδὲν ὑμᾶς ἔκαμψεν,
οὐ χρόνου μῆκος μαλακωτέρους ὑμᾶς ἐποίησεν, οὐ
φόβοι, οὐκ ἀπειλαί· πρὸς πάντα ἐγένεσθε γενναῖοι.
Καὶ τὶ λέγω, ἐγένεσθε; Τοῦτο ὅπερ ἐπεθύμουν ἀεί,
κατεφρονήσατε τῶν βιωτικῶν πραγμάτων, ἀπετάξασθε τῇ
γῇ, εἰς τὸν οὐρανὸν μετέστητε· ἀπηλλάγητε τῶν
συνδέσμων τοῦ σώματος, πρὸς τὴν μακαρίαν ἐκείνην
ἁμιλλᾶσθε φιλοσοφίαν. Ταῦτα ἐμοὶ στέφανοι, ταῦτα
παράκλησις, ταῦτα παραμυθία, ταῦτα ἐμοὶ ἄλειμμα,
ταῦτα ζωή, ταῦτα ἀθανασίας ὑπόθεσις. 

      δ’. Ἀλλ’ ὁρῶ τοῖς ἐμαυτοῦ δόγμασί τινας
ἐγκαρτερεῖν με πειθόντων. Φέρει γὰρ πολλὰ τῶν
εὐτυχημάτων εἰς τοὐναντίον· ὅτι οἷς ἐδόκουν ζηλωτὴς
εἶναι, περιπέπτωκα τῇ μοχθηρίᾳ· οἱ μὲν κατὰ τὸν
τρόπον καθαιροῦντες νικῶσι τὸν ἀγῶνα τῇ διαφορᾷ τῶν
πραγμάτων· οὐκ ἠπείλουν, ἀλλὰ παρίσταντο. Ἐστι γὰρ
καιρὸς νῦν εἰπεῖν τὰ περὶ τῆς ἐμῆς θλίψεως. Νόμος
ἐστίν, ἀλλ’ ὁ νομοθέτης νικᾶται. Τέκνα, μὰ τὴν
ὑμετέραν ἀγάπην, βλέπω συσκευὴν πολεμοῦσαν, καὶ τὸν
Θεὸν ὑβριζόμενον· βλέπω τὸν ἀγῶνα πίπτοντα, καὶ τὸν
ἀγωνοθέτην λυπούμενον· βλέπω τὸ πιθανὸν τῆς ἀληθείας
μαραινόμενον, καὶ τὴν συσκευὴν ἀνθοῦσαν. Λέγουσι
μοί, ὅτι Ἔφαγες καὶ ἐβάπτισας. Εἰ ἐποίησα τοῦτο,
ἀνάθεμα ἔσομαι· μὴ ἀριθμηθείην εἰς ἐπισκόπων ῥίζαν.
Μὴ γένωμαι μετ’ ἀγγέλων· μὴ ἀρέσω Θεῷ· εἰ δὲ καὶ
ἔφαγον καὶ ἐβάπτισα, οὐδὲν ἄκαιρον τῶν πραγμάτων
ἐποίησα. Πρόσχες μοι μετὰ ἀκριβείας ὃ λέγω, καὶ
λέγων οὐ παύσομαι. Ἐμοὶ μὲν τὸ λέγειν οὐκ ὀκνηρόν,
ὑμῖν δὲ ἀσφαλές. Ἀλλ’ ἐπανέλθωμεν ἐπὶ τὸ
προκείμενον. Λέγουσιν ὅτι ἔφαγον καὶ ἐβάπτισα.
Καθελέτωσαν οὖν Παῦλον, ὅτι μετὰ τὸ δειπνῆσαι
ἐχαρίσατο τῷ δεσμοφύλακι τὸ βάπτισμα. Τολμῶ λέγειν,
καθελέτωσαν καὶ αὐτὸν τὸν Χριστόν, ὅτι μετὰ τὸ
δεῖπνον τοῖς μαθηταῖς τὴν κοινωνίαν ἐχαρίσατο. Ἀλλ’
εἰκότα καὶ μεγάλα ἡμῖν ταῦτα· ταῦτα φαιδρὰ τῆς
εἰρήνης· ταῦτα τοῦ λαοῦ τὰ ἐγκώμια. Ἐμοῦ ὁ στέφανος,
ὑμῶν ὁ καρπός. Ἀλλ’ οἴδατε, ἀγαπητοί, διὰ τὶ με
θέλουσι καθελεῖν. Ὅτι τάπητας οὐχ ἥπλωσα, οὔτε
σηρικὰ ἱμάτια οὐκ ἐνεδυσάμην, καὶ ὅτι τὴν
γαστριμαργίαν αὐτῶν οὐ παρεμυθησάμην. Ἤνθησαν γὰρ
ἔγγονα τῆς ἀσπίδος, ἔτι περιλέλειπται τῆς Ἰεζάβελ ὁ
σπόρος· ἔτι δὲ καὶ ἡ χάρις τῷ Ἡλίᾳ συναγωνίζεται.
Φέρε δὲ μοι εἰς μέσον τὸν θαυμαστὸν καὶ πλούσιον τῆς
ζωῆς κήρυκα, Ἰωάννην λέγω, τὸν πένητα, καὶ ἕως
λύχνου μὴ κτησάμενον· εἶχε γὰρ τὴν λαμπάδα τοῦ
Χριστοῦ· οὐ τὴν κεφαλὴν ἐπεθύμησεν ἡ τῆς Εὔας
συλλειτουργός, ἡ τῶν ἁγίων ἐμπόδιον γενομένη, ἡ τοὺς
προφήτας διώξασα, ἡ τὴν ἐν δόλῳ νηστείαν κηρύξασα, ἡ
ὁμότιμον τοῦ ὀνόματος τῆς ἐχίδνης ἐπισταμένη τὴν
ὄρχησιν, ἐν τῷ ἀρίστῳ τῷ ἀτελεῖ ὀρχησαμένη. Οὐκ
ἐπεθύμησε ζωήν, οὐκ ἐπεθύμησε χρημάτων ὄγκον, οὐ
βασιλείας ἀξίωμα, οὐκ ἄλλης τινὸς περιουσίας. Ἀλλ’
εἰπὲ μοι, ἄνθρωπε, τὶ ἐπεθύμησε; Κεφαλὴν ἀνθρώπου.
Τὶ δὲ λέγω; Οὐ μόνον ἀνθρώπου, ἀλλ’ εὐαγγελιστοῦ.
Ἀλλ’ οὐκ ἐνίκησε λαβοῦσα τὴν κεφαλήν. Ἔτεμε γὰρ τὴν
κεφαλὴν αἰτησαμένη, τὴν ἄνομον ἐπιθυμίαν σπουδαίως
διὰ πίνακος δεξαμένη. Βλέπε, καὶ θαύμασον τοῦ Θεοῦ 
τὴν δύναμιν. Διήλεγχεν ὁ ἀναίτιος, ἀπετμήθη· ἀλλ’ ὁ
ἀποτμηθεὶς ἐν δεξιᾷ τοῦ Χριστοῦ, ἡ δὲ ἀπαραίτητον
κόλασιν ἐκδέχεται. Πάλιν ἐκείνης τὸ σπέρμα, ὁ σπόρος
ὁ ἀκανθώδης ἐπιζητεῖ καὶ σπεύδει. Ἀλλ’ Ἡρῳδιὰς
Ἰωάννου τὴν κεφαλὴν ζητοῦσα πάλιν ὄρχησιν, οὐχ ἣν
τοῖς ποσὶ παίζομεν, ἀλλὰ τὴν τῆς Μαρίας
ἐπερειδομένην. Πάλιν βοᾷ καὶ λέγει Ἰωάννης· «Οὐκ
ἔξεστί σοι τὴν γυναῖκα ἔχειν τοῦ ἀδελφοῦ σου».
       ε’. Ἀλλὰ τὶ εἴπω; Δακρύων ὁ παρὼν καιρός·
πάντα γὰρ εἰς ἀδοξίαν ἐκτρέχει, καὶ πάντα χρόνος
κρινεῖ. Χρυσὸς τὸ ὅλον δοξάζει. Ἀλλὰ φέρει μοι τὸν
ἅγιον Δαυῒδ τὸν λέγοντα καὶ βοῶντα· «Χρυσὸς ἐὰν ῥέῃ,
μὴ προστίθεσθε καρδίαν». Ἀλλ’ εἰπὲ μοι, τὶς ἦν ὁ
οὗτος ὁ ταύτην τὴν φωνῆς ἐπαφείς; Οὐχὶ τὸ τῆς
βασιλείας ἐπὶ τῆς κορυφῆς συγκείμενον εἶχεν; Οὐκ ἐν
τῇ βασιλικῇ ἐξουσίᾳ διέταττεν; Ἀλλ’ οὐ πρὸς ἁρπαγὴν
ἔβλεπεν, οὐκ εἰς καθαίρεσιν εὐσεβείας ἦν αὐτῷ τὸ
φρόνημα, οὐδὲ μέριμνα θησαυρῶν, ἀλλὰ τῆς
στρατοπέδων συλλογῆς· οὐ γυναικὸς συγκατάθεσιν.
Φεύγετε οὖν, γυναῖκες, τὰς ἀλλοτρίας συλλογάς· μὴ
συμβουλεύετε τοῖς ἀνδράσι συμβουλίαν κακήν· ἀλλ’
ἀσφαλίσθητε τοῖς λεχθεῖσιν. Ἆρα ἐσβέσαμεν ὑμῶν τὴν
φλόγα; Ἆρα ἐμαλάχθη ὑμῖν ἡ καρδία; Ἀλλ’ οἶδα ὅτι
ὠφεληθήσεσθε μὲν αἱ τῆς Μαρίας θυγατέρες· ἀλλὰ δὲ
ἄνευ οἴνου κεκορεσμέναι καὶ μεθύουσαι τῇ φιλαργυρίᾳ,
ὡς ὁ μακάριος Παῦλος βοᾷ καὶ κηρύττει λέγων· «Ῥίζα
πάντων τῶν κακῶν ἡ φιλαργυρία». Οὕτω καὶ αἱ ἀσύνετοι
γυναῖκες ἀποφράττουσιν ἑαυτῶν τὰ ὦτα, καὶ ἀντὶ
σπόρου ἀγαθοῦ ἀκάνθας τίκτουσιν. Ἀλλά, παρακαλῶ, μὴ
ἡμῶν τὸν σπόρον ὡς ἐπὶ πέτραν καταβάλλωμεν. Χριστοῦ
ἐσμεν γεώργιον, παρ’ οὗ ἀκούσωμεν· Εὖ, δοῦλε ἀγαθέ,
εἴσελθε εἰς τὸν οἶκόν μου· μὴ ἀντὶ τῆς φωνῆς ταύτης
λεχθῇ, Εὖ, δοῦλε κακέ. Ἀλλά, παρακαλῶ, λαμψάτω ὑμῶν
ἡ πολιτεία, ἔμπροσθεν τῶν ἀνθρώπων, μὴ μωράνωμεν
ἡμῶν τὸ ἅλας, ἀλλὰ δοξάσωμεν, εὐχαριστήσωμεν, οἱ
πλούσιοι τῷ πλουσίῳ, οἱ πένητες τῷ φιλανθρώπῳ, καὶ
φιλοπτώχῳ Χριστῷ, οἱ δυνατοὶ τῇ κραταιᾷ χειρὶ αὐτοῦ.
Καὶ ταῦτα μὲν περὶ ὑμῶν. Ἴσως δὲ συγχωρεῖ ὁ Θεὸς
ταῦτά με πάσχειν ἅπερ βουλεύονται κατ’ ἐμοῦ, ἵνα ἐν
συμφοραῖς δοκιμάσῃ τὰ κατ’ ἐμέ· ὅτι ἐν τοῖς πόνοις
ἐναπόκειται νίκη πάντως, καὶ ἐν τοῖς ἀγῶσιν
ἡτοίμασται στέφανος. Καὶ γὰρ ὁ θεσπέσιος Παῦλος
ἔλεγε· «Τὸν δρόμον τετέλεκα, τὴν πίστιν τετήρηκα·
λοιπὸν ἀπόκειταί μοι ὁ τῆς δικαιοσύνης στέφανος»· οὐ
στεφάνους καταξιώσει ὑμᾶς ὁ τῶν ὅλων Δεσπότης εἰς
τοὺς αἰῶνας. Ἀμήν.    

<1/Ὅτε ἀπῄει ἐν τῇ ἐξορίᾳ/>   
 
      α’. Φαιδρὸς ἡμῖν ὁ λόγος, ἀδελφοὶ μου, καὶ
λαμπρὰ πανήγυρις, καὶ θάλαττα εὐρύχωρος
ἐμπεπλησμένη, ἀλλ’ οὐ ταραττομένη τῇ ζάλῃ τῶν
ἀνέμων. Ἦλθε γὰρ ἡ μήτηρ τῆς εἰρήνης, ἡ
κατασβεννύουσα τὴν ζάλην τῶν ἀνέμων. «Μήτηρ Σιὼν
ἐρεῖ, ἄνθρωπος καὶ ἄνθρωπος ἐγεννήθη ἐν αὐτῇ, καὶ
αὐτὸς ἐθεμελίωσεν αὐτήν». Τεκνία μου, μέλλουσί με
καθελεῖν; Καὶ τὶ δέδοικα τὸν θάνατον; «Ἐμοὶ τὸ ζῆν ὁ
Χριστός, καὶ τὸ ἀποθανεῖν κέρδος». Ἀλλ’ ἐξορίᾳ
παραπέμψουσι; «Τοῦ Κυρίου ἡ γῆ, καὶ τὸ πλήρωμα
αὐτῆς». Ἀλλὰ χρημάτων δήμευσις ἔσται μοι; «Οὐδὲν εἰς
τὸν κόσμον εἰσηνέγκαμεν, δῆλον ὅτι οὐδὲ ἐξενεγκεῖν
τι δυνάμεθα». Ἀλλ’ οἴδατε, ἀδελφοί, δι’ ἣν αἰτίαν
μέλλουσί με καθελεῖν. Ἐπειδὴ τάπητας οὐχ ἥπλωσα, καὶ
σηρικὰ ἱμάτια οὐκ ἐνεδυσάμην, ὅτι τὴν γαστριμαργίαν
αὐτῶν οὐ παρεμυθησάμην, χρυσὸν καὶ ἄργυρον οὐ
προσήνεγκα. Λέγουσι δὲ μοι, ὅτι Ἔφαγες καὶ ἔπιες,
καὶ ἐβάπτισας. Εἰ ἐποίησα τοῦτο, ἀνάθεμά μοι ἔστω·
μὴ ἀριθμηθείην μετὰ τῶν ἐπισκόπων, μὴ γίνωμαι μετὰ
ἀγγέλων, μὴ ἀρέσω τῷ Θεῷ. Εἰ δὲ καὶ ἔφαγον καὶ
ἐβάπτισα, οὐδὲν τῶν λεγομένων ἄκαιρον ἐποίησα.
Καθελέτωσαν καὶ Παῦλον τὸν ἀπόστολον, ὅτι μετὰ τὸ
δεῖπνον τῷ δεσμοφύλακι τὸ βάπτισμα ἐχαρίσατο· καὶ
καθελέτωσαν αὐτὸν τὸν Κύριον, ὅτι μετὰ τὸ δεῖπνον
τὴν κοινωνίαν τοῖς μαθηταῖς ἐχαρίσατο. Πολλῷ ὁρῶ
κύματα καὶ χαλεπὸν τὸ κλυδώνιον, καὶ δόρατα
παρεσκευασμένα· κἀγὼ ὡς κυβερνήτης ἐν μεγάλῳ
κλύδωνι, καθέζομαι ἐπὶ τὰς δύο πρύμνας τοῦ πλοίου,
ἤγουν ἐπὶ τὴν Παλαιὰν καὶ Νέαν Διαθήκην, καὶ ταῖς
κώπαις ἀπωθοῦμαι τὴν ζάλην· οὐ ταῖς κώπαις ταῖς
ξυλίναις, ἀλλὰ τῷ σταυρῷ τῷ τιμίῳ τοῦ Δεσπότου τὴν
ζάλην εἰς εἰρήνην μεταστρέφω. Δεσπότης κελεύει, καὶ
δοῦλος στεφανοῦται· διὰ τοῦτο αὐτὸν παραδίδωσιν
αὐτὸς διαβόλῳ. Ἓν (ἄν) δὲ οὐκ οἴδασιν οἱ ἄνθρωποι
ὅτι διὰ τοῦ ἀκαθάρτου τὸ καθαρώτατον σκεῦος
φανεροῦται; Ἀδελφοί, τρεῖς ἡμῖν ὑποθέσεις τίθημι,
πίστιν, πειρασμόν, σωφροσύνην. Εἰ λέγετε πίστιν
ὑπομένειν, μιμήσασθε τὸν μακάριον Ἀβραάμ, τὸν
παρηκμακότα τῇ ἡλικίᾳ καὶ καρποὺς ὡρίμους δεξάμενον.
Εἰ δὲ λέγετε πειρασμὸν ὑπομένειν, μιμεῖσθε τὸν
μακάριον Ἰώβ. Τὸν αὐτοῦ τρόπον οἴδατε, καὶ τὴν
ὑπομονὴν ἠκούσατε, καὶ τὸ τέλος αὐτοῦ οὐκ ἔλαθεν
ὑμῖν. Εἰ δὲ θέλετε σωφροσύνην ὑπομένειν, μιμήσασθαι
τὸν μακάριον Ἰωσήφ, τὸν 

πραθέντα εἰς Αἴγυπτον, καὶ λιμῷ τηκομένην Αἴγυπτον
ἐλευθερώσαντα. Προσετίθη γὰρ αὐτῷ πειρασμὸς ἐκ
πόρνης Αἰγυπτίας τῷ ἔρωτι δεδουλωμένης, ἥτις αὐτῷ
παρεκάθητο, Κοιμήθητι, λέγουσα, μετ’ ἐμοῦ. Ἐβούλετο
γὰρ τῆς σωφροσύνης αὐτὸν ἀπογυμνῶσαι ἐν τῇ Αἰγύπτῳ ἡ
Αἰγυπτία· ἐνταῦθα δὲ ὁ Αἰγύπτιος. Ἀλλ’ οὔτε ἐκείνη
τὸν ἅγιον ἐσκέλισεν, οὔτε οὗτος τοῦτον· ἀλλ’ ἐφάνη
ὁμοῦ τῆς ἐλευθερίας ἡ σωφροσύνη, καὶ τῶν τέκνων ἡ
εὐγένεια, καὶ τῆς βαρβάρου ἡ ἀκολασία. 
      β’. Ἀδελφοί, ὁ κλέπτης οὐκ ἔρχεται ὅπου
καλάμη, καὶ χόρτος, καὶ ξύλον· ἀλλ’ ὅπου κεῖται
χρυσός, ἢ ἄργυρος, ἢ μαργαρίτης· οὕτως ὁ διάβολος
οὐκ εἰσέρχεται ὅπου πόρνος, ἢ βέβηλος, ἢ ἅρπαξ, ἢ
πλεονέκτης· ἀλλ’ ὅπου οἱ τὸν ἔρημον βίον διάγοντες.
Ἀδελφοί, βουλόμεθα ἐφαπλῶσαι τὴν γλῶτταν πρὸς τὴν
βασιλικά; Ἀλλὰ τὶ εἴπω; Ἰεζάβελ θορυβεῖται, καὶ
Ἠλίας φεύγει· Ἡρῳδιὰς εὐφραίνεται, καὶ Ἰωάννης
δεσμεύεται· ἡ Αἰγυπτία ψεύδεται, καὶ Ἰωσὴφ
φυλακίζεται. Ἐὰν οὖν ἐξορίσωσί με, τὸν Ἡλίαν
μιμοῦμαι· ἐὰν εἰς βόρβορον βάλωσι, τὸν Ἰερεμίαν· ἐὰν
εἰς θάλατταν, τὸν προφήτην Ἰωνᾶν· ἐὰν καὶ εἰς
λάκκον, τὸν Δανιήλ· ἐὰν λιθάσωσί με, στέφανον· ἐὰν
ἀποκεφαλίσωσι, Ἰωάννην τὸν πρόδρομον· ἐὰν ῥαβδίσωσι,
Παῦλον· ἐὰν πρίσωσι, τὸν Ἠσαίαν. Εἴθε ξυλίνῳ πρίονι,
ἵνα τοῦ σταυροῦ τοῦ πόθου ἀπολαύσω. Ἡ σεσωματωμένη
πολεμεῖ τὸν ἀσώματον· ἡ λουτροῖς καὶ μυρίσμασι καὶ
μετ’ ἀνδρὸς περιπλεκομένη, πολεμεῖ τὴν καθαρὰν καὶ
ἄσπιλον Ἐκκλησίαν. Ἀλλὰ γε καὶ αὐτὴ καθίσει χήρα,
ἔτι ζῶντος τοῦ ἀνδρός· ὅτι γυνὴ εἶ, καὶ χηρεῦσαι
θέλεις τὴν Ἐκκλησίαν. Ἑσπέρας ἐκάλει μὲ
τρισκαιδέκατον ἀπόστολον, καὶ σήμερον Ἰούδα
προσεῖπε. Χθὲς μετ’ ἐλευθερίας συνεκάθητό μοι, καὶ
σήμερον ὡς θηρίον μοι ἐπεπήδησε. Ἔδει τὸν ἥλιον παρ’
ἡμῖν σβεσθῆναι, καὶ τὴν σελήνην μὴ φανῆναι, καὶ
μόνον τοῦ ῥήματος Ἰὼβ μὴ ἐπιλαθέσθαι. Καὶ γὰρ Ἰώβ, ὁ
τηλικαύτην ὑπομείνας πληγήν, ἄλλο οὐδὲν ἐβόα ἢ ὅτι,
«Εἴη τὸ ὄνομα Κυρίου εὐλογημένον εἰς τοὺς αἰῶνας».
Ὅτε γὰρ ἡ τούτου γυνὴ ἐβόα λέγουσα· «Εἶπόν τι ῥῆμα
πρὸς Κύριον, καὶ τελεύτα», ἐπετίμησεν αὐτῇ λέγων·
«Ἵνα τὶ ὡς μία τῶν ἀφρόνων γυναικῶν ἐλάλησας»; Ὣ
ἄχαρους γυναικὸς! Ὣ μάλαγμα ὀδυνῶν! Ἆρα, γύναι, σοῦ
ποτε ἀῤῥωστούσης τοιαῦτά σοι ἐφθέγξατο Ἰώβ; Καὶ οὐχὶ
εὐχαῖς καὶ εὐποιίαις ἀπεσμήξατό σου τὴν νόσον; Ὅτε
ἐν βασιλικαῖς αὐλαῖς διῆγεν, ὅτε τὰ χρήματα εἶχεν,
ὅτε τὴν θεραπείαν τὴν βασιλικήν, οὐδὲν τοσοῦτον
ἔλεγες, καὶ νῦν ὁρῶσα ἐπὶ κοπρίας καθήμενον, καὶ ὑπὸ
σκωλήκων συνειλισσόμενον, τοῦτο λέγεις, «Εἶπόν τι
ῥῆμα πρὸς Κύριον, καὶ τελεύτα». Οὐκ ἤρκει αὐτῷ ἡ
πρόσκαιρος παιδεία, ἀλλὰ καὶ διὰ τοῦ ῥήματος αἰωνίαν
αὐτῷ τὴν κόλασιν προξενιές; Ἀλλὰ τὶ ὁ μακάριος Ἰώβ;
«Ἵνα τὶ ὥσπερ μία τῶν ἀφρόνων γυναικῶν ἐλάλησας; Εἰ
τὰ ἀγαθὰ ἐδεξάμεθα ἐκ χειρὸς Κυρίου, τὰ κακὰ οὐχ
ὑποίσωμεν»; Τὶ δὲ καὶ ἡ παράνομος καὶ στυγερά, αὕτη
ἡ νέα, φημί, Ἰεζάβελ, οὐ βοᾷ καὶ λέγει.... Ἀλλὰ
ἀποστέλλει μοι ὑπάτους καὶ Τριβούνους, καὶ μόνον
ἀπειλεῖ. Καὶ τὶ μοι ἀνῆκεν; Ἀράχναι ὑπὸ ἀράχνης
ἀποστέλλομαι. Ἀδελφοὶ πάντες, ὅτι καὶ ἐν πόνοις
ἀπόκειται νίκη, καὶ ἐν τοῖς ἀγῶσιν ἀπόκειται
στέφανος, ὡς ὁ θεσπέσιος Παῦλος ἀρτίως ἔλεγε, «Τὸν
καλὸν ἀγῶνα ἠγώνισμαι, τὸν δρόμον τετέλεκα, τὴν
πίστιν τετήρηκα, καὶ λοιπὸν ἀπόκειται ὁ τῆς
δικαιοσύνης στέφανος, ὃν ἀποδόσει μοι Κύριος ἐν
ἐκείνῃ τῇ ἡμέρᾳ ὁ δίκαιος κριτής»· ὅτι αὐτῷ ἡ δόξα
καὶ τὸ κράτος εἰς τοὺς αἰῶνας τῶν αἰώνων. Ἀμήν. 

<1/Ὁμιλία ἐπανελθόντος ἀπὸ τῆς προτέρας 
ἐξορίας/>
 
    α’. Ὅτε τὴν Σάῤῥαν ἀπὸ τοῦ Ἀβραὰμ ἥρπασεν ὁ
Φαραώ, τὴν καλὴν καὶ εὐειδῆ γυναῖκα ὁ πονηρὸς καὶ
βάρβαρος καὶ Αἰγύπτιος, ἀδίκοις ὀφθαλμοῖς ἰδὼν αὐτῆς
τὸ κάλλος, καὶ μοιχείας ἐργάσασθαι δρᾶμα βουλόμενος·
τότε δή, τότε παρὰ μὲν τὴν ἀρχὴν οὐκ ἐκόλασεν ὁ
Θεός, ἵνα δειχθῇ καὶ τοῦ δικαίου ἡ ἀνδρεία, καὶ τῆς
γυναικὸς ἡ σωφροσύνη, καὶ τοῦ βαρβάρου ἡ ἀκολασία,
καὶ ἡ τοῦ Θεοῦ φιλανθρωπία· τοῦ δικαίου ἡ ἀνδρεία,
ὅτι ἔφερεν εὐχαρίστως τὸ γενόμενον· τῆς γυναικὸς ἡ
σωφροσύνη, ὅτι ἐνέπεσεν εἰς τὰς βαρβαρικὰς χεῖρας,
καὶ τὴν σεμνότητα διετήρησε· τοῦ βαρβάρου ἡ
ἀκολασία, ὅτι ἀλλοτρίᾳ ἀπῆλθεν εὐνῇ· τοῦ Θεοῦ ἡ
φιλανθρωπία, ὅτι μετὰ ἀπόγνωσιν ἀνθρώπων, τότε τὸν
στέφανον ἤνεγκε τῷ δικαίῳ. Ταῦτα ἐγίνετο τότε ἐπὶ
τοῦ Ἀβραάμ, ἐγένετο δὲ σήμερον ἐπὶ τῆς Ἐκκλησίας.
Αἰγύπτιος οὗτος, ὡς ἐκεῖνος Αἰγύπτιος· οὗτος
δορυφόρους εἶχεν, ἐκεῖνος ὑπασπιστάς· ἐκεῖνος τὴν
Σάῤῥαν, οὗτος τὴν Ἐκκλησίαν· μίαν νύκτα ἐκεῖνος
συνέσχε, μίαν ἡμέραν οὗτος εἰσῆλθεν· οὐδ’ ἂν τὴν
μίαν συνεχωρήθη, ἀλλ’ ἵνα δειχθῇ τῆς νύμφης ἡ
σωφροσύνη, ὅτι εἰσέρχεται, καὶ οὐ διεφθάρη αὐτῆς τὸ
κάλλος τῆς σωφροσύνης, καίτοι μοιχὸν ἡτοίμασε, καὶ
τὰ γραμματεῖα συνετελεῖτο, καὶ πολλοὶ τῶν τῆς οἰκίας
ὑπέγραφον. Ἀπηρτίσθη ἡ μηχανή, καὶ τὸ τέλος οὐκ
ἐγένετο. Ἐφάνη ἐκείνου ἡ πονηρία, καὶ τοῦ Θεοῦ ἡ
φιλανθρωπία. Ἀλλ’ ὁ μὲν βάρβαρος τότε ἐκεῖνος
ἐπιγνοὺς τὸ ἁμάρτημα, ὡμολόγησε τὸ παρανόμημα· λέγει
γὰρ τῷ Ἀβραάμ· «Τὶ ἐποίησας τοῦτο; Εἰς τὶ εἶπας, ὅτι
ἀδελφὴ μοὺ ἐστι; Καὶ μικροῦ ἂν ἥμαρτον»· οὗτος δὲ
μετὰ τὴν παρανομίαν ἐπηγωνίσατο. Ἄθλιε καὶ
ταλαίπωρε, «Ἥμαρτες, ἡσύχασον», μὴ πρόσθες ἁμαρτίαν
ἐφ’ ἁμαρτίαν. Κἀκείνη μὲν ἐπανῆλθε, πλοῦτον ἔχουσα
τὸν αἰγυπτιακόν· ἡ δὲ Ἐκκλησία ἐπανῆλθε, πλοῦτον
ἔχουσα τὸν ἀπὸ τῆς γνώμης, καὶ σωφρονεστέρα ἐφάνη.
Ὅρα δὲ τὴν μανίαν τοῦ βαρβάρου. Ἐξέβαλες τὸν
ποιμένα· τὶ τὴν ἀγέλην διέσπασας; Ἀπέστησας τὸν
κυβερνήτην· τὶ τοὺς οἴακας κατέκλασας; Τὸν
ἀμπελουργὸν ἐξέβαλες· τὶ τὰς ἀμπέλους ἀνέσπασας;
Τὶ τὰ μοναστήρια διέφθειρας; Βαρβάρων ἔφοδον
ἐμιμήσω.
     β’. Ἐποίησεν ἅπαντα, ἵνα δειχθῇ ἡμῶν ἡ ἀνδρεία·
ἐποίησεν ἅπαντα, ἵνα μάθῃ ὅτι ποίμνη ἐστὶν ἐνταῦθα
ὑπὸ Χριστοῦ ποιμαινομένη. Ἔξω ὁ ποιμήν, καὶ ἡ ἀγέλη
συνεκροτεῖτο, καὶ τὸ ἀποστολικὸν ἐπληροῦτο ῥῆμα·
«Οὐκ ἐν τῇ παρουσίᾳ μου μόνον, ἀλλὰ καὶ ἐν τῇ
ἀπουσίᾳ μου, μετὰ φόβου καὶ τρόμου τὴν ἑαυτῶν
σωτηρίαν κατεργάζεσθε». Καὶ τοιαῦτα ἠπείλουν
δεδοικότες ἡμῶν τὴν ἀνδρείαν καὶ τῆς ἀγάπης τὸ
φίλτρον, καὶ τὸν πόθον τὸν περὶ ἐμέ. Οὐδὲν τολμῶμεν,
φησίν, ἐν τῇ πόλει· δότε ἡμῖν αὐτὸν ἔξω. Λάβετέ με
ἔξω, ἵνα μάθητε τὸν πόθον τῆς Ἐκκλησίας, μάθητε
τῶν ἐμῶν τέκνων τὴν εὐγένειαν, τῶν στρατιωτῶν τὴν
ἰσχύν, τῶν ὁπλιτῶν τὴν δύναμιν, τῶν διαδημάτων τὴν
περιφάνειαν, τοῦ πλούτου τὴν περιουσίαν, τῆς ἀγάπης
τὸ μέγεθος, τῆς καρτερίας τὴν ὑπομονήν, τῆς
ἐλευθερίας τὸ ἄνθος, τῆς νίκης τὸ περιφανές, τῆς
ἥττης σου τὸν γέλωτα. Ὣ καινῶν καὶ παραδόξων
πραγμάτων· ὁ ποιμὴν ἔξω, καὶ ἡ ἀγέλη σκιρτᾷ· ὁ
στρατηγὸς πόῤῥῳ, καὶ οἱ στρατιῶται ὡπλίζοντο. Οὐκέτι
ἡ ἐκκλησία εἶχε τὸ στρατόπεδον μόνον, ἀλλὰ καὶ ἡ
πόλις ἐκκλησία ἐγένετο. Αἱ ῥύμαι, αἱ ἀγοραί, ὁ ἀὴρ
ἡγιάζετο· αἱρετικοὶ ἐπεστρέφοντο, οἱ Ἰουδαῖοι
βελτίους ἐγένοντο· οἱ ἱερεῖς κατεδικάζοντο, καὶ οἱ
Ἰουδαῖοι τὸν Θεὸν εὐφημοῦν, καὶ ἡμῖν προσέτρεχον.
Οὕτω καὶ ἐπὶ τοῦ Χριστοῦ ἐγένετο. Καϊάφας ἐσταύρωσε,
καὶ λῃστὴς ὡμολόγησεν. Ὣ καινῶν καὶ παραδόξων
πραγμάτων· ἱερεῖς ἀπέκτειναν, καὶ μάγοι
προσεκύνησαν. Μὴ ξενιζέτω ταῦτα τὴν Ἐκκλησίαν. Εἰ μὴ
ταῦτα ἐγένετο, ὁ πλοῦτος ἡμῶν οὐκ ἂν ἐφάνη· ἦν μέν,
οὐκ ἂν δὲ ἐφάνη. Ὥσπερ γὰρ ὁ Ἰὼβ δίκαιος μὲν ἦν, οὐκ
ἂν δὲ ἐφάνη, εἰ μὴ τὰ τραύματα, καὶ οἱ σκώληκες·
οὕτω καὶ ὁ ὑμέτερος πλοῦτος, εἰ μὴ αἱ ἐπιβουλαί, οὐκ
ἂν ἐφάνη. Ἀπολογούμενος δὲ τῷ Ἰὼβ ὁ Θεὸς φησιν, ὅτι
«Οἴει με ἄλλως σοι κεχρηματικέναι, ἢ ἵνα δίκαιος
ἀναφανῇς»; Ἐπεβούλευσαν ἐκεῖνοι, ἐπολέμησαν, καὶ
ἡττήθησαν. Πῶς ἐπολέμησαν; Ῥοπάλοις. Πῶς ἡττήθησαν;
Εὐχαῖς. «Ἐὰν τὶς σε ῥαπίσῃ εἰς τὴν δεξιὰν σιαγόνα,
στρέψον αὐτῷ καὶ τὴν ἄλλην». Σὺ ῥόπαλα εἰσφέρεις εἰς
τὴν ἐκκλησίαν καὶ πολεμεῖς· ὅπου εἰρήνη πᾶσι,
πολέμου ἄρχῃ· οὐδὲ τὸν τόπον ᾐδέσθης, ἄθλιε καὶ
ταλαίπωρε, οὐδὲ τῆς ἱερωσύνης τὸ ἀξίωμα, οὐδὲ τῆς
ἀρχῆς τὸ μέγεθος. Τὸ φωτιστήριον αἱμάτων
ἐμπέπλησται· ὅπου ἁμαρτημάτων ἄφεσις, αἱμάτων
ἔκχυσις. Ἐν ποίᾳ παρατάξει ταῦτα γίνεται; Βασιλεὺς
εἰσέρχεται καὶ ῥίπτει ἀσπίδα καὶ διάδημα· σὺ
εἰσῆλθες, καὶ ῥόπαλα ἥρπασας. Ἐκεῖνος καὶ τὰ
συνθήματα τῆς βασιλείας ἔξω ἀφίησι· σὺ τὰ συνθήματα
τοῦ πολέμου ἐνταῦθα εἰσήνεγκας. Ἀλλὰ τὴν νύμφην μου
οὐδὲν ἔβλαψας, ἀλλὰ μένει τὸ κάλλος αὐτῆς
ἐπιδεικνυμένη.
      γ’. Διὰ τοῦτο χαίρω, οὐχ ὅτι ἐνικήσατε. Εἰ
παρήμην, ἐμεριζόμην μεθ’ ὑμῶν τὴν νίκην· ἐπειδὴ δὲ
ἀνεχώρησα, γυμνὸν ὑμῶν τὸ τρόπαιον ἐφάνη. Ἀλλὰ καὶ
τοῦτο ἐμὸν ἐγκώμιον, καὶ πάλιν μερίζομαι ἐγὼ μεθ’
ὑμῶν τὴν νίκην, ὅτι οὕτως ὑμᾶς ἀνέθρεψα, ὡς καὶ
ἀπόντος τοῦ πατρὸς τὴν οἰκείαν εὐγένειαν
ἐπιδείκνυσθαι. Ὥσπερ γὰρ οἱ γενναῖοι τῶν ἀθλητῶν καὶ
ἀπόντος τοῦ παιδοτρίβου τὴν ἑαυτῶν Ῥώμην
ἐπιδείκνυνται· οὕτω καὶ ἡ εὐγένεια τῆς ὑμετέρας
πίστεως καὶ ἀπόντος τοῦ διδασκάλου τὴν οἰκείαν
εὐμορφίαν ἐπεδείξατο. Τὶς χρεία λόγων; Οἱ λίθοι
βοῶσιν· οἱ τοῖχοι φωνὴν ἀφιᾶσιν. Ἄπελθε εἰς
βασιλικὰς αὐλάς, καὶ ἀκούεις εὐθέως· οἱ λαοὶ
Κωνσταντινουπόλεως. Ἄπελθε εἰς τὴν θάλατταν, εἰς τὴν
ἔρημον, εἰς τὰ ὄρη, εἰς τὰς οἰκίας, τὸ ἐγκώμιον ὑμῶν
ἀναγέγραπται. Ἐν τίνι ἐνικήσατε; Οὐ χρήμασιν, ἀλλὰ
πίστει. Ὣ λαὸς φιλοδιδάσκαλος, ὣ λαὸς φιλοπάτωρ,
μακαρία ἡ πόλις, οὐ διὰ κίονας καὶ χρυσοῦν ὄροφον,
ἀλλὰ διὰ τὴν ὑμετέραν ἀρετήν. Τοσαῦται αἱ ἐπιβουλαί,
καὶ αἱ εὐχαὶ ὑμῶν ἐνίκησαν· καὶ μάλα εἰκότως· καὶ
γὰρ ἐκτενεῖς ἦσαν αἱ εὐχαί, καὶ αἱ πηγαὶ τῶν δακρύων
ἐπέῤῥεον. Ἐκεῖνοι βέλη, ὑμεῖς δὲ δάκρυα· ἐκεῖνοι
θυμόν, ὑμεῖς δὲ πραΰτητα. Ὃ βούλει ποίησον· ὑμεῖς
εὔχεσθε. Κἀκεῖνοι, οἳ ἀντέλεγον, ποῦ εἰσιν;

Ὅπλα ἐκινήσαμεν; Μὴ τόξα ἐτείναμεν; Μὴ βέλη
ἀφήκαμεν; Εὐχόμεθα, κἀκεῖνοι ἔφυγον· ὡς γὰρ ἀράχνη
διεσπάσθησαν, καὶ ὑμεῖς ὡς πέτρα ἑστήκατε. Μακάριος
ἐγὼ δι’ ὑμᾶς. ᾜδειν μὲν καὶ πρὸ τούτου ἡλίκον ἔχω
πλοῦτον, ἐθαύμασα δὲ καὶ νῦν. Πόῤῥῳ ἤμην, καὶ πόλις
μετῳκίζετο. Δι’ ἕνα ἄνθρωπον τὸ πέλαγος πόλις
ἐγένετο. Γυναῖκες, ἄνδρες, παιδία ἄωρα τὴν ἡλικίαν,
γυναῖκες βαστάζουσαι παιδία, κατετόλμων πελάγους,
κατεφρόνησαν κυμάτων. Οὐ δοῦλος ἐδεδοίκει Δεσπότην,
οὐ γυνὴ τῆς φυσικῆς ἀσθενείας ἐμέμνητο. Γέγονεν ἡ
ἀγορᾷ ἐκκλησία, τὰ πανταχοῦ δι’ ἡμᾶς. Τίνα γὰρ οὐκ
ἐπαιδεύσατε; Βασιλίδα συγχορεύουσαν ἐλάβετε· οὐ γὰρ
ἀποκρύψομαι τὸν ζῆλον αὐτῆς. Οὐ βασιλίδα κολακεύων
ταῦτα λέγω, ἀλλ’ εὐσέβειαν θεραπεύων· οὐ γὰρ
ἀποκρύψομαι αὐτῆς τὸν ζῆλον. Οὐ γὰρ ὅπλα ἔλαβεν,
ἀλλὰ κατορθώματα ἀρετῆς. Ἀπηγόμην τότε, ἴστε πῶς.
Δεῖ γὰρ καὶ λυπηρὰ εἰπεῖν, ἵνα μάθητε τὰ χρηστά·
ἀλλὰ μάθητε πῶς ἀπηγόμην, καὶ πῶς ἐπανῆλθον. «Οἱ
σπείροντες ἐν δάκρυσιν, ἐν ἀγαλλιάσει θεριοῦσι.
Πορευόμενοι ἐπορεύοντο καὶ ἔκλαιον, βάλλοντες τὰ
σπέρματα αὐτῶν· ἐρχόμενοι δὲ ἥξουσιν ἐν ἀγαλλιάσει,
αἴροντες τὰ δράγματα αὐτῶν». Ταῦτα τὰ ῥήματα ἐγένετο
πράγματα. Μετ’ εὐχαριστίας ὑπεδέξασθε ὃν ὀδυνώμενοι
προεπέμψατε. Καὶ οὐδὲ ἐν μακρῷ χρόνῳ· μετὰ μίαν
ἡμέραν πάντα ἐλύθη. Καὶ γὰρ ἡ ἀναβολῇ ἐγένετο δι’
ὑμᾶς, ἐπεὶ ὁ Θεὸς ἐξ ἀρχῆς ἔλυσε.
     δ’. Λέγω ὑμῖν τὸ ἀπόῤῥητον. Ἐπεραιώθην τὸ
πέλαγος μόνος τὴν Ἐκκλησίαν βαστάζων· ἡ γὰρ ἀγάπη οὐ
στενοῦται. Οὐκ ἐστενοχωρεῖτο τὸ πλοῖον· «Οὐ
στενοχωρεῖσθε γὰρ ἐν ἡμῖν». Ἀπῄειν τὰ ὑμετέρα
μεριμνῶν, κεχωρισμένος μὲν τῷ σώματι, συνημμένος δὲ
τῇ γνώμῃ· ἀπῄειν τὸν Θεὸν παρακαλῶν, καὶ
παρακατατιθέμενος ὑμῶν τὴν ἀγάπην· ἀπῄειν,
ἐκαθεζόμην μόνος τὰ ὑμετέρα μεριμνῶν, βουλευόμενος
περὶ ἀποδημίας μόνος. Ἀθρόον ἀωρίας γενομένης
γράμματα ἔπεμψεν ἡ θεοφιλεστάτη αὕτη ἐν τῇ πρώτῃ
ἡμέρᾳ, ταῦτα λέγουσα τὰ ῥήματα (δεῖ γὰρ αὐτῆς καὶ τὰ
ῥήματα εἰπεῖν)· «Μὴ νομίσῃ σου ἡ ἁγιωσύνη ὅτι ἔγνων
τὰ γεγενημένα. Ἀθῷος ἐγὼ ἀπὸ τοῦ αἵματός σου.
Ἄνθρωποι πονηροὶ καὶ διεφθαρμένοι ταύτην τὴν μηχανὴν
διεσκεύασαν· τῶν δὲ ἐμῶν δακρύων μάρτυς ὁ Θεός, ᾧ
ἱερεύω». Οἵαν σπονδὴν ἐξέχεε; Τὰ γὰρ δάκρυα αὐτῆς
σπονδὴ ἐγένετο. «ᾯ ἱερεύω». Ἢ ἱέρεια,
αὐτοχειροτόνητος θύουσα τῷ Θεῷ καὶ σπένδουσα δάκρυα
καὶ ἐξομολόγησιν καὶ μετάνοιαν, οὐχ ὑπὲρ ἱερέως,
ἀλλ’ ὑπὲρ Ἐκκλησίας, ὑπὲρ δήμου διεσπαρμένου.
«Ἐμέμνητο, ἐμέμνητο καὶ τῶν παιδίων καὶ τοῦ
βαπτίσματος». Μέμνημαι ὅτι διὰ τῶν χειρῶν τῶν σῶν τὰ
παιδία τὰ ἐμὰ ἐβαπτίσθη. Ταῦτα ἡ βασίλισσα· οἱ δὲ
ἱερεῖς περὶ φθόνου πάντες ἠγνόουν τὸ χωρίων, ἔνθα
κατέλυον. Καὶ τὸ δὴ θαυμαστὸν εἰπεῖν, ἐκείνη μὲν ὡς
ὑπὲρ τέκνου τρέμουσα περιῄει πανταχοῦ, οὐ τῷ σώματι,
ἀλλὰ τῇ ἰδίᾳ πομπῇ τῶν στρατιωτῶν. Οὐ γὰρ κατείληφε
τὸ χωρίον, ἔνθα διῆγον. Πανταχοῦ ἔπεμπε μεριμνῶσα μὴ
δολοφονηθῇ, μὴ ἀναιρέθη, καὶ ἀπολέσωμεν τὸ θήραμα.
Τοῦτο μόνον, καὶ τὰ παρ’ ἐμαυτῆς ἐπιδείκνυμι. Ζητῶ
μόνον, καὶ οὐ περιγίνονται. Οἱ ἐχθροὶ πανταχοῦ
περιῄεσαν δίκτυα ἁπλοῦντες, ἵνα λάβωσι καὶ
ἐπαναγάγωσιν εἰς τὰς ἐκείνων χεῖρας. Εἶτα καὶ
παρεκάλει, καὶ τῶν γονάτων ἥπτετο τῶν βασιλικῶν,
κοινωνὸν τὸν ἄνδρα ποιοῦσα τοῦ θηράματος· καθάπερ ὁ
Ἀβραὰμ τὴν Σάῤῥαν, οὕτως αὐτὴ τὸν ἄνδρα. Ἀπωλέσαμεν,
φησί, τὸν ἱερέα, ἀλλ’ ἐπαναγάγωμεν. Οὐκ ἔστιν ἡμῖν
οὐδεμία ἐλπὶς τῆς βασιλείας, ἐὰν μὴ ἐκεῖνον
ἐπαναγάγωμεν. Ἀμήχανον ἐμὲ κοινωνῆσαί τινι τῶν ταῦτα
ἐργασαμένων· δάκρυα ἐξαφιεῖσα, τὸν Θεὸν ἱκετεύουσα,
πᾶσαν μηχανὴν ἐπιδεικνυμένη. Ἴστε καὶ ὑμεῖς μεθ’
ὅσης εὐνοίας ἡμᾶς ὑπεδέξατο, πῶς ἐνηγκαλίσατο ὡς
οἰκεῖα μέλη, πῶς μεθ’ ὑμῶν ἔλεγε καὶ αὐτὴ
σπουδάζειν. Οὐδὲ γὰρ ταῦτα τὰ ῥήματα ἔλαθε τὴν
εὐγνωμοσύνην ὑμῶν, ὅτι ἀπεδέξασθε τὴν μητέρα τῶν
Ἐκκλησιῶν, τὴν τροφὸν τῶν μοναζόντων, καὶ προστάτιν
τῶν ἁγίων, τῶν πτωχῶν τὴν βακτηρίαν. Ὁ ἔπαινος
ἐκείνης δόξα εἰς Θεὸν γίνεται, στέφανος τῶν
ἐκκλησιῶν. Εἴπω θερμὸν αὐτῆς πόθον; Εἴπω φιλοτιμίαν
τὴν περὶ ἐμέ; Ἐν ἑσπέρᾳ βαθείᾳ χθὲς ἀπέστειλε ταῦτα
λέγουσα τὰ ῥήματα· Εἰπὲ πρὸς αὐτόν· ἡ εὐχὴ μου
πεπλήρωται· ἀπῄτησα τὸ κατόρθωμα· ἐστεφανώθην
μᾶλλον τοῦ διαδήματος· ἀπέλαβον τὸν ἱερέα, ἀπέδωκα
τὴν κεφαλὴν τῷ σώματι, τὸν κυβερνήτην τῇ νηί, τὸν
ποιμένα τῇ ποίμνῃ, τὸν νυμφίον τῇ παστάδι.
      ε’. Κατῃσχύνθησαν οἱ μοιχοί. Ἐὰν ζήσω, ἐὰν
ἀποθάνω, οὐκέτι μοι μέλει. Ἴδετε τοῦ πειρασμοῦ τὰ
κατορθώματα. Τὶ ποιήσω, ἵνα ὑμῖν ἀξίαν ἀποδῷ τῆς
ἀγάπης τὴν ἀμοιβήν; Ἀξίαν μὲν οὐ δύναμαι, ἣν δὲ ἔχω,
δίδωμι. Ἀγαπῶ ἑτοίμως τὸ αἷμά μου ἐκχέειν ὑπὲρ τῆς
ὑμετέρας σωτηρίας. Οὐδεὶς ἔχει τέκνα τοιαῦτα, οὐδεὶς
ἀγέλην τοιαύτην, οὐδεὶς ἄρουραν οὕτως εὐθαλῆ. Οὐ
χρεία μοι γεωργίας· ἐγὼ καθεύδω, καὶ οἱ στάχυες
κομῶσιν. Οὐ χρεία μοι πόνου· ἐγὼ ἡσυχάζω, καὶ τὰ
πρόβατα τῶν λύκων περιγίνονται. Τὶ ὑμᾶς καλέσω;
Πρόβατα ἢ ποιμένας, ἢ κυβερνήτας, ἢ στρατιώτας καὶ
στρατηγούς; Πάντα ὑμῖν ἐπαληθεύω τὰ ῥήματα. Ὅταν ἴδω
τὴν  εὐταξίαν, πρόβατα καλῶ· ὅταν ἴδω τὴν σοφίαν,
κυβερνήτας ὀνομάζω· ὅταν ἴδω τὴν ἀνδρείαν καὶ τὴν
εὐτονίαν, στρατιώτας καὶ στρατηγοὺς ὑμᾶς ἅπαντας
λέγω. Ὣ πόνος, ὣ πρόνοια λαοῦ· ἠλάσατε τοὺς λύκους,
καὶ οὐκ ἀμεριμνήσετε. Οἱ ναῦται οἱ μεθ’ ὑμῶν καθ’
ὑμῶν γεγόνασιν. Οἵτινες τὸν πόλεμον τῷ πλοίῳ
κατεσκεύασαν. Βοᾶτε ἔξω τὴν κλῆρον, καὶ ἄλλον κλῆρον
τῇ Ἐκκλησίᾳ. Τὶς χρεία βοῆς; Ἀπῆλθον, καὶ
ἀπηλάθησαν, μηδενὸς διώκοντος ἐφυγαδεύθησαν. Οὐ
κατηγορεῖ αὐτῶν ἄνθρωπος, ἀλλὰ τὸ συνειδός. «Εἰ
ἐχθρὸς ὠνείδισέ με, ὑπήνεγκα ἄν». Οἱ μεθ’ ἡμῶν καθ’
ἡμῶν γεγόνασιν· οἱ μεθ’ ἡμῶν τὸ πλοῖον κυβερνῶντες,
τὸ πλοῖον καταποντίσαι ἠθέλησαν. Ἐθαύμασα ὑμῶν τὴν
σύνεσιν. Ταῦτα λέγω, οὐκ εἰς στάσιν ὑμᾶς ἀλείφων.
Στάσις γὰρ τὰ ἐκείνων, τὰ δὲ ὑμετέρα ζῆλος. Οὐ γὰρ
ἠξιώσατε αὐτοὺς ἀναιρεθῆναι, ἀλλὰ κωλυθῆναι τοῦτο
καὶ ὑπὲρ ὑμῶν, καὶ ὑπὲρ τῆς Ἐκκλησίας, ἵνα μὴ πάλιν
ὑποβρύχιος γένηται. Ἡ γὰρ ἀνδρεία ὑμῶν οὐκ ἀφῆκε
γενέσθαι τὸν χειμῶνα, ἀλλ’ ἡ γνώμη ἐκείνων τὸ
κλυδώνιον εἰργάσατο. Ἐγὼ δέ, οὐ τῷ τέλει, ἀλλὰ τῇ
γνώμῃ ἐκείνων λογίζομαι. Ἄνθρωπος θυσιαστηρίῳ
παρεστηκώς, δήμου τοσούτου 

ἐγκεχειρισμένος πρόνοιαν, ὀφείλων καταστέλλειν τὰ
λυπηρά, ηὔξησας τὸν χειμῶνα, κατὰ σαυτοῦ τὸ ξίφος
ἤλασας, τὰ τέκνα τὰ σὰ ἀναλώσας τῇ γνώμῃ, εἰ καὶ μὴ
τῇ πείρᾳ. Ἀλλ’ ὁ Θεὸς ἐκώλυσεν. Ὥστε θαυμάζων ὑμᾶς
καὶ ἐπαινῶ, ὅτι μετὰ τὸν πόλεμον καὶ τῆς εἰρήνης
γενομένης σκοπεῖται, ὅπως ἂν τελεία γένηται εἰρήνη.
Δεῖ γὰρ τὸν κυβερνήτην μετὰ τῶν ναυτῶν ὁμόνοιαν
ἔχειν· ἐὰν γὰρ διαστασιάζωσι, καταποντίζεται τὸ
σκάφος. Ὑμεῖς κατορθώσατε τὴν εἰρήνην μετὰ τὴν τοῦ
Θεοῦ χάριν· ὑμᾶς κοινωνοὺς ποιήσομαι τῆς ἀσφαλείας.
Χωρὶς ὑμῶν οὐδὲν ἐργάσομαι, εἶτα καὶ τῆς
θεοφιλεστάτης Αὐγούστης. Καὶ γὰρ κἀκείνη φροντίζει
καὶ μέριμνα καὶ πάμπολλα ποιεῖ, ὥστε τὸ φυτευθὲν
μεῖναι βέβαιον, ὥστε τὴν Ἐκκλησίαν ἀκλυδώνιστον
μεῖναι. Ἐπῄνεσα οὐκ καὶ ὑμῶν τὴν σύνεσιν, καὶ τῶν
βασιλέων τὴν πρόνοιαν. Οὐ γὰρ οὕτως αὐτοῖς μέλει
περὶ πολέμου, ὡς περὶ Ἐκκλησίας, οὐχ οὕτω περὶ
πόλεως, ὡς περὶ Ἐκκλησίας. Παρακαλέσωμεν τὸν Θεόν,
ἀξιώσωμεν ἐκείνην, παραμείνωμεν ταῖς εὐχαῖς· καὶ μή,
ἐπειδὴ ἐλύθη τὰ δεινά, χαυνότεροι γενώμεθα. Διὰ
τοῦτο ἕως τῆς σήμερον εὐχόμεθα λυθῆναι τὰ δεινά.
Εὐχαριστήσωμεν τῷ Θεῷ, ὥσπερ τότε ἀνδρεῖοι, οὕτω καὶ
σήμερον σπουδαῖοι. Ὑπὲρ δὲ τούτων ἁπάντων
εὐχαριστήσωμεν τῷ Θεῷ, ᾧ ἡ δόξα καὶ τὸ κράτος ἅμα τῷ
Υἱῷ σὺν τῷ ἀγαθῷ καὶ ζωοποιῷ Πνεύματι νῦν καὶ ἀεί,
καὶ εἰς τοὺς αἰῶνας τῶν αἰώνων. Ἀμήν. 

       α’. Πολὺς ὁ χειμών, ἀλλὰ τὴν προθυμίαν τῶν
παραγενομένων οὐ διεκώλυσε· πολλοὶ οἱ πειρασμοί,
ἀλλὰ τὸν πόθον ὑμῶν οὐκ ἐξέλυσαν. Οὐ παύεται ἡ
Ἐκκλησία πολεμουμένη καὶ νικῶσα, ἐπιβουλευομένη καὶ
περιγινομένη. Ὅσον ἄλλοι ἐπιβουλεύουσι, τοσοῦτον
αὕτη αὔξεται· καὶ τὰ μὲν κύματα διαλύεται, ἡ δὲ
πέτρα ἕστηκεν ἀκίνητος. Ἐν ἡμέρᾳ διδασκαλία, ἐν
νυκτὶ παννυχίδες· ἡ ἡμέρα πρὸς τὴν νύκτα ἁμιλλᾶται·
ἐκεῖ συνάξεις, καὶ ἐνταῦθα συνάξεις. Ἡ νὺξ τὴν
ἀγορὰν ἐκκλησίαν ἐργάζεται· ἡ δὲ προθυμίᾳ πυρὸς
σφοδρότερα. Οὐ δεῖσθε παραινέσεως, καὶ ἐπιδείκνυσθε
τὴν σπουδήν. Τὶς οὐκ ἂν ἐκπλαγείη; Τὶς οὐκ ἂν
θαυμάσειεν; Οὐ μόνον οἱ ὄντες οὐκ ἀπελείφθησαν, ἀλλὰ
καὶ οἱ μὴ ὄντες προσεγένοντο. Τοιοῦτον τῶν πειρασμῶν
τὸ κέρδος· καθάπερ γὰρ ὑετὸς εἰς τὴν γῆν κατιὼν
διεγείρει τὰ σπέρματα, οὕτω καὶ ὁ πειρασμὸς εἰς τὴν
ψυχὴν εἰσειὼν διεγείρει τὴν προθυμίαν. Λόγος ἐστὶ
τοῦ Θεοῦ· ἀκίνητος ἡ Ἐκκλησία· «Πύλαι ᾅδου οὐ
κατισχύσουσιν αὐτῆς». Ὁ πολέμων ἑαυτὸν καταλύει, τὴν
δὲ Ἐκκλησίαν ἰσχυροτέραν δείκνυσιν· ὁ πολέμων τὴν
ἰσχὺν ἑαυτοῦ καταβάλλει, ἡμῶν δὲ λαμπρότερον
ἐργάζεται τὸ τρόπαιον. Ὁ Ἰὼβ ἦν καλὸς καὶ πρὸ
τούτου· μετὰ δὲ ταῦτα βελτίων ἐφάνη. Οὐχ οὕτω καλὸς
ἦν, ὅτε ἀσινὴς ἦν τὸ σῶμα, ὡς καλὸς ἦν τῷ ἰχῶρι τῶν
τραυμάτων ἐστεφανοῦντο. Μηδέποτε φοβηθῇς πειρασμόν,
ἐὰν ψυχὴν παρεσκευασμένην ἔχῃς. Οὐ βλάπτει ἡ θλῖψις,
ἀλλ’ ὑπομονὴν κατεργάζεται. Ὥσπερ γὰρ τὸ χρυσίον οὐ
βλάπτει ἡ κάμινος, οὕτως οὐδὲ τὸν γενναῖον
διαφθείρει ἡ θλῖψις. Τὶ ποιεῖ ἡ κάμινος τῷ χρυσίῳ;
Καθαρὸν ἀποτελεῖ. Τὶ ἐργάζεται ἡ θλῖψις τῷ φέροντο;
Τὴν ὑπομονήν. Ὑψηλότερον κατασκευάζει ῥαθυμίαν
περικόπτει, συνάγει τὴν ψυχήν, σωφρονέστερον ποιεῖ
τὸν λογισμόν. Ἐπήγαγον πειρασμόν, ἵνα τὰ πρόβατα
ἀπελάσωσι, καὶ τὸ ἐναντίον ἐξέβη· εἰσήγαγε γὰρ
ποιμένα.
      Ἐν τίσι τὰ ἡμέτερα; Ἐν εὐδοκιμήσει. Ἐν τίσι τὰ
ἐκείνων; Ἐν αἰσχύνῃ. Ποῦ εἰσι τὰ ἐκείνων; Οὐδὲ
φαίνονται. Τὴν ἀγορὰν περιέρχομαι, καὶ οὐδένα βλέπω.
Φύλλα ἦν, καὶ ἀνέμου φυσήσαντος ἐξέπεσεν· ἄχυρα ἦν,
καὶ ἀνεῤῥιπίσθη, καὶ ὁ σῖτος ἐφάνη ὥριμος· μόλυβδος
ἦν, καὶ ἐκτακῇ, καὶ τὸ χρυσίον διέμεινε καθαρόν. Τὶς
αὐτοὺς ἐλαύνει; Οὐδείς· ἀλλὰ τὸ συνειδὸς πολέμιον
ἔχουσι συνοικοῦντα μετὰ τὴν ἁμαρτίαν. Ἴσασι τὶ
ἔπραξαν. Ἐπεὶ καὶ ὁ Κάϊν ἐβούλετο σφάξαι τὸν ἀδελφὸν
αὐτοῦ· ἀλλ’ ὅτε ἐβούλετο σφάξαι, ἡ ἐπιθυμία ἤνθει·
ἐπειδὴ δὲ τὴν ἁμαρτίαν εἰργάσατο, στένων καὶ τρέμων
πανταχοῦ τῆς οἰκουμένης περιήρχετο. Οὔτε δέ, εἰ καὶ
μὴ ἔσφαξαν τῇ πείρᾳ, ἀλλὰ ἔσφαξαν τῇ γνώμῃ. Ἡ σφαγὴ
προεχώρησεν ὅσον κατὰ τὴν ἐκείνων πονηρίαν· ἡ δὲ ζωὴ
συνεχωρήθη διὰ τὴν τοῦ Θεοῦ φιλανθρωπίαν. Ταῦτα
λέγω, τὴν προθυμίαν τὴν ὑμετέραν ἐπαλείφων, ἵνα
μηδέποτε φοβηθῆτε πειρασμόν. Πέτρα εἶ; Μὴ φόβου τὰ
κύματα· «Ἐπὶ γὰρ ταύτῃ τῇ πέτρᾳ οἰκοδομήσω μου τὴν
ἐκκλησίαν, καὶ πύλαι ᾅδου οὐ κατισχύσουσιν αὐτῆς»,
φησί. Ποτέ ἔξωθεν οἱ πόλεμοι, ποτὲ ἔνδοθεν· ἀλλὰ
οὐδεὶς καταποντίζει τὸ σκάφος.
       β’. Ἀλλ’ ἵνα μὴ τὸν ἅπαντα καιρὸν εἰς τὰ
ἐκείνων ἐγκλήματα ἀναλώσωμεν, παραδόντες ἑαυτοὺς τῷ
φόβῳ τοῦ συνειδότος, καὶ τὸν δήμιον ἀφέντες
ταλανίζειν αὐτῶν τὴν διάνοιαν καὶ τὸν λογισμὸν τῶν
ἀκαίρων ἐπιθυμιῶν, ἀφέντες εἶναι φυγάδας, μηδενὸς
ἐλαύνοντος, ἀφέντες εἶναι ἀτίμους, μηδενὸς αὐτοῖς
πολεμοῦντος· ἡμεῖς τὴν συνήθη παραθήσωμεν τράπεζαν.
Οὐδὲ γὰρ δίκαιον τὸν καιρὸν ἀναλῶσαι εἰς τὰ
ἐγκλήματα τῶν ἐχθρῶν, καὶ τὰ παιδία λιμῷ τηκόμενα
παριδεῖν. Χθὲς τοίνυν ὁ Παῦλος τὴν τράπεζαν ἡμῖν
παρέθηκε, σήμερον ὁ Ματθαῖος· χθὲς ὁ σκηνοποιός,
σήμερον ὁ τελώνης· χθὲς ὁ βλάσφημος, σήμερον ὁ
ἅρπαξ· χθὲς ὁ διώκτης, σήμερον ὁ πλεονέκτης. Ἀλλ’ ὁ
βλάσφημος οὐκ ἔμεινε βλάσφημος, ἀλλ’ ἐγένετο
ἀπόστολος· καὶ ὁ ἅρπαξ οὐκ ἔμεινεν ἅρπαξ, ἀλλ’
ἐγένετο εὐαγγελιστής. Λέγω καὶ τὴν προτέραν κακίαν,
καὶ τὴν μετὰ ταῦτα ἀρετήν, ἵνα μάθῃς ὅση τῆς
μετανοίας ἡ ὠφέλεια, ἵνα μηδέποτέ σου τῆς σωτηρίας
ἀπογνῷς. Οἱ διδάσκαλοι ἡμῶν ἀπὸ ἁμαρτίας ἔλαμπον πρὸ
τούτου, ἀλλ’ ὕστερον ἔλαμψαν ἀπὸ δικαιοσύνης,
τελώνης καὶ βλάσφημος, καὶ ἀκροθίνια τῆς πονηρίας.
Τὶ γὰρ ἐστι τελώνιον; Ἁρπαγὴ ἔννομος, βία
πεπαῤῥησιασμένη, ἀδικία νόμον ἔχουσα συνήγορον·
λῃστῶν χαλεπώτερος ὁ τελώνης. Τὶ ἐστι τελώνιον; Βία
νόμος εἰς 

συνηγορίαν προβαλλομένη, τὸν ἰατρὸν ἔχουσα δήμιον.
Συνήκατε ὃ εἶπον; Οἱ νόμοι ἰατροὶ εἰσιν, ἔπειτα καὶ
δήμιοι γίνονται· οὐ γὰρ λύουσι τὸ ἕλκος, ἀλλὰ
αὔξουσι. Τὶ ἐστι τελώνιον; Ἀναίσχυντος ἁμαρτία,
ἁρπαγὴ πρόφασιν οὐκ ἔχουσα, λῃστείας χαλεπώτερον. Ὁ
λῃστὴς κἂν αἰσχύνεται κλέπτων· οὗτος δὲ
παῤῥησιάζεται ἁρπάζων. Ἀλλ’ οὗτος ὁ τελώνης ἀθρόον
εὐαγγελιστὴς ἐγένετο. Πῶς καὶ τίνι τρόπῳ; «Παράγων,
φησίν, ὁ Ἰησοῦς, εἶδε Ματθαῖον ἐπὶ τὸ τελώνιον
καθήμενον, καὶ λέγει αὐτοῦ· Ἀκολουθεῖ μοι». Ὣ λόγου
δύναμις· εἰσῆλθε τὸ ἄγκιστρον, καὶ τὸν αἰχμάλωτον
στρατιώτην ἐποίησε, τὸν πηλὸν χρυσὸν εἰργάσατο·
εἰσῆλθε τὸ ἄγκιστρον, «Καὶ εὐθέως ἀναστὰς
ἠκολούθησεν αὐτῷ». Εἰς τὸ βάθος ἦν τῆς πονηρίας, καὶ
εἰς τὴν ἀψῖδα ἀνέβη τῆς ἀρετῆς. Μηδεὶς τοίνυν,
ἀγαπητοί, ἀπογινωσκέτω τῆς ἑαυτοῦ σωτηρίας. Οὐκ ἔστι
φύσεως τὰ τῆς πονηρίας· προαιρέσει τετιμήμεθα καὶ
ἐλευθερίᾳ. Τελώνης εἶ; Δύνασαι γενέσθαι
εὐαγγελιστής. Βλάσφημος εἶ; Δύνασαι γενέσθαι
ἀπόστολος. Λῃστὴς εἶ; Δύνασαι παράδεισον συλῆσαι.
Μάγος εἶ; Δύνασαι προσκυνῆσαι τὸν Δεσπότην. Οὐκ
ἔστιν οὐδεμία κακία μετανοίᾳ μὴ λυομένη. Διὰ τοῦτο
τὰ ἀκροθίνια τῆς πονηραῖς ἐξελέξατο ὁ Χριστός, ἵνα
μηδεὶς πρὸς τὸ τέλος ἀποφυγεῖν ἔχοι.
      γ’. Μὴ μοι λέγε, Ἀπωλόμην, καὶ τὶ λοιπόν; Μὴ
μοι λέγε, Ἡμάρτηκα, καὶ τὶ ποιήσω; Ἰατρὸν ἔχεις
ἀνώτερον τῆς ἀῤῥωστίας, ἰατρὸν ἔχεις νικῶντα τοῦ
νοσήματος τὴν φύσιν, ἰατρὸν ἔχεις νεύματι
θεραπεύοντα, ἰατρὸν ἔχεις θελήματι διορθούμενον, καὶ
δυνάμενον καὶ βουλόμενον. Οὐκ ὄντα σε παρήγαγεν·
ὄντα σε καὶ διαστραφέντα πολλῷ μᾶλλον διορθῶσαι
δυνήσεται. Οὐκ ἤκουσας ὡς τὸ πρότερον ἔλαβε χοῦν ἀπὸ
τῆς γῆς, καὶ ἔπλασε τὸν ἄνθρωπον; Πῶς τὴν γῆν σάρκα
ἐποίησε; Πῶς νεῦρα; Πῶς ὀστέα; Πῶς δέρμα; Πῶς
φλέβας; Πῶς ῥῖνα; Πῶς ὀφθαλμούς; Πῶς βλέφαρα; Πῶς
ὀφρύν; Πῶς γλῶτταν; Πῶς θώρακα; Πῶς χεῖρας; Πῶς
πόδας; Πῶς τὰ ἀλλὰ πάντα; Γῆ ἦν τὸ ὑποκείμενον, μία
οὐσία· καὶ εἰσῆλθεν ἡ τέχνη, καὶ ποικίλην εἰργάσατο
τὴν δημιουργίαν. Μὴ δύνασαι τὸν τρόπον εἰπεῖν καθ’
ὅνπερ ἐδημιουργήθης; Οὕτως οὐδὲ τὸν τρόπον δύνασαι
εἰπεῖν καθ’ ὃν καθαίρεται τὰ ἁμαρτήματα. Εἰ γὰρ τὸ
πῦρ ἐμπῖπτον εἰς τὰς ἀκάνθας, ἀναλίσκει αὐτάς, πολλῷ
μᾶλλον τὸ βούλημα τοῦ Θεοῦ τὰ πλημμελήματα ἡμῶν
δαπανᾷ καὶ προῤῥιζα ἀνασπᾶ, καὶ τοῦ μὴ ἡμαρτηκότος
τὸν ἡμαρτηκότα ὅμοιον κατασκευάζει. Μὴ ζητεῖ τὸν
τρόπον, μὴ περιεργάζου τὸ γινόμενον, ἀλλὰ πίστευε τῷ
θαύματι. Ἡμάρτηκα, λέγεις, πολλὰ καὶ μεγάλα. Καὶ τὶς
ἐστιν ἀναμάρτητος; Ἀλλὰ ἐγὼ χαλεπά, φησί, καὶ μεγάλα
καὶ ὑπὲρ πάντα ἄνθρωπον. Ἀρκεῖ σοι, εἰς θυσίαν
τοῦτο· «Λέγε σὺ τὰς ἀνομίας σου πρῶτος, ἵνα
δικαιωθῇς». Ἐπίγνωθι ὅτι ἥμαρτες, καὶ ἀρχὴ σοι
διορθώσεως τοῦτο γενήσεται. Στύγνασον, γενοῦ
κατηφής, ἔκχεε δάκρυα. Μὴ γὰρ ἄλλο τι ἐξέχεεν ἡ
πόρνη; Οὐδὲν ἕτερον, ἢ δάκρυα καὶ μετάνοιαν· ἔλαβε
χειραγωγὸν τὴν μετάνοιαν, καὶ προσῆλθε τῇ πηγῇ. 
     δ’. Τὶ δὲ φησὶν ὁ τελώνης καὶ ὁ εὐαγγελιστής,
ἀκούσωμεν. «Καὶ ἐξελθὼν ὁ Ἰησοῦς ἐκεῖθεν, ἦλθεν εἰς
τὰ μέρη Τύρου καὶ Σιδῶνος· καὶ ἰδοὺ γυνή». Θαυμάζει
ὁ εὐαγγελιστής· «Ἰδοὺ γυνή», τὸ παλαιὸν ὅπλον τοῦ
διαβόλου, ἡ τοῦ παραδείσου με ἐκβαλοῦσα, ἡ μήτηρ τῆς
ἁμαρτίας, ἡ ἀρχηγὸς τῆς παραβάσεως, αὕτη ἐκείνη ἡ
γυνὴ ἔρχεται, αὕτη ἡ φύσις· καινὸν θαῦμα καὶ
παράδοξον· Ἰουδαῖοι φεύγουσι, καὶ ἡ γυνὴ καταδιώκει.
«Καὶ ἰδοὺ γυνὴ ἀπὸ τῶν ὁρίων ἐκείνων ἐξελθοῦσα,
παρεκάλει αὐτὸν λέγουσα· Κύριε, υἱὲ Δαυΐδ, ἐλέησόν
με». Εὐαγγελίστρια γίνεται ἡ γυνή, καὶ τὴν θεότητα
καὶ τὴν οἰκονομίαν ὁμολογεῖ· «Κύριε», τὴν
δεσποτείαν· «Υἱὲ Δαυΐδ», τῆς σαρκὸς τὴν ἀνάληψιν.
«Ἐλέησόν με». Ὅρα φιλόσοφον ψυχήν. «Ἐλέησόν με»· οὐκ
ἔχω κατορθώματα βίου, οὐκ ἔχω παῤῥησίαν πολιτείας·
ἐπὶ ἔλεον καταφεύγω, ἐπὶ τὸν κοινὸν τῶν ἡμαρτηκότων
λιμένα· ἐπὶ ἔλεον καταφεύγω, ὅπου δικαστήριον οὐκ
ἔστιν, ὅπου ἀνεξέταστος ἡ σωτηρία· καίτοι οὕτω
πονηρὰ οὖσα καὶ παράνομος, ἐτόλμησε προσελθεῖν. Καὶ
ὅρα γυναικὸς φιλοσοφίαν· οὐ παρακαλεῖ Ἰάκωβον, οὐ
δέεται Ἰωάννου, οὐδὲ προσέρχεται Πέτρῳ, οὐδὲ διέτεμε
τὸν χορόν. Οὐκ ἔχω μεσίτου χρείαν, ἀλλὰ λαβοῦσα τὴν
μετάνοιαν συνήγορον, αὐτῇ τῇ πηγῇ προσέρχομαι. Διὰ
τοῦτο κατέβη, διὰ τοῦτο σάρκα ἀνέλαβεν, ἵνα κἀγὼ
αὐτῷ διαλεχθῶ. Ἄνω τὰ Χερουβὶμ αὐτὸν τρέμει, καὶ
κάτω πόρνη αὐτῷ διαλέγεται. «Ἐλέησόν με». Ψιλὸν τὸ
ῥῆμα, καὶ πέλαγος ἀχανὲς σωτηρίας εὑρίσκει. «Ἐλέησόν
με»» ἴδα τοῦτο παρεγένου, διὰ τοῦτο σάρκα ἀνέλαβες,
διὰ τοῦτο ἐγένου ὅπερ ἐγὼ εἰμι. Ἄνω τρόμος, καὶ κάτω
παῤῥησία. «Ἐλέησόν με»· οὐ χρείαν ἔχω μεσίτου,
«Ἐλέησόν με». Τὶ ἔχεις; Ἔλεον ζητῶ. Τὶ πάσχεις; «Ἡ
θυγάτηρ μου κακῶς δαιμονίζεται»· ἡ φύσις
βασανίζεται ἡ συμπάθεια γυμνάζεται. Ἐξῆλθε συνήγορος
τοῦ θυγατρίου· οὐ φέρει τὴν νοσοῦσαν, ἀλλὰ φέρει τὴν
πίστιν· Θεὸς ἐστι, καὶ τὰ πάντα βλέπει. «Ἡ θυγάτηρ
μου κακῶς δαιμονίζεται». Πένθος χαλεπόν· τὸ κέντρον
τῆς φύσεως τὴν μήτραν διέσχισε, τὸ κλυδώνιον ἐν τοῖς
σπλάγχνοις. Τὶ ποιήσω; Ἀπόλλυμαι. Καὶ διὰ τὶ μὴ
λέγεις, Ἐλέησον τὴν θυγατέρα μου, ἀλλὰ «Ἐλέησόν με»;
Ἐκείνη ἐν ἀναισθησίᾳ ἔχει τὸ πάθος, οὐκ οἶδε τὶ
πάσχει, οὐκ αἰσθάνεται τῆς ὀδύνης, παραπέτασμα τῆς
συμφορᾶς ἔχουσα τὸ ἀνώδυνον, μᾶλλον δὲ τὸ
ἀναίσθητον. Ἐμὲ δὲ ἐλέησον τὴν θεωρὸν τῶν
καθημερινῶν κακῶν· θέατρον ἔχω συμφορᾶς ἐν τῇ οἰκίᾳ.
Ποῦ ἀπέλθω; Εἰς τὴν ἔρημον; Ἀλλ’ οὐ τολμῶ αὐτὴν
καταλιπεῖν μόνην. Ἀλλὰ εἰς τὴν οἰκίαν; Ἀλλ’ εὑρίσκω
τὸν πολέμιον ἔνδον, τὰ κύματα ἐν τῷ λιμένα, θέατρον
συμφορᾶς. Τὶ αὐτὴν καλέσω; Νεκράν; Ἀλλὰ κινεῖται.
Ἀλλὰ ζῶσαν; Ἀλλ’ οὐκ οἶδε τὶ ποιεῖ. Οὐκ οἶδα εὑρεῖν
ὄνομα ἑρμηνεῦον τὸ πάθος. «Ἐλέησόν με». Εἰ ἐτεθνήκει
τὸ θυγάτριον, οὐκ ἂν τοιαῦτα ἔπασχον· παρέδωκα ἂν
τοῖς κόλποις τῆς γῆς τὸ σῶμα, καὶ τῷ χρόνῳ τὴν λήθην
ἂν εἰσήγαγον, καὶ διεφόρησα ἂν τὸ ἕλκος ·νῦν δὲ
νεκρὸν ἔχω διηνεκῆ θεωρίαν μοι ἐργαζόμενον,
ὑφαίνοντά μοι τὸ τραῦμα, πλεονάζοντά μοι τὸ πάθος.
Πῶς ἴδω ὀφθαλμοὺς διαστρεφομένους; Χεῖρας
στραγγαλουμένας; Πλοκάμους λυομένους; Ἄφρον
προιέμενον; Τὸν δήμιον ἔνδον ὄντα καὶ μὴ
φαινόμενον; Τὸν μαστίζοντα μὴ ὁρώμενον, τὰς δὲ
μάστιγας φαινομένας; Ἕστηκα θεωρὸς τῶν ἀλλοτρίων
κακῶν, ἕστηκα τῆς φύσεώς με κεντριζούσης· «Ἐλέησόν
με». Χαλεπὸν τὸ κλυδώνιον, πάθος καὶ φόβος· πάθος
φύσεως, καὶ φόβος δαίμονος. Προσελθεῖν οὐ δύναμαι,
οὐδὲ κατασχεῖν. Ὠθεῖ με τὸ πάθος, καὶ διακρούεταί με
ὁ φόβος. «Ἐλέησόν με».
       ε’. Ἐννόησον γυναικὸς φιλοσοφίαν. Οὐκ ἀπῆλθε
πρὸς μάγους, οὐκ ἐκάλεσε μάντεις, οὐ περίαπτα
ἐποίησεν, 

 Οὐ μαγγανευτρίας γυναῖκας ἐμισθώσατο, ταύτας τὰς
γοητευούσας δαίμονας καὶ αὐξούσας τὸ ἕλκος· ἀλλ’
ἀφῆκε τοῦ διαβόλου τὸ ἐργαστήριον, καὶ ἔρχεται ἐπὶ
τὸν Σωτῆρα τῶν ψυχῶν τῶν ἡμετέρων. «Ἐλέησόν με· ἡ
θυγάτηρ μου κακῶς δαιμονίζεται». Ἴστε τὸ πάθος, ὅσοι
πατέρες ἐγένεσθε· βοηθήσατέ μου τῷ λόγῳ, ὅσαι
μητέρες ἐγένεσθε. Οὐ δύναμαι ἑρμηνεῦσαι τὸν χειμῶνα,
ὃν ὑπέμεινε τὸ γύναιον. «Ἐλέησόν με· ἡ θυγάτηρ μου
κακῶς δαιμονίζεται». Εἶδες τὴν φιλοσοφίαν τῆς
γυναικός; Εἶδες τὴν καρτερίαν; Τὴν ἀνδρείαν; Τὴν
ὑπομονήν; «Ὁ δὲ οὐκ ἀπεκρίνατο αὐτῇ λόγον». Καινὰ
πράγματα. Παρακαλεῖ, δέεται, κλαίει τὴν συμφοράν,
αὔξει τὴν τραγῳδίαν, διηγεῖται τὸ πάθος· καὶ ὁ
φιλάνθρωπος οὐκ ἀποκρίνεται· ὁ Λόγος σιώπα, ἡ πηγὴ
κλείεται, ὁ ἰατρὸς τὰ φάρμακα συστέλλει. Τὶ τὸ
καινόν; Τὶ τὸ παράδοξον; Ἄλλοις ἐπιτρεῖς, καὶ ταύτην
ἐπιτρέχουσαν ἐλαύνεις; Ἀλλ’ ἐννόησον τοῦ ἰατροῦ τὴν
φιλοσοφίαν. «Ὁ δὲ οὐκ ἀπεκρίνατο αὐτῇ λόγον». Τίνος
ἕνεκα; Ὅτι οὐ τὰ ῥήματα ἐξήταζεν, ἀλλὰ τὰ ἀπόῤῥητα
τῆς διανοίας κατεμάνθανεν. «Ὁ δὲ οὐκ ἀπεκρίνατο αὐτῇ
λόγον». Τὶ δὲ οἱ μαθηταί; Ἐπειδὴ οὐκ ἔτυχεν ἡ γυνὴ
ἀποκρίσεως, προσελθόντες αὐτῷ λέγουσιν· «Ἀπόλυσον
αὐτήν, ὅτι κράζει ὄπισθεν ἡμῶν». Ἀλλὰ σὺ τῆς ἔξωθεν
ἀκούεις κραυγῆς, ἐγὼ δὲ τῆς ἔνδοθεν· μεγάλη ἡ φωνὴ
τοῦ στόματος, ἀλλὰ μείζων ἡ τῆς διανοίας. «Ἀπόλυσον
αὐτήν, ὅτι κράζει ὄπισθεν ἡμῶν»· ἄλλος δὲ λέγει
εὐαγγελιστής. «Ἔμπροσθεν ἡμῶν». Ἐναντία τὰ εἰρημένα,
ἀλλ’ οὐ ψευδῆ· ἀμφότερα γὰρ ἐποίει. Πρότερον γὰρ
ὄπισθεν ἔκραζεν· ὅτε δὲ οὐκ ἀπεκρίθη, ἦλθεν
ἔμπροσθεν, καθάπερ κύων λείχων τοὺς πόδας τοῦ κυρίου
αὐτοῦ. «Ἀπόλυσον αὐτήν»· θέατρον περιέστησε, δῆμον
συνήγαγε· τὴν ὀδύνην ἐθεώρουν τὴν ἀνθρωπίνην
ἐκεῖνοι, ὁ δὲ Δεσπότης τὴν φιλανθρωπίαν, καὶ τὴν
σωτηρίαν τῆς γυναικός. «Ἀπόλυσον αὐτήν, ὅτι κράζει
ὄπισθεν ἡμῶν». Τὶ οὖν ὁ Χριστός; «Οὐκ ἀπεστάλην εἰ
μὴ εἰς τὰ πρόβατα τὰ ἀπολωλότα οἴκου Ἰσραήλ». Ὅτε
ἀπεκρίνατο, χεῖρον αὐτῆς ἐποίησε τὸ ἕλκος· ἰατρὸς
γὰρ ἦν τέμνων, οὐχ ἵνα διέλη, ἀλλ’ ἵνα συνάψῃ.
      Ϛ’. Ἐνταῦθα προσέχετέ μοι μετὰ ἀκριβείας, καὶ
συντείνατέ μοι τὴν διάνοιαν. Ζήτημα γὰρ βαθὺ
ἀνερευνῆσαι βούλομαι. «Οὐκ ἀπεστάλην εἰ μὴ εἰς τὰ
πρόβατα τὰ ἀπολωλότα οἴκου Ἰσραήλ». Τοῦτο ὅλον; Διὰ
τοῦτο ἄνθρωπος ἐγένου, σάρκα ἀνέλαβες, οἰκονομίας
τοσαύτας εἰργάσω, ἵνα μίαν γωνίαν σώσῃς, καὶ ταύτην
ἀπολλυμένην; Ἡ δὲ οἰκουμένη πᾶσα ἔρημος, Σκύθαι,
Θράκες, Ἰνδοί, Μαῦροι, Κίλικες, Καππάδοκες, Σύροι,
Φοίνικες, ὅσην ὁ ἥλιος ἐφορᾷ γῆν; Διὰ Ἰουδαίους
μόνους ἦλθες, τὰ δὲ ἔθνη ἐν ἐρημίᾳ ὑπερορᾷς; Καὶ
περιορᾷς κνίσσαν; Περιορᾷς καπνόν; Περιορᾷς τὸν
Πατέρα σου ὑβριζόμενον; Εἴδωλα προσκυνούμενα;
Δαίμονας θεραπευομένους; Καίτοι οἱ προφῆται οὐ ταῦτα
λέγουσιν, ἀλλ’ ὁ προγονὸς σοῦ ὁ κατὰ σάρκα τὶ φησιν;
«Αἴτησαι παρ’ ἐμοῦ, καὶ δώσω σοι ἔθνη τὴν
κληρονομίαν σου, καὶ τὴν κατάσχεσίν σου τὰ πέρατα
τῆς γῆς». Ἠσαΐας δὲ ὁ τῶν Σεραφὶμ θεωρός· «Καὶ ἔσται
ἡ ῥίζα τοῦ Ἰεσσαί, καὶ ὁ ἀνιστάμενος ἄρχειν ἐθνῶν·
ἐπ’ αὐτῶν ἔθνη ἐλπιοῦσι». Καὶ Ἰακώβ· «Οὐκ ἐκλείψει
ἄρχων ἐξ Ἰούδα, οὐδὲ ἡγούμενος ἐκ τῶν μηρῶν αὐτοῦ,
ἕως οὗ ἔλθῃ ᾧ ἀπόκειται, καὶ αὐτὸς προσδοκία ἐθνῶν».
Καὶ Μαλαχίας· «Διότι ἐν ὑμῖν συγκλεισθήσονται πύλαι
χαλκαῖ, καὶ οὐκ ἀλλάξονται τὸ προκείμενον, ὅτι ἀπὸ
ἀνατολῶν καὶ μέχρι δυσμῶν ἡλίου τὸ ὄνομά σου
δοξάζεται ἐν τοῖς ἔθνεσι, καὶ ἐν παντὶ τόπῳ θυμίαμα
προσφέρεται τῷ Κυρίῳ, καὶ θυσία καθαρά». Καὶ Δαυῒδ
πάλιν· «Πάντα τὰ ἔθνη, κροτήσατε χεῖρας, ἀλαλάξατε
τῷ Θεῷ ἐν φωνὴ ἀγαλλιάσεως· ὅτι Κύριος ὕψιστος,
φοβερός, βασιλεὺς μέγας ἐπὶ πᾶσαν τὴν γῆν. Ἀνέβη
Θεὸς ἐν ἀλαλαγμῷ, Κύριος ἐν φωνὴ σάλπιγγος». Καὶ
ἄλλος· «Εὐφράνθητε ἔθνη, μετὰ τοῦ λαοῦ αὐτοῦ». Καὶ
σὺ αὐτὸς ἐλθὼν οὐ μάγους εὐθέως ἐκάλεσας, τὴν
ἀκρόπολιν τῶν ἐθνῶν; Τὴν τυραννίδα τοῦ διαβόλου; Τὴν
δύναμιν τῶν δαιμόνων; Οὐ καταβὰς προφήτας αὐτοὺς
ἐποίησας; Σὺ μάγους καλεῖς· οἱ προφῆται περὶ ἐθνῶν
λέγουσιν. Ἀναστὰς ἀπὸ τοῦ ᾅδου λέγεις τοῖς μαθηταῖς·
«Πορευθέντες μαθητεύσατε πάντα τὰ ἔθνη, βαπτίζοντες
αὐτοὺς εἰς τὸ ὄνομα τοῦ Πατρός, καὶ τοῦ Υἱοῦ, καὶ
τοῦ ἁγίου Πνεύματος»· καὶ ὅτε ἦλθεν ἡ ἀθλίᾳ, ἡ
ταλαίπωρος, ὑπὲρ θυγατρὸς παρακαλοῦσα, συμφορὰν
δεομένη λῦσαι, τότε λέγεις· «Οὐκ ἀπεστάλην εἰ μὴ εἰς
τὰ πρόβατα τὰ ἀπολωλότα οἴκου Ἰσραήλ»; Καὶ ὅτε μὲν
ἑκατόνταρχος προσῆλθε, λέγεις· «Ἐγὼ ἐλθὼν ἰάσομαι
αὐτόν»· ὅτε ὁ λῃστής, «Σήμερον μετ’ ἐμοῦ ἔσῃ ἐν τῷ
παραδείσῳ»· ὅτε ὁ παραλυτικός, «Ἐγερθεὶς ἆρόν σου
τὴν κλίνην, καὶ ὕπαγε»· ὅτε ὁ Λάζαρος, «Λάζαρε,
δεῦρο ἔξω», καὶ ἐξῆλθε τετραήμερος. Λεπροὺς
καθαίρεις, νεκροὺς ἐγείρεις, παραλυτικὸν σφίγγεις,
τυφλοὺς θεραπεύεις, λῃστὰς σῴζεις, πόρνην παρθένου
σωφρονεστέραν ποιεῖς, καὶ ταύτῃ οὐδὲν ἀποκρίνῃ; Τὸ
τὶ καινόν; Τὶ τὸ ξένον; Τὶ τὸ παράδοξον;
       ζ’. Προσέχετε ἀκριβῶς, ἵνα μάθητε γυναικὸς
ἀνδρείαν καὶ Δεσπότου σοφίαν καὶ κηδεμονίαν, ἵνα
μάθητε μέλλησιν κέρδος ἔχουσαν, ἵνα μάθητε
παραίτησιν πλοῦτον παρεχομένην· ἵνα κἂν εὔξῃ καὶ σύ,
καὶ μὴ λάβῃς, μηδέποτε ἀποστῇς. Πρόσεχε καὶ
συντεῖνον σεαυτόν. Ὅτε τῆς Αἰγυπτιακῆς ἀπηλλάγης
Ἰουδαῖοι τυραννίδος, καὶ τοῦ Φαραὼ τὰς χεῖρας
ἀποφυγόντες ἐπὶ τὴν ἔρημον ἤεσαν, καὶ ἔμελλον
εἰσιέναι τὴν Χαναναίων γῆν, τῶν εἰδωλομανῶν καὶ
ἀσεβῶν ἀνθρώπων, προσκυνούντων λίθους, θεραπευόντων
ξύλα, πολλὴν ἀσέβειαν ἐπιδεικνυμένων, δέδωκεν αὐτοῖς
ὁ Θεὸς τὸν νόμον τοῦτον, λέγων· Μὴ λάβῃς παρὰ τῶν
υἱῶν εἰς γαμβρούς, μηδὲ δῷς τὴν θυγατέρα σου νύμφην
αὐτοῖς. Μὴ μετάδως αὐτοῖς χρυσίον, μήτε τραπέζης
κοινωνίαν, μηδὲ συνουσίαν, μηδὲ ἄλλου μηδενὸς τῶν
τοιούτων, ὅτι παράνομα τὰ ἔθνη, εἰς ἃ εἰσάγω σε
κληρονομῆσαι αὐτῶν. Τοῦτο οὖν αὐτοῖς ὁ νόμος
μονονουχὶ ἐνετέλλετο· Μὴ ἀγοράσῃς, μὴ πώλησης, μὴ
γάμος ἐπιτέλεσης, μηδὲ συμβόλαια, ἀλλ’ ἕσο, εἰ καὶ
τῷ τόπῳ ἐγγύς, ἀλλὰ τῷ τρόπῳ κεχωρισμένος. Μηδὲν σοι
κοινὸν πρὸς αὐτούς, μὴ συναλλάγματα, μὴ πράσεις, μὴ
ἀγορασίαι, μὴ ἐπιγαμίαι, μὴ ἐπιγαμβρίαι, ἵνα μὴ τῆς
συγγενείας ἡ ἀνάγκη εἰς ἀσέβειάν σε ἐξολισθῆσαι
παρασκευάσῃ, ἵνα μὴ τὸ δοῦναι καὶ τὸ λαβεῖν ποιῇ σε
φίλον αὐτῶν· ἀλλ’ ἐχθρὸς ἀεὶ ἕσο αὐτοῖς. Μηδὲν σοὶ
καὶ Χαναναίοις· μὴ χρυσὸν αὐτῶν λάβῃς, μηδὲ
ἀργύριον,  

μὴ ἱματισμόν, μὴ θυγατέρα, μὴ υἱόν, μὴ ἄλλο τι τῶν
τοιούτων μηδέν· ἀλλ’ αὐτὸς καθ’ ἑαυτὸν ἕσο. Γλῶτταν
ἔχεις χωρίζουσάν σε, καὶ νόμον σοι ἔδωκα· διὰ τοῦτο
καὶ ὁ νόμος φραγμὸς λέγεται. Ὥσπερ γὰρ ἀμπελῶνι
φραγμὸς περίκειται, οὕτω καὶ τοῖς Ἰουδαίοις ὁ νόμος,
ἵνα μὴ ὑπερβάντες ἀναμιγῶσι τοῖς Χαναναίοις. Ἦσαν
γὰρ παρ’ αὐτοῖς παράνομοι ἐπιμιξίαι, διεφθαρμένοι
τῆς φύσεως οἱ νόμοι, εἴδωλα προσκυνούμενα, ξύλα
θεραπευόμενα, Θεὸς ὑβριζόμενος, τέκνα σφαττόμενα,
πατέρες ἐμπτυόμενοι, μητέρες ἀτιμαζόμεναι, πάντα
ἠλλοίωτο, πάντα ἀνατέτραπτο, δαιμόνων ζωὴν ἔζων. Διὰ
τοῦτο οὐδέποτε συναλλάγματα ἐποίουν οὐ συμβόλαια, οὐ
πράσεις μετ’ ἐκείνων· ἀλλ’ ὁ νόμος ἐπὶ τοῖς
μεγίστοις κείμενος, εἶργε μετ’ ἀλλήλων τοὺς γάμους,
τὰ συμβόλαια, τὰς ἐπιγαμβρίας· οὐδὲν κοινὸν πρὸς
ἐκείνους εἶχον. Ἀπειρημένον οὖν ἦν τῷ νόμῳ τὸ
συναλλάξαι Χαναναίοις, τὸ χρυσίον μεταδοῦναι, ἢ
ἕτερόν τι, ἵνα μὴ τῆς φιλίας ἡ ὑπόθεσις ἀσεβείας
ἀφορμὴ γένηται· ὁ νόμος περιέκειτο ἀντὶ φραγμοῦ·
«Ἀμπελῶνα, φησίν, ἐφύτευσα, καὶ φραγμὸν περιέθηκα»,
τουτέστι νόμον, οὐχὶ ἀπὸ ἀκανθῶν, ἀλλ’ ἀπὸ ἐντολῶν,
τειχίζοντα καὶ ἀπείργοντα αὐτούς. Ἀπειρημένοι οὖν οἱ
Χαναναῖοι, βδελυροί, ἀσεβεῖς, ἐναγεῖς, μιαροί,
ἀκάθαρτοι· διὸ καὶ οὐδὲ ἀκοῦσαι αὐτῶν ἠνείχοντο οἱ
Ἰουδαῖοι τὸν νόμον πληροῦντες αὐτὸν λοιπόν. Ἐπεὶ οὖν
αὕτη ἡ γυνὴ ἀπὸ τῶν Χαναναίων ἦν· «Ἰδοὺ γὰρ γυνή,
φύσιν, ἀπὸ τῶν ὁρίων ἐκείνων ἐξελθοῦσα»· ἐπεὶ οὖν
αὕτη ἡ γυνὴ ἀπὸ τῶν Χαναναίων ἦν, προσῆλθε δὲ τῷ
Χριστῷ, διὰ τοῦτο ἔλεγε, «Τὶς ἐξ ὑμῶν ἐλέγχει με
περὶ ἁμαρτίας», εἰ παρέβην τὸν νόμον; Ἐπειδὴ γὰρ
ἄνθρωπος ἦν, καὶ τὰ ἀνθρώπινα ἐπεδείκνυτο.
       η’. Λοιπὸν προσέχετε μετὰ ἀκριβείας τῷ λόγῳ.
Ἐπειδὴ ἡ γυνὴ Χαναναία ἦν, καὶ τῶν ὁρίων ἐκείνων,
ἔνθα καὶ λύσσαι, καὶ μανίᾳ, καὶ ἀσέβεια, ἔνθα
διαβόλου τυραννίς, καὶ δαιμόνων βακχεῖαι, καὶ φύσις
πατουμένη, καὶ εἰς ἀλόγων ἀλογίας κατηνέχθησαν, εἰς
δαιμόνων μανίας, ἐπέταττε δὲ καὶ ὁ νόμος, Μηδὲν σοὶ
καὶ Χαναναῖοι, μὴ δῷς, μὴ λάβῃς παρ’ ἐκείνων, μὴ
γυναῖκα λάβῃς, μὴ υἱὸν λάβῃς, μὴ συμβόλαια ποιήσῃς,
μὴ συναλλάγματα· διὰ τοῦτο δὲ φραγμὸν περιέθηκα·
ἐλθὼν δὲ ὁ Χριστός, καὶ τὰ τῶν ἀνθρώπων ἀναλαβὼν
ὅπλα, αὔθωρον περιετμήθη, θυσίας προσήνεγκε,
προσφοράς, τὰ ἀλλὰ πάντα, ἔμελλε δὲ λύειν τὸν νόμον·
ἵνα μὴ λέγωσιν, ὅτι ἀτονήσας πληρῶσαι αὐτόν, διὰ
τοῦτο ἔλυσε, πρότερον αὐτὸν πληροῖ, καὶ τότε λύει,
ἵνα μὴ νομίσῃς ὅτι ἀτονεῖ, ἀλλὰ πληροῖ πάντα κατὰ τὸ
ἔθος. Διὰ τοῦτο βοᾷ καὶ λέγει, «Τὶς ἐξ ὑμῶν ἐλέγχει
με περὶ ἁμαρτίας»; Ἐπεὶ οὖν καὶ τοῦτο νόμιμον ἦν, τὸ
μηδὲν οἶνον ἔχειν μετὰ Χαναναίων, ἵνα μὴ ἄρξωνται
ἐγκαλεῖν αὐτῷ οἱ Ἰουδαῖοι καὶ λέγειν, Διὰ τοῦτο οὐκ
ἐπιστεύσαμέν σοι· παράνομος γὰρ ἧς, ἔλυσας τὸν
νόμον· ἀπῆλθες εἰς τὴν Χαναναίων χώραν, Χαναναίοις
ἀνεμίγης, τοῦ νόμου λέγοντος· Μὴ ἀναμιγῆς· διὰ τοῦτο
αὐτῇ οὐδὲν λαλεῖ τέως. Πρόσεχε πῶς πληροῖ τὸν νόμον,
καὶ οὐ προδίδωσι τὴν σωτηρίαν· καὶ Ἰουδαίους
ἐπιστομίζει, καὶ ταύτην ἀνακτᾶται. «Ὁ δὲ οὐκ
ἀπεκρίνατο, φησίν, αὐτῇ λόγον». Μὴ μοι προφάσεις
εἴπῃς. Ἴδε, οὐ λαλῶ· ἴδε, οὐ διαλέγομαι· ἴδε
συμφορά, καὶ τὸ ἐμαυτοῦ οὐκ ἐπιδείκνυμι· ἴδε
ναυάγιον, καὶ ὁ κυβερνήτης οὐκ ἀναλύω τὸν χειμῶνα
διὰ τὴν ὑμετέραν ἀγνωμοσύνην, ἵνα μὴ ἔχετε πρόφασιν.
Ἴδε, γυνὴ θέατρόν μοι περιέστηκε, καὶ οὔπω λαμβάνει
ἀπόκρισιν, ἵνα μὴ λέγητε, ὅτι Ἐπέδωκας σεαυτὸν
Χαναναίοις, καὶ παρέβης τὸν νόμον, καὶ ταύτην
πρόφασιν ἔχομεν τοῦ μὴ πιστεῦσαί σοι. Σκόπει πῶς διὰ
τοῦτο οὐκ ἀπεκρίνατο τῇ γυναικί, ἵνα ἀποκριθῇ
Ἰουδαίοις· ἡ πρὸς τὴν γυναῖκα σιγή, φωνὴ ἀγνωμοσύνης
τοῖς Ἰουδαίοις ἐγίνετο.
       θ’. Ταῦτα δὲ ἐποίει οὐ πρὸς τὴν οἰκείαν
ἀξίαν, ἀλλὰ πρὸς τὴν ἐκείνων συγκαταβαίνων
ἀσθένειαν. Καὶ γὰρ ὅτε τὸν λεπρὸν ἐκαθάρισε, λέγε·
«Ἄπελθε, προσένεγκε τὸ δῶρον, ὃ προσέταξε Μωϋσῆς».
Σὺ ἐκάθαρας, καὶ πέμπεις αὐτὸν εἰς τὸν νόμον
Μωϋσέως; Ναί. Διὰ τί; Διὰ τοὺς Ἰουδαίους, ἵνα μὴ
ἄρξωνται ἐγκαλεῖν, ὅτι παρέβην τὸν νόμον. Διὰ τοῦτο
καὶ ὅτε ἐθεράπευσε τὸν λεπρόν, ξένως ἐθεράπευσεν
αὐτόν· καὶ ἄκουε πῶς· «Καὶ ἰδοὺ λεπρὸς προσελθὼν
παρεκάλει αὐτὸν λέγων, Κύριε, ἐὰν θέλῃς, δύνασαί με
καθαρίσαι· καὶ ἐκτείνας τὴν χεῖρα αὐτοῦ, ἥψατο αὐτοῦ
λέγων· Θέλω, καθαρίσθητι». Ἐν τῷ νόμῳ οὐκ ἐχρῆν
ἅπτεσθαι λεπροῦ. Ὅτε οὖν ἦλθε Νεαιμὰν ὁ στρατηλάτης
πρὸς Ἐλισσαῖον τὸν προφήτην λέπρᾳ κατεχόμενος, λέγει
αὐτῷ ὁ μαθητής, Ἰδοὺ λεπρὸς στρατηλάτης ἔξω. Ὁ δὲ
πέμπει τὸν μαθητὴν ἐξελθεῖν καὶ εἰπεῖν αὐτῷ,
«Ἄπελθε, λοῦσαι εἰς τὸν Ἰορδάνην». Καὶ οὐκ ἐτόλμησεν
ἐξελθεῖν αὐτὸς καὶ ἰδεῖν τὸν λεπρόν, καὶ ἅψασθαι
αὐτοῦ. Ἐπεὶ οὖν ἐκαθάρισεν ὁ Ἐλισσαῖος λεπρόν, ἵνα
μὴ λέγωσιν οἱ Ἰουδαῖοι, ὅτι ὁμοίως Ἐλισσαίῳ ἐκάθαρε,
διὰ τοῦτο ἐκεῖνος μὲν οὐ τολμᾷ ἅψασθαι, οὗτος δὲ
ἅπτεται, καὶ λέγει, «Θέλω, καθαρίσθητι· καὶ ἐκτείνας
τὴν χεῖρα αὐτοῦ, ἥψατο τοῦ λεπροῦ». Διὰ τὶ ἥψατο;
Ἵνα σε διδάξῃ ὅτι οὐκ ἔστι δοῦλος ὑποκείμενος νόμῳ,
ἀλλὰ Δεσπότης ἐπικείμενος τῷ νόμῳ. Πῶς οὖν ἐτήρησε
τὸν νόμον; Τῷ εἰπεῖν, «Θέλω καθαρίσθητι», καὶ μὴ
εὐθέως αὐτοῦ ἅψασθαι. Προέλαβεν ὁ λόγος, ἐδραπέτευσε
τὸ νόσημα, εἶτα ἥψατο τοῦ ἀκαθάρτου, καὶ εἶπε,
«Θέλω, καθαρίσθητι». Πῶς; «Εὐθέως ἐκαθαρίσθη». Οὐχ
εὑρίσκει ὁ εὐαγγελιστὴς εἰπεῖν (καὶ γὰρ τὸ εὐθέως
βραδὺ ἐστι), οὐχ εὑρίσκει λόγον ἰσόῤῥοπον τῷ τάχει
τῆς ἐνεργείας. «Εὐθέως»· πῶς; Ἅμα ἐξέβη ὁ λόγος, καὶ
ἐδραπέτευσε τὸ νόσημα, ἐφυγαδεύθη ἡ λέπρα, λοιπὸν
καθαρὸς ὁ λεπρός. Διὰ τοῦτο λέγει· «Ὕπαγε, σεαυτὸν
δεῖξον τῷ ἱερεῖ, καὶ προσένεγκε τὸ δῶρον, ὃ
προσέταξε Μωϋσῆς, εἰς μαρτύριον αὐτοῖς». Τισί; Τοῖς
Ἰουδαίοις, ἵνα μὴ λέγωσι ὅτι παραβαίνω τὸν νόμον.
Ἐγὼ ἐθεράπευσα, καὶ λέγω, «Προσένεγκε» τὸ δῶρον τοῦ
νόμου, ἵνα ἐκείνῃ τῇ ἡμέρᾳ ὁ λεπρὸς αὐτῶν κατηγορήσῃ
λέγων, Ἐμοὶ προσέταξε δῶρον κατὰ νόμον προσενεγκεῖν.
Καὶ ὥσπερ πολλὰ ἕνεκεν Ἰουδαίων ἐποίει ὁ Χριστός,
ἀναπολογήτους αὐτοὺς εἰς πάντα ποιῶν, οὕτω καὶ
ἐνταῦθα. «Ἐλέησόν με, ὅτι ἡ θυγάτηρ μου κακῶς
δαιμονίζεται. Ὁ δὲ οὐκ ἀπεκρίνατο αὐτῇ λόγον.
Προσελθόντες δὲ οἱ μαθηταὶ αὐτοῦ, λέγουσιν, Ἀπόλυσον
αὐτήν, ὅτι κράζει ὄπισθεν ἡμῶν». Τὶ οὖν αὐτός; «Οὐκ
ἀπεστάλην εἰ μὴ εἰς τὰ πρόβατα τὰ ἀπολωλότα οἴκου
Ἰσραήλ»· ἵνα μὴ λέγωσιν Ἰουδαῖοι, ὅτι Ἀφῆκας ἡμᾶς,
καὶ ἀπῆλθες ἔξω, καὶ διὰ τοῦτό σοι οὐκ ἐπιστεύσαμεν.
Ἰδού, φησί, καὶ ἀπὸ ἐθνῶν ἔρχονται, καὶ οὐ δέχομαι
αὐτούς· ὑμᾶς δὲ καὶ φεύγοντας 

καλῶ, «Δεῦτε πρὸς με, πάντες οἱ κοπιῶντες», καὶ οὐκ
ἔρχεσθε· ταύτην ἀποῤῥίπτω, καὶ παραμένει. «Λαός, ὃν
οὐκ ἔγνων, ἐδούλευσέ μοι, φησίν· εἰς ἀκοὴν ὠτίου
ὑπήκουσέ μου»· καὶ ἀλλαχοῦ· «Ἐμφανὴς ἐγενόμην τοῖς
ἐμὲ μὴ ζητοῦσι, καὶ εὑρέθην τοῖς ἐμὲ μὴ ἐπερωτῶσιν».
«Ἀπόλυσον αὐτήν, ὅτι κράζει ὄπισθεν ἡμῶν». Ἴδωμεν
οὖν τὶ φησιν ὁ Χριστός. «Οὐκ ἀπεστάλην εἰ μὴ εἰς τὰ
πρόβατα τὰ ἀπολωλότα οἴκου Ἰσραήλ». Οὐκ ἦν τὰ
ῥήματα ἀποτρεπτικά; Μονονουχὶ γὰρ λέγει, Ἀπόστηθι,
ὅτι οὐδὲν κοινὸν ἔχεις πρὸς ἐμέ· οὐκ ἦλθον διὰ σέ,
ἀλλ’ ἦλθον διὰ Ἰουδαίους. «Οὐκ ἀπεστάλην εἰ μὴ εἰς
τὰ πρόβατα τὰ ἀπολωλότα οἴκου Ἰσραήλ». Ἡ δὲ ἀκούσασα
εἶπε· «Ναί, Κύριε, βοηθεῖ μοι, καὶ προσεκύνει,
λέγουσα»· ὁ δὲ οὐκ ἀπεκρίνατο αὐτῇ. Ἀλλὰ ὅρα
ἀπόκρισιν· «Οὐκ ἔστι καλὸν λαβεῖν τὸν ἄρτον τῶν
τέκνων, καὶ βαλεῖν τοῖς κυναρίοις». Ὣ κηδεμονία
ἰατροῦ· ἐν ἀπαγορεύσει ἐπισπᾶται αὐτήν. «Οὐκ ἔστι
καλὸν λαβεῖν τὸν ἄρτον τῶν τέκνων»· τινῶν; Τῶν
Ἰουδαίων· «καὶ δοῦναι τοῖς κυναρίοις», τουτέστιν,
ὑμῖν.
      ι’. Ὄντως εἰς αἰσχύνην Ἰουδαίων ταῦτα εἴρηκεν
ὁ Κύριος· τέκνα γὰρ καλούμενοι, κύνες ἐγένοντο. Διὰ
τοῦτο καὶ Παῦλος λέγει· «Βλέπετε τοὺς κύνας, βλέπετε
τοὺς κακοὺς ἐργάτας, βλέπετε τὴν κατατομήν· ἡμεῖς
γὰρ ἐσμεν ἡ περιτομή». Οἱ ἐθνικοὶ κύνες ἐκλήθησαν,
καὶ ἐγένοντο τέκνα. «Τέκνα μου, οὓς πάλιν ὠδίνω,
ἄχρις οὗ μορφωθῇ Χριστὸς ἐν ὑμῖν». Τὸ ἐγκώμιον
τοῦτο, Ἰουδαίου κατηγορίαν ἐστίν. «Οὐκ ἔστιν καλὸν
λαβεῖν τὸν ἄρτον τῶν τέκνων, καὶ δοῦναι τοῖς
κυναρίοις». Τὶ οὖν ἡ γυνή; «Ναί, Κύριε». Ὣ βία
γυναικός, ὣ φιλονεικία ψυχῆς. Ὁ ἰατρὸς λέγει,
«Οὐχί», καὶ αὐτῇ λέγε, «Ναί»· ὁ Δεσπότης λέγει,
«Οὐκ»· αὐτὴ λέγει, «Ναί»· οὐ κατηγοροῦσα οὐδὲ
ἀναισχυντοῦσα, ἀλλὰ σωτηρίαν ἐκδεχομένη. «Οὐκ ἔστι
καλὸν λαβεῖν τὸν ἄρτον τῶν τέκνων, καὶ δοῦναι τοῖς
κυναρίοις». «Ναί», Κύριε. Κύνα με καλεῖς, ἐγὼ δὲ σε
Κύριον καλῶ· σὺ μὲ ὑβρίζεις, ἐγὼ δὲ σε ὕμνῳ. «Ναί,
Κύριε· καὶ γὰρ τὰ κυνάρια ἐσθίουσιν ἀπὸ τῶν ψιχίων
τῶν πιπτόντων ἐκ τῆς τραπέζης τῶν κυρίων αὐτῶν». Ὣ
σοφία γυναικός· ἀπὸ τοῦ ὑποδείγματος, εὗρε λόγον
πρέποντα. Κύνα με καλεῖς, ὡς κύων τρέφομαι. Οὐ
παραιτοῦμαι τὸ ὄνειδος· οὐ φεύγω τὴν κλῆσιν· λάβω
οὖν τὴν τροφὴν τοῦ κυνός· καὶ λέγει πρᾶγμα ἐν
συνηθείᾳ συμβαῖνον. Σὺ τὰ σὰ στῆσον· κύνα με
ἐκάλεσας, δὸς μοι ψιχίον· συνήγορος ἐγένου μοι τῇ
αἰτήσει· ἐν τῇ παραιτήσει τὴν συγκατάθεσιν
ἐπίδειξον. «Ναί, Κύριε· καὶ γὰρ τὰ κυνάρια ἐσθίουσιν
ἀπὸ τῶν ψιχίων τῶν πιπτόντων ἀπὸ τῆς τραπέζης τῶν
κυρίων αὐτῶν». Τὶ οὖν ὁ παραιτούμενος, ὁ διώκων, ὁ
ἐλαύνων, ὁ λέγω, «Οὐκ ἔστι καλὸν λαβεῖν τὸν ἄρτον
τῶν τέκνων, καὶ βαλεῖν τοῖς κυναρίοις»; Ὁ λέγων,
«Οὐκ ἀπεστάλην εἰ μὴ εἰς τὰ πρόβατα τὰ ἀπολωλότα
οἴκου Ἰσραήλ»; «Ὣ γύναι, μεγάλη σου ἡ πίστις».
Ἐπαινετῆς ἀθρόον ἐγένου; Ἀνακηρύττεις τὴν γυναῖκα;
Οὐκ ἤλαυνες, οὐκ ἐδίωκες; Θάρσει· διὰ τοῦτο
ἀνεβαλόμην. Εἰ γὰρ ἐξαρχῆς αὐτὴν ἀπέλυσα, οὐκ ἂν
ἔμαθες αὐτῆς τὴν πίστιν. Εἰ ἐκ προοιμίων ἔλαβεν,
ἀνεχώρει ἂν ταχύ, καὶ τὸν θησαυρὸν αὐτῆς οὐκ ἂν
ἠπίστατό τός. Διὰ τοῦτο ἀνεβαλόμην τὴν δόσιν, ἵνα
ἅπασι δείξω τὴν πίστιν. «Ὧ γύναι». Θεὸς λέγει, «Ὧ
γύναι». Ἀκουέτωσαν οἱ εὐχόμενοι μετὰ βαναυσίας. Ὅταν
εἴπω τινί, Παρακάλεσον τὸν Θεόν, δεήθητι αὐτοῦ,
ἱκέτευσον αὐτόν, λέγει· Παρεκάλεσα ἅπαξ, δεύτερον,
τρίτον, δέκατον, εἰκοστόν· καὶ οὐκέτι οὐκ ἔλαβον. Μὴ
ἀποστῇς, ἀδελφέ, ἕως ἂν λάβῃς· τέλος αἰτήσεως, ἡ
δόσις τοῦ αἰτουμένου. Τότε ἀπόστηθι, ὅταν λάβῃς,
μᾶλλον δὲ μηδὲ τότε, ἀλλὰ καὶ τότε παράμενε. Κἂν μὴ
λάβῃς, αἴτει ἵνα λάβῃς· ὅταν δὲ λάβῃς, εὐχαρίστησον,
ὅτι ἔλαβες. Εἰσέρχονται πολλοὶ ἐν τῇ ἐκκλησίᾳ,
ἀπαρτίζουσι μυρίσου στίχους εὐχῆς, καὶ ἐξέρχονται,
καὶ οὐκ οἴδασι τὶ εἶπον· τὰ χείλη κινεῖται, ἡ δὲ
ἀκοὴ οὐκ ἀκούει. Σὺ οὐκ ἀκούεις τῆς εὐχῆς σου, καὶ
τὸν Θεὸν θέλεις εἰσακοῦσαι τῆς εὐχῆς σοῦ; Ἔκλινα,
λέγεις, τὰ γόνατα· ἀλλ’ ἡ διάνοιά σου ἔξω ἐπέτετο·
τὸ σῶμα σου ἔνδον τῆς ἐκκλησίας, καὶ ἡ γνώμη σου
ἔξω· τὸ στόμα ἔλεγε τὴν εὐχήν, καὶ ἡ διάνοια ἠρίθμει
τόκους, συμβόλαια, συναλλάγματα, χωρία, κτήματα,
φίλων συνουσίας. Ὁ γὰρ διάβολος πονηρὸς ὤν, καὶ
εἰδὼς ὅτι ἐν καιρῷ εὐχῆς μεγάλα ἀνύομεν, τότε
ἐπέρχεται. Πολλάκις κείμεθα ὕπτιοι ἐν κλίνῃ, καὶ
οὐδὲν λογιζόμεθα· ἤλθομεν εὔξασθαι, καὶ μύριοι
λογισμοί, ἵνα ἐκβάλῃ ἡμᾶς κενούς.
        ια’. Ταῦτα τοίνυν εἰδὼς ἐν ταῖς εὐχαῖς,
ἀγαπητέ, γίνεσθαι, τὴν Χαναναίαν μίμησαι, ὁ ἀνὴρ τὴν
γυναῖκα, τὴν ἀλλόφυλον, τὴν ἀσθενῆ, τὴν ἀπεῤῥιμμένην
καὶ εὐκαταφρόνητον. Ἀλλ’ οὐκ ἔχεις θυγατέρα
δαιμονιζομένην; Ἀλλ’ ἔχεις ψυχὴν ἁμαρτάνουσαν. Εἰ
εἶπεν ἡ Χαναναία; «Ἐλέησόν με· ἡ θυγάτηρ μου κακῶς
δαιμονίζεται»· εἰπὲ καὶ σύ, «Ἐλέησόν με»· ἡ ψυχὴ μοὺ
κακῶς δαιμονίζεται. Μέγας γὰρ δαίμων ἡ ἁμαρτία. Ὁ
δαιμόνων ἐλεεῖται, ὁ ἁμαρτάνων μισεῖται· ἐκεῖνος
συγγνώμην ἔχει, οὗτος ἀπολογίας ἐστέρηται. «Ἐλέησόν
με»· βραχὺ τὸ ῥῆμα, καὶ πέλαγος εὗρε φιλανθρωπίας·
ὅπου γὰρ ἔλεος, πάντα τὰ ἀγαθά.
      Κἂν ἔξω ἧς, κράζε καὶ λέγε, «Ἐλέησόν με», μὴ
κινῶν τὰ χείλη, ἀλλὰ τῇ διανοίᾳ βοῶν· καὶ σιωπώντων
γὰρ ἀκούει ὁ Θεός. Οὐ ζητεῖται τόπος, ἀλλ’ ἀρχὴ
τρόπου. Ὁ Ἱερεμίας ἐν βορβόρῳ ἦν, καὶ τὸν Θεὸν
ἐπεσπάσατο· ὁ Δανιὴλ ἐν λάκκῳ λεόντων, καὶ τὸν Θεὸν
ἐξευμενίσατο· οἱ παῖδες οἱ τρεῖς ἐν τῇ καμίνῳ ἦσαν,
καὶ Θεὸν ὑμνοῦντες ἐδυσώπησαν· ὁ λῃστὴς ἐσταυρώθη,
καὶ οὐκ ἐκώλυσεν ὁ σταυρός, ἀλλὰ παράδεισον ἤνοιξεν·
ὁ Ἰὼβ ἐν κοπρίᾳ ἦν, καὶ τὸν Θεὸν ἵλεων κατεσκεύασεν·
ὁ Ἰωνᾶς ἐν τῇ κοιλίᾳ τοῦ κήτους, καὶ τὸν Θεὸν
ὑπήκοον ἔσχε. Κἂν ἐν βαλανείῳ ἧς, εὔχου, κἂν ἐν ὁδῷ,
κἂν ἐπὶ κλίνης· ὅπου ἐὰν ἧς, εὔχου. Ναὸς εἶ τοῦ
Θεοῦ, μὴ ζητεῖ τόπον· γνώμης χρεία μόνον. Κἂν
δικαστῇ παραστῇς, εὔχου· ὅταν ὀργίζηται ὁ δικαστής,
εὔχου. Θάλαττα ἦν ἔμπροσθεν, ὄπισθεν Αἰγύπτιοι,
μέσος ὁ Μωϋσῆς· πολλὴ ἐν τῇ εὐχῇ στενοχωρία, ἀλλὰ
μέγα τὸ πλάτος τῆς εὐχῆς ἦν. Ὄπισθεν οἱ Αἰγύπτιοι
ἐδίωκον, ἔμπροσθεν ἡ θάλασσα, μέση ἡ εὐχή· καὶ οὐδὲν
ἐλάλει ὁ Μωϋσῆς· καὶ λέγει αὐτῷ ὁ Θεός· «Τὶ βοᾶς
πρὸς με»; Τὸ μὲν στόμα οὐ λαλεῖ, ἡ δὲ διάνοια βοᾷ.
Καὶ σὺ τοίνυν, ἀγαπητέ, ὅταν παραστῇς δικαστῇ
μαινομένῳ, τυραννοῦντι, τὰ μέγιστα ἀπειλοῦντι, καὶ
ἄλλοις δημίοις τὰ αὐτὰ ποιοῦσιν, εὖξαι σὺ τῷ Θεῷ,
καὶ εὐχομένου σοῦ τὰ κύματα καταστέλλεται. Ὁ
δικαστὴς ἐπὶ σέ; Σὺ ἐπὶ τὸν Θεὸν κατάφευγε. Ὁ ἄρχων
πλησίον σοῦ; Σὺ τὸν 

Δεσπότην κάλεσον. Μὴν γὰρ ἄνθρωπός ἐστιν, ἵνα
ἀπέλθῃς εἰς τόπον; Θεὸς ἀεὶ ἐγγὺς ἐστιν. Ἐὰν θέλεις
παρακαλέσαι ἄνθρωπον, ἐρωτᾷς τὶ ποιεῖ, καθεύδει,
ἀσχολεῖται· διακονῶν οὐκ ἀποκρίνεταί σοι. Ἐπὶ δὲ τοῦ
Θεοῦ οὐδὲν τούτων· ὅπου ἐὰν ἀπέλθῃς καὶ καλέσῃς,
ἀκούει· οὐκ ἀσχολία, οὐ μεσίτης, οὐ διάκονος
διατειχίζει. Εἰπέ, «Ἐλέησόν με», καὶ παρευθὺς Θεὸς
παραγίνεται· «Ἔτι γάρ, φησί, λαλοῦντος σοῦ, ἐρῶ,
Ἰδοὺ ἐγὼ πάρειμι». Ὣ ῥῆμα ἡμερότητος γέμον. Οὐδὲ
ἀναμένει τελέσαι τὴν εὐχήν· οὔπω τελεῖς τὴν εὐχήν,
καὶ λαμβάνεις τὴν δόσιν. «Ἐλέησόν με». Ταύτην
μιμησώμεθα τὴν Χαναναίαν, παρακαλῶ· «Ἐλέησόν με· ἡ
θυγάτηρ μου κακῶς δαιμονίζεται». Ὁ δὲ Κύριος λέγει
πρὸς αὐτήν·  «Ὧ γύναι, μεγάλη σου ἡ πίστις· γενηθήτω
σοι ὡς θέλεις». Ποῦ ὁ αἱρετικός; Μὴ εἶπε, Παρακαλέσω
μου τὸν Πατέρα; Μὴ εἶπεν, Ἱκετεύσω τὸν γεννήσαντά
με; Μὴ εὐχῆς χρεία ἐνταῦθα; Οὐδαμῶς. Διὰ τί; Ἐπειδὴ
μεγάλη ἦν ἡ πίστις, μέγα ἦν τὸ σκεῦος, μεγάλη καὶ ἡ
χάρις ἐξεχύθη. Ὅπου δεῖ εὐχῆς, ἀσθενὲς τὸ σκεῦος. «Ὧ
γύναι, μεγάλη σου ἡ πίστις». Οὐ νεκρὸν εἶδες
ἐγειρόμενον, οὐ λεπρὸν καθαριζόμενον, οὐ προφητῶν
ἤκουσας, οὐ νόμον ἐμελέτησας, οὐ θάλατταν εἶδες
σχιζομένην, οὐχ ἕτερόν τι σημεῖον ἑώρακας παρ’ ἐμοῦ
γενόμενον· ὑβρίσθης δὲ μᾶλλον παρ’ ἐμοῦ, καὶ
ἐξηπορήθης· ἀπηγόρευσά σου τὸ πάθος, καὶ οὐκ
ἀνεχώρησας, ἀλλὰ παραμείνας· λοιπὸν ἀπόλαβε καὶ σὺ
παρ’ ἐμοῦ ἀξίαν καὶ πρέπουσαν εὐφημίαν· «Ὧ γύναι,
μεγάλη σου ἡ πίστις». Ἀπέθανεν ἡ γυνή, καὶ τὸ
ἐγκώμιον αὐτῆς μένει, διαδήματος ὃν λαμπρότερον.
Ὅπου ἐὰν ἀπέλθῃς, ἀκούεις τοῦ Χριστοῦ λέγοντος, «Ὧ
γύναι, μεγάλη σου ἡ πίστις». Εἴσελθε εἰς Περσῶν τὴν
ἐκκλησίαν, καὶ ἀκούσεις τοῦ Χριστοῦ λέγοντος, «Ὧ
γύναι, μεγάλη σου ἡ πίστις»· εἰς τὴν Γότθων, εἰς τὴν
βαρβάρων, εἰς τὴν Ἰνδῶν, εἰς τὴν Μαύρων, ὅσην ἥλιος
ἐφορᾷ γῆν· ἕνα λόγον ὁ Χριστὸς ἐφθέγξατο, καὶ οὐ
σιώπα ὁ λόγος, ἀλλὰ μεγάλῃ τῇ φωνῇ ἀνακηρύττει τὴν
πίστιν αὐτῆς, λέγων, «Ὧ γύναι, μεγάλη σου ἡ πίστις·
γενηθήτω σοι ὡς θέλεις». Οὐκ εἶπε, Θεραπεύσω τὸ
θυγάτριόν σου· ἀλλ’ «Ὡς θέλεις». Σὺ αὐτὴν
θεράπευσον· σὺ γενοῦ ἰατρός· σοὶ ἐγχειρίζω τὸ
φάρμακον· ὕπαγε, ἐπίθες, «Γενηθήτω σοι ὡς θέλεις». Τὸ  
θέλημά σου θεραπευσάτω αὐτήν. Ἡ Χαναναία θελήματι
ἐθεράπευσε, καὶ ὁ Υἱὸς τοῦ Θεοῦ ἀφ’ ἑαυτοῦ οὐ
θεραπεύει; «Γενηθήτω σοι ὡς θέλεις». Οὐδὲ ἐκέλευσεν
ἡ γυνή, οὐδὲ ἐπέταξε τῷ δαιμονίῳ, ἀλλ’ ἠθέλησε
μόνον, καὶ τὸ θέλημα τῆς γυναικὸς ἐθεράπευσε, καὶ
δαίμονας ἐξέβαλε. Ποῦ εἰσιν οἱ τολμῶντες λέγειν, ὅτι
δι’ εὐχῆς ὁ Υἱὸς ἤνυσε; «Γενηθήτω σοι ὡς θέλεις».
Βλέπε καὶ τῆς λέξεως τὴν εὐγένειαν· τὸν Πατέρα τὸν
ἑαυτοῦ μιμεῖται. Ὅτε γὰρ ποιεῖ τὸν οὐρανὸν ὁ Θεός,
εἶπε, Γενηθήτω ὁ οὐρανός, καὶ ἐγένετο ὁ οὐρανός·
γενηθήτω ἥλιος, καὶ ἐγένετο ἥλιος· γενηθήτω γῆ, καὶ
ἐγένετο γῆ· ἐπιτάγματι τὴν οὐσίαν ἤγαγεν. Οὕτω καὶ
αὐτός, «Γενηθήτω σοι ὡς θέλεις». Ἡ συγγένεια τῆς
λέξεως τὴν κοινωνίαν τῆς φύσεως ἔδειξε. «Καὶ ἰάθη ἡ
θυγάτηρ αὐτῆς». Ποτε; Ἀπὸ τῆς ὥρας ἐκείνης· οὐκ ἐξ
ὅτου ἦλθεν ἡ μήτηρ αὐτῆς ἐν τῷ οἴκῳ, ἀλλὰ πρὶν
ἐλθεῖν. Ἦλθεν εὑρεῖν δαιμονιῶσαν, καὶ εὗρεν
ὑγιαίνουσαν, τῷ θελήματι αὐτῆς θεραπευθεῖσαν. Ὑπὲρ
δὲ τούτων ἁπάντων εὐχαριστήσωμεν τῷ Θεῷ, ὅτι αὐτῷ
πρέπει δόξα εἰς τοὺς αἰῶνας τῶν αἰώνων. Ἀμήν. 
   
<1/Λόγος Ὅτι τὸν ἑαυτὸν μὴ ἀδικοῦντα οὐδεὶς 
παραβλάψαι δύναται./>
 
     α’. Οἶδα μέν, ὅτι τοῖς παχυτέροις, καὶ πρὸς τὰ
παρόντα κεχηνόσι, καὶ τῇ γῇ προσηλωμένοις, καὶ
αἰσθηταῖς μὲν δουλεύουσιν ἡδοναῖς, τῶν δὲ νοερῶν οὐ
σφόδρα ἀντεχομένοις, καινὸς τις καὶ παράδοξος ὁ
λόγος οὗτος εἶναι δόξει· καὶ γελάσονται δαψιλές, καὶ
καταγνώσονται ἡμῶν, ὡς ἀπίθανα λεγόντων ἐκ προοιμίων
τῆς ὑποσχέσεως. Οὐ 

μὴν διὰ τοῦτο ἀποστησόμεθα τῆς ἐπαγγελίας, ἀλλὰ καὶ
δι’ αὐτὸ μὲν οὖν τοῦτο μάλιστα ἐπὶ τὰς ἀποδείξεις,
ὧν ὑπεσχόμεθα, μετὰ πολλῆς βαδιούμεθα τῆς σπουδῆς.
Ἂν γὰρ βουληθῶσιν οἱ οὕτω διακείμενοι μὴ θορυβεῖν,
μηδὲ ταράττειν, ἀλλὰ ἀναμένειν τοῦ λόγου τὸ τέλος,
εὖ οἶδ’ ὅτι μεθ’ ἡμῶν στήσονται, καὶ ἑαυτῶν
καταγνώσονται, ὡς τὸν ἔμπροσθεν ἠπατημένοι χρόνον,
καὶ παλινῳδίαν ᾄσονται, καὶ ἀπολογήσονται, καὶ
συγγνώμην αἰτήσονται, ὑπὲρ ὧν οὐκ ὀρθὴν περὶ
τῶν πραγμάτων ἔσχον τὴν ψῆφον, καὶ χάριν ἡμῖν
ἔσονται πολλήν, ὥσπερ οἱ κάμνοντες τοῖς ἰατροῖς,
ἐπειδὰν τῶν νοσημάτων ἀπαλλαγῶσι, τῶν τὸ σῶμα
πολιορκούντων αὐτοῖς. Μὴ γὰρ μοι τὴν νῦν κατέχουσαν
παρὰ σοὶ κρίσιν λέγε, ἀλλὰ ἀνάμεινον καὶ τῶν λόγῳ ν
τῶν ἡμετέρων τοὺς ἀγῶνας, καὶ τότε δυνήσῃ τὴν ψῆφον
ἀδέκαστον ἐνεγκεῖν, οὐδὲν ἐξ ἀγνοίας εἰς τὸ τἀληθῆ
κρίνειν παραβλαπτόμενος. Ἐπεὶ καὶ οἱ ἐπὶ τῶν
βιωτικῶν τούτων πραγμάτων καθήμενοι δικασταί, οὐκ
ἀνέχονται, κἂν σφοδρῶς ῥέοντα ἴδωσι τὸν πρότερον
ῥήτορα, καὶ πάντα ἐπικλύζοντα τῇ γλώττῃ, μὴ καὶ τὰ
θατέρου μετὰ μακροθυμίας ἀκούσαντες τοῦ πρὸς αὐτὸν
ἱσταμένου, τὴν ψῆφον ἐνεγκεῖν· ἀλλὰ κἂν μυριάκις ὁ
πρότερος δοκῇ δίκαια λέγειν, ἀνέπαφον τὴν ἀκοὴν καὶ
τῷ δευτέρῳ τηροῦσιν. Ἐπειδήπερ καὶ αὕτη δικαστῶν
ἐστιν ἀρετή, τὰ παρ’ ἑκατέρων μαθόντας μετὰ
ἀκριβείας ἁπάσης, τότε τὰ παρ’ ἑαυτῶν ἐπάγειν. Ἐπεὶ
οὖν καὶ νῦν ἀντὶ ῥήτορός τινος ἡ κοινὴ τῶν πολλῶν
πρόληψις, καὶ ἐν τῷ μακρῷ χρόνῳ ῥιζωθεῖσα παρὰ ταῖς
τῶν πολλῶν διανοίαις, ταῦτα κατὰ τὴν οἰκουμένην
ἅπασαν ῥητορεύει λέγουσα, Πάντα, φησίν, ἄνω καὶ κάτω
γέγονε, πολλῆς συγχύσεως τὸ τῶν ἀνθρώπων ἐμπέπλησται
γένος, καὶ πολλοὶ καθ’ ἑκάστην ἡμέραν οἱ
ἀδικούμενοι, οἱ ἐπηρεαζόμενοι, οἱ βιαζόμενοι, οἱ
βλαπτόμενοι, οἱ ἀσθενεῖς παρὰ τῶν δυνατωτέρων, οἱ
πένητες παρὰ τῶν πλουσίων· καὶ ὥσπερ τὰ κύματα τῆς
θαλάσσης οὐκ ἔστιν ἀριθμεῖν, οὕτως οὐδὲ τὸ πλῆθος
τῶν ἐπιβουλευομένων, τῶν ἐπηρεαζόντων, τῶν κακῶς
πασχόντων· καὶ οὔτε νόμων διόρθωσις, οὔτε
δικαστηρίων φόβος, οὔτε ἄλλο οὐδὲν τὸν λοιμὸν τοῦτον
ἔστησε καὶ τὴν νόσον, ἀλλὰ καθ’ ἑκάστην ἡμέραν
αὐξάνεται τὸ κακόν, καὶ οἰμωγαὶ πανταχοῦ, καὶ
θρῆνοι, καὶ δάκρυα τῶν ἀδικουμένων· καὶ οἱ ταχθέντες
τὰ τοιαῦτα διορθοῦν δικασταί, αὐτοὶ τὸν χειμῶνα
ἐπιτείνουσι, καὶ τὴν νόσον ἐπιτρίβουσι· πολλοὶ δὲ
ἐντεῦθεν τῶν ἀνοητοτέρων καὶ ἀθλιωτέρων, καινὴν τινα
μανέντες μανίαν, τῆς τοῦ Θεοῦ κατηγοροῦσι προνοίας,
ὁρῶντες τὸν μὲν ἐπιεικῆ πολλάκις ἑλκόμενον,
σπαραττόμενον, ἀρχόμενον, τὸν δὲ θρασύν, καὶ ἰταμόν,
καὶ ἄτιμον, καὶ ἐξ ἀτίμων, πλουτοῦντα, καὶ
δυναστείαν περιβεβλημένον, φοβερὸν τε πολλοῖς
γινόμενον, καὶ μυρία προστριβόμενον τοῖς
ἐπιεικεστέροις δεινά, καὶ ταῦτα ἐν πόλεσι καὶ ἐν
χώραις, καὶ ἐν ἐρημίαις, καὶ ἐν γῇ καὶ ἐν θαλάττῃ
τολμώμενα· ἀναγκαῖος ἡμῖν ὁ λόγος οὗτος εἰσέρχεται,
ἀπεναντίας τοῖς εἰρημένοις ἱστάμενος, καὶ ἀγὼν
ἀγωνιζόμενος καινὸν μέν, ὅπερ ἀρχόμενος εἶπον, καὶ
παράδοξον, χρήσιμον δὲ καὶ ἀληθῆ, καὶ τοῖς
βουλομένοις προσέχειν καὶ πείθεσθαι λυσιτελῆ· καὶ
γὰρ ἐπαγγέλλεται δείξειν (ἀλλὰ καὶ θορυβεῖσθε)
οὐδένα τῶν ἀδικουμένων παρ’ ἑτέρου τινὸς
ἀδικούμενον, ἀλλὰ παρ’ ἑαυτοῦ τοῦτο πάσχοντα. 
      β’. Ἵνα δὲ σαφέστερος ὁ λόγος γένηται, φέρε
πρῶτον ἐξετάσωμεν τὶ ἐστιν ἀδικία, καὶ περὶ ποιῶν
πραγμάτων ὕλην συνίστασθαι πέφυκε· καὶ τὶ ποτὲ ἐστιν
ἀνθρωπίνη ἀρετή, καὶ τὶ τὸ λυμαινόμενον ταύτην· καὶ
τὶ ποτε δοκεῖ μὲν λυμαίνεσθαι, οὐ λυμαίνεται δέ.
Οἷον (δεῖ γὰρ ἐκ παραδειγμάτων ἐντελῆ ποιῆσαι τὸν
λόγον), ἕκαστον τῶν πραγμάτων ἓν ἔχει τὸ
λυμαινόμενον· ὁ σίδηρος τὸν ἰόν, τὸν σῆτα τὸ ἔριον,
προβάτων ἀγέλαι τοὺς λύκους. Καὶ οἴνου μὲν ἀρετῆς
βλάβη τὸ παρατραπῆναι καὶ εἰς ὀξίνην καταπεσεῖν·
μέλιτος δέ, τὸ τὴν σύμφυτον ἀπολέσαι γλυκύτητα, καὶ
εἰς πικρὸν κατενεχθῆναι χυμόν. Λυμαίνεται δὲ καὶ
ληΐων κόμαις ἐρυσίβη καὶ αὐχμός, καὶ ἀμπελὼν καρπῷ,
καὶ φύλλοις, καὶ κλήμασι τὸν πονηρὸν τῶν ἀκρίδων
στρατόπεδον, καὶ ἑτέροις δένδρεσιν ἡ κάμπη, καὶ
σώματι δὲ ἀλόγοις ποικίλα νοσήματα· καὶ ἵνα μὴ πάντα
ἐπεξιόντες μακρὸν ποιήσωμεν τὸν λόγον, καὶ τῇ σαρκὶ
δὲ τῇ ἡμετέρᾳ καὶ πυρετοί, καὶ παρέσεις, καὶ ἑτέρων
νοσημάτων ἐσμός. Ὥσπερ οὖν τούτων ἕκαστον ἔχει τὸ
λυμαινόμενον αὐτοῦ τῇ ἀρετῇ, φέρε σκοπήσωμεν τὶ καὶ
τὸ τῶν ἀνθρώπων παραβλάπτει γένος, καὶ τὶ ποτὲ ἐστι
τὸ λυμαινόμενον ἀνθρώπου ἀρετήν. Οἱ μὲν οὖν πολλοὶ
ἕτερά τινα ἀλλὰ νομίζουσι. Δεῖ γὰρ καὶ τὰς
πεπλανημένας δόξας εἰπεῖν, καὶ ἀνελόντας αὐτάς, οὕτω
τὴν ὄντων λυμαινομένην ἡμῶν ταῖς ἀρεταῖς εἰς μέσον
ἀγαγεῖν, καὶ δέξαι σαφῶς, ὅτι ταύτην ἡμᾶς οὐδεὶς
δύναιτ’ ἂν ἀδικῆσαι τὴν ἀδικίαν, οὐδὲ λυμήνασθαι τὴν
λύμην, εἰ μὴ αὐτοὶ ἑαυτοὺς προδοίημεν. Οἱ μὲν οὖν
πολλοὶ πεπλανημένας ἔχοντες δόξας, ἕτερα νομίζουσιν
εἶναι τὰ λυμαινόμενα ἡμῶν τῇ ἀρετῇ, οἱ μὲν πενίαν,
οἱ δὲ νόσον σώματος, οἱ δὲ τὴν ἐν χρήμασι ζημίαν,
ἕτεροι συκοφαντίαν, ἄλλοι θάνατον, καὶ ταῦτα
ἀποδυρόμενοι καὶ θρηνοῦντες διατελοῦσι· καὶ τοὺς
πάσχοντας ἐλεοῦντες, καὶ δακρύοντες, καὶ
ἐκπληττόμενοι πρὸς ἀλλήλους λέγουσιν· Οἷα πέπονθεν ὁ
δεῖνα; Ἀθρόον ἀφῃρέθη τὴν οὐσίαν ἅπασαν. Ἕτερος περὶ
ἑτέρου πάλιν· ὁ δεῖνα δὲ ἀῤῥωστίᾳ χαλεπῇ περιπεσὼν
ἀπέγνωσται παρὰ τῶν πρὸς αὐτὸν ἐσιόντων ἰατρῶν. Καὶ
ὁ μὲν τοὺς τὸ δεσμωτήριον οἰκοῦντας, ὁ δὲ τοὺς
πατρίδος ἐκπεσόντας, καὶ πρὸς ὑπερορίαν
μεταναστάντας, ἄλλος τοὺς ἐλευθερίας ἐκπεπτωκότας,
ἕτερος τοὺς ὑπὸ πολεμίων ἁρπαγέντας, καὶ γενομένους
αἰχμαλώτους, ἕτερος τὸν καταποντισθέντα, ἢ καέντα,
ἄλλας τὸν ὑπὸ οἰκίας καταχωσθέντα θρηνοῦσι, καὶ
ὀλοφύρονται, τοὺς δὲ ἐν πονηρίᾳ ζῶντας οὐδείς· ἀλλ’,
ὃ πάντων ἐστὶ χαλεπώτερον, πολλάκις αὐτοὺς καὶ
μακαρίζουσιν, ὃ καὶ πάντων αἴτιόν ἐστι τῶν κακῶν.
Φέρε οὖν (ἀλλ’ ὅπερ ἐξ ἀρχῆς παρεκάλεσα, μὴ
θορυβεῖτε), δείξωμεν, ὡς οὐδὲν τῶν εἰρημένων ἀδικεῖ
τὸν νήφοντα ἄνθρωπον, οὐδὲ τὴν ἀρετὴν αὐτοῦ
λυμήνασθαι δύναιτ’ ἄν. Τὶ γάρ, εἰπὲ μοι, τὸν τὰ
αὐτοῦ πάντα ἀπολωλεκότα, ἢ παρὰ συκοφαντῶν, ἢ παρὰ
λῃστῶν, ἢ καὶ οἰκετῶν κακούργων ἀφαιρεθέντα τὰ ὄντα,
ἔβλαψεν αὕτη ἡ ζημία εἰς ἀρετὴν τοῦ ἀνθρώπου;
     Μᾶλλον δέ, εἰ δοκεῖ, πρῶτον ὑπογράφωμεν, τὶ
ποτὲ ἐστιν ἀνθρώπου ἀρετή, ἐν ἑτέραις οὐσίαις
πρότερον τὸν λόγον γυμνάσαντες, ὥστε εὐμαθέστερον
αὐτὸν ποιῆσαι καὶ σαφέστερον τοῖς πολλοῖς.
        γ’. Τὶ ποτ’ οὖν ἐστιν ἵππου ἀρετή; Ἆρα τὸ
χρυσοῦν ἔχειν χαλινόν, καὶ τελαμῶνας τοιούτους, καὶ
στρωμάτων δεσμὸν ἐκ σηρικῶν νημάτων συγκείμενον, καὶ
τάπητας ποικίλους καὶ χρυσοπάστους, καὶ φάλαρα
λιθοκόλλητα, 

καὶ πλοκάμους χρυσοῖς σχοινίοις συμπεπλεγμένους ἢ τὸ
δρομικὸν εἶναι καὶ εὐσκελῆ, καὶ βαδίζειν εὔρυθμα,
καὶ ὁπλὰς ἔχειν ἵππῳ πρεπούσας γενναίῳ, καὶ ἀνδρίαν
κεκτῆσθαι τὴν ἐν ἀποδημίαις μακραῖς, τὴν ἐν πολέμοις
ἁρμόζουσαν, καὶ δύνασθαι καὶ ἐν παρατάξει μετὰ
πολλοῦ φαίνεσθαι τοῦ παραστήματος, καὶ τροπῆς
γενομένης σώζειν τὸν ἀναβάτην; Οὐκ εὔδηλον ὅτι ταῦτα
ἵππου ἀρετή, οὐκ ἐκεῖνα; Τὶ δέ, ὄνων καὶ ἡμιόνων
ποίαν φαίης ἀρετὴν εἶμαι; Οὐ τὸ δύνασθαι μετ’
εὐκολίας ἀχθοφορεῖν, καὶ ῥᾳδίως τὰς ὁδοὺς διανύειν,
καὶ πόδας ἔχειν στεῤῥότητι πέτρας μιμουμένους; Μὴ τὰ
ἔξωθεν αὐτοῖς περικείμενα συντελεῖν τι πρὸς τὴν
οἰκείαν ἀρετὴν αὐτῶν φήσομεν; Οὐδαμῶς. Ἄμπελον δὲ
ποίαν θαυμασόμεθα; Τὴν τοῖς φύλλοις κομῶσαν καὶ τοῖς
κλήμασιν, ἢ τὴν τῷ καρπῷ βριθομένην; Ποίαν δὲ ἀρετὴν
ἐλαίας εἶναί φαμεν; Ὅταν μεγάλους ἔχῃ τοὺς κλάδους,
καὶ πολλὴν τὴν ἀπὸ τῶν φύλλων κόμην, ἢ ὅταν τὸν
οἰκεῖον καρπὸν δαψιλῆ καὶ πανταχοῦ διεσπαρμένον
ἐμφαίνῃ; Οὕτω δὴ καὶ ἐπὶ τῶν ἀνθρώπων ποιῶμεν·
διευκρινήσωμεν τὴν ἀρετὴν τὴν τοῦ ἀνθρώπου, καὶ
βλάβην εἶναι ἐκείνην νομίσωμεν μόνον, τὴν αὐτῇ
λυμαινομένην. Τὶ οὖν ἐστιν ἀρετὴ σώματος, ἵνα
φοβηθῇς νόσον· οὐδὲ ἡ τῶν πολλῶν ὑπόληψις, ἵνα
ὑπίδῃς δόξαν πονηράν· οὐδὲ τὸ ζῆν ἁπλῶς καὶ εἰκῆ,
ἵνα φοβερὸς σοι γένηται ὁ θάνατος· οὐδὲ ἐλευθερία,
ἵνα δουλείαν φυγῆς· ἀλλ’ ἡ τῶν ἀληθῶν δογμάτων
ἀκριβείᾳ, καὶ ἡ κατὰ τὸν βίον ὀρθότης. Ταῦτα δὲ οὐδὲ
αὐτὸς ὁ διάβολος ἀποσυλῆσαι δυνήσεται, ἐὰν ὁ
κεκτημένος αὐτὰ μετὰ τῆς προσηκούσης ἀκριβείας
διαφυλάττῃ· καὶ ταῦτα καὶ ὁ πονηρότατος καὶ ἄγριος
δαίμων ἐκεῖνος εἶδε. Διὰ γὰρ τοι τοῦτο καὶ τὴν
οὐσίαν ἐσύλα τοῦ Ἰώβ, οὐχ ἵνα πένητα ποιήσῃ, ἀλλ’
ἵνα βλάσφημόν τι ῥῆμα ἐκβαλεῖν βιάσηται· καὶ τὸ σῶμα
κατέτεμεν, οὐχ ἵνα ἀῤῥωστίᾳ περιβάλῃ, ἀλλ’ ἵνα
ὑποσκελίσῃ τὴν κατὰ ψυχὴν ἀρετήν. Ἀλλ’ ὅμως πάντα
αὐτοῦ κινήσας τὰ μηχανήματα, καὶ πένητα ἀντὶ
πλουτοῦντος ποιήσας (τοῦτο δὴ τὸ πάντων ἡμῖν
φρικωδέστατον εἶναι δοκοῦν), ἀντὶ πολύπαιδος ἄπαιδα,
καὶ καταξάνας αὐτοῦ τὸ σῶμα ἅπαν, τῶν ἐν
δικαστηρίοις δημίων χαλεπώτερον (οὐ γὰρ οὕτω
διορύττουσιν οἱ ἐκείνων ὄνυχες τὰς πλευρᾶς τῶν
ἐμπιπτόντων αὐτοῖς, ὡς κατέξαναν αὐτοῦ τὴν σάρκα τῶν
σκωλήκων τὰ στόματα), καὶ πονηρὰν αὐτῷ περιθεὶς
δόξαν (οἱ γὰρ φίλοι αὐτῷ παρόντες ἔλεγον, οὐκ ἄξια
ὧν ἥμαρτες μεμαστίγωσαι, καὶ πολλοὺς ἐπέτεινον κατ’
αὐτοῦ κατηγορίας λόγους), καὶ οὐχὶ τῆς πόλεως
ἐκβαλὼν μόνον, οὐδὲ τῆς οἰκίας, καὶ εἰς ἄλλην
μεταστήσας πόλιν, ἀλλὰ τὴν κοπρίαν καὶ οἰκίαν αὐτῷ
καὶ πόλιν καταστήσας, οὐ μόνον οὐδὲν αὐτὸν
ἐλυμήνατο, ἀλλὰ καὶ λαμπρότερον δι’ ὧν ἐπεβούλευσεν
ἀπέφηνεν. Ὁ δὲ οὐ μόνον τι τῶν ὄντων οὐκ ἀφείλετο,
καίτοι τοσαῦτα ἀφελόμενος, ἀλλὰ καὶ μείζονα αὐτῷ τὸν
πλοῦτον τῆς ἀρετῆς εἰργάσατο. Καὶ γὰρ πλείονος μετὰ
ταῦτα ἀπήλαυσε παῤῥησίας, ἅτε καὶ σφοδρότερον
ἀγωνισάμενος ἀγῶνα. Εἰ δὲ ὁ τοσαῦτα παθῶν οὐδὲν
ἠδίκηται, καὶ παθῶν οὐ παρὰ ἀνθρώπου, ἀλλὰ παρὰ τοῦ
πάντων ἀνθρώπων πονηροτέρου δαίμονος, τὶς ἕξει
λοιπὸν ἀπολογίαν τῶν λεγόντων, ὅτι ὁ δεῖνά με
ἠδίκησε καὶ παρέβλαψεν; Εἰ γὰρ ὁ διάβολος ὁ τοσαύτης
γέμων κακίας, πάντα αὐτοῦ κινήσας τὰ ὄργανα, καὶ
πάντα ἀφεὶς τὰ βέλη, καὶ ὅσα ἦν ἐν ἀνθρώποις κακά,
μετὰ πολλῆς τῆς ὑπερβολῆς, καὶ εἰς τὴν οἰκίαν τοῦ
δικαίου καὶ εἰς τὸ σῶμα κενώσας, οὐδὲν τὸν ἄνδρα
ἠδίκησεν, ἀλλ’, ὅπερ ἔφην, καὶ μᾶλλον ὠφέλησε· πῶς
δυνήσονταί τινες τὸν δεῖνα καὶ τὸν δεῖνα
αἰτιάσασθαι, ὡς παρ’ αὐτῶν, ἀλλ’ οὐχ ὡς οἴκοθεν
ἠδικημένοι;
       δ’. Τὶ οὖν, φησί, τὸν Ἀδὰμ οὐκ ἠδίκησε, καὶ
ὑπεσκέλισε, καὶ ἐξέβαλε τοῦ παραδείσου; Οὐχ οὗτος,
ἀλλ’ ἡ τοῦ ἀδικηθέντος ῥαθυμίᾳ, καὶ τὸ μὴ νήφειν,
μηδὲ ἐγρηγορέναι. Ὁ γὰρ τοιαῦτα καὶ τοσαῦτα
προσαγαγὼν μηχανήματα, καὶ τὸν Ἰὼβ κατενεγκεῖν μὴ
δυνηθείς, πῶς ἂν ἐξ ἐλαττόνων ἐκράτησε τοῦ Ἀδάμ, εἰ
μὴ διὰ τῆς οἰκείας ῥᾳθυμίας ἑαυτὸν προέδωκεν
ἐκεῖνος; Τὶ οὖν; Ὁ συκοφάνταις περιπεσών, καὶ
δημευθεὶς τὴν οὐσίαν, οὐκ ἠδίκηται, τὰ ὄντα πάντα
ἀφαιρεθείς, καὶ πατρωῶν ἐκπεσών, καὶ πενίᾳ παλαιῶν
ἐσχάτη; Οὐκ ἠδίκηται, ἀλλὰ καὶ ἐκέρδανεν, ἐὰν νήφῃ.
Τὶ γάρ, εἰπὲ μοι, τοῦτο παρέβλαψε τοὺς ἀποστόλους;
Οὐ λιμῷ καὶ δίψει καὶ γυμνότητι συνεχῶς ἐπάλαιον;
Καὶ δι’ αὐτὸ μὲν οὖν τοῦτο καὶ σφόδρα ἦσαν λαμπροὶ
καὶ ἐπίσημοι, καὶ πολλὴν παρὰ τοῦ Θεοῦ τὴν βοήθειαν
ἐπεσπάσαντο. Τὶ δὲ τὸν Λάζαρον ἡ νόσος, καὶ τὰ ἕλκη,
καὶ ἡ πενία, καὶ ἡ ἐρημίᾳ τῶν προστησομένων
παρέβλαψεν; Οὐκ ἐντεῦθεν αὐτῷ μειζόνως ἐπλάκησαν οἱ
στέφανοι; Τὶ δὲ τὸν Ἰωσὴφ τὸ πονηρὰν δόξαν κτήσασθαι
ἐπὶ τῆς οἰκείας γῆς καὶ ἐπὶ τῆς ἀλλοτρίας; Καὶ γὰρ
καὶ μοιχὸς καὶ ἑταιρικὸς εἶναι ἐνομίζετο· τὶ δὲ ἡ
δουλείᾳ; Τὶ δὲ τὸ τῆς πατρίδος ἐκπεσεῖν; Οὐ διὰ
ταῦτα αὐτὸν μάλιστα θαυμάζομεν καὶ ἐκπληττόμεθα; Καὶ
τὶ λέγω τὴν εἰς τὴν ὑπερορίαν μετάστασιν, καὶ
πενίαν, καὶ πονηρὰν δόξαν, καὶ δουλείαν; Αὐτὸς γὰρ ὁ
θάνατος τὶ τὸν Ἄβελ παρέβλαψε, καὶ βίαιος καὶ ἄωρος
γενόμενος, καὶ ὑπὸ χειρὸς ἀδελφικῆς τολμηθείς; Οὐ
διὰ τοῦτο πανταχοῦ τῆς οἰκουμένης ᾄδεται; Ὁρᾷς πῶς
πλέον, ἤπερ ὑπέσχετο, ὁ λόγος ἀπέδειξεν; Οὐ γὰρ δὴ
μόνον οὐδένα παρ’ οὐδενὸς ἀδικούμενον ἀπέφηνεν, ἀλλὰ
καὶ μειζόνως κερδαίνοντας τοὺς ἑαυτοῖς προσέχοντας.
Τίνος οὖν ἕνεκεν τιμωρίαι καὶ κολάσεις, φησί; Τίνος
ἕνεκεν γέεννα; Τίνος ἕνεκεν ἀπειλαὶ τοσαῦται, εἰ
μηδεὶς μήτε ἀδικεῖται, μήτε ἀδικεῖ; Τὶ λέγεις; Τὶ
συγχέεις τὸν λόγον; Οὐδὲ γὰρ εἶπον ὅτι οὐδεὶς
ἀδικεῖ, ἀλλ’ ὅτι οὐδεὶς ἀδικεῖται. Καὶ πῶς ἔνι,
φησίν, ἀδικούντων πολλῶν, μὴ ἀδικεῖσθαί τινα; Οὕτως
ὡς ἐδίδαξα νῦν. Ἐπεὶ καὶ τὸν Ἰωσὴφ ἠδίκησαν μὲν οἱ
ἀδελφοί, αὐτὸς δὲ οὐκ ἠδικήθη· καὶ τῷ Ἄβελ
ἐπεβούλευσε μὲν ὁ Κάϊν, αὐτὸς δὲ οὐκ ἐπεβουλεύθη.
Διὰ τοῦτο τιμωρίαι καὶ κολάσεις. Οὐδὲ γὰρ διὰ τὴν
τῶν πασχόντων ἀρετὴν ἀναιρεῖ τὰς τιμωρίας ὁ Θεός·
ἀλλὰ διὰ τὴν κακίαν τῶν πονηρευομένων τίθησι τὰς
κολάσεις. Εἰ γὰρ καὶ λαμπρότεροι οἱ πάσχοντες κακῶς
ἀπὸ τῶν ἐπιβούλων γίνονται, ἀλλ’ οὐ τῆς γνώμης τοῦτο
τῶν ἐπιβουλευόντων, ἀλλὰ τῆς ἀνδρείας τῶν
ἐπιβουλευομένων ἐστί. Διὰ τοῦτο τοῖς μὲν τῆς
φιλοσοφίας τὰ βραβεῖα, ἐκείνοις δὲ τῆς πονηρίας αἱ
τιμωρίαι εὐτρεπίζονται καὶ παρασκευάζονται. Ἀφῃρέθης
τὰ χρήματα; Λέγε, «Γυμνὸς ἐξῆλθον ἐκ κοιλίας μητρὸς
μου, γυμνὸς καὶ ἀπελεύσομαι». Καὶ προστιθεῖ τὸ
ἀποστολικόν· «Οὐδὲν γὰρ εἰσηνέγκαμεν εἰς τὸν κόσμον
τοῦτον· δῆλον ὅτι, οὐδὲ ἐξενεγκεῖν τι δυνάμεθα».
Ἤκουσας κακῶς, καὶ μυρίαις σὲ τινες ἔπλυναν
λοιδορίαις; Ἀναμνήσθητι τῆς ρήσεως ἐκείνης τῆς
λεγούσης· «Οὐαὶ ὑμῖν ὅταν καλῶς ὑμᾶς εἴπωσι πάντες
οἱ ἄνθρωποι»· καί, «Χαίρετε, καὶ σκιρτᾶτε, ὅταν
ἐκβάλωσι καθ’ ὑμῶν ὄνομα πονηρόν».
<σ/σελ:465 πδφ: 86/>   
Πρὸς τὴν ὑπερορίαν μετῳκίσθης; Ἐννόησον ὅτι οὐκ
ἔχεις ἐνταῦθα πατριά, ἀλλ’ εἰ μέλλεις φιλοσοφεῖν,
καὶ τὴν γῆν ἅπασαν ξένην ἐκελεύσθης εἶναι νομίζειν.
Ἀλλὰ νόσῳ παρεδόθης χαλεπῇ; Εἰπὲ τὸ ἀποστολικὸν
ἐκεῖνο· «Ὅσῳ ὁ ἔξωθεν ἡμῶν ἄνθρωπος διαφθείρεται,
τοσούτῳ ὁ ἔσω ἀνακαινοῦται ἡμέρᾳ καὶ ἡμέρᾳ». Ἀλλὰ
θάνατον ὑπέμεινέ τις βίαιον; Ἐννόησον τὸν Ἰωάννην,
καὶ τὴν ἀποτμηθεῖσαν ἐν δεσμωτηρίῳ κεφαλήν, ἐπὶ
πίνακος ἐνεχθεῖσαν, καὶ πορνικῆς ὀρχήσεως γενομένην
μισθόν. Ἐννόησον τὰς ἐντεῦθεν ἀμοιβάς· ταῦτα γὰρ
ἅπαντα τὰ παθήματα, ὅταν ἀδίκως παρὰ τινος ἐπάγηταί
τινι, καὶ ἁμαρτήματα λύει, καὶ δικαιοσύνην
ἐργάζεται. Τοσοῦτον αὐτῶν τῆς ὠφελείας τὸ μέγεθος
ἐπὶ τῶν γενναίων αὐτὰ φερόντων.
      ε’. Ὅταν οὖν μήτε ζημία χρημάτων, μήτε
συκοφαντίαι καὶ λοιδορίαι, μήτε τὸ πρὸς τὴν
ὑπερορίαν μεταστῆναι, μήτε νόσοι καὶ βάσανοι, μήτε
αὐτό, ὃ πάντων δοκεῖ φοβερώτερον εἶναι, ὁ θάνατος,
βλάπτῃ τοὺς πάσχοντας, ἀλλὰ καὶ ὠφελῇ μειζόνως,
πόθεν ἔχεις μοι δεῖξαί τινα ἀδικούμενον, ὅταν
ἐντεῦθεν μηδὲν ἀδικῆται; Ἐγὼ γὰρ τοὐναντίον
ἀποδεῖξαι πειράσομαι, ὅτι οἱ μάλιστα ἀδικούμενοι καὶ
ἐπηρεαζόμενοι, καὶ τὰ ἀνήκεστα πάσχοντες, οἱ ταῦτα
ποιοῦντές εἰσι. Τὶ γὰρ ἀθλιώτερον γένοιτ’ ἂν τοῦ
Κάϊν, τοῦ τοιαῦτα τὸν ἀδελφὸν διαθέντος; Τὶ δὲ τῆς
Φιλίππου γυναικὸς ἐλεεινότερον, τῆς τὸν Ἰωάννην
ἀποτεμούσης; Τὶ δὲ τῶν ἀδελφῶν τοῦ Ἰωσήφ, τῶν
ἀπεμπολησάντων αὐτόν, καὶ πρὸς τὴν ὑπερορίαν
μεταστησάντων; Τὶ δὲ τοῦ διαβόλου τοῦ τὸν Ἰὼβ
τοσούτοις καταξάναντος κακοῖς; Οὐ γὰρ τῇ μόνον τῶν
ἄλλων, ἀλλὰ καὶ οὕτως οὐ, τὴν τυχοῦσαν δώσει δίκην
τῆς ἐπιβουλῆς. Εἶδες πῶς κἀνταῦθα πλείω τῆς
ὑποσχέσεως ὁ λόγος ἀπέδειξεν; Οὐ μόνον οὐδεμίαν
λύμην ἀπὸ τῶν ἐπιβούλων τούτων ὑπομένοντας τοὺς
ἐπηρεαζομένους, ἀλλὰ καὶ τὸ πᾶν εἰς τὴν τῶν
ἐπιβουλευόντων περιτρεπόμενον κεφαλήν; Ἐπειδὴ γὰρ
οὔτε πλοῦτος, οὔτε τὸ ἐλεύθερον εἶναι, οὔτε τὸ
πατρίδα οἰκεῖν, οὔτε τὰ ἀλλά, ἅπερ εἶπον, ἀνθρώπου
εἰσὶν ἀρεταί, ἀλλὰ τῆς ψυχῆς τὰ κατορθώματα·
εἰκότως, ὅταν εἰς ταῦτα ἡ βλάβη γίνηται, οὐδὲν ἡ
ἀνθρωπίνη παραβλάπτεται ἀρετή. Τὶ οὖν, ἂν εἰς αὐτὴν
τις παραβλαβῇ τῆς ψυχῆς τὴν φιλοσοφίαν; Οὐδὲ
ἐνταῦθα, ἂν βλάβῃ, παρ’ ἑτέρου βλάπτεται, ἀλλ’
οἴκοθεν καὶ παρ’ ἑαυτοῦ. Πῶς οἴκοθεν καὶ παρ’ ἑαυτοῦ
φησίν; Ὅταν μαστιχθεὶς παρ’ ὁτουοῦν, ἢ τὰ ὄντα
ἀφαιρεθείς, ἢ χαλεπὴν τινα ἑτέραν ὑπομείνας
ἐπήρειαν, βλάσφημόν τι ῥῆμα ἐξενέγκῃ, ἐβλάβη μὲν
ἐνταῦθα, καὶ βλάβην μεγίστην, οὐ μὴν παρὰ τοῦ
ἐπηρεάζοντος, ἀλλὰ παρὰ τῆς οἰκείας μικροψυχίας.
Ὅπερ γὰρ ἔμπροσθεν εἶπον, καὶ νῦν ἐρῶ, οὐδεὶς
ἀνθρώπων κἂν μυριάκις ᾖ πονηρός, τοῦ ἀλάστορος
ἐκείνου δαίμονος καὶ ἀκαταλλάκτως πρὸς ἡμᾶς ἔχοντος,
τοῦ διαβόλου, πονηρότερον ἂν τινι προσβάλοι, οὐδὲ
πικρότερον· ἀλλ’ ὅμως ὁ χαλεπὸς οὗτος δαίμων οὐκ
ἴσχυσε τὸν πρὸ τοῦ νόμου, τὸν πρὸ τῆς χάριτος,
τοσαῦτα κατ’ αὐτοῦ βέλη καὶ οὕτω πικρὰ πανταχόθεν
ἀφείς, ὑποσκελίσαι καὶ καταβαλεῖν. Τοσαύτη τῆς ψυχῆς
ἐστιν ἡ εὐγένεια. Τὶ δὲ ὁ Παῦλος; Οὐ τοσαῦτα ἔπαθε
δεινά, ἃ μηδὲ καταλέξαι ῥᾴδιον; Δεσμωτήρια οἴκων,
ἁλύσεις περικείμενος, ἀγόμενος καὶ περιαγόμενος,
μαστιγούμενος παρὰ Ἰουδαίων, λιθαζόμενος, οὐχ ἱμᾶσι
μόνοις, ἀλλὰ καὶ ῥάβδοις τὰ νῶτα ξαινόμενος,
καταποντιζόμενος λῃσταῖς πολλάκις περιπίπτων,
ἐμφύλιον ὑπομένων πόλεμον, παρὰ τῶν ἐχθρῶν, παρὰ τῶν
γνωρίμων βαλλόμενος διηνεκῶς, μυρίαις
ἐπιβουλευόμενος ἐπιβουλαῖς; Λιμῷ καὶ γυμνότητι
παλαιῶν, ἑτέρας πυκνὰς καὶ συνεχεῖς ὑπομένων
περιστάσεις καὶ θλίψεις· καὶ τὶ δεῖ τὰ πολλὰ λέγειν;
Καθ’ ἑκάστην ἀποθνήσκων τὴν ἡμέραν· ἀλλ’ ὅμως
τοσαῦτα πάσχων καὶ τηλικαῦτα, οὐ μόνον οὐδὲν
ἐξήνεγκε ῥῆμα βλάσφημον, ἀλλ’ ἔχαιρεν ἐπὶ τούτοις
καὶ ἐκαυχᾶτο· καὶ νῦν μὲν φησι· «Χαίρω ἐν τοῖς
παθήμασί μου»· νῦν δὲ πάλιν· «Οὐ μόνον δέ, ἀλλὰ καὶ
καυχώμεθα ἐν ταῖς θλίψεσιν». Εἰ τοίνυν τοσαῦτα
πάσχων αὐτὸς ἔχαιρε, καὶ ἐκαυχᾶτο, τίνα ἕξεις
συγγνώμην, ποίαν δὲ ἀπολογίαν σὺ οὐ τὸ πολλοστὸς
αὐτῶν ὑπομένων μέρος, καὶ βλασφημῶν;
      Ϛ’. Ἀλλ’ ἑτέρως ἀδικοῦμαι, φησί, κἂν μὴ
βλασφημήσω, τὰ χρήματα ἀφαιρεθεὶς ἄχρηστος γίνομαι
πρὸς τὴν ἐλεημοσύνην, φησί. Σκῆψις ταῦτα καὶ
πρόφασις. Εἰ γὰρ διὰ τοῦτο ἀλγεῖς, μάθε σαφῶς, ὅτι
πενία ἐλεημοσύνης οὐ γίνεται κώλυμα. Κἂν γὰρ
μυριάκις εἶ πένης, οὐκ εἶ πενέστερος τῆς δράκα
ἀλεύρου μόνον κεκτημένης, καὶ τῆς δύο μόνον ἐχούσης
ὀβολούς, ὧν ἑκατέρα τὴν οὐσίαν ἅπασαν εἰς τοὺς
δεομένους κενώσασα παραδόξως ἐθαυμάσθη· καὶ ἡ
τοσαύτη πενία τῇ τοσαύτῃ φιλανθρωπίᾳ οὐ γέγονε
κώλυμα, ἀλλ’ οὕτω δαψιλὴς καὶ φιλότιμος ἡ ἐκ τῶν δύο
λεπτῶν γέγονεν ἐλεημοσύνη, ὡς τοὺς πλουτοῦντας
ἅπαντας ἀποκρύψαι, καὶ τοὺς πολλοὺς στατῆρας
καταβαλόντας ὑπερακοντίσαι τῷ πλούτῳ τῆς γνώμης καὶ
τῇ περιουσίᾳ τῆς προθυμίας. Ὥστε οὐδὲ ἐνταῦθα
ἠδίκησαι, ἀλλὰ καὶ μειζόνως ἐκέρδανας, δι’ ὀλίγης
εἰσφορᾶς τῶν τὰ πολλὰ καταθέντων λαμπροτέρους λαβὼν
τοὺς στεφάνους. Ἀλλ’ ἐπειδή, κἂν μυριάκις ταῦτα
εἴπωμεν, αἱ φιλοσώματοι ψυχαὶ καὶ τοῖς βιωτικοῖς
ἡδέως ἐγκαλινδούμεναι, καὶ τοῖς παροῦσιν
ἐνηδυπαθοῦσαι πράγμασιν, οὐκ ἂν ῥᾳδίως ἀνάσχοιντο
τῶν κατασηπομένων ἀνθῶν ἀποστῆναι (τοιαῦτα γὰρ τοῦ
βίου τὰ φαιδρὰ τούτου), οὐδὲ τὰς σκιᾶς ἀφεῖναι
ἀνέχονται· ἀλλ’ οἱ μὲν ἐπιεικέστεροι κἀκείνων καὶ
τούτων ἀντέχονται, οἱ δὲ ἐλεεινότεροι καὶ ἀθλιώτεροι
ἐκ πλείονος μὲν ἐκείνων μοίρας, τούτων δὲ ἐξ
ἐλάττονος σφόδρα· φέρε δὴ τὰ προσωπεῖα ἀφελόντες τὰ
φαιδρὰ καὶ περιφανῆ τῆς αἰσχρᾶς καὶ δυσειδοῦς τῶν
πραγμάτων ὄψεως τούτων, δείξωμεν τῆς ἑταιριζομένης
γυναικὸς τὴν βδελυγμίαν. Τοιοῦτον γὰρ ἡ τοιαῦτα ζωή,
ἡ τρυφαῖς καὶ πλούτῳ καὶ δυναστείαις προσέχουσα· τὸ
αἰσχρὸν καὶ δυσειδὲς καὶ πολλῆς βδελυγμίας γέμον, τὸ
ἀηδὲς καὶ φορτικὸν καὶ πικρίας ἐμπεπλησμένον. Καὶ
γὰρ δὴ τοῦτο μάλιστά ἐστι τὸ πάσης ἀποστεροῦν τοὺς
ἁλόντας συγγνώμης, ὅτι καὶ ἀηδίας καὶ πολλῆς τῆς
πικρίας ἐμπεπλησμένος ὁ βίος οὗτος, ποθεινὸς τε
αὐτοῖς καὶ περισπούδαστός ἐστι, καὶ μυρίων γέμων
κακῶν, κινδύνων, αἱμάτων, κρημνῶν, σκοπέλων, καὶ
φόνων, καὶ φόβων, καὶ τρόμων, καὶ φθόνου, καὶ
βασκανίας, καὶ ἐπιβουλῆς, καὶ φροντίδος διηνεκοῦς
καὶ μερίμνης, καὶ κέρδος ἔχων οὐδέν, οὐδὲ καρπὸν τῶν
τοσούτων κακῶν οὐδένα φέρων, ἀλλ’ ἢ κόλασιν καὶ
τιμωρίαν, καὶ τὸ διηνεκῶς βασανίζεσθαι. Καίπερ
τοιοῦτος ὤν, ζηλωτὸς εἶναι τοῖς πολλοῖς δοκεῖ καὶ
περιμάχητος, ὃ τῆς ἀνοίας τῶν ἁλισκομένων ἐστίν, οὐ
τῆς τοῦ πράγματος μακαριότητος. Ἐπεὶ καὶ τὰ παιδία
τὰ μικρὰ πρὸς μὲν τὰ ἀθύρματα κέχηνε καὶ ἐπτόηται,
τῶν δὲ τελείοις ἀνδράσι πρεπόντων πραγμάτων οὐδὲ
αἴσθησιν λαβεῖν δύναιτ’ ἄν. Ἀλλ’ ἐκείνοις μὲν
συγγνώμη διὰ τὸ τῆς ἡλικίας ἄωρον· οὗτοι δὲ
ἀπολογίας ἐκβέβληνται, ἐν ἡλικίᾳ τελείᾳ παιδικὴν
ἔχοντες γνώμην, κἀκείνων ἀνοητότερον διακείμενοι. 

     Διὰ τὶ γὰρ ζηλωτὸν ὁ πλοῦτος, εἰπὲ μοι; Καὶ γὰρ
ἀναγκαῖον ἐντεῦθεν προοιμιάσασθαι, ἐπειδὴ ὑγείας καὶ
ζωῆς καὶ τῆς παρὰ τῶν πολλῶν εὐφημίας, καὶ χρηστῆς
ὑπολήψεως, καὶ πατρίδος, καὶ οἰκείων, καὶ φίλων, καὶ
συγγενῶν, καὶ τῶν ἄλλων ἁπάντων τῶν τὸ χαλεπὸν τοῦτο
νόσημα νενοσηκότων τιμιώτερον τοῖς πολλοῖς ἔδοξεν
εἶναι. Καὶ πρὸς αὐτὰς ἀνέβη λοιπὸν τὰς νεφέλας ἡ
πυρά· καὶ γῆν καὶ θάλατταν ἡ κάμινος αὕτη κατέλαβε.
Καὶ ὁ μὲν σβεννύων τὴν φλόγα ταύτην οὐδείς· οἱ δὲ
ἀνακαίοντες, ἅπαντες, αὐτοὶ τε οἱ ἁλόντες ἤδη, οἳ τε
μηδέπω ἁλόντες, ἵνα ἁλῶσι. Καὶ ἕκαστον ἴδοι τις ἄν,
καὶ ἄνδρα καὶ γυναῖκα, καὶ οἰκέτην καὶ ἐλεύθερον,
καὶ πλούσιον καὶ πένητα, κατὰ δύναμιν τὴν ἑαυτοῦ
φορτία βαστάζοντα, τὰ τῇ φλογὶ ταύτῃ δι’ ἡμέρας τε
καὶ νυκτὸς πολλὴν παρέχοντα τὴν τροφήν· φορτία οὐ
ξύλων, οὐδὲ φρυγάνων (οὐ γὰρ τοιαύτη ἡ φλόξ), ἀλλὰ
ψυχῶν καὶ σωμάτων, ἀδικίας καὶ παρανομίας. Ἀπὸ γὰρ
τούτων ἀνάπτεσθαι πέφυκεν αὕτη τῆς φλογὸς ἡ φύσις.
Οἳ τε γὰρ πλουτοῦντες οὐδαμοῦ τῆς ἀτόπου ταύτης
ἵστανται ἐπιθυμίας, κἂν ἅπασαν περιβάλωνται τὴν
οἰκουμένην· οἳ τε πένητες ἐπείγονται φθάσαι
ἐκείνους, καὶ λύσσα τις ἀνίατος καὶ μανία ἀκάθεκτος,
καὶ νόσος ἀδιόρθωτος τὰς πάντων κατέχει ψυχάς. Καὶ
πάντα ἔρωτα οὗτος νικήσας ὁ ἔρως καὶ παρωσάμενος
ἐξέβαλε τῆς ψυχῆς. Καὶ οὔτε φιλίας λόγος, οὔτε
συγγενείας· καὶ τὶ λέγω φιλίας καὶ συγγενείας; Οὐ
γυναικὸς καὶ παίδων, οὗ τὶ γένοιτ’ ἂν ἀνδράσι
ποθεινότερον; Ἀλλὰ πάντα χαμαὶ ἔῤῥιπται καὶ
καταπεπάτηται, τῆς ὠμῆς ταύτης καὶ ἀπανθρώπου
δεσποίνης τῶν ἁλόντων τὰς ἁπάντων καταλαβούσης
ψυχάς. Καὶ γὰρ ὡς δέσποινα τούτων ἀπάνθρωπος, καὶ ὡς
τύραννος ἀπηνής, καὶ ὡς βάρβαρος ὠμή, καὶ ὡς πόρνη
πάνδημος καὶ πολυτελής, καταισχύνει καὶ κατατείνει,
καὶ μυρίοις κολάζει κινδύνοις τε καὶ τιμωρίαις τοὺς
ἑλομένους δουλεύειν αὐτῇ· καὶ φοβερὰ τις οὖσα καὶ
ἀμείλικτος, ἄγρια τε καὶ ἀπηνής, καὶ πρόσωπον ἔχουσα
βαρβαρικόν, μᾶλλον δὲ θηριῶδες, καὶ λύκου καὶ
λέοντος ἀγριώτερον, προσηνὴς τις εἶναι δοκεῖ, καὶ
ποθεινὴ καὶ μέλιτος γλυκύτερα τοῖς αἰχμαλωτισθεῖσιν
ὑπ’ αὐτῆς. Καὶ ξίφη καὶ ὅπλα καθ’ ἑκάστην κατ’ αὐτῶν
χαλκεύουσα τὴν ἡμέραν, καὶ βάραθρα ἀνορύττουσα, καὶ
ἐπὶ κρημνοὺς ἄγουσα καὶ σκοπέλους, καὶ μυρία αὐτοῖς
πλέκουσα κολάσεως δίκτυα, ζηλωτοὺς αὐτοὺς νομίζεται
ποιεῖ τοῖς τε ἑαλωκόσιν αὐτοῖς, τοῖς τε ἐπιθυμοῦσι
ἁλῶναι. Καὶ καθάπερ ὗς ἐν ἀμάρᾳ καὶ βορβόρῳ
ἐγκαλινδουμένη ἥδεται καὶ τρυφᾷ, καὶ κάνθαροι κόπρον
συνεχῶς ἀνελίττοντες· οὕτω δὴ καὶ οἱ τῇ φιλαργυρίᾳ
ἁλόντες τῶν ζώων τούτων εἰσὶν ἀθλιώτεροι. Καὶ γὰρ
μείζων ἡ ἐνταῦθα βδελυγμία, καὶ ὁ βόρβορος
δυσωδέστερος· ἐνδιατρίβοντες γὰρ τῷ πάθει, πολλὴν
νομίζουσιν ἡδονὴν ἐντεῦθεν καρποῦσθαι· ὅπερ οὐ τῆς
φύσεως τοῦ πράγματος ἐστιν, ἀλλὰ τῆς τὴν τοιαύτην
ἀλογίαν νοσούσης διανοίας. Τοῦτο δὲ τῆς ἀλογίας
ἐκείνων χεῖρον. Ὥσπερ οὖν ἐπὶ τοῦ βορβόρου καὶ τῆς
κόπρου, οὐ τοῦ βορβόρου καὶ τῆς κόπρου τὸ αἴτιον,
ἀλλὰ τῆς ἀλογίας τῶν ἐμπεπτωκότων ζώων· οὕτω καὶ ἐπὶ
τῶν ἀνθρώπων λογίζου.
     ζ’. Καὶ πῶς ἂν ἰασαίμεθα τοὺς οὕτω
διακειμένους; Εἰ βουληθείησαν ἡμῖν ἀνοῖξαι τὰς
ἀκοάς, καὶ ἁπλῶσαι τὴν διάνοιαν, καὶ δέξασθαι τὰ
λεγόμενα. Τὰ μὲν γὰρ ἄλογα μεταθεῖναι τῆς ἀκαθάρτου
διατριβῆς καὶ ἀπαγαγεῖν οὐκ ἔνι· λογισμοῦ γὰρ ἐστιν
ἔρημα· τὸ δὲ ἡμερώτατον τοῦτο γένος, καὶ λογισμῷ καὶ
λόγῳ τετιμημένον, τὴν ἀνθρωπείαν λέγω φύσιν, εἰ
βουληθείη, ῥᾴδιόν τε καὶ σφόδρα εὔκολον καὶ τοῦ
βορβόρου καὶ τῆς δυσωδίας, καὶ τῆς κόπρου καὶ τῆς
βδελυγμίας ἀπαλλάξαι ἐκείνης. Διὰ τὶ γὰρ ὁ πλοῦτος,
ἄνθρωπε, περισπούδαστος εἶναί σοι δοκεῖ; Διὰ τὴν
ἡδονὴν πάντως τὴν ἀπὸ τῶν τραπεζῶν; Διὰ τὴν τιμήν,
καὶ τὴν δορυφορίαν τὴν ἀπὸ τῶν διὰ τοῦτον
θεραπευόντων; Διὰ τὸ δύνασθαι τοὺς λυποῦντας
ἀμύνασθαι, καὶ πᾶσιν εἶναι φοβερόν; Οὐδὲ γὰρ ἂν
ἑτέρας αἰτίας ἔχοις εἰπεῖν, ἀλλ’ ἢ ἡδονήν, καὶ
κολακείαν, καὶ φόβον, καὶ τιμωρίαν· οὔτε γὰρ
σοφώτερον, οὔτε σωφρονέστερον, οὔτε ἐπιεικέστερον,
οὔτε συνετώτερον πάντως ὁ πλοῦτος ποιεῖν εἴωθεν, οὐ
χρηστόν, οὐ φιλάνθρωπον, οὐκ ὀργῆς κρείττονα, οὐ
γαστρὸς ἀμείνω, οὐχ ἡδονῶν ἀνώτερον· οὐ μετριάζειν
παιδεύει, οὐ συνεστάλθαι διδάσκει, οὐκ ἄλλο τι μέρος
τῆς ἀρετῆς εἰς τὴν ψυχὴν εἰσάγει καὶ καταφυτεύει.
Οὐδ’ ἂν ἔχοις εἰπεῖν διὰ τὶ τούτων περισπούδαστός
ἐστὶ σοι καὶ ποθεινὸς οὗτος. Οὐ γὰρ δὴ μόνον οὐδὲν
οἶδε φυτεύειν ἢ γεωργεῖν τῶν ἀγαθῶν, ἀλλὰ κἂν
ἀποκείμενα εὕρῃ, λυμαίνεται καὶ κωλύει καὶ
καταμαραίνει· ἔνια δὲ ἀνασπᾶ, καὶ τὰ ἐναντία τούτων
ἐπεισάγει, ἀκολασίαν ἄμετρον, θυμὸν ἄκαιρον, ὀργὴν
ἄδικον, ἀπόνοιαν, ὑπερηφανίαν, ἄνοιαν. Ἀλλὰ μὴ εἴπω
περὶ τούτων· οἱ γὰρ τῇ νόσῳ ταύτῃ ἑαλωκότες οὐκ ἂν
ἀνάσχοιντο περὶ ἀρετῆς καὶ κακίας ἀκούοντες, τῆς
ἡδονῆς ὄντες ὅλοι, καὶ διὰ τοῦτο αὐτῆς γινόμενοι
δοῦλοι, κατηγορουμένων αὐτῶν ὁμοῦ καὶ ἐλεγχομένων
ἰδεῖν. Φέρε οὖν τέως τὸν περὶ τούτων λόγον ἀφέντες,
τὰ λοιπὰ εἰς μέσον ἀγάγωμεν, καὶ ἴδωμεν, εἲ τινα
ἡδονὴν ὁ πλοῦτος ἔχει, εἲ τινα τιμήν· τοὐναντίον γὰρ
ἅπαν ὁρῶ. Καὶ εἰ βούλεσθε, πρῶτον τὰς τραπέζας τῶν
πλουτούντων καὶ πενομένων ἐξετάζωμεν, καὶ ἐρώμεθα
τοὺς ἑστιωμένους, τίνες μάλιστά εἰσιν οἱ καθαρὰν καὶ
γνησίαν καρπούμενοι ἡδονήν; Οἱ πρὸς διαμεμετρημένην
τὴν ἡμέραν ἐπὶ τῶν στιβάδων κατακείμενοι, καὶ τὰ
δεῖπνα τοῖς ἀρίστοις συνάπτοντες, καὶ τὴν γαστέρα
διαῤῥηγνύντες, καὶ τὰς αἰσθήσεις πηροῦντες, καὶ τῷ
ὑπερόγκῳ τῶν ἐδεσμάτων φορτίῳ τὸ πλοῖον
καταποντίζοντες, καὶ ὑπέραντλον ποιοῦντες τὴν ναῦν,
καὶ καθάπερ ἐν ναυαγίῳ τῷ τοῦ σώματος κατακλύζοντες
αὐτήν, καὶ πέδας, καὶ χειροπέδας, καὶ γλωσσοπέδας
ἐπινοοῦντες, καὶ ἅπαν αὐτῶν καταδεσμοῦντες τὸ σῶμα
ἀλύσεως σιδηρᾶς χαλεπωτέρω δεσμῷ τῷ τῆς μέθη καὶ τῆς
τρυφῆς, καὶ μήτε ὕπνον αἱρούμενοι γνήσιον,
εἰλικρινῇ, μήτε ὀνειράτων ἀπηλλαγμένοι φοβερῶν, τῶν
τε μαινομένων ὄντες ἀθλιώτεροι, καὶ αὐθαίρετόν τινα
δαίμονα ἐπεισάγοντες τῇ ψυχῇ, καὶ γέλως προκείμενοι
τῷ θεάτρῳ τῶν οἰκετῶν, μᾶλλον δὲ καὶ τραγῳδία καὶ
δακρύων ὑπόθεσις τοῖς ἐπιεικεστέροις αὐτῶν, καὶ
μηδένα εἰδότες τῶν παρόντων, μήτε εἰπεῖν τι καὶ
ἀκοῦσαι δυνάμενοι, ἀλλὰ φοράδην ἀπὸ τῶν στιβάδων ἐπὶ
τὴν κλίνην ἀγόμενοι, ἢ οἱ νήφοντες καὶ οἱ
ἐγρηγορότες, καὶ τῇ χρείᾳ τὸ μέτρον ὁρίζοντες, καὶ
ἐξ οὐρίας πλέοντες, καὶ μέγιστον ἥδυσμα τὸ πεινῇν
καὶ διψῇν ἔχοντες ἐπὶ τε τῶν 

σιτίων, ἐπὶ τε τῶν ποτῶν; Οὐδὲν γὰρ οὕτω καὶ ἡδονὴν 
καὶ ὑγίειαν ἐργάζεται, ὡς τὸ πεινῶντα καὶ διψῶντα
οὕτω τῶν προκειμένων ἅπτεσθαι, καὶ κόρον εἰδέναι τὴν
χρείαν μόνην, καὶ μὴ ὑπερβαίνειν ταύτης τὰ σκάμματα,
μηδὲ μεῖζον τῆς δυνάμεως ἐπιτιθέναι τὸ ἄχθος τῷ
σώματι.
       η’. Εἰ δὲ ἀπιστεῖς μου τῷ λόγῳ, κατάμαθε τὰ
ἑκατέρων σώματα, καὶ τὴν ἑκάστου ψυχήν. Οὐχὶ τὰ μὲν
τῶν οὕτω διαιτωμένων συμμέτρως (μὴ γὰρ μοι τὸ
σπανιάκις συμβαῖνον εἴπῃς, καὶ εἲ τινες ἀσθενεῖς
εἶεν ἐκ περιστάσεως ἑτέρας τινός, ἀλλ’ ἀπὸ τῶν ἀεὶ
καὶ συνεχῶς συμβαινόντων τὰς ψήφους λάμβανε), οὐχὶ
τῶν μὲν συμμέτρων ἑστιωμένων εὔρωστα τὰ σώματα, καὶ
τετρανωμέναι αἱ αἰσθήσεις, τὴν οἰκείαν χρείαν
πληροῦται μετὰ πολλῆς τῆς εὐκολίας; Ἐκείνων δὲ
πλαδαρὰ καὶ παντὸς κηροῦ μαλακωτέρα, καὶ ἐσμῷ
νοσημάτων πολιορκούμενα; Καὶ γὰρ καὶ ποδάγραι ταχέως
αὐτοῖς ἐφίπτανται, καὶ τρόμος ἄκαιρος, καὶ γῆρας
ἄωρον, καὶ κεφαλαλγίαι, καὶ διατάσεις, καὶ στομάχων
πηρώσεις, καὶ ὀρέξεως ἀναίρεσις, καὶ διηνεκῶν
δέονται ἰατρῶν, καὶ συνέχων τῶν φαρμάκων, καὶ
καθημερινῆς τῆς θεραπείας. Ταῦτα οὖν ἡδονῆς; Εἰπὲ
μοί. Καὶ τὶς ἂν εἴποι τῶν εἰδότων ὃ τὶ ποτὲ ἐστιν
ἡδονή; Ἡδονὴ γὰρ γίνεται τότε, ὅταν ἐπιθυμίας
ἡγουμένης ἀπόλαυσις ἕπηται· ἂν δὲ ἀπόλαυσις μὲν ᾖ,
ἐπιθυμία δὲ μηδαμοῦ φαίνηται, τὰ τῆς ἡδονῆς οἴχεται
καὶ ἠφάνισται. Διὰ τοι τοῦτο καὶ οἱ νοσοῦντες καίτοι
σιτίων περισπουδάστων αὐτοῖς προκειμένων,
ναυτιῶντες, καὶ ἐνοχλεῖσθαι δοκοῦντες, οὕτως αὐτῶν
ἀπογεύονται· ἐπειδὴ ἐπιθυμία οὐκ ἔστιν, ἡ τὴν
ἀπόλαυσιν ἡδίστην ποιοῦσα. Οὔτε γὰρ ἡ τῶν σιτίων
φύσις, οὔτε ἡ τῶν ποτῶν, ἀλλ’ ἡ τῶν ἑστιωμένων
ὄρεξις τὴν ἐπιθυμίαν τίκτειν εἴωθε, καὶ τὴν ἡδονὴν
ἐργάζεσθαι πέφυκε. Διὰ τοῦτο καὶ τις σοφὸς ἀνήρ, τὰ
περὶ τῆς ἡδονῆς ἀκριβῶς εἰδώς, καὶ φιλοσοφεῖν περὶ
τούτων ἐπιστάμενος, ἔλεγε· «Ψυχὴ ἐμπεπλησμένη
κηρίοις ἐμπαίζει»· δεικνὺς ὅτι οὐκ ἐν τῇ φύσει τῆς  
τραπέζης, ἀλλ’ ἐν τῇ διαθέσει τῶν ἑστιωμένων τὰ τῆς
ἡδονῆς ἕστηκε. Διὰ τοῦτο καὶ ὁ προφήτης τὰ ἐν
Αἰγύπτῳ θαύματα καὶ τὰ ἐν τῇ ἐρήμῳ καταλέγων, μετὰ
τῶν ἄλλων καὶ τοῦτο εἴρηκεν, ὅτι «Ἐκ πέτρας μέλι
ἐχόρτασεν αὐτούς». Καίτοι γε οὐδαμοῦ μέλι φαίνεται
πέτρα αὐτοῖς ἀναβλύσασα· τὶ οὖν ἐστι τὸ εἰρημένον;
Ἐπειδὴ πολλῷ κατειργασμένοι τῷ καμάτῳ καὶ τῇ
ὁδοιπορίᾳ, καὶ σφοδρῷ κατεχόμενοι τῷ δίψει ψυχροῖς
τοῖς νάμασι προσέπιπτον, ἀντὶ ἡδύσματος μέγαλον τὸ
διψῆν ἔχοντες, τὴν ἡδονὴν τῶν ναμάτων ἐκείνων
παραστῆσαι βουλόμενος, μέλι τὸ ὕδωρ ἐκάλεσεν, οὐχ ὡς
τῆς φύσεως εἰς μέλι μεταβληθείσης, ἀλλ’ ὡς τῆς
ἡδονῆς τοῦ ὕδατος ἁμιλλωμένης ἐκείνῃ τῇ γλυκύτητι,
διὰ τὸ διψῶντα τότε προσπεσεῖν τοὺς ἀπολελαυκότας
αὐτοῦ. Ὅταν τοίνυν ταῦτα τοῦτον ἔχῃ τὸν τρόπον, καὶ
μηδεὶς ἀντιλέγειν δύνηται, κἂν σφόδρα ἀναίσθητος ᾖ·
οὐκ εὔδηλον ὅτι παρὰ ταῖς τῶν πενήτων τραπέζαις ἡ
καθαρὰ καὶ εἰλικρινὴς καὶ σφόδρα ἡδονή; Ἐν δὲ ταῖς
τῶν πλουσίων ἀηδία, καὶ βδελυγμία, καὶ μολυσμός; Καὶ
καθὼς εἶπεν ὁ σοφὸς ἐκεῖνος ἀνήρ, «Καὶ τὰ ἡδέα
παρενοχλεῖν δοκεῖ».
       θ’. Ἀλλὰ τιμᾶσθαι παρασκευάζει τοὺς ἔχοντας ὁ
πλοῦτος, φησί, καὶ ἐχθροὺς ἀμύνασθαι μετ’ εὐκολίας.
Διὰ τοῦτο οὖν, εἰπὲ μοι, ποθεινὸς ὑμῖν καὶ
περιμάχητος εἶναι δοκεῖ, ὅτι τὰ χαλεπώτατα ἐν ἡμῖν
τρέφει πάθη, ὀργὴν τε εἰς ἔργον ἐξάγων, καὶ τῆς
δοξομανίας τὰς πομφόλυγας εἰς μείζονα ὄγκον ἐπαίρων,
καὶ πρὸς ἀπόνοιαν ἀλείφων τε καὶ διεγείρων; Διὰ
ταῦτα μὲν οὖν μάλιστα ἀμεταστρεπτὶ φεύγειν αὐτὸν
χρή, ὅτι θηρία τινὰ ἄγρια καὶ χαλεπὰ εἰς τὴν
διάνοιαν εἰσοικίζει τὴν ἡμετέραν, τῆς μὲν ὄντως
τιμῆς τῆς παρὰ πάντων ἀποστερῶ, τὴν δὲ ἐναντίαν
ἐκείνης, τοῖς ἐκείνης χρώμασιν ἀναχρωννύς, καὶ οὕτω
προσάγων τοῖς ἠπατημένοις, καὶ πείθων ταύτην ἐκείνην
εἶναι νομίζειν, οὐκ οὖσαν τῇ φύσει, ἀλλὰ τῇ ὄψει
δοκοῦσαν εἶναι. Καθάπερ γὰρ τὰ κάλλη τῶν
ἑταιριζομένων γυναικῶν ἐπιτρίμμασι καὶ ὑπογραφαῖς
συγκείμενα, κάλλους μὲν ἀπεστέρηται, τὴν δὲ αἰσχρὰν
ὄψιν καὶ δυσειδῆ καλὴν τε εὐειδῆ εἶναι ποιεῖ παρὰ
τοῖς ὑπ’ αὐτῆς ἠπατημένοις, οὐκ οὖσαν καλήν· οὕτω δὴ
καὶ ὁ πλοῦτος τὴν κολακείαν βιαζόμενος τιμὴν
δεικνύναι ποιεῖ. Μὴ γὰρ μοι τὰς ἐν τῷ φανερῷ διὰ
φόβον καὶ θωπείαν γινομένας εὐφημίας ἴδῃς· αὗται γὰρ
εἰσι τὰ χρώματα καὶ αἱ ὑπογραφαί· ἀλλὰ τὸ ἑκάστου
συνειδὸς τῶν τὰ τοιαῦτά σε κολακευόντων ἀνάπτυξον,
καὶ ὄψει μυρίσου ἔνδον καταβοῶντας σου κατηγόρους,
καὶ τῶν μάλιστα ἐχθρῶν καὶ πολεμίων μᾶλλον
ἀποστρεφομένους καὶ μισοῦντας. Καὶ εἲ ποτε τὸ ἐκ τοῦ
φόβου τούτου συγκείμενον προσωπεῖον μεταβολὴ
πραγμάτων ἐπελθοῦσα ἀφανίσειέ τε καὶ διελέγξειε,
καθάπερ τὰς ὄψεις ἐκείνας ἥλιος θερμοτέραν ἀκτῖνα
ἀφείς, τότε ὄψει καλῶς ὅτι παρὰ πάντα τὸν ἔμπροσθεν
χρόνον ἐν ἐσχάτῃ μὲν ἧς ἀτιμίᾳ παρὰ τοῖς
θεραπεύουσι, τιμῆς δὲ ἐνόμιζες ἀπολαύειν ὑπὸ τῶν
μάλιστα μισούντων σέ, καὶ μυρίαις σε κατὰ διάνοιαν
πλυνόντων λοιδορίαις, καὶ ἐν ἐσχάταις σε συμφοραῖς
ἐπιθυμούντων ἰδεῖν. Τιμὴν γὰρ οὐδὲν οὕτως εἴωθε
ποιεῖν, ὡς ἀρετή, τιμὴν οὐ κατηναγκασμένην, τιμὴν οὐ
πεπλασμένην, οὐδὲ προσωπείῳ τινὶ φενακισμοῦ
κεκρυμμένην, ἀλλὰ ἀληθῆ καὶ γνησίαν, καὶ οὐδεμιᾷ
καιρῶν δυσκολίᾳ ἐλεγχομένην.
      ι’. Ἀλλ’ ἀμύνασθαι βούλει τοὺς λελυπηκότας;
Καὶ δι’ αὐτὸ μὲν οὖν τοῦτο μάλιστα, καθάπερ ἔφθην
εἰπών, φευκτὸς ὁ πλοῦτος. Κατὰ γὰρ σαυτοῦ τὸ ξίφος
ὠθεῖν σε παρασκευάζει, καὶ βαθυτέρας τὰς ἐν τῷ
μέλλοντί σοι καθίστησιν εὐθύνας, καὶ ἀφορήτους ποιεῖ
τὰς τιμωρίας. Τοσοῦτον γὰρ κακὸν τὸ ἀμύνασθαι, ὅτι
καὶ Θεοῦ φιλανθρωπίαν ἀνεκαλέσατο, καὶ δοθεῖσαι ἤδη
ἁμαρτημάτων ἀπείρων συγχώρησιν ἠκύρωσεν. Ὁ γὰρ
μυρίων λαβὼν ταλάντων τὴν ἄφεσιν, καὶ ἀπὸ ψιλῆς
παρακλήσεως τοσαύτης ἀπολαύσας δωρεᾶς, ἐπειδὴ ἑκατὸν
δηναρίων ἀπαίτησιν ἐποιεῖτο παρὰ τοῦ συνδούλου,
τοῦτ’ ἔστιν, ἐπειδὴ τῶν εἰς αὐτὸν πλημμελημάτων
ἀπῄτει δίκας, ἐν τῇ περὶ τὸν ὁμόδουλον σφοδρότητι
καθ’ ἑαυτοῦ τὴν καταδίκην ἐξήνεγκε· καὶ δι’ ἕτερον
μὲν οὐδέν, διὰ τοῦτο δὲ μόνον καὶ τοῖς βασανισταῖς
παρεδίδοτο, καὶ ἐστρεβλοῦτο, καὶ τὰ μυρία τάλαντα
ἀπαιτεῖσθαι ἐκελεύετο· καὶ συγγνώμης οὐδεμιᾶς, οὐδὲ
ἀπολογίας ἀπήλαυεν, ἀλλὰ τὰ ἀνήκεστα ἔπασχε,
κελευσθεὶς ἅπαν καταθεῖναι τὸ χρέος, ὃ προλαβοῦσα ἡ
τοῦ Θεοῦ φιλανθρωπία συνεχώρησε. Διὰ τοῦτο οὖν, εἰπὲ
μοι, ὁ πλοῦτός σοι περισπούδαστος, ὅτι σε εἰς
τοιαύτην ἁμαρτίαν μετ’ εὐκολίας ἐξάγει; Καὶ μὴν διὰ
τοῦτο αὐτὸν ὡς ἐχθρὸν καὶ πολέμιον καὶ μυρίων
γέμοντα φόνων ἀποστρέφεσθαι δέ. Ἀλλ’ ἡ πενία, φησί, 

παρασκευάζει δυσχεραίνειν, καὶ πολλάκις καὶ
βλάσφημα ῥήματα ἐκβάλλειν καὶ ἀνελεύθερα πράγματα
ὑπομένειν. Οὐχ ἡ πενία, ἀλλ’ ἡ μικροψυχία· ἐπεὶ καὶ
ὁ Λάζαρος πένης ἦν, καὶ σφόδρα γε πένης· καὶ τῇ
πενίᾳ προσῆν καὶ ἀῤῥωστία πενίας ἁπάσης πικρότερα, ἡ
καὶ τὴν πενίαν ταύτην χαλεπωτέραν ποιοῦσα· καὶ τῇ
ἀῤῥωστίᾳ ἐρημίᾳ τῶν προστησομένων, καὶ ἀπορία τῶν
θεραπευόντων, ἥτις καὶ τὴν πενίαν καὶ τὴν ἀῤῥωστίαν
πικροτέραν εἰργάζετο. Τούτων γὰρ ἕκαστον καὶ καθ’
ἑαυτὸ μὲν ὀδυνηρόν, ὅτε δὲ μηδὲ οἱ θεραπεύοντες ὦσι,
μεῖζον γίνεται τὸ δεινόν, χαλεπωτέρα ἡ φλόξ,
πικροτέρα ἡ ὀδύνη, ἀγριώτερος ὁ χειμών, σφοδρότερον
τὸ κλυδώνιον, φλογωδεστέρα ἡ κάμινος. Εἰ δὲ τις
ἀκριβῶς ἐξετάσειε, καὶ ἕτερον τούτοις τέταρτον
προσῆν, ἡ τοῦ πλουτοῦντος ἐκ γειτόνων οἰκοῦντος
ἀδείᾳ καὶ τρυφή. Εἰ δὲ βούλει τι καὶ πέμπτον ἄλλο
εὑρεῖν, ὑπέκκαυμα τῆς φλογός, καὶ τοῦτο ὄψει σαφῶς
αὐτῷ περικείμενον. Οὐ γὰρ δὴ μόνον ἐτρύφα ὁ πλούσιος
ἐκεῖνος, ἀλλὰ καὶ δεύτερον καὶ τρίτον, μᾶλλον δὲ καὶ
πλεονάκις τῆς ἡμέρας αὐτὸν ὁρῶν· παρὰ γὰρ τὴν
εἴσοδον ἔῤῥιπτο, θέατρον χαλεπὸν ἐλεεινῆς τραγῳδίας
ὤν, καὶ τῇ ὄψει μόνον καὶ λιθίνην ἱκανὸς καταμαλάξαι
ψυχήν· καὶ ὅμως οὐδὲ τοῦτο ἐπεσπάσατο τὸν ἀπάνθρωπον
ἐκεῖνον εἰς τὴν τῆς πενίας ἐκείνης ἀντίληψιν· ἀλλ’ ὁ
μὲν συβαριτικὴν παρετίθετο τράπεζαν, καὶ κρατῆρας
εἶχεν ἐστεμμένους, καὶ ἄκρατον ἁπλῶς ἐκχεόμενον, καὶ
στρατόπεδα μαγείρων λαμπρά, καὶ παρασίτους καὶ
κόλακας ἅμα πρωΐ, καὶ χοροὺς ᾀδόντων, οἰνοχοούντων,
γελωτοποιούντων· καὶ πᾶν εἶδος ἐπινοῶν ἀσωτίας, καὶ
μεθύων καὶ κραιπαλῶν, καὶ στολῇ καὶ τραπέζῃ, καὶ
ἑτέροις πλείοσι τρυφῶν ἅπαντα διετέλει τὸν χρόνον.
Τοῦτον δὲ λιμῷ χαλεπῷ καὶ ἀῤῥωστίᾳ πικροτάτῃ, καὶ
πολιορκία τοσούτων ἕλκων, καὶ ἐρημίᾳ, καὶ τοῖς
ἐκ τούτων κακοῖς ὁρῶν καθ’ ἑκάστην κατατεινόμενον
τὴν ἡμέραν, οὐδὲ εἰς νοῦν ποτε ἐβάλλετο· ἀλλ’ οἱ μὲν
παράσιτοι, καὶ οἱ κόλακες καὶ ὑπὲρ τὴν χρείαν
διεῤῥήγνυντο· ὁ δὲ πένης, καὶ οὕτω πένης, καὶ ἐν
τοσούτοις κείμενος τοῖς κακοῖς, οὐδὲ ψιχίων ἐκ τῆς
τραπέζης ἀπήλαυεν ἐκείνης, καὶ ταῦτα σφόδρα
ἐπιθυμῶν· καὶ ὅμως οὐδὲν αὐτὸν τούτων παρέβλαψεν, οὐ
ῥῆμα πικρὸν ἐξέβαλεν, οὐ βλάσφημον ἐφθέγξατο λόγον·
ἀλλ’ ὥσπερ χρυσίον τῇ σφοδροτέρᾳ πυρώσει μειζόνως
καθαιρόμενον λαμπρύνεται, οὕτω δὴ καὶ ἐκεῖνος ὑπὸ
τῶν παθημάτων τούτων ἐνοχλούμενος, πάντων ὑψηλότερος
ἦν καὶ τῶν παθῶν, καὶ αὐτῶν τῶν ἐντεῦθεν πολλοῖς
τικτομένων θορύβων. Εἰ γὰρ ἁπλῶς πένητες πλουσίους
ὁρῶντες τήκονται τῷ φθόνῳ, καὶ κατατείνονται τῇ
βασκανίᾳ καὶ τὸν βίον ἀβίωτον νομίζουσιν εἶναι, καὶ
ταῦτα τῆς ἀναγκαίας εὐποροῦντες τροφῆς, καὶ
θεραπεύοντας ἔχοντες· ὁ πένης οὗτος ὡς οὐδεὶς ἕτερος
πένης ὤν, καὶ οὐχ πένης μόνον, ἀλλὰ καὶ ἀσθενής, καὶ
μηδένα ἔχων τὸν προστησόμενον καὶ παρακαλέσοντα,
ἀλλ’ μέσῃ τῇ πόλει καθάπερ ἐν ἐσχάτῃ κείμενος
ἐρημίᾳ, καὶ λιμῷ τηκόμενος πικροτάτῳ, καὶ πάντα ὁρῶν
ἐκείνῳ καθάπερ ἐκ πηγῶν ἐπιῤῥέοντα, καὶ ἀνθρωπίνης
μὲν οὐδεμιᾶς ἀπολαύων παραμυθίας, ταῖς δὲ τῶν κυνῶν
γλώσσαις προκείμενος τράπεζα διηνεκὴς (οὕτω γὰρ ἦν
τὸ σῶμα παρειμένος καὶ διαλελυμένος, ὡς μηδὲ
ἐκείνους ἀποσοβεῖν δύνασθαι), τὶ οὐκ ἂν ἔπαθεν, εἰ
μὴ σφόδρα γενναῖος καὶ φιλόσοφος ἦν; Ὁρᾷς ὅτι τὸ
ἑαυτὸν μὴ ἀδικῶν, κἂν παρὰ πάντων ἀδικῆται, οὐδὲν
πάσχει δεινόν; Πάλιν γὰρ τὸν αὐτὸν ἀναλήψομαι λόγον.
        ια’. Τὶ γὰρ ἡ ἀῤῥωστία; Τὶ δὲ ἡ ἐρημίᾳ τῶν
προστησομένων; Τὶ δὲ ἡ ἔφοδος τῶν κυνῶν; Τὶ δὲ τὸ
γειτόνημα τοῦ πλουσίου τὸ πονηρόν; Τὶ δὲ ἡ πολλὴ
χλιδὴ καὶ ὑπερηφανία, καὶ ἡ ἀπόνοια ἐκείνου τὸν
ἀθλητὴν τοῦτον παρέβλαψεν; Ἡ μαλακώτερον πρὸς τὰ
ὑπὲρ τῆς ἀρετῆς ἐποίησε σκάμματα; Τὶ δὲ αὐτοῦ τὴν
εὐτονίαν ἐλυμήνατο; Οὐδὲν οὐδαμοῦ, ἀλλὰ καὶ μᾶλλον
αὐτὸν ἐπέῤῥωσε, καὶ μυρίων αὐτῷ στεφάνων ὑπόθεσις
γέγονε, καὶ προσθήκη βραβείων, καὶ πλεονασμὸς
ἀντιδόσεως, καὶ μειζόνων ἀμοιβῶν ὑπόθεσις τῶν δεινῶν
τὸ πλῆθος ἐκεῖνο, καὶ ἡ τοῦ πλουτοῦντος ὠμότης. Οὐ
γὰρ δὴ διὰ τὴν πενίαν ἐστεφανοῦτο μόνον, οὐδὲ διὰ
τὸν λιμόν, οὐδὲ διὰ τὰ ἕλκη, οὐδὲ διὰ τὰς γλώσσας
τῶν κυνῶν· ἀλλ’ ὅτι τοιοῦτον γείτονα ἔχων, καὶ καθ’
ἑκάστην ὁρώμενος ὑπ’ αὐτοῦ τὴν ἡμέραν, καὶ
ὑπερορώμενος διηνεκῶς, τοῦτον ἤνεγκε γενναίως τὸν
πειρασμόν, καὶ μετὰ πολλῆς τῆς καρτερίας, καὶ τῇ
πενίᾳ καὶ τῇ ἀῤῥωστίᾳ, καὶ τῇ ἐρημίᾳ, οὐ μικράν,
ἀλλὰ καὶ σφόδρα εὐτονωτάτην συνεισφέροντα τὴν φλόγα.
     Τὶ δὲ ὁ μακάριος Παῦλος, εἰπὲ μοί; Οὐδὲν γὰρ
κωλύει πάλιν ἐπιμνησθῆναι τοῦ ἀνδρός. Οὐχὶ μυρίας
ἐδέξατο πειρασμῶν νιφάδας; Τὶ οὖν ἐντεῦθεν ἐβλάβη;
Οὐκ ἐντεῦθεν μὲν οὖν καὶ μειζόνως ἐστεφανοῦτο, ὅτι
ἐλίμωττεν, ὅτι κρυμῷ καὶ γυμνότητι κατετήκετο, ὅτι
μάστιξι πολλάκις κατεξαίνετο, ὅτι λίθοις ἐβάλλετο,
ὅτι κατεποντίζετο; Ἀλλ’ ἐκεῖνος Παῦλος ἦν, φησί, καὶ
κλητὸς τοῦ Χριστοῦ. Καίτοι καὶ Ἰούδας εἷς τῶν
δώδεκα ἦν, καὶ κλητὸς καὶ αὐτὸς τοῦ Χριστοῦ· ἀλλ’
οὔτε τὸ εἶναι τῶν δώδεκα, οὔτε ἡ κλῆσις αὐτὸν
ὤνησεν, ἐπειδὴ γνώμην οὐκ εἶχε πρὸς ἀρετὴν
παρεσκευασμένην. Ἀλλ’ ὁ μὲν Παῦλος καὶ λιμῷ παλαιῶν,
καὶ τῆς ἀναγκαίας ἀπορῶν τροφῆς, καὶ τοσαῦτα καθ’
ἑκάστην πάσχων τὴν ἡμέραν, μετὰ πολλῆς τῆς προθυμίας
τὴν εἰς οὐρανὸν φέρουσαν ἔτρεχεν ὁδόν· ἐκεῖνος δὲ
καὶ πρὸ τούτου κληθείς, καὶ τῶν αὐτῶν ἀπολαύσας
ὧνπερ καὶ αὐτός, καὶ μυηθεὶς τὴν ἀνωτάτω φιλοσοφίαν,
καὶ τραπέζης μετασχὼν ἱερᾶς καὶ τῶν φρικωδεστάτων
ἐκείνων δείπνων, καὶ χάριν λαβὼν τοσαύτην ὡς καὶ
νεκροὺς ἐγείρειν, καὶ λεπροὺς καθαίρειν, καὶ
δαίμονας ἐλαύνειν, καὶ τοὺς περὶ ἀκτημοσύνης
πολλάκις ἀκούσας λόγους καὶ αὐτῷ τοσοῦτον χρόνον
συγγενόμενος τῷ Χριστῷ, καὶ τῶν πενήτων τὰ χρήματα
πιστευθείς, ὥστε τοῦ πάθους ἐκεῖθεν ἔχειν παραμυθίαν
(καὶ γὰρ κλέπτης ἦν), οὐδὲ οὕτως ἐγένετο βελτίων,
καίτοι τοσαύτης συγκαταβάσεως ἀπολαύσας. Ἐπειδὴ γὰρ
ᾔδει ὁ Χριστός, ὅτι φιλάργυρος ἦν, καὶ διὰ χρημάτων
ἔρωτα ἔμελλε ἀπόλλυσθαι, οὐ μόνον αὐτὸν οὐκ ἀπῄτησε
τούτου δίκας τότε, ἀλλ’ ὥστε αὐτοῦ καταλεᾶναι τὸ
πάθος, καὶ τὰ χρήματα αὐτῷ τῶν πενήτων ἐπίστευσεν,
ἳν’ ἔχων ὅθεν κορέσῃ τὴν φιλοχρηματίαν, μὴ καταπέσῃ
εἰς τὸ φρικῶδες βάραθρον ἐκεῖνο, ἐλάττονι κακῷ τὸ
μεῖζον προανατέλλων. 
      ιβ’. Οὕτω πανταχοῦ τὸν μὲν ἑαυτὸν μὴ
βουλόμενον ἀδικεῖν οὐδεὶς ἕτερος ἀδικῆσαι δυνήσεται·
τὸν δὲ οὐκ ἐθέλοντα νήφειν, καὶ τὰ παρ’ ἑαυτοῦ
συνεισφέρειν οἴκοθεν, οὐδεὶς οὐδέποτε ὠφελήσει. Διὰ
τοῦτό σοι καὶ ἡ θαυμασία τῶν Γραφῶν ἱστορία, καθάπερ
ἐν εἰκόνι τινὶ ὑψηλῇ καὶ μεγάλῃ καὶ πολὺ τὸ εὖρος
ἐχούσῃ, τῶν παλαιῶν ἀνεγράψατο  

τοὺς βίους, ἀπὸ τοῦ Ἀδὰμ μέχρι τῆς τοῦ Χριστοῦ 
παρουσίας ἐκτείνασα τὴν διήγησιν· καὶ δείκνυσί σοι
καὶ τοὺς ὑποσκελιζομένους, καὶ τοὺς στεφανουμένους,
ἵνα σε διὰ πάντων παιδεύσῃ, ὅτι τὸν παρ’ ἑαυτοῦ μὴ
ἀδικούμενον οὐδεὶς ἕτερος ἀδικῆσαι δυνήσεται, κἂν
πᾶσα ἡ οἰκουμένη πρὸς αὐτὸν χαλεπὸν ἀναῤῥιπίζῃ
πόλεμον. Οὔτε γὰρ δυσκολία πραγμάτων, οὔτε καιρῶν
μεταβολαί, οὔτε δυναστευόντων ἐπήρειαι, οὔτε
ἐπιβουλῶν νιφάδες, οὔτε συμφορῶν ὄχλος, οὔτε πάντων
τῶν ἐν ἀνθρώποις κακῶν συλλεγόμενος ὁ φορυτὸς
παρασαλεῦσαί τι κἂν μικρὸν δυνήσεται τὸν γενναῖον,
καὶ νήφοντα, καὶ ἐγρηγορότα· ὥσπερ αὖ τὸν ῥάθυμον,
καὶ ἀναπεπτωκότα, καὶ οἴκοθεν προδεδομένον, κἂν
μυρίαι προσάγωνται θεραπεῖαι, οὐδὲν ἀμείνω ποιοῦσι.
Τοῦτο γοῦν καὶ ἡ παραβολὴ ἡ περὶ τῶν ἀνθρώπων
ἐκείνων παρεδήλωσεν ἡμῖν, ὧν ὁ μὲν ἐπὶ τῆς πέτρας, ὁ
δὲ ἐπὶ τῆς ψάμμου τὴν οἰκίαν ᾠκοδόμησε τὴν ἑαυτοῦ·
οὐχ ἵνα ψάμμον καὶ πέτραν νοήσωμεν, οὒθ’ ἵνα
οἰκοδομὴν λίθων, καὶ ὄροφον, οὒθ’ ἵνα ποταμοὺς καὶ
ὑετόν, καὶ πνεύματα ἄγρια προσπίπτοντα ταῖς
οἰκοδομαῖς, ἀλλ’ ἵνα ἀρετὴν καὶ κακίαν ἐκ τούτων
ἐκλάβωμεν, καὶ ἴδωμεν κἀντεῦθεν ὅτι τὸν ἑαυτὸν μὴ
ἀδικοῦντα οὐδεὶς ἀδικεῖ. Οὐκοῦν οὔτε ὁ ὑετὸς καίοι
ραγδαίως φερόμενος, οὔτε οἱ ποταμοὶ πολλῷ ῥοθίῳ
προσπίπτοντες, οὔτε τὰ πνεύματα τὰ ἄγρια μετὰ
σφοδρᾶς τῆς ῥύμης προσβαλόντα παρεσάλευσάν τι τὴν
οἰκίαν ἐκείνην· ἀλλ’ ἔμεινε καὶ ἀχείρωτος, καὶ
ἀκίνητος· ἵνα μάθῃς, ὅτι τὸν ἑαυτὸν οὐ προδιδόντα
οὐδεὶς πειρασμὸς παρασαλεῦσαι δύναται. Ἡ δὲ τοῦ
ἑτέρου κατεφέρετο ῥᾳδίως, οὐ διὰ τὴν τῶν πειρασμῶν
ἐπιβολὴν (ἦ γὰρ ἂν καὶ ἡ ἑτέρα τὸ αὐτὸ ἔπαθεν), ἀλλὰ
διὰ τὴν οἰκείαν ἄνοιαν· οὐ γὰρ ἐπειδὴ ἄνεμος
προσέπνευσεν, διὰ τοῦτο ἔπεσεν, ἀλλ’ ἐπειδὴ ἐπὶ τῆς
ψάμμου ἦν οἰκοδομηθεῖσα, τοῦτ’ ἔστιν ἐπὶ ῥᾳθυμίας
καὶ πονηρίας, τοῦτο πέπονθε. Καὶ γὰρ καὶ πρὶν ἢ τὸν
χειμῶνα προσβαλεῖν ἐκεῖνον, ἀσθενεῖς τε ἦν καὶ πρὸς
τὸ πεσεῖν ἑτοίμη. Αἱ γὰρ τοιαῦτα οἰκοδομαί, καὶ
μηδενὸς ἐνοχλοῦντος, αὐτόματοι καταφέρονται,
ὑποσυρομένης αὐταῖς τῆς κρηπῖδος καὶ πάντη
διαῤῥεούσης. Καὶ καθάπερ αἱ μὲν ἀράχναι αὐτόματοι
διασπῶνται, μηδενὸς ἀδιάλυτος μένει· οὕτω δὴ καὶ οἱ
μὴ ἑαυτοὺς ἀδικοῦντες, κἂν ὑπὸ μυρίων παίωνται,
ἰσχυρότεροι γίνονται· οἱ δὲ ἑαυτοὺς προδιδόντες, κἂν
μηδεὶς ὁ ἐνοχλῶν ᾖ, αὐτόματοι φέρονται, καὶ
διαῤῥέουσι, καὶ ἀπόλλυνται. Ὥσπερ καὶ ὁ Ἰούδας, οὐ
μόνον οὐδενὸς ἐνοχλήσαντος πειρασμοῦ τοιούτου, ἀλλὰ
καὶ πολλῆς ἀπολαύσας τῆς θεραπείας, ἀπώλετο.
      ιγ’. Βούλει σοι τοῦτον καὶ ἐπὶ δήμων ὁλοκλήρων
δείξω διαλάμποντα τὸν λόγον; Πόσης ὁ Ἰουδαίων δῆμος
ἀπήλαυσε προνοίας; Οὐ πᾶσα ἡ ὁρωμένη κτίσις πρὸς
ὑπηρεσίαν αὐτῶν παρεσκευάζετο; Καὶ καινὸς τις αὐτοῖς
καὶ ξένος εἰσήγετο διαγωγῆς βίου τρόπος; Οὐδὲ γὰρ
εἰς ἀγορὰν ἐνέβαλλον, καὶ οὕτω τῶν ὠνίων ἀπήλαυον,
οὐκ ἀργύριον κατατιθέντες· οὐδὲ αὔλακας ἔτεμνον,
οὐδὲ ἄροτρον εἷλκον, οὐδὲ γῆς ἐσπάραττον, οὐδὲ
σπέρματα κατέβαλλον, οὐδὲ ὑετῶν ἐδέοντο καὶ ἀνέμων
καὶ τῶν τοῦ ἔτους ὡρῶν, οὐχ ἡλιακῆς ἀκτῖνος, οὐ
σεληνιαίου δρόμου, οὐ φύσεως ἀέρος, οὐκ ἄλλου τῶν
τοιούτων οὐδενός· οὐχ ἅλωνα παρεσκεύαζον, οὐ καρπὸν
ἔτριβον, οὐ πνεύματα ἔχρῃζον πρὸς τὸ διακρῖναι τοὺς
πυροὺς τῶν ἀχύρων, οὐ μύλην ἔστρεφον, οὐ κλίβανον
ᾠκοδόμουν, οὐ ξύλα καὶ πῦρ εἰς τὴν οἰκίαν εἰσῆγον,
οὐκ ἀρτοποιητικῆς ἐδέοντο τέχνης, οὐ μάκελλαν
μετεχείριζον, οὐ δρεπάνην ἠκόνων, οὐκ ἄλλης τινὸς
ἐδέοντο τεῆς, ὑφαντικῆς λέγω καὶ οἰκοδομικῆς, καὶ
τῆς τὰ ὑποδήματα παρεχούσης· ἀλλὰ πάντα ἦν αὐτοῖς ὁ
τοῦ Θεοῦ λόγος. Καὶ ἐσχεδιασμένην εἶχον τράπεζαν,
καὶ ἱδρώτων καὶ πόνων ἀπηλλαγμένην. Τοιαύτη γὰρ ἡ
τοῦ μάννα φύσις· νεαρὰ τε καὶ πρόσφατος, καὶ οὐδαμοῦ
παρέχουσα αὐτοῖς πράγματα, οὐδὲ κατατείνουσα πόνῳ.
Καὶ τὰ ἱμάτια δὲ αὐτοῖς, καὶ τὰ ὑποδήματα, καὶ αὐτὴ
ἡ τοῦ σώματος φύσις τῆς οἰκείας ἐπελανθάνετο
ἀσθενείας· ἐν γὰρ χρόνῳ οὕτω μακρῷ οὔτε ἐκεῖνα
ἐτρίβετο, οὔτε οἱ πόδες αὐτῶν καίτοι τοσαῦτα
βαδιζόντων ἐτυλώθησαν. Ἰατρῶν αὐτοῖς καὶ φαρμάκων,
καὶ τῆς ἄλλης τῆς περὶ τοιαύτην τέχνην σπουδῆς, οὐδὲ
μνήμη τις ἦν ἐν αὐτοῖς· οὕτω πᾶσα ἐκποδὼν ἀῤῥωστία
ἦν. «Ἐξήγαγε γὰρ αὐτοὺς ἐν ἀργυρίῳ καὶ χρυσίῳ»,
φησί· «καὶ οὐκ ἦν ἐν ταῖς φυλαῖς αὐτῶν ὁ ἀσθενῶν».
Ἀλλ’ ὥσπερ τὸν κόσμον τοῦτον ἀφέντες, καὶ πρὸς
ἑτέραν βελτίονα μετοικισθέντες οἰκουμένην, οὕτως
ἤσθιον, οὕτως ἔπινον, καὶ οὔτε ἡ ἀκτὶς θερμοτέρα
γινομένη τὰς κεφαλὰς ἔπληττε τὰς ἐκείνων· διετείχιζε
γὰρ τὴν φλόγα νεφέλη πάντοθεν αἰωρουμένη, καὶ
περιφορητὴ γινομένη στέγη τοῖς δήμοις ἅπασιν
ἐκείνοις. Ἀλλ’ οὔτε ἐν νυκτὶ λαμπάδος ἐδέοντο τῆς
διαιρούσης τὸ σκότος, ἀλλ’ ἣν αὐτοῖς ὁ στῦλος τοῦ
πυρὸς πηγὴ φωτὸς ἀφάτου, δύο χρείας παρέχων, τὴν τε
ἀπὸ τοῦ φαίνειν, τὴν τε ἀπὸ τοῦ κατευθύνειν αὐτοῖς
τὴν ἀποδημίαν. Οὐ γὰρ φωτοειδὴς μόνον ἦν, ἀλλὰ καὶ
ὁδηγοῦ παντὸς ἀκριβέστερον ἐχειραγώγει κατὰ τὴν
ἔρημον ἐκείνην τὸν ἄπειρον δῆμον ἐκεῖνον. Ἐβάδιζον
δέ, οὐκ ἐπὶ γῆς μόνον, ἀλλὰ καὶ ἐπὶ τῆς θαλάσσῃ ὡς
ἐπὶ γῆς· καὶ τῶν ὅρων τῆς φύσεως κατετόλμων, τὸ
χαλεπὸν ἐκεῖνο πεζεύοντες πέλαγος, ὡς διὰ πέτρας
στεῤῥᾶς καὶ ἀντιτύπου τινὸς ὁδοιποροῦντες· καὶ ὅτε
μὰν αὐτοῖς ὑπεστόρεστο,  γῆν ἐμιμεῖτο στεῤῥὰν τὸ
στοιχεῖον, καὶ πεδία ὕπτια, καὶ ἀρούρας· ὅτε δὲ τοὺς
ἐχθροὺς ἐπέλαβε, τὰ θαλάττης κατειργάζετο· καὶ
αὐτοῖς μὲν ἐγένετο ὄχημα, τοῖς δὲ πολεμοῦσιν αὐτοὺς
τάφος· τοὺς μὲν μετ’ εὐκολίας παραπέμπουσα, τοὺς δὲ
μετὰ πολλῆς τῆς σφοδρότητος καταποντίζουσα. Καὶ ἡ
ἄτακτος τῶν ὑδάτων ρύμη, ἀνδρῶν λογικῶν καὶ
συνετωτάτων καὶ εὐταξίαν καὶ ὑπακοὴν ἐπεδείκνυτο,
νῦν μὲν φύλακος, νῦν δὲ δημίου τάξιν ἐπέχουσα, καὶ
ἐν ἡμέρᾳ μιᾷ τὰ ἐναντία ἀθρόον ἐπιδεικνυμένη. Τὶ ἂν
τις εἴποι τὰς πέτρας, αἳ ποταμοὶ ἠφίεσαν ὑδάτων; Τὶ
δὲ τὰ νέφη τῶν ὀρνίθων, οἳ τῷ πλήθει τῶν σωμάτων τὴν
γῆν ἀπέκρυψαν ἅπασαν; Τὶ τὰ ἂν Αἰγύπτῳ θαύματα; Τὶ
τὰ ἐν ἐρήμῳ παράδοξα; Τὶ τὰ τρόπαια καὶ τὰς νίκας
τὰς ἀναιμωτὶ γινόμενος; Ὡς γὰρ χορεύοντες, οὐχ ὡς
πολεμοῦντες τοὺς ἀντιπίπτοντας ἐχειροῦντο. Καὶ τῶν
μὲν οἰκείων δεσποτῶν χωρὶς ὅπλων ἐκράτησαν· τῶν δὲ
μετὰ τὴν Αἴγυπτον μαχομένων αὐτοῖς, σαλπίζοντες καὶ
ψάλλοντες, οὕτω περιεγένοντο· καὶ ἦν χορεία μᾶλλον ἢ
πόλεμος τὰ γινόμενα, μυσταγωγία μᾶλλον ἢ μάχη. Καὶ
γὰρ πάντα τὰ τεράστια ταῦτα οὐ διὰ τοῦτο ἐγένετο
μόνον, ἵνα τὴν χρείαν αὐτοῖς πληρώσῃ, ἀλλ’ ἵνα καὶ
τὴν διδασκαλίαν, ἣν ἐνέθηκεν αὐτοῖς ὁ Μωϋσῆς, τῆς
θεογνωσίας ἀκριβέστερον διατηρῶσι· καὶ φωναὶ
πανταχόθεν ἐφέροντο τὸν Δεσπότην ἀνακηρύττουσαι. Καὶ
γὰρ ἡ θάλαττα ταῦτα ἐβόα, νῦν 

μὲν πεζευομένη, νῦν δὲ θάλαττα γινομένη· καὶ τὰ
Νειλῷα νάματα ταύτην ἠφίει τὴν φωνὴν πρὸς αἵματος
μεταβαλλόμενα φύσιν· καὶ οἱ βάτραχοι, καὶ τὸ τῶν
ἀκρίδων στρατοπέδων ἐκεῖνο, καὶ ἡ κάμπη, καὶ ἡ
ἐρυσίβη ταῦτα διελέγετο τῷ δήμῳ παντί· καὶ τὰ ἐπὶ
τῆς ἐρήμου τεράστια, τὸ μάννα, ὁ στῦλος, ἡ νεφέλη,
ἡ ὀρτυγομήτρα, τὰ ἀλλὰ πάντα ἀντὶ βιβλίου τότε
αὐτοῖς ἐγένετο καὶ γραμμάτων οὐδέποτε ἐξαλειφομένων,
ἔναυλον καθ’ ἑκάστην ἡμέραν παρεχόμενα αὐτοῖς τὴν
μνήμην, καὶ ἐνηχοῦντα αὐτῶν τὴν διάνοιαν. Ἀλλ’ ὅμως
μετὰ τοσαύτην καὶ τηλικαύτην πρόνοιαν, μετὰ τὰς
εὐεργεσίας τὰς ἀφάτους ἐκείνας, μετὰ τὸ μέγεθος τῶν
θαυμάτων, μετὰ τὴν κηδεμονίαν τὴν ἄῤῥητον, μετὰ τὴν
διδασκαλίαν τὴν διηνεκῆ, μετὰ τὴν κατήχησιν τὴν ἀπὸ
τῶν ῥημάτων, μετὰ τὴν παραίνεσιν τὴν ἀπὸ τῶν ἔργων,
μετὰ τὰς νίκας τὰς λαμπράς, μετὰ τὰ τρόπαια τὰ
παράδοξα, μετὰ τὴν τῶν τραπεζῶν ἀφθονίαν, μετὰ τὴν
δαψίλειαν τῶν ναμάτων ἐκείνων, μετὰ τὴν ἄφατον
δόξαν, ἣν περιεβάλλοντο παρὰ παντὶ τῷ τῶν ἀνθρώπων
γένει, ἐπειδὴ ἀγνώμονες ἦσαν καὶ ἀναίσθητοι, μόσχον
προσεκύνησαν, καὶ βοὸς κεφαλὴν ἐθεράπευον, καὶ θεοὺς
ἐπεζήτουν αὐτοῖς γενέσθαι, νεαρὰ τὰ ὑπομνήματα τῶν
ἐν Αἰγύπτῳ εὐεργεσιῶν ἔχοντες τοῦ Θεοῦ, καὶ πολλῶν
καὶ ἄλλων ἀπολαύοντες ἔτι.
       ιδ’. Ὁ δὲ τῶν Νινευϊτῶν δῆμος, βάρβαρος ὢν
καὶ ἀλλόφυλος, οὐδενὸς τούτων μετεσχηκώς, οὐ μικροῦ,
οὐ μεγάλου, οὐ λόγων, οὐ θαυμάτων, οὐδὲ ἔργων, οὐ
ῥημάτων, ἐπειδὴ ἄνθρωπον εἶδον ἐκ ναυαγίου
διασωθέντα, οὐδέποτε αὐτοῖς συγγενόμενον ἔμπροσθεν,
ἀλλὰ τότε πρῶτον ὀφθέντα, εἰσελθόντα καὶ εἰπόντα,
«Ἔτι τρεῖς ἡμέραι, καὶ Νινευῆ καταστραφήσεται»·
οὕτως ἀπὸ τῶν ψιλῶν τούτων ῥημάτων μετεβάλοντο καὶ
βελτίους ἐγένοντο, καὶ τὴν προτέραν ἀποθέμενοι
κακίαν, πρὸς ἀρετὴν διὰ μετανοίας ὥδευσαν, ὡς
ἀπόφασιν ἀνακαλέσασθαι Θεοῦ, καὶ σειομένην στῆσαι
πόλιν, καὶ θεήλατον ὀργὴν ἀποκρούσασθαι, καὶ πάσης
ἀπαλλαγῆναι κακίας. «Εἶδε γὰρ ὁ Θεός, φησίν, ὅτι
ἀπέστη ἕκαστος ἀπὸ τῆς ὁδοῦ αὐτοῦ τῆς πονηρᾶς, καὶ
ἐπέστρεψεν ἐπὶ τὸν Κύριον». Πῶς ἀπέστη, εἶπε μοι;
Καίτοι μεγάλη ἦν αὐτῶν ἡ κακία, ἄφατος ἡ πονηρία,
δυσίατα τὰ ἕλκη· καὶ τοῦτο δηλῶν ὁ προφήτης ἔλεγεν·
«Ἀνέβη ἡ κακία αὐτῶν ἕως τοῦ οὐρανοῦ»· τὸ διαστήματι
τοῦ τόπου τὸ μέγεθος τῆς κακίας αὐτῶν ἐνδεικνύμενος.
Ἀλλ’ ὅμως τὴν τοσαύτην πονηρίαν, τὴν οὕτω
κορυφωθεῖσαν καὶ ὑψωθεῖσαν, ὡς καὶ ἕως τοῦ οὐρανοῦ
φθάσαι, ταύτην ἐν τρισὶν ἡμέραις, ἐν βραχείᾳ καιροῦ
ῥοπῇ, διὰ ῥημάτων ὀλίγων, ἃ παρ’ ἑνὸς ἤκουσαν
ἀνθρώπου, ἀγνώστου, ξένου, ναυαγοῦ γεγενημένου, οὕτω
κατέλυσαν, οὕτως ἠφάνισαν, οὕτως ἐκποδὼν ἐποίησαν,
ὡς τοιαύτης ἀπολαῦσαι φωνῆς, ὅτι «Εἶδεν ὁ Θεός, ὅτι
ἀπέστη ἕκαστος ἀπὸ τῆς ὁδοῦ αὐτῶν τῆς πονηρᾶς, καὶ
μετενόησεν ἀπὸ τῆς κακίας ἧς εἶπεν ὁ Θεὸς ποιῆσαι
αὐτοῖς». Ὁρᾷς ὅτι ὁ μὲν νήφων καὶ ἐγρηγορὼς οὐ μόνον
παρὰ ἀνθρώπων οὐδὲν ἀδικεῖται, ἀλλὰ καὶ θεήλατον
ὀργὴν ἀνατρέπει; Ὁ δὲ οἴκοθεν ἑαυτὸν προδιδοὺς καὶ
καταβλάπτων, κἂν μυρίας εὐεργεσίας ἀπολάβῃ, οὐδὲν
μέγα κερδαίνει; Οὕτω γοῦν οὐδὲν ἐκείνους ὠφέλησε τὰ
τοσαῦτα σημεῖα, οὐδ’ αὐτοὺς τούτους τὸ μὴ μετασχεῖν
τούτων παρέβλαψεν· ἀλλ’ ἐπειδὴ οἴκοθεν ἦσαν
εὐγνώμονες, μικρᾶς ἐπιλαβόμενοι ῥοπῆς, βελτίους
ἐγένοντο, καίτοι βάρβαροι ὄντες, καὶ ἀλλόφυλοι, καὶ
πάντων ἀνήκοοι τῶν θείων χρησμῶν, καὶ πόῤῥῳ που τῆς
Παλαιστίνης ἀπῳκισμένοι.
      ιε’. Τὶ δὲ τῶν παίδων τῶν τριῶν, εἰπὲ μοι, τὴν
ἀρετὴν τὰ ἐπελθόντα κακὰ ἐλυμήνατο; Οὐχὶ ἕτε νέοι
ὄντες καὶ νέοι κομιδῇ, ἐν ἡλικίᾳ ἀώρῳ τὴν χαλεπὴν
ἐκείνην ὑπέμειναν τιμωρίαν καὶ αἰχμαλωσίαν, καὶ τὴν
μακρὰν ἀπεδήμησαν ἀποδημίαν, καὶ πατρίδος καὶ
οἰκίας, καὶ ναοῦ καὶ βωμοῦ καὶ θυσιῶν, καὶ προσφόρων
καὶ σπονδῶν, καὶ αὐτοῦ δὲ τοῦ ψάλλειν, εἰς τὴν
ἀλλοτρίαν ἐλθόντες γῆν, ἐχωρίσθησαν; Οὐ γὰρ ἡ οἰκία
αὐτοῖς μόνον ἄβατος ἦν, ἀλλὰ καὶ πολλὰ τῆς λατρείας
ἐντεῦθεν εἴδη. Οὐχὶ βαρβαρικαῖς ἐξεδόθησαν χερσί,
καὶ λύκοις μᾶλλον ἢ ἀνθρώποις, καί, τὸ δὴ
χαλεπώτατον, εἰς μακρὰν οὕτω κειμένην καὶ βάρβαρον
ἀποικισθέντες γῆν, καὶ αἰχμαλωσίαν χαλεπωτάτην, οὐ
διδάσκαλον εἶχον, οὐ προφήτην, οὐκ ἄρχοντα; «Οὐ γὰρ
ἐστι, φησίν, ἄρχων, οὐδὲ προφήτης, καὶ ἡγούμενος,
οὐδὲ τόπος τοῦ καρπῶσαι ἐνώπιον σοῦ, κεῖ εὑρεῖν
ἔλεος». Ἀλλὰ καὶ εἰς βασιλικὴν οἰκίαν, ὡς εἰς
σκόπελόν τινα καὶ κρημνόν, καὶ πέλαγος ὑφάλων γέμον
καὶ σπιλάδων, οὕτως εἰσήχθησαν, χωρὶς κυβερνήτου,
καὶ πρωρέως, καὶ ναυτῶν, καὶ ἱστίων, ἀναγκαζόμενοι
τὴν χαλεπὴν ἐκείνην θάλατταν πλεῖν· καὶ καθάπερ ἐν
δεσμωτηρίῳ ταῖς βασιλικαῖς αὐλαῖς ἐναπειλημμένοι.
Ἐπειδὴ γὰρ φιλοσοφεῖν ᾔδεσαν, καὶ τῶν βιωτικῶν ἦσαν
ἀνώτεροι πραγμάτων, καὶ τὸν τῦφον ἅπαντα κατεπάτησαν
τὸν ἀνθρώπινον, καὶ κοῦφον αὐτοῖς τὸ πτερὸν
εἰργάσαντο, προσθήκην κακῶν καὶ τὴν αὐτόθι διατριβὴν
ἐνόμιζον εἶναι. Ἔξω μὲν γὰρ ὄντες, καὶ ἐν ἰδιωτικῇ
οἰκίᾳ, πλείονος ἔμελλον ἀπολαύσεσθαι τῆς ἐξουσίας·
εἰς δὲ τὸ δεσμωτήριον εἰσαχθέντες ἐκεῖνο
(δεσμωτηρίου γὰρ τὴν φαντασίαν ἅπασαν ἐκείνην, καὶ
κρημνῶν, καὶ σκοπέλων οὐδὲν ἄμεινον εἶναι ἐνόμιζον),
εὐθέως δυσκολίαν ὑπέμειναν χαλεπήν. Ὁ μὲν γὰρ
βασιλεὺς ἐκέλευσε κοινωνοὺς αὐτοὺς τῆς τραπέζης
εἶναι τῆς ἑαυτοῦ, τῆς συβαριτικῆς ἐκείνης, καὶ
ἀκαθάρτου καὶ βεβήλου, αὐτοῖς δὲ ἀπηγορεύετο τοῦτο,
καὶ θανάτου χαλεπώτερον εἶναι ἐδόκει· καὶ μόνοι
καθάπερ ἀρνία λύκων μεταξὺ τοσούτων ἦσαν
ἀπειλημμένοι. Καὶ ἀνάγκη ἦν, ἢ λιμῷ τήκεσθαι, μᾶλλον
δὲ καὶ τὴν ἐπὶ θάνατον ἄγεσθαι, ἢ τῶν κεκωλυμένων
ἀπογεύεσθαι ἐδεσμάτων. Τὶ οὖν ποιοῦσιν οἱ νέοι, οἱ
ἐν ὀρφανίᾳ, οἱ αἰχμάλωτοι, οἱ ξένοι, οἱ δοῦλοι τῶν
ταῦτα κελευόντων; Οὐκ ἐνόμισαν ἀρκεῖν αὐτοῖς εἰς
ἀπολογίαν τὴν ἀνάγκην, οὐδὲ τὴν τυραννίδα τοῦ τὴν
πόλιν ἔχοντος· ἀλλὰ πάντα μηχανῶνται, καὶ
πραγματεύονται, ὥστε τὴν ἁμαρτίαν φυγεῖν, καίτοι
πανταχόθεν προδεδομένοι. Οὔτε γὰρ χρήμασι πείθειν
ἠδύναντο· πῶς γὰρ οἱ αἰχμάλωτοι; Οὐ φιλία καὶ
συνουσίᾳ· πῶς γὰρ οἱ ξένοι; Οὐ δυναστείᾳ
περιγενέσθαι· πῶς γὰρ οἱ δοῦλοι; Οὐ πλήθει κρατῆσαι·
πῶς γὰρ οἱ τρεῖς μόνοι; Προσελθόντες τοίνυν πείθουσι
τὸν εὐνοῦχον ἐκεῖνον λόγοις, τὸν ταύτην ἔχοντα τὴν
ἐξουσίαν. Ἐπειδὴ γὰρ εὗρον αὐτὸν περιδεῆ καὶ
τρέμοντα, καὶ περὶ τῆς οἰκείας σωτηρίας ἀγωνιῶντα,
καὶ φόβος ἀφόρητος ἦν ὁ περὶ τοῦ θανάτου κατασείων
αὐτοῦ τὴν ψυχήν· «Φοβοῦμαι γὰρ ἐγώ, φησίν, τὸν
κύριόν μου τὸν βασιλέα, μὴ ποτε ἴδῃ τὰ πρόσωπα ὑμῶν
σκυθρωπὰ ὑπὲρ τὰ παιδάρια τὰ συνήλικα ὑμῶν, καὶ
καταδικάσητε τὴν κεφαλὴν μου τῷ βασιλεῖ»·
ἀπαλλάξαντες αὐτὸν τούτου τοῦ δέους πείθουσι δοῦναι
τὴν χάριν. Καὶ 
<σ/σελ:477 πδφ: 98/>  
ἐπειδὴ πάντα παρ’ ἑαυτῶν εἰσήνεγκαν, καὶ ὁ Θεὸς τὰ
παρ’ ἑαυτοῦ λοιπὸν εἰσέφερεν. Οὐδὲ γὰρ τοῦ Θεοῦ
μόνου τὸ κατόρθωμα ἐπὶ τούτοις ἦν, οἷς ἔμελλον
ἐκεῖνοι μισθὸν λαμβάνειν, ἀλλὰ τῆς ἐκείνων γνώμης ἡ
ἀρχὴ καὶ τὰ προοίμια, ἣν παρασχόμενοι γενναίαν καὶ
ἀνδρείαν, ἐπεσπάσαντο τοῦ Θεοῦ τὴν ῥοπήν, καὶ εἰς
τέλος ἤγαγον ὅπερ ἐσπούδαζον. 
      ιϚ’. Ὁρᾷς ὅτι τὸν μὴ ἑαυτὸν ἀδικοῦντα οὐδεὶς
ἕτερος παραβλάψαι δυνήσεται; Ἰδοὺ γοῦν καὶ νεότης,
καὶ αἰχμαλωσίᾳ, καὶ ὀργάνια, καὶ εἰς ἀλλοτρίαν
ἀπαγωγή, καὶ μόνωσις καὶ ἐρημία, τῶν προστησόντων,
καὶ ἐπίταγμα χαλεπόν, καὶ φόβος θανάτου πολὺς
ἐπιτειχίζων τοῦ εὐνούχου τὴν διάνοιαν, καὶ πενία,
καὶ ὀλιγότης καὶ τὸ ἐν μέσῳ βαρβάρων εἶναι, καὶ τὸ
τοὺς ἐχθροὺς ἔχειν δεσπότας, καὶ τὸ εἰς αὐτὰς
ἐκδεδόσθαι τὰς χεῖρας τὰς βασιλικάς, καὶ τῶν οἰκείων
ἁπάντων ὁ χωρισμός, καὶ ἱερέων καὶ προφητῶν, καὶ τῶν
ἄλλων τῶν ἐπιμελουμένων αὐτῶν ἀλλοτρίωσις, καὶ
σπονδῶν καὶ θυσιῶν ἀργία, καὶ ναοῦ καὶ ψαλμῶν
ἀφαίρεσις, καὶ οὐδὲν τούτων αὐτοὺς παρέβλαψεν· ἀλλὰ
τότε μειζόνως εὐδοκίμησαν, ἢ ὅτε τούτων ἀπήλαυον ἐπὶ
τῆς πατρίδος τῆς ἑαυτῶν. Καὶ πρῶτον ἆθλον ἀνύσαντες
τοῦτον, καὶ λαμπρὸν ἀναδησάμενοι τὸν στέφανον, καὶ
τὸν νόμον καὶ ἐν ἀλλοτρίᾳ τηρήσαντες, καὶ ἐπίταγμα
καταπατήσαντες τυραννικόν, καὶ φόβον νικήσαντες τοῦ
ἀλάστορος, καὶ μηδὲν μηδαμόθεν παραβλαβέντες, ὥσπερ
οἴκοι καθήμενοι, καὶ πάντων ἐκείνων ἀπολαύοντες,
οὕτω τὸ ἔργον μετὰ ἀδείας ἀνύσαντες, ἐφ’ ἕτερα πάλιν
ἐκαλοῦντο σκάμματα. Καὶ πάλιν ἦσαν οἱ αὐτοί· καὶ
ἀγὼν τοῦ προτέρου χαλεπώτερος αὐτοῖς ἐπετίθετο, καὶ
κάμινος ἀνήπτετο, καὶ βαρβαρικὸν πρὸς αὐτοὺς
στρατόπεδον μετὰ τοῦ βασιλέως παρετάττετο· καὶ ἡ
Περσικὴ πᾶσα δύναμις ἐκινεῖτο, καὶ πάντα πρὸς ἀπάτην
αὐτῶν ἐπετηδεύετο, καὶ βίαν· καὶ μουσικῆς εἴδη
διαφορά, καὶ κολάσεων ποικίλοι τρόποι, καὶ ἀπειλαί,
καὶ ὄψις πάντοθεν ἦν φοβερά, καὶ ῥήματα ὄψεως
φοβερώτερα· ἀλλ’ ὅμως ἐπειδὴ ἑαυτοὺς οὐ προέδωκαν,
ἀλλὰ τὰ παρ’ ἑαυτῶν πάντα εἰσήνεγκαν, οὐδὲν οὐδέποτε
παρεβλάβησαν· ἀλλὰ καὶ λαμπροτέρους τῶν προτέρων
ἀνεδήσαντο τοὺς στεφάνους. Ἔδησε μὲν γὰρ αὐτοὺς ὁ
Ναβουχοδονόσορ, καὶ ἐνέβαλεν εἰς κάμινον, οὐ μὲν
παρέβλαψεν, ἀλλὰ καὶ μειζόνως ὠφέλησε, καὶ
ἐνδοξοτέρους εἰργάσατο. Καὶ οὔτε ναὸν (πάλιν γὰρ τὰ
αὐτὰ ἐρῶ), οὔτε θυσιαστήριον, οὐ πατρίδα, οὐχ
ἱερέας, οὐ προφήτας ἔχοντες, ἐν ἀλλοτρίᾳ καὶ βαρβάρῳ
χώρα, ἐν αὐτῇ μὲν οὖν μέσῃ τῇ καμίνῳ, μεταξὺ τοῦ
στρατοπέδου παντὸς ἐκείνου, αὐτοῦ τοῦ βασιλέως τοῦ
ταῦτα ἐργαζομένου θεωροῦντος, λαμπρὸν ἀνεστήσαντο
τρόπαιον, καὶ περιφανῆ νίκην ἤραντο, τὴν θαυμαστὴν
ἐκείνην καὶ παράδοξον ᾄσαντες ᾠδήν, τὴν καὶ μέχρι
τοῦ νῦν ἐξ ἐκείνου πανταχοῦ τῆς οἰκουμένης ᾀδομένην,
καὶ ἀσθησομένην δὲ καὶ εἰς τὰς μετὰ ταῦτα γενεάς.
Οὕτως οὖν ὅταν μηδεὶς ἑαυτὸν ἀδικῇ, οὐδὲν παρ’
ἑτέρου βλαβῆναι δυνήσεται· οὐ γὰρ παύσομαι συνεχῶς
τοῦτο ἐπᾴδων τὸ ῥῆμα. Εἰ γὰρ αἰχμαλωσίᾳ, καὶ
δουλείᾳ, καὶ μόνωσις, καὶ πατρίδος ἀποβολὴ καὶ τῶν
οἰκείων ἁπάντων, καὶ θάνατος, καὶ ἐμπρησμός, καὶ
στρατόπεδον τοσοῦτον, καὶ τύραννος οὕτως ὠμός, οὐκ
ἴσχυσαν παῖδας τρεῖς νέους, αἰχμαλώτους, δούλους,
ξένους, ἐπ’ ἀλλοτρίας ὄντας λυμήνασθαί τι εἰς τὴν
οἰκείαν αὐτῶν ἀρετήν, ἀλλὰ καὶ μειζόνως αὐτοῖς
παῤῥησίας γέγονε πρόφασις ἡ ἐπιβουλή· τὶ τὸν νήφοντα
παραβλάψαι γέγονε πρόφασις ἡ ἐπιβουλή· τὶ τὸν
νήφοντα παραβλάψαι δυνήσεται; Οὐκ ἔστιν οὐδέν, κἂν
πᾶσαν τὴν οἰκουμένην ἔχῃ πολεμοῦσαν αὐτῷ. Ἀλλ’ ὁ
Θεὸς τότε, φησί, παρέστη αὐτοῖς, καὶ ἐξήρπασεν
αὐτοὺς τῆς φλογός. Μάλιστα μὲν οὖν· καὶ σὺ τὰ παρ’
ἑαυτοῦ πάντα ἐὰν παράσχῃς, τὰ παρὰ τοῦ Θεοῦ ἕψεται
πάντως.
       ιζ’. Πλὴν ἀλλ’ ἐγὼ τοὺς παῖδας ἐκείνους οὐ
διὰ τοῦτο θαυμάζω καὶ μακαρίζω, καὶ ζηλωτοὺς εἶναί
φημι, ὅτι τὴν φλόγα κατεπάτησαν, καὶ τῆς τοῦ πυρὸς
ἐνεργείας κρείττους ἐγένοντο· ἀλλ’ ὅτι ὑπὲρ τῶν
ἀληθῶν ἐδεήθησαν δογμάτων, καὶ εἰς κάμινον
ἐνεβλήθησαν, καὶ τῷ πυρὶ παρεδόθησαν. Ἐνταῦθα γὰρ
αὐτοῖς ἅπαν τὸ τρόπαιον ἀπήρτισται, καὶ ὁμοῦ
κατενεχθεῖσιν εἰς τὴν κάμινον στέφανος ἐπετίθετο,
καὶ ἀπὸ τῶν ῥημάτων δὲ ἐκείνων ἤρξατο πλέκεσθαι, καὶ
πρὸ τῆς τῶν πραγμάτων ἐκβάσεως, ἃ μετὰ πολλῆς τῆς
παῤῥησίας καὶ τῆς ἐλευθεροστομίας πρὸς τὸν βασιλέα
ἀχθέντες εἰς μέσον ἔλεγον· «Οὐ χρείαν ἔχομεν ἡμεῖς
περὶ τοῦ ῥήματος τούτου ἀποκριθῆναί σοι. Ἔστι γὰρ ὁ
Θεὸς ἡμῶν ἐν οὐρανοῖς, ὧ ἡμεῖς λατρεύομεν, ἱκανὸς
ἐξελέσθαι ἡμᾶς ἐκ τῆς καμίνου τοῦ πυρὸς τῆς
καιομένης· καὶ ἐκ τῶν χειρῶν σου, βασιλεῦ, ῥύσεται
ἡμᾶς. Καὶ ἐὰν μή, γνωστὸν ἔστω σοι, βασιλεῦ, ὅτι
τοῖς θεοῖς σου οὐ λατρεύομεν, καὶ τῇ εἰκόνι τῇ
χρυσῇ, ᾖ ἔστησας, οὐ προσκυνοῦμεν». Ἀπὸ τούτων
αὐτοὺς τῶν ῥημάτων ἀνακηρύττω· ἀπὸ τούτων τὸ
βραβεῖον τῆς νίκης ἁρπάσαντες, ἐπὶ τὸν λαμπρὸν
ἔδραμον τοῦ μαρτυρίου στέφανον, τῇ τῶν ῥημάτων
ὁμολογίᾳ τὴν διὰ τῶν πραγμάτων προστιθέντες. Εἰ δὲ
ἐμβληθέντων ᾐδέσθη τὸ πῦρ αὐτῶν τὰ σώματα, καὶ τὰ
δεσμὰ ἔλυσε, καὶ παρέσχε κάτω μετὰ ἀδείας βαδίζειν,
καὶ τῆς οἰκείας ἐνεργείας ἐπελάθετο, καὶ πηγὴ ψυχρῶν
ὑδάτων γέγονε τοῦ πυρὸς ἡ κάμινος· τοῦτο λοιπὸν τῆς
τοῦ Θεοῦ χάριτος τὸ θαῦμα ἦν, καὶ τῆς ἄνωθεν
παραδοξοποιίας. Ὡς οἳ γε ἀθληταὶ καὶ πρὶν ἢ ταῦτα
γενέσθαι, ὁμοῦ τῆς φλογὸς ἐπιβάντες, καὶ τὸ τρόπαιον
ἔστησαν, καὶ τὴν νίκην ἤραντο, καὶ τὸν στέφανον
ἀνεδήσαντο, καὶ ἐν οὐρανοῖς καὶ ἐπὶ γῆς
ἀνεκηρύχθησαν, καὶ τὸ λεῖπον αὐτοῖς εἰς εὐδοκίμησιν
οὐδὲν ἦν. Τὶ οὖν ἂν ἔχοις πρὸς ταῦτα εἰπεῖν; Εἰς
ὑπερορίαν ἀπηνέχθης, καὶ τῆς πατρίδος ἐξεβλήθης;
Ἰδοὺ καὶ οὗτοι. Αἰχμαλωσίαν ὑπέμεινας, καὶ ὑπὸ
βαρβάροις ἐγένου δεσπόταις; Ἀλλὰ καὶ τοῦτο εὑρήσεις
τούτοις συμβάν. Ἀλλ’ οὐδένα ἔχεις ἐκεῖ παρόντα καὶ
διορθούμενον τὰ σά, οὐδὲ νουθετοῦντα καὶ διδάσκοντα;
Καὶ ταύτης οὗτοι τῆς ἐπιμελείας ἦσαν ἐστερημένοι.
Ἀλλ’ ἐδέθης; Ἀλλ’ ἐνεπρήσθης; Ἀλλ’ ἀπέθανες; Οὐδὲν
γὰρ μοι τούτων χαλεπώτερον ἔχεις εἰπεῖν. Ἀλλὰ ἰδοὺ
καὶ οὗτοι διὰ πάντων ἐλθόντες, λαμπρότεροι δι’
ἑκάστου τούτων ἐγένοντο, καὶ λίαν περιφανέστεροι,
καὶ μείζονα τὴν ἐμπορίαν τὴν ἐν οὐρανοῖς συνήγαγον.
Καὶ οἱ μὲν Ἰουδαῖοι καὶ ναὸν ἔχοντες, καὶ
θυσιαστήριον, καὶ κιβωτόν, καὶ τὰ Χερουβίμ, καὶ τὸ
ἱλαστήριον, καὶ τὸ καταπέτασμα, καὶ τὸ ἄπειρον τῶν
ἱερέων πλῆθος, καὶ τὰς καθημερινὰς λατρείας, καὶ τὰς
θυσίας τὰς ἑωθινάς, τὰς ἑσπερινάς, καὶ συνεχῶς τῶν
προφητῶν ἀκούοντες τῶν ζώντων, τῶν τεθνηκότων,
ἐνηχούντων αὐτῶν ταῖς ἀκοαῖς, καὶ τῶν θαυμάτων τὴν
μνήμην περιφέροντες τῶν ἐν Αἰγύπτῳ, τῶν ἐν ἐρήμῳ,
τῶν ἄλλων ἁπάντων, καὶ ἐπὶ τῶν χειρῶν ταῦτα
σαλεύοντες, ἐπὶ τῶν φλιῶν ἔχοντες ἐγγεγραμμένα, καὶ
πολλῆς τῆς τότε θαυματουργίας ἀπολαύοντες, καὶ
ἑτέρας ἐπιμελείας, οὐ μόνον οὐδὲν ὠφελήθησαν, ἀλλὰ
καὶ παρεβλάβησαν, ἐν αὐτῷ τῶν ναῷ εἴδωλα στήσαντες,
καὶ τοὺς υἱοὺς αὐτῶν καὶ τὰς θυγατέρας σφάξαντες ὑπὸ
δένδρα, καὶ πανταχοῦ σχεδὸν τῆς χώρας τῆς ἐν
Παλαιστίνῃ τὰς παρανόμους ἐκείνα, 

καὶ ἐναγεῖς ἐργασάμενοι θυσίας, καὶ ἕτερα ἀτοπωτέρα
μυρία τολμήσαντες. Οὗτοι δὲ ἐν βαρβάρῳ μέσῃ, ἐν
πολεμίᾳ καὶ ἔχθρᾳ γῇ, ἐν οἰκίᾳ τυραννικῇ
στρεφόμενοι, πάσης ἐκείνης τῆς ἐπιμελείας
ἐστερημένοι, ἀπαγόμενοι, καιόμενοι, οὐ μόνον
ἐντεῦθεν οὐδὲ παρεβλάβησαν, οὐ μικρόν, οὐ μέγα· ἀλλὰ
καὶ μειζόνως διέλαμψαν. Ταῦτ’ οὖν εἰδότες, καὶ τὰ
τούτοις ἐοικότα συλλέγοντες ἀπὸ τῶν θεοπνεύστων καὶ
θείων Γραφῶν (πολλὰ γὰρ ἔστιν εὑρεῖν τοιαῦτα
ὑποδείγματα καὶ ἐφ’ ἑτέρων διαφόρων προσώπων), μήτε
δυσκολίαν καιρῶν ἢ πραγμάτων, μήτε ἀνάγκην καὶ βίαν,
καὶ τυραννίδα τῶν δυναστευόντων νομίζωμεν ἀρκεῖν
ἡμῖν εἰς ἀπολογίαν, ἡνίκα ἂν πλημμελῶμεν. Ὅπερ καὶ
ἀρχόμενος εἶπον, εἰς τοῦτο καὶ νῦν καταλύσω τὸν
λόγον, ὅτι εἲ τις βλάπτοιτο καὶ ἀδικοῖτο, παρ’
ἑαυτοῦ πάντως τοῦτο πάσχει, οὐ παρ’ ἑτέρῳ, κἂν
μυρίοι οἱ ἀδικοῦντες καὶ ἐπηρεάζοντες ὦσιν. Ὡς εἲ γε
μὴ παρ’ ἑαυτοῦ τοῦτο πάθοι, οἱ γῆν ἅπασαν καὶ
θάλατταν οἰκοῦντες κοινῇ ἅπαντες, εἰ ἐπέλθοιεν, οὐδὲ
μικρὸν τοῦτον παραβλάψαι δυνήσονται τὸν ἐν Κυρίῳ
γρηγοροῦντα καὶ νήφοντα. Νήφωμεν τοίνυν, παρακαλῶ,
καὶ γρηγορῶμεν διὰ παντός, καὶ φέρωμεν πάντα
γενναίως τὰ λυπηρά, ἵνα τῶν αἰωνίων ἐκείνων καὶ
ἀκηράτων ἐπιτύχωμεν ἀγαθῶν, ἐν Χριστῷ Ἰησοῦ τῷ Κυρίῳ
ἡμῶν, ᾧ ἡ δόξα καὶ τὸ κράτος, νῦν καὶ ἀεί, καὶ εἰς
τοὺς αἰῶνας τῶν αἰώνων. Ἀμήν.
 
<1/Λόγος πρὸς τοὺς σκανδαλισθέντας ἐπὶ ταῖς 
δυσημερίαις ταῖς γενομέναις, καὶ τῇ τοῦ λαοῦ καὶ
πολλῶν ἱερέων διώξει καὶ διαστροφῇ καὶ περὶ
ἀκαταλήπτου, καὶ κατὰ Ἰουδαίων./>   
 
    Ἰατρῶν μὲν παῖδες, ὅταν πυρέττοντάς τινας, ἢ
ἕτερόν τι νόσημα νοσοῦντας μέλλωσι θεράπευσιν,
αὐτοὺς πρῶτον ζητοῦσι τοὺς κάμνοντας ἰδεῖν, ὅτι
πόῤῥωθεν αὐτῶν ὄντες, οὐκ ἂν δύναιντο τὰ παρ’ ἑαυτῶν
εἰσενεγκεῖν· τοιοῦτον γὰρ καὶ ἡ τέχνη, καὶ αὐτῇ τῶν
νοσημάτων ἡ φύσις ἐκείνων. Ἡμεῖς δὲ οὐχ ἕνα που καὶ
δεύτερον, ἀλλὰ πάντας τοὺς κατὰ τὴν οἰκουμένην
σκανδαλιζομένους θεραπεύειν ἐσπουδακότες οὐ δεόμεθά
τινος τοιούτου. Οὐδὲ γὰρ εἰς οἶκον τινος τῶν
νοσούντων εἰσελθεῖν αἰτοῦμεν, οὐδ’ ἔνθα κατάκεινται
μαθεῖν, ἀλλ’ οὐδὲ αὐτοὺς τοὺς ἀῤῥώστους ἰδεῖν
ἐπιζητοῦμεν. Οὐκ ὄργανα μεταχειρίζομεν, οὐ χρημάτων 

ποιούμεθα δαπάνην, τὰ πρὸς ἰατρείαν ὠνεῖσθαι
κελεύοντες τοὺς ἀσθενοῦντας· ἀλλὰ κἂν ἄγνωστοι ἡμῖν
ὦσι, κἂν πρὸς αὐτὰς ἀπῳκισμένοι τὰς τῆς οἰκουμένης
ἐσχατιάς, κἂν ἐν μέσοις βαρβάροις, κἂν ἐν αὐτῷ
κείμενοι τῷ τῆς πτωχείας πυθμένι, κἂν πένητες
τοσαύτην πενίαν, ὥστε καὶ τῆς ἀναγκαίας ἀπορεῖν
τροφῆς, οὐδὲν ἡμῖν τούτων πρὸς τὴν ἰατρείαν γίνεται
κώλυμα· ἀλλ’ ἑνὶ ἱδρυμένοι χωρίῳ, χωρὶς ὀργάνων, καὶ
φαρμάκων, καὶ σιτίων, καὶ ποτῶν, καὶ χρημάτων, καὶ
μακρᾶς ἀποδημίας, τὴν νόσον ἀπελαύνομεν ταύτην. Πῶς
καὶ ποιῶ τρόπῳ; Τὸ τοῦ λόγου κατασκευάζοντες
φάρμακον, τὸ ταῦτα πάντα γινόμενον τοῖς νοσοῦσι, καὶ
ἄμεινον ἢ τὰ εἰρημένα ἅπαντα. Καὶ γὰρ καὶ ἄρτου
τρέφει μᾶλλον, καὶ φαρμάκου διορθοῦται πλέον, καὶ
πυρὸς εὐτονώτερον καίει, ἀλγηδόνα μὲν οὐδεμίαν
παρέχον, τῶν δὲ πονηρῶν λογισμῶν τὰ δυσώδη ῥεύματα
ἀναστέλλον· καὶ σιδήρου τομώτερον τέμνει τὰ σεσηπότα
ἀνωδύνως· καὶ τοῦτο ποιοῦν δαπάνην οὐδεμίαν
ἐργάζεται χρημάτων, οὐδὲ ἐπιτρίβει πενίαν. Τοῦτο οὖν
κατασκευάσαντες τὸ φάρμακον, πᾶσι παραπεμπόμεθα, καὶ
πάντες οἷδ’ ὅτι ἀπολαύσονται θεραπείας, μόνον εἰ
τοῖς λεγομένοις μετὰ ἀκριβείας καὶ εὐγνωμοσύνης
προσέχοιεν.
       α’. Ἐπειδὴ δὲ καὶ ἐπὶ τῶν σωμάτων οὐ μικρόν,
ἀλλὰ καὶ μέγιστον πρὸς τὴν τῆς ἀῤῥωστίας ἀπαλλαγὴν
συντελεῖν εἴωθε τὸ μαθεῖν τὸν κάμνοντα τῆς ἀῤῥωστίας
τὴν ὑπόθεσιν (οὐ γὰρ δὴ μόνον τῆς κατεχούσης αὐτὸν
ἀπαλλαγήσεται νόσου τοῦτο μαθών, ἀλλ’ οὐδὲ μετὰ
ταῦτα αὐτῇ περιπεσεῖται, τὴν αἰτίαν γνούς, ἀφ’ ἧς
αὐτῇ περιέπεσεν ἅπαξ, καὶ φυλαττόμενος), φέρε καὶ
ἡμεῖς τοῦτο πρῶτον τοὺς τὰ τοιαῦτα νοσοῦντας
διδάξωμεν, πόθεν αὐτοῖς τὸ νόσημα τοῦτο γέγονε τοῦ
σκανδάλου. Εἰ γὰρ δὴ τοῦτο μάθοιεν, καὶ βουληθεῖεν
φυλάξασθαι μετὰ ἀκριβείας αὐτό, οὐ ταύτης μόνον
ἀπαλλαγήσονται τῆς ἀῤῥωστίας, οὐδὲ νῦν μόνον, ἀλλὰ
καὶ διηνεκῶς καὶ ταύτης καὶ ἑτέρων πλειόνων. Τοιαύτη
γὰρ καὶ ἡ τοῦ φαρμάκου τούτου φύσις ἐστίν, ὡς καὶ τὸ
παρὸν θεραπεῦσαι, καὶ τῶν ἄλλων γενέσθαι
προφυλακτικὸν παθῶν. Οὐ γὰρ ἓν καὶ δύο καὶ τρία,
ἀλλὰ καὶ πολλὰ κατὰ τὸν παρόντα βίον ἐστὶ τὰ
σκανδαλίζοντα τοὺς ἀσθενέστερους· καὶ τούτων ἁπάντων
ὁ λόγος ἡμῶν ἐπαγγέλλεται τοὺς ἁλόντας ἐλευθεροῦν,
μόνον εἰ βουληθεῖεν (ὅπερ καὶ ἔμπροσθεν εἶπον), καὶ
μαθεῖν καὶ φυλάξαι τὰ λεγόμενα. Ποιοῦμαι δὲ τὴν
θεραπείαν ταύτην, οὐκ ἀπὸ τῶν θεϊκῶν μόνον Γραφῶν
συντιθείς, ἀλλὰ καὶ ἀπὸ τῶν κατὰ τὸν παρόντα βίον
γινομένων καὶ συμβαινόντων διηνεκῶς· ὥστε καὶ τοῖς
μὴ προσέχουσι Γραφαῖς κοινὴν γενέσθαι τὴν διόρθωσιν,
οὐ βουληθεῖεν· οὐ γὰρ παύσομαι τοῦτο συνεχῶς
ἐπιλέγων. Ἀνάγκῃ γὰρ καὶ βίᾳ, καὶ μὴ βουλομένῳ οὐκ
ἔνι ταύτην ποτέ θεραπευθῆναι τὴν ἰατρείαν, καὶ τοὺς
θεοὺς μὴ καταδεχομένῳ χρησμούς· καὶ ἐντεῦθεν, μᾶλλον
δὲ πλέον ἐντεῦθεν ἢ ἐκ τῆς τῶν πραγμάτων ἀποδείξεως.
Τῶν γὰρ ὁρωμένων ἀξιοπιστοτέραν δεῖ τὴν τοῦ Θεοῦ
ἀπόφασιν πιστεύειν εἶναι. Διὰ τοι τοῦτο καὶ
χαλεπωτέρα τούτους μένει τιμωρία μὴ διορθουμένους,
ὅτι δεξάμενοι τὰς Γραφάς, οὐδὲν ἐκεῖθεν εἰς τὴν
τοιαύτην καρποῦνται ὠφέλειαν. Ἳν’ οὖν μὴ τοῦτο
πάσχωσι, φέρε ἁψώμεθα τῆς διορθώσεως λοιπόν, τὴν
αἰτίαν εἰπόντες τοῦ νοσήματος πρῶτον, 
       β’. Τὶς οὖν ἡ αἰτία τῆς ἀῤῥωστίας τῆς
τοσαύτης ἐστίν; Ἡ πολυπράγμων καὶ περίεργος γνώμη,
καὶ τὸ βούλεσθαι πάντων τῶν γινομένων εἰδέναι τὰς
αἰτίας ἅπασα, καὶ φιλονεικεῖν τὴν ἀκατάληπτον καὶ
ἄῤῥητον τοῦ Θεοῦ πρόνοιαν, τὴν ἀπέραντον καὶ
ἀνεξιχνίαστον περιεργάζεσθαι ἀναισχύντως, καὶ
πολυπραγμονεῖν. Καίτοι τὶς τοῦ Παύλου σοφώτερος
γέγονεν; Εἰπὲ γὰρ μοι, οὐ σκεῦος ἐκλογῆς ἦν οὗτος;
Οὐ πολλὴν καὶ ἄφατον ἐπεσπάσατο τοῦ Πνεύματος τὴν
χάριν; Οὐ τὸν Χριστὸν εἶχεν ἐν ἑαυτῷ λαλοῦντα; Οὐκ
ἀποῤῥήτων ἐκοινώνησε τοῦ Θεοῦ ῥημάτων; Οὐχ ἃ μηδενὶ
ἀνθρώπων λαλῆσαι ἐξὸν ἦν, μόνον ἤκουσεν ἐκεῖνος; Οὐκ
εἰς παράδεισον ἡρπάγη; Οὐκ εἰς τρίτον οὐρανὸν
ἀνηνέχθη; Οὐ γῆν καὶ θάλασσαν περιέδραμεν; Οὐ
βαρβάρους φιλοσοφεῖν ἔπεισεν; Οὐ πολλὰς καὶ ποικίλας
εἶχε τοῦ Πνεύματος ἐνεργείας; Οὐ δήμους ὁλοκλήρους
καὶ πόλεις ἐῤῥύθμιζεν; Οὐ τὴν οἰκουμένην ἅπασαν εἰς
χεῖρας αὐτῷ φέρων ἔθηκεν ὁ Θεός; Ἀλλ’ ὅμως ὁ
τοσοῦτος καὶ τηλικοῦτος, ὁ σοφὸς οὕτω καὶ δυνατὸς
καὶ πνευματικὸς ἀνήρ, ὁ τοσούτων ἀπολελαυκώς, ὅταν
εἰς τὴν ἐξέτασιν τῆς τοῦ Θεοῦ προνοίας ἐμπέσῃ, καὶ
οὐδὲ ὁλοκλήρου προνοίας, ἀλλὰ μόνον εἰς μέρος αὐτῆς,
ἄκουσον πῶς ἐκπλήττεται, πῶς ἰλιγγιᾶ, πῶς ἀποπηδᾷ
ταχέως τῷ ἀκαταλήπτῳ παραχωρῶν. Ὅτε οὖν ἐσκοπεῖτο,
οὐχ ὅπως ἀγγέλων προνοεῖ καὶ ἀρχαγγέλων ὁ Θεός, καὶ
τῶν χερουβείμ, καὶ τῶν Σεραφείμ, καὶ τῶν ἄλλων
ἀοράτων δυνάμεων, οὐδὲ πῶς ἡλίου, καὶ σελήνης, καὶ
οὐρανοῦ, καὶ γῆς, καὶ θαλάσσης, οὐδὲ πῶς τοῦ γένους
τῶν ἀνθρώπων παντός, οὐδὲ πῶς ἀλόγων, καὶ φυτῶν, καὶ
σπερμάτων, καὶ βοτανῶν, καὶ ἀέρων, καὶ πνευμάτων,
καὶ πηγῶν, καὶ ποταμῶν, οὐδὲ τῆς κατὰ φύσιν
γεννήσεως, καὶ αὐξήσεως, καὶ διατροφῆς, καὶ τῶν
ἄλλων τῶν τοιούτων· ἀλλ’ ἓν τι μέρος ἀπολαβὼν τῆς
προνοίας αὐτοῦ τὸ κατὰ Ἰουδαίους καὶ Ἕλληνας (καὶ
γὰρ περὶ τούτων τὸν ἅπαντα διεξῄει λόγον, διδάσκων
πῶς μὲν τοὺς ἐξ ἐθνῶν ἐκάλεσε, πῶς δὲ τοὺς ἐξ
Ἰουδαίων ἀπώσατο, καὶ πῶς ἐλέῳ τὴν ἑκατέρων σωτηρίαν
ἐπραγματεύσατο), ἄκουσον οἷά φησιν. Ἰδὼν γὰρ πέλαγος
ἀχανὲς ἀνεωχθέν, καὶ ἐν αὐτῷ τῷ μέρει τούτῳ, καὶ
πρὸς αὐτὸ τῆς προνοίας αὐτοῦ ταύτης τὸ βάθος
διακύψαι βουληθείς, ὥσπερ τινὶ σκοτοδίνῳ κατασχεθεὶς
τῷ ἀῤῥήτῳ τῆς οἰκονομίας ταύτης, καὶ θαυμάσας καὶ
ἐκπλαγεὶς τὸ ἄφατον, τὸ ἀπέραντον, τὸ ἄῤῥητον καὶ
ἀκατάληπτον τῆς τοῦ Θεοῦ σοφίας τε καὶ προνοίας,
ἀπεπήδησε, ταύτας ἀφεὶς τὰς φωνάς, καὶ μετὰ πολλῆς
τῆς ἐκπλήξεως ἀνακεκραγὼς ταῦτα τὰ ῥήματα· «Ὣ βάθος
πλούτου καὶ σοφίας καὶ γνώσεως Θεῷ»! Εἶτα δεικνύς,
ὅτι τὸ βάθος μὲν εἶδε, πόσον δὲ μαθεῖν οὐκ ἠδυνήθη,
ἐπήγαγεν· «Ὣς ἀνεξερεύνητα τὰ κρίματα αὐτοῦ, καὶ
ἀνεξιχνίαστοι αἱ ὁδοὶ αὐτοῦ»! Οὐκ εἶπεν ἀκατάληπτα
μόνον, ἀλλὰ καὶ «Ἀνεξερεύνητα τὰ κρίματα αὐτοῦ». Οὐ
μόνον γὰρ καταλαβεῖν 

τις οὐ δύναται, ἀλλ’ οὐδὲ ἀρχὴν ἐρεύνης ποιήσασθαι·
ὥστε οὐ μόνον εἰς τὸ πέρας τις ἐλθεῖν οὐκ ἰσχύει,
ἀλλ’ οὐδὲ τὴν ἀρχὴν ἐξιχνιάσαι τῶν οἰκονομιῶν αὐτοῦ.
Εἰπὼν δέ, «Ὡς ἀνεξερεύνητα τὰ κρίματα αὐτοῦ, καὶ
ἀνεξιχνίαστοι αἱ ὁδοὶ αὐτοῦ», καὶ θαυμάσας καὶ
ἐκπλαγείς, εἰς δοξολογίαν τὸν λόγον κατέπαυσεν,
οὕτως ἐπάγων καὶ λέγων· «Τὶς ἔγνω νοῦν Κυρίου, ἢ τὶς
σύμβουλος αὐτοῦ ἐγένετο; Ἢ τὶς προέδωκεν αὐτῷ, καὶ
ἀνταποδοθήσεται αὐτῷ; Ὅτι ἐξ αὐτοῦ καὶ δι’ αὐτοῦ καὶ
εἰς αὐτὸν τὰ πάντα· αὐτῷ ἡ δόξα εἰς τοὺς αἰῶνας.
Ἀμήν». Ὃ δὲ λέγει τοιοῦτόν ἐστιν· Αὐτὸς πηγή, αὐτὸς
αἴτιος τῶν ἀγαθῶν, οὐδενὸς δεῖται κοινωνοῦ, οὐδενὸς
δεῖται συμβούλου· οὐ παρ’ ἑτέρου δανειζόμενος
γνῶσιν, ἢ σύνεσιν, οὕτω βούλεται, θαυματουργεῖ· ἀλλ’  
αὐτὸς ἀρχὴ καὶ αἰτία καὶ πηγὴ πάντων τῶν ἀγαθῶν,
αὐτὸς δημιουργός, αὐτὸς αὐτὰ οὐκ ὄντα παρήγαγε, καὶ
αὐτὸς παραχθέντα διακρατεῖ καὶ διατηρεῖ ὡς βούλεται.
Τὸ γάρ, «Ἐξ αὐτοῦ, καὶ δι’ αὐτοῦ, καὶ εἰς αὐτὸν τὰ
πάντα», τοῦτό ἐστι δηλοῦντος, ὅτι αἴτιος τῶν ὄντων
αὐτὸς καὶ δημιουργός, καὶ διακρατῶν καὶ συνέχων τὰ
πάντα. Εἶτα πάλιν τῆς δωρεᾶς μνησθεὶς τῆς εἰς ἡμᾶς
γεγενημένης, ἀλλαχοῦ λέγει· «Χάρις δὲ τῷ Θεῷ ἐπὶ τῆς
ἀνεκδιηγήτῳ αὐτοῦ δωρεᾷ». Καὶ τὴν εἰρήνην δὲ τὴν
δοθεῖσαν ἡμῖν, οὐχὶ λόγον νικᾷν μόνον, οὐδὲ διήγησιν
ὑπερβαίνειν, ἀλλὰ καὶ νοῦ παντὸς ἀνωτέραν εἶναι
δηλοῖ, διὸ λέγει· «Ἡ εἰρήνη τοῦ Θεοῦ, ἡ ὑπερέχουσα
πάντα νοῦν, φρουρήσει τὰς καρδίας ὑμῶν». Εἰ τοίνυν
τὸ βάθος ἄπειρον τοῦ πλούτου, καὶ τῆς σοφίας καὶ τῆς
γνώσεως, καὶ τὰ κρίματα αὐτοῦ ἀνεξερεύνητα, καὶ αἱ
ὁδοὶ αὐτοῦ ἀνεξιχνίαστοι, καὶ ἡ δωρεὰ αὐτοῦ
ἀνεκδιήγητος, καὶ ἡ εἰρήνη ὑπερέχει πάντα νοῦν, οὐ
τὸν ἐμὸν καὶ τὸν σὸν καὶ τοῦ δεῖνος, οὐδὲ τὸν τοῦ
Παύλου καὶ Πέτρου μόνον, ἀλλὰ καὶ αὐτὸν τὸν τῶν
ἀρχαγγέλων καὶ τῶν ἄνω δυνάμεων, ποίαν ἕξεις αὐτὸς
ἀπολογίαν, εἰπὲ μοι; Τίνα δὲ συγγνώμην, τοσαύτῃ
κεχρημένος μανίᾳ, καὶ ἀπονοίᾳ, τὰ ἀνεξιχνίαστα
βουλόμενος καταλαβεῖν, καὶ περὶ πάσης τῆς τοῦ Θεοῦ
προνοίας λόγον ἀπαιτῶν; Εἰ γὰρ ὁ τοσαύτης
ἀπολελαυκὼς γνώσεως, καὶ παῤῥησίαν οὕτως ἄφατον
ἔχων, καὶ τῶν τοσούτων χαρισμάτων ἐμπεπλησμένος
Παῦλος παραχωρεῖ, καὶ ἐξίσταται τῆς ὑπὸ τὴν ζήτησιν
γνώσεως, καὶ οὐ μόνον εὑρεῖν οὐ δύναται, ἀλλ’ οὐδὲ
ἐρευνῆσαι τὴν ἀρχήν, ἐπεὶ μηδὲ δυνατόν, πῶς οὐ
πάντων ἀθλιώτερος, καὶ τὴν χαλεπωτάτην μαινόμενος
μανίαν, ὁ τὴν ἐναντίαν ὁδὸν ἐρχόμενος ἐκείνῳ; Οὐδὲ
γὰρ ταῦτα εἴρηκε μόνον, ἀλλὰ καὶ περὶ γνώσεώς ποτε
Κορινθίοις ἐπιστέλλων, καὶ δεικνύς, ὅπως, εἰ καὶ
πολλὰ μεμαθήκαμεν, ἀλλ’ ὀλίγον καὶ σφόδρα ἐλάχιστον
μέτρον γνώσεως ἔχομεν, οὕτω πως φησίν· «Εἲ τις δοκεῖ
ἐγνωκέναί τι, οὔπω εἶδε καθὼς δεῖ γνῶναι». Εἶτα
δηλῶν ὅτι πολὺ λείπει τῆς γνώσεως ἡμῖν, καὶ τὸ πλέον
ἐν τῷ μέλλοντι τεταμίευται χρόνῳ, ὀλίγον δὲ τι ἡμῖν
δέδοται, ἐπήγαγεν· «Ἐκ μέρους γινώσκομεν, καὶ ἐκ
μέρους προφητεύομεν. Ὅταν δὲ ἔλθῃ τὸ τέλειον, τότε
τὸ ἐκ μέρους καταργηθήσεται». Καὶ οὐδὲ ἐνταῦθα ἔστη,
ἀλλὰ δέξαι βουλόμενος πόσον τὸ μέσον ταύτης κἀκείνης
τῆς γνώσεως, καὶ ὅτι πολὺ τὸ λειπόμενον, διὰ εἰκόνων
τινῶν σαφὲς τοῦτο ποιεῖ λέγων· «Ὅτε ἡμῖν νήπιος, ὡς
νήπιος ἐλάλουν, ὡς νήπιος ἐφρόνουν, ὡς νήπιος
ἐλογιζόμην· ὅτε δὲ γέγονα ἀνήρ, τὰ τοῦ νηπίου
κατήργηκα. Βλέπομεν γὰρ ἄρτι δι’ ἐσόπτρου ἐν
αἰνίγματι, τότε δὲ πρόσωπον πρὸς πρόσωπον». Εἶδες
πόσον τὸ μέσον; Ὅσον νηπίου παιδός, καὶ ἀνδρὸς
τελείου· ὅσον ἐσόπτρου καὶ αἰνίγματος καὶ τῆς ἄλλης
τῆς ἀσαφοῦς τῶν πραγμάτων ὄψεως πρὸς σαφῆ ὄψιν·
τοῦτο γὰρ ἐστι, «πρόσωπον πρὸς πρόσωπον». Τὶ οὖν
μαίνῃ καὶ λύττας, τῶν κεκωλυμένων κατατολμῶν  εἰκῆ
καὶ μάτην; Τὶ δὲ οὐ πειθὴ Παύλῳ λέγοντι· «Μενοῦν γε
σὺ τὶς εἶ, ἄνθρωπε, ὁ ἀνταποκρινόμενος τῷ Θεῷ; Μὴ
ἐρεῖ τὸ πλάσμα τῷ πλάσαντι. Τὶ με ἐποίησας οὕτως»;
     Ὁρᾷς πόσην ἀπαιτεῖ τὴν ὑπακοήν; Πόσην τὴν
σιγήν; Οὐ γὰρ δὴ τὸ αὐτεξούσιον ἡμῶν ἀναιρῶν τοῦτο
λέγει· μὴ γένοιτο· ἀλλὰ δηλῶν, ὅτι τὸν ταῦτα
ζητοῦντα οὕτως ἄφωνον εἶναι δεῖ, ὡς ἡ τοῦ πηλοῦ
φύσις, ἐπομένη ἤπερ ἂν ὁ τεχνίτης ἄγῃ, μὴ  
ἀντιτείνοντα, μηδὲ περιεργαζόμενον. Διὸ καὶ τῆς
φύσεως ἡμᾶς ἀναμιμνῄσκει τῆς ἡμετέρας, καὶ πηλοῦ
μέμνηται καὶ κεραμέως. Καίτοι γε κεραμέως καὶ πηλοῦ
ἡ αὐτὴ οὐσία. Εἰ δὲ ἔνθα ἡ αὐτὴ οὐσία, τοσαύτη ἡ
ὑπακοή· ἔνθα ἄπειρον τὸ μέσον καὶ οὐσίας, καὶ
γνώσεως καὶ τῶν ἄλλων ἁπάντων, ποίας τεύξεται
συγγνώμης ὁ οὕτως ἰταμὸς καὶ ἀναιδής, ὥστε
πολυπραγμονεῖν τὰ τοῦ πεποιηκότος αὐτὸν Θεοῦ;
Ἐννόησον, ὧ ἄνθρωπε, τὶς εἶ· τοῦτο γὰρ δηλοῖ δι’ ὧν
λέγει, «Σὺ τὶς εἶ»; Οὐχὶ πηλός; Οὐχὶ τέφραν καὶ
σποδός; Οὐχὶ κόνις; Οὐ καπνός; Οὐ χόρτος; Οὐκ ἄνθος
χόρτου; Ταύτας γὰρ πάσας τὰς εἰκόνας εἰς μέσον οἱ
προφῆται συνεχῶς ἔχουσι, τὴν εὐτέλειαν ἡμῶν τῆς
φύσεως παραστῆσαι φιλονεικοῦντες. Ὁ δὲ
πολυπραγμονούμενος ὑπὸ σοῦ, ἀνώλεθρος, ἀναλλοίωτος,
ἀεὶ ὤν, καὶ ὡσαύτως ὤν, ἄναρχος, ἀτελεύτητος,
ἀπερινόητος, ὑπερβαίνων νοῦν, νικῶν λογισμόν,
ἀνέκφραστος, ἄῤῥητος, ἀκατάληπτος οὐκ ἐμοὶ καὶ σοὶ
μόνον, καὶ προφήταις καὶ ἀποστόλοις, ἀλλὰ καὶ ταῖς
ἄνω δυνάμεσι, ταῖς καθαραῖς, ταῖς ἀοράτοις, ταῖς
ἀσωμάτοις, ταῖς διηνεκῶς ἐν οὐρανῶν διατριβούσαις.
       γ’. Ὅταν οὖν ἴδῃς τὰ Σεραφεὶμ τὰ περιιπτάμενα
τὸν θρόνον τὸν ὑψηλὸν ἐκεῖνον καὶ ἐπηρμένον, τῇ
προβολῇ τῶν πτερύγων ἀποτειχίζοντα τὰς ἑαυτῶν ὄψεις,
καὶ τοὺς πόδας καλύπτοντα, καὶ νῶτα, καὶ πρόσωπα,
καὶ κραυγὴν ἀφιέντα ἐκπλήξεως γέμουσαν, μὴ πτερὰ
νόμιζε καὶ πόδας, καὶ πτέρυγας αὐταῖς εἶναι· ἀόρατοι
γὰρ αἱ δυνάμεις ἐκεῖναι· ἀλλὰ διὰ τῶν εἰκόνων τούτων
τὸ ἀπρόσιτον, τὸ ἀκατάληπτον τοῦ καθημένου ἐπὶ τοῦ
θρόνου λογίζου. Καὶ γὰρ καῖε ἐκείναις ἀκατάληπτος
καὶ ἀπρόσιτός ἐστι, καίτοι συγκαταβαίνων· οὐδὲ γὰρ
ὅπερ ἦν ἐφαίνετο τότε. Θεὸς γὰρ οὐ κάθηται, οὐδὲ
θρόνῳ περιέρχεται, οὐδὲ τόπῳ περιείληπται. Εἰ δὲ
καθήμενον, καὶ ἐπὶ θρόνου ἱδρυμένον, καὶ κυκλούμενον
ἐπ’ αὐτῶν (ἅπερ ἐστὶν ἅπαντα συγκαταβαίνοντος, οὐ
καθημένου), οὐκ ἴσχυσαν ἰδεῖν, ἀλλὰ μὴ φέρουσαι τὴν
ἐκεῖθεν ἐκπηδῶσαν ἀστραπὴν τῇ προβολῇ τῶν πτερύγων
τὰς ὄψεις ἀπετείχιζον, καὶ μόνον ἐδοξολόγουν, μόνον  
ὕμνουν, μετὰ πολλῆς τῆς φρίκης τὸ μυστικὸν ἐκεῖνο
τοῦ ἁγιασμοῦ ἀναφέρουσαι μέλος· οὐκ ἀπελθὼν
κατορύξεις σεαυτὸν   

καὶ καταδύσεις, τῆς ἀῤῥήτου, καὶ ἀφράστου, καὶ ταῖς
ἄνω δυνάμεσιν ἀκαταλήπτου Θεοῦ δυνάμεως τὴν πρόνοιαν
μετὰ τοσαύτης περιεργάζεσθαι βουλόμενος τῆς
ἰταμότητος; Τὰ γὰρ ἐκείνου Υἱῷ καὶ Πνεύματι ἁγίῳ
δῆλα μόνον ἅπαντα μετ’ ἀκριβείας, ἑτέρῳ δὲ οὐδενί·
καὶ τούτων τὸ μὲν Ἰωάννης ὁ εὐαγγελιστής, τὸ δὲ
Παῦλος ὁ ἀπόστολος παρεδήλωσεν. Ὁ μὲν οὖν τῆς
βροντῆς υἱός, καὶ σφόδρα ἐπέραστος ὢν τῷ Χριστῷ, καὶ
τοῦτο παράσημον ἔχων, ὅπερ ἦν μεγίστης ἀρετῆς
ἀπόδειξις, καὶ τοσαύτης ἀπολαύων παῤῥησίας, ὡς καὶ
ἐπὶ τὸ στῆθος αὐτοῦ κατακλίνεσθαι, οὕτω φησί· «Θεὸν
οὐδεὶς ἑώρακε πώποτε»· ὅρασιν τὴν γνῶσιν λέγων· «Ὁ
μονογενὴς Υἱὸς ὁ ὢν εἰς τὸν κόλπον τοῦ Πατρός,
ἐκεῖνος ἐξηγήσατο». Τοῦτο καὶ ὁ Χριστὸς δηλοποιῶν
δι’ ἑαυτοῦ πάλαι τῷ δήμῳ τῶν Ἑβραίων διαλεγόμενός
φησιν· «Οὐδεὶς ἑώρακε τὸν Πατέρα, εἰ μὴ ὁ ὢν ἐκ τοῦ
Θεοῦ· οὗτος ἑώρακε τὸν Πατέρα». Τὸ δὲ σκεῦος τῆς
ἐκλογῆς εἰς τὸν τῆς οἰκονομίας αὐτοῦ λόγον ἐμπεσών,
καὶ τὰ ἀπόῤῥητα, ἅπερ ἔμαθεν, ἅπαντα βουλόμενος
εἰπεῖν, πῶς αὐτὰ ἔγνω, οὕτω λέγει· «Λαλοῦμεν δὲ
σοφίαν δὲ σοφίαν ἐν μυστηρίῳ, τὴν ἀποκεκρυμμένην, ἣν
προώρισεν ὁ Θεὸς πρὸ τῶν αἰώνων, εἰς δόξαν ἡμῶν, ἣν
οὐδεὶς τῶν ἀρχόντων τοῦ αἰῶνος τούτου ἔγνω. Εἰ γὰρ
ἔγνωσαν, οὐκ ἂν τὸν Κύριον τῆς δόξης ἐσταύρωσαν.
Ἀλλά, καθὼς γέγραπται, ἃ ὀφθαλμὸς οὐκ εἶδε, καὶ οὖς
οὐκ ἤκουσε, καὶ ἐπὶ καρδίαν ἀνθρώπου οὐκ ἀνέβη, ἃ
ἡτοίμασεν ὁ Θεὸς τοῖς ἀγαπῶσιν αὐτόν». Πῶς οὖν αὐτὰ
ἔγνωμεν ἡμεῖς, ὧ Παῦλε; Τὶς ὁ μηνύσας, καὶ δῆλα
καταστήσας αὐτὰ τὰ ἀθέατα, τὰ ἀνήκουστα, τὰ εἰς
καρδίαν ἀνθρώπου μὴ ἀναβάντα; Εἰπὲ καὶ δεῖξον τὶς ὁ
τοσαύτην ἡμῖν γνῶσιν κομίσας; «Ἡμῖν δέ, φησίν, ὁ
Θεὸς ἀπεκάλυψε διὰ τοῦ Πνεύματος αὐτοῦ». Εἶτα ἵνα μὴ
τις νομίσῃ, ὅτι ταῦτα μόνον ἐπίσταται, ἅπερ
ἀπεκάλυψεν ἡμῖν ὁ Θεὸς δι’ αὐτοῦ, οὐχὶ δὲ καὶ πᾶσαν
ἔχει τὴν γνῶσιν, ἐπήγαγε· «Τὸ γὰρ πνεῦμα πάντα
ἐρευνᾷ, καὶ τὰ βάθη τοῦ Θεοῦ. Τὶς γὰρ οἶδεν ἄνθρωπον
καὶ τὰ ἀνθρώπου, εἰ μὴ τὸ πνεῦμα τοῦ ἀνθρώπου τὸ ἐν
αὐτῷ; Οὕτω καὶ τὰ τοῦ Θεοῦ οὐδεὶς οἶδεν, εἰ μὴ τὸ
Πνεῦμα τοῦ Θεοῦ». Ὃ δὲ λέγει τοιοῦτόν ἐστιν· ὥσπερ
ἄνθρωπος αὐτὸς οἶδε τὰ ἑαυτοῦ, καὶ ἃ βούλεται καὶ ἐν
διανοίᾳ ἔχει, μετὰ ἀκριβείας ἐπίσταται πάντα, οὕτω
καὶ τὸ Πνεῦμα τὸ ἅγιον μετὰ ἀκριβείας οἶδε τοῦ Θεοῦ
τὴν ἀπόῤῥητον γνῶσιν ἅπασαν. Εἰπὼν τοίνυν, «Οὕτω καὶ
τὰ τοῦ Θεοῦ οὐδεὶς οἶδεν, εἰ μὴ τὸ Πνεῦμα τοῦ Θεοῦ»,
οὐκ ἀνθρώπους μόνον, ἀλλὰ καὶ τῆς ἄνω κτίσιν ἅπασαν
τῆς ἀκριβοῦς ταύτης ἐξέβαλε γνώσεως. Διὸ καὶ σοφὸς
τις παραινεῖ λόγος· «Χαλεπώτερά σου μὴ ζήτει, καὶ
ἰσχυρότερά σου μὴ ἐξέταζε· ἃ προσετάγη σοι, ταῦτα
διανοοῦ· πλείονα γὰρ συνέσεως ἀνθρώπων ὑπεδείχθη
σοι». Ὃ δὲ λέγει τοιοῦτόν ἐστιν· οὐδὲ ταῦτα ἅπερ
ἔχεις, οἴκοθεν μαθὼν ἔχεις ἅπαντα, οὐδὲ ἤρκεσέ σοι ἡ
φύσις πρὸς τὴν τῶν ἁπάντων εἴδησιν, ἀλλ’ ἄνωθεν τῶν
πλειόνων ἔλαβες τὴν γνῶσιν· πολλῷ γὰρ μείζονα ἦν, ἢ
ὥστε τῇ συνέσει καταληφθῆναι τῇ σῇ. Τὶ τοίνυν
οἴκοθεν φιλονεικεῖς τὰ βαθύτερα ἐρευνᾶν, ὅταν καὶ
αὐτῶν ὧν οἶδας πολλὰ ὑπερβαίνῃ σου τὴν φρόνησιν, καὶ
ταῦτα ἑτέρωθεν ἔχῃς; Τοῦτο καὶ ὁ Παῦλος παραδηλῶν
ἔλεγε· «Τὶ γὰρ ἔχεις, ὃ οὐκ ἔλαβες; Εἰ δὲ καὶ
ἔλαβες, τὶ καυχᾶσαι ὡς μὴ λαβών»; Παῦσαι τοίνυν ὀψὲ
γοῦν ποτε τῆς τοσαύτης φιλονεικίας, καὶ ἀνέχου τῆς
σοφωτάτης συμβουλῆς ἐκείνης τῆς λεγούσης· «Μὴ εἴπῃς,
Τὶ τοῦτο; Εἰς τὶ τοῦτο; Πάντα γὰρ εἰς χρείαν αὐτῶν
ἔκτισται».
       δ’. Διὰ γὰρ τοι τοῦτο, ἐπειδὴ πᾶσα ἡ κτίσις
ἐγένετο, καὶ τὸν οἰκεῖον κόσμον ἀπέλαβε, καὶ
παναρμόνιον τοῦτο καὶ παράδοξον τῆς πολλῆς γέμον
ἐκπλήξεως ἔργον εἰς μέσον προὔκειτο, ἔμελλον δὲ
πολλοὶ τῶν ἀνοήτων καὶ μαινομένων ἐπιλαμβάνεσθαι τῶν
γενομένων· ὅρα πῶς προαναστέλλων αὐτῶν τὴν ἄκαιρον
κρίσιν καὶ μανιώδη ψῆφον, ἑνὶ ῥήματι πᾶσαν
ἀναίσχυντον ἐνέφραξε γλῶσσαν ὁ νομοθέτης εἰπών·
«Εἶδεν ὁ Θεὸς πάντα, ὅσα ἐποίησε, καὶ ἰδοὺ καλὰ
λίαν». Ἐπειδὴ γὰρ ἐν τοῖς ὁρωμένοις ἦν οὐχὶ φῶς
μόνον, ἀλλὰ καὶ σκότος· οὐ καρποὶ μόνον, ἀλλὰ καὶ
ἄκανθαι· οὐ δένδρα ἡμέρα, ἀλλὰ καὶ ἄγρια· οὐχ ὕπτια
πεδία, ἀλλὰ καὶ ὄρη καὶ νάπαι καὶ φάραγγες· οὐκ
ἄνθρωποι μόνον, ἀλλὰ καὶ ἑρπετὰ ἰοβόλα· οὐκ ἰχθύες
μόνον, ἀλλὰ καὶ κήτη· οὐχ ἡμέρα πελάγη, ἀλλὰ καὶ
ἄπλωτος θάλασσα· οὐχ ἥλιος μόνον καὶ σελήνη καὶ
ἄστρα, ἀλλὰ καὶ κεραυνοὶ καὶ πρηστῆρες· οὐκ ἄνεμοι
μόνον προσηνεῖς, ἀλλὰ καὶ καταιγίδες· οὐ περιστεραὶ
μόνον καὶ ὄρνιθες ὠδικοί, ἀλλὰ καὶ ἰκτῖνοι καὶ
κόρακες καὶ γῦπες καὶ ἕτερα ἀνθρωποφάγα ζῶα· οὐ
πρόβατα καὶ βόες, ἀλλὰ καὶ λύκοι καὶ παρδάλεις καὶ
λέοντες· οὐκ ἔλαφοι καὶ λαγωοὶ καὶ δορκάδες, ἀλλὰ
καὶ σκορπίοι καὶ ἔχεις καὶ δράκοντες· καὶ ἐν
βοτάναις δὲ οὐχὶ σωτηρία μόνον φυτά, ἀλλὰ καὶ
δηλητήρια, καὶ πολλοὶ ἐντεῦθεν σκανδαλίζεσθαι
ἔμελλον καὶ αἱρέσεις τίκτειν· μετὰ τὸ γενέσθαι τὰ
γενόμενα, καὶ τὸν οἰκεῖον ἕκαστον ἀπολαβεῖν κόσμον,
καθ’ ἕκαστον δείκνυσι τὸν Δημιουργὸν ἐπαινοῦντα τὸ
γεγενημένον, μᾶλλον δὲ καθ’ ἕνα αὐτῶν, καὶ κοινῇ
πάντα, ἵνα τὴν ἐκείνου κρίσιν μαθών, κἂν σφόδρα τις
ἰταμὸς καὶ ἀναίσχυντος ᾖ, μηδὲν περιεργάζεται λοιπὸν
τῶν ὁρωμένων. Διὰ τοῦτο εἰπών, ὅτι ἐγένετο φῶς,
ἐπήγαγε· «Καὶ εἶδεν ὁ Θεὸς τὸ φῶς ὅτι καλόν», καὶ
καθέκαστον οὕτως. Εἶτα ἵνα μὴ πάντα κατ’ ὄνομα
εἰπών, μηκύνῃ τὸν λόγον, ὁμοῦ περὶ πάντων
ἀποφαίνεται ἁπαξαπλῶς, καὶ πάλιν λέγει· «Εἶδεν ὁ
Θεὸς πάντα, ὅσα ἐποίησε, καὶ ἰδοὺ καλὰ λίαν». Οὐκ
ἐπειδὴ μετὰ τὸ γενέσθαι ἔγνω ὁ Θεὸς ὅτι καλὸν τὸ
γενόμενον· ἄπαγε. Εἰ γὰρ τεχνίτης ἄνθρωπος, καὶ πρὸ
τοῦ γενέσθαι τὰ τῆς τέχνης μαθών, οἶδεν ὅτι καλὰ τὰ
παρ’ αὐτοῦ μέλλον γίνεσθαι, πολλῷ μᾶλλον ἡ ἄῤῥητος
ἐκείνη σοφία βουλήματι μόνῳ τὰ πάντα παραγαγοῦσα,
καὶ πρὸ τῆς γεννήσεως ᾔδει ὅτι καλά. Οὐδὲ γὰρ ἂν
αὐτὰ παρήγαγεν, εἰ ἠγνόει. Τίνος οὖν ἕνεκεν οὕτως
εἴρηται; Διὰ τὴν αἰτίαν, ἣν εἶπον. Ἀκούσας τοίνυν
τοῦ προφήτου πρὸς σὲ λέγοντος, ὅτι ὁ Θεὸς αὐτὰ εἶδε
καὶ ἐπῄνεσε, μὴ ζητεῖ λοιπὸν ἑτέραν βάσανον καὶ
ἀπόδειξιν τοῦ κάλλους 

αὐτῶν, μηδὲ λέγε· πῶς καλά; Τῆς γὰρ διὰ τῶν ἔργων
ἀποδείξεως σαφεστέρα ἡ διὰ τῆς ψήφου καὶ τῆς κρίσεως
τοῦ ποιήσαντος ἀπόφασις. Διὰ τοι τοῦτο καὶ παχύτερα
κέχρηται τῇ λέξει. Ὥσπερ γὰρ εἲ τὶς φάρμακα
βουλόμενος ὠνεῖσθαι, ἄπειρος ὤν, κελεύοι πρότερον
ἐπιδείκνυσθαι τῷ ἰατρῷ ταῦτα, κἂν μάθῃ σαφῶς, ὅτι
ἰδὼν ἐκεῖνος, ἐπῄνεσεν, οὐδεμίαν ἑτέραν ἀπόδειξιν
τῆς τούτων ἀρετῆς ἐπιζητεῖ, ἀλλ’ ἀκούσας ὅτι εἶδεν
αὐτὰ ὁ ἰατρὸς καὶ ἐπῄνεσεν, ἀρκεῖται τῇ ψήφῳ τοῦ
τεχνίτου· οὕτω δὴ καὶ ὁ Μωσὴς πᾶσαν περιεργίαν
ἀναίσχυντο περιελεῖν βουλόμενος τῶν μετὰ ταῦτα
μελλόντων ἀπολαύειν τῆς κτίσεως, ἀπήγγειλε καὶ
εἶπεν, ὅτι εἶδεν αὐτὰ ὁ Θεὸς καὶ ἐπῄνεσε, καὶ
ἐψηφίσατο εἶναι καλά, καὶ οὐχ ἁπλῶς καλά, ἀλλὰ καὶ
καλὰ λίαν. Μὴ τοίνυν περιεργάζου, μηδὲ πολυπραγμόνει
λογισμοῖς τὰ γεγενημένα, τοιαύτην ἔχων τοῦ κάλλους
αὐτῶν μαρτυρίαν. Εἰ γὰρ μὴ ἀρκεσθεὶς τῷ ῥήματι
τούτῳ, ἀλλὰ βουληθῇς εἰς ζήτησιν τῶν γεγενημένων
ἐλθεῖν, εἰς εὔριπον λογισμῶν καὶ κύματα πολὺν
ἐργαζόμενα χειμῶνα σαυτὸν ἐμβαλὼν μόνον, εἴσῃ μὲν
πλέον οὐδέν, ναυάγιον δὲ ἐργάσῃ σεαυτῷ χαλεπόν. Οὐδὲ
γὰρ δυνήσῃ τοὺς λόγους ἅπαντας ἑκάστου τῶν
γεγενημένων εὑρεῖν, ἀλλὰ καὶ τῶν δοκούντων εἶναί σοι
καλῶν πολλὰ διαβαλεῖς, ἐὰν ἀγνώμονι κεχρημένος ᾖς τῇ
γνώμῃ. Οὕτω γὰρ ἀσθενὴς τῶν ἀνθρώπων ὁ λογισμός, ὡς
εἰς ἐναντία περιαχθῆναι πολλάκις, καὶ ἐκ διαμέτρου
κατὰ ἀλλήλων στῆναι πολλοὺς ἐν τῇ περὶ τῆς κτίσεως 
ψήφῳ. Ἑλλήνων μὲν γὰρ παῖδες ὑπὲρ τὸ δέον αὐτὴν
θαυμάσαντες, τὸ μέτρον ὑπερεκβάντες, καὶ Θεὸν εἶναι
αὐτὴν ἐνόμισαν. Μανιχαῖοι δὲ καὶ ἕτεροι πάλιν
αἱρετικοί, οἱ μὲν οὐκ ἀγαθοῦ Θεοῦ ἔργον ἔφησαν αὐτὴν
εἶναι· οἱ δὲ ἓν αὐτῆς ἀποτεμόντες μέρος, αὐτομάτω
τινὶ προσέῤῥιψαν ὕλῃ, καὶ ἀναξίαν ἔκριναν τῆς τοῦ
Θεοῦ δημιουργίας εἶναι. Οὕτως, ὥσπερ ἔφθην εἰπών,
εἲ τὶς λογισμοῖς καὶ ἀγνώμονι χρήσαιτο γνώμῃ, καὶ
τῶν δοκούντων εἶναι καλῶν πολλὰ διαβαλεῖ. Τὶ γὰρ σοι
ὡραιότερον ἡλίου εἶναι δοκεῖ; Ἀλλ’ ὅμως τοῦτο τὸ
φαιδρὸν ἄστρον καὶ γλυκὺ καὶ ὀφθαλμοὺς λυμαίνεται
ἀσθενοῦντας, καὶ γῆν κατακαίει θερμοτέρας ἀφεὶς τὰς
ἀκτῖνας, καὶ πυρετοὺς τίκτει, καὶ καρπὸν πολλάκις
κατεξήρανε καὶ ἐποίησεν ἄχρηστον, καὶ δένδρα ἄκαρπα
εἰργάσατο, καὶ μέρος τῆς οἰκουμένης ἀοίκητον
κατέστησεν ἡμῖν. Τὶ οὖν, εἰπὲ μοι; Διαβαλοῦμεν τὸν
ἥλιον διὰ τοῦτο; Ἄπαγε· ἀλλὰ τοὺς λογισμοὺς
ἡσυχάζειν ἀφέντες καὶ τὸν τούτων θόρυβον,
ἐπιληψώμεθα τῆς πέτρας ἐκείνης, καὶ τῆς ρήσεως τῆς
λεγούσης, «Καὶ εἶδεν ὁ Θεὸς πάντα ὅσα ἐποίησε, καὶ
ἰδοὺ καλὰ λίαν»· ἐπεὶ καὶ αὐτά, ἃ ἀπηριθμησάμην νῦν,
καὶ λίαν καὶ χρηστά. Ἀλλ’, ὅπερ ἔμπροσθεν εἶπον, ἐπὶ
τὴν ῥῆσιν ἐκείνην ἐπανιέναι χρὴ διαπαντὸς καὶ
λέγειν, Ἰδοὺ πάντα, ὅσα ἐποίησεν ὁ Θεός, καλὰ λίαν.
Ἀλλὰ τὸ τρυφᾶν, καὶ γελᾷν, καὶ ἐν ἡδονῇ εἶναι,
καλόν; Οὐκοῦν ἄκουε Σολομῶντος, τοῦ πᾶν εἶδος τρυφῆς
ἐπελθόντος, λέγοντος, «Ἀγαθὸν πορευθῆναι εἰς οἶκον
πένθους, ἢ πορευθῆναι εἰς οἶκον πότου». Ἀλλὰ νὺξ
φαῦλον (δεῖ γὰρ ἐκ τῶν ἐναντίων μεταχειρίσασθαι τὸν
λόγον); Ἀλλὰ καὶ αὕτη πόνων ἀνάπαυσις, φροντίδων
ἀπαλλαγή, νοσημάτων παραμυθία, φόβων καὶ κινδύνων οὐ
μικρὰ ἀναψυχή· νεαρὸν ποιεῖ τὸ σῶμα, ἀκμάζουσαν τὴν
διάνοιαν, ἀναπαύει τὴν σάρκα πεπονηκυῖαν. Ἀλλὰ νόσος
κακόν; Πόθεν οὖν Λάζαρος ἐστεφανώθη; Ἀλλὰ πενία; Καὶ
πόθεν ὁ Ἰὼβ εὐδοκίμησεν; Ἀλλὰ θλίψεις ἐπάλληλοι καὶ
συνεχεῖς; Καὶ πόθεν οἱ ἀπόστολοι ἀνεκηρύχθησαν; Ποία
δὲ ὁδὸς ἡ εἰς τὴν ζωὴν ἄγουσα; Οὐχ ἡ στενὴ καὶ
τεθλιμμένη; Μὴ τοίνυν λέγε, Διὰ τὶ τοῦτο; Εἰς τὶ
τοῦτο; Ἀλλὰ καὶ ἐπὶ τῶν οἰκονομιῶν καὶ ἐπὶ τῶν
κτισμάτων τοῦ Θεοῦ, ἣν παρέχει σιγὴν ὁ πηλὸς τῷ
κεραμεῖ, ταύτην καὶ αὐτὸς τῷ ποιήσαντι σε Θεῷ
πάρεχε, ἄνθρωπε. 
       ε’. Τὶ οὖν; φησίν· οὐ βούλει με εἰδέναι σαφῶς
καὶ πιστεύειν ὅτι προνοεῖ πάντων ὁ Θεός; Καὶ μάλα
καὶ βούλομαι καὶ εὔχομαι, καὶ ἐπιθυμῶ σφόδρα· οὐ μὴν
περιεργάζεσθαι τὴν πρόνοιαν, οὐδὲ πολυπραγμονεῖν. Εἰ
μὲν γὰρ οἶσθα καὶ πέπεικας σεαυτόν, μὴ ζήτει· εἰ δὲ
ἀμφιβάλλεις, ἐρώτησον τὴν γῆν, τὸν οὐρανόν, τὸν
ἥλιον, τὴν σελήνην, ἐρώτησον τὰ ποικίλα τῶν ἀλόγων
γένη, τὰ σπέρματα, τὰ φυτά, τοὺς ἀφώνους ἰχθύας, τὰς
πέτρας, τὰ ὄρη, τὰς νάπας, τοὺς βουνούς, τὴν νύκτα,
τὴν ἡμέραν. Τοῦ γὰρ ἡλίου καὶ τῆς ἀκτῖνος αὐτῆς
φανερωτέρα ἡ τοῦ Θεοῦ πρόνοια, καὶ καθ’ ἕκαστον
καιρόν, καὶ καθ’ ἕκαστον τόπον, καὶ ἐν ἐρημίᾳ, καὶ
ἐν οἰκουμένῃ, καὶ ἐν ἀοικήτῳ, καὶ ἐν γῇ, καὶ ἐν
θαλάσσῃ, καὶ ὅπουπερ ἂν ἀφίκῃ, ὑπομνήματα ὄψει τῆς
προνοίας ταύτας σαφῆ καὶ διαρκῆ, καὶ παλαιὰ καὶ νέα,
καὶ φωνὰς τῆς φωνῆς ἡμῶν ταύτης τῆς λογικῆς
τρανοτέρας πανταχόθεν φερομένας, καὶ τὸν βουλόμενον
ἀκούειν παιδευούσας αὐτοῦ τὴν κηδεμονίαν. Διὰ τοῦτο
καὶ ὁ προφήτης τῶν φωνῶν τούτων τὸ ἐξαίρετον δηλῶν
ἔλεγεν· «Οὐκ εἰσι λαλιαί, οὐδὲ λόγοι, ὧν οὐχὶ
ἀκούονται αἱ φωναὶ αὐτῶν». Ἡ μὲν γὰρ ἡμέτερα τοῖς
ὁμοφώνοις ἐστὶ γνώριμος μόνον, ἑτερογλώσσοις δὲ
οὐκέτι· ἡ δὲ διὰ τῆς κτίσεως φωνὴ πᾶσι τοῖς ἔθνεσι
τοῖς κατὰ τὴν οἰκουμένην ἐστιν ἀκουστή.
       Ϛ’. Τοῖς μὲν οὖν εὐγνώμοσιν ἀρκεῖ καὶ πρὸ τῆς
διὰ τῶν ἔργων ἀποδείξεως ἡ ἀπόφασις αὐτὴ μόνη τοῦ
Θεοῦ, οὐχὶ τὴν πρόνοιαν αὐτοῦ δεῖξαι μόνον, ἀλλὰ καὶ
τὸν σφοδρὸν ἔρωτα τὸν περὶ ἡμᾶς. Οὐ γὰρ ἁπλῶς ἡμῶν
προνοεῖ, ἀλλὰ καὶ ἐρῶν, καὶ σφόδρα ἐρῶν ἔρωτά τινα
ἀμήχανον, ἔρωτα ἀπαθῆ μέν, θερμότατον δὲ καὶ
εὐτονώτατον, καὶ γνήσιον καὶ ἀκατάλυτον, καὶ
σβεσθῆναι μὴ δυνάμενον. Καὶ τοῦτο παραστῆναι
βουλομένη ἡ θεία Γραφή, παράγει μὲν εἰκόνας τὰς ἐν
ἀνθρώποις, παράγει δὲ καὶ πολλὰ ἔρωτος ὑποδείγματα
καὶ προνοίας καὶ κηδεμονίας. Οὐ μὴν μέχρι τούτων
ἡμᾶς μόνον βούλεται ἑστάναι, ἀλλὰ καὶ ὑπερβαίνειν τὰ
παραδείγματα τῷ λογισμῷ. Οὐδὲ γὰρ ὡς ἀρκοῦντα δεῖξαι
τὸ φίλτρον παράγει ταῦτα, ἀλλ’ ὡς γνώρισμα τοῖς
ἀκούουσι, καὶ τῶν ἄλλων μᾶλλον δυνάμενα δεῖξαι
τοῦτο. Οἷόν τι λέγω· πρὸς 

τινας ὀδυρομένους καὶ πενθοῦντας ποτε καὶ λέγοντας,
«Ἐγκατέλιπέ με Κύριος, καὶ ἐπελάθετό μου ὁ Θεὸς τοῦ
Ἰσραήλ», τηνικαῦτα ἐπάγει λέγων ὁ προφήτης· «Μὴ
ἐπιλήσεται γυνὴ τοῦ παιδίου αὐτῆς, ἢ τοῦ ἐλεῆσαι τὰ
ἔκγονα τῆς κοιλίας αὐτῆς»; Τοῦτο λέγων, ὅτι ὥσπερ
ἐκείνη οὐκ ἂν ἐπελάθοιτο τῶν παιδίων τῶν ἑαυτῆς,
οὕτως οὐδὲ ὁ Θεὸς τοῦ γένους τῶν ἀνθρώπων. Εἶτα ἵνα
μάθῃς ὅτι τὴν εἰκόνα ταύτην παρήγαγεν ὁ προφήτης,
οὐχὶ τοσοῦτον βουλόμενος δεῖξαι τὸ μέτρον τῆς ἀγάπης
τοῦ Θεοῦ, ὅση μητρὸς ἐστι περὶ τὰ ἔκγονα τῆς κοιλίας
αὐτῆς, ἀλλ’ ἐπειδὴ τοῦτο μᾶλλον τῶν ἄλλων ἐξαίρετον
μέτρον ἀγάπης γνώριμον εἶχε (τὸ μέντοι φίλτρον τοῦ
Θεοῦ πολλῷ μεῖζον ἐκείνου), ἐπήγαγεν· «Εἰ δὲ καὶ
ἐπιλάθοιτο ταῦτα γυνή, ἀλλ’ ἐγὼ οὐκ ἐπιλήσομαί σου,
λέγει Κύριος». Εἶδες πῶς ὑπερέβη τῆς μητρὸς τὸ
μέτρον; Καὶ ἵνα μάθῃς ὅτι ἐκ πολλοῦ τοῦ περιόντος
ὑπερέβη καὶ μητρὸς φιλοστοργίαν, καὶ πατρὸς περὶ
παῖδας πόθον, ὁ μὲν προφήτης φησί· «Καθὼς οἰκτείρει
πατὴρ υἱούς, ᾠκτείρησε Κύριος τοὺς φοβουμένους
αὐτόν». Καὶ αὐτὸς δὲ πάλιν ταύτην εἰσάγει τὴν εἰκόνα
τῆς ἀγάπης· ᾔδει γὰρ ταύτην τῶν ἄλλων ἔχουσάν τι
ἐξαίρετον. Ὁ δὲ καὶ προφητῶν καὶ πάντων Δεσπότης
δηλῶν, ὅτι καὶ ταύτης τὸ μέτρον ἐκ πολλοῦ τοῦ
περιόντος ὑπερβαίνει τοῦ Θεοῦ ἡ κηδεμονία, καὶ ὅσον
τοῦ φωτὸς τὸ μέσον ἐστὶ πρὸς σκότος, καὶ πονηρίας
πρὸς ἀγαθότητα καὶ προνοίας πρὸς τὴν πατρικὴν
φιλοστοργίαν, ἄκουε  τὶ φησι· «Τὶς ἐστιν ἐξ ὑμῶν, ὃν
ἐὰν αἰτήσῃ ὁ υἱὸς αὐτοῦ ἄρτον, μὴ λίθον ἐπιδώσει
αὐτῷ; Καὶ ἐὰν ἰχθὺν αἰτήσῃ, μὴ ὄφιν ἐπιδώσει αὐτῷ;
Εἰ δὲ ὑμεῖς πονηροὶ ὄντες οἴδατε δόματα ἀγαθὰ
διδόναι τοῖς τέκνοις ὑμῶν, πολλῷ μᾶλλον ὁ Πατὴρ ὑμῶν
ὁ ἐν τοῖς οὐρανοῖς δώσει ἀγαθὰ τοῖς αἰτοῦσιν αὐτόν»·
δεικνὺς ὅτι ὅσον πονηρίας καὶ ἀγαθότητος τὸ
μέσον, τοσοῦτον ἡ τοῦ Θεοῦ ἀγαθότης τῆς τῶν πατέρων
κηδεμονίας, ἐστὶν ἀνωτέρα. Ταῦτα δὲ εἶπον τὰ
ὑποδείγματα, ἵν’, ὅταν ἑτέρας ἐπαγάγω φίλτρου
εἰκόνας, μὴ μέχρι τοῦ μέτρου τοῦ λεγομένου παρὰ τῶν
προφητῶν στήσῃς τὴν διάνοιαν, ἀλλ’ ἔχων τὸν κανόνα
τοῦτον ὑπερβῇς τῷ λογισμῷ περαιτέρω, καὶ ἴδῃς τῆς
ἀγάπης αὐτοῦ τὴν ἄφατον ὑπερβολήν. Οὐδὲ γὰρ ἀρκεῖται
τοῖς τῆς φύσεως μέτροις, ἀλλ’ ἀφεὶς αὐτὰ καὶ
ὑπερακοντίσας, καὶ ἕτερα πάλιν προστίθησιν
ὑποδείγματα. Τοιοῦτον γὰρ ὁ φίλων· διὰ πλειόνων
βούλεται δεικνύναι τούτῳ τῷ φιλουμένῳ· ὃ δὴ καὶ
αὐτὸς ποιεῖ εἰς τοπικῶν διαστημάτων μέγεθος ἐξάγων
τὸν λόγον, οὐχ ἵνα πάλιν τοσοῦτον αὐτοῦ νομίσῃς τὸ
φίλτρον, ἀλλ’ ἐπειδὴ τοῦτο μόνον τὸ μέτρον τῶν
διαστημάτων τῶν ἄλλῳ ἐξαίρετον καὶ γνώριμον ἦν τοῖς
ἀκούουσι. Καὶ διὰ μὲν τοῦ Δαυῒδ φησι· «Κατὰ τὸ ὕψος
τοῦ οὐρανοῦ ἀπὸ τῆς γῆς ἐκραταίωσε Κύριος τὸ ἔλεος
αὐτοῦ ἐπὶ τοὺς φοβουμένους αὐτόν»· καί, «Καθ’ ὅσον
ἀπέχουσιν ἀνατολαὶ ἀπὸ δυσμῶν, ἐμάκρυνεν ἀφ’ ἡμῶν
τὰς ἀνομίας ἡμῶν»· διὰ τοῦ Ἠσαΐου δέ· «Οὐ γὰρ εἰσιν
αἱ βουλαὶ μου, ὡς αἱ βουλαὶ ὑμῶν, οὐδὲ αἱ ὁδοὶ μοι,
ὡς αἱ ὁδοὶ ὑμῶν· ἀλλ’ ὅσον ἀπέχει ὁ οὐρανὸς ἀπὸ τῆς
γῆς, τοσοῦτον ἀπέχουσιν αἱ ὁδοὶ μου ἀπὸ τῶν ὁδῶν
ὑμῶν, καὶ τὰ διανοήματά μου ἀπὸ τῶν διανοημάτων
ὑμῶν». Ταῦτα δὲ ἔλεγεν, ἀνωτέρω περὶ ἀφέσεως
ἁμαρτημάτων διαλεχθείς, καὶ εἰπών· «Ὅτι ἐπὶ πολὺ
ἀφήσω τὰς ἀνομίας ὑμῶν». Εἶτα δεικνὺς πόσον, ἐπήγαγε
τοῦτο τὸ ὑπόδειγμα· καὶ οὐδὲ τούτοις ἀρκεῖται
μόνοις, ἀλλ’ εἰς ἑτέραν παχυτέραν καταφέρει τὸν
λόγον εἰκόνα. Ἐν γὰρ τῷ Ὠσηὲ ἔλεγε· «Τὶ σοι ποιήσω,
Ἐφραίμ; Τὶ σοι ποιήσω, Ἰούδα; Ὡς Ἀδὰμ θήσομαί σε,
καὶ ὡς Σεβοείμ. Μετεστράφη ἡ καρδία μου ἐν τῷ αὐτῷ·
συνετεράχθη ἡ μεταμέλειά μου». Ὃ δὲ λέγει, τοιοῦτόν
ἐστιν· οὐδὲ τὸ ῥῆμα ἤνεγκα τῆς ἀπειλῆς, φησί. Καὶ
ἀνθρωπίνως μὲν διαλέγεται, οὐχ ἵνα τὶ ἀνθρώπινον
ὑποπτεύσῃς, ἄπαγε, ἀλλ’ ἵνα ἀπὸ τῆς παχύτατης λέξεως
θεοπρεπῆ τὴν ἀγάπην, καὶ γνησίαν, καὶ ἀκατάλυτον
νοήσῃς. Ὥσπερ γὰρ τις μανικῶς τινος ἐρῶ, οὐδὲ μέχρι
ῥημάτων αἴρεται λυπῆσαι τὸν ἐρώμενον, οὕτω δὴ καὶ
αὐτὸς φησιν· ἐπειδὴ μόνον εἶπον, καὶ ἐλύπησα τῇ
λέξει, «Μετεστράφη ἡ καρδία μου ἐν ταὐτῷ». Οὐδὲ γὰρ
τὰς βαρυτάτας ταύτας παραιτεῖται εἰκόνας παράγειν,
ἵνα δείξῃ τὸ φίλτρον, ὅτι μάλιστα ἐρῶντός ἐστι. Καὶ
οὐδὲ ἐνταῦθα ἔστη, ἀλλὰ καὶ περαιτέρω πρόεισι
πάλιν, ἕτερον βαθύτερον ἐπάγων ὑπόδειγμα καὶ λέγων·
«Ὃν τρόπον εὐφρανθήσεται Κύριος ἐπὶ σοί»· ὅτι
μάλιστα ἐν ἀρχῇ θερμότεροι οἱ ἔρωτες καὶ ζέοντες καὶ
ἀκμάζοντες εἰσιν. Οὕτω δὲ εἴρηται, οὐχ ἵνα τι
ἀνθρώπινον ὑποπτεύσῃς (πάλιν γὰρ τὰ αὐτὰ λέγειν οὐ
παύσομαι), ἀλλ’ ἵνα ἐκ τούτων τὸ θερμόν, τὸ γνήσιον,
τὸ σφοδρόν, τὸ πεπυρωμένον τῆς ἀγάπης ἴδῃς. Εἶτα
εἰπών, ὅτι ὡς πατὴρ φιλεῖ, καὶ πλέον ἢ πατήρ, ὡς
μήτηρ, καὶ πλέον ἢ μῆτερ, ὡς νυμφίος, καὶ πλέον ἢ
νυμφίος, ὅτι τοσοῦτον ὅσον τὸ διάστημα τοῦ οὐρανοῦ
ἀπὸ τῆς γῆς, καὶ πλέον ἢ τοσοῦτον, ὅτι τηλικοῦτον,
ὅσον ἀπέχουσιν ἀνατολαὶ ἀπὸ δυσμῶν, καὶ πλέον ἢ
τηλικοῦτον, οὐδὲ ἐνταῦθα ἵσταται τῶν εἰκόνων, ἀλλὰ
καὶ περαιτέρω πρόεισιν εἰς ἐπίδειξιν πολλῷ
ταπεινοτέρου ὑποδείγματος. Τοῦ γὰρ Ἰωνᾶ μετὰ τὴν
φυγὴν καὶ τοῦ Θεοῦ τὴν καταλλαγὴν τὴν πρὸς Νινευΐτας
ἐξαπορηθέντος, ὡς οὐκ ἐλθόντων εἰς ἔργον τῶν
ἀπειληθέντων, καὶ παθόντες τι ἀνθρώπινον πάθος, καὶ
σκυθρωπάσαντος, ἐπιτάξας τῇ ἀκτῖνι θερμοτέραν
ἀφεῖναι τὴν φλόγα, εἶτα κελεύσας τῇ γῇ σχεδιάσαι
αὐτῷ στέγην ἀπὸ λαχάνου, καὶ θάλψας αὐτὸν μεθ’
ὑπερβολῆς καὶ ἀναπαύσας, εἶτα λυπήσας τῷ ταύτην  
ἀφανίσαι τὴν στέγην, ἐπειδὴ τῷ μὲν εἶδεν ἀνεθέντα τῷ
δὲ κατατεινόμενον, ἄκουε τὶ φησι πρὸς αὐτόν· «Σὺ μὲν
ἐφείσω ὑπὲρ τῆς κολοκύντης, ὑπὲρ ἧς οὐκ
ἐκακοπάθησας, οὐδὲ ἐξέθρεψας· ἐγὼ δὲ οὐ φείσομαι
ὑπὲρ Νινευῆ τῆς πόλεως τῆς μεγάλης, ἐν ᾖ κατοικοῦσιν
ἐν αὐτῇ πλείους ἣ δώδεκα μυριάδες ἀνδρῶν, οἵτινες
οὐκ ἔγνωσαν δεξιὰν ἢ ἀριστεράν»; Ὃ δὲ λέγει τοιοῦτόν
ἐστιν· οὐχ οὕτως ἀνέπαυσέ σε ἡ σκιὰ τοῦ λαχάνου ὡς
ἐμὲ εὔφρανεν ἡ σωτηρίαν τῶν Νινευϊτῶν· οὐδὲ οὕτως σε
ἐλύπησεν ἀφαίρεσις αὐτοῦ, ὡς ἐμὲ ὁ τούτων ὄλεθρος.
Οὕτω παρὰ γνώμην μου ἡ ἀπώλεια αὐτῶν ἦν. Ὁρᾷς πῶς 

καὶ ἐνταῦθα ὑπερβαίνει τὴν εἰκόνα. Οὐ γὰρ εἶπε, «Σὺ
μὲν ἐφείσω ὑπὲρ τῆς κολοκύντης, καὶ ἐσίγησεν», ἀλλ’
ἐπήγαγεν· «Ἐφ’ ᾖ οὐκ ἐκακοπάθησας, οὐδὲ ἐξέθρεψας
αὐτήν». Ἐπειδὴ γὰρ ἐκεῖνα μάλιστα φιλοῦσι τῶν φυτῶν
οἱ γηπόνοι, περὶ ἃ πολὺν ἐπεδείξαντο πόνον, δεῖξαι
θέλων ὅτι καὶ κατὰ τοῦτο φιλεῖ τὸ εἶδος τοῦ φίλτρου
τοὺς ἀνθρώπους, τοῦτο προσέθηκεν. Εἰ γὰρ σὺ τοῦ
ἀλλοτρίου ἔργου οὕτως ἀντείχου, φησί, πολλῷ μᾶλλον
ἐγὼ τοῦ οἰκείου, καὶ οὗ ποιητὴς εἰμι. Εἶτα καὶ
ὑποτέμνεταί τι τῆς κατηγορίας αὐτῶν λέγων, ὅτι «Οὐκ
ἔγνωσαν δεξιὰν ἢ ἀριστεράν»· ἀφελείᾳ μᾶλλον ἢ κακίᾳ
πεπλημμεληκέναι αὐτοὺς ἀποφηνάμενος, ὃ καὶ ἔδειξε τὸ
τῆς μετανοίας τέλος. Καὶ ἑτέροις δὲ ἐπιτιμῶν
θρηνοῦσιν ὡς ἐγκαταλειφθεῖσι, ταῦτα λέγει τὰ ῥήματα·
«Ἐρωτήσατέ με περὶ τῶν υἱῶν μου, καὶ περὶ τῶν ἔργων
τῶν χειρῶν μου ἐντείλασθέ μοι». Ὃ δὲ λέγει τοιοῦτόν
ἐστι· Τὶς πατέρα ἀναμιμνῄσκει, καὶ παρακαλεῖ, ὥστε
προνοῆσαι παιδός; Ἢ τεχνίτην καὶ δημιουργόν, ὥστε μὴ
ἀφεῖναι διαπεσεῖν τὸ ἔργον; Εἶτα ἐπ’ ἀνθρώπων μὲν
ἀρκεῖσθε τῇ φύσει καὶ τῇ τέχνῃ εἰς ἀπόδειξιν τῆς
κηδεμονίας, ἐμὲ δὲ οἴεσθε χρῄζειν τοῦ παρακαλοῦντός
με, ἵνα τῶν τέκνων τῶν ἐμῶν καὶ τῶν ἔργων
ἀντιλήψωμαι; Ταῦτα δὲ ἔλεγεν, οὐχ ἵνα μὴ
παρακαλῶσιν, ἀλλ’ ἵνα εἰδέναι ἔχωσιν ὅτι καὶ
πρὸ τῆς παρακλήσεως ὁ Θεὸς τὰ ἑαυτοῦ ποιεῖ,
βούλεται δὲ καὶ παρακαλεῖσθαι, ἐπειδὴ μέγα οἶδε τοῖς
παρακαλοῦσιν ἐντεῦθεν ὑπάρχον τὸ κέρδος. Εἶδες πῶς
σαφέστερον καὶ ἡλίου φαιδρότερον διὰ τῶν
ὑποδειγμάτων διαλάμπει; Σκόπει δέ· παρήγαγεν εἰς
μέσον τὸν πατέρα, τὴν μητέρα, τὸν νυμφίον, τὴν
νύμφην, τὸ διάστημα τοῦ οὐρανοῦ καὶ τῆς γῆς, τὸ
μέσον τῶν ἀνατολῶν πρὸς δυσμάς, τὸν φυτουργὸν
καὶ περὶ λάχανα πονούμενον, τὸν οἰκοδόμον τῶν
γενησομένων, τὸν σφοδρὸν ἐραστήν, τὸν ταραττόμενον,
εἰ καὶ μέχρι ῥημάτων λυπήσειε τῶν ἐρώμενον· καὶ
τοσοῦτον ἁπάντων ὑπερακοντίζειν διὰ πάντων τούτων
ἔδειξε τὴν τοῦ Θεοῦ ἀγαθότητα ὅσον πονηρίαν
χρηστότητος.
      ζ’. Καὶ τοῖς μὲν οὖν εὐγνώμοσιν, ὅπερ
ἔφην, ἀρκεῖ καὶ ταῦτα· ἀλλ’ ἐπειδὴ τινὲς εἰσι
πήλινοι, καὶ δυσανάγωγοι, καὶ δυσπειθεῖς, καὶ
αὐτόσαρκες, φέρε δὴ καὶ διὰ τῶν ἔργων αὐτῶν
ἀποδείξωμεν αὐτοῦ τὴν πρόνοιαν, καθ’ ὅσον ἡμῖν οἷόν
τε. Ἅπασαν γὰρ αὐτήν, μᾶλλον δὲ οὐδὲ τὸ πολλοστὸν
αὐτῆς μέρος παραστῆσαι ῥᾴδιον· οὕτως ἐστὶν ἄπειρος
καὶ ἄφατος, καὶ διὰ τῶν μικρῶν καὶ διὰ τῶν μεγάλων
διαλάμπουσα, καὶ τῶν ὁρωμένων καὶ τῶν οὐχ ὁρωμένων.
Πλὴν ἀλλ’ ἀπὸ τῶν ὁρωμένων τέως ποιησώμεθα τὴν
ἀπόδειξιν. Τὴν  γὰρ θαυμασίαν ταύτην καὶ παναρμόνιον
κτίσιν δι’ οὐδένα ἕτερον ἐποίησεν, ἢ διὰ σέ· καὶ
καλὴν οὕτω, καὶ μεγάλην οὕτω, καὶ ποικίλην, καὶ
πολυτελῆ, καὶ διαρκῆ, καὶ χρησίμην καὶ πανταχόθεν
κερδαλέαν, καὶ πρὸς σώματος διατροφὴν καὶ σύστασιν,
καὶ πρὸς ψυχῆς φιλοσοφίαν, καὶ πρὸς θεογνωσίας ὁδὸν
ἐπιτηδείαν κατεσκεύασε διὰ σέ. Οὐδὲ γὰρ ἄγγελοι
ταύτης ἐδέοντο· πῶς γὰρ οἱ καὶ πρὶν ἢ γενέσθαι αὐτὴν
ὄντες; Ὅτι γὰρ ἐκεῖνοι πολλῷ ταύτης πρεσβύτεροι,
ἄκουε τὶ φησιν ὁ Θεὸς τῷ Ἰὼβ διαλεγόμενος· «Ὅτε
ἐγένετο ἄστρα, ᾔνεσάν με πάντες ἄγγελοί μοι, καὶ
ὕμνησαν φωνῇ μεγάλῃ»· τοῦτ’ ἔστιν, ἐκπλαγέντες τὸ
πλῆθος, τὸ κάλλος, τὴν θέσιν, τὴν χρείαν, τὴν
ποικιλίαν, τὴν φαιδρότητα, τὴν λαμπηδόνα, τὴν
ἁρμονίαν, τὰ ἀλλὰ πάντα, ἅπερ ἀκριβέστερον ἡμῶν
συνορῶσιν ἐκεῖνοι. Οὐκ ἀστράσι δὲ ἐκαλλώπισε μόνον,
ἀλλὰ καὶ ἡλίῳ καὶ σελήνῃ κατεκόσμησεν, ἐν ἑκατέρῳ τῷ
καιρῷ πολλὴν μὲν σοι τὴν ἡδονήν, πολλὴν δὲ παρέχων
τὴν χρείαν ἐξ ἀμφοτέρων. 
     Τὶ γὰρ ὡραιότερον οὐρανοῦ, νῦν μὲν ὑφ’ ἡλίου τε
καὶ σελήνης καταλαμπομένου, νῦν δέ, καθάπερ τισὶν
ὀφθαλμῶν βολαῖς, τῷ ἀπείρῳ τῶν ἄστρων πλήθει
καταυγάζοντος τὴν γῆν, καὶ ναύταις, καὶ ὁδοιπόροις
ὁδηγοὺς τινας διδόντος καὶ χειραγωγούς; Ὁ γὰρ τὸ
πέλαγος τέμνων, καὶ ἐπὶ τῶν οἰάκων καθήμενος, καὶ
κυμάτων ἐμβολαῖς, καὶ ὑδάτων ἀτάκτων ῥύμῃ, καὶ
πνευμάτων βιαίων φορᾷ, καὶ νυκτὸς ἀσελήνῳ σκότῳ
ἐκδίδωσιν ἑαυτόν, τῇ παρὰ τούτου ὁδηγίᾳ θαῤῥῶν· καὶ
ὁ ἐν ὕψει κείμενος ἀστὴρ τὸν ἐκ τοσούτου καθήμενον
διαστήματος, ὥσπερ ἐγγὺς καὶ πλησίον παρών, οὕτω
μετὰ ἀκριβείας χειραγωγεῖ, καὶ πρὸς λιμένας ὁρμίζει,
φωνὴν μὲν οὐκ ἀφιείς, τῇ δὲ ὄψει δεικνὺς αὐτοῖς τὰς
ὁδούς, καὶ τὴν θάλασσαν τέμνειν αὐτοῖς χαριζόμενος
μετ’ ἀσφαλείας, καιροὺς ὑποδεικνύς, ὥστε νῦν μὲν
εἴσω τοῦ λιμένος κατέχειν τὸ πλοῖον, νῦν δὲ
θαῤῥοῦντας εἰς τὸ πέλαγος ἐξάγειν, καὶ μὴ διὰ τὴν
τοῦ μέλλοντος ἀδηλίαν ἀπροόπτως εἰς χειμέριον
ἐμπίπτοντας ἡμέραν ναυάγιον ὑπομένειν. Καὶ οὐχ
ὁλοκλήρων δὲ ἐνιαυτῶν μέτρα μόνον καὶ καιροὺς
χαρακτηρίζουσιν οὗτοι, ἀλλὰ καὶ ἑκάστης νυκτὸς καὶ
ὥραν καὶ τροπὴν μετὰ πολλῆς παρίωσι τῆς ἀκριβείας,
καὶ ποιοῦσιν εἰδέναι τοὺς ὁρῶντας, πότε μὲν τὸ πλέον
αὐτῆς παρῆλθε, πότε δὲ τὸ ἔλαττον ὑπολέλειπται, καὶ
αὖ τοὐναντίον πάλιν, ὅπερ οὐ ναύταις μόνον, ἀλλὰ καὶ
ὁδοιπόροις χρήσιμον, ὥστε μὴ ἀωρὶ τῆς νυκτὸς τῆς
ὁδοιπορίας ἅπτεσθαι, μήτε ἐν καιρῷ τῷ προσήκοντι
οἶκοι καθῆσθαι. Τοῦτο μετὰ τῶν ἀστέρων καὶ οἱ
σεληναῖοι δρόμοι μετὰ ἀκριβείας εἰσὶν
ἐμπεπιστευμένοι. Καθάπερ γὰρ ὁ ἥλιος τὰς ὥρας τῆς
ἡμέρας, οὕτω καὶ ἡ σελήνη τὰς τῆς νυκτὸς κανονίζει,
καὶ πολλὴν ἑτέραν χρείαν παρέχει, καὶ ἀέρος εὔκρατον
χύσιν, καὶ δρόσου γένεσιν πρὸς τὴν τῶν σπερμάτων
βλάστην, καὶ πολλὴν οἴκοθεν εἰς τὴν σύστασιν τῶν
ἀνθρώπων παρεχομένη τὴν ὠφέλειαν, καὶ μέση τοῦ χοροῦ
τῶν ἀστέρων καὶ τῆς ἡλιακῆς ἱσταμένη λαμπηδόνος· τοῦ
μὲν γὰρ ἐστιν ἐλάττων, τῶν δὲ ἀμείνων καὶ πολλῷ
μείζων. Οὐ μικρὰ δὲ καὶ ἐκ τῆς ποικιλίας ταύτης
ἡδονὴ τοῖς θεαταῖς καὶ χρεία, ὥσπερ οὐδὲ τυχοῦσα ἡ
ὄνησις ἡ ἀπὸ τῶν καιρῶν, ἡ ἀπὸ τῶν ὁρῶν, ἡ ἀπότου
μέτρου, ἡ ἀπὸ τοῦ μεγέθους καὶ τῆς βραχύτητος, ἡ
ἀπὸ τῆς διαφορᾶς τῆς ἀφάτου· τὸν μὲν γὰρ ἐλάττω, τὸν
δὲ μείζω καὶ φαιδρότερον ἔστιν ἰδεῖν, καὶ κατὰ
διαφόρους καιροὺς φαινομένους αὐτῶν τινας. Ἡ γὰρ
περιουσία τῆς εὐμηχάνου σοφίας πολλὴν πανταχοῦ τὴν
ποικιλίαν ἐργάζεται, ὁμοῦ μὲν τῆς οἰκείας
θαυματουργίας τὴν ἀπόδειξιν ἐπιδεικνυμένη, ὁμοῦ δὲ
καὶ τῆς τῶν ὁρώντων προνοοῦσα χρείας, καὶ πολλὴν καὶ
ἄφατον τὴν ὠφέλειαν παρεχομένη, καὶ μετὰ τούτων
ἁπάντων καὶ τὴν ἡδονήν. Τὶ γὰρ τερπνότερον οὐρανοῦ, 

νῦν μὲν ὡς σινδόνιος καθαρᾶς καὶ διαυγοῦς ὑπὲρ
κεφαλῆς ἡπλωμένου, νῦν δὲ ὡς λειμῶνος πολυανθοῦς
ποικιλλομένου, καὶ τὸν αὐτοῦ φαίνοντος στέφανον;
Οὐδὲ γὰρ οὕτως ἡδὺ λειμῶνα ἰδεῖν ἐν ἡμέρᾳ, ὡς ἡδὺ
καὶ τερπνὸν οὐρανὸν ἰδεῖν ἐν νυκτὶ μυρίοις ἄνθεσι
τοῖς τῶν ἀστέρων πανταχόθεν κατεστεμμένον, ἄνθεσιν
οὐδέποτε μαραινομένοις, ἀλλ’ ἀκραιφνὲς ἀεὶ τὸ
οἰκεῖον κάλλος ἐπιδεικνυμένοις. Τὶ δὲ αὐτοῦ
ἡδύτερον, ὅταν τῆς νυκτὸς ἀπελθούσης, καὶ μηδέπω τῆς
ἀκτῖνος ἀνισχούσης, καθάπερ κροκωτῷ τινι πέπλῳ τοῖς
προοιμίοις τῆς ἀνατολῆς τοῦ ἡλίου φοινισσόμενος
καλλωπίζηται; Τὶ δὲ ἡλίου γένοιτ’ ἂν ὡραιότερον
θέαμα ἀνίσχοντος ὑπὸ τὴν ἕω, καὶ μικρᾷ καιροῦ ῥοπῇ
πᾶσαν μὲν γῆν, πᾶσαν δὲ θάλασσαν, πᾶν δὲ ὄρος καὶ
νάπας καὶ βουνούς, πάντα δὲ οὐρανὸν ταῖς τῶν
ἀκτίνων καταλάμποντος βολαῖς, καὶ τῆς νυκτὸς τὸ
περιβόλαιον ἀπαμφιεννύντος τῶν ὁρωμένων, καὶ γυμνὰ
πάντα πρὸ τῶν ὀφθαλμῶν δεικνύντος ἡμῖν; Πῶς ἂν τις
αὐτοῦ ἐκπλαγείη τοὺς δρόμους, τὴν εὐταξίαν, τὴν ἐν
τοσαύταις ἐτῶν περιόδοις ἀπαράλλακτον καὶ
ἀνεμπόδιστον διακονίαν, τὸ κάλλος αὐτοῦ τὸ διηνεκῶς
ἀκμάζον, τὴν λαμπηδόνα, τὴν φαιδρότητα, τὴν
καθαρότητα, τὴν τοσούτοις ὁμιλοῦσαν σώμασι, καὶ
μηδαμοῦ μολυνομένην; Πρὸς δὲ τούτοις, τὴν χρείαν τὴν
ἄφατον, τὴν ἐν σπέρμασι, τὴν ἐν φυτοῖς, καὶ ἐν
σώμασιν ἀνθρώπων, τετραπόδων, ἰχθύων, ἀέρων, λίθων,
βοτανῶν, τὴν ἐν γῇ, τὴν ἐν θαλάσσῃ, τὴν ἐν ἀέρι, τὴν
ἐν πᾶσιν ἁπλῶς τοῖς ὁρωμένοις; Πάντα γὰρ αὐτοῦ
δεῖται καὶ ἀπολαύει τῆς χρείας, καὶ ἀμείνω γίνεται
ταύτης μετέχοντα, οὐ σώματα δὲ μόνον, οὐδὲ φυτά,
ἀλλὰ καὶ ὕδατα, καὶ λίμναι, καὶ πηγαί, καὶ ποταμοί,
καὶ αὐτὴ τοῦ ἀέρος ἡ φύσις, λεπτυνομένη καὶ
καθαιρομένη καὶ διειδεστέρα γινομένη. Διὰ δὴ τοῦτο
καὶ ὁ ψαλμῳδὸς τὸ κάλλος αὐτοῦ παραδηλῶσαι
βουλόμενος, τὸ διηνεκῶς φαιδρόν, τὴν ἀκμάζουσαν
ὥραν, τὸ μηδέποτε διαπῖπτον ἄνθος, τὴν εὐπρέπειαν,
τὴν εὐμορφίαν, τὴν ἀπαραπόδιστον διακονίαν, οὕτω πως
ἔλεγεν· «Ἐν τῷ ἡλίῳ ἔθετο τὸ σκήνωμα αὐτοῦ», τοῦτ’
ἔστιν, ἐν αὐτοῖς τοῖς οὐρανοῖς· τοῦτο, σκήνωμα Θεοῦ
λέγων, αἰνίττεται. «Καὶ αὐτὸς ὡς νυμφίος
ἐκπορευόμενος ἐκ παστοῦ αὐτοῦ». Εἶτα καὶ τὸ εὔκολον
τῆς διακονίας αὐτοῦ δηλῶν ἐπήγαγεν, «Ἀγαλλιάσεται
ὡς γίγας δραμεῖν ὁδὸν αὐτοῦ». Εἶτα τὸ διαρκὲς καὶ
ἀποχρῶν τῇ οἰκουμένῃ πάσῃ, «Ἀπ’ ἄκρου τοῦ οὐρανοῦ ἡ
ἔξοδος αὐτοῦ, καὶ τὸ κατάντημα αὐτοῦ ἕως ἄκρου τοῦ
οὐρανοῦ». Εἶτα τὸ πᾶσι χρήσιμον καὶ ὠφέλιμον, «Καὶ
οὐκ ἔστιν ὃς ἀποκρυβήσεται τῆς θέρμης αὐτοῦ».
Ἔξεστιν, εἰ μὴ ἀπέκαμες, μαθεῖν αὐτοῦ τὴν πρόνοιαν
καὶ ἑτέρωθεν· ἀπὸ τῶν νεφῶν, ἀπὸ τῶν ὡρῶν, ἀπὸ τῶν
τρόπων, ἀπὸ τῶν ἀνέμων, ἀπὸ τῆς θαλάσσης καὶ τῶν ἐν
αὐτῇ ποικίλων γενῶν, ἀπὸ τῆς γῆς καὶ τῶν ἐν αὐτῇ
τετραπόδων, ἑρπετῶν, πτηνῶν τῶν ἀεροπόρων, τῶν
χερσαίων, ἀπὸ τῶν ἀμφιβίων τῶν ἐν λίμναις καὶ πηγαῖς
καὶ ποταμοῖς, ἀπὸ τῆς οἰκουμένης, ἀπὸ τῆς ἀοικήτου,
ἀπότων φυομένων σπερμάτων, δένδρων, βοτανῶν, φυτῶν
ἐν ταῖς ἐρήμοις, ἐν ταῖς οὐκ ἐρήμοις, ἀπὸ τῶν
βλαστανόντων ἐν πεδίοις, ἐν φάραγξιν, ἐν ὄρεσιν, ἐν
νάπαις, ἀπὸ τῶν αὐτομάτως φυομένων, ἀπὸ τῶν μετὰ
πόνου καὶ γεωργίας, ἀπὸ τῶν ζώων τῶν ἡμερῶν, τῶν
ἀνημέρων, τῶν ἀγρίων, τῶν χειροήθων, τῶν μικρῶν, τῶν
μεγάλων, ἀπὸ τῶν ἐν χειμῶνι, τῶν ἐν θέρει, τῶν ἐν
μετοπώρῳ, φαινομένων ὀρνίθων καὶ τετραπόδων, καὶ
ἰχθύων, καὶ φυτῶν, καὶ βοτανῶν, ἀπὸ τῶν ἐν νυκτὶ
γινομένων, ἀπὸ τῶν ἐν ἡμέρᾳ, ἀπὸ τῶν ὑετῶν, ἀπὸ τοῦ
μέτρου τῶν ἐνιαυτῶν, ἀπὸ θανάτου, ἀπὸ ζωῆς, ἀπὸ τοῦ
πόνου τοῦ συγκεκληρωμένου ἡμῖν, ἀπὸ ἀθυμίας, ἀπὸ
ἀνέσεως, ἀπὸ σίτων καὶ πότων τῶν δεδομένων ἡμῖν, ἀπὸ
τῶν ἐπιτηδευμάτων, ἀπὸ τεχνῶν, ἀπὸ ξύλων, ἀπὸ λίθων,
ἀπὸ τῶν ὁρῶν τῶν μεταλλικῶν, ἀπὸ τῆς πλεομένης
θαλάττης, ἀπὸ τῆς ἀπλώτου, ἀπὸ τῶν νήσων, ἀπὸ τῶν
ὁρμῶν, ἀπὸ τῶν ἀκτῶν, ἀπὸ τῆς ἐπιφανείας τοῦ
πελάγους, ἀπὸ τοῦ βάθους τῶν ὑδάτων, ἀπὸ τῆς φύσεως
τῶν στοιχείων, ἀφ’ ὧν ὁ κόσμος ἡμῖν συνέστηκεν, ἀπὸ
τῆς διατάξεως τῶν καιρῶν, ἀπὸ τῆς διαφορᾶς τοῦ
μέτρου τῆς ἡμέρας καὶ τῆς νυκτός, ἀπὸ νόσου καὶ
ὑγιείας, ἀπὸ τῶν μελῶν τῶν ἡμετέρων, ἀπὸ τῆς
κατασκευῆς τῆς ψυχῆς, ἀπὸ  τῶν τεχνῶν καὶ τῆς σοφίας
τῆς ἐν αὐταῖς παρασχεθείσης τῷ τῶν ἀνθρώπων γένει,
ἀπὸ τῆς χρείας τῶν ὑπηρετουμένων ἡμῖν ἀλόγων καὶ
φυτῶν καὶ ἑτέρων κτισμάτων, ἀπὸ τῶν μικροτάτων καὶ
εὐτελεστάτων ζώων. Τὶ γὰρ μελίττης βραχύτερον καὶ
εἰδεχθέστερον; Τὶ δὲ μυρμήκων καὶ τεττίγων
εὐτελέστερον; Ἀλλ’ ὅμως καὶ ταῦτα λαμπρὰν ἀφίησι
φωνὴν ὑπὲρ τῆς τοῦ Θεοῦ προνοίας καὶ δυνάμεως καὶ
σοφίας. Διὰ τοῦτο καὶ ὁ προφήτης, ὁ τοσούτου
Πνεύματος ἠξιωμένος, ἐπιὼν τῆς κτίσεως τὸ σῶμα, καὶ
ὀλίγα ἄττα διεξελθών, ἀνεβόησε μετ’ ἐκπλήξεως πολλῆς
τὴν θαυμασίαν ἐκείνην φωνήν· «Ὡς ἐμεγαλύνθη τὰ ἔργα
σου, Κύριε! Πάντα ἐν σοφίᾳ ἐποίησας». 
      Καὶ ταῦτα πάντα, ἄνθρωπε, διὰ σέ. Καὶ γὰρ καὶ
ἄνεμοι διὰ σὲ (ἐπὶ γὰρ τὴν ἀρχὴν τὸν λόγον
ἐπανάξομεν πάλιν), ἵνα τὰ σώματα πεπονηκότα
ῥιπίζωσιν, ἵνα τὸν ἀπὸ τοῦ βορβόρου μολυσμόν, καὶ
τὴν γινομένην βαρύτητα ἀπὸ τοῦ καπνοῦ καὶ τῶν
καμίνων καὶ ἑτέρων ἀναθυμιάσεων διακαθαίρωσιν, ἵνα
τὴν ἐκ τῆς ἀκτῖνος θερμότητα παραμυθῶνται, ἵνα
κοῦφον ποιῶσι τὸ πνῖγος, ἵνα τὰ σπέρματα τρέφωσιν,
ἵνα τὰ φυτὰ αὔξωσιν, ἵνα σοι καὶ ἐν θαλάσσῃ
συνοδοιπορῶσι, καὶ ἐν γῇ τῆς γεωργίας ὑπηρέται
γένωνται, ἐκεῖ μὲν βέλους ὀξύτερον τὰ πλοῖα
παραπέμποντες, οὕτω τὸν πλοῦν κοῦφον καὶ εὐμαρῆ
κατασκευάζοντες, ἐνταῦθα δὲ μετὰ σοῦ τὰς ἅλωνας
ἀνακαθαίροντες, καὶ τὰ ἄχυρα τοῦ καρποῦ
διαχωρίζοντες, καὶ τὴν ἐκ τῆς ἐργασίας ταλαιπωρίαν
ἐπικουφίζοντες, ἵνα σοι τὸν ἀέρα κοῦφον καὶ προσηνῆ
κατασκευάσωσιν, ἵνα σε καὶ ἑτέρωθεν τέρπωσι, νῦν μὲν
γλυκὺ καὶ προσηνὲς συρίζοντες, νῦν δὲ ἠρέμα φυτοῖς
προσβάλλοντες καὶ πέταλα δένδρων σείοντες, ἵνα σοι
τὸν ὕπνον καὶ θέρους καὶ ἔαρος ὥρᾳ ἡδίω καὶ μέλιτος
γλυκύτερον ἐργάσωνται, ἵν’, ὅπερ ἐπὶ τῶν δένδρων
ποιοῦσι, τοῦτο καὶ ἐπὶ τῶν θαλαττῶν νώτων
ἐργαζόμενοι, ἐπὶ τε τῶν ποταμίων ναμάτων, καὶ τὴν
ἐπιφάνειαν αὐτῶν μετεωρίζοντες, πολλὴν σοι ἐντεῦθεν
παρέχωσι τὴν ἀπὸ τῆς θέας τέρψιν, καὶ πρὸ τῆς
τέρψεως δὲ ταύτης καὶ ὠφέλειαν μεγίστην. Καὶ γὰρ καὶ
τοῖς ὕδασιν οὗτοι καὶ ἄλλως χρήσιμοι, οὐκ ἀφιέντες
διηνεκῶς ἑστῶτα τὰ ὕδατα κατασήπεσθαι, ἀλλὰ τῷ
συνεχῶς αὐτὰ κινεῖν καὶ ἀναῤῥιπίζειν νεαρὰ καὶ
ἀκμάζοντα καθιστῶντες, καὶ πρὸς τροφὴν τῶν ἐν αὐτοῖς
νηχομένων ζώων ἐπιτηδειότερα. Εἰ δὲ καὶ αὐτὴν
βουληθείης περιεργάζεσθαι τὴν νύκτα, ὄψει καὶ
ἐντεῦθεν πολλὴν τοῦ Ποιητοῦ τὴν πρόνοιαν. Καὶ γὰρ
ἀναπαύει σοι τὸ σῶμα πεπονηκός, καὶ τὰ μέλη σοι
κατατεινόμενα τοῖς μεθημερινοῖς πόνοις ἀνίησε καὶ
χαλᾶ, ἀλλοιοῦσα καὶ πρὸς ἀκμὴν διὰ τῆς ἡσυχίας 

ἐπανάγουσα πάλιν· οὐ μόνον δέ, ἀλλὰ καὶ τῶν 
μεθημερινῶν σε ἀπαλλάττει λυπῶν, καὶ τῶν ἀκαίρων
ἀνίησι φροντίδων· πολλάκις δὲ καὶ νοσοῦντος πυρετὸν
ἔσβεσεν, ἀντιφάρμακον ὕπνον ἐπάξασα, καὶ τὴν τῶν
ἰατρῶν ἀπορουμένην τέχνην εἰς εὔδιον ὁρμίσασα
λιμένα, καὶ πολλῶν ἀπαλλάξασα πόνων. Καὶ τοσαύτη
αὐτῆς ἡ χρεία, τηλικαύτη ἡ ὠφέλεια, ὡς καὶ τὴν
ἡμέραν πολλάκις παραπόλλυσθαι τοῖς ἐν αὐτῇ σχολάζειν
ἀποστερηθεῖσιν. Εἰ γὰρ τις ἀνέλοι τῷ λόγῳ τὴν τῆς
νυκτὸς ἡσυχίαν καὶ τὴν ἄνεσιν καὶ τὴν ἀνακωχήν, δι’
ἧς ἅπαντα ἀναπαύονται, καὶ ψυχὴ πεπονηκυῖα καὶ σῶμα
ταλαιπωρηθέν, ἀκμαζούσῃ τῇ διανοίᾳ τῆς μεθ’ ἡμέραν
ἐργασίας ἅπτεται, ἄχρηστον ὄψεται τὸ ζῶον τοῦτο
γινόμενον. Εἰ δὲ τις προσθείη τὰς νύκτας ταῖς
ἡμέραις ἐγρηγορὼς καὶ ἐργαζόμενος, ἢ καὶ ἀργῶν, καὶ
ἐπὶ πλέον τοῦτο ποιήσειεν, ἀποθανεῖται εὐθέως, ἢ εἰ
μὴ τοῦτο, νόσῳ πάντως μακρᾷ παραδοθείς, οὐδὲν ἀπὸ
τῆς ἡμέρας καρπώσεται εἰς τὴν τῆς οἰκείας χρείας
ἐνέργειαν, τῆς δυνάμεως αὐτῷ κατασβεσθείσης.
      Εἰ δὲ καὶ ἐπὶ τὸν ἄπειρον τῶν ἰχθύων δῆμον
ἁπλώσαιμεν τὸν λόγον, τῶν ἐν λίμναις, τῶν ἐν πηγαῖς,
τῶν ἐν ποταμοῖς, τῶν ἐν τῇ πλεομένῃ, τῶν ἐν τῇ
ἀπλώτῳ θαλάττῃ, ἢ καὶ τὰ ἄφατα τῶν ὀρνίθων
κατίδοιμεν ἔθνη, τῶν ἐν ἀέρι, τῶν ἐν γῇ, τῶν ἐν
ὕδασιν ὁμοῦ καὶ γῇ (καὶ γὰρ ἐστιν ἀμφίβια πολλὰ ἐν
αὐτοῖς), τῶν ἀγρίων, τῶν ἡμέρων, τῶν ἀγρίων μέν,
τιθασσευομένων δέ, τῶν δι’ ὅλου μενόντων ἀγρίων, τῶν
ἐσθιομένων, τῶν οὐκ ἐσθιομένων, καὶ περιεργασαίμεθα
ἑκάστου καὶ κάλλος καὶ πτερὸν καὶ φωνὴν ᾠδικήν, ἔτι
τε τὰς διαφορᾶς μόνον αὐτῶν εἰ καταμάθοιμεν καὶ
ᾠδῆς, καὶ τραπέζης, καὶ διαγωγῆς, καὶ τὰς διατριβάς,
καὶ τὰ ἤθη, καὶ τὰς χρείας, καὶ τὰς διακονίας, ἃς
παρέχουσιν ἡμῖν, πάσας ἐπέλθοιμεν, καὶ τὰ μεγέθη,
καὶ τὴν βραχύτητα, καὶ τὰς ὠδῖνας, καὶ τὴν
ἀνατροφήν, καὶ τὴν πολλὴν ἐν τούτοις καὶ ἄφατον
ποικιλίαν, καὶ τὸ αὐτὸ δὴ τοῦτο καὶ ἐπὶ ἰχθύων
ποιήσαιμεν, καὶ ἐντεῦθεν ἔλθοιμεν καὶ ἐπὶ τὰς
βοτάνας, τὰς πανταχοῦ τῆς γῆς φυόμενος, ἑκάστου τε
τούτων καὶ καρπὸν ἴδοιμεν, καὶ χρείαν, καὶ εὐωδίαν,
καὶ ὄψιν, καὶ θέσιν, καὶ φύλλα, καὶ χρῶμα, καὶ
σχῆμα, καὶ μέγεθος, καὶ μικρότητα, καὶ ὠφέλειαν, καὶ
ἐργασίας τρόπους, καὶ φλοιῶν καὶ στελεχῶν καὶ κλάδων
διαφορᾶς, καὶ λειμῶνας, καὶ παραδείσους, εἶτα
μετέλθοιμεν ἐπὶ τὰ ποικίλα ἀρώματα, καὶ τοὺς
παντοδαποὺς τόπους αὐτῶν περιεργασαίμεθα, καὶ τοὺς
τρόπους τῆς εὑρέσεως, καὶ τῆς ἐπιμελείας, καὶ τῆς
γεωργίας, καὶ ὅτι πρὸς ἰατρείαν ἡμῖν συντελεῖ· καὶ
μετὰ τούτων πάλιν, εἰ ἐπὶ τὰ μεταλλικὰ ἔτι
χωρήσαιμεν ὄρη, πολλὰ ὄντα κἀκεῖνα, καὶ ὅσα ἕτερα
πολλῷ πλείονα κατὰ τὴν κτίσιν διερευνήσαιμεν, ποῖος
λόγος, ἢ ποῖος ἡμῖν διαρκέσει χρόνος πρὸς τὴν τούτων
ἀκριβῆ κατανόησιν; Καὶ ταῦτα ἅπαντα, ἄνθρωπε, διὰ
σέ· καὶ τέχναι διὰ σέ, καὶ ἐπιτηδεύματα, καὶ πόλεις,
καὶ κῶμαι, καὶ ὕπνος διὰ σέ, καὶ θάνατος διὰ σέ, καὶ
ζωὴ διὰ σέ, καὶ αὔξησις καὶ φύσεως ἔργα τοσαῦτα, καὶ
τοιοῦτος ὁ κόσμος διὰ σὲ νῦν, καὶ πάλιν ἀμείνων διὰ
σέ. Ὅτι γὰρ ἀμείνων ἔσται, καὶ τοῦτο διὰ σέ, ἄκουσον
τὶ φησιν ὁ Παῦλος· «Ὅτι καὶ αὐτὴ ἡ κτίσις
ἐλευθερωθήσεται ἀπὸ τῆς δουλείας τῆς φθορᾶς»· τοῦτ’
ἔστιν, ἀπὸ τοῦ εἶναι φθαρτή. Πῶς δὲ καὶ τῆς τοσαύτης
ἀπολαύσεται τιμῆς διὰ σὲ δηλῶν ἐπήγαγεν, «Εἰς τὴν
ἐλευθερίαν τῆς δόξης τῶν τέκνων τοῦ Θεοῦ». Εἰ δὲ μὴ
μακρὸν σφόδρα καὶ ὑπὲρ τὸ μέτρον ἐποιούμην τὸν
λόγον, πολλὰ ἂν καὶ περὶ θανάτου ἐφιλοσόφησα, καὶ ἐν
τούτῳ μάλιστα ἐδείκνυον τὴν σοφίαν τοῦ Θεοῦ καὶ τὴν
πρόνοιαν, καὶ πολλὰ περὶ φθορᾶς, περὶ ἰχῶρος, περὶ
σκωλήκων, καὶ περὶ τέφρας εἶπον ἄν, ἅπερ μάλιστα
θρηνοῦσιν οἱ πολλοὶ καὶ ἀποδύρονται, ὅτις εἰς
τέφραν, ὅτι εἰς κόνιν, ὅτι εἰς σκώληκας διαλυθήσεται
ἡμῶν τὰ σώματα, κἀντεῦθεν ἐδείξαμεν τὴν ἄφατον αὐτοῦ
πρόνοιαν καὶ κηδεμονίαν. Ἀπὸ γὰρ τῆς αὐτῆς προνοίας,
ἀπὸ τῆς αὐτῆς ἀγαθότητος, ἀφ’ ἧς οὐκ ὄντας ἐποίησεν,
ἀπὸ τῆς αὐτῆς καὶ ἀποθνῄσκειν ἐκέλευσε, καὶ τοιοῦτον
ἔχειν τὸ τέλος. Εἰ γὰρ καὶ διάφορα τὰ γινόμενα, ἀλλὰ
μιᾶς εἰσιν ἀγαθότητος· ὃ τε γὰρ ἀπελθὼν οὐδὲν
ἐντεῦθεν παραβλάπτεται, ὃ τε ζῶν τὰ μέγιστα ἐντεῦθεν
κερδανεῖ, ἐν ἀλλοτρίῳ σώματι οἰκείαν καρπούμενος
ὠφέλειαν. Ὅταν γὰρ ἴδῃ τὸν χθὲς καὶ πρώην μετ’ αὐτοῦ
βαδίζοντα, τοῦτον εἰς σκώληκας διαλυόμενον καὶ εἰς
ἰχῶρα καὶ τέφραν καὶ κόνιν, κἂν αὐτοῦ τοῦ διαβόλου
τὴν ἀπόνοιαν ἔχῃ, καταπτήσσει, συστέλλεται,
μετριάζει, φιλοσοφεῖν παιδεύεται, καὶ τὴν μητέρα τῶν
ἀγαθῶν τὴν ταπεινοφροσύνην εἰς τὴν διάνοιαν
εἰσοικίζει. Οὕτως οὔτε ὁ ἀπελθὼν τι παρεβλάβη·
ἀπολήψεται γὰρ τοῦτο τὸ σῶμα ἀκήρατον καὶ ἄφθαρτον·
ὃ τε ἔτι γὰρ τῷ σκάμματι ὤν, ἀφ’ ὧν οὐδὲν ἕτερος
ἐβλάβη, τὰ μέγιστα κερδανεῖ. Οὐχ ὁ τυχὼν διδάσκαλος
φιλοσοφίας ὁ θάνατος εἰσηνέχθη εἰς τὸν ἡμέτερον
βίον, παιδαγωγῶν τὴν διάνοιαν, καὶ τὰ πάθη τῆς ψυχῆς
χαλινῶν, καὶ τὰ κύματα καταστέλλων, καὶ γαλήνην
ποιῶν. Μαθὼν τοίνυν καὶ ἐκ τῶν εἰρημένων, καὶ ἐξ
ἑτέρων πλειόνων, τοῦ φωτὸς τούτου φανερώτερον
διαλάμπουσαν τὴν τοῦ Θεοῦ πρόνοιαν, μὴ περιεργάζου
τὰ περιττά, μηδὲ ἀκίχητα δίωκε, τὰς αἰτίας πάντων
ἐξετάζων. Καὶ γὰρ αὐτὸ τὸ εἶναι ἐξ ἀγαθότητος ἡμῖν
παρέσχεν οὐ χρείαν ἔχων ἡμῶν τῆς διακονίας. Καὶ χρὴ
θαυμάζειν αὐτὸν καὶ προσκυνεῖν, οὐχ ὅτι ἐποίησε
μόνον, οὐδ’ ὅτι ψυχὴν ἐχαρίσατο ἀσώματον καὶ
λογικήν, οὐδ’ ὅτι τῶν ἄλλων ἁπάντων βελτίους
εἰργάσατο, οὐδ’ ὅτι τὴν δεσποτείαν ἐνεχείρισε τῶν
ὁρωμένων, καὶ τὴν ἐξουσίαν ἐπέτρεψεν, ἀλλ’ ὅτι μηδὲν
δεόμενος ἡμῶν. Τὸ γὰρ δὴ θαυμαστὸν τῆς ἀγαθότητος
αὐτοῦ τοῦτό ἐστιν, ὅτι οὐδὲν χρῄζων ἡμῶν τῆς
διακονίας παρήγαγε. Καὶ γὰρ πρὶν γενέσθαι καὶ ἡμᾶς,
καὶ ἀγγέλους, καὶ τὰς ἄνω δυνάμεις, ἦν τὴν οἰκείαν
δόξαν ἔχων, καὶ τὴν μακαριότητα, διὰ φιλανθρωπίαν δὲ
μόνην ἡμᾶς παρήγαγε, καὶ ἅπαντα ταῦτα ἐποίησε δι’
ἡμᾶς, καὶ ἔτι πολλῷ πλείονα τούτων. 
      η’. Διὰ τοῦτο καὶ νόμον γράψας ἔδωκε δι’ ἡμᾶς,
καὶ προφήτας ἀπέστειλε, καὶ θαύματα εἰργάσατο, καὶ
πρὸ τούτων ἁπάντων ὁμοῦ πλάσας τὸν ἄνθρωπον,
διδάσκαλον αὐτῷ τὸν ἔμφυτον ἐναπέθετο νόμον, ὥσπερ
πλοίῳ κυβερνήτην, καὶ ἡνίοχον ἵππῳ, τοῖς λογισμοῖς 

ἡμῶν ἐπιστήσας αὐτόν. Οὕτω γοῦν τὸν Ἄβελ αὐτὸν ἔγνω,
οὐ γραμμάτων ὄντων, οὐ προφητῶν, οὐκ ἀποστόλων, οὐ
νόμου γραπτοῦ τινος ἐνηχοῦντος, ἀλλὰ τὸν ἔμφυτον
ἔχων νόμον. Οὕτως ὁ Κάϊν· καὶ γὰρ καὶ ἐκεῖνος ἔγνω·
καὶ ἀμφότεροι μὲν αὐτὸν ᾔδεσαν, καὶ τὴν δεσποτείαν
ἐπεγίνωσκον, οὐκ ἀμφότεροι δὲ τὴν αὐτὴν ἦλθον ὁδόν·
ἀλλ’ ὁ μὲν τὴν τῆς κακίας, ὁ δὲ τὴν τῆς ἀρετῆς. Καὶ
ὅμως οὐδὲ οὕτως αὐτὸν ἐγκατέλιπεν, ἀλλὰ καὶ πεσόντα
καὶ ὑποσκελισθέντα ἐπηνώρθου, καὶ ἐπιμελείας
ἀπολαύειν ἐποίει· καὶ πρῶτον μὲν παραινῶν καὶ
συμβουλεύων, ὕστερον δὲ τῷ φόβῳ, τῷ τρόμῳ νουθετῶν,
παιδεύων, διδάσκων. Ἐπειδὴ δὲ τοσοῦτον προὔδωκαν
δῶρον οἱ πολλοὶ τῶν ἀνθρώπων, τὴν ἀπὸ τῆς φυσικῆς
διδασκαλίας λέγω ὠφέλειαν, οὐδὲ οὕτως αὐτοὺς
κατέλιπεν, οὐδὲ πανωλεθρίᾳ παρέδωκεν, ἀλλ’ ἔμεινε
διὰ πραγμάτων, δι’ εὐεργεσιῶν, διὰ κολάσεων
παιδεύων, νουθετῶν, διὰ τῆς κτίσεως αὐτῆς καθ’
ἡμέραν ἐργαζομένης καὶ τὴν διακονίαν πληρούσης τὴν
εἰωθυΐαν, διὰ τῶν παραδόξως παρὰ τὰ εἰωθότα
γινομένων, διὰ τῶν ἐν ἀρχῇ δικαίων. Καὶ γὰρ ἄνδρας
θαυμαστοὺς καὶ φιλοσοφίας γέμοντας ἀπὸ τόπων εἰς
τόπους μετήγαγε. Καὶ γὰρ καὶ τὸν Ἀβραὰμ νῦν μὲν εἰς
Παλαιστίνην, νῦν δὲ εἰς Αἴγυπτον παρεσκεύασεν
ἀπελθεῖν, καὶ τὸν Ἰακὼβ εἰς Συρίαν· Μωσέα πάλιν εἰς
Αἴγυπτον, τοὺς τρεῖς παῖδας εἰς Βαβυλῶνα, καὶ τὸν
Δανιήλ, καὶ τὸν Ἰεζεκιήλ, τὸν δὲ Ἰερεμίαν εἰς
Αἴγυπτον. Εἶτα καὶ νόμον ἔδωκε, καὶ προφήτας
ἀπέστειλε, καὶ ἔπληξε, καὶ ἀνῆκε, καὶ αἰχμαλωσίᾳ
παρέδωκε, καὶ ἐλευθερίας ἠξίωσε καὶ οὐ διέλιπεν ἐξ
ἀρχῆς ἕως τέλους πάντα ποιῶν καὶ πραγματευόμενος
ὑπὲρ τοῦ γένους τοῦ ἡμετέρου. Οὐδὲ γὰρ ἠρκέσθη τῇ
ἀπὸ τῆς κτίσεως διδασκαλίᾳ πρὸς θεογνωσίαν φερούσῃ
μόνον, ἀλλ’ ἐπειδὴ πολλοὶ παρὰ τὴν οἰκείαν
ἀγνωμοσύνην οὐδὲν ἐντεῦθεν ἀπώναντο, καὶ ἑτέρας
ἔτεμεν ὁδοὺς διδασκαλίας, καὶ τέλος τὸ κεφάλαιον τῶν
ἀγαθῶν εἰργάσατο, καὶ τὸν Υἱὸν ἀπέστειλε τὸν ἑαυτοῦ,
τὸν Υἱὸν τὸν γνήσιον, τὸν μονογενῆ· καὶ ὁ τῆς αὐτῆς
φύσεως ὢν αὐτῷ, γίνεται ὅπερ ἐγώ, καὶ ἐπὶ γῆς
βαδίζων τοῖς ἀνθρώποις συνανεστρέφετο, καὶ ἤσθιε,
καὶ ἔπινε, καὶ περιεπόλει τὴν γῆν παιδεύων,
διδάσκων, νουθετῶν, θαυματουργῶν, δι’ ὧν προὔλεγε,
δι’ ὧν παρῄνει, δι’ ὧν συνεβούλευε, δι’ ὧν ἔπασχε,
δι’ ὧν ὑπέμεινε, δι’ ὧν ἐπηγγέλλετο, δι’ ὧν ἐδίδου.
Καὶ γὰρ τὰ μὲν ἐντεῦθεν ἤδη πάρες, τὰ δὲ πρὸς τὸ
μέλλον ἐταμιεύσατο, ἃ καὶ ὅτι δώσει, καὶ δι’ ὧν ἔτι
περιὼν ἐπὶ γῆς θαυμάτων εἰργάσατο, δῆλον ἐποίησε,
καὶ διὰ τῆς μετὰ ταῦτα ὧν προεῖπε πάντων ἐκβάσεως.
«Τὶς λαλήσει τὰς δυναστείας τοῦ Κυρίου, ἀκουστὰς
ποιήσει πάσας τὰς αἰνέσεις αὐτοῦ»; Τὶς οὐκ ἂν
ἐκσταίη, τὶς οὐκ ἂν φρίξειε τὴν ἄφατον αὐτοῦ
κηδεμονίαν, ἐννοῶν πῶς ὑπὲρ τῶν ἀγνωμόνων οἰκετῶν
τὸν μονογενῆ Υἱὸν εἰς θάνατον ἐκδέδωκε, θάνατον τὸν
ἐπάρατον, τὸν ἐπονείδιστον τῶν τὰ ἀνήκεστα
τετολμηκότων, θάνατον τὸν τῶν καταδίκων; Καὶ γὰρ ἐφ’
ὑψηλοῦ τοῦ ἰκρίου ἀνεσκολοπίζετο, καὶ ἐνεπτύετο, καὶ
ἐῤῥαπίζετο, καὶ ἐπὶ κόῤῥης ἐτύπτετο, καὶ ἐκωμῳδεῖτο,
καὶ ἐν μέρει χάριτος ἐθάπτετο, καὶ σήμαντρα αὐτοῦ τῷ
μνήματι ἐπετίθετο· καὶ ταῦτα ἅπαντα ὑφίστατο διὰ σέ,
καὶ τὴν κηδεμονίαν τὴν σήν, ἵνα τῆς ἁμαρτίας ἡ
τυραννὶς ἀφαιρεθῇ, ἵνα καθαιρεθῇ τοῦ διαβόλου ἡ
ἀκρόπολις, ἵνα τμηθῇ τοῦ θανάτου τὰ νεῦρα, ἵνα
ἀνοιγῶσιν ἡμῖν αἱ τοῦ οὐρανοῦ πύλαι, ἵνα ἀφανισθῇ ἡ
ἆρά, ἵνα ἡ προτέρα καταδίκη λυθῇ, ἵνα μάθῃς
ὑπομονήν, ἵνα παιδευθῇς καρτερίαν, ἵνα μηδὲν σε τῶν
τοῦ παρόντος βίου λύπῃ, μὴ θάνατος, μὴ ὕβρις, μὴ
λοιδορίαι, μὴ σκώμματα, μὴ μάστιγες, μὴ ἐχθρῶν
ἐπιβουλαί, μὴ ἐπήρειαι, μὴ ἔφοδοι, μὴ συκοφαντίαι,
μὴ ὑπολήψεις πονηραί, μὴ ἄλλο τῶν τοιούτων μηδέν. 
Διὰ γὰρ πάντων καὶ αὐτὸς ἦλθε, καὶ πάντων σοι τούτων
ἐκοινώνησε, καὶ διὰ πάντων μεθ’ ὑπερβολῆς ἐκράτησε,
παιδεύων σε καὶ διδάσκων μηδὲν τῶν τοιούτων
δεδοικέναι. Καὶ οὐδὲ τούτοις ἠρκέσθη μόνον, ἀλλὰ καὶ
ἀνελθὼν εἰς οὐρανοὺς Πνεύματος ἁγίου ἐχαρίσατο χάριν
ἄφατον, καὶ ἀποστόλους ἔπεμψε τοὺς πρὸ τοῦτο
διακονησαμένους. Καὶ ὁρῶν αὐτοὺς τοὺς τῆς ζωῆς
κήρυκας τὰ μυρία πάσχοντας κακά, μαστιζομένους,
ὑβριζομένους, καταποντιζομένους, κατατεινομένους
λιμῷ καὶ δίψει, καθ’ ἑκάστην ἡμέραν ἀγχομένους,
θανατοῖ συζῶντας καθημερινοῖς, ἠνείχετο διὰ σέ, καὶ
τὴν κηδεμονίαν τὴν σήν. Διὰ σέ, ἄνθρωπε, καὶ
βασιλείαν ἡτοίμασε, διὰ σὲ τὰ ἀγαθὰ τὰ ἀπόῤῥητα, τὴν
λῆξιν ἐκείνην τὴν ἐν οὐρανοῖς, τὰς μονὰς τὰς
διαφόρους καὶ ποικίλας, τὴν μακαριότητα, τὴν
οὐδέποτε λόγῳ ἑρμηνευθῆναι δυναμένην. Τοσαῦτα οὖν
ἔχων δείγματα αὐτοῦ τῆς προνοίας, τὰ ἐν τῇ Καινῇ, τὰ
ἐν τῇ Πάλαι, τὰ ἐν τῷ παρόντι βίῳ, τὰ ἐν τῷ
μέλλοντι, τὰ ἐσόμενα, τὰ γενόμενα, τὰ καθ’ ἑκάστην
ἐπιτελούμενα τὴν ἡμέραν, τὰ ἐξ ἀρχῆς, τὰ ἐν τῷ μέσῳ,
τὰ ἐν τῷ τέλει, τὰ διηνεκῶς, τὰ περὶ σῶμα, τὰ περὶ
ψυχήν, καὶ νιφάδας ὁρῶν πάντοθεν φερομένας
ἀποδείξεων, ἀνακηρυττούσας αὐτοῦ τὴν πρόνοιαν,
ἀμφιβάλλεις ἔτι; Ἀλλ’ οὐκ ἀμφιβάλλεις, πιστεύεις δὲ
ὅτι προνοεῖ, καὶ πέπεικας σαυτὸν τοῦτο. Οὐκοῦν μηδὲν
περιεργάζου πλέον, εἰδὼς τοῦτο σαφῶς, ὅτι Δεσπότην 
ἔχεις πατέρων φιλοστοργότερον, καὶ μητέρων
κηδεμονικώτερον, νυμφίου καὶ νύμφης ἐρῶντα
ἐρωτικώτερον, οἰκίαν ἀνάπαυσιν τὴν σὴν ἡγούμενον
σωτηρίαν, καὶ μᾶλλον ἐπὶ ταύτῃ χαίροντα, ἢ σὺ ἐπὶ
ἀπαλλαγῇ κινδύνων καὶ θανάτων (ὅπερ ἔδειξα διὰ τοῦ
Ἰωνᾶ), καὶ πᾶν εἶδος ἀγάπης ἐπιδεικνύμενον, ὃ πατὴρ
περὶ παῖδας ἔχει, ἢ μήτηρ περὶ ἔκγονα, ὁ
ἀμπελουργοὺς περὶ φυτά, ὁ οἰκοδόμος περὶ τέχνην, ὁ
νυμφίος περὶ νύμφην, ὁ νεανίσκος περὶ παρθένον, καὶ
βουλόμενον ἀποστῆσαί σου τὰ κακά, ὅσον ἀφέστηκεν
ἀνατολὴ τῆς δύσεως, ὅσον ὑψηλότερος τῆς γῆς ὁ
οὐρανὸς (καὶ γὰρ καὶ τοῦτο ἀπεδείξαμεν), μᾶλλον δὲ
οὐ τοσοῦτον μόνον, ἀλλὰ καὶ πολλῷ πλέον· καθάπερ
ἐδείξαμεν τὸν περὶ τούτων κινοῦντες λόγον, καὶ
παραινέσαντες μὴ μέχρι τῶν εἰκόνων ἑστάναι, ἀλλ’
ὑπερβαίνειν τοῖς λογισμοῖς. Ἀνερμήνευτος γὰρ ἡ τοῦ
Θεοῦ πρόνοια, καὶ ἀκατάληπτος αὐτοῦ ἡ κηδεμονία,
ἄῤῥητος ἡ ἀγαθότης καὶ ἀνεξιχνίαστος ἡ φιλανθρωπία.
      Ταῦτα οὖν ἅπαντα εἰδώς, καὶ δι’ ὧν ἀπεφήνατο, 

καὶ δι’ ὧν ἐποίησε, καὶ δι’ ὧν ποιήσει, μηδὲν
περιεργάζου, μηδὲ πολυπραγμόνει, μηδὲ λέγε, Διὰ τὶ
τοῦτο; Εἰς τὶ τοῦτο; Πῶς γὰρ οὐ μανικόν, καὶ ἐσχάτης
ἀπονοίας καὶ παραπληξίας ἀνάμεστον, ἰατρὸν μὲν
μηδέποτε πολυπραγμονεῖν τέμνοντα, καίοντα, πικρὰ
ἐπιτιθέντα φάρμακα, κἂν οἰκέτης ᾖ, ἀλλὰ κεῖσθαι σιγῇ
τὸν δεσπότην ταῦτα πάσχοντα, καὶ χάριν εἰδέναι καὶ
τῆς καύσεως αὐτῷ, καὶ τῆς τομῆς καὶ τῶν φαρμάκων,
καὶ ταῦτα ἐπ’ ἀδήλω τῷ μέλλοντι (πολλοὶ γὰρ πολλοὺς
καὶ ἀπέκτειναν ταῦτα ποιήσαντες), καὶ παραχωρεῖν
αὐτῷ μετὰ πολλῆς τῆς ὑποταγῆς ταῦτα ποιοῦντι· καὶ
ἐπὶ ναύτου δὲ τὸ αὐτὸ τοῦτο ποιεῖν, καὶ οἰκοδόμου,
καὶ ἐπὶ τῶν τὰ ἀλλὰ ἐπιτηδεύματα μετιόντων· λέγω δὲ
καταγέλαστον εἶναι νομίζειν, τὸ τὸν ἰδιώτην καὶ
ἄπειρον ἀπαιτεῖν τὰς αἰτίας τῶν γινομένων ἁπάντων
τὸν τεχνίτην, τὴν δὲ ἄφατον σοφίαν ἐκείνην, τὴν
ἄφραστον, τὴν ἄῤῥητον, τὴν ἀκατάληπτον
περιεργάζεσθαι, καὶ ζητεῖν διὰ τὶ τὸ καὶ τὸ γέγονε,
καὶ ταῦτα εἰδότας σαφῶς, ὅτι ἀδιάπτωτος ἡ σοφία
αὕτη, ὅτι πολλὴ ἀγαθότης αὐτοῦ, ὅτι ἄῤῥητος ἡ
πρόνοια, ὅτι πάντα πρὸς τὸ τέλος ἀπαντᾶ χρηστὸν τὰ
παρ’ αὐτοῦ γινόμενα εἰς ἡμᾶς· μόνον εἰ μὴ τὰ ἡμέτερα
διακόπτοιτο· ὅτι οὐδὲν ἀπολέσθαι βούλεται, ἀλλὰ
σῶσαι. Πῶς οὐχ ὑπερβαλλούσης μανίας, τὸν πάντας
σῶσαι καὶ βουλόμενον καὶ δυνάμενον, περιεργάζεσθαι
ἐκ προοιμίων καὶ εὐθέως, καὶ μηδὲ τὸ τέλος ἀναμένειν
τῶν γινομένων;
       θ’. Μάλιστα μὲν γὰρ οὔτε ἐκ προοιμίων, οὔτε
μετὰ ταῦτα πολυπραγμονεῖν δεῖ· εἰ δὲ οὕτω περίεργος
εἶ καὶ πολυπράγμων, ἀνάμενε τὸ τέλος, καὶ σκόπει ποῦ
ταῦτα ἀπαντᾶ, καὶ μὴ θορύβου, μηδὲ ταράττου ἐκ
προοιμίων. Ἐπεὶ καὶ τὸν χρυσοχόον ἄπειρός τις ὁρῶν
ἐν ἀρχῇ τήκοντα τὸν χρυσόν, καὶ τῇ τέφρᾳ ἀναμιγνύντα
καὶ τοῖς ἀχύροις, εἰ μὴ τὸ τέλος ἀναμείνειεν,
ἡγήσεται ἀπολωλέναι τὸ χρυσίον· οὕτω καὶ ἐν θαλάττῃ
τις τεχθεὶς καὶ τραφείς, εἶτα ἀθρόον εἰς τὴν
μεσόγειον μετοικισθεὶς καὶ καθ’ ὅλου τῆς περὶ τὴν
γῆν ἐπιμελείας ἀνήκοος ὤν, ἂν ἴδῃ τὸν σῖτον τὸν
ἀποκείμενον καὶ φυλαττόμενον ὑπὸ θύραις καὶ μοχλοῖς,
καὶ νοτίδος ἀπηλλαγμένον, ἀθρόον ὑπὸ τοῦ γηπόνου
ἐκφερόμενον, σκορπιζόμενον, ῥιπτούμενον, καὶ ἐπὶ τῆς
ἀρούρας κείμενον τοῖς παριοῦσιν ἅπασι, καὶ οὐ μόνον
οὐκ ἀπηλλαγμένον νοτίδος, ἀλλὰ καὶ πηλῷ καὶ τέλμασι
παραδιδόμενον, καὶ φύλακα οὐδένα ἔχοντα, οὐκ ἂν
ἀπολέσθαι τὸν σῖτον νομίσειε, καὶ κατέγνω τοῦ ταῦτα
ποιοῦντος γηπόνου; Ἀλλ’ οὐ τῆς τοῦ πράγματος φύσεως
ἡ κατάγνωσις, ἀλλὰ τῆς τοῦ μὴ καλῶς κρίναντος
ἀπειρίας τε καὶ ἀνοίας, ἐκ προοιμίων εὐθέως τὴν
ψῆφον φέροντος. Ἐπεὶ εἰ τὸ θέρος ἀνέμεινε, καὶ εἶδε
τὰ λήϊα κομῶντα, καὶ τὴν δρεπάνην ἠκονημένην, καὶ
τὸν σκορπισθέντα καὶ ἀφύλακτον μείναντα σῖτον, καὶ
σαπέντα καὶ διαφθαρέντα καὶ τῷ πηλῷ παραδοθέντα,
τοῦτον ἐγειρόμενον καὶ πολυπλασίονα γινόμενον,
ὡραιότερόν τε φαινόμενον, καὶ τὴν παλαιότητα
ἀποθέμενον, καὶ μετὰ πολλῆς ὀρθούμενον τῆς
σφοδρότητος, καὶ δορυφόρους οἷον ἔχοντα καὶ
ἐνδύματα, καὶ καλάμην πρὸς ὕψος ἐγείροντα, καὶ
τέρποντα τὸν θεατὴν καὶ τρέφοντα, καὶ πολὺ παρέχοντα
τὸ κέρδος, τότε ἂν ἐξεπλάγη μειζόνως, ὅτι διὰ
τοιούτων ἐπὶ τοιαύτην ἤχθη εὐθηνίαν καὶ φαιδρότητα ὁ
καρπός. Καὶ σὺ τοίνυν, ἄνθρωπε, μάλιστα μὲν μὴ
περιεργάζου τὸν κοινὸν ἁπάντων ἡμῶν Δεσπότην· εἰ δὲ
οὕτω φιλόνεικος εἶ καὶ τολμηρός, ὡς μαίνεσθαι τὴν
μανίαν ταύτην, κἂν τὸ τέλος ἀνάμεινον τῶν γινομένων.
Εἰ γὰρ ὁ γηπόνος ὁλόκληρον ἀναμένει χειμῶνα, οὐ πρὸς
ταῦτα ἅπερ ὁ σῖτος πάσχει βλέπων κατὰ τὴν ὥραν τοῦ
κρυμοῦ, ἀλλὰ πρὸς ἐκεῖνα ὧν ἀπολαύειν μέλλει· πολλῷ
μᾶλλον καὶ αὐτὸς ἐπὶ τοῦ τὴν οἰκουμένην γεωργοῦντος
πᾶσαν καὶ τὰς ψυχὰς τὰς ἡμετέρας, δίκαιος ἂν εἴσῃ
ἀναμένειν τὸ τέλος· ἐγὼ δὲ τέλος οὐ τὸ ἐν τῷ παρόντι
βίῳ μόνον λέγω (πολλάκις γὰρ τοῦτο καὶ ἐνταῦθα
ἔσται), ἀλλὰ καὶ τὸ ἐν τῷ μέλλοντι. Πρὸς ἓν γὰρ
βλέπει τέλος ἑκατέρων τῶν βίων τούτων ἡ οἰκονομία,
τὴν σωτηρίαν τὴν ἡμετέραν καὶ τὴν εὐδοκίμησιν. Εἰ
γὰρ καὶ τῷ χρόνῳ διῄρηται, ἀλλὰ τῷ σκοπῷ συνῆπται·
καὶ ὥσπερ νῦν μὲν χειμών, νῦν δὲ ἔαρ, ἑκάτερα δὲ τοῦ
ἔτους ἡ τροπὴ πρὸς ἓν βλέπει, τῶν καρπῶν τὴν ἀκμήν·
οὕτω καὶ ἐπὶ τῶν ἡμετέρων ἔσται πραγμάτων. Ὅταν οὖν
ἴδῃς τὴν Ἐκκλησίαν σκορπισθεῖσαν, τὰ ἔσχατα
παθοῦσαν, ἐλαυνομένους, μαστιζομένους τοὺς ἐν αὐτῇ
λάμποντας, τὸν πρόεδρον αὐτῆς ποῤῥωτάτω ἀπενεχθέντα,
μὴ ταῦτα σκόπει μόνον, ἀλλὰ καὶ τὰ ἐκ τούτων
ἐκβησόμενα, τοὺς μισθούς, τὰς ἀμοιβάς, τὰ βραβεῖα,
τὰ ἔπαθλα· «Ὁ γὰρ ὑπομείνας εἰς τέλος, οὕτως
σωθήσεται», φησίν. Ἐπὶ μὲν γὰρ τῆς Παλαιᾶς, ἐπειδὴ
οὐδέπω γνώριμος ὁ τῆς ἀναστάσεως λόγος ἦν, ἐν τῷ
παρόντι βίῳ ἀμφότερα ἐγίνετο· ἐπὶ δὲ τῆς Καινῆς οὐ
πανταχοῦ τοῦτο, ἀλλ’ ἔστιν ὅπου τὰ μὲν λυπηρὰ
ἐνταῦθα, τὰ δὲ χρηστὰ ἀναμένει τὴν ἐντεῦθεν ἡμῶν
ἀποδημίαν. Ἀλλ’ ὅμως εἰ καὶ ἐν τῷδε τῷ βίῳ τὰ χρηστὰ
αὐτοῖς ἐξέβαινε καὶ ἐν τῇ παρούσῃ ζωῇ, καὶ ἐν τούτῳ
μάλιστα θαυμαστοὶ ἂν εἶεν οἱ τούτων μὴ
ἀπολελαυκότες, ὅτι μήτε τὸν περὶ ἀναστάσεως σαφῶς
εἰδότες λόγον, καὶ τὰ ἐναντία τῶν ἐπαγγελιῶν τοῦ
Θεοῦ συμβαίνοντα ὁρῶντες ἐπὶ τῶν πραγμάτων, οὐκ
ἐσκανδαλίζοντο, οὐκ ἐθορυβοῦντο, οὐδὲ ἐταράττοντο,
ἀλλὰ παρεχώρουν αὐτοῦ τῇ ἀκαταλήπτῳ προνοίᾳ, οὐδὲν
ἐκ τῶν ἐναντίως γινομένων σκανδαλιζόμενοι, ἀλλ’
εἰδότες αὐτοῦ τὸ εὔπορον καὶ εὐμήχανον τῆς σοφίας,
τὸ τέλος ἀνέμενον, μᾶλλον δὲ καὶ πρὸ τοῦ τέλους πᾶν,
ὅπερ εἰς αὐτοὺς ἐτολμᾶτο, ἔφερον εὐχαρίστως, καὶ τὸν
συγχωροῦντα ταῦτα γίνεσθαι Θεὸν δοξάζοντες
διετέλουν. Τάχα ἀσαφὴς ὁ λόγος οὗτος ὑμῖν εἶναι
δοκεῖ· οὐκοῦν σαφέστερον αὐτὸν ποιῆσαι πειράσομαι. 
       ι’. Γέροντι γενομένῳ ποτὲ τῷ Ἀβραάμ, καὶ πρὸς
παιδοποιΐαν ἐκ τῆς ἡλικίας νεκρωθέντι λοιπόν· εἰς
γὰρ τὸ γενέσθαι πατήρ, οὐδὲν ἄμεινον τῶν
τετελευτηκότων διέκειτο ζῶν· γέροντι τοίνυν ὄντι τῷ
δικαίῳ, καὶ σφοδρὸ γέροντι, καὶ τῆς φυσικῆς
παιδοποιίας ὑπερβάντι τοὺς ὄρους ἐκ πολλοῦ τοῦ
περιόντος, ἔχοντι δὲ καὶ σύνοικον πέτρας ἀγονωτέραν
τὴν Σάῤῥαν, ἐπαγγέλλεται πατέρα ποιήσειν ὁ Θεὸς
τοσούτων ἐκγόνων αὐτόν, 

ὡς παρισοῦσθαι αὐτῶν τὸ πλῆθος τῷ πλήθει τῶν ἄστρων.
Ὁ δέ, τοσούτων κωλυμάτων ὄντων, τῆς ἡλικίας ἤδη εἰς
ἔσχατος γῆρας κατενεχθείσης, καὶ τῆς γυναικὸς ἀπὸ τε
τῆς ἡλικίας, ἀπὸ τε τῆς φύσεως πεπηρωμένης· οὐ γὰρ
τὸ γῆρας διεκώλυε μόνον, ἀλλὰ καὶ αὐτὴ τῆς φύσεως ἡ
πήρωσις· καὶ γὰρ καὶ νέας οὔσης ἄχρηστον τὸ τῆς
φύσεως ἐργαστήριον ἦν· στεῖρα γὰρ ἦν ἡ γυνή. Διὸ καὶ
Παῦλος ἐπισημαινόμενος τοῦτο αὐτοῦ, οὕτως ἔλεγε·
«Καὶ τὴν νέκρωσιν τῆς μήτρας Σάῤῥας»· οὐκ εἶπε τὴν
νέκρωσιν Σάῤῥας ἁπλῶς, ἵνα μὴ τὴν ἡλικίαν
ὑποπτεύσῃς μόνον, ἀλλὰ καὶ αὐτῆς τῆς μήτρας τὴν
νέκρωσιν, τὴν οὐκ ἀπὸ χρόνων μόνον, ἀλλὰ καὶ ἀπὸ
φύσεως γεγενημένην· ἀλλ’ ὅμως καὶ τηλικούτων, ὅπερ
ἔφην κωλυμάτων ὄντων, εἰδώς, τὶ ποτὲ ἐστιν ἐπαγγελία
Θεοῦ, πῶς εὐμήχανός τε καὶ εὔπορος, καὶ οὐ νόμοις
φύσεως, οὐ δυσκολίᾳ πραγμάτων, οὐκ ἄλλῳ τινὶ
κωλυομένη, ἀλλὰ διὰ τῶν ἐναντίων βαδίζουσα, καὶ τὸ
ἐπηγγελμένον εἰς ἔργον ἄγουσα, κατεδέξατο τὸ
εἰρημένον, καὶ ἐπίστευσε τῇ ὑποσχέσει, καὶ τὸν
θόρυβον τὸν ἐκ τῶν λογισμῶν οὐδὲ κινηθῆναι ὅλως
ἀφείς, ἀξιόπιστον ἔκρινεν εἶναι, ὥσπερ οὖν καὶ ἔστι,
πρὸς τὴν τῆς ἐπαγγελίας πλήρωσιν τοῦ ὑποσχομένου τὴν
δύναμιν, οὐκ ἐξετάσας, πῶς καὶ τίνι τρόπῳ ταῦτα
ἔσται, καὶ τίνος ἕνεκεν οὐκ ἐν νεότητι, ἀλλ’ ἐν
γήρᾳ, καὶ ὀψὲ ποτε καὶ βραδέως. Διὸ καὶ ὁ Παῦλος
αὐτὸν ἀνακηρύττει μετὰ λαμπρᾶς τῆς φωνῆς οὕτω λέγων·
«Ὃς παρ’ ἐλπίδα ἐπ’ ἐλπίδι ἐπίστευσεν εἰς τὸ
γενέσθαι αὐτὸν πατέρα πολλῶν ἐθνῶν». Τὶ ἐστι, «Παρ’
ἐλπίδα ἐπ’ ἐλπίδι»; παρ’ ἐλπίδα τὴν ἀνθρωπίνην, ἐπ’
ἐλπίδι τῇ τοῦ Θεοῦ, τῇ πάντα νικώσῃ, τῇ πάντα
δυναμένῃ, τῇ πάντων περιγινομένῃ. Καὶ ἐπίστευσεν οὐκ
εἰς τὸ πάτρη γενέσθαι μόνον, ἀλλὰ καὶ ἐθνῶν
τοσούτων, ὁ γέρων καὶ ἄγονος, ὁ στεῖραν καὶ
γεγηρακυῖαν γυναῖκα ἔχων, κατὰ τὰ εἰρημένον· «Οὕτως
ἔσται τὸ σπέρμα σου. Καὶ μὴ ἀσθενήσας τῇ πίστει οὐ
κατενόησε τὸ ἑαυτοῦ σῶμα νενεκρωμένον, ἑκατονταετὴς
που ὑπάρχων, καὶ τὴν νέκρωσιν τῆς μήτρας Σάῤῥας· εἰς
δὲ τὴν ἐπαγγελίαν τοῦ Θεοῦ οὐ διεκρίθη τῇ ἀπιστίᾳ,
ἀλλ’ ἐνεδυναμώθη τῇ πίστει, δοὺς δόξαν τῷ Θεῷ, καὶ
πληροφορηθείς, ὅτι, ὃ ἐπήγγελται, δυνατὸς ἐστι καὶ
ποιῆσαι». Ὃ δὲ λέγει, τοιοῦτόν ἐστι· Ἀναπηδήσας καὶ
ἐξαλλόμενος εὐθέως ἀπὸ τῆς ἀνθρωπίνης ἀσθενείας, καὶ
πρὸς τὸ ὕψος ἀναδραμὼν τοῦ ὑποσχομένου, καὶ ἐννοήσας
αὐτοῦ τὴν ἄφατον δύναμιν, ἐπείσθη σαφῶς, ὅτι πάντως
ἔσται τὸ εἰρημένον. Καὶ τοῦτο μάλιστα τὸν Θεὸν
ἐδόξασε, τῷ μὴ περιεργάσασθαι, μηδὲ πολυπραγμονῆσαι,
ἀλλὰ τὸ ἀκαταλήπτῳ τῆς σοφίας αὐτοῦ καὶ τῆς δυνάμεως
παραχωρῆσαι καὶ μηδὲν ἀμφιβάλλειν ὅλως περὶ τῶν
εἰρημένων. Ὁρᾷς ὅτι τοῦτό ἐστι μάλιστα τὸ δοξάζειν
τὸν Θεόν, τὸ ἀεὶ παραχωρεῖν αὐτοῦ τῷ ἀκαταλήπτῳ τῆς
προνοίας καὶ τῇ ἀῤῥήτῳ δυνάμει καὶ σοφίᾳ, καὶ μὴ
περιεργάζεσθαι, μηδὲ πολυπραγμονεῖν, μηδὲ λέγειν,
Διὰ τὶ τοῦτο; Εἰς τὶ τοῦτο; Πῶς τοῦτο ἔσται; Οὐ
τοῦτο δὲ μόνον ἐστὶ τὸ θαυμαστόν, ἀλλ’ ὅτι καὶ τὸν
υἱὸν αὐτοῦ ἐκεῖνον, τὸν μονογενῆ καὶ γνήσιον, μετὰ
τὴν ὑπόσχεσιν ταύτην ἐκελεύετο καταθύειν, καὶ οὐδὲ
τότε ἐσκανδαλίζετο. Καίτοι πολλὰ ἦν τὰ δυνάμενα
σκανδαλίσαι τὸν μὴ νήφοντα, μηδὲ ἐγρηγορότα· καὶ
αὐτὸ πρῶτον τὸ ἐπίταγμα, εἰ ὁ Θεὸς τοιαύτας
καταδέχεται θυσίας, καὶ παιδοκτόνους εἶναι κελεύει
τοὺς πατέρας, καὶ βιαίῳ τελευτῇ καταλύειν τὸν βίον,
καὶ ἀώρῳ παραδιδόναι τοὺς παῖδας θανάτῳ, καὶ
αὐτόχειρας γενέσθαι τῶν γεννηθέντων, καὶ αἵματι
τοιούτῳ τὸν βωμὸν αἱμάσσεσθαι βούλεται τὸν αὐτοῦ,
καὶ δεξιὰν ὁπλίζεσθαι πατρικὴν κατὰ τοῦ μονογενοῦς
παιδός, καὶ φονέων εἶναι χαλεπώτερον τὸν δίκαιον·
καὶ μετὰ τούτου καὶ ἡ τῆς φύσεως τυραννὶς θορυβοῦσα,
ταράττουσα, οὐκ ἐπειδὴ πατὴρ ἦν μόνον, ἀλλ’ ἐπειδὴ
καὶ φιλόστοργος, καὶ πατὴρ τοιούτου παιδός, γνησίου,
μονογενοῦς, καλοῦ μὲν ἰδεῖν, καλοῦ δὲ νοῆσαι. Καὶ
γὰρ ἐν αὐτῷ τῷ ἄνθει τῆς ἡλικίας ἦν, καὶ αὐτῇ τῆς
ἀρετῆς τῇ ἀκμῇ, διπλῇ τότε ἀπολάμπων τῇ εὐμορφίᾳ,
καὶ τῇ τῆς ψυχῆς, καὶ τῇ τοῦ σώματος. Οὐ μικρὸν δὲ
εἰς φιλοστοργίαν, καὶ τὸ παρ’ ἐλπίδα δοθῆναι πᾶσαν.
Ἴστε γὰρ πῶς ποθεινὰ τὰ τοιαῦτα παιδία, τὰ παρ’
ἐλπίδα καὶ προσδοκίαν, καὶ οὐ νόμῳ φύσεως
κεχαρισμένα, οἷος ἐκεῖνος ἦν. Καὶ μετὰ τούτων δὴ
πάντων τὸ μάλιστα ἱκανὸν παρασχεῖν σκάνδαλον ἡ
ἐπαγγελία καὶ ἡ ὑπόσχεσις ἦν· ἐναντίον γὰρ ἦν αὐτῇ
τὸ ἐπιταχθέν. Τὸ μὰν γὰρ ἐπαγγελθὲν ἦν, «Οὕτως ἔσται
τὸ σπέρμα σου, ὡς τὰ ἄστρα τοῦ οὐρανοῦ»· τὸ δὲ
ἐπιτεταγμένον, τὸν υἱὸν τὸν μονογενῆ, ἀφ’ οὗ πᾶσαν
ἔμελλεν ἐμπλήσειν τὴν οἰκουμένην, τοῦτον ἐκ μέσου
γίνεσθαι, καὶ θανάτῳ παραδίδοσθαι καὶ σφαγῇ
χαλεπωτάτη. Ἀλλ’ οὐδὲ οὕτως ἐσκανδαλίζετο, οὐδὲ
ἐθορυβεῖτο ὁ δίκαιος ἐκεῖνος, οὐδὲ ἔπαθέ τι
τοιοῦτον, οἷον εἰκὸς ἦν τινα τῶν ἀνοήτων παθεῖν καὶ
χαμαὶ συρόμενον. Οὐδὲ γὰρ εἶπε πρὸς ἑαυτόν, Τὶ
τοῦτο; Ἠπατήθημεν; Παρελογίσθημεν; Θεοῦ τοῦτο
ἐπίταγμα; Ἄπαγε, οὐ πείθομαι· τὸ παιδοκτόνον με
γενέσθαι ἀμήχανον, καὶ τοιούτῳ φοινίξαι αἵματι τὴν
δεξιὰν μου. Πῶς δὲ τὰ τῆς ἐπαγγελίας ἕξει πέρας; Ἂν
γὰρ ἀνελῶ τὴν ῥίζαν, πόθεν οἱ κλάδοι; Πόθεν οἱ
καρποί; Ἂν καταχώσω τὴν πηγήν, πόθεν οἱ ποταμοί; Ἂν
ἀφανίσω τὸν υἱόν, πόθεν μοι τὸ πλῆθος τῶν ἐκγόνων τὸ
τῷ πλήθει τῶν ἄστρων παρισούμενον; Πῶς οὖν ὑπέσχετο
ἕτερα, καὶ ἐναντία ἐπιτάττει νῦν; Τούτων οὐδὲν οὐκ
εἶπεν, οὐκ ἐνενόησεν· ἀλλὰ πάλιν ἐπὶ τὴν δύναμιν τοῦ
ἐπαγγειλαμένου καταφυγῶν τὴν ἄφατον, τὴν εὐμήχανον,
τὴν εὔπορον, τὴν διὰ τῶν ἐναντίων διαλάμπουσαν, τὴν
ἀνωτέραν τῶν τῆς φύσεως νόμων, τὴν πάντων
δυνατωτέραν, τὴν οὐδὲν ἔχουσαν τὸν ἀντιπῖπτον, καὶ
τοῦτο μετὰ πολλῆς τῆς πληροφορίας τὸ ἐπίταγμα ἤνυε,
καὶ ἔσφαξε τὸν υἱόν, καὶ ᾕμαξε τὴν δεξιάν, καὶ
ἐφοίνιξε τὸ ξίφος, καὶ διὰ τῆς δειρῆς τὴν μάχαιραν
ἤλασεν· εἰ γὰρ καὶ μὴ τῷ ἔργῳ ἀλλὰ τῇ γνώμῃ ταῦτα
πάντα ἐπλήρωσε. Διὸ καὶ Μωσὴς αὐτὸν θαυμάζων, οὕτως
ἔφη· «Καὶ ἐγένετο μετὰ τὰ ῥήματα ταῦτα, ὁ Θεὸς
ἐπείραζε τὸν Ἀβραάμ, καὶ εἶπεν αὐτῷ· Λάβε τὸν υἱὸν
σοῦ τὸν ἀγαπητόν, ὃν ἠγάπησας, τὸν Ἰσαάκ, καὶ
ἀνένεγκε αὐτὸν ἐφ’ ἓν τῶν ὀρέων, ὧν ἂν σοι εἴπω».
Ταῦτα τὰ τῆς ὑποσχέσεως ῥήματα, τὰ τῆς ἐπαγγελίας,
τὰ λέγοντα, ὅτι πλήθους ἐκγόνων ἔσται πατήρ, καὶ
ἔσται τὸ σπέρμα αὐτοῦ ὡς τὰ ἄστρα τοῦ οὐρανοῦ; Ὅρα
πῶς μετὰ τὰ ῥήματα ταῦτα, ἀκούσας σφάξαι τὸν υἱόν,
κατεδέξατο τὸν ἀφ’ οὗ τοσοῦτον ἔμελλεν ἔσεσθαι τὸ
πλῆθος, τοῦτον ἀνελεῖν καὶ καταθύεσθαι, καὶ ἐκ μέσου
ποιῆσαι, καὶ ἱερεῖον τῷ Θεῷ προσαγαγεῖν. Καὶ ὁ
Παῦλος δὲ αὐτὸν ἐντεῦθεν θαυμάζων πάλιν οὕτως
ἐστεφάνου

καὶ ἀνεκήρυττε λέγων· «Πίστει προσενήνοχεν Ἀβραὰμ
τὸν Ἰσαὰκ πειραζόμενος»· εἶτα δεικνὺς ἡλίκον πρᾶγμα
ἐποίησε, καὶ ὅσην ἐπεδείξατο πίστιν, ἐπήγαγε· «Καὶ
τὸν μονογενῆ προσέφερεν ὁ τὰς ἐπαγγελίας δεξάμενος».
Ὃ δὲ λέγει, τοιοῦτον ἐστιν· Οὐκ ἔστιν εἰπεῖν, φησίν,
ὅτι δύο παῖδας εἶχε γνησίους, καὶ προσεδόκα,
ἀναιρεθέντος τούτου, ἀπὸ τοῦ ἑτέρου τοῦ πλήθους
ἐκείνου ἔσεσθαι πατήρ, ἀλλὰ καὶ μόνον εἶχεν αὐτόν,
καὶ ἀπὸ μόνου τούτου τὰ τῆς ἐπαγγελίας ἤρτητο· καὶ
ὅμως τοῦτον εἵλετο καταθῦσαι, ὥσπερ τὴν τῇ ὑποσχέσει
τῆς γεννήσεως αὐτοῦ μήτε τῇ οἰκείᾳ νεκρώσει, μήτε τῇ
πηρώσει τῆς φύσεως τῆς γυναικὸς κωλυθεὶς πρὸς τὴν
πίστιν, οὕτως οὐδὲ ἐνταῦθα τῷ θανάτῳ παρεμποδισθείς. 
Παράβαλε τοίνυν ταῦτα πρὸς τὰ νῦν γεγενημένα, καὶ
ὄψει σου τὴν μικροψυχίαν, καὶ ὄψει τὴν εὐτέλειαν τῶν
σκανδαλιζομένων, καὶ εἴσῃ σαφῶς, ὅτι οὐδαμόθεν
ἑτέρωθέν σοι τὸ σκάνδαλον γίνεται, ἢ ἐκ τοῦ μὴ
παραχωρεῖν τῇ ἀκαταλήπτῳ τοῦ Θεοῦ προνοίᾳ, ἀλλ’
ἐπιζητεῖν οἰκονομιῶν τρόπον πανταχοῦ, καὶ αἰτίας τῶν
γινομένων ἀπαιτεῖν, καὶ ἕκαστα περιεργάζεσθαι· ὅπερ
εἰ ἔπαθεν ὁ Ἀβραάμ, ἔμελλε πρὸς τὴν πίστιν χωλεύειν.
Ἀλλ’ οὐκ ἔπαθε, διὸ καὶ ἔλαμψε, καὶ πάντων ἐπέτυχε
τῶν ἐπηγγελμένων· οὐδὲ ἐσκανδαλίζετο, οὐδὲ τῷ γήρᾳ,
οὕτω τῷ μετὰ ταῦτα ἐπιτάγματι· οὐδὲ ἐνόμισε κώλυμα
εἶναι τὸ ἐπίταγμα τῇ ὑποσχέσει, οὔτε ἀναιρετικὴν
εἶναι τὴν θυσίαν τῆς ἐπαγγελίας, οὐδὲ εἰς ἀπόγνωσιν
ἐνέπιπτε τῆς ὑποσχέσεως, καίτοι πρὸς αὐτοῦ τὸ πέρας
τῶν πραγμάτων ἐλθών. Μὴ γὰρ μοι τοῦτο λέγε, ὅτι οὐκ
εἴασεν ὁ Θεὸς εἰς ἔργον τὸ ἐπίταγμα ἐλθεῖν, οὐδὲ
αἱμαχθῆναι τοῦ δικαίου τὴν δεξιάν· ἀλλ’ ἐκεῖνο
σκόπει, ὅτι τούτων οὐδὲν ὁ δίκαιος ᾔδει, οὐδὲ ὅτι
ζῶντα ἀπολείψεται τὸν υἱόν, καὶ οὕτως οἴκαδε
ἐπιστρέψαι ἠπίστατο, ἀλλ’ ἔτεινεν ὅλην πρὸς τὴν
σφαγὴν τὴν ἑαυτοῦ γνώμην. Διὰ τοῦτο καὶ ἐκ δευτέρου
καλεῖται ἐκ τῶν οὐρανῶν. Οὐ γὰρ εἶπεν αὐτῷ, Ἀβραάμ,
ἁπλῶς, ἀλλά, «Ἀβραάμ, Ἀβραάμ», τῷ διπλασιασμῷ τῆς
φωνῆς τὴν ἐπιτεταμένην πρὸς τὴν θυσίαν προαίρεσιν
ἀνείργων τε καὶ ἀναχαιτίζων· οὕτως ὅλως τοῦ
ἐπιτάγματος ἦν. Εἶδες πῶς τὸ πᾶν τῇ γνώμῃ αὐτοῦ
ἐπεπλήρωτο, καὶ σκάνδαλον οὐδαμοῦ. Τὸ δὲ αἴτιον, τὸ
μὴ περιεργάζεσθαι τὰ τοῦ Θεοῦ. Τὶ δὲ ὁ Ἰωσήφ; Εἰπὲ
μοι. Οὐ τοιοῦτόν τι καὶ αὐτὸς πέπονθε; Καὶ γὰρ
κἀκείνῳ μεγάλη τις ὑπόσχεσις ἦν παρὰ τοῦ Θεοῦ
δεδομένη, καὶ τὰ γινόμενα πάλιν ἀπεναντίας τῆς
ὑποσχέσεως ἐγίνετο. Ἡ μὲν γὰρ ὑπόσχεσις ἦν διὰ τῶν
ὀνειράτων, προσκυνήσειν αὐτὸν τοὺς ἀδελφούς, καὶ
διπλῆ ὄψις τοῦτο ἀνεκήρυττεν, ἢ τε διὰ τῶν ἄστρων, ἢ
τε διὰ τῶν δραγμάτων· τὰ δὲ μετὰ τὰς ὄψεις ταύτας
συμβάντα ἐναντία τῶν ὄψεων ἦν. Πρῶτον μὲν γὰρ
πόλεμος αὐτῷ χαλεπὸς ἐντεῦθεν κατὰ τὴν πατρῴαν
οἰκίαν ἀνεῤῥιπίζετο, καὶ οἱ τὰς αὐτὰς αὐτῷ λύσαντες
ὠδῖνας, διατεμόντες τῆς συγγενείας τοὺς νόμους, καὶ
διαῤῥήξαντες τῆς ἀδελφικῆς διαθέσεως τὰ δεσμά, καὶ
αὐτοὺς τῆς φύσεως διασαλεύσαντες τοὺς θεσμούς,
ἐχθροὶ καὶ πολέμιοι καὶ λύκων ἀγριώτεροι περὶ τὸν
ἀδελφὸν καὶ τῶν ὄψεων ἐκείνων ἐγίνοντο· καὶ ὥσπερ
θῆρες ἄγριοι καὶ ἀνήμεροί τινες ἀρνίον ἐν μέσῳ
λαβόντες, οὕτω καθ’ ἑκάστην ἐπεβούλευον αὐτῷ τὴν
ἡμέραν. Καὶ πατὴρ τοῦ πολέμου τούτου φθόνος ἦν
ἄλογος, καὶ βασκανία ἄδικος· καὶ τῷ θυμῷ ζέοντες,
φόνου καθ’ ἑκάστην ἔπνεον τὴν ἡμέραν, τοῦ φθόνου τὴν
κάμινον ταύτην ἀνάπτοντος, καὶ τὴν πυρὰν ἐγείροντος.
Καὶ ἐπειδὴ τέως αὐτὸν οὐδὲν ἐργάσασθαι ἠδύναντο
χαλεπόν, ἔνδον στρεφόμενον καὶ μετὰ τῶν γονέων
διατρίβοντα, διαβάλλουσιν αὐτοῦ τὴν ὑπόληψιν, καὶ
αἰσχρὰν κατασκευάζουσιν αὐτῷ δόξαν, καὶ ψόγον
καταφέρουσι πονηρόν, τοῦ πατρὸς τὸ φίλτρον ταύτῃ
καταλῦσαι βουλόμενοι, καὶ πρὸς ἐπιβουλὴν εὐχείρωτον
λαβεῖν. Εἶτα μετὰ ταῦτα λαβόντες αὐτὸν ἔξω τῶν
πατρικῶν ὀφθαλμῶν, καὶ ἐπ’ ἐρημίας εὑρόντες αὐτοῖς
κομίζοντα τροφήν, καὶ εἰς ἐπίσκεψιν αὐτῶν ἀφιγμένον,
οὐ τὴν αἰτίαν τῆς ἀφίξεως ᾐδέσθησαν, οὐ τὴν τράπεζαν
ᾐσχύνθησαν τὴν ἀδελφικήν, ἀλλὰ τὰ ξίφη ἠκόνουν, καὶ
πρὸς σφαγὴν ηὐτρεπίζοντο, καὶ ἀδελφοκτόνοι πάντες
ἐγίνοντο, οὐ μικρὸν οὐ μέγα ἐγκαλεῖν ἔχοντες τῷ
μέλλοντι ἀναιρεῖσθαι παρ’ αὐτῶν· ἀλλ’ ὑπὲρ ὧν αὐτὸν
στεφανοῦσθαι καὶ ἀνακηρύττεσθαι ἔδει, φθονοῦντες,
πολεμοῦντες, διαβάλλοντες. Ἀλλ’ ἐκεῖνος οὐδὲ οὕτως
ἀπεστρέφετο αὐτῶν τὴν συνουσίαν, ἀλλὰ καὶ ἐν τοσαύτῃ
πονηρίᾳ τὴν ἀδελφικὴν ἐπεδείκνυτο διάθεσιν· οἱ δὲ
καὶ οὕτως αὐτὸν ἀνελεῖν ἐπεχείρουν· καὶ ἀνεῖλον, τὸ
γε αὐτῶν μέρος, καὶ τὰς δεξιᾶς ᾕμαξαν, καὶ τὴν
ἀδελφοκτονίαν ἀπήρτισαν. Ἀλλ’ ἡ εὐμήχανος, καὶ ἐν
τοῖς ἀπόροις εὔπορος τοῦ Θεοῦ σοφία, καὶ ἐν αὐτῷ τῷ
βαράθρῳ, καὶ ἐν αὐτῇ τοῦ θανάτου τῇ ἐπαγωγῇ, ἐκ τῶν
μιαρῶν αὐτῶν ἐκεῖνον ἐξήρπασε χειρῶν. Συνεβούλευσε
μὲν γὰρ τῶν ἀδελφῶν εἷς, ὥστε ἀποστῆναι τῆς
μιαιφονίας ἐκείνης· ἔπεισε δὲ ὁ Θεός, καὶ τὴν σφαγὴν
διεκώλυσεν. Οὐ μὴν οὐδὲ ἐνταῦθα ἵστατο τὰ δεινά,
ἀλλὰ περαιτέρω προῄει πάλιν. Ἐπειδὴ γὰρ αὐτῶν
ἐκωλύθησαν ἀνελεῖν, ἔζεε δὲ ὁ θυμὸς ἔτι, καὶ τὰ τῆς
ὀργῆς ἤκμαζε, καὶ πολὺ τὸ κλυδώνιον τοῦ πάθους ἦν,
εἰς ἕτερόν τι τὴν ὀργὴν ἀφῆκαν. Ἀποδύσαντες γὰρ καὶ
δήσαντες αὐτόν, καὶ εἰς λάκκον ῥίψαντες οἱ ὦμοι καὶ
ἀπάνθρωποι καὶ θηριώδεις, οὕτω τῆς παρ’ αὐτοῦ
κομισθείσης τραπέζης ἀπήλαυον· καὶ ὁ μὲν ἦν ἐν λάκκῳ
περὶ τῶν ἐσχάτων δεδοικώς, οἱ δὲ ἐτρύφων καὶ
ἐμέθυον.
     Καὶ οὐδὲ ἐνταῦθα ἵσταντο τῆς μανίας, ἀλλ’  
ἰδόντες ἀνθρώπους βαρβάρους καὶ πόῤῥῳ τῆς αὐτῶν
ἀπῳκισμένους χώρας εἰς τὴν Αἴγυπτον κατιόντας,
λαβόντες ἀπέδοντο τὸν ἀδελφόν, ἕτερον θάνατον
ἐντεῦθεν αὐτῷ κατασκευάζοντες, μακρότερόν τινα καὶ
χαλεπώτερον καὶ πολλῆς γέμοντα ταλαιπωρίας.
Μειράκιον γὰρ ὤν, καὶ μειράκιον κομιδῇ, καὶ μετὰ
πολλῆς τῆς ἐλευθερίας ἐν οἰκίᾳ πατρώᾳ τραφείς, καὶ  
δουλείας ἁπάσης ἄμοιρος ὢν καὶ τῆς ἐν δουλείᾳ
ταλαιπωρίας, ἐννόησον τὶ ποτε ἔπασχεν, ἀθρόον δοῦλος
ἀντ’ ἐλευθέρου, καὶ ξένος ἀντὶ πολίτου γενόμενος,
καὶ τὴν ἐσχάτην αἰχμαλωσίαν ὑπομένων· οὐχὶ δουλείαν
μόνον, ἀλλὰ καὶ πατρὸς καὶ μητρὸς καὶ τῶν αὐτῷ
προσηκόντων ἁπάντων ἀποῤῥηγνύμενος, γυμνός, 

ξένος, ἄοικος, ἄπολις, νόμῳ δουλείας βαρβαρικαῖς
χερσὶν ἐκδεδομένος. Τὶ γὰρ οὐκ ἦν αὐτὸν ἱκανὸν
θορυβῆσαι; Τὸ ἀθρόον, τὸ ἀπροσδόκητον, τὸ παρ’
ἐλπίδα καὶ ἀμελέτητον, τὸ χαλεπὸν τῆς συμφορᾶς, τὸ
παρ’ ἀδελφῶν, καὶ ἀδελφῶν ἀγαπωμένων, μὴ μικρόν, μὴ
μέγα ἐκείνους ἠδικηκότα, μᾶλλον δὲ καὶ εὐεργετηκότα,
ταῦτα παθεῖν; Ἀλλ’ ὅμως οὐδενὶ τούτων διεταράττετο,
ἀλλ’ ἀπήγετο διὰ τῶν ἐμπόρων ἐκείνων εἰς Αἴγυπτον,
δουλείαν ἐκ δουλείας ἀμείβων. Καὶ γὰρ καὶ ἐκεῖ πάλιν
ἐγίνετο δοῦλος, καὶ ᾤκει βαρβαρικὴν οἰκίαν ὁ
Ἑβραῖος, ὁ εὐγενὴς ὁ διπλῆν ἐλευθερίαν ἐλεύθερος,
καὶ τὴν τοῦ σώματος, καὶ τὴν τῆς ψυχῆς· καὶ οὐδὲ
ἐντεῦθεν ἐταράττετο, οὐδὲ ἐσκανδαλίζετο πρὸς τὰ
γεγενημένα, τῶν ὄψεων ἀναμιμνησκόμενος τῶν τὰ
ἐναντία ἐπαγγελλομένων· οὐδὲ περιειργάζετο, τὶ
δήποτε ταῦτα γίνεται; Καὶ οἱ μὲν ἀδελφοκτόνοι καὶ
λύκοι καὶ θῆρες καίτοι ταῦτα ἠδικηκότες, ἐπὶ τῆς
πατρῴας οἰκίας τρυφῶσιν· οὗτος δὲ ὁ προσδοκηθεὶς
αὐτῶν βασιλεύειν, αἰχμάλωτος, δοῦλος, εἰς ἀλλοτρίαν
ἀπεμποληθείς, τὴν ἐσχάτην ὑπομένει ταλαιπωρίαν, οὐ
μόνον αὐτῶν οὐ βασιλεύσας, ἀλλὰ καὶ δοῦλος αὐτῶν
γενόμενος, καὶ ἐκ πολλοῦ τοῦ διαμέτρου τἀναντία ταῖς
ὑποσχέσεσι παθῶν. Οὐ γὰρ δὴ μόνον βασιλείας τότε οὐκ
ἐπέτυχεν, ἀλλὰ καὶ πατρίδος καὶ ἐλευθερίας, καὶ τῆς
τῶν γονέων ἐξέπεσεν ὄψεως. Καὶ οὐδὲ ἐνταῦθα αὐτῷ τὰ
τῶν ἀγώνων ἵστατο, ἀλλ’ ἕτερον βαθύτερον ἀνωρύττετο
βάραθρον, θάνατον πάλιν ἔχον, καὶ σφαγήν, θάνατον
ἐπονείδιστον καὶ σφαγὴν αἰσχύνης γέμουσαν. Ἰδοῦσα
γὰρ αὐτὸν ἀδίκοις ὀφθαλμοῖς ἡ κεκτημένη, καὶ ἀλοῦσα
τῷ κάλλει τοῦ νεανίσκου, ὑπὸ τῆς λαμπρὰς αὐτοῦ
χειρωθεῖσα ὄψεως, καὶ αὐτῇ πάλιν δόλους ἔῤῥαπτε καὶ
ἐπιβουλάς. Καὶ τὰ δίκτυα τῆς ἀκολασίας πάντοθεν
ἁπλώσασα, καθ’ ἑκάστην ἐσκοπεῖτο τὴν ἡμέραν εἴσω τῆς
οἰκείας σαγήνης τὸν νεανίσκον λαβεῖν, καὶ εἰς τὸ τῆς
μοιχείας ἐμβαλεῖν βάραθρον, καὶ θανάτῳ παραδοῦναι
ἀθανάτῳ. Καὶ καθ’ ἑκάστην ἡμέραν ἐπὶ τὴν ἄγραν ἐξῄει
ταύτην, ὑπὸ τοῦ πάθους κεντουμένη, καὶ ὑπὸ τοῦ
ἀκολάστου τούτου ἔρωτος καθ’ ἑκάστην ὁπλιζομένη τὴν
ἡμέραν· καὶ ποτε ἐπιλαβομένη μόνον, ἐπὶ τὴν ἄδικον
αὐτὸν πρὸς βίαν εἷλκεν εὐνήν, καὶ τὸν ἀλλότριον
διορύξαι γάμον ἠνάγκαζε, καὶ τὴν σωφροσύνην
λυμήνασθαι ἐπεχείρει. Ἀλλ’ ὅμως οὐδὲ ἐντεῦθεν ἔπαθέ
τι χαλεπὸν ὁ δίκαιος ἐκεῖνος· ἀλλὰ καὶ ἐπιθυμίας
τυραννίδα, καὶ νέας ἡλικίας θορύβους, καὶ ἀκολάστου
γυναικὸς ἐπιβουλήν, καὶ δεσποίνης ἐφόδους, καὶ
νεότητος ταραχήν, καὶ πάντα ὅσα εἰκὸς ἐκ τῆς ἁφῆς
ἐκείνης γενέσθαι, καὶ τῆς ὄψεως, καὶ τῆς μανίας,
μετὰ πολλῆς τῆς εὐκολίας ὑπερβάς, ὥσπερ τις ἀετὸς
ὑψηλὸν τείνας τὸ πτερόν, καὶ αὐτὰ ἀποδυσάμενος τὰ
ἱμάτια καὶ καταλιπὼν ταῖς ἀκολάστοις χερσίν, ἐξῆλθεν
ἱματίων μὲν γυμνός, λαμπρὰν δὲ τῆς σωφροσύνης ἔχων
τὴν περιβολήν, καὶ τῆς ἁλουργίδος αὐτῆς
περιφανεστέραν. Ἐντεῦθεν αὐτῷ ξίφος ἠκονᾶτο πάλιν,
καὶ θάνατος ἐμελετᾶτο, καὶ τὰ κύματα ἐπὶ τὸ μεῖζον
ἤρετο, καὶ ἡ μανίᾳ τῆς γυναικὸς τῆς Βαβυλώνιας
καμίνου σφοδρότερον ἀνήπτετο. Ἢ τε γὰρ ἐπιθυμία
λοιπὸν ἐπὶ μεῖζον ἠγείρετο, ὃ τε θυμός, ἕτερον
χαλεπώτατον πάθος, μετὰ πολλῆς προσετίθετο τῆς
ἀγριότητος, καὶ φόνον ἔβλεπε καὶ ἐπὶ ξίφος ἔτρεχε,
καὶ σφαγῆς ἦρα παρανομωτάτης, καὶ τὸν τῆς σωφροσύνης
ἀθλητήν, καὶ τὸν τῆς καρτερίας καὶ ὑπομονῆς
ἀγωνιστὴν ἀνελεῖν ἔσπευδε. Καὶ εἰσπηδήσασα πρὸς τὸν
ἄνδρα τὸν ἑαυτῆς, ἀπαγγείλασα τὰ γεγενημένα, οὐχ ὡς
ἡ τοῦ πράγματος εἶχεν ἀλήθεια, ἀλλ’ ὡς αὐτὴ τὸ δρᾶμα
τῆς συκοφαντίας κατεσκεύασεν, ἔπεισεν ἅπερ ἤθελεν
τὸν δικαστήν, ἐρημίαν κατηγοροῦσα, καὶ ὡς ἠδικημένη
τὴν ἐκδικίαν ἐπεζητεῖτο, εἰς ἀπόδειξιν ὧν ἔλεγε τὰ
ἱμάτια τοῦ ἀθῴου νεανίσκου περιφέρουσα τοῖς
ἀκαθάρτοις χερσὶν ἐκείναις. Καὶ ὁ διεφθαρμένος
δικαστὴς οὐκ εἰς δικαστήριον εἰσήγαγε τὸν
κατηγορούμενον, οὐ λόγου μετέδωκεν, ἀλλὰ τὸν οὐδὲ
ἑωρακότα δικαστήριον, ὡς ἑαλωκότα, ὡς ἐληλεγμένον,
καὶ μοιχὸν ἀπηρτισμένον κατεδίκασε, καὶ εἰς
δεσμωτήριον ἐνέβαλε, καὶ ἁλύσει παρέδωκε. Καὶ ἦν
λοιπὸν ὁ τοσούτους στεφάνους ἀναδησάμενος ἀρετῆς,
μετὰ γοήτων, μετὰ τυμβωρύχων, μετὰ ἀνδροφόνων, μετὰ
τῶν τὰ ἔσχατα τετολμηκότων, ἐν τῷ δεσμωτηρίῳ. Ἀλλ’
ὅμως οὐδὲν αὐτὸν τούτων ἐθορύβει. Καὶ ἕτερος μὲν τῷ
βασιλεῖ προσκεκρουκὼς ἠφίετο, αὐτὸς δὲ μακρὸν ἔνδον
ἔμενε χρόνον, ὑπὲρ ὧν αὐτὸν στεφανοῦσθαι καὶ
ἀνακηρύττεσθαι ἔδει, τὴν ἐσχάτην τίνων τιμωρίαν. Καὶ
οὐδὲ οὕτως ἐταράττετο, οὐδὲ ἐσκανδαλίζετο, οὐδὲ
εἶπε, Τὶ τούτου; Εἰς τὶ τοῦτο; Ὁ μέλλων ἐγὼ τῶν
ἀδελφῶν βασιλεύειν, οὐ μόνον ταύτης ἐξέπεσα τῆς
τιμῆς, ἀλλὰ καὶ πατρίδος, καὶ οἰκίας, καὶ γονέων,
καὶ ἐλευθερίας, καὶ ἀδείας, καὶ παρ’ αὐτῶν τῶν
μελλόντων με προσκυνεῖν ἀνῃρέθην. Εἶτα μετὰ τὴν
σφαγήν, ἐπράθην, δοῦλος ἐγενόμην βαρβάρων, καὶ
συνεχεῖς ἤμειψα δεσπότας· καὶ οὐδὲ ἐνταῦθα ἔστη μοι
τὰ δεινά, ἀλλὰ πανταχοῦ βάραθρα καὶ σκόπελοι. Μετὰ
γὰρ τὴν ἐπιβουλὴν τῶν ἀδελφῶν, καὶ τὴν σφαγήν, καὶ
τὴν δουλείαν, καὶ τὴν προτέραν καὶ τὴν δευτέραν,
πάλιν μοι θάνατος ἐμελετήθη, καὶ συκοφαντία τῆς
προτέρας χαλεπωτέρα, καὶ ἐπιβουλή, καὶ ἔφοδος, καὶ
δικαστήριον διεφθαρμένον, καὶ κατηγορία αἰσχύνην
ἔχουσα πολλήν, καὶ σφαγὴν ἡμῖν ὠδίνουσα. Καὶ οὔτε
λόγου μεταλαβών, ἁπλῶς καὶ ὡς ἔτυχεν εἰς δεσμωτήριον
ἀπηνέχθην, καὶ ἁλύσεσι περίκειμαι μετὰ μοιχῶν, καὶ
ἀνδροφόνων καὶ τῶν τὰ ἔσχατα τετολμηκότων. Καὶ ὁ μὲν
ἀρχιοινοχόος ἀπηλλάγη καὶ ἀλύσεως καὶ δεσμωτηρίου·
ἐγὼ δὲ οὐδὲ μετ’ ἐκεῖνον ἀδείας τινὸς ἀπολαῦσαι
δεδύνημαι· κἀκείνῳ μὲν εἰς ἔργον ἐξέβη τὸ ὄναρ κατὰ
τὴν ἑρμηνείαν τὴν ἐμήν· ἐγὼ δὲ ἂν τοῖς ἀνηκέστοις
εἰμὶ κακοῖς. Ταῦτα οἱ ὄψεις προεδήλουν ἐκεῖναι;
Ταῦτα τῶν ἀστέρων ὁ ἀριθμός; Ταῦτα τὰ δράγματα; Ποῦ
τὰ τῶν ἐπαγγελιῶν; Ποῦ τὰ τῶν ὑποσχέσεως; Ἆρα
ἠπατήμεθα; Ἆρα παρελογίσθημεν; Ποῦ γὰρ με λοιπὸν
προσκυνήσουσιν οἱ ἀδελφοί, τὸν δοῦλον, τὸν
αἰχμάλωτον, τὸν δεσμώτην, τὸν μοιχὸν εἶναι
νομιζόμενον, τὸν περὶ τῶν ἐσχάτων κινδυνεύοντα, τὸν
τοσοῦτον αὐτῶν ἀπῳκισμένον; Οἴχεται πάντα ἐκεῖνα,
καὶ ἀπόλωλεν. Οὐδὲν τούτων οὐκ εἶπεν, οὐκ ἐνενόησεν,
ἀλλ’ ἀνέμενε τὸ τέλος, εἰδὼς καὶ αὐτὸς τοῦ θοῦ τὸ
εὐμήχανον καὶ τὴν σοφίαν τὴν εὔπορον· καὶ οὐ μόνον
οὐκ ἐσκανδαλίζετο, ἀλλὰ καὶ ἐνηβρύνετο καὶ
ἐκαλλωπίζετο τοῖς γινομένοις.
     Τὶ δὲ ὁ Δαυΐδ, εἰπὲ μοί; Οὐ μετὰ τὸ χρισθῆναι
εἰς    

βασιλέα, καὶ λαβεῖν τοῦ δήμου τῶν Ἑβραίων τὰ σκῆπτρα
τῇ τοῦ Θεοῦ ψήφῳ, καὶ τὸ λαμπρὸν ἐκεῖνο στῆσαι
τρόπαιον κατὰ τοῦ βαρβάρου, τὰ χαλεπώτατα πάντων
ἔπαθε, πολεμούμενος, ἐπιβουλευόμενος παρὰ τοῦ Σαούλ,
περὶ αὐτὸ τὸ ζῆν κινδυνεύων, εἰς πολέμους
ἐπισφαλεῖς ἐκπεμπόμενος, συνεχῶς πρὸς τὴν ἐρημίαν
ἐλαυνόμενος, ἀλήτης, φυγάς, ἄπολις, ἄοικος,
μετανάστης γενόμενος; Τὶ δεῖ τὰ πολλὰ λέγειν; Τέλος
καὶ τῆς πατρίδος καὶ τῆς οἰκείας χώρας ἁπάσης
ἐξέπεσεν ἐκείνης, παρὰ βαρβάροις τοῖς πολεμίοις κεῖ
ἐχθροτάτοις διατρίβων, καὶ δουλείας χαλεπωτέραν
ὑπομένων ζωήν· καὶ γὰρ καὶ τῆς ἀναγκαίας ἠπόρει
τροφῆς. Καὶ ταῦτα ἔπασχε μετὰ τὴν παρουσίαν τοῦ
Σαμουήλ, μετὰ τὴν τοῦ ἐλαίου χρῖσιν, μετὰ τὴν τῆς  
βασιλείας ὑπόσχεσιν, μετὰ τὰ σκῆπτρα, μετὰ τὸ
διάδημα, μετὰ τὴν τοῦ Θεοῦ χειροτονίαν, καὶ τὴν
ψῆφον τὴν ἐπ’ αὐτῷ· καὶ ὅμως οὐδὲν αὐτὸν τούτων
ἐσκανδάλισεν, οὐδὲ εἶπεν οὐδὲ οὗτος, Τὶ τοῦτο; Ὁ
βασιλεὺς ἐγώ, καὶ τοσαύτης μέλλων ἀρχῆς
ἀπολαύσεσθαι, οὐδὲ ἰδιώτης μετὰ ἀσφαλείας εἶναι
δύναμαι· ἀλλὰ ἀλήτης γέγονα, καὶ φυγάς, ἄπολις,
ἄοικος, μετανάστης, καὶ εἰς βάρβαρον ἀπηνέχθην χώραν
καὶ τῆς ἀναγκαίας ἀπορῶν τροφῆς, καὶ περὶ τῶν
ἐσχάτων ὁρῶ καθ’ ἑκάστην ἡμέραν ἐπικρεμάμενόν μοι
τὸν κίνδυνον. Ποῦ τῆς βασιλείας αἱ ὑποσχέσεις; Ποῦ
τῆς ἀρχῆς αἱ ἐπαγγελίαι ἐκείνης; Οὐδὲν τούτων οὐκ
εἶπεν, οὐκ ἐνενόησεν· οὐκ ἐσκανδαλίσθη τοῖς
γινομένοις, ἀλλὰ ἀνέμενε καὶ αὐτὸς τὸ τέλος τῶν
ὑποσχέσεων. Καὶ ἑτέρους δὲ μυρίους ἔστιν εἰπεῖν, οἳ
χαλεποῖς περιπεσόντες πράγμασιν, οὐκ ἐθορυβήθησαν,
ἀλλὰ τοῦ Θεοῦ τὴν ἀπαγγελίαν κατέχοντες, εἰ καὶ
ἐναντία τὰ γινόμενα ταῖς ὑποσχέσεσιν ἦν, διὰ τῆς
καλλίστης ταύτης ὑπομονῆς λαμπροὺς ἐδρέποντο τοὺς
στεφάνους. Καὶ σὺ τοίνυν, ἀγαπητέ, ἀνάμενε καὶ αὐτὸς
τὸ τέλος· πάντως γὰρ ἀπαντήσεται, ἢ ἐνταῦθα, ἢ ἐν τῷ
μέλλοντι αἰῶνι· καὶ παραχώρει πανταχοῦ τῷ ἀκαταλήπτῳ
τῆς τοῦ Θεοῦ προνοίας, καὶ μὴ λέγε, Πῶς δὲ τὰ
τοσαῦτα κακὰ λήψεται διόρθωσιν; Μηδὲ περιεργάζου τῆς
τοῦ Θεοῦ παραδόσεως παραδοξοποιίας τὸν τρόπον.
      ια’. Οὐδὲ γὰρ οἱ δίκαιοι τότε ἐκεῖνοι τοῦτο
ἐζήτησαν, τό, Πῶς καὶ τίνι τρόπῳ ταῦτα ἔσται· ἀλλ’
ὁρῶντες εἰς ἀπόγνωσιν κατὰ ἀνθρώπινον λογισμὸν πάντα
φερόμενα, οὐδὲ οὕτως ἐθορυβοῦντο, οὐδὲ ἐταράττοντο·
ἀλλ’ ἔφερον ἅπαντα γενναίως, μεγίστην ἔχοντες
ἀπόδειξιν τῶν ἐσομένων χρηστῶν τὴν δύναμιν τοῦ
ὑποσχομένου, καὶ ἀπὸ τῆς τῶν γινομένων ἐναντιότητος
εἰς ἀπόγνωσιν οὐκ ἐμπίπτοντες. ᾜδεσαν γὰρ σαφῶς, ὅτι
εὐμήχανος ὢν καὶ σοφός, δυνήσεται καὶ μετὰ τὸ τὰ
πράγματα ἀπαγορευθῆναι ἀνακτήσασθαί τε αὐτὰ μᾶλλον ἢ
ἔμπροσθεν, καὶ μετὰ πολλῆς τῆς εὐκολίας τοῖς
ἐπαγγελθεῖσιν ἐπιθεῖναι τέλος. Καὶ σὺ τοίνυν,
ἀγαπητέ, ἂν τε ἐν τῷ παρόντι βίῳ λάβῃ τὰ λυπηρὰ
λύσιν, δόξαζε τὸν Θεόν· ἂν τε εἰς δυσχερῆ καταλύσῃ,
καὶ οὕτως εὐχαριστεῖ, καὶ μηδὲν σκανδαλίζου, εἰδὼς
σαφῶς τοῦ Θεοῦ τὴν πρόνοιαν τὴν ἄπειρον καὶ
ἑρμηνευθῆναι μὴ δυναμένην, καὶ ὅτι πάντως λήψεται τὸ
προσῆκον ἅπαντα τέλος, εἴτε ἐν τῷ παρόντι βίῳ, εἴτε
ἐν τῷ μέλλοντι. Εἰ δὲ τις τὸ μέλλον ἀκούων, καὶ
μικροψυχῶν ἐπείγοιτο τοῦτο ἐνταῦθα ἰδεῖν γινόμενον,
ἐροῦμεν ὅτι ἡ ἀληθῶς ζωὴ καὶ τὰ βεβαία πράγματα καὶ
ἀκίνητα τότε ἡμᾶς μένει. Τὰ μὲν γὰρ παρόντα, ὁδός,
ἐκεῖνα δέ, πατρίς· τὰ ἐνταῦθα ἄνθεσιν ἔοικεν
ἐαρινοῖς, ἐκεῖνα δὲ πέτραις ἀκινήτοις· ἐκεῖ στέφανοι
καὶ ἀμοιβαὶ τέλος οὐκ ἔχουσαι, ἐκεῖ ἔπαθλα καὶ
βραβεῖα, ἐκεῖ κολάσεις καὶ τιμωρίαι ἀφόρητοι τῶν τὰ
τοιαῦτα κακουργησάντων. Τὶ οὖν πρὸς τοὺς τέως
σκανδαλιζομένους; φησί. Τὶ δὲ σὺ τοὺς μειζόνως
διαλάμψαντας οὐ λέγεις, τοὺς δὲ προσωπεῖα εὐλαβείας
περικειμένους, καὶ νῦν ἐλεγχομένους, τούτους ἄγεις
εἰς μέσον; Οὐχ ὁρᾷς τὸ χρυσίον καθαιρόμενον; Τὸν
μόλιβδον ἐλεγχόμενον; Τὰ ἄχυρα διακρινόμενα τοῦ
σίτου; Τοὺς λύκους τῶν προβάτων; Τοὺς πεπλασμένους
τῶν ἀληθῶς ἐν εὐλαβείᾳ ζώντων; Ὥστε ὅταν ἴδῃς τούτων
τὰ σκάνδαλα, ἐννόησον κἀκείνων τὰς εὐδοκιμήσεις.
Ὑπεσκελίσθησάν τινες, ἀλλὰ καὶ ἔστησαν πολλῷ
πλείους, καὶ μείζονα ἑαυτοῖς μισθὸν συνήγαγον, οὔτε
τῇ δυναστείᾳ τῶν ἐπιβουλευόντων, οὔτε τῇ δυσκολίᾳ
τῶν καιρῶν περιτραπέντες. Καὶ οἱ σκανδαλιζόμενοι δὲ
αὐτοῖς λογιζέσθωσαν· ἐπεὶ καὶ οἱ παῖδες οἱ τρεῖς καὶ
ἐρῶν ἀποσπασθέντες, καὶ ναοῦ, καὶ θυσιαστηρίου, καὶ
τῆς ἄλλης ἁπάσης τῆς κατὰ νόμον ἐπιμελείας, καὶ ἐν
μέσῃ βαρβάρων χώρᾳ ἀποληφθέντες, μετὰ πολλῆς τῆς
ἀκριβείας τὸν νόμον διετήρησαν· καὶ ὁ Δανιὴλ ὁμοίως,
καὶ ἕτεροι  πολλοί· καὶ οἱ μὲν εἰς αἰχμαλωσίαν
ἀπενεχθέντες οὐ παρεβλάβησάν τι, ἄλλοι δὲ οἴκοι
μένοντες, καὶ πάντων ἀπολαύοντες τῶν ἐπὶ τῆς
πατρίδος, προσέκρουσαν καὶ κατεδικάσθησαν.
       ιβ’. Εἰ δὲ ζητοίης τίνος ἕνεκεν ταῦτα
συνεχωρήθη, καὶ μὴ τοῖς ἀῤῥήτοις τῶν οἰκονομῶν αὐτοῦ
λόγοις παραχωροίης, ἀλλὰ ἐμελέτησας ἀεὶ πάντα
περιεργάζεσθαι, ὁδῷ προβαίνων, καὶ ἀλλὰ πολλὰ
διαπορήσεις, οἷον, τίνος ἕνεκεν ἀφείθησαν αἱ
αἱρέσεις, τίνος ἕνεκεν ὁ διάβολος, τίνος ἕνεκεν οἱ
δαίμονες, τίνος ἕνεκεν οἱ πονηροὶ τῶν ἀνθρώπων καὶ
πολλοὺς ὑποσκελίζοντες· καὶ τὸ δὴ κεφάλαιον ἁπάντων
τούτων, τίνος ἕνεκεν ὁ ἀντίχριστος παραγίνεται, ὁ
τοσαύτην ἔχων δύναμιν πρὸς ἀπάτην, ὡς τὸν Χριστὸν
εἰπεῖν, ὅτι τοιαῦτα ποιήσει, ὥστε πλανῆσαι, εἰ
δυνατόν, καὶ τοὺς ἐκλεκτούς. Ἀλλ’ οὐ δεῖ ταῦτα
ζητεῖν, ἀλλὰ πάντα παραχωρεῖν τῷ ἀκαταλήπτῳ  τῆς τοῦ
Θεοῦ σοφίας. Ὁ μὲν γὰρ γενναίως ἤδη πεπηγώς, κἂν
μυρία τὰ κύματα, κἂν μυρίοι οἱ χειμῶνες ἐπιῶσιν, οὐ
μόνον οὐδὲν παραβλάπτεται, ἀλλὰ καὶ ἰσχυρότερος
γίνεται· ὁ δὲ ἀσθενὴς καὶ διαῤῥέων καὶ ὀλίγωρος, καὶ
μηδενὸς ἐνοχλοῦντος καταπίπτει πολλάκις. Εἰ δὲ καὶ
λόγον τινὰ ἐπιζητεῖς μαθεῖν, ἄκουε τὸν ἡμῖν
γνώριμον. Εἴσει μὲν γὰρ καὶ ἕτεροι πολλοὶ τῷ
διαφόρως καὶ ποικίλως τὰ καθ’ ἡμᾶς πάντα
οἰκονομοῦντι δῆλοι· ὃν δὲ ἡμεῖς ἴσμεν, οὗτός ἐστι
τέως. Φαμὲν ὅτι τὰ σκάνδαλα ταῦτα ἀφείθη ὑπὲρ τοῦ μὴ
ἐλαττωθῆναι τῶν γενναίων τὰ βραβεῖα· ὃ καὶ τῷ Ἰὼβ
διαλεγόμενος ὁ Θεὸς ἐδήλωσε, 

λέγων· «Ἄλλως με οἴει σοι κεχρηματικέναι, ἢ ἵνα
ἀναφανῇς δίκαιος»; Καὶ ὁ Παῦλος δὲ φησι· «Δεῖ δὲ καὶ
αἱρέσεις εἶναι, ἵνα οἱ δόκιμοι φανεροὶ γένωνται ἐν
ὑμῖν». Σὺ δὲ ὅταν ἀκούῃς τό· «Δεῖ δὲ αἱρέσεις
εἶναι», μὴ νομίσῃς ὅτι κελεύων ἢ νομοθετῶν ταῦτά
φησιν· ἄπαγε· ἀλλὰ τὸ μέλλον προαναφωνῶν, καὶ τὸ ἐκ
τούτου κέρδος τοῖς νήφουσι προμηνύων. Τότε γὰρ ὑμῶν
τῶν ἀνεξαπατήτων, φησί, σαφέστερον φανεῖται ἡ ἀρετή.
Πρὸς τούτοις, καὶ δι’ ἑτέραν αἰτίαν οἱ πονηροὶ
ἀφείθησαν, ὥστε  μὴ προαναρπασθέντας ἀποκλεισθῆναι
τῆς ὠφελίας τῆς ἐκ τῆς μεταβολῆς αὐτοῖς γενομένης.
Οὕτω καὶ Παῦλος ἐσώθη, οὕτως ὁ λῃστής, οὕτως ἡ
πόρνη, οὕτως ὁ τελώνης, οὕτως ἕτεροι πολλοί. Εἰ δὲ
πρὶν ἢ μεταβαλέσθαι ἀνηρπάγησαν ἐντεῦθεν, οὐδεὶς ἂν
αὐτῶν ἐσώθη. Περὶ δὲ τοῦ ἀντιχρίστου καὶ ἑτέραν
φησὶν αἰτίαν ὁ Παῦλος. Ποίαν δὴ ταύτην; Τὸ πᾶσαν καὶ
ἐντεῦθεν ἀποκλεισθῆναι τῶν Ἰουδαίων τὴν ἀπολογίαν,
ποίαν γὰρ ἂν σχοῖεν συγγνώμην, τὸν Χριστὸν μὴ
δεξάμενοι, οἱ μέλλοντες ἐκείνῳ πιστεύειν; «Διό,
φησιν, Ἵνα κριθῶσι πάντες οἱ μὴ πιστεύσαντες τῇ
ἀληθείᾳ», τοῦτ’ ἔστι, τῷ Χριστῷ, «ἀλλ’ εὐδοκήσαντες
τῇ ἀδικία», τοῦτ’ ἔστι τῷ ἀντιχρίστῳ. Ἐπειδὴ γὰρ
ἔλεγον, διὰ τοῦτο αὐτῷ μὴ πιστεύειν, ἐπειδὴ Θεὸν
ἑαυτὸν ἔλεγε· «Διὰ γὰρ τοῦτό σε, φασί, λιθάζομεν,
ὅτι σὺ ἄνθρωπος ὢν ποιεῖς σεαυτὸν Θεόν»· καίτοι γε
τὰ πλείονα ἀκούοντες ἀνατιθέντα αὐτὸν τῷ Πατρί, καὶ
λέγοντα μετὰ τῆς ἐκείνου γνώμης ἀφῖχθαι, καὶ διὰ
πολλῶν τοῦτο ἀποδεικνύντα· τὶ ἐροῦσιν, ὅταν τὸν
ἀντίχριστον τὸν λέγοντα ἑαυτὸν εἶναι Θεόν, καὶ μηδὲ
μεμνημένον τοῦ Πατρός, ἀλλὰ καὶ τοὐναντίον ποιοῦντα
δέξωνται; Τοῦτο καὶ ὁ Χριστὸς αὐτοῖς ὀνειδίζων,
προὔλεγεν οὕτω λέγων· «Ἐγὼ ἦλθον ἐν τῷ ὀνόματι τοῦ
Πατρὸς μου, καὶ οὐ λαμβάνετέ με· ἐὰν ἄλλος ἔλθῃ ἐν
τῷ ὀνόματι τῷ ἰδίῳ, ἐκεῖνον λήψεσθε»· διὰ ταῦτα
ἀφείθη τὰ σκάνδαλα. Εἰ δὲ τοὺς σκανδαλιζομένους
λέγεις, ἐγὼ σοι τοὺς μειζόνως ἐντεῦθεν διαλάμψαντες
δείξω· καὶ πάλιν, σοι τὸ αὐτὸ ἐρῶ, ὅτι οὐκ ἔδει διὰ
τὴν ἑτέρων ἀπροσεξίαν καὶ ῥαθυμίαν τοὺς δυναμένους
νήφειν καὶ ἐγρηγορέναι, καὶ μυρίους ἐκ τούτων
ἀναδήσασθαι στεφάνους, ἐλαττοῦσθαι, ἐν τῇ τῶν
ἀμοιβῶν ἀντιδόσει. Οὗτοι μὲν γὰρ ἐπηρεάζεσθαι
ἔμελλον, εἰ μὴ τῶν ἀγώνων τούτων ἔλαβον ὑποθέσεις·
οἱ δὲ ἐντεῦθεν βλαβέντες, ἑτέρῳ μὲν οὐδενί, ἑαυτοῖς
δὲ εἶεν δίκαιοι λογίζεσθαι τὰ πτώματα αὐτῶν, καὶ
κατηγοροῖεν ἂν αὐτῶν οἱ μὴ μόνον μὴ σκανδαλισθέντες,
ἀλλὰ καὶ φαιδρότεροι καὶ ἰσχυρότεροι ταύτῃ
γινόμενοι.
        ιγ’. Ποιῶν γὰρ ἱερέων ἀπήλαυσεν ὁ Ἀβραάμ,
εἰπὲ μοι; Ποιῶν διδασκάλων; Ποίας κατηχήσεως; Ποίας
παραινέσεως; Ποίας συμβουλῆς; Ὅπουγε οὐδὲ γράμματα
τότε ἦν, οὐ νόμος, οὐ προφῆται, οὐκ ἄλλο τῶν
τοιούτων οὐδέν· ἀλλὰ ἁπλοῦν ἔπλει θάλατταν καὶ ὁδὸν
ὥδευεν ἀτριβῆ, καὶ ταῦτα καὶ οἰκίας καὶ πατρὸς
ἀσεβοῦς γεγενημένος. Ἀλλ’ οὐδὲν αὐτὸν ταῦτα
παρέβλαψεν, ἀλλὰ τοσοῦτον ἔλαμψεν ἀρετῇ, ὡς ἃ μετὰ
μακρὸν χρόνον, μετὰ προφήτας, μετὰ νόμον, καὶ
τοσαύτην παιδαγωγίαν, ἣν διὰ σημείων καὶ θαυμάτων
γεγενημένην ἔμελλεν ὁ Χριστὸς τοὺς ἀνθρώπους
παιδεύειν, ταῦτα προλαβόντα δι’ ἔργων ἐπιδείξασθαι,
ἀγάπην γνησίαν καὶ θέρμην, χρημάτων ὑπεροψίαν, τὴν
περὶ τοὺς οἰκείους τοὺς σπέρματος κηδεμονίαν· καὶ
τὸν τῦφον δὲ ἅπαντα ἐπάτησε, καὶ τὸν ὑγρὸν καὶ
διαλελυμένον διεκρούσατο βίον, τῶν νῦν τὰς κορυφὰς
τῶν ὁρῶν κατειληφότων μοναχῶν ἀκριβέστερον ζῶν. Οὔτε
γὰρ οἰκία ἦν αὐτῷ, ἀλλ’ ἡ σκιὰ τῶν φύλλων ὄροφος ἦν
τῷ δικαίῳ καὶ στέγη· οὐδέ, ἐπειδὴ ξένος ἦν,
ῥᾳθυμότερος περὶ τὴν φιλοξενίαν ἐγένετο, ἀλλ’ ὁ
ξένος ἐν ξένῃ ἔργον τοῦτο ἐποίει, τὸ διηνεκῶς ἐν
μεσημβρίᾳ μέσῃ τοὺς παριόντας ὑποδέχεσθαι καὶ
θεραπεύειν. Καὶ δι’ ἑαυτοῦ τὸ ἔργον ἅπαν ἤνυε, καὶ
τὴν γυναῖκα κοινωνὸν ἐποίει τῆς καλῆς ταύτης
πραγματείας. Τὶ δὲ ὑπὲρ τοῦ ἀδελφιδοῦ, καὶ ταῦτα οὐ
καθηκόντως αὐτῷ χρησαμένου, ἀλλὰ τοῖς πρωτείοις
ἐπιπηδήσαντος, οὐκ ἐποίησε, καὶ ταῦτα μετὰ τὴν
αἵρεσιν τῆς ἐκλογῆς; Οὐχὶ τὸ αἷμα ἐξέχεεν; Οὐχὶ τοὺς
οἰκέτας ἅπαντας ὥπλισεν; Οὐκ εἰς φανερὸν κίνδυνον
ἑαυτὸν ἐνέβαλεν; Ὅτε δὲ ἐκελεύσθη τὴν μὲν οἰκίαν
ἀφεῖναι, εἰς δὲ τὴν ἀλλοτρίαν ἀπελθεῖν, οὐκ εὐθέως
ὑπήκουσε, καὶ πατρίδα καὶ φίλους καὶ συγγενεῖς καὶ
πάντας ἀφείς, καὶ τῷ προστάγματι πεισθεὶς τοῦ
κελεύσαντος, τὰ μὲν δῆλα καταλιμπάνων, τοῖς δὲ
ἀδήλοις πολλῷ σαφέστερον ἢ τοῖς δήλοις προσέχων, διὰ
τὴν ὑπόσχεσιν τοῦ Θεοῦ, ὅπερ ἦν πίστεως
ἐπιτεταμένης; Μετὰ δὲ ταῦτα πάντα οὐ, λιμοῦ
καταλαβόντος, πάλιν μετανάστης ἐγίνετο, καὶ οὐκ
ἐθορυβεῖτο, οὐδὲ ἐταράττετο, ἀλλὰ τὴν αὐτὴν ὑπακοὴν
καὶ φιλοσοφίαν καὶ ὑπομονὴν ἐπεδείκνυτο, καὶ κατῄει
εἰς Αἴγυπτον, καὶ ὑπακούσας τῷ Θεῷ τοιαῦτα κελεύοντι
ἀφῃρέθη τὴν γυναῖκα, καὶ καθυβριζομένην ἑώρα, τὸ γε
ἧκον εἰς τὸν Αἰγύπτιον, καὶ θανάτου χαλεπώτερα
ὑπέμενεν ἐν τοῖς καιριωτάτοις πληττόμενος; Τὶ γὰρ
βαρύτερον ἦν, εἰπὲ μοι, τοῦ γυναῖκα νόμῳ γάμου
συναφθεῖσαν αὐτῷ, μετὰ τοσαῦτα κατορθώματα ὁρᾷν ὑπὸ
βαρβαρικῆς ἀκολασίας ἁρπαζομένην, εἰσαγομένην ἔνδον
εἰς τὰς βασιλικὰς αὐλάς, καθυβριζομένην; Εἰ γὰρ καὶ
μὴ τὸ ἔργον ἐξῆλθεν, ἀλλ’ αὐτὸς τοῦτο προσεδόκησε,
καὶ πάντα ἔφερε γενναίως, καὶ οὔτε αἱ συμφοραὶ αὐτὸν
ὑπεσκέλισαν, οὔτε αἱ εὐημερίαι ἐφύσησαν· ἀλλ’ ἐν τῇ
τῶν καιρῶν διαφορᾷ ἴσην τὴν ἑαυτοῦ γνώμην
διεφύλαττε. Τὶ δέ, ὅτε αὐτῷ τὸν υἱὸν ἐπηγγείλατο,
οὐχὶ μυρία τὰ κωλύματα ἦν, τὰ ἀπὸ τῶν λογισμῶν; Καὶ
πάντα ἐκεῖνα κατευνάσας, καὶ τὸν ἐκείνων θόρυβον
ἀνελών, ἀπὸ τῆς πίστεως διέλαμψεν; Ὅτε δὲ αὐτὸν
καθιερῶσαι ἐκελεύσθη, οὐχὶ μετὰ πολλοῦ τοῦ τάχους,
ὡσανεὶ μέλλων εἰς παστάδας ἄγειν καὶ νυμφαγωγεῖν,
οὕτως αὐτὸν ἀνήγαγε; Καὶ αὐτῆς τῆς φύσεως σχεδὸν
ἐξελθών, καὶ τοῦ ἄνθρωπος εἶναι ἀπαλλαγείς, καὶ
θυσίαν ἀνέφερε καινὴν τινα καὶ παράδοξον, καὶ μόνος
τὸν ἆθλον ἤθλησε τοῦτον, οὐ γυναικί, οὐκ οἰκέτῃ, οὐκ
ἄλλῳ τινὶ τῶν μετ’ αὐτοῦ κοινωσάμενος; ᾜδει γάρ,
ᾔδει σαφῶς τοῦ σκοπέλου τὸ ὑψηλόν, τοῦ ἐπιτάγματος
τὸν ὄγκον, τοῦ 

ἀγῶνος τὸ μέγεθος· διὸ μόνος αὐτὸς τὸν δρόμον
ἀνεδέξατο τοῦτον, καὶ ἔτρεχε, καὶ ἠγωνίζετο, καὶ
ἐστεφανοῦτο, καὶ ἀνεκηρύττετο. Ποῖος ταῦτα αὐτὸν
ἱερεὺς ἐδίδαξε; Ποῖος δὲ διδάσκαλος; Ποῖος προφήτης;
Οὐδὲ εἷς· ἀλλ’ ἐπειδὴ εὐγνώμονα εἶχε ψυχήν, ἤρκεσεν
αὐτῷ πρὸς ἅπαντα. Τὶ δὲ ὁ Νῶε; Ποῖον ἔσχεν ἱερέα;
Ποῖον διδάσκαλον; Ποῖον καθηγητήν; Ὅτε μόνος, τῆς
οἰκουμένης ἁπάσης διαφθαρείσης ἐν πονηρίᾳ, τὴν
ἐναντίαν ἦλθεν ὁδόν, καὶ τὴν ἀρετὴν διετήρησε, καὶ
οὕτω διέλαμψεν, ὡς ἐν τῷ ναυαγίῳ τῆς οἰκουμένης
αὐτὸν τε διασωθῆναι, καὶ ἑτέρους διὰ τὴν περιουσίαν
τῆς οἰκείας ἀρετῆς τῶν ἐπηρτημένων ἐξαρπάσαι
κινδύνων; Πόθεν δίκαιος ἐγένετο; Πόθεν τέλειος;
Ποῖον ἱερέα καὶ οὗτος ἢ διδάσκαλον ἐσχηκώς; Οὐδεὶς
ἂν εἰπεῖν ἔχοι. Ὁ δὲ υἱὸς ὁ τούτου, καίτοι ἔνδον
ἔχων τὸν διδάσκαλον διηνεκῶς, τοῦ πατρὸς τὴν ἀρετήν,
καὶ νουθεσίας ἀπολαύων, καὶ τῆς διὰ ῥημάτων, καὶ τῆς
διὰ τῶν ἔργων, καὶ τὴν ἀπὸ τῶν πραγμάτων ἔκβασιν
ὁρῶν, καὶ τὴν ἀπὸ τῆς συμφορᾶς, καὶ τὴν ἀπὸ τῆς
σωτηρίας παραίνεσιν, πονηρὸς περὶ τὸν φύντα ἐγένετο,
καὶ ἐκωμῴδει τοῦ γεγεννηκότος τὴν γύμνωσιν, καὶ
ἐξεπόμπευσεν. Ὁρᾷς ὅτι πανταχοῦ ψυχῆς χρεία
εὐγνώμονος; Τὶ δὲ ὁ Ἰώβ, εἰπὲ μοι; Ποιῶν προφητῶν
ἤκουσε; Ποίας διδασκαλίας ἀπήλαυσεν; Οὐδεμιᾶς. Ἀλλ’
ὅμως καὶ οὗτος οὐδενὸς τούτων τετυχηκώς, καὶ πᾶν
ἀρετῆς εἶδος μετὰ πολλῆς ἐπεδείξατο τῆς ἀκριβείας.
Καὶ γὰρ κοινὰ τὰ ὄντα τοῖς δεομένοις ἐκέκτητο, καὶ
οὐχὶ τὰ ὄντα μόνον, ἀλλὰ καὶ αὐτὸ τὸ σῶμα. Τῇ μὲν
γὰρ οἰκίᾳ τοὺς ὁδίτας ὑπεδέχετο, καὶ ἐκείνων μᾶλλον
ἦν ἡ οἰκία, ἢ τοῦ κεκτημένου· τῇ δὲ τοῦ σώματος
ἰσχύϊ τοῖς ἀδικουμένοις ἤμυνε, τῇ δὲ τῆς γλώττης
συνέσει καὶ σοφίᾳ τοὺς ἐπηρεάζοντας ἐπεστόμιζε, καὶ
τὴν εὐαγγελικὴν πολιτείαν διὰ πάντων διαλάμπουσαν
ἐπεδείκνυτο. Σκόπει δέ· «Μακάριοι οἱ πτωχοὶ τῷ
πνεύματι», φησὶν ὁ Χριστός. Ταὐτὸ αὐτὸς διὰ τῶν
ἔργων κατώρθωσεν. «Εἰ γὰρ ἐφαύλισα, φησί, κρίμα
θεράποντος, ἢ θεραπαίνης, κρινομένων αὐτῶν πρὸς με.
Τὶ γὰρ ποιήσω, ἐὰν ἐπίσκεψίν μου ποιήσῃ ὁ κύριος;
Πότερον οὐχ ὡς ἐγὼ ἐγενόμην ἐν γαστρί, καὶ ἐκεῖνοι
ἐγένοντο; Ἐγενόμεθα δὲ ἐν τῇ αὐτῇ κοιλίᾳ. Μακάριοι
οἱ πραεῖς, ὅτι αὐτοὶ κληρονομήσουσι τὴν γῆν». Καὶ τὶ
πραότερον ἐκείνου γέγονε, περὶ οὗ καὶ οἱ οἰκέται
ἔλεγον· «Τὶς ἂν δώῃ ἡμῖν τῶν σαρκῶν αὐτοῦ
ἐμπλησθῆναι»; Οὕτως ἦσαν αὐτοῦ σφοδροὶ ἐρασταί.
«Μακάριοι οἱ πενθοῦντες, ὅτι αὐτοὶ παρακληθήσονται».  
Ἀλλ’ οὐδὲ ταύτης ἄμοιρος ἦν τῆς ἀρετῆς. Ἄκουσον γοῦν
τὶ φησιν· «Εἰ δὲ καὶ ἁμαρτὼν ἑκουσίως, διετράπην
πολυοχλίαν λαοῦ, τοῦ μὴ ἐξαγορεῦσαι τὴν ἀνομίαν
μου». Ὁ δὲ οὕτω διακείμενος, εὔδηλον ὅτι αὐτὴν
ἐπένθει μετὰ πολλῆς τῆς ὑπερβολῆς. «Μακάριοι οἱ
πεινῶντες καὶ διψῶντες τὴν δικαιοσύνην». Ὅρα καὶ
τοῦτο μεθ’ ὑπερβολῆς αὐτῷ κατωρθωμένον. «Συνέτριψα,
φησί, μύλας ἀδίκων, καὶ ἐκ μέσου ὀδόντων αὐτῶν
ἅρπαγμα ἐξέσπασα, δικαιοσύνην δὲ ἐνδεδύκειν,
ἠμφιασάμην δὲ κρίμα ἴσα διπλοΐδι. Μακάριοι οἱ
ἐλεήμονες, ὅτι αὐτοὶ ἐλεηθήσονται». Οὗτος δὲ οὐκ ἐν
χρήμασι μόνον ἐλεήμων ἦν, οὐδὲ ἐν τῷ ἐνδύειν τοὺς
γυμνούς, καὶ τρέφειν τοὺς πεινῶντας, καὶ χηρείαν
διορθοῦν, καὶ ὀρφανίαν περιστέλλειν, καὶ πηρώματα
φύσεως παραμυθεῖσθαι, ἀλλὰ καὶ ἐν αὐτῇ τῇ συμπαθείᾳ
τῆς ψυχῆς. «Ἐγὼ γάρ, φησίν, ἐπὶ παντὶ ἀδυνάτῳ
ἔκλαυσα, καὶ ἐστέναξα ἰδὼν ἄνδρα ἐν ἀνάγκαις».
Καθάπερ γὰρ κοινὸς ὢν ἁπάντων πατήρ, οὕτω τὰς
ἑκάστου συμφορᾶς, τὰς μὲν διώρθου, τὰς δὲ ἐθρήνει,
καὶ διὰ ῥημάτων, καὶ διὰ πραγμάτων, καὶ διὰ
συμπαθείας, καὶ δακρύων, καὶ διὰ παντὸς τρόπου τοὺς
ἐν συμφοραῖς ἀνέχων, καὶ κοινὸς τις ἁπάντων λιμὴν
γινόμενος. «Μακάριοι οἱ καθαροὶ τῇ καρδίᾳ, ὅτι αὐτοὶ
τὸν Θεὸν ὄψονται». Καὶ τοῦτο οὐχ ὡς ἔτυχεν αὐτῷ
κατώρθωτο. Ἄκουσον γοῦν τοῦ Θεοῦ μαρτυροῦντος αὐτῷ·
«Οὐκ ἔστιν ἄνθρωπος ὅμοιος αὐτοῦ τῶν ἐπὶ τῆς γῆς,
ἄνθρωπος ἄμεμπτος, δίκαιος, ἀληθινός, θεοσεβής,
ἀπεχόμενος ἀπὸ παντὸς πονηροῦ πράγματος». «Μακάριοι οἱ  
δεδιωγμένοι ἕνεκεν δικαιοσύνης, ὅτι αὐτῶν ἐστιν ἡ
βασιλεία τῶν οὐρανῶν». Καὶ ἐντεῦθεν πολλὴν τῶν
ἀγώνων καὶ τῶν βραβείων τὴν δαψίλειαν ἐποιήσατο. Οὐ
γὰρ δι’ ἀνθρώπων ἠλαύνετο, ἀλλ’ αὐτὸς ὁ ἀρχέκακος
δαίμων ἐπιθέμενος, καὶ πάντα αὐτοῦ τὰ μηχανήματα
κινήσας, οὕτως ἦλθεν ἐπ’ αὐτόν, ἀπελάσασα αὐτὸν καὶ
οἰκίας καὶ πατρίδος, καὶ εἰς τὴν κοπρίαν ἐξαγαγών,
χρημάτων ἐκβαλὼν πάντων, κτημάτων, παίδων, αὐτῆς τοῦ
σώματος τῆς ὑγιείας, καὶ λιμῷ παραδοὺς χαλεπωτάτω·
μετὰ δὲ ἐκείνου καὶ τῶν φίλων τινές, οὐχ ὡς ἔτυχεν,
ἥλλοντο καὶ ἀνέξαινον αὐτοῦ τῆς ψυχῆς τὰ ἕλκη.
«Μακάριοι ἐστι, ὅταν ὀνειδίσωσιν ὑμᾶς καὶ διώξωσι,
καὶ εἴπωσι πᾶν πονηρὸν ῥῆμα καθ’ ὑμῶν ψευδόμενοι,
ἕνεκεν ἐμοί. Χαίρετε καὶ ἀγαλλιᾶσθε, ὅτι ὁ μισθὸς
ὑμῶν πολὺς ἐν τοῖς οὐρανοῖς». Ἀλλὰ καὶ τοῦτον μετὰ
πολλῆς τῆς ἀφθονίας ἐκαρπώσατο τὸν μακαρισμόν. Καὶ
γὰρ καὶ οἱ παρόντες αὐτῷ τότε διέβαλλον αὐτόν,
ἐλάττονα ὧν ἐπλημμέλησε λέγοντες αὐτὸν τετιμωρῆσθαι,
μακρὰς κατηγορίας ἀποτείνοντες κατ’ αὐτοῦ, καὶ
λόγους ψευδεῖς καὶ συκοφαντίας γέμοντας. Ἀλλ’ ὅμως
καὶ τούτους αὐτοὺς μέλλοντας κινδυνεύειν ἐξήρπασε
τῆς θεηλάτου πληγῆς, ὑπὲρ οὐδενὸς τῶν εἰρημένων
μνησικακήσας αὐτοῖς. Καὶ ἐνταῦθα πάλιν ἐκεῖνο
ἐπλήρου τὸ παράγγελμα, τό· «Ἀγαπᾶτε τοὺς ἐχθροὺς
ὑμῶν, εὔχεσθε ὑπὲρ τῶν ἐπηρεαζόντων ὑμᾶς». Καὶ γὰρ
ἠγάπησε καὶ ηὔξατο ὑπὲρ αὐτῶν, καὶ τὴν ὀργὴν τοῦ
Θεοῦ ἀνεῖλε, καὶ τὴν ἁμαρτίαν αὐτῶν ἔλυσε· καίτοι μὴ
προφητῶν, μὴ εὐαγγελιστῶν, μὴ ἱερέων, μὴ διδασκάλου,
μὴ ἄλλου τινὸς ἀκούσας ὑπὲρ ἀρετῆς συμβουλεύοντος.
Ὁρᾷς ἡλίκον ἐστὶ γενναῖα ψυχή, καὶ πῶς ἀρκεῖ πρὸς
ἀρετὴν τὴν ἑαυτῇ, κἂν μηδεμιᾶς ἐπιμελείας ἀπολαύῃ;
Καίτοι γε προγόνους οὐ μόνον χρηστοὺς οὐκ ἔσχεν,
ἀλλὰ καὶ πολλὴν κακίαν ἐπιδειξαμένους. Περὶ γοῦν τοῦ
προγόνου αὐτοῦ φησιν ὁ Παῦλος· «Μὴ τις πόρνος ἢ
βέβηλος, ὡς Ἠσαῦ, ὃ ἀντὶ βρώσεως μιᾶς ἀπέδοτο τὰ
πρωτοτόκια».  
      ιδ’. Τὶ δέ, ἐπὶ τῶν ἀποστόλων, εἰπὲ μοι, 

οὐ μυρία τοιαῦτα ἐγίνετο; Ἄκουσον γοῦν τὶ φησιν ὁ
Παῦλος· «Οἶδας τοῦτο, ὅτι ἀπεστράφησαν με πάντες οἱ
ἐν τῇ ἀσίᾳ, ὧν ἐστι Φύγελλος καὶ Ἑρμογένης». Οὐ
δεσμωτήρια ᾤκουν οἱ διδάσκαλοι; Οὐχ ἁλύσεις
περιέκειντο; Οὐ παρὰ τῶν οἰκείων, οὐ παρὰ τῶν
ἀλλοτρίων τὰ ἔσχατα ἔπασχον κακά; Οὐ μετ’ ἐκείνους
ἀντ’ ἐκείνων λύκοι βαρεῖς εἰσῄεσαν εἰς τὰ ποίμνια;
Οὐχὶ ταῦτα προὔλεγεν ὁ Παῦλος Ἐφεσίοις εἰς Μίλητον
αὐτοὺς μεταπεμψάμενος; «Ἐγὼ γὰρ οἶδα, φησίν, ὅτι
εἰσελεύσονται μετὰ τὴν ἄφιξίν μου λύκοι βαρεῖς εἰς
ὑμᾶς, μὴ φειδόμενοι τοῦ ποιμνίου. Καὶ ἐξ ὑμῶν δὲ
αὐτῶν ἀναστήσονται ἄνδρες λαλοῦντες διεστραμμένα,
τοῦ ἀποσπᾶν τοὺς μαθητὰς ὀπίσω αὐτῶν». Οὐ χαλκότυπος
ἀνὴρ Ἀλέξανδρος μυρία παρέσχεν αὐτῷ πράγματα,
πανταχόθεν ἐλαύνων, πολέμων, πυκτεύων, καὶ εἰς
τοσαύτην αὐτὸν κατέστησεν ἀγωνίαν, ὡς καὶ τῷ μαθητῇ
παραγγεῖλαι καὶ εἰπεῖν· «Ὃν καὶ σὺ φυλάσσου· λίαν
γὰρ ἀνθέστηκε τοῖς ἡμετέροις λόγοις»; Οὐχ ὁλόκληρον
ἔθνος τῶν Γαλατῶν ὑπὸ τινων ψευδαδέλφων διεφθάρη,
καὶ πρὸς ἰουδαϊσμὸν ηὐτομόλησεν; Οὐκ ἐν προοιμίοις
τοῦ κηρύγματος ὁ Στέφανος ὑπὲρ τοὺς ποταμοὺς ῥέων
Ἄκαι πάντας ἐπιστομίζων, ὁ τὰς ἀναισχύντους
ἀποφράττων Ἰουδαίων γλώττας, ᾧ οὐδεὶς ἀντιστῆναι
ἠδύνατο, ὁ πάντα συγχὺς τὰ Ἰουδαϊκά, ὁ λαμπρὸν
στήσας τρόπαιον καὶ νίκην περιφανῆ, ὁ γενναῖος
οὗτος, καὶ σοφός, καὶ χάριτος πεπληρωμένος, καὶ
τοσαύτην Ἐκκλησίαν ὠφελῶν, οὐδὲ πολὺν χρόνον
ποιήσας ἐν τῷ κηρύγματι, ἀθρόον ἡρπάγη, καὶ ὡς
βλάσφημος κατεδικάζετο καὶ κατελεύετο; Τὶ δαὶ
Ἰάκωβος; Οὐκ ἐν ἀρχῇ καὶ αὐτὸς καὶ ἐξ αὐτῆς, ὡς
εἰπεῖν, βαλβῖδος ἀνεσπάσθη, καὶ ἀποτμηθεὶς εἰς χάριν
τῶν Ἰουδαίων ὑπὸ Ἡρώδου, οὕτω τὸν βίον κατέλυσε,
στῦλος τοιοῦτος καὶ ἑδραίωμα τηλικοῦτον τῆς
ἀληθείας; Πόσοι τότε ἐσκανδαλίζοντο γινομένων
τούτων; Ἀλλ’ οἱ ἑστεῶτες ἵσταντο, καὶ μειζόνως
ἵσταντο. Ἄκουσον γοῦν τὶ φησιν ὁ Παῦλος Φιλιππησίοις
ἐπιστέλλων· «Γινώσκειν δὲ ἡμᾶς βούλομαι, ἀδελφοί,
ὅτι τὰ κατ’ ἐμὲ μᾶλλον εἰς προκοπὴν τοῦ Εὐαγγελίου
ἐλήλυθεν, ὥστε τοὺς πλείονας τῶν ἀδελφῶν ἐν Κυρίῳ,
πεποιθότας τοῖς δεσμοῖς μου, περισσοτέρως τόλμαν
ἀφόβως τὸν λόγον τοῦ Θεοῦ λαλεῖν». Εἶδες ἀνδρείαν;
Εἶδες παῤῥησίαν; Εἶδες εὐτονίαν ψυχῆς; Εἶδες
φιλόσοφον γνώμην; Ἑώρων τὸν διδάσκαλον ἐν δεσμωτηρίῳ
καὶ ἁλύσει συγκεκλεισμένον, ἀγχόμενον, παιόμενον,
καὶ μυρία πάσχοντα δεινά, καὶ οὐ μόνον οὐκ
ἐσκανδαλίζοντο, οὐδὲ ἐθορυβοῦντο, ἀλλὰ καὶ μείζονα
προθυμίαν ἐκτῶντο, καὶ πλείονα προκοπὴν εἰς τοὺς
ἀγῶνας ἐλάμβανον τοῦ διδασκάλου τοῖς παθήμασιν. Ἀλλὰ
καὶ ὑπεσύροντο, φησίν, ἕτεροι. Οὐδὲ ἐγὼ πρὸς τοῦτο
ἀντιλέγω· καὶ γὰρ εἰκὸς πολλὸς καὶ ὑποσύρεσθαι,
γινομένων τούτων· ἀλλ’, ὃ πολλάκις εἶπον, καὶ λέγων
οὐ παύσομαι, τοῦτο καὶ νῦν ἐρῶ· ἑαυτοῖς δίκαιοι
τοῦτο ἂν εἶεν λογίζεσθαι οὗτοι, οὐ τῇ τῶν πραγμάτων
φύσει. Καὶ γὰρ ἀπίων ὁ Χριστὸς ἐντεῦθεν ταύτην
κατέλιπεν ἡμῖν τὴν κληρονομίαν, λέγων, «Ἐν τῷ κόσμῳ
θλῖψιν ἕξετε»· καί, «Ἐπὶ ἡγεμόνας καὶ βασιλέας
ἀχθήσεσθε»· καί, «Ἔσται καιρός, ὅτε πᾶς ὁ ἀποκτείνας
ὑμᾶς, δόξει λατρείαν προσφέρειν τῷ Θεῷ». Ὥστε
περιττῶς μοι τοὺς σκανδαλιζομένους πανταχοῦ
προφέρεις· ἀεὶ γὰρ ταῦτα συνέβαινε. Καὶ τὶ λέγω τὰ
τῶν ἀποστόλων; Πόσοι τῷ σταυρῷ αὐτοῦ τοῦ κοινοῦ
πάντων ἡμῶν Δεσπότου ἐσκανδαλίσθησαν, καὶ
παρανομώτεροι καὶ θρασύτεροι μᾶλλον ἐγένοντο, καὶ
παριόντες ἐκωμῴδουν αὐτόν, λέγοντες, «Ὁ καταλύων τὸν
ναόν, καὶ ἐν τρισὶν ἡμέραις ἐγείρων αὐτόν, ἄλλους
ἔσωσεν, ἑαυτὸν οὐ δύναται σῶσαι; Εἰ Υἱὸς εἶ τοῦ
Θεοῦ, κατάβηθι ἀπὸ τοῦ σταυροῦ, καὶ πιστεύσομεν εἰς
σέ». Ἀλλ’ ὅμως οὐκ ἂν ἔχοιεν ἀπολογίαν οὗτοι διὰ τὸν
σταυρόν. Ὁ γὰρ λῃστὴς ἁπάντων κατηγορεῖ τῶν
τοιούτων. Καὶ γὰρ κεῖ καὶ ἐκεῖνος ἐσταυρωμένον εἶδεν
ἄνω, καὶ οὐ μόνον οὐκ ἐσκανδαλίσθη, ἀλλὰ καὶ
ἐντεῦθεν μείζονα ὑπόθεσιν ἔλαβεν, εἰς τὸ
φιλοσοφῆσαι, καὶ πάντα ὑπερβὰς τὰ ἀνθρώπινα, καὶ τῷ
πτερῷ τῆς πίστεως κουφισθείς, περὶ τῶν μελλόντων
ἐφιλοσόφει. Ὁρῶν γὰρ ἀνεσκολοπισμένον,
μεμαστιγωμένον, ὑβριζόμενον, χολὴν ποτιζόμενον,
ἐμπτυόμενον, ὑπὸ δήμου τοσούτου χλευαζόμενον, ὑπὸ
δικαστηρίου κατακριθέντα, τὴν ἐπὶ θάνατον ἀπαχθέντα,
οὐδενὶ τούτων ἐσκανδαλίσθη· ἀλλ’ ὁρῶν σταυρὸν καὶ
ἥλους ἐμπεπηγότας, καὶ κωμῳδίαν τοσαύτην γινομένην
ὑπὸ τοῦ πλήθους τοῦ διεφθαρμένου, τὴν ὀρθὴν ὁδὸν
αὐτὸς ἐβάδισε λέγων, «Μνήσθητί μου ἐν τῇ βασιλείᾳ
σου»· καὶ τὸν κατηγοροῦντα ἐπεστόμιζε, καὶ τὰ οἰκεῖα
ἁμαρτήματα ἐξωμολογεῖτο, καὶ περὶ ἀναστάσεως
ἐφιλοσόφει· καὶ ταῦτα οὐ νεκροὺς ἰδὼν ἐγειρομένους,
οὐ λεπροὺς καθαιρομένους, οὐ χωλοὺς διορθουμένους,
οὐ θάλατταν χαλινουμένην, οὐ δαίμονας ἐλαυνομένους,
οὐκ ἄρτους πηγάζοντας, οὐ τὰ ἀλλά, ἅπερ ἐθεάσατο τῶν
Ἰουδαίων ὁ δῆμος, καὶ θεασάμενος ἐσταύρωσεν. Ἀλλ’
οὗτος μὲν ἀνεσκολοπισμένον ἰδὼν καὶ ὡμολόγησε Θεόν,
καὶ βασιλείας ἐμνημόνευσε, καὶ περὶ τῶν μελλόντων
ἐφιλοσόφησεν· ἐκεῖνοι δὲ θαυματουργοῦντα θεασάμενοι,
καὶ τῆς διὰ λόγων, καὶ τῆς διὰ πραγμάτων
ἀπολαύσαντες διδασκαλίας, οὐ μόνον οὐδὲν ἀπώναντο,
ἀλλὰ καὶ εἰς τὸ ἔσχατον βάραθρον τῆς ἀπωλείας
κατηνέχθησαν, ἐπὶ τὸν σταυρὸν αὐτὸν ἀναβιβάσαντες.
Ὁρᾷς ὅτι οἱ μὲν ἀγνώμονες καὶ ἠμελημένοι, οὐδὲ ἀπὸ
τῶν ὠφελούντων κερδαίνουσιν· οἱ δὲ εὐγνώμονες καὶ
νήφοντες, ἀφ’ ὧν ἕτεροι σκανδαλίζονται, ἀπὸ τούτων
τὰ μέγιστα ὠφελοῦνται; Τοῦτο καὶ ἐπὶ τοῦ Ἰούδα, καὶ
ἐπὶ τοῦ Ἰὼβ ἔστιν ἰδεῖν. Ὁ μὲν γὰρ Ἰούδας οὐδὲ ἀπὸ
τοῦ Χριστοῦ τοῦ τὴν οἰκουμένην διορθώσαντος ἐσώθη· ὁ
δὲ Ἰὼβ οὐδὲ ἀπὸ τοῦ διαβόλου τοῦ τοσούτους
ἀπολέσαντος ἐβλάβη. Ἀλλ’ ὁ μὲν μυρία πάσχων κακά,
ἐστεφανοῦτο· ἐκεῖνος δέ, ὁ σημεῖα θεασάμενος, καὶ
αὐτὸς ποιήσας, ὁ νεκροὺς ἐγείρας καὶ δαίμονας ἐλάσας
(καὶ γὰρ καὶ αὐτὸς ταύτην εἴληφε τὴν ἐξουσίαν), ὁ
μυρία πὲρ βασιλείας καὶ γεέννης ἀκούσας, ὁ τραπέζης
κοινωνήσας μυστικῆς, ὁ δείπνου μετασχὼν
φρικωδεστάτου, καὶ τοσαύτης ἀπολαύσας εὐνοίας καὶ
προνοίας, ὅσης Πέτρος καὶ Ἰάκωβος καὶ Ἰωάννης,
μᾶλλον δὲ καὶ πολλῷ πλείονος· μετὰ γὰρ τῆς ἄλλης
ἐπιμελείας καὶ τῆς συγκαταβάσεως, ἧς μετέσχε πολλῆς,
καὶ τὰ χρήματα τῶν πενήτων ἐγχειρισθεὶς ἦν· τότε
οὗτος μετὰ τοσαῦτα ἐξεβακχεύθη, καὶ τὸν σατανᾶν
ὑποδεξάμενος διὰ τῆς φιλαργυρίας, εἰς τὴν ἑαυτοῦ
διάνοιαν ἐγένετο 

αἷμα τοιοῦτον πωλήσας τριάκοντα ἀργυρίων, καὶ
φιλήματι δολίῳ προδοὺς τὸν Δεσπότην. Ποσοῦ οἴει καὶ
ἐν τούτῳ σκανδαλισθῆναι, τῷ παρὰ τοῦ μαθητοῦ
γενέσθαι τὴν προδοσίαν; Τὶ δαὶ ὁ τῆς ἐρήμου πολίτης,
ὁ τῆς στείρας καρπός, ὁ τοῦ Ζαχαρίου παῖς, ὁ τὴν
ἁγίαν ἐκείνην καὶ φρικώδη καταξιωθεὶς βάπτισαι
κεφαλήν, καὶ γενέσθαι πρόδρομος τοῦ οἰκείου
Δεσπότου, ὅτε δεσμωτήριον ᾤκει, ὅτε ἐπετέμνετο καὶ
πορνικῆς ὀρχήσεως σφαγὴ μισθὸς ἐγίνετο, πόσους οἴει
σκανδαλίζεσθαι τότε; Καὶ τὶ λέγω τότε; Πόσοι νῦν
μετὰ χρόνον τοσοῦτον ταῦτα ἀκούοντες σκανδαλίζονται;
Καὶ τὶ λέγω τὸν Ἰωάννην, καὶ τὸ δεσμωτήριον, καὶ τὴν
σφαγὴν ἐκείνην, καὶ περὶ τοὺς οἰκέτας ἀναστρέφομαι,
δέον πάλιν ἐπὶ τὸν Δεσπότην καταφυγεῖν;
       ιε’. Ὁ γὰρ σταυρὸς τοῦ Χριστοῦ, ὁ τὴν
οἰκουμένην ὀρθώσας, ὁ τὴν πλάνην λύσας, ὁ τὴν γῆν
ποιήσας οὐρανόν, ὁ τοῦ θανάτου τὰ νεῦρα ἐκκόψας, ὁ
τὸν ᾅδην ἄχρηστον ἐργασάμενος, ὁ τοῦ διαβόλου τὴν
ἀκρόπολιν καταλύσας, ὁ τοὺς δαίμονας ἐπιστομίσας, ὁ
τοὺς ἀνθρώπους ἀγγέλους ποιήσας, ὁ βωμοὺς καταλύσας
καὶ ναοὺς ἀνατρέψας, ὁ τὴν καινὴν ταύτην καὶ ξένην
φιλοσοφίαν εἰς τὴν γῆν καταφυτεύσας, ὁ μυρία
ἐργασάμενος ἀγαθά, τὰ φρικώδη ταῦτα καὶ μεγάλα καὶ
ὑψηλά, οὐχὶ σκάνδαλον πολλοῖς γέγονεν; Οὐχὶ Παῦλος
βοᾷ, καθ’ ἑκάστην ἡμέραν λέγων, καὶ οὐκ αἰσχύνεται·
«Ἡμεῖς δὲ κηρύσσομεν Χριστὸν ἐσταυρωμένον, Ἰουδαίοις
μὲν σκάνδαλον, ἔθνεσι δὲ μωρίαν»; Τὶ οὖν, εἰπὲ μοί;
Οὐκ ἐχρῆν γενέσθαι τὸν σταυρόν, οὐδὲ τὴν φρικώδη
ἐκείνη ἀνενεχθῆναι θυσίαν, οὐδὲ τοσαῦτα τελεσθῆναι
κατορθώματα, ἐπειδὴ σκάνδαλον ἐγένετο τοῖς
ἀπολλυμένοις τὸ πρᾶγμα καὶ τότε, καὶ μετὰ ταῦτα, καὶ
παρὰ πάντα τὸν χρόνον; Καὶ τὶς οὕτω μαινόμενος, τὶς
οὕτως ἐξεστηκώς, ὡς τοῦτο εἰπεῖν; Ὥσπερ οὖν ἐνταῦθα
οὐ τοὺς σκανδαλιζομένους δεῖ λογίζεσθαι, καίτοι
τοσούτους ὄντας, ἀλλὰ τοὺς σωθέντας, τοὺς
κατορθώσαντας, τοὺς ἀπολαύσαντας τῆς τοσαύτης
σοφίας· καὶ οὐ χρὴ λέγειν, Τὶ δὲ πρὸς τοὺς
σκανδαλισθέντας; Ἑαυτοῖς γὰρ ἂν εἶεν ἐκεῖνοι δίκαιοι
λογίζεσθαι· οὕτω δὴ οὐδὲ νῦν. Τὸ γὰρ σκάνδαλον οὐ
παρὰ τὴν φύσιν τοῦ σταυροῦ γέγονεν, ἀλλὰ παρὰ τὴν
ἄνοιαν τῶν σκανδαλιζομένων· διὸ καὶ ἐπάγει ὁ Παῦλος,
«Αὐτοῖς δὲ τοῖς κλητοῖς, Ἰουδαίοις τε καὶ Ἕλλησι,
Χριστὸν Θεοῦ δύναμιν καὶ Θεοῦ σοφίαν»· ἐπεὶ καὶ ὁ
ἥλιος βλάπτει τοὺς ἀσθενεῖς τῶν ὀφθαλμῶν. Τὶ οὖν;
Ἔδει γενέσθαι τὸν ἥλιον; Καὶ τὸ μέλι πικρὸν τοῖς
νοσοῦσι φαίνεται. Τὶ οὖν; Ἀφανισθῆναι ἔδει τοῦτο ἐκ
τοῦ μέσου; Αὐτοὶ δὲ οἱ ἀπόστολοι, οὐχὶ τοῖς μὲν ὀσμὴ
θανάτου εἰς θάνατον ἦσαν, τοῖς δὲ ὀσμὴ ζωῆς εἰς
ζωήν; Διὰ τοὺς ἀπολλυμένους οὖν οὐκ ἔδει τοὺς ζῶντας
ἀπολαῦσαι τῆς τοσαύτης κηδεμονίας; Αὕτη δὲ ἡ
παρουσία τοῦ Χριστοῦ, ἡ σωτηρία ἡ ἡμέτερα, ἡ πηγὴ
τῶν ἀγαθῶν, ἡ ζωή, τὰ μυρία καλά, πόσους ἐβάρησε,
πόσους ἀπολογίας ἀπεστέρησε καὶ συγγνώμης; Οὐκ
ἀκούεις τὶ φησι περὶ τῶν Ἰουδαίων ὁ Χριστός; «Εἰ μὴ
ἦλθον καὶ ἐλάλησα αὐτοῖς, ἁμαρτίαν οὐκ εἶχον· νῦν δὲ
πρόφασιν οὐκ ἔχουσι περὶ τῆς ἁμαρτίας αὐτῶν». Τὶ
οὖν; Ἐπειδὴ ἀναπολόγητα αὐτοῖς γέγονε μετὰ τὴν
παρουσίαν τὰ ἁμαρτήματα, οὐκ ἔδει αὐτὸν παραγενέσθαι
δι’ ἐκείνους τοὺς κακῶς τῷ καλῷ χρησαμένους;Καὶ τὶς
ἂν ταῦτα εἴποι; Οὐδεὶς οὐδὲ τῶν σφόδρα ἐξεστηκότων.
Τὶ δαί, ἀπὸ τῶν Γραφῶν, εἰπὲ μοι, πόσοι
ἐσκανδαλίσθησαν; Πόσαι αἱρέσεις ἐντεῦθεν ἔτεκον
ἑαυταῖς προφάσεις; Ἐξαλειφθῆναι οὖν ἔδει τὰς Γραφὰς
διὰ τοὺς σκανδαλισθέντας, ἢ μηδὲ τὴν ἀρχὴν δοθῆναι;
Οὐδαμῶς· ἀλλὰ καὶ σφόδρα δοθῆναι διὰ τοὺς μέλλοντας
καρποῦσθαι τὴν ἀπ’ αὐτῶν ὠφέλειαν. Ἐκεῖνοι μὲν γὰρ
(πάλιν οὐ παύσομαι τὰ αὐτὰ λέγων) ἑαυτοῖς
λογιζέσθωσαν τὰ σκάνδαλα· οἱ μὲν μέλλοντες ἐξ αὐτῶν
τὰ μέγιστα ὠφελεῖσθαι, οὐ τὴν τυχοῦσαν ὑπέμειναν ἂν
ζημίαν, εἰ διὰ τὴν ἑτέρων ἀγνωμοσύνην καὶ ῥαθυμίαν
αὐτοὶ μέλλοντες κερδαίνειν τῷ λαβεῖν αὐτάς,
ἀπεστερήθησαν τῆς τοιαύτης ὠφελείας. Μὴ τοίνυν μοι
λέγε τοὺς ἀπολλυμένους· ὅπερ γὰρ καὶ ἐν τῷ ἔμπροσθεν
εἶπον λόγῳ, οὐδεὶς τῶν ἑαυτοῖς μὴ ἀδικούντων παρ’
ἑτέρων ἀδικεῖταί ποτε, κἂν εἰς αὐτὸ τὸ ζῆν
κινδυνεύῃ.
       ιϚ’. Τὶ γὰρ ὁ Ἄβελ ἐβλάβη, εἰπὲ μοι, ὑπὸ
ἀδελφικῆς κατενεχθεὶς δεξιᾶς, καὶ ἄωρον καὶ βίαιον
ὑπομείνας θάνατον; Ἀλλ’ οὐχὶ μᾶλλον ἐκέρδανε,
λαμπρότερον ἀναδησάμενος στέφανον; Τὶ δὲ ὁ Ἰακώβ, ὁ
τοσαῦτα παθῶν παρὰ τοῦ ἀδελφοῦ, καὶ ἄπολις, καὶ
φυγάς, καὶ μετανάστης, καὶ δοῦλος γενόμενος, καὶ
εἰς ἔσχατον λιμὸν κατενεχθείς; Τὶ δαὶ ὁ Ἰωσήφ,
ὁμοίως καὶ αὐτὸς ἄπολις, ἄοικος, καὶ αἰχμάλωτος, καὶ
δοῦλος, καὶ δεσμώτης γεγονώς, καὶ περὶ τῶν ἐσχάτων
κινδυνεύσας, καὶ ἐν τῇ οἰκείᾳ καὶ ἐν τῇ ἀλλοτρίᾳ,
καὶ τοιαύτας ὑπομείνας διαβολάς; Τὶ δαὶ ὁ Μωϋσῆς ὑπὸ
τοσούτου δήμου μυριάκις καταλευσθείς, καὶ παρὰ τῶν
εὐεργετηθέντων ἐπιβουλευθείς; Τὶ δαὶ οἱ προφῆται
πάντες τοσαῦτα παρὰ τῶν Ἰουδαίων παθόντες κακά; Τὶ
διὰ ὁ Ἰώβ, ὑπὸ τοῦ διαβόλου μυρίαις μηχαναῖς
πολεμηθείς; Τὶ δαὶ οἱ παῖδες οἱ τρεῖς; Τὶ δαὶ ὁ
Δανιήλ, περὶ ζωῆς, περὶ ἐλευθερίας, περὶ τῶν ἐσχάτων
κινδυνεύσας αὐτῶν; Τὶ δαὶ ὁ Ἠλίας ἐσχάτη πενίᾳ
συζῶν, ἐλαυνόμενος, δραπετεύων, τὰς ἐρήμους οἴκων,
φυγὰς ἀεὶ καὶ μετανάστης γινόμενος; Τὶ δαὶ ὁ Δαυΐδ,
τοσαῦτα μὲν παρὰ τοῦ Σαούλ, τοσαῦτα δὲ ὕστερον παρὰ
τοῦ ἰδοὺ παιδὸς παθῶν; Οὐχὶ μᾶλλον διέλαμψε, τὰ
ἔσχατα πάσχων κακά, ἢ ὅτε εὐημερίας ἀπήλαυε; Τὶ δαὶ
ὁ Ἰωάννης ἀποτμηθείς; Τὶ δαὶ οἱ ἀπόστολοι, οἱ μὲν
ἀποτμηθέντες, οἱ δὲ ἑτέραις τιμωρίαις παραδοθέντες;
Τὶ δάι οἱ μάρτυρες, οἱ δειναῖς βασάνοις τὴν ψυχὴν
ἀποῤῥήξαντες; Οὐχὶ πάντες οὗτοι τότε μάλιστα
ἔλαμψαν, ὅτε ἐπηρεάζοντο; Ὅτε ἐπεβουλεύοντο; Ὅτε τὰ
ἔσχατα πάσχοντες γενναίως εἱστήκεισαν;
        ιζ’.  Τὸν δὲ κοινὸν ἡμῶν Δεσπότην διὰ τὰ
ἀλλὰ πάντα ἀνυμνοῦντες, οὐ διὰ τοῦτο μάλιστα
ἀνυμνοῦμεν, δοξάζοντες, ἐκπληττόμενοι διὰ τὸν
σταυρόν, διὰ τὸν θάνατον ἐκεῖνον τὸν ἐπάρατον; Οὐ
τοῦτο ἄνω καὶ κάτω σημεῖον ὁ Παῦλος ποιεῖται τῆς
ἀγάπης αὐτοῦ τῆς περὶ ἡμᾶς, τὸ ἀποθανεῖν; Τὸ ὑπὲρ
τοιούτων ἀποθανεῖν;   
<σ/σελ:517 πδφ: 138/>            
Καὶ παρεὶς εἰπεῖν τὸν οὐρανόν, τὴν γῆν, τὴν
θάλατταν, τὰ ἀλλὰ πάντα, ἅπερ ἐποίησεν ὁ Χριστὸς εἰς
χρείαν ἡμῶν καὶ ἀνάπαυσιν, ἄνω καὶ κάτω περιστρέφει
τὸν σταυρόν, λέγων· «Συνέστησε δὲ τὴν ἑαυτοῦ ἀγάπην
ὁ Θεὸς εἰς ἡμᾶς, ὅτι, ἔτι ἁμαρτωλῶν ὄντων ἡμῶν,
Χριστὸς ὑπὲρ ἡμῶν ἀπέθανε»· καὶ ἐντεῦθεν ἡμῖν
χρηστὰς ὑποτείνει τὰς ἐλπίδας, λέγων· «Εἰ γὰρ ἐχθροὶ
ὄντες κατηλλάγημεν τῷ Θεῷ διὰ τοῦ θανάτου τοῦ Υἱοῦ
αὐτοῦ, πολλῷ μᾶλλον καταλλαγέντες σωθησόμεθα ἐν τῇ
ζωῇ αὐτοῦ»; Οὐκ ἐπὶ τούτῳ μάλιστα καὶ αὐτὸς
καλλωπίζεται, καὶ μέγα φρονεῖ, καὶ σκιρτᾷ, καὶ
πέταται ὑπὸ τῆς ἡδονῆς, Γαλάταις γραφῶν οὕτως· «Ἐμοὶ
δὲ μὴ γένοιτο καυχᾶσθαι, εἰ μὴ ἐν τῷ σταυρῷ τοῦ
Κυρίου ἡμῶν Ἰησοῦ Χριστοῦ»; Καὶ τὶ θαυμάζεις, εἰ
Παῦλος ἐπὶ τούτῳ σκιρτᾷ καὶ πηδᾷ καὶ καλλωπίζεται;
Αὐτὸς ὁ ταῦτα παθῶν, δόξαν τὸ πρᾶγμα καλεῖ. «Πάτερ
γάρ, φησίν, ἐλήλυθεν ἡ ὥρα, δόξασόν σου τὸν Υἱόν».
Καὶ ὁ μαθητὴς δὲ ὁ ταῦτα γράψας οὕτως ἔλεγεν· «Οὔπω
γὰρ ἦν ἐν αὐτοῖς Πνεῦμα ἅγιον, ὅτι Ἰησοῦς οὐδέπω
ἐδοξάσθη», δόξαν καλῶν τὸν σταυρόν. Ὅτε δὲ αὐτοῦ τὴν
ἀγάπην παραστῆσαι ἐβουλήθη, καὶ αὐτὸς τὶ εἶπε;
Σημεῖα, θαύματα, τεράστιά τινα; Οὐδαμῶς, ἀλλὰ τὸν
σταυρὸν εἰς μέσον φέρει, λέγων· «Οὕτως ἠγάπησεν ὁ
Θεὸς τὸν κόσμον, ὅτι τὸν Υἱὸν αὐτοῦ τὸν μονογενῆ
ἔδωκεν, ἵνα πᾶς ὁ πιστεύων ἐπ’ αὐτόν, μὴ ἀπόληται,
ἀλλ’ ἔχῃ ζωὴν αἰώνιον». Καὶ Παῦλος πάλιν· «Ὃς γε τοῦ
ἰδίου Υἱοῦ οὐκ ἐφείσατο, ἀλλ’ ὑπὲρ ἡμῶν πάντων
παρέδωκεν αὐτόν, πῶς οὐχὶ καὶ σὺν αὐτῷ τὰ πάντα ἡμῖν
χαρίσεται»; Καὶ εἰς ταπεινοφροσύνην δὲ ὅταν ἐναγῆ,
ἐντεῦθεν κατασκευάζει τὴν παραίνεσιν, οὕτω λέγων·
«Εἴ τὶς παράκλησις ἐν Χριστῷ, εἲ τὶ παραμύθιον
ἀγάπης, εἲ τις κοινωνία Πνεύματος, εἲ τινα σπλάγχνα
καὶ οἰκτιρμοί, πληρώσατέ μου τὴν χαράν, ἵνα τὸ αὐτὸ
φρονῆτε, τὴν αὐτὴν ἀγάπην ἔχοντες σύμψυχοι, τὸ ἓν
φρονοῦντες, μηδὲ κατ’ ἐριθείαν ἢ κενοδοξίαν, ἀλλὰ τῇ
ταπεινοφροσύνῃ ἀλλήλους προηγούμενοι ὑπερέχοντας
ἑαυτῶν». Εἶτα εἰσάγων τὴν συμβουλήν, φησί· «Τοῦτο
γὰρ φρονείσθω ἐν ὑμῖν, ὃ καὶ ἐν Χριστῷ Ἰησοῦ, ὃς ἐν
μορφῇ Θεοῦ ὑπάρχων, οὐχ ἁρπαγμὸν ἡγήσατο τὸ εἶναι
ἴσα Θεῷ, ἀλλ’ ἑαυτὸν ἐκένωσε, μορφὴν δούλου λαβών,
ἐν ὁμοιώματι ἀνθρώπου γενόμενος, καὶ ἐν σχήματι
εὑρεθεὶς ὡς ἄνθρωπος ἐταπείνωσεν ἑαυτόν, γενόμενος
ὑπήκοος μέχρι θανάτου, θανάτου δὲ σταυροῦ». Καὶ περὶ
ἀγάπης δὲ πάλιν συμβουλεύων τοῦτο εἰς μέσον παράγει,
«Ἀγαπᾶτε, λέγων, ἀλλήλους, καθὼς καὶ ὁ Χριστὸς
ἠγάπησεν ἡμᾶς καὶ ἑαυτὸν παρέδωκεν ὑπὲρ ἡμῶν
προσφορὰν καὶ θύσιν τῷ Θεῷ εἰς ὀσμὴν εὐωδίας». Καὶ
γυναῖκας συνάπτων ἀνδράσιν εἰς ὁμόνοιαν, οὕτω λέγει·
«Οἱ ἄνδρες, ἀγαπᾶτε τὰς γυναῖκας ἑαυτῶν, καθὼς καὶ ὁ
Χριστὸς ἠγάπησε τὴν Ἐκκλησίαν, καὶ παρέδωκεν ἑαυτὸν
ὑπὲρ αὐτῆς».  Καὶ αὐτὸς δὲ δεικνὺς πῶς αὐτῷ τὸ
πρᾶγμα περισπούδαστον ἦν, καὶ πῶς σφόδρα ἦρα τοῦ
πάθους, τὸν πρῶτον τῶν ἀποστόλων, τὴν κρηπῖδα τῆς
Ἐκκλησίας, τὸν κορυφαῖον τοῦ χοροῦ τῶν μαθητῶν, καὶ
ταῦτα ἐξ ἀγνοίας εἰπόντα, «Ἵλεώς σοι, Κύριε, οὐ μὴ
ἔσται σοι τοῦτο», ἄκουσον τὶ ἐκάλεσεν· «Ὕπαγε ὀπίσω
μου, σατανᾶ, σκάνδαλόν μου εἶ»· τῇ ὑπερβολῇ τῆς
ὕβρεως τε καὶ καὶ τῆς ἐπιτιμήσεως τὴν πολλὴν περὶ τὸ
πρᾶγμα αὐτοῦ σπουδὴν ἐνδεικνύμενος. Καὶ τὴν μὲν
ἀνάστασιν λάθρα καὶ ἐν παραβύστω πεποίηκεν,
ἐπιτρέπων αὐτῆς τὴν ἀπόδειξιν τῷ μετὰ ταῦτα χρόνῳ
παντί· τὸν δὲ σταυρὸν ἐν μέσῃ τῇ πόλει, ἐν μέσῃ τῇ
ἑορτῇ, ἐν μέσῳ τῷ δήμῳ τῶν Ἰουδαίων, ἑκατέρων τῶν
δικαστηρίων παρόντων, Ῥωμαϊκῶν τε καὶ Ἰουδαϊκῶν, τῆς
ἑορτῆς πάντας συναγούσης, ἐν ἡμέρᾳ μέσῃ, ἐν κοινῷ
τῆς οἰκουμένης θεάτρῳ ὑπέμεινε. Καὶ ἐπειδὴ οἱ
παρόντες μόνον ἑώρων τὸ γινόμενον, ἐπέταξε τῷ ἡλίῳ
κρυβέντι πανταχοῦ τῆς οἰκουμένης ἀπαγγεῖλαι τὸ
τόλμημα. Καίτοι πολλοῖς, ὅπερ ἔφθην εἰπών, σκάνδαλον
τὸ πρᾶγμα ἐγίνετο· ἀλλ’ οὐ δεῖ τούτοις προσέχειν,
ἀλλὰ τοῖς σῳζόμενοι, τοῖς κατωρθωκόσι. Καὶ τὶ
θαυμάζεις, εἰ ἐν τῷ παρόντι βίῳ οὕτω λαμπρὸς ὁ
σταυρὸς ὡς καὶ δόξαν αὐτὸν καλεῖσθαι Χριστόν, καὶ
τὸν Παῦλον ἐπ’ αὐτῷ καυχᾶσθαι; Ἐν γὰρ ἐκείνῃ τῇ
φοβερᾷ καὶ φρικώδει ἡμέρᾳ, ὅταν ἔλθῃ τὴν δόξαν
ἐνδεικνύμενος τὴν ἑαυτοῦ, ὅταν ἔλθῃ ἐν τῇ δόξῃ τοῦ
Πατρὸς αὐτοῦ, ὅταν τὸ φοβερὸν παρῇ κριτήριον, ὅταν
πᾶσα ἡ τῶν ἀνθρώπων παραστήκῃ φύσις, ὅταν ποταμοὶ
καχλάζοντες, ὅταν ἀγγέλων δῆμοι καὶ τῶν ἄνω δυνάμεων
ἀθρόον ἐκχέωνται κάτω μετ’ αὐτοῦ, ὅταν βραβεῖα τὰ
μυρία ἐκεῖνα, ὅταν οἱ μὲν ὡς ἥλιος λάμπωσιν, οἱ δὲ
ὡς ἀστέρες, ὅταν συμμορίαι μαρτύρων, ὅταν ἀποστόλων
χοροί, ὅταν προφητῶν τάγματα, ὅταν γενναίων ἀνδρῶν
σύλλογοι πάντες εἰς μέσον ἄγωνται, τότε δή, τότε ἐν
ἐκείνῃ τῇ λαμπρότητι, ἐν ἐκείνῃ τῇ περιφανείᾳ, αὐτὸν
ἔρχεται φέρων λαμπρὰς ἀφιέντα τὰς ἀκτῖνας. «Τότε
γάρ, φησί, φανήσεται τὸ σημεῖον τοῦ Υἱοῦ τοῦ
ἀνθρώπου ἐν τῷ οὐρανῷ, καὶ ὁ ἥλιος σκοτισθήσεται,
καὶ ἡ σελήνη οὐ δώσει τὸ φέγγος αὐτῆς, τὸ δὲ σημεῖον
τοῦ σταυροῦ φανήσεται». Ὣ πάθους λαμπρότης, ὣ
σταυροῦ φαιδρότης· ἥλιος σκοτίζεται, καὶ ἄστρα
πίπτει ὥσπερ φύλλα, ὁ δὲ σταυρὸς πάντων ἐκείνων
φανότερον διαλάμπει, ὅλον κατέχων τὸν οὐρανόν. Ὁρᾷς
πῶς ἐγκαλλωπίζεται τούτῳ ὁ Δεσπότης; Πῶς δόξαν αὐτοῦ
τὸ πρᾶγμα ὃν ἀποφαίνει, ὅταν ἐν ἐκείνῃ δεικνύῃ αὐτὸν
τῇ ἡμέρᾳ τῇ οἰκουμένῃ πάσῃ μετὰ τοσαύτης λαμπηδόνος; 
       ιη’. Καὶ σὺ τοίνυν, ὅταν ἴδῃς τινὰς ἀπὸ τῶν
συμβάντων σκανδαλιζομένους, πρῶτον μὲν ἐκεῖνο
λογίζου, ὅτι οὐκ ἐντεῦθεν, ἀλλ’ ἀπὸ τῆς οἰκείας
ἀσθενείας τὰ σκάνδαλα· καὶ δηλοῦσιν οἱ τοῦτο μὴ
παθόντες. Ἔπειτα σκόπει, ὅτι πολλοὶ καὶ διέλαμψαν
ἐντεῦθεν μειζόνως, τὸν Θεὸν δοξάζοντες καὶ μετὰ
πάσης εὐχαριστοῦντες σπουδῆς αὐτῷ καὶ ἐπὶ τούτοις.
Οὐκοῦν μὴ τοὺς σαλευομένους ὅρα, ἀλλὰ καὶ τοὺς
παγίως ἑστῶτας, καὶ ἀκινήτους μένοντας, καὶ ταύτῃ
ἰσχυροτέρους γινομένους· μὴ τοὺς θορυβουμένους, ἀλλὰ
καὶ τοὺς ἐξ οὐριῶν πλέοντας, καὶ πολλῷ πλείους ὄντας
τῶν παρασυρέντων. Εἰ δὲ πλείους ἦσαν ἐκεῖνοι,
κρείττων εἷς ποιῶν τὸ θέλημα Κυρίου, ἢ μύριοι
παράνομοι. 
        ιθ’. Ἐννόησον ὅσοι καὶ μαρτυρίου στέφανον
ἀνεδήσαντο. Οἱ μὲν γὰρ ἐμαστιγώθησαν, οἱ δὲ εἰς
δεσμωτήριον ἐνεβλήθησαν, οἱ δὲ ἁλύσεις ὡς κακοῦργοι 

περιέκειντο, οἱ δὲ πατρίδος ἐξέπεσον, οἱ δὲ οὐσίαν
ἀπέβαλον, οἱ δὲ πρὸς τὴν ὑπερορίαν μετῳκίσθησαν, οἱ
δὲ ἐσφάγησαν, οἱ μὲν καὶ τῇ πείρᾳ, οἱ δὲ καὶ μόνῃ τῇ
γνώμῃ. Καὶ γὰρ δοράτων γυμνουμένων, καὶ ξιφῶν
ἠκονημένων, καὶ ἀπειλῶν καθ’ ἑκάστην ἡμέραν
γινομένων, καὶ τῶν ἐν ἀρχαῖς θυμοῦ πνεόντων, καὶ
φόνων ἐπανατεινομένων, καὶ μυρίων εἰδῶν κολάσεως καὶ
τιμωριῶν, οὐκ εἶξαν, οὐδὲ ἐνέδωκαν, ἀλλ’ ἔστησαν ἐπὶ
τῆς πέτρας αἱρούμενοι, ὥστε μὴ κοινωνῆσαι τῇ
παρανομίᾳ τῶν τὰ τοιαῦτα τετολμηκότων, οὐκ ἄνδρες δὲ
μόνον, ἀλλὰ καὶ γυναῖκες. Καὶ γὰρ καὶ γυναῖκες πρὸ
τὸν ἀγὼν ἀπεδύσαντο τοῦτον, καὶ ἀνδρῶν πολλαχοῦ
μᾶλλον ἠνδρίσαντο. Οὐ γυναῖκες δὲ μόνον, ἀλλὰ καὶ
νέοι καὶ μειράκια κομιδῇ. Ταῦτ’ οὖν, εἰπὲ μοι,
μικρά, τοσοῦτον δῆμον μαρτύρων κερδᾶναι τὴν
Ἐκκλησίαν; Μάρτυρες γὰρ ἅπαντες οὗτοι. Οὐ γὰρ δὴ
μόνον ἐκεῖνοι οἱ εἰς δικαστήριον ἑλκυσθέντες, καὶ
θῦσαι κελευσθέντες, καὶ μὴ πεισθέντες, παθόντες ἅπερ
ἔπαθον, μάρτυρες ἂν εἶεν· ἀλλὰ κἀκεῖνοι οἱ  ὑπὲρ
ὁτουοῦν τῶν τῷ Θεῷ δοκούντων παθεῖν τι
καταδεξάμενοι· καὶ εἲ τις μετὰ ἀκριβείας ἐξετάσειεν,
οὗτοι μᾶλλον, ἢ ἐκεῖνοι. Οὐ γὰρ ἐστιν ἴσον ὀλέθρου
τοιούτου καὶ ἀπωλείας ψυχῆς προτεινομένης
καταδέξασθαι παθεῖν τι καὶ μὴ παραπολέσθαι, καὶ ὑπὲρ
ἐλάττονος κατορθώματος τὴν αὐτὴν ταύτην ὑπομεῖναι
τιμωρίαν. Ὅτι δὲ οὐχ οἱ σφαγέντες μόνον, ἀλλὰ καὶ οἱ
παρασκευασμένοι καὶ γενόμενοι πρὸς τοῦτο ἕτοιμοι,
μαρτυρίου στέφανον ἀνεδήσαντο, τοῦτό τε αὐτό, καὶ ὃ
πρότερον εἴρηκα, ὅτι ὁ ὑπὲρ ἐλαττόνων σφαγείς,
μάρτυς ἐστὶν ἀπηρτισμένος, ἀπὸ τῆς Παύλου φωνῆς
ἀποδεῖξαι τοῦτο πειράσομαι. Ἀρξάμενος γὰρ
ἀπαριθμεῖσθαι τοὺς ἐπὶ τῶν προγόνων λάμψαντας ὁ
μακάριος Παῦλος, καὶ τὴν ἀρχὴν ἀπὸ τοῦ Ἄβελ
ποιησάμενος, εἶτα προελθὼν εἰς τὸν Νῶε, τὸν Ἀβραάμ,
τὸν Ἰσαάκ, τὸν Ἰακώβ, τὸν Μωϋσέα, τὸν Ἰησοῦν, τὸν
Δαυΐδ, τὸν Σαμουήλ, τὸν Ἡλίαν, τὸν Ἐλισσαῖον, τὸν
Ἰώβ, ἐπήγαγε λέγων· «Τοιγαροῦν καὶ ἡμεῖς
τοσοῦτον ἔχοντες περικείμενον ἡμῖν νέφος μαρτύρων».
Καίτοιγε οὐ πάντες ἐσφάγησαν οὗτοι, μᾶλλον δὲ οὐδὲ
εἷς, πλὴν δυοῖν ἢ τριῶν, τοῦ Ἄβελ καὶ τοῦ Ἰωάννου·
οἱ δὲ ἄλλοι πάντες οἰκείᾳ τελευτῇ τὸν βίον
κατέλυσαν. Καὶ Ἰωάννης δὲ αὐτὸς οὐ θῦσαι κελευσθεὶς
καὶ μὴ καταδεξάμενος ἐσφάγη, οὐδὲ εἰς βωμὸν ἀχθείς,
οὐδὲ πρὸς εἴδωλον ἑλκυσθείς, ἀλλ’ ὑπὲρ ῥήματος ἑνός.
Ἐπειδὴ γὰρ εἶπε τῷ Ἡρώδῃ, «Οὐκ ἔξεστί σοι ἔχειν τὴν
γυναῖκα Φιλίππου τοῦ ἀδελφοῦ σου», καὶ τὸ
δεσμωτήριον ᾤκησε, καὶ τὴν σφαγὴν ἐκείνην ὑπέμεινεν.
Εἰ δὲ τὸ γάμον παρανομούμενον ἐκδικήσας, τὸ γε εἰς
αὐτὸν ἧκον (οὐδὲ γὰρ διώρθωσε τὸ κακῶς γεγενημένον,
ἀλλ’ εἶπε μόνον, παῦσαι δὲ οὐκ ἴσχυσεν), οἱ τοίνυν ὁ
μόνον εἰπών, καὶ μηδὲν οἴκοθεν ἢ τοῦτο εἰσενεγκών,
ἐπειδὴ ἀπετμήθη, μάρτυς, καὶ μαρτύρων ἐστὶ πρῶτος·
οἱ τοσαύτας σφαγὰς προσδοκήσαντες, καὶ οὐχὶ πρὸς
Ἡρώδην, ἀλλὰ πρὸς τοῦ κρατοῦντας τῆς οἰκουμένης
ἁπάσης ἀποδυσάμενοι, καὶ οὐχὶ γάμῳ παρανομουμένῳ,
ἀλλὰ νόμοις πατρῴοις καὶ θεσμοῖς Ἐκκλησίας
ἐπηρεασθεῖσι παραστάντες, καὶ διὰ τῶν ῥημάτων καὶ
διὰ τῶν πραγμάτων παῤῥησίαν ἐπιδειξάμενοι, καὶ καθ’
ἑκάστην ἡμέραν ἀποθνήσκοντες, καὶ ἄνδρες καὶ
γυναῖκες καὶ παῖδες, πῶς οὐκ ἐν εἶεν δίκαιοι
μυριάκις εἰς τὸν τῶν μαρτύρων καταλεγῆναι χορόν;
Ἐπεὶ καὶ ὁ Ἀβραάμ, μὴ σφάξας τῇ πείρᾳ τὸν υἱόν, τῇ
προθέσει ἔσφαξε, καὶ φωνῆς ἤκουσεν ἄνωθεν λεγούσης,
ὅτι «Οὐκ ἐφείσω τοῦ υἱοῦ σου τοῦ ἀγαπητοῦ δι’ ἐμέ».
Οὕτω πανταχοῦ καὶ ἡ γνώμη, ὅταν ἀπηρτισμένη ᾖ ἐπὶ
τῆς ἀρετῆς, ὁλόκληρον λαμβάνει τὸν στέφανον. Εἰ δὲ
ἐκεῖνος, υἱοῦ μὴ φεισάμενος, οὕτως ἀνεκηρύττετο,
οὗτοι ἑαυτῶν μὴ φεισάμενοι, ἐννόησον πόσον λήψονται
μισθόν, οὐ μίαν, οὐ δύο, καὶ τρεῖς ἡμέρας, ἀλλ’
ὁλόκληρον τὸν βίον ἐπὶ τῆς παρατάξεως ἱστάμενοι
ταύτης, βαλλόμενοι λοιδορίαις, ὕβρεσιν, ἐπηρείαις,
συκοφαντίαις. Οὐδὲ γὰρ τοῦτο μικρόν. Διὸ καὶ ὡς μέγα
Παῦλος αὐτὸ θαυμάζει λέγων· «Τοῦτο μὲν ὀνειδισμοῖς
καὶ θλίψεσι θεατριζόμενοι, τοῦτο δὲ κοινωνοὶ τῶν
οὕτω πασχόντων γενηθέντες». Τὶ ἂν τις εἴποι τοὺς καὶ
αὐτοὺς ἀποθνῄσκοντας, καὶ τοὺς τὰ τοιαῦτα ἀθλοῦντας
ἀλείψαντας, καὶ ἄνδρας καὶ γυναῖκας; Καλῶς δὲ αὐτοὺς
καὶ θαυμάζει. Καὶ γὰρ καὶ οὐσίας ἐπέδωκαν πολλοί,
ὥστε τοὺς δεσμώτας καὶ τοὺς ἐξορίστους ἔχειν τινὰ
παραμυθίαν τῆς τοσαύτης ταλαιπωρίας, καὶ τὴν ἁρπαγὴν
τῶν ὑπαρχόντων ἡδέως ἐδέξαντο, κατὰ τὸ ἀποστολικὸν
ἐκεῖνον λόγιον· ἕτεροι, οἱ μὲν πατρίδος, οἱ δὲ καὶ
αὐτῆς ἐξεβλήθησαν τῆς ζωῆς. Ὁρῶν τοίνυν τοσοῦτον
πλοῦτον, τοσοῦτον κέρδος, τοσαύτην ἐμπορίαν τῇ
Ἐκκλησίᾳ συνηγμένην, τοσούτους θησαυροὺς
ἀποτιθεμένους, πυρὸς σφοδροτέρους γινομένους τοὺς
πρότερον ἀναπεπτωκότας, καὶ τοὺς θεάτροις
προσηλωμένους εἰς τὰς ἐρημίας ἐξιόντας, καὶ τὰς
νάπας καὶ τὰ ὄρη ποιοῦντας ἐκκλησίας, καὶ οὐδενὸς
ἐξάγοντος τὴν ἀγέλην, εἰς τὴν τῶν ποιμένων τάξιν
μεταστάντα τὰ πρόβατα, καὶ τοὺς στρατιώτας εἰς τὴν
τοῦ στρατηγοῦ, παῤῥησίας ἕνεκεν καὶ ἀνδρείας, καὶ
πάντας μετὰ τῆς προσηκούσης θερμότητος, σπουδῆς,
ἐμμελείας, τὰς συνάξεις ἐπιτελοῦντας, οὐκ ἐκπλήττῃ
καὶ θαυμάζεις, ὅσον ἐκ τούτου κατόρθωμα γέγονεν; Οὐ
γὰρ δὴ μόνον οἱ ὀρθῶς βιοῦντες, ἀλλὰ πολλοὶ καὶ τῶν
περὶ τὰ θέατρα μεμηνότων καὶ ἱπποδρομίας
προσεχόντων, ὑπὸ τοῦ ζήλου πυρὸς σφοδροτέρου
πυρωθέντες, πᾶσαν ἐκείνην ἀπέθεντο τὴν μανίαν, καὶ
κατ’ αὐτῶν τῶν ξιφῶν σχεδὸν ἐπήδησαν, πρὸς ἄρχοντας
παῤῥησιαζόμενοι, βασάνων καταφρονοῦντες, ἀπειλῶν
καταγελῶντες, δεικνύντες ὅσον ἐστὶ ἀρετή, καὶ πῶς
ἔνι τὸν σφόδρα ἀπολλύμενον, μετανοήσαντα καὶ
μεταστάντα αὐτῆς ἅψασθαι τῶν οὐρανῶν τῆς ἀψῖδος.
Τοσαῦτα οὖν βραβεῖα ὁρῶν, τοσούτους στεφάνους
πλεκομένους, τοσαύτην διδασκαλίαν γινομένην, πόθεν,
εἰπὲ μοι, σκανδαλίζῃ; Ἀπὸ τῶν ἀπολωλότων, φησίν.
Ἀλλ’, ὅπερ ἔφην, καὶ λέγων οὐ παύσομαι, οὗτοι
ἑαυτοῖς λογιζέσθωσαν τῆς ἀπωλείας τὴν ὑπόθεσιν.
Τοῦτο γὰρ δι’ ὅλου ὁ λόγος ἡμῖν ἀγωνιζόμενος
ἔδειξεν. Εἴπω καὶ ἕτερον κατόρθωμα. Πόσοι προσωπεῖον
εὐλαβείας περικείμενοι, πόσοι πεπλασμένην πραότητα
ἔχοντες, πόσοι μεγάλοι τινὲς εἶναι νομιζόμενοι, καὶ
οὐκ ὄντες, ἀθρόον ἐπὶ τοῦ παρόντος διηλέγχθησαν
καιροῦ, καὶ τὰ τῆς ἀπάτης αὐτοῖς διεῤῥύη, καὶ ὅπερ
ἦσαν, ἐφάνησαν, οὐχ ὅπερ ὑπεκρίνετο καὶ ἠπάτων; Οὐ 

μικρὸν δὲ τοῦτο, ἀλλὰ καὶ σφόδρα μέγιστον εἰς
ὠφέλειαν τῶν ἐθελόντων προσέχειν, τὸ διαγνῶναι τοὺς
ἔχοντες τῶν προβάτων τὰς δοράς, καὶ μὴ ἀναμίγνυσθαι
τοὺς λύκους τοὺς οὕτω κρυπτομένους τοῖς ὄντως
προβάτοις. Καὶ γὰρ κάμινος γέγονεν ὁ καιρὸς οὗτος,
τὰ χαλκὸν ἔχοντα τῶν νομισμάτων διελέγχων, τὸν
μόλιβδον κατατήκων, τὴν καλάμην κατακαίων, τὰς
τιμίας ὕλας τιμιωτέρας ἀποφαίνων. Τοῦτο καὶ ὁ Παῦλος
σημαίνων ἔλεγε· «Δεῖ δὲ καὶ αἱρέσεις εἶναι, ἵνα οἱ
δόκιμοι φανεροὶ γένωνται ἐν ὑμῖν».
       κ’. Μηδὲν οὖν σε τούτων σκανδαλιζέτω, μὴ
ἱερεὺς νῦν φαῦλος γεγενημένος, καὶ λύκου παντὸς
ἀγριώτερον ἐπιπηδῶν τῇ ἀγέλῃ, μὴ τῶν ἀρχόντων, μὴ
τῶν κρατούντων τις πολλὴν ὠμότητα ἐνδεικνύμενος.
Ἐννόησον γοῦν ὅτι καὶ ἐπὶ τῶν ἀποστόλων συνέβη
τούτων χαλεπώτερα. Ὃ τε γὰρ κρατῶν τότε τὸ σκῆπτρον,
τὸ μυστήριον τῆς ἀνομίας ἦν (οὕτω γὰρ αὐτὸν ὁ Παῦλος
ἐκάλεσε), πᾶν εἶδος κακίας ἐπελθών, καὶ πάντας
ἀποκρύψας τῇ πονηρίᾳ, ἀλλ’ οὐδὲν οὔτε τὴν Ἐκκλησίαν,
οὔτε τοὺς γενναίους ἐκείνους ἄνδρας τοῦτο
παρέβλαψεν, ἀλλὰ καὶ λαμπροτέρους ἀπέφηνεν· οἳ τε
ἱερεῖς τῶν Ἰουδαίων οὕτω φαῦλοι καὶ πονηροὶ τινες
ἦσαν, ὡς κελεύεσθαι τὸν ζῆλον αὐτῶν τοῦ βίου
φεύγειν· «Ἐπὶ γὰρ τῆς Μωϋσέως καθέδρας, φησίν,
ἐκάθισαν οἱ γραμματεῖς καὶ οἱ Φαρισαῖοι· πάντα οὖν,
ὅσαν ἂν λέγωσιν ὑμῖν ποιεῖν, ποιεῖτε· κατὰ δὲ τὰ
ἔργα αὐτῶν μὴ ποιεῖτε»· καίτοι τὶ γένοιτ’ ἂν
πονηρότερον ἱερέων, ὧν ὁ ζῆλος ἀπολλύειν ἔμελλε τοὺς
μιμουμένους; Ἀλλ’ ὅμως καὶ τοιούτων ὄντων τῶν τότε
κρατούντων, οἱ λάμψαντες, οἱ στεφανωθέντες οὐδὲν
παρεβλάβησαν, ἀλλὰ μειζόνως ἐδοξάσθησαν. Οὐ τοίνυν
ξενίζεσθαι χρὴ τοῖς γινομένοις. Πανταχοῦ γὰρ
πειρασμοὶ τοῖς νήφουσιν εἰσι παρεζευγμένοι ἀπότων
οἰκείων, ἀπὸ τῶν ἀλλοτρίων. Διὰ τοῦτο καὶ Παῦλος τὰς
νιφάδας ὁρῶν τῶν κινδύνων τὰς ἐπαγομένας αὐτοῖς, καὶ
δεδοικὼς μὴ τινες τῶν μαθητῶν ἐντεῦθεν θορυβηθῶσι,
γραφῶν ἔλεγεν· «Ἔπεμψα ὑμῖν Τιμόθεον εἰς τὸ μηδένα
σαίνεσθαι ἐν ταῖς θλίψεσι ταύταις· αὐτοὶ γὰρ οἴδατε
ὅτι εἰς τοῦτο κείμεθα». Ὃ δὲ λέγει τοιοῦτόν ἐστιν·  
οὗτος ἡμῶν ὁ βίος, αὕτη τῆς ἀποστολικῆς πολιτείας ἡ
ἀκολουθία, τὸ μυρία πάσχειν κακά. «Εἰς τοῦτο γὰρ
κείμεθα», φησί. Τὶ ἐστιν, «Εἰς τοῦτο κείμεθα»; Ὥσπερ
τὰ ὤνια εἰς τοῦτο παρῆκται, εἰς τὸ πωλεῖσθαι, οὕτω
καὶ ὁ ἀποστολικὸς βίος εἰς τὸ λοιδορεῖσθαι καὶ εἰς
τὸ πάσχειν κακῶς, εἰς τὸ μηδέποτε ἀναπνεῖν, εἰς τὸ
μηδεμίαν ἔχειν ἀνακωχήν. Καὶ ὅσοι νήφουσιν, οὐ μόνον
οὐδὲν ἐντεῦθεν βλάπτονται, ἀλλὰ καὶ μειζόνως
κερδαίνουσι. Διὸ καὶ τούτους, μετὰ τὸ μαθεῖν, ὅτι
ἑστήκασι γενναίως, θαυμάζει· καὶ περὶ ἑτέρων δὲ
ταῦτα λέγει, ὅτι μετὰ τὰ δεσμὰ αὐτοῦ καὶ τὰς ἁλύσεις
περισσοτέρως ἐτόλμων ἀφόβως τὸν λόγον λαλεῖν. Τὶ δαὶ
ἐπὶ Μωϋσέως, εἰπὲ μοι; Ἐν μέθῃ βαρβάρων χώρᾳ οὐκ
ἀφῆκεν ὁ Θεὸς καὶ μάγους τὰ αὐτῶν ἐπιδείξασθαι; Οὐχὶ
καὶ ταύτης μέμνηται τῆς ἱστορίας ὁ Παῦλος; «Ὃν
τρόπον Ἰαννῆς καὶ Ἰαμβρῆς, φησίν, ἀντέστησαν Μωϋσεῖ,
οὕτω καὶ οὗτοι ἀντιστήσονται τῇ ἀληθείᾳ». Οὗτος
οὐδέποτε ἐπέλιπεν οὔτε τὰ σκάνδαλα, οὔτε οἱ
στεφανούμενοι διὰ τούτων. Ταῦτ’ οὖν ἅπαντα λογίζου,
καὶ μὴ ταῦτα μόνον, ἀλλὰ καὶ ὅσον κέρδος ἀπὸ τοῦ
πράγματος γέγονε. Κἀκεῖνο σκόπει, ὅτι καὶ ἕτεροί
τινὲς εἰσιν ἀπόῤῥητοι λόγοι τούτων· οὐ γὰρ πάντα
εἰδέναι ἡμᾶς δυνατόν· καὶ ὅτι τὰ χρηστότερα
ἀπαντήσεται μετὰ ταῦτα, καὶ πλείων ἡ παραδοξοποιία·
ὥσπερ οὖν ἐπὶ τοῦ Ἰωσὴφ ἡ μὲν ἀρχὴ δυσκολίαν εἶχε,
καὶ μέχρι πολλοῦ προῄει τὰ πράγματα, ἀπεναντίας
εἶναι δοκοῦντα τῇ ὑποσχέσει· ὕστερον δὲ μείζονα τῶν
προσδοκηθέντων ἐγένετο. Καὶ ἐπὶ τοῦ σταυροῦ δὲ οὐκ
εὐθέως, οὐδὲ ἐν προοιμίοις καὶ ἐν ἀρχῇ τὸ κατόρθωμα
ἅπαν ἐβλάστησεν, ἀλλὰ τὸ μὲν σκάνδαλον προῄει, καὶ
ὀλίγα τινὰ γέγονε σημεῖα θαύματος ἕνεκεν καὶ τῆς
διορθώσεως τῶν ταῦτα τολμησάντων, καὶ εὐθέως ἅπαντα
παρέδραμεν. Εἰ γὰρ καὶ τὸ καταπέτασμα ἐσχίσθη τοῦ
ναοῦ τότε, καὶ πέτραι ἐῤῥάγησαν, καὶ ἥλιος
ἐσκοτίσθη, ἀλλὰ ταῦτα ἐν μιᾷ ἡμέρᾳ καὶ ἐν λήθῃ
γέγονε παρὰ τοῖς πολλοῖς. Μετὰ τὰ ταῦτα εὐθέως ἐν
φύγῃ οἱ ἀπόστολοι ἐν διώξει, ἐν πολέμοις, ἐν
ἐπιβουλαῖς, λανθάνοντες, κρυπτόμενοι, δεδοικότες,
καταλευόμενοι, οὕτω τὸν λόγον ἐκήρυττον· καὶ ἐν
δυναστείᾳ πολλῇ τῶν Ἰουδαίων ὁ δῆμος, ἀγόντων,
περιαγόντων, ἑλκόντων, σπαραττόντων τοὺς
πιστεύοντας. Καὶ γὰρ τοὺς ἄρχοντας μεθ’ ἑαυτῶν
ἔχοντες, καθ’ ἑκάστην ἦγον καὶ περιῆγον τοὺς
ἀποστόλους. Καὶ τὶ λέγω τῶν Ἰουδαίων τὸν δήμοιν καὶ
ἄρχοντας; Εἷς σκηνοῤῥάφος, περὶ δέρματα ἠσχολημένος,
ὁ Παῦλος (τὶ δὲ σκηνοῤῥάφου εὐτελέστερον;) τοσαύτῃ
ἐκέχρητο τῇ μανίᾳ, ὡς σύρειν ἄνδρας καὶ γυναῖκας,
καὶ παραδιδόναι εἰς φυλακήν· καὶ ὁ σταυρωθεὶς
ἠνείχετο ταῦτα ὁρῶν. Ἀλλὰ ὅρα πῶς μετὰ ταῦτα οὗτός
τε ὁ διώκτης πάντας ὑπερηκόντισε, καὶ τὸ πρᾶγμα ὑπὲρ
τὸν ἥλιον διέλαμψε, καὶ πᾶσαν κατέσχε τὴν
οἰκουμένην.
       κα’. Εἰ δὲ λέγοις, Καὶ τίνος ἕνεκεν καὶ ἐν τῇ
Παλαιᾷ καὶ ἐν τῇ Καινῇ τοσοῦτοι κίνδυνοι, τοσοῦτοι
πειρασμοί, τοσαῦται ἐπιβουλαί; Μάνθανε καὶ τὴν
αἰτίαν. Τὶς οὐ ἡ αἰτία; Παλαίστρᾳ ὁ παρὼν βίος ἐστί,
γυμνάσιον καὶ ἀγών, χωνευτήριον, βαφεῖον ἀρετῆς.
Ὥσπερ οὖν καὶ σκυτοδέψαι τὰ δέρματα λαμβάνοντες
στύφουσι πρότερον, κατατείνουσι, παίουσι καὶ τοίχοις
καὶ λίθοις προσαράσσοντες καὶ ἑτέραις μυρίαις
θεραπείαις αὐτὰ ποιήσαντες ἐπιτήδεια πρὸς τὴν
ὑποδοχὴν τῆς βαφῆς, οὕτω τὸ χρῶμα τὸ τίμιον
ἐπάγουσιν· οἳ τε χρυσοχόοι τὸ χρυσίον εἰς τὸ πῦρ
ἐμβάλλοντες, τῇ βασάνῳ τῆς καμίνου παραδιδόασιν,
ὥστε ποιῆσαι καθαρώτατον· οἳ τε παιδοτρίβαι, ἐν τῇ
παλαίστρᾳ πολλοῖς πόνοις τοὺς ἀθλοῦντας γυμνάζουσι,
τῶν ἀντιπάλων σφοδρότερον αὐτοῖς ἐμπίπτοντες, ἵνα ἐν
τῇ γυμνασίᾳ τὸ πᾶν κατορθώσαντες ἐν τοῖς τῶν
διδασκάλων σώμασιν, ἐπὶ τῶν ἀγώνων εὐτρεπεῖς ὦσε καὶ
παρεσκευασμένοι πρὸς τὰς λαβὰς τῶν ἐχθρῶν, 

καὶ ῥᾳδίως αὐτὰς διαλύσωσιν· οὕτω καὶ ὁ Θεὸς ἐν τῷ
παρόντι βίῳ ποιεῖ· πρὸς ἀρετὴν ἐπιτηδείαν βουλόμενος
μετασκευάσαι τὴν ψυχήν, καὶ στύφει, καὶ χωνεύει, καὶ
βασάνῳ πειρασμῶν παραδίδωσιν, ὥστε τοὺς τε
ἀναπεπτωκότας καὶ διαλελυμένους σφιγγῆναι, τοὺς τε
δοκίμους δοκιμωτέρους γενέσθαι, καὶ ἀχειρώτους ταῖς
τῶν δαιμόνων ἐπιβουλαῖς καὶ ταῖς τοῦ διαβόλου
παγίσι, καὶ σφόδρα ἐπιτηδείους πρὸς τὴν τῶν
μελλόντων ἀγαθῶν ὑποδοχὴν ἅπαντας. Ἀνὴρ γάρ, φησίν,
ἀπείραστος, ἀδόκιμος· καὶ ὁ Παῦλος, «Ἡ θλῖψις
ὑπομονὴν κατεργάζεται· ἡ δὲ ὑπομονὴ δοκιμήν».
Καρτερικοὺς οὖν καὶ ὑπομονητικοὺς ποιῆσαι θέλων,
ἀφίησι τὸ νόμισμα διακωδωνίζεσθαι παντὶ τρόπῳ.
Ταύτης ἕνεκεν τῆς αἰτίας καὶ τὸν Ἰὼβ ἀφῆκε παθεῖν
ἅπερ ἔπαθεν, ὥστε καὶ δοκιμώτερον φανῆναι, καὶ
ἐμφράξαι τοῦ διαβόλου τὸ στόμα· διὰ τοῦτο καὶ τοὺς
ἀποστόλους ἀφῆκεν, ὥστε κἀκείνους ἀνδρειοτέρους
γενέσθαι, καὶ τὴν οἰκείαν δύναμιν ταύτῃ
ἐπιδείξασθαι. Καὶ γὰρ καὶ αὕτη αἰτία οὐ μικρά. Διὸ
καὶ Παύλῳ ἔλεγε ζητοῦντι ἄνεσιν καὶ ἀπαλλαγὴν τῶν
κατεχόντων κακῶν, «Ἀρκεῖ σοι ἡ χάρις μου· ἡ γὰρ
δύναμίς μου ἐν ἀσθενείᾳ τελειοῦται».
        κβ’. Καὶ γὰρ οἱ μηδέπω τῷ λόγῳ τοῦ
Χριστιανισμοῦ προσελθόντες, καὶ ἐντεῦθεν μειζόνως,
ἐὰν νήφωσι, κερδαίνουσι. Καὶ γὰρ ὅταν ἴδωσιν
ἀδικουμένους, λοιδορουμένους, δεσμωτήριον οἰκοῦντας,
ἐπηρεαζομένους, ἐπιβουλευομένους, ἀποτεμνομένους,
καιομένους, καταποντιζομένους, καὶ μηδενὶ τῶν δεινῶν
εἴκοντας, ἐννόησον ὅσον ἔχοντες θαῦμα τῶν παραδόξων
τούτων ἀθλητῶν ἀπήρχοντο καὶ οἱ τότε, καὶ οἱ νῦν.
Ὥστε οὐ μόνον οὐκ ἐργάζεται σκάνδαλον τὰ γεγενημένα
τοῖς νήφουσιν, ἀλλὰ καὶ πλείονος διδασκαλίας
ὑπόθεσις γίνεται. Διὸ καὶ Παῦλος ἤκουσε ταῦτα, ὅτι
«Ἡ δύναμίς μου ἐν ἀσθενείᾳ τελειοῦται». Τοῦτο καὶ
ἐπὶ τῆς Παλαιᾶς καὶ ἐπὶ τῆς Καινῆς ἔστιν εὑρεῖν.
Ἐννόησον γὰρ τὶ πάσχειν εἰκὸς ἦν τὸν Ναβουχοδονόσορ
ὑπὸ τριῶν παίδων, δούλων, αἰχμαλώτων, δεδεμένων,
πυρπολουμένων, τοσούτου στρατοπέδου παρόντος
ἡττώμενον, καὶ μὴ δυνάμενον τριῶν περιγενέσθαι
σωμάτων δεδουλωμένων, ὑποκειμένων, πατρίδος
ἐκπεπτωκότων, ἐλευθερίας, τιμῆς, δυναστείας,
χρημάτων, πόῤῥῳ τῶν οἰκείων ἀπῳκισμένων. Εἰ δὴ μὴ
συνεχωρήθη ὁ ἐμπρησμὸς ἐκεῖνος, οὐκ ἂν οὕτω λαμπρὸν
τὸ βραβεῖον ἐγένετο, οὐκ ἂν οὕτω φαιδρὸς ὁ στέφανος.
Ἐννόησον τὶ πάσχειν εἰκὸς ἦν τὸν Ἡρώδην ὑπὸ δεσμώτου
ἐλεγχόμενον, καὶ ὁρῶντα οὐδὲ ἀπὸ τῆς ἀλύσεως
ἐνδιδόντας τῇ παῤῥησίᾳ, ἀλλ’ αἱρούμενον σφαγῆναι
μᾶλλον, ἢ προέσθαι τὴν καλλίστην ἐλευθεροστομίαν
ἐκείνην. Ἐννόησον τὶς ὁρῶν ταῦτα καὶ ἀκούων καὶ τῶν
τότε ζώντων καὶ τῶν μετὰ ταῦτα γενομένων, κἂν σφόδρα
ἀναπεπτωκὼς ᾖ, νοῦν δὲ τινα ἔχων βραχύν, πῶς τὰ
μέγιστα κερδάνας ἄπεισι. Μὴ γὰρ μοι τὰ καθάρματα τῶν
ἀνοήτων εἴπῃς, τοὺς βλᾶκας καὶ αὐτόσαρκας ὄντας, καὶ
φύλλων κουφοτέρους. Οὗτοι γὰρ οὐχὶ τούτοις μόνον,
ἀλλὰ καὶ παντὶ σχεδὸν γενομένῳ προσπταίουσιν· ὡς καὶ
ὁ Ἰουδαίων δῆμος καὶ μάννα ἐσθίων καὶ ἄρτον, ὁμοίως
δυσάρεστος ᾖν, καὶ ἐν Αἰγύπτῳ ὤν, καὶ ἀπαλλαγεὶς
Αἰγύπτου, καὶ παρόντος Μωϋσέως, καὶ ἀπελθόντος. Ἀλλ’
ἐκείνους εἰς μέσον ἄγε μοι, τοὺς νήφοντας, τοὺς
ἐγρηγορότας, καὶ λογίζου πόσην εἰκὸς αὐτοὺς ἐντεῦθεν
καρπώσασθαι τὴν ὠφέλειαν, ὁρῶντας ψυχὴν
ἀπερίτρεπτον, φρόνημα ἀδούλωτον, γλῶτταν παῤῥησίας
γέμουσαν, ἄνθρωπον ἐρημοπολίτην βασιλέως
περιγενόμενον, δεσμούμενον καὶ οὐκ ἐνδιδόντα,
ἀποτεμνόμενον καὶ οὐ σιγῶντα· καὶ μηδὲ μέχρι τούτων
στῇς, ἀλλὰ καὶ τὰ μετὰ ταῦτα ἐξέταζε. Ἀπέτεμεν ὁ
Ἡρῴδης, ἀπετμήθη ὁ Ἰωάννης. Τὶς οὖν ἐστιν ἐν τοῖς
ἁπάντων μακαρισμοῖς; Τὶς ζηλωτός; Τὶς ἀνακηρύττεται;
Τὶς στεφανοῦται; Τὶς ἐγκωμιάζεται; Τὶς
ἐπαινεῖται; Τὶς θαυμάζεται; Τὶς μέχρι σήμερον
ἐλέγχει; Οὐ καθ’ ἑκάστην Ἐκκλησίαν ὁ μὲν βοᾷ, «Οὐκ
ἔξεστί σοι ἔχειν τὴν γυναῖκα Φιλίππου τοῦ ἀδελφοῦ
σου»· ὁ δὲ στηλιτεύεται καὶ μετὰ τελευτὴν ἐπὶ τῇ
μοιχείᾳ καὶ τῇ παρανοίᾳ καὶ τῇ θρασύτητι; Σκόπει δὲ
μετὰ τῶν εἰρημένων, ὅση τοῦ δεσμώτου ἡ δύναμις, καὶ
τοῦ τυράννου ἡ ἀσθένεια. Ὁ μὲν γὰρ οὐκ ἴσχυσε μίαν
ἐπιστομίσαι γλῶτταν, ἀλλ’ ἀνελὼν αὐτήν, μυρία ἀντ’
ἐκείνης καὶ μετ’ ἐκείνης ἠνέῳξε στόματα· ὁ δὲ καὶ
τότε αὐτὸν εὐθέως ἐφόβησε μετὰ τὴν σφαγὴν (οὕτω
γὰρ αὐτοῦ τὸ συνειδὸς κατέσειεν ὁ φόβος, ὡς νομίζειν
αὐτὸν τότε καὶ ἐκ νεκρῶν ἀναστάντα θαυματουργεῖν),
καὶ νῦν δὲ καὶ ἐξ ἐκείνου διὰ παντὸς τοῦ χρόνου κατὰ
πᾶσαν αὐτὸν ἐλέγχει τὴν οἰκουμένην, καὶ δι’ ἑαυτοῦ,
καὶ δι’ ἑτέρων. Ἕκαστος γὰρ τὸ Εὐαγγέλιον
ἀναγινώσκων τοῦτο, λέγει, «Οὐκ ἔξεστί σοι ἔχειν τὴν
γυναῖκα Φιλίππου τοῦ ἀδελφοῦ σου»· καὶ τοῦ
Εὐαγγελίου χωρὶς ἐν συλλόγοις καὶ συνουσίαις, ταῖς
οἶκοι, ταῖς ἐν ἀγορᾷ, ταῖς ἁπανταχοῦ, κἂν εἰς τὴν
Περσῶν χώραν ἀπέλθῃς, κἂν εἰς τὴν Ἰνδῶν, κἂν εἰς τὴν
Μαύρων, κἂν ὅσην ἥλιος ἐφορᾷ γῆν, καὶ πρὸς αὐτὰς τὰς
ἐσχατιάς, ταύτης ἀκούσῃς τῆς φωνῆς, καὶ ὄψει
τὸν δίκαιον ἐκεῖνον ἔτι καὶ νῦν βοῶντα, ἐνηχοῦντα,
καὶ τὴν κακίαν ἐλέγχοντα τοῦ τυράννου, καὶ οὐδέποτε
σιγῶντα, οὐδὲ τῷ πλήθει τοῦ χρόνου τὸν ἔλεγχον
μαραινόμενον. Τὶ τοίνυν ἀπὸ τῆς τελευτῆς παρεβλάβη ὁ
δίκαιος ἐκεῖνος; Τὶ δὲ ἀπὸ τοῦ βιαίου θανάτου; Τὶ δὲ
ἀπὸ τῆς ἀλύσεως; Τὶ δὲ ἀπὸ τοῦ δεσμωτηρίου; Τίνας δὲ
οὐκ ὤρθωσε τῶν νοῦν ἐχόντων, ἀφ’ ὧν εἶπεν, ἀφ’ ὧν
ἔπαθεν, ἀφ’ ὧν ἔτι καὶ νῦν κηρύττει τὰ αὐτά, ἃ καὶ
τότε ζῶν; Μὴ τοίνυν λέγε, Διὰ τὶ συνεχωρήθη
ἀποθανεῖν; Οὐ γὰρ θάνατος ἦν, ἀλλὰ στέφανος τὸ
γεγενημένον, οὐ τελευτή, ἀλλὰ μείζονος ζωῆς
προοίμια. Μάθε φιλοσοφεῖν, καὶ οὐ μόνον οὐδὲν ἐκ τῶν
τοιούτων βλαβήσῃ, ἀλλὰ καὶ τὰ μέγιστα κερδανεῖς. 
      Τὶ δὲ ἡ Αἰγυπτία γυνή; Οὐ κατηγόρησεν; Οὐκ
ἐσυκοφάντησεν; Οὐκ ἔδησε τὸν δίκαιον; Οὐκ εἰς
δεσμωτήριον ἐνέβαλεν; Οὐ τὸν περὶ τὸν ἐσχάτων
ἐπεκρέμασεν αὐτῶν κίνδυνον; Οὐκ ἀνεῖλε, τὸ γε εἰς
αὐτὴν ἧκον; Οὐ πονηρὰν περιέθηκε δόξαν; Τὶ οὖν αὐτὸν 

παρέβλαψεν ἢ τότε, ἢ νῦν; Καθάπερ γὰρ πυρὸς ἄνθρακες
ὑπὸ ἀχύρων καλυφθέντες, παρὰ μὲν τὴν ἀρχὴν
σκιάζεσθαι δοκοῦσιν, ἀθρόον δὲ διαφαγόντες τὰ
ἐπικείμενα, δι’ αὐτῶν ἐκείνων τῶν ἀχύρων ὑψηλοτέραν
ἀνάπτουσι τὴν φλόγα· οὕτω δὴ καὶ ἡ ἀρετή, κἂν
ἐπηρεάζεσθαι δοκῇ, ὕστερον δὴ δι’ αὐτῶν κῶν
κωλυμάτων μειζόνως ἄνθει, καὶ εἰς αὐτὸν φθάνει τὸν
οὐρανόν. Τὶ γὰρ μακαριώτερον γένοιτ’ ἂν τοῦ
νεανίσκου ἐκείνου διὰ τὴν συκοφαντίαν, διὰ τὴν
ἐπιβουλήν, οὐ διὰ τὸν θρόνον τὸν ἐν Αἰγύπτῳ, οὐδὲ
διὰ τὴν ἐκεῖ βασιλείαν; Πανταχοῦ γὰρ τοῖς πάθεσιν αἱ
δόξαι, καὶ αἱ εὐδοκιμήσεις, καὶ οἱ στέφανοί εἰσι
συγκεκληρωμένοι. Οὐχὶ καὶ τοῦτον πάντες πανταχοῦ τῆς
οἰκουμένης ᾄδουσι; Καὶ χρόνου τοσούτου πλῆθος οὐκ
ἐμάρανεν αὐτὸν τὴν μνήμην, ἀλλὰ τῶν βασιλικῶν
εἰκόνων λαμπρότερόν τε καὶ διαρκέστερον αἱ τῆς
ἀρετῆς καὶ τῆς σωφροσύνης αὐτοῦ πανταχοῦ τῆς
οἰκουμένης ἀνάκεινται εἰκόνες, ἐν τῇ Ῥωμαίων, ἐν τῇ
βαρβάρων χώρᾳ, ἐν τῷ ἑκάστου συνειδότι, ἐν τῇ
ἑκάστου γλώττῃ. Καὶ ὁρῶμεν αὐτὸν ἅπαντες
κατεχόμενον, ἀρχόμενον, συμβουλεύοντα τῇ ἀθλίᾳ καὶ
ταλαιπώρῳ πόρνῃ τὰ δέοντα, καὶ τὰ παρ’ ἑαυτοῦ πάντα
εἰσφέροντα εἰς τῆς ἐκείνης σωτηρίαν, ἐντρέποντα
αὐτῆς τὴν ἀναισχυντίαν, σβεννύντα τὴν κάμινον,
χειμῶνος ἐξαρπάσαι ἐπιχειροῦντα χαλεποῦ, καὶ εἰς τὴν
γαλήνην ὁρμίζοντα· εἶτα ἐπειδὴ τὸ κλυδώνιον
ὑπερέσχε, καὶ ὑπέραντλον τὸ πλοῖον γέγονε,
ναυαγούσης ἐκείνης, φεύγοντα τὰ κύματα, καὶ ἐπὶ τὴν
στερεὰν τῆς σωφροσύνης πέτραν τρέχοντα, καὶ τὰ
ἱμάτια ἐν ταῖς ἐκείνης καταλιμπάνοντα χερσί, καὶ τῶν
τὰς πορφυρίδας περιβεβλημένων λαμπρότερον ἐν τῇ
γυμνότητι φαινόμενον, καὶ καθάπερ ἀριστέα τινὰ καὶ
τροπαιοῦχον φαιδρόν, τὸ τρόπαιον ἱστῶντα τῆς
σωφροσύνης. Καὶ οὐδὲ ἂν τούτοις καταλύομεν τὴν
μνήμην, ἀλλὰ περαιτέρω προϊόντες, ὁρῶμεν αὐτὸν πάλιν
εἰς δεσμωτήριον ἀπαγόμενον, δεδεμένον, αὐχμῶντα,
πολὺν ἐκεῖ τηκόμενον χρόνον. Καὶ διὰ ταῦτα μάλιστα
θαυμάζομεν πάλιν αὐτόν, μακαρίζομεν, ἐκπληττόμεθα,
ἐπαινοῦμεν. Κἂν σώφρων τις ᾖ, ἐννοῶν αὐτὸν
σωφρονέστερος γίνεται· κἂν ἀκόλαστος, τάχιον τῷ
διηγήματι πρὸς σωφροσύνην μεθίσταται, καὶ ὑπὸ τῆς
ἱστορίας ἀμείνων καθίσταται. Ταῦτα τοίνυν ἅπαντα
ἀναλέγοντες, μηδὲ θορυβεῖσθε, ἀλλὰ καὶ κερδαίνετε ἐκ
τῶν γινομένων· καὶ ἡ τῶν ἀθλούντων ὑπομονὴ γινέσθω
καρτερίας ὑμῖν διδάσκαλος, καὶ πάντα τὸν βίον τῶν
γενναίων καὶ ὑψηλῶν ἀνδρῶν ὁρῶντες διὰ τοιούτων
ὑφαινόμενον, μὴ συγχεῖσθε, μὴ ταράττεσθε, μηδὲ τοῖς
ἰδίοις, μήτε τοῖς κοινοῖς πειρασμοῖς· καὶ γὰρ καὶ ἡ
Ἐκκλησία ἐξ ἀρχῆς οὕτω ἐτράφη, οὕτως ηὐξήθη. Μηδὲ
οὖν ξενίζεσθε· οὐδὲν γὰρ ἀπεικὸς γέγονεν. Ἀλλ’ ὥσπερ
ἐπὶ τῶν βιωτικῶν, οὐκ ἔνθα ἄχυρα καὶ χόρτος, οὐδὲ
ἔνθα ἄμμος, ἀλλ’ ἔνθα χρυσίον καὶ μαργαρῖται, ἐκεῖ
πειρᾶται καὶ καταποντισταὶ καὶ λῃσταὶ καὶ τοιχωρύχοι
συνεχῶς ἐνοχλοῦσι καὶ ἐπιβουλεύουσιν· οὕτω καὶ ὁ
διάβολος ἔνθα ἂν ἴδῃ πλοῦτον συναγόμενον τὸν κατὰ
ψυχὴν καὶ εὐπορίαν εὐσεβείας ἐπιτεινομένην, ἐκεῖ τὰ
μηχανήματα ἵστησι καὶ προσάγει. Ἀλλ’ ἐὰν οἱ
ἐπιβουλευόμενοι νήφωσιν, οὐ μόνον οὐδὲν ἐλαττοῦνται
ἐντεῦθεν, ἀλλὰ καὶ μείζονα τὸν πλοῦτον τῆς ἀρετῆς
συνάγουσιν· ὃ δὴ καὶ νῦν γέγονε.
        κγ’. Καὶ μέγιστον ἂν τὶς τοῦτο σημεῖον καὶ
τοῦ πλούτου τῶν κατορθωμάτων, καὶ τῆς ἀνδρείας τῆς
Ἐκκλησίας ποιήσειεν. Ὅτε γὰρ εἶδεν αὐτὴν ὁ πονηρὸς
δαίμων ἐκεῖνος ἀνθοῦσαν, εὐδοκιμοῦσαν, ἐν βραχείᾳ
καιροῦ ῥοπῇ πρὸς ὕψος ἀνενεχθεῖσαν, πολλὴν σπουδὴν
ἐν αὐτῇ γινομένην, καὶ τὴν μὲν τῶν εὐδοκιμούντων
ἐπὶ τὸ βέλτιον ἐπίδοσιν, τῶν ἐν ἁμαρτίαις ζώντων εἰς
μετάνοιαν μετάστασιν, πᾶσαν τὴν οἰκουμένην ἀπὸ τῆς
πόλεως ταύτης κατηχουμένην· πάντα ἐκίνησεν αὐτοῦ τὰ
μηχανήματα, καὶ ἐμφυλίους ἀνῆψε πολέμους. Καὶ
καθάπερ ἐπὶ τοῦ Ἰώβ, νῦν μὲν τὴν ἀποβολὴν τῶν
χρημάτων, νῦν δὲ τὴν ἀπαιδίαν, νῦν δὲ τὴν ἀῤῥωστίαν
τοῦ σώματος, νῦν δὲ τῆς γυναικὸς τὴν γλῶτταν, νῦν δὲ
τῶν φίλων τὰ ὀνείδη καὶ τὰ σκώμματα καὶ τὰς
λοιδορίας ἐκίνει κατὰ τοῦ δικαίου, καὶ πᾶν εἶδος
μηχανημάτων προσῆγεν· οὕτω καὶ ἐπὶ τῆς Ἐκκλησίας,
διὰ φίλων, δι’ ἐχθρῶν, διὰ τῶν εἰς κλῆρον
τελούντων, διὰ τῶν εἰς στρατείαν καταλεγομένων, διὰ
τῶν ἐπισκοπῇ τετιμημένων, διὰ πολλῶν καὶ παντοδαπῶν
προσώπων τὰ παρ’ ἑαυτοῦ ἐκίνησεν. Ἀλλ’ ὅμως καὶ
τοσαῦτα μηχανησάμενος, οὐ μόνον αὐτὴν οὐκ
ἐσάλευσεν, ἀλλὰ καὶ λαμπρότερον ἐποίησεν. Οὐ γὰρ
οὕτω τότε μὴ ἐνοχλουμένη πάντας ἐπαίδευσεν, ὡς νῦν
τὴν οἰκουμένην διδάσκει καρτερεῖν, ἐγκρατεύεσθαι,
φέρειν πειρασμούς, ὑπομονὴν ἐπιδείκνυσθαι,
καταφρονεῖν τῶν βιωτικῶν, μηδὲν ἡγεῖσθαι πλοῦτον,
καταγελᾶν τιμῆς, ὑπερορᾶν θανάτου, καταφρονεῖν ζωῆς,
πατρίδα παρορᾶν, οἰκείους, φίλους, συγγενεῖς, πρὸς
σφαγὰς ἀποδύεσθαι παντοδαπάς, κατὰ ξιφῶν κυβιστᾶν,
τὰ λαμπρὰ ἅπαντα τοῦ παρόντος βίου, τιμὰς λέγω καὶ
δόξας, καὶ δυναστείαν, καὶ τρυφήν, τῶν ἠρινῶν ἀνθῶν
εὐτελεστέρα εἶναι νομίζειν. Καὶ ταῦτα οὐχ εἷς
παιδεύει μόνον, οὐδὲ δύο καὶ τρεῖς, ἀλλὰ πᾶς ὁ λαός,
καὶ οὐ διὰ ῥημάτων μόνον, ἀλλὰ καὶ διὰ πραγμάτων,
δι’ ὧν πάσχουσι, δι’ ὧν νικῶσι, δι’ ὧν περιγίνονται
τῶν ἐπιβουλευόντων, δι’ ὧν ἀδάμαντος στεῤῥότερον καὶ
πέτρας ἰσχυρότερον ἅπαντα στέγουσιν, οὐχ ὅπλα
κινοῦντες, οὐ πόλεμον ἀναῤῥιπίζοντες, οὐ τόξαν, οὐ
βέλη ἀφιέντες, ἀλλ’ ὑπομονῆς τεῖχος ἕκαστος
περιβεβλημένος, ἐμμελείας, πραότητος, ἀνδρείας, τῷ
πάσχειν κακῶς τοὺς ποιοῦντας ἐκ πολλοῦ τοῦ περιόντος
καταισχύνοντες. 
        κδ’.  Νῦν γοῦν οὗτοι μὲν φαιδρῷ τῷ προσώπῳ,
ἐλευθέροις τοῖς ὀφθαλμοῖς, παῤῥησίᾳ ἀφάτῳ
κεχρημένοι, εἰς ἀγορὰν ἐμβάλλουσιν, ἐν οἰκίαις
στρέφονται, πρὸς τὴν σύναξιν αὐτομολοῦσιν· οἱ δὲ
ταῦτα ἐργασάμενοι, καθ’ ἕκαστον τῶν μηχανημάτων, ὧν
προσάγουσιν, ἐγκαλυπτόμενοι, καὶ πονηρὸν ἔνδον
ἔχοντες συνειδός, τρέμοντες, δεδοικότες, οὕτω
περιίασι. Καὶ καθάπερ τὰ δυσθάνατα τῶν θηρίων μετὰ
προτέραν καὶ δευτέραν πληγὴν σφοδροτέρως ἐπιπίπτοντα
ταῖς αἰχμαῖς τῶν δοράτων, χαλεπωτέραν καθ’ ἑαυτῶν
ὠθεῖ τὴν πληγήν, τὰ τραύματα εἰς αὐτὰ τὰ σπλάγχνα
δεχόμενα· καὶ τὰ κύματα ταῖς πέτραις ῥηγνύμενα, τῇ
σφοδροτέρᾳ ῥύμῃ ἑαυτὰ ἀφανίζει καὶ διαλύει· οὕτω δὴ
καὶ οὗτοι δι’ ὧν ἐπιβουλεύουσιν, ἑαυτοῖς μᾶλλον ἢ
ἑτέροις τὰ βάραθρα ἀνορύττουσιν. Οἱ μὲν γὰρ
ἐπιβουλευόμενοι τὴν οἰκουμένην, ἐραστὰς ἔχουσιν,
ἐπαινέτας, θαυμαστάς, ἀνακηρύττοντας, στεφανοῦντας,
<σ/σελ:527 πδφ: 149/>   
τοὺς εἰδότας, τοὺς οὐκ εἰδότας, τοὺς ἀπὸ τῶν
πραγμάτων, τοὺς ἀπὸ τῆς φήμης τὰ ἐκείνων
μανθάνοντας, τοὺς συναλγοῦντας μυρίους, τοὺς
συναγωνιζομένους, τοὺς τὰ χρηστὰ συνευχομένους
αὐτοῖς πάντα· οἱ δὲ ἐπιβουλεύοντες τοὺς μισοῦντας
τοσούτους καὶ πολλῷ πλείους, τοὺς κατηγόρους, τοὺς
διαβάλλοντας, τοὺς ἐλέγχοντας, τοὺς καταισχύνοντας,
τοὺς ἐπαρωμένους μυρία, τοὺς ἐπιθυμοῦντας αὐτοὺς
ἰδεῖν ἐν κολάσει καὶ τιμωρίᾳ. Καὶ ταῦτα ἐν ἐνταῦθα·
τὰ δὲ ἐκεῖ ποῖος παραστήσει λόγος; Εἰ γὰρ ἕνα τις
σκανδαλίσας τοσαύτῃ κολάσει κατακρίνεται, ὡς
συμφέρειν μύλον κρεμασθῆναι ἐπὶ τὸν τράχηλον αὐτοῦ,
καὶ καταποντισθῆναι εἰς τὴν θάλασσαν· ἐννόησον πόσας
δώσουσιν οὗτοι δίκας ἐν τῷ φοβερῷ δικαστηρίῳ τότε
ἐκείνῳ, πόσας ὑποστήσονται τιμωρίας, τὸ γε εἰς
αὐτοὺς ἧκον, τὴν οἰκουμένην ταράξαντες ἅπασαν,
τοσαύτας ἀνατρέψαντες Ἐκκλησίας, τοσαύτῃ
πολεμήσαντες εἰρήνῃ, μυρία πανταχοῦ σκάνδαλα θέντες;
Οἱ δὲ παρ’ ἐκείνων παθόντες, ἅπερ ἔπαθον, μετὰ τῶν
μαρτύρων, μετὰ τῶν ἀποστόλων, μετὰ τῶν γενναίων καὶ
ὑψηλῶν ἀνδρῶν στήσονται, λάμποντες ἀπὸ τῶν
κατορθωμάτων, ἀπὸ τῶν παθῶν, ἀπὸ τῶν στεφάνων, ἀπὸ
τῶν βραβείων, ἀπὸ τῆς πολλῆς παῤῥησίας. Καὶ ὄψονται
μὲν αὐτοὺς κολαζομένους, ἐξαρπάσαι δέ, κἂν μυριάκις
βουληθῶσι, τῆς κολάσεως οὐ δυνήσονται· ἀλλὰ θήσουσι
μὲν ἱκετηρίαν οὗτοι, οὐδὲν δὲ ὀνήσουσιν. Εἰ γὰρ ὁ
πένητα ἕνα παραδραμὼν τὸν Λάζαρον, τοσαύτην ὑπέμεινε
δίκην, καὶ οὐδεμιᾶς ἔτυχε παραμυθίας, τὶ πείσονται
οὗτοι, τοσούτους διώξαντες καὶ σκανδαλίσαντες; Ταῦτ’
οὖν ἅπαντα λογιζόμενοι, καὶ ὅσα τούτοις ἐοικότα ἀπὸ
τῶν θείων συλλέγοντες Γραφῶν, ἑαυτοῖς μὲν τεῖχος
ἀσφαλές, τοῖς δὲ ἀσθενεστέροις ἔτι φάρμακα ταῦτα
κατασκευάζοντες τὰ διηγήματα, στήκετε ἑδραῖοι, καὶ
ἀμετακίνητοι, τὰ ὑποκείμενα ὑμῖν ἀγαθὰ ἀναμένοντες.
Πάντως γάρ, πάντως κείσεται ὑμῖν ἀμοιβή, οὐ τῶν
πόνων ἴση, ἀλλ’ ἐκ πολλοῦ τοῦ περιόντος ἄφατος.
Τοιοῦτος γὰρ ὁ φιλάνθρωπος Θεός· μετὰ πολλῆς τῆς
φιλοτιμίας τοὺς ἀγαθὸν τι ποιεῖν ἢ λέγειν
προαιρουμένους ταῖς ἀντιδόσεσι καὶ ταῖς ἀμοιβαῖς
νικᾷν ἐσπούδακεν· ὧν ἐπιτύχοιμεν ἐν Χριστῷ Ἰησοῦ τῷ
κυρίῳ ἡμῶν, ᾧ ἡ δόξα εἰς τοὺς αἰῶνας τῶν αἰώνων.
Ἀμήν. 

<1/Ἰννοκεντίῳ Ἐπισκόπῳ Ῥώμης. Τῷ δεσπότῃ μου  
τῷ αἰδεσιμωτάτῳ, καὶ θεοφιλεστάτῳ ἐπισκόπῳ
Ἰννοκεντίῳ Ἰωάννης ἐν Κυρίῳ χαίρειν./>   
 
     α’. Καὶ πρὸ τῶν γραμμάτων οἶμαι τῶν ἡμετέρων
ἀκηκοέναι τὴν εὐλάβειαν ὑμῶν τὴν παρανομίαν τὴν
ἐνταῦθα τολμηθεῖσαν. Τὸ γὰρ μέγεθος τὴν δεινῶν οὐδὲ
ἓν μέρος σχεδὸν τῆς οἰκουμένης ἀφῆκεν ἀνήκοον εἶναι
τῆς χαλεπῆς ταύτης τραγῳδίας· καὶ γὰρ πρὸς αὐτὰς τῆς
γῆς τὰς ἐσχατιὰς φέρουσα ἡ φήμη τὰ γενόμενα, πολὺν
πανταχοῦ θρῆνον καὶ ὀλοφυρμὸν εἰργάσατο. Ἀλλ’ ἐπειδὴ
οὐ θρηνεῖν δὲ μόνον, ἀλλὰ καὶ διορθοῦν καὶ σκοπεῖν,
ὅπως ἂν ὁ χαλεπώτατος οὗτος τῆς Ἐκκλησίας σταίη
χειμών· ἀναγκαῖον εἶναι ἐνομίσαμεν τοὺς κυρίους μου
τοὺς τιμιωτάτους καὶ εὐλαβεστάτους ἐπισκόπους
Δημήτριον, Πανσόφιον, Πάππον, καὶ Εὐγένιον πεῖσαι
τὰς τε ἑαυτῶν ἀφεῖναι, καὶ πελάγους κατατολμῆσαι
τοσούτου, καὶ μακρὰν ἀποδημίαν στείλασθαι, καὶ πρὸς
τὴν ὑμετέραν δραμεῖν ἀγάπην, καὶ πάντα σαφῶς
ἀναδιδάξαντας, ταχίστην παρασκευάσαι γενέσθαι τὴν
διόρθωσιν, οἷς καὶ τοὺς τιμιωτάτους καὶ ἀγαπητοὺς
τῶν διακόνων Παῦλον καὶ Κυριακὸν συνεπέμψαμεν· καὶ
αὐτοὶ δὲ ὡς ἐν εἴδει ἐπιστολῆς, ἐν βραχεῖ διδάξομεν
ὑμῶν τὴν ἀγάπην τὰ γεγενημένα. Ὁ γὰρ τῆς Ἐκκλησίας
τῆς ἐν Ἀλεξανδρείᾳ τὴν προεδρίαν ἐγχειρισθεὶς
θεόφιλος, ἐντυχόντων τινῶν τῷ εὐσεβεστάτῳ βασιλεῖ
κατ’ αὐτοῦ, κελευσθεὶς ἀφικέσθαι μόνος, συναγαγὼν
μεθ’ ἑαυτοῦ πλῆθος Αἰγυπτίων ἐπισκόπων οὐκ ὀλίγων
παραγίνεται, καθάπερ ἐκ προοιμίων δεῖξαι βουλόμενος,
ὅτι εἰς πόλεμον καὶ παράταξιν ἀφῖκται· εἶτα τῆς
μεγάλης καὶ θεοφιλοῦς Κωνσταντινουπόλεως ἐπιβάς, οὐκ
εἰς ἐκκλησίαν εἰσῆλθε κατὰ τὸ εἰωθὸς καὶ τὸν ἄνωθεν
κρατήσαντα θεσμόν, οὐχ ἦμεν συνεγένετο, οὐ λόγου
μετέδωκεν, οὐκ εὐχῆς, οὐ κοινωνίας· ἀλλ’ ἀποβὰς τοῦ
πλοίου καὶ τὰ πρόθυρα τῆς ἐκκλησίας παραδραμών, ἔξω
που τῆς πόλεως ἀπελθὼν ηὐλίζετο, καὶ πολλὰ
παρακαλεσάντων 
<σ/σελ:531 πδφ: 153/>  
ἡμῶν καὶ αὐτὸν καὶ τοὺς μετ’ αὐτοῦ παραγενομένους
παρ’ ἡμῖν καταχθῆναι (καὶ γὰρ ἅπαντα ηὐτρέπιστο, καὶ
καταγώγια, καὶ ὅσαν εἰκὸς ἦν) οὔτε ἐκεῖνοι, οὔτε
αὐτὸς ἠνέσχετο. Ταῦτα ὁρῶντες ἡμεῖς, καὶ ἐν ἀπορίᾳ
ἦμεν πολλῇ, μηδὲ τὴν αἰτίαν δυνάμενοι τῆς ἀδίκου
ταύτης ἀπεχθείας εὑρεῖν· ἀλλ’ ὅμως τὰ παρ’ ἑαυτῶν
ἐπληροῦμεν, τὸ πρέπον ἡμῖν αὐτοῖς ποιοῦντες, καὶ
συνεχῶς αὐτὸν παρακαλοῦντες συγγενέσθαι τε ἡμῖν, καὶ
εἰπεῖν, τίνος ἕνεκεν τοσοῦτον ἐκ προοιμίων
ἀνεῤῥίπισε πόλεμον, καὶ τηλικαύτην διεσκέδασε πόλιν.
Ὡς δὲ οὐδὲ αὐτὸς ἠβούλετο λέγειν τὴν αἰτίαν, οἳ τε
κατηγοροῦντες αὐτοῦ ἐπέκειντο, καλέσας ἡμᾶς ὁ
εὐσεβέστατος βασιλεύς, ἐκέλευσε πέραν ἔνθα διέτριβεν
ἀπιέναι, καὶ τῆς κατ’ αὐτοῦ ἀκούειν ὑποθέσεως. Καὶ
γὰρ καὶ ἔφοδον, καὶ σφαγάς, καὶ ἕτερα ἐνεκάλουν
μυρία· ἀλλ’ ἡμεῖς καὶ τοὺς νόμους τῶν πατέρων
εἰδότες, καὶ τὸν ἄνδρα αἰδούμενοι καὶ τιμῶντες, καὶ
αὐτοῦ δὲ τὰ γράμματα ἔχοντες τὰ δηλοῦντα μὴ δεῖν
ὑπερορίους ἕλκεσθαι τὰς δίκας, ἀλλ’ ἐν ταῖς
ἐπαρχίαις τὰ τῶν ἐπαρχιῶν γυμνάζεσθαι, οὐ
κατεδεξάμεθα δικάσαι, ἀλλὰ καὶ μετὰ πολλῆς
παρῃτησάμεθα τῆς σφοδρότητος. Ὁ δὲ ὥσπερ τοῖς
προτέροις ἐπαγωνιζόμενος, τὸν ἀρχιδιάκονον καλέσας
τὸν ἐμόν, ἐξ αὐθεντίας πολλῆς, ὥσπερ ἤδη χηρευούσης
τῆς Ἐκκλησίας, καὶ οὐκ ἐχούσης ἐπίσκοπον, δι’
ἐκείνου τὸν κλῆρον ἅπαντα πρὸς ἑαυτὸν μετέστησε· καὶ
ἀνάστατοι αἱ ἐκκλησίαι ἐγένοντο, ἀπαγομένων τῶν ἐν
ἑκάστῃ κληρικῶν, καὶ παρασκευαζομένῳ λιβέλλους
διδόναι καθ’ ἡμῶν, καὶ πρὸς κατηγορίαν ἀλειφομένων.
Καὶ ταῦτα ποιήσας ἔπεμπε, καὶ ἐκάλει ἡμᾶς εἰς
δικαστήριον, μηδέπω τὰς καθ’ ἑαυτοῦ ἀποδησάμενος
αἰτίας, ὃ μάλιστα καὶ παρὰ κανόνας καὶ παρὰ πάντας
τοὺς νόμους ἦν.
     β’. Ἀλλ’ ἡμεῖς συνειδότες ὅτι οὐ πρὸς
δικαστήριον ἀφικόμεθα (ἢ γὰρ ἂν μυριάκις
παρεγενόμεθα), ἀλλὰ πρὸς ἐχθρὸν καὶ πολέμιον,
καθάπερ τὰ τε ἔμπροσθεν γεγενημένα καὶ τὰ μετὰ ταῦτα
ἐδήλωσεν, ἀπεστάλκαμεν πρὸς αὐτὸν ἐπισκόπους, τὸν
Πισινοῦντος Δημήτριον, τὸν Ἀπαμείας Εὐλύσιον, τὸν
Ἀππιαρίας Λουπικίνον, πρεσβυτέρους δέ, Γερμανὸν καὶ
Σευῆρον, μετὰ τῆς προσηκούσης ἡμῖν ἐπιεικείας
ἀποκρινόμενοι, καὶ λέγοντες μὴ παραιτεῖσθαι κρίσιν,
ἀλλ’ ἐχθρὸν πρόδηλον καὶ πολέμιον φανερόν. Ὁ γὰρ
μηδέπω λιβέλλους δεξάμενος, καὶ τοιαῦτα ἐκ προοιμίων
ποιήσας, καὶ ἀποῤῥήξας ἑαυτὸν Ἐκκλησίας, κοινωνίας,
εὐχῆς, καὶ κατηγόρους ἀλείφων, καὶ κλῆρον μεθιστάς,
καὶ ἐκκλησίαν ἐρημῶν· πῶς ἂν ᾖ δίκαιος ἐπὶ τὸν τοῦ
δικαστοῦ θρόνον ἀναβαίνειν οὐδαμόθεν αὐτῷ
προσήκοντα; Οὐδὲ γὰρ ἀκόλουθόν ἐστι τὸν ἐξ Αἰγύπτου
τοὺς ἐν Θράκῃ δικάζειν, καὶ τοῦτον ὑπεύθυνον αἰτίας
ὄντα, καὶ ἐχθρὸν καὶ πολέμιον.
     Ἀλλ’ ὅμως οὐδὲν αἰδεσθείς, ἀλλὰ ἅπερ βεβούλευτο
πληρῶσαι ἐπειγόμενος, ἡμῶν δηλωσάντων, ὅτι ἕτοιμοί
ἐσμεν καὶ ἑκατὸν καὶ χιλίων ἐπισκόπων παρόντων
ἀποδύσασθαι τὰ ἐγκλήματα, καὶ δεῖξαι ὄντας καθαροὺς
ἑαυτούς, ὥσπερ οὖν καὶ ἐσμεν, οὐκ ἠνέσχετο· ἀλλὰ
ἀπόντων ἡμῶν, καὶ σύνοδον ἐπικαλουμένων, καὶ κρίσιν
ἐπιζητούντων, καὶ οὐκ ἀκρόασιν φευγόντων, ἀλλ’
ἀπέχθειαν φανεράν, καὶ κατηγόρους ἐδέχετο, καὶ τοὺς
παρ’ ἐμοῦ γενομένους ἀκοινωνήτους ἔλυε, καὶ παρ’
αὐτῶν ἐκείνων οὐδέπω τὰ ἐγκλήματα ἀποδυσαμένων
λιβέλλους ἐλάμβανε, καὶ ὑπομνήματα ἔπραττε, ἅπερ
ἅπαντα παρὰ θεσμὸν καὶ κανόνων ἀκολουθίαν ἦν. Τὶ δὲ
δεῖ πολλὰ λέγειν; Οὐκ ἀπέστη πάντα ποιῶν; Καὶ
πραγματευόμενος, ἕως ἡμᾶς μετὰ δυναστείας καὶ
αὐθεντίας πάσης καὶ τῆς πόλεως καὶ τῆς ἐκκλησίας
ἐξέβαλε, καὶ πρὸς ἑσπέραν βαθεῖαν, τοῦ δήμου παντὸς
ἡμῖν ἐπισυρομένου. Ἑλκόμενος ὑπὸ τοῦ κουριώσου τῆς
πόλεως ἐν μέσῃ τῇ πόλει, καὶ πρὸς βίαν συρόμενος
κατηγόμην, καὶ εἰς πλοῖον ἐνεβαλλόμην, καὶ διὰ
νυκτὸς ἔπλεον, ἐπειδὴ σύνοδον πρὸς δικαίαν ἀκρόασιν
προεκαλούμην. Τὶς ταῦτα ἀδακρυτί, κἂν λιθίνην ἔχῃ
καρδίαν, ἀκούσειεν;
      Ἀλλ’ ἐπειδή, καθάπερ ἔφθην εἰπών, οὐ θρηνεῖν
μόνον τὰ κακῶς γινόμενα, ἀλλὰ καὶ διορθοῦν δεῖ,
παρακαλῶ τὴν ὑμετέραν ἀγάπην διαναστῆναι, καὶ
συναλγῆσαι, καὶ πάντα ποιῆσαι, ὥστε στῆναι ταύτῃ τὰ
κακά. Οὐδὲ γὰρ ἐνταῦθα τὰ τῆς παρανομίας αὐτοῖς
κατέλυσεν, ἀλλὰ καὶ μετὰ ταῦτα τοῖς προτέροις
ἐπαποδύετο. Ἐπειδὴ γὰρ ὁ εὐσεβέστατος βασιλεὺς
ἐπιπηδήσαντας αὐτοὺς τῇ ἐκκλησίᾳ ἀναισχύντως
ἐξέβαλε, καὶ πολλοὶ τῶν παρόντων ἐπισκόπων ἰδόντες
αὐτῶν τὴν παρανομίαν, εἰς τὰς αὐτῶν ἀνεχώρησαν, τὴν
ἔφοδον αὐτῶν ὥσπερ πυρὰν τινα πάντα ἐπινεμομένην
φεύγοντες, ἡμεῖς μὲν πάλιν εἰς τὴν πόλιν ἐκαλούμεθα,
καὶ εἰς τὴν ἐκκλησίαν, ἧς ἀδίκως ἐξεβλήθημεν,
ἐπισκόπων τε ἡμᾶς πλειόνων ἢ τριάκοντα εἰσαγόντων,
καὶ τοῦ θεοφιλεστάτου βασιλέως νοτάριον εἰς τοῦτο
ἀποστείλαντος, ἐκεῖνος δὲ ἐδραπέτευσεν εὐθέως. Τίνος
ἕνεκεν καὶ διὰ τί; Εἰσιόντες παρεκαλοῦμεν τὸν
θεοφιλέστατον βασιλέα, σύνοδον συναγαγεῖν εἰς
ἐκδικίαν τῶν γεγενημένων. Συνειδὼς τοίνυν ἅπερ
ἔδρασε, καὶ τὸν ἔλεγχον δεδοικώς, καὶ γραμμάτων
βασιλικῶν πανταχοῦ διαπεμφθέντων, πάντοθεν πάντας
συναγόντων, λάθρα μέσων νυκτῶν εἰς ἀκάτιον ἑαυτὸν
ἐμβαλών, οὕτως ἀπέδρα τοὺς μεθ’ ἑαυτοῦ πάντας
ἐπαγόμενος.
       γ’. Ἀλλ’ ἡμεῖς οὐδὲ οὕτως ἔστημεν, διὰ τὸ
τῷ συνειδότι θαῤῥεῖν τῷ ἡμετέρῳ, τὰ αὐτὰ πάλιν
παρακαλοῦντες τὸν εὐσεβέστατον βασιλέα. Ὃς καὶ
πρεπόντως αὐτοῦ ποιῶν τῇ εὐσεβείᾳ, ἔπεμψε πρὸς αὐτὸν
πάλιν καλῶν αὐτὸν ἐξ Αἰγύπτου, καὶ τοὺς μετ’ αὐτοῦ
πάντας, ὥστε δοῦναι λόγον τῶν γεγενημένων, καὶ μὴ τὰ
ἀδίκως οὕτως ἐκ μιᾶς μοίρας, καὶ ἀπόντων ἡμῶν
τολμηθέντα, καὶ παρὰ τοσούτους κανόνας, νομίζειν
ἀρκεῖν εἰς ἀπολογίαν ἑαυτῷ. Ὁ δὲ οὐδὲ τῶν βασιλικῶν 

ἠνέσχετο γραμμάτων, ἀλλ’ ἔμενεν οἴκοι,  
προβαλλόμενος στάσιν τοῦ δήμου, καὶ σπουδὴν ἄκαιρόν
τινων δῆθεν ἀντεχομένων αὐτοῦ· καίτοι γε πρὸ τῶν
γραμμάτων τῶν βασιλικῶν αὐτὸς οὗτος ὁ δῆμος μυρίαις
αὐτὸν ἦν πλύνας λοιδορίαις. Ἀλλ’ οὐ ταῦτα
περιεργαζόμεθα νῦν, ἀλλ’ ἐκεῖνο δεῖξαι βουλόμενοι,
ὅτι κακούργων ἀπελήφθη, ταῦτα εἰρήκαμεν. Πλὴν οὐδὲ
μετὰ ταῦτα ἡμεῖς ἡσυχάσαμεν, ἀλλ’ ἐπεκείμεθα
ἀξιοῦντες δικαστήριον γενέσθαι κατὰ πεῦσιν καὶ
ἀπόκρισιν· ἕτοιμοι γὰρ εἶναι ἐλέγομεν δεῖξαι ἑαυτοὺς
τε ἀνευθύνους ὄντας, ἐκείνους δὲ τὰ ἔσχατα
παρανομήσαντας. Καὶ γὰρ ἦσάν τινες Σύροι τῶν ποτε
μετ’ αὐτοῦ παρόντων, ἐνταῦθα ἀπολειφθέντες, οἳ κοινῇ
μετ’ αὐτοῦ τὸ πᾶν ἔδρασαν· καὶ προσίεμεν ἕτοιμοι
δικάζεσθαι, καὶ πολλάκις ἠνωχλήσαμεν ὑπὲρ τούτου,
ἀξιοῦντες τὰ ὑπομνήματα ἡμῖν δοθῆναι, ἢ λιβέλλους
κατηγορίων, ἢ φύσιν ἐγκλημάτων γνωρισθῆναι, ἢ αὐτοὺς
τοὺς κατηγόρους· καὶ οὐδενὸς τούτων τετυχήκαμεν,
ἀλλὰ πάλιν ἐξεβλήθημεν τῆς Ἐκκλησίας. Πῶς ἂν τὰ
ἐντεῦθεν διηγησαίμην λοιπὸν πᾶσαν ὑπερβαίνοντα
τραγῳδίαν; Τὶς ταῦτα παραστήσει λόγος; Ποία χωρὶς
φρίκης δέξεται ἀκοή; Ἡμῶν γὰρ αὐτά, καθάπερ
ἔμπροσθεν εἶπον, προτεινόντων, ἀθρόον στρατιωτῶν
πλῆθος αὐτῷ τῷ μεγάλῳ Σαββάτῳ, πρὸς ἑσπέραν λοιπὸν
τῆς ἡμέρας ἐπειγόμενος, ταῖς ἐκκλησίαις
ἐπεισελθόντες, τὸν κλῆρον ἅπαντα τὸν σὺν ἡμῖν πρὸς
βίαν ἐξέβαλον, καὶ ὅπλοις τὸ βῆμα περιεστοίχιστο.
Καὶ γυναῖκες τῶν εὐκτηρίων οἴκων πρὸς τὸ βάπτισμα
ἀποδυσάμεναι κατ’ αὐτὸν τὸν καιρὸν γυμναὶ ἔφυγον ὑπὸ
τοῦ φόβου τῆς χαλεπῆς ταύτης ἐφόδου, οὐδὲ τὴν
πρέπουσαν γυναιξὶν εὐσχημοσύνην συγχωρούμεναι
περιθέσθαι· πολλαὶ δὲ καὶ τραύματα δεξάμεναι
ἐξεβάλλοντο, καὶ αἵματος αἱ κολυμβῆθραι ἐπληροῦντο,
καὶ τὰ ἱερὰ ἀπὸ τῶν αἱμάτων ἐφοινίσσετο νάματα. Καὶ
οὐδὲ ἐνταῦθα εἱστήκει τὸ δεινόν. Ἀλλ’ ἔνθα τὰ ἅγια
ἀπέκειντο εἰσελθόντες οἱ στρατιῶται, ὧν ἔνιοι, καθὼς
ἔγνωμεν, ἀμύητοι ἦσαν, πάντα τε ἑώρων τὰ ἔνδον, καὶ
τὸ ἁγιώτατον αἷμα τοῦ Χριστοῦ, ὡς ἐν τοσούτῳ θορύβῳ,
εἰς τὰ τῶν προειρημένων στρατιωτῶν ἱμάτια ἐξεχεῖτο·
καὶ ὡς ἐν αἰχμαλωσίᾳ βαρβαρικῇ πάντα ἐτολμᾶτο. Καὶ ὁ
δῆμος πρὸς τὴν ἐρημίαν ἠλαύνετο, καὶ πᾶς ὁ λαὸς ἔξω
τῆς πόλεως διέτριβε, καὶ κεναὶ ἐν ἑορτῇ τοιαύτῃ τῶν
λαῶν αἱ ἐκκλησίαι ἐγίνοντο, καὶ πλείους ἢ
τεσσαράκοντα ἐπίσκοποι οἱ κοινωνοῦντες ἡμῖν μετὰ τοῦ
λαοῦ καὶ τοῦ κλήρου εἰκῆ καὶ μάτην ἠλαύνοντο· καὶ
ὀλολυγαί, καὶ θρῆνοι, καὶ πηγαὶ δακρύων πανταχοῦ
κατὰ τὰς ἀγορᾶς, κατὰ τὰς οἰκίας, κατὰ τὰς ἐρημίας,
καὶ πᾶν τῆς πόλεως μέρος τῶν συμφορῶν ἐπληροῦτο
τούτων· διὰ γὰρ τὴν ὑπερβολὴν τῆς παρανομίας οὐχ οἱ
πάσχοντες μόνον, ἀλλὰ καὶ οἱ μηδὲν τοιοῦτον
ὑπομένοντες συνήλγουν ἡμῖν, οὐχ οἱ ὁμόδοξοι μόνον,
ἀλλὰ καὶ αἱρετικοί, καὶ Ἰουδαῖοι καὶ Ἕλληνες, καὶ ὡς
τῆς πόλεως κατὰ κράτος ἁλούσης, οὕτως ἐν θορύβοις
καὶ ταραχαῖς καὶ ὀλολυγαῖς ἅπαντα ἦν. Καὶ ταῦτα
ἐτολμᾶτο παρὰ γνώμην τοῦ εὐσεβεστάτου βασιλέως,
νυκτὸς καταλαβούσης, ἐπισκόπων αὐτὰ κατασκευαζόντων,
καὶ πολλαχοῦ στρατηγούντων, οἳ οὐκ ᾐσχύνοντο
καμπιδούκτορας ἀντὶ διακόνων προηγουμένους ἔχοντες.
Ἡμέρας δὲ γενομένης, πᾶσα ἡ πόλις ἔξω τῶν τειχῶν
μετῳκίζετο ὑπὸ δένδρα καὶ νάπας, καθάπερ πρόβατα
διεσπαρμένα τὴν ἑορτὴν ἐπιτελοῦντες.
       δ’. Ἕξεσιν ὑμῖν τὰ ἐντεῦθεν λογίσασθαι λοιπὸν
ἅπαντα· ὥσπερ γὰρ ἔφθην εἰπών, οὐχ οἷόν τε πάντα
ἐπελθεῖν τῷ λόγῳ καθ’ ἕκαστον γινόμενα. Τὸ δὴ
χαλεπόν, ὅτι τοσαῦτα καὶ τηλικαῦτα κακὰ οὐδέπω καὶ
νῦν λύσιν ἔλαβεν, ἀλλ’ οὐδὲ ἐλπίδα λύσεως· ἀλλ’
ἐκτείνεται καθ’ ἑκάστην ἡμέραν τὸ δεινόν, καὶ γέλως
γεγόναμεν τοῖς πολλοῖς μᾶλλον δὲ γελᾷ μὲν οὐδείς,
κἂν μυριάκις παράνομος ᾖ, θρηνοῦσι δὲ πάντες, ὅπερ
ἔφην, τὸν κολοφῶνα τῶν κακῶν, τὴν καινὴν ταύτην
παρανομίαν. 
       Τὶ ἂν τις εἴποι τὰς τῶν λοιπῶν Ἐκκλησιῶν
ταραχάς; Οὐδὲ γὰρ ἐνταῦθα ἔστη τὸ κακόν, ἀλλὰ καὶ
μέχρι τῆς ἕω ἔφθασε. Καθάπερ γὰρ ἀπὸ κεφαλῆς πονηροῦ
ῥεύματος ἐκχυθέντος, τὰ λοιπὰ διαφθείρεται μέρη,
οὕτω δὴ καὶ νῦν ὥσπερ ἐκ πηγῆς τῆς μεγάλης ταύτης
πόλεως τῶν κακῶν ἀρξαμένων, ὁδῷ τὰ τῶν θορύβων
πανταχοῦ προέβη, καὶ κλῆροι πανταχοῦ ἐπανέστησαν
ἐπισκόποις, καὶ ἐπίσκοποι ἐπισκόπων, καὶ λαοὶ μὲν
λαῶν διεσχίσθησαν, οἱ δὲ μέλλουσι, καὶ πανταχοῦ τῶν
κακῶν ὠδῖνες, καὶ οἱ οἰκουμένης ἁπάσης ἀνατροπῇ.
Μαθόντες τοίνυν ἅπαντα, κύριοί μου τιμιώτατοι καὶ
εὐλαβέστατοι, τὴν προσήκουσαν ὑμῖν ἀνδρείαν καὶ
σπουδὴν ἐπιδείξασθε, ὥστε παρανομίαν τοσαύτην
ἐπεισελθοῦσαν ταῖς Ἐκκλησίαις ἀναστεῖλαι. Εἰ γὰρ
τοῦτο κρατήσειε τὸ ἔθος, καὶ ἐξὸν γένηται τοῖς
βουλομένοις εἰς τὰς ἀλλοτρίας ἀπιέναι παροικίας ἐκ
τοσούτων διαστημάτων, καὶ ἐκβάλλειν οὓς ἂν ἐθέλοι
τις, κατ’ ἐξουσίαν ἰδίαν πράττειν, ἅπερ ἂν ἐθέλωσιν,
ἴστε ὅτι πάντα οἰχήσεται, καὶ πόλεμός τις ἀκήρυκτος
πᾶσαν ἐπιδραμεῖται τὴν οἰκουμένην, πάντων πάντας
βαλλόντων καὶ βαλλομένων. Ἵνα οὖν μὴ τοσαύτη
σύγχυσις καταλάβῃ τὴν ὑφ’ ἥλιον πᾶσαν, ἐπιστεῖλαι
παρακλήθητε τὰ μὲν οὕτω παρανόμως γεγενημένα ἀπόντων
ἡμῶν, καὶ ἐκ μιᾶς μοίρας, καὶ οὐ παραιτησαμένων
κρίσιν, μηδεμίαν ἔχειν ἰσχύν, ὥσπερ οὖν οὐδὲ ἔχει τῇ
οἰκείᾳ φύσει· τοὺς δὲ τοιαῦτα παρανομήσαντας
ἐλεγχομένους τῷ ἐπιτιμίῳ ὑποβάλλεσθαι τῶν
ἐκκλησιαστικῶν νόμων· ἡμᾶς δὲ τοὺς οὐχ ἁλόντες, οὐκ
ἐλεγχομένους, οὐκ ἀποδειχθέντας ὑπευθύνους, τῶν
γραμμάτων τῶν ὑμετέρων δότε ἀπολαύειν συνεχῶς, καὶ
τῆς ἀγάπης, καὶ πάντων τῶν ἄλλων, ὧνπερ καὶ
ἔμπροσθεν. Εἰ δὲ βούλοιντο καὶ νῦν οἱ τὰ τοιαῦτα
παρανομήσαντες ἐγκλήματα γυμνάζειν, ἐφ’ οἷς ἡμᾶς
ἀδίκως ἐξέβαλον, ὑπομνημάτων ἡμῖν οὐ δοθέντων, οὐ
λιβέλλων, οὐ κατηγόρων φανέντων· δικαστηρίου
καθίσαντος ἀδεκάστου, καὶ δικασόμεθα, καὶ
ἀπολογησόμεθα, καὶ ἀποδείξομεν ἑαυτοὺς ἀνευθύνους
τῶν ἐπαγομένων ἡμῖν, ὥσπερ οὖν καὶ ἐσμεν· τὰ γὰρ νῦν
γεγενημένα παρ’ αὐτῶν πάσης ἐκτὸς ἐστιν ἀκολουθίας,
καὶ παντὸς 

νόμου καὶ κανόνος ἐκκλησιαστικοῦ. Καὶ τὶ λέγω
κανόνος ἐκκλησιαστικοῦ; Οὐδὲ ἐν τοῖς ἔξω μὲν οὖν
δικαστηρίοις τοιαῦτα ἐτολμήθη ποτέ, μᾶλλον δὲ οὐδὲ
ἐν βαρβαρικῷ δικαστηρίῳ, οὐδὲ Σκύθαι, οὐδὲ
Σαυρομάται οὕτως ἂν ποτε ἐδίκασαν ἐκ μιᾶς μοίρας
κρίναντες, ἀπόντος τοῦ αἰτιωμένου, παραιτουμένου οὐ
κρίσιν, ἀλλ’ ἀπέχθειαν, καλοῦντος δικαστὰς μυρίως,
ἀνεύθυνον ἑαυτὸν εἶναι λέγοντος, καὶ τῆς οἰκουμένης
παρούσης ἀποδύσασθαι τὰς αἰτίας, καὶ δεῖξαι ἑαυτὸν
ἐν ἅπασιν ἀθῷον ὄντα. Ταῦτα οὖν πάντα λογισάμενοι,
καὶ παρὰ τῶν κυρίων μου τῶν εὐλαβεστάτων ἀδελφῶν
ἡμῶν τῶν ἐπισκόπων σαφέστερον ἅπαντα μαθόντες, τὴν
παρ’ ἑαυτῶν ἡμῖν εἰσενεγκεῖν σπουδὴν παρακλήθητε.
Οὕτω γὰρ οὐχ ἡμῖν μόνοις χαριεῖσθε, ἀλλὰ καὶ τῷ
κοινῷ τῶν Ἐκκλησιῶν, καὶ τὸν παρὰ τοῦ Θεοῦ λήψεσθε
μισθόν, τοῦ διὰ τὴν τῶν Ἐκκλησιῶν εἰρήνην πάντα
ποιοῦντος. Διηνεκῶς ἐῤῥωμένοις ὑπερεύχου μου,
δέσποτα τιμιώτατε καὶ ὁσιώτατε. 
 
<1/Ἰννοκεντίῳ Ἐπισκόπῳ Ῥώμης. Ἰωάννης 
ἐν Κυρίῳ χαίρειν./>
 
      Τὸ μὲν σῶμα ἡμῖν ἐν ἑνὶ ἵδρυται χωρίῳ, τῆς δὲ
ἀγάπης τὸ πτερὸν πανταχοῦ τῆς οἰκουμένης
περιίπταται. Ὅταν καὶ ἡμεῖς ὁδοῦ τοσούτῳ διῳκισμένοι
μήκει, πλησίον τῆς εὐλαβείας ὑμῶν ἐσμεν, καὶ καθ’
ἑκάστην ὑμῖν συγγινόμεθα τὴν ἡμέραν, ὀφθαλμοῖς τοῖς
ἐκείνης βλέποντες ὑμῶν τὴν ἀνδρείαν τῆς ψυχῆς, τὸ
γνήσιον τῆς διαθέσεως, τὸ στεῤῥόν, τὸ ἀπερίτρεπτον,
τὴν πολλὴν ὑμῶν παράκλησιν καὶ διαρκῆ καὶ μόνιμον.
Ὅσῳ γὰρ τὰ τῶν κυμάτων ἐπὶ πλεῖον αἴρεται, καὶ
πλείους ὕφαλοι καὶ σπιλάδες φύονται, καὶ πολλαὶ αἱ
καταιγίδες, τοσούτῳ καὶ τὰ τῆς ἀγρυπνίας αὔξει τὰ
τῆς ὑμετέρας· καὶ οὐχ ὁδοῦ μῆκος τοσοῦτον, οὐ χρόνου
πλῆθος, οὐ δυσκολία πραγμάτων ὑπτίους γενέσθαι ὑμᾶς
παρεσκεύασεν· ἀλλὰ μένετε μιμούμενοι τοὺς ἀρίστους
τῶν κυβερνητῶν, οἳ τότε μάλιστα διεγείρονται, ὅταν
ἴδωσι τὰ κύματα κορυφούμενα, τὴν θάλατταν ἐπὶ μεῖζον
φερομένην, πολὺν τῶν ὑδάτων τὸν πάταγον, βαθυτάτην
ἐν ἡμέρᾳ νύκτα. Διὸ καὶ χάριτας ὑμῖν ἐσμεν πολλάς,
καὶ ἐπιθυμοῦμεν καὶ νιφάδας ὑμῖν πέμπειν γραμμάτων,
ἡμῖν αὐτοῖς τὰ μέγιστα χαριζόμενοι. Ἀλλ’ ἐπειδὴ
τοῦτο ἀφῃρήμεθα παρὰ τῆς τοῦ τόπου ἐρημίας· οὐδὲ γὰρ
μόνον τῶν ἐκεῖσε ἀφικνουμένων, ἀλλ’ οὐδὲ τῶν ἐν τῇ
καθ’ ἡμᾶς οἰκουμένῃ διατριβόντων, δύναιτ’ ἂν τις
ῥᾳδίως ἡμῖν συγγενέσθαι, διὰ τε τὸ πόῤῥῳ καὶ πρὸς
αὐτὰς τὰς ἐσχατιᾶς κεῖσθαι τὸ χωρίον ἐν ᾧ
καθείργμεθα, καὶ διὰ τὸν λῃστρικὸν φόβον πᾶσαν
ἀποτειχίζοντα τὴν ὁδόν· παρακαλοῦμεν ἐλεεῖν μᾶλλον
ἡμᾶς τῆς μακρᾶς σιγῆς, ἢ ῥαθυμίαν ἐντεῦθεν
καταγινώσκειν ἡμῶν. Ὅτι γὰρ οὐκ ὀλιγωροῦντες
ἐσιγήσαμεν, ἐπιλαβόμενοι διὰ πολλοῦ τοῦ χρόνου νῦν
τοῦ τιμιωτάτου καὶ ἀγαπητοῦ Ἰωάννου τοῦ πρεσβυτέρου,
καὶ Παύλου τοῦ διακόνου, καὶ γράφομεν, καὶ
εὐχαριστοῦντες ὑμῖν οὐ διαλιμπάνομεν, ὅτι πατέρας
φιλοστόργους ἀπεκρύψατε τῇ περὶ ἡμᾶς εὐνοίᾳ τε καὶ
σπουδῇ. Καὶ τὸ μὲν εἰς εὐλάβειαν ἧκον τὴν ὑμετέραν,
τὴν προσήκουσαν διόρθωσιν εἴληφεν ἅπαντα, καὶ ὁ
φορυτὸς τῶν κακῶν καὶ τὰ σκάνδαλα ἀνῄρηται, καὶ αἱ
Ἐκκλησίαι εἰρήνης ἀπήλαυσαν καὶ λεύκης γαλήνης, καὶ
πάντα κατὰ ῥοῦν φέρεται, καὶ καταφρονηθέντες
ἐξεδικήθησαν νόμοι, καὶ θεσμοὶ πατέρων παραβαθέντες.
Ἐπειδὴ δὲ ἐπὶ τῶν ἔργων αὐτῶν οὐδὲν τούτων γέγονε,
τῶν τὰ πρότερα τολμησάντων τοῖς προτέροις
ἐπαγωνιζομένων ἔτι παρανομήμασιν, ἅπαντα μὲν τὰ παρ’
αὐτῶν μετὰ ταῦτα γεγενημένα καθ’ ἕκαστον διηγήσασθαι
παρίημι· καὶ γὰρ ἱστορίας ὑπερβαίνει μέτρον, οὐκ
ἐπιστολῆς μόνον, ἡ διήγησις· ἐκεῖνο δὲ παρακαλῶ τὴν
ἄγρυπνον ὑμῶν ψυχήν, κἂν οἱ πάντα θορύβων
ἐμπλήσαντες ἀμετανόητα νοσῶσι καὶ ἀνίατα, αὐτοὺς
τοὺς θεραπεῦσαι αὐτὰ ἑλομένους μὴ περικακῆσαι, μηδὲ
ἀπαγορεῦσαι, τὸ μέγεθος τοῦ κατορθώματος ἐννοήσας.
Καὶ γὰρ ὑπὲρ τῆς οἰκουμένης σχεδὸν ἁπάσης ὁ παρὼν
ὑμῖν ἀγὼν πρόκειται, ὑπὲρ Ἐκκλησιῶν εἰς γόνυ
κατενεχθεισῶν, ὑπὲρ λαῶν διασπαρέντων, ὑπὲρ κλητῶν
πολεμουμένων, ὑπὲρ ἐπισκόπων φυγαδευομένων, ὑπὲρ
θεσμῶν πατέρων παραβαθέντων. Διὸ καὶ παρακαλοῦμεν
ὑμῶν τὴν ἐμμέλειαν, καὶ ἅπαξ καὶ δὶς καὶ πολλάκις,
ὅσῳ πλείων ἡ ζάλη, τοσούτῳ πλείονα ἐπιδείξασθαι τὴν
σπουδήν. Προσδοκῶμεν γὰρ καὶ ἔσεσθαί τι πλεῖν εἰς
διόρθωσιν. Εἰ δ’ ἄρα μὴ τοῦτο γένοιτο, ἀλλ’ ἡμεῖς
ἀπηρτισμένον ἔχετε τὸν στέφανον παρὰ τοῦ φιλανθρώπου
Θεοῦ, καὶ τοῖς ἀδικουμένοις οὐ μικρὰ τοῦτο ἔσται
παράκλησις, τῆς ἡμετέρας ἀγάπης ἡ ἔνστασις· ἐπεὶ καὶ
ἡμᾶς τρίτον ἔτος τοῦτο ἐν ἐξορίᾳ διατρίβοντας, λιμῷ,
λοιμῷ, πολέμοις, πολιορκίαις συνεχέσιν, ἐρημίᾳ
ἀφάτῳ, θανάτῳ καθημερινῷ, μαχαίραις Ἰσαυρικαῖς
ἐκδεδομένους, οὐχ ὡς ἔτυχε παρακαλεῖ καὶ
παραμυθεῖται τὸ διαρκὲς καὶ μόνιμον ὑμῶν τῆς
διαθέσεως καὶ τῆς παῤῥησίας, καὶ τὸ δαψιλεῖ καὶ
γνησίᾳ οὕτως ἐντρυφᾶν ὑμῶν τῇ ἀγάπῃ. Τοῦτο ἡμῖν
τεῖχος, τοῦτο ἀσφάλεια, τοῦτο λιμὴν ἀκύμαντος, τοῦτο
θησαυρὸς μυρίων ἀγαθῶν, τοῦτο εὐφροσύνη, καὶ πολλῆς
ἡδονῆς ὑπόθεσις. Κἂν εἰς ἐρημότερον τοῦτο πάλιν
ἀπενεχθῶμεν χωρίον, οὐ μικρὰν ταύτην ἔχοντες
παράκλησις, τῶν παθημάτων ἡμῶν ἄπιμεν.
      
 
<σ/σελ:537 πδφ: 158/> 
<1/Τῷ Ἀγαπητῷ Ἀδελφῷ Ἰωάννῃ Ἰννοκέντιος./>    
 
   Εἰ καὶ πάντα δεῖ τὸν ἀναίτιον προσδοκᾶν τὰ
χρηστά, καὶ παρὰ τοῦ Θεοῦ τὸν ἔλεον αἰτεῖν, ὅμως καὶ
παρ’ ἡμῶν τὴν ἀνεξικακίαν συμβουλευόντων τὰ
καθήκοντα γράμματα διὰ Κυριακοῦ τοῦ διακόνου
ἐξαπέσταλται· ὥστε μὴ πλέον δυνηθῆναι τὴν ὕβριν ἐν
τῷ συντρίβειν, ἢ τὸ ἀγαθὸν συνειδὸς ἐν τῷ ἐλπίζειν.
Οὐδὲ γὰρ ὀφείλεις διδαχθῆναι, ὁ τοσούτων λαῶν
διδάσκαλος καὶ ποιμήν, τοὺς ἀρίστους ἀεὶ καὶ
πολλάκις δοκιμάζεσθαι, εἰ ἐν τῇ ἀκμῇ τῆς ὑπομονῆς
παραμένουσι, καὶ οὐδενὶ πόνῳ κακοπαθείας
ὑποπίπτουσι· καὶ ἔστιν ὡς ἀληθῶς βέβαιον πρᾶγμα τὸ
συνειδὸς εἰς πάντα τὰ ἀδίκως συμπίπτοντα· ἅπερ εἰ μὴ
νικήσειέ τις ὑπομένων, τεκμήριον φαύλης ὑπολήψεως
ἐκφέρει. Πάντα γὰρ ὑπομένειν ὀφείλει ὁ τῷ Θεῷ
πρῶτον, εἶτα καὶ τῷ ἰδίῳ πεποιθὼς συνειδότι· ὁπότε
μάλιστα γυμνάζεσθαι εἰς ὑπομονὴν ὁ καλὸς καὶ ἀγαθὸς
δύναται, νικᾶσθαι δὲ οὐκ, ἐπειδήπερ αὐτοῦ τὴν
διάνοιαν αἱ θεῖαι Γραφαὶ φυλάττουσι· καὶ
περιττεύουσιν ὑποδείγμασιν αἱ θεῖαι ἀναγνώσεις, ἃς
τοῖς λαοῖς παραδιδόαμεν· αἵτινες πάντας σχεδὸν τοὺς
ἁγίους καταπεπονῆσθαι διαφόρως καὶ συνεχῶς
ἐπιστώσαντο, καὶ δοκιμάζεσθαι καθάπερ ἓν τινὶ
διαγνώσει, οὕτω τε εἰς τὸν στέφανον τῆς ὑπομονῆς
ἐληλυθέναι. Παραμυθείτω τὴν ἀγάπην σου αὐτὸ τὸ
συνειδός, ἀδελφὲ τιμιώτατε, ὅπερ ἐν ταῖς θλίψεσιν
ἔχει τὴν παραμυθίαν τῆς ἀρετῆς. Ἐποπτεύοντος γὰρ τοῦ
Δεσπότου Χριστοῦ, ἐν τῷ λιμένι τῆς εἰρήνης
καθαρισθεῖσα ἡ συνείδησις στήσεται.
   
<1/Ἰννοκέντιος Ἐπίσκοπος. Πρεσβυτέροις καὶ 
διακόνοις καὶ παντὶ τῷ κλήρῳ καὶ τῷ λαῷ τῆς
Κωνσταντινουπόλεως Ἐκκλησίας, τοῖς ὑπὸ τὸν ἐπίσκοπον
Ἰωάννην, ἀγαπητοῖς ἀδελφοῖς, χαίρειν. />  
 
     Ἐκ τῶν γραμμάτων τῆς ὑμετέρας ἀγάπης, ἅτινα διὰ
Γερμανοῦ τοῦ πρεσβυτέρου καὶ Κασιανοῦ τοῦ διακόνου
ἀπεστάλκατε, τὴν σκηνὴν τῶν κακῶν, ἦν πρὸ τῶν
ὀφθαλμῶν ἐθήκατε, ἐμμερίμνῳ φροντίδι κατέμαθον,
ὅσαις τε ἡ πίστις κάμνει ταλαιπωρίαις τε καὶ πόνοις,
ἐπαναληφθείσῃ πολλάκις τῇ ἀναγνώσει κατεῖδον· ὅπερ
πρᾶγμα μόνη ἡ παράκλησις τῆς ὑπομονῆς ἰᾶται· δώσει
γὰρ ἐν τάχει ὁ ἡμέτερος Θεὸς ταῖς τοσαύταις θλίψεσι
τέλος, καὶ ταῦτα συνοίσει ὑπενηνοχέναι. Ἀλλὰ γὰρ
αὐτὴν τὴν ἀναγκαίαν παράκλησιν, ἐν ἀρχῇ τῆς
ἐπιστολῆς τῆς ὑμετέρας ἀγάπης κειμένην,
ἐγκωμιάζοντες ὑμῶν τὴν πρόθεσιν ἐπεγνώκαμεν, πολλὰς
πρὸς τὸ ὑπομένειν μαρτυρίας περιέχουσαν· τὴν γὰρ
ἡμετέραν παράκλησιν, ἦν ὀφείλομεν ὑμῖν ἐπιστεῖλαι,
τοῖς ὑμετέροις γράμμασι προεφθάσατε. Ταύτην γὰρ τοῖς
κάμνουσιν ὁ ἡμέτερος Δεσπότης ὑπομονὴν παρέχειν
εἴωθεν, ἵνα καὶ ἐν ταῖς θλίψεσι τυγχάνοντες, ἑαυτοὺς
οἱ τοῦ Χριστοῦ δοῦλοι παραμυθῶνται, ἀναλογιζόμενοι
ἐν ἑαυτοῖς, καὶ πρότερον γεγενῆσθαι τοῖς ἁγίοις ἅπερ
αὐτοὶ πάσχουσι. Καὶ ἡμεῖς δὲ ἐξ αὐτῶν τῶν ὑμετέρων
γραμμάτων δυνάμεθα ἡμῖν προσενέγκαι παράκλησιν· οὐ
γὰρ τοῦ συναλγεῖν ὑμῖν ἐσμεν ἀλλότριοι, ἐπειδήπερ
καὶ ἡμεῖς κολαζόμεθα ἐν ὑμῖν. Τὶς γὰρ ἐνέγκαι
δυνήσεται τὰ ἐξαμαρτανόμενα ὑπ’ ἐκείνων, οὕστινας
ἐχρῆν μάλιστα τοῦ γαληνοῦ τῆς εἰρήνης καὶ αὐτῆς
σπουδαστὰς εἶναι τῆς ὁμονοίας. Νῦν ἐνηλλαγμένῳ τρόπῳ
ἀπὸ τῆς προεδρίας τῶν ἰδίων Ἐκκλησιῶν ἐξωθοῦνται
ἀθῷοι ἱερεῖς. Ὃ δὴ καὶ πρῶτος ὁ ἀδελφὸς ἡμῶν καὶ
συλλειτουργὸς Ἰωάννης ὁ ὑμέτερος ἐπίσκοπος ἀδίκως
πέπονθε, μηδεμιᾶς τυχὼν ἀκροάσεως· οὐδὲν ἔγκλημα
ἐπιφέρεται, οὐδ’ εἰσακούεται. Καὶ τὶς ἡ ἀπηγορευμένη
ἐπίνοια; Ἵνα μὴ πρόφασις κρίσεως γένηται, ἢ ζητηθῇ,
εἰς τόπους ζώντων ἱερέων ἄλλοι ἀποκαθίστανται, ὡς
δυναμένων τῶν ἐκ τοιούτου πλημμελήματος ὁρμωμένων,
ὀρθῶς τι ἔχειν, ἢ πεπρᾶχθαι ὑπὸ τινος κριθῆναι. Οὐδὲ
γὰρ πώποτε παρὰ τῶν πατέρων τῶν ἡμετέρων τοιαῦτα
τετολμῆσθαι ἐγνώκαμεν· ἀλλὰ μᾶλλον κεκωλῦσθαι τῷ
μηδενὶ εἰς τόπον ζῶντος χειροτονεῖν ἄλλον δεδόσθαι
ἐξουσίαν. Οὐ γὰρ χειροτονία ἀδόκιμος τὴν τιμὴν
δύναται ἀφελέσθαι τοῦ ἱερέως· ἐπειδήπερ οὐδὲ
ἐπίσκοπος δύναται εἶναι ἐκεῖνος, ὃς ἀδίκως
ὑποκαθίσταται. Ὃ τι καὶ περὶ τῆς τῶν κανόνων
παραφυλακῆς, τούτοις δεῖν ἕπεσθαι γράφομεν, οἵτινες
ἐν Νικαίᾳ εἰσὶν ὡρισμένοι, οἷς μόνοις ὀφείλει
ἐξακολουθεῖν ἡ καθολικὴ Ἐκκλησία, καὶ τούτους
γνωρίζειν. Εἰ δὲ ἕτεροι ὑπὸ τινων προφέρονται,
οἵτινες ἀπὸ τῶν κανόνων τῶν ἐν Νικαίᾳ διαφωνοῦσι,
καὶ ὑπὸ αἱρετικῶν ἐλέγχονται συντετάχθαι, οὗτοι παρὰ
τῶν καθολικῶν ἐπισκόπων ἀποβάλλωνται. Τὰ γὰρ ὑπὸ τῶν
αἱρετικῶν εὑρεθέντα, ταῦτα οὐκ ἔστι τοῖς καθολικοῖς
κανόσι προσάπτειν· ἀεὶ γὰρ διὰ τῶν ἐναντίων καὶ
ἀθέσμων τὴν τῶν ἐν Νικαίᾳ μειοῦν βουλὴν ἐθέλουσιν.
Οὐ μόνον οὖν λέγομεν τούτοις μὴ δεῖν ἐξακολουθεῖν,
ἀλλὰ μᾶλλον αὐτοὺς μετὰ αἱρετικῶν καὶ σχισματικῶν
δογμάτων εἶναι κατακριτέους, καθάπερ καὶ πρότερον
γέγονεν ἐν τῇ Σαρδικῇ συνόδῳ ὑπὸ τῶν πρὸ ἡμῶν
ἐπισκόπων. Τὰ γὰρ καλῶς πραχθέντα κατακρίνεσθαι
μᾶλλον προσῆκεν, ἢ ἄντικρυς τῶν κανόνων γενόμενα
ἔχειν τινὰ βεβαιότητα, ἀδελφοὶ τιμιώτατοι. Ἀλλὰ τὶ
κατὰ τῶν τοιούτων νῦν ἐν τῷ παρόντι ποιήσωμεν;
Ἀναγκαῖα ἐστὶ διάγνωσις συνοδική, ἦν καὶ πάλαι
ἔφημεν συναθροιστέαν, μόνη γὰρ ἐστιν ἥτις δύναται
τὰς κινήσεις τῶν τοιούτων καταστεῖλαι καταιγίδων· ἧς
ἵνα τύχωμεν, χρήσιμόν ἐστι τέως ὑπερτίθεσθαι τὴν
ἰατρείαν τῇ βουλήσει τοῦ μεγάλου Θεοῦ καὶ τοῦ
Χριστοῦ αὐτοῦ τοῦ Κυρίου ἡμῶν. Πάντα ὅσα οὖν τῷ
φθόνῳ τοῦ διαβόλου πρὸς τὴν τῶν πιστῶν δοκιμασίαν
τετάρακται, πραυνθήσεται· οὐδὲν ὀφείλομεν τῇ
στεῤῥότητι τῆς πίστεως παρὰ τοῦ Κυρίου ἀπελπίσαι.
Καὶ γὰρ ἡμεῖς πολλὰ σκεπτόμεθα ὃν τρόπον ἡ σύνοδος
οἰκουμενικὴ συναχθείη, ὅπως τῇ βουλήσει τοῦ Θεοῦ αἱ
ταραχώδεις κινήσεις παύσωνται. Ὑπομείνωμεν οὖν τέως,
καὶ τῷ τείχει τῆς ὑπομονῆς ὀχυρούμενοι, ἐλπίσωμεν
πάντα τῇ βοηθείᾳ τοῦ Θεοῦ ἡμῶν ἀποκατασταθῆναι.
Πάντα δὲ ὅσα ὑμᾶς ὑφίστασθαι εἰρήκατε, καὶ πρότερον
συνδραμόντων εἰς τὴν Ῥώμην τῶν ἡμετέρων
συνεπισκόπων, εἰ καὶ τὰ μάλιστα διαφόροις χρόνοις,
τουτέστι Δημητρίου, Κυριακοῦ, Εὐλυσίου, καὶ
Παλλαδίου, οἵτινες σύνεισι μεθ’ ἡμῶν, τελείᾳ
ἐρωτήσει μεμαθήκαμεν. 
 
<σ/σελ:541 πδφ: 162/> 
 
<1/Τοῖς ἐγκεκλεισμένοις Ἐπισκόποις, 
Πρεσβυτέροις καὶ διακόνοις ἐν δεσμωτηρίῳ δι’
εὐσέβειαν./>  
 
    Μακάριοι τοῦ δεσμωτηρίου, καὶ τῆς ἀλύσεως, καὶ
τῆς τῶν δεσμῶν ὑποθέσεως ὑμεῖς· μακάριοι καὶ
τρισμακάριοι, καὶ πολλάκις τοῦτο, οἳ πᾶσαν
ἀνηρτήσασθε τὴν οἰκουμένην τῷ περὶ ὑμᾶς φίλτρῳ,
ἐραστὰς ὑμῶν καὶ τοὺς πόῤῥωθεν ὄντας πεποιήκατε.
Πανταχοῦ γῆς καὶ θαλάττης ᾅδεται ὑμῶν τὰ
κατορθώματα, ἡ ἀνδρεία, ἡ ἀπερίτρεπτος γνώμη, τὸ
ἀδούλωτον φρόνημα. Οὐδὲν ὑμᾶς κατέπληξε τῶν
δοκούντων εἶναι δεινῶν, οὐ δικαστήριον, οὐ δήμιος,
οὐ βασάνων νιφάδες, οὐκ ἀπειλαὶ μυρίων γέμουσαι
θανάτων, οὐ δικαστὴς πῦρ ἀπὸ τοῦ στόματος ἀφιείς,
οὐκ ἐχθροὶ θήγοντες τοὺς ὀδόντας, καὶ μυρία εἴδη
κινοῦντες ἐπιβουλῆς, οὐ συκοφαντίαι τοσαῦται, οὐκ
ἀναίσχυντοι κατηγορίαι, οὐ θάνατος πρὸ τῶν ὀφθαλμῶν
καθ’ ἑκάστην ἡμέραν φαινόμενος· ἀλλ’ ἤρκεσεν ὑμῖν
εἰς παράκλησιν τῶν γινομένων ἡ τῶν γινομένων
ὑπόθεσις. Διὰ ταῦτα φανερῶς μὲν ὑμᾶς πάντες
στεφανοῦσι, καὶ ἀνακηρύττουσι, οὐ φίλοι μόνον, ἀλλὰ
καὶ αὐτοὶ οἱ ἐχθροί, καὶ ταῦτα κατασκευάζοντες· εἰ
καὶ μὴ φανερῶς, κἂν τις αὐτῶν ἀναπτύξειε τὸ
συνειδός, πολὺ καὶ παρ’ ἐκείνοις ὑμῶν εὑρήσει τὸ
θαῦμα. Τοιοῦτον γὰρ ἀρετή, καὶ παρὰ τοῖς πολεμοῦσιν
αὐτὴν θαυμάζεται· τοιοῦτον κακία, καὶ παρὰ τοῖς
μετιοῦσιν αὐτὴν καταγινώσκεται. Καὶ τὰ μὲν ἐνταῦθα
τοιαῦτα, τὰ δὲ ἐν οὐρανοῖς; Τὶς παραστῆσαι δυνήσεται
λόγος; Ἐγγέγραπται ὑμῶν τὰ ὀνόματα ἐν βίβλῳ ζωῆς,
μετὰ τῶν ἁγίων κατηριθμήθητε μαρτύρων. Οἶδα ταῦτα
ἐγὼ σαφῶς, οὐκ εἰς τὸν οὐρανὸν ἀναβάς, ἀλλ’ ἀπὸ
θείων αὐτὰ μαθὼν χρησμῶν. Εἰ γὰρ ὁ γάμῳ
παρανομουμένῳ παραστάς, καὶ μὴ διορθῶσαι δυνηθεὶς
τὴν παρανομίαν, ἀλλ’ ἐλέγξαι αὐτὴν μόνον, ὁ τῆς
στείρας καρπός, ὁ τῆς ἐρήμου πολίτης, ἐπειδὴ διὰ
τοῦτο τὸ δεσμωτήριον ᾤκησε καὶ ἀπετμήθη, καὶ μάρτυς,
καὶ μαρτύρων ὁ πρῶτός ἐστιν· ὑμεῖς οἱ νόμοις πατέρων
καὶ θεσμοῖς παραβαθεῖσι, καὶ ἱερωσύνῃ ἐπηρεαζομένῃ
καὶ παρανομουμένῃ παραστάντες, καὶ τοσαῦτα παθόντες
ὑπὲρ ἀληθείας, καὶ τοῦ λῦσαι συκοφαντίας
ἀναισχύντους οὕτως, ἐννοήσατε ἡλίκην λήψεσθε τὴν
ἀμοιβήν. «Οὐκ ἔξεστί σοι ἔχειν τὴν γυναῖκα Φιλίππου
τοῦ ἀδελφοῦ σου», εἶπε τοῦτο ὁ γενναῖος ἐκεῖνος καὶ
ὑψηλὸς ἀνήρ, καὶ ἤρκεσεν αὐτῷ πρὸς παῤῥησίαν ἄφατον.
Εἴπατε καὶ ὑμεῖς, Πρόκειται ἡμῶν τὰ σώματα κολάσεσι,
τιμωρίαις, βασάνοις· ἀνάλισκε, δαπάνα ταῦτα
τιμωρίαις οἵαις βούλει· συκοφαντεῖν οὐχ αἱρούμεθα,
ἀλλὰ ἀποθνήσκειν μυριάκις. Ἀλλ’ οὐκ ἀπετμήθητε, ἀλλὰ
πολλῷ χαλεπώτερα πεπόνθατε. Οὐ γὰρ ἐστιν ἴσον ἐν
βραχείᾳ καιροῦ ῥοπῇ κεφαλὴν ἀποθέσθαι, καὶ τοσαύτας
ἐπὶ τοσούτῳ χρόνῳ παλαίειν ὀδύναις, φόβοις,
ἀπειλαῖς, δεσμωτηρίοις, ἀπαγωγαῖς, δικαστηρίοις,
δημίων χερσί, συκοφαντῶν ἀναισχύντοις γλώτταις,
ὀνείδεσι, λοιδορίαις, σκώμμασι. Καὶ γὰρ καὶ τοῦτο
μέγιστον ἄθλου εἶδος, καὶ τίθησιν αὐτὸν ἐν τάξει
μεγάλων ἀγώνων ὁ μακάριος Παῦλος, οὕτω λέγων·
«Ἀναμιμνήσκεσθε τὰς πρότερον ἡμέρας, ἐν αἷς
φωτισθέντες πολλὴν ἄθλησιν ὑπεμείνατε παθημάτων».
Εἶτα λέγων τὴν ἄθλησιν, τοῦτο τέθεικεν, οὕτως εἰπών·
«Τοῦτο μὲν ὀνειδισμοῖς καὶ θλίψεσι θεατριζόμενοι,
τοῦτο δὲ κοινωνοὶ τῶν οὕτως πασχόντων γενηθέντες».
Εἰ δὲ οἱ κοινωνήσαντες ἤθλησαν, πολλῷ μᾶλλον οἱ
ὑπομείναντες. Οὐδὲ γὰρ ἕνα, καὶ δύο, καὶ τρεῖς, ἀλλὰ
πολλοὺς ὑπομεμενήκατε θανάτους τῇ γνώμῃ, εἰ καὶ μὴ
τῇ πείρᾳ. «Χάρητε τοίνυν καὶ σκιρτήσατε»· τοῦτο γὰρ
ὁ τῶν οὐρανῶν Δεσπότης ἐκέλευσε, μὴ μόνον μὴ ἀλγεῖν,
μηδὲ καταπίπτειν, ἀλλὰ καὶ σκιρτᾷν, καὶ ἥδεσθαι,
ὅταν ὄνομα πονηρὸν ὑμῶν ἐκβάλλωσιν. Εἰ δὲ ἐπὶ
συκοφαντίᾳ χαίρειν δεῖ, ὅταν καὶ τοσαῦτα προσῇ,
συκοφαντίαι, πληγαί, βάσανοι, ξίφη ἠκονημένα,
δεσμωτήρια, ἁλύσεις, ἀπαγωγαί, περιαγωγαί, ἐχθρῶν
στίφη τοσαῦτα, ἐννόησον ἥλικος ὁ μισθός, ποῦ
κορυφοῦται τὰ τῆς ἀμοιβῆς. «Χαίρετε τοίνυν,
σκιρτᾶτε», ἀνδρίζεσθε, κραταιοῦσθε, ἐννοήσατε πόσους
ἠλείψατε δι’ ὧν ἐπάθετε, πόσων φρονήματα ἀνεστήσατε,
πόσους ἐστηρίξατε σαλευομένους, οὐχὶ παρόντες, ἀλλὰ
καὶ ἀπόντες, οὐ διὰ τῆς ὄψεως ὧν ὑπομεμενήκατε, ἀλλὰ
καὶ διὰ μόνης τῆς ἀκοῆς καὶ τοὺς πόῤῥωθεν τὰ μέγιστα
ὠφελήσαντες. Συνεχῶς ἐκεῖνο περιφέρετε τὸ
ἀποστολικόν· «Ὅτι οὐκ ἀξία τὰ παθήματα τοῦ νῦν
καιροῦ πρὸς τὴν μέλλουσαν δόξαν ἀποκαλύπτεσθαι εἰς
ἡμᾶς»· προσδοκᾶτε δὲ καὶ τὴν ταχίστην τῶν πειρασμῶν
λύσιν, καὶ τελείαν ἀπαλλαγήν, καὶ εὔχεσθε συνεχῶς
ὑπὲρ ἡμῶν. Εἰ γὰρ καὶ πολλῷ διῳκίσμεθα ὑμῶν τῷ μήκει
τῆς ὁδοῦ, καὶ ἐπὶ πολὺν ἐχωρίσθημεν ὑμῶν χρόνον,
ἀλλ’ ὡς παρόντες καὶ συνόντες ὑμῖν, οὕτως ὑμᾶς
περιπτυσσόμεθα, οὕτως ὑμῶν ἑκάστου τὴν φίλην
καταφιλοῦμεν κεφαλήν, ὑπτίαις χερσὶ τοὺς στεφανίτας
δεχόμενοι, καὶ μέγιστον καὶ ἐντεῦθεν προσδοκῶμεν
ἡμῖν ἔσεσθαι κέρδος ἀπὸ τῆς πολλῆς περὶ ἡμᾶς
ἀγάπης. Εἰ γὰρ τοὺς ἀγαπῶντας ὑμᾶς πολὺν ἀναμένειν
δεῖ τὸν μισθόν, ἐννοήσατε ἡλίκα ὑμῖν τὰ τῆς
ἀντιδόσεως τοῖς ἐν τοσούτοις διαλάμψασιν ἀγῶσιν. 

<1/Τῇ δεσποίνῃ μου. Τῇ αἰδεσιμωτάτῃ καὶ 
θεοφιλεστάτῃ διακόνῳ Ὀλυμπιάδι, Ἰωάννης ἐπίσκοπος ἐν
Κυρίῳ χαίρειν./>·  
 
  
<2/Ἑπιστολη Α’/>.  
 
      α’. Φέρε δὴ ἀπαντλήσω σου τῆς ἀθυμίας τὸ
ἕλκος, καὶ διασκεδάσω τοὺς λογισμοὺς τὸ νέφος τοῦτο
συνάγοντας. Τὶ γὰρ ἐστιν ὃ συγχεῖ σου τὴν διάνοιαν,
καὶ λυπῇ, καὶ ἀδημονεῖς; Ὅτι ἄγριος ὁ χειμὼν ὁ τὰς
Ἐκκλησίας καταλαβὼν καὶ ζοφώδης, καὶ νύκτα ἀσέληνον
πάντα εἰργάσατο, καὶ καθ’ ἑκάστην κορυφοῦνται τὴν
ἡμέραν, πικρὰ τινα ὠδίνων ναυάγια, καὶ αὔξεται ἡ
πανωλεθρία τῆς οἰκουμένης; Οἶδα τοῦτο κἀγώ, καὶ
οὐδεὶς ἀντερεῖ, καὶ εἰ βούλει, καὶ εἰκόνα ἀναπλάττω
τῶν γινομένων, ὥστε σαφεστέραν σοι ποιῆσαι τὴν
τραγῳδίαν. Θάλασσαν ὁρῶμεν ἀπ’ αὐτῆς κάτωθεν
ἀναμοχλευομένην τῆς ἀβύσσου, πλωτῆρας τοῖς ὕδασι
νεκροὺς ἐπιπλέοντας, ἑτέρους ὑποβρύχιους γενομένους,
τὰς σανίδας τῶν πλοίων διαλυομένας, τὰ ἱστία
διαῤῥηγνύμενα, τοὺς ἱστοὺς διακλωμένους, τὰς κώπας
τῶν χειρῶν τῶν ναυτῶν ἀποπτάσας, τοὺς κυβερνήτας
ἀντὶ οἰάκων ἐπὶ τῶν καταστρωμάτων καθημένους, τὰς
χεῖρας τοῖς γόνασι περιπλέκοντας, καὶ πρὸς τὴν
ἀμηχανίαν τῶν γινομένων κωκύοντας, ὀξέως βοῶντας,
θρηνοῦντας, ὀλοφυρομένους μόνον, οὐκ οὐρανόν, οὐ
πέλαγος φαινόμενον, ὡς οὐδὲ τοὺς πλησίον
ἐπιτρέποντα βλέπειν, καὶ πολὺν τὸν πάταγον τῶν
κυμάτων, καὶ θηρία θαλάττια πάντοθεν τοῖς πλέουσιν
ἐπιτιθέμενα. Μᾶλλον δὲ μέχρι τίνος διώκομεν ἀκίχητα;
Οἵαν γὰρ ἂν ζητήσω τῶν παρόντων κακῶν εἰκόνα,
ἡττώμενος ὁ λόγος ἀναχώρει. Ἀλλ’ ὅμως καὶ ταῦτα ἰδὼν
οὐκ ἀπογινώσκω τοῦ παντὸς ἐννοῶν, ὃς οὐ τέχνῃ
περιγίνεται τοῦ χειμῶνος, ἀλλὰ νεύματι λύει τὴν
ζάλην. Εἰ δὲ μὴ ἐκ προοιμίων, μηδὲ εὐθέως, ἔθος αὐτῷ
τοιοῦτο, μὴ ἐν ἀρχῇ τὰ δεῖνα καταλύειν, ἀλλ’ ὅταν
αὐξηθῇ, καὶ πρὸς τὸ τέλος ἔλθῃ, καὶ παρὰ τῶν
πλειόνων ἀπογνωσθῇ, τότε θαυματουργεῖ καὶ
παραδοξοποιεῖ, τὴν τε οἰκείαν ἐνδεικνύμενος δύναμιν,
καὶ τῶν ἐμπιπτόντων τὴν ὑπομονὴν ἐγγυμνάζων. Μὴ
τοίνυν ἀναπέσῃς.
       Ἓν γὰρ μόνον ἐστίν, Ὀλύμπιάς, φοβερόν, εἷς  
πειρασμός, ἁμαρτία μόνον· καὶ τοῦτο συνεχῶς ἐπᾴδων
σοι τὸ ῥῆμα οὐκ ἐπαυσάμην· τὰ δὲ ἀλλὰ πάντα μῦθος,
κἂν ἐπιβουλὰς εἴπῃς, κἂν ἀπεχθείας, κἂν δόλους, κἂν
συκοφαντίας, κἂν λοιδορίας, κἂν κατηγορίας, κἂν
δημεύσεις, κἂν ἐξορίας, κἂν ξίφη ἠκονημένα, κἂν
πέλαγος, κἂν τὸν τῆς οἰκουμένης ἁπάσης πόλεμον. Οἷα
γὰρ ἂν εἴη ταῦτα, πρόσκαιρά τὲ ἐστι καὶ ἐπίκηρα, καὶ
ἐν θνητῷ γενόμενα σώματι, καὶ τὴν νήφουσαν οὐδὲν
παραβλάπτοντα ψυχήν. Διὰ τοι τοῦτο καὶ τῶν χρηστῶν
καὶ τῶν λυπηρῶν τῶν κατὰ τὸν παρόντα βίον τὸ εὐτελὲς
ὁ μακάριος Παῦλος δεῖξαι βουλόμενος μιᾷ λέξει τὸ πᾶν
ἐνέφηνεν, εἰπών· «Τὰ γὰρ βλεπόμενα πρόσκαιρα». Τὶ
τοίνυν τὰ πρόσκαιρα δέδοικας, τὰ ποταμίων ῥευμάτων
δίκην παραῤῥέοντα; Τοιαῦτα γὰρ τὰ παρόντα, κἂν
χρηστὰ ᾗ, κἂν λυπηρά. Προφήτης δὲ ἕτερος ἅπασαν τὴν
ἀνθρωπίνην εὐημερίαν οὐ χόρτῳ, ἀλλ’ ἑτέρᾳ ὕλῃ
εὐτελεστέρᾳ παρέβαλεν, ἄνθος αὐτὴν ὀνομάσας χόρτου
πᾶσαν ὁμοῦ. Οὐδὲ γὰρ μέρος αὐτῆς ἔθηκεν, οἷον
πλοῦτον μόνον, ἢ τρυφὴ μόνον, ἢ δυναστείαν, ἢ τιμάς·
ἀλλὰ πάντα τὰ ἐν ἀνθρώποις δοκοῦντα εἶναι λαμπρὰ μιᾷ
προσηγορίᾳ τῇ τῆς δόξης περιλαβών, οὕτως ἐπήγαγε τὴν
εἰκόνα τοῦ χόρτου, εἰπών· «Πᾶσα δόξα ἀνθρώπου ὡς
ἄνθος χόρτου».
       β’. Ἀλλ’ ἡ δυσημερία δεινὸν καὶ βαρύ. Ἀλλ’
ὅρα καὶ ταύτην πάλιν ἑτέρᾳ παραβαλλομένην εἰκόνι,
καὶ καταφρονεῖ καὶ ταύτης. Τὰς γὰρ λοιδορίας, καὶ
τὰς ὕβρεις, καὶ τὰ ὀνείδη, καὶ τὰ σκώμματα τὰ παρὰ
τῶν ἐχθρῶν, καὶ τὰς ἐπιβουλὰς ἱματίῳ παλαιωθέντι καὶ
ἐριῶ διαβρωθέντι παρεικάζων, ἔλεγεν· «Ὀνειδισμὸν
ἀνθρώπων μὴ φοβεῖσθε καὶ τῷ φαυλισμῷ αὐτῶν μὴ
ἡττᾶσθε, ὅτι ὡς ἱμάτιον παλαιωθήσονται, καὶ ὡσεὶ
ἔριον ὑπὸ σητός, οὕτω βρωθήσονται». Μηδὲ σε τοίνυν
ταραττέτω τῶν γινομένων, ἀλλ’ ἀφεῖσα τὸν δεῖνα καὶ
δὸν δεῖνα παρακαλεῖν, καὶ τὰς σκιᾶς παρατρέχειν
(τοῦτο γὰρ ἡ ἀνθρωπίνη συμμαχία), τὸν Ἰησοῦν, ᾧ
λατρεύεις, ἐνδελεχῶς παρακαλεῖ νεῦσαι μόνον· καὶ
πάντα ἐν μιᾷ καιροῦ λύεται ῥοπῇ. Εἰ δὲ παρεκάλεσας,
καὶ οὐκ ἐλύθη, τοιοῦτον τῷ Θεῷ ἔθος, μὴ ἐκ προοιμίων
(τὸν γὰρ ἔμπροσθεν ἀναλήψομαι λόγον) καταλύειν τὰ
δεινά, ἀλλ’ ὅταν κορυφωθῇ, ὅταν αὐξηθῇ, ὅταν σχεδὸν
μηδὲν ὑπολελειμμένον ᾗ τῆς τῶν πολεμούντων κακίας,
τότε ἀθρόον πάντα μεταβάλλειν ἐπὶ τὸ γαληνόν, καὶ
πρὸς ἀπροσδοκήτους τινὰς καταστάσεις αὐτὰ πραγμάτων
ἄγειν. Οὐ γὰρ τοσαῦτα δύναται μόνον ποιῆσαι
χρηστά, ὅσα προσδοκῶμεν καὶ ἐλπίζομεν, ἀλλὰ καὶ
πολλῷ πλείονα, καὶ ἀπείρως μείζονα. Διὸ καὶ Παῦλος
ἔλεγε· «Τῷ δὲ δυναμένῳ ὑπὲρ πάντα ποιῆσαι, ὑπὲρ ἐκ
περισσοῦ ὧν αἰτούμεθα ἢ νοοῦμεν». Μὴ γὰρ οὐκ ἠδύνατο
ἐκ προοιμίων κωλῦσαι τοὺς παῖδας τοὺς τρεῖς εἰς τὸν
πειρασμὸν ἐκεῖνον μὴ ἐμπεσεῖν; Ἀλλ’ οὐκ ἠβουλήθη,   

πολλὴν αὐτοῖς συνάγων τὴν ἐμπορίαν. Διὰ τοῦτο ἀφῆκε
καὶ χερσὶν αὐτοὺς βαρβαρικαῖς παραδοθῆναι, καὶ τὴν
κάμινον ἐξαφθῆναι πρὸς ὕψος ἄφατον, καὶ τὴν
βασιλικὴν ὀργὴν τῆς καμίνου χαλεπώτερον ἐκκαῆναι,
καὶ χεῖρας δεθῆναι καὶ πόδας μετὰ πολλῆς τῆς
σφοδρότητος, καὶ εἰς τὸ πῦρ ἐμβληθῆναι· καὶ ὅτε
πάντες οἱ θεωροῦντες αὐτοὺς ἀπέγνωσαν αὐτῶν τὴν
σωτηρίαν, τότε ἀθρόον καὶ παρ’ ἐλπίδα πᾶσαν
ἀνεφαίνετο ἡ θαυματοποιία τοῦ ἀριστοτέχνου Θεοῦ, καὶ
μετὰ πολλῆς ἐξέλαμπε τῆς ὑπερβολῆς. Τὸ μὲν γὰρ πῦρ
ἐδεσμεῖτο, οἱ δεσμῶται δὲ ἐλύοντο· καὶ ναὸς
εὐκτήριος ἡ κάμινος ἐγένετο, καὶ πηγή, καὶ δρόσος,
καὶ αὐλῶν βασιλικῶν σεμνοτέρα, καὶ τὴν παμφάγον
οὐσίαν ἐκείνην, καὶ σιδήρου, καὶ λίθων
περιγινομένην, καὶ πάσης κρατοῦσαν ὕλης, τριχῶν
ἐνίκα φύσις. Καὶ χορὸς ἵστατο παναρμόνιος αὐτόθι τῶν
ἁγίων ἐκείνων ἑκατέραν τὴν κτίσιν εἰς τὴν θαυμασίαν
ταύτην καλούντων μελῳδίαν· ᾖδόν τε εὐχαριστηρίους
ἀναπέμποντες ὕμνους ὑπὲρ ὧν ἐδέθησαν, ὑπὲρ ὧν
ἐκάησαν, τὸ γε ἐχθρῶν μέρος, ὑπὲρ ὧν πατρίδος
ἐξέπεσον, ὑπὲρ ὧν αἰχμάλωτοι γεγόνασιν, ὑπὲρ ὧν τὴν
ἐλευθερίαν ἀφῃρέθησαν, ὑπὲρ ὧν ἀπόλιδες, ἄοικοι καὶ
μετανάσται ἐγένοντο, ὑπὲρ ὧν ἐν ἀλλοτρίᾳ καὶ βαρβάρῳ
διέτριβον γῇ· τοῦτο γὰρ ψυχῆς εὐγνώμονος. Καὶ ἐπειδὴ
καὶ τὰ τῆς κακίας τῶν πολεμούντων ἀπήρτιστο (τὶ γὰρ
μετὰ θάνατον λοιπὸν ἐπιχειρῆσαι ἠδύναντο;), καὶ τὰ
τῶν ἀθλητῶν ἐπεπλήρωτο, καὶ ὁ στέφανος ἐπλάκη, καὶ
τὰ βραβεῖα αὐτοῖς συνελέγη, καὶ οὐδὲν λοιπὸν
ἔλειπεν εἰς εὐδοκίμησιν· τότε δὴ τὰ δεινὰ λύεται,
καὶ ὁ τὴν κάμινον ἐνάψας καὶ τοσαύτῃ παραδοὺς
τιμωρίᾳ οὗτος θαυμαστὸς ἐπαινετῆς τῶν ἁγίων ἐκείνων
ἀθλητῶν γίνεται, καὶ κῆρυξ τῆς τοῦ Θεοῦ
παραδοξοποιίας, καὶ πανταχοῦ τῆς οἰκουμένης ἐκπέμπει
γράμματα πολλῆς γέμοντα εὐφημίας, διηγούμενος τὰ
γεγενημένα, καὶ ἀξιόπιστος γινόμενος κῆρυξ τῶν τοῦ
παραδοξοποιοῦ Θεοῦ θαυμάτων. Ἐπειδὴ γὰρ ἐχθρὸς ἦν
καὶ πολέμιος, ἀνύποπτα λοιπὸν καὶ παρὰ τοῖς ἐχθροῖς
τὰ γραφόμενα ἦν.
       γ’. Εἶδες τὸ εὐμήχανον τοῦ Θεοῦ; Εἶδες τὸ
σοφόν; Εἶδες τὸ παράδοξον; Εἶδες τὸ φιλάνθρωπον καὶ
κηδεμονικόν; Μὴ τοίνυν θορύβου, μηδὲ ταράττου, ἀλλὰ
μένε διηνεκῶς ὑπὲρ πάντων τῷ Θεῷ εὐχαριστοῦσα,
δοξολογοῦσα, παρακαλοῦσα, δεομένη, ἱκετεύουσα· κἂν
μύριοι θόρυβοι, κἂν μυρίαι ταραχαὶ ἐπίωσι, κἂν
καταιγίδες ἐπ’ ὄψιν κέωνται, μηδὲν σε τούτων
ταραττέτω. Οὐ γὰρ προλαμβάνεται ἡμῖν ὁ Δεσπότης ὑπὸ
τῆς τῶν πραγμάτων δυσκολίας, κἂν εἰς ἔσχατον ὄλεθρον
πάντα κατενέχθη. Δυνατὸν γὰρ αὐτῷ καὶ τοὺς
πεπτωκότας ἐγεῖραι, καὶ τοὺς πεπλανημένους
ἐπιστρέψαι, καὶ τοὺς σκανδαλισθέντας διορθῶσαι, καὶ
τοὺς μυρίων πληρωθέντας ἁμαρτημάτων ἀπαλλάξαι καὶ
δικαίους ποιῆσαι, καὶ τοὺς νεκρωθέντας ζωογονῆσαι,
καὶ κατασκαφέντα λαμπροτέρα ἐργάσασθαι, καὶ τὰ
παλαιωθέντα ἀνανεῶσαι. Εἰ γὰρ τὰ μὴ ὄντα ποιεῖ
γενέσθαι, καὶ τοῖς μηδαμοῦ μηδαμῶς φαινομένοις
χαρίζεται τὸ εἶναι, πολλῷ μᾶλλον τὰ ὄντα καὶ
γενόμενα διορθῶσαι. Ἀλλὰ πολλοὶ οἱ ἀπολλύμενοι,
πολλοὶ οἱ σκανδαλιζόμενοι; Πολλὰ πολλάκις καὶ ἤδη
τοιαῦτα γέγονεν, ἀλλ’ ὕστερον τὴν προσήκουσαν ἔλαβε
πάντα διόρθωσιν, πλὴν εἰ μὴ τινες ἀνιάτως ἔμειναν
ἔχοντες καὶ μετὰ τὴν τῶν πραγμάτων μεταβολήν. Τὶ
ταράττῃ, καὶ ἁλύεις, εἰ ὁ δεῖνα ἐκβέβληται, καὶ ὁ
δεῖνα εἰσενήνεκται; Ὁ Χριστὸς ἐσταυροῦτο, καὶ
Βαραββᾶς ὁ λῃστὴς ἐξῃτεῖτο, καὶ ὁ διεφθαρμένος ἐβόα
δῆμος, τὸν ἀνδροφόνον τοῦ Σωτῆρος καὶ εὐεργέτου δεῖν
μᾶλλον σωθῆναι. Πόσους νομίζεις ταῦτα ἐσκανδάλισε
τότε; Πόσους ταῦτα τέως ἀπώλεσε; Μᾶλλον δὲ ἀνώτερον
τὸν λόγον ἀναγκαῖον ἀγαγεῖν. Οὐκ εὐθέως τεχθεὶς
οὗτος ὁ σταυρωθείς, μετανάστης ἐγίνετο καὶ φυγὰς καὶ
μετὰ ὁλοκλήρου τῆς οἰκίας πρὸς τὴν ἀλλοτρίαν ἐξ
αὐτῶν σπαργάνων ἀπῳκίζετο, διάστημα ὁδοῦ τοσοῦτον
εἰς βάρβαρον ἀπαγόμενος χώραν; Καὶ αἱμάτων ῥύακες ἐκ
τῆς ὑποθέσεως ταύτης ἐγίνοντο, καὶ φόνοι ἄδικοι, καὶ
σφαγαί, καὶ ἡ ἄωρος ἡλικία πᾶσα καθάπερ ἐν παρατάξει
καὶ πολέμῳ κατεκόπτετο, καὶ τῶν μαζῶν ἀποσπώμενοι οἱ
παῖδες σφαγῇ παρεδίδοντο, καὶ ἔτι τοῦ γάλακτος ἐπὶ
τοῦ φάρυγγος ὄντος, διὰ τοῦ λαιμοῦ καὶ τῆς δέῤῥης τὸ
ξίφος ἠλαύνετο. Τὶ ταύτης χαλεπώτερον τραγῳδίας; Καὶ
ταῦτα ἔπραττεν ὁ ζητῶν αὐτὸν ἀνελεῖν, καὶ ὁ
μακρόθυμος Θεὸς ἠνείχετο τοιαύτης τολμωμένης
τραγῳδίας, τοσούτου ῥέοντος αἵματος, καὶ ἠνείχετο
κωλῦσαι δυνάμενο, ἀποῤῥήτω τινὶ σοφίᾳ τὴν τοσαύτην
ἐπιδεικνύμενος μακροθυμίαν. Ἐπειδὴ δὲ ἐπανῆλθεν ἀπὸ
τῆς βαρβάρου χώρας, καὶ ηὐξήθη, πόλεμος αὐτῷ
πανταχόθεν ἀνεῤῥιπίζετο. Καὶ πρῶτον μὲν οἱ Ἰωάννου
μαθηταὶ διεφθόνουν, καὶ ἐβάσκαινον, καίτοι γε
ἐκείνου τὰ αὐτοῦ θεραπεύοντος, καὶ ἔλεγον, ὅτι «Ὃς
ἦν μετὰ σοῦ πέραν Ἰορδάνου, ἴδε οὗτος βαπτίζει, καὶ
πάντες ἔρχονται πρὸς αὐτόν». Ταῦτα γὰρ ὑποκνιζομένων
ἦν λοιπὸν τὰ ῥήματα, καὶ φθόνῳ βάλλομεν ὧν, καὶ
τηκομένων τῷ πάθει. Διὰ τοι τοῦτο καὶ μετὰ Ἰουδαίου
τινὸς εἷς τῶν μαθητῶν τῶν ταῦτα εἰρηκότων
ἐφιλονείκει, καὶ ἐπύκτευε τὸν περὶ καθαρσίων λόγων
κινῶν, καὶ βάπτισμα βαπτίσματι παραβάλλων, τὸ
Ἰωάννου τῷ τῶν μαθητῶν τοῦ Χριστοῦ. «Ἐγένετο γάρ,
φησίν, ἐκ τῶν μαθητῶν Ἰωάννου μετὰ Ἰουδαίου τινὸς
ζήτησις περὶ καθαρισμοῦ». Ἐπεῖδε δὲ καὶ τῶν σημείων
ἥψατο, πόσαι συκοφαντίαι; Οἱ μὲν Σαμαρείτην ἐκάλουν
καὶ δαιμονῶντα, λέγοντες, ὅτι «Σαμαρείτης εἶ σύ, καὶ
δαιμόνιον ἔχεις»· οἱ δὲ πλάνον, λέγοντες, «Οὗτος οὐκ
ἔστιν ἐκ τοῦ Θεοῦ, ἀλλὰ πλανᾶ τὸν ὄχλον»· οἱ δὲ
γόητα, λέγοντες, ὅτι «Ἐν τῶν ἄρχοντι τῶν δαιμονίων
τῷ Βεελζεβοὺλ ἐκβάλλει τὰ δαιμόνια»· καὶ συνεχῶς
ταῦτα ἐπέλεγον, καὶ ἀντίθεον ὠνόμαζον, καὶ
γαστρίμαργον, καὶ ἀδηφάγον, καὶ μέθυσον, καὶ πονηρῶν
καὶ διεφθαρμένων φίλον. «Ἦλθε γάρ, φησίν, ὁ Υἱὸς τοῦ
ἀνθρώπου ἐσθίων καὶ πίνων, καὶ λέγουσιν, Ἰδοὺ

ἅνθρωπος φάγος καὶ οἰνοπότης, τελωνῶν φίλος καὶ
ἁμαρτωλῶν». Καὶ ὅτε δὲ τῇ πόρνῃ διελέγετο,
ψευδοπροφήτην αὐτὸν ἐκάλουν· «Εἰ γὰρ ἦν προφήτης,
φησίν, ᾔδει τὶς ἐστιν αὕτη ἡ γυνὴ ἡ λαλοῦσα αὐτῷ»·
καὶ καθ’ ἑκάστην ἡμέραν τοὺς ὀδόντας ἠκόνων κατ’
αὐτοῦ. Καὶ οὐκ Ἰουδαῖοι μόνον οὕτως ἐπολέμουν αὐτῷ,
ἀλλ’ οὐδὲ αὐτοὶ οἱ δοκοῦντες εἶναι ἀδελφοὶ εἶχον
πρὸς αὐτόν, ἀλλὰ καὶ ἐκ τῶν οἰκείων ὑγιῶς εἶχον πρὸς
αὐτόν, ἀλλὰ καὶ ἐκ τῶν οἰκείων ὁ πόλεμος αὐτῷ
ἀνεῤῥιπίζετο. Ὅρα γοῦν, πῶς καὶ αὐτοὶ ἦσαν
διεφθαρμένοι, ἐξ ὧν καὶ ὁ εὐαγγελιστὴς ἐπάγων
ἔλεγεν· «Οὐδὲ γὰρ οἱ ἀδελφοὶ αὐτοῦ ἐπίστευον εἰς
αὐτόν».
     δ’. Ἀλλ’ ἐπειδὴ σκανδαλιζομένων μέμνησαι πολλῶν
καὶ πλανωμένων, πόσους οἴει κατὰ τὸν καιρὸν τοῦ
σταυροῦ σκανδαλισθῆναι τῶν μαθητῶν; Ὁ μὲν προέδωκεν,
οἱ δὲ ἐδραπέτευσαν, ὁ δὲ ἠρνήσατο, καὶ πάντων
ἀναχωρησάντων ἤγετο μόνον δεδεμένος. Πόσους τοίνυν
οἴει πρώην ἑωρακότας τὰ σημεῖα αὐτὸν ἐργαζόμενον,
νεκροὺς ἐγείροντα, λεπροὺς καθαίροντα, δαίμονας
ἀπελαύνοντα, ἄρτους πηγάζοντα, τὰ ἀλλὰ τεράστια
ἐργαζόμενον, σκανδαλισθῆναι κατὰ τὸν καιρὸν ἐκεῖνον,
θεωροῦντας μόνον ἀπαγόμενον καὶ δεδεμένον, εὐτελῶν
αὐτὸν στρατιωτῶν περιστοιχιζόντων, καὶ ἱερέων
Ἰουδαϊκῶν ἑπομένων καὶ θορυβούντων καὶ ταραττόντων,
καὶ τοὺς ἐχθροὺς ἅπαντας μόνον ἐν μέσῳ ἔχοντας
ἀπειλημένον αὐτόν, καὶ τὸν προδότην παρόντα καὶ
ἐναβρυνομένων τέως; Τὶ δέ, ἡνίκα ἐμαστιγοῦτο; Καὶ
εἰκὸς παρεῖναι πλῆθος ἄπειρον. Ἑορτὴ γὰρ ἦν
περιφανὴς ἡ πάντας συνάγουσα, καὶ μητρόπολις ἡ τὸ
δρᾶμα τῆς παρανομίας δεξαμένη, καὶ ἐν μεσημβρίᾳ
μέσῃ. Πόσους τοίνυν οἴει παρεῖναι τότε καὶ
σκανδαλίζεσθαι, ὁρῶντας αὐτὸν δεδεμένον,
μεμαστιγωμένον, αἵματι περιῤῥεόμενον, ὑπὸ ἡγεμονικοῦ
δικαστηρίου ἐξεταζόμενον, καὶ οὐδένα τῶν μαθητῶν
παρόντα; Τὶ δέ, ἡνίκα καὶ ποικίλαι ἐκεῖναι καὶ
συνεχεῖς καὶ ἐπάλληλοι ἐγένοντο κατ’ αὐτοῦ κωμῳδίαι,
καὶ ποτὲ μὲν αὐτὸν ἀκάνθαις ἐστεφάνουν, ποτὲ δὲ
χλαμύδα περιετίθεσαν, ποτε δὲ κάλαμον ἐνεχείριζον,
ποτὲ δὲ πίπτοντες αὐτὸν προσεκύνουν, πᾶν εἶδος
χλευασίας κινοῦντες καὶ γέλωτος; Πόσους οἴει
σκανδαλίζεσθαι, πόσους θορυβεῖσθαι, πόσους
ταράττεσθαι, ὅτε ἐπὶ κόῤῥης αὐτὸν ἔπαιον καὶ ἔλεγον,
«Προφήτευσον ἡμῖν, Χριστέ, τὶς ἐστιν ὁ παίσας σε»;
Καὶ ἦγον καὶ περιῆγον, πᾶσαν τὴν ἡμέραν εἰς τοῦτο
ἀνηλίσκοντο, εἰς σκώμματα καὶ λοιδορίας καὶ
χλευασίαν καὶ γέλωτα ἐν μέσῳ θεάτρῳ Ἰουδαϊκῷ; Τὶ δέ,
ὅτε αὐτὸν ἐῤῥάπιζεν ὁ δοῦλος τοῦ ἀρχιερέως; Τὶ δέ,
ὅτε τὰ ἱμάτια αὐτοῦ διεμερίζοντο οἱ στρατιῶται;
Ἡνίκα δὲ ἐπὶ τὸν σταυρὸν ἀνήχθη γυμνὸς ἐπὶ τοῦ νώτου
τὰς μάστιγας ἔχων, καὶ ἀνεσκολοπίζετο; Οὐδὲ γὰρ
τότε οἱ ἄγριοι θῆρες ἐμαλάττοντο, ἀλλὰ μανικώτεροι
μᾶλλον ἐγίνοντο, καὶ τὰ τῆς τραγῳδίας ἐπετείνετο,
καὶ τὰ τῆς χλευασίας ηὔξετο. Οἱ μὲν γὰρ ἔλεγον· «Ὁ
καταλύων τὸν ναόν, καὶ ἐν τρισὶν ἡμέραις ἐγείρων
αὐτόν». Οἱ δὲ ἔλεγον· «Ἄλλους ἔσωσεν ἑαυτὸν οὐ
δύναται σῶσαι». Ἄλλοι δὲ ἔλεγον· «Εἰ Υἱὸς εἶ τοῦ
Θεοῦ, κατάβηθι ἀπὸ τοῦ σταυροῦ, καὶ πιστεύσομέν
σοι». Τὶ δέ, ὅτε τῇ σπογγιᾷ χολὴν καὶ ὄξος
ποτίζοντες ἐνεπαρῴνουν αὐτῷ; Τὶ δέ, ὅτε οἱ λῃσταὶ
ἐλοιδόρουν αὐτῷ; Τὶ δέ, ὅπερ καὶ ἔμπροσθεν ἔλεγον,
τὸ φρικτὸν ἐκεῖνο καὶ παρανομώτατον, ὅτε τὸν λῃστὴν
ἐκεῖνον καὶ τοιχωρύχον καὶ μυρίων γέμοντα φόνων
ἄξιον ἔλεγον εἶναι ἐξαιτηθῆναι μᾶλλον αὐτοῦ, καὶ
λαβόντες αἵρεσιν παρὰ τοῦ δικαστοῦ τὸν Βαραββᾶν
προετίμησαν, οὐ σταυρῶσαι μόνον, ἀλλὰ καὶ πονηρὰν
βουλόμενοι τῷ Χριστῷ περιθεῖναι δόξαν; Ἐνόμιζον γὰρ
δύνασθαι κατασκευάζειν ἐκ τούτων, ὅτι τοῦ λῃστοῦ
χειρῶν ἦν, καὶ οὕτω παράνομος, ὥστε μήτε
φιλανθρωπίαν, μήτε ἑορτῆς ἀξιώματι δύνασθαι
σώζεσθαι. Πάντα γὰρ τούτου ἕνεκεν ἐποίουν, ὥστε
αὐτοῦ τὴν ὑπόληψιν διαβαλεῖν· διὰ τοι τοῦτο καὶ τοὺς
δύο λῃστὰς αὐτῷ συνεσταύρωσαν. Ἀλλ’ ἡ ἀλήθεια οὐ
συνεσκιάζετο, ἀλλὰ καὶ μειζόνως διέλαμπε. Καὶ
τυραννίδα δὲ αὐτῷ ἐνεκάλουν λέγοντες, «Πᾶς ὁ ποιῶν
ἑαυτὸν βασιλέα, οὐκ ἔστι φίλος τοῦ Καίσαρος», τῷ οὐκ
ἔχοντι ποῦ τὴν κεφαλὴν κλῖναι, τυραννίδος ἀπάγοντες
ἔγκλημα. Καὶ ἐπὶ βλασφημίᾳ δὲ αὐτὸν ἐσυκοφάντουν. Ὁ
μὲν γὰρ ἀρχιερεὺς διέῤῥηξε τὰ ἱμάτια αὐτοῦ λέγων·
«Ἐβλασφήμησε· τὶ ἔτι χρείαν ἔχομεν τῶν μαρτύρων»; Ὁ
δὲ θάνατος, οἷος; Οὐ βίαιος; Οὐ καταδίκων; Οὐκ
ἐπαράτων; Οὐχ ὁ αἴσχιστος; Οὐχ ὁ τῶν τὰ ἔσχατα
παρανενομηκότων, καὶ οὐκ ἀξίων ὄντων οὐδὲ ἐπὶ τῆς
γῆς τὴν ψυχὴν ἀφεῖναι; Τὸ δὲ τῆς ταφῆς εἶδος οὐκ ἐν
χάριτος πληροῦται μέρει; Ἐλθὼν γὰρ τις τὸ σῶμα
αὐτοῦ ἐξῃτήσατο. Οὕτως οὐδὲ ὁ θάπτων αὐτὸν ἦν τῶν
οἰκείων, τῶν εὐεργετηθέντων, τῶν μαθητῶν, τῶν
τοσαύτης ἀπολελαυκότων παῤῥησίας καὶ σωτηρίας,
πάντων φυγάδων γενομένων, πάντων ἀποπηδησάντων. Ἡ δὲ
πονηρὰ ἐκείνη ὑπόληψις, ἣν κατεσκεύασαν διὰ τῆς
ἀναστάσεως, εἰπόντες, ὅτι «Ἦλθον οἱ μαθηταὶ αὐτοῦ
καὶ ἔκλεψαν αὐτόν», πόσους ἐσκανδάλισε, πόσους
ὑπεσκέλισε τέως; Καὶ γὰρ ἐκράτησεν ὁ λόγος τότε,
καίτοι γε πεπλασμένος ὢν καὶ χρημάτων γενόμενος
ὠνητός· ἀλλ’ ὅμως ἐκράτησε παρὰ τισί, μετὰ τὰ
σήμαντρα, μετὰ τὴν περιφάνειαν τῆς ἀληθείας τὴν
τοσαύτην. Οὐδὲ γὰρ τὸν περὶ τῆς ἀναστάσεως ᾔδεσαν
λόγον τὸ πλῆθος, ὅπου γε οὐδὲ αὐτοὶ οἱ μαθηταὶ
ἠπίσταντο· «Οὐδὲ γὰρ ᾔδεσαν, φησί, τότε, ὅτι δεῖ
αὐτὸν ἐκ νεκρῶν ἀναστῆναι». Πόσους τοίνυν οἴει κατὰ
τὰς ἡμέρας ἐκείνας σκανδαλισθῆναι; Ἀλλ’ ὅμως ὁ
μακρόθυμος Θεὸς ἠνείχετο, τῇ οἰκείᾳ σοφίᾳ καὶ
ἀποῤῥήτω πάντα οἰκονομῶν. 
      ε’. Εἶτα μετὰ τὰς ἡμέρας ἐκείνας πάλιν
κρυπτόμενοι, λανθάνοντες, φυγαδευόμενοι οἱ μαθηταί,
δεδοικότες,   

τρέμοντες, τόπον ἐκ τόπου συνεχῶς ἀμείβοντες, οὕτως
ἐλάνθανον, καὶ μετὰ πεντήκοντα ἡμέρας ἀρξάμενοι
φαίνεσθαι, καὶ σημείων ἅπτεσθαι, οὐδὲ  οὕτως ἀδείας
ἀπήλαυσαν. Ἀλλὰ καὶ μετὰ ἐκεῖνα, τὰ μυρία σκάνδαλα
μαστιζομένων αὐτῶν ἐγίνετο ἐν τοῖς ἀσθενεστέροις,
τῆς Ἐκκλησίας ταραττομένης, αὐτῶν ἐλαυνομένων, τῶν
ἐχθρῶν κρατούντων πολλαχοῦ καὶ θορυβούντων. Ὅτε γὰρ
πολλὴν τὴν τῶν σημείων ἐκτήσαντο παῤῥησίαν, τότε
πάλιν ἡ τοῦ Στεφάνου τελευτὴ διωγμὸν χαλεπὸν
εἰργάσατο, καὶ πάντας διέσπειρε, καὶ τὴν Ἐκκλησίαν
ἐν θορύβῳ κατέστησε· καὶ πάλιν ἐν φόβῳ τὰ τῶν
μαθητῶν, καὶ πάλιν ἐν φύγῃ, καὶ πάλιν ἐν ἀγωνιᾷ. Καὶ
οὕτω διαπαντὸς τὰ τῆς Ἐκκλησίας ηὔξετο, ὅτε ἤνθει
διὰ τῶν σημείων, ὅτε φαιδρὰ ἐκ προοιμίων ἐγίνετο.
Καὶ ὁ μὲν διὰ θυρίδος ἐχαλᾶτο, καὶ οὕτως ἐξέφυγε τοῦ
ἄρχοντος τὰς χεῖρας· τοὺς δὲ ἄγγελος ἐξέβαλε, καὶ
οὕτως τῶν ἁλύσεων ἀπήλλαττε· τοὺς δὲ ἀγοραῖοι καὶ
χειροτέχναι ὑποδεχόμενοι παρὰ τῶν ἐν δυναστείαις
ἐλαυνομένους, παντὶ ἐθεράπευον τρόπῳ, πορφυροπώλιδες
γυναῖκες, καὶ σκηνοῤῥάφοι, καὶ σκυτοδέψαι, πρὸς
αὐτὰς οἰκοῦντες τὰς ἐσχατιᾶς τῶν πόλεων, παρ’
αἰγιαλὸν καὶ θάλασσαν. Πολλάκις δὲ καὶ οὐδὲ ἐν
μέσαις ἐτόλμων φαίνεσθαι τοῖς πόλεσιν· εἰ δὲ καὶ
αὐτοὶ ἐτόλμων, ἀλλ’ οἱ ξενοδόχοι οὐκ ἐτόλμων. Καὶ
οὕτως ὑφαίνετο τὰ πράγματα διὰ πειρασμῶν, δι’
ἀνέσεων, καὶ οἱ πρώην σκανδαλισθέντες, μετὰ ταῦτα
διωρθοῦντο, καὶ οἱ πλανηθέντες ἐπανήγοντο, καὶ τὰ
κατεσκαμμένα ᾠκοδομεῖτο μειζόνως. Διὰ τοῦτο καὶ
Παύλου αἰτήσαντος δι’ ἀνέσεως μόνης βαδίζειν τὸ
κήρυγμα, ὁ πάνσοφος καὶ εὐμήχανος Θεὸς οὐκ ἠνέσχετο
τοῦ μαθητοῦ, ἀλλὰ καὶ πολλάκις παρακαλοῦντος οὐκ
ἐπένευσεν, ἀλλ’ εἶπεν· «Ἀρκεῖ σοι ἡ χάρις μου· ἡ γὰρ
δύναμίς μου ἐν ἀσθενείᾳ τελειοῦται». Εἰ βούλει
τοίνυν καὶ νῦν λογίσασθαι μετὰ τῶν λυπηρῶν τὰ
χρηστά, πολλὰ ὄψει γεγενημένα, καὶ εἰ μὴ σημεῖα καὶ
θαύματα, ἀλλ’ ἐοικότα σημείοις πράγματα, καὶ
δείγματα τῆς πολλῆς τοῦ Θεοῦ προνοίας καὶ ἀντιλήψεως
ἄφατα. Ἀλλ’ ἵνα μὴ πάντα μετ’ εὐκολίας παρ’ ἡμῶν
ἀκούῃς, τοῦτό σοι καταλιμπάνω τὸ μέρος, ὥστε μετὰ
ἀκριβείας ἀνάλεξαι πάντα, καὶ παραθεῖναι τοῖς
λυπηροῖς, καὶ καλὴν ἀσχολουμένην ἀσχολίαν, οὕτως
ἀπαγαγεῖν σαυτὴν τῆς ἀθυμίας· πολλὴν γὰρ καὶ
ἐντεῦθεν δέξῃ τὴν παράκλησιν. Πάντα σου τὸν
εὐλογημένον οἶκον παρ’ ἡμῶν πολλὰ προσειπεῖν
παρακλήθητι. Ἐῤῥωμένη καὶ εὐθυμουμένη διατελοίης,
δέσποινά μου αἰδεσιμωτάτη καὶ θεοφιλεστάτη.
     Εἰ βούλει μοι μακρὰ γράφειν, καὶ τοιαῦτα
δήλωσόν μοι, μὴ ἀπατῶσα μέντοι με, ὅτι πᾶσαν ἀπέθου
τὴν ἀθυμίαν, καὶ ἐν ἀνέσει διάγεις. Τοιοῦτον γὰρ τῶν
γραμμάτων τοῦτο τὸ φάρμακον, ὡς καὶ εὐθυμίαν σοι
ἐμποιῆσαι πολλήν· καὶ ὄψει συνεχῶς ἐπιστέλλοντα. Ἃ
       Ἀλλὰ μὴ μοι γράψῃς πάλιν, ὅτι Παραμυθίαν ἔχω
πολλὴν ἐκ τῶν γραμμάτων σου· τοῦτο γὰρ οἶδα κἀγώ·
ἀλλ’ ὅτι τοσαύτην ὅσην ἐγὼ βούλομαι, ὅτι οὐ συγχέῃ,
ὅτι οὐ δακρύεις, ἀλλ’ ἐν ἀνέσει καὶ εὐθυμίᾳ
διάγεις. 

       α’. Ἤρκει μὲν καὶ ἡ πρώην ἐλθοῦσα ἐπιστολὴ
πρὸς τὴν ἐμμέλειαν τὴν σήν, καταστεῖλαί σοῦ τῆς
ὀδύνης τὴν φλεγμονήν· ἐπεῖδε δὲ σε σφόδρα
κατειργάσατο τῆς ἀθυμίας ἡ τυραννίς, ἀναγκαῖον εἶναι
ἐνόμισα καὶ δευτέραν προσθεῖναι τῇ προτέρᾳ, ὥστε σε
μετέα δαψιλείας πολλῆς καρπώσασθαι τὴν παράκλησιν,
καὶ ἐν ἀσφαλεῖ σοι τὰ τῆς ὑγείας εἶναι λοιπόν. Δεῦρο
δὴ οὖν καὶ ἑτέρωθεν διασκεδάσω σου τῆς ἀθυμίας τὴν
κόνιν. Καὶ γὰρ ἀπὸ ἕλκους καὶ οἰδημάτων χαλεπῶν
κόνιν οἶμαι αὐτὴν γεγενῆσθαι. Πλὴν ἀλλ’ οὐδὲ οὕτως
ἀμελητέον τῆς ἐπιμελείας τῆς σῆς, ἐπεὶ καὶ ἡ κόνις
τὸν μὴ μετὰ σπουδῆς αὐτὴν ἐκκλίνοντα ἐν τῷ
καιριωτάτῳ τῶν μελῶν ἐπάγει τὴν λύμην, τὸ διειδὲς
τῆς κόρης θολοῦσα, καὶ ὁλόκληρον διαταράττουσα τοῦ
ῥαθυμοῦντος τὸ ὄμμα. Ἳν’ οὖν μὴ καὶ ἐνταῦθα τοῦτο
γένηται, μετὰ σπουδῆς πολλῆς καὶ τὸ λείψανον
ἀνέλωμεν τοῦ κακοῦ. Ἀλλὰ διανάστηθι, καὶ χεῖρα ἡμῖν
ὄρεξον. Ὅπερ γὰρ ἐπὶ τῶν τὰ σώματα καμνόντων
συμβαίνειν εἴωθεν, ἂν τὰ τῶν ἰατρῶν μὲν εἰσφέρηται,
τὰ δὲ ἐκείνων ἐλλιμπάνῃ, διακόπτεται τῆς ὑγιείας τὸ
κέρδος, τοῦτο καὶ ἐπὶ τῆς ψυχῆς γίνεσθαι πέφυκεν.
Ἳν’ οὖν μὴ γένηται τοῦτο, καὶ τὰ παρὰ σεαυτῆς μετὰ
τῆς προσηκούσης σοι συνέσεως σπούδαζε εἰσφέρειν
ἡμῖν, ὥστε ἑκατέρωθεν πολλὴν γενέσθαι τὴν ὠφέλειαν.
Ἀλλὰ βούλομαι μέν, ἴσως ἐρεῖς, οὐ δύναμαι δέ· οὐδὲ
γὰρ ἁρκῶ διακρούσασθαι τὸ νέφος τὸ πυκνὸν καὶ
ζοφῶδες τῆς ἀθυμίας, καίτοι σφόδρα φιλονεικοῦσα.
Σκῆψις ταῦτα καὶ πρόφασις· ἐγὼ γὰρ οἶδά σου τῶν
λογισμῶν τὴν εὐγένειαν, οἶδα τῆς εὐλαβοῦς σου ψυχῆς
τὴν ἰσχύν, οἶδα τῆς συνέσεως τὸ πλῆθος, τῆς
φιλοσοφίας τὴν δύναμιν, καὶ ὡς ἀρκεῖ σοι μόνον
ἐπιτάξαι τῷ μαινομένῳ τῆς ἀθυμίας πελάγει, καὶ πάντα
ποιῆσαι γαλήνην. Ἵνα δὲ σοι τοῦτο καὶ εὐκολώτερον
γένηται, καὶ τὰ παρ’ ἑαυτῶν εἰσοίσωμεν. Πῶς οὖν
ῥᾳδίως δυνήσῃ τοῦτο ποιῆσαι; Καὶ τὰ ἐν τῇ προτέρᾳ
ἐπιστολῇ ἀναλογιζομένη πάντα (καὶ γὰρ πολλὰ ταύτης
ἕνεκεν ἡμῖν εἴρηται τῆς ὑποθέσεως ἐν ἐκείνῃ), καὶ
μετ’ ἐκείνων καὶ τοῦτο ποιοῦσα ὅπερ ἐπιτάττω νῦν
ἐγώ.   
      Τὶ δὲ τοῦτό ἐστιν; Ὅταν ἀκούσῃς ὅτι τῶν
Ἐκκλησιῶν ἡ μὲν κατέδυ, ἡ δὲ σαλεύεται, ἑτέρα
χαλεποῖς περιαντλεῖται κύμασιν, ἄλλη τὰ ἀλλὰ τὰ
ἀνήκεστα πέπονθεν, ἡ μὲν λύκον ἀντὶ ποιμένος
λαβοῦσα, ἡ δὲ πειρατὴν ἀντὶ κυβερνήτου, ἡ δὲ δήμιον
ἀντὶ ἰατροῦ,   

ἄλγει μέν· οὐ γὰρ δεῖ τὰ τοιαῦτα ἀνωδύνως φέρειν·
ἄλγει δέ, μετὸν ἐπιθεῖσα τῇ λύπῃ. Εἰ γὰρ ἐν οἷς
ἡμεῖς αὐτοὶ πλημμελοῦμεν, καὶ ὑπὲρ ὧν μέλλομεν τὰς
εὐθύνας ὑπέχειν, οὐκ ἀναγκαῖον, οὐδὲ ἀσφαλές, ἀλλὰ
καὶ σφόδρα ὀλέθριον καὶ βλαβερὸν τὸ μετὰ πολλῆς
ἀλγεῖν τῆς σφοδρότητος· πολλῷ μᾶλλον ὑπὲρ τῶν
ἑτέροις πλημμελουμένων τὸ καταμαλακίζεσθαι καὶ
κατακλᾶσθαι περιττὸν τε καὶ μάταιον, καὶ πρὸς
τούτοις Σατανικὸν καὶ ψυχῇ ὀλέθριον.
       β’. Καὶ ἵνα μάθης ὅτι ταῦτα τοῦτον ἔχει τὸν
τρόπον, ἱστορίαν σοι διηγήσομαι παλαιάν. Κορίνθιός
τις ἀνὴρ τῶν ἱερῶν ἀπολαύσας ναμάτων, καὶ καθαρθεὶς
διὰ τῆς τοῦ βαπτίσματος μυσταγωγίας, καὶ τῆς
φρικωδεστάτης μετασχὼν τραπέζης, καὶ πάντων
ἁπαξαπλῶς τῶν παρ’ ἡμῖν κοινωνήσας μυστηρίων (πολλοὶ
δὲ φασιν, ὅτι καὶ διδασκάλου τάξιν ἐπεῖχε), μετὰ τὴν
ἱερὰν ταύτην τελετήν, καὶ τὸ πάντων ἐντὸς γενέσθαι
τῶν ἀποῤῥήτων ἀγαθῶν, καὶ τὰ πρωτεῖα ἔχειν ἐπὶ τῆς
Ἐκκλησίας, ἥμαρτεν ἁμαρτίαν χαλεπωτάτην. Τὴν γὰρ
γυναῖκα τοῦ πατρὸς ἀδίκοις ἰδὼν ὀφθαλμοῖς, οὐκ ἔστη
μέχρι τῆς πονηρᾶς ταύτης ἐπιθυμίας, ἀλλὰ καὶ εἰς
ἔργον τὴν ἀκόλαστον γνώμην ἐξήγαγε· καὶ ἦν τὸ
τολμηθὲν οὐχὶ πορνεία μόνον, ἀλλὰ καὶ μοιχεία,
μᾶλλον δὲ καὶ μοιχείας πολλῷ χαλεπώτερον. Διὰ δὴ
τοῦτο καὶ ὁ μακάριος Παῦλος ἀκούσας, καὶ οὐκ ἔχων
ὄνομα ἐπιθεῖναι πρὸς ἀξίαν τῷ ἁμαρτήματι κύριον,
ἑτέρως ἐμφαίνει τὸν ὄγκον τῆς παρανομίας, οὑτωσὶ
λέγων· «Ὅλως ἀκούεται ἐν ὑμῖν πορνεία, καὶ τοιαύτη
πορνεία, οἴα οὐδὲ ἐν τοῖς ἔθνεσιν ὀνομάζεται». Οὐκ
εἶπεν, Οὐδὲ τολμᾶται, ἀλλ’, «Οὐδὲ ὀνομάζεται», τὴν
ὑπερβολὴν δεῖξαι θέλων τῆς παρανομίας ἐκείνης. Καὶ
παραδίδωσιν αὐτὸν τῷ διαβόλῳ, καὶ πάσης ἐκτέμνει τῆς
Ἐκκλησίας, καὶ οὐδὲ τραπέζης κοινῆς ἀφίησιν αὐτὸν
τινι κοινωνεῖν. Τῷ γὰρ τοιούτῳ μηδὲ συνεσθίειν δεῖν
φησι, καὶ πολὺς πνεῖ τὴν ἐσχάτην αὐτὸν ἀπαιτῶν
δίκην, καὶ δημίῳ πρὸς τοῦτο κεχρημένος τῷ σατανᾷ,
καὶ κατακόπτων αὐτοῦ δι’ ἐκείνου τὴν σάρκα. Ἀλλ’
ὅμως ὁ τῆς Ἐκκλησίας ἀποτεμὼν Παῦλος, ὁ μηδὲ
τραπέζης κοινῆς ἀφεὶς τινι κοινωνεῖν, ὁ πάντας
κελεύσας δι’ ἐκεῖνον πενθεῖν («Καὶ ὑμεῖς γὰρ
πεφυσιωμένοι ἐστέ, φησί, καὶ οὐχὶ μᾶλλον ἐπενθήσατε,
ἵνα ἐξαρθῇ ἐκ μέσου ὑμῶν ὁ τὸ ἔργον τοῦτο
πεποιηκώς»), ὁ πανταχόθεν αὐτὸν ὥσπερ λοιμὸν τινα
ἀπελαύνων, ὁ πάσης αὐτὸν ἀποκλείσας οἰκίας, ὁ τῷ
σατανᾷ παραδούς, ὁ τοσαύτην παρ’ αὐτοῦ δίκην
ἀπαιτῶν, ὅτε εἶδεν ἀλγήσαντα καὶ μεταγνόντα ἐφ’ οἷς
ἥμαρτε, καὶ παλινῳδίαν διὰ τῶν ἔργων ἅδοντα, οὕτως
αὐτὸς μετετάξατο πάλιν, ὡς ἐκείνοις, οἷς ταῦτα
ἐπέταξε, τὰ ἐναντία κελεῦσαι. Ὁ γὰρ εἰπών, Ἐκκόψατε,
ἀποστράφητε, πενθήσατε, καὶ λαμβανέτω αὐτὸν ὁ
διάβολος, τὶ φησιν; «Κυρώσατε εἰς αὐτὸν ἀγάπην, μήπω
τῇ περισσοτέρᾳ λύπῃ καταποθῇ ὁ τοιοῦτος, καὶ
πλεονεκτηθῶμεν ὑπὸ τοῦ σατανᾶ· οὐ γὰρ αὐτοῦ τὰ
νοήματα ἀγνοοῦμεν». Ὁρᾷς πῶς ἐστι Σατανικὸν τὸ
ἀμέτρως ἀλγεῖν καὶ τῆς ἐκείνου παγίδος ἔργον, τὸ
σωτήριον φάρμακον τῇ ἀμετρίᾳ ποιοῦντος δηλητήριον;
Καὶ γὰρ γίνεται δηλητήριον, κἀκείνῳ τὸν ἄνθρωπον
παραδίδωσιν, ὅταν εἰς ἀμετρίαν ἐκπέσῃ· διὸ καὶ
ἔλεγεν, «Ἵνα μὴ πλεονεκτηθῶμεν ὑπὸ τοῦ σατανᾶ». Ὃ δὲ
λέγει, τοιοῦτόν ἐστι· Ψώρας τὸ πρόβατον ἐμπέπληστο
πολλῆς, ἠλλοτριώθη τῆς ἀγέλης, ἀπεῤῥάγη τῆς
Ἐκκλησίας, ἀλλὰ διώρθωσε τὴν νόσον, γέγονε πρόβατον
οἷον ἔμπροσθεν ἦν· τοιαύτη γὰρ τῆς μετανοίας ἡ
δύναμις. Γέγονε λοιπὸν τῆς ποίμνης τῆς ἡμετέρας.
Ὁλοκλήρως ἐπισπασώμεθα αὐτόν, ὑπτίαις ὑποδεξώμεθα
ταῖς χερσί, περιλάβωμεν, περιπτυξώμεθα, ἑνώσωμεν
ἡμῖν αὐτοῖς. Εἰ γὰρ μὴ βουληθείημεν τοῦτο ποιῆσαι,
πλεονεκτεῖ λοιπὸν ἡμᾶς ὁ διάβολος, οὐ τὸν αὐτοῦ
λαμβάνων, ἀλλὰ τὸν ἡμέτερον γενόμενον ἀπὸ τῆς
ῥᾳθυμίας τῆς ἡμετέρας, καὶ διὰ τῆς ἀμετρίας τῆς κατὰ
τὴν ἀθυμίαν καταποντίζων, καὶ αὐτοῦ λοιπὸν ποιῶν
εἶναι. Διὸ καὶ ἐπήγαγεν, «Οὐ γὰρ αὐτοῦ τὰ νοήματα
ἀγνοοῦμεν», ὅτι καὶ διὰ τῶν ὠφελούντων πολλάκις,
ὅταν μὴ δεόντως ταῦτα γένηται, τοὺς μὴ προσέχοντας
ὑποσκελίζειν εἴωθεν.
       γ’. Εἰ δὲ ὑπὲρ ὧν αὐτὸς τι ἐπλημμέλησε, καὶ
πλημμέλημα τοιοῦτον, οὐκ ἀφίησιν ὁ Παῦλος πολλῇ τῇ
λύπῃ κεχρῆσθαι, ἀλλὰ σπεύδει καὶ ἐπείγεται, καὶ
πάντα ποιεῖ καὶ πραγματεύεται, ὥστε ἐκκόψαι τὸν
ὄγκον τῆς ἀθυμίας, σατανικὴν εἶναι λέγων τὴν
ἀμετρίαν, καὶ διαβόλου πλεονεξίαν, καὶ τῆς ἐκείνου
κακουργίας καὶ τῶν πονηρῶν αὐτὸν νοημάτων ἔργον·
ὑπὲρ ὧν ἕτεροι πεπλημμελήκασι, καὶ ἄλλοι μέλλουσιν
εὐθύνας ὑπέχειν, πῶς οὐκ ἐσχάτης ἀνοίας τε καὶ
μανίας οὕτω κατακόπτεσθαι καὶ ἀλγεῖν, ὡς καὶ σκότος
ἄφατον ἐπάγειν τῇ διανοίᾳ, καὶ πολὺν τὸν θόρυβον,
καὶ σύγχυσιν, καὶ ταραχήν, καὶ ζάλην ἄφατον; Εἰ δὲ
πάλιν μοι τὰ αὐτὰ λέγεις, ὅτι Βούλομαι μέν, οὐκ
ἰσχύω δέ, πάλιν σοι καὶ ἐγὼ τὰ αὐτὰ ἐφῶ, ὅτι σκῆψις
καὶ πρόφασις ταῦτα· καὶ γὰρ οἶδά σου τῆς φιλοσόφου
      Ἵνα δὲ ἑτέρωθεν εὐκολωτέραν σοι ποιήσω τὴν
κατὰ τῆς ἀθυμίας ταύτης τῆς ἀκαίρου καὶ ὀλεθρίας
ἀντίστασίν τε καὶ νίκην, τοῦτο πάλιν ὅπερ ἐπιτάττω
ποίει. Ὅταν ἀκούσῃς διηγουμένου τινὸς τὴν
πανωλεθρίαν ταύτην, ἀποπηδᾷ ταχέως ἀπὸ τῶν λογισμῶν
τούτων, καὶ τρέχε ἐπὶ τὴν ἔννοιαν τῆς ἡμέρας ἐκείνης
τῆς φοβερᾶς, καὶ ἀναλογίζου παρὰ σαυτῇ τὸ βῆμα τὸ
φρικῶδες, τὸν δικαστὴν τὸν ἀδέκαστον, τοὺς ποταμοὺς
τοῦ πυρός, τοὺς πρὸ τοῦ βήματος ἐκείνου συρομένους
καὶ σφοδροτάτῃ καχλάζοντας τῇ φλογί, τὰς ἠκονημένας
ῥομφαίας, τὰς ἀποτόμους τιμωρίας, τὴν κόλασιν τὴν
οὐκ ἔχουσαν τέλος, τὸν ζόφον τὸν ἀφεγγῆ, τὸ σκότος
τὸ ἐξώτερον, τὸν σκώληκα τὸν ἰοβόλον, τὰ δεσμὰ τὰ
ἄλυτα, τὸν βρυγμὸν τῶν ὀδόντων, καὶ τὸν κλαυθμὸν τὸν
ἀπαραμύθητον, τὸν θέατρον τῆς οἰκουμένης, μᾶλλον δὲ
τὸ θέατρον ἑκατέρας τῆς κτίσεως, τῆς ἄνω, τῆς κάτω.
«Καὶ γὰρ αἱ δυνάμεις τῶν οὐρανῶν σαλευθήσονται»,
φησίν. Εἰ γὰρ καὶ μηδὲν ἑαυταῖς συνίσασι, μηδὲν
μέλλουσιν ὑπέχειν εὐθύνας, ἀλλ’ ὁρῶσαι τὸ γένος
ἅπαν τῶν ἀνθρώπων, καὶ τοὺς ἀπείρους δήμους
κρινομένους, οὐκ ἀδεῶς 
<σ/σελ:559 πδφ: 179/>    
ἐκεῖ παρεστήκασι. Τοσοῦτος ὁ φόβος τότε. Ταῦτα
τοίνυν ἐννόει, καὶ τοὺς ἀφύκτους ἐλέγχους. Οὐδὲ γὰρ
κατηγόρων δεῖται ἐκεῖνος ὁ δικαστής, οὐδὲ μαρτύρων,
οὐδὲ ἀποδείξεων, οὐδὲ ἐλέγχων, ἀλλὰ πάντα ὡς ἐπράχθη
φέρει εἰς μέσον καὶ πρὸ τῶν ὀφθαλμῶν τῶν
πεπλημμεληκότων. Τότε οὐδεὶς ὁ παρεσόμενος καὶ
ἐξαρπάσων τῆς τιμωρίας, οὐχ πατήρ, οὐχ υἱός, οὐ
θυγάτηρ, οὐ μήτηρ, οὐκ ἄλλος τις συγγενής, οὐ
γείτων, οὐ φίλος, οὐ συνήγορος, οὐ χρημάτων δόσις,
οὐ πλούτου περιουσία, οὐ δυναστείας ὄγκος, ἀλλὰ
πάντα ταῦτα ὥσπερ κόνις ἐκποδῶν ἐλήλαται, καὶ μόνος
ὁ κρινόμενος ἀπὸ τῶν αὐτῷ πεπραγμένων, ἢ τὴν
ἐλευθεροῦσαν, ἢ τὴν δικάζουσαν ὑπομένειν ψῆφον. Τότε
οὐδεὶς ὑπὲρ ὧν ἄλλος ἐπλημμέλησε κρίνεται, ἀλλ’ ὑπὲρ
ὧν αὐτὸς ἕκαστος ἥμαρτε. Ταῦτα οὖν ἅπαντα
συναγαγοῦσα, καὶ τὸν φόβον τοῦτον ἐξογκώσασα, καὶ
ἐπιτειχίσασα τῇ σατανικὴ καὶ ψυχοβλαβεῖ λύπῃ, οὕτως  
ἐν τῇ πρὸ αὐτὴν στῆθι παρατάξει, ἐν ᾗ καὶ φανεῖσα
μόνον, ἀράχνης αὐτὴν εὐκολώτερον διασπάσαι καὶ
ἀφανίσαι δυνήσῃ. Αὐτὴ μὲν γὰρ μετὰ τοῦ μάταιος εἶναι
καὶ περιττή, καὶ ὀλέθριος σφόδρα καὶ βλαβερά·
ἐκεῖνος δὲ καὶ ἀναγκαῖος ὁ φόβος, καὶ χρήσιμος καὶ
ἐπωφελής, καὶ πολὺ τὸ κέρδος ἔχων. Ἀλλὰ γὰρ
ἔλαθον ὑπὸ τῆς τοῦ λόγου ῥύμης παρασυρείς, καὶ οὐχ
ἁρμόζουσάν σοι ταύτην ποιησάμενος τὴν παραίνεσιν·
ἐμοὶ μὲν γὰρ καὶ τοῖς κατ’ ἐμὲ βεβαπτισμένοις
ἁμαρτημάτων πλήθει ἀναγκαῖος οὗτος ὁ λόγος· φοβεῖ
γὰρ καὶ διανίστησι· σὲ δὲ ἐν τοσούτοις κατορθώμασι
κομῶσαν, καὶ αὐτῆς ἤδη τῆς ἁψῖδος τῶν οὐρανῶν
ἁψαμένην, οὐδὲ ἁπλῶς νύττειν δύναιτ’ ἄν. Διὸ πρὸς
ἑτέραν καταστήσομαι μελῳδίαν πρὸς σὲ διαλεγόμενος,
καὶ ἑτέραν ἀνακρούσομαι νευράν, ἐπειδὴ σου οὗτος ὁ
φόβος καθικέσθαι οὐ δύναται, πλὴν ὅσον καὶ τῶν
ἀγγέλων. Μεταταξώμεθα τοίνυν καὶ δεῦρο, καὶ αὐτὴ
μετάστηθι μετὰ τοῦ λόγου, καὶ ἀναλογίζου τῶν
κατωρθωμάτων σου τὰς ἀντιδόσεις, τὰ βραβεῖα τὰ
λαμπρά, τοὺς φαιδροὺς στεφάνους, τὴν μετὰ τῶν
παρθένων χορείαν, τὰς παστάδας τὰς ἱερᾶς, τὸν
νυμφῶνα τῶν οὐρανῶν, τὴν μετὰ τῶν ἀγγέλων λῆξιν,
τὴν πρὸς τὸν νυμφίον παῤῥησίαν καὶ ὁμιλίαν, τὴν
θαυμαστὴν δᾳδουχίαν ἐκείνην, τὰ ἀγαθὰ τὰ καὶ λόγον
καὶ νοῦν ὑπερβαίνοντα.
      δ’. Ἀλλὰ μὴ μου τῶν λόγων ἐπιλάβῃ, εἰ καὶ εἰς
τὸν χορὸν τῶν παρθένων σε κατελέξαμεν τὸν ἁγίων
ἐκείνων, ἐν χηρεία βεβιωκυῖαν. Ἤκουσας γὰρ μου
πολλάκις καὶ ἰδίᾳ καὶ δημοσίᾳ διαλεγομένου, τὶς ποτὲ
ἐστι τῆς παρθενίας ὁ ὄρος, καὶ ὡς οὐκ ἂν κωλυθείης
ποτὲ εἷς τε τὸν ἐκεῖνον καταλεγῆναι χορόν, μᾶλλον δὲ
καὶ ἐκείνας ὑπερβῆναι μετὰ πολλῆς τῆς περιουσίας, ἡ
πολλὴν ἐν τοῖς ἄλλοις ἐπιδειξαμένη φιλοσοφίαν. Διὰ
τοι τοῦτο ὁ Παῦλος ὅρον τῆς παρθενίας τιθείς, οὐ τὴν
ἀπειρόγαμον καὶ ἀπηλλαγμένην συνουσίας ἀνδρὸς
παρθένον ἐκάλεσεν, ἀλλὰ τὴν τὰ τοῦ Κυρίου
μεριμνῶσαν. Καὶ αὐτὸς δὲ ὁ Χριστὸς δεικνὺς ὅσῳ
μείζων παρθενίας ἐλεημοσύνη, ἧς τὰ σκῆπτρα κατέχεις
αὐτῇ, καὶ τὸν στέφανον ἀνεδήσω πάλαι, ἀπ’ ἐκείνου
μὲν τοῦ χοροῦ τὸ ἥμισυ μέρος ἐξέβαλεν, ἐπειδὴ ταύτης
εἰσῆλθον χωρίς, μᾶλλον δὲ ἐπειδὴ δαψιλῶς αὐτὴν οὐκ
ἐκέκτηντο· καὶ γὰρ εἶχον ἔλαιον, ἀλλ’ οὐκ ἀρκοῦν.
Τοὺς δὲ χωρὶς παρθενίας εἰσελθόντας, ἐπειδὴ ταύτην
ἦσαν περιβεβλημένοι, μετὰ πολλῆς ὑπεδέξατο τῆς
τιμῆς, εὐλογημένους τε τοῦ Πατρὸς ὀνομάζων, καὶ πρὸς
ἑαυτὸν καλῶν, καὶ τῆς βασιλείας τὴν κληρονομίαν
αὐτοῖς χαριζόμενος, καὶ ἐν μέσῃ ἀνακηρύττων τῇ
οἰκουμένῃ· καὶ οὐ παρῃτήσατο, καὶ ἀγγέλων καὶ τῆς
κτίσεως πάσης παρούσης, τροφέας τε αὐτοῦ καὶ
ξενοδόχους αὐτοὺς προσειπεῖν. Ταύτης καὶ αὐτὴ ἀκούσῃ
τότε τῆς μακαρίας φωνῆς, ταύτης ἀπολαύσῃ τῆς ἀμοιβῆς
μετὰ πολλῆς τῆς περιουσίας. Εἰ δὲ ὑπὲρ ἐλεημοσύνης
μόνον τοσαῦται αἱ ἀντιδόσεις, τοσοῦτοι οἱ στεφάνοις,
τοσαύτη ἡ λαμπρότης, τοσαύτη ἡ περιφάνεια καὶ ἡ
δόξα, εἰ καὶ τὰ ἀλλὰ τῆς ἀρετῆς ἐπέλθοιμί σοι μέρη,
ποίαν ἂν σχοίης συγγνώμην, ὀφείλουσα ἐντεῦθεν ἤδη
ἑορτὴν ἄγειν, καὶ σκιρτᾷν, καὶ χορεύειν, καὶ
στεφανοῦσθαι, ἐπειδὴ δὲ ὁ δεῖνα ἐμάνη, καὶ ὁ δεῖνα
κατὰ κρημνῶν ἦλθε, κατακόπτουσα ἑαυτήν, καὶ εὔκολον
κατὰ τῆς ἁγίας σου ψυχῆς τῷ διαβόλῳ ποιοῦσα τὴν
ἔφοδον, ὃν μέχρι σήμερον καταξαίνουσα οὐκ ἐπαύσω;
Τὶς γὰρ ἂν τις εἴποι τὴν ὑπομονὴν τὴν ποικίλην καὶ
πολυειδῆ καὶ πολύτροπον; Καὶ πόσος ἡμῖν εἰς τοῦτο
ἀρκέσει λόγος, πόσον δὲ ἱστορίας μέτρον, εἲ τις τὰ
ἐκ πρώτης ἡλικίας μέχρι τοῦ νῦν παθήματά σου
καταλέγοι, τὰ παρὰ τῶν οἰκείων, τὰ παρὰ τῶν
ἀλλοτρίων, τὰ παρὰ τῶν φίλων, τὰ παρὰ τῶν ἐχθρῶν, τὰ
παρὰ τῶν γένει προσηκόντων, τὰ παρὰ τῶν μηδαμόθεν
προσηκόντων, τὰ παρὰ τῶν ἐν δυναστείαις, τὰ παρὰ τῶν
εὐτελῶν, τὰ παρὰ τῶν ἀρχόντων, τὰ παρὰ τῶν ἰδιωτῶν,
τὰ παρὰ τῶν εἰς τὸν κλῆρον τελούντων; Τούτων γὰρ
ἕκαστον, εἲ τις διεξίοι αὐτὸ καθ’ ἑαυτὸ μόνον,
ἱστορίαν ὁλόκληρον ἱκανὸν ποιῆσαι τὸ διήγημα. Εἰ δὲ
τις καὶ πρὸς τὰ ἕτερα εἴδη τῆς ἀρετῆς ταύτης
μετασταίη, καὶ μηκέτι τὰ παρ’ ἑτέρων, ἀλλὰ τὰ παρὰ
σοῦ κατασκευασθέντα διηγήσαιτο πάθη, τίνα λίθον,
τίνα σίδηρον, ποῖον ἀδάμαντα οὐχ εὑρήσει νικηθέντα
παρὰ σοῦ; Ἁπαλὴν γὰρ οὕτω σάρκα λαβοῦσα καὶ
τρυφεράν, παντὶ εἴδει τρυφῆς συντραφεῖσαν, οὕτως
αὐτὴν ποικίλοις ἐπολιόρκησας πάθεσιν, ὡς μηδὲν
ἄμεινον τῆς νεκρωθείσης διακεῖσθαι· καὶ τοσοῦτον
ἀνῆψας ἐν σεαυτῇ νοσημάτων ἐσμόν, ὡς καὶ ἰατρῶν
τέχνην, καὶ φαρμάκων δύναμιν, καὶ πάντα ἐπιμελείας
ἐλέγξαι τρόπον, καὶ διηνεκέσι συζῇ ὀδύναις.
       ε’. Τὴν δὲ ἐπὶ τῆς τραπέζης καρτερίαν τε καὶ
ἐγκράτειαν, καὶ τὴν ἐν ταῖς νυξὶν εἲ τις βουληθείη
διεξελθεῖν, πόσων δεήσεται λόγων; Μᾶλλον δὲ οὐδὲ
εἴασας αὐτὴν ἐγκράτειαν καλεῖσθαι λοιπόν, οὐδὲ
καρτερίαν ἐπὶ σοῦ, ἀλλ’ ἕτερον ὄνομα ταύταις ἡμῖν
ζητητέον ταῖς ἀρεταῖς πολλῷ μεῖζον. Καὶ γὰρ
ἐγκρατεύεσθαι ἐκεῖνόν φαμεν καὶ καρτερεῖν, τὸν ὑπὸ
τινος ἐπιθυμίας ἐνοχλούμενον, καὶ κρατοῦντα ταύτης.
Σὺ δὲ    

οὐκ ἔχεις ὅτου κρατήσεις· πολλῇ γὰρ τῇ ῥύμῃ παρὰ τὴν
ἀρχὴν πνεύσασα κατὰ τῆς σαρκός, ἔσβεσας αὐτῆς τὰς
ἐπιθυμίας ταύτας, οὐ χαλινώσασα τὸν ἵππον, ἀλλὰ
συμποδίσασα, καὶ χαμαὶ ῥίψασα, καὶ ποιήσασα μένειν
ἀκίνητον. Καὶ τότε μὲν ἐγκράτειαν κατορθώσασα, νῦν
δὲ ἀπάθειαν λοιπόν. Οὐ γὰρ διενοχλεῖ τρυφῆς
ἐπιθυμία, καὶ πόνον ἔχεις ὥστε αὐτῆς κρατῆσαι· ἀλλὰ
καθάπαξ αὐτὴν ἀφανίσασα, καὶ ἄβατον αὐτῇ τὴν σάρκα
ποιήσασα, τοσοῦτον ἀπολαύειν σίτου καὶ πότου τὴν
γαστέρα ἐπαίδευσας, ὅσον μὴ ἀποθανεῖν καὶ δίκην
δοῦναι. Διὰ τοι τοῦτο οὐ νηστείαν, οὐδὲ ἐγκράτειαν
τοῦτο καλῶ, ἀλλ’ ἕτερόν τι τούτου μεῖζον. Τοῦτο καὶ
ἐπὶ τῆς ἀγρυπνίας σου τῆς ἱερᾶς ἔστιν ἰδεῖν· καὶ γὰρ
ἡ τοῦ καθεύδειν ἐπιθυμία, ἐκείνης σβεσθείσης,
συγκατεσβέσθη· τροφὴ γὰρ ὕπνου σιτία. Καὶ ἑτέρῳ δὲ
αὐτὴν κατέλυσας τρόπῳ, ἐξ ἀρχῆς μὲν καὶ αὐτὴν
βιασαμένη τὴν φύσιν, καὶ ὁλοκλήρους νύκτας ἀΰπνους
διάγουσα· ὕστερον δὲ τῇ συνέχει συνηθείᾳ καὶ εἰς
φύσιν ἀγαγοῦσα τὸ πρᾶγμα. Ὥσπερ γὰρ τοῖς ἄλλοις κατὰ
φύσιν τὸ καθεύδειν, οὕτω σοὶ τὸ ἐγρηγορέναι.
Θαυμαστὰ μὲν οὖν ταῦτα καὶ ἐκπλήξεως γέμοντα, καὶ
καθ’ ἑαυτά· εἰ δὲ τις καὶ τὸν καιρὸν ἐξετάσειεν, ὅτι
ἐν ἀώρῳ ἡλικίᾳ ταῦτα κατωρθοῦτο, καὶ τὴν ἐρημίαν τῶν
διδαξόντων, καὶ τὸ πλῆθος τῶν σκανδαλιζόντων, καὶ
ὅτι ἐν ψυχῇ ἐξ ἀσεβοῦς οἴκου νῦν αὐτομολήσῃ πρὸς τὴν
ἀλήθειαν, καὶ ὅτι ἐν σώματι γυναικείῳ τε καὶ ἄλλως
ἁπαλῷ διὰ τὴν τῶν προγόνων περιφάνειαν καὶ τρυφήν,
πόσα πελάγη θαυμάτων εὑρήσει καθ’ ἕκαστον τούτων
ἀνοιγόμενα; Διὰ τοι τοῦτο τῶν ἄλλων οὐδὲ
ἐπιμνησθήσομαι, τῆς ταπεινοφροσύνης, τῆς ἀγάπης, τῶν
λοιπῶν ἀρετῶν τῆς ἁγίας σου ψυχῆς. Καὶ γὰρ μόνον, ὡς
ἐμνήσθην τούτων, καὶ τὰς προσηγορίας εἶπον, μυρίας
ἀνέβλυσέ μοι πάλιν ἡ διάνοια πηγάς, καὶ βιάζεται καὶ
εἰπεῖν τούτων, τῷ τῆς προτέρας, κἂν ἐκ μέρους, τὰ
εἴδη, μᾶλλον δὲ τὰς ὑποθέσεις μόνον· ἐκεῖνο γὰρ
ἄπειρον σφόδρα ἐπιζητεῖ λόγον. Ἀλλὰ οὐκ ἀνέξομαι,
ὥστε μὴ τῆς ὑποθέσεως ἐκπεσεῖν, ἣν προειλόμην
κατορθῶσαι, εἰς ἄπειρον ἐξενεχθεὶς πέλαγος. Ἐπεὶ εἰ
μὴ τοῦτο προὔκειτό μοι νῦν τὸ πρόῤῥιζον τὴν ἀθυμίαν
ἀπὸ σοῦ ἀνασπάσαι, ἡδέως τούτοις ἐνδιέτριβον τοῖς
λόγοις, καὶ πέλαγος ἄπειρον ἔπλεον, μᾶλλον δὲ
πελάγη, ἑκάστης σου ἀρετῆς τὰς πολυσχιδεῖς ἀνατέμνων
ὁδούς, ὧν ἑκάστη ὁδὸς πέλαγος ἔτικτε πάλιν, κἂν τῇ
ὑπομονῇ, καὶ τῇ ταπεινοφροσύνῃ, καὶ ἐλεημοσύνῃ τῇ
πολυειδεῖ καὶ πρὸς αὐτὰ τῆς οἰκουμένης τὰ πέρατα
ἁπλωθείσῃ, κἂν τῇ συνέσει τῇ ἀπείρῳ, καὶ πολλῆς
γεμούσῃ χάριτος, καὶ τὰ μέτρα τῆς φύσεως ὑπερβάσῃ.
Τὰ δὲ κατορθώματα τὰ ἐντεῦθεν τεχθέντα εἲ τις
βούλοιτο ἐπιέναι, ταὐτὸν ποιήσει οἷον εἲ τις καὶ τὰ
κύματα θαλάσσης ἀριθμεῖν ἐπιχειροίη. 
      Ϛ’. Διὸ τὰ ἄπειρα ταῦτα παραδραμὼν πελάγη, τὸν
λέγοντα ἀπὸ τοῦ ὄνυχος δεῖξαι πειράσομαι, ὀλίγα ἄττα
περὶ τῆς στολῆς σου διαλεχθείς, περὶ τῶν ἁπλῶς καὶ
εἰκῆ σοι περικειμένων ἱματίων. Τῶν μὲν γὰρ ἄλλων
ἔλαττον εἶναι δοκεῖ τὸ κατόρθωμα· εἰ δὲ τις ἀκριβῶς
αὐτὸ ἐξετάσεις, σφόδρα εὑρήσει μέγα τε ὑπάρχον· καὶ
φιλοσόφου δεόμενον ψυχῆς, καὶ τὰ βιωτικὰ ἅπαντα
καταπατούσης, καὶ πρὸς αὐτὸν ἱπταμένης τὸν οὐρανόν.
Διόπερ οὐκ ἐν τῇ Καινῇ μόνον, ἀλλὰ καὶ ἐν τῇ Παλαιᾷ,
ὅτε διὰ σκιᾶς καὶ τύπου τὸ τῶν ἀνθρώπων ὁ Θεὸς ἦγε
γένος, καὶ σωματικώτερον τὰ τῆς πολιτείας
ἐῤῥυθμίζετο, καὶ περὶ τῶν οὐρανίων οὐδεὶς οὐδέπω
λόγος ἦν, οὐδὲ μελλόντων μνήμη, οὐδὲ τῆς νῦν
κατεχούσης φιλοσοφίας αἴνιγμα, ἀλλὰ παχύτερόν πως
καὶ σαρκικώτερον οἱ νόμοι τοῖς Ἑβραίοις ἐγράφοντο,
μετὰ πολλῆς τῆς σφοδρότητος τὴν ἐν τοῖς ἱματίοις
ἀπαγορεύων φιλοκοσμίαν, ταῦτα διὰ τοῦ προφήτου φησί·
«Τάδε λέγει ὁ Κύριος ἐπὶ τὰς ἀρχούσας θυγατέρας
Σιών, Ἀνθ’ ὧν ὑψώθησαν αἱ θυγατέρες αὐτῶν, καὶ
ἐπορεύθησαν ὑψηλῷ τραχήλῳ, καὶ νεύμασιν ὀφθαλμῶν,
καὶ τῇ πορείᾳ τῶν ποδῶν σύρουσαι τοὺς χιτῶνας, καὶ
τοῖς ποσὶν ἅμα παίζουσαι· καὶ ταπεινώσει Κύριος τὰς
ἀρχούσας θυγατέρας Σιών, καὶ ἀνακαλύψει τὸ σχῆμα
αὐτῶν, καὶ ἀφελεῖ τὴν δόξαν τοῦ ἱματισμοῦ αὐτῶν, καὶ
ἔσται σοι ἀντὶ ὀσμῆς ἡδείας κονιορτός, καὶ ἀντὶ
ζώνης σχοινίῳ ζώσῃ, καὶ ἀντὶ τοῦ κόσμου τῆς κεφαλῆς
σου φαλάκρωμα ἕξεις διὰ τὰ ἔργα σου, ἀντὶ δὲ τοῦ
χιτῶνος τοῦ μεσοπορφύρου περιζώσῃ σάκκον»· ταῦτά σοι
ἀντὶ καλλωπισμοῦ. Εἶδες ὀργὴν ἄφατον; Εἶδες κόλασιν
καὶ τιμωρίαν σφοδροτάτην; Εἶδες αἰχμαλωσίαν
ἐπιτεταμένην; Ἐκ τούτου στοχάζου τοῦ ἁμαρτήματος τὸ
μέγεθος. Οὐ γὰρ ἂν σφοδροτάτην οὕτως ἐπήγαγε
τιμωρίαν ὁ φιλάνθρωπός ποτε, μὴ τῆς ἁμαρτίας τῆς
ἐπισπωμένης αὐτὴν πολὺ μείζονος οὔσης. Εἰ δὲ τὸ
ἁμάρτημα μέγα, εὔδηλον ὅτι καὶ τὸ κατόρθωμα
μέγιστον, τὸ ἀπεναντίας ἑστηκὸς τούτῳ. Διὰ τοι τοῦτο
καὶ βιωτικαῖς γυναιξὶ διαλεγόμενος ὁ Παῦλος, οὐ
μόνον τοῦ χρυσοφορεῖν αὐτὰς ἀπάγει, ἀλλ’ οὐδὲ ἱμάτια
πολυτελῆ περικεῖσθαι ἀφίησιν. Οἶδε γάρ, οἶδε σαφῶς,
ὅτι χαλεπὸν τοῦτο ψυχῆς νόσημα, καὶ δυσκαταγώνιστον,
καὶ γνώμης διεφθαρμένης δεῖγμα μέγιστον ἐστι, καὶ
σφόδρα φιλοσόφου δεόμενον γνώμης· καὶ δηλοῦσιν οὐχ
αἱ βιωτικαὶ γυναῖκες μόνον, καὶ ἀνδράσιν ὁμιλήσασαι,
ὧν οὐδεμία ῥᾳδίως ταύτης ἠνέσχετο τῆς παραινέσεως,
ἀλλὰ καὶ αἱ φιλοσοφεῖν δοκοῦσαι, καὶ εἰς τὸν τῆς
παρθενίας τελεῖν χορὸν λαχοῦσαι. Πολλαὶ γὰρ τούτων
πρὸς τυραννίδα φύσεως ἀποδυσάμεναι, καὶ καθαρῶς τὸν
τῆς παρθενίας διανύουσαι δρόμον, καὶ ἀγγελικὴν ἐν
τούτῳ μιμούμεναι πολιτείαν, καὶ ἐν θνητῷ σώματι τὰ
τῆς ἀναστάσεως ἐπιδεικνύμεναι προοίμια. (Ἐν γὰρ τῷ
αἰῶνι ἐκείνῳ, φησίν, «οὔτε γαμοῦσιν, οὔτε
ἐκγαμίζονται»), καὶ πρὸς τὰς ἀσωμάτους δυνάμεις
θέμεναι τὴν ἅμιλλαν καὶ πρὸς τὴν ἀφθαρσίαν ἐν φθαρτῷ
σώματι φιλονεικοῦσαι, καὶ ὃ πολλοῖς οὐδὲ ἀκοῦσαι
φορητόν, διὰ τῶν ἔργων κατορθοῦσαι, καὶ καθάπερ
λυττῶντα κύνα καὶ συνεχῶς ἐπιπηδῶντα, τὴν ἐπιθυμίαν
διακρουόμεναι, καὶ μαινομένην θάλασσαν
καταστέλλουσαι, καὶ ἐν ἀγρίοις 

κύμασι μετὰ γαλήνης πλέουσαι, τοῦ ταραττομένου
σφοδρῶς τοῦ πελάγους ἐξουρίας φερόμεναι, καὶ ἐν
καμίνῳ φυσικῆς ἐπιθυμίας ἑστῶσαι, καὶ μὴ
κατακαιόμεναι, ἀλλ’ ὡς πηλὸν τοὺς ἄνθρακας τούτους
καταπατοῦσαι, ὑπὸ τῆς ἐπιθυμίας ταύτης ἑάλωσαν
αἰσχρῶς πάνυ καὶ ἐλεεινῶς, καὶ τὰ μείζονα
δυνηθεῖσαι, ὑπὸ τούτου κατηγωνίσθησαν. 
      ζ’. Τοσοῦτον γὰρ ἐστιν ἡ παρθένια πρᾶγμα, καὶ
τοσούτου δεῖται τοῦ πόνου, ὅτι κατελθὼν ὁ Χριστὸς ἐξ
οὐρανοῦ, ἵνα τοὺς ἀνθρώπους ἀγγέλους ποιήσῃ, καὶ τῶν
ἄνω πολιτείαν ἐνταῦθα καταφυτεύσῃ, οὐδὲ τότε
ἐθάῤῥησεν ἐπιτάξαι τοῦτο, οὐδὲ εἰς νόμου αὐτὸ τάξιν
ἀγαγεῖν· ἀλλ’ ἀποθνήσκειν μὲν ἐνομοθέτησεν (οὗ τὶ
βαρύτερον γένοιτ’ ἄν;), καὶ σταυροῦσθαι διηνεκῶς,
καὶ ἐχθροὺς εὐεργετεῖν, παρθενεύειν δὲ οὐκ
ἐνομοθέτησεν· ἀλλ’ ἀφῆκεν ἐν τῇ τῶν ἀκουόντων
κεῖσθαι προαιρέσει, εἰπών, «Ὁ δυνάμενος χωρεῖν,
χωρείτω». Καὶ γὰρ μέγας ὁ ὄγκος τοῦ πράγματος, καὶ ἡ
δυσκολίας τῶν παλαισμάτων τούτων, καὶ ὁ ἱδρὼς τῶν
ἀγώνων, καὶ σφόδρα ἀπόκρημνον τοῦτο τῆς ἀρετῆς τὸ
χωρίον· καὶ τοῦτο δηλοῦσι καὶ οἱ ἐν τῇ Παλαιᾷ πολλὰ
κατορθώσαντες. Καὶ γὰρ Μωϋσῆς ἐκεῖνος ὁ μέγας, τῶν
προφητῶν τὸ κεφάλαιον, ὁ γνήσιος τῷ Θεῷ φίλος, ὁ
τοσαύτης ἀπολαύσας παῤῥησίας, ὡς ἑξακοσίας χιλιάδας
ὑπευθύνους γενομένας κολάσει ἐξαρπάσει θεηλάτου
πληγῆς, οὗτος τοσοῦτος καὶ τηλικοῦτος ἀνὴρ θαλάττῃ
μὲν ἐπέταξε, καὶ πέλαγος ἔσχισε, καὶ πέτρας
διέῤῥηξε, καὶ ἀέρα μετέβαλε, καὶ τὸ Νειλῷον ὕδωρ εἰς
αἷμα μετέτρεψε, καὶ βατράχων καὶ ἀκρίδων στρατόπεδον
ἐπετείχισε τῷ Φαραῷ,  καὶ πᾶσαν τὴν κτίσιν
μετεστοιχείωσε, καὶ μυρία ἕτερα ἐπεδείξατο θαύματα,
καὶ ἀρετῆς δὲ πολλὰ κατορθώματα· καὶ γὰρ ἐξ ἑκατέρου
μέρους ἔλαμψε· πρὸς δ ἔτους ἀγῶνας τούτους οὐδὲ
ἀντιβλέψαι ἴσχυσεν, ἀλλ’ ἐδεήθη γάμου καὶ ὁμιλίας
γυναικός, καὶ τῆς παρθενίας πέλαγος ἑαυτὸν ἐκδοῦναι,
τὰ ἐκεῖθεν κύματα δεδοικώς. Καὶ ὁ πατριάρχης δέ, ὁ
τοῦ παιδὸς ἱερεύς, τὸ μὲν τυραννικώτατον τῆς φύσεως
καταπαλαῖσαι ἴσχυσε πάθος, καὶ παῖδα ἀνελεῖν
ἠδυνήθη, καὶ παῖδα τὸν Ἰσαὰκ ἐν αὐτῷ τῆς ἡλικίας τῷ
ἄνθει, ἐν αὐτῇ τῆς νεότητος τῇ ἀκμῇ, μονογενῆ,
γνήσιον, καὶ παρ’ ἐλπίδα αὐτῷ δεδομένον, καὶ ἐπ’  
αὐτῷ σαλεύων μόνῳ, καὶ ἐν ἐσχάτῳ γήρᾳ, καὶ ἀρετῇ
κομῶντα πολλῇ, καὶ ἀναγαγεῖν αὐτὸν ἐπὶ τὸ ὄρος
ἴσχυσεν, ἐπὶ τοιαύτῃ μέλλων ἀνάγειν πράξει, καὶ
θυσιαστήριον ᾠκοδόμησε, καὶ ξύλα συνέθηκε, καὶ τὸ
ἱερεῖον ἐπέθηκε, καὶ μάχαιραν ἥρπασε, καὶ διὰ τοῦ
λαιμοῦ τοῦ παιδὸς τὸ ξίφος ὤθησε. Καὶ γὰρ καὶ ὤθησε,
καὶ ᾕμαξεν ὁ ἀδάμας ἐκεῖνος, μᾶλλον δὲ καὶ ἀδάμαντος
στεῤῥότερος· ὁ μὲν γὰρ ἐν τῇ φύσει τοῦτο κέκτηται,
οὗτος δὲ διὰ τῆς κατὰ προαίρεσιν φιλοσοφίας φυσικὴν
ἐμιμήσατο στεῤῥότητα, καὶ ἀγγέλων ἀπάθειαν διὰ τῶν
ἐρῶν ἐπεδείξατο. Ἀλλ’ ὅμως ὁ τοσοῦτον καὶ τηλικοῦτον
ἰσχύσας διανῦσαι ἆθλον, καὶ αὐτῆς ἐξελθὼν τῆς
φύσεως, πρὸς τοὺς ἀγῶνας τῆς παρθενίας ἀποδύσασθαι
οὐκ ἐτόλμησεν, ἀλλ’ ἔδεισε καὶ αὐτὸς τὰ σκάμματα
ταῦτα, καὶ τὴν ἀπὸ τοῦ γάμου παραμυθίαν ἐπεσπάσατο. 
      η’. Βούλει προσθῶ καὶ τὸν Ἰὼβ τοῖς εἰρημένοις,
τὸν δίκαιον, τὸν ἀληθινόν, τὸν θεοσεβῆ, τὸν
ἀπεχόμενον ἀπὸ παντὸς πονηροῦ πράγματος; Οὗτος ὁ Ἰὼβ
συνέκοψε τοῦ διαβόλου τὴν ὄψιν, παιόμενος οὐ παίων
ἐκένωσεν αὐτοῦ τὴν βελοθήκην ἅπασαν, καὶ
κατατοξευόμενος παρ’ αὐτοῦ συνεχῶς, ἅπαν ὑπέμεινε
πειρασμῶν εἶδος, καὶ ἕκαστον μεθ’ ὑπερβολῆς ἁπάσης.
Τὰ γὰρ δοκοῦντα εἶναι κατὰ τὸν βίον λυπηρὰ καὶ ὄντα,
ταῦτα μάλιστα πάντων ἐστί, πενία, καὶ νόσος, καὶ
παίδων ἀποβολή, καὶ ἐχθρῶν ἐπανάστασις, καὶ φίλων
ἀγνωμοσύνη, καὶ λιμός, καὶ σαρκὸς ὀδύναι διηνεκεῖς,
καὶ λοιδορίαι καὶ συκοφαντίαι, καὶ τὸ τὴν πονηρὰν
κτήσασθαι ὑπόληψιν· καὶ ταῦτα ἅπαντα εἰς ἓν ἐξεχύθη
σῶμα, καὶ μιᾶς κατεσκευάσθη ψυχῆς· καὶ τὸ δὴ
χαλεπώτερον, ὅτι καὶ ἀμελετήτῳ ὄντι ἐπέθετο. Ὃ δὲ
λέγω τοιοῦτόν ἐστιν· Ὁ ἐκ πενήτων τεχθείς, καὶ ἐν
οἰκίᾳ τοιαύτῃ τραφεὶς ἅτε γυμνασάμενος καὶ
μελετήσας, ῥᾳδίως ἂν ἐνέγκαι τῆς πενίας τὸ βάρος· ὁ
δὲ τοσούτοις περιῤῥεόμενος χρήμασι καὶ τοσούτῳ
πλούτῳ κομῶν, εἶτα ἀθρόον εἰς τὸ ἐναντίον μεταπεσών,
οὐκ ἂν εὐκόλως ὑπομεῖναι τὴν μεταβολήν· καὶ γὰρ
ἀγυμνάστῳ ὄντι χαλεπωτέρα φαίνεται ἀθρόον
προσπεσοῦσα. Πάλιν ὁ ἄσημος καὶ ἐξ ἀσήμων γενόμενος,
καὶ ἐν τῷ διηνεκῶς καταφρονεῖσθαι ζῶν, οὐκ ἂν σφόδρα
λοιδορούμενος καὶ ὑβριζόμενος ταραχθείη· ὁ δὲ
τοσαύτης ἀπολαύσας δόξης, καὶ παρὰ πάντων
δορυφορούμενος, καὶ ἐν τοῖς ἁπάντων στόμασιν ὤν, καὶ
πανταχοῦ μετὰ πολλῆς ἀνακηρυττόμενος περιφανείας,
εἰς ἀτιμίαν καὶ εὐτέλειαν κατενεχθείς, τὸ αὐτὸ ἂν
πάθοι τῷ ἀπὸ πλουσίου ἀθρόον γενομένῳ πένητι. Καὶ ὁ
παῖδας ἀποβαλὼν πάλιν, κἂν ἅπαντας ἀποβάλῃ, μὴ ἐν
ἑνὶ δὲ καιρῷ, τοὺς λειπομένους ἔχει τῶν ἀπελθόντων
παραμυθίαν, καὶ τῆς ἐπὶ προτέρων τελευτῆς τοῦ πάθους
λήξαντος, ἂν ἡ τοῦ δευτέρου προσγένηται μετὰ χρόνον,
τοῦτο αὐτῷ προσηνέστερον γίνεται τὸ πάθος· οὐ γὰρ
νεαρῷ ὄντι ἔπεισι τῷ ἕλκει, ἀλλὰ κοιμηθέντι ἤδη καὶ
ἀφανισθέντι, ὅπερ οὐκ ὀλίγον ὑποτέμνεται τῆς ὀδύνης.
Οὗτος ὁλόκληρον αὐτῷ τὸν χορὸν εἶδεν ἐν μιᾷ
ἀναρπασθέντα καιροῦ ῥοπῇ, καὶ τρόπῳ πικροτάτῳ
τελευτῆς. Καὶ γὰρ καὶ βίαιος καὶ ἄωρος ὁ θάνατος ἦν,
καὶ ὁ καιρὸς δὲ καὶ ὁ τόπος οὐ μικρὰν ἐποίει τῷ
πένθει προσθήκην· καὶ γὰρ ἐν ὥρᾳ συμποσίου, καὶ ἐν
οἰκίᾳ τῇ τοῖς ξένοις ἀνεῳγμένῃ, καὶ τάφος αὐτοῖς ὁ
οἶκος ἐγένετο. Τὶ ἂν τις εἴποι τὸν λιμὸν ἐκεῖνον τὸν
καινότερον, καὶ ἑρμηνευθῆναι μὴ δυνάμενον, τὸν
ἑκούσιον, τὸν ἀκούσιον; Οὐ γὰρ οἶδα πῶς αὐτὸν
καλέσω, οὐδὲ γὰρ εὑρίσκω τὸ ὄνομα ἐπιθεῖναι τῷ
παραδόξῳ τῆς συμφορᾶς εἴδει. Καὶ γὰρ παρακειμένης
ἀπείχετο τῆς τραπέζης, καὶ ὁρωμένων οὐχ ἥπτετο τῶν
σιτίων. Τῶν γὰρ περὶ τὸ σῶμα τραυμάτων ἡ δυσωδία
προσαπαντῶσα κατέλυε τὴν ἐπιθυμίαν, καὶ αὐτὴν
ἐνεπίμπλα τὴν τράπεζαν τῆς ἀηδίας. Καὶ τοῦτο δηλῶν
ἔλεγεν· «Βρῶμον γὰρ ὁρῶ τὰ σῖτά μου». Καὶ ἡ μὲν
ἀνάγκη τοῦ λιμοῦ τῶν προκειμένων ἅπτεσθαι ἐβιάζετο·
ἡ δὲ τῆς δυσωδίας ὑπερβολὴ τῆς ἐκ τῶν σαρκῶν
γινομένης ἐνίκα τοῦ λιμοῦ τὴν βίαν. Διὰ δὴ τοῦτο
εἶπον, Οὐκ ἔχων πῶς αὐτὸν καλέσω. 

Ἑκούσιον; Ἀλλ’ ἐβούλετο γεύσασθαι τῶν προκειμένων.
Ἀλλὰ ἀκούσιον; Ἀλλὰ παρῆν τὰ σιτία, καὶ οὐδεὶς ὁ
κωλύων ἦν. Πῶς ἂν διηγησαίμην τὰς ὀδύνας, τὰς πηγὰς
τῶν σκωλήκων, τὸν ἰχῶρα τὸν καταῤῥέοντα, τὰ ὀνείδη
τῶν φίλων, τὴν καταφρόνησιν τῶν οἰκετῶν; «Οὐ γὰρ
ἐφείσαντό μοι, φησίν, οἱ οἰκέται μου ἀπὸ προσώπου
ἐμπτυσμάτων»· τοὺς ἐπεμβαίνοντας, τοὺς ἐφαλλομένους;
«Οὓς γὰρ οὐχ ἡγησάμην, φησίν, ἀξίους εἶναι κυνῶν τῶν
ἐμῶν νομάδων, οὗτοι νῦν ἐπιπεπτώκασί μοι, καὶ
νουθετοῦσί με ἐλάχιστοι». Οὐ δοκεῖ σοι ταῦτα πάντα
χαλεπὰ εἶναι; Καὶ γὰρ ἐστι χαλεπά. Εἴπω τὸ κεφάλαιον
τῶν κακῶν, τὸν κολοφῶνα τῆς συμφορᾶς τὸν μάλιστα
ἄγχοντα αὐτόν; Ὁ χειμὼν τῶν θορύβων τῶν ἐν τῷ
λογισμῷ γινομένων αὐτῷ μάλιστα ἦν ὁ ἀποπνίγων αὐτόν,
καὶ ἀφόρητα, καὶ τὸ συνειδὸς αὐτοῦ τὸ καθαρὸν τοῦτο
μάλιστα ἐποίει τὴν ἔνδον ζάλην, καὶ ἐσκότου τὸν
λογισμόν, καὶ τὸν κυβερνήτην ἐτάραττεν. Οἱ μὲν γὰρ
ἑαυτοῖς συνειδότες ἁμαρτήματα πολλά, κἂν πάθωσί τι
δεινόν, ἔχουσι κἂν τὸν λόγον εὑρεῖν τῶν γινομένων,
τὰς ἁμαρτίας τὰς ἑαυτῶν λογιζόμενοι, καὶ λύοντες τὴν
ἐπὶ τῇ ἀπορίᾳ ταραχήν. Πάλιν οἱ μηδὲν ἑαυτοῖς
συνειδότες, ἀλλὰ κατορθώμασι κομῶντες, ἂν πάθωσί τι
τοιοῦτον, τὸν περὶ τῆς ἀναστάσεως εἰδότες λόγον, καὶ
τὰς ἀμοιβὰς ἐννοοῦντες ἐκείνας, οἴδασιν, ὅτι ἆθλοι
τὰ συμβαίνοντα καὶ μυρίων στεφάνων ὑποθέσεις. Οὗτος
δὲ καὶ δίκαιος ὤν, καὶ περὶ ἀναστάσεως ἐπιστάμενος
οὐδέν, ταύτῃ μάλιστα ἐκλυδωνίζετο, οὐκ εἰδὼς τὴν
αἰτίαν ὧν ἔπασχε, καὶ τῶν σκωλήκων καὶ τῶν ὀδυνῶν,
ὑπὸ τῆς ἀπορίας ταύτης μᾶλλον κεντούμενος. Καὶ ἵνα
μάθης, ὅτι ταῦτ’ οὕτως ἔχει, ὅτε κατηξίωσεν ὁ
φιλάνθρωπος Θεὸς εἰπεῖν αὐτῷ τῶν ἀγώνων τούτων τὴν
αἰτίαν, ὅτι Ἵνα δίκαιος ἀναφανῇς ταῦτα συνεχωρήθη,
οὕτως ἀνέπνευσεν, ὡς μηδὲ πεπονθὼς τι τῶν λυπηρῶν
ἐκείνων, καὶ τοῦτο ἐξ ὧν ἐφθέγξατο ἐδήλωσεν. Ἀλλ’
ὅμως καὶ πρὶν ἢ μαθεῖν τὴν αἰτίαν, ὠδυνᾶτο μέν,
ἔφερε δὲ γενναίως, καὶ μετὰ τὸ πάντα ἀποβαλεῖν, τὴν
θαυμασίαν ἐκείνην ἀφῆκε φωνήν· «Κύριος ἔδωκεν, ὁ
Κύριος ἀφείλετο· ὡς τῷ Κυρίῳ ἔδοξεν, οὕτως καὶ
ἐγένετο· εἴη τὸ ὄνομα Κυρίου εὐλογημένον εἰς τοὺς
αἰῶνας».
      θ’. Ἀλλὰ γὰρ ἔοικα ὑπὸ τοῦ ἔρωτος τοῦ ἀνδρὸς
κατεχόμενος, ποῤῥωτέρω τῆς ὑποθέσεως ἐληλακέναι τῆς
προκειμένης· διὸ ὀλίγα προσθεὶς ἅψομαι τῶν
προκειμένων πάλιν· οὗτος τοίνυν ὁ τοσοῦτος καὶ
τηλικοῦτος ἀνήρ, ὁ τοσαύτας ἀνάγκας φύσεως
καταπατήσας, οὐκ ἐτόλμησεν οὐδὲ αὐτὸς εἰς τὸν ἀγῶνα
τοῦτον καθεῖναι, ἀλλὰ καὶ γυναικὸς ἀπέλαυσε, καὶ
πατὴρ ἐγένετο παίδων τοσούτων. Τοσαύτη τῆς παρθενίας
ἡ δυσκολία, οὕτως ὑψηλοὶ καὶ μεγάλοι αὐτῆς οἱ
ἀγῶνες, καὶ χαλεποὶ οἱ ἱδρῶτες, καὶ πολλῆς δεόμενοι
τῆς εὐτονίας. Ἀλλ’ ὅμως πολλὰ τῶν πρὸς τὸν ἀγῶνα
τοῦτον ἀποδυσαμένων, ἐκεῖνο οὐ κατηγωνίσαντο τὸ
πάθος, τὸ τοῦ καλλωπισμοῦ τῆς περιβολῆς τῶν ἱματίων,
ἀλλ’ ἑάλωσαν καὶ ἐχειρώθησαν καὶ τῶν βιωτικῶν
γυναικῶν μᾶλλον. Μὴ γὰρ μοι τοῦτο λέγε, ὅτι χρυσίον
οὐ περίκειται, οὐδὲ σηρικὰ καὶ χρυσόπαστα
περιβέβληνται ἱμάτια, οὐδὲ περιδέῤῥαια λιθοκόλλητα
ἔχουσι. Τὸ γὰρ χαλεπώτερον μάλιστα πάντων τοῦτό
ἐστι, καὶ ὃ μεθ’ ὑπερβολῆς δείκνυσιν αὐτῶν τὸ
νόσημα, καὶ τοῦ πάθους τὴν τυραννίδα, ὅτι ἴσχυσαν
καὶ ἐφιλονείκησαν καὶ ἐβιάσαντο δι’ εὐτελῶν ἱματίων
ἐκείνων ὑπερακοντίσαι τὸν καλλωπισμὸς τῶν τὰ χρυσᾶ
περικειμένων καὶ τὰ ἱμάτια τὰ σηρικά, καὶ ἐπέραστοι
μᾶλλον ἐντεῦθεν αὐτῶν φανῆναι, ὡς μὲν αὗταί
νομίζουσιν, ἀδιάφορον μετιοῦσαι πρᾶγμα, ὡς δὲ ἡ τοῦ
πράγματος φύσις δείκνυσιν, ὄλεθρον καὶ βλαβερὸν καὶ
βαθὺ τὸ βάραθρον ἔχον. Διὸ μυρίοις στόμασιν
ἀνακηρύττειν σε χρὴ ταύτης ἕνεκεν τῆς ὑποθέσεως, ὅτι
παρθένοις γέγονε δυσκαταγώνιστον, τοῦτο τῇ ἐν
χηρείᾳ ζώσῃ οὕτω ῥᾴδιον καὶ εὔκολον, ὡς αὐτὴ τῶν
πραγμάτων ἔδειξεν ἡ ἀλήθεια. Οὐδὲ γὰρ τὴν εὐτέλειαν
θαυμάζω τῆς περιβολῆς μόνον τὴν ἄφατον, καὶ αὐτοὺς
τοὺς προσαιτοῦντας ὑπερακοντίζουσαν, ἀλλὰ καὶ τὸ
ἀσχημάτιστον μάλιστα, τὸ ἀνεπιτήδευτον τῶν
περιβλημάτων, τῶν ὑποδημάτων, τῆς βαδίσεως, ἅπερ
ἅπαντα χρώματά ἐστιν ἀρετῆς, τὴν ἐναποκειμένην τῇ
ψυχῇ φιλοσοφίαν ἔξωθεν ἀναζωγραφοῦντα. «Στολισμὸς
γὰρ ἀνδρός, φησίν, καὶ γέλως ὀδόντων, καὶ βῆμα ποδὸς
ἀναγγελεῖ τὰ περὶ αὐτοῦ». Εἰ γὰρ μὴ μεθ’ ὑπερβολῆς
τοὺς γεώδεις τῆς βιωτικῆς φαντασίας λογισμοὺς χαμαὶ
ἔῤῥιψας καὶ κατεπάτησας, οὐκ ἂν οὕτως εἰς τοσοῦτον
ἐξεπήδησας ὑπεροψίας αὐτῶν, οὐκ ἂν οὕτω κατὰ κράτος
τὴν χαλεπωτάτην ἁμαρτίαν ταύτην ἐνίκησάς τε καὶ
ἀπήλασας. Ἀλλὰ μηδεὶς ὑπερβολὴν καταγινωσκέτω τοῦ
λόγου, εἰ χαλεπωτάτην ταύτην ἁμαρτίαν ἐκάλεσα. Εἰ
γὰρ ἐπὶ τῶν βιωτικῶν καὶ Ἑβραίων γυναικῶν, καὶ ἐν
ἐκείνῳ τῷ καιρῷ τοσαύτην ἔφερε τὴν κόλασιν τὸ
πλημμέλημα, ἐπὶ τῶν ὀφειλουσῶν τὸ πολίτευμα ἔχειν ἐν
οὐρανοῖς, καὶ ἀγγελικὸν μιμεῖσθαι βίον, καὶ ἐν
χάριτι πολιτευομένων, τίνα ἂν σχοίη συγγνώμην τὸ
αὐτὸ τοῦτο τολμώμενον μετὰ πλείονος τῆς ὑπερβολῆς;
Ὅταν γὰρ ἴδῃς παρθένον κατακλωμένην ἐν τοῖς
ἱματίοις, σύρουσαν τοὺς χιτῶνας, ὅπερ προφήτης
ἐνεκάλεσε, διαθρυπτομένην ἐν τῇ βαδίσει, καὶ διὰ
φωνῆς, καὶ διὰ ὀμμάτων, καὶ διὰ στολῆς τὸ δηλητήριον
κεραννῦσαν ποτήριον τοῖς ἀκολάστως ὁρῶσι, καὶ τὰ
βάραθρα ἐπιπλεῖον ἀνασκάπτουσαν τοῖς παριοῦσι, καὶ
παγίδας τιθεῖσαν ἐντεῦθεν, πῶς ταύτην λοιπὸν
προσερεῖς παρθένον, ἀλλ’ οὐ μετὰ τῶν πορνευομένων
αὐτὴν ἀριθμήσεις γυναικῶν; Οὐ γὰρ τοσοῦτον ἐκεῖναι
δέλεαρ, ὅσον αὗται γίνονται, πανταχόθεν
ἀναπεταννῦσαι τῆς ἡδονῆς τὰ πτερά. Διὰ ταῦτά σε
μακαρίζομεν, διὰ ταῦτά σε θαυμάζομεν, ὅτι πάντων
ἀπαλλαγεῖσα τούτων καὶ ἐν τούτῳ τὴν νέκρωσιν
ἐπεδείξω τῷ μέρει, οὐχ ὡραιζομένη, ἀλλὰ
νεανιευομένη, οὐ καλλωπιζομένη, ἀλλ’ ὁπλιζομένη. 

       ι’. Ἀλλ’ ἐπειδὴ ἀπὸ τοῦ ὄνυχος τὸν λέοντα
τέως ἐδείξαμεν, καὶ τοῦτο ἐν μέρει (οὐδὲ γὰρ τοῦτο
ὅλον ἐπῆλθόν σου κατόρθωμα· καθάπερ γὰρ ἔφθην εἰπών,
εἰς τὰ ἄπειρα τῶν ἄλλων σου κατορθωμάτων δέδοικα
εἰσελθεῖν πελάγη· ἄλλως οὐδὲ ἐγκώμιον προεθέμεθα νῦν
εἰπεῖν τῆς ἁγίας σου ψυχῆς, ἀλλὰ παραμυθίας
κατασκευάσαι φάρμακον), φέρε πάλιν ἀναλάβωμεν τὰ
ἔμπροσθεν εἰρημένα. Τὶ δὲ ἔμπροσθεν εἰρήκαμεν;
Ἀπαλλαγεῖσα τοῦ λογίζεσθαι τὶ ὁ δεῖνα ἥμαρτε καὶ τὶ
ὁ δεῖνα ἐπλημμέλησεν, ἐννόει σου τοὺς ἄθλους
διηνεκῶς τῆς καρτερίας, τῆς ὑπομονῆς, τῆς νηστείας,
τῶν εὐχῶν, τῶν παννυχίδων τῶν ἱερῶν, τῆς ἐγκρατείας,
τῆς ἐλεημοσύνης, τῆς φιλοξενίας, τῶν ποικίλων καὶ
χαλεπῶν καὶ πυκνῶν πειρασμῶν. Ἀναλόγισαι πῶς ἐκ
πρώτης ἡλικίας ἕως τῆς παρούσης ἡμέρας οὐκ ἐπαύσω
τρέφουσα πεινῶντα τὸν Χριστόν, διψῶντα ποτίζουσα,
γυμνὸν ἐνδύουσα, ξένον συνάγουσα, ἀῤῥωστοῦντα
ἐπισκοποῦσα, πρὸς δεδεμένον ἀπιοῦσα. Ἐννόησόν σου
τῆς ἀγάπης τὸ πέλαγος, ὃ τοσοῦτον ἠνέῳξας, ὡς πρὸς
αὐτὰ τῆς οἰκουμένης τὰ πέρατα μετὰ πολλῆς ἀφικέσθαι
τῆς ῥύμης. Οὐ γὰρ ἡ οἰκία σου παντὶ ἐλθόντι ἠνέῳκτο
μόνον, ἀλλὰ καὶ πανταχοῦ γῆς καὶ θαλάττης πολλοὶ
ταύτης ἀπήλαυσαν τῆς φιλοτιμίας διὰ τῆς φιλοξενίας.
Ταῦτα δὴ πάντα συνάγουσα, τρύφα καὶ εὐφραίνου τῇ
ἐλπίδι τῶν στεφάνων τούτων καὶ τῶν βραβείων. Εἰ δὲ
καὶ τοὺς παρανόμους τούτους, καὶ αἱμοβόρους, καὶ
πολλῷ τούτων χαλεπώτερα ἐργασαμένους ἐπιθυμεῖς δίκην
διδόντας ἰδεῖν, ὄψει καὶ τοῦτο τότε. Ἐπεὶ καὶ ὁ
Λάζαρος τὸν πλούσιον εἶδεν ἀποτηγανιζόμενον. Εἰ γὰρ
καὶ ὁ τόπος αὐτοῖς διώριστο διὰ τὴν τοῦ βίου
διαφοράν, καὶ τὸ χάος αὐτοὺς διεῖργεν, καὶ ὁ μὲν ἦν
ἐν τοῖς κόλποις τοῦ Ἀβραάμ, ὁ δὲ ἐν ταῖς καμίνοις
ταῖς ἀφορήτοις· ἀλλ’ ὅμως καὶ εἶδεν αὐτὸν ὁ Λάζαρος,
καὶ φωνῆς ἤκουσε, καὶ ἀπεκρίνατο. Ταῦτα καὶ ἐπὶ σοῦ
ἔσται τότε. Εἰ γὰρ ὁ ἕνα παριδὼν ἄνθρωπον τοιαύτας
δίδωσι τιμωρίας, καὶ τῷ σκανδαλίσαντι πάλιν ἕνα
λυσιτελὲς μύλην ἐκκρεμασθῆναι κατὰ τοῦ τραχήλου, καὶ
εἰς τὴν θάλασσαν καταποντισθῆναι· οἱ τοσαύτην
οἰκουμένην σκανδαλίσαντες, καὶ τοσαύτας ἀνατρέψαντες
Ἐκκλησίας, καὶ πάντα θορύβων καὶ ταραχῆς
ἐμπλήσαντες, καὶ λῃστῶν καὶ βαρβάρων νικήσαντες
ὠμότητα καὶ ἀπανθρωπίαν, καὶ οὕτω κατὰ κράτος
ἐκβακχευθέντες ὑπὸ τοῦ στρατηγοῦντος αὐτοῖς διαβόλου
καὶ τῶν συνεργούντων αὐτοῖς δαιμόνων, ὡς τὸ φρικτὸν
τοῦτο δόγμα, καὶ ἁγιωσύνης γέμον, καὶ τοῦ δεδωκότος
ἄξιον, καταγέλαστον καὶ Ἰουδαίοις καὶ Ἕλλησι
ποιῆσαι· οἱ μυριὰς καταδύσαντες ψυχάς, καὶ μυρία
ναυάγια πανταχοῦ τῆς οἰκουμένης ἐργασάμενοι, οἱ
τοσαύτην ἀνάψαντες πυράν, καὶ τὸ σῶμα τοῦ Χριστοῦ
σχίσαντες, καὶ τὰ μέλη αὐτοῦ πολλαχοῦ διασπείραντες·
«Ὑμεῖς γάρ, φησίν, ἐστὲ σῶμα Χριστοῦ, καὶ μέλη ἐκ
μέρους»· μᾶλλον δὲ τὶ φιλονεικῶ παραστῆσαι τὴν
μανίαν αὐτῶν, ἑρμηνευθῆναι μὴ δυναμένην λόγῳ; Πόσην
τοίνυν οἴει ὑποστήσεσθαι τιμωρίαν τότε τοὺς λυμεῶνας
τούτους καὶ αἱμοβόρους; Εἰ γὰρ οἱ μὴ θρέψαντες
πεινῶντα τὸν Χριστόν, μετὰ τοῦ διαβόλου
καταδικάζονται τῷ πυρὶ τῷ ἀσβέστῳ· οἱ καὶ λιμῷ
παραδόντες μοναχῶν καὶ παρθένων χορούς, καὶ
ἐνδεδυμένους γυμνώσαντες, καὶ ξένους ὄντας οὐ μόνον
μὴ συνάγοντες, ἀλλὰ καὶ ἐλάσαντες, καὶ ἀῤῥωστοῦντας
οὐ μόνον οὐκ ἐπισκεψάμενοι, ἀλλὰ καὶ ἐπιπλεῖον
συντρίψαντες, καὶ οὐ μόνον δεδεμένους οὐκ ἰδόντες,
ἀλλὰ καὶ λελυμένους εἰς δεσμωτήριον παρασκευάσαντες
ἐμβαλέσθαι, ἐννόησον ὅσην ὑποστήσονται τιμωρίαν.
Τότε τοίνυν ὄψει αὐτοὺς ἀποτηγανιζομένους,
κατακαιομένους, δεδεμένους, τοὺς ὀδόντας βρύχοντας,
ὀλοφυρομένους, ἀνόνητα λοιπὸν θρηνοῦντας, καὶ
ἀνωφελῆ μετανοοῦντας καὶ ἀκερδῆ, καθάπερ ὁ πλούσιος
ἐκεῖνος. Ὄψονταί σε καὶ οὗτοι πάλιν ἐν τῇ μακαρίᾳ
λήξει ἐκείνῃ στεφανηφοροῦσαν, μετὰ τῶν ἀγγέλων
χορεύουσαν, τῷ Χριστῷ συμβασιλεύουσαν, καὶ βοήσονται
πολλὰ καὶ θρηνοῦσι, μεταγινώσκοντες ἐφ’ οἷς εἰς σὲ
παρῴνησαν, καὶ ἱκετηρίαν σοι προστιθέντες, καὶ ἐλέου
μεμνημένοι καὶ φιλανθρωπίας, καὶ οὐδὲν ἔσται πλέον
αὐτοῖς. 
      ια’. Ταῦτα οὖν ἅπαντα λογιζομένη ἔπᾳδε συνεχῶς
σου τῇ ψυχῇ, καὶ τὴν κονίαν ταύτην διασκέδασε
δυνήσῃ. Ἐπειδὴ δὲ καὶ ἕτερόν ἐστι τὸ μάλιστά σε
ὀδυνῶν, ὡς ἔγωγε οἶμαι, φέρε καὶ τούτῳ τῷ λογισμῷ
κατασκευάσωμεν τὸ φάρμακον μετὰ τῶν εἰρημένων καὶ ἃ
νῦν ἐροῦμεν. Καὶ γὰρ οἶμαί σε ἀλγεῖν οὐ διὰ ταῦτα
μόνον, ἀλλὰ καὶ διὰ τὸ κεχωρίσθαι τῆς οὐδενείας τῆς
ἡμετέρας, καὶ τοῦτο διηνεκῶς θρηνεῖν σε, καὶ πρὸς
ἅπαντας λέγειν· οὐκ ἀκούομεν τῆς γλώττης ἐκείνης,
οὐδὲ ἀπολαύομεν τῆς συνήθους διδασκαλίας, ἀλλὰ ἐν
λιμῷ κατακεκλείσμεθα· καὶ ὅπερ ἠπείλησεν ὁ Θεὸς τοῖς
Ἑβραίοις τότε, τοῦτο νῦν ὑπομένομεν, οὐ λιμὸν ἄρτου,
οὐδὲ δίψαν ὕδατος, ἀλλὰ λιμὸν θείας διδασκαλίας. Τὶ
οὖν ἡμεῖς πρὸς ταῦτα ἐροῦμεν; Ὅτι μάλιστα μὲν ἔξεστί
σοι καὶ ἀπόντων ἡμῶν ὁμιλεῖν τοῖς βιβλίοις τοῖς
ἡμετέροις. Καὶ ἡμεῖς δὲ σπουδὴν ποιησόμεθα, ἂν
ἐπιτυγχάνωμεν γραμματηφόρων, συνεχεῖς σοι καὶ πυκνὰς
καὶ μακρὰς πέμπειν ἐπιστολάς. Εἰ δὲ καὶ παρὰ ζώσης
φωνῆς βούλει τὰ παρ’ ἡμῶν ἀκούειν, ἴσως καὶ τοῦτο
ἔσται, καὶ ἡμᾶς ὄψει πάλιν, τοῦ Θεοῦ ἐπιτρέποντος·
μᾶλλον δὲ οὐκ ἴσως, ἀλλὰ καὶ μηδὲν ἀμφίβαλλε.
Ἀναμνήσομεν γὰρ σε ὅτι οὐκ εἰκῆ ταῦτα εἰρήκαμεν,
οὐδὲ ἀπατῶντές σε, καὶ παραλογιζόμενοι, ἀλλὰ καὶ
παρὰ ζώσης ἀκούσῃ φωνῆς ἃ διὰ τῶν γραμμάτων νῦν. Εἰ
δὲ ἡ μέλλησίς σε λυπεῖ, ἐννόησον ὅτι οὐδὲ αὕτη
ἀκερδὴς σοι γίνεται, ἀλλὰ πολὺν οἴσει σοι τὸν μισθὸν
καρτερούσῃ, καὶ μηδὲν ἐκφερούσῃ πικρὸν ῥῆμα, ἀλλὰ
καὶ ὑπὲρ τούτων τὸν Θεὸν δοξαζούσῃ, ὃ δὴ καὶ
διατελοῦσα ποιεῖ· οὐδὲ γὰρ μικρὸς οὗτος ἆθλος, ἀλλὰ
καὶ σφόδρα νεανικῆς δεόμενος ψυχῆς, καὶ φιλοσόφου
διανοίας, ὥστε ἀγαπωμένης ψυχῆς ἐνεγκεῖν χωρισμόν.
Τὶς ταῦτά φησιν; Εἲ τις οἶδε φιλεῖν γνησίως, εἲ τὶς
ἐπίσταται δύναμιν ἀγάπης, οἶδεν ὃ λέγω. Ἀλλ’ ἵνα 

μὴ περιιόντες ζητῶμεν τοὺς γνησίως φιλοῦντας (καὶ
γὰρ σπάνιον τοῦτο), δράμωμεν ἐπὶ τὸν μακάριον
Παῦλον, κἀκεῖνος ἡμῖν ἐρεῖ ἥλικος οὗτος ὁ ἆθλος, καὶ
ἡλίκης δεόμενος ψυχῆς. Οὗτος γὰρ ὁ Παῦλος, ὁ καὶ
σάρκα ἀποδυσάμενος, καὶ τὸ σῶμα ἀποθέμενος, καὶ
γυμνὴ σχεδὸν τὴν οἰκουμένην περιιὼν τῇ ψυχῇ, καὶ πᾶν
πάθος ἐξορίας τῆς διανοίας, καὶ τῶν ἀσωμάτων
δυνάμεων τὴν ἀπάθειαν μιμούμενος, καὶ τὴν γῆν ὡς
οὐρανὸν οἴκων, καὶ μετὰ τῶν Χερουβὶμ ἑστὼς ἄνω, καὶ
τῆς μυστικῆς ἐκείνης μελῳδίας αὐτοῖς κοινωνῶν, τὰ
μὲν ἀλλὰ πάντα ῥᾳδίως ἔφερεν, ὡς ἐν ἀλλοτρίῳ πάσχων
σώματι, καὶ δεσμωτήρια καὶ ἁλύσεις, καὶ ἀπαγωγὰς καὶ
μάστιγας, καὶ ἀπειλὰς καὶ θάνατον, καὶ τὸ
καταλεύεσθαι, καὶ τὸ καταποντίζεσθαι, καὶ πᾶν
κολάσεως εἶδος. Μιᾶς δὲ ψυχῆς ἀγαπωμένης παρ’ αὐτοῦ
χωρισθείς, οὕτω συνεχύθη καὶ διεταράχθη, ὡς εὐθέως
καὶ τῆς πόλεως ἀποπηδῆσαι, ἐν ᾗ τὸν ἀγαπώμενον
προσδοκῶν ἰδεῖν οὐχ εὗρεν. Καὶ ταῦτα αὐτῶν σύνοιδεν
ἡ Τρῳάς, ἡ διὰ τοῦτο καταλειφθεῖσα παρ’ αὐτοῦ,
ἐπειδὴ οὐκ ἔσχεν ἐπιδεῖξαι αὐτῷ τότε ἐκεῖνον. «Ἐλθὼν
γάρ, φησὶν εἰς Τρῳάδα, εἰς τὸ Εὐαγγέλιον τοῦ
Χριστοῦ, καὶ θύρας μοι ἀνεῳγμένης ἐν Κυρίῳ, οὐκ
ἔσχηκα ἄνεσιν τῷ πνεύματί μου, μὴ τῷ εὑρεῖν μὲ
Τίτον τὸν ἀδελφὸν μου, ἀλλὰ ἀποταξάμενος αὐτοῖς,
ἐξῆλθον εἰς Μακεδονίαν». Τὶ τοῦτο, ὧ Παῦλε; Ξύλῳ μὲν
δεδεμένος, καὶ δεσμωτήριον οἴκων, καὶ μάστιγας ἔχων
ἐπικειμένας, καὶ τὰ νῶτα αἵμασι περιῤῥεόμενος, καὶ
ἐμυσταγώγεις, καὶ ἐβάπτιζες, καὶ θυσίαν προσῆγες,
καὶ ἑνὸς οὐ κατεφρόνησας μέλλοντος σώζεσθαι· εἰς δὲ
τὴν Τρῳάδα ἐλθών, καὶ τὴν ἄρουραν ὁρῶν
ἐκκεκαθαρμένην, καὶ ἑτοίμην οὖσαν τὰ σπέρματα
ὑποδέξασθαι, καὶ τὴν ἁλείαν πεπληρωμένην, καὶ πολλὴν
παρέχουσάν σοι τὴν εὐκολίαν, τοσοῦτον ἔῤῥιψας ἀπὸ
τῶν χειρῶν κέρδος, ὡς καὶ διὰ τοῦτο παραγενόμενος
(«Ἐλθὼν γάρ, φησὶν εἰς τὴν Τρῳάδα εἰς τὸ Εὐαγγέλιον»,  
τοῦτ’ ἔστι, διὰ τὸ Εὐαγγέλιον), καὶ οὐδενὸς
ἀντιπίπτοντος («Θύρας γὰρ μοι, φησίν, ἀνεῳγμένης»),
ἀπεπήδησας εὐθέως; Ναί, φησί· πολλῇ γὰρ κατεσχέθην
ἀθυμίας τυραννίδι, καὶ σφόδρα μου συνέχεε τὴν
διάνοιαν ἡ Τίτου ἀπουσία, καὶ οὕτω μου ἐκράτησε καὶ
περιεγένετο, ὡς ἀναγκᾶσαι τοῦτο ποιῆσαι. Ὅτι γὰρ διὰ
ἀθυμίαν τοῦτο ἔπαθεν, οὐδὲν ἡμᾶς δεῖ στοχάζεσθαι,
ἀλλὰ παρ’ αὐτοῦ καὶ τοῦτο στοχάζεσθαι καὶ μανθάνειν.
Καὶ γὰρ τὴν αἰτίαν τῆς ἀναχωρήσεως τέθεικεν εἰπών·
«Οὐκ ἔσχηκα ἄνεσιν τῷ πνεύματί μου τῷ μὴ εὑρεῖν με
Τίτον, ἀλλὰ ἀποταξάμενος αὐτοῖς ἐξῆλθον».
      ιβ’. Εἶδες πῶς μέγιστος ἆθλος τὸ δυνηθῆναι
ἐνεγκεῖν πράως τοῦ ἀγαπωμένου χωρισμόν; Καὶ πῶς
ὀδυνηρὸν πρᾶγμα καὶ πικρόν; Πῶς ὑψηλῆς δεόμενον καὶ
νεανικῆς ψυχῆς; Τοῦτον τὸν ἆθλον καὶ αὐτὴ διανύεις
νῦν. Ὅσῳ δὲ μέγιστος ὁ ἆθλος, τοσούτῳ καὶ ὁ στέφανος
μείζων, καὶ τὰ βραβεῖα λαμπροτέρα. Τοῦτό σοι τῆς
μελλήσεως ἔστω παραμυθία καὶ τὸ πάντως ἡμᾶς ὄψεσθαί
σε πάλιν βρύουσαν τῷ ἐντεῦθεν μισθῷ, καὶ
στεφανουμένην, καὶ ἀνακηρυττομένην. Οὐδὲ γὰρ ἀρκεῖ
τοῖς ἀγαπῶσι μόνον τὸ τῇ ψυχῇ συνδεδέσθαι, οὐδὲ
ἀποχρῶνται τούτῳ εἰς παραμυθίαν, ἀλλὰ καὶ σωματικῆς
δέονται παρουσίας· κἂν μὴ τοῦτο προσῇ, οὐ μικρὸν τῆς
εὐφροσύνης ὑποτέτμηται μέρος. Καὶ τοῦτο πάλιν πρὸς
τὸν τὴν ἀγάπης τρόφιμον ἐλθόντες, εὑρήσομεν οὕτως
ἔχον. Μακεδόσι γὰρ ἐπιστέλλων οὕτως ἔλεγεν· «Ἡμεῖς
δέ, ἀδελφοί, ἀπορφανισθέντες ἀφ’ ὑμῶν πρὸς καιρὸν
ὥρας, προσώπῳ, οὐ καρδίᾳ, περισσοτέρως ἐσπουδάσαμεν
τὸ πρόσωπον ὑμῶν ἰδεῖν· ἐγὼ μὲν Παῦλος καὶ ἅπαξ καὶ    
καὶ δίς, καὶ ἀνέκοψεν ἡμᾶς ὁ σατανᾶς. Διὸ μηκέτι
στέγοντες, ηὐδοκήσαμεν καταλειφθῆναι ἐν Ἀθήναις
μόνοι, καὶ ἐπέμψαμεν Τιμόθεον». Ὣ λέξεως ἑκάστης
δύναμιν! Τὴν γὰρ ἐναποκειμένην αὐτοῦ τῇ ψυχῇ φλόγα
τῆς ἀγάπης μετὰ πολλῆς ἐνδείκνυται τῆς σαφηνείας.
Οὐδὲ γὰρ εἶπε, χωρισθέντες ὑμῶν, οὐδὲ διασπασθέντες
ὑμῶν, οὐδὲ διαστάντες, οὐδὲ ἀπολειφθέντες, ἀλλ’,
«ἀπορφανισθέντες ὑμῶν». Λέξιν ἐζήτησεν ἱκανὴν
ἐμφῆναι τὴν ὀδύνην αὐτοῦ τῆς ψυχῆς. Καίτοι γε ἐν
τάξει πατέρος ἦν ἅπασιν αὐτός, ἀλλὰ παιδίων ὀρφανῶν
ἐν τῇ ἀώρῳ ἡλικίᾳ τὸν γεγεννηκότα ἀποβαλόντων
φθέγγεται ῥήματα, τὴν ὑπερβολὴν τῆς ἀθυμίας
ἐνδείξασθαι βουλόμενος. Οὐδὲν γὰρ ὀδυνηρότερον
ὀρφανίας ἀώρου, ὅταν τῆς τε ἡλικίας πρὸς οὐδὲν
αὐτοῖς ἀρκούσης, τῶν τε προστησομένων γνησίως οὐκ
ὄντων, καὶ τῶν ἐπιθησομένων καὶ ἐπιβουλευόντων
πολλῶν ἀθρόον ἀναφαινόντων, ὥσπερ ἀρνειοί, οὕτως εἰς
μέσον προκέωνται λύκοις, οἳ πανταχόθεν σπαράττουσιν
αὐτοὺς καὶ ξαίνουσιν. Οὐδεὶς δύναται παραστᾶσαι τῆς
συμφορᾶς ταύτης τῷ λόγῳ τὸ μέγεθος. Διὰ τοῦτο καὶ
Παῦλος περιελθών, καὶ ζητήσας καὶ ἐρημίας καὶ
συμφορᾶς χαλεπῆς ῥῆσιν ἐνδεικτικήν, ἵνα παραστήσῃ
πὲρ ἔπασχε τῶν ἀγαπωμένων χωριζόμενος, ταύτῃ
ἐχρήσατο τῇ λέξει· εἶτα καὶ ἐπιτείνει πάλιν αὐτὴν
διὰ τῶν ἑξῆς· «Ἀπορφανισθέντες» γάρ, φησίν, οὐ
χρόνον, ἀλλὰ «πρὸς καιρὸν ὥρας», καὶ χωρισθέντες οὐ
διανοίᾳ, ἀλλὰ «προσώπῳ» μόνῳ, οὐδὲ οὕτω φέρομεν τὴν
ἐντεῦθεν ὀδύνην· καίτοι γε ἱκανὴν ἔχοντες
παραμυθίαν, τὸ τῇ ψυχῇ συνδεδέσθαι, τὸ ἐν καρδίᾳ
ὑμᾶς εἶναι τῇ ἡμετέρᾳ, τὸ χθὲς καὶ πρώην ὑμᾶς
ἑωρακέναι· ἀλλ’ οὐδὲν τούτων ἡμᾶς ἀπαλλάττει τῆς
ἀθυμίας. Ἀλλὰ τὶ βούλει καὶ ἐπιθυμεῖς, εἰπὲ μοι, καὶ
ἐπιθυμεῖς μεθ’ ὑπερβολῆς; Αὐτὴν αὐτῶν τὴν ὄψιν.
«Περισσοτέρως γάρ, φησίν, ἐσπουδάσαμεν τὸ πρόσωπον
ὑμῶν ἰδεῖν». Τὶ φής, ὁ ὑψηλὸς καὶ μέγας; Ὁ τὸν
κόσμον ἔχων ἐσταυρωμένον, καὶ τῷ κόσμῳ σταυρωθείς, ὁ
πάντων ἀπαλλαγεὶς τῶν σαρκικῶν, ὁ σχεδὸν ἀσώματος
γενόμενος, οὕτως αἰχμάλωτος ὑπὸ τῆς ἀγάπης ἐγένου,
ὡς εἰς σάρκα κατενεχθῆναι τὴν πηλίνην, τὴν ἀπὸ γῆς,
τὴν αἰσθητήν; Ναί, φησί, καὶ οὐκ αἰσχύνομαι ταῦτα
λέγων, ἀλλὰ καὶ ἐγκαλλωπίζομαι· τὴν γὰρ μητέρα τῶν
ἀγαθῶν ἔχων ἐμοὶ βρύουσαν τὴν ἀγάπην, ταῦτα ἐπιζητῶ.
Καὶ οὐδὲ ἁπλῶς σωματικὴν ἐπιζητεῖ παρουσίαν, ἀλλὰ τὸ
πρόσωπον αὐτῶν μάλιστα ἐπιθυμεῖ θεάσασθαι.

«Περισσοτέρως γάρ, φησίν, ἐσπουδάσαμεν τὸ πρόσωπον
ὑμῶν ἰδεῖν». Ὄψεως οὖν ἐρᾶς, εἰπὲ μοι, καὶ προσώπου
θεωρίας ἐπιθυμεῖς; Καὶ σφόδρα, φησὶν ἔνθα τῶν
αἰσθητηρίων ἡ συναγωγή. Ψυχὴ γὰρ γυμνὴ καθ’ ἑαυτὴν
ἑτέρᾳ ψυχῇ συγγενομένῃ, οὔτε εἰπεῖν τι, οὔτε ἀκοῦσαι
δυνήσεται· σωματικῆς δὲ ἂν ἀπολαύσω παρουσίας, καὶ
ἐρῶ τι, καὶ ἀκούσομαι παρὰ τῶν ἀγαπημένων. Διὰ τοῦτο
ἐπιθυμῶ τὸ πρόσωπον ὑμῶν ἰδεῖν, ἔνθα καὶ γλῶττά ἐστι
φωνὴν ἀφιεῖσα, καὶ τὰ ἔνδον ἡμῖν ἀπαγγέλλουσα, καὶ
ἀκοὴ ῥήματα δεχομένη, καὶ ὀφθαλμοὶ κινήματα ψυχῆς
διαζωγραφοῦντες· καὶ γὰρ τῆς ποθουμένης ψυχῆς διὰ
τούτων ἀκριβέστερον τῆς συνουσίας ἔστιν ἀπολαῦσαι.
      ιγ’. Καὶ ἵνα μάθης πῶς ἐκκαίεται εἰς τὴν
θεωρίαν ταύτην, εἰπών, «Περισσοτέρως ἐσπουδάσαμεν»,
οὐκ ἠρκέσθη τῇ λέξει ταύτῃ, ἀλλ’ ἐπήγαγεν, «Ἐν πολλῇ
ἐπιθυμίᾳ». Εἶτα οὐκ ἀνεχόμενος ἑαυτὸν μετὰ τῶν ἄλλων
ἐγκαταμίξαι, ἀλλὰ δεικνύς, ὅτι σφοδρότερον τῶν ἄλλων
φιλεῖ, εἰπών, ὅτι «Περισσοτέρως ἐσπουδάσαμεν, καὶ
ἠθελήσαμεν ἐλθεῖν πρὸς ὑμᾶς», ἀπέῤῥηξεν ἑαυτὸν τῶν
λοιπῶν, καὶ μόνον στήσας, ἐπήγαγεν· «Ἐγὼ μὲν Παῦλος
καὶ ἅπαξ καὶ δίς», δεικνὺς ὅτι πλέον τῶν ἄλλων
ἐσπούδαζεν. Εἶτα ἐπειδὴ οὐκ ἐπέτυχε τούτου, οὐκ
ἀρκεῖται τοῖς γράμμασιν, ἀλλὰ πέμπει τὸ κεφάλαιον,
τὸν σὺν αὐτῷ Τιμόθεον, τὸν ἀντὶ γραμμάτων ἐσόμενον
αὐτῷ· διὸ καὶ ἐπάγει λέγων· «Διὸ μηκέτι στέγοντες».
Ὣ πάλιν λέξεως εὐγένεια! Ὣ ρήσεως δύναμις, τὴν
ἀκάθεκτον αὐτοῦ καὶ ἀκαρτέρητον ἀγάπην δηλοῦσα! Καὶ
ὡς ἂν τις ἐμπυριζόμενος, καὶ ζητῶν τοῦ ἐμπυρισμοῦ
παραμυθίαν τινὰ εὑρεῖν, πάντα κινεῖ· οὕτω δὴ οὗτος
ἀναπτόμενος, ἀγχόμενος, καιόμενος, κατὰ τὸ ἐγχωροῦν
τὴν δυνατὴν ἐπενόησε παραμυθίαν. «Μηκέτι γὰρ
στέγοντες, φησίν, ἐπέμψαμεν Τιμόθεον τὸν διάκονον
τοῦ Εὐαγγελίου, καὶ συνεργὸν ἡμῶν», τὸ ἀναγκαιότατον
μέλος διασπάσαντες ἡμῶν τῆς συνουσίας, καὶ λύπην
ἀλλαξάμενοι λύπης. Ὅτι γὰρ οὐδὲ ἐκείνου ἀποῦσιν
εὐκόλως ἔφερεν, ἀλλὰ διὰ τούτους εἵλετο τὸ βαρύτατον
τοῦτο, καὶ τοῦτο αὐτὸ ἐδήλωσεν εἰπών· «Ηὐδοκήσαμεν
καταλειφθῆναι μόνοι». Ὣ ψυχῆς μετὰ ἀκριβείας πρὸς
αὐτὴν ποιωθείσης τὴν ἀγάπην! Ἐπειδὴ γὰρ ἀδελφοῦ
ἐχωρίσθη ἑνός, μεμονῶσθαί φησι, καὶ ταῦτα τοσούτους
ἔχων μεθ’ ἑαυτοῦ.
      Ταῦτα δὴ συνεχῶς μελέτα καὶ αὐτή, καὶ ὅσῳ σοι
τὸ πρᾶγμα ὀδυνηρόν, τοσούτῳ κερδαλεώτερον εἶναι
νόμιζε εὐχαριστῶ φερούσῃ. Οὐ γὰρ δὴ μόνον σωματικαὶ
πληγαὶ ἐπαγόμεναι, ἀλλὰ καὶ ψυχῆς ὀδύνη ἀφάτους
φέρει τοὺς στεφάνους, καὶ ψυχῆς ὀδύνη μᾶλλον ἢ
σώματος, ὅταν οἱ πληττόμενοι φέρωσιν εὐχαρίστως.
Ὥσπερ οὖν εἰ καταξαινομένη τὸ σῶμα καὶ μαστιγοῦμεν,
γενναίως ἔφερες, τὸν Θεὸν ὑπὲρ τούτων δοξάζουσα,
πολλὴν ἂν ἀπέλαβες τὴν ἀμοιβήν· οὕτω ψυχῆς ταῦτα
πασχούσης νῦν πολλὰς ἀνάμενε τὰς ἀντιδόσει. Προσδόκα
δὲ καὶ τὸ πάντως ἡμᾶς ὄψεσθαι πάλιν, καὶ τῆς ὀδύνης
ἀπαλλαγήσεσθαι ταύτης, καὶ τὴν ἐκ τῆς ὀδύνης
γενομένην ἐμπορίαν πολλὴν ἀπολήψεσθαι, καὶ τότε, καὶ
νῦν. Ἀρκεῖ ταῦτά σοι πρὸς παραμυθίαν, μᾶλλον δὲ οὐχὶ
σοὶ μόνον, ἀλλὰ καὶ εἲ τις ἀνόητος εἴη, καὶ
αὐτολίθινος τὴν ψυχήν. Ὅπου δὲ σύνεσις τοσαύτη, καὶ
εὐλαβείας πλοῦτος καὶ φιλοσοφίας ὕψος, καὶ ψυχὴ τῶν
βιωτικῶν τὴν φαντασίαν καταπατήσασα, πλείων ἡ
εὐκολία τῆς θεραπείας. Δεῖξον δὴ κἂν τούτῳ τὴν
ἀγάπην τὴν περὶ ἡμᾶς, ὅτι καὶ μεγάλην γράφοντες
ἔχομεν παρὰ σοὶ δύναμιν, καὶ τοσαύτην, ὅσην
παρόντες. Δείξεις δὲ σαφῶς, ἂν μάθωμεν, ὅτι σοι
γέγονέ τι πλέον ἀπὸ τῶν γραμμάτων τῶν ἡμετέρων·
μᾶλλον δὲ οὐχὶ πλέον μόνον, ἀλλὰ καὶ τοσοῦτον, ὅσον
ἐπιθυμοῦμεν. Ἐπιθυμοῦμεν δὲ ἐν τῇ αὐτῇ εὐφροσύνῃ
εἶναί σε νῦν, ἐν ᾗ καὶ αὐτόθι διατρίβοντες
ἐβλέπομεν. Κἂν τοῦτο μάθωμεν, οὐ μικρὰν καὶ αὐτοὶ
τῆς ἐρημίας, ἐν ᾗ νῦν ἐσμεν, καρπωσόμεθα τὴν
παράκλησιν. Ὥστε εἰ βούλει καὶ ἡμᾶς ἐν εὐθυμίᾳ
καταστῆσαι πλείονι (οἶδα δὲ ὅτι βούλει, καὶ σφόδρα
ἐσπούδακας), δήλωσον ὅτι πάντα τῆς ἀθυμίας ἀπήλασας
τὸν φορυτόν, καὶ ἂν γαλήνῃ τὰ σά, καὶ δὸς ἡμῖν
ταύτης τῆς περὶ σὲ εὐνοίας καὶ ἀγάπης ἀμοιβήν. Οἶσθα
γάρ, οἶσθα σαφῶς, ὅπως ἡμᾶς ἀνάκτησε κατορθώσασα
τοῦτο, καὶ μετὰ ἀληθείας δηλώσασα διὰ γραμμάτων
ἡμῖν. 
  
<2/Πρὸς αὐτὴν Ἐπιστολὴ Γ’./> 
 
     α’. Καὶ τὰ σώματα τὰ σφοδροῖς παλαίσαντα
πυρετοῖς, καὶ τὰ πελάγη τὰ ἀγρίοις πυκτεύσαντα
πνεύμασιν, οὐκ ἀθρόαν οὔτε ἐκεῖνα τὴν ἀπὸ τῶν πυρέων
βλάβην, οὔτε ταῦτα τὴν ἀπὸ τῶν κυμάτων ἀποτίθενται
ζάλην, ἀλλ’ ἠρέμα καὶ κατὰ μικρόν. Καὶ γὰρ τὰ σώματα
πλείονος δεῖται χρόνου, ὥστε μετὰ τὴν τῶν πυρέων
ἀπαλλαγὴν εἰς καθαρὰν ἐπανελθεῖν ὑγίειαν, καὶ
ἀπονίψασθαι τὸν ἀπὸ τῆς ἀῤῥωστίας ἐναπομείναντα
αὐτοῖς μαλακισμόν· τὰ δὲ ὕδατα, καὶ τῶν πνευμάτων
παυσαμένων, ἐπιπολὺ σαλευόμενα καὶ κινούμενα μένει,
φερόμενά τε καὶ πολλῇ πάλιν ἐπαγόμενα τῇ ῥύμῃ, καὶ
δεῖται καὶ αὐτὰ χρόνου, ὥστε εἰς καθαρὰν ἐπανελθεῖν
γαλήνην. Ταῦτα δὲ μοι εἴρηται προοίμια πρὸς τὴν σὴν
εὐλάβειαν οὐχ ἁπλῶς, ἀλλ’ ἵνα μάθης, ὅτι καὶ ταύτην
ἀναγκαίως σοι πέμπομεν τὴν ἐπιστολήν. Εἰ γὰρ καὶ τὴν
τυραννίδα κατελύσαμεν τῆς ἀθυμίας, καὶ τὴν ἀκρόπολιν
ταύτης κατεσκάψαμεν διὰ τῶν ἔμπροσθεν γραμμάτων·
ἀλλ’ ὅμως πολλῆς ἐστι χρεία τῷ λόγῳ τῆς προσεδρίας,
ἵνα σοι καὶ βαθεῖαν ἐργάσηται τὴν εἰρήνην, καὶ τὴν
μνήμην πάντων τῶν ἐξ ἐκείνης γενομένων ἐξαλείψασα
θορύβων, λευκὴν σοι καὶ παγίαν δείξῃ γαλήνῃ, καὶ ἐν
πολλῇ σε καταστήσῃ τῇ εὐθυμίᾳ. Τοῦτο γὰρ ἡμῖν τὸ
σπουδαζόμενον, οὐκ ἀθυμίας σε ἀπαλλάξαι μόνον, ἀλλὰ
καὶ εὐφροσύνης ἐμπλῆσαι πολλῆς καὶ διηνεκοῦς.
Δυνατὸν γὰρ ἐὰν θέλῃς. Οὐ γὰρ ἐν τοῖς ἀκινήτοις τῆς
φύσεως 

νόμοις, οὓς ἀναμοχλεῦσαι ἡμῖν ἀδύνατον καὶ
μεταθεῖναι, ἀλλ’ ἐν ἐλευθέροις τῆς προαιρέσεως
λογισμοῖς, οὓς μεταχειρίζειν ἡμῖν ῥᾴδιον, τὰ τῆς
εὐθυμίας ἀπόκειται. Καὶ οἶδας, εἴγε μέμνησαι, καὶ
πρώην (οὐ γὰρ πολὺς ὁ μεταξὺ χρόνος) πολλοὺς μοι καὶ
μακροὺς ὑπὲρ τούτων ἀναλωθέντας λόγους· ὅτε δὴ
συνεχῶς ἐπέλεγον τὰς ἱστορίας, ἃς εἰς μέσον ἦγον. Οὐ
γὰρ ἐν τῇ φύσει τῶν πραγμάτων οὕτως, ὡς ἐν τῇ γνώμῃ
τῶν ἀνθρώπων τὰ τῆς εὐθυμίας ἵστασθαι πέφυκεν. Ἐπεὶ
οὖν τοῦτο τοῦτον ἔχει τὸν τρόπον, καὶ πολλοὶ τῷ
πλούτῳ περιῤῥεόμενοι τὸν βίον ἀβίωτον ἐνόμισαν
εἶναι, ἕτεροι δὲ πενίᾳ συζῶντες ἐσχάτῃ πάντων
εὐθυμότεροι διετέλεσαν· καὶ οἱ μὲν δορυφορίας
ἀπολαύοντες, καὶ δόξης καὶ τιμῆς, πολλάκις ἑαυτῶν
ἐπηράσαντο τῇ ζωῇ, οἱ δὲ ἄσημοι καὶ ἐξ ἀσήμων, καὶ
οὐδενὶ γνώριμοι, πολλῶν ἑαυτοὺς μακαριωτέρους εἶναι
ἐνόμισαν· οὐ γὰρ ἐν τῇ φύσει πραγμάτων, ὡς ἐν τῇ
γνώμῃ ἀνθρώπων τὰ τῆς εὐθυμίας (οὐ γὰρ παύσομαι
συνεχῶς τοῦτο ἐπᾴδων)· μὴ ἀναπέσῃς, ἀδελφή, ἀλλὰ
διανάστηθι, καὶ χεῖρα ὄρεξον τῷ λόγῳ, καὶ τὴν καλὴν
ταύτην παράσχου συμμαχίαν ἡμῖν, ἵνα σε ὁλοσχερῶς
ἐξαρπάσωμεν τῆς πικρᾶς τῶν λογισμῶν αἰχμαλωσίας. Εἰ
γὰρ μὴ βουληθείης καὶ αὐτὴ τοσαύτην σπουδὴν
ποιήσασθαι, ὅσην καὶ ἡμεῖς, οὐδὲν ἡμῖν ὄφελος ἔσται
τῆς ἰατρείας. Καὶ τὶ θαυμαστόν, εἰ ἐφ’ ἡμῖν τοῦτο
συμβαίνει; Καὶ γὰρ ὁ πάντα δυνάμενος Θεός, ὅταν
παραινῇ καὶ συμβουλεύῃ, ὁ δὲ ἀκούων μὴ πείθεται τοῖς
λεγομένοις, οὐδέποτε γίνεταί τι πλέον, ἀλλὰ καὶ
μείζονος ἔσται κολάσεως ἐφόδιον τοῦτο τῷ μὴ
πεισθέντι. Καὶ τοῦτο δηλῶν ὁ Χριστὸς ἔλεγεν· «Εἰ μὴ
ἦλθον καὶ ἐλάλησα αὐτοῖς, ἁμαρτίαν οὐκ εἶχον· νῦν δὲ
πρόφασιν οὐκ ἔχουσι περὶ τῆς ἁμαρτίας αὐτῶν». Διὰ δὴ
τοῦτο καὶ τὴν Ἱερουσαλὴμ θρήνων τούτου γε αὐτοῦ
ἕνεκεν, ἔλεγεν· «Ἱερουσαλήμ, Ἱερουσαλὴμ ἡ
ἀποκτείνουσα τοὺς προφήτας, καὶ λιθοβολοῦσα τοὺς
ἀπεσταλμένους πρὸς αὐτήν, ποσάκις ἠθέλησα
ἐπισυναγαγεῖν τὰ τέκνα ὑμῶν, καὶ οὐκ ἠθελήσατε! Ἰδοὺ
ἀφίεται ὁ οἶκος ὑμῶν ἔρημος».
       β’. Ταῦτα οὐκ εἰδυῖα, δέσποινά μου
θεοφιλεστάτη, κάμνε καὶ φιλονείκει, καὶ βιάζου τὴν
ἀπὸ τῶν εἰρημένων ἔχουσα συμμαχίαν, ἐξωθεῖσθαι καὶ
ἐκβάλλειν μετὰ πολλῆς τῆς σφοδρότητος τοὺς
ταράττοντάς σε λογισμούς, καὶ θόρυβον καὶ ζάλην
ἐμποιοῦντας τοσαύτην. Ἀλλ’ ὅτι μὲν ἐργάσῃ τοῦτο καὶ
ἀνέξῃ τῆς παραινέσεως τῆς ἡμετέρας, οὐδένα οἶμαι
δεῖν ἀμφιβάλλειν· δεῖ δὲ σοι κατασκευάσαι λοιπὸν
ξίφη καὶ δόρατα καὶ τόξα, καὶ βέλη, καὶ θώρακα, καὶ
ἀσπίδα καὶ κνημῖδας, ὥστε τοῖς μὲν φράττεσθαι, τοῖς
δὲ βάλλειν καὶ κατασκάπτειν, καὶ νεκροὺς τιθέναι
τοὺς ἐπιόντας σοι τῆς ταραχῆς λογισμούς. Πόθεν οὖν
σοι τὰ μηχανήματα ταῦτα καὶ τὰς σφενδόνας
κατασκευάσομεν, ὥστε μηδὲ ἐγγὺς ἀφεῖναι προσιέναι
τοὺς πολεμίους, ἀλλ’ ὡς ποῤῥωτάτω μετὰ πολλῆς
ἀπελαύνειν τῆς ὑπερβολῆς; Ἀπὸ τῆς ἀθυμίας αὐτῆς,
ὀλίγα τινὰ περὶ αὐτῆς φιλοσοφήσαντες, καὶ δείξαντες
ὅπως βαρὺ τὸ πρᾶγμα καὶ ἐπαχθές. Ἡ γὰρ ἀθυμία, ψυχῶν
ἐστι βασανιστήριον χαλεπόν, ὀδύνη τις ἄῤῥητος καὶ
δίκη δίκης ἁπάσης καὶ τιμωρίας πικροτέρα. Καὶ γὰρ
σκώληκα μιμεῖται ἰοβόλον, οὐχὶ τῆς σαρκὸς μόνον,
ἀλλὰ καὶ αὐτῆς καθαπτομένη τῆς ψυχῆς, καὶ σὴς ἐστιν
οὐχὶ ὀστέων μόνον, ἀλλὰ καὶ διανοίας· καὶ δήμιος
διηνεκής, οὐ πλευρᾶς καταξαίνων, ἀλλὰ καὶ δύναμιν
ψυχῆς λυμαινόμενος, καὶ νὺξ διηνεκής, καὶ σκότος
ἀφεγγές, καὶ χειμών, καὶ ζάλη, καὶ πυρετὸς ἀφανὴς
πάσης φλογὸς σφοδρότερον κατακαίων, καὶ πόλεμος
ἀνακωχὴν οὐκ ἔχων, νόσος πολλοῖς τῶν ὁρωμένων
ἐπισκοτοῦσα. Ὃ τε γὰρ ἥλιος, ἢ τε τοῦ ἀέρος φύσις
τούτου τοῦ διειδοῦς, τοῖς οὕτω διακειμένοις
παρενοχλεῖν δοκεῖ, καὶ ἐν μεσημβρίᾳ μέσῃ νύκτα
μιμεῖται βαθεῖαν. Διὸ καὶ ὁ θαυμασίοις προφήτης
τούτου δηλῶν ἔλεγε· «Δύσεται ὁ ἥλιος αὐτοῖς ἐν
μεσημβρίᾳ»· οὐχ ὡς ἀφανιζομένου τοῦ ἄστρου, οὐδ’ ὡς
τοῦ συνήθους διακοπτομένου δρόμου, ἀλλ’ ὡς τῆς
ἀθυμούσης ψυχῆς ἐν τῷ φανοτάτῳ τῆς ἡμέρας νύκτα
φανταζομένης. Οὐ γὰρ τοιοῦτο τῆς νυκτὸς τὸ σκότος,
οἵα τῆς ἀθυμίας ἡ νύξ, οὐ κατὰ νόμον φύσεως
παραγενομένη, ἀλλὰ κατὰ λογισμῶν σκότωσιν
συναγομένη, φοβερὰ τις οὖσα καὶ ἀφόρητος, ἀμείλικτον
ἔχουσα τὸ πρόσωπον, τυράννου παντὸς ὠμοτέρα, οὐδενὶ
ταχέως εἴκουσα τῶν διαλύειν αὐτὴν ἐπιχειρούντων,
ἀλλ’ ἀδάμαντος στεῤῥότερον κατέχουσα πολλάκις τὴν
ἁλοῦσαν ψυχήν, ὅταν αὐτὴ μὴ πολλῇ ᾗ κεχρημένῃ τῇ
φιλοσοφίᾳ.
      γ’. Τὶ δεῖ πολλὰ λέγειν οἴκοθεν περὶ αὐτῆς
ἀποφαινόμενον, παρὸν ἐπὶ τοὺς ἁλόντας ἐλθεῖν,
κἀκεῖθεν αὐτῆς τὴν ἰσχὺν ἅπασαν καταμαθεῖν; Μᾶλλον
δέ, εἰ δοκεῖ, τέως πρότερον ἑτέρωθεν αὐτῆς
ποιησόμεθα τὴν ἀπόδειξιν. Ὅτε γὰρ ἥμαρτεν ὁ Ἀδὰμ τὴν
ἁμαρτίαν ἐκείνην τὴν χαλεπήν, καὶ τὸ κοινὸν ἁπάντων
ἀνθρώπων κατεδίκασε γένος, μόχθῳ τότε κατεδικάζετο·
ἡ δὲ μείζονα ἁμαρτοῦσα, καὶ οὕτω μείζονα, ὡς τὴν
ἁμαρτίαν τὴν τούτου πρὸς ἐκείνην συγκρινομένην, μηδὲ
ἁμαρτίαν εἶναι νομίζεσθαι· «Ἀδὰμ γὰρ οὐκ ἠπατήθη,
φησίν, ἡ δὲ γυνὴ ἀπατηθεῖσα ἐν παραβάσει γέγονεν»·
αὕτη τοίνυν ἡ ἀπατηθεῖσα, καὶ ἐν παραβάσει γενομένη,
καὶ τὸ δηλητήριον καὶ ἑαυτῇ καὶ τῷ ἀνδρὶ
κατασκευάσασα φάρμακον, πλείονι τῇ λύπῃ
κατακρίνεται, ὡς κατατεῖναι δυναμένῃ τοῦ μόχθου
μειζόνως. «Πληθύνων γάρ, φησί, πληθυνῶ τὰς λύπας
σου, καὶ τὸν στεναγμὸν σου. Ἐν λύπαις τέξῃ τέκνα».
Οὐδαμοῦ πόνος, οὐδαμοῦ ἱδρώς, καὶ οὐδαμοῦ μόχθος,
ἀλλ’ ἀθυμία καὶ στεναγμός, καὶ ἡ ἐντεῦθεν τιμωρία,
καὶ πόνων καὶ μυρίων θανάτων ἀντίῤῥοπος οὖσα, μᾶλλον
δὲ καὶ πολλῷ χαλεπωτέρα. 
       Καίτοι τὶ θανάτου χεῖρον; Οὐχὶ τὸ κεφάλαιον
τῶν ἐν ἀνθρώποις κακῶν, τὸ φοβερὸν καὶ ἀφόρητον καὶ
μυρίων ἄξιον θρήνων τοῦτο εἶναι δοκεῖ; Οὐχὶ
παρανομίας τῆς χαλεπωτάτης ταύτην ἔφησε δίκην ὁ
Παῦλος; Τοὺς γὰρ ἀναξίως τῶν ἱερῶν ἁπτομένους
μυστηρίων, καὶ τῆς φρικτῆς ἐκείνης μετέχοντας
τραπέζης, ταύτην ἔφησε τίνειν δίκην, οὕτω λέγων·
«Διὰ τοῦτο ἐν ὑμῖν πολλοὶ ἀσθενεῖς καὶ ἄῤῥωστοι, καὶ
κοιμῶνται ἱκανοί». Οὐχὶ καὶ νομοθέται πάντες τοὺς τὰ
ἀνήκεστα πλημμελοῦντας τούτῳ καταδικάζουσι     

τῷ ἐπιτίμῳ; Καὶ ὁ Θεὸς δὲ οὐ τὴν ταύτην ἐπέθηκεν
ἐσχάτην τιμωρίαν ἐν τῷ νόμῳ τοῖς μεγάλα
πλημμελοῦσιν; Οὐ διὰ τὸν τούτου φόβον ὁ πατριάρχης
ἐκεῖνος ὁ καὶ τὴν φύσιν αὐτὴν νικήσας, τὴν γυναῖκα
τὴν ἑαυτοῦ κατεδέξατο ἡδυπαθείαις ἐκδοῦναι
βαρβαρικαῖς, καὶ Αἰγυπτιακῇ τυραννίδι, καὶ τὸ δρᾶμα
τῆς ὕβρεως αὐτὸς τε κατεσκεύαζε, καὶ τὴν γυναῖκα
παρεκάλει τὴν χαλεπὴν ταύτην συνυποκρίνασθαι
τραγῳδίαν αὐτῷ; Καὶ οὐδὲ τὴν αἰτίαν αἰσχύνεται
τιθεὶς τῆς τοιαύτης σκηνῇς· «Ἔσται γάρ, φησίν, ὡς ἂν
ἴδωσί σε οὕτω τῇ ὥρᾳ λάμπουσαν, καὶ τῷ κάλλει τῆς
ὄψεως κρατοῦσαν, ἀποκτενοῦσί με, σὲ δὲ
περιποιήσονται. Εἰπὲ οὖν ὅτι ἀδελφὴ μοὺ εἶ, ἵνα εὖ
μοι γένηται διὰ σέ, καὶ ζήσεται ἡ ψυχὴ μου ἕνεκεν
σοῦ». Εἶδες φόβον, εἶδες τρόμον κατασείοντα τὴν
ὑψηλὴν ἐκείνην καὶ φιλόσοφον ψυχήν; Εἶδες τὸν
ἀδάμαντα διαλυθέντα τῇ ἀγωνιᾷ; Ψεύδεται τὸ γένος,
καὶ ἕτερον ἀνθ’ ἑτέρου παρατίθησι τῇ γυναικὶ τὸ
πρόσωπον, καὶ τοῖς λύκοις εὐάλωτον ποιεῖ τὴν ἀμνάδα·
καὶ ὃ πάντων ἐστὶν ἀνδράσιν ἀφορητότερον, γυναῖκα
ἰδεῖν ὑβριζομένην, μᾶλλον δὲ καὶ ὑποπτευομένην
μόνον, τοῦτο καὶ τὸ τούτου χαλεπώτερον (οὐδὲ γὰρ
ὑποψίᾳ ᾖν, ἀλλ’ ὕβρις ἔργῳ τολμωμένη) οὐ μόνον ὁρᾶ,
ἀλλὰ καὶ ὅπως τολμηθείη κατασκευάζει, καὶ κοῦφον
αὐτῷ φαίνεται τοῦτο καὶ φορητόν. Καὶ γὰρ πάθος
ἐκράτει πάθους, τοῦ χαλεποῦ τὸ χαλεπώτερον, καὶ
ζηλοτυπίας περιεγένετο δειλία θανάτου. Καὶ ὁ μέγας
δὲ Ἠλίας ἐκεῖνος διὰ τὸν τούτου φόβον δραπέτης
καὶ φυγὰς καὶ μετανάστης ἐγένετο, ἀπειλὴν μόνον
δείσας πορνευομένης καὶ ἐναγοῦς γυναικός· καὶ ὁ τὸν
οὐρανὸν ἀποκλείσας, καὶ τοσαῦτα θαύματα ἐργασάμενος,
ῥημάτων φόβον οὐκ ἤνεγκεν· ἀλλ’ οὕτω τὴν οὐρανομήκη
ψυχὴν ἐκείνην κατέσειεν ἡ ἀγωνία, ὡς καὶ πατρίδα καὶ
δῆμον τοσοῦτον, δι’ ὃν τοσαῦτα παρεκινδύνευσε,
καταλιπεῖν ἀθρόον, καὶ μόνον τεσσαράκοντα ἡμερῶν
ὁδεῦσαι ὁδόν, καὶ πρὸς τὴν ἐρημίαν μετοικισθῆναι,
μετὰ τὴν παῤῥησίαν ἐκείνην, μετὰ τὴν τοσαύτην
ἐλευθεροστομίαν, μετὰ τὴν τοσαύτην τῆς ἀνδρείας
ἐπίδειξιν. Καὶ γὰρ φοβερὰ σφόδρα τοῦ πράγματος ἡ
φύσις· διὰ τοι τοῦτο καθ’ ἑκάστην ἡμέραν ἐπιοῦσα
ἡμῶν τὸ γένος, οὕτω καθ’ ἕκαστον ἡμᾶς ἐκπλήττει
νεκρὸν καὶ συγχέει καὶ συστέλλει, ὡς ἀθρόον τότε
φαινομένη. Καὶ οὐδὲν ἴσχυσεν εἰς παραμυθίαν ἡ τοῦ
χρόνου μελέτη, οὐδὲ τὸ καθ’ ἑκάστην ἐν ταύτῃ
γυμνάζεσθαι τῇ θεωρίᾳ· οὐδὲ ἐπαλαιώθη τῷ χρόνῳ τὰ
τῆς ἀθυμίας καὶ τῆς ἐκπλήξεως ταύτης, ἀλλὰ καὶ
νεάζει καὶ ἀκμάζει διηνεκῶς, καὶ τὸν φόβον ἀκραιφνῆ
καὶ ἀνθοῦντα ἔρχεται καθ’ ἑκάστην φέρουσα τὴν
ἡμέραν· καὶ μάλα εἰκότως. Τὶς γὰρ οὐκ ἂν αἰσχυνθείη
καὶ καταπέσοι, ὅταν ἴδῃ τὸν χθὲς καὶ πρὸ ὀλίγων
ἡμερῶν βαδίζοντα, ἄγοντα, φέροντα μυρία πράγματα,
οἰκίας, γυναικός, παίδων, οἰκετῶν, πολλάκις δὲ καὶ
πόλεων ὁλοκλήρων προϊστάμενον, ἀπειλοῦντα, φοβοῦντα,
λύοντα  κολάσεις, ἐπάγοντα κολάσεις, μυρία κατὰ
πόλεις καὶ χώρας ἐργασάμενον, ἀθρόον λίθων
ἀφωνότερον κείμενον; Καὶ μυρίων κωκυόντων, καὶ τῶν
φιλτάτων κατακοπτομένων, καὶ τῆς γυναικὸς
καταθρυπτομένης, παρειὰς ξαινούσης, πλοκάμους
λυούσης, χοροὺς περιιστάσης θεραπαινίδων μετὰ πολλῆς
τῆς ὀλολυγῆς, οὐδενὸς αἰσθανόμενον; Καὶ πάντα
ἐξαίφνης ἑκποδών, καὶ λογισμὸν καὶ διάνοιαν καὶ
ψυχήν, καὶ ὄψεως ἄνθος, καὶ μελῶν κίνησιν; Καὶ τὰ
ἀτερπῆ διαδεχόμενα, ἀφωνίαν καὶ ἀναισθησίαν, φθοράν,
ἰχῶρα, σκώληκας, τέφραν, κόνιν, δυσωδίαν, ἀφανισμὸν
παντελῆ, καὶ ὀστέα εἰδεχθῆ καὶ ἄσημα τὸ πᾶν
ἐπειγόμενον καταλῦσαι σῶμα;
     δ’. Ἀλλ’ ὅμως τὸ φοβερὸν τοῦτο, καὶ διὰ τῶν
πραγμάτων δεικνύμενον, καὶ διὰ τῆς τῶν ἁγίων ἐκείνων
δειλίας, ἀθυμίας πολὺ κουφότερον. Ταύτης γὰρ ἕνεκεν
τοὺς μακροὺς τούτους τῶν λόγων διαύλους ἀνήλωσα, ἵνα
σε διδάξω, οἵαν τίνεις δίκην, καὶ ἀντίῤῥοπον αὐτῆς,
μᾶλλον δὲ καὶ πολλῷ μείζονα τῶν ἀγαθῶν ἀναμένεις τὴν
ἀμοιβήν. Καὶ ἵνα μάθης ὅτι ταῦτα τοῦτον ἔχει τὸν
τρόπον, ἐπὶ τοὺς ἁλόντας λοιπὸν καταφεύξομαι, εἰς ὃ
ἔμπροσθεν ἠπειγόμην ἐλθεῖν. Ὁ γὰρ τῶν Ἑβραίων δῆμος,
Μωσέως καὶ ἐλευθερίαν εὐαγγελιζομένου, καὶ τῶν
Αἰγυπτιακῶν κακῶν ἀπαλλαγήν, οὐδὲ ἀκοῦσαι ἠνέσχετο,
καὶ τὴν αἰτίαν τιθεὶς ὁ νομοθέτης ἔλεγεν· «Ἐλάλησε
δὲ Μωϋσῆς τῷ λαῷ, καὶ οὐκ ἤκουσεν ὁ λαὸς Μωϋσέως ἀπὸ
τῆς ὀλιγοψυχίας». Καὶ ὅταν μεγάλα ἀπειλῇ τοῖς
Ἰουδαίοις ὁ κύριος ἀπειλὰς ὑπὲρ ἀνομίας πολλῆς, μετὰ
τὴν αἰχμαλωσίαν, καὶ τὴν ἐν ἀλλοτρίᾳ διατριβὴν γῇ,
καὶ δουλείαν, καὶ τοὺς λιμούς, καὶ τοὺς λοιμούς, καὶ
τὴν ἀνθρωποφαγίαν, καὶ ταύτην ἐπάγει τὴν δίκην
λέγων· «Δώσω αὐτοῖς καρδίαν ἀθυμοῦσαν, καὶ
ἐκλείποντας ὀφθαλμούς, καὶ τηκομένην ψυχήν». Ἀλλὰ τὶ
χρὴ λέγειν Ἰουδαίους, δῆμον ἄτακτον, ἀγνώμονα, καὶ
τῇ σαρκὶ δεδουλωμένον, καὶ φιλοσοφεῖν οὐκ εἰδότα,
παρὸν ἀπὸ τῶν μεγάλων καὶ ὑψηλῶν ἀνδρῶν λαβεῖν τὴν
ἀπόδεξιν; Ὁ γὰρ τῶν ἀποστόλων χορὸς τρίτον ἔτος
συγγενόμενος τῷ Χριστῷ, καὶ πολλὰ περὶ ἀθανασίας
παιδευθείς, καὶ τῶν ἄλλων ἀποῤῥήτων, σημεῖά τε
ἐργασάμενοι θαυμαστὰ καὶ παράδοξα, καὶ αὐτὸν ἐπὶ
τοσοῦτον χρόνον θαυματουργοῦντα θεασάμενοι, καὶ
τραπέζης αὐτῷ καὶ ὁμιλίας καὶ λόγων τοιούτων
κοινωνήσαντες, καὶ πάντα παιδευθέντες τρόπον, ἐπειδὴ
ῥημάτων ἤκουσαν ἀθυμίαν αὐτοῖς ἐμποιούντων, συνεχῶς
αὐτὸν κατέχοντες καὶ ἐκκρεμάμενοι καθάπερ ὑπομάζια
παιδία, καὶ διηνεκῶς αὐτὸν ἐρωτῶντες, Ποῦ ὑπάγεις;
Οὕτω τῇ τυραννίδι τῆς ἀθυμίας ἐσβέσθησαν ταύτης, καὶ
ὅλοι τῆς λύπης ἐγένοντο, ὡς μηκέτι αὐτοῦ ταῦτα
πυνθάνεσθαι. Καὶ τοῦτο ὀνειδίζων αὐτοῖς ὁ Χριστὸς
ἔλεγεν· «Ἠκούσατε, ὅτι ὑπάγω πρὸς τὸν πέμψαντά με,
καὶ ἔρχομαι πρὸς ὑμᾶς, καὶ οὐδεὶς ὑμῶν ἔρωτά με, Ποῦ
ὑπάγεις; Ἀλλὰ ὅτι ταῦτα λελάληκα ὑμῖν, ἡ λύπη
πεπλήρωκεν ὑμῶν τὴν καρδίαν». Εἶδες ἔρωτα πῶς
ἐπεσκότησεν ἀθυμίας τυραννίς, καὶ πῶς αἰχμαλώτους
εἰργάσατο, καὶ αὐτῆς εἶναι πεποίηκεν; Ὁ δὲ Ἠλίας
πάλιν ἐκεῖνος (οὐ γὰρ ἀποστήσομαι αὐτοῦ οὐδὲ νῦν),
μετὰ τὴν φυγὴν καὶ τὴν ἀναχώρησιν τὴν ἀπὸ
Παλαιστίνης, οὐ φέρων τῆς ἀθυμίας τὴν τυραννίδα (καὶ
γὰρ σφόδρα ἠθύμει· τοῦτο γοῦν ὁ τὴν ἱστορίαν γράψας
ἐδήλου λέγων, ὅτι 

«Ἀπῆλθε κατὰ τὴν ψυχὴν αὐτοῦ»), ἄκουσον τὶ φησιν
εὐχόμενος· «Ἱκανούσθω τὰ νῦν, Κύριε. Λάβε τὴν ψυχὴν
μου ἀπ’ ἐμοῦ, ὅτι οὐ κρείττων ἐγὼ εἰμι ὑπὲρ τοὺς
πατέρας μου». Καὶ τὸ φοβερώτερον ἐκεῖνο, τὸν
κολοφῶνα τῆς τιμωρίας, τὸ κεφάλαιον τῶν κακῶν, τὸ
πάσης ἁμαρτίας ἐπιτίμιον, τοῦτο ἐν εὐχῆς αἰτεῖ
τάξει, καὶ ἐν χάριτος μέρει βούλεται λαβεῖν. Οὕτω
πολὺ θανάτου φοβερώτερον ἀθυμία. Ἵνα γὰρ ἐκείνην
διαφύγῃ, καταφεύγει ἐπὶ τοῦτον.
      ε’. Ἐνταῦθα δὲ σοι καὶ ζήτημά τι διαλῦσαι
βούλομαι. Οἶδα γὰρ σου τὴν περὶ τὰς λύσεις τῶν
τοιούτων ἐπιθυμίαν. Τὶ ποτ’ οὖν ἐστι τὸ ζήτημα; Εἰ
θάνατον κουφότερον ἀθυμίας εἶναι ἐνόμιζε, διὰ τὶ καὶ
πατρίδα καὶ δῆμον ἵνα μὴ θανάτῳ περιπέσῃ, καταλιπὼν
ἀπέδρα; Καὶ τότε αὐτὸν φεύγων, νῦν αὐτὸν ἐπιζητεῖ;
Ἵνα εἰδῇς καὶ ἐντεῦθεν μάλιστα, πῶς χαλεπώτερον
ἀθυμία θανάτου. Ὅτε μὲν γὰρ αὐτὸν ἐκεῖνος ὁ φόβος
κατέσεισε μόνος, εἰκότως ἅπαντα ἔπραττεν ὥστε αὐτὸν
ἐκφυγεῖν. Ἐπειδὴ ἐγκαθημένη αὕτη τὴν οἰκείαν
ἐπεδείξατο φύσιν, κατεσθίουσα, δαπανῶσα, τοῖς
ὀδοῦσιν αὐτὸν καταναλίσκουσα, ἀφόρητος αὐτῷ
γενομένη, τότε δὴ λοιπὸν τὸ πάντων βαρύτερον
κουφότερον αὐτῆς εἶναι ἐνόμισε. Οὕτω καὶ Ἰωνᾶς
ἐκείνην φεύγων, ἐπὶ τοῦτον κατέφυγε, καὶ αὐτὸς
θάνατον αἰτεῖται λέγων· «Λάβε τὴν ψυχὴν μου ἀπ’
ἐμοῦ, ὅτι καλὸν μοι τὸ ἀποθανεῖν ἢ ζῆν με». Καὶ ὁ
Δαυῒδ δέ, εἴτε ἐξ οἰκείου προσώπου, εἴτε ἑτέρων
τινῶν ὀδυρομένων ψαλμὸν γραφῶν, τὸ αὐτὸ δὴ τοῦτο
ἐνδείκνυται. «Ἐν γὰρ τῷ συστῆναι τὸν ἁμαρτωλὸν
ἐναντίον μου, φησίν, ἐκωφώθην, καὶ ἐταπεινώθην, καὶ
ἐσίγησα ἐξ ἀγαθῶν, καὶ τὸ ἄλγημά μου ἀνεκαινίσθη.
Ἐθερμάνθη ἡ καρδία μου ἐντὸς μου, καὶ ἐν τῇ μελέτῃ
μου ἐκκαυθήσεται πῦρ»· ἐκεῖνο τὸ πῦρ τούτου τοῦ
πυρὸς σφοδρότερον, τὸ τῆς ἀθυμίας πάθος δηλῶν. Διὸ
μηκέτι φέρων τὰς πληγὰς αὐτῆς καὶ τὰς ὀδύνας, φησίν·
«Ἐλάλησα ἐν τῇ γλώσσῃ μου». Καὶ τὶ λαλεῖς, εἰπὲ μοι;
Θάνατον καὶ οὗτος αἰτεῖ λέγων· «Γνώρισόν μοι, Κύριε,
τὸ πέρας μου, καὶ τὸν ἀριθμὸν τῶν ἡμερῶν μου τὶς
ἐστιν, ἵνα γνῶ τὶ ὑστερῶ ἐγώ»· ἑτέροις μὲν ῥήμασι,
τοῖς δὲ αὐτοῖς νοήμασι τὰ τοῦ Ἡλίου φθεγγόμενος.
Ὅπερ γὰρ ἐκεῖνος εἶπεν· «Ὅτι οὐ κρείττων ἐγὼ εἰμι
ὑπὲρ τοὺς πατέρας μου», τοῦτο καὶ οὗτος ἠνίξατο  
λέγων· «Γνώρισόν μοι, Κύριε, τὸ πέρας μου, ἵνα γνῶ
τὶ ὑστερῶ ἐγώ». Τίνος ἕνεκεν ἀπελείφθην, φησὶν ,ἐγώ,
καὶ ὑστερῶ, καὶ ἐν τῷ παρόντι διατρίβω βίῳ, τῶν
ἄλλων ἀπελθόντων; Καὶ οὕτως αὐτὸν ἐπιζητεῖ, εἴτε
αὐτός, εἴτε ἐκεῖνοι, ὧν τῷ προσώπῳ κεχρημένος
φθέγγεται, ὅτι καὶ μὴ παρόντος τὸν καιρὸν τῆς
παρουσίας ἐπιθυμεῖ μαθεῖν· «Γνώρισόν μοι, φησὶ τὸ
πέρας μου»· ἵνα καὶ ἐντεῦθεν μεγίστην καρπώσηται τὴν
ἡδονήν. Οὕτω τὸ φοβερὸν ποθεινὸν γίνεται διὰ τὴν
ἀφόρητον τῆς ἀθυμίας ὀδύνην, καὶ τὸ πῦρ τὸ
ἐκκαιόμενον ἐν τῇ διανοίᾳ. «Ἐν γὰρ τῇ μελέτῃ μου
ἐκκαυθήσεται πῦρ». Τοσαύτης τοίνυν τιμωρίας μεγάλας
προσδόκα τὰς ἀμοιβάς, πολλὰ τὰ βραβεῖα, ἀφάτους τὰς
ἀντιδόσεις, φαιδροὺς καὶ σφόδρα ἀνθοῦντας τῶν
τοσούτων ἀγώνων τοὺς στεφάνους. Οὐ γὰρ τὸ ποιῆσαί τι
χρηστὸν μόνον, ἀλλὰ καὶ τὸ παθεῖν τι κακὸν πολλὰς
ἔχει τὰς ἀμοιβάς, καὶ μεγάλα τὰ ἔπαθλα. Καὶ πρὸς
τοῦτον ἤδη βαδιοῦμαι τὸν λόγον, σφόδρα καὶ σοι καὶ
πᾶσι χρήσιμον ὄντα, καὶ ἱκανὸν πρὸς ὑπομονὴν ἀλεῖψαι
καὶ καρδίαν διεγεῖραι, καὶ μὴ ἀφιέναι πρὸς τοὺς τῶν
παθημάτων καταμαλακίζεσθαι ἱδρῶτας.
    Ϛ’. Ὅτι μὲν οὖν ἁπάντων τῶν κακῶν χαλεπώτερον
ἀθυμία, καὶ ὁ κολοφὼν καὶ τὸ κεφάλαιον τῶν δεινῶν,
τοῦτο ἱκανῶς ἡμῖν ὁ λόγος ἀπέδειξε· λείπεται τοίνυν
κατορθωμάτων καὶ παθημάτων ποιήσασθαι σύγκρισιν, ἵνα
μάθης σαφῶς, ὅτι οὐ κατορθώμασι μόνον, ἀλλὰ καὶ
παθήμασιν ἀμοιβαὶ κεῖνται, καὶ ἀμοιβαὶ σφόδρα
μεγάλαι, καὶ παθήμασιν οὐκ ἔλαττον, ἢ κατορθώμασιν,
μᾶλλον δὲ ἔστιν ὅπου καὶ πλείονα παθήμασιν. Καὶ
εἰσαγάγωμεν, εἰ δοκεῖ, τὸν μέγαν τῆς ὑπομονῆς
ἀθλητὴν ἐν ἑκατέροις διαλάμψαντα τρόποις, τὸν
ἀδάμαντα, τὴν πέτραν, τὸν ἐν τῇ Αὐσίτιδι μὲν
γενόμενον χώρᾳ, πᾶσαν δὲ τὴν οἰκουμένην καταλάμψαντα
τῇ τῆς οἰκείας ἀρετῆς ὑπερβολή, καὶ εἴπωμεν αὐτοῦ τὰ
τε κατορθώματα καὶ τὰ παθήματα, ἵνα εἰδῇς πόθεν
μειζόνως διέλαμψε. Τινὰ οὖν αὐτοῦ τὰ κατορθώματα; «Ὁ
οἶκός μου, φησί, παντὶ ἐλθόντι ἠνέῳκτο, καὶ κοινὸς
ἦν τοῖς ὁδοιπόροις λιμήν»· καὶ τοῖς δεομένοις τὰ
αὐτοῦ πάντα σχεδὸν ἐκέκτητο. «Ἐγὼ γὰρ ἤμην, φησίν,  
ὀφθαλμὸς τυφλῶν, καὶ ποὺς χωλῶν. Ἐγὼ ἤμην πατὴρ
ἀδυνάτων, δίκην δέ, ἣν οὐκ ᾔδειν, ἐξιχνίασα, καὶ
συνέτριψα μύλας ἀδίκων, καὶ ἐκ μέσου ὀδόντων αὐτῶν
ἐξήρπασα ἅρπαγμα. Ἀδύνατοι δέ, ἣν ἂν ποτε εἶχον
χρείαν, οὐκ ἀπέτυχον, οὐδὲ ἐξῆλθέ τις τὴν θύραν μου
κόλπῳ κενῷ». Εἶδες διάφορα φιλανθρωπίας εἴδη, καὶ
ποικίλους ἐλεημοσύνης λιμένας, καὶ διὰ πάντων αὐτὸν
βοηθοῦντα τοῖς δεομένοις; Εἶδες πενίαν ἀνέχοντα,
χήραν διορθούμενον, ἀδικουμένων προϊστάμενον,
φοβερὸν τοῖς ἐπηρεάζουσιν ὄντα; Οὐ γὰρ δὴ μέχρι τοῦ
παραστῆναι καὶ συμμαχῆσαι μόνον τὴν σπουδὴν
ἐπεδείκνυτο (τοῦτο δὴ τὸ τῶν πολλῶν), ἀλλὰ καὶ μέχρι
τοῦ πρὸς τέλος τὸ πρᾶγμα ἀγαγεῖν, καὶ μετὰ πολλῆς
τῆς σφοδρότητος. «Συνέτριψα γὰρ μύλας τῶν ἀδίκων»,  
φησί, τῇ φιλονεικίᾳ τῇ ἐκείνων τὴν ἑαυτοῦ πρόνοιαν
ἐπιτειχίζων. Οὐκ ἀνθρώπων δὲ μόνον ἐπηρείαις, ἀλλὰ
καὶ φύσεως ἐπιβουλαῖς ἀντέστησεν αὐτοῦ τὴν
κηδεμονίαν, τὰ ἁμαρτήματα αὐτῆς τῇ τῆς οἰκείας
συμμαχίας ὑπερβολὴ διορθούμενος. Ἐπειδὴ γὰρ τὰ μέλη
αὐτοῖς ἀποδοῦναι οὐκ εἶχε, τοῖς πηροῖς τὰ ὄμματα,
τοῖς χωλοῖς τοὺς πόδας, ἀντὶ τῶν μελῶν αὐτοῖς
ἐγίνετο, καὶ δι’ αὐτοῦ καὶ οἱ τοὺς ὀφθαλμοὺς
πεπηρωμένοι, καὶ οἱ τὰ σκέλη κεκομμένοι, οἱ μὲν
ἔβλεπον, οἱ δὲ ἐβάδιζον. Τὶ ταύτης ἴσον γένοιτ’ ἂν  
αὐτοῦ τῆς φιλανθρωπίας; Οἶσθα αὐτοῦ καὶ τὰς ἄλλας
ἀρετάς, ἵνα μὴ πάντα καταλέγων μακρὸν ποιήσω τὸν
λόγον, τὴν ἐπιείκειαν, τὴν πραότητα, τὴν σωφροσύνη,
τὴν ἀκρίβειαν, πῶς, σφοδρὸς ὢν τοῖς ἀδικοῦσι (τὸ
γὰρ δὴ θαυμαστὸν τοῦτό ἐστι), προσηνὴς   

καὶ ἥμερος ἦν, καὶ αὐτοῦ τοῦ μέλιτος ἡδίων τοῖς τε
ἄλλοις ἅπασι καὶ τοῖς οἰκέταις τοῖς αὐτοῦ, οἳ τοῦ
ἔρωτος ὃν ἥρων ἐκείνου μέγα ἐκφέροντες δεῖγμα
ἔλεγον· «Τὶς ἂν δώῃ ἡμῖν τῶν σαρκῶν αὐτοῦ
ἐμπλησθῆναι»; Οἱ δὲ οἰκέταις οὕτω ποθεινὸς ἦν, οὕτως
ἐπέραστος, οἷς ἀνάγκη πολλάκις καὶ φοβερὸν εἶναι,
πολλῷ μᾶλλον τοῖς ἄλλοις ἅπασιν ἀνθρώποις.
      ζ’. Ταῦτα δὴ οὖν καὶ τὰ τούτων πλείονα
συλλέξασα, δεῦρο βάδιζε μετ’ ἐμοῦ ἐπὶ τὸν τῶν
παθημάτων αὐτοῦ κατάλογον, καὶ ἴδωμεν συγκρίναντες
ποτε λαμπρότερος ἦν, ὅτε ἐκεῖνα κατώρθου, ἢ ὅτε
ἔπασχε τὰ ὀδυνηρὰ καὶ πολλὴν ἐντιθέντα αὐτῷ τὴν
ἀθυμίαν. Ποτε οὖν λαμπρότερος ἦν ὁ Ἰώβ; Ὅτε τὴν
οἰκίαν αὐτοῦ πᾶσι τοῖς παριοῦσιν ἀνέῳγεν, ἢ ὅτε
κατενεχθείσης αὐτῆς οὐδὲν ἐφθέγξατο ῥῆμα πικρόν,
ἀλλ’ εὐφήμησε τὸν Θεόν; Καίτοι τὸ μὲν κατόρθωμα ἦν,
τὸ δὲ πάθημα. Πότε φαιδρότερος ἦν, εἰπὲ μοι, ὅτε
ἔθυεν ὑπὲρ τῶν παιδίων, καὶ πρὸς ὁμόνοιαν αὐτοὺς
συνῆγεν, ἢ ὅτε καταχωσθέντων καὶ τῷ πικροτάτῳ τρόπῳ
τῆς τελευτῆς καταλυσάντων τὸν βίον, μετὰ πολλῆς τῆς
φιλοσοφίας ἤνεγκε τὸ συμβάν; Ποτε μᾶλλον ἐξέλαμψεν,
ὅτε ἀπὸ κουρᾶς τῶν ἀρνῶν αὐτοῦ ἐθερμάνθησαν γυμνῶν
οἱ ὦμοι, ἢ ὅτε ἀκούσας ὅτι πῦρ ἐξ οὐρανοῦ ἔπεσε, καὶ
κατέφαγε τὴν ἀγέλην μετὰ τῶν ποιμένων, οὐ
διεταράχθη, οὐδὲ ἐθορυβήθη, ἀλλὰ πράως ἤνεγκε τὴν
συμφοράν; Πότε μείζων ἦν, ὅτε τῇ ὑγείᾳ τοῦ σώματος
εἰς τὴν τῶν ἀδικουμένων προστασίαν ἐκέχρητο,
συντρίβων μύλας ἀδίκων, καὶ ἐκ μέσου τῶν ὀδόντων
αὐτῶν ἐξαρπάζων ἁρπάγματα, καὶ λιμὴν αὐτοῖς
γινόμενος, ἢ ὅτε τὸ σῶμα αὐτοῦ, τὸ τῶν ἀδικουμένων
ὅπλον, ἑώρα κατεσθιόμενον ὑπὸ σκωλήκων, καὶ
καθήμενος ἐπὶ τῆς κοπρίας, καὶ αὐτὸς αὐτὸ κατέξαινε
λαβὼν ὄστρακον; «Τήκω γὰρ βώλακας γῆς ἀπὸ ἰχῶρος
ξέον», φησί. Καίτοι ἐκεῖνα μὲν πάντα κατορθώματα,
ταῦτα δὲ πάντα παθήματα ἦν· ἀλλ’ ὅμως ταῦτα αὐτὸν
ἐκείνων λαμπρότερον ἀπέφηνε. Τοῦτο γὰρ μάλιστα τὸ
πικρότατον τῆς παρατάξεως μέρος ἦν, καὶ μείζονος
δεόμενον τῆς ἀνδρείας, καὶ εὐτονωτέρας ψυχῆς, καὶ
ὑψηλοτέρας διανοίας, καὶ πλείονα περὶ τὸν Θεὸν
ἐχούσης ἀγάπην. Διὰ τοι τοῦτο, ἐκείνων μὲν
γινομένων, εἰ καὶ ἀναισχύντως καὶ σφόδρα λῃστρικῶς,
ἀλλ’ ὅμως ἀντεῖπεν ὁ διάβολος· «Μὴ δωρεὰν σέβεται
Ἰὼβ τὸν Θεόν»; Τούτων δὲ συμβάντων, ἐγκαλυψάμενος
ἀνεχώρησε νῶτα δούς, καὶ οὐδὲ ἀναισχύντου τινὸς
ἀντιλογίας σκιὰν γοῦν ἔχων προβαλέσθαι. Τοῦτο γὰρ ὁ
κολοφὼν τοῦ στεφάνου, τοῦτο ἡ κορωνὶς τῆς ἀρετῆς,
τοῦτο ἡ σαφὴς τῆς ἀνδρείας ἀπόδειξις, τοῦτο ἡ
ἀκριβεστάτη τῆς φιλοσοφίας ἐπίτασις. Δηλῶν δὲ καὶ
αὐτὸς οὗτος ὁ μακάριος Ἰώβ, ὅσον χαλεπώτερον
τυραννὶς ἀθυμίας θανάτου, ἀνάπαυσιν αὐτὸν καλεῖ.
«Θάνατος ἀνδρί, φησίν, ἀνάπαυσις», καὶ ἐν χάριτος
αὐτὸν αἰτεῖται μέρει, ὥστε ἐκείνης ἀπαλλαγῆναι,
λέγων· «Εἰ γὰρ δώῃ καὶ ἔλθοι μου ἡ αἴτησις, καὶ τὴν
ἐλπίδα μου δώῃ ὁ Θεός. Ἀρξάμενος ὁ Κύριος τρωσάτω
με, καὶ εἰς τέλος μὲ ἀνελέτω. Εἴη δὲ μοι ἡ πόλις
τάφος, ἐφ’ ἧς ἐπὶ τειχῶν ἡλλόμην ἐπ’ αὐτῆς». Οὕτω  
πάντων βαρύτερον ἀθυμία· ὅσῳ δὲ βαρύτερον, 
τοσούτῳ καὶ μείζους ἔχει τὰς ἀντιδόσεις.
       η’. Ἵνα δὲ καὶ ἑτέρωθεν μάθης, ὅσον τῶν
παθημάτων τὸ κέρδος, κἂν μὴ διὰ Θεὸν τις πάθῃ (καὶ
οὐδεὶς ὑπερβολὴν τοῦτο νομιζέτω), πάθῃ δὲ ὅμως, καὶ
γενναίως ἐνέγκῃ καὶ πράως, τὸν Θεὸν ἐπὶ πᾶσι δοξάζων
αὐτὸς οὗτος οὐκ ᾔδει, ὅτι διὰ τὸν Θεὸν ταῦτα
ἔπασχεν· ὅμως διὰ τοῦτο ἐστεφανοῦτο, ὅτι οὐδὲ τὴν
αἰτίαν ἐπιστάμενος ἐκαρτέρει γενναίως. Καὶ ὁ Λάζαρος
ἐκεῖνος ἀσθενείᾳ φύσεως περιπεσὼν (τοῦτο δὲ οὐκ ἦν
δήπου διὰ τὸν Θεὸν παθεῖν), ἐπειδὴ ὅλως ἔπαθε, καὶ
ἐκαρτέρησε, καὶ γενναίως ἤνεγκε τὴν ἐρημίαν τῶν
θεραπευόντων, τὴν ἀπὸ τῶν ἕλκων ἀθυμίαν, τὴν ἀπὸ τοῦ
λιμοῦ, τὴν ἀπὸ τῆς ὑπεροψίας τοῦ πλουσίου καὶ τῆς
ὠμότητος, οἶσθα ἡλίκων ἀπέλαυσε στεφάνων. Καίτοι γε
αὐτοῦ κατόρθωσα οὐδὲν εὕρομεν εἰπεῖν· οὐχ ὅτι
πένητας ἐλέησεν, οὐχ ὅτι ἀδικουμένοις παρέστη, οὐχ
ὅτι ἀγαθὸν τι τοιοῦτον εἰργάσατο, ἀλλὰ τὴν ἐν τῷ
πυλῶνι τοῦ πλουσίου κατάκλισιν, καὶ τὴν ἀῤῥωστίαν,
καὶ τῶν κυνῶν τὰς γλώττας, καὶ τὴν τοῦ πλουσίου κατ’
αὐτοῦ γενομένην ὑπεροψίαν, ἅπερ τοῦ πάσχειν κακῶς
ἅπαντα ἦν. Ἀλλ’ ὅμως καίτοι μηδὲν γενναῖον ποιήσας,
ἐπειδὴ μόνον τὴν ἐκ τούτου ἀθυμίαν ἤνεγκε γενναίως,
τῷ τοσαῦτα κατωρθωκότι πατριάρχῃ τῆς αὐτῆς ἔτυχε
λήξεως. Εἴπω δὴ μετὰ τοῦτο καὶ ἕτερον, παράδοξον μὲν
εἶναι δοκοῦν, ἀληθὲς δέ. Κἂν ἀγαθὸν τις ἐργάσηται
μέγα καὶ γενναῖον, μὴ μετὰ πόνου δὲ καὶ κινδύνου καὶ
παθημάτων, οὐ πολὺν τινα λήψεται μισθόν· «Ἕκαστος
γὰρ τὸν ἴδιον μισθὸν λήψεται κατὰ τὸν ἴδιον κόπον»·
οὐ κατὰ τὸ μέγεθος τοῦ κατορθώματος, ἀλλὰ κατὰ τὸν
ὄγκον τοῦ παθήματος. Διὰ τοι τοῦτο καὶ Παῦλος
καυχώμενος, οὐκ ἐπὶ τῷ κατορθῶσαι μόνον καὶ γενναῖόν
τι ποιῆσαι καυχᾶται, ἀλλὰ καὶ ἐπὶ τῷ παθεῖν κακῶς.
Εἰπὼν γάρ, «Διάκονοι Χριστοῦ εἰσι, παραφρονῶν λαλῶ,
ὑπὲρ ἐγώ»· καὶ τὴν κατὰ σύγκρισιν ὑπερβολὴν ὑφαίνων,
οὐκ εἶπε, Τόσοις καὶ τόσοις ἐκήρυξα, ἀλλ’ ἀφεὶς ἅπερ
κατώρθωσεν, ἅπερ ἔπαθε κακῶς, ταῦτα ἐξαριθμεῖται
οὕτω λέγων· «Ἐν κόποις περισσοτέρως, ἐν πληγαῖς
ὑπερβαλλόντως, ἐν φυλακαῖς περισσοτέρως, ἂν θανάτοις
πολλάκις. Πεντάκις τεσσαράκοντα παρὰ μίαν ὑπὸ
Ἰουδαίων ἔλαβον, τρὶς ἐῤῥαβδίσθην, ἅπαξ ἐλιθάσθην,
τρὶς ἐναυάγησα, νυχθήμερον ἐν τῷ βυθῷ πεποίηκα·
ὁδοιπορίας πολλάκις, κινδύνοις ποταμῶν, κινδύνοις
λῃστῶν, κινδύνοις ἐκ γένους, κινδύνοις ἐξ ἐθνῶν,
κινδύνοις ἐν πόλει κινδύνοις ἐν ἐρημία, κινδύνοις ἐν
θαλάσσῃ, κινδύνοις ἐν ψευδαδέλφοις· ἐν κόπῳ, ἐν
μόχθῳ, ἂν ἀγρυπνίαις πολλάκις, ἐν λιμῷ καὶ δίψει καὶ
γυμνότητι· χωρὶς τῶν παρεκτὸς ἡ ἐπισύστασίς μου ἡ
καθ’ ἡμέραν». 

       θ’. Εἶδες παθημάτων ὁρμαθόν, καὶ καυχήσεως
ἀφορμάς; Εἶτα ἐπάγει τούτοις καὶ τὰ κατορθώματα, καὶ
ἐν τούτοις πάλιν τὸ πλέον τοῦ παθήματος ἐστιν, οὐχὶ
τοῦ κατορθώματος. Εἰπὼν γάρ, «Ἡ ἐπισύστασίς μου ἡ
καθ’ ἡμέραν», τὰ ἀπαγωγὰς λέγων τὰς συνεχεῖς, τοὺς
θορύβους, τὰς περιστάσεις (τοῦτο γὰρ ἐστιν ἡ
ἐπισύστασίς μου), ἐπήγαγεν, «Ἡ μέριμνα πασῶν τῶν
Ἐκκλησιῶν». Οὐκ εἶπεν, Ἡ διόρθωσις, ἀλλ’, «Ἡ
μέριμνα», ὅπερ παθήματος πλέον ἦν, ἢ κατορθώματος.
Καὶ τὰ ἑξῆς ὁμοίως, «Τὶς ἀσθενεῖ, φησί, καὶ οὐκ
ἀσθενῶ»; Οὐκ εἶπε, Διορθοῦμαι, ἀλλ’, «Ἀσθενῶ»· καὶ
πάλιν, «Τὶς σκανδαλίζεται, καὶ οὐκ ἐγὼ πυροῦμαι»;
Οὐκ εἶπεν, Ἀπήλλαξα τοῦ σκανδάλου, ἀλλ’, Ἐκοινώνησα
τῆς ἀθυμίας. Εἶτα δεικνύς, ὅτι ταῦτα μάλιστα τὰς
ἀμοιβὰς ἔχει, ἐπήγαγεν, «Εἰ καυχᾶσθαι δεῖ, τὰ τῆς
ἀσθενείας μου καυχήσομαι». Καὶ ἕτερον πάλιν τοιοῦτον
ἔπαγε, τὴν φυγὴν τὴν διὰ τῆς θυρίδος, τὴν διὰ τῆς
σαργάνης, τὴν διὰ τοῦ τείχους· τοῦτο δὲ τοῦ παθεῖν
κακῶς ἦν. Εἰ τοίνυν τὰ παθήματα μεγάλας ἔχει τὰς
ἀμοιβάς, τῶν δὲ παθημάτων πάντων χαλεπώτερον καὶ
ὀδυνηρότερον ἡ ἀθυμία, ἐννόησον ὅσαι αἱ ἀντιδόσεις.
Οὐ παύσομαι συνεχῶς ταύτην σοι ἐπᾴδων τὴν ἐπῳδήν,
ἵνα ὅπερ ὑπεσχόμην ἐν προοιμίοις, τοῦτο πληρώσω νῦν,
ἀπὸ τῆς ἀθυμίας αὐτῆς ὑφαίνων τοὺς λογισμούς, τοὺς
τὴν παραμυθίαν τῆς ἀθυμίας σοι τίκτοντας. 
      Ἵνα δὲ καὶ ἑτέρωθεν μάθης ὅσον ἐστὶ τὸ μετὰ
παθημάτων τι ποιεῖν γενναῖον, καὶ ὅσον ἀποδεῖ τοῦτο
τὸ ἀπονητὶ τὸ αὐτὸ ποιεῖν, ὁ Ναβουχοδονόσορ ἐκεῖνος
ὁ Βαβυλώνιος, ἐν σκήπτροις καὶ διαδήμασι ζῶν,
εὐαγγελικὸν ποτε κατώρθωσε λόγον. Μετὰ γὰρ τὴν
κάμινον καὶ παραδοξοποιίαν ἐκείνην τὸ κήρυγμα
ἀνεδέξατο τῆς οἰκουμένης, οὐ διὰ γλώττης μόνον, ἀλλὰ
καὶ διὰ τῶν γραμμάτων, καὶ πανταχοῦ τῆς γῆς ἔγραψεν
οὕτως· «Ναβουχοδονόσορ βασιλεὺς πᾶσι τοῖς λαοῖς,
φυλαῖς, καὶ γλώσσαις, τοῖς οἰκοῦσιν ἐν πάσῃ τῇ γῇ,
εἰρήνη ὑμῖν πληθυνθείη. Τὰ σημεῖα καὶ τὰ τέρατα, ἃ
ἐποίησε μετ’ ἐμοῦ ὁ Θεὸς ὁ ὕψιστος, ἤρεσεν ἐναντίον
ἐμοῦ ἀναγγεῖλαι ὑμῖν, ὡς μεγάλα καὶ ἰσχυρά· ἡ
βασιλεία αὐτοῦ βασιλεία αἰώνιος, καὶ ἡ ἐξουσία αὐτοῦ
εἰς γενεὰν καὶ γενεάν». Καὶ δόγμα ἔθηκεν ὅπως πᾶς
λαός, φυλῇ, γλῶσσα, καὶ εἴπῃ ῥῆμα κατὰ τοῦ Θεοῦ
Σιδράχ, Μισὰχ καὶ Ἀβδεναγώ, εἰς ἀπώλειαν ἔσται, καὶ
ὁ οἶκος αὐτοῦ εἰς διαρπαγήν. Καὶ προστίθησι, «Καθότι
οὐκ ἔστι Θεὸς ἕτερος, ὃς δυνήσεται ῥύσασθαι οὕτως».
Εἶδες ἀπειλὴν ἐν τοῖς γράμμασιν; Εἶδες φόβον; Εἶδες
διδασκαλίαν; Εἶδες κήρυκα ὑψηλόν, καὶ πανταχοῦ τῆς
οἰκουμένης ἐκτεταμένα γράμματα; Τὶ οὖν, εἰπὲ μοί;
Τὸν αὐτὸν τοῖς ἀποστόλοις μισθὸν λήψεται, ἐπειδὴ
οὕτως ἀνεκήρυξε τοῦ Θεοῦ τὴν δύναμιν, ἐπειδὴ
τοσαύτην σπουδὴν ἐποιήσατο πανταχοῦ καταγγεῖλαι τὸ
λόγον; Οὐδὲ τὸ πολλοστὸν μὲν οὖν μέρος, ἀλλὰ μεθ’
ὑπερβολῆς ἁπάσης καταδεέστερον. Καίτοι γε τὸ αὐτὸ
ἔργον ἐκείνοις ἐποίησεν. Ἀλλ’ ἐπειδὴ πόνος οὐκ ἔστιν
ἐνταῦθα συνεζευγμένος, οὐδὲ παθήματα, διὰ τοῦτο
ὑποτέμνεται τὰ τῆς ἀντιδόσεως. Οὗτος μὲν γὰρ μετ’
ἐξουσίας καὶ ἀδείας τοῦτο ἔπραττεν· ἐκεῖνοι δὲ
κωλυόμενοι, ἐλαυνόμενοι, κοπτόμενοι, μαστιζόμενοι,
ταλαιπωρούμενοι, κατακρημνιζόμενοι,
καταποντιζόμενοι, λιμῷ τηκόμενοι, καθ’ ἑκάστην
ἀποθνήσκοντες τὴν ἡμέραν, τὴν ψυχὴν αὐτῶν
βασανιζόμενοι, καθ’ ἕκαστον τῶν ἀσθενούντων
ἀσθενοῦντες, καθ’ ἕκαστον τῶν σκανδαλιζομένων
πυρούμενοι· καὶ τῶν πόνων τούτων, καὶ τῆς ἀθυμίας
μάλιστα ἦσαν πλείους αἱ ἀμοιβαί. «Ἕκαστος γὰρ ἴδιον
μισθὸν λήψεται, φησί, κατὰ τὸν ἴδιον κόπον»· οὐ γὰρ
παύσομαι αὐτὸ συνεχῶς ἐπιλέγων. Διὰ δὴ τοῦτο ὁ
φιλάνθρωπος Θεὸς τοῦ Παύλου πολλάκις παρακαλέσαντος
τῶν παθημάτων αὐτόν, καὶ τῆς ἀθυμίας, καὶ τῆς
ὀδύνης καὶ τῶν κινδύνων ἀπαλλάξαι, οὐκ ἐπένευσεν.
«Ὑπὲρ τούτου τρὶς τὸν Κύριον παρεκάλεσα, φησί, καὶ
οὐκ ἐπέτυχον τῆς αἰτήσεως». Τίνος γὰρ ἕνεκεν ἔμελλε
λήψεσθαι μεγίστας ἀμοιβάς; Ὅτι ἀπραγμόνως ἐκήρυξε
τρυφῶν, καὶ ἐν εὐθυμίᾳ διάγων; Ὅτι στόμα διῆρε, καὶ
γλῶσσαν ἐκίνησεν οἴκοι καθήμενος; Ἀλλὰ τοῦτο καὶ τῷ
τυχόντι ράδιων ἦν, καὶ τῷ σφόδρα ἀναπεπτωκότι, καὶ
τὸν ὑγρὸν καὶ διαλελυμένον ζῶντι βίον. Νῦν μέντοι
τῶν τραυμάτων, τῶν θανάτων, τῶν δρόμων τῶν κατὰ τὴν
καὶ θάλασσαν, τῆς ἀθυμίας αὐτῆς, τῶν δακρύων, τῶν
ὀδυνῶν («Τριετίαν μετὰ δακρύων νουθετῶν, ἕνα ἕκαστον
ὑμῶν») μετὰ πολλῆς παῤῥησίας λήψεται τὰς ἀντιδόσεις
καὶ τοὺς στεφάνους.
     ι’. Ταῦτα οὖν ἐννοοῦσα καὶ λογιζομένη, ὅσον
ὀδυνηροῦ καὶ ἐπιμόχθου βίου τὸ κέρδος, χαῖρε καὶ
εὐφραίνου τὴν ἐπικερδῆ καὶ μυρίων γέμουσαν στεφάνων
ἐκ πρώτης ἡλικίας ὁδεύσασα ὁδόν, καὶ διὰ συνέχων καὶ
πυκνῶν παθημάτων. Καὶ γὰρ ἡ τοῦ σώματος ἀῤῥωστία,
καὶ ποικίλη καὶ παντοδαπή, καὶ μυρίῳ θανάτων
χαλεπωτέρα, οὐκ ἐπαύσατό σε συνεχῶς πολιορκοῦσα καὶ
λοιδοριῶν δὲ καὶ ὕβρεων νιφάδες, καὶ συκοφαντίαι οὐ
διέλιπον κατὰ σοῦ φερόμεναι· ἀθυμίαι δὲ σοι πυκναὶ
καὶ συνεχεῖς καὶ πηγαὶ δακρύων διὰ παντὸς ἠνώχλησαν
τοῦ χρόνου. Τούτῳ δὲ ἕκαστον καθ’ ἑαυτὸ ἤρκεσε τοῖς
ὑπομεμενηκόσιν εἰς ὠφέλειαν πολλήν. Ὃ τε γὰρ Λάζαρος
ἀπὸ τῆς ἀῤῥωστίας μόνης, καὶ τῆς αὐτῆς ἐκοινώνησε τῷ
πατριάρχῃ λήξεως· καὶ τῷ τελώνῃ δὲ αἱ λοιδορίαι τοῦ
Φαρισαίου δικαιοσύνην ὑπερβαίνουσαν τὸν Φαρισαῖον
ἐκόμισαν· ὃ τε κορυφαῖς τῶν ἀποστόλων ἀπὸ δακρύων τὸ
ἕλκος τῆς χαλεπῆς ἐκείνης ἁμαρτίας διώρθωσεν. Ὅταν
οὖν τῶν προειρημένων ἕκαστον φαίνηται καὶ μόνον ἓν
τῶν παθημάτων τούτων ἀρκέσαν, ἐννόησον πόσας αὐτὴ
λήψῃ τὰς ἀμοιβάς, πάντα ὁμοῦ μετὰ πολλῆς τῆς
ὑπερβολῆς ὑπομείνασα, καὶ διὰ παντὸς τοῦ χρόνου.
Οὐδὲν γάρ, οὐδὲν οὕτω λαμπροὺς ποιεῖ, καὶ ζηλωτούς,
καὶ μυρίων ἐμπίπλησιν ἀγαθῶν, ὡς τὸ πειρασμῶν
πλῆθος, καὶ κίνδυνοι, καὶ πόνοι, καὶ ἀθυμίαι, καὶ τὸ
διηνεκῶς ἐπιβουλεύεσθαι, καὶ παρ’ ὧν οὐδαμῶς ἐχρῆν,
καὶ πράως ἅπαντα φέρειν. Ἐπεὶ καὶ τὸν υἱὸν τοῦ Ἰακὼβ
οὐδὲν οὕτως ἐποίησε μακάριον καὶ εὐδόκιμον, ὡς ἡ
συκοφαντία τότε ἐκείνη, καὶ τὸ δεσμωτήριον, καὶ ἡ
ἅλυσις, καὶ ἡ ἐντεῦθεν ταλαιπωρία.   

Μέγα μὲν γὰρ αὐτοῦ καὶ τὸ τῆς σωφροσύνης κατόρθωμα,
ὅτε τῆς Αἰγυπτιακῆς ἀκολασίας περιεγένετο, καὶ τὴν
ἀθλίαν γυναῖκα ἐκείνην ἐπὶ τὴν ἄδικον αὐτὸν καλοῦσαν
ὁμιλίαν διεκρούσατο· ἀλλ’ οὐχ οὕτω μέγα τοῦτο, ὡς τὰ
παθήματα. Ποῖον γὰρ ἐγκώμιον, εἰπὲ μοι, τὸ μὴ
μοιχεῦσαι, μηδὲ ἀλλότριον διορύξαι γάμον, μηδὲ
μιᾶναι εὐνὴν οὐδαμόθεν αὐτῷ προσήκουσαν, μηδὲ
ἀδικῆσαι τὸν εὐεργετήσαντα, μηδὲ αἰσχύνῃ περιβαλεῖν
τοῦ προστάτου τὴν οἰκίαν; Ἀλλὰ τὸ ποιῆσαν αὐτὸν
μέγαν ἐκεῖνον μάλιστά ἐστιν, ὁ κίνδυνος, ἡ ἐπιβουλή,
ἡ μανία τῆς αἰχμαλώτου, ἡ ἐπενεχθεῖσα βία, τὸ
ἄφυκτον δεσμωτήριον τοῦ θαλάμου, ὅπερ αὐτῷ
κατεσκεύασεν ἡ μοιχαλίς, τὰ δίκτυα, ἃ πανταχόθεν
ἀνεπέτασεν, ἡ κατηγορία, ἡ συκοφαντία, τὸ
δεσμωτήριον, ἡ ἅλυσις, τὸ μηδενὸς τυχόντα τῶν
δικαίων μετὰ τὸν τοσοῦτον ἆθλον, ὑπὲρ οὗ
στεφανοῦσθαι ἐχρῆν, ὡς κατάδικον καὶ ὑπεύθυνον ἐπὶ
τὸ ὀχύρωμα ἄγεσθαι, καὶ μετὰ τῶν τὰ ἔσχατα
ἡμαρτηκότων κατακλείεσθαι, ὁ αὐχμός, τὸ σίδηρον, ἡ
τοῦ δεσμωτηρίου ταλαιπωρία. Τότε αὐτὸν ὁρῶ λάμποντα
μειζόνως, ἢ ὅτε ἐπὶ τοῦ θρόνου τῆς Αἰγύπτου
καθήμενος, τὸν σῖτον διέμενε τοῖς δεομένοις, καὶ
τὸν λιμὸν ἔλυε, καὶ κοινὸς λιμὴν ἅπασιν ἐγίνετο.
Τότε ὁρῶ αὐτὸν φαιδρόν, ὅτε αὐτῷ αἱ πέδαι καὶ
χειροπέδαι περιέκειντο, ἢ ὅτε ἐν ἱματίοις λαμπροῖς
τὴν τοσαύτην δυναστείαν περιεβέβλητο. Ὁ μὲν γὰρ
πραγματείας ἦν καιρὸς καὶ ἐμπορίας πολλῆς, ὁ τοῦ
δεσμωτηρίου λέγω· ὁ δὲ τρυφῆς καὶ ἀνέσεως καὶ τιμῆς,
πολλὴν μὲν ἔχων τὴν ἡδονήν, οὐ πολὺ δὲ τὸ κέρδος.
Διὰ τοῦτο οὐδὲ οὕτως αὐτὸν μακαρίζω τιμώμενον ὑπὸ
τοῦ πατρός, ὡς φθονούμενον ὑπὸ τῶν ἀδελφῶν, καὶ
συνοίκους ἔχοντα τοὺς πολεμίους. Καὶ γὰρ ἐκ πρώτης
ἡλικίας οἴκοθεν χαλεπὸς αὐτῷ ἀνεῤῥιπίζετο πόλεμος,
τῶν πολεμούντων ἐγκαλεῖν μὲν ἐχόντων οὐδέν,
τηκομένων δὲ καὶ διαῤῥηγνυμένων διὰ τὸ πλείονος
ἀπολαύειν αὐτὸν παρὰ τοῦ πατρὸς διαθέσεως. Καίτοι γε
τὸ φίλτρον ὁ νομοθέτης Μωσὴς οὐκ ἔφησεν ἐξ ἀρετῆς
τοῦ παιδὸς ἔχειν τὴν ἀρχήν, ἀλλ’ ἀπὸ τοῦ καιροῦ τῶν
ὠδίνων. Ἐπειδὴ γὰρ ὕστερον τῶν ἄλλων ἐτέχθη, καὶ ἐν
ἐσχάτῳ γήρᾳ (ποθεινὰ δὲ τὰ τοιαῦτα παιδία, ἅτε παρ’
ἐλπίδα γεννώμενα), διὰ τοῦτο ἐφιλεῖτο. «Ἠγάπα γὰρ
αὐτὸν ὁ πατήρ, φησίν, ὅτι υἱὸς γήρως ἦν αὐτῷ».
        ια’. Ταῦτα δὲ ὁ νομοθέτης ἔγραψεν, ὡς ἔγωγε
οἶμαι, οὐ τὸ ὃν διηγούμενος, ἀλλὰ τοῦ πατρὸς τὴν
σκῆψιν καὶ τὴν πρόφασιν. Ἐπειδὴ γὰρ ἑώρα φθονούμενον
τὸ μειράκιον, παραμυθήσασθαι τὸ πάθος τῶν ἀδελφῶν
βουλόμενος, ἔπλασεν ἀγάπης αἰτίαν οὐ πολὺν τίκτουσαν
αὐτῷ τὸν φθόνον. Ὅτι γὰρ οὐ τοῦτο αἴτιον ἦν τοῦ
φίλτρου, ἀλλὰ ἡ ἀκμάζουσα τῆς ψυχῆς ἀρετή, καὶ τῆς
ἡλικίας ἀκμαιοτέρα οὖσα, δῆλον ἐκ τοῦ Βενιαμίν. Εἰ
γὰρ διὰ τοῦτο ἐκεῖνος ἐφιλεῖτο, πολλῷ μᾶλλον τὸν
νεώτερον αὐτοῦ φιλεῖσθαι ἐχρῆν. Μετὰ γὰρ τὸν Ἰωσὴφ
ἐκεῖνος ἐτέχθη, καὶ οὗτος μᾶλλον υἱὸς γήρως ἦν αὐτῷ.
Ἀλλ’, ὅπερ ἔφην, τοῦ πατρὸς ἦν τὸ πλάσμα, βουλομένου
καταλῦσαι τὸν ἀδελφικὸν πόλεμον· ἀλλ’ οὐδὲ οὕτως
ἴσχυσεν, ἀλλ’ ἐξεκαίετο σφοδρότερα ἡ φλόξ. Καὶ
ἐπειδὴ οὐδὲν ἴσχυον ποιῆσαι τέως, κατήνεγκαν αὐτῷ
ψόγον πονηρόν, αἰσχρᾷ περιέβαλον αἰτίᾳ, τὴν βάρβαρον
γυναῖκα προφθάσαντες οἱ ἀδελφοί, καὶ πολλῷ χείρους
φανέντες αὐτῆς. Ἡ μὲν γὰρ εἰς ἀλλότριον, οἱ δὲ εἰς
ἀδελφὸν ἐγίνοντο πονηροί. Καὶ οὐδὲ ἐνταῦθα ἔστησαν
τῆς κακίας· ἀλλ’ ἐπηγωνίζοντο τοῖς προτέροις ἀεί,
καὶ λαβόντες μόνον ἐν ἐρημίᾳ, καὶ ἔσφαξαν, καὶ
ἀπέδοντο, καὶ δοῦλον ἀντ’ ἐλευθέρου ἐποίησαν, καὶ
δουλείαν τὴν ἐσχάτην. Οὔτε γὰρ ὁμοφύλοις τισίν, ἀλλὰ
βαρβάροις ἑτερογλώσσοις, καὶ τοῖς εἰς βάρβαρον
ἀπιοῦσι χώραν ἐξέδωκαν τὸν ἀδελφόν· ὁ δὲ Θεὸς
λαμπρότερον αὐτὸν ποιῶν, ἠνείχετο τῶν γινομένων, καὶ
ἐμακροθύμει, κινδύνων κινδύνους διαδεχομένων. Μετὰ
γὰρ τὸν φθόνον καὶ τὴν αἰσχρὰν διαβολὴν σφαγῇ
παρέδωκαν, καὶ δουλείᾳ σφαγῆς χαλεπωτέρᾳ. Μὴ γὰρ μοι
παραδράμῃς ἁπλῶς τὸ εἰρημένων· ἀλλ’ ἐννόησον ἡλίκον
ἦν μειράκιον εὐγενές, ἐν οἰκίᾳ πατρικῇ τραφὲν μετὰ
ἐλευθερίας ἁπάσης, μετὰ ἀγάπης πατρὸς τοσαύτης,
ἀθρόον ὑπὸ ἀδελφῶν ἀπεμποληθῆναι, οὐδὲν ἐχόντων
ἐγκαλεῖν, καὶ βαρβάροις ἐκδοθῆναι ἑτερογλώσσοις, καὶ
ἤθεσιν ἀλλοκότοις, καὶ αὐτοθηρίοις μᾶλλον, ἢ
ἀνθρώποις· καὶ ἄπολιν, καὶ μετανάστην, καὶ οἰκέτην,
καὶ ξένον ἀντ’ ἐλευθέρου καὶ πολίτου γενέσθαι, καὶ
τοσαύτης ἀπολαύσαντα τῆς εὐημερίας, πρὸς τὴν ἐσχάτην
κατενεχθῆναι ταλαιπωρίαν δουλείας ἀήθη ὄντα μεθ’
ὑπερβολῆς ἁπάσης, καὶ πικροτάτους λαβεῖν δεσπότας,
καὶ πρὸς ἀλλοτρίαν καὶ βάρβαρον μετενεχθῆναι γῆν.
Ἀλλ’ οὐδὲ ἐνταῦθα ἵστατο τὰ δεινά, ἀλλ’ ἐπιβουλαὶ
πάλιν ἐπιβουλὰς διεδέχοντο μετὰ τὰ ὀνείρατα ἐκεῖνα
τὰ θαυμαστὰ καὶ τὴν τῶν ἀδελφῶν αὐτοῦ προσκύνησιν
προαναφωνοῦντα. Λαβόντες γὰρ αὐτὸν οὗτοι οἱ ἔμποροι
οὐ κατέσχον, ἀλλ’ ἑτέροις αὐτὸν πάλιν χείροσιν
ἀπέδοντο βαρβάροις. Οἶσθα δὴ ἡλίκον τοῦτο εἰς
συμφορᾶς λόγον, τὸ δεσπότας τοιούτοις ἐκ τοιούτων
ἀμείβειν. Τοῦτο γὰρ δυσκολωτέραν ποιεῖ τὴν δουλείαν,
ὅταν καὶ ξένοι πάλιν οἱ κτώμενοι, καὶ τῶν προτέρων
ὦσι χαλεπώτεροι. Καὶ γίνεται ἐν Αἰγύπτῳ τῇ θεομάχῳ
τότε ἐκείνη καὶ μαινομένῃ, ὅθεν τὰ ἀναίσχυντα
στόματα, ὅθεν αἱ βλάσφημοι γλῶσσαι. Καὶ γίνεται παρ’
Αἰγυπτίοις, ὧν καὶ εἷς ἤρκεσε μόνος τὸν μέγαν Μωϋσέα
δραπέτην καὶ φυγάδα ποιῆσαι. Καὶ ἐπειδὴ μικρὸν
ἀνέπνευσεν ἐκεῖ, τοῦ φιλανθρώπου Θεοῦ, τοῦ τὰ
παράδοξα οἰκονομοῦντος, τὸν ἄγριον θήρα τὸν
ὠνησάμενον αὐτὸν ποιήσαντος πρόβατον, εὐθέως αὐτῷ
σκάμματα παρεσκευάζετο πάλιν, καὶ στάδιον, καὶ
παλαίσματα, καὶ ἀγῶνες, καὶ ἱδρῶτες σφοδρότεροι τῶν
προτέρων. Ἰδοῦσα γὰρ αὐτὸν ἀδίκοις ὀφθαλμοῖς ἡ
κεκτημένη, καὶ τῷ κάλλει τῆς ὄψεως αὐτοῦ χειρωθεῖσα,
καὶ κατὰ κράτος ἁλοῦσα τῷ πάθει, λέαινα ἀντὶ
γυναικὸς ὑπὸ τῆς ἀκολάστου ταύτης ἐπιθυμίας ἐγένετο.
Καὶ πάλιν σύνοικος ὁ πολέμιος ἦν ἐναντίαν τοῖς
προτέροις τὴν ὑπόθεσιν ἔχων· ἐκεῖνοι γὰρ μισοῦντες
αὐτὸν τῆς οἰκίας ἐξέβαλον· αὕτη δὲ ἐρῶσα 

καὶ περικαιομένη τοῦ νεανίσκου· καὶ ἦν διπλοῦς,
μᾶλλον δὲ τριπλοῦς καὶ πολλαπλοῦς ὁ πόλεμος. Μὴ γὰρ
ἐπειδὴ τὰ δίκτυα ὑπερήλατο, καὶ τὸν βρόχον διέτεμεν
ἐν βραχείᾳ καιροῦ ῥοπῇ, νομίσῃς ἀπραγμόνως αὐτὸν
ἠνυκέναι τὸν ἆθλον τοῦτον· καὶ γὰρ πολὺν τὸν ἱδρῶτα
ὑπέμεινε.
       ιβ’. Καὶ εἰ βούλει καὶ τοῦτο σαφῶς μαθεῖν,
ἐννόησον οἷόν ἐστι νεότης, καὶ νεότητος ἀκμή. Ἐν ἂρ
αὐτῷ τῶν ἄνθει τῆς ἡλικίας ἐτύγχανεν ὢν τότε, ὅτε
σφοδρότερα τῆς φύσεως ἡ φλὸξ ἐγείρεται, ὅταν πολλὴν
τῆς ἐπιθυμίας ἡ ζάλη, ὅτε ἀσθενέστερος ὁ λογισμός.
Τῶν γὰρ νεωτέρων αἱ ψυχαὶ οὐ σφόδρα πολλῇ φράττονται
τῇ συνέσει, οὐδὲ πολλὴν τῆς ἀρετῆς ποιοῦνται
σπουδήν· ἀλλ’ ὁ μὲν χειμὼν τῶν παθῶν χαλεπώτερος, ὁ
δὲ τὰ πάθη κυβερνῶν λογισμὸς ἀσθενέστερος. Μετὰ δὲ
τῆς φύσεως καὶ τῆς ἡλικίας, πολλὴ καὶ τῆς γυναικὸς
ἦν ἡ ἀκολασία. Καὶ καθάπερ τὴν Βαβυλωνίαν κάμινον αἱ
Περσικαὶ χεῖρες ἐκεῖναι μετὰ πολλῆς ἀνῆπτον τῆς
σπουδῆς, δαψιλῆ τῷ πυρὶ παρέχουσαι τὴν τροφήν, καὶ
ποικίλα ὑπεκκαύματα ἐμβάλλουσαι τῇ φλογί· οὕτω δὴ
καὶ τότε ἡ ἀθλία καὶ ταλαίπωρος ἐκείνη γυνὴ τῆς
καμίνου ταύτης χαλεπωτέραν ἀνῆπτε τὴν φλόγα, μύρων
ὄζουσα, ἐπιτρίμμασι παρειῶν, ὑπογραφαῖς ὀφθαλμῶν,
κατακεκλασμένῃ φωνῇ, κινήμασι, βαδίσμασι
διαθρυπτομένη, ἱματίοις μαλακοῖς, περιβολῇ χρυσίων,
καὶ ἑτέραις τοιαύταις μυρίαις μαγγανείαις
καταγοητεύουσα τὸ μειράκιον. Καὶ καθάπερ τις
θηρευτὴς δεινὸς δυσάλωτον μέλλων χειροῦσθαι ζῶον,
ἅπαντα κινεῖ τῆς τέχνης τὰ ὄργανα, οὕτω δὴ καὶ αὕτη,
τὴν σωφροσύνην εἰδυῖα τοῦ νεανίσκου (οὐδὲ γὰρ
ἔμελλεν ἐν τοσούτῳ χρόνῳ λανθάνειν), πολλῆς
ἐνόμισεν αὐτῇ δεῖν παρασκευῆς ἐπὶ τὴν αἰχμαλωσίαν
τοῦ νεανίσκου, καὶ διὰ τοῦτο πάντα ἐκίνει τῆς
ἀκολασίας τὰ μηχανήματα. Καὶ οὐδὲ τούτοις ἠρκεῖτο
μόνοις, ἀλλὰ καὶ καιρὸν καὶ τόπον ἐπετήρει πρὸς τὴν
θήραν ἐπιτήδειον. Διὰ τοῦτο οὐδὲ εὐθέως ἁλοῦσα
προσέβαλεν, ἀλλὰ πολὺν ἀνέμεινε χρόνον, τὴν πονηρὰν
ταύτης ἐπιθυμίαν ὠδίνουσα καὶ παρασκευαζομένη,
δεδοικυῖα μὴ τῷ τάχει καὶ ταῖς ἐσχεδιασμέναις αὐτῆς
ἐπιβουλαῖς διαφύγῃ τὸ θήραμα. Καὶ ποτε εὑροῦσα μόνον
ἐν οἴκῳ τὰ συνήθη ποιοῦντα, ἀνασκάπτει βαθύτερον
λοιπὸν βάραθρον, καὶ τὰ πτερὰ τῆς ἡδονῆς πάντοθεν
ἀναπετάσασα, ὥσπερ ἐν μέσοις δικτύοις λοιπὸν ἔχουσα
τὸν νέον, ἐπεισέρχεται, καὶ μόνη μόνον ἀπολαβοῦσα·
μᾶλλον δὲ οὐ μόνη· καὶ γὰρ καὶ τὴν ἡλικίαν καὶ τὴν
φύσιν καὶ τὰ αὐτῆς μηχανήματα συμπαρόντα εἶχεν αὐτῇ·
ἕλκει λοιπὸν ἐπὶ τὴν ἄδικον πρᾶξιν πρὸς βίαν τὸν
γενναῖον ἐκεῖνον. Τὶ τοῦ πειρασμοῦ τούτου
χαλεπώτερον; Ποίας τούτου καμίνου καὶ φλογὸς οὐ
σφοδρότερον, νέον σφριγῶντα, δοῦλον, ἔρημον, ἄπολιν,
ξένον, μετανάστην, ὑπὸ δεσποίνης οὕτως ἀκολάστου καὶ
μαινομένης, οὕτω πλουτούσης, καὶ τοσαύτην δυναστείαν
περιβεβλημένης, ἐν ἐρημίᾳ τοσαύτῃ (συντελεῖ γὰρ καὶ
τοῦτο πρὸς τὴν τοιαύτην ἅλωσιν), συνειλημμένον
κατέχεσθαί τε καὶ κολακεύεσθαι, καὶ πρὸς εὐνὴν
ἄγεσθαι δεσποτικήν, καὶ ταῦτα μέγα τοσούτου
κινδύνους καὶ ἐπιβουλάς; Οἶσθα γὰρ ὡς οἱ πολλοί,
ὅταν τεταριχευμένοι τυγχάνωσι, καὶ ἐν τοῖς δεινοῖς
ὦσιν, εἶτα εἰς τρυφὴν καλῶνται, καὶ ἄνεσιν, καὶ
τὸν ὑγρὸν καὶ διαλελυμένον βίον, προθυμότερον
ἐπιτρέχουσιν. Ἀλλ’ οὐκ ἐκεῖνος, ἀλλ’ ἔμενε διὰ
πάντων τὴν οἰκείαν καρτερίαν ἐπιδεικνύμενος. Ἐγὼ τὸν
θάλαμον ἐκεῖνον καὶ τὴν Βαβυλωνίαν κάμινον, καὶ τὸν
τοῦ Δανιὴλ λάκκον τῶν λεόντων, καὶ τὴν γαστέρα τοῦ
θαλαττίου θηρίου, εἰς ἣν ὁ προφήτης ἐνέπεσε, θαῤῥῶν
ἴσην ἂν προσείποιμι, μᾶλλον δὲ καὶ πολλῷ τούτων
χαλεπώτερον. Ἐκεῖ μὲν γὰρ τῆς ἐπιβουλῆς ἡ νίκη τοῦ
σώματος ἦν ἀπώλεια, ἐνταῦθα δὲ ψυχῆς πανωλεθρία, καὶ
θάνατος ἀθάνατος, καὶ συμφορὰ παραμυθίαν οὐκ ἔχουσα.
Οὐ ταύτῃ δὲ μόνον χαλεπὸς ὁ λάκκος οὗτος ἦν, ἀλλ’
ὅτι μετὰ τῆς βίας καὶ τοῦ δόλου, καὶ πολλῆς ἔγεμε
τῆς κολακείας, πολλοῦ τοῦ ποικίλου καὶ παντοδαποῦ
πυρός, οὐ σῶμα καίοντος, ἀλλὰ αὐτὴν φλέγοντος τὴν
ψυχήν. Καὶ τοῦτο αὐτὸ δηλῶν ὁ Σολομὼν ὁ μάλιστα
ταῦτα μετὰ ἀκριβείας εἰδὼς ἡλίκον ἐστὶ τὸ γυναικὶ
συμβάλλειν ἄνδρα ἐχούσῃ· «Ἀποδήσει τις, φύσι, πῦρ
ἐν κόλπῳ, τὰ δὲ ἱμάτια οὐ κατακαύσει; Ἣ περιπατήσει
τις ἐπ’ ἀνθράκων πυρός, τοὺς δὲ πόδας οὐ
καταφλέξει; Οὕτως ὁ πορευόμενος πρὸς γυναῖκα
ὕπανδρον καὶ πᾶς ὁ ἁπτόμενος αὐτῆς, οὐκ
ἀθῳωθήσεται». Ὃ δὲ λέγει, τοιοῦτόν ἐστιν· ὥσπερ,
φησίν, οὐκ ἔνι ὁμιλοῦντα πυρί, μὴ κατακαίεσθαι,
οὕτως οὐδὲ γυναιξὶ συνόντα διαφεύγειν τὸν ἐντεῦθεν
ἐμπρησμόν. Οὗτος δὲ ὃ πολλῷ χαλεπώτερον ἦν
ὑπέμεινεν. Οὐ γὰρ αὐτὸς αὐτῆς ἥψατο, ἀλλ’ ὑπ’
ἐκείνης κατείχετο, μόνος ὑπὸ μόνης ἀπειλημμένος·
καίτοι τοσούτοις ἤδη κακοῖς κατειργασμένος, καὶ
τοσαύταις τεταριχευμένος ἐπιβουλαῖς, καὶ ἀνέσεως
ἐπιθυμῶν καὶ ἀδείας.
       ιγ’. Ἀλλ’ ὅμως ἐν τοσούτοις δικτύοις ὤν, καὶ
ποικίλον θηρίον ὁρῶν αὐτῷ προσβάλλον, καὶ διὰ πάντων
αὐτὸν καταξέον, διὰ τῆς ἁφῆς, διὰ τῆς φωνῆς, διὰ τῶν
ὀμμάτων, διὰ τῶν χρωμάτων, διὰ τῆς ὑπογραφῆς, διὰ
τῶν χρυσίων, διὰ τῶν μύρων, διὰ  τῶν ἱματίων, διὰ
τοῦ ἤθους, διὰ τῶν ῥημάτων, διὰ τοῦ κόσμου τοῦ
περικειμένου, διὰ τῆς μονώσεως, διὰ τοῦ λανθάνειν,
διὰ τοῦ πλούτου, διὰ τῆς δυναστείας, ἔχουσαν μετὰ
τούτων συνεργόν, ὅπερ ἔμπροσθεν εἶπον, τὴν ἡλικίαν,
τὴν φύσιν, τὴν δουλείαν, τὸ ἐν ἀλλοτρίᾳ εἶναι, πᾶσαν
ἐνίκησε τὴν φλόγα ἐκείνην. Ἐγὼ τοῦτον τὸν πειρασμὸν
καὶ τοῦ φθόνου τῶν ἀδελφῶν, καὶ τοῦ μίσους τοῦ
συγγενικοῦ, καὶ τῆς πράσεως, καὶ τῆς τῶν βαρβάρων
δεσποτείας, καὶ τῆς μακρᾶς ἀποδημίας, καὶ τῆς ἐν
ἀλλοτρίᾳ διατριβῆς, καὶ τοῦ δεσμωτηρίου, καὶ τῆς
ἁλύσεως, καὶ τοῦ μακροῦ χρόνου, καὶ τῆς αὐτόθι
ταλαιπωρίας πολὺ χαλεπώτερον εἶναί φημι· καὶ γὰρ
περὶ τῶν ἐσχάτων ὁ κίνδυνος ἦν. Ἐπειδὴ δὲ καὶ τοῦτον
διέφυγε τὸν πόλεμον, καὶ ἐγένετο ἐνταῦθα πνεῦμα
δρόσου διασυρίζον, ἀπὸ τε τῆς τοῦ Θεοῦ χάριτος καὶ
τῆς ἀρετῆς τοῦ νέου· τοσοῦτο γὰρ αὐτῷ περιῆν
ἀταραξίας καὶ σωφροσύνης, ὅτι καὶ τὴν τῆς ἐκείνης
μανίαν καταλῦσαι ἐσπούδασε· πλὴν ἐπειδὴ αὐτὸς
ἐξῆλθεν ἀνέπαφος, ὥσπερ οἱ νεανίσκοι τὴν Περσικὴν
διαφυγόντες φλόγα 

(«Οὐδὲ γὰρ ὀσμὴ πυρὸς ἦν ἐν αὐτοῖς», φησί), καὶ
σωφροσύνης μέγας ἀθλητὴς ἀνεδείχθη, καὶ ἀδάμαντα
ἐμιμήσατο, ἴδωμεν οἵων εὐθέως ἀπήλαυσε, καὶ τίνα
ἔπαθλα διαδέχεται τὸν στεφανίτην. Ἐπιβουλαὶ πάλιν,
καὶ βάραθρα, καὶ θάνατος,καὶ κίνδυνοι, καὶ
συκοφαντίαι, καὶ μῖσος ἄλογον. Ἡ γὰρ ἀθλία τότε
ἐκείνη θυμῷ παραμυθεῖται τὸν ἔρωτα, καὶ πάθος
συνάπτει πάθει, καὶ ἐπιθυμίᾳ ἀκολάστῳ προστίθησιν
ὀργὴν ἄδικον, καὶ μετὰ τὴν μοιχείαν γίνεται καὶ
ἀνδροφόνος. Καὶ πνέουσα θηριωδίας πολλῆς καὶ φόνιον
βλέπουσα, καθίζει δικαστήριον διεφθαρμένον, τὸν
δεσπότην τὸν ἐκείνου, τὸν ἄνδρα τὸν ἑαυτῆς, τὸν
βάρβαρον, τὸν Αἰγύπτιον, καὶ εἰσάγει κατηγορίαν
ἀμάρτυρον. Καὶ οὐδὲ ἀφίησιν εἰσελθεῖν εἰς
δικαστήριον τὸν ἐγκαλούμενον, ἀλλ’ ἠρέμα κατηγορεῖ,
τῇ τε ἀνοίᾳ καὶ τῇ εὐνοίᾳ τοῦ δικάζοντος, τῇ τε
ἀξιοπιστίᾳ τοῦ οἰκείου προσώπου, καὶ τῷ δούλων εἶναι
τὸν ἐγκαλούμενον θαῤῥοῦσα, καὶ τὰ ἐναντία εἰποῦσα
τῶν γενομένων ἐκράτησε τοῦ δικαστοῦ, καὶ τὴν νικῶσαν
ἔπεισε ψῆφον ἐξενεγκεῖν, καὶ καταδικάσαι τὸν
ἀνεύθυνον, καὶ τιμωρίαν ἐπιθεῖναι χαλεπωτάτην, καὶ
δεσμωτήριον εὐθέως, καὶ ἀπαγωγῇ, καὶ ἅλυσις. Καὶ
μηδὲ ἰδὼν δικαστὴν κατεκρίθη ὁ θαυμαστὸς ἐκεῖνος
ἀνήρ. Καὶ τὸ δὴ χαλεπώτερον, κατεκρίνετο ὡς μοιχός,
ὡς δεσποτικῆς ἐπιθυμήσας εὐνῆς, ὡς ἀλλότριον
διορύξας γάμον, ὡς ἁλούς, ὡς ἐληλεγμένος. Ὃ τε γὰρ
δικαστής, ἢ τε κατήγορος παρὰ πολλοῖς καὶ τὴν
ἀλήθειαν οὐκ εἰδόσιν, ἢ τε τιμωρία ἑπομένῃ
ἀξιόπιστον ἐποίει τὸ δρᾶμα φαίνεσθαι. Ἀλλ’ οὐδὲν
τούτων ἐθορύβησεν ἐκεῖνον, οὔτε εἰπεῖν· Αὗται τῶν
ὀνείρων αἱ ἀμοιβαί; Τούτῳ τῶν ὄψεων ἐκείνων τὸ
τέλος; Ταῦτα τῆς σωφροσύνης τὰ ἔπαθλα; Κρίσις
ἄλογος, καὶ ψῆφος ἄδικος, καὶ πονηρὰ πάλιν ὑπόληψις.
Ὥσπερ γὰρ ἡταιρηκὼς ἐξεβλήθην ἔναγχος τῆς πατρῴας
οἰκίας, ὡς μοιχὸς καὶ σωφροσύνης διορύξας γυναικὸς
εἰς δεσμωτήριον εἰσάγομαι νῦν, καὶ ταῦτα περὶ ἐμοῦ
πάντες ψηφίζονται. Καὶ οἱ μὲν ἀδελφοί, οἱ μέλλοντές
με προσκυνεῖν (τοῦτο γὰρ τὰ ὀνείρατα ἐδήλου), ἐν
ἐλευθερίᾳ καὶ ἀδείᾳ καὶ τρυφῇ, καὶ πατρίδι καὶ οἰκίᾳ
πατρῷα· ἐγὼ δὲ ὁ μέλλων αὐτῶν κρατεῖν, μετὰ
τυμβωρύχων, μετὰ λῃστῶν, μετὰ βαλαντιοτόμων ἐνταῦθα
δέδεμαι· οὔτε μετὰ τὸ τῆς πατρίδος ἐκπεσεῖν θορύβων
ἀπηλλαγμένος καὶ πραγμάτων, ἀλλὰ καὶ ἐν ἀλλοτρίᾳ
πάλιν βάραθρα ἡμᾶς καὶ ξίφη ἠκονημένα διαδέχεται.
Καὶ ἡ μὲν τοιαῦτα δράσασα καὶ συκοφαντήσασα, δι’
ἑκατέρων τῶν τολμημάτων ἀποτμηθῆναι δικαία, χορεύει
καὶ σκιρτᾷ νῦν ὥσπερ ἐπὶ τροπαίοις, καὶ λαμπροῖς
ἐπινικίοις ἐστεφανωμένη· ἐγὼ δὲ ὁ μηδὲν ἠδικηκὼς τὴν
ἐσχάτην τίνω δίκην. Οὐδὲν τούτων ἐκεῖνος εἶπεν, οὐδὲ
ἐνενόησεν· ἀλλ’ ὥσπερ ἀθλητὴς διὰ στεφάνων ὁδεύων,
οὕτως ἔχαιρε, καὶ ηὐφραίνετο, οὔτε τοῖς ἀδελφοῖς,
οὔτε τῇ μοιχαλίδι μνησικακῶν. Πόθεν τοῦτο δῆλον; Ἐξ
ὧν αὐτὸς πρὸς τινα τῶν αὐτόθεν δεδεμένων διελέχθη
ποτέ. Τοσοῦτον γὰρ ἀπεῖχεν ὑπὸ ἀθυμίας ἁλῶναι, ὅτι
καὶ ἑτέροις ἔλυσε λύπας. Ἐπειδὴ γὰρ εἶδέ τινας
αὐτόθι τεταραγμένους καὶ συγκεχυμένους καὶ
ἀθυμοῦντας, προσῆλθεν εὐθέως τὴν αἰτίαν εἰσόμενος.
Καὶ μαθὼν ὅτι ἐξ ὄψεως ὀνειράτων ὁ θόρυβος, ἔλυσα τὰ
ὀνείρατα. Εἶτα παρακαλῶν ἀναμνῆσαι τὸν βασιλέα, τῆς
ἀπαλλαγῆς ἕνεκεν τῆς αὐτοῦ· εἰ γὰρ καὶ γενναῖος καὶ
θαυμαστὸς ἦν, ἀλλ’ ἄνθρωπος ἦν καὶ οὐκ ἐβούλετο ταῖς
ἁλύσεσιν ἐνταλαιπωρεῖσθαι ἐκείναις· παρακαλῶν τοίνυν
μνησθῆναι αὐτοῦ πρὸς τὸν βασιλέα, καὶ πεῖσαι ἀφεῖναι
αὐτὸν τῶν δεσμῶν, καὶ ἀναγκαζόμενος Ἄκαι τὴν αἰτίαν
εἰπεῖν, δι’ ἣν ἐνεβέβλητο, ὥστε κἀκεῖνον τὸν ὑπὲρ
αὐτοῦ δεόμενον εὐπρόσωπον ἔχειν πρόφασιν τῆς ὑπὲρ
αὐτοῦ συνηγορίας, οὐδενὸς ἐμνημόνευσε τῶν
ἠδικηκότων, ἀλλ’ ἀπαλλάξας ἑαυτὸν τῶν ἐγκλημάτων
ἔστη μέχρι τούτου μόνον, καὶ οὐ προσέθηκε τοὺς εἰς
αὐτὸν πεπλημμεληκότας. Καὶ γὰρ «Ἐγώ, φησί, κλοπῇ
ἐκλάπην ἐκ γῆς Ἑβραίων, καὶ ὧδε οὐκ ἐποίησα οὐδέν,
ἐνέβαλόν με εἰς τὸν λάκκον τοῦτον». Καὶ τίνος ἕνεκεν
οὐ λέγεις τὴν πόρνην, τὴν μοιχαλίδα, τοὺς
ἀδελφοκτόνους, τὸν φθόνον, τὴν πρᾶσιν, τὴν μανίαν
τῆς δεσποίνης, τὴν ἔφοδον, τὴν ἀκολασίαν, τὰ δίκτυα,
τὰ μηχανήματα, τὴν συκοφαντίαν, τὴν ἄδικον κρίσιν,
τὸν διεφθαρμένον δικαστήν, τὴν παράνομον ἀπόφασιν,
τὴν καταδίκην τὴν οὐκ ἔχουσα λόγον; Διὰ τὶ ταῦτα
σιγᾶς καὶ κρύπτεις; Ὅτι μνησικακεῖν οὐκ οἶδα, φησίν·
ὅτι ἐμοὶ ταῦτα στέφανοι καὶ βραβεῖα, καὶ μείζονος
ἐμπορίας ὑπόθεσις.
      ιδ’. Εἶδες ψυχὴν φιλόσοφον; Εἶδες τῆς ὀργῆς
καθαρὰν καὶ τῶν δικτύων ὑψηλοτέραν; Εἶδες
συναλγοῦντα τοῖς ἠδικηκόσι μᾶλλον ἢ μνησικακοῦντα;
Ὥστε γὰρ μήτε τοὺς ἀδελφοὺς εἰς μέσον ἐναγαγεῖν,
μήτε τὴν αἱμοβόρον ἐκείνην, «Κλοπῇ, φησίν, ἐκλάπην
ἐκ τῆς Ἑβραίων, καὶ ὧδε οὐκ ἐποίησα οὐδέν». Καὶ
οὐδαμοῦ προσώπου μέμνηται, οὐδὲ τοῦ λάκκου, οὐδὲ τῶν
Ἰσμαηλιτῶν, οὐδὲ ἄλλου τινός. Ἀλλ’ ὅμως καὶ κατὰ
ταῦτα αὐτὸν οὐχ ὁ τυχὼν διεδέξατο πειρασμός. Ὁ γὰρ
τοσαύτης παρ’ αὐτοῦ παρακλήσεως τυχών, καὶ τῶν
δεσμῶν κατὰ τὴν τούτου πρόῤῥησιν ἐλευθερωθείς, καὶ
ἐπὶ τὴν προτέραν ἀνακληθεῖς τιμήν, τῆς εὐεργεσίας
ἐπελάθετο, καὶ τῆς τοῦ δικαίου ἱκετηρίας. Καὶ ὁ μὲν
οἰκέτης ἐν βασιλικαῖς ἦν αὐλαῖς πολλῆς ἀπολαύων
εὐημερίας· ὁ δὲ ὑπὲρ τὸν ἥλιον λάμπων, καὶ οὕτω
φαιδρὰς ἀφιεὶς τῆς ἀρετῆς τὰς ἀκτῖνας, ἔτι
δεσμωτήριον ᾤκει, καὶ οὐδεὶς ἦν ὁ ἀναμιμνήσκων τὸν
βασιλέα. Ἐχρῆν γὰρ αὐτῷ πλείους πλακῆναι στεφάνους,
καὶ μείζονα παρασκευασθῆναι βραβεῖα· διὸ καὶ
μακρότεροι τῶν δρόμων οἱ δίαυλοι τότε ἐπήγνυντο·
ἐῶντος μὲν τοῦ Θεοῦ μένειν τὰ σκάμματα, οὐ μὴ τέλεον
ἐγκαταλείποντος, ἀλλὰ τοσοῦτον συγχωροῦντος τοῖς
ἐπιβουλεύουσιν τὰ αὐτῶν ἐπιδείκνυσθαι, ὅσον μηδὲ
ἀφανίσαι τὸν ἀθλητήν, μηδὲ ἑκποδὼν ποιῆσαι τῆς
ἀρετῆς τὸν ἀνταγωνιστήν. Εἰς λάκκον μὲν γὰρ αὐτὸν
ἐμβληθῆναι συνεχώρησε, καὶ τὸ ἱμάτιον αἱμαχθῆναι,
εἰς δὲ σφαγὴν αὐτοὺς ἐλθεῖν οὐκ ἀφῆκεν· ἀλλὰ
συνεβούλευσε μὲν τοῦτο ὁ ἀδελφός, τὸ δὲ πᾶν τῆς τοῦ
Θεοῦ προνοίας ἐγένετο. Τοῦτο καὶ ἐπὶ τῆς Αἰγυπτιακῆς
συνέβη γυναικός. Τίνος γὰρ ἕνεκεν, εἰπὲ μοι, ὁ
θερμὸς οὕτω, καὶ ἀκόλαστος (ἴστε γὰρ   

τῶν Αἰγυπτίων τὸ γένος), ὁ θυμώδης καὶ ὀργίλος (καὶ
γὰρ τοῦτο μεθ’ ὑπερβολῆς αὐτοῖς πρόσεστι τὸ πάθος),
ὃν ἐπίστευσεν εἶναι μοιχὸν καὶ γυναῖκα ἠδικηκέναι
τὴν αὐτοῦ, οὐκ ἀπέτεμεν εὐθέως, οὐδὲ πυρὶ παρέδωκεν,
ἀλλ’ οὕτως ἀλόγιστος ὤν, ὡς ἐκ μιᾶς μοίρας
ἀποφήνασθαι, καὶ μηδὲ λόγου μεταδοῦναι τῷ
ἐγκαλουμένῳ, ἐν τῷ καιρῷ τῆς τιμωρίας πολλῆς
ἐπιείκειαν ἐπεδείξατο, καὶ ταῦτα, ὁρῶν τὴν γυναῖκα
μαινομένην, λυττῶσαν, βία ἀποδυρομένην, τὰ ἱμάτια
διεῤῥωγότα περιφέρουσαν, καὶ μειζόνως καὶ ἐντεῦθεν
ἐκκαιομένην, καὶ θρηνοῦσαν καὶ ὀλοφυρομένην; Ἀλλ’
ὅμως τούτων οὐδὲν αὐτὸν εἰς σφαγὴν ἐξῆψε. Πόθεν,
εἰπὲ μοι; Οὐκ εὔδηλον ὅτι ὁ τοὺς λέοντας χαλινώσας,
καὶ τὴν κάμινον καταψύξας, οὗτος καὶ θηρίου τούτου
τὸν ἄμετρον ἐπέσχε θυμόν, καὶ τὴν ἄφατον ὀργὴν
ἔσβεσεν, ὡς κερασθῆναι συμμέτρως τὴν τιμωρίαν; Τοῦτο
καὶ ἐν τῷ δεσμωτηρίῳ συμβὰν ἴδοι τις ἄν. Δεθῆναι μὲν
γὰρ αὐτὸν συνεχώρησε, καὶ μετὰ τῶν καταδίκων εἶναι,
τῆς δὲ τοῦ δεσμοφύλακος ἀπηνείας ἐξήρπασεν. Οἶσθα
γὰρ οἷόν ἐστι δεσμοφύλαξ· ἀλλ’ ἐκείνῳ τότε πρᾶος καὶ
ἥμερος ἦν, καὶ οὐ μόνον οὐκ ἀπέτεινεν αὐτὸν πόνοις
τισίν, ἀλλὰ καὶ ἄρχοντα πάντων ἐποίησε τῶν αὐτόθι,
καὶ ταῦτα ὡς μοιχὸν δεξάμενος, κατάδικον, καὶ μοιχὸν
ἐπίσημον. Οὐ γὰρ εἰς οἰκίαν εὐτελῆ, ἀλλ’ εἰς μεγάλην
καὶ λαμπρὰν τὸ δρᾶμα τοῦτο τετολμῆσθαι ἐνομίζετο.
Ἀλλ’ ὅμως οὐδὲν τούτων ἐκεῖνον ἐφόβησεν, οὐδὲ
ἔπεισεν ἐκείνῳ γίνεσθαι χαλεπόν. Ἀλλὰ καὶ στέφανοι
ἀπὸ τῶν παθημάτων ἐπλέκοντο· καὶ ἡ τοῦ Θεοῦ
συμμαχία μετὰ πολλῆς ἐπέῤῥει τῆς δαψιλείας.
Ἐβουλόμην καὶ ἕτερον προσθεῖναι τῇ ἐπιστολῇ μῆκος·
ἀλλ’ ἐπειδὴ καὶ τοῦτο μετὰ πολλῆς τῆς περιουσίας
οἶμαι τὸ μέτρον ὑπερβεβηκέναι, ἐνταῦθα καταλύσας τὸν
λόγον, ἐκεῖνο παρακαλῶ σου τὴν εὐλάβειαν, ὅπερ ἀεὶ
διετέλεσα παρακαλῶν, ἀθυμίας μὲν ἀπαλλάττεσθαι,
δοξάζειν δὲ τὸν Θεόν, ὅπερ ἀεὶ πεποίηκας, καὶ
ποιοῦσα διατελεῖς, χάριτας ὁμολογοῦντα ὑπὲρ πάντων
αὐτῷ τῶν χαλεπῷ τούτων καὶ ὀδυνηρῶν. Οὕτω γὰρ καὶ
αὐτῇ τὰ μέγιστα ἀγαθὰ καρπώσῃ, καὶ τῷ διαβόλῳ
καιρίαν δώσεις πληγήν, καὶ πολλὴν ἡμῖν παρέξεις
παράκλησιν, καὶ τῆς ἀθυμίας τὸ νέφος μετὰ πολλῆς
ἀφανίσαι δυνήσῃ τῆς εὐκολίας, καὶ καθαρᾶς ἀπολαῦσαι
γαλήνης. Μὴ δὲ καταμαλακίζου, ἀλλ’ ἀνενεγκοῦσα ἀπὸ
τοῦ καπνοῦ τούτου (καπνοῦ γάρ, ἐὰν θέλῃς, ῥᾴδιον
διασκεδάσεις πᾶσαν τὴν ἀθυμίαν ταύτην), δῆλον τοῦτο
πάλιν ποίησον ἡμῖν, ἵνα καὶ πόῤῥωθεν ὄντες, πολλὴν
ἀπὸ τῶν τοιούτων γραμμάτων καρπωσώμεθα τὴν
εὐφροσύνην.

      α’. Τῆς σφοδρότητος ἕνεκεν τοῦ χειμῶνος, καὶ
τῆς τοῦ στομάχου ἡμῶν ἀσθενείας, καὶ τῶν Ἰσαυρικῶν
καταδρομῶν, μηδὲν ἕνεκεν ἡμῶν μέριμνα, μηδὲ
κατάτεινε σαυτὴν φροντίσιν. Ὁ μὲν γὰρ χειμὼν γέγονεν
οἷον εἰκὸς ἐν Ἀρμενίᾳ εἶναι· οὐδὲν γὰρ δεῖ πλέον
εἰπεῖν· ἡμᾶς δὲ οὐ μετὰ τι παραβλάπτει. Ταῦτα γὰρ
προορῶντες, πολλὰ μηχανώμεθα πρὸς τὸ τὴν ἐντεῦθεν
διακρούσασθαι βλάβην, καὶ πῦρ ἀνακαίοντες συνεχῶς,
καὶ τὸ δωμάτιον, ἔνθα καταμένομεν, πανταχόθεν
περιφράττοντες, καὶ ἐπιβλήμασι κεχρημένοι πλείοσι,
καὶ διὰ παντὸς ἔνδον μένοντες. Ὅπερ ἐστὶ μὲν ἡμῖν
ἐπαχθές, πλὴν διὰ τὸ ἐντεῦθεν κέρδος φορητόν. Ἕως
μὲν γὰρ ἔνδον μένωμεν, οὐ σφόδρα κατατεινόμεθα τῷ
κρυμῷ· ἐὰν δὲ ἀναγκασθῶμεν μικρὸν προελθεῖν, καὶ τῷ
ἔξω ὁμιλῆσαι ἀέρι, οὐ μικρὰν προστριβόμεθα βλάβην.
Διὸ καὶ τὴν τιμιότητά σου παρακαλῶ, καὶ ἐν μεγίστης
αὐτῷ χάριτος μέρει, πολλὴν ποιεῖσθαι ἐπιμέλειαν,
ὥστε τὴν τοῦ σώματός σου διορθοῦν ἀσθένειαν. Ποιεῖ
μὲν γὰρ νόσον καὶ ἀθυμίαν· ὅταν δὲ καὶ σῶμα
πεπονηκὸς ᾗ καὶ ἐξησθενημένον, καὶ ἐν ἀμελείᾳ
διάκειται πολλῇ, καὶ μήτε ἰατρῶν ἀπολαύῃ, μήτε ἀέρων
εὐκρασίας, μήτε τῆς τῶν ἐπιτηδείων ἀφθονίας,
ἐννόησον, ὅτι οὐ μικρὰ ἐντεῦθεν προσθήκη γίνεται τοῦ
δεινοῦ. Διὸ παρακαλῶ σου τὴν τιμιότητα, καὶ ἰατροῖς
διαφόροις καὶ ἐμπείροις φαρμάκοις χρῆσθαι, τοῖς τὰ
τοιαῦτα διορθοῦν δυναμένοις. Ἐπεὶ καὶ ἡμεῖς πρὸ
τούτων τῶν ὀλίγων ἡμερῶν, εὐεμπτώτως ἡμῖν ἔχοντος
τοῦ στομάχου πρὸς τοὺς ἐμετούς, ἐκ τῆς τοῦ ἀέρος
καταστάσεως, τῇ τε ἄλλῃ ἐπιμελείᾳ χρησάμενοι, καὶ τῷ
φαρμάκῳ τῷ ἀπεσταλμένῳ παρὰ τῆς κυρίας μου τῆς
κοσμιωτάτης Συγκλητίου, καὶ οὐ δεηθέντες πλέον ἢ
τριῶν ἡμερῶν αὐτὸ ἐπιθεῖναι, διωρθώσαμεν αὐτοῦ τὴν
ἀσθένειαν. Παρακαλῶν τοίνυν καὶ αὐτὴν σε χρήσασθαι
τούτῳ, καὶ παρασκευάσαι πάλιν ἡμῖν ἐξ αὐτοῦ
πεμφθῆναι. Καὶ γὰρ καὶ πάλιν αἰσθανόμενοι τινος
ἀνατροπῆς, πάλιν αὐτῷ ἐχρησάμεθα, καὶ τὸ πᾶν
διωρθώσαμεν. Καὶ γὰρ φλεγμονὰς καταστέλλει τὰς ἐν τῷ
βάθει, νοτίδα ἀνιμᾶται, καὶ συμμέτρως ἐστὶ θερμόν,
καὶ τόνον ἐντίθησιν οὐ τὸν 

τυχόντα, καὶ ὄρεξιν διεγείρει τὴν πρὸς τὰ σιτία, καὶ
τούτων ἁπάντων ἡμῖν ἐν ὀλίγαις ἡμέραις πεῖραν
παρέσχεν. Ποίησον τοίνυν παρακληθῆναι τὸν δεσπότην
μου τὸν αἰδεσιμώτατον Θεόφιλον τὸν κόμητα, ὥστε
πάλιν ἐξ αὐτοῦ κατασκευάσαι ἡμῖν καὶ ἀποστεῖλαι. Καὶ
μὴ σε λυπείτω τὸ ἐνταῦθα ἡμᾶς χειμάζειν· καὶ γὰρ
πολλῷ ῥᾷον καὶ ὑγιεινότερον νῦν ἢ πέρυσι διακείμεθα
ὥστε εἰ καὶ αὐτὴ τὴν προσήκουσαν ἐπιμέλειαν ἐποίου,
πολλῷ ἂν ἄμεινον διετέθης. Εἰ δὲ ἐξ ἀθυμίας φὴς
τετέχθαι σοι τὰ νοσήματα, πῶς πάλιν ἐπιστολὰς ζητεῖς
παρ’ ἡμῶν, μηδὲν ἐντεῦθεν εἰς εὐθυμίαν καρπωσαμένη,
ἀλλ’ οὕτω τῇ τυραννίδι τῆς ἀθυμίας βαπτισθεῖσα, ὡς
καὶ ἐπιθυμεῖν νῦν τῆς ἐντεῦθεν ἀποδημίας; Οὐκ οἶσθα
ὅσος καὶ ἀῤῥωστίας κεῖται μισθὸς ἐν εὐχαριστῶ ψυχή;
Οὐ πολλάκις σοι καὶ παρὼν καὶ δι’ ἐπιστολῶν ταύτης
ἕνεκα διείλεγμαι τῆς ὑποθέσεως; Ἀλλ’ ἐπειδὴ ἴσως ἢ
τὸ τῶν πραγμάτων ὄχλος, ἢ αὐτῇ τῆς ἀῤῥωστίας ἡ
φύσις, καὶ αἱ ἐπάλληλοι περιστάσεις οὐκ ἐῶσί σε
διηνεκῶς ἔναυλον ἔχειν τῶν εἰρημένων τὴν μνήμην,
ἄκουε πάλιν τὰς αὐτὰ ἐπᾳδόντων ἡμῶν τοῖς ἕλκεσί σου
τῆς ἀθυμίας· «Τὰ γὰρ αὐτὰ γράφειν, φησίν, ἐμοὶ μὲν
οὐκ ὀκνηρόν, ὑμῖν δὲ ἀσφαλές».
      β’. Τὶ οὖν καὶ λέγω καὶ γράφω; Οὐδέν,
Ὀλύμπιάς, τῆς ἐν ἀλγηδόσιν ὑπομονῆς εἰς εὐδοκιμήσεως
λόγον ἴσον. Ἡ γὰρ βασιλὶς τῶν ἀγαθῶν, καὶ τῶν
στεφάνων ἡ κορωνὶς αὕτη μάλιστά ἐστι· καὶ καθάπερ
αὕτη τῶν ἄλλων κρατεῖ κατορθωμάτων, οὕτως ἐν αὐτῇ
τοῦτο μάλιστα τὸ εἶδος τῶν ἄλλων ἐστὶ λαμπρότερον.
Τάχα ἀσαφὲς τὸ εἰρημένον· οὐκοῦν αὐτὸ ποιήσω
σαφέστερον. Τὶ οὖν ἐστι ὃ φημι; Οὐ τὸ χρήματα
ἀφαιρεθῆναι, κἂν πάντων τις γυμνωθῇ τῶν ὄντων, οὐ τὸ
τιμῆς ἐκπεσεῖν, οὐ τὸ πατρίδος ἐκβληθῆναι, καὶ πρὸς
τὴν ὑπερορίαν ἀπενεχθῆναι, οὐ τὸ πόνῳ καὶ ἱδρῶτι
κατατείνεσθαι, οὐ τὸ δεσμωτήριον οἰκεῖν, καὶ ἅλυσιν
περικεῖσθαι, οὐκ ὀνειδισμοί, καὶ λοιδορίαι καὶ
σκώμματα· μὴ γὰρ μηδὲ τοῦτο μικρὸν νομίσῃς εἶναι
καρτερίας εἶδος, τὸ γενναίως τὰ τοιαῦτα ἐνεγκεῖν,
καὶ δείκνυσιν Ἱερεμίας ὁ τοσοῦτος καὶ τηλικοῦτος
ἀνήρ, οὐχ ὡς ἔτυχεν ὑπὸ τούτου θορυβηθεὶς τοῦ
πειρασμοῦ· ἀλλ’ οὐδὲ τοῦτο, οὐ παίδων ἀποβολή, κἂν
ἀθρόον πάντες ἀναρπασθῶσιν, οὐκ ἐχθροὶ συνεχῶς
ἐπεμβαίνοντες, οὐκ ἄλλο τῶν τοιούτων οὐδέν, οὐκ
αὐτὸς ὁ κολοφὼν τῶν δοκούντων εἶναι λυπηρῶν, ὁ
θάνατος, ὁ φοβερὸς οὕτω καὶ φρικώδης, οὕτως ἐστὶ
βαρύς, ὡς σώματος ἀῤῥωστία. Καὶ ταῦτα δείκνυσιν ὁ
μέγιστος τῆς ὑπομονῆς ἀθλητής, ὃς ἐπειδὴ σωματικῇ
περιέπεσε νόσῳ, ἀπαλλαγὴν τῶν κατεχόντων δεινῶν τὴν
τελευτὴν εἶναι ἐνόμιζε· καὶ ὅτε μὲν τὰ ἀλλὰ ἔπασχεν
ἅπαντα, οὐδὲ ᾐσθάνετο, καίτοι ἐπαλλήλους δεχόμενος
τὰς πληγάς, καὶ τελευταίαν τὴν καιρίαν. Οὐδὲ γὰρ
τοῦτο μικρόν, ἀλλὰ καὶ τῆς χαλεπωτάτης τοῦ
πολεμοῦντος αὐτῷ κακουργίας, τὸ μὴ νεάζοντι, μηδὲ
νῦν εἰς τοὺς ἀγῶνας καθιέντι πρῶτον, ἀλλ’ ἤδη τῇ
πυκνότητι τῶν ἐπαλλήλων βελῶν κατειργασμένῳ, τότε
τὴν καιρίαν δοῦναι τὴν ἐπὶ τοῖς παισὶ πληγήν, καὶ
ταύτην οὕτω χαλεπῶς, ὡς καὶ ἐξ ἑκατέρας τῆς φύσεως,
καὶ πάντας ἀθρόον, καὶ ἐν ἀώρῳ ἡλικίᾳ, καὶ βιαίᾳ
τελευτῇ διαφθεῖραι, καὶ τοῦ θανάτου τὸν τρόπον
ἐσχεδιασμένον αὐτοῖς ἐργάσασθαι τάφον. Οὐδὲ γὰρ
εἶδεν ἐν κλίνῃ κειμένους, οὐδὲ ἐφίλησε χεῖρας, οὐδὲ
ἐσχάτων ἤκουσε ῥημάτων, οὐδὲ ποδῶν ἥψατο καὶ
γονάτων, οὐ στόμα συνεῖλεν, οὐ καθεῖλεν ὀφθαλμοὺς
μελλόντων αὐτῶν τελευτᾷν, ἅπερ οὐ μικρὰ εἰς
παραμυθίαν τοῖς παίδων χωριζομένοις πατράσιν· οὐδὲ
τοὺς μὲν προέπεμψεν ἐπὶ τὸν τάφον, τοὺς δὲ ἐπανελθὼν
εὗρε παραμυθίαν τῶν ἀπελθόντων· ἀλλ’ ἐν καιρῷ
συμποσίου, συμποσίου οὐ μέθην, ἀλλ’ ἀγάπην βρύοντος,
ἐν τραπέζῃ φιλαδελφίας, ἐπὶ στιβάδος κειμένους
ἤκουσε πάντας κατακεχῶσθαι, καὶ πάντα ὁμοῦ μιγῆναι,
τὸ αἷμα, τὸν οἶνον, τὰς κύλικας, τὸν ὄροφον, τὴν
τράπεζαν, τὴν κόνιν, τὰ μέλη τῶν παίδων. Ἀλλ’ ὅμως
ἡνίκα μὲν ταῦτα ἤκουσε, καὶ πρὸ τούτων τὰ ἀλλά, καὶ
αὐτὰ χαλεπά· καὶ γὰρ κἀκεῖνα χαλεπῶς ἀπολώλει· τὰ τε
ποίμνια, καὶ ὁλοκλήρους ἀγέλας, τὰς μὲν ὑπὸ πυρὸς
ἄνωθεν κατενεχθέντος ἀνηλῶσθαι ἔλεγεν ὁ πονηρὸς τῆς
τραγῳδίας ταύτης ἄγγελος, τὰς δὲ ὑπὸ πολεμίων
διαφόρων ἀθρόον πάσας ἀναρπαγῆναι, καὶ κατακοπῆναι
σὺν αὐτοῖς τοῖς ποιμέσιν· ἀλλ’ ὅμως τοσαύτην ζάλην
ἐν βραχείᾳ καιροῦ ῥοπῇ διεγερθεῖσαν ὁρῶν ἐπὶ τῶν
ἀγρῶν, ἐπὶ τῆς οἰκίας, ἐπὶ τῶν θρεμμάτων, ἐπὶ τῶν
παίδων, ἐπάλληλα τὰ κύματα, καὶ τὰς σπιλάδας
συνεχεῖς, καὶ τὸν ζόφον βαθύν, καὶ τὸ κλυδώνιον
ἀφόρητον, οὔτε ἀθυμίᾳ κατετείνετο, οὔτε ᾐσθάνετο
σχεδὸν τῶν γεγενημένων, πλὴν τοσοῦτον ὅσον ἄνθρωπος
ἦν καὶ πατήρ. Ἐπειδὴ δὲ νόσῳ παρεδόθη καὶ ἕλκεσι,
τότε καὶ θάνατον ἐπιζητεῖ, τότε καὶ ἀπωδύρετο, καὶ
ἐθρήνει, ἵνα μάθης πῶς τοῦτο πάντων ἐστὶ
χαλεπώτερον, καὶ τῆς ὑπομονῆς τὸ ἄκρον εἶδος. Καὶ
τοῦτο οὐδὲ αὐτὸς ὁ πονηρὸς ἀγνοεῖ δαίμων· ἀλλ’
ἐπειδὴ πάντα ἐκεῖνα κινήσας, ἑώρα τὸν ἀθλητὴν
ἀτάραχον μένοντα καὶ ἀθόρυβον, ὡς ἐπὶ μέγιστον ἆθλον
τοῦτον ὥρμησε, λέγω, ὅτι τὰ μὲν ἀλλὰ πάντα φορητά,
κἂν παῖδά τις ἀποβάλῃ, κἂν κτήματα, κἂν ἀλλοτιοῦν
(τοῦτο γὰρ ἐστι, «Δέρμα ὑπὲρ δέρματος»), ἡ δὲ καιρία
πληγή, ὅταν ἐν σώματί τις δέξηται τὰς ὀδύνας. Διὰ
τοι τοῦτο μετὰ τὸν ἆθλον τοῦτον ἡττηθείς, οὐδὲ
γρῦξαι ἔσχεν, εἰ καὶ τὰ μάλιστα καὶ τὰ πρότερα
ἀναισχύντως ἀντέλεγεν. Ἐνταῦθα μέντοι οὐδὲ
ἀναίσχυντο πλάσαι τι λοιπὸν εὗρεν, ἀλλ’
ἐγκαλυψάμενος ἀνεχώρησεν.
       γ’.  Ἀλλὰ μὴ νόμιζέ σοι τοῦτο ἀπολογίαν εἶναι
εἰς τὸ καὶ αὐτῆς ἐπιθυμεῖν τελευτῆς, εἰ ἐκεῖνος
ἐπεθύμει θανάτου, τὰς ὀδύνας οὐ φέρων. Ἐννόησον γὰρ
ποτε ἐκεῖνος ἐπεθύμει, καὶ πῶς τῶν πραγμάτων
διακειμένων, οὐ νόμου δοθέντος, οὐ προφητῶν
φανέντων, οὐ τῆς χάριτος οὕτως ἐκχυθείσης, οὐδὲ
ἄλλης φιλοσοφίας μετασχών. Ὅτι γὰρ ἦμες τῶν τότε
πολιτευομένων 

πλείονα ἀπαιτούμεθα, καὶ μείζονα ἡμῖν κεῖται τὰ
σκάμματα, ἄκουσον τοῦ Χριστοῦ λέγοντος· «Ἐὰν μὴ
περισσεύσῃ ἡ δικαιοσύνη ὑμῶν πλέον τῶν γραμματέων
καὶ Φαρισαίων, οὐ μὴ εἰσέλθητε εἰς τὴν βασιλείαν τῶν
οὐρανῶν». Μὴ τοίνυν τὸ εὔχεσθαι νῦν τὴν τελευτήν,
ἀπηλλάχθαι ἐγκλήματος νόμιζε, ἀλλ’ ἄκουε τῆς τοῦ
Παύλου φωνῆς τῆς λεγούσης· «Τὸ ἀναλῦσαι καὶ σὺν
Χριστῷ εἶναι πολλῷ μᾶλλον κρεῖσσον, τὸ δὲ ἐπιμεῖναι
τῇ σαρκὶ ἀναγκαιότερον δι’ ὑμᾶς». Ὅσῳ γὰρ ἂν
ἐπιτείνηται τὰ τῆς θλίψεως, τοσούτῳ πλεονάζει καὶ τὰ
τῶν στεφάνων· ὅσῳ ἂν πυρωθῇ τὸ χρυσίον, τοσούτῳ
καθαρώτερον γίνεται· ὅσῳ μακρότερον ἂν πλεύσῃ
πέλαγος ἔμπορος, τοσούτῳ πλείονα συνάγει τὰ φορτία.
Μὴ τοίνυν νομίσης μικρὸν σοι προκεῖσθαι νῦν ἆθλον,
ἀλλὰ πάντων ὧν ὑπομεμένηκας τὸν ὑψηλότερον, τὸν ἐπὶ
τῇ τοῦ σώματος ἀῤῥωστίᾳ λέγω. Καὶ γὰρ καὶ τῷ Λαζάρῳ
(εἰ γὰρ καὶ πολλάκις τοῦτο εἴρηκα πρὸς σέ, οὐδὲν
κωλύει καὶ νῦν εἰπεῖν) ἤρκεσε τοῦτο εἰς σωτηρίαν·
καὶ τοῦ κοινὴν τὴν οἰκίαν τοῖς παριοῦσι κεκτημένου,
καὶ μετανάστου συνεχῶς γινομένου διὰ τὸ τοῦ Θεοῦ
πρόσταγμα, καὶ τὸν υἱὸν κατασφάξαντος τὸν γνήσιον,
τὸν μονογενῆ, τὸν ἐν ἐσχάτῳ γήρᾳ δοθέντα, ὁ μηδὲν
τούτων πεποιηκὼς εἰς τοὺς κόλπους ἀπῄει, ἐπειδὴ
ἤνεγκεν εὐκόλως πενίαν, καὶ ἀῤῥωστίαν καὶ τὴν τῶν
προστησομένων ἐρημίαν. Τοσοῦτον γὰρ ἐστιν ἀγαθὸν
τοῦτο τοῖς γενναίως φέρουσί τι, ὅτι κἂν τὰ μέγιστα
ἡμαρτηκότα τινὰ εὕρῃ, ἀπαλλάττει τοῦ βαρυτάτου τῶν
ἁμαρτιῶν φορτίου· κἂν κατωρθωκότα καὶ δίκαιον ὄντα,
οὐ μικρᾶς, ἀλλὰ καὶ σφόδρα μεγίστης παῤῥησίας
γίνεται προσθήκη. Καὶ γὰρ καὶ στέφανός ἐστι λαμπρὸς
ἐπὶ τῶν δικαίων, καὶ ὑπὲρ τὸν ἥλιον μεθ’ ὑπερβολῆς
λάμπων, καὶ καθάρσιον μέγιστον ἐπὶ τῶν ἡμαρτηκότων.
Διὰ τοι τοῦτο τὸν διορύξαντα γάμον πατρῷον, καὶ τὴν
εὐνὴν διαφθείραντα τὴν ἐκείνου, εἰς ὄλεθρον τῆς
σαρκὸς παραδίδωσιν ὁ Παῦλος, τούτῳ καθαίρων αὐτὸν τῷ
τρόπῳ. Ὅτι γὰρ καθάρσιον τὸ γινόμενον ἦν τῆς
τοσαύτης κηλῖδος, ἄκουσον αὐτοῦ λέγοντος, «Ἵνα τὸ
πνεῦμα σωθῇ ἐν τῇ ἡμέρᾳ τοῦ Κυρίου ἡμῶν Ἰησοῦ
Χριστοῦ». Καὶ ἑτέροις δὲ ἐγκαλῶν φρικωδεστάτην
ἑτέραν ἁμαρτίαν, τοῖς τῆς ἱερᾶς τραπέζης ἀναξίως
ἀπολαύουσι καὶ τῶν ἀποῤῥήτων μυστηρίων ἐκείνων, καὶ
εἰπών, ὅτι τὸ τοιοῦτος «Ἔνοχος ἔσται τοῦ σώματος καὶ
τοῦ αἵματος τοῦ Κυρίου»· ὅρα πῶς φησι καὶ αὐτοὺς
καθαίρεσθαι τῆς χαλεπῆς ταύτης κηλῖδος, οὕτω λέγων·
«Διὰ τοῦτο ἐν ὑμῖν πολλοὶ ἀσθενεῖς καὶ ἄῤῥωστοι».
Εἶτα δεικνὺς ὅτι οὐ μέχρι τῆς τιμωρίας ταύτης
στήσεται τὰ ἐκείνων, ἀλλ’ ἔσται τι κέρδος ἀπὸ τοῦ
πράγματος, τὸ τῶν εὐθύνων τῶν ἐπὶ τῇ ἁμαρτίᾳ ταύτῃ
ἀπαλλαγῆναι, ἐπήγαγεν· «Εἰ γὰρ ἑαυτοὺς διεκρίνομεν,
οὐκ ἂν ἐκρινόμεθα. Νῦν δὲ κρινόμενοι, ὑπὸ Κυρίου
παιδευόμεθα, ἵνα μὴ σὺν τῷ κόσμῳ κατακριθῶμεν». Ὅτι
δὲ καὶ οἱ τὰ μεγάλα κατωρθωκότες ἐντεῦθεν πολλὰ
κερδαίνουσιν, ἀπὸ τε τοῦ Ἰὼβ δῆλον μειζόνως ἐντεῦθεν
λάμψαντος, ἀπὸ τε τοῦ Τιμοθέου, ὃς οὕτω καλὸς ὤν,
καὶ τοιαύτην διακονίαν ἐγκεχειρισμένος, καὶ
συμπεριιπτάμενος Παύλῳ τὴν οἰκουμένην, οὐ δύο καὶ
τρεῖς ἡμέρας, οὐδὲ δέκα, καὶ εἵκοσι, καὶ ἑκατόν,
ἀλλὰ πολλὰς καὶ συνεχεῖς ἐν ἀῤῥωστίᾳ ἔζη, τοῦ
σώματος αὐτῷ μετὰ πολλῆς τῆς σφοδρότητος
ἐξησθενημένου. Καὶ τοῦτο δηλῶν ὁ Παῦλος ἔλεγεν·
«Οἴνῳ ὀλίγῳ χρῶ διὰ τὸν στόμαχόν σου, καὶ τὰς πυκνὰς
σου ἀσθενείας». Καὶ οὐ διώρθωσεν αὐτοῦ τὴν ἀσθένειαν
ὁ νεκροὺς ἐγείρων, ἀλλ’ ἀφῆκεν εἶναι ἐν τῇ καμίνῳ
τῆς νόσου, ὥστε μέγιστο αὐτῷ καὶ ἐντεῦθεν συναχθῆναι
παῤῥησίας πλοῦτον. Ὧν γὰρ αὐτὸς ἀπολέλαυκε παρὰ τοῦ
Δεσπότου, καὶ ἅπερ ἐπαιδεύθη παρ’ ἐκείνου, ταῦτα καὶ
τὸν μαθητὴν ἐδίδασκεν. Εἰ γὰρ καὶ μὴ ἀῤῥωστίᾳ
περιέπιπτεν, ἀλλ’ ἀῤῥωστίας οὐκ ἔλαττον πειρασμοὶ
αὐτὸν κολαφίζουσι, καὶ πολλὴν ὀδύνην ἐπιφέρουσι τῇ
σαρκί. «Ἐδόθη γὰρ μοι, φησί, σκόλοψ τῇ σαρκὶ ἄγγελος
σατᾶν, ἵνα μὲ κολαφίζῃ»· τὰς πληγὰς λέγων, τὰ δεσμά,
τὰ ἁλύσεις, τὰ δεσμωτήρια, τὸ ἄγεσθαι, καὶ
σπαράττεσθαι καὶ κατατείνεσθαι μάστιξιν ὑπὸ δημίων
πολλάκις. Διὸ καὶ μὴ φέρων τὰς ὀδύνας τὰς ἐντεῦθεν
τῇ σαρκὶ προσγινομένας, ἔλεγεν· «Ὑπὲρ τούτου τρὶς
τὸν Κύριον παρεκάλεσα» (τρὶς ἐνταῦθα τὸ πολλάκις
λέγων), «ὥστε ἐλευθερωθῆναι τοῦ σκόλοπος τούτου».
Εἶτα ἐπειδὴ οὐκ ἐπέτυχε, μαθὼν τοῦ πράγματος τὸ
κέρδος, καὶ ἡσύχασε, καὶ ἥσθη ἐπὶ τοῖς γινομένοις. 
      Καὶ σὺ τοίνυν κἂν οἴκοι μένῃς, καὶ τῇ κλίνῃ
προσηλωμένη ᾗς, μὴ νόμιζε ἀργὸν βίον ζῆν· τῶν γὰρ
ὑπὸ δημίων ἑλκομένων σπαραττομένων, τεινομένων, τῶν
τὰ ἔσχατα πασχόντων χαλεπώτερα ὑπομένεις, δήμιον
διηνεκῆ καὶ σύνοικον ἔχουσα, τῆς ἀῤῥωστίας ταύτης
τὴν ὑπερβολήν.
      δ’. Μὴ τοίνυν μήτε τελευτῆς ἐπιθύμει νῦν, μήτε
ἀμέλει θεραπείας· οὐδὲ γὰρ τοῦτο ἀσφαλές. Διὰ τοι
τοῦτο καὶ Τιμοθέῳ παραινεῖ σφόδρα ἐπιμελεῖσθαι
ἑαυτοῦ ὁ Παῦλος. Τῆς μὲν οὖν ἀῤῥωστίας ἕνεκεν ἀρκεῖ
ταῦτα εἰπεῖν. Εἰ δὲ τὸ κεχωρίσθαι ἡμῶν ποιεῖ σοι τὴν
ἀθυμίαν, προσδόκα τούτου λύσιν. Καὶ τοῦτο οὐχ ἵνα
παρακαλέσω σε εἶπον νῦν, ἀλλ’ οἶδα ὅτι πάντως ἔσται.
Εἰ γὰρ μὴ ἔμελλεν ἔσεσθαι, πάλαι ἄν, ὡς ἔγωγε οἶμαι,
ἀπεληλύθειν ἐντεῦθεν, τὸ γε ἧκον εἰς τοὺς
ἐπενεχθέντας μοι πειρασμούς. Ἵνα γὰρ τὰ ἐν
Κωνσταντινουπόλει παρῶ πάντα, μετὰ τὴν ἐκεῖθεν
ἔξοδον, ἔξεστι μαθεῖν ὅσα κατὰ τὴν ὁδὸν τὴν μακρὰν
ταύτην καὶ χαλεπήν, ὧν τὰ πλείω ἱκανὰ ἦν θάνατον
τεκεῖν, ὑπομεμένηκα, ὅσα μετὰ τὴν ἐνταῦθα ἄφιξιν,
ὅσα μετὰ τὴν μετανάστασιν τὴν ἀπὸ Κουκουσοῦ, ὅσα
μετὰ τὴν Ἀραβισσῷ διατριβήν. Ἀλλὰ ταῦτα πάντα
διεφύγομεν, καὶ νῦν ἐσμεν ἐν ὑγιείᾳ καὶ ἀσφαλείᾳ
πολλῇ, ὡς καὶ Ἀρμενίους πάντας ἐκπλήττεσθαι, ὅτι ἐν
οὕτως 

ἀσθενεῖ σώματι καὶ ἀραχνώδει οὕτως ἀφόρητον φέρω
κρυμόν, ὅτι ἀναπνεῖν δύναμαι, τῶν ἐθάδων τοῦ
χειμῶνος οὐ τὰ τυχόντα ἐντεῦθεν πασχόντων. Ἀλλ’
ἡμεῖς ἐμείναμεν ἀβλαβεῖς μέχρι τῆς σήμερον, καὶ
λῃστῶν χεῖρας διαφυγόντες πολλάκις ἐπελθόντων, καὶ
ἀπορίᾳ ἀναγκαίων συζῶντες, καὶ μηδὲ βαλανείῳ χρῆσθαι
δυνάμενοι· καίτοι ἡνίκα αὐτόθι διετρίβομεν, συνεχῶς
τούτου δεόμενοι, νῦν δὲ ἐν τοιαύτῃ ἕξει κατέστημεν,
ὡς μηδὲ ἐπιθυμεῖν τῆς ἐντεῦθεν παραμυθίας, ἀλλὰ καὶ
ὑγιεινότεροι ταύτῃ γενέσθαι. Καὶ οὔτε ἀέρων
δυσκολία, οὐ τῶν θεραπευσόντων ἐρημία, οὐκ ἰατρῶν
ἀμαθία, οὐ βαλανείων ἀπορία, οὐ τὸ διόλου, καθάπερ
ἐν δεσμωτηρίῳ, ἐν ἑνὶ οἰκήματι καθεῖρχθαι, οὐ τὸ μὴ
κινεῖσθαι, οὗπερ ἀεὶ συνεχῶς ἐδεόμην, οὐ τὸ καπνῷ
καὶ πυρὶ διηνεκῶς ὁμιλεῖν, οὐ λῃστῶν φόβος, οὐ
πολιορκία διηνεκής, οὐκ ἄλλο τῶν τοιούτων οὐδὲν ἡμῶν
περιγέγονεν· ἀλλ’ ὑγιεινότερον διακείμεθα ἢ αὐτόθι
ἦμεν, πολλῇ μέντοι κεχρημένοι τῇ ἐπιμελείᾳ. Ταῦτα
οὖν πάντα λογιζομένη, διακρούου τὴν κατέχουσάν σε
νῦν ὑπὲρ τούτων ἀθυμίαν, καὶ μὴ σαυτὴν ἀπαιτεῖ δίκας
περιττὰς καὶ χαλεπάς. Ἔπεμψέ σοι ἅπερ ἔγραψα πρώην,
ὅτι τὸν ἑαυτὸν οὐκ ἀδικοῦντα οὐδεὶς ἕτερος
παραβλάψαι δυνήσεται· καὶ τοῦτον ἠγωνίσατο τὸν ἀγῶνα
ὁ λόγος, ὃν ἀπέσταλκά σου τῇ τιμιότητι νῦν. Συνεχῶς
δὴ οὖν αὐτὸν ἐπέρχου· εἰ δὲ ὑγιαίνοις, καὶ ἐπὶ
γλώττης φέρε. Ἱκανὸν γὰρ ἔσται σοι φάρμακον, ἐὰν
ἐθέλοις. Εἰ δὲ φιλονεικοίης ἡμῖν, καὶ μήτε
θεραπεύοις σαυτήν, μήτε μυριὰς ἀπολαύουσα
παραινέσεώς τε καὶ παρακλήσεως, βουληθείης
ἀνενεγκεῖν ἐκ τῶν τελμάτων τῆς ἀθυμίας, οὐ ῥᾳδίως
οὐδὲ ἡμεῖς ὑπακουσόμεθα πρὸς τὸ πυκνὰς σοι καὶ
μακρὰς πέμπειν ἐπιστολάς, εἰ μηδὲν μέλλοις ἐντεῦθεν
κερδαίνειν εἰς εὐθυμίαν. Πῶς οὖν τοῦτο εἰσόμεθα; Οὐκ
ἐὰν λέγῃς, ἀλλ’ ἐὰν διὰ τῶν πραγμάτων δεικνύῃς, ἐπεὶ
καὶ νῦν ἔφης μηδὲν τῶν ἄλλων, ἀλλὰ τὴν ἀθυμίαν σοι
τὴν νόσον εἰργάσθαι ταύτην. Ἐπεὶ οὖν αὐτῇ τοῦτο
ὡμολόγησας, ἂν μὴ τῆς ἀῤῥωστίας ἀπαλλαγῆς, οὐ
πεισόμεθα, ὅτι καὶ τῆς ἀθυμίας ἀπήλλαξαι. Εἰ γὰρ
αὕτη ἐστὶν ἡ τὴν νόσον ποιοῦσα, καθὼς καὶ αὐτὴ
ἀπέσταλκας, εὔδηλον ὅτι λυθείσης αὐτῆς κἀκείνη
συναναιρεθήσεται, καὶ τῆς ῥίζης ἀνασπασθείσης, καὶ
οἱ ταύτης συναπόλλυνται κλάδοι. Ὡς ἐὰν μένωσιν
ἀνθοῦντες καὶ ἀκμάζοντες, καὶ καρπὸν φέροντες τὸν οὐ
πρέποντα, οὐ δυνάμεθα πεισθῆναι, ὅτι τῆς ῥίζης
ἠλευθέρωσαι. Μὴ τοίνυν μοι ῥήματα, ἀλλὰ πράγματα
δεῖξον, κἂν ὑγιαίνῃς, ὄψει πάλιν ἐπιστολὰς
πεμπομένας σοι λόγων ὑπερβαινούσας μέτρον. Μὴ δὴ
μικρὰν νόμιζέ σοι παράκλησιν εἶναι, ὅτι ζῶμεν, ὅτι
ὑγιαίνομεν, ὅτι ἐν τοσαύταις πραγμάτων ὄντες
περιστάσεσιν, νόσου καὶ ἀῤῥωστίας ἀπηλλάγμεθα, ὃ
τοὺς ἐχθροὺς ἡμῶν, ὡς ἔγνων, σφόδρα λυπεῖ καὶ ὀδυνᾷ.
Ἀκόλουθον οὖν καὶ ὑμᾶς μεγίστην ταύτην ἡγεῖσθαι
παράκλησιν, καὶ κεφάλαιον παραμυθίας. Μὴ κάλει τὴν
συνοδίαν σου ἔρημον, τὴν νῦν μειζόνως ἐν οὐρανοῖς
ἐγγεγραμμένην διὰ τῶν παθημάτων, ὧν ὑπομένει. Σφόδρα
ἤλγησα ὑπὲρ Πελαγίου τοῦ μονάζοντος. Ἐννόησον τοίνυν
ὅσων ἄξιοι στεφάνων εἰσιν οἱ γενναίως στάντες, ὅταν
ἄνδρες ἐν τοσαύτῃ ἀσκήσει διαγαγόντες καὶ καρτερίᾳ,
οὕτω φανῶσιν ὑποσυρόμενοι.

    α’. Ἐπετάθη τὰ τῆς θλίψεως ὑμῖν, καὶ πλατύτερα  
πάλιν ἐτέθη τὰ σκάμματα, καὶ μακρότεροι τῶν δρόμων
οἱ δίαυλοι, καὶ πρὸς μείζονα φλόγα τῶν
ἐπιβουλευόντων ὑμῖν αἴρεται ὁ θυμός. Ἀλλ’ οὐ
θορυβεῖσθαι, οὐδὲ ταράττεσθαι, ἀλλὰ διὰ ταῦτα μὲν
οὖν μάλιστα χαίρειν δεῖ, καὶ σκιρτᾷν, καὶ
στεφανοῦσθαι, καὶ χορεύειν. Εἰ γὰρ μὴ καιρίας ἐν
τοῖς ἔμπροσθεν ἐδώκατε τῷ διαβόλῳ τὰς πληγάς, οὐκ ἂν
οὕτως ἠγριώθη τὸ θηρίον, ὡς καὶ περαιτέρω προελθεῖν.
Δεῖγμα τοίνυν καὶ τῆς ἡμετέρας ἀνδρείας καὶ νίκης,
καὶ τῆς ἥττης ἐκείνου τῆς πολλῆς, τὸ μειζόνως
ἐφάλλεσθαι, καὶ ἐπιπηδᾷν, καὶ πλείονα ἐπιδείκνυσθαι
τὴν ἀναισχυντίαν, καὶ δαψιλέστερον ἐκχεῖν τὸν ἰόν.
Ἐπεὶ καὶ ἐπὶ τοῦ μακαρίου Ἰώβ, ἐπειδὴ ἐν τῇ τῶν
χρημάτων ἀποβολῇ ἡττηθῇ, καὶ τῇ τῶν παίδων
ἀφαιρέσει, δεῖγμα καὶ τότε ἐκφέρων τοῦ χαλεπὰ
τραύματα δέξασθαι, ἐπὶ τὸ κεφάλαιον ὥρμησε τῶν
κακῶν, τὴν τῆς σαρκὸς πολιορκίαν, τὴν τῶν σκωλήκων
πηγήν, τὸν τῶν τραυμάτων χορόν· χορὸν γὰρ αὐτὸν ἐγώ,
καὶ στέφανον καλῶ, καὶ μυρίων βραβείων ἑσμόν. Καὶ
οὐδὲ ἐνταῦθα ἔστη· ἀλλ’ ἐπειδὴ οὐδὲν ὑπελείπετο
ἕτερον αὐτῷ μηχάνημα τοιοῦτον (ὡς γὰρ ἔσχατον ὅρον
συμφορῶν, οὕτως τὴν νόσον ἐπήγαγεν ἐκείνην), καὶ
ἕτερα πάλιν ἐκίνει μηχανήματα, γυναῖκα ὁπλίζων, τοὺς
φίλους παροξύνων, τοὺς οἰκέτας διεγείρων καὶ
θηριώδεις ποιῶν, καὶ διὰ πάντων τὰ τραύματα
ἀναξαίνων. Ὃ δὲ καὶ νῦν ἐπιχειρῶν οὐ παύεται· ἀλλὰ
κατὰ τῆς ἑαυτοῦ κεφαλῆς· ὡς τὰ γε ὑμετέρα ἐντεῦθεν
λαμπροτέραν καὶ μείζονα καὶ φαιδροτέρα καθ’ ἑκάστην
γίνεται τὴν ἡμέραν, πλείων ὑμῖν ὁ πλοῦτος,
δαψιλεστέρα ἡ ἐμπορία, ἐπάλληλοι καὶ συνεχεῖς οἱ
στέφανοι, πολλὴ δι’ αὐτῶν τῶν δεινῶν τῆς ἀνδρείας
ὑμῖν ἡ προσθήκη, καὶ αἱ ἐπιβουλαὶ τῶν ἐχθρῶν ἄλειμμα
γίνονται τῆς καρτερίας τῆς ὑμετέρας. Τοιαύτη γὰρ τῆς
θλίψεως ἡ φύσις· τοὺς πράως αὐτὴν καὶ γενναίως
φέροντας ἀνωτέρους ποιεῖ τῶν δεινῶν, ὑψηλοτέρους τῶν
τοῦ διαβόλου βελῶν, καὶ παιδεύει καταφρονεῖν τῶν
ἐπιβούλων. Ἐπεὶ καὶ τὰ δένδρα τὰ μὲν σκιατροφούμενα,
μαλακωτέραν γίνεται, καὶ πρὸς τὴν καρπῶν γένεσιν
ἀχρηστότερα· τὰ δὲ ἀέρων ἀνωμαλίᾳ ὁμιλοῦντα, καὶ
πνευμάτων δεχόμενα ἐμβολάς, καὶ θέρμην ἀκτῖνος, αὐτὰ
τε ἰσχυρότερα καθίσταται, καὶ τοῖς φύλλοις κομᾷ, καὶ
τῷ καρπῷ βρίθεται. Οὕτω καὶ ἐπὶ τῆς θαλάσσης
συμβαίνειν εἴωθεν· οἱ μὲν γὰρ πρῶτον ἐπιβάντες νηός,
κἂν σφόδρα γενναῖοί τινες τυγχάνωσιν ὄντες, ὑπὸ τῆς
ἀπειρίας ταράττονται, θορυβοῦνται, σκοτοδίνοις
ἰλίγγοις κατέχονται· οἱ δὲ 

πολλὰ διαβάντες πελάγη, καὶ πολλοὺς ὑπομείναντες
χειμῶνας, καὶ ὑφάλους καὶ σκοπέλους, καὶ σπιλάδας,
καὶ θηρίων ἐφόδους, καὶ πειρατῶν ἐπιβουλάς, καὶ
καταποντιστῶν, καὶ συνέχων ἀνασχόμενοι χειμώνων, τῶν
ἐπὶ γῆς λοιπὸν βαδιζόντων θαῤῥαλεώτερον ἐπὶ τῆς νηὸς
κάθηνται, οὐκ ἔνδον παρὰ τὴν τρόπιν, ἀλλὰ καὶ
αὐτοὶ ἐνιζάνοντες τοῖς τοίχοις τῆς νηός, καὶ ἐπὶ
πρῴρας καὶ ἐπὶ πρύμνης ἀδεῶς ἱστάμενοι· καὶ οἱ πρὸ
τούτου ἐπ’ ὄψιν μετὰ τρόμου καὶ φόβου κείμενοι, μετὰ
τὴν πολλὴν τοῦ χειμῶνος πεῖραν, καὶ σχοῖνον ἕλκουσι,
καὶ ἱστία ἀνάγουσι, καὶ κωπῶν ἅπτονται, καὶ πανταχοῦ
τῆς νηὸς μετὰ εὐκολίας περιτρέχουσι. Μηδὲν τοίνυν
ὑμᾶς θορυβείτω τῶν συμπιπτόντων. Εἰς τοῦτο γὰρ ἡμᾶς
κατέστησαν οἱ ἐχθροὶ ἄκοντες, εἰς τὸ μὴ δύνασθαι
κακῶς παθεῖν πάντα μὲν αὐτῶν κενώσαντες τὰ βέλη,
οὐδὲν δὲ πλέον ἐντεῦθεν ἀνύσαντες, ἢ τὸ
καταισχύνεσθαι, καὶ γελᾶσθαι, καὶ ὥσπερ κοινοὺς τῆς
οἰκουμένης ἐχθρούς, οὕτω πανταχοῦ φαίνεσθαι. Ταῦτα
τῶν ἐπιβουλευόντων τὰ ἐπίχειρα, τοῦτο τῶν πολέμων τὸ
τέλος. Βαβαί, πηλίκον ἐστὶν ἡ ἀρετή, καὶ τῶν
παρόντων ὑπεροψία πραγμάτων· δι’ ἐπιβούλων
κερδαίνει, διὰ τῶν ἐπιβουλευόντων στεφανοῦται, διὰ
τῶν κακῶς ποιούντων διαλάμπει μειζόνως, διὰ τῶν
ἐπισύρειν ἐπιχειρούντων ἰσχυροτέρους ποιεῖ τοὺς
μετιόντας αὐτήν, ὑψηλοτέρους, ἀχειρώτους, ἀναλώτους,
οὐχ ὅπλων, οὐ δοράτων δεομένους, οὐ τειχῶν, οὐ
τάφρων, οὐ πύργων, οὐ χρημάτων, οὐ στρατοπέδων, ἀλλὰ
γνώμης στεῤῥᾶς μόνον, καὶ ἀπεριτρέπτου ψυχῆς, καὶ
πᾶσαν ἀνθρωπίνην ἐπιβουλὴν ἐλέγχει.
     β’. Ταῦτα οὖν, δέσποινά μου θεοφιλεστάτη, καὶ
σαυτῇ καὶ ταῖς μετὰ σοῦ τὸν καλὸν τοῦτον ἀγῶνα
ἀγωνιζομέναις ἐπᾴδουσα, ἀνίστη τὰ φρονήματα πασῶν,
συγκροτοῦσά σου τὴν παράταξιν, ὥστε διπλοῦν καὶ
τριπλοῦν καὶ πολλαπλασίονα γενέσθαι σοι τὸν στέφανον
τῆς ἀρετῆς, δι’ ὧν τε αὐτὴ πάσχεις, δι’ ὧν τε ἑτέρας
εἰς ταῦτα ἐναγεῖς· καὶ πείθουσα πάντα πράως φέρειν,
καὶ ὑπερορᾶν τῶν σκιῶν, καὶ καταφρονεῖν τῆς τῶν
ὀνειράτων ἀπάτης, καὶ καταπατεῖν τὸν πηλόν, καὶ τοῦ
καπνοῦ μηδένα ποιεῖσθαι λόγον, καὶ τὰς ἀράχνας μὴ
νομίζειν ὑμῖν διενοχλεῖν, καὶ παρατρέχειν τὸν
σηπόμενον χόρτον. Ταῦτα γὰρ ἅπαντα τῆς ἀνθρωπίνης
εὐημερίας ἡ ματαιότης, καὶ τούτων δὲ εὐτελέστερα.
Καὶ οὐκ ἂν τις ῥᾳδίως εἰκόνα εὕροι ἀκριβῶς αὐτῆς
τὴν ματαιότητα παριστῶσαν. Μετὰ γὰρ τῆς οὐδενείας
ταύτης οὐ μικρὰν φέρει καὶ βλάβην τοῖς πρὸς αὐτὰ
κεχηνόσιν, οὐκ ἐν τῷ μέλλοντι μόνον αἰῶνι, ἀλλὰ καὶ
ἐν τῷ παρόντι βίῳ, καὶ κατὰ ταύτας τὰς ἡμέρας, ἐν
αἷς δοκοῦσιν αὐταῖς ἐντρυφᾷν. Καθάπερ γὰρ ἡ ἀρετή,
καὶ κατ’ αὐτὸν τὸν καιρὸν καθ’ ὃν πολεμεῖται, σκιρτᾷ
καὶ θάλλει, καὶ φαιδροτέρα δείκνυται· οὕτω καὶ ἡ
κακία, καὶ κατ’ αὐτὸν τὸν καιρὸν καθ’ ὃν θεραπεύεται
καὶ κολακεύεται, δείκνυσιν αὐτῆς τὴν ἀσθένειαν, καὶ
τὸν πολὺν γέλωτα, καὶ τὴν ἄφατον κωμῳδίαν. Τὶ γάρ,
εἰπὲ μοι, τοῦ Κάϊν ἐλεεινότερον γέγονε, καὶ κατ’
αὐτὸν τὸν καιρόν, καθ’ ὃν ἐδόκει κρατεῖν τοῦ
ἀδελφοῦ, καὶ περιγεγενῆσθαι, καὶ τοῦ θυμοῦ καὶ τῆς
ὀργῆς ἐμπεφορῆσθαι, ἐκείνης τῆς ἀδίκου καὶ μυσαράς;
Τὶ δὲ τῆς δεξιᾶς ἐκείνης ἀκαθαρτότερον, τῆς δοκούσης
νενικηκέναι, τῆς δεξιᾶς, ἢ τὴν πληγὴν ἐπήγαγεν, καὶ
τὸν φόνον εἰργάσατο, καὶ τῆς αἰσχίστης γλώττης, ἢ
τὸν δόλον ἔῤῥαψε, καὶ τὰ δίκτυα ἥπλωσεν; Καὶ τὶ λέγω
τὰ μέλη τὰ τὸν φόνον ἐργασάμενα; Καὶ γὰρ ὅλον τὸ
σῶμα ἐκολάζετο, τῷ στεναγμῷ, τῷ τρόμῳ διηνεκῶς
παραδοθέν. Ὣ καινῶν πραγμάτων! Ὣ παραδόξου νίκης! Ὣ
ξένου τροπαίου! Ὁ μὲν σφαγεὶς καὶ νεκρὸς κείμενος
ἐστεφανοῦτο καὶ ἀνεκηρύττετο· ὁ δὲ νικήσας καὶ
περιγεγονώς, οὐ μόνον ἀστεφάνωτος ἔμενεν, ἀλλὰ δι’
αὐτὸ μὲν οὖν τοῦτο ἐκολάζετο, καὶ ἀφορήτοις
παρεδίδοτο τιμωρίαις, καὶ διηνεκεῖ βασάνῳ· καὶ τοῦ
κινουμένου καὶ ζῶντος καὶ φθεγγομένου ὁ πεπληγὼς καὶ
τεθνεώς, καὶ τοῦ φθεγγομένου ὁ ἄφωνος κατηγορεῖ·
μᾶλλον δὲ οὐδὲ ὁ τεθνεώς, ἀλλὰ τὸ μὲν αἷμα ψιλόν,
καὶ τοῦ σώματος χωρισθέν, ἤρκεσεν εἰς τοῦτο μόνον.
Τοσαύτη τῶν ἐναρέτων ἡ περιουσία, καὶ τελευτησάντων·
τοσαύτη τῶν πονηρῶν ἡ ἀθλιότης, καὶ ζώντων. Εἰ δὲ ἐν
τῷ σκάμματι τοιαῦτα τὰ βραβεῖα, ἐννόησον μετὰ τοὺς
ἀγῶνας ἡλίκαι αἱ ἀμοιβαί, ἐν τῷ καιρῷ τῆς
ἀντιδόσεως, ἐν τῇ χορηγίᾳ τῶν ἀγαθῶν ἐκείνων, τῶν
πάντα ὑπερβαινόντων λόγον. Τὰ μὲν γὰρ λυπηρά, οἷα ἂν
ᾗ, παρὰ ἀνθρώπων ἐπάγεται, καὶ μιμεῖται τῶν
ἐπιφερόντων τὴν εὐτέλειαν· τὰ δὲ δῶρα καὶ αἱ ἀμοιβαὶ
παρὰ τοῦ Θεοῦ δίδονται· διὸ καὶ τοιαῦτά ἐστιν, οἷα
εἰκὸς παρὰ τῆς ἀφάτου δωρεᾶς ἐκείνης διδόμενα. Χαῖρε
τοίνυν καὶ εὐφραίνου, στεφανηφοροῦσα, πομπεύουσα, τὰ
κέντρα τῶν ἐχθρῶν καταπατοῦσα μᾶλλον, ἢ πηλὸν
ἕτεροι. Καὶ δήλου συνεχῶς ἡμῖν τὰ περὶ τῆς ὑγιείας
σου, ἵνα καὶ ἐντεῦθεν πολλὴν καρπωσώμεθα τὴν
εὐφροσύνην. Οἶσθα γὰρ ὡς οὐ μικρὰ ἡμῖν ἔσται
παραμυθία, καὶ ἐν ἐρημίᾳ καθημένοις, ὅταν συνεχῶς
μανθάνωμεν περὶ τῆς ῥώσεως τῆς σῆς. Ἔῤῥωσο.
 
<2/Πρὸς τὴν αὐτὴν Ἐπιστολὴ Ϛ’./>   
 
     α’. Ἀπ’ αὐτῶν ἀναβὰς τῶν τοῦ θανάτου πυλῶν,
ταῦτα ἐπιστέλλω πρὸς τὴν σὴν κοσμιότητα· διὸ καὶ
σφόδρα ἥσθην, ὅτι νῦν ἀπηντήκασιν οἱ παῖδες εἰς
λιμένα λοιπὸν ὁρμίζουσιν ἡμῖν. Εἰ γὰρ πελαγιῶ μοι
σαλεύοντι ἔτι, καὶ τὰ χαλεπὰ τῆς ἀῤῥωστίας
ἐκδεχομένῳ κύματα συνήντησαν, οὐδὲ ἀπατῆσαί μοι
ῥᾴδιον ἦν τὴν σὴν εὐλάβειαν, χρηστὰ ἀντὶ δυσχερῶν
ἀπαγγέλλοντι. Καὶ γὰρ ὁ χειμὼν τοῦ συνήθους
γενόμενος σφοδρότερος, χαλεπώτερον ἡμῖν καὶ τοῦ
στομάχου τὸν χειμῶνα ἐπήγαγε· καὶ νεκρῶν οὐδὲν
ἄμεινον τοὺς δύο διετέλεσα μῆνας τούτους, ἀλλὰ καὶ
χαλεπώτερον. Τοσοῦτον γὰρ ἔζων, ὅσον ἐπαισθάνεσθαι
τῶν πάντοθεν κυκλούντων με δεινῶν, καὶ πάντα μοι νὺξ
ἦν, καὶ ἡμέρα, καὶ ὄρθρος, καὶ μεσημβρία μέση, καὶ
διημέρευον τῇ κλίνῃ προσηλωμένος· καὶ μυρία
μηχανώμενος, οὐκ ἴσχυον τὴν ἐκ τοῦ κρυμοῦ βλάβην
ἀποτινάξασθαι·   

ἀλλὰ καὶ πῦρ ἀνακαίων, καὶ καπνοῦ χαλεπωτάτου
ἀνεχόμενος, καὶ ἐν ἑνὶ δωματίῳ καθειργμένος, καὶ
μυρία ἐπιβλήματα ἔχων, καὶ μηδὲ τὸν οὐδὸν
ὑπερβῆναι τολμῶν, τὰ ἔσχατα ἔπασχον, ἐμέτων τε
συνεχῶς ἐπιγινομένων κεφαλαλγίας, ἀνορεξίας,
ἀγρυπνίας διηνεκοῦς. Τὰ γοῦν πελάγη τῆς νυκτὸς τὰ
τούτῳ μακρὰ ἀγρυπνῶν διετέλουν. Ἀλλ’ ἵνα μὴ πλέον
τοῖς δυσχερέσιν ἐνδιατρίβων κατατείνω σου τὴν
διάνοιαν, πάντων ἀπηλλάγμεθα τούτων νῦν. Ὁμοῦ τε γὰρ
ἐπέστη τὸ ἔαρ, καὶ μικρὰ τις τοῦ ἀέρος γέγονε
μεταβολή, αὐτόματα πάντα ἐλύθη. Ἀλλ’ ὅμως καὶ νῦν
πολλῆς δέομαι τῆς ἀκριβείας κατὰ τὴν δίαιταν· διὰ δὴ
τοῦτο κοῦφον ποιῶ τῷ στομάχῳ τὸ φορτίον, ὥστε αὐτὸ
δύνασθαι καὶ ῥᾳδίως διατιθέναι. Οὐχ ὡς ἔτυχε δὲ ἡμᾶς
κατέστησεν ἐν φροντίδι καὶ τὸ μαθεῖν πρὸς ἐσχάτας
ἀναπνοὰς εἶναί σου τὴν κοσμιότητα. Ἀλλ’ ὅμως διὰ τὸ
στέργειν σφόδρα καὶ μεριμνᾷν, καὶ φροντίζειν τὰ σά,
καὶ πρὸς τῶν γραμμάτων τῆς τιμιότητός σου, ταύτης
ἀπηλλάγημεν τῆς μερίμνης, πολλῶν ἐκεῖθεν ἐλθόντων
καὶ ἀπαγγειλάντων τὰ περὶ τῆς ὑγιείας τῆς σῆς.
   Καὶ νῦν χαίρω σφόδρα καὶ εὐφραίνομαι, οὐχ ὅτι τῆς
ἀῤῥωστίας ἀπηλλάγης μόνον, ἀλλὰ πρὸ πάντων, ὅτι οὕτω
γενναίως φέρεις τὰ συμπίπτοντα, μῦθον ἅπαντα ταῦτα
καλοῦσα· καὶ τὸ δὴ μεῖζον, ὅτι καὶ τῇ τοῦ σώματος
ἀῤῥωστίᾳ ταύτην περιέθηκας τὴν προσηγορίαν, ὃ ψυχῆς
ἐστι νεανικῆς καὶ πολλῷ τῷ τῆς ἀνδρίας βρυούσης
καρπῷ. Τὸ γὰρ μὴ μόνον φέρειν γενναίως τὰ δυσχερῆ,
ἀλλὰ μηδὲ παρόντων αὐτῶν αἰσθάνεσθαι, ἀλλ’ ὑπερορᾶν
καὶ μετὰ πολλῆς τῆς ἀπραγμοσύνης τὸν τῆς ὑπομονῆς
ἀναδήσασθαι στέφανον, οὐ κάμνουσαν, οὐδὲ ἱδροῦσαν,
οὐδὲ πράγματα ἔχουσαν, οὐδὲ ἑτέροις παρέχουσαν, ἀλλ’
ὥσπερ σκιρτῶσαν καὶ χορεύουσαν, τοῦτο τῆς
ἀκριβεστάτης φιλοσοφίας ἐστὶν ἀπόδειξις. Διὰ ταῦτα
χαίρω καὶ σκιρτῶ, πέτομαι ὑπὸ τῆς ἡδονῆς, οὐκ
αἰσθάνομαι τῆς παρούσης ἐρημίας, οὐδὲ τῶν λοιπῶν
περιστάσεως, εὐφραινόμενος καὶ γαννύμενος, σφόδρα
καλλωπιζόμενος ἐπὶ τῇ σῇ μεγαλοφροσύνῃ καὶ τοῖς
ἐπαλλήλοις Νικίας, οὐ διὰ σὲ μόνον, ἀλλὰ καὶ διὰ τὴν
μεγάλην καὶ πολυάνθρωπον πόλιν ἐκείνην, ᾗ καὶ
ἀντὶ πύργου καὶ λιμένος γέγονας καὶ τείχους, λαμπρὰν
τὴν διὰ τῶν πραγμάτων ἀφιεῖσα φωνήν, καὶ ἑκάτερον τὸ
γένος ἐν τοῖς παθήμασί σου παιδεύουσα, καὶ
ἀποδύεσθαι ῥᾳδίως πρὸς τοιούτους ἀγῶνας, καὶ
καταβαίνειν εἰς τὰ σκάμματα μετὰ ἀνδρείας ἁπάσης,
καὶ φέρειν εὐκόλως τοὺς ἐκ τῶν τοιούτων ἀγώνων
ἱδρῶτας. Καὶ τὸ δὴ θαυμαστόν, ὅτι οὐκ εἰς ἀγορὰν
ἐμβάλλουσα, οὐδὲ τὰ μέσα τῆς πόλεως καταλαμβάνουσα,
ἀλλ’ ἐν οἰκίσκῳ βραχεῖ καὶ θαλάμω καθημένη, νευροῖς,
ἀλείφεις τοὺς ἑστῶτας, καὶ τῆς θαλάττης οὕτω
μαινομένης, καὶ τῶν κυμάτων οὕτω κορυφουμένων,
σκοπέλων τε καὶ ὑφάλων, καὶ σπιλάδων, καὶ θηρίων
πάντοθεν ἀγρίων ἀναφαινομένων, καὶ νυκτὸς βαθυτάτης
πάντα κατεχούσης, ὥσπερ ἐν μεσημβρίᾳ καὶ γαλήνῃ καὶ
κατὰ πρύμναν τοῦ πνεύματος ἱσταμένου, οὕτως
ἀναπετάσασα τῆς ὑπομονῆς τὰ ἱστία, μετὰ πολλῆς
πλέεις τῆς εὐκολίας, οὐ μόνον οὐ κλυδωνιζομένη ὑπὸ
τοῦ χαλεποῦ τούτου χειμῶνος, ἀλλ’ οὐδὲ
περιῤῥαντιζομένη· καὶ μάλα γε εἰκότως· τοιαῦτα γὰρ
τῆς ἀρετῆς τὰ πηδάλια. Καὶ ἔμποροι μέν, καὶ
κυβερνῆται, καὶ ναῦται, καὶ πλωτῆρες, ἐπειδὰν ἴδωσι
νεφῶν συνδρομήν, ἢ ἀγρίων ἀνέμων ἐμβολήν, ἢ τὸ
ῥόθιον τοῦ κύματος σφοδροτάτῳ ζέον ἀφρῶ, εἴσω
λιμένος τὰ πλοῖα κατέχουσιν· εἰ δὲ που καὶ τύχοιεν
ἐν πελάγει σαλεύοντες, πάντα ποιοῦσι καὶ μηχανῶνται,
ὥστε πρὸς ὅρμον, ἣν νῆσον, ἢ ἀκτὴν προσορμίσαι τὸ
σκάφος. Σὺ δὲ μυρίων πνευμάτων, τοσούτων ἀγρίων
κυμάτων πάντοθεν συῤῥηγνυμένων, τοῦ βυθοῦ τῆς
θαλάττης ἀναστραφέντος διὰ τὴν χαλεπότητα τοῦ
χειμῶνος, καὶ τῶν μὲν ὑποβρυχίων γενομένων, τῶν δὲ
ἐπιπλεόντων νεκρῶν τοῖς ὕδασιν, ἑτέρων γυμνῶν ἐπὶ
σανίδος φερομένων, εἰς μέσον ἁλλομένη τὸ πέλαγος τῶν
κακῶν, μῦθον ἅπαντα ταῦτα καλεῖς, ἐξουρίας ἐν
χειμῶνι πλέουσα· καὶ μάλα εἰκότως. Οἱ μὲν γὰρ
κυβερνῆται, κἂν μυριάκις ὦσι σοφοὶ τὴν ἐπιστήμην
ἐκείνην, ἀλλ’ οὐκ ἔχουσι τέχνην ἀρκοῦσαν ἀντιστῆναι
παντὶ χειμῶνι· διὸ καὶ φεύγουσι πολλάκις τὴν πρὸς τὰ
κύματα μάχην. Σοὶ δὲ ἐστιν ἐπιστήμη παντὸς ἀνωτέρα
χειμῶνος, τῆς φιλοσόφου ψυχῆς ἡ δύναμις, ἢ καὶ
στρατοπέδων μυρίων ἐστὶν ἰσχυρότερα, καὶ ὅπλων
δυνατωτέρα, καὶ πύργων καὶ τειχῶν ἀσφαλεστέρα.
Στρατιώταις μὲν γὰρ καὶ ὅπλα, καὶ τείχη, καὶ πύργοι,
πρὸς σώματος ἀσφάλειαν χρήσιμα μόνον, καὶ τοῦτο οὐκ
ἀεί, οὐδὲ διὰ παντός·  ἀλλ’ ἔστιν ὅτε καὶ ἡττᾶται
ἅπαντα ταῦτα, καὶ ἐρήμους αὐτῶν προστασίας τοὺς
καταφεύγοντας ἀφίησιν. Τὰ δὲ σὰ οὐ βέλη βαρβαρικά,
οὐδὲ μηχανήματα πολεμίων ἀνθρώπων, οὐδὲ ἐφόδους καὶ
κλοπὰς τοιαύτας διελέγχει, ἀλλὰ τὰς τῆς φύσεως
κατεπάτησεν ἀνάγκας, καὶ τὴν τυραννίδα κατέλυσε, καὶ
τὴν ἀκρόπολιν αὐτῶν καθεῖλε. Καὶ δαίμοσι πυκτεύουσα
διηνεκῶς, μυρίας μὲν ἥρω νίκας, οὐδεμίαν δὲ ἐδέξω
πληγήν, ἀλλ’ ἕστηκας ἄτρωτος ἐν τοσαύτῃ βελῶν
νιφάδι, καὶ τὰ ἀκόντια τὰ κατὰ σοῦ ῥιπτόμενα πρὸς
τοὺς ἀφιέντας ὑποστρέφει πάλιν. Τοιαύτη σου τῆς
τέχνης ἡ σοφία· δι’ ὧν πάσχεις κακῶς, τοὺς ποιοῦντας
ἀμύνῃ· δι’ ὧν ἐπιβουλεύῃ, τοὺς πολεμοῦντας λυπεῖς,
ὑπόθεσιν μεγίστην ἔχουσα πρὸς εὐδοκιμήσεως ἀφορμὴν
μείζονος τὴν ἐκείνων κακίαν. Ταῦτα καὶ αὐτῇ εἰδυῖα
καλῶς, καὶ τῇ πείρᾳ τὴν αἴσθησιν ἔχουσα, εἰκότως
μῦθον ἅπαντα ταῦτα καλεῖς. Πῶς γὰρ οὐκ ἂν καλέσῃς,
εἰπὲ μοι, μῦθον, θνητὸν σῶμα λαχοῦσα, καὶ θανάτου
οὕτω καταφρονοῦσα, ὦσοι τὴν ἀλλοτρίαν ἐπειγόμενοι
καταλιπεῖν, καὶ πρὸς τὴν οἰκείαν ἐπανελθεῖν πατρίδα;
Ἀῤῥωστίᾳ συζῶσα χαλεπωτάτῃ, καὶ τῶν εὐσαρκούντων καὶ
σφριγώντων ἥδιον διακειμένη, οὐχ ὕβρεσι
ταπεινουμένην, οὐ τιμαῖς καὶ δόξαις ἐπαιρομένη,
τοῦτο δὴ τὸ μυρίων πολλοῖς αἴτιον γενόμενον κακῶν,
οἳ καὶ ἐν ἱερωσύνῃ διαλάμψαντες, καὶ πρὸς ἔσχατον
γῆρας ἐλάσαντες καὶ βαθυτάτην πολιάν, ἐντεῦθεν
ὤλισθον, καὶ κοινὸν πρόκεινται τοῖς βουλομένοις
κωμῳδεῖν θέατρον; Ἀλλ’ ἡ γυνή, καὶ ἀραχνῶδες,
περικειμένη σῶμα, καὶ τοσαύτας ἐνεγκοῦσα προσβολάς,
οὐ μόνον οὐδὲν ἔπαθες τοιοῦτον, ἀλλὰ καὶ ἑτέρους
πολλοὺς 

παθεῖν ἐκώλυσας. Κἀκεῖνοι μὲν οὐδὲ μέχρι πολλοῦ τῶν
ἀγώνων προελθόντες, ἀλλὰ ἐξ αὐτῶν τῶν προοιμίων,
καὶ βαλβῖδος αὐτῆς, ὡς εἰπεῖν, ἁλλόμενοι
κατηνέχθησαν· σὺ δὲ μυριάκις τὴν ἐσχάτην νύσσαν
περιελθοῦσα, καθ’ ἕκαστον δρόμον τὸν βραβεῖον
ἥρπασας, ποικίλα παλαισμάτων ἐπιδειξαμένη καὶ ἀγώνων
εἴδη· καὶ μάλα εἰκότως. Οὐδὲ γὰρ ἐν ἡλικίᾳ, οὔτε ἐν
σώματι τὰ παλαίσματα τῆς ἀρετῆς, ἀλλ’ ἐν ψυχῇ μόνῃ
καὶ γνώμῃ. Οὕτω καὶ γυναῖκες ἐστεφανώθησαν, καὶ
ἄνδρες ὑπεσκελίσθησαν· οὕτω καὶ παῖδες
ἀνεκηρύχθησαν, καὶ γεγηρακότες κατῃσχύνθησαν. Ἀεὶ
μὲν οὖν χρὴ θαυμάζειν τοὺς μετιόντας ἀρετήν, μάλιστα
δὲ ὅταν πολλῶν αὐτὴν ἀπολειπόντων, εὑρεθῶσί τινες
αὐτῆς ἀντεχόμενοι. Διὰ δὴ τοῦτο καὶ τὴν σὴν
ἐμμέλειαν θαυμάζειν ἄξιον μεθ’ ὑπερβολῆς, ὅτι
τοσούτων τραπέντων ἀνδρῶν, γυναικῶν, γεγηρακότων,
τῶν δοκούντων μεγίστην ὑπόληψιν ἔχειν, πάντων ἐπ’
ὄψιν κειμένων, οὐδὲ ἐκ πολλῆς πολέμου ῥύμης, οὐδὲ
ἀπὸ σφοδρᾶς τῶν ἐχθρῶν παρατάξεως, ἀλλὰ πρὸς
συμβολῆς πεσόντων, πρὸς συμπλοκῆς ἡττηθέντων, αὐτῇ
μετὰ τοσαύτας μάχας, καὶ παρατάξεις οὐ μόνον οὐ
κατεμαλακίσθης, οὐδὲ ἐταριχεύθης τῷ πλήθει τῶν
κακῶν, ἀλλὰ καὶ νεανιεύῃ μειζόνως, καὶ τῶν ἀγώνων ἡ
προσθήκη προσθήκην σοι δίδωσιν ἰσχύος. Ἡ γὰρ τῶν ἤδη
κατορθωθέντων μνήμη, καὶ εὐφροσύνης, καὶ χαρᾶς, καὶ
μείζονός σοι γίνεται προθυμίας ὑπόθεσις. Διὰ ταῦτα
χαίρομεν, σκιρτῶμεν, εὐφραινόμεθα· οὐ γὰρ παύσομαι
συνεχῶς τοῦτο λέγων, καὶ περιφέρων μου πανταχοῦ τῆς
χαρᾶς τὴν ὑπόθεσιν. Ὥστε εἰ καὶ ἡ ἡμέτερός σε λυπεῖ
χωρισμός, ἀλλὰ μεγίστη σοι αὕτη τῶν κατορθωμάτων ἡ
παράκλησις· ἐπεὶ καὶ ἡμεῖς τοσοῦτον ἀπῳκισμένοι
μῆκος ὁδοῦ, οὐ μικρὰν ἐντεῦθεν, ἀπὸ τῆς σῆς ἀνδρείας
λέγω, καρπούμεθα εὐφροσύνην. 
 
<2/Πρὸς τὴν αὐτὴν Ἐπιστολὴ Ζ’./>  

     α’. Τὶ φής; Οὐκ ἔστησας τρόπαιον, οὐδὲ ἥρω
νίκην λαμπράν; Οὐδὲ ἀνεδήσω στέφανον ἀνθοῦντα
διηνεκῶς; Ἀλλ’ οὐ ταῦτά φησιν ἡ οἰκουμένη πᾶσα, ἡ
πανταχοῦ τῆς γῆς ᾄδουσά σου τὰ κατορθώματα; Εἰ γὰρ
καὶ τὰ σκάμματα, καὶ οὐ ἀγῶνες ἐν ἑνὶ ἵδρυνται
χωρίῳ, καὶ οἱ δίαυλοί σου τῶν δρόμων, καὶ τὰ ἀντὶ
ἱδρῶτος αἵματος ἐμπεπλησμένα σου παλαίσματα αὐτόθι
γέγονεν, ἀλλ’ ἡ δόξα τούτων καὶ ἡ εὐφημία τὰ τέρματα
κατείληφε τῆς οἰκουμένης. Σὺ δὲ αὐτὰ μείζω βουλομένη
ποιῆσαι, καὶ πλείονα τὰ βραβεῖα ἐργάσασθαι, καὶ τοὺς
ἀπὸ τῆς ταπεινοφροσύνης αὐτοῖς προσέθηκας στεφάνους,
λέγουσα τοσοῦτον ἀπέχειν τῶν τροπαίων τούτων, ὅσον
οἱ νεκροὶ τῶν ζώντων. Ὅτι γὰρ ταπεινοφροσύνης τὰ
ῥήματα, μᾶλλον ἐξ αὐτῶν σε ἐλέγξαι πειράσομαι τῶν
γεγενημένῳ. Ἐξέπεσες πατρίδος, οἰκίας, φίλων,
συγγενῶν· πρὸς τὴν ὑπερορίαν μετέστης· οὐ διέλιπες
καθ’ ἑκάστην ἀποθνήσκουσα τὴν ἡμέραν, καὶ τὸ τῇ
φύσει λεῖπον τῇ περιουσίᾳ τῆς προαιρέσεως
ἀναπλήρωσα. Ἐπειδὴ γὰρ οὐκ ἔνι ἄνθρωπον ὄντα τῇ
πείρᾳ πολλοὺς θανάτους ἀποθανεῖν, τῇ γνώμῃ τοῦτο
πεποίηκας. Καὶ τὸ δὴ μέγιστον, τὰ μὲν πάσχουσα ,τὰ
δὲ πείσεσθαι προσδοκῶσα, οὐκ ἐπαύσω τῷ συγχωροῦντι
Θεῷ ταῦτα γίνεσθαι τὴν ὑπὲρ αὐτῶν ἀναφέρουσα
δοξολογίαν, καὶ καιρίαν τῷ διαβόλῳ διδοῦσα πληγήν.
Ὅτι γὰρ καὶ καιρίαν ἐδέξατο, ἔδειξε δι’ ὧν μειζόνως
προσιὼν ὡπλίζετο· διὸ καὶ χαλεπώτερα τὰ ὕστερα τῶν
πρώτων γέγονε. Καθάπερ γὰρ σκορπίος ἢ ὄφις, ὅταν
βαθυτέραν λάβῃ πληγήν, μειζόνως τὸ κέντρον ἄρας κατὰ
τοῦ πλήξαντος ἐξανίσταται, τῆς πολλῆς ἀλγηδόνος
ἀπόδειξιν παρέχων τὴν ῥαγδαίαν κατὰ τοῦ παίοντος
ῥύμην· οὕτω δὴ καὶ τὸ ἀναίσχυντο θύριον ἐκεῖνο,
ἐπειδὴ τὰ τραύματα εἰς βάθος ἐδέξατο παρὰ τῆς
θαυμασίας σου καὶ ὑψηλῆς ψυχῆς, μειζόνως ἐπεπήδησε,
καὶ πλείους ἐπήγαγε πειρασμούς. Ἐπήγαγε μὲν γὰρ
ἐκεῖνος, οὐχ ὁ Θεός· συνεχώρησε δὲ ὁ Θεός, αὔξων σου
τὸν πλοῦτον, μείζονα ποιῶν τὴν ἐμπορίαν, πλείονα δὲ
προξενῶν τὸν μισθόν, δαψιλεστέραν τὴν ἀντίδοσιν. Μὴ
τοίνυν ταράττου, μηδὲ θορύβου. Τὶς γὰρ ποτε ἔκαμε
πλουτῶν; Τὶς συνεχύθη ἐπὶ τὰς ὑψηλοτάτας ἐρχόμενος
ἀρχάς; Εἰ δὲ οἱ τὰ ἀνθρώπινα ταῦτα συνάγοντες, τὰ
ἐπίκηρα καὶ σκιᾶς ἀδρανέστερα, καὶ ἀνθῶν σηπομένων
μᾶλλον μαραινόμενα, σκιρτῶσι, χορεύουσι, πέτονται
ὑπὸ τῆς ἡδονῆς, τῆς ὁμοῦ τε φαινομένης καὶ
ἀφιπταμένης, καὶ ποτάμιων ῥευμάτων μιμουμένης
δρόμον· πολλῷ μᾶλλον σὲ δίκαιον, καὶ εἰ πρότερον ἧς
ἐν ἀθυμίαις, τὸν παρόντα καιρὸν εὐθυμίας μεγίστης
ποιήσασθαι πρόφασιν. Καὶ γὰρ ὁ θησαυρὸς σου ὃν
συνήγαγες, ἄσυλος· καὶ τὸ ἀξίωμα, τὸ διὰ τῶν
παθημάτων σοι τούτων συγκροτηθέν, διαδοχὴν οὐκ
οἶδεν, οὐδὲ ἀναμένει τέλος, ἀλλ’ ἔστιν ἀπέραντον, οὐ
δυσκολίᾳ καιρῶν, οὐκ ἀνθρώπων ἐπιβουλαῖς, οὐ
δαιμόνων ἐφόδοις, οὐκ αὐτῇ διακοπτόμενον τῇ τελευτῇ.
Εἰ δὲ βούλει καὶ θρηνεῖν, τοὺς τὰ τοιαῦτα
ἐργαζομένους θρηνεῖ, τοὺς τῶν κακῶν τούτων αὐθέντας,
τοὺς ὑπηρέτας, οἳ καὶ εἰς τὸ μέλλον μεγίστην
ἐθησαύρισαν ἑαυτοῖς τιμωρίαν, καὶ ἐνταῦθα δίκην
ἔδοσαν ἤδη τὴν ἐσχάτην, τοσούτων ἀποστρεφομένων
αὐτοὺς κεῖ πολεμίους ἡγουμένων, ἐπαρωμένων,
καταδικαζόντων. Εἰ δὲ οὐκ αἰσθάνονται τούτων, καὶ
διὰ τοῦτο μάλιστά εἰσιν ἐλεεινοί, καὶ δακρύων ἄξιοι,
καθάπερ οἱ φρενίτιδι κατεχόμενοι νόσῳ, λακτίζοντες
μὲν καὶ παίοντες τοὺς ἀπαντῶντας εἰκῆ καὶ μάτην,
πολλάκις δὲ καὶ τοὺς εὐηργετηκότας καὶ φίλους, οὐκ
αἰσθανόμενοι δὲ τῆς μανίας, ἧς μαίνονται. Διὰ καὶ
ἀνίατα νοσοῦσιν, οὔτε ἰατροὺς προσιέμενοι, οὔτε
φαρμάκων ἀνεχόμενοι, ἀλλὰ καὶ τοὺς θεραπεύειν καὶ
εὐεργετεῖν βουλομένους τοῖς ἐναντίοις ἀμειβόμενοι.,
ὥστε καὶ διὰ τοῦτο ἐλεεινοί, εἲ γε μὴ αἰσθάνονται
τῆς τοσαύτης πονηρίας. Εἰ δὲ καὶ πρὸς τὴν ἑτέρων
κατάγνωσιν οὐκ ἐπιστρέφονται, τοῦ οἰκείου συνειδότος
τὸν ἔλεγχον ἀμήχανον αὐτοὺς διαφυγεῖν, τὸν ἄφυκτον,
τὸν ἀδέκαστον, τὸν οὐδενὶ εἴκοντα φόβῳ, τὸν οὐ
κολακείᾳ, οὐ χρημάτων δόσει διαφθειρόμενον, οὐ χρόνῳ
μακρῷ μαραινόμενον. 
      β’.  Ὁ γὰρ τοῦ Ἰακὼβ υἱός, ὁ πρὸς τὸν πατέρα
εἰπών, ὅτι θηρίον πονηρὸν κατέφαγε τὸν Ἰωσήφ, καὶ τὸ
πονηρὸν ἐκεῖνο ὑποκρινάμενος δρᾶμα, καὶ τῷ προσωπείῳ   

τούτῳ τὴν ἀδελφοκτονίαν συσκιάσαι ἐπιχειρήσας, τὸν
μὲν πατέρα ἠπάτησε τότε, τὸ δὲ συνειδὸς οὐκ
ἠπάτησεν, οὐδὲ ἔπεισεν ἡσυχάζειν· ἀλλ’ ἔμενεν αὐτοῦ
κατεξανιστάμενον, καταβοῶν διηνεκῶς, καὶ οὐδέποτε
ἐπιστομιζόμενον. Χρόνου γὰρ παρελθόντος μακροῦ, ὁ
τὸν γεγεννηκότα ἀρνησάμενος τὸ τόλμημα, ὅπερ
ἐτόλμησεν, ὁ μηδὲν τῶν ἄλλων ἀνθρώπων ἐξειπών,
οὐδενὸς κατηγοροῦντος, οὐδενὸς ἐλέγχοντος, οὐδενὸς
ἐφεστῶτος, οὐδὲ ἀναμιμνήσκοντος τῆς δραματουργίας
ἐκείνη, κινδυνεύων περὶ ἐλευθερίας καὶ αὐτοῦ τοῦ
ζῆν, δεικνὺς ὅτι οὐκ ἐπεστομίσθη τοῦ συνειδότος ὁ
κατήγορος ἐν οὕτω μακρῷ χρόνῳ, οὐδὲ κατεχώσθη, ταῦτά
φησι τὰ ῥήματα· «Ναί· ἐν ἁμαρτίαις γὰρ ἐσμεν περὶ
τοῦ ἀδελφοῦ ἡμῶν· ὅτε κατεδέετο ἡμῶν, καὶ
ὑπερείδομεν τὴν θλῖψιν αὐτοῦ, καὶ τὴν ὀδύνην τῆς
ψυχῆς αὐτοῦ· καὶ νῦν ἐκζητεῖται τὸ αἷμα αὐτοῦ ἐξ
ἡμῶν». Καίτοι ἕτερον ἦν, ὅπερ ἐπήγετο αὐτῷ ἔγκλημα,
καὶ διὰ κλοπὴν ἐκρίνετο, καὶ ὡς ὑφελόμενος κύλικα
χρυσῆν οὕτως εἰς δικαστήριον ἤγετο· ἀλλ’ ἐπειδὴ
τούτων ἑαυτῷ οὐδὲν συνῄδει, ὑπὲρ μὲν τούτων οὐκ
ἤλγει, οὐδὲ ἔφη ταῦτα πάσχειν ὑπὲρ ὧν ἐκρίνετο καὶ
δέσμιος ἤγετο· ὑπὲρ δὲ ὧν οὐδεὶς ἐνεκάλει, οὐδὲ
εὐθύνας ἀπῄτει, οὐδὲ εἰς δικαστήριον εἷλκε, μᾶλλον
δὲ οὐδὲ ἤδη τετολμημένων αὐτῷ, ὑπὲρ δὴ τούτων αὐτὸς
ἑαυτοῦ καὶ ἔλεγχος καὶ κατήγορος γίνεται.
Ἐπελαμβάνετο γὰρ αὐτοῦ τὸ συνειδός, καὶ ὁ μετὰ
ἀδείας τοσαύτης τὸ αἷμα ἐκχέας τοῦ ἀδελφοῦ, καὶ
μηδὲν παθῶν, νῦν καὶ συμπαθητικὸς ἐγίνετο, καὶ τοῦ
χοροῦ τῶν κοινωνησάντων αὐτῷ τῆς μιαιφονίας
κατηγορεῖ, καὶ τὴν ὠμότητα πᾶσαν ἐτραγῴδει, λέγων·
«Ὅτε κατεδέετο ἡμῶν, καὶ ὑπερείδομεν τὴν θλῖψιν
αὐτοῦ, καὶ τὴν ὀδύνην τῆς ψυχῆς αὐτοῦ». Ἤρκει μὲν
γὰρ ἡ φύσις, φησί, μαλάξαι καὶ ἐπικάμψαι πρὸς ἔλεον·
ὁ δὲ καὶ δάκρυα προσετίθει, καὶ ἱκετηρίαν ἐτίθει,
καὶ οὐδὲ οὕτως ἡμᾶς ἐπέκαμψεν· ἀλλ’ «Ὑπερείδομεν τὴν
θλῖψιν αὐτοῦ, καὶ τὴν ὀδύνην τῆς ψυχῆς αὐτοῦ». Διὰ  
τοῦτο ἡμῖν τὸ δικαστήριον τοῦτο συγκεκρότηται, φησί,
διὰ τοῦτο περὶ αἵματος κινδυνεύομεν, ἐπειδὴ καὶ
ἡμεῖς εἰς αἷμα ἡμαρτήκαμεν. Οὕτω καὶ ὁ Ἰούδας οὐκ
ἐνεγκὼν τοῦ συνειδότος τὸν ἔλεγχον, ἐπὶ βρόχον
ὥρμησε, καὶ δι’ ἀγχόνης τὸν βίον κατέλυσεν. Καὶ ὅτε
μὲν τὸ ἀναίσχυντον ἐκεῖνο συμβόλαιον ἐτόλμα, λέγων·
«Τὶ θέλετέ μοι δοῦναι, κἀγὼ ὑμῖν αὐτὸν παραδώσω»; Οὐ
τοὺς ἀκούοντας ᾐσχύνετο, ὅτι μαθητὴς ὢν τοιαῦτα περὶ
διδασκάλου ἐτύρευεν, οὐκ ἐν ταῖς ἡμέραις ταῖς μεταξὺ
κατενύγη, ἀλλὰ μεθύων ἔτι τῇ ἡδονῇ τῆς φιλαργυρίας,
οὐ σφόδρα ᾐσθάνετο τῆς κατηγορίας τοῦ συνειδότος.
Ἐπειδὴ δὲ ἔπραξε τὴν ἁμαρτίαν, καὶ τὸ ἀργύριον
ἔλαβε, καὶ ἡ ἡδονὴ μὲν ἐπαύσατο τοῦ λήμματος, ἡ δὲ
κατηγορία τοῦ πλημμελήματος ἤνθει λοιπόν, τότε
μηδενὸς ἀναγκάζοντος, μηδενὸς βιαζομένου, μηδενὸς
παραινοῦντος, αὐτόματος ἀπελθών, τὸ τε ἀργύριον
προσέῤῥιψε τοῖς δεδωκόσι, καὶ τὴν παρανομίαν
ὡμολόγησεν αὐτοῦ, ἀκουόντων ἐκείνων λέγων· «Ἥμαρτον
παραδοὺς αἷμα ἀθῷον». Οὐ γὰρ ἤνεγκε τοῦ συνειδότος
τὸν ἔλεγχον.
    Τοιοῦτον γὰρ ἡ ἁμαρτία πρὶν ἢ μὲν ἀπαρτισθῆναι,
μεθύειν ποιεῖ τὸν ἁλόντα· ἐπειδὰν δὲ πληρωθῇ καὶ
ἀπαρτισθῇ, τότε τὰ μὲν τῆς ἡδονῆς ταύτης
ὑπεξίσταται καὶ σβέννυται, γυμνὸς δὲ ἕστηκε λοιπὸν ὁ
κατήγορος, τοῦ συνειδότος δημίου τάξιν ἐπέχοντος,
καὶ καταξαίνοντος τὸν πεπλημμεληκότα, καὶ τὴν
ἐσχάτην ἀπαιτοῦντος δίκην, καὶ μολίβδου παντὸς
βαρύτερον ἐπικειμένου.
       γ’. Καὶ τὰ μὲν ἐνταῦθα τοιαῦτα· τὰ δὲ ἐκεῖ,
οἶσθα ἡλίκα τοῖς τοσαῦτα ἐργασαμένοις κακὰ κείσεται
τότε. Τούτους οὖν χρὴ δακρύειν, τούτους θρηνεῖν,
ἐπεὶ καὶ Παῦλος οὕτως ἐποίει, τοῖς μὲν ἀθλοῦσι, καὶ
ἀγωνιζομένοις, καὶ κακῶς πάσχουσι συνηδόμενος, τοὺς
δὲ ἁμαρτάνοντας πενθῶν· διὸ καὶ ἔλεγε· «Μήπως
ἐλθόντα με ταπεινώσῃ ὁ Θεὸς μου πρὸς ὑμᾶς, καὶ
πενθήσω πολλοὺς τῶν προημαρτηκότων, καὶ μὴ
μετανοησάντων ἐπὶ τῇ ἀσελγείᾳ καὶ ἀκαθαρσίᾳ ᾗ
ἔπραξαν»· τοῖς δὲ ἀγωνιζομένοις· «Χαίρων καὶ
συγχαίρω πᾶσιν ὑμῖν». Μηδὲν τοίνυν σε θορυβείτω μήτε
τῶν γενομένων, μήτε τῶν ἀπειλουμένων. Οὐδὲ γὰρ τὴν
πέτραν διασαλεύει τὰ κύματα, ἀλλ’ ὅσῳ μετὰ πλείονος
προσρήγνυνται τῆς ῥύμης, τοσούτῳ μειζόνως ἑαυτὰ
ἀφανίζει· ὃ δὴ καὶ ἐπὶ τούτων καὶ γέγονε καὶ ἔσται,
μᾶλλον δὲ καὶ πολλῷ πλέον. Τὴν μὲν γὰρ πέτραν οὐ
διασαλεύει τὰ κύματα· σὲ δὲ οὐ μόνον οὐ διεσάλευσεν,
ἀλλὰ καὶ ἰσχυροτέραν πεποίηκεν. Τοιοῦτον γὰρ ἡ
κακαί, τοιοῦτον ἡ ἀρετή. Ἡ μὲν πολεμοῦσα,
καταλύεται· ἡ δὲ πολεμουμένη, διαλάμπει μειζόνως.
Καὶ ἡ μὲν οὐ μετὰ τοὺς ἀγῶνας μόνον, ἀλλὰ καὶ ἐν
αὐτοῖς τοῖς ἀγῶσιν ἔχει τὰ βραβεῖα, καὶ ὁ ἆθλος
ἔπαθλον αὐτῇ γίνεται· ἡ δὲ ὅταν νικήσῃ, τότε μᾶλλον
καταισχύνεται, τότε κολάζεται, τότε πολλῆς πληροῦται
τῆς ἀτιμίας, καὶ πρὸ τῆς ἀποκειμένης αὐτῇ κολάσεως,
ἂν αὐτῷ τῷ πράττειν τιμωρουμένη, καὶ οὐχὶ μετὰ τὸ
πρᾶξαι μόνον. Εἰ δὲ ἀσαφέστερος ὁ λόγος, ἄκουσον τοῦ
μακαρίου Παύλου ταῦτα ἀμφότερα διακρίνοντος. Γραφῶν
γὰρ ποτε Ῥωμαῖοις, καὶ τὸν ἀκάθαρτόν τινων
ἐκπομπεύων βίον, καὶ δεικνὺς ὅτι καὶ πρὸ τῆς
τιμωρίας, ἐν αὐτῇ τῇ πράξει τὴν τιμωρίαν ἡ ἁμαρτία
συγκεκληρωμένην ἔχει, μίξεων παρανόμων μνησθεὶς
γυναικῶν τε καὶ ἀνδρῶν, τῶν τοὺς ὄρους τῆς φύσεως
παραβάντων, καὶ ἐπιθυμίαν τινὰ ἀλλόκοτον
ἐπινοησάντων, οὕτω πὼς φησιν· «Αἱ γὰρ θήλειαι αὐτῶν
μετήλλαξαν τὴν φυσικὴν χρῆσιν εἰς τὴν παρὰ φύσιν.
Ὁμοίως δὲ καὶ οἱ ἄῤῥενες, ἀφέντες τὴν φυσικὴν χρῆσιν
τῆς θηλείας, ἐξεκαύθησαν μὲν τῇ ὀρέξει αὐτῶν εἰς
ἀλλήλους, ἄῤῥενες ἂν ἄῤῥεσι τὴν ἀσχημοσύνην
κατεργαζόμενοι, καὶ τὴν ἀντιμισθίαν, ἣν ἔδει, τῆς
πλάνης αὐτῶν, ἐν ἑαυτοῖς ἀπολαμβάνοντες». Τὶ λέγεις,
ὧ Παῦλε; Καὶ μὴν ἥδονται οἱ ταῦτα τολμῶντες, καὶ
μετ’ ἐπιθυμίας τὴν παράνομον ταύτην ἐργάζονται
μίξιν; Πῶς οὖν αὐτοὺς ἔφης κολάζεσθαι ἐν αὐτῷ δὴ
τούτῳ; Ὅτι τὴν ψῆφον, φησίν, οὐκ ἀπὸ τῆς ἡδονῆς τῶν
νοσούντων, ἀλλ’ ἀπὸ τῆς τῶν πραγμάτων ἐκφέρω 

φύσεως. Ἐπειδὴ καὶ ὁ μοιχὸς καὶ πρὸ τῆς τιμωρίας, ἐν
αὐτῷ τῷ μοιχεύειν κολάζεται, κἂν ἥδεσθαι δοκῇ, τὴν
ψυχὴν χείρονα ποιῶν καὶ φαυλοτέραν. Καὶ ὁ
ἀνδροφόνος, πρὶν ἢ δικαστήριον ἰδεῖν, καὶ ξίφη
ἠκονημένα καὶ δοῦναι εὐθύνας τῶν τετολμημένων, ἐν
αὐτῷ τῷ φονεύειν ἀπόλωλεν, πάλιν καὶ αὐτὸς
φαυλοτέραν ἑαυτῶν κατασκευάζων τὴν ψυχήν. Καὶ ὅπερ
ἐστὶν ἐπὶ σώματος ἀῤῥωστία, πυρετός, ἣ ὕδερος, ἢ
ἄλλο τι τῶν τοιούτων, καὶ ἐπὶ σιδήρου ἰός, καὶ ἐπὶ
ἐρίου σῆς, καὶ ἐπὶ ξύλου σκώληξ, καὶ ἐπὶ κεράτων
ἶπες, τοῦτο ἐπὶ τῆς ψυχῆς κακία. Καὶ γὰρ ἀνδραποδώδη
αὐτὴν ποιεῖ καὶ ἀνελευθέραν· τὶ λέγω ἀνδραποδώδη καὶ
ἀνελευθέραν; Ἀλόγων αὐτὴν ἐργάζεται ψυχήν, τὴν μὲν
λύκου, τὴν δὲ κυνός, τὴν δὲ ὄφεως, τὴν δὲ ἐχίδνης,
τὴν δὲ ἑτέρου θηρίου ποιοῦσα. Καὶ τοῦτο δηλοῦντες οἱ
προφῆται, καὶ τὴν ἐκ κακίας μεταβολὴν πᾶσι
γνώριμον ποιοῦντες, ὁ μὲν ἔλεγε· «Κύνες ἐνεοί, οὐ
δυνάμενοι ὑλακτεῖν», τοὺς ὑπούλους τῶν ἀνθρώπων,
καὶ λαθραίως ἐπιβουλεύοντας τοῖς λυττῶσι τῶν κυνῶν
παραβάλλων. Οὐδὲ γὰρ μετὰ ὑλακῆς, ὅταν λυττῶσιν,
ἐπέρχονται ἐκεῖνοι, ἀλλὰ σιγῇ προσιόντες, χείρονα
τῶν ὑλακτούντων ἐργάζονται τοὺς ἁλόντας. Ὁ δὲ
κορώνην ἐκάλει πάλιν τινὰς ἀνθρώπους. Ὁ δὲ ἔλεγεν·
«Ἄνθρωπος ἐν τιμῇ ὢν οὐ συνῆκε· παρασυνεβλήθη τοῖς
κτήνεσι τοῖς ἀνοήτοις, καὶ ὡμοιώθη αὐτοῖς». Ὁ δὲ
περισσότερος προφητῶν, ὁ τῆς στείρας υἱός, καὶ ὄφεις
καὶ γεννήματα ἐχιδνῶν, παρὰ τὸν Ἰορδάνην ἑστώς,
τινὰς ὠνόμασεν. Τὶ ταύτης τοίνυν ἴσον γένοιτ’ ἂν τῆς
τιμωρίας, ὅταν ὁ κατ’ εἰκόνα Θεοῦ γενόμενος, καὶ
τοσαύτης ἀπολαύσας τιμῆς, τὸ λογικὸν καὶ ἡμερώτερον
ζῶον, εἰς τοσαύτην καταπίπτει θηριωδίαν. 
       δ’. Εἶδες πῶς καὶ πρὸ τῆς κολάσεως ἓν ἑαυτῇ
τὴν τιμωρίαν ἡ κακία ἔχει; Μάθε πῶς καὶ ἐν τῇ ἀρετῇ,
καὶ πρὸ τῶν ἐπάθλων αὐτὴ ἑαυτῆς ἔπαθλον ἡ ἀρετὴ
γίνεται. Ὥσπερ γὰρ ἐν τῷ σώματι· οὐδὲν γὰρ κωλύει
πάλιν τῷ αὐτῷ χρήσασθαι παραδείγματι, πολλὴν
ἐργαζομένῳ τὴν σαφήνειαν· ὥσπερ οὖν ἐν τῷ σώματι, ὁ
ὑγιαίνων καὶ  εὐσωματῶν, καὶ πάσης ἀπηλλαγμένος
ἀῤῥωστίας, καὶ πρὸ τῆς τρυφῆς αὐτῷ τούτῳ τρυφᾷ,
συγκεκληρωμένην ἔχων τῇ ὑγιείᾳ τὴν ἡδονήν, καὶ οὔτε
ἀέρων αὐτὸν ἀνωμαλίαι, οὔτε αὐχμός, οὔτε κρυμός,
οὐδὲ εὐτέλεια τραπέζης, οὐκ ἄλλο τι τῶν τοιούτων
λυπῆσαι δύναιτ’ ἄν, ἀρκούσης τῆς ὑγιείας τὴν ἐκ
τούτων διακρούσασθαι βλάβην· οὕτω δὴ καὶ ἐπὶ τῆς
ψυχῆς συμβαίνειν εἴωθε. Διὰ τοῦτο καὶ ὁ Παῦλος
μαστιγούμενος, ἐλαυνόμενος, τὰ μυρία πάσχων δεινά,
ἔχαιρεν, οὕτω λέγων· «Χαίρω ἐν τοῖς παθήμασί μου
ὑπὲρ ὑμῶν». Οὐ μόνον ἐν τῇ βασιλείᾳ τῶν οὐρανῶν τὸ
ἔπαθλον κεῖται τῆς ἀρετῆς, ἀλλὰ καὶ ἐν αὐτῷ τῷ
πάσχειν, ἐπεὶ καὶ τοῦτο μέγιστον ἔπαθλον, τὸ ὑπὲρ
ἀληθείας τι παθεῖν. Διὰ τοῦτο καὶ ὁ χορὸς τῶν
ἀποστόλων ἐπανήεσαν ἐκ τοῦ συνεδρίου τῶν Ἰουδαίων
χαίροντες, οὐ διὰ τὴν βασιλείαν μόνον τῶν οὐρανῶν,
ἀλλ’ ὅτι κατηξιώθησαν ὑπὲρ τοῦ ὀνόματος τοῦ Ἰησοῦ
ἀτιμασθῆναι. Καὶ αὐτὸ γὰρ τοῦτο καὶ καθ’ ἑαυτὸ
μεγίστη τιμὴ καὶ στέφανος, καὶ βραβεῖον, καὶ ἡδονῆς
ὑπόθεσις ἀμαράντου. «Χαῖρε τοίνυν καὶ σκίρτησον». Οὐ
γὰρ μικρὸς ἆθλος, ἀλλὰ καὶ σφόδρα μέγας οὗτος ὁ τῆς
συκοφαντίας ἐστί, καὶ μάλιστα ὅταν ἐπὶ τοιούτῳ
μεγάλῳ ἐγκλήματι γίνηται, ἐφ’ ᾧ νῦν ἡμᾶς
ἐσυκοφάντησαν, ἐν δημοσίῳ δικαστηρίῳ τὸν ἐμπρησμὸν
ἐγκαλοῦντες. Διὸ καὶ Σολομὼν τὸ τραχὺ τοῦ ἀγῶνος
παραστῆσαι βουλόμενος, «Εἶδον, φησί, τὰς συκοφαντίας
τὰς γινομένας ὑπὸ τὸν ἥλιον, καὶ ἰδοὺ δάκρυον τῶν
συκοφαντουμένων, καὶ οὐκ ἦν αὐτοὺς ὁ παρακαλῶν». Εἰ
δὲ μέγας ὁ ἀγών, ὥσπερ οὖν μέγας, εὔδηλον ὅτι καὶ ὁ
κείμενος ἐπὶ τούτῳ στέφανος μείζων. Διὰ τοῦτο καὶ ὁ
Χριστὸς κελεύει χαίρειν καὶ σκιρτᾷν τοὺς τοῦτον
ἀγωνιζομένους τὸν ἀγῶνα μετὰ τῆς προσηκούσης
ὑπομονῆς. «Χαίρετε, γάρ, φησί, καὶ σκιρτήσατε, ὅταν
εἴπωσι πᾶν πονηρὸν ῥῆμα καθ’ ὑμῶν ψευδόμενοι, ἕνεκεν
ἐμοῦ, ὅτι ὁ μισθὸς ὑμῶν πολὺς ἐν τοῖς οὐρανοῖς».
Ὁρᾷς πόσης ἡδονῆς, ποσοῦ μισθοῦ, πόσης εὐφροσύνης
ἡμῖν αἴτιοι οἱ πολέμιοι γίνονται; Πῶς οὖν οὐκ
ἄτοπον, ἃ μὴ ἠδυνήθησάν σε ἐργάσασθαι ἐκεῖνοι κακά,
ἀλλ’ ὧν τὰ ἐναντία πεποιήκασι, ταῦτα σαυτῇ
διατιθέναι; Τὶ δὲ ἐστιν ὃ φημι; Ἐκεῖνοι μὲν οὐ μόνον
σε δίκην ἀπαιτῆσαι οὐκ ἴσχυσαν, ἀλλὰ καὶ ἀφορμὴν σοι
παρέσχον εὐφροσύνης, καὶ ἡδονῆς ὑπόθεσιν ἀμαράντου·
σὺ δὲ οὕτω σαυτὴν κατατείνουσα ὑπὸ τῆς ἀθυμίας· σὺ
δὲ οὕτω σαυτὴν κατατείνουσα ὑπὸ τῆς ἀθυμίας, δίκην
σαυτὴν ἀπαιτεῖς, συγχεομένη, ταραττομένη, πολλῆς
πληρουμένη λυπεῖς. Ταῦτα γὰρ ἐκείνους ἔδει ποιεῖν,
εἴγε ὀψὲ οὖν ποτε τὰ οἰκεῖα ἠβουλήθησαν ἐπιγνῶναι
κακά. Ἐκεῖνοι πενθεῖν δίκαιοι ἂν εἶεν νῦν, θρηνεῖν,
καταδύεσθαι, ἐγκαλύπτεσθαι, κατορωρύχθαι, μηδὲ τὸν
ἥλιον τοῦτον ὁρᾶν, ἀλλ’ ἐν σκότῳ που κατακλείσαντες
ἑαυτοὺς τὰ τε οἰκεῖα θρηνεῖν κακά, καὶ οἷς τοσαύτας
Ἐκκλησίας περιέβαλον· σὲ δὲ ἀγάλλεσθαι καὶ χαίρειν
χρή, ὅτι τὸ κεφάλαιον σοι τῶν ἀρετῶν κατώρθωται.
Οἶσθα γάρ, οἶσθα σαφῶς, ὅτι ὑπομονῆς ἴσον οὐδέν,
ἀλλ’ αὕτη μάλιστά ἐστιν ἡ βασιλὶς τῶν ἀρετῶν, ὁ
θεμέλιος τῶν κατορθωμάτων, λιμὴν ὁ ἀκύμαντος, ἡ ἐν
πολέμοις εἰρήνη, ἡ ἐν κλύδωνι γαλήνη, ἡ ἐν
ἐπιβουλαῖς ἀσφάλεια, ἡ τὸν κατωρθωκότα αὐτὴν
ἀδάμαντος στεῤῥότερον ποιοῦσα, ἣν οὐχ ὅπλα
κινούμενα, οὐ στρατόπεδα παραταττόμενα, οὐ
μηχανήματα προσαγόμενα, οὐ τόξα, οὐ δόρατα ἀφιέμενα,
οὐκ αὐτὸ τῶν δαιμόνων τὸ στρατόπεδον, οὐχ αἱ
φοβεραὶ φάλαγγες τῶν ἀντικειμένων δυνάμεων, οὐκ
αὐτὸς ὁ διάβολος, μετὰ πάσης αὐτοῦ παραταττόμενος
τῆς στρατιᾶς καὶ τῆς μηχανῆς, παραβλάψαι δυνήσεται.
Τὶ τοίνυν δέδοικας; Τίνος ἕνεκεν ἀλγεῖς, καὶ αὐτοῦ
τοῦ ζῆν μελετήσασα καταφρονεῖν, ἣν καιρὸς καλῇ; Ἀλλὰ
λύσιν ἐπιθυμεῖς ἰδεῖν τῶν κατεχόντων κακῶν. Ἔσται
καὶ τοῦτο, καὶ 
<σ/σελ:607 πδφ: 227/>   
ταχέως ἔσται, τοῦ Θεοῦ ἐπιτρέποντος. Χαῖρε τοίνυν
καὶ εὐφραίνου, καὶ ἐντρύφα σου τοῖς κατορθώμασι, καὶ
μηδέποτε ἀπογνῷς, ὅτι σε ὀψόμεθα πάλιν, καὶ τῶν
ῥημάτων σε ἀναμνήσομεν τούτων.
    
<2/Πρὸς τὴν αὐτὴν Ἐπιστολὴ Η’./>   
  
    Οὐκ ἔμελλον ἄρα οὐδὲ τῆς πόλεως ἀναχωρήσας
ἀπαλλάττεσθαι τῶν συντριβόντων ἡμῶν τὴν διάνοιαν.
Οἱ γὰρ κατὰ τὴν ὁδὸν ἡμῖν ἀπαντῶντες, οἱ μὲν ἐξ
ἀνατολῆς, οἱ δὲ ἐξ Ἀρμενίας, οἱ δὲ καὶ ἀλλαχόθεν τῆς
οἰκουμένης, πηγὰς ἀφιᾶσι δακρύων, ἡμᾶς βλέποντες,
καὶ κωκυτοὺς προστιθέασι, καὶ δι’ ὀδυρμῶν πᾶσαν
παραπέμπονται τὴν ὁδόν. Ταῦτα δὲ εἴρηκα, ἵνα μάθητε,
ὅτι πολλοὺς ἔχω συναλγοῦντας ὑμῖν· οὐ μικρὸν δὲ καὶ
τοῦτο εἰς παραμυθίας λόγον. Εἰ γὰρ τὸ ἐναντίον ὡς
βαρὺ καὶ ἀφόρητον ὁ προφήτης θρηνεῖ λέγων· «Καὶ
ὑπέμεινα συλλυπούμενον, καὶ οὐχ ὑπῆρξεν, καὶ
παρακαλοῦντας, καὶ οὐχ εὗρον»· εὔδηλον ὅτι τοῦτο
πολλὴν φέρει τὴν παραμυθίαν, τὸ κοινωνοὺς ἔχειν τῆς
ἀθυμίας τὴν οἰκουμένην ἅπασαν. Εἰ δὲ καὶ ἑτέραν
ζητεῖς παραμυθίαν, ἡμεῖς οἱ τὰ τοσαῦτα καὶ τηλικαῦτα
παθόντες κακά, ἐν ὑγιείᾳ, ἐν ἀδείᾳ διάγομεν, ἐν
ἡσυχίᾳ πολλῇ, ἀριθμοῦντες ἡμῶν τὰ παθήματα τὰ
ποικίλα καὶ συνεχῆ, τὰς θλίψεις, τὰς ἐπιβουλάς, καὶ
τῇ μνήμῃ τούτῳ ἐντρυφῶντες διηνεκῶς. Ταῦτ’ οὖν καὶ
λογιζομένη αὐτή, σκέδασον τῆς ἀθυμίας τὸ νέφος, καὶ
γράφε συνεχῶς ἡμῖν περὶ τῆς ὑγιείας τῆς σῆς. Ἐπεὶ
καὶ νῦν τοῦ κυρίου μου τοῦ ποθεινοτάτου Ἀραβίου
ἐπεσταλκότος ἡμῖν, ἐθαύμασα πῶς ἡ σὴ τιμιότης οὐκ
ἐπέσταλκε, καίτοι τῆς κυρίας μου, τῆς ἐλευθέρας
αὐτοῦ, σφόδρα σου φίλης οὔσης. Ἐννόει δὲ κἀκεῖνο,
ὅτι καὶ τὰ χρηστὰ καὶ τὰ λυπηρὰ τοῦ παρόντος βίου
παροδεύεται ἅπαντα. Εἰ γὰρ καὶ στενὴ πύλη, καὶ
τεθλιμμένη ἡ ὁδός, ἀλλ’ ὅμως ὁδός· ἀναμνήσω γὰρ σε
ῥήματος, οὗ πολλάκις διελέχθην πρὸς σέ· εἰ καὶ
πλατεῖα ἡ πύλη, καὶ εὐρύχωρος ἡ ὁδός, ἀλλὰ καὶ αὕτη
ὁδός.
      Ἀπαλλαγεῖσα τοίνυν τῆς γῆς, μᾶλλον δὲ αὐτοῦ
τοῦ συνδέσμου τῆς σαρκός, διεγεῖρόν σου τῆς
φιλοσοφίας τὸ πτερόν, μηδὲ ἁφῆς ὑπὸ τῆς σκιᾶς αὐτὸ
καὶ τοῦ καπνοῦ (τοῦτο γὰρ τὰ ἀνθρώπινα) βαπτίζεσθαι.
Ἀλλὰ κἂν ἴδῃς ἐκείνους, τοὺς τοσαῦτα εἰς ἡμᾶς
παρανομήσαντας, καὶ τὰς πόλεις αὐτῶν ἔχοντας, καὶ
τιμῆς ἀπολαύοντας καὶ δορυφορίας, ἐπίλεγε τὸ ῥῆμα
τοῦτο, «Πλατεῖα ἡ πύλη, καὶ εὐρύχωρος ἡ ὁδός, ἡ
ἀπάγουσα εἰς τὴν ἀπώλειαν», καὶ δάκρυε διὰ ταῦτα
μᾶλλον αὐτούς, καὶ θρήνει. Ὁ γὰρ ἐνταῦθα κακὸν τι
ποιῶν, εἶτα πρὸς τῷ μὴ δοῦναι δίκην καὶ τιμῆς παρὰ
ἀνθρώπων ἀπολαύων, μέγιστον ἀπελεύσεται τιμωρίας
ἐφόδιον ἔχων τὴν τιμήν. Διὰ τοι τοῦτο καὶ ὁ πλούσιος
ἐκεῖνος χαλεπῶς ἀπετηγανίζετο, οὐ τῆς ὠμότητος μόνης
ἕνεκεν, ἣν περὶ τὸν Λάζαρον ἐπεδείξατο, δίκας
διδούς, ἀλλὰ τῆς εὐημερίας, ἧς ἐν ὠμότητι τοσαύτῃ
διηνεκῶς ἀπολαύων, οὐδὲ ταύτῃ βελτίων ἐγένετο. Ταῦτα
καὶ τὰ τούτοις ὅμοια (οὐ γὰρ διελίπομεν ταῦτά σοι
συνεχῶς ἐπᾴδοντες) διαλεγομένη πρὸς ἑαυτήν, δέσποινά
μου θεοφιλεστάτη, ἀπόθου τὸ βαρὺ τοῦτο τῆς ἀθυμίας
φορτίον, καὶ δῆλον ἡμῖν τοῦτο ποίησον· ἵνα ὅπερ καὶ
ἔμπροσθεν ἐπέσταλκα, μαθὼν ὅτι γίνεταί σοὶ τι πλέον
εἰς παραμυθίας λόγον καὶ ἀπὸ τῶν ἡμετέρων γραμμάτων,
συνεχέστερον χρήσωμαι τῷ φαρμάκῳ.
 
<2/Πρὸς τὴν αὐτὴν Ἐπιστολὴ Θ’./>   
 
    Ὅταν ἴδω δήμους ἀνδρῶν καὶ γυναικῶν κατὰ τὰς
ὁδούς, κατὰ τοὺς σταθμούς, κατὰ τὰς πόλεις
ἐκχεομένους, καὶ ὁρῶντας ἡμᾶς καὶ δακρύοντας, ἐννοῶ
ἐν τίσι τὰ ὑμετέρα. Εἰ γὰρ οὗτοι νῦν πρῶτον ἡμᾶς
ἑωρακότες, οὕτω κατακλῶνται ὑπὸ τῆς ἀθυμίας, ὡς μηδὲ
ἀνενεγκεῖν ῥᾳδίως, ἀλλὰ ἱκετευόντων ἡμῶν καὶ
παρακαλούντων καὶ συμβουλευόντων, θερμοτέρους
ἀφιέναι δακρύων κρουνούς, εὔδηλον ὅτι παρ’ ὑμῖν
σφοδρότερος ὁ χειμών. Ἀλλ’ ὅσῳ σφοδρότερος ὁ χειμών,
τοσούτῳ καὶ μείζονα τὰ βραβεῖα, εἰ διηνεκῶς αὐτὸν
εὐχαρίστως ἐνέγκοιτε, καὶ μετὰ τῆς προσηκούσης
ἀνδρείας, ὥσπερ οὖν καὶ φέρετε. Ἐπεὶ καὶ κυβερνῆται
ἀνέμου σφοδροῦ πνέοντος, ἂν μὲν πέρα τοῦ μέτρου τὰ
ἱστία ἀναπετάσωσιν, περιτρέπουσι τὸ σκάφος· ἂν δὲ
συμμέτρως καὶ ὡς προσῆκεν ἰθύνωσιν αὐτό, μετὰ
ἀσφαλείας πλέουσι πολλῆς. Ταῦτ’ οὖν εἰδυῖα, δέσποινά
μου θεοφιλεστάτη, μὴ ἐκδῷς σεαυτὴν τῇ τῆς ἀθυμίας
τυραννίδι, ἀλλὰ κρατεῖ τῷ λογισμῷ τοῦ χειμῶνος·
δύνασαι γάρ, καὶ οὐ μεῖζόν σου τῆς τέχνης τὸ
κλυδώνιον· καὶ πέμπε γράμματα ἡμῖν τοῦτο
ἀπαγγέλλοντα, ἵνα καὶ ἐν ἀλλοτρίᾳ διατρίβοντες,
πολλὴν καρπωσώμεθα τὴν εὐφροσύνην, μαθόντες ὅτι μετὰ
τῆς προσηκούσης σοι συνέσεως καὶ φιλοσοφίας ἤνεγκας
τὴν ἀθυμίαν ταύτην. Ταῦτα ἐγγὺς Καισαρείας λοιπὸν
ἐλθὼν ἐπέσταλκά σου τῇ τιμιότητι.
   
<2/Πρὸς τὴν αὐτὴν Ἐπιστολὴ Ι’./>   
  
     Ἀλλὰ καὶ τοῦτό σοι λελύσθω τὸ δέος, τὸ τῆς
ὁδοιπορίας τῆς ἡμετέρας. Καὶ γάρ, ὅπερ ἔφθην
ἐπιστείλας, τὸ σῶμα ἡμῖν εἰς ὑγίειαν καὶ πλείονα
ῥῶσιν ἐπέδωκε, τοῦ τε ἀέρος καλῶς ἡμῖν κεχρημένου,
τῶν τε ἀπαγόντων ἡμᾶς πᾶσαν ποιουμένων σπουδήν, ὑπὲρ
ὃ βουλόμεθα ἀναπαύειν ἡμᾶς, καὶ ἔργον τοῦτο
ποιουμένων. Μέλλων δὲ ἀπὸ τῆς Νικαίας ἐξιέναι,
ταύτην διεπεμψάμην τὴν ἐπιστολήν, τρίτῃ μηνὸς τοῦ
Ἰουνίου. Γράφε οὖν ἡμῖν συνεχῶς περὶ τῆς ὑγιεῖς τῆς
σῆς. Διακονήσεται γὰρ σοι πρὸς τοῦτο ὁ δεσπότης μου
Περγάμιος, ᾧ σφόδρα τεθάῤῥηκα. Μὴ περὶ τῆς ὑγιείας
μόνον ἡμῖν δήλου τῆς σῆς, ἀλλὰ καὶ περὶ τοῦ
ἐσκεδάσθαι σοι τῆς ἀθυμίας τὸ νέφος. Εἰ γὰρ μάθοιμεν
διὰ τῶν γραμμάτων τῶν σῶν τοῦτο, καὶ συνεχέστερον
ἐπιστελοῦμεν, ὡς ἀνύοντές τι πλέον δι’ ὧν γράφομεν.
Εἰ τοίνυν ἐπιθυμεῖς πυκνότητος ἀπολαύειν ἐπιστολῶν,
δήλου σαφῶς ἡμῖν ὅτι γίνεταί τι πλέον ἀπὸ τῆς
πυκνότητος, καὶ ὄψει μετὰ δαψιλείας τοῦτο
παρέχοντας. Ἐπεὶ καὶ νῦν, πολλῷ παρελθόντων       
<σ/σελ:609 πδφ: 228/> 
ἐντεῦθεν τῶν δυναμένων γράμματα κόμισαι, μὴ
δεξάμενος παρὰ τῆς σῆς τιμιότητος ἐπιστολήν, σφόδρα
ἤλγησα.
 
<2/Πρὸς τὴν αὐτὴν Ἐπιστολὴ ΙΑ’./>   
 
     Ὅσῳ τὰ τῶν πειρασμῶν ἡμῖν ἐπιτείνεται, τοσούτῳ
καὶ τὰ τῆς παρακλήσεως ἡμῖν αὔξεται, καὶ χρηστοτέρας
ἔχομεν περὶ τῶν μελλόντων τὰς ἐλπίδας· νῦν δὲ κατὰ
ῥοῦν ἡμῖν ἅπαντα φέρεται, καὶ ἐξουρίας πλέομεν. Τὶς
εἶδεν; Τὶς ἤκουσεν; Ὕφαλοι καὶ σπιλάδες, στρόβιλοι
καὶ καταιγίδες καταῤῥήγνυνται· νὺξ ἀσέληνος, ζόφος
βαθύς, κρημνοὶ καὶ σκόπελοι· καὶ διὰ τοιούτου
πλέοντες πελάγους, τῶν ἐν λιμένι σαλευόντων οὐδὲν
χεῖρον διακείμεθα. Ταῦτ’ οὖν καὶ αὐτὴ λογιζομένη,
δέσποινά μου θεοφιλεστάτη, ὑψηλοτέρα γίνου τῶν
θορύβων τούτων, καὶ τῶν κλυδώνων, καὶ δηλῶσαί μοι
καταξίωσον τὰ περὶ τῆς ὑγιείας τῆς σῆς· ἡμεῖς γὰρ ἐν
ὑγιείᾳ καὶ ἐν εὐθυμίᾳ διάγομεν. Καὶ γὰρ καὶ τὸ σῶμα
ἡμῖν ἐῤῥωμενέστερον γέγονε, καὶ καθαρὸν ἀναπνέομεν
ἀέρα, οἳ τε συναποδημοῦντες ἡμῖν ἐπαρχικοί, οὕτω
θεραπεύουσιν, ὅτι οὐδὲ οἰκετῶν ἡμᾶς ἀφιᾶσι δεῖσθαι,
τὰ οἰκετῶν ποιοῦντες. Καὶ γὰρ ἥρπασαν τὸ ἐπίταγμα
τοῦτο διὰ τὸν περὶ ἡμᾶς ἔρωτα. Καὶ δορυφορίαι
πανταχοῦ, ἑκάστου ἑαυτὸν μακαρίζοντος διὰ τὴν
διακονίαν ταύτην. Ἓν ἐστιν ἡμᾶς τὸ λυποῦν, τὸ μὴ
θαῤῥεῖν ὅτι καὶ αὐτὴ ἐν ὑγιείᾳ διάγεις. Δήλωσον δὴ
τοῦτο, ἵνα καὶ τῆς ἐντεῦθεν ἀπολαύσωμεν εὐφροσύνης,
καὶ τῷ κυρίῳ μου δὲ τῷ ποθεινοτάτῳ τέκνῳ ἡμῶν
Περγαμίῳ πολλὰς χάριτας εἰσώμεθα. Κἂν ἐθέλῃς ἡμῖν
ἐπιστέλλειν, αὐτῷ πρὸς τοῦτο χρῆσαι, γνησίῳ τε ὄντι,
καὶ σφόδρα ἡμῖν ἀνακειμένῳ, καὶ πάνυ αἰδουμένω τὴν
κοσμιότητά σου, πρὸς τὴν εὐλάβειαν.
 
<2/Πρὸς τὴν αὐτὴν Ἐπιστολὴ ΙΒ’./>  
   Τὴν ἀῤῥωστίαν διαφυγών, ἣν κατὰ τὴν ὁδὸν
ὑπέμεινα, ἧς καὶ τὰ λείψανα εἰς Καισάρειαν ἐκόμισα,
καὶ πρὸς τὴν ὑγίειαν ἐπανελθὼν λοιπὸν καθαράν,
ἐπιστέλλων σου τῇ εὐλαβείᾳ ἀπὸ Καισαρείας αὐτῆς, ἐν
ᾗ πολλῆς ἀπολαύσας θεραπείας, ῥᾷον διετέθην, ἰατρῶν
ἀρίστων, καὶ σφόδρα εὐδοκιμωτάτων, καὶ συμπαθείᾳ καὶ
φίλτρων μᾶλλον, οὐχὶ τέχνῃ μόνῃ θεραπευόντων, ἡμᾶς
ἐπιτυχών, ὧν θάτερος καὶ συναπελθεῖν ἡμῖν ὑπέσχετο,
καὶ ἕτεροι δὲ πλέους τῶν ἐν ἀξιώμασι. Καὶ ἡμεῖς μὲν
πολλάκις ἐπιστέλλομεν τὰ καθ’ ἡμᾶς· αὐτὴ δέ, ὃ καὶ
ἔμπροσθεν ἐνεκάλεσα, σπανιάκις τοῦτο ποιεῖς. Καὶ ἵνα
μάθης ὅτι ῥᾳθυμίας σῆς ἐστι τοῦτο, καὶ οὐχὶ ἡ σπάνις
τῶν γραμματηφόρων τοῦτο ποιεῖ, ὁ κύριός μου, ὁ
ἀδελφὸς τοῦ μακαρίου Μαξίμου τοῦ ἐπισκόπου, πρὸ δύο
τούτων ἀπήντησεν ἡμερῶν, καὶ αἰτηθεὶς παρ’ ἡμῶν
γράμματα, ἔφησε μηδένα βουληθῆναι δοῦναι αὐτῷ· ἀλλὰ
καὶ τὸν Τίγριον τὸν πρεσβύτερον αἰτηθέντα παρ’ αὐτοῦ
μὴ παρασχεῖν. Παρακαλῶ, ὀνείδισον αὐτῷ τοῦτο, καὶ τῷ
γνησίῳ καὶ θερμῷ ἡμῶν ἐραστῇ, καὶ τοῖς ἄλλοις δὲ
πᾶσιν τοῖς περὶ Κυριακὸν τὸν ἐπίσκοπον. Τοῦ γὰρ
τόπου ἕνεκεν ὥστε ἐναλλαγῆναι, μήτε αὐτῷ, μηδὲ ἄλλῳ
μηδενὶ ἐνοχλήσατε. Δεδέγμεθα τὴν χάριν. Ἴσως γὰρ
ἠβουλήθησαν, καὶ οὐκ ἠδυνήθησαν. Δόξα τῷ Θεῷ πάντων
ἕνεκεν· οὐ γὰρ παύσομαι τοῦτο ἐπιλέγων ἀεὶ ἐπὶ πᾶσί
μοι τοῖς συμβαίνουσιν. Ἔστω τοῦτο, οὐκ ἠδυνήθησαν.
Μὴ καὶ γράφειν οὐκ ἠδύναντο. Πολλὰ εὐχαρίστησον ταῖς
κυρίαις μου ταῖς ἀδελφαῖς τοῦ κυρίου μου τιμιωτάτου
ἐπισκόπου Περγαμίου, πολλὴν ὑπὲρ ἡμῶν ποιουμέναις
σπουδήν. Καὶ γὰρ τὸν κύριόν μου τὸν δοῦκα τὸν
γαμβρὸν αὐτοῦ σφόδρα παρεσκεύασαν περὶ ἡμᾶς
διακεῖσθαι, ὡς σφόδρα κἀκεῖνον ἐπιθυμεῖν ἡμᾶς ἐκεῖσε
ἰδεῖν. Καὶ αὐτὴ δὲ συνεχῶς δήλου ἡμῖν τὰ περὶ τῆς
ὑγιείας τῆς σῆς, καὶ τῶν ἀγαπώντων ἡμᾶς. Ἡμῶν δὲ
ἕνεκεν ἄφροντις ἕσο. Καὶ γὰρ ἐν ὑγιείᾳ ἐσμεν, καὶ
εὐθυμίᾳ, καὶ πολλῆς ἀπολαύομεν τῆς ἀνέσεως, μέχρι
τῆς σήμερον ἡμέρας. Ἐπιθυμοῦμεν δὲ μαθεῖν, περὶ τῶν
κατὰ Κυριακὸν τὸν ἐπίσκοπον εἰ ἀφέθησαν· καὶ οὐδεὶς
ἡμῖν σαφὲς οὐδὲν ἀπήγγειλεν· κἂν τοῦτο ἡμῖν
δηλώσατε. Εἰπὲ Κυριακῷ τῷ ἐπισκόπῳ ὅτι λυπούμενος
αὐτῷ οὐκ ἐπιστέλλω. 
 
<2/Πρὸς τὴν αὐτὴν Ἐπιστολὴ ΙΓ’./>      
    Μόλις ποτὲ ἀνεπνεύσαμεν εἰς τὴν Κουκουσὸν
ἀφικόμενοι, ὅθεν καὶ ἐπιστέλλομεν· μόλις ποτὲ
διεβλέψαμεν ἀπὸ τοῦ καπνοῦ, καὶ τῆς ποικίλης τῶν
κακῶν νεφέλης, τῶν κατὰ τὴν ὁδὸν ἡμᾶς καταλαβόντων.
Νῦν γὰρ ἐπειδὴ παρῆλθε τὰ ὀδυνηρά, διηγούμεθά σου
ταῦτα τῇ εὐλαβείᾳ. Ὅτε γὰρ ἐν αὐτοῖς ἡμῖν, οὐκ
ἠβουλόμην τοῦτο ποιῆσαι, μὴ σφόδρα σε λυπήσω.
Τριάκοντα γὰρ σχεδὸν ἢ καὶ πλείους ἡμέρας πυρετοῖς
χαλεπωτάτοις διετέλεσα παλαιῶν, καὶ οὕτω τὴν μακρὰν
ταύτην καὶ χαλεπὴν ὁδεύων ὁδόν, καὶ ἑτέραις
χαλεπωτάταις ἀῤῥωστίαις πολιορκούμενος ταῖς ἀπὸ τοῦ
στομάχου. Λόγισαι τὰ ἐντεῦθεν, οὐκ ἰατρῶν ὄντων, οὐ
βαλανείων, οὐκ ἐπιτηδείων, οὐ τῆς ἄλλης ἀνέσεως,
Ἰσαυρικοῦ φόβου πανταχόθεν ἡμᾶς πολιορκοῦντος, τῶν
ἀλλάων κακῶν, ἅπερ ἡ δυσκολίας τῶν ὁδῶν τίκτειν
εἴωθε, φροντίδος, μερίμνης, ἀθυμίας, ἐρημίας τῶν
θεραπευσόντων. Ἀλλὰ νῦν ἅπαντα ταῦτα λέλυται. Εἰς
γὰρ τὴν Κουκουσὸν ἐλθόντες, τὴν τε ἀῤῥωστίαν ἅπασαν
ἀπεθέμεθα μετὰ τῶν λειψάνων, καὶ ἐσμεν ἐν ὑγιείᾳ
καθαρωτάτῃ, τοῦ τε φόβου τῶν Ἰσαύρων ἀπηλλάγημεν,
πολλῶν ἐνταῦθα στρατιωτῶν ὄντων, καὶ σφόδρα πρὸς
αὐτοὺς παρατεταγμένων· τῶν τε ἐπιτηδείων ἡ ἀφθονία
πάντοθεν ἡμῖν ἐπιῤῥεῖ, πάντων μετὰ πάσης εὐνοίας
ἡμᾶς ἀποδεχομένων, καίτοι σφόδρα ἐρημοτάτου ὄντος
τοῦ χωρίου. Ἀλλ’ ἔτυχεν ὁ δεσπότης 
<σ/σελ:611 πδφ: 231/>   
μου Διόσκορος ἐνταῦθα ὤν, ὃς καὶ εἰς Καισάρειαν
ἀπέστειλεν οἰκέτην εἰς αὐτὸ τοῦτο, παρακαλῶν καὶ
δεόμενος μὴ προτιμῆσαι τῆς αὐτοῦ οἰκίας ἑτέραν, καὶ
ἕτεροι δὲ πλείους. Ἀλλ’ ἀναγκαῖον ἐνόμισα τῶν ἄλλων
τοῦτον προτιμῆσαι, καὶ κατήχθημεν ἐν τοῖς αὐτοῦ.
Καὶ πάντα ἡμῖν αὐτὸς γίνεται, ὡς καὶ καταβοᾶν, αὐτοῦ
συνεχῶς, διὰ τὴν πολλὴν αὐτοῦ δαψίλειαν, καὶ τὴν
ἀφθονίαν, ἣν βούλεται παρέχειν. Δι’ ἡμᾶς γοῦν καὶ
μετέστη χωρίον οἴκων, ὥστε παντὶ θεραπεῦσαι τρόπῳ,
τὴν τε οἰκίαν ἡμῖν κατασκευάζει πρὸς χειμῶνα
ἐπιτηδείαν, πάντα ποιῶν ὑπὲρ τούτου καὶ
πραγματευόμενος· καὶ ὅλως οὐδὲν ἐλλέλειπται
θεραπείας ἕνεκεν. Καὶ ἕτεροι δὲ πολλοὶ ἐπίτροποι καὶ
οἰκονόμοι, παρὰ τῶν δεσποτῶν τῶν ἑαυτῶν κελευσθέντες
διὰ γραμμάτων, συνεχῶς παραγίνονται, ἕτοιμοι κατὰ
πάντα τρόπον ἡμᾶς ἀναπαῦσαι. Ταῦτα δὲ πάντα εἴρηκα,
καὶ τὰ μὲν ἀπωδυράμην, τὰ πρότερα, τὰ δὲ εἶπον, τὰ
χρηστά, ἵνα μὴ προπετῶς τις ἡμᾶς ἐντεῦθεν ἐγείρῃ. Εἰ
μὲν γὰρ οἱ βουλόμενοι δοῦναι ἡμῖν τὴν χάριν, κυρίους
ἡμᾶς ποιοῖεν τοῦ εἶναι ὅπου βουλόμεθα, καὶ μὴ πάλιν
ἕτερον ἡμῖν μέλλοιεν ἀποκληροῦν τόπον, ὃν ἂν
ἐθέλωσι, κατάδεξαι τὴν χάριν. Εἰ δὲ ἔνθεν ἡμᾶς
ἀνιστάντες, εἰς ἕτερον μέλλοιεν πέμπειν τόπον, καὶ
πάλιν ὁδός, καὶ πάλιν ἀποδημία, ἐμοὶ σφόδρα τοῦτο
χαλεπώτερον· πρῶτον μέν, μήποτε εἰς μακρότερον ἢ εἰς
χαλεπώτερον ἡμᾶς πέμψωσι χωρίον· ἔπειτα δέ, ὅτι
μυρίων ἐξοριῶν ἐμοὶ τὸ ὁδεύειν χαλεπώτερον. Καὶ γὰρ
εἰς αὐτὰς ἡμᾶς κατήνεγκε τοῦ θανάτου τὰς πύλας
ταύτης τῆς ἀποδημίας ἡ δυσκολία. Καὶ διατρίβομεν νῦν
ἐν Κουκουσῷ, τῇ διηνεκεῖ καθέδρᾳ καὶ ἡσυχίᾳ
ἀνακτώμενοι ἑαυτούς, καὶ τὴν ἐν τῷ μακρῷ χρόνῳ
γενομένην ἡμῖν ταλαιπωρίαν, καὶ τὰ συντετριμμένα
ἡμῶν ὀστᾶ, καὶ τὴν ταλαιπωρηθεῖσαν σάρκα διὰ τῆς
ἡσυχίας θεραπεύοντες. Ἀπήντησε δὲ καὶ ἡ κυρία μου
Σαβινιανὴ ἡ διάκονος κατὰ τὴν ἡμέραν τὴν αὐτήν, καθ’
ἣν καὶ ἡμεῖς ἀπηντήσαμεν, συντετριμμένη μὲν καὶ
τεταλαιπωρημένη, ἅτε ἐν τούτῳ τῆς ἡλικίας οὖσα, ἔνθα
καὶ κινεῖσθαι δύσκολον· ὅμως δὲ τῇ προθυμίᾳ
νεάζουσα, καὶ μηδενὸς αἰσθανομένη τῶν λυπηρῶν.
Ἑτοίμη γὰρ ἔφησεν εἶναι καὶ εἰς Σκυθίαν
ἀπαντήσεσθαι, ἐπειδὴ τοιοῦτος ἐκράτει λόγος, ὡς ἐκεῖ
ἡμῶν ἀπαχθησομένων. Ἑτοίμη δὲ ἐστιν, ὡς φησι, μηκέτι
ὑποστρέφειν μηδαμοῦ, ἀλλ’ ἐκεῖ διατρίβειν ἔνθα ἂν
ὦμεν. Σφόδρα δὲ καὶ αὐτὴν ὑπεδέξαντο οἱ τῆς
Ἐκκλησίας μετὰ πολλῆς τῆς σπουδῆς καὶ τῆς εὐνοίας.
Καὶ ὁ κύριος δὲ μου Κωνστάντιος, ὁ εὐλαβέστατος
πρεσβύτερος, πάλαι ἂν ἐνταῦθα ἦν. Καὶ γὰρ καὶ
ἐπέστειλέν μοι, παρακαλῶν ἵνα ἐπιτρέψω αὐτῷ ἐνταῦθα
ἐλθεῖν· τῆς γὰρ ἐμῆς γνώμης χωρὶς μηδ’ ἂν τολμῆσαι
παραγενέσθαι, καίτοι γε σφόδρα ἐπιθυμῶν, καί, ὡς
φησίν, οὐδὲ αὐτόθι μένειν δυνάμενος· κρύπτεται γάρ,
καὶ λανθάνει· τοσαῦτα αὐτὸν συνέχει κακά, καθὼς
φησι. Παρακαλῶ τοίνυν μὴ ἄλλως ποιήσῃς τοῦ τόπου
ἕνεκεν. Εἰ δ’ αὖ πάλιν δοκιμάσειας ἀποπειρασθῆναι
τῆς γνώμης αὐτῶν, αὐτὴ μὲν οἴκοθεν μηδὲν εἴπῃς,
δοκίμασον δὲ ποῦ προῄρηνται, κατὰ τὴν σύνεσίν σου·
δύνασαι γάρ. Κἂν ἴδῃς ὅτι πλησίον αὐτόθι που ἐν
παραθαλασσίῳ πόλει, ἢ ἐν Κυζίκῳ, ἢ Νικομηδείας
πλησίον, καὶ τοῦτο κατάδεξαι. Εἰ δ’ ἄρα μακρότερόν
που, ἢ τοῦ τόπου τούτου μακρότερον, ἢ τοσοῦτον ὅσος
οὗτος, μὴ ἕλη· ἐπεὶ σφόδρα τοῦτό μοι βαρὺ καὶ
χαλεπώτερον. Τέως γὰρ πολλῆς ἐνταῦθα ἀνέσεως
ἀπολαύομεν, ὡς καὶ ἐν δύο ἡμέραις ἅπασαν τὴν ἀηδίαν
ἀπονίψασθαι τὴν ἐκ τῆς ὁδοῦ γεγενημένην ἡμῖν.
  
<2/Πρὸς τὴν αὐτὴν Ἐπιστολὴ ΙΔ’, δι’ ἧς διηγεῖται 
τὰ ἐν Καισαρείᾳ αὐτῷ συμβάντα./>  
 
      α’. Τὶ θρηνεῖς; Τὶ κόπτεις σαυτήν, καὶ δίκας
ἀπαιτεῖς ἃς οὔτε οἱ ἐχθροὶ σοῦ ἀπαιτῆσαί σε ἴσχυσαν,
οὕτως τῇ τυραννίδι τῆς ἀθυμίας ἐκδοῦσά σου τὴν
ψυχήν; Τὰ γὰρ γράμματα, ἃ διὰ Πατρικίου ἡμῖν
διεπέμψω, ταῦτα ἐδήλωσέ σου τὰ τραύματα τῆς
διανοίας. Διὸ καὶ σφόδρα ἀλγῶ καὶ ὀδυνῶμαι, ὅτι
ὀφείλουσα πάντα κινεῖν καὶ πραγματεύεσθαι, ὥστε
ἀπελαύνειν σου τῆς ψυχῆς τὴν ἀθυμίαν, περιέρχῃ
συνάγουσα λογισμοὺς ὀδυνηρούς, καὶ τὰ μὴ ὄντα (τοῦτο
γὰρ ἔφης) ἀναπλάττουσα, καὶ καταξαίνουσα σαυτὴν εἰκῆ
καὶ μάτην, καὶ ἐπὶ βλάβῃ μεγίστῃ. Τὶ γὰρ σε λυπεῖ,
ὅτι Κουκουσοῦ οὐκ ἰσχύσας ἡμᾶς μεταστῆσαι; Καίτοι γε
τὸ σὸν μέρος μετέστησας, πάντα κινήσασα καὶ
πραγματευσαμένη. Εἰ δὲ εἰς τέλος τὸ ἔργον οὐκ ἦλθεν,
οὐδὲ διὰ τοῦτο ἀλγεῖν δεῖ. Ἴσως γὰρ ἔδοξε τῷ Θεῷ
μακροτέρους μοι τεθῆναι τῶν δρόμων τοὺς διαύλους,
ὥστε καὶ λαμπροτέρους γενέσθαι τοὺς στεφάνους. Τὶ
τοίνυν ἀλγεῖς ὑπὲρ τούτων, ἀφ’ ὧν ἡμεῖς
ἀνακηρυττόμεθα, δέον σε σκιρτᾷν διὰ ταῦτα καὶ
χορεύειν καὶ στεφανοῦσθαι, ὅτι τοσούτου κατηξιώθημεν
πράγματος, σφόδρα ὑπερβαίνοντος ἡμῶν τὴν ἀξίαν; Ἀλλ’
ἡ ἐρημία σε λυπεῖ τῶν ἐνταῦθα; Καὶ τὶ τῆς διατριβῆς
τῆς ἐνταῦθα ἥδιον; Ἡσυχία, γαλήνη, ἀπραγμοσύνη
πολλή, σώματος εὐρωστία. Εἰ γὰρ μήτε ἀγοράν, μήτε
ὤνιον ἔχει ἡ πόλις, οὐδὲν τοῦτο πρὸς ἐμέ. Πάντα γὰρ
μοι καθάπερ ἐκ πηγῶν ἐπιῤῥεῖ. Καὶ γὰρ καὶ τὸν κύριόν
μου τὸν ἐπίσκοπον τὸν ἐνταῦθα, καὶ τὸν κύριόν μου
Διόσκορον ἔχω, ἔργον τοῦτο ποιουμένους διόλου, τὴν
ἡμετέραν ἀνάπαυσιν. Ἐρεῖ δὲ σοι καὶ ὁ καλὸς
Πατρίκιος, ὅπως διάγομεν ἐν εὐθυμίᾳ, ἐν εὐφροσύνῃ,
ἐν θεραπείᾳ πολλῇ, τὸ γε εἰς τὴν διατριβὴν τὴν
ἐνταῦθα ἀξίως σου ποιεῖς. Καὶ γὰρ ἐκεῖ λαμπροὶ πάλιν
ἐπλάκησαν ἡμῖν οἱ στέφανοι, ὡς πάντας ἡμᾶς
ἀνακηρύττειν, ἀναγορεύειν, θαυμάζειν, ἐκπλήττεσθαι,
ἐφ’ οἷς κακῶς παθόντες ἐξεβλήθημεν. Ἀλλὰ ταῦτα
μηδεὶς τέως εἰδέτω, εἰ καὶ πολλοὶ αὐτὰ
διαθρυλλούσιν. Ἐδήλωσε   
<σ/σελ:613 πδφ: 232/> 
γὰρ μοι ὁ κύριός μου Παιάνιος, ὅτι οἱ πρεσβύτεροι
αὐτοῦ τοῦ Φαρετρίου πάρεισιν αὐτόθι, οἳ ἔφησαν ἡμῖν
κοινωνεῖν, καὶ μηδὲν κοινὸν ἔχειν πρὸς τοὺς
ἐναντίους, μηδὲ συγγίνεσθαι αὐτοῖς, μηδὲ κοινωνῆσαι.
Ἳν’ οὖν μὴ διαταράξωμεν αὐτούς, μηδεὶς ταῦτα εἰδέτω·
καὶ γὰρ σφόδρα χαλεπὰ τὰ συμβάντα εἰς ἡμᾶς καὶ εἰ
μηδὲν ἄλλο ἐπεπόνθειν δεινόν, ἤρκει τὰ ἐκεῖσε
γενόμενα μυρία μοι προξενῆσαι βραβεῖα· οὕτως περὶ
τῶν ἐσχάτων ἡμῖν ὁ κίνδυνος γέγονε. Παρακαλῶ δέ,
ἀπόῤῥητα ἔστω παρὰ σοί, καὶ ἐν βραχεῖ σοι αὐτὰ
διηγήσομαι, οὐχ ἵνα λυπήσω, ἀλλ’ ἵνα εὐφρανῶ. Αὗται
γὰρ μου τῆς ἐμπορίας αἱ ὑποθέσεις, οὗτός μου ὁ
πλοῦτος, αὕτη τὴν ἁμαρτημάτων μου ἡ δαπάνη, τὸ
συνεχῶς διὰ τοιούτων ὁδεύειν πειρασμῶν, καὶ
ἐπάγεσθαί μοι τούτους, παρ’ ὧν οὐδαμῶς προσεδόκησα.
Ἐπειδὴ γὰρ ἐμέλλομεν ἐπιβαίνειν τῆς Καππαδοκῶν
χώρας, ἀπαλλαγέντες τοῦ Γαλατίου, κἀκείνου δὲ σχεδὸν
θάνατον ἡμῖν ἀπειλήσαντος, πολλοὶ κατὰ τὴν ὁδὸν ἡμῖν
ἀπήντων, λέγοντες, ὅτι Ὁ κύριος Φαρέτριος ἀναμένει
σε, καὶ πανταχοῦ περιέρχεται, μὴ ἀποτύχῃ τῆς
συντυχίας σου, καὶ πάντα ποιεῖ καὶ πραγματεύεται,
ὥστε σε ἰδεῖν, καὶ περιπτύξασθαι, καὶ πᾶσαν
ἐπιδείξασθαι ἀγάπην· καὶ τὰ μοναστήρια ἀνδρῶν καὶ
γυναικῶν ἐκίνησεν. Ἐγὼ δὲ ταῦτα ἀκούων, τούτων μὲν
οὐδὲν προσεδόκων, ἀλλὰ τἀναντία ἀνετύπουν παρ’
ἐμαυτῷ· τῶν μέντοι ταῦτα ἀπαγγελλόντων οὐδενὶ τούτων
οὐδὲν ἔλεγον. 
      β’. Ἐπειδὴ δὲ ἐπέβην ὀψὲ ποτε τῆς Καισαρείας,
κατειργασμένος, τεταριχευμένος, ἐν αὐτῇ τῆς φλογὸς
τῇ ἀκμῇ τοῦ πυρετὸς κείμενος, ἀλύων, τὰ ἔσχατα
πάσχων, ἐπέτυχον καταγωγίου πρὸς αὐτῇ τῆς πόλεως τῇ
ἐσχατιᾷ κειμένου, καὶ σπουδὴν ἐποιούμην ὥστε καὶ
ἰατροῖς συντυχεῖν, καὶ τὴν κάμινον ἐκείνην σβέσαι·
ἦν γὰρ αὐτὴ ἡ ἀκμὴ τοῦ τριταίου. Καὶ προσῆν καὶ ἡ
τῆς ὁδοῦ ταλαιπωρία, ὁ κάματος, ἡ συντριβή, ἡ τῶν
θεραπευσόντων ἐρημία, ἡ τῶν ἐπιτηδείων ἀπορία, τὸ
μηδένα παρεῖναι ἡμῖν ἰατρόν, τὸ καμάτῳ καὶ θάλπει
καὶ ἀγρυπνίαις καταταθῆναι, καὶ σχεδὸν αὐτὸς νεκρὸς
ὤν, εἰσῆλθον εἰς τὴν πόλιν. Τότε δὴ παρεγένοντο ὁ
κλῆρος ἅπας, ὁ δῆμος, μονάζοντες, μονάστριαι,
ἰατροί, πολλῆς ἀπήλαυον θεραπείας, πάντων πάντα ἡμῖν
διακονουμένων, ὑπηρετουμένων. Ἀλλὰ καὶ οὕτως πολλῷ
τῷ κάρῳ τῆς φλογὸς κατεχόμενος, ἐν ἐσχάτοις ἡμῖν
δεινοῖς. Τέλος κατὰ μικρὸν ἔληγε καὶ ἐλώφα τὸ
νόσημα. Ὁ δὲ Φαρέτριος οὐδαμοῦ· ἀλλ’ ἀνέμενεν ἡμῶν
τὴν ἔξοδον, οὐκ οἶδα τὶ δόξαν αὐτῷ. Ἐπειδὴ τοίνυν
εἶδον ἠρέμα λωφῆσαν τὸ κακόν, ἐβουλευόμην λοιπὸν
περὶ ἀποδημίας, ὥστε ἐπιλαβέσθαι τῆς Κουκουσοῦ, καὶ
μικρὸν ἀναπαύσασθαι τῶν τῆς ὁδοῦ συμφορῶν. Καὶ ἐν
τούτοις ἡμῶν ὄντων, ἀπαγγέλλονται ἀθρόον Ἰσαῦροι
πλῆθος ἄπειρον κατατρέχοντες τὴν Καισαρέων χώραν,
καὶ τινα κώμην μεγάλην ἐμπρήσαντες, καὶ τὰ ἔσχατα
διαθέντες. Τοῦτο ἀκούσας ὁ Τριβοῦνος, λαβὼν τοὺς
στρατιώτας οὓς εἶχεν, ἐξῆλθεν. Ἐδεδοίκεισαν γὰρ μὴ
καὶ τῇ πόλει προσβάλωσι, καὶ πάντες ἦσαν ἐν φόβῳ,
πάντες ἐν ἀγωνιᾷ, περὶ αὐτοῦ τοῦ ἐδάφους τῆς
πατρίδος κινδυνεύοντες, ὡς καὶ αὐτοὺς τοὺς πρεσβύτας
τὴν φυλακὴν τῶν τειχῶν μεταχειρίζεσθαι. Ἐν τούτοις
τῶν πραγμάτων ὄντων, ἀθρόον ὑπὸ τὴν ἕω δροῦγγος
μοναζόντων (οὕτω γὰρ δεῖ εἰπεῖν, καὶ τῇ λέξει τὴν
μανίαν αὐτῶν ἐνδείξασθαι) ἐπέστησαν τῇ οἰκίᾳ ἔνθα
ἦμεν, ἀπειλοῦντες αὐτὴν καίειν, ἐμπιμπρᾷν, τὰ ἔσχατα
ἡμᾶς διατιθέναι, εἰ μὴ ἐξέλθοιμεν. Καὶ οὔτε ὁ τῶν
Ἰσαύρων αὐτοὺς φόβος, οὕτω ἡ ἀῤῥωστία οὕτω σφοδρῶς
ἐπικειμένη, οὔτε ἄλλο οὐδὲν ἐποίησεν ἐπιεικεστέρους
αὐτούς, ἀλλ’ ἐπέκειντο τοσούτου θυμοῦ πνέοντες, ὡς
καὶ αὐτοὺς φοβηθῆναι τοὺς ἐπαρχικούς. Καὶ γὰρ καὶ
αὐτοῖς ἠπείλουν πληγάς, καὶ ἐκαλλωπίζοντο ὡς καὶ ἤδη
πολλοὺς αἰσχρῶς τυπτήσαντες ἐπαρχικούς. Ταῦτα οἱ
ἐπαρχικοὶ ἀκούσαντες, κατέφυγον εἰς ἡμᾶς, παρεκάλουν
τε καὶ ἐδέοντο, ὅτι Κἂν εἰς Ἰσαύσους μέλλωμεν
ἐμπίπτειν, ἀπάλλαξον ἡμᾶς τῶν θηρίων τούτων. Ἀκούσας
ὁ ἡγεμὼν κατέδραμεν ἐπὶ τὴν οἰκίαν, βουλόμενος ἡμῖν
βοηθῆσαι. Οὐδὲ ἐκείνου παρακαλοῦντος ἠνέσχοντο οἱ
μονάζοντες, ἀλλὰ καὶ αὐτὸς ἠσθένησεν. Ὁρῶν τοίνυν τὰ
πράγματα ἐν ἀπορίᾳ πολλῇ, καὶ οὔτε τολμῶν ἡμῖν
συμβουλεῦσαι εἰς φόνον φανερὸν ἐξελθεῖν, οὔτε πάλιν
ἔνδον μένειν, διὰ τὴν τοσαύτην ἐκείνων μανίαν,
ἔπεμψε πρὸς τὸν Φαρέτριον, παρακαλῶν ὀλίγων ἐνδοῦναι
ἡμερῶν, διὰ τε τὴν ἀῤῥωστίαν, διὰ τε τὸν ἐπικείμενον
κίνδυνον. Καὶ οὐδὲ οὕτως ἐγένετό τι πλέον, ἀλλὰ καὶ
τῇ ἑξῆς σφοδρότεροι παρεγένοντο, καὶ τῶν πρεσβυτέρων
οὐδεὶς ἐτόλμα παραστῆναι καὶ βοηθῆσαι, ἀλλ’
αἰσχυνόμενοι καὶ ἐρυθριῶντες (κατὰ γὰρ γνώμην
Φαρετρίου ἔλεγον ταῦτα γίνεσθαι) ἐκρύπτοντο,
ἐλάνθανον, καλούμενοι παρ’ ἡμῶν οὐχ ὑπήκουον. Τὶ δεῖ
πολλὰ λέγειν; Καὶ φόβων τοσούτων ἐπικειμένων, καὶ
θανάτου σχεδὸν δήλου, καὶ τοῦ πυρετοῦ με
κατεργαζομένου (οὐδὲ γὰρ ἡμῖν ἀπαλλαγὴ οὐδέπω τῶν
κακῶν τῶν ἐντεῦθεν), μεσημβρίας μέσης ῥίψας ἑαυτὸν
εἰς τὸ λεκτίκιον, ὀλολύζοντος, ἐπαρωμένου τῷ ταῦτα
πεποιηκότι, ὀλοφυρομένων ἐξῆλθον, καὶ τῶν κληρικῶν
τινες ἐξελθόντες ἠρέμα, ἡμᾶς προέπεμψαν ὀδυρόμενοι.
Καὶ τινων λεγόντων ἀκούσαντες, Ποῦ αὐτὸν ἀπάγετε εἰς
φανερὸν θάνατον; Ἕτερος ἔλεγε πρὸς ἡμᾶς τῶν σφόδρα 

ἡμᾶς φιλούντων· Ἄπελθε, δέομαί σου· εἰς Ἰσαύρους
ἐμπεσόν, μόνον ἡμῶν ἀπαλλάγηθι. Ὅπου γὰρ ἂν ἐμπέσῃς,
εἰς ἀσφάλειαν ἐμπίπτεις, ἂν ἡμετέρας διαφύγοις
χεῖρας. Ταῦτα ἀκούσασα καὶ ὁρῶσα ἡ καλὴ Σελευκία, ἡ
τοῦ κυρίου μου Ῥουφίνου ἐλευθέρα (καὶ γὰρ σφόδρα
ἡμᾶς ἐθεράπευσε), παρεκάλεσε καὶ ἐδεήθη, ὥστε εἰς τὸ
προάστειον αὐτῆς καταλῦσαι, πρὸ πέντε μιλίων τῆς
πόλεως ὅν, καὶ συνέπεμψεν ἡμῖν ἀνθρώπους, καὶ
ἀπήλθομεν ἐκεῖσε.
      γ’. Ἀλλ’ οὐδὲ ἐκεῖ ἔμελλεν ἡμῶν ἀποστήσεσθαι ἡ
ἐπιβουλὴ αὕτη. Ὡς γὰρ ἔγνω ὁ Φαρέτριος, ἐδήλωσεν
αὐτῇ, καθὼς ἔλεγε, πολλὰς ἀπειλάς. Ἐπεὶ δὲ με εἰς τὸ
προάστειον αὐτῆς ὑπεδέξατο, κἀγὼ τούτων οὐκ ᾔδειν
οὐδέν· ἀλλ’ ἐξελθοῦσα πρὸς ἡμᾶς, ταῦτα μὲν ἡμᾶς
ἀπέκρυβεν, ἐδήλου δὲ τῷ ἐπιτρόπῳ ἐκεῖσε ὄντι, πᾶσάν
τε ἡμῖν ἀνάπαυσιν παρασχεῖν, καὶ εἲ τινες εἰς ἡμᾶς
ἐπέλθοιεν μονάζοντες, βουλόμενοι ἡμᾶς ἐνυβρίσαι ἢ
συντρίψαι, συναγαγεῖν γεωργοὺς ἀπὸ τῶν ἄλλων αὐτῆς
χωρίων, καὶ οὕτω παρατάξασθαι πρὸς αὐτούς. Παρεκάλει
δὲ καὶ εἰς τὴν οἰκίαν αὐτῆς κάστελλον ἔχουσαν, καὶ
ἀχείρωτον οὖσαν καταφυγεῖν, ὥστε τοῦ ἐπισκόπου καὶ
μοναζόντων ἐκφυγεῖν τὰς χεῖρας. Ἀλλὰ τοῦτο μὲν οὐκ
ἠνεσχόμην, ἀλλ’ ἤμην ἐν τῷ προαστείῳ, οὐδὲν εἰδὼς
τῶν μετὰ ταῦτα κατασκευαζομένων. Οὐδὲ τοῦτο αὐτοῖς
ἤρκεσεν εἰς τὸ ἀποστῆναι τῆς καθ’ ἡμῶν μανίας. Εἶτα
νυκτῶν μέσων, οὐδὲν τούτων εἰδὼς (πολὺς γὰρ ἐπέκειτο
ὁ Φαρέτριος ἀπειλῇ ἀπειλῶν ἐκείνῃ, καθὼς φησι,
καταναγκάζων, ὠθῶν ὥστε ἡμᾶς ἐκβαλεῖν καὶ τῶν
προαστείων), οὐ φέρουσα ἡ γυνὴ τὴν ἐπάχθειαν αὐτοῦ,
οὐκ εἰδότος ἐμοῦ, ἐδήλωσεν αὐτόθι, ὅτι οἱ βάρβαροι
ἐπέστησαν, αἰσχυνομένη τὴν ἀνάγκην εἰπεῖν, ἢ
ὑπέμεινεν. Καὶ μέσων νυκτῶν εἰσελθὼν πρὸς με Εὐήθιος
ὁ πρεσβύτερος, καθεύδοντά με διεγείρας, μετὰ πολλῆς
τῆς βοῆς ταῦτα ἔλεγεν· Ἀνάστηθι, παρακαλῶ, βάρβαροι
ἐπέστησαν, ἐνταῦθα πλησίον εἰσίν. Ἐννόησον τὶς ἤμην
ταῦτα ἀκούων. Εἶτα ὡς πρὸς αὐτὸν εἶπον, Καὶ τὶ δέοι
πρᾶξαι; Εἰς τὴν πόλιν οὐ δυνάμεθα καταφυγεῖν, μὴ
χαλεπώτερα πάθωμεν ὧν οἱ Ἰσαῦροι μέλλουσιν ἡμῖν
ποιεῖν, ἠνάγκαζεν ἐξιέναι. Νὺξ ἦν ἀσέληνος, ἡ νὺξ
μέση, ζοφώδης, σκοτεινή· καὶ τοῦτο αὐτὸ πάλιν
ἀπορίας ἀνάμεστον ἦν ἡμῖν· καὶ οὐδεὶς ὁ παρών,
οὐδεὶς ὁ βοηθῶν, πάντες γὰρ ἡμᾶς ἐγκατέλειπον. Ὅμως
ὑπὸ τοῦ φόβου συνωθισθείς, καὶ προσδοκῶν εὐθέως
ἀποθανεῖσθαι, διανέστην τεταλαιπωρημένος, κελεύσας
λαμπάδας ἀναφθῆναι. Ἀλλὰ καὶ ταύτας ὁ πρεσβύτερος
ἐκέλευσε σβέννυσθαι, μήποτε, φησίν, οἱ βάρβαροι τῷ
φωτὶ καλούμενοι πρὸς ἡμᾶς, ἐπιτεθῶσιν ἡμῖν·
ἐσβέσθησαν καὶ αἱ λαμπάδες. Εἶτα ὁ βόρδων ὁ φέρων
ἡμῶν τὸ λεκτικὸν (τραχεῖ γὰρ ἦν σφόδρα ἡ ὁδός, καὶ
ἀνάντης καὶ λιθώδης), κατενεχθεὶς ἐπὶ γόνυ,
κατήνεγκέ με ἔνδον ὄντα, καὶ μικροῦ δεῖν, ἔμελλον
ἀπόλλυσθαι, εἶτα ἐκπηδήσας συρόμενος περιεπάτουν,
ὑπὸ Εὐηθίου τοῦ πρεσβυτέρου κατεχόμενος (κατεπήδησε
γὰρ καὶ αὐτὸς οὐ ὑποζυγίου), καὶ οὕτως
χειραγωγούμενος ἐβάδιζον, μᾶλλον δὲ ἑλκόμενος· οὔτε
γὰρ βαδίζειν ἦν εἰς τοσαύτην δυσχωρίαν, καὶ ὄρη
χαλεπά, ἐν νυκτὶ μέσῃ. Ἐννόησον τὶ με πάσχειν εἰκὸς
ἦν τοσούτοις συνεχόμενον κακοῖς, καὶ τοῦ πυρετοῦ
ἐπικειμένου, μηδὲν εἰδότα τῶν κατεσκευασμένων, ἀλλὰ
δεδοικότα τοὺς βαρβάρους, καὶ τρέμοντα, καὶ
προσδοκῶντα εἰς τὰς χεῖρας αὐτῶν ἐμπεσεῖσθαι. Οὐ
δοκεῖ σοι μόνα ταῦτα τὰ παθήματα, εἰ καὶ μηδὲν ἄλλο
μοι ἕτερον συμβεβήκοι, πολλὰ ἡμῶν δύνασθαι διαλύειν
τῶν ἁμαρτημάτων, καὶ πολλὴν μοι παρέχειν
εὐδοκιμήσεως ἀφορμήν; Τὸ δὲ αἴτιον, ὡς ἔγωγε οἶμαι,
πάντες εὐθέως εἰσελθόντα με ἐν Καισαρείᾳ, οἱ ἐν
ἀξιώμασιν, οἱ ἀπὸ βικαρίων, οἱ ἀπὸ ἡγεμόνων
σοφισταί, οἱ ἀπὸ τριβούνων, ὁ δῆμος ἅπας καθ’
ἑκάστην ἑώρων τὴν ἡμέραν, ἐθεράπευον, ἐπὶ τῆς κόρης
τῶν ὀφθαλμῶν ἐβάσταζον· ταῦτα οἶμαι ὑποκνίσαι τὸν
Φαρέτριον, καὶ τὸν φθόνον τὸν ἐλάσαντα ἡμᾶς ἀπὸ
Κωνσταντινουπόλεως, οὐδὲ ἐνταῦθα ἡμῶν ἀποστῆναι, ὡς
ἔγωγε οἶμαι· οὐδὲ γὰρ ἀποφαίνομαι, ἀλλ’ ὑποπτεύω. Τὶ
ἂν τις ποιεῖ τὰ ἀλλὰ τὰ κατὰ τὴν ὁδόν, τοὺς φόβους,
τοὺς κινδύνους;
      Ἅπερ καθ’ ἑκάστην ἡμέραν ἀναμιμνησκόμενος
αὐτός, καὶ ἀεὶ ἐν διανοίᾳ περιφέρων, πέτομαι ὑπὸ τῆς
ἡδονῆς, σκιρτῶ ὡς θησαυρὸν μέγα ἔχων ἀποκείμενον·
καὶ γὰρ οὕτω ἔχω καὶ διάκειμαι. Διὸ καὶ τὴν σὴν
παρακαλῶ τιμιότητα χαίρειν ἐπὶ τούτοις,
εὐφραίνεσθαι, σκιρτᾷν, τὸν Θεὸν δοξάζειν, τὸν
καταξιώσαντα ἡμᾶς τοιαῦτα παθεῖν. Καὶ παρὰ σαυτῇ
παρακαλῶ ταῦτα ἔχειν, καὶ πρὸς μηδένα ἐξειπεῖν, εἰ
καὶ τὰ μάλιστα οἱ ἐπαρχικοὶ πᾶσαν ἐμπλῆσαι τὴν πόλιν
ἔχουσι, καὶ αὐτοὶ περὶ τῶν ἐσχάτων κινδυνεύσαντες.
      δ’. Πλὴν παρὰ τῆς σῆς εὐλαβείας μηδεὶς εἰδέτω
τοῦτο, ἀλλὰ καὶ κατάστελλε τοὺς λέγοντας. Εἰ δὲ διὰ
τὰ λείψανα τῆς κακώσεως ἀλγεῖς, μάθε σαφῶς, ὅτι
καθαρῶς ἁπάντων ἀπηλλάγην, καὶ ἐῤῥωμενέστερον ἔχω τὸ
σῶμα, ἢ αὐτόθι διατρίβων. Τὸν δὲ κρυμὸν τὶ δέδοικας;
Καὶ γὰρ καὶ οἰκήματα ἐπιτήδεια ἡμῖν κατεσκεύασται·
καὶ πάντα ὁ κύριός μου Διόσκορος ποιεῖ καὶ
πραγματεύεται, ὥστε μηδὲ μικρὰν αἴσθησιν ἡμᾶς λαβεῖν
ἀπὸ τοῦ κρυμοῦ; Εἰ δὲ ἔστιν ἀπὸ τῶν προοιμίων
στοχάσασθαι, ἐμοὶ ὁ νῦν ἀὴρ ἀνατολικὸς εἶναι δοκεῖ,
καὶ οὐδὲν ἔλαττον Ἀντιοχείας. Τοσοῦτον τὸ θάλπος,
τοσαύτη ἡ εὐκρασίᾳ τοῦ ἀέρος. Σφόδρα δὲ με ἐλύπησας
εἰποῦσα, ὅτι ἴσως καὶ πρὸς ἡμᾶς λυπῇ ὡς ἀμελήσαντας.
Καίτοι γε πρὸ πολλῶν ἡμερῶν ἐπέστειλα πρὸς τὴν σὴν
τιμιότητα, παρακαλῶν 

μὴ κινεῖν με ἐντεῦθεν. Ἐγὼ δὲ τοῦτο ἐννοῆσαι εἶχον,
πολλῆς σοι ἀπολογίας δεῖν, καὶ πολλῶν ἱδρώτων καὶ
κάματα, ἵνα δυνηθῇς πρὸς τοῦτο ἀπολογήσασθαι τὸ
ῥῆμα. Τάχα δὲ ἐκ μέρους καὶ ἀπελελόγησαι, εἰποῦσα
ὅτι ἁπλῶς λογίζομαι τοῦτο ὑπὲρ τοῦ αὔξειν τὴν
θλίψειν. Ἀλλὰ καὶ τοῦτο πάλιν λογίζομαι ἔγκλημα
μέγιστον, τὸ λέγειν ὅτι καὶ προσφιλοτιμοῦμαι τοῖς
λογισμοῖς τὰς ὀδύνας· δέον γὰρ πάντα σε ποιεῖν καὶ
πραγματεύεσθαι ὑπὲρ τοῦ καταλύειν τὴν θλῖψιν, τὸ
θέλημα τοῦ διαβόλου ποιεῖς, αὔξουσα τὴν ἀθυμίαν καὶ
τὴν λύπην. Ἢ οὐκ οἶσθα πόσον κακὸν ἡ ἀθυμία; Τῶν δὲ
Ἰσαύρων ἕνεκεν μηδὲν δέδιθι λοιπόν· καὶ γὰρ
ὑπέστρεψαν εἰς τὴν χώραν αὐτῶν· καὶ ὁ ἡγεμὼν πάντα
ἐποίησεν ὑπὲρ τοῦτο· καὶ ἐν ἀσφαλείᾳ ἐσμεν πολλῷ
μᾶλλον ἐνταῦθα ὄντες, ἢ ὅτε ἐν Καισαρείᾳ, ἦμεν.
Οὐδένα γὰρ λοιπὸν δέδοικα ὡς τοὺς ἐπισκόπους, πλὴν
ὀλίγων. Ὅλως τοίνυν τῶν Ἰσαύρων ἕνεκεν, μηδὲ δέδιθι·
καὶ γὰρ ἀνεχώρησαν, καὶ τοῦ χειμῶνος καταλαβόντος
οἴκοι εἰσὶ συγκεκλεισμένοι, ἂν ἆρα λοιπὸν μετὰ τὴν
Πεντηκοστὴν ἐξέλθοιεν. Πῶς δὲ λέγεις γραμμάτων οὐκ
ἀπολαύειν; Ἤδη σοι τρεῖς ἔπεμψα ἐπιστολάς, τὴν μὲν
διὰ τῶν ἐπαρχικῶν, τὴν δὲ δι’ Ἀντωνίου, τὴν δὲ δι’
Ἀνατολίου τοῦ οἰκέτου σου, πολυστίχους· τὰς δὲ δύο
μάλιστα φάρμακον σωτήριον, πάντα ἀθυμοῦντα, πάντα
σκανδαλιζόμενον ἱκανὰς ἀνακτήσασθαι, καὶ πρὸς
καθαρὰν εὐθυμίαν ἀγαγεῖν. Λαβοῦσα τοίνυν ταύτας,
ἐπέρχου συνεχῶς καὶ διὰ παντός, καὶ ὄψει αὐτῶν τὴν
ἰσχύν, καὶ τῆς ἰατρείας πεῖραν λήψῃ πολλήν, καὶ
ὠφέλειαν, καὶ ἡμῖν δηλώσεις, ὅτι γέγονέ σοὶ τι πλέον
ἐκεῖθεν. Ἔχω καὶ τρίτην ἑτοίμην ἐοικυῖαν αὐταῖς, ἣν
οὐκ ἠβουλήθην πέμψαι νῦν, σφόδρα ἀλγήσασα ἐφ’ οἷς
λέγεις, ὅτι συνάγω μοι λογισμοὺς ὀδυνηρούς, καὶ τὰ
οὐκ ὄντα ἀναπλάττουσα, ἀνάξιον σεαυτῆς φθεγξαμένη
ῥῆμα, ἐφ’ ᾧ καὶ αὐτὸς αἰσχύνομαι καὶ ἐγκαλύπτομαι.
Πλὴν ἀνάγνωθι  ἐκείνας, καὶ οὐκ ἔτι ταῦτα ἐρεῖς, κἂν
μυριάκις φιλονεικῇς ἀθυμεῖν. Ἐπειδὴ καὶ περὶ
Ἡρακλείδου τοῦ ἐπισκόπου ἡμῖν ἐδήλωσας, ἔξεστιν
αὐτῶν, εἰ βουληθείη, δοῦναι ἔνστασιν, πᾶν πάντων
ἀπαλλαγῆναι· οὐδὲν γὰρ ἄλλο λείπεται. Ἐγὼ δὲ εἰ καὶ
μηδὲν μέγα ἤνυον, ἀλλ’ ὅμως ἐδήλωσα τῇ κυρίᾳ μου
Πενταδίᾳ, ὥστε πᾶσαν σπουδὴν ἐπιδείξασθαι, εἲ τινα
ἐπινοήσειε τῷ κακῷ παραμυθίαν. Ἔφης δὲ τετολμηκέναι
δηλῶσαί μοι τὰ λυπηρά, διὰ τὸ παρ’ ἐκείνου
κελευσθῆναι. Ποία τόλμα τοῦτο;
      Οὔτε γοῦν ἐπαυσάμην λέγων, οὔτε παύσομαι, ὅτι
ἓν λυπηρὸν ἁμαρτία μόνον· τὰ δὲ ἀλλὰ πάντα κόνις καὶ
καπνός. Τὶ γὰρ βαρὺ δεσμωτήριον οἰκῆσαι, καὶ ἅλυσιν
περικεῖσθαι; Τὶ δὲ βαρὺ πάσχειν κακῶς, ὅταν τοσαύτης
ἐμπορίας τὸ πάσχειν κακῶς ὑπόθεσις γένηται; Τὶ δὲ
ἐξορία βαρύ; Τὶ δὲ δήμευσις; Ῥήματα ταῦτά ἐστι
δεινῶν πραγμάτων ἔρημα, ῥήματα λύπης ψιλά. Ἂν τε γὰρ
θάνατον εἴπῃς, τὸ τῆς φύσεως ὄφλημα λέγεις· ὃ πάντως
ὑπομεῖναι δεῖ καὶ μηδενὸς ἐπάγοντος· ἂν τε ἐξορίαν
εἴπῃς, οὐδὲν ἕτερον λέγεις ἢ χώραν, καὶ τὰς πολλὰς
πόλεις ὁρᾶν· ἂν τε χρημάτων δήμευσιν εἴπῃς,
ἐλευθερίαν λέγεις, καὶ τὸ εὔλυτον εἶναι.
      ε’. Μαρουθᾶν τὸν ἐπίσκοπον μὴ διαλείπῃς, τὸ γε
εἰς σὲ ἧκον, θεραπεύουσα, ὥστε ἀνιμήσασθαι τοῦ
βαράθρου. Μάλιστα γὰρ αὐτοῦ δέομαι διὰ τὰ ἐν
Περσίδι. Καὶ μάθε παρ’ αὐτοῦ, ἂν δυνατὸν σοι
γένηται, τὶ τε κατώρθωται ἐκεῖσε δι’ αὐτοῦ, καὶ
τίνος ἕνεκεν παραγέγονε, καὶ δήλωσον ἡμῖν, εἰ τὰς
δύο ἐπιστολάς, ἃς ἔπεμψα αὐτῷ, ἀπέδωκας· κἂν μὲν
βουληθείη ἡμῖν ἐπιστεῖλαι, πάλιν ἐπιστελοῦμεν αὐτῷ·
ἂν δὲ μὴ βουληθείη, κἂν τῇ εὐλαβείᾳ σου δηλώσῃ, εἲ
τι γέγονεν αὐτόθι πλέον, καὶ εἰ μέλλοι τι κατορθοῦν
πάλιν κατιών. Ἐγὼ γὰρ διὰ τοῦτο καὶ ἐσπούδαζον αὐτῷ
συγγενέσθαι. Πλὴν πάντα τὰ παρὰ σοῦ γενέσθω, κἂν
πάντες κατακέφαλα φέρωνται, τὰ σαυτῆς πλήρου. Ὁ γὰρ
μισθὸς σου ἔσται ἀπηρτισμένος. Πάνυ οὖν αὐτὸν
οἰκειῶσαι, καὶ ὡς ἐγχωρεῖ. Παρακαλῶ, τοῦτο ὃ μέλλω
λέγειν μὴ παραδράμῃς, ἀλλὰ πολλὴν περὶ αὐτοῦ
ἐπίδειξαι σπουδήν. Ἐδήλωσάν μοι οἱ μονάζοντες οἱ
Μαρσεῖς, οἱ Γότθοι, ἔνθα ἀεὶ κέκρυπτο Σεραπίων ὁ
ἐπίσκοπος, ὅτι Μοδουάριος ἦλθεν ὁ διάκονος
ἀπαγγέλλων, ὅτι Οὐνίλας ὁ ἐπίσκοπος ὁ θαυμάσιος
ἐκεῖνος, ὃν πρώην ἐχειροτόνησα καὶ ἔπεμψα εἰς
Γοτθίαν, πολλὰ καὶ μεγάλα κατορθώσας ἐκοιμήθη· καὶ
ἦλθε φέρων γράμματα τοῦ ῥῆγος τῶν Γότθων ἀξιοῦντα
πεμφθῆναι αὐτοῖς ἐπίσκοπον. Ἐπεὶ οὖν οὐδὲν ἄλλο ὁρῶ
πρὸς τὴν ἀπειλουμένην καταστροφὴν συντελοῦν εἰς
διόρθωσιν, ἢ μέλλησιν καὶ ἀναβολὴν (οὐδὲ γὰρ δυνατὸν
αὐτοῖς πλεῦσαι εἰς τὸν Βόσπορον νῦν, οὐδὲ εἰς τὰ
μέρη ἐκεῖνα), ὑπερθέσθαι τέως αὐτοὺς διὰ τὸν χειμῶνα
παρασκεύασον· ἀλλὰ μὴ ἁπλῶς αὐτὸ παραδράμῃς·
κατόρθωμα γὰρ ἐστι μέγιστον. Δύο γὰρ ἐστιν ἃ
μάλιστά με λυπεῖ εἰ γένοιτο, ὃ μὴ γένοιτο, τὸ τε
παρὰ τούτων μέλλειν γίνεσθαι, τῶν τοσαῦτα κακὰ
ἐργασαμένων, καὶ παρ’ ὧν οὐ θέμις, τὸ τε ἁπλῶς τινα
γενέσθαι. Ὅτι γὰρ οὐ σπουδάζουσί τινα γενναῖον
ποιῆσαι, οἶσθα καὶ αὐτή. Εἰ δὲ τοῦτο γένοιτο, ὃ μὴ
γένοιτο τὰ ἑξῆς ἐπίστασαι. Ἳν’ οὖν μηδὲν τούτων
γένηται, πᾶσαν σπουδήν, ποῆσαι· ἀψοφητὶ δὲ εἰ
δυνατὸν ἦν καὶ λανθανόντως τὸν Μοδουάριον πρὸς ἡμᾶς
ἐκδραμεῖν, μέγιστα ἂν ἠνύετο. Εἰ δὲ μὴ δυνατόν, ἐκ
τῶν ἐγχωρούντων τὰ δυνατὰ γινέσθω. Ὅπερ γὰρ ἐπὶ τῶν
χρημάτων γίνεται, καὶ ἐπὶ τῆς χήρας συνέβη, τοῦτο
καὶ ἐπὶ τῶν πραγμάτων. Ὥσπερ γὰρ ἐκείνη δύο ὀβολοὺς
καταβαλοῦσα, ἅπαντας ὑπερηκόντισε τοὺς πλείονα
καταβαλόντας, 

τὴν οὐσίαν πᾶσαν κενώσασα· οὕτω καὶ οἱ εἰς τὰ
πράγματα πάσῃ δυνάμει σπουδάζοντες, τὸ πᾶν
ἐπλήρωσαν, τὸ γε εἰς αὐτοὺς ἧκον, κἂν μηδὲν γένηται
πλέον, καὶ τὸν μισθὸν ἀπηρτισμένον ἔχουσιν. Ἱλαρίῳ
τῷ ἐπισκόπῳ πολλὰς ἔχω χάριτας· ἔγραψε γὰρ μοι ἀξίων
ἐπιτραπῆναι ἀπελθεῖν εἰς τὴν αὐτοῦ, καὶ διορθῶσαι τὸ
αὐτόθι, καὶ πάλιν παραγενέσθαι. Ἐπεὶ οὖν πολλὰ
ὠφελεῖ ἡ παρουσία αὐτοῦ (καὶ γὰρ εὐλαβὴς ἐστι, καὶ
ἀνὴρ ἀπερίτρεπτος, καὶ ζέων), παρεκάλεσα αὐτὸν
ἀπελθόντα ταχέως ἐπανελθεῖν. Ποίησον τοίνυν τὴν
ἐπιστολὴν ταχέως καὶ ἀσφαλῶς αὐτῷ ἀποδοθῆναι καὶ μὴ
παραῤῥιφῆναι· καὶ γὰρ μετὰ πολλῆς ἐπιθυμίας καὶ
σφοδρότητος ἀπῄτησε τὰ παρ’ ἡμῶν γράμματα, καὶ πολὺ
ὠφελεῖ ἡ παρουσία αὐτοῦ. Πάνυ οὖν φρόντισον τὰς
ἐπιστολάς· εἰ μὴ παρείη αὐτόθι Ἑλλάδιος ὁ
πρεσβύτερος, διὰ τινος ἀνθρώπου συνετοῦ, ἐγκέφαλον
ἔχοντος, ποίησον ἀποδοθῆναι τοῖς φίλοις.
 
<2/Πρὸς τὴν αὐτὴν ἐπιστολὴ ΙΕ’./>  
 
     Σὺ δὲ μοι προσεδόκησας, τοσαύτην ἐκ νεότητός
σου ἐπιδειξαμένη φιλοσοφίαν, καὶ τὸν ἀνθρώπινον
καταπατήσασα τῦφον, ἀτάραχόν τινα καὶ ἀπόλεμον
ζήσεσθαι βίον; Καὶ πῶς ἔνι τοῦτο; Εἰ γὰρ ἀνθρώποις
ἄνθρωποι πυκτεύοντες, μυρία καὶ ἐν ἀγῶσι καὶ ἐν
πολέμοις δέχονται τραύματα, ἡ πρὸς αὐτὰς ἀποδυσαμένη
τὰς ἀρχάς, καὶ τὰς ἐξουσίας, πρὸς τοὺς κοσμοκράτορας
τοῦ σκότους τοῦ αἰῶνος τούτου, πρὸς τὰ πνευματικὰ
τῆς πονηρίας, καὶ ἀποδυσαμένη γενναίως οὕτως, καὶ
τοσαῦτα στήσασα τρόπαια, καὶ διὰ τοσούτων λυπήσασα
τὸν ἄγριον ἐκεῖνον καὶ ἀλάστορα δαίμονα, πόθεν
ἤλπισας ἡσύχιόν τινα καὶ ἀπράγμονα βιώσεσθαι βίον;
Οὐ τοίνυν διὰ τοῦτο θορυβεῖσθαι χρή, ὅτι πολλοὶ
πανταχόθεν, οἱ πόλεμοι καὶ θόρυβοι, καὶ πολλαὶ αἱ
ταραχαί· ἀλλὰ τοὐναντίον, εἰ μηδὲν τούτῳ
συμβεβήκει, τότε θαυμάσαι ἐχρῆν. Τῇ γὰρ ἀρετῇ
συγκεκλήρωται πόνος, καὶ κίνδυνος. Καὶ ταῦτα οἶσθα
καὶ πρὸ τῶν ἡμετέρων γραμμάτων αὐτή, καὶ οὐδὲν δεήσῃ
παρ’ ἑτέρων μανθάνειν· ἐπεὶ καὶ ἡμεῖς οὐκ ἀγνοοῦσαν
διδάσκοντες, ταῦτα ἐπιστέλλομεν. Ἴσμεν γάρ, ὅτι οὔτε
τὸ πατρίδος ἐκπεσεῖν, οὔτε τὸ χρημάτων ὑπομεῖναι
ζημίαν (τοῦτο δὴ τὸ πολλοῖς ἀφόρητον), οὐχ ὕβρις,
οὐκ ἄλλης τις τοιαύτη θλῖψις διαταράξαι σε
δυνήσεται. Εἰ γὰρ οἱ κοινωνοὶ τῶν ταῦτα πασχόντων
γινόμενοι ζηλωτοί, πολλῷ μᾶλλον οἱ ἐν αὐτοῖς ὄντες.
Διὰ τοῦτο Παῦλος ἀφ’ ἑκατέρων τοὺς ἐξ Ἑβραίων
πιστεύσαντας ἀνακηρύττει, λέγων· «Ἀναμιμνήσκεσθε τὰς
πρότερον ἡμέρας, ἐν αἷς φωτισθέντες πολλὴν ἄθλησιν
ὑπεμείνατε παθημάτων, τοῦτο μὲν ὀνειδισμοῖς καὶ
θλίψεσι θεατριζόμενοι, τοῦτο δὲ κοινωνοὶ τῶν οὕτως
πασχόντων γενηθέντες». Διὰ τοῦτο οὐδὲ ἡμεῖς μακρὰν
ποιοῦμεν τὴν ἐπιστολήν. Οὐδεὶς γὰρ τῷ νικήσαντι, καὶ
τρόπαιον στήσαντι λαμπρόν, παραγίνεται συμμαχίαν
νομίζων, ἀλλ’ εὐφημίας μόνον. Ἐπεὶ οὐκ καὶ ἡμεῖς
ἔγνωμεν ὅσην περὶ τὰ συμβάντα τὴν φιλοσοφίαν
ἐπεδείξω, μακαρίζομέν σε, θαυμάζομεν τῆς τε εἰς τὸ
παρὸν ὑπομονῆς, καὶ τῶν ἀντιδόσεων τῶν ἐντεῦθέν σοι
ταμιευομένων. Ἐπειδὴ δὲ καὶ τὰ ἡμετέρας εὖ οἷδ’ ὅτι
βούλει μανθάνειν (καὶ γὰρ μακρὰν ἐσίγησα σιγήν)· τῆς
μὲν χαλεπωτάτης ἀῤῥωστίας ἀπηλλάγημεν, λείψανα δὲ
ἔτι τῆς νόσου περιφέρομεν. Καὶ ἰατρῶν δὲ ἀπολαύομεν
ἀρίστων· ἀλλ’ ὅμως καὶ οὕτω λυμαίνεται τὴν ἀπὸ τῆς
θεραπείας ὠφέλειαν ἡ τῶν ἐπιτηδείων ἀπορία. Οὐ γὰρ
δὴ μόνον φαρμάκων ἐνταῦθα σπάνις, καὶ τῶν ἄλλων τῶν
δυναμένων διορθῶσαι σῶμα πεπονηκός, ἀλλ’ ἤδη καὶ
λιμὸς μελετᾶται, καὶ λοιμός. Καὶ ταῦτα λοιπὸν ὠδίνει
τὰ κακὰ ἡ συνέχεια τῶν λῃστρικῶν ἑφόδων, αἳ μέχρι
ποῤῥωτάτω τῶν ὁδῶν ἐκχεόμεναι, καὶ τὰς ὁδοὺς
ἀποτειχίζουσαι, τὰς πανταχοῦ τετμημένας, ἐντεῦθεν
πολὺν καὶ ὁδοιπόροις ἐπάγουσι κίνδυνον. Ἀνδρόνικος
γοῦν, καθὼς φησι, καὶ αὐταῖς ἐκείνων περιέπεσε ταῖς
χερσί, καὶ ἀποδυθεὶς οὕτω διεσώθη. Διὸ παρακαλῶ σου
τὴν ἐμμέλειαν μηδένα λοιπὸν ἀποστέλλειν ἐνταῦθα.
Δέος γὰρ μὴ τῆς πρὸς ἡμᾶς ἀποδημίας ἡ ὑπόθεσις
ἀφορμὴ τῷ παραγινομένων σφαγῆς γένηται· καὶ οἶσθα
ὅσην ἡμῖν οἴσει τὴν ὀδύνην. Ἀλλ’ εἲ τινος ἐπιλάβοιτο
γνησίου κατὰ χρείαν ἑτέραν ἐνταῦθα ἀφικνουμένου, δι’
αὐτοῦ δήλου τὰ περὶ τῆς ὑγιείας ἡμῖν τῆς σῆς. Ἰδικῶς
μέντοι εἰς τοῦτο μηδεὶς ἐνταῦθα παραγινέσθω, μηδὲ
δι’ ἡμετέρας χρείαν, διὰ τὸ δέος ὃ προειρήκαμεν.
 
<2/Πρὸς τὴν αὐτὴν ἐπιστολὴ ΙϚ·./>
 
    Ἀμφότερα τῆς ἀφάτου τοῦ Θεοῦ φιλανθρωπίας, καὶ
τὸ συγχωρεῖν τοσούτους, ἐπάγεσθαί σοι πειρασμούς,
καὶ ἐπαλλήλους οὕτως, ὥστε λαμπροτέρους σοι γίνεσθαι
τοὺς στεφάνους, καὶ τὸ ταχίστην αὐτῶν ποιεῖσθαι τὴν
ἀπαλλαγήν, ὥστε σε μὴ κατατείνεσθαι πάλιν τῇ
παραμονῇ τῶν ἐπαγομένων κακῶν. Οὕτω καὶ τῶν γενναίων
ἀνδρῶν ἐκείνων, τῶν ἀποστόλων λέγω καὶ τῶν προφητῶν,
τὸν βίον ἐκυβέρνησεν ὁ Θεός, νῦν μὲν ἀφιεὶς τὰ
κύματα διεγείρεσθαι, νῦν δὲ ἐπιτιμῶν τῷ τῶν κακῶν
πελάγει, καὶ ἀπὸ χαλεποῦ τοῦ χειμῶνος λευκὴν
ἐργαζόμενος τὴν γαλήνην. Παῦσαι τοίνυν δακρύουσα,
καὶ κατατεινομένη τῇ λύπῃ, μηδὲ τὰ ἐπαγόμενά σοι
δεινὰ σκόπει μόνον, τὰ ἐπάλληλα καὶ συνεχῆ, ἀλλὰ καὶ
τὴν ταχίστην αὐτῶν ἐλευθερίαν καὶ τὴν ἄφατον
ἐντεῦθεν τικτομένην σοι ἀμοιβὴν καὶ ἀντίδοσιν. Ὅπερ
γὰρ ἐστιν ἀράχνη, καὶ σκιά, καὶ καπνός, καὶ εἲ τι
τούτων εὐτελέστερον, τοῦτό ἐστι τὰ ἐπενεχθέντα σοι
πάντα δεινά, πρὸς τὰ μέλλοντα δίδοσθαί σοι ἐντεῦθεν
βραβεῖα. Τὶ γὰρ ἐστι πόλεως ἐκπεσεῖν, καὶ τόπους ἐκ
τόπων ἀμείβειν, καὶ πάντοθεν ἐλαύνεσθαι, καὶ
δημεύεσθαι, καὶ εἰς δικαστήρια περιέλκεσθαι, καὶ ὑπὸ
στρατιωτῶν σπαράττεσθαι, καὶ ὑπὸ τῶν τὰ μυρία
εὐεργετηθέντων τὰ ἐναντία νῦν ὑπομένειν, καὶ παρ’
οἰκετῶν, καὶ παρ’ ἐλευθέρων ἐπηρεάζεσθαι, ὅταν τὸ
τούτων ἔπαθλον ὁ οὐρανὸς ᾗ, καὶ τὰ ἀκήρατα ἀγαθὰ
ἐκεῖνα, τὰ μηδὲ λόγῳ ἑρμηνευθῆναι δυνάμενα καὶ πέρας
οὐκ ἔχοντα, ἀλλ’ ἀθάνατον 

παρέχοντα τὴν ἐξ αὐτῶν ἀπόλαυσιν; Ἀφεῖσαν τοίνυν τὰς
ἐπιβουλάς, τὰς ἐπηρείας, τὰς τῶν χρημάτων ζημίας,
τὰς μεταναστεύσεις τὰς συνεχεῖς, τὴν ἐν ἀλλοτρίᾳ
διαγωγὴν λογίζεσθαι, καὶ πηλοῦ παντὸς εὐτελέστερον
ταῦτα καταπατοῦσα, ἐννόει τοὺς ἐκ τούτων σοι
τεχθέντας ἐν τοῖς οὐρανοῖς θησαυρούς, καὶ τὴν
ἀνάλωτον πραγματείαν, καὶ τὸν ἄσυλον πλοῦτον. Ἀλλὰ
τὸ σῶμά σου κακῶς ἐκ τῶν πόνων τούτων καὶ
ταλαιπωριῶν διετέθη, καὶ τὰ τῆς ἀῤῥωστίας ἐπέτριψαν
αἱ τῶν ἐχθρῶν ἐπιβουλαί; Πάλιν ἑτέρας μοι λέγεις
ἐμπορίας ὑπόθεσιν, μεγάλης καὶ ἀφάτου. Οἶσθα γάρ,
οἶσθα σαφῶς ἡλίκον ἐστὶ σώματος ἀῤῥωστίαν γενναίως
καὶ μετὰ εὐχαριστίας ἐνεγκεῖν. Τοῦτο, ὃ πολλάκις
εἶπον, τὸν Λάζαρον ἐστεφάνωσε, τοῦτο ἐπὶ τῶν ἀγώνων
τῶν τοῦ Ἰὼβ τὸν διάβολον κατῄσχυνε, καὶ τὸν ἀθλητὴν
τῆς καρτερίας ἐκείνης λαμπρότερον ἀπέφηνε. Τοῦτο καὶ
φιλοπτωχίας, καὶ τῆς τῶν χρημάτων ὑπεροψίας, καὶ τῆς
ἁθρόας ἐκείνης τῶν παίδων ἀποβολῆς, καὶ τῶν μυρίων
ἐπιβούλων μᾶλλον αὐτὸν ἀνεκήρυξε, καὶ τὸ ἀναίσχυντον
τοῦ πονηροῦ δαίμονος ἐκείνου στόμα ἔφραξε μετὰ
πολλῆς τῆς περιουσίας. Ταῦτ’ οὖν ἀναλογιζομένη
συνεχῶς καὶ αὐτῇ, χαῖρε καὶ εὐφραίνου τὸν μέγιστον
ἆθλον διανύσασα, καὶ κεφάλαιον τῶν πειρασμῶν πράως
φέρουσα, καὶ ὑπὲρ τούτων δοξάζουσα τὸν φιλάνθρωπον
Θεόν, τὸν δυνάμενον μὲν ἀθρόον ἀφάνισα πάντα,
ἀφιέντα δὲ γίνεσθαι, ὥστε σοι λαμπρότερον τὴν καλὴν
ταύτην γενέσθαι πραγματείαν. Διὰ τοῦτο καὶ ἡμεῖς σε
μακαρίζοντες οὐ παυόμεθα. Ἥσθημεν δὲ ὅτι καὶ τῶν
δικῶν ἀπαλλαγεῖσα καὶ πραγμάτων, ὣς σοι πρέπον ἦν,
οὕτω τῷ πράγματι τέλος ἐπέθηκας τὸ κατὰ τὴν
διάλυσιν, οὔτε ἀνάνδρως αὐτὰ προϊεμένη, οὐδ’ αὖ
κατασχοῦσα πάλιν, καὶ ἐμπείρασα σαυτὴν δικαστηρίοις,
καὶ τοῖς ἐκ τούτων κακοῖς· ἀλλὰ μέσην ὁδεύσασα ὁδόν,
καὶ τὴν σοι πρέπουσαν ἐλευθερίαν καρπωσαμένη, καὶ
πολλὴν τὴν σύνεσιν ἐν ἅπασιν ἐπιδειξαμένη, καὶ τὴν
μακροθυμίαν, καὶ τὴν καρτερίαν, καὶ τὴν ὑπομονήν,
καὶ τὸ ἀνεξαπάτητον δείξαντα τῆς σῆς συνέσεως.
 
<2/Πρὸς τὴν αὐτὴν ἐπιστολὴν ΙΖ’./>  
 
    Οὐδὲν ξένον οὐδὲ ἀπεικὸς γέγονεν ἐπὶ τῆς
εὐλαβείας τῆς σῆς, ἀλλὰ καὶ σφόδρα εἰκὸς καὶ
ἀκόλουθον τὸ τῇ συνεχείᾳ τῶν ἐπαλλήλων πειρασμῶν,
εὐτονώτερά σοι γενέσθαι τῆς ψυχῆς τὰ νεῦρα, καὶ
μείζονα πρὸς τὰ παλαίσματα τὴν προθυμίαν καὶ τὴν
ἰσχύν, καὶ πολλὴν ἐντεῦθεν καρπώσασθαί σε τὴν
ἡδονήν. Τοιαύτη γὰρ τῆς θλίψεως ἡ φύσις, ὅταν
γενναίας καὶ νεανικῆς ἐπιλάβηται ψυχῆς, ταῦτα
ἐργάζεσθαι πέφυκεν. Καὶ καθάπερ τὸ πῦρ δοκιμώτερον
ποιεῖ τὸ χρυσίον, ὅταν αὐτῷ συγγένηται· οὕτω καὶ
ταῖς χρυσαῖς ψυχαῖς ἐπιοῦσα θλῖψις, καθαρωτέρας
αὐτὰς ἐργάζεται καὶ δοκιμωτέρας. Διὸ καὶ Παῦλος
ἔλεγεν· «Ἡ θλῖψις ὑπομονὴν κατεργάζεται, ἡ δὲ
ὑπομονὴ δοκιμήν». Διὰ ταῦτα καὶ ἡμεῖς σκιρτῶμεν καὶ
χαίρομεν, καὶ τῆς ἐρημίας ταύτης μεγίστην καρπούμεθα
παράκλησιν ἐπὶ τῇ ἀνδρείᾳ σου ταύτῃ. Διὰ ταῦτα κἂν
μύριοι σε κυκλώσωσι λύκοι, καὶ πολλαὶ συναγωγαὶ
πονηρευομένων, οὐδὲ δεδοίκαμεν· ἀλλ’ εὐχόμεθα μὲν
καὶ τοὺς ὄντας σβεσθῆναι πειρασμούς, καὶ ἑτέρους δὲ
μὴ προσγενέσθαι, δεσποτικὸν πληροῦντες νόμον, τὸν
κελεύοντα εὔχεσθαι μὴ εἰσελθεῖν εἰς πειρασμόν· εἰ δ’
ἄρα συγχωρηθείη γενέσθαι πάλιν, θαῤῥοῦμεν ὑπὲρ τῆς
χρυσῆς σου ψυχῆς, τῆς καὶ ἐντεῦθεν μέγιστον ἑαυτῇ
συναγούσης πλοῦτον. Τίνι γὰρ σε δεδίξεσθαι
δυνήσονται, οἱ κατὰ τῆς ἑαυτῶν πάντα τολμῶντες
κεφαλῆς; Ζημίᾳ χρημάτων; Ἀλλ’ εὖ οἷδ’ ὅτι κόνις σοι
ταῦτα, καὶ πηλοῦ παντὸς εὐτελεστέρα εἶναι νομίζεται.
Ἀλλὰ πατρίδος ἐκβολῇ καὶ οἰκίας; Ἀλλ’ οἶσθα σὺ καὶ
τὰς μεγάλας καὶ πολυανθρώπους πόλεις καθάπερ τὰς
ἐρήμους οὕτως οἰκεῖν, ἡσυχίᾳ καὶ ἀπραγμοσύνῃ τὸν
ἅπαντα συζήσασα χρόνον, καὶ τὰς βιωτικὰς
καταπατήσασα φαντασίας. Ἀλλὰ θάνατον ἀπειλοῦσιν;
Ἀλλὰ σὺ καὶ τοῦτο προλαβοῦσα διὰ παντὸς ἐμελέτησας
τοῦ χρόνου, κἂν ἑλκύσωσιν ἐπὶ σφαγήν, νεκρὸν ἐπὶ
ταύτην ἕλξουσι σῶμα. Τὶ δεῖ τὰ πολλὰ λέγειν; Οὐδεὶς
σε οὐδὲν ἐργάσασθαι δυνήσεται τοιοῦτον, οὗ τὴν
ὑπομονὴν μετὰ πολλῆς οὐχ εὑρήσει τῆς περιουσίας ἐν
σοὶ πάλαι κατορθωθεῖσαν. Τὴν γὰρ στενὴν ἀεὶ καὶ
τεθλιμμένην ὁδεύσασα ὁδόν, ἐν ἅπασιν ἐγυμνάσω
τούτοις. Διόπερ τὴν καλλίστην ταύτην ἐπιστήμην ἐν
τοῖς γυμνασίοις ἀσκήσασα, νῦν ἐν τοῖς ἀγῶσι
λαμπροτέρας ἀνεφάνης, οὐ μόνον οὐδὲν ὑπὸ τῶν
γινομένων θορυβουμένη, ἀλλὰ καὶ πτερουμένη, καὶ
σκιρτῶσα, καὶ χορεύουσα. Ὧν γὰρ προσέλαβες τὰ
γυμνασία, τούτων τοὺς ἀγῶνας μετὰ πολλῆς νῦν
μεταχειρίζεις τῆς εὐκολίας, ἐν γυναικείῳ σώματι, καὶ
ἀραχνίων ἀσθενεστέρῳ, ἀνδρῶν σφριγώντων καὶ τοὺς
ὀδόντας βρυχόντων μετὰ πολλοῦ τοῦ γέλωτος τὴν μανίαν
καταπατοῦσα, καὶ πλείονα ἑτοίμη οὖσα παθεῖν, ἢ
ἐκεῖνοι παρασκευάζονται. Μακαρία σὺ καὶ τρισμακαρία
τῶν ἐντεῦθεν στεφάνων, μᾶλλον δὲ καὶ αὐτῶν τῶν
ἀγώνων. Τοιαῦτα γὰρ τῶν παλαισμάτων ἡ φύσις τούτων,
καὶ πρὸ τῶν βραβείων καὶ ἐν αὐτοῖς τοῖς σκάμμασιν
ἔχει καὶ τὰς ἀμοιβὰς καὶ τὰς ἀντιδόσεις, τὴν ἡδονήν,
ἣν καρποῦσαι νῦν, τὴν εὐφροσύνην, τὴν ἀνδρείαν, τὴν
καρτερίαν, τὴν ὑπομονήν, τὸ ἀνάλωτον, τὸ ἀχείρωτον,
τὸ πάντων ὑψηλοτέραν εἶναι, τὸ οὕτως ἑαυτὴν ἀσκῆσαι,
ὡς μηδὲν δύνασθαι παρὰ μηδενὸς παθεῖν δεινόν, τὸ
τοσούτων κλυδωνίων γενομένων ἐπὶ πέτρας ἑστάναι, τὸ
τῆς θαλάττης μαινομένης ἐξουρίας φέρεσθαι μετὰ
πολλῆς τῆς γαλήνης. Ταῦτα τῆς θλίψεως καὶ πρὸ τῆς
βασιλείας τῶν οὐρανῶν ἐνταῦθα, τὰ ἔπαθλα. Οἶδα γάρ,
οἶδα ὅτι νῦν οὐδὲ περικεῖσθαι τὸ σῶμα ἡγῇ, ὑπὸ τῆς
ἡδονῆς πτερουμένη, ἀλλ’ ἣν καιρὸς καλῇ, εὐκολώτερον
αὐτὸ ἀποδύσῃ, ἢ ἕτεροι τὰ ἱμάτια, ἃ περίκεινται.
Χαῖρε τοίνυν καὶ εὐφραίνου καὶ ὑπὲρ σαυτῆς, καὶ
ὑπὲρ τῶν τὴν μακαρίαν τελευτησάντων τελευτήν, οὐκ ἐν
κλίνῃ, οὐδὲ ἐν οἰκίᾳ, ἀλλ’ ἐν δεσμωτηρίοις καὶ
ἁλύσεσι καὶ βασάνοις. Θρήνει δὲ μόνους τοὺς ταῦτα
ποιοῦντας καὶ δάκρυε. Καὶ γὰρ καὶ τοῦτο ἄξιον τῆς
σῆς φιλοσοφίας. Ἐπειδὴ δὲ καὶ περὶ τῆς τοῦ σώματος
ἡμῶν ὑγιείας βούλει μανθάνειν, ἀπηλλάγημεν τέως τὴν
πρώην ἐνοχλούσης ἡμῖν ἀῤῥωστίας, καὶ ῥᾷον
διακείμεθα νῦν· πλὴν εἰ μὴ πάλιν 

ἐπελθὼν ὁ χειμὼν λυμήνηται ἡμῖν τοῦ στομάχου τὴν
ἀσθένειαν· καὶ τῶν Ἰσαύρων ἕνεκεν, ἐν πολλῇ
καθεστήκαμεν ἀσφαλείᾳ.
 
<2/ΙΗ’. Καρτερίᾳ./>    
 
    Κἂν πολλάκις, καὶ ὀλιγάκις ἐπιστείλῃς, ἡμεῖς
ἥνπερ ἐξ ἀρχῆς ἔχομεν ψῆφον περὶ τῆς ἀγάπης τῆς σῆς,
ταύτην ἀκίνητον διατηροῦμεν. Ἴσμεν γὰρ ὅτι καὶ
γράφουσα καὶ σιγῶσα ὁμοίως περὶ ἡμᾶς διακεῖσθαι
ἐσπούδακας. Ὁ Θεὸς σοι ταχίστην παράσχοι τὴν ὑγείαν,
καὶ πάσης ἀπαλλάξειε ἀῤῥωστίας. Καὶ γὰρ οὐχ ὡς
ἔτυχεν ἐν φροντίδι καθεστήκαμεν περὶ τῆς ἀῤῥωστίας
τῆς σῆς ἀκούοντες. Διὸ καὶ παρακαλοῦμεν σου τὴν
ἐμμέλειαν, ἡνίκα ἂν ἐξῇ συνεχῶς ἡμῖν δηλοῦν τὰ περὶ
τῆς ῥώσεως τῆς σῆς, καὶ εἲ τινα πρὸς τὸ βέλτιον
ἐπίδοσιν ἔλαβέ σου τὸ σῶμα. Οἶσθα γὰρ καὶ πῶς
ἀλγοῦμεν ἀκούοντές σε ἐν ἀῤῥωστίᾳ εἶναι, καὶ πῶς
εὐφραινόμεθα, καὶ πτερούμεθα ὑπὸ τῆς ἡδονῆς, ἐπειδὰν
ἀκούσωμεν ἐν ὑγείᾳ σε καθεστάναι. Ταῦτ’ οὖν εἰδυῖα,
κυρία μοὺ κοσμιωτάτη καὶ εὐγενεστάτη, ὁσάκις ἂν
δυνατὸν ᾗ, γράφειν ἡμῖν μὴ κατόκνει, καὶ δηλοῦν τὰ
περὶ τῆς ῥώσεως τῆς σῆς. Οὐ γὰρ τὴν τυχοῦσαν ἡμῖν
χαριῇ χάριν, τοιαύτας πέμπουσα ἡμῖν ἐπιστολάς.
 
 
<2/ΙΘ’. Μαρκιανῷ καὶ Μαρκελλίνῳ./>   
 
   Ἐβουλόμεθα μὲν ὑμᾶς σφοδροὺς ἡμῶν ὄντας οὕτως
ἐραστάς, καὶ παρόντας ἰδεῖν. Ἀλλὰ ἐπειδὴ τοῦτο οὐκ
ἔνι (τὸ τε γὰρ τῆς ὁδοῦ μῆκος, ἢ τε τοῦ χειμῶνος
ὥρα, καὶ ὁ τῶν λῃστῶν φόβος ἱκανὰ διατειχίσαι τὴν
ἀποδημίαν), τοὺς γοῦν τὰ γράμματα κομίζοντας παρ’
ἡμῶν πρὸς ὑμᾶς ἐπιθυμοῦμεν συνεχέστερον ἡμῖν
περιτυγχάνειν, ὥστε δύνασθαι μετὰ δαψιλείας πληρῶσαι
τὴν ἐπιθυμίαν τὴν ἡμετέραν. Ἀλλ’ ἐπειδὴ καὶ τοῦτο
παρείλετο ἡμᾶς ἡ ἐρημία τοῦ χωρίου ἐν ᾧ διατρίβομεν,
καὶ τὸ σφόδρα αὐτὸ ἀπῳκίσθαι τῆς δημοσίας ὁδοῦ,
παρακαλῶ, ἂν μὴ συνεχῶς τοῦτο ποιῶμεν, συγγνώμην
ἡμῖν νέμειν, καὶ γραφόντων ἡμῶν καὶ σιγώντων, τὴν
αὐτὴν ἔχειν περὶ τῆς ἀγάπης τῆς ἡμετέρας ψῆφον,
λογιζομένους ὅτι τὴν σιγὴν ἡμῖν πολλάκις μακροτέρας
ἡ ἐρημία τοῦ τόπου, οὐχ ἡ τοῦ τρόπου ῥαθυμία
ἐργάζεται.
 
<2/Κ’. Ἀγαπητῷ./>
 
     Οἶδά σου τὴν ἀγάπην τὴν γνησίαν καὶ θέρμην,
τὴν ἄδολον καὶ εἰλικρινῆ, καὶ οὔτε πραγμάτων ὄχλῳ,
οὔτε χρόνου πλήθει, οὔτε ὁδοῦ μήκει μαραινομένην·
οἶδα καὶ ὅπως ἐπιθυμεῖς καὶ αὐτοψεὶ ἡμᾶς θεάσασθαι,
καὶ τῆς κατὰ πρόσωπον ἀπολαῦσαι συνουσίας. Ἀλλ’
ἐπειδὴ τοῦτο ἤδη ἐργῶδες, καὶ διὰ τὸ τῆς ὁδοῦ μῆκος,
καὶ διὰ τὴν τοῦ ἔτους ὥραν, καὶ τὸν τῶν Ἰσαύρων
φόβον, τὴν διὰ τῶν γραμμάτων πάρεχε ἡμῖν εὐφροσύνη,
συνεχῶς δηλῶν τὰ περὶ τῆς ὑγιέας τῆς σῆς, καὶ τοῦ
οἴκου σου παντός. Ἂν γὰρ τοιαῦτα δεχώμεθα συνεχῶς
γράμματα παρὰ τῆς σῆς εὐγενίας καὶ θαυμασιότητος, οὐ
τὴν τυχοῦσαν καὶ ἐν ἐρημίᾳ διατρίβοντες καρπωσόμεθα
τὴν παράκλησιν. Καὶ γὰρ οὐκ ἀγνοεῖς ὅπως ἡμῖν
περισπούδαστον τὸν ἐν ὑγιείᾳ σε εἶναι, δέσποτά μου
αἰδεσιμώτατε καὶ θαυμασιώτατε. 
 
<2/ΚΑ’. Ἀλφίῳ./>
 
     Μακάριος καὶ τρισμακάριος εἶ, καὶ πολλάκις
τοῦτο, τοιαῦτα ἐργαζόμενος, καὶ τοιαύταις ἐπιτρέχων
πραγματείαις, αἳ πολὺν ἐν οὐρανοῖς προαποτίθενταί
σοι τὸν μισθὸν τε καὶ θησαυρόν. Οὐδὲ γὰρ ὡς ἔτυχεν
ἡμᾶς ἀνεπτέρωσας, τὰ κατὰ τὸν κύριόν μου Ἰωάννην τὸν
πρεσβύτερον ἀπαγγείλας, ὅτι πολλὴν ἐποίησας σπουδὴν
ἀναστῆσαι αὐτόν, καὶ ἐκπέμψαι εἰς τὴν Φοινίκην. Ὅτι
δὲ καὶ χρυσίον αὐτῷ δέδωκας, αὐτὸς μὲν ἐσίγησας, καὶ
τοῦτο πρέπον τῇ εὐλαβείᾳ σου ποιῶν· ἡμᾶς δὲ οὐκ
ἔλαθες, ἀλλὰ καὶ τοῦτο ἔγνωμεν, καὶ τὴν δαψίλειαν,
ἣν παρέσχες. Καὶ διὰ τοῦτό σε θαυμάζοντες καὶ
μακαρίζοντες οὐ παυόμεθα, ὅτι ἐν οἷς δεῖ πλουτεῖν,
ἐν τούτοις πλουτεῖς· καὶ σε παρακαλοῦμεν γράμματα
συνεχῶς ἡμῖν ἐπιστέλλειν. Εἰ μὲν γὰρ δυνατὸν ἦν καὶ
κατ’ ὄψιν σε ἰδεῖν, πολλοῦ ἂν ἐπριάμεθα τοῦτο.
Ἐπειδὴ δὲ τοῦτο τέως οὐκ ἔνι, γράφε συνεχῶς ἡμῖν,
περὶ τῆς ὑγιείας τῆς σῆς εὐαγγελιζόμενος, καὶ τοῦ
οἴκου σου παντός. Οὐ γὰρ τὴν τυχοῦσαν καρπωσόμεθα
παράκλησιν ταῦτα μανθάνοντες. Εἰδὼς οὖν ἡλίκα ἡμῖν
χαριῇ, μὴ ἀποστερήσῃς ἡμᾶς τῆς τοσαύτης εὐφροσύνης. 
 
<2/ΚΒ’. Κάστῳ, Οὐαλερίῳ, Διοφάντῳ, Κυριακῷ,
πρεσβυτέροις Ἀντιοχείας./>   
 
     Οὐ θαυμάζω, ὅτι τὴν μακρὰν ἡμῶν ἐπιστολὴν
βραχεῖαν ἐκαλέσατε. Τοιουτονὶ γὰρ οἱ ἐρῶντες· οὐκ
ἴσασι κόρον, οὐ δέχονται πλησμονήν, ἀλλ’ ὅσα ἂν
λάβωσι παρὰ τῶν ἐρωμένων, πλείονα ἐπιζητοῦσι. Διὰ
τοι τοῦτο εἰ καὶ δεκαπλασίων ὑμῖν ἦλθεν ἐπιστολὴ τῆς
ἔμπροσθεν, οὐκ ἂν οὐδὲ ἐκείνη τὸ τῆς βραχύτητος
διέφυγεν ὄνομα, ἀλλὰ καὶ αὐτὴ μικρὰ ἂν ἐκλήθη·
μᾶλλον δὲ οὐκ ἐκλήθη μόνον, ἀλλὰ καὶ μικρὰ ἂν ὑμῖν
ἐφάνη. Ἐντεῦθεν καὶ ὑμεῖς, ὅπουπερ ἂν ἀφίκησθε
φιλοῦντες ἡμᾶς, οὐδὲ αὐτοὶ κόρον λαμβάνομεν· ἀλλ’
ἀεὶ προσθήκας ἐπιζητοῦμεν ὑμῶν τοῦ φίλτρου, καὶ τὸ
χρέος τῆς ἀγάπης τὸ ἀεὶ μὲν ἐκτιννύμενον, ἀεὶ δὲ
ὀφειλόμενον (Μηδενὶ γάρ, φησί, μηδὲν ὀφείλετε, εἰ μὴ
τὸ ἀλλήλους ἀγαπᾶν), καθ’ ἑκάστην παρ’ ἡμῶν
ἀπαιτοῦμεν ἡμέραν· ἀεὶ μὲν αὐτὸ μετὰ πολλῆς
λαμβάνοντες τῆς δαψιλείας, οὐδέποτε δὲ ἀπειληφέναι
τὸ πᾶν ἡγούμενοι. Μὴ δὲ παύσησθε κατατιθέντες ἡμῖν
τὸ καλὸν τοῦτο ὄφλημα, καὶ διπλῆν ἔχον ἡδονήν. Οἳ τε
γὰρ καταβαλόντες, οἳ τε ὑποδεχόμενοι τὴν ἴσην
καρποῦνται εὐφροσύνην, ἐπειδήπερ ἀμφότεροι τῇ
καταβολῇ ὁμοίως γίνονται εὔποροι. Ὅπερ ἐπὶ τῶν
χρημάτων οὐκ ἔνι, ἀλλ’ ὁ μὲν καταθείς, πενέστερος
ταύτῃ γίνεται, ὁ δὲ ὑποδεξάμενος, εὐπορώτερος. Ἀλλ’
οὐκ ἐπὶ τοῦ συμβολαίου τῆς ἀγάπης τοῦτο συμβαίνειν
εἴωθεν. Οὐδὲ γὰρ ἀφίησιν ἔρημον αὐτῆς τὸν
καταθέντα· ὅπερ ποιεῖ τὸ ἀργύριον πρὸς τὸν
ὑποδεχόμενον μεταστάν· ἀλλὰ τότε μᾶλλον αὐτὸν
εὐπορώτερον καθίστησιν, ὅταν αὐτὴν καταβάλῃ. Ταῦτ’
οὖν εἰδότες, κύριοί μου διηνεκῶς ἀκμάζουσαν περὶ
ἡμᾶς τὴν διάθεσιν ἐπιδεικνύμενοι. Εἰ γὰρ καὶ μηδὲν
δεῖσθε εἰς τοῦτο τῆς παρ’ ἡμῶν παρακλήσεως, ἀλλ’  
ἐπειδὴ σφόδρα ἐρῶμεν ὑμῶν τῆς ἀγάπης, καὶ μὴ
δεομένους ἀναμιμνήσκομεν τούτου ἕνεκεν, καὶ τοῦ
συνεχῶς ἐπιστέλλειν, καὶ τὰ περὶ τῆς ὑγιείας τῆς
ὑμετέρας δηλοῦν. Εἰ γὰρ μηδὲ τούτου χάριν δεῖσθε τοῦ
ἀναμνήσοντος, ἀλλ’ ἡμεῖς καὶ τοῦτο, ἐπειδὴ σφόδρα
περισπούδαστον ἡμῖν, οὐ παυσόμεθα 

διηνεκῶς παρ’ ἡμᾶν ἐπιζητοῦντες. Ὅτι μὲν γὰρ ἐργῶδες
τοῦτο λοιπόν, καὶ διὰ τὴν τοῦ ἔτους ὥραν, καὶ διὰ
τὴν τῆς ὁδοῦ δυσκολίαν, οὐ πολλῶν φαινομένων τῶν
ὁδοιπόρων, τῶν πρὸς τοῦτο διακονησομένων ὑμῖν, οὐδὲ
ἡμεῖς ἀγνοοῦμεν· πλὴν ἀλλ’ ὡς ἔνι, καὶ οἷόν τὲ ἐστι
καὶ ἐν τοσαύτῃ δυσκολίᾳ, συνεχῶς ἐπιστέλλει
παρακαλοῦμεν, καὶ παρὰ τῆς ὑμετέρας ἀγάπης ταύτην
αἰτοῦμεν τὴν χάριν. Καὶ τῷ κυρίῳ δὲ μου τῷ
εὐλαβεστάτῳ πρεσβυτέρῳ Ῥωμανῷ, καθὼς ἐκελεύσατε,
ἀπεστάλκαμεν καὶ τούτου χάριν ὑμῖν εἰδότες πολλήν.
Ἐπεὶ καὶ τοῦτο σφόδρα ἡμᾶς ἀγαπώντων ἐστί, καὶ μεθ’
ὑπερβολῆς φιλούντων, τὸ τηλικούτοις ἀνδράσι καὶ διὰ
τῶν γραμμάτων πειρᾶσθαι, καὶ πολλὴν ποιεῖσθαι
σπουδὴν ἀκριβέστερον συνάπτειν ἡμᾶς. Δεξάμενοι
τοίνυν ἡμῶν τὴν πρὸς αὐτὸν ἐπιστολήν, καὶ δοῦναι
παρακλήθητε, καὶ χωρὶς τῆς ἐπιστολῆς προσειπεῖν
αὐτὸν πάλιν ἐξ ἡμῶν. Καὶ γὰρ οὐχ ὡς ἔτυχεν ἄνωθεν
καὶ ἐξ ἀρχῆς ἐρασταὶ γεγόναμεν αὐτοῦ σφοδρότατοι·
καὶ τοῦτο μανθανέτω διὰ τῆς γλώττης τῆς ἡμετέρας,
ὅτι τὴν αὐτὴν ἀγάπην μένομεν διατηροῦντες, ἡμῖν
αὐτοῖς τὰ μέγιστα χαριζόμενοι· καὶ ὅτι τὴν μεταξὺ
σιγὴν οὐ ῥαθυμίᾳ πεποιήκαμεν, ἀλλὰ τῷ γράμματα
ἀναμένειν δέξασθαι παρὰ τῆς εὐλαβείας αὐτοῦ. Ἐπειδὴ
δὲ προτέρους ἡμᾶς ᾔτησεν ἐπιστεῖλαι, ἰδοὺ καὶ τοῦτο
ποιοῦμεν, καὶ παρακαλοῦμεν καὶ αὐτὸν συνεχῶς τοῦτο
πρὸς ἡμᾶς ποιεῖν.
 
<2/ΚΓ’. Ῥωμανῷ πρεσβυτέρῳ./>  

      Οἶσθα καὶ αὐτός, κύριέ μου τιμιώτατε καὶ
εὐλαβέστατε, πῶς ἀεὶ περὶ τὴν σὴν εὐλάβειαν
διετέθημεν, καὶ πῶς ἀεὶ συνδεδεμένοι σοι τῷ νόμῳ τῆς
ἀγάπης, διετελέσαμεν, θαυμάζοντές σου τὴν τῶν τρόπων
ἐπιείκειαν, καὶ ἐκπληττόμενοι τῆς ἀρετῆς σου τὴν
εὐμορφίαν, δι’ ἧς πάντας τοῦ ἐντυγχάνοντας
χειροῦσαι. Διὰ δὴ τοῦτο καὶ ἐκ μακροῦ καθήμενοι
διαστήματος, ἀεὶ σε ἐπὶ τῆς διανοίας περιφέρομεν,
καὶ ὅπουπερ ἂν ἐρημίας ἀπενεχθῶμεν, ἐπιλαθέσθαι σου
τῆς ἀγάπης οὐ δυνάμεθα· ἀλλ’ ὡς παρόντα καὶ πλησίον
ὄντα, οὕτω καὶ ὁρῶμεν καὶ φανταζόμεθα, τοῖς τῆς
ἀγάπης ὀφθαλμοῖς συνεχῶς, μᾶλλον δὲ διηνεκῶς σε
βλέποντες, καὶ πρὸς ἅπαντας ἀνακηρύττοντές σου τὴν
εὐλάβειαν. Παρακαλοῦμεν δὴ καὶ καὶ αὐτὸν μεμνῆσθαι
ἡμῶν διηνεκῶς, καὶ τὴν ἀγάπην ἣν ἐξ ἀρχῆς περὶ ἡμᾶς
ἐπεδείξω, ταύτην καὶ νῦν ἀκμάζουσαν διατηρεῖν, καὶ
εὔχεσθαι μετὰ πολλῆς ἐκτενείας ὑπὲρ τῆς ταπεινώσεως
τῆς ἡμετέρας, καὶ ἐπιστέλλειν ἡνίκα ἂν ἐξῇ, καὶ τὰ
περὶ τῆς ὑγιείας τῆς σῆς δηλοῦν· ἵνα καὶ ἐν ἐρημίᾳ
καθήμενοι, πολλὴν καρπωσώμεθα τὴν παράκλησιν, τῆς
ἀπὸ τῶν εὐχῶν σου συμμαχίας ἐκ τοσούτου ἀπολαύοντες
διαστήματος.
 
<2/ΚΔ’. Ἡσυχίῳ./>
 
    Αὐτὸς μὲν συγγνώμης ἀξίοις τυχεῖν ὑπὲρ τοῦ μὴ
παραγενέσθαι, τὴν ἀῤῥωστίαν προβαλλόμενος. Ἐγὼ δὲ σε
καὶ στεφανῶ καὶ ἀνακηρύττω τῆς γνώμης, ἀφ’ ἧς καὶ
παραγέγονας, καὶ τῶν ἐλθόντων οὐδὲν ἔλαττον ἔχεις
παρ’ ἡμῖν κατὰ τὸν τῆς ἀγάπης λόγον. Ἱκανὸς δὲ ὁ
Θεὸς καὶ τῆς κατεχούσης σὲ ἀπαλλάξαι ἀῤῥωστίας, καὶ
πρὸς καθαρὰν ὑγείαν ἐπαναγαγεῖν, ἵνα σου καὶ τῆς
κατ’ ὄψιν ἀπολαύωμεν συντυχίας. Καὶ γὰρ σφόδρα
ἐπιθυμοῦμεν σε ἰδεῖν καὶ περιπτύξασθαι, καὶ τὴν
φίλην ἡμῖν φιλῆσαι κεφαλήν. Ἕως δ’ ἂν ταῦτα τὸ τε
ἀῤῥωστεῖν σου τὴν εὐγένειαν καὶ ἡ τοῦ ἔτους ὥρα
διακωλύῃ, οὐ παυσόμεθα συνεχῶς ἐπιστέλλοντές σου τῇ
τιμιότητι, καὶ τὴν ἐντεῦθεν ἡμῖν αὐτοῖς
πραγματευόμενοι ἡδονήν.
 
<2/ΚΕ’. Ἐλπιδίῳ ἐπισκόπῳ./>  
  
    Ἡμεῖς μὲν ἐβουλόμεθα συνεχῶς ἐπιστέλλειν τῇ
εὐλαβείᾳ τῇ σῇ, καὶ οἶσθα τοῦτο καὶ αὐτός, δέσποτα
τιμιώτατε· ἀλλ’ ἐπειδὴ τοῦτο ἡμᾶς παραιτεῖται τὸ
μηδὲν συνεχῶς ἡμῖν ἐπιχωριάζειν (ἢ τε γὰρ ἐρημία τοῦ
χωρίου τούτου, ὃ τε τῶν λῃστῶν φόβος ταύτην
ἐπιτείνων, λοιπὸν δὲ καὶ ἡ τοῦ ἔτους ὥρα τὰς ὁδοὺς
ἀποτειχίζουσα, πᾶσιν ἄβατον ποιεῖ τὴν Κουκουσόν),
ἀλλ’ ἡνίκα ἂν ἐπιτύχωμεν γραμματηφόρων, πληροῦμεν
ἡμῶν τὴν ἐπιθυμίαν, ἡμῖν αὐτοῖς τὰ μέγιστα
χαριζόμενοι. Ὃ δὲ καὶ νῦν πεποιήκαμεν διὰ τῶν κυρίων
μου τῶν τιμιωτάτων πρεσβυτέρων, τὴν τε ὀφειλομένην
ἀποδιδόντες πρόσρησιν τῇ θεοσεβείᾳ σου, καὶ
παρακαλοῦντες ἡνίκα ἂν ἐξῇ καὶ αὐτὸν ἡμῖν
ἐπιστέλλειν, καὶ τὰ περὶ τῆς ὑγείας δηλοῦν τῆς σῆς.
Οὐ γὰρ ἀγνοεῖς, δέσποτά μου τιμιώτατε καὶ
εὐλαβέστατε, ὅπως ἡμῖν περισπούδαστον ἀεὶ περὶ
ταύτης μανθάνειν. Εἰ γὰρ καὶ πρὸς αὐτὰς ἀπῳκίσθημεν
τῆς καθ’ ἡμᾶς οἰκουμένης τὰς ἐσχατιάς, ἀλλ’ ὅμως τῆς
ἀγάπης σου τῆς γνησίας καὶ θέρμης, τῆς εἰλικρινοῦς
καὶ ἀδόλου ἐπιλαθέσθαι οὐ δυνάμεθα, ἀλλ’ ὅπουπερ ἂν
ἀπίωμεν, περιφέροντες αὐτὴν ἄπιμεν, μεγίστην
ἐντεῦθεν καρπούμεθα τὴν παραμυθίαν.
 
<2/ΚϚ’. Μάγνῳ ἐπισκόπῳ./>  
      Εἰ καὶ αὐτὸς ἡμῖν οὐκ ἐπέσταλκας, καίτοι τῶν
κυρίων μου τῶν πρεσβυτέρων παραγενομένων, ἀλλ’ ἡμεῖς
τῆς τε ἄνωθέν σου φιλίας μεμνημένοι, καὶ τὴν τῶν
τρόπων σου θαυμάζοντες ἐπιείκειαν, καὶ τὴν τῆς ψυχῆς
ἀνδρείαν, εἰδότες δὲ καὶ τὸ φίλτρον, ὃ ἀεὶ περὶ ἡμᾶς
ἐπεδείξω, πρότεροι τοῖς πρὸς σῆς ἐμμέλειαν
ἐπεπηδήσαμεν γράμμασι, χάριτάς τὲ σοι ὁμολογοῦμεν
τῆς διαθέσεως, ἣν περὶ ἡμᾶς ἐπιδείκνυσαι· οὐ γὰρ
ἔλαθεν ἡμᾶς τοῦτο, καίτοι γε ἐκ τοσούτου καθημένους
διαστήματος· παρακαλοῦμεν οὖν, ἡνίκα ἂν ἐξῇ, γράφειν
ἡμῖν συνεχῶς, καὶ τὰ περὶ τῆς ὑγιείας τῆς σῆς
εὐαγγελίζεσθαι. Ὅταν γὰρ ἀκούσωμεν τοὺς σφοδροὺς
ἡμῶν ἐραστάς, καὶ γενναίους, οὕτω διεγηγερμένους,
νήφοντάς τε καὶ ἐγρηγορότας περὶ τὴν τῶν Ἐκκλησιῶν
πρόνοιαν, ἐν ὑγιείᾳ διάγειν, πολλὴν καὶ ἐντεῦθεν
καρπούμεθα τὴν παράκλησιν. Ταῦτ’ οὖν εἰδώς, δέσποτά
μου τιμιώτατε καὶ εὐλαβέστατε, μὴ κατόκνει συνεχῶς
ταῦτα ἡμῖν δηλοῦν. Οὕτω γάρ, κἂν πρὸς αὐτὰς
ἀπενεχθῶμεν τῆς οἰκουμένης τὰς ἐσχατιάς, πολλὴν
καρπωσόμεθα τὴν παράκλησιν, ταύτης συνεχῶς
ἀπολαύοντες τῆς παραμυθίας. 
 
<2/ΚΖ’. Δόμνῳ ἐπισκόπῳ./>
 
     Καὶ τοῦ πέμψαι τὸν τιμιώτατον πρεσβύτερον εἰς
ἐπίσκηψιν ἡμετέρας, καὶ τοῦ γράψαι πολλὰς ἔχω
χάριτας τῇ εὐλαβείᾳ τῇ σῇ, δέσποτα τιμιώτατε.
Ἀμφότερα γὰρ γνησίας ἀγάπης καὶ θέρμης διαθέσεως.
Διὰ τοῦτο καὶ ἐν ἐρημίᾳ διατρίβοντες, πολλὴν
ἐντεῦθεν 
<σ/σελ:627 πδφ: 247/>   
ἐδεξάμεθα τὴν παράκλησιν. Τὸ γὰρ τοιούτους ἄνδρας
οὕτω σφοδροὺς ἐραστὰς ἔχειν, οὐ τὴν τυχοῦσαν φέρει
τοῖς ἀγαπωμένοις παραμυθίαν. Καὶ ἐβουλόμην μὲν κατ’
ὄψιν συντυχεῖν τῇ εὐλαβείᾳ τῇ σῇ, καὶ ἐμφορηθῆναι
τῆς ἡδίστης σου διαθέσεως. Ἀλλ’ ἐπειδὴ τοῦτο οὐκ ἔνι
(οὔτε γὰρ ἡμῖν δυνατόν, οὔτε τῇ τιμιότητί σου
ῥᾴδιον, διὰ τὴν τῆς Ἐκκλησίας τῆς αὐτόθι πρόνοιαν),
ἐπὶ τὸν δεύτερον ἀναγκαίως ἤλθομεν πλοῦν, τὴν ἀπὸ
τῶν γραμμάτων παραψυχὴν ἑαυτοῖς χαριζόμενοι. Οὐ γὰρ
μικρὸν καὶ ἐπιστολὴ δύναιτ’ ἄν, γνησίας ἀγάπης
ἀνακεχρωσμένη, εἰς παράκλησιν τῶν τῷ σώματι
κεχωρισμένων. Ἳν’ οὖν ταύτης συνεχῶς ἀπολαύωμεν τῆς
παραμυθίας, ὁσάκις ἐν ἐξῇ καὶ δυνατὸν ᾗ, γράφειν τὰ
περὶ τῆς ὑγείας τῆς σῆς μὴ κατόκνει. Καὶ θησαυρὸν
μέγιστον καὶ πλοῦτον ἄφατον ἀγαθῶν τὴν σὴν ἡγούμεθα
ἡμῖν εἶναι φιλίαν. Κἂν συνεχῶς τοιούτων ἀπολαύωμεν
ἀγαθῶν, ἤγουν τῶν γραμμάτων, οὐδὲ τῆς ἐνταῦθα
ἐρημίας ληψόμεθα αἴσθησιν, ἀπὸ τῶν ἐπιστολῶν τῶν σῶν
πολλὴν καρπούμεθα τὴν εὐφροσύνην.
 
<2/ΚΗ’. Βασιλειῶ πρεσβυτέρῳ./>  
  
     Εἰ καὶ τῆς κατ’ ὄψιν σου συντυχίας οὐκ
ἀπηλαύσαμεν ἀλλὰ τὴν ἀρετὴν σου τῆς ψυχῆς ἀκούοντες,
καὶ τὸν ζῆλον ὃν ἔχεις κατὰ τῶν Ἑλλήνων, καταλύων
αὐτῶν τὴν πλάνην, καὶ πρὸς ἀλήθειαν χειραγωγῶν, ὡς
παρόντες καὶ συγγενόμενοι, καὶ πολὺν σοι
συντραφέντες χρόνον, οὕτως σε αἰδούμεθα καὶ τιμῶμεν.
Διὸ καὶ πρότερον ἐπεπηδήσαμεν τοῖς πρὸς σὲ γράμμασι,
μακαρίζοντές σε ὑπὲρ ὧν κατορθοῖς, καὶ θαυμάζοντες,
καὶ αἰτοῦντες καὶ αὐτὸν ἡμῖν ἐπιστέλλειν ἡνίκα ἂν
ἐξῇ. Καὶ γὰρ εἰ καὶ τῷ σώματί σου κεχωρίσμεθα, ἀλλὰ
τῇ ἀγάπῃ σοι συνδεδέμεθα, ἐννοοῦντες τὴν σὴν
εὐλάβειαν. Ταῦτ’ οὖν εἰδώς, μὴ κατόκνει συνεχῶς ἡμῖν
ἐπιστέλλειν, καὶ τὰ κατορθώματα τὰ σὰ δηλοῦν, ἵνα,
καὶ ἐν ἐρημίᾳ διατρίβοντες, πολλὴν ἐντεῦθεν
καρπωσώμεθα τὴν παράκλησιν.
 
<2/ΚΘ’. Χαλκιδίᾳ καὶ Ἀσυγκρυτίᾳ/>
 
     Μηδὲν ὑμᾶς ταραττέτω τῶν συμβαινόντων λυπηρῶν,
μηδὲ τὰ ἐπάλληλα τῶν πραγμάτων κύματα θορυβείτω ὑμῶν
τὴν διάνοιαν. Τοιαῦτα γὰρ ἡ στενὴ καὶ τεθλιμμένη
ὁδός, πολλὴν ἔχουσα τὴν δυσκολίαν, πολλὴν τοὺς
ἱδρῶτας καὶ τοὺς πόνους. Ἀλλὰ ταῦτα μὲν παροδεύεται
καὶ τῷ παρόντι συγκαταλύεται βίῳ. Κἂν γὰρ στενὴ ἡ
ὁδός, ἀλλ’ ὁδὸς ἐστιν· τὰ δὲ ἐκ τοῦ ταῦτα φέρειν
πράως καὶ γενναίως βραβεῖα διηνεκῆ καὶ ἀθάνατα, καὶ
πολλῷ μείζονα τῶν ἱδρώτων. Ἐννοοῦσαι τοίνυν καὶ τὸ
ἐπίκηρον καὶ τὸ πρόσκαιρον τῆς θλίψεως, καὶ τὸ
διηνεκὲς καὶ ἀθάνατον τῶν ἀμοιβῶν, φέρετε πάντα
γενναίως, μηδενὶ τῶν συμπιπτόντων δυσχερῶν
ταραττόμεναι. Ἓν γὰρ ἐστι λυπηρὸν ἁμαρτία μόνον· τὰ
δὲ ἀλλὰ πάντα, ἐξορίαι, δημεύσεις, ἀπαγωγαί,
ἐπιβουλαί, καὶ ὅσα τοιαῦτα, σκιὰ τὶς ἐστιν καὶ
καπνὸς καὶ ἀράχνη, καὶ ἒ τι τούτων εὐτελέστερον. Ἅτε
οὖν καὶ κατὰ τὸν ἔμπροσθεν χρόνον πολλοὺς
μελετήσασαι φέρειν πειρασμούς, καὶ νῦν τὴν
ἁρμόττουσαν ὑμῖν ἐπιδείκνυσθε ὑπομονήν. Αὕτη γὰρ ἐν
ἀσφαλείᾳ καὶ ἀδείᾳ καὶ γαλήνῃ πολλῇ καταστῆσαι ὑμᾶς
δυνήσεται, καὶ δοκιμωτέρας ποιῆσαι. Καὶ γράφετε
συνεχῶς ἡμῖν τὰ περὶ τῆς ὑγείας τῆς ὑμετέρας, ἂν
τινας εὕρητε δι’ ἰδίαν χρείαν παραγενομένους
ἐνταῦθα. Ἴστε γὰρ ὅπως αὐτῆς ἀντεχόμεθα, καὶ ὅπως
βουλόμεθα πυκνότερον περὶ τῆς ταύτης μανθάνειν.
 
<2/Λ’. Ἐορτίῳ ἐπισκόπῳ./>
 
    Ἐγὼ μὲν ἐπεθύμουν καὶ γράμματα δέξασθαι τῆς σῆς
τιμιότητος περὶ τῆς ὑγείας τῆς σῆς ἡμῖν δηλοῦντα.
Οἶσθα γὰρ ὅπως ἀεὶ περὶ τὴν σὴν διετέθημεν
εὐλάβειαν, δέσποτα τιμιώτατε. Ἀλλ’ ἐπειδὴ τοῦτο ἴσως
τῶν γραμματηφόρων ὑμᾶς περιείλετο ἡ σπάνις, ἡμεῖς,
ἐπιτυχόντες τῶν πρὸ τὴν σὴν εὐλάβειαν ἀφικνουμένων,
πρότεροι τοῖς γράμμασιν ἐπεπηδήσαμεν τοῖς πρὸς τὴν
σὴν τιμιότητα, καὶ σε παρακαλοῦμεν, ἡνίκα ἂν ἐξῇ,
καὶ αὐτὸν συνεχῶς ἡμῖν ἐπιστέλλειν, καὶ περὶ τῆς
ὑγείας τῆς σῆς δηλοῦν. Οἰκοῦμεν γὰρ χωρίον
ἐρημότατον, καὶ πάσης τῆς καθ’ ἡμᾶς οἰκουμένης
ἐρημότερον· πολιορκούμεθα καὶ φόβῳ λῃστῶν, καὶ
πολλὰς ὡς ἐν ἀλλοτρίᾳ καὶ ἐν τοσαύτῃ ἐρημίᾳ θλίψεις
ὑπομένομεν· πλὴν ἐὰν ὑμῶν τῶν σφόδρα ἡμᾶς ἀγαπώντων
πυκνῶς ἐπιτυγχάνωμεν γραμμάτων τὰ περὶ τῆς ὑγείας
τῆς ὑμετέρας δηλούντων, πολλὴν καὶ ἐν τοσαύταις
περιστάσεσιν ὄντες καρπωσόμεθα παράκλησιν. Οἶσθα γὰρ
ὅση ἀγάπης δύναμις, καὶ ὡς οὐ παρουσία τῶν φιλούντων
μόνον, ἀλλὰ καὶ γράμματα πολλὴν φέρει παραμυθίαν.
Ταῦτ’ οὖν εἰδὼς ἐπιδαψιλεύου ταύτην ἡμῖν τὴν
εὐφροσύνην, συνεχέστερον τὰ περὶ τῆς ὑγείας τῆς σῆς
δηλῶν, περὶ ἧς μάλιστα περισπούδαστον ἡμῖν
μανθάνειν.
 
<2/ΛΑ’. Μαρκελλίνῳ/>   
  
    Μακρὰν μὲν ἐσιγήσαμεν ἀμφότεροι σιγὴν πρὸς
ἀλλήλους, τῆς δὲ ἀγάπης σου τῆς ἀρχαίας καὶ γνησίας
ἡμῖν ἐκείνης οὐκ ἐπιλελήσμεθα, ἀλλ’ ἀκμάζουσαν αὐτὴν
διατηροῦμεν, καὶ ὅπουπερ ἂν ἀπίωμεν, αὐτὴν
περιφέρομεν, μεγίστην ἐντεῦθεν καρπούμενοι τὴν
παράκλησιν. Διὸ δὴ καὶ νῦν ἐπιτυχόντες τῶν πρὸς τὴν
σὺν εὐγένειαν ἀφικνουμένων, τὴν τε ὀφειλομένην
ἀποδιδόαμεν πρόσρησιν, καὶ δηλοῦμεν, ὅτι κἂν πρὸς
αὐτὰς ἀπενεχθῶμεν τῆς οἰκουμένης τὰς ἐσχατιάς,
ἔχοντες σε ἄπιμεν ἐν διανοίᾳ ἐγκεκολαμμένον ἡμῶν τῷ
συνειδότι. Ἀλλ’ ἐπειδὴ τοῖς οὕτω διακειμένοις οὐ τὸ
γράφειν μόνον, ἀλλὰ καὶ τὸ δέχεσθαι γράμματα παρὰ
τῶν οὕτω φιλουμένων, πολλὴν φέρει τὴν ἡδονήν,
διπλασίασον ἡμῖν τὴν εὐφροσύνην, δέσποτα τιμιώτατε,
καὶ ἡνίκα ἂν ἐξῇ, γράφε συνεχῶς ἡμῖν, τὰ περὶ τῆς
ὑγιείας τῆς σῆς δηλῶν. Οἶσθα γὰρ ὅπως ἡμῖν
περισπούδαστον ταῦτα μανθάνειν, καὶ ὅσην καὶ ἐν
ἀλλοτρίᾳ διατρίβοντες, ἐντεῦθεν καρπωσόμεθα τὴν
παράκλησιν.   
 
<2/ΛΒ’. Εὐθαλίᾳ/>
 
    Κἂν ἐλάττους δέχωμαι ἐπιστολὰς παρὰ τῆς
κοσμιότητος τῆς σῆς, ὧν αὐτὸς πέμπω πρὸς τὴν σὴν
ἐμμέλειαν, οὐκ ἀποστήσομαι συνεχῶς γραφῶν. Ἐμαυτῷ
γὰρ χαρίζομαι τοῦτο ποιῶν, πρὸς ψυχὴν οὕτω γνησίως
περὶ ἡμᾶς διακειμένην καὶ θερμῶς καὶ συνεχῶς
ἐπιστέλλων. Πλὴν ἀλλ’ ἐπειδὴ σφόδρα ἡμῖν
περισπούδαστον   
<σ/σελ:629 πδφ: 248/> 
μανθάνειν ἐν τίσιν ὁρμᾷ τὰ σά, συνεχῶς καὶ γραμμάτων
ἐπιθυμοῦμεν ἀπολαύειν, ἵνα μανθάνωμεν διηνεκῶς ἅπερ
ἐπιθυμοῦμεν, ὅτι ἐν εὐθυμίᾳ καὶ ἀσφαλείᾳ διάγεις
πολλῇ. Τούτων γὰρ ἀπολαύουσα, ὅτι πολλὴν ποιῇ τῆς
ψυχῆς τῆς σῆς ἐπιμέλειαν, καὶ τῶν βιωτικῶν
ὑπερορῶσα, τὴν εἰς τὸν οὐρανὸν ὁδὸν βαδίζεις, οὐδὲν
οἶμαι δεῖν ἀμφιβάλλειν. Οἶδα γὰρ σου τῆς ψυχῆς τὸ
εὐγενές, καὶ ἐλευθέριον, καὶ ἀπραγμοσύνης γέμον, καὶ
τῶν βιωτικῶν ἀπηλλαγμένον φροντίδων. Ἐννοοῦσα τοίνυν
ἡλίκα ἡμῖν χαρίζῃ τοῦτο ποιοῦσα, ἡνίκα ἐν ἐξῇ καὶ
δυνατὸν ᾗ, συνεχῶς ἡμῖν ἐπιστέλλειν, καθάπερ
προειρήκαμεν, παρακλήθητι, ὥστε πολλὴν ἡμᾶς καὶ
ἐντεῦθεν τῆς ἐρημίας ταύτης, ἐν ᾗ διατρίβομεν,
λαβεῖν παραμυθίαν. Τὰ γὰρ ὑμῶν τῶν ἀγαπώντων ἡμᾶς
γράμματα ὅταν συνεχῶς φέρηται πρὸς ἡμᾶς, τὰ περὶ τῆς
ὑγιείας ὑμῶν δηλοῦντα, οὐ τῆς τυχούσης ἡμᾶς
ἐμπίπλησιν εὐφροσύνης, ἀλλὰ τοσαύτην ἡμῖν ἐμποιεῖ
τὴν ἡδονήν, ὡς μηδὲ μικρὰν αἴσθησιν τῆς ἐρημίας
ταύτης, ἐν ᾗ διατρίβομεν, λαμβάνειν.
 
<2/ΛΓ’. Ἀδολίᾳ/>    
    Καὶ ταύτῃ σου τὴν ἀγάπην ἔδειξας, τὴν γνησίαν
καὶ θέρμην, ὅτι καὶ ἐν ἀῤῥωστίᾳ οὖσα, οὕτω συνεχῶς
ἡμῖν ἐπιστέλλεις. Ἡμεῖς δὲ ἐπιθυμοῦμεν τῆς τε
ἀῤῥωστίας σε ἀπαλλαγῆναι, καὶ ἐνταῦθα παραγενομένην,
ὅταν ἐξῇ, θεάσασθαι. Καὶ τοῦτο οἶσθα καὶ αὐτῇ,
κυρία μου κοσμιωτάτη καὶ εὐλαβεστάτης. Ἐπεὶ οὖν,
ὅπερ καὶ ἔμπροσθεν ἐπέσταλκα, νῦν ἐν φροντίδι
μείζονι καθεστήκαμεν (καὶ γὰρ ἀπὸ τῶν γραμμάτων
ἐστοχασάμεθά σου τῆς ἀῤῥωστίας τὴν ὑπερβολήν), διὰ
τοι τοῦτο, ἡνίκα ἂν πρὸς τὸ βέλτιον ἐπιδῷ σοι τὸ
σῶμα, διὰ τάχους ὡς βούλει δηλῶσαι ἡμῖν παρακλήθητι
τοῦτο αὐτό, ἵνα βαρυτάτης ἡμᾶς ἀνεθῆναι ποιήσῃς
φροντίδος. Ὅτι γὰρ καὶ νῦν οὐκ ἐν μικρᾷ καθεστήκαμεν
ἀθυμίᾳ τῆς ἀῤῥωστίας ἕνεκεν τῆς σῆς, οὐδὲ αὐτὴ
ἀγνοεῖς. Εἰδυῖα τοίνυν τὴν φροντίδα ἐν ᾗ νῦν ἐσμεν,
ὅπερ παρεκαλέσαμεν, ποιῆσαι σπούδασον. Εἰ καὶ τὰ
μάλιστα οὐδὲν σοι εἰς τοῦτο δεῖ παρακλήσεως· ἀλλ’
εὖ οἶδ’ ὅτι ὅσων ἂν ἐπιτύχῃς γραμματηφόρων, οὐ παύσῃ
δι’ ἑκάστου ἡμῖν ἐπιστέλλουσα.
 
<2/ΛΔ’. Καρτερίᾳ./> 
 
    Καὶ τοῦτο τῆς ἀγάπης τῆς σῆς, τῆς μεμεριμνημένης
ψυχῆς τῆς σφοδρῶς περὶ ἡμᾶς διακειμένης, τὸ μὴ μόνον
ἀποστεῖλαι τὸ πολύαρχον, ἀλλὰ καὶ σκοπῆσαι ὅπως ἂν
γένοιτο χρήσιμον, προσθεῖναί τε αὐτῷ τὸ τε νάρδινον,
καὶ γλεύκινον ἔλαιον, διορθοῦντα αὐτοῦ τὴν ἀπὸ τῆς
μακρᾶς ἀποδημίας ξηρότητα. Καὶ τὸ αὐτὴν καὶ
κατασκευάσαι τοῦτο, καὶ μὴ ἑτέροις ἐπιτρέψαι, καὶ μὴ
τῆς ταχύτητος γενέσθαι, ἀλλὰ τοῦ γενέσθαι σπουδαῖον
αὐτό, καὶ τοῦτο μάλιστα ἐκπλήττεσθαι ἡμᾶς τὴν
διάθεσιν τὴν περὶ ἡμᾶς πεποίηκε. Διὰ τοῦτό σοι
χάριτας ὁμολογοῦμεν ἓν μόνον ἐγκαλοῦντες, ὅτι, ὃ
μάλιστα περισπούδαστον ἦν ἡμῖν, τοῦτο οὐκ ἔπεμψας
διὰ τῶν γραμμάτων, τὰ εὐαγγέλια λέγω τῆς σῦς ὑγείας.
Καὶ ὡς νῦν ἐν φροντίδι καθεστήκαμεν, οὐκ εἰδότες οἷα
τῆς ἀῤῥωστίαις ἕστηκε τῆς σῆς· οὕτως ἂν διὰ τάχους
ἡμῖν πέμψῃς γράμματα ἀπαγγέλλοντα ἡμῖν, ὅτι λέλυται
τὰ τῆς νόσου, τὰ μέγιστα ἡμῖν χαριῇ. Εἰδυῖα τοίνυν
ὅπως σφόδρα ἐπιθυμοῦμεν μαθεῖν, ὅτι δὴ ἐκ τῆς
ἀσθενείας ταύτης ἀνήνεγκας, χαρίζου ἡμῖν ταύτην τὴν
εὐφροσύνην, ἐν τῇ χαλεπωτάτῃ ταύτῃ ἐρημίᾳ τε καὶ
πολιορκίᾳ οὐ μικρὰν ἐσομένην ἡμῖν παράκλησιν.
 
<2/ΛΕ’. Ἀλφίῳ/> 
    Ὁ Θεὸς σοι τὸν μισθὸν δώῃ, καὶ ἐν τῷ παρόντι
βίῳ, καὶ ἐν τῷ μέλλοντι αἰῶνι, τῆς γνησίας καὶ
θέρμης περὶ ἡμᾶς ἀγάπης, τῆς εἰλικρινοῦς, καὶ
ἀνυποκρίτου, τῆς ἀκινήτου, καὶ ἀπεριτρέπτου. Οὐ γὰρ
μικρὰ δείγματα τῆς περὶ ἡμᾶς διαθέσεως, καὶ ταῦτα ἐκ
τοσούτου καθήμενος διαστήματος ἐπεδείξω, κύριέ μου
τιμιώτατε καὶ εὐγενέστατε, ἀλλὰ καὶ πολλὰ καὶ
μεγάλα. Διὰ τοῦτό σοι χάριτας ἴσμεν, καὶ συνεχῶς
ἐπιστέλλειν βουλόμεθα, ἀλλ’ οὐ δυνάμεθα ὁσάκις ἂν
βουλώμεθα, γράφομεν δὲ ὁσάκις ἂν δυνώμεθα. Οἶσθα γὰρ
καὶ τὴν ἀπὸ τοῦ χειμῶνος, καὶ τὴν ἀπὸ τῶν λῃστρικῶν
ἐφόδων γινομένην ἐν ταῖς ὁδοῖς δυσκολίαν. Μὴ τοίνυν
νομίσῃς ῥαθυμεῖν ἡμᾶς, ὅταν μακρὰν σιγήσωμεν σιγήν,
ἀλλὰ τῇ σπάνει τῶν γραμματηφόρων τοῦτο λογίζου, μὴ
τῇ ὀλιγωρίᾳ τῇ ἡμετέρᾳ. Ὡς εἴγε δυνατὸν ἦν
συνεχέστερον ἐπιστέλλειν, οὐκ ἂν ὠκνήσαμεν πυκνὰ
πέμποντές σοι γράμματα. Ἡμῖν γὰρ ἑαυτοῖς
ἐχαριζόμεθα, τὴν ὀφειλομένην σοι πρόῤῥησιν
συνεχέστερον ἀποδιδόντες. Ταῦτ’ οὖν εἰδώς, γράφε
ἡμῖν συνεχῶς καὶ αὐτὸς τὰ περὶ τῆς ὑγιείας τῆς σῆς.
Ὅπερ ἔφης ἀπεσταλκέναι ἡμῖν, τοῦτο οὐδεὶς ἐκόμισεν
ἐνταῦθα, ἀλλ’ ὑπέστρεψεν ὁ ἔχων διὰ τὸν τῶν λῃστῶν
φόβον. Πλὴν παρακαλοῦμεν σε μὴ ποιεῖν τοῦτο, μηδὲ
δυσκολίας σαυτῷ παρέχειν καὶ πράγματα. Τὰ γὰρ μεγάλα
σου δῶρα, τὸ γνήσιόν σου καὶ θερμὸν τῆς διαθέσεως,
οὗ διηνεκῶς ἀπολαύοντες, ἐντρυφῶμεν ἀεὶ τῇ μνήμῃ τῆς
σῆς ἀγάπης.
 
<2/ΛϚ’. Μάρωνι πρεσβυτέρῳ καὶ μονάζοντι./>  
   
    Ἡμεῖς τῇ μὲν ἀγάπῃ συνδεδέμεθά σοι καὶ τῇ
διαθέσει, καὶ ὡς παρόντα σε ἐνταῦθα οὕτως ὁρῶμεν.
Τοιοῦτοι γὰρ τῆς ἀγάπης οἱ ὀφθαλμοί· οὐχ ὁδῷ
διακοπτόντων, οὐ χρόνῳ μαραίνονται. Ἐβουλόμεθα δὲ
καὶ συνεχέστερον ἐπιστέλλειν τῇ εὐλαβείᾳ σου, ἀλλ’
ἐπειδὴ τοῦτο οὐκ ἔνι ῥᾴδιον διὰ τὴν τῆς ὁδοῦ
δυσκολίαν, καὶ τὴν ἀπορίαν τῶν ὁδοιπόρων, ἡνίκα ἂν
ἐξῇ προσαγορεύομεν σου τὴν τιμιότητα, καὶ δῆλόν σοι
ποιοῦμεν, ὅτι διηνεκῶς ἐπὶ μνήμης σε ἔχομεν, ἐν τῇ
ψυχῇ τῇ ἡμετέρᾳ περιφέροντες, ὅπουπερ ἂν ὦμεν. Δήλου
τοίνυν καὶ αὐτὸς ἡμῖν συνεχέστερον τὰ περὶ τῆς
ὑγιείας τῆς σῆς, ἵνα καὶ τῷ σώματι κεχωρισμένοι,
μανθάνοντες συνεχῶς τὰ περὶ τῆς ῥώσεως τῆς σῆς,
εὐθυμότεροι γινώμεθα, καὶ πολλὴν ἐν ἐρημίᾳ καθήμενοι
δεχώμεθα τὴν παράκλησιν. Οὐ μικρὰν γὰρ ἡμῖν
εὐφροσύνην κομίζει τὸ ἀκούειν περὶ τῆς ὑγιείας τῆς
σῆς. Καὶ πρὸ πάντων εὔχεσθαι ὑπὲρ ἡμῶν παρακλήθητι.
 
<2/ΛΖ’. Τραγκυλίνῳ ἐπισκόπῳ />
 
   Τὸν κύριόν μου τὸν τιμιώτατον ἐπίσκοπον Σέλευκον
οἴκοθεν μὲν ὁ περὶ ἡμᾶς ἀνέστησε πόθος, ἐντεῦθεν 
<σ/σελ:631 πδφ: 251/>  
δὲ ὁ τῆς σῆς ἀγάπης ἔρως. Οὗτος αὐτὸν καὶ χειμῶνος
κατατολμῆσαι, καὶ δυσκολίας ὁδοῦ, καὶ ἀῤῥωστίας
χαλεπωτάτης ἀνέπεισεν. Ἐπαινέσας τοίνυν αὐτόν,
δέσποτά μου τιμιώτατε, τοῦ φίλτρου τῆς σπουδῆς,
ἀπόδος αὐτῷ τὴν ἀμοιβὴν τῆς μακρᾶς ταύτης
ταλαιπωρίας, τὴν εἰωθυΐαν περὶ αὐτὸν ἀγάπην καὶ νῦν
ἐπιδειξάμενος. Ἐπεὶ καὶ ἡμεῖς ὡς εἰς λιμένα αὐτὸν
ἀκύμαντον εἰς τὰς σὰς παρεπέμψαμεν χεῖρας, εἰδότες
σου τὴν πολλὴν φιλοφροσύνην, τὴν γνησίαν ἀγάπην, τὴν
θέρμην καὶ ἀκλινῆ καὶ ἀπερίτρεπτον. Κἂν ἀφικνῆταί
τις ἐκεῖθεν, καὶ ῥᾴδιον γένηται, καὶ ἐπιστεῖλαι ἡμῖν
παρακλήθητι τὰ περὶ τῆς ῥώσεώς σου. Εὐψύχιος γὰρ εἰς
τὸ παρὸν οὐκ ἀπήντησε· διὸ οὐδὲ μαθεῖν τι δεδυνήμεθα
ὧν ἔφης ἐκεῖνον ἐρεῖν πρώην ἡμῖν ἐπιστέλλων, διὰ τὸ
μηδαμοῦ τὸν ἄνθρωπον φαίνεσθαι. Ταῦτ’ οὖν εἰδώς,
ἐκεῖνά τε ἅπερ δι’ ἐκείνου πρώην ἐδήλωσας, καὶ εἲ τι
πλέον ἡμᾶς γνῶναι ἀναγκαῖον, νῦν οὖν γνωρίσαι ἡμῖν
παρακλήθητι, καὶ τὰ περὶ τῆς ὑγείας σήμαινε τῆς σῆς,
τῆς σφόδρα ἡμῖν περισπουδάστου, καὶ ὑπὲρ ἧς ἀεὶ
μεριμνῶντες, ἀεὶ μανθάνειν ἐπιθυμοῦμεν.
 
<2/ΛΗ’. Ὑμνητίῳ ἀρχιητρῷ/>   
  
    Εἰ καὶ μὴ συνεχῶς ἐπεστάλκαμεν τῇ τιμιότητί σου,
ἀλλὰ συνεχῶς σε ἐπὶ μνήμης ἔχομεν, πεῖράν σου τῆς
σφοδροτάτης, τῆς σπουδαίας, τῆς γνησίας φιλίας
πολλὴν ἐν ἡμέραις ὀλίγαις λαβόντες. Διὰ τοῦτο καὶ
τὸν κύριόν μου τὸν τιμιώτατον ἐπίσκοπον Σέλευκον ὡς
εἰς λιμένα τὰς σὰς παραπέμπομεν χεῖρας. Καὶ γὰρ ὑπὸ
βηχὸς πολεμῆται χαλεπωτάτης, ἣν ἡ τοῦ ἔτου ὥρα
σφοδρότερον ἐπιτρίβει, καὶ χαλεπωτέραν ποιεῖ.
Καταμαθὼν τοίνυν, δέσποτά μου τιμιώτατε, τοῦ
νοσήματος τὴν φύσιν, ἐξαρπάσαι αὐτὸν τοῦ κλυδωνίου
πειράθητι, τῇ τῆς ἀῤῥωστίας βλάβῃ τὴν ἀπὸ τῆς
ἐπιστήμης τῆς σῆς ἐπιτειχίσας ὑπὸ τοιούτων κυμάτων
ὑποβρυχίους γενέσθαι τοῦ ναυαγίου ταχέως ἀπήλλαξας.
 
<2/ΛΘ’. Χαλκιδίᾳ/>
    Οἶδα τὴν ἀγάπην ἣν ἔσχες περὶ ἡμᾶς ἄνωθεν καὶ ἐξ
ἀρχῆς, καὶ ὅτι ἀκμάζουσαν αὐτὴν διατηρῇς, καὶ ὅτι
αὐτῇ καὶ προσθήκας ἐργάζῃ, καὶ οὐ μόνον οὐδὲν αὐτὴν
εἴασας ἀμαυροτέραν γενέσθαι ἀπὸ τοῦ χωρισμοῦ, καὶ
τοῦ τοσούτου χρόνου, ἀλλὰ καὶ μᾶλλον αὐτὴν ἀνάπτεις.
Οἷδ’ ὅτι καὶ μετὰ πολλῆς δέχῃ τῆς εὐφροσύνης τὰ παρ’
ἡμῶν γράμματα, καὶ ὅτι καὶ γράφουσα καὶ σιγῶσα
ὁμοίως περὶ ἡμᾶς διάκεισαι, πολλὴν τοῦ πράγματος καὶ
ἐν πολλῷ τῷ χρόνῳ τὴν πεῖραν εἰληφώς. Διὸ δὴ
παρακαλοῦμεν τὴν τιμιότητά του καὶ περὶ ἡμᾶς οὕτω
διακεῖσθαι· πολλὰ γὰρ ἐνέχυρά σου τῆς γνησίας ἀγάπης
ἔχομεν, πολλὰ ὑπομνήματα. Διὸ καὶ ἐν τῇ ψυχῇ σε
διηνεκῶς περιφέρομεν, ἐγκολάψαντες ἡμῶν τῇ διανοίᾳ,
καὶ τὴν μνήμην σου ἄληστον ἔχομεν, κἂν μὴ διηνεκῶς
γράφωμεν, διὰ τὴν σπάνιν τῶν γραμματηφόρων
ἐγκοπτόμενοι. Ταῦτ’ οὖν εἰδυῖα, κυρία μου κοσμιωτάτη
καὶ εὐλαβεστάτη, γράφε καὶ αὐτὴ συνεχῶς ἡμῖν τὰ περὶ
τῆς ὑγιείας τῆς σῆς. Ἡμεῖς μὲν γὰρ κἂν μὴ δεξώμεθα
γράμματα, τοὺς ἐκεῖθεν ἐρχομένους συνεχῶς ἐρωτῶμεν
τοῦτο· βουλόμεθα δὲ καὶ παρὰ τῆς κοσμιότητος τῆς σῆς
συνεχῶς δέχεσθαι ἐπιστολάς, εὐαγγελιζομένας ἡμᾶς τὰ
περὶ τῆς ῥώσεως τῆς σῆς.
 
<2/Μ’. Ἀσυγκριτίᾳ./>  
 
   Οἶδα ὅτι ἐν πολλῇ θλίψει καθέστηκας νῦν. Ἀλλ’
ὥσπερ τοῦτο οἶδα, οὕτως κἀκεῖνο ἐπίσταμαι, ὅτι πολὺς
σε ἐκ τῶν θλίψεων τούτων ἀναμένει μισθός, καὶ μεγάλη
ἀμοιβὴ καὶ ἀντίδοσις κεῖται. Εἰ γὰρ καὶ ἀθυμία, ἀλλὰ
τὴν ψυχὴν ὠφελοῦσα, καὶ πολλὰ τὰ βραβεῖα προξενοῦσα.
Ταῦτ’ οὖν εἰδυῖα καὶ λογιζομένη, μεγίστην ἐντεῦθεν
καρποῦ τὴν παράκλησιν, μὴ τὸ ὀδυνηρὸν μόνον ὁρῶσα
τῶν θλίψεων, ἀλλὰ καὶ τὸ ἐκ τούτων συναγόμενον
κέρδος· καὶ γράφε συνεχῶς ἡμῖν περὶ τῆς ὑγιείας τῆς
σῆς. Ἐπεὶ καὶ νῦν οὐχ ὡς ἔτυχεν ἠλγήσαμεν,
ἀκούσαντές σε ἀῤῥωστεῖν. Διὸ καὶ σφόδρα ἐπιζητοῦμεν
μανθάνειν μετὰ πολλοῦ τοῦ τάχους, εἰ ῥᾷόν σοι
διετέθη τὰ τῆς ἀῤῥωστίας, ὥστε τῆς ἐπὶ ταύτῃ
φροντίδος ἀνεθῆναι.
 
 
<2/ΜΑ’. Βαλεντίνῳ/>    
    Τρίτην πέμπω ταύτην ἐπιστολήν, οὐδεμίαν αὐτὸς
δεξάμενος παρὰ τῆς μεγαλοπρεπείας τῆς σῆς. Ἀλλ’ ὅτι
μὲν μετὰ πολλῆς τῆς εὐφροσύνης ἐδέξω ἡμῶν τὰ
γράμματα, καὶ τὸν ἐγχειρίσαντα ταῦτα τῆς σοι
προσηκούσης ἐποίησας ἀπολαῦσαι τιμῆς, καὶ τὰ παρὰ
σαυτοῦ πάντα εἰσήνεγκας, ἐν οἷς ἐδεῖτό σου τῆς
δυνάμεως, ἔγνωμεν, καὶ οὐδὲν ἡμᾶς τούτων ἔλαθεν·
ἐπιστολὴν δὲ οὐδεμίαν ἐκομισάμεθα. Καὶ εἰ μὰν ἄλλος
τις ἦν τῶν οὐ σφόδρα γενναίων ὁ σιωπήσας τοσοῦτον,
ἐνομίσαμεν ἂν αὐτῷ πρόφασιν εἰς ἀπολογίαν εἶναι τῶν
πραγμάτων τὸν ὄχλον. Ἐπειδὴ δὲ σου τὸ ὑψηλὸν τῆς σῆς
διανοίας ἴσμεν, τὸ θερμὸν τῆς ἀγάπης, τὸ γνήσιον, τὸ
εἰλικρινές, τὸ διαρκές, τὸ μόνιμον, οὐκ ἂν δεξαίμεθα
ταύτην ἀπολογίαν, οὐδ’ αὖ τὸ μὴ ἐκεῖσε διατρίβειν
σου τὴν θαυμασιότητα· καὶ γὰρ καὶ τοῦτο ἔγνωμεν.
Ἀλλ’ ἑνὶ μόνῳ καρπωσόμεθα τῆς μακρᾶς σιγῆς
παραμυθίαν, εἰ βουληθείης εἰς τὸ ἔπιον τὸ παροφθὲν
ἐν τῷ παρελθόντι χρόνῳ ἀνακτήσασθαι, καὶ πέμψαι
νιφάδας γραμμάτων ἡμῖν, ἀπὸ τῆς μέλι ῥεούσης γλώττης
τὰ περὶ τῆς ὑγιείας σοῦ τε καὶ τῆς ἀσφαλείας
δηλούντων. Εἰ γὰρ καὶ ἐν ἐρημίᾳ καθήμεθα, καὶ
πολιορκίᾳ χαλεπῇ, καὶ μυρίοις περιεστοιχίσμεθα
δεινοῖς, ἀλλ’ ὅμως οὐ παυόμεθα μεριμνῶντες τῆς σὴν
θαυμασιότητα· καὶ καθ’ ἑκάστην πυνθανόμεθα ἐν τίσιν
ὁρμᾷ τὰ σά. Ἳν’ οὖν μὴ παρ’ ἑτέρων, ἀλλὰ καὶ παρὰ
τῆς γλυκείας καὶ ποθεινοτάτης ἡμῖν διαθέσεως ταῦτα
μανθάνωμεν, γράφε συνεχῶς ἡμῖν τὰ περὶ τῆς ῥώσεως
τῆς σῆς· καὶ τὸ πᾶν ἀπειλήφαμεν, ἣν δεξώμεθα
ἐπιστολὰς ταῦτα φερούσας ἡμῖν τὰ εὐαγγέλια.
 
<σ/σελ:633 πδφ: 252/> 
<2/ΜΒ’. Κανδιδιανῷ/>    
 
     Πολὺ  τῆς ὁδοῦ τὸ μέσον διεῖργον ἡμᾶς, ἀλλ’  
οὐδὲ ὁ χρόνος βραχύς, ἐξ οὗ τῆς θαυμασιότητος
ἐχωρίσθημεν τῆς σῆς· καὶ τῶν πραγμάτων δὲ πολὺς ὁ
περιεστὼς ἡμᾶς ὄχλος, ἐρημία χωρίου χαλεπωτάτη,
πολιορκία ἀφόρητος, ἕφοδοι, καταδρομαὶ λῃστῶν, ἑτέρα
στενοχωρία, ἡ τοῦ σώματος ἀῤῥωστία. Ἀλλ’ ὅμως οὐδὲν
τούτων ῥᾳθυμοτέρους ἡμᾶς περὶ τὴν ἀγάπην τὴν σὴν
πεποίηκεν, ἀλλ’ ἀκμάζουσαν αὐτὴν καὶ ἀνθοῦσαν
διατηροῦμεν, ἐπὶ διανοίας σε περιφέροντες, ὅπουπερ
ἂν ὦμεν, καὶ τὸ ἄληστόν σου τὴν μνήμην ἔχοντες, καὶ
τὸ εὐγενὲς σου τῆς ψυχῆς, τὸ ἐλευθέριον, τὸ
ἄτρεπτον, τὸ ἀκλινὲς τῆς γνησίας ἀγάπης, τὸ θερμὸν
τῆς διαθέσεως ἐγκολάψαντες ἡμῶν τῇ διανοίᾳ. Οὕτως
ἐνταῦθα διάγομεν, μεγίστην παραμυθίαν τῆς τοσαύτης
ἐρημίας τὴν μνήμην τῶν σῶν κατορθωμάτων ἔχοντες.
Γράφε δὴ καὶ αὐτὸς ἡμῖν συνεχῶς, δέσποτά μου
θαυμασιώτατε καὶ μεγαλοπρεπέστατε, τὰ περὶ τῆς
ὑγιείας τῆς σῆς εὐαγγελιζόμενος. Οἶσθα γὰρ ὅπως
αὐτῆς ἀντεχόμεθα (καὶ γὰρ περισπούδαστον ἡμῖν περὶ
ταύτης μανθάνειν), καὶ ὅτι διπλῆν καρπωσόμεθα τὴν
εὐφροσύνην, τῷ τε ἐπιστέλλειν αὐτόν, τῷ τε τοιαῦτα
δέχεσθαι ἡμᾶς γράμματα παρὰ τῆς μεγαλοπρεπείας τῆς
σῆς.
 
<2/ΜΓ’. Βασσιανῇ./>  
  
    Αὐτὴ μὲν μακρὸν ἐσίγησας χρόνον, καὶ ταῦτα
ἔχουσα τὸν κύριόν μου τὸν τιμιώτατον καὶ
εὐλαβέστατον Θεόδοτον τὸν διάκονον, δυνάμενον ῥᾳδίως
εὑρίσκειν τοὺς ἐκεῖθεν ἐνταῦθα ἀφικνουμένους. Ἡμεῖς
δὲ οὐδὲ ἐντεῦθεν ὑποπτεύομέν σου τὴν ἀγάπην, ὡς
ῥᾳθυμοτέραν γεγενημένην περὶ ἡμᾶς· πολλὴν γὰρ αὐτῆς
πεῖραν, καὶ διὰ πολλῶν εἰλήφαμεν, καὶ ἔγνωμεν αὐτῆς
τὸ λαμπρὸν καὶ εἰλικρινές, τὸ γνήσιον καὶ
ἀπερίτρεπτον. Διὸ κἂν γράφῃς, κἂν σιγᾷς, ὁμοίως
διακείμεθά σου περὶ τὴν εὐγένειαν, καὶ θαῤῥοῦμεν
περὶ τῆς διαθέσεως τῆς σῆς, ὡς ἀκεραίου καὶ
ἀκραιφνοῦς μενούσης. Ἀλλ’ ὅμως καὶ οὕτω διακείμενοι,
σφόδρα βουλόμεθα συνεχῆ δέχεσθαι γράμματα παρ’ ὑμῶν,
εὐαγγελιζόμενα ἡμᾶς περὶ τῆς ὑγιείας τῆς ὑμετέρας,
καὶ τοῦ οἴκου ὑμῶν παντός. Ἐπειδὴ καὶ σφόδρα ταύτης  
ἐπιθυμοῦμεν καὶ ἀντεχόμεθα, καθάπερ καὶ αὐτὴ οἶσθα.
Ταῦτα οὖν εἰδυῖα, κυρία μου κοσμιωτάτη καὶ
εὐγενεστάτη, χαρίζου τὴν χάριν ἡμῖν ταύτην, κούφην
τε οὖσαν καὶ ῥᾳδίαν, καὶ εὔλογον, καὶ πολλὴν ἡμῖν
καὶ ἐν ἐρημίᾳ καθημένοις παρέχουσαν παραμυθίαν.
 
<2/ΜΔ’. Θεοδότῳ διακόνῳ./> 
  
     Οἶδα καὶ αὐτός, ὅτι οὐκ ἂν ἡμῖν διὰ γραμμάτων
συνεγένου, εἰ διὰ παρουσίας ἐξῆν· ἀλλὰ πάντα ἀφεὶς
μεθ’ ἡμῶν ἔμελλες εἶναι, εἰ μὴ κώλυμα ἦν, καὶ κώλυμα
μέγιστον, καὶ ἡ τοῦ ἔτους ὥρα, καὶ τῶν πραγμάτων ἡ
δυσκολία, καὶ τῶν ἐντεῦθεν ἡ καθ’ ἑκάστην ἡμέραν
ἐπιτεινομένη πρὸς τὸ χεῖρον ἐρημία. Καὶ οὐδὲν δέομαι
τοῦτο παρὰ σοῦ μανθάνειν. Ἐπειδὴ γὰρ ἔγνων ἅπαξ, ὅτι
σφοδρὸς ἡμῶν ἐραστὴς εἶ, ἔγνων καὶ τοῦτο καλῶς.
Ἡμεῖς μὲν οὖν, καὶ μὴ ἀναμνήσαντός σου, πρὸς πάντας
ἂν ἐπεστάλκαμεν· ἐθαυμάσαμεν δὲ σε καὶ ταύτης τῆς
περὶ ἡμᾶς φιλοστοργίας, ὅτι καὶ τῷ τέλει τῆς
ἐπιστολῆς παράκλησιν ὑπὲρ τούτου προσέθηκας. Τοῦτο
γὰρ ψυχῆς σφόδρα μεριμνώσης τὰ ἡμέτερα,
φροντιζούσης, κηδομένης, γνησίως ἀγαπᾶν ἐπισταμένης.
Τοῖς μὲν οὖν ἄλλοι ἅπασιν ἐπέσταλκα· ἐπειδὴ δὲ καὶ
τῇ κυρίᾳ μου Καρτερίᾳ πρώην ἦμεν ἐπεσταλκότες,
ἔγνωμεν δὲ αὐτὴν μὴ διατρίβειν ἐκεῖσε, ἀλλὰ μακρὰν
ὁδὸν ἀποδεδημηκέναι· εἰ μὲν οἷόν τε ἐκπεμφθῆναι τὰ
γράμματα τὰ ἡμέτερα ἐκεῖ, καὶ τοῦτο γενέσθω, ἐὰν
δοκιμάσῃς· εἰ δὲ μὴ δυνατόν, τοῖς γοῦν κυρίοις μου
τιμιωτάτοις καὶ εὐγενεστάτοις τοῖς περὶ Μαρκελλιανὸν
συντυχὼν διαλέχθητι, ὥστε αὐτῇ εἲ ποτε ἐπιστέλλοιεν,
ἀπολογήσασθαι ὑπὲρ ἡμῶν, ὡς οὐκ ἐῤῥαθυμηκότων, οὐδὲ
τὸν μεταξὺ χρόνον σεσιγηκότων, ἀλλ’ ὑπὸ τῆς μακρᾶς
αὐτῆς ἀποδημίας κωλυθέντων συνεχέστερον ἐπιστέλλειν
πρὸς αὐτήν.
 
<2/ΜΕ’. Συμμάχῳ πρεσβυτέρῳ/>   
   Οὐδὲν καινὸν οὐδὲ ἀπεικὸς τεθλιμμένην ὁδεύοντα
ὁδὸν στενοχωρεῖσθαι. Τοιαύτη γὰρ τῆς ἀρετῆς ἡ φύσις,
πόνων γέμει καὶ ἱδρώτων, ἐπιβούλων καὶ κινδύνων.
Ἀλλ’ ἡ μὲν ὁδὸς τοιαύτη· τὰ δὲ ἐντεῦθεν στέφανοι,
βραβεῖα, τὰ ἀπόῤῥητα ἀγαθά, καὶ τέλος οὐκ ἔχοντα.
Τούτοις τοίνυν σαυτὸν παρακαλεῖ· καὶ γὰρ καὶ ἡ
ἄνεσις καὶ ἡ θλῖψις ἡ τοῦ παρόντος παροδεύεται βίου,
καὶ αὐτῷ τῷ βίῳ συγκαταλύεται. Μηδὲν οὖν μηδὲ
ἐκείνων φυσάτω, μηδὲ τούτων ταπεινούτω καὶ
συστελλέτω. Ὁ γὰρ ἄριστος κυβερνήτης οὔτε ἐν γαλήνῃ
χαυνοῦται, οὔτε ἐν χειμῶνι ταράττεται. Ταῦτ’ οὖν
εἰδὼς παρακαλέσει σαυτόν, καὶ παραμυθίαν ἐντεῦθεν
καρποῦ τὴν μεγίστην. Γράφε συνεχῶς ἡμῖν τὰ περὶ τῆς
ὑγιείας τῆς σῆς. Εἰ γὰρ καὶ πολλῷ τῷ μήκει τῆς ὁδοῦ
διειργόμεθα, καὶ πολὺν σου τῆς ἐμμελείας
ἀπελείφθημεν χρόνον, ἀλλ’ οὐ τῆς ἀγάπης, ἀλλ’
ἄληστον αὐτὴν ἀεὶ περιφερομένην καὶ ἀκμάζουσαν,
ὅπουπερ ἂν ὦμεν ἐπείπερ τοιαύτη τοῦ φιλεῖν γνησίως ἡ
φύσις.
 
<2/ΜϚ’. Ῥουφίνῳ/>  
 
    Ἐβουλόμην μὲν συνεχέστερον ἐπιστέλλειν σου τῇ
εὐλαβείᾳ, ἐπειδὴ σὲ φιλῶ, καὶ σφόδρα φιλῶ, δέσποτά
μου αἰδεσιμώτατε καὶ εὐλαβέστατε· καὶ ἀμφότερα ταῦτα
οἶσθα καὶ αὐτός. Ἀλλ’ ἐπειδὴ τὸ μὲν ἐν ἡμῖν κεῖται,
τὸ δὲ οὐκ ἐν ἡμῖν· τοῦ μὲν γὰρ φιλεῖν ἡμεῖς κύριοι,
τοῦ δὲ συνεχῶς ἐπιστέλλειν οὐκ ἔτι, διὰ τε τῆς ὁδοῦ
τὴν δυσκολίαν, καὶ τοῦ ἔτους τὴν ὥραν· ἐκεῖνο μὲν
διηνεκῶς ποιοῦμεν, τοῦτο δὲ ἡνίκα ἐν ἐξῇ· μᾶλλον δὲ
καὶ τοῦτο διηνεκῶς ποιοῦμεν. Εἰ γὰρ καὶ μὴ μέλανι
μηδὲ χάρτῃ συνεχῶς ἐπιστέλλομεν, ἀλλὰ γνώμῃ καὶ
διανοίᾳ· τοιοῦτον γὰρ τὸ φιλεῖν γνησίως. 
 
<2/ΜΖ’. Ναμαίᾳ./>   
 
    Τὶ περιέρχῃ ἀπολογίαν ζητοῦσα, καὶ συγγνώμην 

αἰτοῦσα ὑπὲρ ὧν ἡμεῖς σε στεφανοῦμεν καὶ
ἀνακηρύττομεν, ὅτι μὲν ἔγραψας, ἀποδεχόμενοι, ὅτι δὲ
ὀψὲ καὶ βραδέως, ἐγκαλεῖν ἔχοντες; Ὥστε εἰ νομίζεις
μεγάλα τετολμηκέναι τῷ γράψαι, τοῦτο ἀφεῖσα πρὸς τὸ
ἔγκλημα τῆς βραδυτῆτος μελέτα, καὶ συντίθει τὴν
ἀπολογίαν. Καὶ γὰρ ὅσῳπερ ἂν λέγῃς καὶ παρόντας καὶ
ἀπόντας ἠγαπηκέναι γνησίως, τοσούτῳ μειζόνως αὔξεις
τὴν κατηγορίαν. Εἰ μὲν γὰρ ἁπλῶς τῶν περὶ ἡμᾶς
διακειμένων ἦσθα, οὐδὲν ἀπεικὸς μακρὸν χρόνον οὕτω
σιγῆσαι· ἐπειδὴ δὲ οὕτω γνησίαν καὶ θέρμην περὶ ἡμᾶς
ἐπιδεδεῖχθαι ἀγάπην ἔφης, ὡς μηδὲ ἂν ἐλθεῖν
παραιτήσεσθαι ὁδὸν οὕτω χαλεπήν, καὶ φόβῳ λῃστῶν
τοσούτων πολιορκουμένην, εἰ μὴ τὰ τῆς ἀῤῥωστίας
διέκοπτεν, ἓν σοι λοιπὸν ἀπολογίας λείπεται εἶδος,
τὸ νιφάδας ἡμῖν πέμπειν γραμμάτων, δυναμένων τὴν ἐκ
τῆς μακρᾶς σιγῆς παραμυθήσασθαι αἰτίαν. Τοῦτο δὲ
ποιεῖ, καὶ τὸ πᾶν ἀπειλήφαμεν. Ἐπειδὴ καὶ αὕτη
χρονίᾳ ἐλθοῦσα ἡ ἐπιστολή, ἐπειδὴ θέρμης ἔπνει τῆς
ἀγάπης, καὶ τοῦ παρελθόντος χρόνου τὸ χρέος
ἀπέτισεν. Πλὴν ἀλλ’ οἱ λοιπαὶ μὴ μιμείσθωσαν τὴν
ταύτης βραδύτητα. Οὕτω γὰρ καὶ αὕτη δυνήσεται δεῖξαι
ὅτι οὐ δι’ ὄκνον, ἀλλὰ διὰ δέος μάταιον, καθὼς καὶ
αὐτὴ ἔφης, χρονίᾳ παραγέγονεν, εἰ αἱ λοιπαὶ μετὰ
τάχους καὶ πολλῆς παραγένοιντο τῆς συνεχείας ἡμῖν.
 
<2/ΜΗ’. Ἀραβίῳ./>   
  
     Οἶδά σου τὴν ἀγάπην, οἶδά σου τὸ φίλτρον τὸ
θερμόν, τὸ γνήσιον, τὸ εἰλικρινές, τὸ διαρκές, καὶ
ὡς οὔτε δυσκολία πραγμάτων, οὔτε ὄχλος φροντίδων,
οὔτε περιστάσεως πλῆθος, οὔτε χρόνου μῆκος, οὔτε
ὁδοῦ διάστημα δύναται ταύτην ἀμαυροτέραν ποιῆσαι.
Διὰ τοῦτο καὶ σφόδρα ἐπιθυμῶ συνεχῶς δέχεσθαι
γράμματα παρὰ τῆς εὐγενείας τῆς σῆς, εὐαγγελιζόμενα
ἡμᾶς περὶ τῆς ὑγιείας τῆς σῆς. Κἂν ἐγκαλῶμεν, οὐχ ὡς
ῥαθυμοῦντι ἐγκαλοῦμεν, ἀλλ’ ὡς πλειόνων ἐρῶντες
ἐπιστολῶν τοιούτων. Ταῦτ’ οὖν εἰδώς, δέσποτά μου
τιμιώτατε καὶ εὐγενέστατε, δίδου ταύτην ἡμῖν τὴν
χάριν, κούφην τε οὖσαν καὶ εὔκολον, καὶ πολλὴν ἡμῖν
καὶ ἐν ἐρημίᾳ καθημένοις παρέχουσαν τὴν εὐφροσύνην.
 
<2/ΜΘ’. Ἀλφίῳ./>    
  
      Ἐγὼ μὲν ἐβουλόμην συνεχέστερον ἐπιστέλλειν, ἡ
δὲ τῶν γραμματηφόρων σπάνις οὐκ ἀφίησι τὴν ἐπιθυμίαν
ταύτην εἰς ἔργον ἐλθεῖν· καὶ γὰρ ἡ τοῦ χωρίσου
τούτου ἐρημία, καὶ ὁ τῶν Ἰσαύρων φόβος, καὶ ἡ τοῦ
χειμῶνος σφοδρότης οὐκ ἐπιτρέπει συνεχῶς τινας ἡμῖν
ἐπιχωριάζειν. Ἀλλ’ ὅμως, καὶ γράφοντες καὶ σιγῶντες,
τὴν αὐτὴν ἀεὶ περὶ σὲ διάθεσιν τηροῦμεν, τὴν
προθυμίαν σου καὶ τὴν σπουδὴν μανθάνοντες, ἣν ὑπὲρ
τῆς ὠφελείας τῆς σῆς ἔχεις ψυχῆς, τοὺς τε ἐν
εὐλαβείᾳ ζῶντας ἀναπαύειν ἐσπουδακώς, καὶ τὴν καλὴν
ταύτην πραγματευόμενος πραγματείαν. Ταυτ’ οὖν εἰδώς,
κύριέ μου τιμιώτατε καὶ εὐλαβέστατε, συνεχῶς ἡμῖν
ἐπίστελλε τὰ περὶ τῆς σῆς ὑγιείας, καὶ τοῦ οἴκου σου
παντός. Οὕτω γὰρ καὶ ἐν ἐρημίᾳ ὄντες πολλὴν ἕξομεν
τὴν εὐφροσύνην, εἰ τοιαῦτα παρὰ τῆς σῆς τιμιότητος
δεχόμεθα γράμματα.
 
<2/Ν’. Διογένει./>   
  
     Τὸ γνήσιόν σου τῆς ἀγάπης τῆς περὶ ἡμᾶς
ᾔδειμεν μὲν καὶ ἔμπροσθεν, πολλῷ δὲ πλέον ἔγνωμεν
νῦν, ὅτε τοσοῦτον τοῦ χειμῶνος ἀρθέντος, οὐ μόνον
οὐδὲν ῥᾳθυμότερος, ἀλλὰ καὶ πολλῷ σπουδαιότερος
περὶ ἡμᾶς γεγονώς, μείζω τὴν στοργὴν ἐνεδείξω. Διὰ
ταῦτά σε θαυμάζομεν, διὰ ταῦτα καθ’ ἑκάστην ἡμέραν
ἀνακηρύττοντες οὐ παυόμεθα. Τὸν μὲν γὰρ ἄφατον
τούτων μισθὸν λήψῃ παρὰ τοῦ φιλανθρώπου Θεοῦ, τοῦ
ταῖς ἀντιδόσεσιν ἐκ πολλοῦ τοῦ περιόντος νικῶντος
ἀεὶ τοὺς ἀγαθὸν τι ποιοῦντας, ἢ λέγοντας. Ἡμεῖς δὲ
σε οἷς ἔχομεν ἀμειβόμεθα, θαυμάζοντές σε
ἐπαινοῦντες, μακαρίζοντες οὐ διαλιμπάνομεν,
φιλοῦντες, αἰδούμενοι, τιμῶντες, ἐν διανοίᾳ πανταχοῦ
περιφέροντες, ἡνωμένοι σοι καὶ συνδεδεμένοι τῷ τῆς
ἀγάπης νόμῳ. Ὅτι γὰρ σου τῶν σφοδροτάτων ἀεὶ
γεγόναμεν ἐραστῶν, οἶσθα καὶ αὐτὸς σαφῶς, δέσποτά
μου αἰδεσιμώτατε καὶ θαυμασιώτατε. Διὸ παρακαλῶ τῶν
ἀποσταλέντων ἕνεκα μηδὲν ἀλγῆσαι πρὸς ἡμᾶς.
Τρυγήσαντες γὰρ καὶ καρπωσάμενοι τὴν ἐξ αὐτῶν τιμήν,
αὐτὰ ἀπεστάλκαμεν οὐκ ἐξ ὀλιγωρίας, οὐδὲ ἐκ τοῦ μὴ
θαῤῥεῖν σου τῇ εὐγενείᾳ, ἀλλὰ διὰ τὸ μὴ καθεστάναι
ἐν χρείᾳ. Ὃ δὴ καὶ ἐφ’ ἑτέρων πολλῶν πεποιήκαμεν.
Καὶ γὰρ καὶ ἕτεροι πολλοὶ καὶ τῆς σῆς εὐγενείας
ἄξιοι, καὶ σφόδρα ἡμῶν ἐκκαιόμενοι, ὡς ἔξεστί σου τῇ
θαυμασιότητι μανθάνειν, τὸ αὐτὸ δὴ τοῦτο πεποιήκασι,
καὶ ἤρκεσε πρὸς αὐτοὺς ἡμῖν αὕτη ἡ ἀπολογία, ἣν καὶ
αὐτὸν προσέσθαι παρακαλοῦμεν. Εἰ γὰρ δὴ κατασταίημεν
ἐν χρείᾳ, μετὰ πολλῆς ἀπαιτήσομεν, καθάπερ ἐξ ἰδίων,
μετὰ πλείονος τῆς παῤῥησίας, καὶ τοῦτο ὄψει διὰ τῆς
πείρας αὐτῆς. Δεξάμενος τοίνυν ταῦτα, φύλαττε μετὰ
ἀκριβείας, ἳν’ εἴποτε καιρὸς καλέσειεν, μετὰ τοῦ
θαῤῥεῖν αὐτὰ ἀπαιτήσωμεν παρὰ τῆς σῆς θαυμασιότητος.
 
<2/ΝΑ’. Τῷ αὐτῷ./>   
  
     Μετὰ τὸ γράψαι τὴν προτέραν ἐπιστολήν, ἰδὼν τὸν
τιμιώτατον καὶ εὐλαβέστατον Ἀφραάτην προσηλωμένον
ἡμῖν, καὶ οὐκ ἀνεχόμενον οὔτε ἀπᾶραι ἐντεῦθεν, καὶ
ἀπειλοῦντα μήτε γράμματα δέχεσθαι παρ’ ἡμῶν, εἰ μὴ
ἀπολάβοιμι τὰ ἀποσταλέντα, ἐπέθηκα τύπον τῷ πράγματι
σφόδρα κεχαρισμένον τῇ εὐγενείᾳ σου, καὶ ἀναπαύοντά
σου τὴν ἐμμέλειαν, ὃν παρ’ αὐτοῦ μαθών, κέλευσον
διάκονον γενέσθαι τῆς καλῆς ταύτης οἰκονομίας. Οἶσθα
γὰρ ἡλίκον ἔσται τοῦ πράγματος τὸ κέρδος καὶ διὰ τῆς
παρουσίας τούτου τῆς εἰς τὴν Φοινίκην, καὶ διὰ τῆς
φιλοτιμίας τῆς σῆς μεγαλοπρεπείας. Καὶ ἀμφοτέρων
τούτων αὐτὸς λήψῃ τὸν μισθόν, ἅτε τοσαύτην δαψίλειαν
ἐπιδεικνύμενος περὶ τοὺς ἐν Φοινίκῃ κατηχοῦντας τοὺς
Ἕλληνας, καὶ περὶ τὴν οἰκοδομὴν τῶν ἐκκλησιῶν
ἐσπουδακότας, καὶ ἄνδρα τοιοῦτον ἀναστήσας, καὶ
πέμψας εἰς παράκλησιν αὐτῶν, καὶ μάλιστα νῦν ἐν
τοσαύτῃ δυσκολίᾳ 

καθεστηκότων, καὶ παρὰ πολλῶν πολεμουμένων. Ἐννοήσας
τοίνυν τοῦ κατορθώματος τὸν ὄγκον, μὴ ἁφῆς μηδὲ
μικρὸν αὐτὸν ἀναβάλλεσθαι, ἀλλ’ ἀμελητὶ τῆς ὁδοῦ
ταύτης ἅψασθαι παρασκεύασον, πολλὴν σαυτῷ διὰ τῆς
καλῆς ταύτης σπουδῆς, δέσποτά μου θαυμασιώτατε,
προαποτιθέμενος παρὰ τῷ φιλανθρώπῳ Θεῷ τὴν ἀμοιβήν.
 
<2/ΝΒ’. Ἀδολίᾳ./>     
  
     Ὅτι μὲν ἠῤῥώστησας, ἔγνωμεν, καὶ ὅτι χαλεπῶς
ἠῤῥώστησας, καὶ πρὸς αὐτὰς ἦλθες τοῦ θανάτου τὰς
πύλας· ἀλλὰ καὶ ὅτι ἀνήνεγκας ἐκ τῆς ἀῤῥωστίας, καὶ
τοῦ κινδύνου λοιπὸν ἀπαλλαγεῖσα πρὸς ὑγείαν ὁδεύεις.
Ἀλλ’ οὐ παρὰ τῶν σῶν γραμμάτων ἔμαθόν τι τούτων, διὸ
καὶ σφόδρα ἤλγησα· ἀλλ’ ἑτέρωθεν, καὶ παρ’ ἑτέρων.
Πλὴν ἀρκεῖ εἰς παραμυθίαν ἡμῖν τὸ τῆς ἀῤῥωστίας
ἀπηλλάχθαι σου τὴν εὐλάβειαν. Οὐ μέν, ἐπειδὴ ἀρκεῖ,
πράως φέρομεν τὴν μακρὰν σου ταύτην σιγήν.
Ἐβουλόμεθα γάρ, καθάπερ καὶ αὐτὴ οἶσθα, καὶ
παραγενομένην ἐνταῦθα ἰδεῖν. Καὶ γὰρ εἰ μὴ ἀῤῥωστία
παρενέπεσε, τὸ κωλῦον οὐδὲν ἦν. Ὃ τε γὰρ χειμὼν ὁ
ἐνταῦθα ἔαρ ἡμερώτερον τέως μιμεῖται τῶν τε Ἰσαύρων
ἡ Ἀρμένια ἀπήλλακται. Ἀλλ’ ὅμως οὐδὲν ἀναγκάζομεν,
οὐδὲ βιαζόμεθα μὴ βουλομένην ὑπὲρ τῆς ἐνταῦθα
παρουσίας. Ἀλλ’ ὅπερ οὔτε Ἰσαύρων φόβος, οὔτε
χειμῶνος σφοδρότης, οὔτε ὁδοῦ ταλαιπωρία, οὒτ’ ἄλλο
οὐδὲν κωλύει, τοῦτο αἰτοῦμεν συνεχῶς ἡμῖν ὑπάρχειν
τὰ γράμματα, τὰ τῆς θέρμης σου καὶ γνησίας
διαθέσεως. Ἣν γὰρ τούτων ἀπολαύωμεν συνεχῶς,
ἀπαγγελλόντων ἡμῖν τὰ περὶ τῆς ὑγιείας καὶ εὐθυμίας
τῆς σῆς, οὐ τὴν τυχοῦσαν καὶ ἐντεῦθεν καρπωσόμεθα
παραμυθίαν. Ἐννοοῦσα τοίνυν ἡλίκην ἡμῖν χαριῇ χάριν,
μὴ κατόκνει τοῦτο ποιεῖν. Οἶσθα γὰρ ὅπως ἀντεχόμεθά
σου τῆς εὐγενίας, καὶ ὅσην ἀεὶ περὶ τὴν σὴν
ἐμμέλειαν ἐπεδειξάμεθα τὴν ἀγάπην.
 
<2/ΝΓ’. Νικολάω πρεσβυτέρῳ./>   
  
    Σφόδρα ἡμᾶς ἀνεπτέρωσας, καὶ πολλῆς ἐνέπλησας
τῆς ἡδονῆς, δηλώσας ὅτι σοι πολλὴ φροντὶς τῆς
Φοιλονίκης ἐστί, καὶ ἐκ τοσούτου καθήμενος
διαστήματος, διὰ γραμμάτων ἀλείφεις τοὺς αὐτόθι,
ζῆλον πληρῶν ἀποστολικόν. Διὰ ταῦτά σε θαυμάζοντες
καὶ μακαρίζοντες οὐ διαλιμπάνομεν, ὅτι καὶ πρότερον
τοὺς μοναχοὺς ἔπεμψας, καὶ ὅτι νῦν, ἐκ πραγμάτων
δυσκολίᾳ τοσαύτῃ, οὐ μόνον αὐτοὺς οὐκ ἀπήγαγες, ἀλλὰ
καὶ μένειν αὐτοὺς ἐκέλευσας, ἀρίστου κυβερνήτου καὶ
ἰατροῦ γενναίου πρᾶγμα ποιῶν. Καὶ γὰρ ἐκείνων
ἕκαστος, ὁ μὲν ὅταν ἴδῃ τὰ κύματα ἐγειρόμενα, τότε
μᾶλλον πολλὴν ἐπιδείκνυται τὴν σπουδήν· ὁ δὲ ὅταν
τὸν πυρετὸν ἐπὶ μείζονα φλόγα διεγερθέντα, τότε
πολλῇ κέχρηται τῇ τέχνῃ· καὶ αὐτὸς τοίνυν, κύριέ μου
τιμιώτατε καὶ εὐλαβέστατε, ἄξια τῆς σαυτοῦ πεποίηκας
ἀρετῆς, ὅτε τὰ πράγματα εἶδες νοσοῦντα καὶ
στασιάζοντα, τότε μάλιστα ἐπιθέμενος τοῖς ἐκεῖσε
διατρίβουσιν, ὥστε μὴ λειποτακτῆσαι, ἀλλ’ ἐπιμεῖναι,
καὶ τὰ παρ’ ἑαυτῶν εἰσενεγκεῖν. Τὰ σαυτοῦ τοίνυν
μιμούμενος, τὸν τε κύριόν μου τὸν τιμιώτατον
Γερόντιον τὸν πρεσβύτερον, εἰ ῥᾷον σχοίη, καὶ πρὸς
καθαρὰν ὑγείαν ἐπανέλθοι, εὐθέως κατέπειξον τῆς ἁκεῖ
ἅψασθαι ὁδοῦ. Ἐπιθυμοῦμεν γὰρ αὐτὸν ἡμεῖς καὶ
ἐνταῦθα παραγενόμενον ἰδεῖν· ἀλλ’ ἐπειδὴ καὶ
ταχύτητος καὶ πολλῆς δεῖται τῆς ἀγρυπνίας τὰ ἐκεῖσε
πράγματα, ὥστε μὴ πολὺν ἐν τῇ ὁδῷ διατριβῆναι
χρόνον, καὶ τὸν χειμῶνα ἐπιστάντα ἀποκλεῖσαι αὐτῷ
τὴν ὁδόν, παρακαλοῦμέν σου τὴν τιμιότητα αὐτὸν τε
ῥαΐσαντα ἐπεῖξαι ἀπελθεῖν, τὸν τε γλυκύτατον καὶ
ποθεινότατον Ἰωάννην τὸν πρεσβύτερον παρασκευάσαι
συνεφάψασθαι τῆς ἀποδημίας αὐτῷ. Οἶσθα γὰρ καὶ αὐτὸς
ὅτι νῦν μάλιστα τὰ αὐτόθι πολλῶν δεῖται τῶν
διορθωσομένων, ὅσῳ ἐπὶ μεῖζον εἶρψε τὰ κακά. Τοῦτ’
οὖν ἐννοῶν, καὶ εἰδὼς ἡλίκον ἐστὶ σωτηρία ψυχῆς, καὶ
οἷα κατώρθωταί σου τῇ τιμιότητι διὰ τῆς ἔμπροσθεν
σπουδῆς, πάντα ποιῆσαι καὶ διὰ σαυτοῦ, καὶ δι’
ἑτέρων, ὧν ἂν οἷόν τε ᾗ, παρακλήθητι, ὥστε τὰ
διορθωθέντα μεῖναι ἀκίνητα, ἑτέραν τε αὐτοῖς πολλῷ
πλείονα γενέσθαι προσθήκην. Αὐτὸς μέντοι τῶν ἐνταῦθα
ἐλθόντων οὐκ ἔλαττον ἡμᾶς εὔφρανας· τῇ μὲν γὰρ γνώμῃ
καὶ παραγέγονας, καὶ τοῖς τῆς ἀγάπης σε ὀφθαλμοῖς
καὶ μὴ παρόντα σωματικῶς ἡμεῖς καθ’ ἑκάστην ὁρῶμεν
τὴν ἡμέραν, ἐπὶ τῆς διανοίας πανταχοῦ περιφέροντες.
Ἔσται δὲ ἴσως καὶ ἡ κατ’ ὄψιν ἡμῖν συντυχία, ὅταν ὁ
καιρὸς ἐπιτρέπῃ. Ὡς νῦν γε καὶ ἡμεῖς, καίτοι σφόδρα
ἐπιθυμοῦμεν ἰδεῖν τὴν ἀγάπην σου, καὶ περιπτύξασθαι,
ἀναγκαίαν εἶναι νομίζομεν τὴν αὐτόθι σου μονήν. Εὖ
γὰρ οἶδ’ ὅτι οὐ παύσῃ πάντα ποιῶν καὶ
πραγματευόμενος, ὥστε ἐμπλῆσαι τὴν Φοινίκην γενναίων
ἀνδρῶν, καὶ τοὺς τε ἐκεῖ μεμενηκότας στηρίζων ἐπὶ
πλέον, ὥστε μὴ ἀφέντας τὰ αὐτόθι ἐπανελθεῖν, τοὺς τε
πλησίον ὄντας ἀναζητῶν, καὶ μετὰ πολλῆς ἐκπέμπων
προθυμίας, πᾶσί τε κέρδος γινόμενος μέγιστον τοῖς τε
ἐγγύς, τοῖς τε μακράν, καὶ τὴν τῶν ἀρωμάτων
μιμούμενος φύσιν, ἅπερ οὐ τὸν τόπον μόνον τὸν
ὑποδεχόμενον αὐτά, ἀλλὰ καὶ τὸν ἀφεστηκότα ἀέρα
πολλὴ ἐμπίπλησι τῆς εὐωδίας.
 
<2/ΝΔ’. Γεροντίῳ πρεσβυτέρῳ./>
 
    Καὶ ἤδη μὲν ἐπέσταλκά σου πρὸς τὴν εὐλάβειαν,
νομίσας σε ἐν Φοινίκῃ εἶναι, καὶ νῦν δὲ ἐπιστέλλω
ταῦτα ἅπερ καὶ ἔμπροσθεν, ὅτι νῦν μάλιστα πάντα δὲ
ποιεῖν καὶ πάσχειν, ὥστε μὴ καταλιπεῖν ἔρημον τὴν
καλὴν ὑμῶν γεωργίαν, μηδὲν ἀφεῖναι διαφθαρῆναί τινα
τῶν ἤδη κατορθωθέντων. Καὶ γὰρ καὶ ποιμένες ὅταν
ἴδωσι πολλὴν πάντοθεν τοῖς προβάτοις ἐπιτιθεμένην
λύμην, τότε μάλιστα ἀγρυπνοῦσι καὶ διεγείρονται, καὶ
σφενδόνην μεταχειρίζουσι, καὶ τῇ ἄλλῃ κέχρηνται
τέχνῃ, ὥστε πᾶσαν τῆς ἀγέλης ἀπελάσαι βλάβην. Εἰ γὰρ
πρόβατα ἄλογα πεπιστευμένος ὁ Ἰακώβ, ἔτη δεκατέσσαρα
διετέλεσε δουλεύων, καὶ θάλπει καὶ ψύχει
ταλαιπωρούμενος, καὶ ἀγρυπνίᾳ πολλῇ, καὶ τὴν ἐσχάτην
θητείαν ἐθήτευσεν, ἐννόησον ὅσα καὶ ποιεῖν καὶ
πάσχειν χρὴ τοὺς τὰ πρόβατα λογικὰ ἐμπεπιστευμένους,
ὑπὲρ τοῦ μηδὲν αὐτῶν παραπολέσθαι. Παρακαλῶ τοίνυν
σου τὴν εὐλάβειαν, ὅσῳ μείζων ὁ χειμών, καὶ πλείονα
τὰ κακά, καὶ σφόδρα τὰ κωλύματα, καὶ πολλοὶ οἱ
ἐπιβουλεύοντες, τοσούτῳ μᾶλλον καὶ αὐτὸν
διαναστῆναι, καὶ ἑτέρους  
<σ/σελ:639 πδφ: 259/>   
παρακαλέσαι συνεφάψασθαί σου τῆς καλῆς ταύτης
προνοίας, καὶ μετὰ πολλοῦ τοῦ τάχους ἐπειχθῆναι
παραγενέσθαι ἐκεῖσε. Καὶ γὰρ καὶ τῆς ἀποδημίας αὐτῆς
οὐ μικρὸν ἕξεις μισθόν· εἰ δὲ τῆς ἀποδημίας, πολλῷ
μᾶλλον εἰ τῶν ἔργων ἅψαιο, καὶ σπουδὴν πολλὴν
ἐπιδείξαιο. Τοῦ γὰρ οἴκοι καθῆσθαι πολλῷ βέλτιον καὶ
χρησιμώτερον τὸ τοιαύτας ἀποδημίας ἀποδημεῖν. Ἐκεῖ
μὲν γὰρ ὄντα, καὶ ταῦτά ἐστιν ἔχειν ἃ νῦν ἔχεις, τὴν
νηστείαν, τὰς ἀγρυπνίας, τὴν ἄλλην φιλοσοφίαν. Οἴκοι
δὲ καθήμενον, οὐκ ἔστι κερδᾶναι ἅπερ ἐκεῖ καθήμενόν
ἐστι καρπώσασθαι, ψυχῶν σωτηρίαν τοσούτων, τὸν ἀπὸ
τῶν κινδύνων μισθόν, τὴν ἀπὸ τῆς τοσαύτης προθυμίας
ἀμοιβήν· ἔστι γὰρ προθυμίας ἀμοιβή. Ἐννοῶν τοίνυν
ἡλίκους σαυτῷ προαποθήσῃ στεφάνους, μηδὲν μελλήσῃς,
μηδὲ ὑπερθῇ· ἀλλὰ ῥαΐσας, ἐντεῦθεν ἤδη τῆς ἀποδημίας
ἅψασθαι παρακλήθητι, μηδὲν φροντίζων τῶν χρειῶν
ἕνεκεν. Πάντα γὰρ εἶπον τῷ κυρίῳ μου τῷ τιμιωτάτῳ
καὶ εὐλαβεστάτῳ πρεσβυτέρῳ Κωνσταντίῳ, εἴτε εἰς τὰς
οἰκοδομὰς ἀναλῶσαι δέοι, εἴτε εἰς χρείας ἀδελφῶν,
μετὰ πλείονος παρασχεῖν ὑμῖν τῆς δαψιλείας, καὶ μετὰ
πλείονος νῦν ἢ ἔμπροσθεν. Ἔχων τοίνυν καὶ τὴν
ἐκεῖθεν εὐκολίαν καὶ πρὸ πάντων τὸ πρᾶγμα ποιεῖν
ἀρέσκον Θεῷ, πάντα ὄκνον ἐκβαλών, ἐπειχθῆναι ταχέως
παρακλήθητι, καὶ ἐξ αὐτῆς ἡμῖν τοῦτο δήλωσον, ἵνα
καὶ ἐν ἐρημίᾳ ὄντες χαλεπῇ πολλὴν ἐντεῦθεν
καρπωσώμεθα τὴν παράκλησιν. Εἰ γὰρ μάθοιμεν ὅτι
ἀποδεδήμηκας ἐκεῖσε μετὰ τῆς γνώμης ἐκείνης, πάντα
ποιῆσαι καὶ παθεῖν ὑπὲρ σωτηρίας τῶν αὐτόθι ψυχὴν
παρεσκευασμένος, οὐδὲ ἐρημίαν ἡγησόμεθα οἰκεῖν ἀπὸ
τῆς τοσαύτης ἡδονῆς. Ἐπιθυμοῦμεν γὰρ καὶ ἡμεῖς
παραγενόμενόν σε ἰδεῖν· ἀλλ’ ἐπειδὴ τοῦτο ὅπερ εἶπον
ἀναγκαιότερον, καὶ δέος μήποτε ὁ χειμὼν ἀποκλείσῃ
σοι τὴν ὁδὸν τὴν ἐντεῦθεν ἐκεῖσε, διὰ τοῦτό σε
ἐπείγομεν, καὶ παρακαλοῦμεν ταχέως ἐπειχθῆναι.
 
<2/’ΝΕ. Συμεὼν καὶ Μάρι πρεσβυτέροις, καὶ μονάζουσιν 
ἐν τῇ χώρᾳ Ἀπαμείας./>   
 
    Εἰ καὶ πολλῷ διειργόμεθα τῷ τῆς ὁδοῦ διαστήματι,
καὶ ἐν χαλεπωτάτῃ καθήμεθα ἐρημίᾳ, ἀλλ’ ὅμως
μαθόντες ὑμῶν τῆς ψυχῆς τὴν ἀρετήν, καὶ τὴν πολλὴν
φιλοσοφίαν, δι’ ἧς τοὺς αὐτόθι πάντας καταλάμπετε,
σφοδροὶ γεγόναμεν ὑμῶν ἐρασταί. Καὶ ἐπειδὴ τῆς κατ’
ὄψιν τὴν τοῦ χειμῶνος ὥραν, διὰ τε τῆς ὁδοῦ τὸ
μῆκος, διὰ γραμμάτων συγγενέσθαι ἐσπουδάσαμεν ὑμῖν,
παρακαλοῦντες ὑμῶν τὴν εὐλάβειαν, εὔχεσθαί τε
ἐκτενῶς ὑπὲρ τῆς λύσεως τῶν τὴν οἰκουμένην
κατειληφότων κακῶν, καὶ πάντας εἰς τοῦτο διεγείρειν
μετὰ πολλῆς τῆς προθυμίας, ἡμῖν τε, ἡνίκα ἂν ἐξῇ,
συνεχέστερον ἐπιστέλλειν περὶ τῆς ὑγείας τῆς
ὑμετέρας· ἵνα καὶ πόῤῥωθεν ὑμῶν ὄντες, καὶ πρὸς
αὐτὰς τῆς οἰκουμένης τὰς ἐσχατιᾶς ἀπῳκισμένοι,
πολλὴν καὶ ἐντεῦθεν καρπωσώμεθα τὴν παράκλησιν,
συνεχέστερον τὰ περὶ τῆς ῥώσεως ὑμῶν μανθάνοντες.
Σφόδρα δὲ ἡμᾶς εὔφρανεν ὁ ποθεινότατος καὶ
γλυκύτατος Ἰωάννης ὁ πρεσβύτερος, ἐν τοσαύτῃ καιρῶν
δυσκολίᾳ ἑλόμενος οἴκοθεν διαναστῆναι, καὶ ἅψασθαι
τῆς ἐπὶ τὴν Φοινίκην ἀποδημίας. Παρακαλῶν τοίνυν
ἐννοήσαντας τοῦ κατορθώματος ἡλίκον τὸ μέγεθος, εἲ
τινας εὕροιτε γενναίους ἄνδρας, δυναμένους αὐτῷ
συμπρᾶξαι πρὸς τῶν κατορθωμάτων τούτων τὸ μέγεθος,
πολλῇ τῇ προθυμίᾳ συναποστεῖλαι αὐτῷ παρακλήθητε,
ἐννοοῦντες ἡλίκον ἐντεῦθεν καρπώσεσθε τὸν μισθόν.
 
<2/ΝϚ’. Ῥωμύλῳ καὶ Βύζῳ μονάζουσι./>  
     Ἐγὼ μὲν ἐβουλόμην ἡμᾶς καὶ ἐνταῦθα
παραγενομένους ἰδεῖν· ἀκούων γὰρ ὑμῶν τὴν εὐλάβειαν,
σφοδρὸς ὑμῶν γέγονα ἐραστής, τοῖς τῆς ἀγάπης
ὀφθαλμοῖς ὑμᾶς φανταζόμενος· ἐπειδὴ δὲ τοῦτο τέως
οὐκ ἔνι, καὶ διὰ τὸ τῆς ὁδοῦ μῆκος, καὶ διὰ τὴν τοῦ
χειμῶνος ὥραν, καὶ διὰ τὸν τῶν Ἰσαύρων φόβον, διὰ
τῶν γραμμάτων ἐσπούδακα ὑμῶν συγγενέσθαι τῇ
τιμιότητι, δήλην ὑμῖν ποιῶν τὴν διάθεσιν, ἣν ἔχομεν
πρὸς τὴν εὐλάβειαν τὴν ὑμετέραν· ἔνι γὰρ καὶ τοὺς
πόῤῥωθεν ὄντας καὶ μὴ ὁραθέντας φιλεῖν. Τοιαύτη γὰρ  
τῆς ἀγάπης ἡ δύναμις· οὐ διείργεται  ὁδοῦ μήκει,
οὐδὲ μαραίνεται χρόνου πλήθει, οὐδὲ νικᾶται
πειρασμῶν ἐπαγωγαῖς· ἀλλὰ ταῦτα πάντα νικῶσα ἀνωτέρα
πάντων γίνεται, καὶ πρὸς ὕψος ἄφατον αἴρεται. Διὰ δὴ
τοῦτο καὶ ἡμεῖς, ἐπειδὴ σφόδρα περὶ ὑμᾶς διακείμεθα,
οὐδενὶ τούτων γεγόναμεν ῥᾳθυμότεροι, ἀλλὰ καὶ
γράφομεν, καὶ παρακαλοῦμεν ὑμᾶς τὰ περὶ τῆς ὑγιέας
τῆς ὑμετέρας δηλοῦν ἡμῖν. Οὕτω γὰρ καὶ ἐν ἐρημίᾳ
διατρίβοντες, πολλὴν καρπωσόμεθα τὴν παράκλησιν,
ὅταν ἀκούωμεν τοὺς οὕτω βιοῦντας, καὶ τὴν στενὴν
ταύτην καὶ τεθλιμμένην ὁδεύοντας ὁδόν, ὑγιαίνοντας
καὶ ἐῤῥωμένους.
 
<2/ΝΖ’. Ἀδολίᾳ/>  
 
      Ἡμεῖς, κἂν αὐτὴ σπανιάκις ἐπιστέλλῃς, οὐ
παυσόμεθα, ὁσάκις ἂν ἐπιτύχωμεν τῶν ἐντεῦθεν ἐκεῖσε
ἀφικνουμένων, γράφοντες πρὸς τὴν εὐγένειαν τὴν σήν.
Ἐβουλόμεθα μὲν γὰρ καὶ ἐνταῦθά σε παραγενομένην
ἰδεῖν, καὶ σφόδρα τοῦτο ἐπιθυμοῦμεν. Ἀλλ’ ἐπειδὴ
τοῦτο ἐργῶδες ἴσως κατεφάνη σου τῇ εὐγενείᾳ (τὰ γὰρ
τῶν Ἰσαύρων πέπαυται παντελῶς), τὴν γοῦν ἀπὸ τοῦ
γράφειν συνεχῶς τῇ τιμιότητί σου παράκλησιν οὐ
παυσόμεθα παρέχοντες ἑαυτοῖς. Καὶ γὰρ ὁσάκις ἂν
ἐπιτύχωμεν γραμματηφόρου ἐκεῖσε παραγινομένου, οὐ
τὴν τυχοῦσαν καρπούμεθα εὐφροσύνην ἐπιστέλλοντές σοῦ
τῇ τιμιότητι. Τοῦτ’ οὖν εἰδυῖα, κυρία μου κοσμιωτάτη
καὶ εὐλαβεστάτη, καὶ αὐτὴ σπουδὴν ποιεῖσθαι
παρακλήθητι τοῦ συνεχῶς ἡμῖν ἐπιστέλλειν τὰ περὶ τῆς
ὑγείας τῆς σῆς καὶ εὐθυμίας. Ὥσπερ γὰρ τῆς ἀποδημίας
ἕνεκεν οὐδὲν ἐγκαλοῦμεν, διὰ τὸ δόξαι δυσκολίαν
ἔχειν τὸ πρᾶγμα· οὕτω τῆς 
<σ/σελ:641 πδφ: 260/>  
σιγῆς ἕνεκεν τῆς μακρᾶς οὐ παυσόμεθα αἰτιώμενοι, διὰ
τὸ σφόδρα ἐπιθυμεῖν συνεχῶς μανθάνειν τὰ περὶ τῆς
ῥώσεως τῆς σῆς καὶ οἴκου σου πάντως.
 
<2/ΝΗ’. Θεοδοσίῳ ἀπὸ δουκῶν/>   
  
       Πολλοῦ τοῦ μέλιτος τὴν ἐπιστολὴν ἀνέχρωσας,
μᾶλλον δὲ καὶ μέλιτος αὐτὴν ἡδίω πεποίηκας. Τὸ μὲν
γὰρ ὅταν συνεχέστερον ὁμιλήση τοῖς ἀπολαύουσιν αὐτοῦ
τῆς γλυκύτητος, οὐκ ἔτι ὁμοίως ἡδὺ φαίνεται, τοῦ
κόρου τὴν τυραννίδα τῆς ἡδονῆς καταλύοντος· τὰ δὲ
γράμματα τὰ σὰ τὴν ὑγίειαν ἡμῖν εὐαγγελιζόμενα τὴν
σήν, τοσοῦτον ἀπέχει τοῦτο παθεῖν, ὅτι καὶ ἐπιτείνει
τότε μάλιστα ἡμῖν τὴν εὐφροσύνην, ὅταν συνεχέστερον
πέμπηται. Σὺ μὲν οὖν τὴν ἐπιστολὴν περιεπτύξω τὴν
ἐμήν· ἐγὼ δὲ αὐτὸν σε τὸν πατέρα τῆς ἐπιστολῆς καὶ
περιεπτυξάμην, καὶ περιέβαλον ἄμφω τῷ χεῖρε, καὶ τῷ
τραχήλῳ περιχυθείς, καὶ τὴν φίλην ἐμοὶ φίλησας
κεφαλήν, πολλὴν ἐκαρπωσάμην τὴν παραμυθίαν. Οὐδὲ γὰρ
ἐπιστολὴν ἐνόμιζον σὴν ἀπιέναι μόνον, ἀλλὰ καὶ αὐτὸν
παρεῖναι ἡμῖν καὶ συγγίνεσθαι. Τοσοῦτον ἴσχυσε τῆς
ἐπιστολῆς ἡ δύναμις. Τοιοῦτον γὰρ τῆς γνησίας ἀγάπης
ἡ φύσις· κἂν διὰ γραμμάτων αὐτῆς προχέῃ τὰ νάματα,
αὐτὴν τὴν πηγὴν τῶν γραμμάτων φαντάζεσθαι
παρασκευάζει· ὃ δὴ καὶ ἡμεῖς πεπόνθαμεν. Καὶ οὔτε
χρόνου πλῆθος, οὔτε ὁδοῦ μῆκος, οὔτε πραγμάτων
περίστασις, οὐδὲ ἄλλο οὐδὲν πρὸς τοῦτο κώλυμα
γέγονεν ἡμῖν. Ταῦτ’ οὖν εἰδώς, δέσποτά μου
θαυμασιώτατε, ἐπιστέλλειν ἡμῖν συνεχῶς μὴ κατόκνει,
περὶ τῆς ὑγείας σου, καὶ τοῦ οἴκου σου παντός, καὶ
τῆς εὐθυμίας δηλῶν. Οἶσθα γὰρ ὅπως ἡμῖν
περισπούδαστον μανθάνειν.
 
<2/ΝΘ’. Θεοδότῳ διακόνῳ./>  
  
      Ταχέως ἡμῖν ἐπελάθου, τῷ χωρισμῷ σου σφόδρα
λυπηρῷ ἡμῖν γεγενημένῳ καὶ τὴν ἀπὸ τῆς σιγῆς τῆς
μακρᾶς προσθεὶς ἀθυμίαν. Καὶ οὐδὲ εἰς χρόνου
στενοχωρίαν ἔχεις καταφυγεῖν· ἱκανὸν γὰρ τῶν ἡμερῶν
τὸ πλῆθος πολλὴν ὁδοιπόρῳ παρασχεῖν εὐκολίαν πρὸς
ἐπάνοδον. Ἀλλ’ οὐδὲ τὰ Ἰσαυρικὰ προβαλλομένου
ἀνασχοίμεθα ἄν, ἐπειδὴ σφόδρα σε φιλοῦμεν. Καὶ γὰρ
πολλοὶ οἱ ἐκεῖθεν μετὰ τὴν σὴν ἀποδημίαν ἐνταῦθα
παραγενόμενοι. Τὶ οὖν ἐστι τῆς σιγῆς τὸ αἴτιον;
Ὄκνος καὶ ῥαθυμία. Ἀλλ’ ὅμως ἀφίεμέν σε τῶν ἐπὶ τῇ
προτέρᾳ ὀλιγωρία ἐγκλημάτων, ἂν βουληθῇς εἰς τὸ
ἔπιον τῇ πυκνότητι τῶν γραμμάτων διορθῶσαι τὸ
παροφθέν. Οἶσθα γὰρ ὅπως ἡμῖν χαριῇ, συνεχῶς ἡμῖν
ἐπιστέλλων τὰ περὶ τῆς ὑγείας τῆς σῆς.
 
<2/Ξ’. Χαλκιδίᾳ καὶ Ἀσυγκριτίᾳ./>  
  
     Οἶδα ὅτι σφόδρα ὑμᾶς διετάραξε τῶν ἐπαλλήλων
πειρασμῶν ἡ συνέχεια, τῶν ἐπενεχθέντων  τῷ κυρίῳ μου
τῷ τιμιωτάτῳ καὶ εὐλαβεστάτῳ πρεσβυτέρῳ. Ἀλλὰ μηδὲν
ὑμᾶς τοῦτο θορυβείτω. Ὁ γὰρ διὰ τὸν Θεὸν ταῦτα
πάσχων, ὅσῳπερ ἂν τι χαλεπώτερον πάθῃ, μειζόνων
ἀπολαύει στεφάνων. Ἱκανὴν τοίνυν ἔχουσαι ταύτην τὴν
παράκλησιν, φέρετε γενναίως καὶ εὐχαρίστως τὰ
σύμπαντα, δοξάζουσαι τὸν Θεὸν ἐφ’ ἅπασι τοῖς
συμβαίνουσιν. Οὕτω γὰρ καὶ ὑμεῖς κοινωνοὶ γενήσεσθαι
τῶν ἀποκειμένων αὐτῷ μισθῶν καὶ στεφάνων, ὑπὲρ ὧν
γενναίως καὶ πράως ἠνέγκατε τὰ συμβάντα. Ἴστε γὰρ
ὅτι ὁδὸς ὁ παρὼν βίος, καὶ τὰ χρηστὰ αὐτοῦ καὶ τὰ
λυπηρὰ παροδεύεται, καὶ ὅτι διὰ πολλῶν θλίψεων δεῖ
ἡμᾶς εἰσελθεῖν εἰς τὴν βασιλείαν τοῦ Θεοῦ· καὶ ὅτι
στενὴ καὶ τεθλιμμένη ἡ ὁδός, ἡ ἀπάγουσα εἰς τὴν
ζωήν. Παρακληθεῖσαι οὖν καὶ διὰ τούτων, καὶ διὰ τῆς
παρουσίας αὐτοῦ, ἅπαν ἀθυμίας διασκεδάσατε νέφος,
χαίρουσαι, εὐφραινόμεναι ἐπὶ τοῖς τούτου παθήμασι.
Καὶ γὰρ ἄφατος αὐτῷ ἐντεῦθεν κείσεται ὁ καρπὸς καὶ
ἀκήρατος.
 
<2/ΞΑ’. Θεοδότῳ ἀπὸ κονσουλαρίων./>   
 
      Τοῦτο πατήρ, τὸ μὴ μόνον μὴ δυσχεραίνειν τοῦ
παιδὸς τὴν ἀληθῆ φιλοσοφίαν φιλοσοφοῦντος, ἀλλὰ καὶ
συνήδεσθαι, καὶ πάντα ποιεῖν, ὅπως εἰς ἄκρον αὐτῆς
ἀφίκοιτο· καὶ μηδὲ τῷ πόῤῥωθεν εἶναι καὶ πατρίδος,
καὶ οἰκίας, καὶ τῶν σῶν ὀφθαλμῶν, βαρύνεσθαι, ἀλλὰ
νῦν μᾶλλον αὐτὸν ἡγεῖσθαι πλησίον ἔχειν, ὅτε αὐτῷ τὰ
τῆς ἀρετῆς ἐπιδίδωσι. Διὰ ταῦτά σοι καὶ ἡμεῖς πολλὰς
χάριτας ἴσμεν, καὶ τεθαυμάκαμεν πῶς τοιοῦτον ἡμῖν
δῶρον δεδωκώς, τὸν υἱόν, ἐνόμισας δεῖν σοι καὶ
ξενίων εἰς τιμὴν ἡμετέραν. Τὴν μὲν οὖν τιμὴν τὴν ἐκ
τῶν πεμφθέντων ἐδρεψάμεθα, αὐτὰ δὲ ἀνταπεστάλκαμεν,
οὐχ ὑπερορῶντές σου τῆς εὐγενείας (πῶς γὰρ τοῦ οὕτω
σφοδρῶς ἡμῶν ἐρῶντος;), ἀλλ’ ἡγούμενοι περιττὸν
εἶναι τούτων τὴν ἀπόλαυσιν διώκειν, ὧν ἐν χρείᾳ οὐ
καθεστήκαμεν. Τὸν μέντοι καλὸν Θεόδοτον τὸν
ἀναγνώστην ἐβουλόμεθα μὲν παρ’ ἑαυτοῖς κατέχειν καὶ
πλάττειν, ἐπειδὴ δὲ πάντα τὰ ἐνταῦθα φόνων, ταραχῆς,
αἱμάτων, ἐμπρησμῶν ἐμπέπλησται, τῶν Ἰσαύρων πάντα
σιδηρῶ καὶ πυρὶ ἀναλισκόντων, καὶ τόπους ἐκ τόπων
ἀμείβομεν, 
<σ/σελ:643 πδφ: 263/>  
καθ’ ἑκάστην μετανιστάμενοι τὴν ἡμέραν, ἀναγκαῖον
εἶναι ἐνομίσαμεν ἐκπέμψαι αὐτόν, πολλὰ
παραγγείλαντες τῷ κυρίῳ μου τῷ εὐλαβεστάτῳ διακόνῳ
θεοδότῳ ἐπιμελεῖσθαι αὐτοῦ διηνεκῶς, καὶ πολλὴν
αὐτοῦ ποιεῖσθαι πρόνοιαν. Τοῦτο δὲ καὶ αὐτὸς
κατορθωθῆναι σπούδασον τῷ παιδί, καὶ πάντως ἡμῶν
ἐπαινέσῃ τὴν συμβουλήν, καὶ πολλὴν εἴσῃ τῆς
παραινέσεως ταύτης τὴν χάριν ἡμῖν.
 
<2/ΞΒ’. Κάστρῳ, Οὐαλερίῳ, Διοφάντῃ, Κυριακῷ,
πρεσβυτέροις
Ἀντιοχείας./>  
 
     Ὅτι μὲν ἡμᾶς ἀπέλιπεν ὁ κύριός μου ὁ τιμιώτατος
καὶ εὐλαβέστατος πρεσβύτερος Κωνστάντιος, ἀλγῶ· ὅτι
δὲ ὑμᾶς ἀπείληφε, χαίρω, καὶ μειζόνως χαίρω, ἢ
ἐκείνῳ ἀλγῶ. Εὖ γὰρ οἶδ’ ὅτι εἰς ἀκύμαντο ὁρμιεῖ
λιμένα, τὴν ὑμετέραν ἀγάπην. Κἂν γὰρ μυρίαι
πανταχόθεν περιεστήκωσι ταραχαί, καὶ πολλὰ ἐγείρηται
τὰ κύματα, ἀλλὰ τοιαῦτα τὰ ὑμετέρα, ὡς καὶ ἐν
χειμῶνι γαλήνης ἀπολαύειν λεύκης, διὰ τὴν προσοῦσαν
ὑμῖν ἀνδρείαν, καὶ τὴν ἀπερίτρεπτον ἀγάπην καὶ
διάθεσιν. Ἰδόντες τοίνυν αὐτὸν ὡς ὑμῖν πρέπον ἐστί,
πάντα αὐτῷ γενέσθαι παρακλήθητε. Ἴστε γὰρ ὅσος ὑμῖν
κείσεται μισθός, εἰκῆ καὶ μάτην ἐπηρεαζόμενον
ἀνέχειν σπουδάζουσιν. Οὐδὲ γὰρ ἡμεῖς ἄλλο τι
ζητοῦμεν, ἀλλ’ ὥστε μηδὲν αὐτὸν παρὰ τὸ δίκαιον
ἐπηρεασθῆναι, καὶ μάτην ἄγεσθαι καὶ περιάγεσθαι, ἐν
δικαστηρίοις σπαραττόμενον ὑπὲρ ὧν στεφανοῦσθαι
αὐτὸν καὶ ἀνακηρύττεσθαι ἔδει. Καὶ ὑπὲρ μὲν τούτου
ταῦτα αἰτοῦμεν· ὑπὲρ δὲ ἡμῶν αὐτῶν, ὥστε συνεχῶς
ἡμῖν ἐπιστέλλειν, καὶ τὰ περὶ τῆς ὑγιείας τῆς
ὑμετέρας εὐαγγελίζεσθαι. Εἰ γὰρ καὶ πολλῷ
διειργόμεθα τῷ μέσῳ τῆς ὁδοῦ, ἀλλ’ ὅμως οὐ παυόμεθα
διηνεκῶς ὑμᾶς ἐπὶ διανοίας φέροντες, καὶ πλησίον
ὑμῶν ὄντες, καὶ καθ’ ἑκάστην ὑμῖν συγγινόμενοι τὴν
ἡμέραν. Τοιοῦτοι γὰρ οἱ τῆς ἀγάπης ὀφθαλμοὶ τῶν
γνησίως εἰδότων φιλεῖν. Καὶ τοῦτο ἴστε καὶ αὐτοὶ
σαφῶς, ἐπειδὴ καὶ φιλεῖν ἴστε γνησίως.
  
<2/ΞΓ’. Τραγκυλίνῳ/>
 
     Τὰ μὲν ἀλλὰ πάντα εἴκει χρόνῳ καὶ παραχωρεῖ
παλαιούμενα καὶ γηράσκοντα, καὶ σωμάτων ἄνθη, καὶ
οἰκοδομημάτων μεγέθη, καὶ λειμῶνες, καὶ παράδεισοι,
καὶ τὰ ἀπὸ τῆς γῆς ἅπαντα· μόνη δὲ ἡ ἀγάπη τὴν
ἐντεῦθεν διέφυγε βλάβην, καὶ οὐ μόνον οὐ μαραίνεται
χρόνου πλήθει, ἀλλ’ οὐδὲ αὐτῷ διακόπτεται τῷ θανάτῳ.
Διὰ δὴ τοῦτο καὶ ἡμεῖς, εἰ καὶ μακρὸν ἀπελείφθημεν
χρόνον τῆς ἐμμελείας τῆς σῆς, ἀλλ’ ἀκμάζουσαν αὐτὴν
διατηροῦμεν, καὶ γλώττῃ μὲν νῦν, γνώμῃ δὲ ἀεί. Διὸ
καὶ συνεχῶς ἐπεστάλκαμέν σου τῇ εὐλαβείᾳ. Ἐπειδὴ δὲ
ἡμῖν περισπούδαστον μανθάνειν οἷ τὰ τῆς ὑγιείας ὁρμᾷ
τῆς σῆς (οἶσθα γὰρ ὅπως αὐτῆς ἀντεχόμεθα), εἰ
δυνατὸν γένοιτο, καὶ ῥᾳδίως ἐπιτύχοις τινὸς τοῦ
διακομίζοντος ἡμῖν τὰ γράμματα, τὰ σαυτῷ πρέποντα
ποιῶν, δῆλον τοῦτο ποιῆσαι ἡμῖν παρακλήθητι. Τὰ γὰρ
καθ’ ἡμᾶς, τὰ τε ἐν Ἀρμενίᾳ, τὰ τε ἐν Θράκῃ,
διηγήσεταί σου τῇ γνησίᾳ καὶ θέρμῃ ἀγάπῃ ὁ τὰ
γράμματα ἐγχειρίζων.
 
<2/ΞΔ’. Κυριακῷ ἐπισκόπῳ/>    
 
    Ὁ δεσπότης μου Σώπατρος, ὁ τῆς Ἀρμενίας ἄρχων,
Ἀρμενίας ταύτης ἐν ᾗ ἐσμεν καθειργμένοι, ἦρξε μὲν
Ἀρμενίας ὡς πατήρ, ἐπεδείξατο δὲ περὶ ἡμᾶς θεραπείαν
πλεῖον ἢ πατήρ. Ταύτης αὐτῷ τῆς εὐνοίας ἀποδοῦναι
τὴν ἀμοιβὴν σπουδάζων τε καὶ ζητῶν, εὑρηκέναι μοι
δοκῶ καλλίστην ὁδόν, τὴν μεμεριμνημένην σου καὶ
ἄγρυπνον ψυχήν, δι’ ἧς δυνήσομαι αὐτὸν ἀμείψασθαι.
Πῶς καὶ τίνι τρόπῳ; Υἱὸς ἐστιν αὐτῷ διατρίβων αὐτόθι
χρόνον ἤδη πολὺν ἐπὶ λόγων κτῆσιν. Τοῦτον ἐὰν
σπουδάσῃς μετὰ προθυμίας ἰδεῖν, καὶ τῆς σοὶ
πρεπούσης ἀγάπης, καὶ ποιήσῃς ἀπολαῦσαί τινος τῶν
χρηστῶν, τὸ πᾶν ἐσόμεθα ἐκτετικότες. Ποίει δὲ τοῦτο,
καὶ καθίστη γνώριμον αὐτὸν καὶ τοῖς ἐν τέλει, τοῖς
καὶ σοι γνωρίμοις, καὶ δυναμένοις αὐτῶν τὴν
ἀλλοτρίαν ἡδίω τῆς ἐνεγκούσης ποιῆσαι. Οὕτω γὰρ
χαριῇ μὲν ἐκείνῳ, χαριῇ δὲ ἐμοί, χαριῇ δὲ σαυτῷ,
ἄνδρα χρηστὸν καὶ φιλάνθρωπον καὶ κοινὸν τῶν πενήτων
λιμένα διὰ τοῦ παιδὸς ὠφελῶν.
 
<2/ΞΕ’. Μαρκιανῷ καὶ Μαρκελλίνῳ/>   
      
      Ἀρκοῦσαν ἔχετε παραμυθίαν τῆς ἀθυμίας ἧς
ὑπομένετε, καθὼς ἐπεστάλκατε, τὴν φιλόσοφον ὑμῶν
γνώμην καὶ ὑψηλήν, τὴν ἀπερίτρεπτον καὶ ἀκλινῆ
διάθεσιν. Ὥσπερ γὰρ τὸν χαῦνον καὶ διαλελυμένον οὐδὲ
γαλήνη, καὶ τὰ κατὰ ῥοῦν φέρεσθαι, ὠφελῆσαί τι μέγα
δυνήσεται· οὕτω τὸν στεῤῥόν, καὶ συγκεκροτημένον,
καὶ νήφοντα οὐδὲ χειμὼν χαλεπὸς διασαλεύει ποτέ,
ἀλλὰ καὶ λαμπρότερον ἐργάζεται. Τοιαύτη γὰρ τῶν
πειρασμῶν ἡ φύσις· τοῖς γενναίως αὐτοὺς φέρουσι
πολλὰ κομίζει τὰ βραβεῖα, καὶ λαμπροὺς τοὺς
στεφάνους. Ταῦτ’ οὖν εἰδότες, κύριοί μου τιμιώτατοι
καὶ εὐγενέστατοι, καὶ ἀρκοῦσαν ἐν τοῖς δεινοῖς
ταύτην ἔχοντες τὴν παραμυθίαν, μήτε θορυβεῖσθέ τινι
τῶν γινομένων, μήτε διαλίπετε συνεχῶς ἡμῖν
ἐπιστέλλοντες. Ἐβουλόμεθα μὲν γὰρ καὶ παρόντας ὑμᾶς
ἰδεῖν καὶ περιπτύξασθαι. Ἐπειδὴ δὲ τοῦτο τέως οὐκ
ἔνι, ἀλλὰ πολλὰ τὰ κωλύματα, συνεχῶς ἡμῖν
ἐπιστέλλειν μὴ κατοκνεῖτε, τὰ περὶ τῆς ὑγιείας
δηλοῦντες τῆς ὑμετέρας. Ἴστε γὰρ ἡλίκον ἡμῖν
χαριεῖσθε τοῦτο ποιοῦντες, καὶ ὅσης ἡμᾶς ἐμπιπλᾶτε
τῆς εὐφροσύνης.
 
<2/ΞϚ’. Κάστρῳ, Οὐαλερίῳ, Διοφάντῳ, Κυριακῷ,
πρεσβυτέροις Ἀντιοχείας./>
   
     Τῇ γλώττῃ μὲν ὀλιγάκις ὑμῶν ἐπέστειλα τῇ
εὐλαβείᾳ, τῇ γνώμῃ δὲ συνεχέστερον καὶ πυκνότερον.
Μὴ δὴ τοσαύτας εἶναι νομίζετε ἡμῶν τὰς ἐπιστολάς,
ὅσας ὑπεδέξασθε διὰ χάρτου καὶ μέλανος, ἀλλ’ ὅσας
ἐπεθυμοῦμεν ὑμῖν διαπέμψασθαι. Εἰ γὰρ οὕτω
βουληθείητε δικάσαι, νιφάδες γραμμάτων παρ’ ἡμῶν
πρὸς ὑμᾶς ἐπέμφθησαν. Εἰ δὲ οὐδεὶς ὁ διακομίζων, οὐ
τῆς ἡμετέρας ὀλιγωρίας, ἀλλὰ τῆς τῶν πραγμάτων 

δυσκολίας ἡ σιγὴ γίνεται. Ταῦτα δὲ εἶπον, ἵνα καὶ
γραφόντων ἡμῶν, καὶ σιγώντων, τὴν αὐτὴν περὶ τῆς
ἡμετέρας ἀγάπης τῆς περὶ ὑμᾶς φέρητε ψῆφον. Ἡμεῖς
γὰρ ὅπουπερ ἂν ὦμεν, ἐγκολάψαντες ἡμῶν τῇ διανοίᾳ
τὴν μνήμην τὴν ὑμετέραν πανταχοῦ περιφέρομεν. Καὶ
νῦν δὲ χάριν ὑμῖν ἴσμεν πολλήν, ὅτι τὸν καλὸν
μοναχὸν καὶ μετὰ τῆς πρεπούσης ὑμῖν εὐνοίας
ὑπεδέξασθε, καὶ τοὺς βουλομένους ἀκαίρως πρὸς αὐτὸν
φιλονεικεῖν ἡμερωτέρους πεποιήκατε. Οὐκ ἄρα μάτην
ἔλεγον, οὐδὲ κολακεύων ὑμᾶς, ὅτι κἂν μυρία
πανταχόθεν ἐγείρηται κύματα, ἐν γαλήνῃ τὰ ὑμετέρα.
Οἱ γὰρ οὕτω ῥᾳδίως ἑτέροις ναυάγια διαλύοντες,
εὔδηλον ὅτι πόῤῥῳ τῶν κλυδωνίων ἑστήκατε. Γράφετε δὴ
συνεχῶς ἡμῖν τὰ περὶ τῆς ὑγιείας τῆς ὑμετέρας. Ἴστε
γὰρ ὅπως ἡμῖν περισπούδαστον τοῦτο μανθάνειν.
Τοσαύτην γὰρ ἔχει τὴν ἰσχὺν τὰ γράμματα ὑμῶν, τὰ τὴν
ῥῶσιν ὑμῶν ἡμῖν ἀπαγγέλλοντα, ὅτι καὶ τοσούτοις
περιεστοιχισμένοι δεινοῖς, πολέμοις, θορύβοις,
ταραχαῖς, θανάτοις καθημερινοῖς, ἡνίκα ἂν τοσαύτας
ὑμῶν δεξώμεθα ἐπιστολάς, καὶ ἀναπτερούμεθα ὑπὸ τῆς
ἡδονῆς, καὶ μεγίστην ἐντεῦθεν καρπούμεθα τὴν
παραμυθίαν. Τοιοῦτον γὰρ τὸ φιλεῖν γνησίως, ὡς καὶ
διὰ γραμμάτων δύνασθαι τῶν τὰ τοιαῦτα εὐαγγέλια
ἐχόντων τοὺς τῷ σώματι κεχωρισμένους ἀνακτᾶσθαι
ῥᾳδίως.
 
<2/ΞΖ’. Θεοδότῳ διακόνῳ/>
  
     Αὐτὸς μέν, κύριέ μου τιμιώτατε καὶ εὐλαβέστατε,
τῶν γοῦν ἐν Ἀρμενία ἀπηλλάγης κακῶν, ἡμᾶς δὲ μετὰ
τῶν ἐνταὐτῷ θορύβων, μᾶλλον δὲ τῶν θανάτων τῶν
καθημερινῶν, οὐχ ὡς ἔτυχε λυπεῖ καὶ τὸ τῆς σὴ
κεχωρίσθαι γλυκύτητος, καὶ τῆς γνησίας καὶ
εἰλικρινοῦς διαθέσεως. Γέγονε δὲ καὶ ἑτέρα λύπης
ταύτης προσθήκη, ἡ μακρὰ σου τῆς ἐμμελείας σιγή. Ἐξ
οὗ γὰρ ἐντεῦθεν ἀπῆρας, δευτέραν ταύτην ἐδεξάμεθα
μόνην ἐπιστολήν· καὶ ταῦτα οὐκ ἐγκαλῶν λέγω, ἀλλ’
ἀλγῶν. Ὅτι μὲν γὰρ ἄβατος ὁδοιπόροις ἡ ἐνταῦθα
φέρουσα ὁδός, οὐδεὶς ἀγνοεῖ· ἀλλὰ τοῦτο μὲν εἰς
ἀπολογίαν σὴν ἀποχρῶν ἂν εἴη, εἰς δὲ ἡμετέραν
παραμυθίαν οὐδαμῶς· ἀλλὰ καὶ δι’ αὐτὸ μὲν οὖν τοῦτο
μάλιστα ἀλγοῦμεν, ὅτι καὶ τὴν λειπομένην ἡμῖν
παραψυχὴν τῆς ἀποδημίας τῆς σῆς καὶ ταύτην
ἀφῃρήμεθα. Ἐπεὶ οὖν τοῦτο λυθῆναι τέως οὐκ ἔνι τὸ
ἄπορον, ἀλλ’ ἐπιτείνεται καθ’ ἑκάστην ἡμέραν τὰ
δεινά, ἑτέρῳ τρόπῳ τὴν ἐκ τῆς μακρᾶς σιγῆς ἀθυμίαν
ἐγγινομένην ἡμῖν παραμυθήσασθαι παρακλήθητι,
μεμνημένος τε ἡμῶν διηνεκῶς, καὶ ἡνίκα ἂν γραφῆς,
μακροτέρας ποιῶν τὰς ἐπιστολάς, καὶ τοῖς περὶ τῆς
σῆς ὑγείας τε καὶ εὐθυμίας καὶ ἀσφαλείας ἐνδιατρίβων
διηγήμασιν. Οὕτω γὰρ δυνήσῃ τὸ λεῖπον ἡμῖν ἐκ τοῦ
χρόνου, ἐκ τοῦ μήκους παραμυθήσασθαι τῶν ἐπιστολῶν.
 
<2/ΞΗ’. Τῷ αὐτῷ/>    
    Καὶ τοῦτο σὸν τοῦ θερμοτάτου καὶ σφοδροῦ ἡμῶν
ἐραστοῦ. Μετὰ μὲν τὸ τὴν προτέραν ἀναγνῶναι
ἐπιστολήν, ἐδεξάμην καὶ δευτέραν, ἐν μιᾷ ἀμφοτέρας
ἡμέρᾳ, καὶ σφόδρα ἥσθην. Εἶχε γὰρ τι πλέον ἡ
δευτέρα, οὐχὶ ῥήματα σὰ μόνον, ἀλλὰ καὶ γράμματα σὰ
ἡμῖν ἐπιδεικνῦσα· ὃ καὶ προσθήκην ἡμῖν πεποίηκεν
ἡδονῆς, ὅτι μὴ τῆς ψυχῆς σου μόνον τῆς θέρμης καὶ
γνησίας, ἀλλὰ καὶ τῆς δεξιᾶς μετὰ δαψιλείας τὴν
εἰκόνα ἐθεασάμεθα. Ποιεῖ δὴ τοῦτο συνεχῶς, καὶ τὴν
παραμυθίαν, ἣν αὐτὸς ἡμῖν καὶ τοῦτον ἐπενόησας τὸν
τρόπον, μετὰ δαψιλείας πάρεχε. Ἐνταῦθα γὰρ σε
ἑλκύσαι τὰ κακά, καὶ χειμὼν ἕτερος ἅπαντα διεδέξατο.
Ὅπου γὰρ ἂν τις ἀφίκηται, χειμάῤῥους αἱμάτων, πλῆθος
σωμάτων νεκρῶν, οἰκίας κατεσκαμμένας, πόλεις
ἀνῃρημένας ὄψεται. Ἡμεῖς δὲ δοκοῦμεν ἐν ἀσφαλείᾳ
εἶναι ὥσπερ ἐν δεσμωτηρίῳ χαλεπῷ, τῷ φρουρίῳ τούτῳ
κατακεκλεισμένοι· οὐ μὴν ἀδείας ἀπολαύειν δυνάμεθα,
διὰ τοὺς καθημερινοὺς φόβους, διὰ τὰς φήμας τῶν
θανάτων γεμούσας, διὰ τὴν συνεχῶς προσδοκωμένην τῶν
Ἰσαύρων ἔφοδον, διὰ τὴν τοῦ σώματος, ᾗ μέχρι νῦν
προσπαλαίομεν, ἀσθένειαν. Ἀλλ’ ὅμως καὶ ἐν τοσούτοις
ὄντες κακοῖς, οὐ μικρὰν καὶ ἐν τοσαύτῃ περιστάσει
καρπούμεθα παραμυθίαν, ὅταν τὰ περὶ τῆς ὑγιείας τῆς
σῆς εὐαγγελιζόμενα ἡμᾶς δεχώμεθα γράμματα.
 
<2/ΞΘ’. Νικολάω πρεσβυτέρῳ/>    
    Καὶ τούτου τῆς γνησίας σου καὶ θέρμης ἀγάπης, τὸ
ἐκ τοσούτου καθήμενον διαστήματος περιτρέμειν ἡμῶν
τῆς σωτηρίας. Πρώην μὲν οὖν τόπους ἐκ τόπων
ἀμείβοντες ἐν αὐτῇ τοῦ χειμῶνος τῇ ἀκμῇ, νῦν μὲν ἐν
πόλεσιν, νῦν δὲ ἐν φάραγξι καὶ νάπαις διετρίβομεν,
ὑπὸ τῆς τῶν Ἰσαύρων ἐφόδου πανταχόθεν ἐλαυνόμενοι.
Ὀψὲ δὲ ποτε λωφησάντων μικρὸν τῶν ἐνταῦθα κακῶν, τὰς
ἐρημίας ἀφέντες, ἐπὶ τὴν Ἀραβισσὸν κατεδράμομεν,
ἀσφαλέστερον μὲν τῶν ἄλλων χωρίων τὸ ἐν αὐτῇ
φρούριον εὑρόντες (οὐδὲ γὰρ ἐν τῇ πόλει διάγομεν,
ἐπειδήπερ οὐδὲ τοῦτο ἀσφαλές), δεσμωτηρίου δὲ παντὸς
χείρονα ὑπομένοντες οἴκησιν. Μετὰ γὰρ τοῦ καθ’
ἑκάστην, ὡς εἰπεῖν, τὴν ἡμέραν ἐπὶ θύραις ἡμῖν εἶναι
τὸν θάνατον, τῶν Ἰσαύρων πάντα ἐπιόντων, καὶ πυρὶ
καὶ σιδηρῶ καὶ σώματα καὶ οἰκοδομήματα ἀφανιζόντων,
καὶ λιμὸν δεδοίκαμεν, ὃν ἡ στενοχωρία καὶ τὸ πλῆθος
τῶν ἐνταῦθα συνδραμόντων ποιεῖν ἀπειλεῖ. Καὶ
ἀῤῥωστίαν δὲ μακρὰν τὴν ἀπὸ τοῦ χειμῶνος καὶ τῆς
συνεχοῦς φυγῆς ἐγγενομένην ἡμῖν ὑπομείναντες, νῦν τὸ
μὲν χαλεπὸν αὐτῆς διαπεφεύγαμεν, ὀλίγα δὲ αὐτῆς
περιφέρομεν λείψανα. Ἀλλ’ ὅμως καὶ ἐν τοσούτοις
ὄντες κακοῖς καὶ τηλικαύταις περιστάσεσι, μεγίστην
καρπούμεθα παραμυθίαν ἐκ τῆς ὑμετέρας ἀγάπης, τῆς
θέρμης, καὶ γνησίας, καὶ ἀπεριτρέπτου. Ταῦτ’ οὖν
εἰδότες, συνεχῶς ἡμῖν εὐαγγελίζεσθαι περὶ τῆς
ὑγιείας τῆς ὑμετέρας μὴ κατοκνεῖτε. Εἰ γὰρ καὶ ἐκ
τοσούτου καθήμενα διαστήματος, ἀλλ’ ὅμως τῇ τῆς
ἀγάπης ἁλύσει μετὰ πολλῆς ὑμὴν συνδεδέμεθα τῆς
ἀκριβείας. Χάριν δὲ ἔχω σου πολλὴν τῇ τιμιότητι, ὅτι
καὶ τῶν ἐν Φοινίκῃ πραγμάτων, καὶ ἐν τοσαύταις ὢν
ταραχαῖς, πολλὴν ποιῇ σπουδήν. Ἂν οὖν τι πλέον
ἐκεῖθεν ἐπαγγελθείη, δηλῶσαι ἡμῖν μὴ κατοκνήσῃς.
Ἡμῖν γὰρ οὐδεὶς οὐδαμόθεν ταχέως ἐπιχωριάζειν
ἀνέχεται, τῶν ὁδῶν 

πανταχόθεν, τῶν ἐνταῦθα φερουσῶν, ἀποτετειχισμένων.
Ἀλλ’ ὅμως εἰ καὶ ἐργῶδες τὸ πέμπειν πρὸς ἡμᾶς
συνεχῶς, ἡνίκα ἂν ἐξῇ, τοῦτο ποιεῖ, τὰ τε ἐκεῖθεν
πάντα δηλῶν, καὶ περὶ τῆς ὑγιείας ὑμῶν γνωρίζων,
περὶ ἧς σφόδρα περισπούδαστον ἡμῖν μανθάνειν.
 
<2/Ο’. Ἀφθονίῳ, Θεοδότῳ, Χαιρέᾳ, πρεσβυτέροις καὶ
μονάζουσιν./>    
     Ἐβουλόμην καὶ αὐτὸς παραγενομένους ὑμᾶς ἐνταῦθα
ἰδεῖν· ἀλλ’ ἐπειδὴ πολλὰ τὰ κωλύοντα, τοῦτο μὲν οὐ
τολμῶ νῦν ἀπαιτεῖν, ἀξιῶ δέ, καὶ πόῤῥωθεν ὄντας, τὴν
ἀπὸ τῶν πεπαῤῥησιασμένων εὐχῶν ὑμῶν παρέχειν
συμμαχίαν ἡμῖν (αὕτη γὰρ οὕτω χρόνῳ μαραίνεται ἡ
βοήθεια, οὔτε ὁδοῦ μήκει διείργεται, ἀλλ’ ὅπουπερ ἂν
διάγῃ τις παῤῥησίαν πρὸς τὸν Θεὸν ἔχων, καθάπερ οὖν
καὶ ὑμεῖς, δύναται καὶ τοὺς πόῤῥωθεν ὄντας ἐντεῦθεν
τὰ μέγιστα ὠφελεῖν), μετὰ δὲ τῶν εὐχῶν καὶ γράμματα
ἡμῖν παρέχειν τὰ συνεχῶς περὶ τῆς ὑγιείας ὑμῶν
εὐαγγελιζόμενα. Εἰ γὰρ καὶ πολλὰ τὰ πανταχόθεν ἡμῖν
περιεστοιχισμένα κύματα, καὶ ἐρημία τόπου, καὶ
πολιορκία, καὶ Ἰσαύρων ἔφοδος, καὶ καθημερινὸς
θάνατος (θανάτῳ γὰρ συζῶμεν διηνεκεῖ, καθάπερ ἐν
δεσμωτηρίῳ, ἐν τῷ φρουρίῳ τούτῳ συγκεκλεισμένοι, καὶ
σώματος ἀσθενείᾳ παλαίοντες χαλεπῇ), ἀλλ’ ὅμως εἰ
πολλαὶ αἱ περιστάσεις, οὐ μικρὰν εἰς παραμυθίαν τῶν
κακῶν τούτων τὴν ὑμετέραν ἔχομεν ἀγάπην. Εἰ γὰρ καὶ
ὀλίγα ὑμῖν συνεγενόμεθα, ἀλλὰ πολλὴν πεῖραν ὑμῶν τῆς
διαθέσεως εἰλήφαμεν, τῆς γνησίας καὶ θέρμης καὶ
μέλιτος γλυκυτέρας, τῆς ἀπεριτρέπτου, τῆς σταθηρᾶς
καὶ πεπηγυίας, ἣν καὶ παρόντες καὶ ἀπόντες
ἐπιδείκνυσθε. Διὰ ταῦτα καίτοι καὶ πόῤῥωθεν ὑμῶν
ὄντες, καὶ τοσούτοις συνεχόμενοι δεινοῖς, ὥσπερ ἐν
λιμένι τινὶ τῇ μνήμῃ τῆς ὑμετέρας ἀγάπης
ἐπαναπαυόμεθα, θησαυρὸν μέγιστον τὴν ὑμετέραν ἀγάπην
εἶναι νομίζοντες. Τῆς μὲν οὖν χαλεπῆς ἀῤῥωστίας
ἀπηλλάγημεν, τοῦ χειμῶνος παρελθόντος, καὶ
ἐπιστάντος τοῦ ἦρος, ἔτι δὲ τὰ λείψανα αὐτῆς
περιφέρομεν, ἅπερ ἐπιτρίβει τῶν Ἰσαυρικῶν θορύβων ἡ
συνέχεια. Ταῦτ’ οὖν εἰδότες, καὶ πόῤῥωθεν ὄντες
μεμνῆσθαί τε ἡμῶν διηνεκῶς μὴ κατοκνεῖτε, καὶ
γράφειν ἡμῖν συνεχῶς ἡνίκα ἂν ἐξῇ, τὰ περὶ τῆς
ὑγιείας τῆς ὑμετέρας εὐαγγελιζόμενοι.
 
<2/ΟΑ’. Μάλχῳ/>    
  
     Μήτε ἀθύμει, μήτε ἁμαρτίαις λογίζου τὴν
καλλίστην ἀποδημίαν τῆς μακαρίας θυγατρὸς σου. Εἰς
γὰρ ἀκύμαντον κατέπλευσε λιμένα, καὶ πρὸς ζωὴν ἦλθε
μηκέτι πέρας ἔχουσαν, καὶ τῶν κατὰ τὸν παρόντα βίον
κυμάτων ἀπαλλαγεῖσα, ἕστηκεν ἐπὶ τῆς πέτρας, ὅσα
συνήγαγεν ἀγαθά, ὥσπερ ἐν ἀσύλῳ λοιπὸν ἔχουσα
θησαυρῷ. Καὶ δεῖ χαίρειν ὑπὲρ τούτων, καὶ σκιρτᾷν,
καὶ εὐφραίνεσθαι, ὅτι τὴν ἐκείνης ψυχήν, καθάπερ
γεωργὸς ἄριστος καρπὸς ὥριμον, τῷ κοινῷ πάντων
παρέστησας Δεσπότῃ. Ταῦτα καὶ τὰ ἐκ τῶν τοιούτων
λογισμῶν ἐπιτιθεὶς φάρμακα καὶ σαυτῷ, καὶ τῇ κυρίᾳ
μου τῇ κοσμιωτάτῃ μητρὶ αὐτῆς, πλεόναζε τὸν ὑπὲρ
τούτων ἀποκειμένων ὑμῖν μισθόν· ἵνα μὴ μόνον τῆς
καλλίστης ἀνατροφῆς, ἀλλὰ καὶ τοῦ πράως καὶ
εὐχαρίστως ἐνεγκεῖν τὴν καλλίστην ταύτην αὐτῆς
ἀποδημίαν, πολλὴν παρὰ τοῦ φιλανθρώπου Θεοῦ λάβητε
τὴν ἀντίδοσιν.
 
<2/ΟΒ’. Ἀλφίῳ/>   
  
      Ἡμεῖς εἰ καὶ πόῤῥῳ σου καθήμεθα, ἀλλ’
ἀκούσαντές σου τὰ κατορθώματα, καὶ τὴν πολλὴν
μεγαλοψυχίαν, ἣν περὶ τοὺς δεομένους ἐπιδείκνυσαι,
σκιρτῶμεν, εὐφραινόμεθα, χαίρομεν. Καὶ ἐβουλόμεθα
μὲν καὶ κατ’ ὄψιν συντυχεῖν σου τῇ τιμιότητι, καὶ
πολλὰς παρόντι παρόντας ὁμολογῆσαί σοι χάριτας.
Ἐπειδὴ δὲ τοῦτο τέως οὐκ ἔνι, διὰ τὸ τὰ Ἰσαυρικὰ μὲν
ἐπιταθῆναι πλέον, καὶ πᾶσαν ἀποτετειχίσθαι τὴν ὁδόν·
εὖ γὰρ οἶδ’ ὅτι εἰ μὴ τοῦτο ἦν, καὶ αὐτὸς παρεγένου,
καὶ πολλὴν ἐποιήσω σπουδὴν δραμεῖν ἕως ἡμῶν· ἀλλ’
ἐπειδὴ τοῦτο τέως οὐ δυνατόν, καὶ γράφομεν, καὶ
προσαγορεύομέν σου τὴν τιμιότητα, καὶ παρακαλοῦμεν
συνεχῶς, ἡνίκα ἂν ἐξῇ, ἐπιστέλλειν ἡμῖν, καὶ τὰ περὶ
τῆς ὑγείας σου, καὶ τοῦ οἴκου σου παντὸς ἡμῖν
εὐαγγελίζεσθαι. Οὐ γὰρ τὴν τυχοῦσαν, καὶ ἐνταῦθα
καθήμενοι, ἀπὸ τῶν τοιούτων γραμμάτων τῆς σῆς
τιμιότητος καρπωσόμεθα τὴν παράκλησιν.
 
<2/ΟΓ’. Ἀγαπητῷ/>
 
      Εἰ καὶ πολὺς μεταξὺ χρόνος, ἐξ οὗ τῆς
θαυμασιότητος ἐχωρίσθημεν τῆς σῆς, καὶ τῆς ὁδοῦ δὲ
αὐτῆς πολὺ τὸ μέσον τὸ διεῖργον ἡμᾶς, ἀλλ’ ὅμως τῇ
ἀγάπῃ συνδεδέμεθά σοι, καὶ πλησίον σου διατρίβομεν,
μᾶλλον δὲ καὶ ἐν αὐτῇ σε ἔχομεν τῇ διανοίᾳ, πανταχοῦ
περιφέροντες ὅπουπερ ἂν ὤμων. Καὶ τὴν ἐξ ἀρχῆς σοι
πρὸς ἡμᾶς γεγενημένην φιλίαν, τὴν θέρμην καὶ
γνησίαν, καὶ σφοδρὰν καὶ ἀκλινῆ ἐγκολάψαντες ἡμῶν
ἔχομεν τῷ συνειδότι. Καὶ αὐτοὶ δὲ ἀκμάζουσαν τὴν
περὶ σὲ διάθεσιν διατηροῦμεν, δέσποτα τιμιώτατε καὶ
θαυμασιώτατε, οὐδὲν ἀπὸ τοῦ πλήθους τοῦ χρόνου, οὐδὲ
ἀπὸ τοῦ μήκους τοῦ κατὰ τὴν ὁδὸν ἀφιέντες αὐτὴν
ἀσθενεστέραν γενέσθαι. Παρακαλῶ τοίνυν, ἡνίκα ἂν
ἐξῇ, καὶ γράφειν ἡμῖν συνεχῶς μὴ κατόκνει περὶ τῆς
ὑγιείας τῆς σῆς. Οἶσθα γὰρ ὅπως αὐτῆς ἀντεχόμεθα,
καὶ ἡλίκην ἡμῖν χαριῇ χάριν, τοιαῦτα πρὸς ἡμᾶς
διαπεμπόμενος γράμματα.
 
<2/ΟΔ’. Ἠσυχίῳ/>
    Ἐγὼ μὲν σε καὶ ἰδεῖν ἐπεθύμουν, καὶ οὐκ ἂν με
ἐκώλυσεν οὕτω ὁ τῶν Ἰσαύρων φόβος, οὔτε ἡ τοῦ
σώματος ἀσθένεια, εἲ γε ἐπ’ ἐμοὶ τὸ κινεῖσθαι,
ὅπουπερ ἐβουλόμην, ἔκειτο· σὲ δέ, καίτοι κύριον ὄντα
τούτου, οὐδὲ οὕτως ἕλκω, οὐδὲ ἀναστῆναι οἴκοθεν
παρακαλῶ, καὶ πρὸς ἡμᾶς δραμεῖν. Ἀλλὰ καὶ τῆς ὥρας
τοῦ ἔτους τοῦτο ἐπιτρεπούσης, καὶ τῆς ἀποδημίας δι’
ὀλίγου σοι γινομένης (οὐ γὰρ πολλῷ διειργόμεθα τῷ
μέσῳ), ὅμως ἑλκύσαι σε ἐνταῦθα οὐκ ἂν ἑλοίμην, διὰ
τὸν τῶν Ἰσαύρων φόβον. Παρακαλῶ δὲ συνεχῶς ἡμῖν τὰ
περὶ τῆς ὑγιείας ἐπιστέλλειν τῆς σῆς· οὐ γὰρ δήπου
καὶ πρὸς τοῦτο κώλυμα τῶν λῃστῶν ἔσται σοι ἡ
καταδρομή. Δίδου δὴ ταύτην ἡμῖν        

τὴν χάριν, ῥᾳδίαν τε οὖσαν, καὶ εὔκολον, καὶ πολλὴν
παρέχουσαν ἡμῖν τὴν εὐφροσύνην. Οἶσθα γὰρ ἡλίκα ἡμῖν
χαριῇ, ταύτην περὶ ἡμᾶς ἐπιδεικνύμενος τὴν
φιλοτιμίαν.
 
<2/ΟΕ’. Ἁρματίῳ/>  
  
    Τὶ τοῦτο; Ἵνα μὲν μετὰ ἀδείας ἐπιτάττωμεν τοῖς
σοὶ προσήκουσιν ἀνθρώποις, ἐν οἷς ἂν δεώμεθα, πολλὴν
παρέσχες τὴν ἐξουσίαν· οὗ δὲ μάλιστα ἐδεόμεθα,
τούτου ἡμᾶς ἀπεστέρησας, τῶν γραμμάτων λέγω τῶν σῶν,
τῶν περὶ τῆς ὑγιείας τῆς σῆς ἡμῖν ἀπαγγελλόντων. Οὐκ
οἶσθα ὅτι τοῖς μάλιστα φιλοῦσι γνησίως τοῦτο μάλιστα
περισπούδαστον καὶ ποθεινόν, καθάπερ οὖν καὶ ἡμῖν
νῦν; Εἰ τοίνυν βούλει ἡμῖν χαρίσασθαι, δέσποτά μου
τιμιώτατε, ἀφεὶς τὸ κελεύειν τοῖς σοῖς ἀνθρώποις
θεραπεύειν ἡμᾶς ἐν ταῖς χρείαις ταῖς σωματικαῖς
(οὐδενὸς γὰρ δεόμεθα τούτων, ἀλλὰ πάντα ἡμῖν ὡς ἐκ
πηγῶν ἐπιῤῥεῖ), αὐτὸς διὰ χάρτου μικροῦ καὶ μέλανος
τὴν μεγίστην ἡμῖν πάρεχε χάριν, καὶ ἧς μάλιστα
ἀπολαύειν ἐπιθυμοῦμεν. Αὕτη δὲ ἐστι τὸ συνεχῶς ἡμῖν
γράφειν περὶ τῆς ὑγιείας τῆς σῆς, καὶ τοῦ οἴκου σου
παντός. Εἰ μὲν γὰρ δυνατὸν ἦν καὶ συγγενέσθαι ἡμᾶς
ἀλλήλοις, κἂν ἀνέστησά σε οἴκοθεν, κἂν ἐν μεγίστης
ᾔτησα χάριτος μέρει, τὸ τὸν θερμὸν σε οὕτως ἐραστὴν
ἡμῶν ὄντα καὶ κατ’ ὄψιν ἰδεῖν αὐτήν. Ἐπεὶ δὲ τοῦτο ὁ
τῶν Ἰσαύρων ἐκώλυσε φόβος, τὴν γοῦν ἀπὸ τῶν
γραμμάτων ἡμῖν παραμυθίαν πάρεχε δαψιλῶς, καὶ τὸ πᾶν
ἀπειλήφαμεν.
 
<2/ΟϚ’. Χαλκιδίᾳ/>
      Ἐγὼ μὲν σφόδρα ἐπιθυμῶ σὺν ἡμῖν εἶναι τὸν
δεσπότην μου τὸν τιμιώτατον πρεσβύτερον. Εἰ δὲ τὸ
παραγίνεσθαι αὐτόθι τοῦτον οἶσθα λυσιτελές, προστιμῶ
τῆς ἐνταῦθα αὐτοῦ παρουσίας τὴν ἄδειαν αὐτοῦ, καὶ τὸ
τῆς ἐπικειμένης ἀπαλλαγῆναι ταραχῆς. Μὴ τοίνυν
νομίσῃς αὐτὸν κωλύεσθαι παρ’ ἡμῶν, εἰ βούλοιτο
ἀποδημεῖν. Ἡμεῖς γὰρ ἕως τοῦ νῦν διὰ τοῦτο αὐτὸν
ἐπέσχομεν, ὡς οὐ σφόδρα τῆς τοῦ πράγματος φύσεως
ἀπαιτούσης αὐτοῦ τὴν παρουσίαν, καὶ δεδοικότες
μήποτε εἰς τὰς τῶν Ἰσαύρων ἐμπέσῃ χεῖρας. Εἰ δὲ
οὕτως ἀναγκαῖον τὸ αὐτόθι παραγίνεσθαι, καὶ
παρακαλοῦμεν καὶ προτρεπόμεθα ἅψασθαι τῆς ἀποδημίας.
Κἂν γὰρ τῷ σώματι κεχωρισμένοι ὦμεν, ἀλλὰ τῇ τῆς
ἀγάπης ἁλύσει μένομεν πρὸς αὐτὸν συνδεδεμένοι. Μηδὲν
σε θορυβείτω, παρακαλῶ, τῶν συμπιπτόντων χαλεπῶν.
Ὅσῳ γὰρ πλείους αἱ περιστάσεις, τοσούτῳ σοι μείζων ἡ
πραγματεία, καὶ πλείων ὁ μισθός, καὶ αἱ ἀντίδοσις
παρὰ τοῦ φιλανθρώπου Θεοῦ, ἂν εὐχαρίστως φέρῃς καὶ
γενναίως τὰ συμβαίνοντα. Οὕτω γὰρ καὶ ταῦτα
εὐκαταγώνιστα ἔσται, καὶ ὁ ἐκ τῆς τούτων ὑπομονῆς
σοι τικτόμενος καρπὸς ἐν τοῖς οὐρανοῖς δαψιλὴς
ἔσται, καὶ πολὺ μείζων τῶν παθημάτων.
 
<2/ΟΖ’. Ἀσυγκριτίᾳ./>   
  
     Καὶ ἔμπροσθεν ἐπέσταλκά σου τῇ τιμιότητι, ὅτι
καὶ σὲ μετὰ τῶν παραγενομένων ἀριθμοῦμεν κατὰ τὸν
τῆς ἀγάπης λόγον, καὶ νῦν τὸ αὐτὸ λέγομεν, ὅτι τῇ
γνώμῃ παραγέγονας. Εἰ δὲ ἡ ἀσθένεια τοῦ σώματος
διεκώλυε, καὶ οἱ θόρυβοι οἱ τὴν Ἀρμενίαν
κατειληφότες, ἡμεῖς ἀπὸ τῆς γνώμης καὶ τῆς
προαιρέσεως τὴν αὐτὴν περὶ τῆς διαθέσεώς σου ψῆφον
ἔχομεν, ἥνπερ καὶ ἔμπροσθεν. Μὴ τοίνυν καταφρόνει
συνεχῶς ἡμῖν ἐπιστέλλειν, καὶ εἲ σοι λέλυται τὰ τῆς
ἀῤῥωστίας, καὶ περὶ τῆς ὑγιείας σου δηλοῦν. Ἐπεὶ καὶ
νῦν σφόδρα ἠλγήσαμεν, ἀκούσαντές σε ἐν ἀῤῥωστίᾳ
εἶναι. Ἳν’ οὖν μὴ μεριμνῶμεν περὶ τούτου, διὰ τάχους
ἡμῖν δήλωσον, εἰ πρὸς ὑγείαν σοι τὰ τῆς ἀῤῥωστίας
μεταβέβληται.
 
<2/ΟΗ’. Ῥωμανῷ πρεσβυτέρῳ/>    
  
    Οὐ μέχρι τῆς Ἀρμενίας μόνον, οὐδὲ τῆς Καππαδόκων
χώρας, ἀλλὰ καὶ ποῤῥωτέρω, τῆς ἀγάπης σου καὶ τῆς
διαθέσεως, ἣν πὲρ ἡμᾶς ἐπεδείξω διηνεκῶς, σάλπιγγος
λαμπροτέρα ἡ φήμη παραγέγονε. Διόπερ καὶ ἡμεῖς
σφόδρα καλλωπιζόμεθα ἐπὶ τῆς διαθέσει τῆς εὐλαβείας
σου, καὶ μακαρίζοντές σε οὐ διαλιμπάνομεν, καὶ σου
δεόμεθα συνεχῶς ἐπιστέλλειν ἡμῖν περὶ τῆς ὑγείας τῆς
σῆς. Εἰ γὰρ καὶ ἐν ἐρημίᾳ καθήμεθα, καὶ πόῤῥῳ ὑμῶν
ἀπῳκίσμεθα, ἀλλ’ ὅμως τῇ τῆς ἀγάπης ἁλύσει
συνδεδέμεθα σοι, ἣν ἐξ ἀρχῆς διάθεσιν περὶ τὴν σὴν
τιμιότητα ἐπεδειξάμεθα, ταύτην, μᾶλλον δὲ καὶ πολλῷ
πλείονα καὶ θερμοτέραν νῦν ἔχοντες. Οὐδὲν γὰρ ὑμᾶς
οὔτε τοῦ χρόνου τὸ πλῆθος, οὔτε τῆς ὁδοῦ τὸ μῆκος
ῥᾳθυμοτέρους εἰς τοῦτο πεποίηκεν, ἀλλὰ καὶ
σπουδαιοτέρους. Ταῦτ’ οὖν εἰδώς, δέσποτά μου
τιμιώτατε καὶ εὐλαβέστατε, καὶ λογισάμενος ἡλίκην
ἡμῖν χαριῇ χάριν συνεχέστερον ἐπιστέλλων, γράφε ἡμῖν
τὰ περὶ τῆς ὑγείας τῆς σῆς, καὶ προηγουμένως
διηνεκῶς ἐν ταῖς ἁγίαις σου μεμνημένος εὐχαῖς· ἵνα
καὶ ἐκ τοσούτου καθήμενοι διαστήματος, πολλὴν καὶ
ἐντεῦθεν καρπωσώμεθα τὴν συμμαχίαν.
 
<2/ΟΘ’. Γεμέλλῳ./>  
  
    Τὶ τοῦτο; Ὅτε ἡ τοσαύτη καὶ τηλικαύτη πόλις
ἑορτὴν ἄγει λαμπρὰν (τοῦτο γὰρ τὴν ἀρχὴν καλῶ τὴν
σήν), τότε ἡμᾶς ἐν πλείονι κατέστησας κατηφείᾳ,
μακρὰν οὕτω σιγήσας σιγήν; Καὶ εἰ μὲν ἄλλος τις ἦν
τῶν πολλῶν ὁ τοῦτο πεπονθώς, καὶ τὴν αἰτίαν ῥᾳδίως
ἂν εὗρον. Τὶς δὲ ἐστιν αὕτη; Εἰώθασιν οἱ πολλοὶ τῶν
ἀνθρώπων, ἡνίκα ἂν μείζονος ἀρχῆς ἐπιλάβωνται, καὶ
ἐν ὄγκῳ φρονήματος γίνεσθαι μείζονι· ἐπὶ δὲ τῆς σῆς
μεγαλοπρεπείας φιλοσοφεῖν εἰδυίας, καὶ ἀκριβῶς
διεσκεμμένης τῶν ἐπικήρων τούτων καὶ ῥεόντων
πραγμάτων τὴν φύσιν, καὶ οὐκ ἀπατωμένης τοῖς
ἐπιτρίμμασι καὶ ταῖς ὑπογραφαῖς, ἀλλὰ γυμνὰ τῶν
προσώπων τὰ πράγματα καταμανθανούσης, τὴν αἰτίαν οὐ
δύναμαι τῆς σιγῆς εὑρεῖν. Ἀλλ’ ὅτι μὲν ἡμᾶς ὁμοίως
ἐρᾶς καὶ νῦν ὥσπερ καὶ ἔμπροσθεν, μᾶλλον δεῖ
μειζόνως νῦν ἢ ἔμπροσθεν, οἶδα σαφῶς. Τίνος δὲ
ἕνεκεν οὕτω διακείμενος τοσοῦτον ἐσίγησας χρόνον,
εἰπεῖν οὐκ ἔχω, ἀλλὰ καὶ δι’ αὐτὸ μὲν οὖν τοῦτο
μάλιστα ἀπορῶ. Λῦσον δὴ ἡμῖν τὸ αἴνιγμα δι’
ἐπιστολῆς, εἰ μὴ βαρύ, μηδὲ ἐπαχθές. Καὶ πρὸς τῆς
ἐπιστολῆς ἐκείνης πρὸς ταύτην 

σοι κομίζοντας τὴν ἐπιστολήν, λέγω δὴ τὸν κύριόν μου
τιμιώτατον καὶ εὐλαβέστατον πρεσβύτερον, καὶ τοὺς
σὺν αὐτῷ δίδαξον, ὅπερ καὶ ἡμεῖς πεπείσμεθα, ὅτι
ῥᾳθυμίας οὐκ ἦν ἡ σιγή. Ἀρκεῖ γὰρ τοῦτο εἰπεῖν, εἰς
τὸ τυχεῖν αὐτοὺς φιλοφροσύνης παρὰ τῆς σῆς
θαυμασιότητος.
 
<2/Π’. Φιρμινίῳ/>   
     Εἰς μὲν τὴν συνουσίαν σου μεγάλα ἡμᾶς τὸ
ἀῤῥωστεῖν σε ἐζημίωσεν· εἰς δὲ τὴν ἀγάπην οὐδὲ μικρὰ
παρέβλαψεν. Ἤρκεσε γὰρ ἡμῖν καὶ τὸ ἅπαξ σοι
συγγενέσθαι, εἰς τὸ γενέσθαι σου σφοδροὺς ἐραστάς.
Τούτου δὲ αἴτιος αὐτός, οὕτως ἐκ προοιμίων σφοδρὸν
καὶ μανικὸν περὶ ἡμᾶς ἐπιδειξάμενος ἔρωτα, καὶ οὐκ
ἀφεὶς δεηθῆναι τῆς ἀπὸ τοῦ χρόνου πείρας, ἀλλ’ ὁμοῦ
τε φανείς, καὶ ἑλῶν, καὶ μετὰ ἀκριβείας σαυτῷ
προσδήσας ἡμᾶς. Διὰ δὴ τοῦτο καὶ ἡμεῖς γράφομεν, καὶ
ἅπερ ἐπιθυμεῖς ἀκοῦσαι δηλοῦμεν. Τίνα δὲ ταῦτά
ἐστιν; Ὑγιαίνομεν· ἀδεῶς τὴν ὁδὸν διηνύσαμεν·
ἐντρυφῶμεν ἡσυχίᾳ καὶ ἀπραγμοσύνῃ πολλῇ· πολλῆς παρὰ
πάντων ἀπολαύομεν εὐνοίας· ἄφατον καρπούμεθα
παραμυθίαν. Οὐδεὶς ὁ ἐλαύνων ἐνταῦθα, οὐδὲ ἐνοχλῶν.
Καὶ τὶ θαυμάζεις εἰ ἐν τῇ πόλει, ὅπου γε καὶ τὴν
ὁδὸν μετὰ πολλῆς ἠνύσαμεν τῆς ἀδείας; Δήλου δὴ καὶ
αὐτὸς ἡμῖν τὰ σά, ἳν’ ὥσπερ σὲ τούτοις ᾔσαμεν τοῖς
διηγήμασιν, οὕτω καὶ αὐτοὶ πολλῆς ἀπολαύσωμεν τῆς
εὐφροσύνης, τὰ περὶ τῆς ὑγείας τῆς σῆς μανθάνοντες.
Οἶσθα γὰρ ἡλίκην ἐντίθησι τὴν ἡδονὴν τοῖς φιλεῖν
ἐπισταμένοις γνησίως τὸ χρηστὸν τι περὶ τῶν
ἀγαπωμένων μανθάνειν.
 
<2/ΠΑ’. Ὑμνητίῳ ἀρχιάτρῳ/>   
  
     Οὐ παυσόμεθά σε παρὰ πᾶσι θαυμάζοντες, καὶ ὡς
ἄνδρα χρηστόν, καὶ ὡς ἰατρὸν ἄριστον, καὶ ὡς φιλεῖν
εἰδότα γνησίως. Ὅταν γὰρ ἡμῖν ἐνταῦθα περὶ τῆς
ἀῤῥωστίας ἡμῶν γίνωνται λόγοι, ἐξ ἀνάγκης καὶ αὐτὸς
ἐπεισέρχῃ τοῖς διηγήμασι τούτοις, καὶ τῆς πολλῆς σου
καὶ ἐπιστήμης καὶ εὐνοίας πεῖραν λαβόντες, οὐ
δυνάμεθα σιγῇ τὰς εὐεργεσίας κατέχειν, ἀλλ’ εἰς
ἅπαντας ἀνακηρύττομεν, ἡμῖν αὐτοῖς τὰ μέγιστα
χαριζόμενοι. Τοσοῦτον γὰρ ἡμῖν φίλτρον ἐνέθηκας, ὅτι
καίτοι γε ὑγιαίνοντες πολλοῦ ἂν ἐπριάμεθά σε ἐνταῦθα
ἑλκύσαι, ὥστε σε μόνον ἰδεῖν. Ἀλλ’ ἐπειδὴ τοῦτο
ἐργῶδες, καὶ διὰ τὴν τῆς ὁδοῦ δυσκολίαν, καὶ διὰ τὸν
τῶν Ἰσαύρων φόβον, τοῦτο μὲν οὐκ ἐπιχειροῦμεν τέως·
ἀξιοῦμεν δὲ συνεχῶς ἐπιστέλλειν. Δυνήσῃ γὰρ ἡμῖν τὴν
ἐκ τῆς παρουσίας ἡδονὴν χαρίζεσθαι τῇ συνεχείᾳ τῶν
γραμμάτων, τῷ μέλιτί σου τῶν τρόπων τὰ γράμματα
ἀναχρωννύς.
 
<2/ΠΒ’. Κυθηρίῳ/>
 
      Ἡ μὲν συνουσίᾳ ἡμῖν ἡ αὐτόθι βραχεῖα γέγονε
πρὸς ὑμᾶς· ἡ δὲ ἐντεῦθεν τεχθεῖσα ἀγάπη μεγάλη καὶ
ὑψηλὴ καὶ γενναῖα. Τοῖς γὰρ γνησίως εἰδόσι φιλεῖν οὐ
δεῖ εἰς τοῦτο χρόνου μακροῦ, ἀλλὰ καὶ ἐν βραχεῖ
δυνατὸν κατορθῶσαι τὸ πᾶν. Ὃ δὴ καὶ ἐφ’ ἡμῶν γέγονε·
καὶ γεγόναμεν ὑμῶν ἐρασταὶ σφοδροί, ὡς πολλῷ
συγγενόμενοι τῷ χρόνῳ. Ὅθεν δὴ καὶ ἐπιστέλλομεν τὰ
καθ’ ἡμᾶς δηλοῦντες, ὅτι τε ὑγιαίνομεν, καὶ ἐν
ἡσυχίᾳ καὶ ἀπραγμοσύνῃ διάγομεν. Ἴσμεν γὰρ ὅτι
χαριούμεθα ταῦτα ὑμῖν ἀπαγγέλλοντες. Καὶ τὰ παρ’
ὑμῶν αἰτοῦμεν γράμματα τὰ αὐτὰ ἡμῖν εὐαγγέλια
κομίζοντα. Μὴ δὴ κατοκνεῖτε γράφειν ἡμῖν συνεχῶς,
καὶ τὰ περὶ τῆς ὑγείας ὑμῶν εὐαγγελίζεσθαι. Οὕτω γὰρ
τὰ μέγιστα καὶ ἐν ἀλλοτρίᾳ διατρίβουσι χαριεῖσθε
ταῦτα ἐπιστέλλοντες, ἅπερ συνεχῶς ἐπιθυμοῦμεν
μαθεῖν.
 
<2/ΠΓ’. Λεοντίῳ/>   
 
      Τῆς μὲν πόλεως ὑμῶν ἀπηλάθημεν, τῆς δὲ ἀγάπης
σου οὐκ ἀπεληλάμεθα. Τὸ μὲν γὰρ ἐφ’ ἑτέροις ἔκειτο,
τὸ μένειν αὐτόθι ἢ ἐκβάλλεσθαι· τὸ δέ, ἐφ’ ἡμῖν. Διὸ
οὐδεὶς ἡμᾶς αὐτὸ ἀφελέσθαι δυνήσεται, ἀλλ’ ὅπουπερ
ἂν ἀπίωμεν, πανταχοῦ περιφέρομέν σου τὸ μέλι τῆς
ἀγάπης, καὶ ἐντρυφῶμεν τῇ μνήμῃ τῆς εὐγενείας τῆς
σῆς, τὸν ἔρωτά σου τὸν περὶ ἡμᾶς, τὴν σπουδήν, τὴν
σύνεσιν, τὴν φιλοφροσύνην, τὴν φιλοξενίαν, τὰ ἀλλὰ
πάντα συντιθέντες, καὶ τὴν εἰκόνα διαπλάττοντες τῆς
σῆς ἀρετῆς. Ἐπεὶ οὖν οὕτως ἡμᾶς εἷλες καὶ ἐχειρώσω,
ὡς καὶ τῆς παρουσίας σου σφόδρα ἐπιθυμεῖν, τοῦτο δὲ
οὐκ ἔνι γενέσθαι νῦν, τὴν ἀπὸ τῶν γραμμάτων πάρεχε
παραμυθίαν ἡμῖν. Δυνήσῃ γὰρ τῇ πυκνότητι τῶν
ἐπιστολῶν σοφίσασθαι τὴν ἐκ τῆς παρουσίας ἡδονὴν
τοσαύτῃ κεκοσμημένος συνέσει.
 
<2/ΠΔ’. Φαυστίνῳ/>   
  
      Ἀφικόμεθα εἰς τὴν Κουκουσὸν ὑγιαίνοντες
(ἐντεῦθεν γὰρ προοιμιάσομαι, ὅθεν καὶ αὐτὸς
ἐπιθυμεῖς ἀρχομένης ἀκοῦσαι τῆς ἐπιστολῆς), καὶ
εὑρήκαμεν χωρίον θορύβων καθαρόν, καὶ πολλῆς μὲν
ἀπραγμοσύνης, πολλῆς δὲ γέμον ἡσυχίας, καὶ οὐδένα
τὸν ἐνοχλοῦντα οὐδὲ ἀπελαύνοντα ἔχον. Καὶ τὶ
θαυμαστὸν εἰ ἐν τῇ πόλει τοῦτο, ὅπουγε τὴν
ἐρημοτάτην ὁδὸν καὶ ἐπισφαλῆ καὶ ὕποπτον, τὴν
ἐκεῖθεν ἐνταῦθα φέρουσαν ἀδεῶς καὶ ἀπραγμόνως
διήλθομεν, πλείονος ἀπολαύσαντες ἀσφαλείας ἢ ἐν ταῖς
εὐνομουμέναις τῶν πόλεων; Τούτων τοίνυν ἡμῖν τῶν
εὐαγγελίων δίδου τὸν μισθόν, συνεχῶς ἡμῖν ἐπιστέλλων
περὶ τῆς ὑγιείας τῆς σῆς. Καὶ γὰρ ἐν ἡσυχίᾳ πολλῇ
διάγοντες ἐνταῦθα διηνεκῶς ἀναπλάττομέν σου τῆς
διανοίας τὸ εὐγενές, τὸ ἐλευθέριον, τὸ μισοπόνηρον,
τὸ πεπαῤῥησιασμένον, ἅπαντα τῶν ἀρετῶν σου τὸν
λειμῶνα, καὶ ἐντρυφῶμεν τῇ μνήμῃ, ὅπουπερ ἂν 
<σ/σελ:653 πδφ:272/>   
ἀπίωμεν πανταχοῦ σε περιφέροντες, καὶ μεθ’ ὑπερβολῆς
ἐκκαιόμενοι τῷ φίλτρῳ τῷ περὶ σέ. Διὸ καὶ
ἐπιθυμοῦμεν καὶ ἐνταῦθά σε παραγενόμενον ἰδεῖν. Ἐπεὶ
δὲ τοῦτο ἐργῶδες, ἐπὶ τὸν δεύτερον ἐρχόμεθα πλοῦν,
καὶ τὴν διὰ τῶν γραμμάτων αἰτοῦμεν παράκλησιν. Καὶ
γὰρ μεγίστη παραψύχη ἡμῖν ἔσται τὸ συνεχῶς δέξασθαι
ἐπιστολὰς εὐαγγελιζομένας ἡμῖν περὶ τῆς ὑγείας τῆς
σῆς.
 
<2/ΠΕ’. Λουκίῳ ἐπισκόπῳ/>    
  
     Εἰ καὶ πολλῷ τῷ μέσῳ τῆς ὁδοῦ διεστήκαμεν τῆς
εὐλαβείας τῆς σῆς, ἀλλ’ ὅμως οὐκ ἔλαθεν ἡμᾶς τὸ
μισοπόνηρόν σου τῆς γνώμης, καὶ πῶς ἤλγησας ἐπὶ τοῖς
τηλικαῦτα παρανομήσασι καὶ τοσούτων σκανδάλων
ἐμπλήσασι τὴν οἰκουμένην. Διὰ τοῦτό σοι χάριτας
ὁμολογοῦμεν, καὶ θαυμάζοντές σε καὶ μακαρίζοντες οὐ
παυόμεθα, ὅτι ἐν τοσούτῳ κακῶν φορυτῷ, τοσούτων κατὰ
κρημνῶν φερομένων καὶ σκοπέλων, αὐτὸς τὴν ὀρθὴν ὁδὸν
οὐκ ἐπαύσω βαδίζων, αἰτιώμενός τε τὰ γεγενημένα,
ἀποστρεφόμενός τε τοὺς ἐργασαμένους, ὣς σοι πρέπον
ἐστίν. Διὸ δὴ καὶ παρακαλοῦμεν ἐπιμεῖναι τῇ καλῇ
ταύτῃ προθυμίᾳ, καὶ μείζονα ἐπιδείξασθαι τὸν ζῆλον.
Οἶσθα γὰρ ἥλικος ὑμῖν ἔσται ὁ μισθός, οἷα τὰ
βραβεῖα, πηλίκοι οἱ στέφανοι, ὅταν τοσούτων ὄντων
τῶν ταραττόντων αὐτοὶ τὴν ἐναντίαν φέρησθε, μεγίστην
τοῖς παροῦσι κακοῖς ἐντεῦθεν διδόντες τὴν διόρθωσιν.
Ὅτι γάρ, εἰ βουληθείητε στῆναι γενναίως, κἂν ὀλίγοι
τὸν ἀριθμὸν ἦτε, περιέσεσθε τῶν πλειόνων τῶν ἐπὶ
κακίᾳ καλλωπιζομένων, οὐδεὶς ἀντερεῖ. Ἀρετῆς γὰρ
ἰσχυρότερον οὐδέν, καὶ τοῦ ταῦτα ζητεῖν ἃ τειχίζει
τὰς Ἐκκλησίας. Ἔχοντες τοίνυν τὴν γνώμην ἀρκοῦσαν
ὑμῖν εἰς τὸ πολλὴν παρὰ Θεοῦ ῥοπὴν ἐπισπάσασθαι, τὰ
παρ’ ἑαυτῶν εἰσενεγκεῖν παρακλήθητε, τεῖχος μέγιστον
ταῖς πανταχοῦ τῆς οἰκουμένης Ἐκκλησίαις διὰ τῆς
γνώμης ταύτης γινόμενοι.
 
<2/ΠϚ’. Μάρῃ ἐπισκόπῳ/>
 
    Καὶ ἡνίκα προοίμια εἶχεν ὁ χειμὼν ὁ τὴν
Ἐκκλησίαν διασαλεύσας, οὐκ ἔλαθεν ἡμᾶς τὸ ὀρθὸν καὶ
ἀπερίτρεπτόν σου τῆς γνώμης· καὶ νῦν ὅτε ηὐξήθη τὰ
κακά, ἔγνωμεν πάλιν τὴν εὐλάβειαν τὴν σὴν τοῖς
αὐτοῖς ἐπιμένουσαν. Διὸ καὶ ἐκ τοσούτου καθήμενοι
διαστήματος καὶ τὴν ὀφειλομένην ἀποδιδόαμεν
πρόσρησιν, καὶ μακαρίζομεν καὶ θαυμάζομεν, ὅτι, τῶν
πλειόνων ἑαυτοὺς κατακρημνισάντων, οἷς εἰς τὰς
Ἐκκλησίας παρηνόμησαν, αὐτὸς τὴν ἐναντίαν τοῖς
ἄλλοις ἦλθες ὁδόν, τοὺς τε ταῦτα τολμήσαντας
ἀποστρεφόμενος, καὶ ἐπὶ τῆς σοι πρεπούσης μένων
ἐλευθερίας. Ἐννοῶν τοίνυν ἡλίκον τοῦ κατορθώματος
τούτου τὸ μέγεθος καὶ τὸ μὴ συναπαχθῆναι τοῖς
πονηρευομένοις, καὶ ὅτι ὁδὸς ἔσται καὶ προοίμια τῆς
τῶν κακῶν διορθώσεως ἡ ἀπερίτρεπτος ὑμῶν αὕτη γνώμη
καὶ ἀκλινής, αὐτὸς τε ὣς σοι πρέπον ἐστὶν στῆναι
γενναίως παρακλήθητι, τοὺς τε ἄλλους οὓς ἂν οἷός τε
ᾗς ἀλείφειν. Οὕτω γὰρ ἀρκέσει εἰς συμμαχίαν ὑμῖν
αὕτη ἡ πρόθεσις, τοῦ Θεοῦ τὴν γνώμην ὑμῶν
ἀποδεχομένου τὴν ἐν τοσαύτῃ συγχύσει τὰ ὀρθὰ
ἑλομένην, καὶ τὴν παρ’ ἑαυτοῦ παρέχοντος ῥοπήν.
 
<2/ΠΖ’. Εὐλογίῳ ἐπισκόπῳ/>    
  
    Ἡμεῖς κἂν πρὸς αὐτὰς ἀφικώμεθα τῆς οἰκουμένης
τὰς ἐσχατιάς, ἐπιλαθέσθαι σου τῆς ἀγάπης οὐ
δυνάμεθα, ἀλλὰ πανταχοῦ περιφέροντες ἄπιμεν· οὕτως
ἡμᾶς εἷλες καὶ ἐχειρώσω, δέσποτά μου τιμιώτατε καὶ
εὐλαβέστατε, ἐπεὶ καὶ νῦν ἐν Κουκουσῷ καθήμενοι, τῷ
πάσης τῆς καθ’ ἡμᾶς οἰκουμένης ἐρημοτάτῳ χωρίῳ, οὐ
παυόμεθα διηνεκῶς τὴν χρηστότητα, τὴν γλυκύτητα, τὴν
τῶν τρόπων ἐπιείκειαν, τὸ γνήσιον τῆς διαθέσεως, τὸ
πεπυρωμένον, τὸ σφοδρόν, τὸν ζῆλον τὸν φλογὸς
σφοδρότερον, τὴν ἄλλην ἅπασάν σου ἀρετὴν
ἀναλογιζόμενοι, καὶ τῶν λογισμῶν τούτων τῇ μνήμῃ
ἐντρυφῶντες, καὶ πρὸς ἅπαντας ἀνακηρύττοντες τὸ
στεῤῥὸν τῆς γνώμης, τὸ ἀπερίτρεπτον, ὅπερ ἐπεδείξω  
πρὸς τοὺς πολεμήσαντας ταῖς Ἐκκλησίαις καὶ τοσούτων
σκανδάλων τὴν οἰκουμένην ἐμπλήσαντας· εἰ καὶ τὰ
μάλιστα τοῦτο οὐ δεῖται τῆς ἡμετέρας γλώττης·
σάλπιγγος γὰρ λαμπρότερον αὐτὸς πᾶσι τοῖς κατὰ τὴν
ἀνατολὴν καὶ ποῤῥωτάτω οὖσι διὰ τῶν ἔργων αὐτῶν
ἀνεβόησας. Ὑπὲρ τούτων χάριτας ὁμολογοῦμεν,
μακαρίζομεν, θαυμάζομεν καὶ παρακαλοῦμεν τὸν αὐτὸν
παραμεῖναι ζῆλον ἐπιδεικνύμενον. Οὐδὲ γὰρ ἴσον ἐστί,
κατὰ ῥοῦν τῶν πραγμάτων φερομένων, ὀρθότητα
ἐπιδείκνυσθαι, καὶ πολλῶν ὄντων τῶν ἐπιχειρούντων
καταλῦσαι τὰς Ἐκκλησίας μηδὲν ἐκεῖθεν
παραλογίζεσθαι, ἀλλὰ μένειν ἀκλινῆ, τούτους
ἀποστρεφόμενον μετὰ τῆς προσηκούσης ἀνδρείας. Οὐ γὰρ
μικρὰ αὕτη, ἀλλὰ καὶ σφόδρα μεγίστη τῶν κακῶν
διόρθωσις. Ὅτι δὲ τῆς σῆς εὐλαβείας οὕτω διακειμένης
πάντες οἱ κατὰ τὴν Παλαιστίνην κύριοί μου τιμιώτατοι
καὶ εὐλαβέστατοι ἐπίσκοποι ὄψονταί σου τοῖς ἴχνεσιν,
οὐδὲν οἶμαι δὲν ἀμφιβάλλειν. Οἶδα γὰρ σαφῶς ὅτι ἐν
τοῖς τοιούτοις κατορθώμασιν ὥσπερ σῶμα συνεχὲς
κεφαλῇ, οὕτως αὐτοὺς τῇ γλυκύτητί σου τῆς ἀγάπης
συνῆψας καὶ συνδεδέσθαι παρεσκεύασας, ὅπερ καὶ τοῦτο
μέγιστον δεῖγμα τῆς σῆς ἀρετῆς.
 
<2/ΠΗ’. Ἰωάννῃ ἐπισκόπῳ Ἱεροσολύμων/>   
  
     Ἀπῳκίσθημεν εἰς τὴν Κουκουσόν, τῆς δὲ ἀγάπης
τῆς ὑμετέρας οὐ μετῳκίσθημεν. Τὸ μὲν γὰρ ἐφ’ ἑτέροις
ἔκειτο, τοῦτο δὲ ἐφ’ ἡμῖν. Διὸ δὴ ἐνταῦθα
διατρίβοντες καὶ ἐκ τοσούτου καθήμενοι διαστήματος,
καὶ ἐπιστέλλομεν, καὶ παρακαλοῦμεν ὑμῶν τὴν
εὐλάβειαν, τὴν ἀνδρείαν ἣν ἐξ ἀρχῆς ἐπεδείξασθε
ἀποστραφέντες τοὺς τὰς Ἐκκλησίας τοσούτων θορύβων
ἐμπλήσαντας, ταύτην καὶ νῦν διατηρεῖν, καὶ ἄξιον τῶν
προοιμίων, μᾶλλον δὲ καὶ πολλῷ λαμπρότερον
προσθεῖναι τὸ τέλος. Οὐ γὰρ μικρὸς ἐντεῦθεν ὑμῖν
κείσεται ὁ μισθός, ὅταν τοὺς τοσοῦτον χειμῶνα
ἐργασαμένους, καὶ τὴν οἰκουμένην σχεδὸν ἅπασαν
τοσούτων ἐμπλήσαντας σκανδάλων, ὡς προσῆκόν ἐστιν
ἀποστρέφησθε, καὶ μηδὲν κοινὸν ἔχητε πρὸς αὐτούς.
Τοῦτο ἀσφάλεια τῶν Ἐκκλησιῶν, τούτῳ τεῖχος, τοῦτο
ὑμέτεροι στέφανοι καὶ βραβεῖα. Ταῦτ’ οὖν εἰδώς,
δέσποτά 
<σ/σελ:655 πδφ: 275/>   
μου τιμιώτατε καὶ εὐλαβέστατε, τὰς τε Ἐκκλησίας
ἀσφαλίζου, τὴν τούτῳ τῷ τρόπῳ μεγίστην ἐντεῦθεν
προσδοκῶν ἀντίδοσιν, ἡμῶν τε τῶν σφόδρα ἀγαπώντων
τὴν σὴν εὐλάβειαν, καὶ ἐκκρεμαμένων σου τῆς
διαθέσεως, διηνεκῶς μέμνησο. Ἴσμεν γὰρ ὅσην περὶ
ἡμᾶς ἀγάπην ἐπιδείκνυσαι, διὰ τῶν πραγμάτων αὐτῶν
μαθόντες.
 
<2/ΠΘ’. Θεοδοσίῳ ἐπισκόπῳ Σκυθουπόλεως./>  
        Τῷ μὲν τόπῳ μακρὰν ὑμῶν διεστήκαμεν, τῇ δὲ
ἀγάπῃ ἐγγὺς ὑμῶν ἐσμεν καὶ πλησίον, καὶ αὐτῇ
συνδεδέμεθα ὑμῶν τῇ ψυχῇ. Τοιοῦτον γὰρ τὸ φιλεῖν· οὐ
κωλύεται τόπῳ, οὐ διείργεται ὁδοῦ μήκει, ἀλλὰ πᾶσαν
ῥᾳδίως περιίπταται τὴν οἰκουμένην, καὶ συγγίνεται
τοῖς ἀγαπωμένοις. Ὃ δὴ καὶ ἡμεῖς ποιοῦμεν νῦν, ἐν
διανοίᾳ ὑμᾶς περιφέροντες. Καὶ παρακαλοῦμεν ὑμῶς,
καθάπερ καὶ ἔμπροσθεν ἐποιήσατε, κοσμοῦντές τε
ἑαυτούς, καὶ τὰς Ἐκκλησίας ἀσφαλιζόμενοι, οὕτω καὶ
νῦν ποιήσατε, καὶ τοὺς τοσαύτας ταραχὰς ἐμβαλόντας
εἰς τὴν οἰκουμένην ἅπασαν, καὶ τὰς Ἐκκλησίας
διαταράξαντας ἀποστρέφεσθε μετὰ τῆς προσηκούσης ὑμῖν
ἀνδρείας. Τοῦτο γὰρ ἀρχὴ τῆς λύσεως τοῦ χειμῶνος,
τοῦτο ἀσφάλεια ταῖς Ἐκκλησίαις, τοῦτο τῶν κακῶν
διόρθωσις, ὅταν τοὺς τὰ τοιαῦτα πονηρευσαμένους
ὑμεῖς οἱ ὑγιαίνοντες ἀποστρέφησθε, καὶ μηδὲν κοινὸν
ἔχητε πρὸς αὐτούς. Ἐννοῶν τοίνυν τοῦ πράγματος τὴν
ἀντίδοσιν, καὶ τοὺς ἐντεῦθεν κειμένους στεφάνους,
τὴν προσήκουσαν ἀνδρείαν ἐπιδείξασθαι παρακλήθητι
εἰς τοῦτο αὐτό, καὶ ἡμῶν τῶν ἀγαπώντων σε μεμνῆσθαι
διηνεκῶς, τὰ μέγιστα ἡμῖν χαριζόμενος.
 
<2/Ϟ’. Μωϋσῇ ἐπισκόπῳ./>  
   
    Οἶμαι μὲν μηδὲ γραμμάτων σε δεῖσθαι τῶν ἡμετέρων
εἰς τὸ τὴν προσήκουσαν ἀνδρείαν ἐπιδείξασθαι, καὶ
ἀποστραφῆναι τοὺς τοσαῦτα κακὰ ἐργασαμένους ταῖς
Ἐκκλησίας, καὶ τὴν οἰκουμένην ταραχῶν ἐμπλήσαντας·
διὰ γὰρ ὧν ἐποίησας, ἐδήλωσας. Ἀλλ’ ἐπειδὴ συνεχῶς,
καὶ δι’ ἑκάστης προφάσεως προσφθέγγεσθαί σου τὴν
εὐλάβειαν ἐμοὶ περισπούδαστον, καὶ νῦν τὰ αὐτὰ
παρακαλῶ, ὥστε αὐτὸν τε τῇ προσηκούσῃ ἀνδρείᾳ
χρήσασθαι εἰς τὸ ἀποστρέφεσθαι ἐκείνους, τοὺς τε
ἄλλους ἅπαντας εἰς τοῦτο ἀλείφειν. Οὐ γὰρ μικρὸς
ὑμῖν κείσεται ὁ μισθός, εἰ τοὺς χειμῶνα τοσοῦτον
ἀνάψαντας, καὶ τὸ πᾶν ἐμπλήσαντας μυρίων σκανδάλων,
μέλλοιτε ἀποστρέφεσθαι ὡς προσῆκόν ἐστι. Καὶ γὰρ
μεγίστην ἐντεῦθεν τὰ πράγματα λήψεται διόρθωσιν. Καὶ
ἡμῶν δὲ τῶν ἀγαπώντων σε σφόδρα διηνεκῶς μεμνῆσθαι
παρακαλοῦμεν. Οἶσθα γὰρ ὅπως διετέθημέν τε καὶ
διακείμεθα ἀεὶ περὶ τὴν σὴν εὐλάβειαν.
 
<2/ϞΑ’. Ῥωμανῷ πρεσβυτέρῳ/>
 
     Καὶ τοῦτο σόν, καὶ τῆς μεγάλης σου καὶ ὑψηλῆς
καὶ φιλοσόφου γνώμης, τὸ μηδὲ ἐν χειμῶνι τοσούτων
πραγμάτων ἐπιλαθέσθαι τῆς ἡμετέρας ἀγάπης, ἀλλὰ
μένειν ἀκίνητον καὶ ἀκμάζουσαν διατηροῦντα τὴν πρὸς
ἡμᾶς φιλίαν. Τοῦτο γὰρ ἔγνων μὲν καὶ παρὰ τῶν
ἐκεῖθεν ἀφικνουμένων σαφῶς, ἦδεν δὲ καὶ πρὶν ἢ παρ’
ἑτέρων μάθω. Οἶδα γὰρ σου τὸ στεῤῥὸν καὶ
ἀπερίτρεπτον τῆς διανοίας, τὸ πεπηγὸς καὶ ἀκίνητον
τῆς γνώμης. Διὸ καὶ πολλὰς ἔχω χάριτας τῇ θεοσεβείᾳ
τῇ σῇ, καὶ παρακαλῶ σου τὴν εὐλάβειαν, καὶ ἐν
μεγίστης αἰτῶ χάριτος μέρει, τὸ συνεχῶς ἡμῖν
ἐπιστέλλειν, ἡνίκα ἂν ἐξῇ. Οἶσθα γὰρ ὅσην δεχόμεθα
παράκλησιν καὶ ἐν ἀλλοτρίᾳ διατρίβοντες, ὅταν καὶ
γράμματα δεξώμεθα τὰ περὶ τῆς ὑγείας τῆς σῆς ἡμᾶς
εὐαγγελιζόμεθα. Σφόδρα γὰρ ἐπιθυμοῦμεν καὶ ἐῤῥῶσθαι
καὶ ὑγιαίνειν τὴν σὴν θεοσέβειαν, ἐπειδήπερ ἡ ὑγεία
ἡ σὴ πολλοῖς στηριγμὸς καὶ λιμὴν καὶ βακτηρία
τυγχάνει, καὶ μυρίων κατορθωμάτων ὑπόθεσις.
 
<2/ϞΒ’. Μωϋσῇ πρεσβυτέρῳ./>  
   
    Ἡ μὲν ὑπερβολὴ τῶν ἐγκωμίων τῶν τοῖς γράμμασιν
ἐγκειμένων τῆς σὴς τιμιότητος, σφόδρα ἡμῶν
ὑπερβαίνει τὴν οὐθένειαν. Διὸ τούτων ἀφέμενος, μὴ
διαλίπῃς εὐχόμενος ὑπὲρ τε τοῦ κοινοῦ τῶν Ἐκκλησιῶν,
ὑπὲρ τε τῆς ταπεινώσεως τῆς ἡμετέρας, καὶ τὸν
φιλάνθρωπον παρακαλῶν Θεὸν δοῦναι λύσιν τοῖς
καταλαβοῦσι τὴν οἰκουμένην κακοῖς. Εὐχῶν γὰρ μόνων
τὰ παρόντα δεῖται πράγματα, καὶ εὐχῶν μάλιστα τῶν
ὑμετέρων, τῶν πολλὴν πρὸς τὸν Θεὸν παῤῥησίαν
κεκτημένων. Μὴ δὴ διαλίπητε τοῦτο ἐκτενῶς ποιοῦντες·
καὶ ἡμῖν δέ, ἡνίκα ἂν ἐξῇ, συνεχῶς ἐπιστέλλειν μὴ
κατοκνεῖτε· οὐ γὰρ πολὺ τῆς ὁδοῦ τὸ μῆκος. Σφόδρα
γὰρ ἐπιθυμοῦμεν μανθάνειν περὶ τῆς ὑμετέρας ὑγείας,
ἐπείπερ ὑμῶν ἡ ὑγεία πολλοῖς στηριγμὸς καὶ
παράκλησις γίνεται. Ἀεὶ μὲν γὰρ ὑμῶν χρεία τῆς ζωῆς,
μάλιστα δὲ νῦν ἐν τοσούτῳ χειμῶνι καὶ ζόφῳ, ἳν’
ὥσπερ καθαροὶ φωστῆρες φαινόμενοι, λάμπητε τοῖς
χειμαζομένοις καὶ κλυδωνιζομένοις. Ἳν’ οὖν καὶ ἡμεῖς
εὐθυμῶμεν, πυκνὰ πέμπετε ἡμῖν γράμματα, περὶ τῆς
ὑγείας τῆς ὑμετέρας εὐαγγελιζόμενα, καὶ οὐ μικρὰν
καρπωσόμεθα παράκλησιν, ἂν ταῦτα συνεχῶς μανθάνωμεν
περὶ τῆς τιμιότητος τῆς ὑμετέρας.
 
<2/ϞΓ’. Ἀφθονίῳ, Θεοδότῳ, Χαιρέα, πρεσβυτέροις καὶ
μονάζουσι, καὶ πᾶσι τοῖς τῆς συνοικίας ὑμῶν./>  
  
    Φέρει μὲν τι πλέον εἰς παραμυθίας λόγον τοῖς
ἀγαπῶσι καὶ ἡ σωματικὴ παρουσία τῶν ἀγαπωμένων. Ἐπεὶ
καὶ ὁ μακάριος Παῦλος συνεχῶς, μᾶλλον δὲ διηνεκῶς,
τὴν οἰκουμένην ἅπασαν τῶν πιστῶν ἐπὶ τῆς αὐτοῦ
διανοίας περιφέρων, καὶ οὐδὲ ἐν ταῖς ἁλύσεσιν, οὐδὲ
ἐν τοῖς δεσμοῖς, καὶ ἐν τῇ ἀπολογίᾳ ἀνεχόμενος
αὐτοὺς ἀποθέσθαι· ὃ καὶ δηλῶν, ἔλεγε· «Διὰ τὸ ἔχειν
με ἐν τῇ καρδίᾳ ὑμᾶς, ἓν τε τοῖς δεσμοῖς μου, καὶ ἐν
τῇ ἀπολογίᾳ καὶ βεβαιώσει τοῦ Εὐαγγελίου»· μετὰ
πολλῆς τῆς σπουδῆς καὶ τὴν τοῦ σώματος ἐπεζήτει
παρουσίαν, οὕτω λέγων· «Ἡμεῖς δὲ ἀπορφανισθέντες ἀφ’  
ὑμῶν πρὸς καιρὸν ὥρας, προσώπῳ, οὐ καρδίᾳ,
περισσοτέρως ἐσπουδάσαμεν τὸ πρόσωπον ὑμῶν ἰδεῖν». Ὃ
δὴ καὶ ἡμεῖς πάσχομεν νῦν, τῶν τε ἑωρακότων ἡμᾶς,
τῶν τε οὐχ ἑωρακότων μετὰ πολλῆς τῆς σπουδῆς
ἐπιζητοῦντες 

τήν παρουσίαν. Ἀλλ’ ἐπειδὴ τοῦτο τέως οὐκ ἔνι 
(κωλύει γὰρ καὶ τῆς ὁδοῦ τὸ μῆκος, καὶ ἡ τοῦ ἔτους 
ὥρα, καὶ ὁ τῶν λῃστῶν φόβος, καὶ τὸ μὴ ῥᾴδιον ἡμῖν 
εἶναι καὶ τούτων χωρὶς κινεῖσθαι οἴκοθεν, καὶ μακρᾶς 
ἀποδημίας ἀποδημεῖν), ἐπὶ τὸν δεύτερον ἤλθομεν 
πλοῦν, τὴν τε ὀφειλομένην ἀποδιδόντες ὑμῖν 
πρόσρησιν, καὶ πρὸ ταύτης παρακαλοῦντες, καὶ ἐν μέρει 
μεγίστης αἰτοῦντες χάριτος, τὸ διηνεκῶς ἡμῶν 
εὐχομένους μεμνῆσθαι, καὶ τῷ φιλανθρώπῳ Θεῷ 
προσπίπτειν μετὰ πολλῆς τῆς εὐγενείας, καὶ τῶν δακρύων, 
ὑπὲρ τῆς ταπεινώσεως τῆς ἡμετέρας. Οἱ γὰρ τὸν 
εὔριπον τῶν βιωτικῶν διαφυγόντες πραγμάτων, καὶ 
τοῦ καπνοῦ καὶ τῆς ζάλης τῶν ἐν τῷ μέσῳ κακῶν 
ἀπαλλαγέντες, καί, καθάπερ εἰς λιμένα τινὰ εὔδιον 
καὶ ἀκύμαντον, τῆς καλῆς ταύτης φιλοσοφίας ὅρμον 
τὰς ἑαυτῶν ὁδηγήσαντες ψυχάς, καὶ τὰς νύκτας ταῖς 
ἱεραῖς παννυχίσιν ἡμέρας ἐργαζόμενοι, καὶ 
φανερώτερον ἐν ταύταις ὁρῶντες, ἢ ἐν ταῖς ἡμέραις ἕτεροι, 
δίκαιοι ἂν εἵητε ἡμῖν ἀπὸ τῶν εὐχῶν ὑμῶν 
μεταδοῦναι συμμαχίας. Δυνατὸν γὰρ καὶ ἐκ τοσούτου 
καθημένους διαστήματος, ἀπολαύειν ἡμᾶς τούτων, καὶ 
τύπος οὐδεὶς ἐστιν, οὐδὲ χρόνος, ὁ τὴν τοιαύτην 
δυνάμενος διακόψαι βοήθειαν. Συμμαχήσατε τοίνυν 
ἡμῖν, καὶ χεῖρα ὀρέξατε διὰ τῶν εὐχῶν τῶν 
ὑμετέρων. Τοῦτο γὰρ μάλιστα μέγιστον ἀγάπης εἶδος ἐστι. 
Καὶ μετὰ τῶν εὐχῶν τῶν ὑμετέρων, καὶ περὶ τῆς 
ὑγείας τῆς ὑμετέρας δηλοῦν ἡμῖν μὴ κατοκνεῖτε, ἵνα 
καὶ ἐντεῦθεν μεγίστην δεχώμεθα τὴν 
παραμυθίαν, ἐντρυφῶντες ὑμῶν τῇ ἀγάπῃ, καὶ ὡς παρόντας 
τοὺς ἀπόντας φανταζόμενοι· δύναται γὰρ καὶ εἰκόνας 
τοιαύτας ὑπογράψαι τὸ γνησίως φιλεῖν. Κἂν ἐν 
χαλεπωτέρᾳ ταύτης τύχωμεν ὄντες ἐρημίᾳ, πολλὴν 
ἐντεῦθεν καρπωσόμεθα τὴν παράκλησιν. 

<2/Ϟδ’. Πενταδίᾳ διακόνῳ./> 

    Ἐγὼ σου τὴν ἀγάπην ἣν περὶ ἡμᾶς ἔχεις, ᾔδειν 
μὲν καὶ ἔμπροσθεν, δι’ αὐτῶν μαθὼν τῶν πραγμάτων· 
ἔμαθον δὲ σαφέστερον νῦν ἐξ ὧν ἐπέσταλκας ἡμῖν. 
Καὶ διὰ τοῦτο μάλιστα σε θαυμάζομεν, οὐ διὰ τὸ 
γράψαι μόνον, ἀλλὰ καὶ διὰ τὸ ἀπαγγεῖλαι ἡμῖν πάντα 
τὰ γεγενημένα. Τοῦτο γὰρ καὶ θαῤῥούσης ἡμῖν καὶ 
μεριμνώσης τὰ ἡμέτερα. Διὰ ταῦτα σκιρτῶμεν, 
χαίρομεν, εὐφραινόμεθα, μεγίστην παράκλησιν, καὶ ἐν 
ἐρημίᾳ τοσαύτῃ καθήμενοι, τὴν ἀνδρείαν ἔχομεν τὴν 
σήν, τὴν ἔνστασιν, τὴν ἀπερίτρεπτον γνώμην, τὴν 
σύνεσιν τὴν πολλήν, τὴν ἐλευθεροστομίαν, τὴν 
παῤῥησίαν τὴν ὑψηλήν, δι’ ἧς κατῄσχυνας μὲν τοὺς 
ὑπεναντίους, καιρίαν δὲ δέδωκας τῷ διαβόλῳ πληγήν, 
ἤλειψας δὲ τοὺς ὑπὲρ τῆς ἀληθείας ἀγωνιζομένους, 
καθάπερ ἀριστεὺς γενναῖος ἐν πολέμῳ τρόπαιον 
στήσασα λαμπρόν, καὶ νίκην ἀραμένη φαιδράν, καὶ 
ἡμᾶς δὲ τοσαύτης ἐνέπλησας ἡδονῆς, ὡς νομίζειν 
μήτε ἐν ἀλλοτρίᾳ εἶναι, μήτε ἐν ξένῃ γῇ, μήτε ἐν 
ἐρημίᾳ, ἀλλ’ ἐκεῖσε παρεῖναι, καὶ μεθ’ ὑμῶν εἶναι, 
καὶ ἐντρυφᾶν σου τῇ τῆς ψυχῆς ἀρετῇ. Χαῖρε τοίνυν 
καὶ εὐφραίνου τοιαύτην ἀραμένη νίκην, καὶ τοιούτους 
εὐκόλως ἐπιστομίσασα θήρας, καὶ τὰς ἀναισχύντους 

αὐτῶν ἐμφράξασα γλώττας, καὶ λυσσῶντα 
ἀποῤῥάψασα στόματα. Τοιοῦτον γὰρ ἡ ἀλήθεια μεθ’ ἧς 
ἠγωνίσω, καὶ ὑπὲρ ἧς ἐσφάγης πολλάκις· ἐν βράχεσι 
ῥήμασι κρατεῖ τῶν συκοφαντούντων· ὥσπερ οὖν τὸ 
ψεῦδος κἂν μυρίους περιβάληται λόγων διαύλους, 
διαῤῥεῖ καὶ καταπίπτει ῥᾳδίως, καὶ ἀράχνης ἐστὶν 
ἀδρανέστερον. Χαῖρε τοίνυν καὶ εὐφραίνου (οὐ γὰρ 
παύσομαι συνεχῶς ταῦτα λέγων τὰ ῥήματα) ἀνδρίζου, καὶ 
κραταιοῦ, καὶ καταγέλα πάσης ἐπαγομένης σοι παρ’ 
αὐτῶν ἐπιβουλῆς. Ὅσῳ γὰρ ἂν χαλεπώτερον 
ἀγριαίνωσι, τοσούτῳ βαθυτέρας καθ’ ἑαυτῶν τὰς πληγὰς 
ἐπιφέρουσι, σὲ μὲν οὐδὲ μικρὸν ἀδικοῦντες, ὥσπερ 
οὐδὲ τὴν πέτραν τὰ κύματα, ἑαυτοὺς δὲ διαλύοντες, 
καὶ ἀσθενεστέρους ποιοῦντες, καὶ ὑπερβαλλούσας 
καθ’ ἑαυτῶν σωρεύοντες τὰς τιμωρίας. Μηδὲν τοίνυν 
δέδιθι τῶν ἀπειλούμενων, κἂν τοὺς ὀδόντας βρύχωσι, 
κἂν θυμῷ πολλῷ μεθύωσι, κἂν φόνιον βλέπωσιν, εἰς 
ἀγριότητα θηρίων ὑπὸ τῆς πονηρίας ἐκπεσόντες. Ὁ 
γὰρ μέχρι σήμερον ἐξαρπάσας σὲ τῶν ποικίλων αὐτῶν 
καὶ διαφόρων ἐπιβούλων, οὗτος σε καὶ εἰς τὸ μέλλον 
ἀνδριζομένην ἐν ἀσφαλείᾳ καταστήσει πλείονι· καὶ 
ἐρεῖς καὶ αὐτή· «Βέλος νηπίων ἐγενήθησαν 
αἱ πληγαὶ αὐτῶν, καὶ ἐξησθένησαν ἐπ’ αὐτοὺς αἱ 
γλῶσσαι αὐτῶν». Ὅπερ καὶ γέγονε, καὶ ἔσται· ὥστε 
καὶ σε μείζονα καρπώσασθαι τὸν μισθόν, καὶ 
λαμπροτέρους στεφάνους λαβεῖν, ἐκείνους τε ἀμετανόητα 
νοσοῦντας μείζονι παραδοθῆναι κολάσει. Τὶ γὰρ 
ἐνέλιπον ἐπιβουλῆς; Ποῖον τρόπον μηχανημάτων οὐκ 
ἐκίνησαν, ἐπιχειροῦντες ἐπιδουλεύειν τῇ στεῤῥᾷ σου καί, 
γνησία Θεῷ, μᾶλλον δὲ καὶ γενναίᾳ καὶ ἀνδρειοτάτῃ  
ψυχή; Κατήγαγον εἰς ἀγοράν, τὴν ἐκκλησίας καὶ 
θαλάμου πλέον εἰδυῖαν οὐδέν, ἀπ’ ἀγορᾶς εἰς 
δικαστήριον, ἀπὸ δικαστηρίου εἰς δεσμωτήριον. 
Ψευδομαρτύρων ἠκόνησαν γλώσσας, συκοφαντίαν 
ἔῤῥαψαν ἀναίσχυντον, φόνους εἰργάσαντο, καὶ χειμάῤῥους 
αἱμάτων ῥεῦσαι ἐποίησαν, καὶ πυρὶ καὶ σιδηρῶ 
σώματα νέων ἀναλῶσαν, ἄνδρας τοσούτους καὶ τοιούτους 
πληγαῖς, αἰκισμοῖς, μυρίαις τιμωρίαις περιέβαλον, 
πάντα ἐκίνησαν, ἵνα δυνηθῶσιν ἀναγκᾶσαι σε καὶ 
βιάσασθαι τῷ φόβῳ εἰπεῖν τἀναντία ὧν ᾔδεις. Καὶ 
καθάπερ ἀετὸς ὑψηλὰ πετόμενος, οὕτω διαῤῥήξασα 
αὐτῶν τὰ δίκτυα, πρὸς τὸ σοὶ πρέπον τῆς ἐλευθερίας 
ἀνέβης ὕψος, οὐ παραλογισθεῖσα παρ’ αὐτῶν, ἀλλὰ 
καὶ συκοφάντας αὐτοὺς ἀποφήνασα ἐπὶ τῷ ἐγκλήματι 
τούτῳ τοῦ ἐμπρησμοῦ, ἐφ’ ᾧ μάλιστα ἐδόκουν μέγα 
φρονεῖν οἱ ἄθλιοι καὶ ταλαίπωροι. Ἐννοοῦσα τοίνυν τὰ 
παρελθόντα ἅπαντα, πόσα κύματα, καὶ χειμῶνά σοι 
οὐκ εἰργάσαντο, πόση ζάλη, καὶ κλυδώνιον οὐκ
ἐποίησεν·  
ἀλλ’ ἐν μέσῃ μαινομένῃ θαλάττῃ μετὰ γαλήνης 
ἔπλευσας· προσδόκα ταχέως καὶ τὸν λιμένα μετὰ 
πολλῶν τῶν στεφάνων. Ἐπειδὴ δὲ καὶ περὶ ἡμῶν 
βούλει μανθάνειν, ζῶμεν, ὑγιαίνομεν, πάσης 
ἀπηλλάγμεθα ἀῤῥωστίας. Εἰ δὲ καὶ ἠῤῥωστοῦμεν, ἵκανον 
ἡμῖν φάρμακον εἰς ὑγείαν τῆς σῆς εὐλαβείας 
ἡ ἀγάπη, ἡ γνησία, καὶ θερμή, καὶ στεῤῥά, καὶ 
ἀπερίτρεπτος. Ἐπεὶ οὖν οὐ τὴν τυχοῦσαν ἡμῖν εὐφροσύνην 

φέρει τὸ συνεχῶς μανθάνειν τὰ περὶ τῆς ῥώσεως σου, 
καὶ τῆς ἀσφαλείας ἁπάσης, παρακαλοῦμεν, ὃ καὶ 
χωρὶς παρακλήσεως εἴωθας ποιεῖν, συνεχέστερον 
ἐπιστέλλειν τὰ περὶ τῆς ὑγείας σου, καὶ τοῦ οἴκου 
σου παντός, καὶ τῶν προσηκόντων σοι· οἶσθα γὰρ 
ὅπως καὶ σὲ καὶ τὸν εὐλογημένον σοῦ οἶκον πάντα 
μεριμνῶμεν. 

<2/ϞΕ’. Παιανίῳ/> 
 
    Χαλεπὰ τὰ γεγενημένα· ἀλλ’ οὐχ ὑπὲρ τῶν   
παθόντων καὶ στάντων γενναίως, ἀλλ’ ὑπὲρ τῶν 
ποιησάντων θρηνεῖν ἀναγκαῖον. Καθάπερ γὰρ τὰ 
δυσθάνατα τῶν θηρίων πολλῷ τῷ θυμῷ ταῖς ἀκμαῖς τῶν 
δοράτων ἐμπίπτοντα, πρὸς τὰ βαθύτερα τῶν 
σπλάγχνων ὠθοῦσι τὰ ξίφη· οὕτω δὴ καὶ οἱ τὰς 
παρανομίας ταύτας τολμῶντες, τὸ χαλεπὸν τῆς γεέννης πῦρ 
κατὰ τῆς ἑαυτῶν συνάγουσι κεφαλῆς. Εἰ δὲ 
ἐγκαλλωπίζονται οἷς ποιοῦσι, καὶ διὰ τοῦτο μάλιστά 
εἰσιν ἐλεεινοί, καὶ πλειόνων ἄξιοι δακρύων, ὅτι καὶ 
ταύτῃ χαλεπωτέρας ἑαυτοῖς τὰς εὐθύνας 
κατασκευάζουσι. Τούτους οὖν δεῖ θρηνεῖν διηνεκῶς, τοῖς δὲ 
πικρῶς οὕτω σφαττομένοις ὑπ’ αὐτῶν συνήδεσθαι τῶν 
βραβείων, τῶν στεφάνων τῶν ἐν τοῖς οὐρανοῖς 
ἀποκειμένων, καὶ ταύτην μεγίστην ποιεῖσθαι καὶ 
σαφεστάτην ἀπόδειξιν τῆς καιρίας τοῦ διαβόλου πληγῆς. 
Εἰ γὰρ μὴ καιρίαν αὐτὴν ἐδέξατο, οὐκ ἂν τοσοῦτον 
ἔπνευσε διὰ τῶν πειθομένων αὐτῷ. Ταῦτ’ οὖν ἅπαντα 
ἐννοῶν, δέσποτά μου θαυμασιώτατε, μεγίστην δέχου 
παράκλησιν, καὶ γράφε συνεχῶς ἡμῖν τὰ περὶ τῆς 
ὑγείας τῆς σῆς. Ἐπιθυμοῦμεν γὰρ ἰδεῖν καὶ 
περιπτύξασθαι τὴν φίλην ἡμῖν κεφαλήν· ἀλλ’ ἐπειδὴ 
τοῦτο νῦν οὐκ ἔνι, παρακαλῶ σου τὴν εὐγένειαν. 
Αὐτὸν τε ἡμῖν συνεχῶς ἐπιστέλλειν τὰ περὶ τῆς ῥώσεως 
τῆς σῆς, καὶ τοῖς σφόδρα ἡμᾶς ἀγαπῶσι πολλὴν εἰς 
τοῦτο παρασκευάζειν τὴν εὐκολίαν. 

<2/ϞϚ’. Ἀμπρούκλῃ διακόνῳ καὶ ταῖς σὺν αὐτῇ./> 

    Τὰ κύματα, ταῖς πέτραις προσρηγνύμενα, ἐκείνας 
μὲν οὐδὲ μικρὸν διασαλεῦσαι δύναται, ἑαυτὰ δὲ 
μειζόνως τῷ ῥαγδαίῳ τῆς ῥύμης διαλύοντα ἀφανίζει. 
Τοῦτο καὶ ἐφ’ ὑμῶν ἔστιν ἰδεῖν νῦν, καὶ τῶν 
ἐπιβουλευόντων ὑμῖν εἰκῆ καὶ μάτην. Ὑμῖν μὲν γὰρ καὶ 
ἡ παρὰ τῷ Θεῷ παῤῥησία καὶ ἡ παρ’ ἀνθρώποις δόξα 
πλείων ἐντεῦθεν γίνεται, ἐκείνοις δὲ κρίμα, καὶ 
αἰσχύνη, καὶ ὄνειδος. Ἐπεὶ καὶ τοιοῦτον ἡ ἀρετή, καὶ 
τοιοῦτον ἡ κακία· ἡ μὲν καὶ πολεμουμένη μειζόνως 
ἄνθει, αὐτὴ δὲ καὶ πολεμοῦσα ἀσθενέστερα γίνεται, καὶ 
ταύτῃ μάλιστα καταλύεται. Μεγίστην τοίνυν ἔχουσαι 
παράκλησιν τῶν γινομένων τὴν ὑπόθεσιν, χαίρετε 
καὶ εὐφραίνεσθε, καὶ κραταιοῦσθε. Ἴστε γὰρ ἐφ’ 
οἷς ἀπεδύσασθε ἐπάθλοις εἰς τὸν τῆς ἀνδρείας ταύτης 
ἀγῶνα, καὶ ποῖα ὑμᾶς καρτερούσας καὶ εὐχαρίστως 
φέρουσας τὰ συμπίπτοντα ἀναμένει ἀγαθά, ἃ οὔτε 
ὀφθαλμὸς εἶδεν, οὔτε οὓς ἤκουσεν, οὔτε ἐπὶ καρδίαν 
ἀνθρώπου ἀνέβη. Καὶ τὰ μὲν λυπηρὰ τοιαῦτα 

παροδεύεται, καὶ τῷ παρόντι συγκαταλύεται βίῳ· τὰ δὲ 
ἐντεῦθεν ἔπαθλα ἀθάνατα μένει. Καὶ πρὸ τῶν ἐπάθλων 
δὲ ἐκείνων, οὐ μικρὰν καὶ ἐντεῦθεν καρποῦσθε 
ἡδονήν, τῇ ἐλπίδι τοῦ χρηστοῦ συνειδότος, καὶ 
προσδοκίᾳ στεφάνων ἐκείνων τρεφόμεναι. Ταῦτα οἶδ’ ὅτι καὶ 
πρὸ τῶν ἡμετέρων οἶσθα γραμμάτων· ἀλλ’ ἵνα  
μακρὰν ποιήσωμεν τὴν ἐπιστολήν, ἐξέτεινα τὴν 
παράκλησιν. Εὖ γε γὰρ οἶδ’ ὅτι σφόδρα ἡμῶν τῶν  
γραμμάτων ἐρᾷς, καὶ μεθ’ ὑπερβολῆς σφόδρα· καὶ 
τοῦτο οἶμαι αἴτιον εἶναι τοῦ συνεχῶς ἡμῖν ἐγκαλεῖν, 
ὅτι μὴ πολλάκις ἐπεστάλκαμεν. Οὐ γὰρ 
δυνάμεθά σου κορέσαι τὴν ἐπιθυμίαν, κἂν καθ’ ἑκάστην 
πέμπωμεν γράμματα, διὰ τὸ σφόδρα ἡμῶν 
ἐκκρεμᾶσθαι τῶν ἐπιστολῶν. Ὁ Θεὸς σοι τὸν μισθὸν δῷ 
καὶ τὴν ἀμοιβὴν τῆς τοσαύτης περὶ ἡμᾶς ἀγάπης, 
καὶ ἐν τῷ παρόντι βίῳ καὶ ἐν τῷ μέλλοντι αἰῶνι. 
Ἡμεῖς μέντοι οὐ διαλιμπάνομεν διὰ τῶν ἐμπιπτόντων 
συνεχῶς ἐπιστέλλοντες· ἡμῖν γὰρ αὐτοῖς τὰ μέγιστα 
χαριούμεθα τοῦτο ποιοῦντες, καὶ τῇ σῇ ψυχῇ 
συνεχῶς διὰ τῶν γραμμάτων προσαγορεύοντες. Καὶ γὰρ 
τὴν ἀγάπην, ἣν ἐνέθηκας ἡμῖν ἐξ ἀρχῆς, ταύτην  
διηνεκῶς ἀκμάζουσαν διατηροῦμεν· κἂν πλείονα τούτου 
πάλιν ἀπολειφθῶμεν ὑμῖν χρόνον, οὐδὲ ἐντεῦθεν αὐτὴ 
ἀμαυρότερα γίνεται. Ἐν γὰρ διανοίᾳ πανταχοῦ 
περιφέρομεν ὑμᾶς, ἐκπληττόμενοι τὸ ἀπερίτρεπτον 
ὑμῶν τῆς γνώμης καὶ τὴν πολλὴν ἀνδρείαν. Γράφε 
δὴ καὶ αὐτὴ συνεχῶς ἡμῖν, τὰ περὶ τῆς ὑγείας τῆς 
σῆς εὐαγγελιζομένη καὶ τοῦ οἴκου σου παντός, ἵνα 
πολλὴν καὶ ἐντεῦθεν καρπωσώμεθα τὴν παράκλησιν. 

<2/Ϟζ’. Ὑπατὶῳ πρεσβυτέρῳ./> 

   Οἶδας καὶ αὐτός, κύριέ μου τιμιώτατε, ὅσον ὑμῖν 
φέρει μισθὸν τὰ διὰ τὸν Θεὸν παθήματα, ἡλίκα 
βραβεῖα, οἵους στεφάνους· μηδὲν οὖν σε θορυβείτω τῶν 
γινομένων, ἐπείπερ τοὺς ποιοῦντας κακῶς θρηνεῖν 
δεῖ. Ἐκεῖνοι γὰρ εἰσιν οἱ μυρίαν κατὰ τῆς ἑαυτῶν 
κεφαλῆς ἐπισωρεύοντες κόλασιν. Αὐτὸς τοίνυν, καθὼς 
σοι πρέπον ἐστί, τῇ προσηκούσῃ κεχρημένος ἀνδρείᾳ, 
ἀράχνης εὐτελέστερον διάσπα τὰ ἐκείνων 
μηχανήματα καὶ τὰς ἐπιβουλάς, καὶ γράφε συνεχῶς ἡμῖν 
περὶ τῆς ὑγείας τῆς σῆς εὐαγγελιζόμενος. Πολλὴν 
γὰρ δεξόμεθα παράκλησιν, καὶ ἐν ἀλλοτρίᾳ 
διατρίβοντες, τοιαῦτα παρὰ τῆς τιμιότητός σου δεχόμενοι 
γράμματα.
 
<2/Ϟπ’. Χαλκίδιᾳ./>
 
    Οὐχ ὡς ἔτυχεν ἠλγήσαμεν, μαθόντες ἐν τοσαύτῃ   
σε ἀῤῥωστίᾳ εἶναι. Οἶσθα γὰρ ὅπως ἀντεχόμεθά σου 
τῆς ὑγιείας, κυρία μου κοσμιωτάτη καὶ εὐλαβεστάτη. 
Ἳν’ οὖν μὴ κατατεινώμεθα τῇ φροντίδι, διὰ τινὸς τοῦ 
πρώτου ἐκεῖθεν ἀφικνουμένου τοῦτο αὐτὸ δηλῶσαι 
ἡμῖν σπούδασον, εἲ σοι τέλεον τὰ τῆς ἀῤῥωστίας 
ἀνῄρηται, καὶ πρὸς καθαράν, ἐπανῆλθες ὑγίειαν. Οὐδὲ 
γὰρ τὴν τυχοῦσαν καρπούμεθα εὐφροσύνην, καὶ ἐν 
ἐρημίᾳ τοσαύτῃ καθήμενοι, ὅταν ὑμῶν τῶν 
ἀγαπώντων ἡμᾶς γνησίως περὶ τῆς ὑγείας καὶ εὐθυμίας 

μανθάνωμεν. Εἰδυῖα τοίνυν ἡλίκα ἡμῖν χαρίζῃ τοιαύτην  
πέμπουσα ἐπιστολήν, μὴ μελλήσῃς, μηδὲ ὑπερθῇ, 
ἀλλ’ εὐθέως τοῦτο ποιῆσαι παρακλήθητι, ἳν’ ὥσπερ 
νῦν ὑπὸ τῆς ἀθυμίας συνέχεας ἡμᾶς τὴν ἀῤῥωστίαν 
εἰποῦσα, οὕτως τὴν ὑγείαν ἀπαγγείλασα τὴν σήν, 
πολλῆς ἡμᾶς ἐμπλησθῆναι ποιήσῃς τῆς ἡδονῆς.

<2/Ϟθ’. Ἀσυγκριτίᾳ./> 

   Ἐμοὶ μὲν περισπούδαστον τὸ συνεχῶς ὑμῖν 
ἐπιστέλλειν· τῆς γὰρ διαθέσεως ὑμῶν, καὶ τῆς αἰδοῦς, 
καὶ τῆς τιμῆς, ἦν ἀεὶ περὶ ἡμᾶς ἐπεδείξασθε, 
ὅπουπερ ἂν ἀφικώμεθα, ἐπιλαθέσθαι οὐ δυνάμεθα, ἀλλ’ 
ἔχομεν ὑμῶν διηνεκῶς τὴν μνήμην ἀκμάζουσαν 
πανταχοῦ περιφέροντες. Εἰ δὲ μὴ ὁσάκις ἐβουλόμεθα 
ἐπεστάλκαμεν, ἀλλὰ σπανιάκις, τοῦτο οὐ τῆς 
ῥᾳθυμίας τῆς ἡμετέρας, ἀλλὰ τῆς τῶν πραγμάτων 
ἀνάγκης, καὶ τοῦ τὴν ὁδὸν ἄβατον ὁδοιπόροις εἶναι νῦν. 
Ταῦτ’ οὖν εἰδυῖα, κυρία μου κοσμιωτάτη καὶ 
εὐγενέστατη, καὶ γραφόντων ἡμῶν, καὶ σιγώντων, ὁμοίως 
διάκεισο περὶ τῆς διαθέσεως, ἣν ἀεὶ περὶ ὑμᾶς 
ἐπεδειξάμεθα. 

<2/ρ’. Μαρκιανῷ καὶ Μαρκελλίνῳ./> 

  Τοῦτο καὶ ἡμῖν τῆς μακρᾶς σιγῆς αἴτιον γίνεται, 
ὃ καὶ τῇ εὐγενείᾳ τῇ ὑμετέρα· ἀλλὰ σιγῆς οὐ τῆς 
κατὰ τὴν γνώμην, ἀλλὰ τῆς κατὰ τὴν γλῶτταν. Ὡς 
τῇ διανοίᾳ καὶ ἐπιστέλλομεν, καὶ προσφθεγγόμεθα 
συνεχῶς, μᾶλλον δὲ διηνεκῶς, τὴν εὐγενεστάτην καὶ 
ἐμμελεστάτην ὑμῶν ψυχήν, καὶ ἐγκολάψαντες ὑμᾶς 
τῷ συνειδότι, πανταχοῦ περιφέρομεν· τοιοῦτον γὰρ 
τὸ φιλεῖν γνησίως. Ταῦτ’ οὖν εἰδότες, κύριοί μου  
ποθεινότατοι καὶ τιμιώτατοι, ἐπιστέλλετε μέν, ἡνίκα 
ἂν ἐξῇ, τὰ περὶ τῆς ὑγιείας τῆς ὑμετέρας δηλοῦντες. 
Θαῤῥεῖτε δέ, ὅτι καὶ σιγώντων ὑμῶν τὴν αὐτὴν περὶ 
τῆς ἀγάπης ὑμῶν ψῆφον οἴσομεν, ἣν καὶ γραφόντων, 
ἀπὸ τῆς γνώμης ταῦτα ψηφιζόμενοι τῆς ὑμετέρας. 

<2/ρα’. Σευήρῳ πρεσβυτέρῳ./> 

    Ἡμεῖς μὲν καίτοι χωρίον ἐρημότατον οἰκοῦντες, 
καὶ ἐπεστάλκαμεν πολλάκις πρὸς τὴν σὴν ἐμμέλειαν, 
καὶ τοὺς ἐκεῖθεν ἀφικνουμένους οὐ παυόμεθα συνεχῶς 
ἐρωτῶντες περὶ τῆς ὑγείας τῆς σῆς. Αὐτὸς δὲ οὐκ 
οἶδα, ἀνθ’ ὅτου μανικὸς ἡμῶν οὕτως ἐραστὴς ὥν, καὶ 
πολλὴν εὐκολίαν ἔχων τῶν ἐνταῦθα διακομιζόντων 
τὰ γράμματα, σιγᾷς οὕτω μακρὰν σιγήν. Ἀλλ’ ἡμεῖς 
τὸ θερμὸν σου καὶ γνήσιον, τὸ εἰλικρινὲς τῆς 
διαθέσεως, ὃ περὶ ἡμᾶς ἀεὶ ἐπεδείξω, ἐννοοῦντες, καὶ ἐν 
τῇ σιγῇ τῇ μακρᾷ μεγίστην καρπούμεθα παράκλησιν. 
Πλὴν ἀλλὰ βουλόμεθα καὶ γραμμάτων συνεχῶς ἀπολαύειν 
τῶν σῶν, τὰ περὶ τῆς ὑγιείας τῆς σῆς ἡμῖν 
ἀπαγγελλόντων, καὶ ἃ παρ’ ἑτέρων μανθάνομεν,, 
ταῦτα παρὰ τῆς γλώττης τῆς σῆς, καὶ τῆς χειρός, 
ἐβουλόμεθα μανθάνειν. Ποιεῖ δὴ τοῦτο νῦν γοῦν, 
δέσποτά μου τιμιώτατε· οἶσθα γὰρ ἡλίκα ἡμῖν χαριῇ· 
Ὡς ἡμεῖς καὶ γράφοντες, καὶ μὴ γράφοντες, οὐ 
παυόμεθα μεμνημένοι, καὶ τὴν ἀγάπην, ἣν ἀεὶ περὶ 

τὴν σὴν ἐπεδειξάμεθα εὐλάβειαν, διατηροῦντες, 
ὅπουπερ ἂν ὦμεν. Ἡμῖν γὰρ αὐτοῖς τὰ 
μέγιστα χαριούμεθα τοῦτο ποιοῦντες.
 
<2/ρβ’. Θεοδότῳ ἀναγνώστῃ./> 

   Τὶ φής; Πλείονά σοι τῶν προσδοκηθέντων τὰ 
κύματα ἐναπέστη νῦν, καὶ διὰ τοῦτο ἀλγεῖς; Διὰ τοῦτο 
μὲν οὖν αὐτὸ χαίρειν χρὴ καὶ σκιρτᾷν. Ἐπεὶ καί ὁ  
μακάριος Παῦλος οὕτως ἐποίει, νῦν μὲν λέγων· «Οὐ 
μόνον δέ, ἀλλὰ καὶ καυχώμεθα ἐκ ταῖς θλίψεσιν»· 
νῦν δέ, ὅτι «Χαίρω ἐκ τοῖς παθήμασί μου». Ὅσῳ γὰρ 
ἂν μείζων καὶ τραχύτερος ὁ χειμὼν γένηται, 
τοσούτῳ πλείων ἡ ἐμπορία, λαμπρότεροι τῆς ὑπομονῆς οἱ 
στέφανοι, πολλὰ τὰ βραδεῖα. Ἐπεὶ καὶ αὐτὸς σοῦ μὲν 
ἕνεκεν θαῤῥῶ· οἶδα γὰρ σου τὸ ἀπερίτρεπτον, καὶ 
ἀκλινές, καὶ στεῤῥόν· τῶν δὲ ἐπιβουλευόντων ἕνεκεν 
ἀλγῶ καὶ δακρύω, ὅτι οὓς χρὴ ἐν τάξει εἶναι τῶν 
θεραπευόντων, τὰ τῶν ἐχθρῶν ἐπιδείκνυνται. Ἓν 
με λυπεῖ μόνον, τὸ τῆς τῶν ὀφθαλμῶν σου ἀσθενείας, 
ὧν καὶ σφόδρα ἀξιῶ πολὺν σὲ ποιεῖσθαι λόγον, 
ἰατροῖς τε διαλεγόμενον, καὶ τὰ παρὰ σαυτοῦ 
συνεισφέροντα. Ὡς τῶν γε θλίψεων τῶν ἐπαγομένων σοι 
(ὅπερ καὶ ἔμπροσθεν εἶπον), αὐτὸν τε χαίρειν ἀξιῶ, 
καὶ ἐγὼ δὲ σοι συνήδομαι. Οἶδα γὰρ ὅσος ἐκ τούτου 
τίκτεταί σοι τῆς ὑπομονῆς ὁ καρπός. Μηδὲν οὖν σε 
θορυβείτω μηδὲ ταραττέτω τῶν παρεμπιπτόντων. 
Ἓν γὰρ ἐστι χαλεπὸν ἁμαρτία μόνον. Ὡς τὰ γε 
ἀλλὰ πάντα ἀγρυπνοῦντί σοι καὶ νήφοντι καὶ κερδῶν 
ὑπόθεσις ἔσται μεγίστη, καὶ τὰ ἀπόῤῥητα ἐκεῖνα ἀγαθά, 
τὰ ἐν τοῖς οὐρανοῖς, μετὰ πολλῆς οἴσει σοι τῆς 
δαψιλείας. Τοιαύτην τοίνυν καθ’ ἑκάστην ἡμέραν 
πραγματευόμενος πραγματείαν, χαῖρε καὶ εὐφραίνου,
καὶ συνεχῶς ἥμιν ἐπιστέλλειν μὴ κατόκνει. Ἡμεῖς μὲν 
γὰρ σε βουλόμεθα καὶ μεθ’ ἡμῶν εἶναι· ἀλλ’ ἐπειδὴ 
οὐχ ἡ τοῦ χειμῶνος ὥρα μόνον, ἀλλὰ καὶ ἡ τοῦ 
θέρους ὁμοίως ἐστὶν ἐπαχθής, ἐδείσαμεν εἰς ἀέρων σε 
δυσκρασίαν ἐμβαλεῖν, μάλιστα διὰ τὸ τῶν ὀφθαλμῶν 
πάθος. Ἔργον τοίνυν ποιησάμενος τὸ πολλὴν τούτοις 
προσάγειν τὴν ἐπιμέλειαν, καὶ περὶ τούτων, ἡνίκα 
ἂν συνεχῶς ἡμῖν ἐπιστέλλῃς, δήλου, εἴγε κἂν μικρὸν 
ἄμεινόν σοι διατεθεῖειν, ἵνα καὶ ἐκ τοσούτου καθήμενοι 
διαστήματος, πολλὴν καὶ ἐντεῦθεν καρπωσώμεθα τὴν 
εὐφροσύνην.
 
<2/ρι’. Ἀμπρούκλῃ διακόνῳ καὶ ταῖς σὺν αὐτῇ./> 
  Μακρῷ μὲν διῴκισμαι τῷ μήκει τῆς ὁδοῦ τῆς 
ὑμετέρας τιμιότητος, τὰς δὲ ἀνδραγαθίας ὑμῶν καὶ τὰς 
ἀριστείας τῶν παρόντων οὐκ ἔλαττον ἔμαθον, καὶ 
σφόδρα συνήσθην ὑμῖν τῆς ἀνδρείας, τῆς ὑπομονῆς, 
τῆς ἀπεριτρέπτου γνώμης, καὶ στεῤῥᾶς καὶ 
ἀδαμαντίνης διανοίας, τῆς ἐλευθεροστομίας, τῆς παῤῥησίας. 
Διὰ ταῦτα μακαρίζων ὑμᾶς οὐ παύομαι ὑπὲρ τε τῶν 
παρόντων, ὑπὲρ τε τῶν μελλόντων ὑμᾶς 
ὑποδέξασθαι ἀγαθῶν ἐν τῷ μέλλοντι αἰῶνι τῶν ἀποῤῥήτων 
ἐκείνων, καὶ πάντα νοῦν καὶ λόγον ὑπερβαινόντων. 
Σφόδρα δὲ ἡμᾶς ἐλύπησας ἐκ τοσούτου καθημένους 

διαστήματος, οὐδὲ ἐπιστεῖλαι καταδεξαμένη. 
Καὶ οἶδα μὲν ὅτι οὐκ ἐκ ῥᾳθυμίας τοῦτο γέγονεν·  
ἐπίσταμαι γὰρ καὶ γραφούσης ἡμῖν, καὶ σιγώσης, τὴν 
θέρμην καὶ γνησίαν ἀγάπην, τὴν εἰλικρινῆ καὶ 
ἄδολον, τὴν ἰσχυρὰν καὶ στεῤῥάν· ἀλλὰ διὰ τὸ μηδένα 
εἶναι τὸν ὑπογράφοντα. Πλὴν ἀλλὰ καὶ οὕτως ἐχρῆν 
τῇ ἐγχωρίῳ σου γλώττῃ ἡμῖν ἐπιστεῖλαι, καὶ τῇ χειρὶ 
τῇ σῇ. Σφόδρα γὰρ ἀντεχόμεθα, καθάπερ καὶ αὐτὴ 
οἶσθα, τοῦ συνεχῶς ἐπιστολὰς δέχεσθαι παρὰ τῆς 
εὐλαβείας τῆς σῆς, ὥστε καθ’ ἑκάστην ἡμέραν 
μανθάνειν ἡμᾶς τὰ περὶ τῆς ὑγείας τῆς σῆς· καὶ οὐ 
μικρὰν τῆς τοσαύτης ἐρημίας καὶ τῶν ἐνταῦθα 
περιστάσεων παράκλησιν ταύτην ἔχομεν. Εἰδυῖα τοίνυν, 
δέσποινά μου τιμιωτάτη καὶ εὐλαβεστάτη, ὅσην 
ἐπιθυμίαν ἔχομεν τούτου, μὴ διαλίπῃς τὴν καλὴν 
ταύτην ἡμῖν χαριζομένη χάριν. Καὶ γὰρ πολλοὶ 
πολλαχόθεν ἐκεῖθεν ἦλθον. Ἀλλ’ οὐκ ἐγκαλῶ ἐκείνων 
ἕνεκεν, διὰ τὶ μὴ γράμματα ἡμῖν ἐκόμισαν παρὰ τῆς 
σῆς κοσμιότητος· εἰκὸς γὰρ αὐτοὺς ἀγνοεῖσθαι παρὰ 
τῆς εὐλαβείας τῆς σῆς. Νῦν μέντοι ὅτε ἐξῆν μετ’ 
εὐκολίας πάσης ἐπιστεῖλαι, καὶ μάλιστα τοιούτων 
γεγενημένων αὐτόθι, σφόδρα ἐπεθύμουν δέξασθαι 
γράμματα. Ἀνάκτησαι τοίνυν τὸ ἐν τῷ παρελθόντι χρόνῳ 
ῥᾳθυμηθέν, καὶ πυκνότητι, καὶ νιφάδι ἐπιστολῶν τὸ 
μῆκος τῆς ἔμπροσθεν ἡμῖν παραμυθῆσαι σιγῆς.
 
<2/ρδ’. Πενταδίᾳ διακόνῳ./> 
 
   Τῶν μὲν στεφάνων σε μακαρίζω, οὓς ἀνεδήσω καὶ 
νῦν, διὰ τῆς ἀνδρείας πάντα ἑλομένη παθεῖν ὑπὲρ τῆς 
ἀληθείας. Διὰ τοῦτο καὶ τὸν Θεὸν ὑπερασπίζοντά σου   
ἔχεις μετὰ πολλῆς τῆς σφοδρότητος. «Ἕως γὰρ   
θανάτου, φησίν, ἀγώνισαι ὑπὲρ τῆς ἀληθείας, καὶ   
ὁ Κύριος πολεμήσει ὑπέρ σου». Ὅπερ καὶ γέγονε.   
Μέχρι γὰρ τοσούτου δραμοῦσα τὸν καλὸν τοῦτον   
ἀγῶνα, πολλὰ ἄνωθεν ἐπεσπάσω τὰ βραβεῖα· τούτου   
μὲν οὖν ἕνεκεν χαίρω. Ἐπειδὴ δὲ ἔγνων, ὅτι βουλεύῃ   
περὶ ἀποδημίας, καὶ μεταστῆναι ἐκεῖθεν βούλει,   
παρακαλῶ σου τὴν τιμιότητα μηδὲν τοιοῦτον ἐννοῆσαι   
μηδὲ βουλεύσασθαι. Πρῶτον μὲν δι’ αὐτὸ τοῦτο, ὅτι   
δὴ στήριγμα τῆς πόλεως εἶ τῆς αὐτόθι, καὶ λιμὴν   
εὐρύς, καὶ βακτηρία, καὶ τεῖχος ἀσφαλὲς τοῖς   
καταπονουμένοις. Μηδὲ τοσαύτην ἀπὸ τῶν χειρῶν   
ἐμπορίαν ῥίψῃς, μηδὲ τοσοῦτον πρόῃ κέρδος, 
τοσούτους καθ’ ἑκάστην ἡμέραν συνάγουσα θησαυροὺς   
ἀπὸ τῆς παρουσίας τῆς αὐτόθι. Οἳ τε γὰρ ὁρῶντες, οἵ   
τε ἀκούοντές σου τὰ κατορθώματα, οὐ μικρὰ 
κερδαίνουσιν. Οἶσθα δὲ ἡλίκον τοῦτο φέρει σοι τὸν μισθόν.   
Πρῶτον μέν, ὅπερ ἔφην, διὰ τοῦτο παρακαλοῦμεν   
αὐτόθι μένειν· καὶ γὰρ πεῖραν οὐ μικρὰν δέδωκας τῆς   
ὠφελείας, ἣν παρέσχες διὰ τῆς αὐτόθι παραμονῆς.   
Ἔπειτα δὲ οὐδὲ ἡ τοῦ ἔτους ὥρα ἐπιτρέπει τοῦτο.   
Οἶσθα γὰρ σου τοῦ σώματος τὴν ἀσθένειαν, καὶ πῶς   
οὐ ῥᾴδιόν σοι κινεῖσθαι ἐν κρυμῷ τοσούτῳ καὶ   
χειμῶνι. Πρὸς τούτοις, ὡς ἀκούομεν, καὶ τὰ   
Ἰσαυρικὰ ἀνθεῖ. Πάντα τοίνυν ταῦτα λογισαμένη ὡς   
συνετή, μηδαμοῦ τέως κινεῖσθαι καταδέχου, καὶ περὶ   
τούτου γράψαι ἡμῖν διὰ ταχεῶν παρακλήθητι, καὶ   
περὶ τῆς ὑγείας συνεχῶς δήλου τῆς σῆς. Ἐπεὶ καὶ νῦν   

ἠλγήσαμεν, μὴ δεξάμενοι γράμματά σου τῆς   
τιμιότητος, καὶ ἐν φροντίδι καθεστήκαμεν, μήποτε   
ἀῤῥωστία τοῦτο διεκώλυσεν. Ἳν’ οὖν καὶ ταύτην ἀνέλῃς   
ἡμῶν τὴν φροντίδα, ταχέως ἡμῖν πέμψον ἐπιστολὴν   
ταῦτα δηλοῦσαν.   

<2/ρε’. Χαλκίδιᾳ./>   

    Ὁ Θεὸς σοι τὸν μισθὸν δώῃ καὶ ἐνταῦθα καὶ ἐν   
τῷ μέλλοντι αἰῶνι τῆς περὶ ἡμᾶς αἰδοῦς, καὶ τιμῆς,   
καὶ γνησίας ἀγάπης. Οὐδὲ γὰρ νῦν μόνον, ἀλλὰ καὶ   
ἄνωθεν, καὶ ἐξ ἀρχῆς οἶδα σαφῶς, ὅπως περὶ ἡμᾶς   
διατεθῆναι ἐσπούδακας. Διὰ τοῦτο καὶ ἐκ τοσούτου   
καθήμενος διαστήματος, καὶ πολλῷ τῆς ὁδοῦ   
εἱργόμενος τῷ μέσῳ, καὶ ἐν πολλαῖς ὧν ἐνταῦθα θλίψεσι,   
διὰ τε τὴν ἐρημίαν τοῦ χωρίου τούτου, διὰ τε τοὺς    
συνεχεῖς κινδύνους, καὶ τὰς ἐπαλλήλους τῶν λῃστῶν   
ἐφόδους, διὰ τε τὴν ἰατρῶν σπάνιν, οὐδενὶ τούτων   
κωλύομαι μεμνῆσθαί σου διηνεκῶς τῆς ἐμμελείας·   
ἀλλὰ τὴν ἀγάπην, ἣν ἐξ ἀρχῆς καὶ περὶ σὲ καὶ περὶ   
τὸν οἶκόν σου ἔσχηκα, ταύτην ἀκμάζουσαν διατηρῶ   
καί νῦν, οὐδέν οὐδέ ἀπό τοῦ χρόνου, οὐδέ ἀπό τοῦ 
μήκους τῆς ὁδοῦ μαραίνεσθαι αὐτήν ἀφείς. Τοιοῦτον 
γάρ ἐστι τό ἀγαπᾶν γνησίως. Καί σε παρακαλῶ κατὰ   
τὴν σύνεσίν σου καὶ τὴν εὐλάβειαν, φέρειν τὰ   
συμπίπτοντα ἅπαντα γενναίως. Οἶσθα γὰρ ὅτι ἐκ πρώτης   
ἡλικίας μέχρι τοῦ νῦν διὰ ποικίλων καὶ παντοδαπῶν   
σχεδὸν ὥδευσας πειρασμῶν, καὶ δύνασαι μετ’   
εὐκολίας τὸν τῆς ὑπομονῆς ἆθλον ἀγωνίζεσθαι, ὥσπερ   
οὖν καὶ ἠγωνίσω πολλάκις, καὶ λαμπροὺς ὑπὲρ   
τούτων σεαυτῇ προαπέθου τοὺς στεφάνως. Εἰ δὲ μείζων   
οὗτος τῶν παρελθόντων, ἀλλὰ καὶ ὁ στέφανος πλείων.   
Μηδὲν οὖν σὲ ταραττέτω τῶν ἐπαγομένων δεινῶν·   
ἀλλ’ ὅσῳπερ ἂν αὔξηται τὰ κύματα, καὶ μεῖζον   
γένηται τὸ κλυδώνιον, τοσούτῳ μείζονα ἀνάμενε τὴν   
ἐμπορίαν, καὶ πολλῷ πλείονα τὰ ἔπαθλα τῶν ἱδρώτων,   
καὶ μείζονα, καὶ λαμπροτέρα. «Οὐ γὰρ ἄξια τὰ   
παθήματα τοῦ νῦν καιροῦ πρὸς τὴν μέλλουσαν   
δόξαν ἀποκαλύπτεσθαι εἰς ἡμᾶς». Ὁδὸς γὰρ τὰ   
παρόντα. Καὶ τὰ χρηστά, καὶ τὰ λυπηρὰ τοῦ βίου   
τούτου, καὶ ἑκάτερα ὁμοίως παροδεύεται, καὶ οὐδὲν   
αὐτῶν πάγιον, οὐδὲ βεβηκὸς, ἀλλὰ μιμεῖται τὴν   
φύσιν, ὁμοῦ τε φαινόμενα, καὶ παρατρέχοντα.   
Καθάπερ οὖν ὁδῖται καὶ ὁδοιπόροι ἂν τε διὰ λειμώνων   
ὁδεύωσιν, ἂν τε διὰ φαράγγων, οὐδεμίαν οὐδὲ ἐντεῦθεν   
καρποῦνται τὴν ἡδονήν, οὐδὲ ἐκεῖθεν ὑπομένουσι   
λύπην· ὁδῖται γὰρ εἰσιν, οὐχὶ πολῖται, ἑκάτερα   
παρατρέχοντες, καὶ πρὸς τὴν πατρίδα τὴν ἑαυτῶν   
ἐπειγόμενοι· οὕτω παρακαλῶ καὶ ὑμᾶς μήτε πρὸς τὰ φαιδρὰ   
τοῦ παρόντος κεχηνέναι βίου, μήτε ὑπὸ τῶν   
λυπηρῶν καταβαπτίζεσθαι, ἀλλ’ ἓν μόνον σκοπεῖν,   
ὅπως εἰς τὴν κοινὴν ἁπάντων ἡμῶν πατρίδα μετὰ   
πολλῆς παραγένησθε τῆς παῤῥησίας. Ἐπειδήπερ   
τοῦτο ἐστι τὸ μένον καὶ πεπηγὸς καὶ ἀθάνατον   
ἀγαθόν, τὰ δὲ ἀλλὰ πάντα, ἄνθος χόρτου καὶ καπνός,   
καὶ εἰ τὶ τούτων εὐτελέστερον.   

<2/ρϚ’. Ἀσυγκριτίᾳ καί ταῖς σύν αὐτῇ./>   

   Οἶδα τὴν ἀγάπην ὑμῶν καὶ τὴν διάθεσιν ἣν περὶ   

ἡμᾶς ἔχειν ἐσπουδάκατε. Καὶ συνεχῶς ἐβουλόμην   
ἐπιστέλλειν ἀλλ’ ὁ τῶν Ἰσαύρων φόβος, πᾶσαν   
ἀποτειχίσας ὁδόν, οὐκ ἀφίησιν εὐπορεῖν τῶν πρὸς τοῦτο   
διακονησομένων ἡμῖν. Ἡνίκα γοῦν ἂν ἐπιτύχωμεν   
τούτων, τὴν ὀφειλομένην ἀποδιδόαμεν ὑμῖν   
πρόσρησιν, τὰ συνήθη παρακαλοῦντες ὑμᾶς, μηδὲν   
θορυβεῖσθαι μηδὲ ταράττεσθαι ὑπὸ τῶν συνέχων τούτων καὶ   
ἐπάλληλων πειρασμῶν. Εἰ γὰρ ἔμποροι καὶ ναῦται   
φορτίων ὀλίγων ἕνεκεν οὕτω μακρὰ διαβαίνουσι   
πελάγη, καὶ τοσούτων κατατολμῶσι κυμάτων· καὶ   
στρατιῶται δὲ καὶ αὐτῆς καταφρονοῦσι τῆς ζωῆς   
ὑπὲρ ἐπικήρου καὶ βραχέος μισθοῦ, καὶ ζῶντες μὲν   
καὶ λιμῷ μάχονται πολλάκις, καὶ ὁδοιπορίαις   
μακραῖς κατατείνονται, καὶ διηνεκῶς ἐπὶ τῆς ἀλλοτρίας   
διάγουσιν, ὕστερον δέ, καὶ ἄωρον καὶ βίαιον πολλοὶ   
τούτων ὑπομένουσι θάνατον, οὐδὲν ἐντεῦθεν οὐ   
μικρόν, οὐ μέγα καρπωσάμενοι· ὅταν οὐράνιος ὁ ἆθλος   
προκέηται, καὶ μετὰ τὴν τελευτὴν μείζων ἡ   
ἀντίδοσις καὶ πολλῷ πλείων, ποίας τεύξονται συγγνώμης   
οἱ καταμαλακιζόμενοι, καὶ μὴ καὶ αὐτῆς   
καταφρονοῦντες τῆς ζωῆς; Ταῦτ’ οὖν ἅπαντα λογιζομένη,   
καὶ ὅτι καπνὸς τὰ παρόντα, καὶ ὄναρ, καὶ πᾶσα   
εὐημερία ἀνθρωπίνη φύλλων ἠρινῶν οὐδὲν ἄμεινον   
διάκειται, γινομένων τε ὁμοῦ καὶ μαραινομένων   
εὐθέως, ὑψηλότερα πάντων τῶν τοιούτων γίνου βελῶν.   
Ἔξεστι γάρ, ἐὰν θέλῃς, καὶ τὴν βιωτικὴν   
καταπατῆσαι φαντασίαν. Ἓν σκοπεῖ μόνον, ὅπως μετὰ πολλῆς   
τῆς σπουδῆς τὴν τεθλιμμένην ὁδὸν διανῦσαι δυνηθῇς,   
τὴν πρὸ αὐτὸν ἀνάγουσαν.   

<2/ρη’. Κάστῳ, Οὐαλερίῳ, Διοφάντῳ, καί Κυριακῷ 
πρεσβυτέροις./>   

    Ὃ συμβαίνει τῷ χρυσίῳ βασανιζομένῳ πολλάκις   
ὑπὸ πυρός, τοῦτο καὶ ταῖς χρυσαῖς εἴωθε   
προσγίνεσθαι ψυχαῖς ὑπὸ τῶν πειρασμῶν. Ἐκείνην τε γὰρ   
τὴν ὕλην λαμπροτέραν πολλῷ καὶ καθαρωτέραν ἡ   
τῆς φλογὸς ἀποφαίνει φύσις, ὁμιλοῦσα αὐτῇ χρόνον   
τοσοῦτον, ὅσον ἂν ὁ τῆς τέχνης ἐπιτρέπει νόμος τοὺς   
τε τῷ χρυσίῳ κατὰ διάνοιαν ἐοικότας ἀνθρώπους,   
χρυσίου παντὸς φαιδρότερους καὶ πολυτελέστερους   
μετὰ πολλῆς τῆς, περιουσίας ἡ τῶν ἐπάλληλων   
πειρασμῶν ἐργάζεται κάμινος. Διὰ δὴ τοῦτο, καὶ   
ἐκ τοσούτου καθήμενοι διαστήματος, οὐ παυόμεθα   
διηνεκῶς μακαρίζοντες ὑμᾶς. Ἴστε γάρ, ἴστε σαφῶς,   
ὅσον τῶν τοιούτων ἐπιβούλων τὸ κέρδος, καὶ πῶς ἡ   
τοῦ παρόντος εὐημερία βίου ὄνομα μόνον ἐστι ψιλόν,   
πράγματος ἔρημον, τὰ δὲ μέλλοντα ἀγαθά, πεπηγότα,   
ἀκίνητα μόνιμα, ἀθάνατα. Καὶ οὐ τοῦτο μόνον ἐστὶ  
τὸ θαῦμα τῆς ἀρετῆς, ὅτι τοιαῦτα ἡμῖν τὰ ἔπαθλα   
παρέχεται, ἀλλ’ ὅτι καὶ πρὸ τῶν ἐπάθλων οἱ ἀγῶνες   
αὐτῆς ἔπαθλα γίνονται, καὶ οὐ μόνον τοῦ θεάτρου   
λυθέντος τὰ βραδεῖα τοῖς νενικηκόσιν ἔρχεται φέρουσα,   
ἀλλὰ καὶ ἐν αὐτῷ μέσῳ τῷ σκάμματι λαμπροὺς τοῖς   
ἀγωνιζομένοις πλέκει τοὺς στεφάνους. Διὰ τοῦτο καὶ   
Παῦλος οὐκ ἐπὶ ταῖς ἀντιδόσεσι τῶν θλίψεων χαίρει   
καὶ εὐφραίνεται μόνον, ἀλλὰ καὶ ἐπ’ αὐταῖς ταῖς   
θλίψεσι καλλωπίζεται, οὕτω λέγων· «Οὐ μόνον δέ,   
ἀλλὰ καὶ καυχώμεθα ἐκ ταῖς θλίψεσιν». Εἶτα    

ἀπαριθμούμενος τὸν ὁρμαθὸν τῶν βραβείων τῆς θλίψεως,   
φησίν, ὅτι «ὑπομονὴν αὕτη τίκτει», τὴν μητέρα τῶν   
ἀγαθῶν, τὸν ἀκύμαντον λιμένα, τὴν ἐν γαλήνῃ ζωήν,   
τὴν πέτρας ἰσχυροτέραν, καὶ ἀδάμαντος   
στεῤῥοτέραν, τὴν ὅπλου παντὸς δυνατωτέραν, καὶ τειχῶν   
ἀσφαλεστέραν. Αὕτη δὲ κατορθωθεῖσα δοκίμους καὶ   
γενναίως ποιεῖ τοὺς αὐτῆς τρόφιμους, καὶ μεθ’   
ὑπερβολῆς ἀχειρώτους. Οὐδενὶ γὰρ ἀφίησι τῶν   
προσπιπτόντων αὐτοῖς θορυβεῖσθαι λυπηρῶν, οὐδὲ   
ὑποσκελίζεσθαι ἀλλ’ ὥσπερ ἡ πέτρα ὅσῳπερ ἂν ὑπὸ   
πλειόνων παίηται κυμάτων, αὕτη μὲν ἐκκαθαίρεται   
μειζόνως, οὐδὲ μικρὸν κινουμένη, τῶν δὲ   
προσρηγνυμένων αὐτῇ τὸν ὄγκον ὑδάτων διαφθείρει ῥᾳδίως, οὐ   
τῷ παίειν, ἀλλὰ τῷ παίεσθαι ἀφανίζουσα· οὕτω δὴ   
καὶ ὁ δόκιμος ἐξ ὑπομονῆς γενόμενος, πάσης   
ἀνώτερος ἕστηκεν ἐπιβουλῆς. Καὶ τὸ δὴ θαυμαστόν, ὅτι   
ἰσχυρότερος γίνεται, οὐ τῷ ποιεῖν κακῶς, ἀλλὰ τῷ   
πάσχειν κακῶς τοὺς ποιοῦντας διαλύων ῥᾳδίως. Ταῦτα   
οὐχ ὡς δεομένοις παρ’ ἡμῶν μανθάνειν   
ἐπέσταλκα· οἶδα γὰρ ὑμῶν τὴν σύνεσιν, ἣν καὶ διὰ τῶν ἔργων   
αὐτῶν ἐπεδείξασθε·  ἃ γὰρ διὰ ῥημάτων ἐφιλοσοφήσαμεν   
νῦν ἡμεῖς, ταῦτα ὑμεῖς δι’ ὧν ἐπάθετε   
ἀνεκηρύξατε. Οὐ τοίνυν ὡς δεομένοις μανθάνειν παρ’ ἡμῶν   
ταῦτα ἐπέσταλκα, ἀλλ’ ἐπειδὴ μακρὸν ἐσιγήσατε   
χρόνον, μᾶλλον δὲ κοινῇ μακρὰν ἐσιγήσαμεν σιγήν,   
ἐβουλήθην καὶ τὴν ἐπιστολὴν γενέσθαι μακράν.   
Ἀθληταῖς δὲ ὑπομονῆς οὕτω γενναίοις ἐπιστέλλοντα,   
περὶ τίνος ἑτέρου διαλέγεσθαι ἐχρῆν, ἢ περὶ τούτων,   
δι’ ὧν οὕτως ἀνεφάνητε λαμπροὶ καὶ εὐδόκιμοι; 
Ἀλλ’ οὐδὲ ἐνταῦθα ἵσταται τῆς ἀθλήσεως ὁ καρπός,   
ἀλλὰ πρόεισι περαιτέρω βρύων. «Ἡ γὰρ δοκιμή,   
φησίν, ἐλπίδα τίκτει»· ἐλπίδα πάντως ἐπὶ τῶν   
πραγμάτων ἐκβησομένην, οὐ κατὰ τὴν ἀνθρωπίνην ταύτην,   
ἥ κατατείνασα πολλάκις τοῖς πόνοις τοὺς πρὸς   
αὐτὴν κεχηνότας, οὐκ ἴσχυσε τοὺς καρποὺς ἀποδοῦναι   
τῶν πόνων αὐτοῖς, ἀλλὰ μετὰ τῆς ζημίας, καὶ   
αἰσχύνῃ καὶ κινδύνοις αὐτοὺς περιέβαλεν. Ἀλλ’ οὐκ   
αὐτὴ τοιαύτη, ἐπειδὴ οὐδὲ ἀνθρωπίνη. Ὅπερ ἑνὶ  
ῥήματι δηλῶν ὁ Παῦλος ἔλεγεν· «Ἡ δὲ ἐλπὶς   
οὐ καταισχύνει». Οὐ γὰρ δὴ μόνον οὐ ζημιοῖ τὸν τὰ   
τοιαῦτα ἀγωνιζόμενον, οὐδὲ οὐ μόνον οὐ καταισχύνει,   
ἀλλὰ καὶ πολλῷ πλείονα καὶ πλοῦτον καὶ δόξαν αὐτῷ   
τῶν πόνων καὶ τῶν ἱδρώτων ἔρχεται φέρουσα.   
Τοιαύτη γὰρ ἡ χαριζομένη χεὶρ τούτων τῶν πόνων τὰς   
ἀμοιβάς. Τάχα ὑπερέβημεν τὸ μέτρον τῆς ἐπιστολῆς,   
ἀλλ’ οὐ παρ’ ὑμῖν τοῖς οὕτω σφοδροῖς ἡμῶν ἐρασταῖς.   
Οὐ γὰρ ἐπιστολιμαίων γραμμάτων νόμῳ, ἀλλὰ   
θεσμῷ φιλίας τὰ τοιαῦτα κρίνοντες, εὖ οἶδ’ ὅτι καὶ  
βραχεῖαν εἶναι ταύτην ἡγήσεσθε τὴν ἐπιστολήν. Ἀλλ’   
ὅμως εἰ καὶ βραχεῖα ὑμῖν εἶναι δοκεῖ, οὐ παύσομαι   
καὶ ταύτης ἀπαιτῶν ὑμᾶς τοὺς μισθούς, οὐ τὸ φιλεῖσθαι   
παρ’ ὑμῶν οὐ γὰρ δεῖσθε εἰς τοῦτο τοῦ ἀπαιτήσοντος,   
οἴκοθεν αὐτὸ μετὰ πολλῆς ἀεὶ τῆς δαψιλείας καὶ   
κατατιθέντες καὶ ὀφείλοντες· οὐδὲ τὸ ἀντιγράψαι   
ἡμῖν· οἶδα γὰρ ὅτι οὐδὲ εἰς τοῦτο ἑτέρου τινὸς ὑμῖν   
δεῖ τοῦ ἀναμνήσοντος ὑμᾶς· ἀλλὰ τὶς ὁ μισθός; Τὸ   
δῆλον ἡμῖν ποιῆσαι, ὅτι σκιρτᾶτε, ὅτι χαίρετε καὶ   

εὐφραίνεσθε, καὶ ὅτι οὐδὲν ὑπὸ τῶν ἐπενεχθέντων   
ὑμῖν πεπόνθατε δεινῶν, ἀλλὰ πλείονος ἡδονῆς ὑμῖν   
ὑπόθεσις αἱ ἐπιβουλαὶ γίνονται. Ἂν γὰρ δεξώμεθα   
ἐπιστολὴν ταῦτα φέρουσαν ἡμῖν τὰ εὐαγγέλια, καὶ   
ἐρημίας, καὶ λιμοῦ, καὶ λοιμοῦ, καὶ πολέμων   
Ἰσαυρικῶν, καὶ ἀῤῥωστίας ἁπάσης, οἷς ἅπασιν ἐκδεδόμεθα   
νῦν, ἔσται ἡμῖν παράκλησις τὰ τοιαῦτα γράμματα,   
καὶ φάρμακα, καὶ ἰατρεῖα. Ἐννοοῦντες τοίνυν ἥλικα   
ἡμῖν χαριεῖσθε, καὶ ἐπιστεῖλαι, καὶ ταῦτα ἡμῖν   
ἐπιστεῖλαι παρακλήθητε, ἵνα ἡμᾶς, καὶ ἐκ τοσούτου   
καθημένους διαστήματος, πολλῆς ἐμπλήσητε τῆς   
εὐφροσύνης.

<2/ρη’. Οὐρβικίῳ ἐπισκόπῳ./>   

    Εἰ καὶ πολὺν ἔχω χρόνον μὴ συγγενόμενός σου τῇ   
εὐλαβείᾳ, ἀλλ’ οὐδὲν ἐντεῦθεν ῥᾳθυμότερος περὶ τὸ   
φιλεῖν γέγονα. Τοιαύτη γὰρ τῆς γνησίας ἀγάπης ἡ   
φύσις· οὐ χρόνῳ μακρῷ μαραίνεται, οὐ δυσκολίᾳ  
πραγμάτων ἀμαυροῦται, ἀλλὰ μένει διηνεκῶς ἀκμάζουσα.   
Διὸ δὴ καὶ ἡμεῖς, καὶ ἐν πολλαῖς περιστάσεσι   
γενόμενοι, καὶ νῦν εἰς τὴν ἐσχάτην τῆς οἰκουμένης   
ἐρημίαν ἀπενεχθέντες, καὶ φόβῳ συζῶντες διηνεκεῖ   
τῷ τῶν λῃστῶν, καὶ πολιορκίᾳ καινὴ (καθ’ ἑκάστην   
γὰρ ἡμέραν ἡ Κουκουσὸς πολιορκεῖται, τὰς ὁδοὺς τῶν   
λῃστῶν ἀποτειχισάντων), οὐδενὶ τούτων γεγόναμεν   
ῥᾳθυμότεροι περὶ τὴν σὴν εὐλάβειαν, ἀλλὰ καὶ   
γράφομεν, καὶ τὴν ὀφειλομένην ἀποδιδόαμεν πρόσρησιν,   
καὶ σὲ παρακαλοῦμεν, εἰ μὴ βαρύ, μηδὲ ἐπαχθὲς   
καὶ αὐτὸν ἡμῖν ἐπιστέλλειν. Οὕτω γὰρ καὶ ἡδονὴν   
πολλὴν καρπωσόμεθα, παρ’ ὑμῶν τῶν οὕτω   
γνησίως ἀγαπώντων ἡμᾶς δεχόμενοι γράμματα, καὶ   
διὰ τούτων τὴν παρουσίαν φανταζόμενοι τὴν   
ὑμετέραν.   

<2/ρθ’. Ῥουφίνῳ ἐπισκόπῳ./>   

   Οἶδά σου τῆς ἀγάπης τὸ στεῤῥόν. Ὀλίγα μὲν σοὶ   
ποτε συνεγενόμεθα ἐν Ἀντιοχείᾳ, δέσποτά μου 
τιμιώτατε καὶ εὐλαβέστατε, πολλὴν δὲ σου πεῖραν τῆς   
εὐλαβείας καὶ τῆς συνέσεως εἰληφότες, καὶ τῆς   
περὶ ἡμᾶς ἀγάπης. Ἐξ ἐκείνου, καίτοι πολλοῦ   
μεταξὺ γενομένου τοῦ χρόνου, τὴν περὶ σὲ ἀγάπην   
ἀκμάζουσαν διατηροῦμεν, καὶ ὡς χθὲς καὶ πρώην σε 
ἑωρακότες, οὕτως σου φανταζόμεθα τὴν παρουσίαν.   
Διὸ καὶ ἐπιστέλλομεν, καὶ παρακαλοῦμεν μεμνῆσθαι   
ἡμῶν διηνεκῶς. Ἀπήχθημεν εἰς χωρίον τῆς καθ’   
ἡμᾶς οἰκουμένης ἐρημότατον, τὴν Κουκουσόν, καὶ   
καθ’ ἑκάστην σχεδὸν τὴν ἡμέραν ὑπὸ τῆς τῶν   
Ἰσαύρων πολιορκούμεθα ἐφόδου. Ἀλλ’ ὅμως, καὶ   
ἐν τοσαύταις ὄντες περιστάσεσιν, ἦν θαῤῥῶμεν περὶ   

τῆς ἀγάπης τῆς ὑμετέρας, καὶ ἴδωμεν, σαφῶς, ὅτι   
γνησίας ἀπολαύομεν διαθέσεως, οὐ τὴν τυχοῦσαν καὶ   
ἐν ταῖς θλίψεσι ταύταις καρπωσόμεθα τὴν παράκλησιν.   

<2/ρι’. Βάσσῳ ἐπισκόπῳ./>   

     Τί τοῦτο; Ὁ τοσαύτην περὶ ἡμᾶς ἀγάπην   
ἐπιδειξάμενος, καὶ ἐν τῷ ἔμπροσθεν χρόνῳ, καὶ ἔναγχος   
ἐν Κωνσταντινουπόλει, ἀκούσας ἡμᾶς ἐκ γειτόνων   
εἶναι τῆς σῆς τιμιότητος, οὐδὲ γραμμάτων ἡμᾶς   
ἠξίωσας. Οὐκ οἶσθ’ ὅπως διακείμεθά σου περὶ τὴν   
εὐλάβειαν, καὶ ὅπως συνδεδέμεθά σοι τῷ τῆς φιλίας   
δεσμῷ; Ἐγὼ μὲν γὰρ προσεδόκων σε καὶ ἥξειν   
ἐνταῦθα, καὶ παρακαλέσειν ἡμᾶς ἐν ἐρημίᾳ τοσαύτῃ   
καθεστῶτας. Τὶ γὰρ ἂν γένοιτο ἐρημότερον   
Κουκουσοῦ, μετὰ τῆς ἐρημίας, καὶ ὑπὸ τῆς τῶν Ἰσαύρων   
πολιορκουμένης ἐφόδου; Ἀλλ’ ὅμως, εἰ τοῦτο ἐργῶδες   
διὰ τε αὐτῶν τῶν λῃστῶν τὸν φόβον διὰ τε τῆς ὁδοῦ   
τὴν δυσκολίαν, γράφειν ἡμῖν μὴ κατόκνει, καὶ τὰ   
περὶ τῆς ὑγείας τῆς σῆς εὐαγγελίζεσθαι, ἵνα, καὶ ἐν   
ἀλλοτρίᾳ διατρίβοντες, πολλὴν ἐντεῦθεν καρπωσώμεθα   
τὴν παράκλησιν.   

<2/ρια’. Ἀνατολίῳ ἐπισκόπῳ Ἀδάνης./>  

   Ἐγὼ μὲν καὶ συγγενέσθαι ἐπεθύμουν σου τῇ   
τιμιότητι, παρὰ πολλῶν ἀκούων τὸν θερμὸν ἔρωτα,   
ὃν περὶ ἡμᾶς ἔχεις, καὶ ταῦτα μὴ συγγενόμενος   
ἡμῖν. Ἐπειδὴ δὲ τοῦτο τέως οὐκ ἔνι, τὸ τῆς 
συνουσίας ἐλπὶς γενέσθαι, διορθοῦμαι τῇ τῶν
γραμμάτων   
ὁμιλίᾳ, χάριν ἑαυτῷ παρέχων μεγίστην. Εἰ γὰρ   
καὶ ἐρημότατον χωρίον, εἰς ὃ νῦν ἀπηνέχθημεν, ἡ   
Κουκουσός, καὶ κινδύνων γέμον πολλῶν, καὶ φόβῳ  
διηνεκεῖ τῶν λῃστῶν πολιορκούμενον, ἀλλ’ οὐδὲν   
τούτων ἡμᾶς θορυβεῖ, οὐδὲ διαταράττει, τῆς ὑμετέρας   
ἀπολαύοντας ἀγάπης· ἀλλ’ εἰ καὶ τῷ σώματι   
διεστήκαμεν, τῇ ψυχῇ συνδεδεμένοι μετὰ πολλῆς τῆς   
σφοδρότητος ὑμῖν, τὴν ὑμετέραν μᾶλλον τήν, ἀτάραχον   
καὶ ἀπόλεμον, ἢ τὴν Κουκουσὸν οἰκεῖν δοκοῦμεν, ἀεὶ   
μεθ’ ὑμῶν ὄντες τῇ διαθέσει, καὶ ὅπουπερ ὃν ὦμεν.   
Ἐπὶ διανοίας σε περιφέροντες.   

<2/ριβ’.Θεοδώρῳ ἐπισκόπῳ./>  

     Εἰ μὲν οἷον τε ἦν καὶ ἐλθεῖν, καὶ περιπτύξασθαί  
σου τὴν εὐλάβειαν καὶ ἐντρυφῆσαί σου τῇ ἀγάπῃ   
διὰ τῆς παρουσίας αὐτῆς, μετὰ πολλῆς ἂν τοῦτο   
ἐποιήσαμεν τῆς σπουδῆς, καὶ τοῦ τάχους· ἐπειδὴ δὲ   
τοῦτο οὐκ ἐφ’ ἡμῖν κεῖται νῦν, διὰ τῶν γραμμάτων   

τὸ αὐτὸ τοῦτο πληροῦμεν. Κἂν γὰρ πρὸς αὐτὰς τῆς   
οἰκουμένης τὰς ἐσχατιὰς ἀπενεχθῶμεν, ἐπιλαθέσθαι   
σου τῆς ἀγάπης οὐ δυνάμεθα, τῆς γνησίας, καὶ   
θέρμης, καὶ εἰλικρινοῦς, καὶ ἀδόλου, τῆς τε ἄνωθεν,   
καὶ ἐξ ἀρχῆς, ἦν τε ἐπεδείξω νῦν. Οὐδὲ γὰρ ἔλαθεν   
ἡμᾶς ὅσα καὶ εἰπεῖν καὶ ποιῆσαι ὑπὲρ ἡμῶν   
ἐσπούδασας, δέσποτά μου τιμιώτατε καὶ θεοφιλέστατε. Εἰ   
δὲ μηδὲν γέγονε πλέον, ἀλλὰ τὸν Θεὸν ὀφειλέτην   
ἔχεις τῆς σπουδῆς, καὶ τῆς προθυμίας, καὶ τὸν   
μισθὸν ἀπηρτισμένου. Καὶ ἡμεῖς οὐ παυόμεθα χάριν   
εἰδότες σου τῇ ὁσιότητι, καὶ πρὸς ἅπαντας   
ἀνακηρύττοντές σου τὴν εὐλάβειαν, καὶ παρακαλοῦντες   
τὴν αὐτὴν ἀγάπην διὰ παντὸς ἀκμάζουσαν διατηρεῖν.   
Οὐ γάρ, τὴν τυχοῦσαν, καὶ ἐν ἐρημίᾳ καθήμενοι,   
καρπούμεθα τὴν παράκλησιν, ὅταν τοσοῦτον ἐν   
καρδίᾳ θησαυρὸν καὶ πλοῦτον ἀποκείμενον ἔχωμεν, τῆς   
ἐγρηγορυίας καὶ γενναίας σου ψυχῆς τὴν ἀγάπην.
   
<2/ριγ’. Παλλαδίῳ ἐπισκόπῳ./>   

    Ὑπὲρ μὲν τῶν καθ’ ἡμᾶς αὐτοὺς οὐδὲν δεόμεθα   
παρακλήσεως· ἀρκεῖ γὰρ ἡμῖν εἰς παράκλησιν τῶν   
γενομένων ἡ ὑπόθεσις. Θρηνοῦμεν δὲ τὸν κοινὸν τῶν   
Ἐκκλησιῶν χειμῶνα, καὶ τὸ τὴν οἰκουμένην   
καταλαβὸν ναυάγιον, καὶ πάντας ὑμᾶς παρακαλοῦμεν   
εὐχαῖς βοηθεῖν, ὥστε τὴν πανωλεθρίαν ταύτην
λυθῆναί  
ποτε, καὶ εἰς λευκὴν ἅπαντα μεταβαλεῖν γαλήνην.   
Τοῦτο δὴ ποιοῦντες μὴ διαλίπητε. Λανθάνοντες γὰρ   
καὶ κρυπτόμενοι, πλείονα σχολὴν ἔχετε νῦν   
προσκαρτερεῖν ταῖς εὐχαῖς, καὶ μετὰ θλιβομένης διανοίας.   
Οὐ μικρὸν δὲ τοῦτο, τῷ φιλανθρώπῳ προσπίπτειν   
Θεῷ. Μὴ διαλίπητε οὖν τοῦτο ποιοῦντες, καὶ ἡνίκα   
ἂν ἐξῇ, καὶ γράφετε ἡμὶν συνεχῶς. Εἰ γὰρ καὶ πολλῷ   
τῷ μήκει τῆς ἐμμελείας ὑμῶν ἀπῳκίσθημεν, ἀλλ’ οὐ   
παυόμεθα καθ’ ἑκάστην ἡμέραν μεριμνῶντες τὰ   
ὑμέτερα, καὶ τοὺς ἐκεῖθεν ἀφικνουμένους (εἰ καὶ τούτων   
σπανιάκις ἐπιτυγχάνομεν) ἐρωτῶντες καὶ   
περιεργαζόμενοι. Ἳν’ οὖν σαφέστερον πάντα εἰδότες   
ὦμεν, ὅταν ἐγχωρῇ, παρέχετε ταύτην ἡμῖν τὴν   
χάριν, περὶ τῆς ὑγιείας τῆς ὑμετέρας εὐαγγελιζόμενοι   
ἡμᾶς, ἵνα καὶ ἐν ἐρημίᾳ διατρίβοντες πολλὴν   
καρπωσώμεθα τὴν παράκλησιν.   

<2/ριδ’. Ἐλπιδίῳ ἐπισκόπῳ./>   

   Καὶ τοῦτο σύν, τοῦτο νήφοντος καὶ ἐγρηγορότος   
κυβερνήτου, τὸ μηδὲ εἰς τοσοῦτον ἀρθέντος τοῦ   
χειμῶνος ἀναπεσεῖν, ἀλλ’ ἐπιμένειν ἔτι μεριμνῶντα καὶ   
φροντίζοντα, καὶ κατὰ τὸ ἐγχωροῦν τὰ ἑαυτοῦ πάντα   
εἰσφέροντα, πανταχοῦ διὰ τῶν γραμμάτων   

περιτρέχοντα, τοὺς ἐγγύς, τοὺς πόῤῥωθεν συγκροτοῦντα,   
διεγείροντα, παρεγγυῶντα μηδένα τῷ κλυδωνίῳ   
παρασυρῆναι, ἀλλ’ ἑστάναι, καὶ νήφειν, κἂν μυρία   
τούτων ἐπίῃ χαλεπώτερα κύματα, καὶ ἐν ἑνὶ ἱδρυμένων   
τόπῳ, πανταχοῦ διὰ τῆς παραινέσεως ἵπτασθαι.   
Οὐδὲν γὰρ ἡμᾶς ἔλαθε τῶν σῶν, καίτοι ἐκ τοσούτου   
καθημένους διαστήματος. Διὸ καὶ μακαρίζομεν καὶ   
θαυμάζομέν σου τὴν εὐλάβειαν, καὶ τὴν   
διεγηγερμένην ψυχήν, καὶ τὴν ἀπερίτρεπτον γνώμην, καὶ τὴν   
ἐν τοσούτῳ γήρᾳ νεάζουσαν προθυμίαν· καὶ οὐδὲν   
ἀπεικός. Ὅταν μὲν γὰρ τὰ προκείμενα τῆς τοῦ   
σώματος δέηται ῥώμης κώλυμα ἐνταῦθα τὸ γῆρας   
γίνεται· ὅταν δὲ ψυχῆς ἀπαιτῇ φιλοσοφίαν, οὐδὲν   
πολιὰ τοῖς κατορθώμασιν ἐπισκοτεῖν εἴωθεν· οὐ   
τοίνυν οὐδὲ ἐπεσκότησεν, ἀλλ’ ἅπαντα παρὰ τῆς   
σῆς εὐλαβείας εἰσενήνεκται. Ὅτι δὲ καὶ καρπὸν   
δώσει τὸν προσήκοντα ὁ πόνος οὗτος καὶ ἡ τοσαύτη   
ἀγρυπνία, οὐδὲν οἶμαι δεῖν ἀμφιβάλλειν. Ἐπειδὴ   
δὲ μετὰ τῆς οἰκουμένης ἁπάσης καὶ ἡμετέραν   
μέριμναν κατεδέξω, διὰ τὴν πολλὴν σου καὶ θέρμην   
ἀγάπην, καὶ μαθεῖν ἐπιθυμεῖς οἱ διατρίβομεν,  
καὶ ἐν τισὶν ὁρμᾷ τὰ ἡμέτερα, καὶ τίνες οἱ   
συνόντες ἡμῖν, καὶ μαθεῖν οὐχ ἁπλῶς, ἀλλ’ ὥστε   
καὶ χάριν αὐτοῖς εἰδέναι· ἡμεῖς μὲν ὑπὲρ τῆς
τοσαύτης   
τῆς ἀγάπης οὐ παυσόμεθα σε ἀνακηρύττοντες,   
στεφανοῦντες, παρὰ πᾶσιν ἀναγορεύοντες, χάριτας    
ὁμολογοῦντες παρὰ τοῖς ἐντυγχάνουσι καὶ   
συγγινομένοις ἡμῖν. Αὐτὸς δὲ τὰς μεγίστας ἀμοιβὰς καὶ μείζους   
τῶν πόνων ἀνάμενε παρὰ τοῦ φιλανθρώπου Θεοῦ,   
τοῦ ταῖς ἀντιδόσεσιν ἐκ πολλοῦ τοῦ περιόντος   
νικῶντος τοὺς ἀγαθὸν τι ποιεῖν ἡ λέγειν ἐσπουδακότας.   
Ὥστε δὲ σε καὶ ἑτέρωθεν ἡσθῆναι μαθόντα τὰ   
ἡμέτερα, πρὸς μὲν τὸ ἐρημότατον χωρίον ἀπῳκίσθημεν,   
τὴν Κουκουσόν, πλὴν ἐρημίας οὐδεμίαν αἴσθησιν    
ἔχομεν· τοσαύτης ἀπολαύομεν ἡσυχίας, τοσαύτης
ἀδείας,  
τοσαύτης παρὰ πάντων θεραπείας. Τὰ τε γὰρ λείψανα   
τῆς ἀῤῥωστίας εὐχαῖς ταῖς σαῖς ἀπεθέμεθα, καὶ   
ἐν ὑγείᾳ διάγομεν νῦν, τοῦ τε φόβου τῶν Ἰσαύρων   
ἀπηλλάγημεν, καὶ ἐν ἀσφαλείᾳ κατέστημεν,  
ἀπραγμοσύνῃ τε ἐντρυφῶντες πολλῇ. Πάρεισι δὲ ἡμῖν καὶ   
οἱ τιμιώτατοι πρεσβύτεροι Κωνστάντιος καὶ Εὐήθιος,   
προσδοκῶνται δὲ καὶ ἕτεροι ταχέως ἀφίξεσθαι, οὓς εἰς   
τὸ παρὸν τὰ δεσμὰ κατεῖχεν· ἀλλὰ πάντες   
ἀφέθησαν, καὶ εὖ οἶδ’ ὅτι πτήσονται πρὸς ἡμᾶς. Μὴ δὴ   
διαλίπῃς εὐχόμενος ὑπὲρ ἡμῶν τῶν σφόδρα σὲ   

ἀγαπώντων, δέσποτα αἰδεσιμώτατε καὶ θεοφιλέστατε, καὶ   
συνεχῶς ἐπιστέλλων, ἡνίκα ἂν ἐξῇ, καὶ τὰ περὶ τῆς   
ὑγείας δηλῶν τῆς σῆς. Οἶσθα γὰρ ὅπως ἡμῖν   
περισπούδαστον καθ’ ἑκάστην, εἰ οἷόν τε, ἡμέραν περὶ   
ταύτης μανθάνειν. Τὸν δεσπότην μου τὸν τιμιώτατον   
καὶ εὐλαβέστατον πρεσβύτερον Ἀσυγκρίτιον, μετὰ   
τῶν γλυκύτατων αὐτοῦ παιδίων, καὶ πάντα σου τῆς   
θεοσεβείας τὸν κλῆρον πολλὰ παρ’ ἡμῶν προσειπεῖν   
παρακλήθητι.
   
<2/ριε’. Θεοφίλῳ πρεσβυτέρῳ./>   

   Καὶ τοῦτο τῆς εὐγνωμοσύνης, καὶ τῆς σῆς   
εὐχαρίστου σου γνώμης, τὸ μηδενὸς ἀπολελαυκότα παρὰ   
τούτων, οἷς σε παρακατεθέμεθα, τὸ πᾶν ἀπειληφέναι   
νομίζειν ἀπὸ τῆς ἡμετέρας προθυμίας. Ἀλλ’ ἡμεῖς   
οὐκ ἀρκεσθησόμεθα τούτῳ, ἀλλὰ καὶ τῷ κυρίῳ μου 
Θεοδώρῳ τῷ ἐπαρχικῷ τῷ ἀγαγόντι ἡμᾶς εἰς τὴν   
Κουκουσόν, πολλὰ ταύτης ἕνεκεν διελέχθημεν τῆς   
ὑποθέσεως, καὶ πολλοῖς ἐπιστέλλοντες καὶ ταῦτα   
ἐπεστάλκαμεν. Ἂν τε γοῦν γένηται τι ἀπὸ τῶν   
γραμμάτων πλέον τῶν ἡμετέρων, ἂν τε γράμματα μένῃ   
μόνον τὰ γράμματα, μηδὲν ἀνύσαντα παρὰ τοῖς   
ἀποδεχομένοις αὐτά, διὰ ταχεῶν ἡμῖν δηλῶσαι   
σπούδασον. Καὶ γὰρ ἐν τούτῳ μάλιστα τὴν ἀγάπην σου   
θαυμάζομεν, καὶ τοῦ θαῤῥεῖν ἡμῖν τοῦτο μέγιστον   
ποιούμεθα σημεῖον, τὸ καὶ περὶ τούτων ἡμῖν   
διαλέγεσθαι. Δήλωσον τοίνυν ἡμῖν ἂν τε γένηται τι πλέον,   
ἂν τε μηδέν, ἳν’ ἂν μὲν τὸ πρότερον ᾗ, χάριτας   
ὁμολογήσωμεν τοῖς τὴν ἑαυτῶν ὠφεληκόσι ψυχήν·   
ἑαυτοῖς γὰρ μᾶλλον ἡ σοὶ χαριοῦνται τοῦτο   
ποιοῦντες· ἂν τε τὸ δεύτερον, ἑτέραν τινὰ ὁδὸν σύντομον   
καὶ εὐκολωτέραν ἐπινοήσωμεν, δι’ ἧς πάντως πάσης   
ἀπολαύσῃ παραμυθίας, ὡς ἐν μηδεμιᾷ εἶναι 
στενοχωρία. Ἥμιν γὰρ αὐτοῖς τὰ μέγιστα χαριούμεθα,   
τῆς εὐγενοῦς σου καὶ ἐλευθέρας οὕτω φροντίζοντες   
ψυχῆς. Καὶ γράφε συνεχῶς ἡμῖν, τὰ περὶ τῆς ὑγείας   
τῆς σῆς. Καὶ τῆς εὐδοκιμήσεως εὐαγγελιζόμενος.   

<2/ριϚ’. Βαλεντίνῳ./>   

    Τὶ τοῦτο; Εἰδὼς ὅπως σου χαίρομεν τοῖς ἀγαθοῖς,   
καὶ σκιρτῶμεν ἐπὶ ταῖς σαῖς εὐδοκιμήσεσι, καὶ πρὸ  
πάντων ὀφείλων ἡμῖν δηλῶσαι τῆς τιμῆς τὸ μέγεθος,   
εἰς ὃ νῦν ἀνέβης, ὑπέμεινας ἡμᾶς πρότερον παρ’   
ἑτέρων μαθεῖν τοῦτο, καὶ οὐ νομίζεις δεῖσθαί σοι   
πολλῆς εἰς τοῦτο ἀπολογίας, ὅτι ἠνέσχου, τὸ γε σὸν   
μέρος, τοσοῦτον χρόνον ἡμᾶς ζημιῶσαι εὐφροσύνης   
μέγεθος τηλικοῦτον; Τὸ μὲν γὰρ ἀξίωμά σου τὸ   
ἀληθές, καὶ ἡ μεγίστη σου ἀρχή, τῆς ψυχῆς σοὺ  
ἐστιν ἡ ἀρετή. Ἀλλ’ ἐπειδὴ καὶ τούτοις τοῖς   
βιωτικοῖς εἰς τὴν ἐκείνης ὠφέλειαν κεχρῆσθαι   
μεμελέτηκας, καὶ ὅσῳ ἂν γένη δυνατώτερος, τοσούτῳ   
λιμὴν εὐρύτερος τοῖς δεομένοις καθιστᾶσαι, διὰ τοῦτο   
νῦν χαίρομεν, καὶ σκιρτῶμεν, ἀλλ’ ὅμως οὐκ    
ἀφίεμέν σε τοῦ τῆς σιγῆς ἐγκλήματος. Πῶς οὖν ἡμῖν   
ἀπολογήσῃ καλῶς; Τῇ  πυκνότητι τῶν ἐπιστολῶν, καὶ   
τῷ συνεχῶς τὰ περὶ τῆς ὑγείας ἡμῖν δηλοῦν τῆς σῆς,   

καὶ τοῦ οἴκου σου παντός. Ἐπεὶ οὖν σε καὶ τὸν   
τρόπον τῆς ἀπολογίας ἐδιδάξαμεν, προστιθεῖ τὰ παρὰ   
σαυτοῦ λοιπόν. Εἰ γὰρ καὶ μετὰ τὴν ἐπιστολὴν ταύτην   
μένεις σιγῶν, γραψόμεθά σε ῥᾳθυμίας πολλῆς, καὶ   
ἀλγήσομεν. Οἶδα δὲ σαφῶς ὅτι πικροτάτην ταύτην   
ἡγήσῃ διδόναι δίκην, τὸ ἀλγεῖν ἐπὶ τούτοις ἡμᾶς,   
ἐπειδὴ οἶδα πῶς καὶ φιλεῖν ἡμᾶς γνησίως καὶ θερμῶς   
ἐσπούδακας.
   
<2/ριζ’. Θεοδώρᾳ./>   

    Γράφω μὲν ὀλιγάκις τῇ κοσμιότητί σου, διὰ τὸ   
μὴ ῥᾳδίως ἐπιτυγχάνειν τῶν κομιζόντων τὰ   
γράμματα· μέμνημαι δὲ σου οὐκ ὀλιγάκις, ἀλλὰ καὶ διηνεκῶς.   
Τὸ μὲν γὰρ ἐφ’ ἡμῖν κεῖται, τὸ δὲ οὐκ ἐφ’ ἡμῖν· ἀλλὰ    
τοῦ μὲν μεμνῆσθαι διηνεκῶς, αὐτοὶ κύριοι, τοῦ δὲ   
κομίζειν τὰς ἐπιστολάς, οὐκ ἔτι. Διὰ τοῦτο τὸ μὲν  
ἀεὶ γίνεται, τὸ δέ, ἡνίκα ἂν ἐξῇ. Τὰς μὲν οὖν ἄλλας   
ἐπιστολὰς πρόσρησιν ἐχούσας ἐπέμπομεν, ταύτην   
δέ. Καὶ χάριτος αἴτησιν. Τὶς δὲ ἡ χάρις; Σοὶ τῇ   
παρεχούσῃ μᾶλλον, ἢ τῷ δεχομένῳ τὸ κέρδος φέρουσα,   
καὶ πρὸ τοῦ λαμβάνοντος τὸν διδόντα ὠφελοῦσα. Καὶ   
γὰρ ἦλθεν εἰς ἡμᾶς, ὅτι δὴ Εὐστάθιος τῶν   
προσκεκρουκότων ἐστὶ τῇ τιμιότητί σου, καὶ τῆς οἰκίας τῆς   
σῆς ἐξέπεσε, καὶ ἀπὸ ὄψεως γέγονεν. Ὅπως μὲν οὖν   
ἔχει τοῦ πράγματος ἡ φύσις, καὶ τίνος ἕνεκεν   
τοσαύτην ὑπέμεινεν ὀργήν, εἰπεῖν οὐκ ἔχω· ἐκεῖνο γὰρ   
ἔγνων μόνον· ἃ δὲ χρὴ σὲ παρ’ ἡμῶν ἀκοῦσαι τῶν   
σφόδρα σου τῆς σωτηρίας ἀντεχομένων, ἐστὶ ταῦτα.   
Οἶσθα ὡς οὐδὲν ὁ παρὼν βίος, ἀλλ’ ἢ ἄνθη μιμεῖται   
ἠρινά, καὶ σκιὰς ἀδρανεῖς, καὶ ὀνειράτων ἐστὶν
ἀπάτη·    
τὰ δὲ ἀληθῆ πράγματα, καὶ πεπηγότα, καὶ   
ἀμετακίνητα, τὰ μετὰ τὴν ἐντεῦθεν ἀποδημίαν ἡμᾶς 
διαδεξόμενα ἐστι. Ταῦτα καὶ παρ’ ἡμῶν πολλάκις
ἤκουσας,  
καὶ οἴκοθεν φιλοσοφοῦσα διατελεῖς. Διόπερ οὐδὲ   
μακρὰν ποιοῦμαι τὴν ἐπιστολήν, ἀλλ’ ἐκεῖνο φαμεν· εἰ   
μὲν ἀδίκως τινὲς ἐπηρεάσαντες ἐξέβαλον, αἰδουμένη   
τοῦ δικαίου τὴν φύσιν, διορθῶσον τὸ γεγενημένον· εἰ δέ   
δικαίως, τοὺς τῆς φιλανθρωπίας τιμῶσα νόμους, τὸ   
αὐτὸ δὴ τοῦτο πάλιν ποίησον, ἔνθα καὶ αὐτὴ τὸ πλέον   
καρπώσῃ μᾶλλον ἢ ἐκεῖνος. Ὥσπερ γὰρ ὁ τὸν   
ὁμόδουλον ἀπαιτῶν τὰ ἑκατὸν δηνάρια, οὐκ ἐκεῖνον    
τοσοῦτον ἔβλαψεν, ὅσον ἑαυτῷ καιρίαν ἔδωκε τὴν   
πληγήν, διὰ τῆς πρὸς τὸν σύνδουλον ἀκριβολογίας μυρίων   
ταλάντων συγχώρησιν ἀνατρέψας· οὕτως ὁ   
παρατρέχων τὰ τοῦ πλησίον ἁμαρτήματα ἡμερωτέρας ἑαυτῷ   
ποιεῖ τὰς ἐν τῷ μέλλοντι εὐθύνας, καὶ ὅσῳ ἂν   
μείζονα τὰ ἁμαρτήματα ἁφῇ, τοσούτῳ καὶ αὐτὸς   
πλείονος τεύξεται τῆς συγχωρήσεως. Οὐ ταύτῃ δὲ   
μόνον ἐστι τὸ διάφορον, ἀλλὰ καὶ τῷ δουλικὴν   
διδόντα χάριν, δεσποτικὴν λαμβάνειν δωρεάν. Μὴ τοίνυν   
μοι λέγε, ὅτι τὸ καὶ τὸ αὐτῷ πεπλημμέληται. Ὅσῳ   
γὰρ ἂν δείξῃς χαλεπωτέρᾳ τὰ γεγενημένα, τοσούτῳ   
τῆς συγχωρήσεως ἀναγκαιοτέραν ἀποφαίνεις τήν 

πρόφασιν, ἐπειδήπερ πολλῷ πλείονα φιλανθρωπίας ἐν   
τῷ μέλλοντι προαποθήσῃ σαυτῇ τὴν ὑπόθεσιν. Λῦσον   
τοίνυν τὴν ὀργήν, κἂν δίκαια ᾗ, δάμασον λογισμῷ   
φιλοσόφῳ τὸν θυμόν, ἀνένεγκε τοῦτο θυσίαν τῷ Θεῷ   
χάρισαι καὶ ἡμῖν τοῖς ἀγαπῶσί σε, καὶ δεῖξον πῶς   
καὶ ἀπὸ βραχείας ἐπιστολῆς τοσαύτην ἔχομεν δύναμιν.
Χάρισαι καὶ σαυτῇ τὰ μεγάλα ταῦτα, ἅπερ εἶπον   
ἐγώ, τὸ ἀτάραχον, τὸ ἐξοικίσαι τῆς ψυχῆς τὸν   
ἐντεῦθεν θόρυβον, τὸ μετὰ πολλῆς παῤῥησίας καὶ   
ἐντεῦθεν αἰτεῖν παρὰ τοῦ φιλανθρώπου Θεοῦ τὴν εἰς τὴν   
βασιλείαν εἴσοδον. Καὶ γὰρ μέγα καθάρσιον   
ἁμαρτημάτων ἡ εἰς τὸν πλησίον φιλοφροσύνη· «Ἐὰν γὰρ   
ἀφῆτε τοῖς ἀνθρώποις, φησί, τὰ παραπτώματα   
αὐτῶν, ἀφήσει καὶ ὑμῖν ὁ Πατὴρ ὑμῶν ὁ οὐράνιος».   
Ταῦτ’ οὖν ἅπαντα λογισαμένη πέμψον ἡμῖν ἐπιστολήν,   
δηλοῦσαν ὃ τι ἤνυσαν τὰ γράμματα ἡμῶν. Τὸ μὲν   
γὰρ ἡμέτερον ἀπήρτισται, καὶ πεποιήκαμεν οὗπέρ  
ἐσμεν κύριοι· παρεκαλέσαμεν, ἐδεήθημεν, χάριν   
ᾐτήσαμεν, συνεβουλεύσαμεν ἅπερ ἐχρῆν. Πᾶσα δὲ ἐστιν   
ὑπὲρ σοῦ λοιπὸν ἡ σπουδή. Ἡμῖν μὲν γὰρ ὁ μισθός,   
ἂν τε γένηται τι πλέον, ἂν τε μὴ γένηται, τῆς   
παρακλήσεως ταύτης ἀποκείσεται· ἔστι γὰρ καὶ ῥημάτων   
λαθεῖν ἀμοιβήν. Ὁ δὲ κάματος ἡμῖν ἅπας, διὰ τοῦ   
ἔργου καὶ τὴν σὴν κερδᾶναι κοσμιότητα, καὶ ἀπὸ τῶν   
παρόντων κατορθωμάτων τὰ μέλλοντα καὶ ἀθάνατα   
ἀγαθὰ μετὰ πολλῆς καρπώσασθαι τῆς εὐκολίας.   

<2/ριη’. Ἐπισκόποις καὶ πρεσβυτέροις τοῖς ἐν τῇ 
φυλακῇ./>  

   Δεσμωτήριον οἰκεῖτε, καὶ ἅλυσιν περίκεισθε, καὶ   
μετὰ τῶν αὐχμώντων καὶ ῥυπώντων ἐστὲ  
κατακεκλεισμένοι καὶ τὶ ἂν γένοιτο μακαριώτερον ὑμῶν   
τούτων ἕνεκεν; Τὶ γὰρ τοιοῦτον στέφανος χρυσοῦς   
κεφαλῇ περικείμενος, οἷον ἅλυσις δεξιᾷ περιπλεκομένη   
διὰ τὸν Θεόν; Τὶ δὲ τοιοῦτον οἰκίαι περιφανεῖς καὶ   
μεγάλαι, οἷον δεσμωτήριον ζόφου καὶ ῥύπου γέμον,   
καὶ πολλῆς τῆς ἀηδίας, καὶ τῆς θλίψεως διὰ τὴν   
αὐτὴν ὑπόθεσιν; Διὰ ταῦτα σκιρτᾶτε, ἀγάλλεσθε,   
στεφανοῦσθε, χορεύετε, ὅτι πολλῆς ἐμπορίας ὑμῖν  
ὑπόθεσις τὰ συμβάντα λυπηρά. Τοῦτο σπόρος ἄμητον   
προαναφωνῶν ἄφατον, τοῦτο παλαίσματα νίκην ἔχοντα   
καὶ βραβεῖα, τοῦτο πλοῦς ἐμπορίαν πολλὴν προξενῶν.   
Ταῦτ’ οὖν ἅπαντα ἀναλογισάμενοι, κύριοί μου   
τιμιώτατοι καὶ εὐλαβέστατοι, χαίρετε καὶ εὐφραίνεσθε,   
μὴ διαλίπητε τὸν Θεὸν ἐπὶ πᾶσι δοξάζοντες, καὶ   
καίριας τῷ διαβόλῳ διδόντες πληγάς, καὶ πολλὴν   
ἑαυτοῖς ἐν τοῖς οὐρανοῖς προαποτιθέμενοι τὴν   
ἀμοιβήν. «Οὐ γὰρ ἄξια τὰ παθήματα τοῦ νῦν καιροῦ   
πρὸς τὴν μέλλουσαν δόξαν ἀποκαλύπτεσθαι εἰς   
ὑμᾶς». Γράφετε δὲ καὶ ἡμῖν συνεχῶς. Σφόδρα γὰρ   
ἐπιθυμοῦμεν γράμματα δέχεσθαι παρ’ ἀνθρώπων διὰ   
τὸν Θεὸν δεδεμένων, τὰ παθήματα ὑμῶν   
ἀπαγγέλλοντα, καὶ πολλὴν ἐντεῦθεν, καὶ ἐν ἀλλοτρίᾳ 
διατρίβοντες, καρπωσόμεθα τὴν παράκλησιν.   

<2/ριθ’. Θεοφίλῳ πρεσβυτέρῳ./>
  
   Οὐκοῦν ἐπειδὴ σοι θύραν ἀνέῳξα τοῦ γράφειν,   

δεῖξον ὡς οὐχ ὁ ὄκνος ἐποίει τὴν ἔμπροσθεν σιγήν, ἀλλὰ   
τὸ παρ’ ἡμῶν, ἀναμένειν λαθεῖν τοῦ γράφειν τὴν   
παῤῥησίαν, καὶ πέμπε νιφάδας ἡμῖν γραμμάτων, τὴν   
σὴν ἀπαγγελλόντων ἡμῖν εὐδοκίμησιν· οἶσθα γὰρ   
ὅπως αὐτῆς ἀντεχόμεθα· μηδὲ ἁφῆς τῆς ἀθυμίας   
τὴν τυραννίδα εἰς σιγὴν σὲ ἐμβαλεῖν, ἀλλὰ πάσης   
ἀράχνης εὐκολώτερον αὐτὴν διασπάσας, φαίνου   
λαμπρὸς ἐπὶ τῆς παρατάξεως, καὶ τῇ πολλῇ παῤῥησίᾳ   
καὶ ἐλευθερίᾳ συγχέων τοὺς ἐναντίους. Νῦν γὰρ ἐστι   
καιρὸς εὐδοκιμήσεως καὶ ἐμπορίας πολλῆς. Οὐδὲ   
γὰρ ἔμπορος ἐν λιμένι καθήμενος, τὰ φορτία συνάγειν   
δύναιτ’ ἄν, ἀλλὰ μακρὰ διαπερῶν πελάγη, καὶ   
κυμάτων κατατολμῶν, καὶ λιμῷ καὶ θηρίοις τοῖς ἐν   
πελάγει πυκτεύων, καὶ πολλὰς ἑτέρας ὑπομένων   
δυσκολίας. Ταῦτ’ οὖν καὶ αὐτὸς λογισάμενος, ὡς ὁ τῶν   
δεινῶν καιρὸς οὗτος τῆς ἐμπορίας ἐστι καιρός, καὶ   
πολλῆς εὐδοκιμήσεως, καὶ μισθῶν ἄφατων,   
διανάστησον σου τὸ πτερὸν τῆς διανοίας, καὶ τὴν κόνιν τῆς   
ἀθυμίας ἀποτιναξάμενος μετὰ πολλῆς τῆς εὐκολίας   
πᾶσαν περίτρεχε τὴν φάλαγγα, συγκροτῶν, ἀλείφων,   
ἅπαντας διεγείρων, νεύρων, σπουδαιότερους ποιῶν.   
Καὶ ταῦτα ἡμῖν δήλου διὰ γραμμάτων τῶν σῶν,   
μηδὲν ὑφορώμενος, εἰ κατορθώματα μέλλοις αὐτὸς   
ἀπαγγέλλειν τὰ σά, ἀλλ’ ὡς ὑπόταγμα ἡμέτερον   
ἀνύων, χαρίζου ταύτην ἡμῖν τὴν εὐφροσύνην, ἵνα   
καὶ πόῤῥωθεν ὄντες, πολλὴν καρπωσώμεθα τὴν   
ἡδονήν, ταῦτα ἀκούοντες παρὰ τῆς σῆς εὐλαβείας, ἅπερ   
ἐπιθυμοῦμεν μανθάνειν.   

<1/ρκ’. Θεοδώρᾳ. />

    Ἀνηλώθημεν, ἐδαπανήθημεν, μυρίους ἀπεθάνομεν   
θανάτους· καὶ ταῦτα ἴσασιν ἀκριβέστερον   
ἀπαγγεῖλαι οἱ τὰ γράμματα ἐγχειρίζοντες, καὶ ταῦτα βραχεῖαν   
ῥοπὴν ἡμῖν συγγενόμενοι· πρὸς οὓς οὐδὲ διαλεχθῆναί  
τι μικρὸν ἠδυνήθημεν, ὑπὸ τῶν συνέχων πυρετῶν   
καταβεβλημένοι, οὓς ἔχων καὶ ἐν νυκτὶ καὶ ἐν ἡμέρᾳ   
ὁδοιπορεῖν ἠναγκαζόμην, καὶ θάλπει πολιορκούμενος,   
καὶ ὑπὸ ἀγρυπνίας διαφθειρόμενος, καὶ ὑπὸ τῆς τῶν   
ἐπιτήδειων ἐρημίας ἀπολλύμενος, καὶ τῆς τῶν   
προστησομένων ἀπορίας. Καὶ γὰρ τῶν τὰ μέταλλα   
ἐργαζομένων, καὶ τὰ δεσμωτήρια οἰκούντων χαλεπώτερα   
καὶ πεπόνθαμεν καὶ πάσχομεν. Ὀψὲ δὲ ποτε καὶ μόλις   
ἐπέτυχον τῆς Καισαρείας, ὡς ἀπὸ χειμῶνος εἰς   
γαλήνην καὶ εἰς λιμένα ἐλθών. Ἀλλ’ οὐδὲ ὁ λιμὴν   
οὗτος ἴσχυσεν ἀνακτήσασθαι τὰ ἀπὸ τοῦ κλυδωνίου   
κακά· οὕτω καθάπαξ ἡμᾶς ὁ ἔμπροσθεν χρόνος   
κατειργάσατο. Ἀλλ’ ὅμως ἐλθὼν εἰς τὴν Καισάρειαν,   
μικρὸν ἀνέψυξα, ὅτι ὕδατος ἔπιον καθαροῦ, ὅτι ἄρτου   
οὐκ ὀδωδότος οὐδὲ κατεσκληκότος μετέλαβον, ὅτι οὐκ   
ἔτι ἐν τοῖς κλάσμασι τῶν πίθων ἐλουόμην, ἀλλ’ εὗρον   
βαλανεῖον οἷον δήποτε, ὅτι συγκεχώρημαι τέως τῇ   
κλίνῃ προσηλῶσθαι. Ἐνῆν καὶ πλείονα τούτων εἰπεῖν,   
ἀλλ’ ἵνα μὴ συγχέω σου τὴν μάθησιν, μέχρι τούτου   
ἵστημι τὸν λόγον, ἐκεῖνο προστιθείς, ὅτι μὴ παύσῃ   
ὀνειδίζουσα τοῖς ἀγαπῶσιν ἡμᾶς, ὅτι τοσούτους    

ἔχοντες ἐραστάς, καὶ τοσαύτην δύναμιν περιβεβλημένους,   
οὐκ ἐτύχομεν οὗ τυγχάνουσιν οἱ κατάδικοι, ὥστε εἰς   
ἡμερώτερον καὶ ἐγγύτερον ποῦ κατοικισθῆναι τόπον·   
ἀλλὰ καὶ τοῦ σώματος ἡμῖν ἀπαγορεύσαντος, καὶ τοῦ   
φόβου τῶν Ἰσαύρων πάντα πολιορκοῦντος, τῆς μικρᾶς   
ταύτης καὶ εὐτελοῦς οὐκ ἐπετύχομεν χάριτος. Δόξα   
τῷ Θεῷ καὶ διὰ τοῦτο. Οὐ παυόμεθα γὰρ αὐτόν, ἐπὶ   
πᾶσι δοξάζοντες. «Εἴη τὸ ὄνομα αὐτοῦ εὐλογημένον  
εἰς τοὺς αἰῶνας». Πολὺ δὲ ἐξεπλάγην καὶ τὸ σόν, ὅτι   
τετάρτην ταύτην ἐπιστολὴν ἢ καὶ πέμπτην   
ἐπεσταλκὼς τῇ διαθέσει σου καὶ τῇ κοσμιότητι, μίαν   
ἐδεξάμην καὶ μόνην. Καίτοι τοῦτο δυσκολίας οὐκ ἦν, τὸ   
ἐπιστέλλειν συνεχέστερον. Καὶ ταῦτα οὐκ ἐγκαλῶν   
σοι λέγω· τὸ γὰρ τῆς ἀγάπης οὐκ ἔστιν ἀνάγκης, ἀλλὰ   
προαιρέσεως. Ἀλλὰ σφόδρα ἀλγῶ, ὅτι ἀθρόον   
ἐξέβαλες ἡμᾶς τῆς διανοίας τῆς σῆς, ἐν οὕτω χρόνῳ μακρῷ   
μίαν ἡμῖν πέμψασα ἐπιστολήν. Εἰ τοίνυν μηδὲν   
φορτικὸν μηδὲ ἐπαχθὲς αἰτοῦμεν, τοῦτο ἡμῖν πάρεχε,   
οὗ σὺ κυρία εἶ, καὶ ἐπὶ σοὶ κεῖται. Τῶν γὰρ ἄλλων   
ἕνεκεν οὐκ ἐνοχλοῦμεν, ἵνα μὴ πρὸς τῷ μηδὲν ἁνύειν   
καὶ φορτικοὶ τινες δόξωμεν καὶ ἐπαχθεῖς εἶναι σοι.
   
<2/ρκα’. Ἀραβίῳ./>  

   Τὴν κάμινον τῆς ἀθυμίας, ἣν ἐπὶ τῆς ψυχῆς    
περιφέρεις ὑπὲρ τῶν εἰς ἡμᾶς γεγενημένων, σαφέστατα   
ἔδειξεν ἡμῖν τὸ γράμμα τὸ σόν, καὶ πρὸ τούτου μὲν   
ἐπισταμένοις. Οὐ γὰρ δυνησόμεθα ἐπιλαθέσθαι τῆς   
πηγῆς τῶν δακρύων, ἣν ἐν ἀρχῇ τῶν κακῶν τούτων   
ὑφαινομένων ἠφίεις. Πλὴν ἀλλὰ καὶ ἡ ἐπιστολὴ τῶν   
δακρύων οὐκ ἔλαττον καὶ τῶν ὀδυρμῶν ἐκείνων   
ἀπεκάλυψε τὴν φλόγα τῆς λύπης ἡμῖν, τῆς ἐν τῇ καρδίᾳ
τῇ σῇ. Τούτων προσδόκα τὰς ἀμοιβὰς παρὰ τοῦ   
φιλανθρώπου Θεοῦ. Ἔστι γὰρ καὶ λύπης μισθὸς καὶ   
μέγας καὶ πολύς. Ἐπεὶ καὶ ἐπὶ Ἰουδαϊκῶν κακῶν   
ἦσάν τινες, οἱ τὰ γινόμενα παρ’ αὐτῶν διορθῶσαι μὲν   
οὐκ ἠδύναντο, ἔστενον δὲ μόνον καὶ ἐθρήνουν,  
καὶ τοιαύτην ἐκαρπώσαντο τὴν ἀμοιβήν, ὡς τῶν   
ἄλλων ἁπάντων ἀπολλυμένων, καὶ πανωλεθρίᾳ  
παραδιδομένων, ἐκείνους διαφυγεῖν τὴν ὀργήν. «Δὸς γάρ,   
φησί, τὸ σημεῖον ἐστι τὰ πρόσωπα τῶν  
στεναζόντων καὶ ὀδυρομένων». Καίτοι γε οὐκ ἐκώλυον τὰ   
γινόμενα, ἀλλ’ ἐπειδὴ οὗπερ κύριοι ἦσαν ἐποίουν,   
ἔστενον, ἐθρήνουν τὰ γινόμενα, μεγίστην ἐντεῦθεν τὴν   
ἀσφάλειαν ἐκτήσαντο. Μὴ οὖν διαλίπητε καὶ ὑμεῖς,   
δεσπόται μου, στένοντες ταῦτα καὶ τὸν φιλάνθρωπον   
Θεὸν παρακαλοῦντες δοῦναι λύσιν τῷ κοινῷ τῆς   
οἰκουμένης ναυαγίῳ. Ἴστε γάρ, ἴστε σαφῶς, ὡς πάντα 
θορύβων καὶ ταραχῆς πεπλήρωται, καὶ οὐχ   
ὑπὲρ Κωνσταντινουπόλεως χρὴ μόνον παρακαλεῖν, ἀλλ’ ὑπὲρ   
τῆς οἰκουμένης ἁπάσης· ἐπειδήπερ ἐντεῦθεν   
ἀρξάμενον τὸ κακόν, καθάπερ ῥεῦμα πονηρὸν ἐκχυθέν,   
πανταχοῦ τῆς γῆς τὰς Ἐκκλησίας λυμαίνεται. Ὅπερ δὲ   
ἡμᾶς παρεκάλεσας, τοῦτο καὶ αὐτὸς παρ’ ἡμῶν   
παρακλήθητι, ἕως ἂν ὑμῶν ὦμεν κεχωρισμένοι τῷ   
σώματι (τῇ γὰρ ψυχὴ ἀεὶ καὶ τῇ σῇ εὐγενείᾳ καὶ τῷ οἴκῳ   
σου συνδεδέμεθα), συνεχῶς ἡμῖν ἐπιστέλλειν, καὶ τὰ   
περὶ τῆς ὑγείας σου εὐαγγελίζεσθαι μὴ κατοκνεῖ.   

Οἶδας γὰρ ἡλίκην ἡμῖν δώσεις τὴν χάριν. Ἐπειδὴ
ἐκέλευσας ἡμᾶς ἐν τοῖς σοῖς καταχθῆναι, καθὼς ἔμαθον   
ἐξελθών, οὐκ ἔτι ἔδοξεν ἡμᾶς εἰς Σεβάστειαν   
ἀπενεχθῆναι, ἀλλ’ εἰς ἐρημότατον χωρίον τῆς Ἀρμενίας   
Κουκουσόν, καὶ σφαλερώτατον τῆς τῶν Ἰσαύρων 
ἐπιδρομῆς ἕνεκεν. Χάριν μέντοι ἴσμεν τῇ εὐγενείᾳ τῇ   
σῇ, καὶ δεδέγμεθα τὴν τιμήν, ὅτι καὶ ἀπόντων οὕτως   
ἐφρόντισας, ὥστε εὐτρεπίσαι τὸ καταγώγιον ἡμῖν,   
καὶ παρακαλέσαι ἐν τοῖς σοῖς ἡμᾶς καταχθῆναι. Ἀλλ’   
εἲ τινες εἶέν σοι φίλοι κατὰ τὴν Κουκουσόν, ἐκείνοις   
ἐπιστεῖλαι παρακλήθητι.
   
<2/ρκβ’. Μαρκιανῷ./>   

   Μακάριος εἰ, καὶ τρισμακάριος, καὶ πολλάκις   
τοῦτο, ἐν οὕτω χειμῶνι χαλεπῷ, καὶ τοσαύτη τῶν   
πραγμάτων ζάλῃ, τοσαύτην ἐπιδεικνύμενος περὶ τοὺς   
δεομένους μεγαλοψυχίαν. Οὐ γὰρ ἔλαθεν ἡμᾶς τῆς   
φιλανθρωπίας σου τὸ μέγεθος, καὶ ὅτι καινὸς ἅπασι   
γέγονας λιμήν, ὀρφανοῖς παριστάμενος, χήρας παντὶ   
τρόπῳ παραμυθούμενος, ἀνέχων αὐτῶν τὴν πενίαν,   
διορθούμενος τὴν πτωχείαν, οὐδὲ αἴσθησιν ἀφιεὶς   
λαμβάνειν τῆς στενοχωρίας ταύτης, ἀλλ’ ἀντὶ πάντων   
αὐτοῖς γινόμενος, καὶ δῆμον ὁλόκληρον διατρέφων   
σίτῳ, καὶ οἴνῳ, καὶ ἐλαίῳ, καὶ τοῖς ἄλλοις ἅπασιν.   
Ὁ Θεὸς σοι τὸν μισθὸν ἀποδῷ καὶ ἐν τῷ παρόντι   
βίῳ καὶ ἐν τῷ μέλλοντι αἰῶνι τῆς μεγαλοψυχίας   
ταύτης, τῆς δαψιλείας, τῆς προθυμίας, τοῦ ζήλου, τῆς   
φιλοπτωχείας, τῆς γνησίας ἀγάπης· καὶ γὰρ ἐν   
ἅπασι τούτοις βρύεις καὶ κομᾷς, μέγιστα σεαυτῷ   
ἀποτιθέμενος βραβεῖα ἐν τῷ μέλλοντι αἰῶνι. Ταῦτα   
καὶ ἡμεῖς μανθάνοντες ἐν ἐρημίᾳ τοσαύτῃ   
καθήμενοι, καὶ πολλαῖς κυκλούμενοι περιστάσεσι·   
καὶ γὰρ Ἰσαυρικοῦ φόβου πολιορκία, καὶ χωρίου   
ἐρημία, καὶ χειμῶνος σφοδρότης ἡμᾶς θλίβει· ἀλλ’   
ὅμως ταῦτα ἀκούοντες περὶ τῆς σῆς τιμιότητος,   
οὐδὲ αἴσθησιν τούτων λαμβάνωμεν τῶν λυπηρῶν,   
ἀλλὰ καὶ πολλὴν καρπούμεθα τὴν παράκλησιν,   
σκιρτῶντες, εὐφραινόμενοι, χαίροντες ἐπὶ τοῖς τοσούτοις   
κατορθώμασιν, ἐπὶ τῷ πλούτῳ τῷ ἀφάτῳ, ὃν ἐν   
οὐρανοῖς συνάγεις σεαυτῷ. Ἳν’ οὖν καὶ ἐν ἑτέρῳ   
εὐφραινώμεθα, γράφειν ἡμῖν συνεχῶς μὴ κατόκνει, τὰ   
περὶ τῆς ὑγείας τῆς σῆς εὐαγγελιζόμενος. Σφόδρα   
γὰρ ἐπιθυμοῦμεν ἀκούειν τὰ περὶ τῆς ῥώσεως τῆς   
σῆς. Καὶ τοῦτο οἶσθα καὶ αὐτός, ἐπειδήπερ κἀκεῖνο   
οἶσθα, ὅπως ἀεὶ τῆς ἀγάπης τῆς σῆς ἀντεχόμεθα.   

<2/ρκγ’. Πρὸς τοὺς ἐκ Φοινίκῃ πρεσβυτέρους καὶ   
μονάζοντας, τοὺς κατηχοῦντας τοὺς Ἕλληνας./>   

    Οἱ κυβερνῆται ἐπειδὰν ἴδωσι τὴν θάλασσαν   
μαινομένην, καὶ ἐγειρομένην, καὶ πολὺν τὸν χειμῶνα,   
καὶ τὴν ζάλην, οὐ μόνον οὐκ ἀφιᾶσι τὸ πλοῖον, ἀλλὰ   
καὶ τότε πλείονι κέχρηνται τῇ σπουδῇ, καὶ μείζονι   
τῇ προθυμίᾳ, καὶ αὐτοὶ νήφοντες, καὶ τοὺς ἄλλους   
διεγείροντες. Καὶ ἰατροὶ πάλιν ὅταν ἴδωσι τὸν   
πυρετὸν ἐγερθέντα, καὶ σφοδρὸν γενόμενον, οὐ μόνον οὐ   
καταλιμπάνουσι τὸν νοσοῦντα, ἀλλὰ καὶ τότε καὶ   
αὐτοὶ πάντα ποιοῦσι, καὶ δι’ ἑαυτῶν, καὶ δι’ ἑτέρων   
μείζονι κεχρημένοι τῇ σπουδῇ καὶ τῇ προθυμίᾳ,   

ὥστε λῦσαι τὸ κακόν. Τίνος ἕνεκεν ταῦτα λέγω; Ἵνα   
μὴ τις ὑμᾶς ἀπατήσῃ διὰ τὴν ταραχὴν τὴν   
γεγενημένην καταλιπεῖν τὴν Φοινίκην, καὶ ἀναχωρῆσαι   
ἐκεῖθεν· ἀλλὰ ὅσῳ πλείους αἱ δυσκολίαι, καὶ   
χαλεπώτερα τὰ κύματα, καὶ μείζων ἡ ταραχή, τοσούτῳ   
μᾶλλον ἐμμένετε σπουδάζοντες, νήφοντες,   
ἀγρυπνοῦντες, πλείονα προθυμίαν ἐπιδεικνύμενοι, ὥστε   
μὴ τὴν οἰκοδομὴν ὑμῶν τὴν καλλίστην καταλυθῆναι,   
μηδὲ τὸν τοσοῦτον πόνον ἀνωφελῆ γενέσθαι, μηδὲ   
τὴν γεωργίαν ὑμῶν ἀφανισθῆναι. Ἱκανὸς γὰρ ὁ Θεὸς   
καὶ τὴν ταραχὴν λῦσαι καὶ τῆς ὑπομονῆς ὑμῖν   
δοῦναι τὸν μισθόν. Οὐδὲ γὰρ τοσοῦτος ὑμῖν ὁ μισθός,   
ὅτε μετ’ εὐκολίας τὰ πράγματα ἠνύετο, ὅσος ἐστὶν  
ὑμῖν νῦν, ὅτε πολλὴ ἡ δυσκολία, πολλὴ ἡ ταραχή,   
πολλοὶ οἱ σκανδαλίζοντες. Ἐννοοῦντες τοίνυν καὶ τὸν   
κάματον ὃν ἐκάμετε, καὶ τὸν πόνον ὃν ὑπεμείνατε,   
καὶ τὰ κατορθώματα ἃ κατωρθώσατε, καὶ ὅτι χάριτι   
Θεοῦ τοσοῦτον κατελύσατε τῆς ἀσεβείας τὸ μέρος,   
καὶ εἰς προκοπὴν τὰ πράγματα τῆς Φοινίκης ἦλθε,   
καὶ ὅτι πλείων ὁ μισθὸς νῦν ὑμῖν καὶ μείζων ἡ   
ἀμοιβή, καὶ ὅτι ταχέως ὁ Θεὸς καὶ τὰ κωλύματα   
καταλύσει, καὶ πολλὰς ὑμῖν τῆς ὑπομονῆς δώσει τὰς   
ἀντιδόσεις, παραμένετε, ἐνίστασθε. Οὐδὲν γὰρ ὑμῖν   
ἔχει λεῖψαι οὐδὲ νῦν, ἀλλὰ τῆς αὐτῆς ἀφθονίας καὶ   
δαψιλείας ἀπολαύειν ὑμᾶς ἐκέλευσα, εἴτε ἐν   
ἐνδύμασιν, εἴτε ὃν ὑποδήμασιν, εἴτε ἐν διατροφαῖς τῶν   
ἀδελφῶν. Εἰ δὲ ἡμεῖς ἐν τοσαύτῃ θλίψει ὄντες,   
καὶ περιστάσει, καὶ ἐρημίαν οἰκοῦντες τὴν   
Κουκουσόν, τοσαύτην ποιούμεθα φροντίδα τῶν   
κατορθωμάτων τῶν ὑμετέρων, πολλῷ μᾶλλον καὶ ὑμᾶς δεῖ   
πολλῆς εὐπορίας ἀπολαύοντας, κατὰ τὴν χρείαν   
λέγω τῶν ἀναγκαίων, τὰ παρ’ ἑαυτῶν συνεισφέρειν.   
Παρακαλῶ τοίνυν, μηδεὶς ὑμᾶς φοβήσῃ. Καὶ γὰρ   
καὶ τὰ πράγματα χρηστοτέρας ἔσχεν ἐλπίδας· καὶ   
δυνήσεσθε τοῦτο μαθεῖν ἀπὸ τῶν ἀντιγράφων τῶν   
ἀποσταλέντων παρὰ τοῦ κυρίου, μου τοῦ   
εὐλαβεστάτου πρεσβυτέρου Κωνστάντιου. Καὶ ἐὰν   
παραμείνητε, κἂν μυρία ᾗ τὰ κωλύματα, πάντων περιέσεσθε.   
Οὐδὲν γὰρ ὑπομονῆς ἴσον καὶ καρτερίας· πέτρα γὰρ   
ἔοικεν αἱ δὲ ταραχαὶ αὗται καὶ αἱ ἐπιβουλαί, αἱ   
κατὰ τῆς Ἐκκλησίας γινόμεναι, κύμασιν ἐοίκασι   
προσρηγνυμένοις τῇ πέτρᾳ, καὶ διαλυομένοις εἰς   
οἰκεῖον ἄφρον. Ἐννοήσατε ὅσα μακάριοι ἀπόστολοι   
ἔπασχον καὶ παρὰ οἰκείων, καὶ παρὰ ἀλλοτρίων, καὶ   
ὅτι πάντα τὸν χρόνον τοῦ κηρύγματος διὰ   
πειρασμῶν, διὰ κινδύνων, δι’ ἐπιβούλων διήνυσαν, εἰς   
δεσμωτήρια, καὶ ἁλύσεις, καὶ ἀπαγωγάς, καὶ    
μάστιγας καὶ λιμούς, καὶ γυμνότητας δαπανώμενοι.   
Ἀλλ’ ὅμως καὶ ἐν αὐτοῖς τοῖς δεσμωτηρίοις   
οἰκοῦντες, τῆς ἐγχειρισθείσης αὐτοῖς οἰκονομίας οὐκ    
ἀφίσταντο ἀλλ’ ὁ μακάριος Παῦλος καὶ δεσμωτήριον   
οἴκων, καὶ μεμαστιγωμένος, καὶ αἵματι περιῤῥεόμενος, 
καὶ ξύλῳ προσδεδεμένος, καὶ τοσαῦτα   
πάσχων, καὶ ἐμυσταγώγει ἐν τῷ δεσμωτηρίῳ, καὶ τὸν   
δεσμοφύλακα ἐβάπτιζε, καὶ τὰ παρ’ ἑαυτοῦ πάντα   

ἐποίει. Ταῦτ’ οὖν ἅπαντα καὶ τὰ τοιαῦτα   
λογιζόμενοι, καθάπερ ὑμῶν παρεκάλεσα τὴν ἀγάπην,   
στήκετε ἑδραῖοι, ἀμετακίνητοι, ἀνεξαπάτητοι, τὴν τοῦ   
Θεοῦ ἐλπίδα ἀναμένοντες, καὶ τὴν ἐκεῖθεν   
συμμαχίαν, ἧς ἴσον οὐδέν· καὶ ἀντιγράψαι ἡμῖν περὶ   
πάντων σπουδάσατε ἐξ αὐτῆς. Διὰ γὰρ τοῦτο καὶ   
Ἰωάννην τὸν εὐλαβέστατον πρεσβύτερον εἰς τοῦτο   
ἀπεστείλαμεν, ὥστε παρακαλέσαι ὑμῶν τὴν διάνοιαν,   
καὶ μὴ ἀφεῖναι ὑπὸ μηδενὸς παρασαλευθῆναι. Ἐγὼ   
τὸ ἐμαυτοῦ πεποίηκα, καὶ λόγοις παρακαλῶν, καὶ   
συμβουλαῖς ἀνορθῶν, καὶ τῶν χρειῶν τὴν ἀφθονίαν   
παρέχων, ὥστε ἐν μηδενὶ ὑμᾶς ὑστερηθῆναι. Εἰ δὲ   
μὴ βουληθείητέ μου ἀνέχεσθαι, ἀλλ’ αὐτοῖς τοῖς   
ἀπατῶσιν ὑμᾶς καὶ ἀναπτεροῦσι πεισθῆναι, ἐγὼ    
ἀνεύθυνός εἰμι. Ἴστε δὲ καὶ ἡ κατάγνωσις αὕτη καὶ   
ἡ ζημία ἐπὶ τίνα ἔρχεται. Ἳν’ οὖν μηδὲν τοιοῦτον   
γένηται, παρακαλῶ ἀνέχεσθαί μου τοῦ σφόδρα ὑμᾶς   
ἀγαπῶντος. Καὶ περὶ ὧν ἂν δέησθε, ἢ ἐπιστείλατε   
ἡμῖν, ἤ, εἰ βούλεσθε, ἕνα τινὰ πέμψατε πρὸς ἡμᾶς,   
καὶ οὐδὲν ὑμῖν ὑστερήσει καθόλου.   

<2/ρκδ’. Γεμέλλῳ./>   

    Ἄλλοι μὲν τῇ θαυμασιότητί σου συνήδονται τῆς   
ἀρχῆς, ἐγὼ δὲ τῇ πόλει, καὶ τῇ μεγαλοπρεπείᾳ δὲ   
τῇ σῇ, οὐ διὰ τὴν ἐντεῦθεν τιμὴν (ὑψηλότερος γὰρ   
τῶν τοιούτων μεμελέτηκας εἶναι), ἀλλὰ διὰ τὸ   
λαβεῖν ἀφορμὴν τὴν παρέχουσαν σοι μετὰ πολλῆς τῆς   
ἀδείας καὶ τοῖς πολλοῖς δεῖξαι τὴν σύνεσίν σου,  
καὶ τὴν ἡμερότητα, καὶ τὸ ἐντεῦθεν κέρδος   
συναγαγεῖν. Εὖ γὰρ οἶδα ὅτι καὶ τοὺς σφόδρα τῇ γῇ   
προσηλωμένους, καὶ πρὸς τὰ ὀνείρατα ταῦτα κεχηνότας,    
λέγω δὴ τὴν παρὰ τῶν πολλῶν δόξαν,   
παιδεῦσαι δυνήσῃ, ὅτι οὐκ ἐν τῇ χλανίδι, καὶ τῇ ζώνῃ,   
οὐδὲ ἐν τῇ φωνῇ τοῦ κήρυκος ὁ ἄρχων, ἀλλ’ ἐν τῷ   
τὰ πεπονηκότα ἀνακτᾶσθαι, καὶ τὰ κακῶς ἔχοντα   
διορθοῦν, καὶ κολάζειν μὲν ἀδικίαν, μὴ συγχωρεῖν   
οἱ ὑπὸ δυναστείας τὸ δίκαιον ἀπελαύνεσθαι. Καὶ γὰρ   
οἶδά σου τὴν παῤῥησίαν, τὴν ἐλευθεροστομίαν, τῆς   
διανοίας τὸ ὕψος, τὴν τῶν βιωτικῶν ὑπεροψίαν, τὸ   
μισοπόνηρον, τὸ ἥμερον, τὸ φιλάνθρωπον, οὗ  
μάλιστα ἄρχοντι δεῖ. Διὸ κἀκεῖνο οἶδα σαφῶς, ὅτι   
λιμὴν ἔσῃ τῶν ναυαγούντων, βακτηρία τῶν ἐπὶ γόνυ   
κλιθέντων, πύργος τῶν ὑπὸ δυναστείας ἀδίκου   
πολεμουμένων· καὶ ἔσῃ ταῦτα ῥᾳδίως. Οὐδὲ γὰρ πόνου   
σοι δεῖ, οὐδὲ ἱδρῶτος, οὐδὲ χρόνου μακροῦ εἰς τὸ   
κατορθοῦν ταῦτα· ἀλλ’ ὥσπερ ὁ ἥλιος ὁμοῦ τε   
φαίνεται, καὶ πάντα λύει ζόφον· οὕτω καὶ αὐτὸς ἐπὶ   
τοῦ θρόνου φανείς, εὖ οἶδ’ ὅτι ἐκ πρώτης ἡμέρας τοὺς   
τε ἀδικεῖν ἐπιχειροῦντας ἀνέστειλας, τοὺς τε   
ἀδικουμένους, καὶ πρὶν εἰς τὸ δικαστήριον εἰσελθεῖν, πάσης   
ἐπηρείας ἀπήλλαξας· καὶ ἤρκεσεν εἰς τὴν τούτου   
διόρθωσιν ἡ τῆς φιλοσόφου σου ψυχῆς ὑπόληψις. Διὰ   
ταῦτα καίτοι ἐν ἐρημίᾳ καθήμενος, καὶ πολλαῖς 
συνεχόμενος περιστάσεσι, πολλῆς γέμω τῆς εὐφροσύνης,   
ἡμετέραν ἡδονὴν τὴν τῶν ἀδικουμένων συμμαχίαν   
ἡγούμενος.   

<1/Πρός Κυριακόν Ἐπίσκοπον ἐν ἐξορίᾳ ὄντα καὶ
αὐτόν./>   

    Φέρε δὴ πάλιν ἀπαντλήσω τῆς ἀθυμίας τὸ ἕλκος,   
καὶ διασκεδάσω τοὺς λογισμοὺς τοὺς τὸ νέφος τοῦτο   
συνιστῶντας. Τὶ γὰρ ἐστιν ὃ λυπῇ καὶ ἀδημονεῖς;  
Διότι χαλεπὸς ὁ χειμὼν καὶ πικρὸν τὸ ναυάγιον τὸ   
τὴν Ἐκκλησίαν καταλαβόν; Τοῦτο οἶδα κἀγώ, καὶ   
οὐδεὶς ἀντερεῖ ἀλλ’ εἰ βούλει, εἰκόνα σοι ἀναπλάττω   
τῶν γινομένων. Θάλατταν ὁρῶμεν ἀπ’ αὐτῆς   
κάτωθεν ἀναμοχλευομένην τῆς ἀβύσσου, τοὺς ναύτας   
ἀντὶ τῶν οἰάκων καὶ τῶν κωπῶν τὰς χεῖρας τοῖς   
γόνασι περιπλέξαντας, καὶ πρὸς τὴν ἀμηχανίαν τοῦ   
χειμῶνος ἀπορηθέντας, οὐκ οὐρανὸν βλέποντας, οὐ   
πέλαγος, οὐ ξηράν, ἀλλ’ ἐπὶ τῶν στρωμάτων   
κειμένους, καὶ ὀλοφυρομένους, καὶ κλαίοντας. Καὶ ταῦτα   
μὲν ἐπὶ τῆς θαλάσσης οὕτω συμβαίνει· νῦν δὲ ἐπὶ   
τῆς ἡμετέρας θαλάσσης χείρων ὁ θόρυβος, καὶ χείρω   
τὰ κύματα. Ἀλλὰ παρακάλει τὸν Δεσπότην ἡμῶν   
Χριστόν, ὃς οὐ τέχνῃ περιγίνεται χειμῶνος, ἀλλὰ   
νεύματι λύει τὴν ζάλην. Ἀλλ’ εἰ καὶ πολλάκις 
παρεκάλεσας, καὶ οὐκ εἰσηκούσθης, μὴ   
ὀλιγωρήσῃς· τοιοῦτον γὰρ ἔθος ἔχει ὁ φιλάνθρωπος Θεός. Μή   

γὰρ οὐκ ἠδύνατο ἐκείνους τοὺς τρεῖς παῖδας 
λυτρώσασθαι, ἵνα μὴ εἰς τὴν κάμινον τοῦ πυρὸς 
ἐμπέσωσιν; Ἀλλ’ ὅτε ᾐχμαλωτεύθησαν, ὅτε εἰς βάρβαρον   
χώραν ἀπεῤῥίφησαν, καὶ τῆς πατρῴας κληρονομίας   
ἐξέπεσον, καὶ παρὰ πάντων ἀπεγνώσθησαν, καὶ   
οὐδὲν λοιπὸν οὐκ ἀπελίπετο, τότε Χριστὸς ὁ ἀληθινὸς   
Θεὸς ἡμῶν τὴν θαυματοποιίαν εἰργάσατο, καὶ   
διεσκόρπισε τὸ πῦρ. Μὴ φέρον γὰρ τὴν ἀρετὴν τῶν  
δικαίων τὸ πῦρ, ἐξεπήδησεν ἔξω, καὶ ἐνεπύρισεν οὓς   
εὗρε περὶ τὴν κάμινον τῶν Χαλδαίων. Καὶ λοιπὸν   
ἐκκλησία αὐτοῖς ἦν ἡ κάμινος, καὶ πᾶσαν τὴν   
κτίσιν προσεκαλοῦντο, τὰ τε ὁρατὰ καὶ τὰ ἀόρατα,   
ἀγγέλους καὶ δυνάμεις, καὶ οὕτω πάντα συλλαβόμενοι   
ἔλεγον· «Εὐλογεῖτε, πάντα τὰ ἔργα Κυρίου, τὸν 
Κύριον». Ὁρᾷς πῶς ἡ ὑπομονὴ τῶν δικαίων καὶ τὸ πῦρ   
εἰς δρόσον μετέβαλε, καὶ τὸν τύραννον ἐδυσώπησε,   
καὶ κατὰ πάσης τῆς οἰκουμένης ἐκπέμπει γράμματα;   
«Μέγας ὁ Θεός, φησί, Σεδράχ, Μισάχ, καὶ 
Ἀβδεναγώ». Καὶ ἰδοὺ πόσην ἀποτομίαν ἐνέθηκεν, εἲ τις   
λόγον εἴπῃ κατ’ αὐτῶν, τὸν οἶκον αὐτοῦ ταμιεύεσθαι,   
καὶ τὰ ὑπάρχοντα αὐτοῦ διαρπάζεσθαι. Μὴ οὖν   
ἀθυμήσῃς, μηδὲ ὀλιγωρήσῃς. Καὶ γὰρ ἐγὼ ὅτε   
ἐξηλαυνόμην ἀπὸ τῆς πόλεως, οὐδὲν τούτων οὐκ ἐφρόντιζον,   
ἀλλ’ ἔλεγον πρὸς ἐμαυτόν· Εἰ μὲν βούλεται ἡ 
βασίλεισα ἐξορίσαι, ἐξόριση με·   

«Τοῦ Κυρίου ἡ γῆ, καὶ   
τὸ πλήρωμα αὐτῆς». Καὶ εἰ βούλεται πρίσαι, πρίσῃ   
μέ· τὸν Ἠσαίαν ἔχω ὑπογραμμόν. Εἰ θέλει εἰς τὸ   
πέλαγος ἀκοντίσαι με, τὸν Ἰωνᾶν ὑπομιμνήσκομαι.   
Εἰ με θέλει εἰς κάμινον ἐμβαλεῖν, τοὺς τρεῖς παῖδας   
ἔχω τοῦτο πεπονθότας. Εἰ με θέλει τοῖς θηρίοις   
βαλεῖν, τὸν Δανιὴλ ἐν λάκκῳ τοῖς λέουσι βεβλημένον   
ὑπομιμνήσκομαι. Εἰ θέλει με λιθάσαι, λιθάσῃ με·   
τὸν Στέφανον ἔχω τὸν πρωτομάρτυρα. Εἰ θέλει τὴν   
κεφαλὴν μοὺ λαβεῖν, λάβῃ ἔχω Ἰωάννην τὸν   
βαπτιστήν. Εἰ θέλει τὰ ὑπάρχοντα μου λαβεῖν, λάβῃ αὐτά·   
«Γυμνὸς ἐξῆλθον ἐκ κοιλίας μητέρος μου, γυμνὸς    
καὶ ἀπελεύσομαι». Ἐμοὶ παραινεῖ ὁ Ἀπόστολος·   
«Πρόσωπον ἀνθρώπου ὁ Θεὸς οὐ λαμβάνει»· καί,   
«Εἰ ἔτι, φησίν, ἀνθρώποις ἤρεσκον, Χριστοῦ   
δοῦλος οὐκ ἂν ἤμην». Καὶ ὁ Δαυῒδ καθοπλίζει με λέγων,   
«Ἐλάλουν ἐν τοῖς μαρτυρίοις σου ἐναντίον   
βασιλέων, καὶ οὐκ ᾐσχυνόμην». Πολλὰ κατ’   
ἐμοῦ ἐσκευάσαντο, καὶ λέγουσιν, ὅτι τινὰς ἐκοινώνησα   
μετὰ τὸ φαγεῖν αὐτούς.  Καὶ εἰ μὲν τοῦτο ἐποίησα,   
ἐξαλειφθείη τὸ ὄνομά μου ἐκ τῆς βίβλου τῶν   
ἐπισκόπων, καὶ μὴ γραφείη ἐν τῇ βίβλῳ τῆς ὀρθοδόξου   
πίστεως, ὅτι ἰδοὺ ἐὰν τοιοῦτον ἐγὼ ἔπραξα, καὶ   
ἀποβαλεῖ με Χριστὸς ἐκ τῆς βασιλείας αὐτοῦ. Εἰ δὲ   
ἅπαξ καὶ τοῦτο μοι λέγουσι, καὶ φιλονεικοῦσι,   
καθελέτωσαν καὶ τὸν Παῦλον, ὃς μετὰ τὸ δειπνῆσαι   
ὁλόκληρον τὸν οἶκον ἐβάπτισε· καθελέτωσαν καὶ   
αὐτὸν τὸν Κύριον, ὃς μετὰ τὸ δειπνῆσαι τοῖς   
ἀποστόλοις τὴν κοινωνίαν ἔδωκε. Λέγουσιν, ὅτι μετὰ   
γυναικὸς ἐκοιμήθην. Ἀποδύσατέ μου τὸ σῶμα,   
καὶ εὑρήσετε τὴν νέκρωσιν τῶν μελῶν μου. Ἀλλὰ   
ταῦτα πάντα διὰ τὸν φθόνον ἐποίησαν. Ἀλλὰ πάντως   
λυπῇ, ἀδελφὲ Κυριακέ, ὅτι ἐκεῖνοι οἱ ἡμᾶς   
ἐξορίσαντες ἐπὶ τῆς ἀγορᾶς παῤῥησιάζονται, καὶ πλῆθος   
ἀκολουθεῖ δορυφόρων αὐτοῖς; Ἀλλὰ πάλιν   
ὑπομνήσθητι τὸν πλούσιον καὶ τὸν Λάζαρον, ποῖος μὲν ἐν   
τῷ νῦν αἰῶνι ἐθλίβη, ποῖος δὲ ἀπήλαυσε. Τὶ ἔβλαψεν   
αὐτὸν ἡ πενία; Οὐχὶ ὁ ἀθλητὴς καὶ νικητὴς εἰς τοὺς   
κόλπους Ἀβραὰμ ἀπηνέχθη; Τὶ δὲ ὠφέλησεν ἐκεῖνον   
δ πλοῦτος τὸν ἐν πορφύρᾳ καὶ βύσσῳ ἀναπαυόμενον;   
Ποῦ οἱ ῥαβδοῦχοι; Ποῦ οἱ δορυφόροι; Ποῦ οἱ 
χρυσοχάλινοι ἵπποι; Ποῦ οἱ παράσιτοι, καὶ ἡ βασιλικὴ   
τράπεζα; Οὐχὶ ὡς λῃστὴς δεδεμένος ἀπήγετο ἐν τῷ   
μνήματι, γυμνὴν τὴν ψυχὴν ἐκ τοῦ κόσμου ἐκφέρων,   
καὶ κράζει κενῇ τῇ φωνῇ, «Πάτερ Ἀβραάμ, πέμψον   
Λάζαρον, ἵνα, βρέξῃ τὸ ἄκρον τοῦ δακτύλου   
αὐτοῦ, καὶ καταψύξῃ τὴν γλῶττάν μου, διότι δεινῶς   
ἀποτηγανίζομαι»; Τὶ πατέρα καλεῖς τὸν Ἀβραάμ, οὗ   
τὸν βίον οὐκ ἐμιμήσω; Ἐκεῖνος πάντα ἄνθρωπον εἰς   
τὸν οἶκον αὐτοῦ ἐξένιζεν, σὺ δὲ ἑνὸς πτωχοῦ φροντίδα   
οὐκ ἐποιήσω. Οὐκ ἔστι πενθῆσαι καὶ κλαῦσαι, ὅτι ὁ   
τοσοῦτον πλοῦτον ἔχων, σταγόνος ὕδατος ἄξιος οὐκ   
ἐγένετο. Ἐπειδὴ γὰρ ψιχίων οὐ μετέδωκε τῷ πτωχῷ,   
σταγόνα ὕδατος οὐ λαμβάνει. Τῷ χειμῶνι οὐκ   
ἔσπειρεν ἔλεος· ἦλθε τὸ θέρος, καὶ οὐκ ἐθέρισε. Καὶ τοῦτο   
τοῦ Δεσπότου οἰκονομία, ὅτι ἐξ ἐναντίας ἐποίησε τὴν   
κόλασιν τοῖς ἀσεβέσι, καὶ τὴν ἀνάπαυσιν τοῖς δικαίοις,   

ἵνα βλέπωσιν ἀλλήλους, καὶ ἀλλήλους γνωρίζουσι. Καὶ   
γὰρ ἕκαστος τότε μάρτυς τὸν ἴδιον τύραννον 
ἐπιγνώσεται, καὶ ἕκαστος τύραννος τὸν ἴδιον μάρτυρα,   
ὃν ἐκόλασε. Καὶ οὐκ ἐμὰ τὰ ῥήματα· ἄκουσον τῆς   
Σοφίας λεγούσης· «Τότε ἐν πολλῇ παῤῥησίᾳ   
στήσεται ὁ δίκαιος κατὰ πρόσωπον τῶν θλιψάντων   
αὐτόν». Ὥσπερ γὰρ ὁδοιπόρος ἐν καύματι   
περιπατῶν, ἡνίκα εὕρῃ καθαρὰν πηγὴν τῇ δίψῃ φλεγόμενος,   
καὶ πολλῷ τῷ λιμῷ συνεχόμενος παρακαθέζηται   
τραπέζῃ ἐχούσῃ παντοία τὰ ἐδέσματα, παρὰ τινος   
δὲ δυνατωτέρου κωλύηται μὴ ἅψασθαι τῆς τραπέζης,   
μηδὲ ἀπολαῦσαι τῶν ἐδεσμάτων, σφοδρὰν ἔχει τὴν   
ὀδύνην καὶ τὴν κόλασιν, ὅτι τῇ τραπέζῃ   
παρακαθέζεται, καὶ τῶν βρωμάτων ἀπολαῦσαι οὐ δύναται, καὶ   
ὁ τῇ πηγῇ παρακαθεζόμενος, τοῦ ὕδατος ἀπολαῦσαι   
οὐ δύναται· οὕτως ἐν τῇ ἡμέρᾳ τῆς κρίσεως,   
βλέπουσι τοὺς ἁγίους εὐφραινομένους οἱ ἀσεβεῖς, καὶ τῆς   
βασιλικῆς τραπέζης ἀπολαῦσαι οὐ δύνανται. Καὶ   
γὰρ τὸν Ἀδὰμ ὁ Θεὸς κολάσαι βουλόμενος, ἐποίησεν   
αὐτὸν ἐξ ἐναντίας τοῦ παραδείσου ἐργάζεσθαι τὴν   
γῆν, ἵνα καθ’ ἑκάστην ἡμέραν καὶ ὥραν βλέπων   
ἐκεῖνο τὸ ποθητὸν χωρίον, ὅθεν ἐξῆλθεν, ἔχῃ πάντοτε   
τὴν ὀδύνην ἐν τῇ ψυχῇ. Εἰ δὲ καὶ ὧδε ἀλλήλοις μὴ   
συντύχωμεν, ἀλλ’ ἐκεῖ οὐδεὶς ὁ κωλύων ἡμᾶς τότε   
μετ’ ἀλλήλων διάγειν· καὶ ὀψόμεθα τοὺς   
ἐξορίσαντας ἡμᾶς, ὥσπερ ὁ Λάζαρος τὸν πλούσιον, καὶ   
οἱ μάρτυρες τοὺς τυράννους. Μὴ οὖν ἀθύμει, ἀλλὰ   
μνημόνευε τοῦ προφήτου λέγοντος· «Μυκτηρισμὸν   
ἀνθρώπων μὴ φοβεῖσθε, καὶ τῷ φαυλισμῷ αὐτῶν   
μὴ ἡττᾶσθε· ὥσπερ γὰρ ἔριον ὑπὸ σητός, οὕτω   
βρωθήσονται, καὶ ὡς ἱμάτιον παλαιωθήσονται».   
Κατανόησον δὲ τὸν Δεσπότην, πῶς εὐθὺς ἀπὸ τῶν   
σπαργάνων ἐδιώκετο, καὶ εἰς βάρβαρον γῆν   
ἀπεῤῥίπτετο, ὁ τὸν κόσμον κατέχων, τύπος ἡμῖν γενόμενος   
τοῦ μὴ ἐκκακεῖν ἐν τοῖς πειρασμοῖς. Ἀνάμνησαι τὸ   
πάθος τοῦ Σωτῆρος, ὅσας ὕβρεις δι’ ἡμᾶς ὑπέμεινεν.   
Οἱ μὲν γὰρ αὐτὸν Σαμαρείτην ἐκάλουν, οἱ δὲ   
δαιμονιῶντα καὶ γαστρίμαργον καὶ ψευδοπροφήτην. 
Λέγουσι γάρ· «Ἰδοὺ ἄνθρωπος φάγος καὶ οἰνοπότης»,   
καὶ, ὅτι «Ἐν τῷ ἄρχοντι τῶν δαιμονίων ἐκβάλλει   
τὰ δαιμόνια». Τὶ δὲ ὅτε ἦγον αὐτὸν κρημνίσαι, καὶ   
ὅτε εἰς τὸ πρόσωπον αὐτοῦ ἐνέπτυον; Τὶ δὲ ὅτε τὴν   
χλαμύδα αὐτῷ περιετίθουν, καὶ ὅτε ἀκάνθαις αὐτὸν   
ἐστεφάνουν, καὶ προσέπιπτον αὐτῷ ἐμπαίζοντες, καὶ   
πᾶν εἶδος χλεύης αὐτῷ ἐπάγοντες, τὶ δὲ ὅτε   
ῥαπίσματα αὐτῷ ἐδίδουν; Ὅτε ὄξος καὶ τὴν χολὴν αὐτὸν   
ἐπότιζον; Ὅτε τῷ καλάμῳ τὴν κεφαλὴν αὐτοῦ   
ἔτυπτον, καὶ ὅτε περιῆγον αὐτὸν οἱ αἱμοβόροι ἐκεῖνοι   
κύνες; Τὶ δὲ ὅτε ἐπὶ τὸ πάθος ἤγετο γυμνός, καὶ   
πάντες αὐτὸν κατέλιπον οἱ μαθηταί, καὶ ὁ εἷς μὲν   
αὐτὸν προέδωκεν, εἷς δὲ ἠρνήσατο, οἱ δὲ ἄλλοι   
ἐδραπέτευσαν, καὶ μόνος εἱστήκει γυμνὸς ἐν μέσῳ τῶν   
ὄχλων ἐκείνων; Ἑορτὴ γὰρ ἦν ἡ ἅπαντας συνάγουσα   
τότε· καὶ ὅτε ὡς πονηρὸν ἐν μέσῳ κακούργων αὐτὸν   
ἐσταύρωσαν, καὶ ἄταφος ἐκρέματο, καὶ οὔτε   

κατήνεγκαν αὐτὸν ἀπὸ τοῦ σταυροῦ, ἕως οὗ τις αὐτὸν   
ἐξῃτήσατο, ἵνα αὐτὸν θάψῃ; Μνήσθητι ὅτι ταφῆς οὐκ   
ἠξιώθη, καὶ ὅτι ψόγον πονηρὸν κατ’ αὐτοῦ   
ἀπεφήναντο, καὶ ὅτι οἱ μαθηταὶ αὐτοῦ ἔκλεψαν αὐτόν, καὶ   
οὐκ ἀνέστη. Ὑπομνήσθητι δὲ καὶ τοὺς ἀποστόλους,   
ὅτι πανταχόθεν ἐδιώκοντο, καὶ κατεκρύπτοντο, ἐν ταῖς   
πόλεσι μὴν δυνάμενοι φανῆναι· πῶς ὁ Πέτρος παρὰ   
Σίμωνι τῷ βυρσεῖ κατεκρύπτετο, καὶ ὁ Παῦλος παρὰ   
τῇ πορφυροπώλιδι γυναικί, ὅτι οὐκ εἶχον παρὰ τοῖς   
πλουσίοις παῤῥησίαν. Ἀλλ’ ὕστερον πάντα ὁμαλὰ   
ἐγένετο αὐτοῖς. Οὕτω καὶ νῦν μὴ ἀθυμήσῃς. Ἤκουσα   
γὰρ κἀγὼ περὶ τοῦ λήρου ἐκείνου τοῦ Ἀρσακίου, ὃν   
ἐκάθισεν ἡ βασίλισσα ἐν τῷ θρόνῳ, ὅτι ἔθλιψε τοὺς   
ἀδελφοὺς ὅλους μὴ θέλοντας αὐτῷ κοινωνῆσαι·   
πολλοὶ δὲ αὐτῶν δι’ ἐμὲ καὶ ἐν τῇ φυλακῇ ἐναπέθανον.   
Ὁ γὰρ προβατόσχημος ἐκεῖνος λύκος, ὁ σχῆμα μὲν   
ἔχων ἐπισκόπου, μοιχὸς δὲ ὑπάρχων· ὡς γὰρ ἡ γυνὴ   
μοιχαλὶς χρηματίζει, ἡ ζῶντος τοῦ ἀνδρὸς ἑτέρῳ 
συναφθεῖσα· οὕτω καὶ οὗτος μοιχὸς ἐστιν, οὐ σαρκός,   
ἀλλὰ πνεύματος· ζῶντος γὰρ ἐμοῦ ἥρπασέ μου τὸν   
θρόνον τῆς Ἐκκλησίας. Καὶ ταῦτά σοι ἐπέστειλα ἀπὸ   
Κουκουσοῦ, ὅπου ἐκέλευσεν ἡμᾶς ἡ βασίλισσα   
ἐξορισθῆναι. Πολλαὶ δὲ θλίψεις κατὰ τὴν ὁδὸν 
συνέβησαν ἡμῖν, ἀλλ’ οὐδενὸς ἐφροντίσαμεν. Ὅτε δὲ   
ἤλθομεν πρὸς τὴν χώραν τῶν Καππαδόκων, καὶ ἐν τῇ   
Ταυροκιλικίᾳ, πολλοὶ χοροὶ ἡμῖν ὑπήντων πατέρων ἁγίων   
ἀνδρῶν, οὐ μὴν ἀλλὰ καὶ πλήθη μοναχῶν καὶ παρθένων,   
τὰς ἀθανάτους πηγὰς τῶν δακρύων ἐκχέοντες. Καὶ   
ἔκλαιον θεωροῦντες ἡμᾶς ἐν τῇ ἐξορίᾳ ἀπερχόμενους,   
καὶ ἔλεγον πρὸς ἑαυτούς, Συνέφερεν ἵνα δ ἥλιος   
συνέστειλε τὰς ἀκτῖνας αὐτοῦ, ἢ ἵνα τὸ στόμα Ἰωάννου   
ἐσιώπησε. Ταῦτα με ἐθορύβησε καὶ ἔθλιψεν, ἐπειδὴ   
ἔβλεπον πάντας κλαίοντας περὶ ἐμοῦ. Ἐπεὶ τῶν   
ἄλλων πάντων, ὅσα συνέβη μοι, φροντίδα οὐκ ἐποίησα.   
Πάνυ δὲ ἡμᾶς ἐδεξιώσατο δ ἐπίσκοπος τῆς πόλεως   
ταύτης, καὶ πολλὴν ἀγάπην ἔδειξεν εἰς ἡμᾶς ὥστε,   
εἰ δυνατόν, καὶ τὸν θρόνον αὐτοῦ παρεχώρησεν ἡμῖν,   
εἰ μὴ τὸν ὅρον ἐφυλάττομεν. Δέομαι οὖν καὶ   
ἀντιβολῶ, καὶ τῶν γονάτων ἅπτομαι τῶν σῶν, ἀπόῤῥιψον   
τὸ πένθος τῆς ἀθυμίας σου, ὑπὲρ ἡμῶν μνείαν ἔχων   
πρὸς τὸν Θεόν, καὶ ἀντιγράψαι ἡμῖν παρακλήθητι.
   
<2/ρκϚ’. Ῥουφίνῳ πρεσβυτέρῳ./>
   
    Ἦλθεν εἰς ἡμᾶς, ὅτι πάλιν ἀνήφθη τὰ ἐν Φοινίκῃ   
κακά, καὶ ἡ τῶν Ἑλλήνων ηὐξήθη μανία, καὶ πολλοὶ   
τῶν μοναχῶν οἱ μὲν ἐπλήγησαν, οἱ δὲ καὶ ἀπέθανον.   
Διὰ τοῦτο σε μειζόνως ἐπείγω μετὰ πλείονος τοῦ   
τάχους ἅψασθαι τῆς ὁδοῦ καὶ στῆναι ἐπὶ τῆς   
παρατάξεως. Εὖ γὰρ οἶδα, ὅτι φανεὶς μόνον τροπώσῃ τοὺς   
ὑπεναντίους, καὶ εὐχῇ, καὶ ἐπιεικείᾳ, καὶ καρτερία,   
καὶ τῇ συνήθει κεχρημένος ἀνδρείᾳ· καὶ καταλύσεις   
αὐτῶν τὴν μανίαν, καὶ τοὺς μεθ’ ἡμῶν ὄντας   

ἀνάκτηση, καὶ πολλὰ ἐργάσῃ τὰ ἀγαθά. Μὴ τοίνυν μέλλε,   
μηδὲ ἀναβάλλου, ἀλλὰ πλείονι κέχρησο τῷ τάχει, καὶ   
ταῦτα τὰ ἀπαγγελθέντα προθυμότερον σε ἐργαζέσθω.  
Οὐδὲ γὰρ εἰ οἰκίαν εἶδες ἀναπτομένην, ἀνεχώρησας   
ἄν, ἀλλὰ τότε καὶ μειζόνως ἐπέθου, ὥστε καὶ   
προκαταλαβεῖν τὴν φλόγα, καὶ διὰ σαυτοῦ, καὶ δι’ ἑτέρων   
πάντα ἂν ἐποίησας ὑπὲρ τοῦ σβέσαι τὸ κακόν. Καὶ   
νῦν τοίνυν ἐπειδὴ τοιαύτη ἀνήφθη πυρά, ἀμελλητὶ τὰ   
αὐτόθι καταλαβεῖν σπούδασον, καὶ πάντως ἔσται τι   
χρηστόν, καὶ πολλὴ τούτων διόρθωσις. Ἴο μὲν γὰρ   
ἐν ἡσυχίᾳ καὶ γαλήνῃ, καὶ μηδενὸς πολεμοῦντος,   
κατηχεῖν τινας καὶ τῶν τυχόντων ἐστιν· τὸ δὲ οὕτω   
τοῦ διαβόλου μαινόμενου, καὶ τῶν δαιμόνων   
ὁπλιζομένων, στῆναι γενναίως, καὶ ἐξαρπάσαι τοὺς μετ’   
ἐκείνου τεταγμένους τῶν ἀνθρώπων, καὶ τοὺς ἄλλους   
κωλῦσαι εἰς τὰς ἐκείνου χεῖρας ἐμπεσεῖν, τοῦτο   
ἀνδρὸς γενναίου, τοῦτο νηφούσης ψυχῆς, τοῦτο τῆς σῆς   
διανοίας τῆς ὑψηλῆς, καὶ διεγηγερμένης, τοῦτο   
μυρίων στεφάνων ἄξιον, τοῦτο βραβείων ἀφάτων, τοῦτο   
ἀποστολικὸν κατόρθωμα. Ἐννοήσας τοίνυν ὅτι ὁ   
καιρὸς οὗτος εὐδοκιμήσεώς σοι καιρὸς ἐστι, καὶ μυρίας   
ἐμπορίας, καὶ πραγματείας ὑπόθεσις, ἅρπασον   
τοσοῦτον πλοῦτον, καὶ πολλῇ ταχυτῆτι χρήσασθαι   
παρακλήθητι· καὶ διὰ τάχους ἡμῖν ἐπίστειλον,   
ἐπειδὰν ἀπάντησης αὐτόθι. Ἂν γὰρ πυθώμεθα μόνον, ὅτι   
τῶν ὁρῶν ἐπέβης τῆς Φοινίκης, ἀμέριμνοι λοιπὸν   
ἐσμεν, ἀναπαυόμεθα, ἐν ἀδείᾳ διάγομεν. Τὰ γὰρ   
ἑξῆς ἴσμεν, ὅτι καθάπερ ἀριστεὺς γενναῖος, καὶ   
ἀνδραγαθεῖν εἰδώς, οὕτως ἅπαντα ἐπέλευση, τοὺς   
μὲν κειμένους ἀνεγείρων, τοὺς δὲ ἑστῶτας ἑδράζων   
καὶ πήγνυς, τοὺς δὲ πλανωμένους ἐπανάγων, καὶ τοὺς   
ἀπολωλότας ἀναζητῶν καὶ εὑρίσκων, ἅπασαν τοῦ   
διαβόλου συγκόπτων τὴν φάλαγγα. Οἶδα γάρ, οἶδα   
σαφῶς τὸ ἄγρυπνόν σου τῆς ψυχῆς, τὸ   
μεμεριμνημένον τῆς διανοίας, τὸ συνετόν, τὸ ἐμμελές, τὸ   
προσηνές, τὸ ἀνδρεῖον, τὸ εὔτονον, τὸ καρτερικόν. Γράφε   
τοίνυν ἡμῖν συνεχῶς, καὶ πρὶν ἢ τὴν Φοινίκην ἰδεῖν,   
ἀπὸ τῆς ὁδοῦ πυκνὰ πέμπων τὰ γράμματα, ἐπεὶ καὶ   
νῦν ἐθαύμασα πῶς τῶν περὶ τὸν κύριόν μου τὸν   
τιμιώτατον καὶ εὐλαβέστατον Θεόδοτον τὸν πρεσβύτερον   
παραγινομένων, οὐκ ἐπέσταλκας. Ἳν’ οὖν μὴ πάλιν   
ἀλγῶμεν, μὴ δεχόμενοι γράμματα τῆς σῆς   
τιμιότητος, εἰ οἷόν τε ᾗ, κᾆθ’ ἑκάστην μόνην πέμπε ἡμῖν   
συνεχῶς ἐπιστολάς, ἵνα μανθάνωμεν πόσον τε   
προέκοψας τῆς ὁδοῦ, καὶ εἰ πλησίον γέγονας τῶν μερῶν   
ἐκείνων. Πάνυ γὰρ μεριμνῶμεν, καὶ φροντίζομεν   
καὶ βουλόμεθα ταῦτα καθ’ ἑκάστην ἡμέραν   
μανθάνειν. Ταῦτ’ οὖν εἰδώς, κύριέ μου τιμιώτατε, χάρισαι   
ταύτην ἡμῖν μεγίστην τὴν χάριν, καὶ πρὶν ἢ   
ἀπελθεῖν, καὶ ἐπειδὰν ἀπέλθῃς, συνεχεῖς πέμπων   
ἐπιστολάς, καὶ πάντα ἡμῖν δηλῶν, ἵνα ἐὰν μὲν κατορθώματα   
ᾗ, χαίρωμεν, καὶ εὐφραινώμεθα· ἂν δὲ κωλύματα,   

παντὶ τρόπῳ, καὶ πάσῃ σπουδῇ πειρῴμεθα αὐτὰ   
ἀνελεῖν. Οὐ γὰρ ἡσυχάσομεν καὶ δι’ ἑαυτῶν, καὶ δι’   
ἑτέρων, ὧν ἂν οἷόν τε ᾗ, τοῦτο ποιοῦντες, κἂν μυριάκις   
καὶ εἰς τὴν Κωνσταντινούπολιν ἀποστεῖλαι δέῃ, ὥστε   
πολλὴν σοι γενέσθαι τὴν εὐκολίαν, οὐδὲ τοῦτο 
παραιτησόμεθα. Ταῦτ’ οὖν εἰδώς, τὰ παρὰ σαυτοῦ πάρεχε   
ἡμῖν, τὴν ἀγρυπνίαν, καὶ τὴν σπουδήν. Κἂν ἀδελφοὺς   
δεήσῃ ἀποσταλῆναι, καὶ τοῦτο δήλωσον ἡμῖν. Καὶ   
τῶν λείψανων δὲ ἕνεκεν τῶν ἁγίων μαρτύρων   
ἀμέριμνος ἕσο· καὶ γὰρ εὐθέως ἀπέστειλα τὸν κύριον   
μου τὸν εὐλαβέστατον πρεσβύτερον τὸν Τερέντιον πρὸς   
τὸν κύριόν μου τὸν εὐλαβέστατον ἐπίσκοπον Ὀτρήϊον   
τὸν Ἀραβισσοῦ. Λυτὸς γὰρ ἔχει καὶ   
ἀναμφισβήτητα, καὶ πολλά, καὶ εἴσω ὀλίγων ἡμερῶν   
ἀποστελοῦμέν σοι ταῦτα εἰς τὴν Φοινίκην. Μηδὲν τοίνυν   
ἐλλιμπανέσθω τῶν παρὰ τῆς σῆς τιμιότητος. Τὰ γὰρ   
παρ’ ἡμῶν ὁρᾷς μεθ’ ὅσης πεπλήρωται τῆς   
προθυμίας. Σπεῦσον, ἵνα πρὸ τοῦ χειμῶνος δυνηθῇς τὰς   
ἀστέγους δ ἐκκλησίας ἀπαρτίσαι.
   
<2/ρκζ. Πολυβίῳ./>
   
   Ἄλλος μὲν ἂν τις τὸν ἀφόρητον κρυμὸν τὸν ἐνταῦθα,   
τὴν πολλὴν ἐρημίαν τοῦ χωρίου, τὴν χαλεπωτάτην   
ἀῤῥωστίαν (καὶ γὰρ καὶ ἀῤῥωστίᾳ ἐντεῦθεν   
περιπεπτώκαμεν) ἀπωδύρατο ἄν, καὶ ἐθρήνησεν· ἐγὼ δὲ   
ταῦτα ἀφείς, τὸν χωρισμὸν ἀποδύρομαι τὸν   
ὑμέτερον, ὃ καὶ ἐρημίας καὶ νόσου καὶ χειμῶνος ἐμοὶ   
βαρύτερον. Καὶ νῦν αὐτὸ χαλεπώτερον ἢ πρότερον   
ἐποίησεν ὁ χειμών. Καὶ γὰρ ἣν μόνην εἶχον παραμυθίαν   
τοῦ πικροτάτου τούτου χωρισμοῦ, τὸ διὰ γραμμάτων   
ὑμῖν ὁμιλεῖν, καὶ ταύτην ἐπελθὼν ἡμᾶς ἀφείλετο, τάς,   
ὁδοὺς ἀποκλείσας τῇ πολλῇ τῆς χιόνος φορᾷ, καὶ οὔτε   
ἔξωθεν παραγενέσθαι καὶ συγγενέσθαι ἡμῖν, οὔτε 
ἐντεῦθεν ἀναστῆναι καὶ ἀποδημῆσαι πρὸς ὑμᾶς ἀφείς.   
Καὶ νῦν δὲ οὐκ ἔλαττον τῶν Ἰσαύρων ὁ φόβος, ἀλλὰ   
καὶ πολλῷ πλέον τὸ αὐτὸ δὴ τοῦτο ποιεῖ, τὴν ἐρημίαν   
ἐπιτείνων, πάντας ἐλαύνων, φυγαδεύων, μετανάστας   
ποιῶν. Οὐδεὶς γὰρ οἴκοι λοιπὸν μένειν ἀνέχεται, ἀλλ’   
ἕκαστος τὴν ἑαυτοῦ καταλιπὼν ἀποπηδᾷ. Καὶ αἱ μὲν   
πόλεις εἰσι λοιπὸν τοῖχοι καὶ ὄροφοι, αἱ δὲ φάραγγες   
καὶ αἱ νάπαι πόλεις. Καθάπερ γὰρ τὰ ἄγρια τῶν   
θηρίων, παρδάλεις καὶ λέοντες, τὴν ἔρημον τῶν   
οἰκουμένων πόλεων ἀσφαλεστέραν αὐτοῖς εἶναι νομίζει·   
οὕτω δὴ καὶ οἱ τὴν Ἀρμενίαν οἰκοῦντες ἄνθρωποι,   
καὶ καθ’ ἑκάστην ἡμέραν τόπους ἐκ τόπων   
ἀναγκαζόμεθα μεταπηδᾶν, Ἁμαξοβίων καὶ Νομάδων τινῶν   
βίον ζῶντες καὶ οὐδαμοῦ στῆναι θαῤῥοῦντες· οὕτω   
πάντα τὰ ἐνταῦθα θορύβων γέμει καὶ ταραχῆς. Καὶ   
τοὺς μὲν τῇ παρουσίᾳ σφάττουσι, καίουσι, δούλους   
ἀντ’ ἐλευθέρων ποιοῦσι· τοὺς δὲ τῇ φήμῃ δραπέτας   
ἐργάζονται καὶ ἀπόλιδας, μᾶλλον δὲ καὶ   
ἀναιροῦσιν. Ὅσοι γὰρ νέοι κομιδῇ ἐν μέσῃ νυκτὶ πολλάκις καὶ   
κρυμῷ πάντα πηγνύντι ἀθρόον τῆς οἰκίας ἐκπηδῆσαι   
ἠναγκάσθησαν, ὥσπερ τινὸς καπνοῦ τοῦ φόβου τῆς   

φήμης αὐτοὺς ἐλαύνοντος, οὐκ ἐδεήθησαν μαχαίρας   
Ἰσαυρικῆς, εἰς τὸ καταλῦσαι τὸν βίον, ἀλλ’ ἐν τῇ   
χιόνι παγέντες, οὕτως ἀπέπνευσαν καὶ γέγονεν   
αὐτοῖς τῆς τοῦ θανάτου φυγῆς ἡ πρόφασις θανάτου   
πρόφασις χαλεπωτάτου· ἐν τούτοις τὰ ἡμέτερα. Καὶ   
ταῦτα εἰρήκαμεν, οὐχ ἵνα σε λυπήσωμεν (εὖ γὰρ οἶδα   
ὅτι καθάψεταί σου τὰ εἰρημένα), ἀλλ’ ἵνα τὴν αἰτίαν   
εἴπωμεν τῆς μακρᾶς ταύτης σιγῆς, καὶ τὶ δήποτε   
ὀψὲ καὶ βραδέως ἐπεστάλκαμεν. Οὕτω γὰρ πάντες   
ἡμᾶς ἀπέλιπον, ὡς μηδὲ εὑρεῖν τινα τὸν ἐκεῖσε   
ἀφικνούμενον, ἀλλ’ ἀναγκασθῆναι τὸν συνόντα ἡμῖν   
πρεσβύτερον ἀναστῆσαι ἐντεῦθεν, καὶ πέμψαι πρὸς   
τὴν ὑμετέραν θαυμασιότητα. Δεξάμενος τοίνυν αὐτὸν   
ὡς σοι πρέπον, ταχέως ἡμῖν ἔκπεμψον 
εὐαγγελιζόμενον τὴν ὑγείαν τῆς σῆς ἐμμελείας. Οἶσθα γάρ   
ὅπως ἡμῖν περισπούδαστον τοῦτο μανθάνειν.
   
<2/ρκη’. Μαρινιανῷ./>
       
    Τοῖς μὲν ἄλλοις ἅπασιν ἀνθρώποις ἡδὺ τὸ ἔαρ,   
ὅτι τὴν ὄψιν τῆς γῆς ἄνθεσι καλλωπίζει, καὶ πάντα   
δείκνυσι λειμῶνας· ἐμοὶ δέ, ὅτι καὶ τοῖς ἐθάσι τοῖς   
ἐμοῖς συγγίνεσθαι διὰ γραμμάτων εὐκολίαν παρέχει   
πολλὴν. Ἐβουλόμην μὲν γὰρ καὶ αὐταῖς ὄψεσιν ὑμᾶς   
θεωρεῖν· ἐπειδὴ δὲ τοῦτο οὐκ ἔνι, ὅπερ ἔνι μετὰ   
πολλῆς ποιῶ τῆς προθυμίας, διὰ γραμμάτων ὑμῖν   
ὁμιλῶν. Καὶ οὐχ οὕτω ναῦται καὶ πλωτῆρες μεθ’ ἡδονῆς   
τὰ θαλάττια τέμνουσι νῶτα, ἐκείνης τοῦ ἔτους τῆς   
ὥρας ἐπιστάσης, ὡς ἐγὼ κάλαμον, καὶ χάρτην, καὶ   
μέλαν μεταχειρίζομαι, μέλλων ἐπιστέλλειν ὑμῶν τῇ   
ἐμμελείᾳ. Παρὰ μὲν γὰρ τὸν τοῦ χειμῶνος καιρόν,   
τοῦ κρυμοῦ πάντα πηγνύντος, καὶ τῆς ἀφάτου χιόνος   
τὰς ὁδοὺς ἀποτειχιζούσης, οὔτε ἔξωθεν τὶς ἡμῖν   
ἐπιχωριάζειν ἠνείχετο, οὔτε ἐντεῦθεν ἀναστῆναι. Διόπερ   
καὶ ἡμεῖς, καθάπερ ἐν δεσμωτηρίῳ, τοῖς ἐνταῦθα   
δωματίοις καθειργμένοι, καὶ ὥσπερ τινὶ γλωσσοπέδη   
κατεχόμενοι, τῇ τῶν γραμματηφόρων ἀπορίᾳ, καὶ   
ἄκοντες τὴν μακρὰν ἐσιγήσαμεν σιγήν. Ἐπειδὴ δὲ   
λοιπὸν ἀνέῳξε τὰς λεωφόρους τῆς ὁδοιπορίας ὁ καιρός,
καὶ ἡμῖν τὰ δεσμὰ τῆς γλώττης ἔλυσε, τὸν σὺν ἡμῖν   
πρεσβύτερον ἐντεῦθεν ἀναστήσαντες, ἀπεστάλκαμεν   
πρὸς τὴν ὑμετέραν εὐγένειαν, εἰσόμενοι τὰ περὶ τῆς   
ὑγείας ὑμῶν. Δεξάμενος τοίνυν αὐτόν, δέσποτά μου  
θαυμασιώτατε, καθὼς σοι πρέπον ἐστί, καὶ ἰδὼν μετὰ   
τῆς σοὶ πρεπούσης ἀγάπης, ἡνίκα ἂν ἐπανίῃ, τὰ περὶ   
τῆς ὑγιείας σου δηλῶσαι ἡμῖν παρακλήθητι. Οἶσθα   
γὰρ ὅπως ἡμῖν περισπούδαστον περὶ ταύτης 
μανθάνειν.
   
<2/ρκθ’. Μαρκιανῷ καὶ Μαρκελλίνῳ./>   
     Ὡς καλὴ ὑμῶν ἡ ξυνωρίς, καὶ σφόδρα ἡμῖν 
ποθεινή, οὐ νόμῳ φύσεως μόνον, ἀλλὰ καὶ ἀγάπης   
σφοδρότατης ἁλύσει συνδεδεμένη. Διὰ ταῦτα   
καλλωπιζόμεθα ὑμῶν τῇ φιλίᾳ ἐναβρυνόμενοι, καὶ ἐπιθυμοῦμεν   
καὶ τῆς κατ’ ὄψιν συντυχίας μετασχεῖν. Ἐπειδὴ δὲ   
τοῦτο τέως οὐκ ἔνι, ὅπερ ἔνι ποιοῦμεν, γράφομεν   
συνεχῶς, μεμνήμεθα διηνεκῶς, ἐπὶ διανοίας ὑμᾶς   
πανταχοῦ περιφέρομεν, ὅπουπερ ἂν ὦμεν, οὐδὲ μικρὸν τῷ   
μήκει τῆς ὁδοῦ διειργόμεθα τῆς ἐμμελείας τῆς   
ὑμετέρας. Τοιοῦτον γὰρ τῆς ἀγάπης τὸ πτερόν· καὶ ὁδὸν   
καὶ διάστημα εὐκόλως περᾶ, καὶ πραγμάτων περιστάσεως 
ὑψηλότερον γίνεται. Διὸ καὶ ἡμεῖς, καίτοι   

πολλαῖς συνεχόμενοι θλίψεσιν, ἐρημίαις, πολιορκίαις,   
συνεχέσιν ἐφόδοις λῃστρικαῖς, οὐδενὶ τούτων   
ῥᾳθυμότεροι περὶ τὸ φιλεῖν ὑμᾶς γεγενήμεθα, ἀλλ’ ἀνθοῦσαν   
διηνεκῶς τὴν περὶ ὑμᾶς διατηροῦμεν διάθεσιν. Διὸ   
καὶ παρακαλοῦμεν συνεχέστερον ἡμῖν ἐπιστέλλειν τὰ   
περὶ τῆς ὑγείας τῆς ὑμετέρας εὐαγγελιζομένους.   
Ἴστε γὰρ αὐτοὶ ὅσην ἐντεῦθεν καρπωσόμεθα καὶ ἐν   
ἐρημίᾳ καθήμενοι τὴν παράκλησιν.
   
<2/ρλ’. Κάστῳ, Οὐαλερίῳ, Διοφάντῳ, Κυριακῷ,   
πρεσβυτέροις Ἀντιοχείας./>
   
     Ῥαγδαῖον τι χρῆμα καὶ βίαιον ἡ ἀγάπη, καὶ   
δανειστοῦ παντὸς σφοδροῦ βιαιότερον. Οὐδὲ γὰρ οὕτως   
ἐκεῖνοι τοὺς τὰ χρήματα ὀφείλοντας αὐτοῖς ἄγχοντες   
ἀπαιτοῦσιν, ὡς ὑμεῖς τῆς ἀγάπης τὴν ἅλυσιν   
περιθέντες, πρὸς τὴν τῶν ἐπιστολῶν ἡμᾶς ἔκτισιν   
κατεπείγετε, καίτοι πολλάκις τοῦτο καταθέντας τὸ   
ὄφλημα. Ἀλλὰ τοιαύτη τούτου τοῦ χρέους ἡ φύσις· ἀεὶ   
κατατίθεται, καὶ ἀεὶ ὀφειλέται. Διὰ τοῦτο καὶ ὑμεῖς   
πολλάκις δεξάμενοι γράμματα, οὐ κορέννυσθε. Καὶ   
γὰρ καὶ τοῦτο ἐκείνης τὸ πλεονέκτημα, καὶ μιμεῖται   
τὴν θάλασσαν, ἢ μυρίων πανταχόθεν εἰς αὐτὴν   
ῥεόντων ποταμῶν, οὐκ ἐμπίπλαται. Τοιοῦτον καὶ τῆς   
ἀκοῆς ὑμῶν τὸ πλάτος· διὰ τοῦτο, ὅσῳ ἂν πλείονα   
ἐμβάλωμεν, τοσούτῳ μειζόνως τὴν φλόγα τῆς διαθέσεως   
ὑμῶν ἐγείρομεν. Μὴ τοίνυν νομίσητε ὑποπτεύσαντας   
ὑμῶν τὴν φιλίαν, τὸν βραχὺν τοῦτον σεσιγηκέναι   
χρόνον. Καὶ γὰρ τοὐναντίον ἅπαν ἐπάθομεν ἄν, εἲ γε   
ὑπωπτεύσαμεν, καὶ πλεονάκις ἂν ἐπεστάλκαμεν.   
Ὥσπερ γὰρ οὐ χρείαν ἔχουσιν οἱ ἰσχύοντες ἰατροῦ,   
οὕτως οἱ ὀλίγωροι καὶ ἀναπεπτωκότες πολλῆς δέονται   
τῆς θεραπείας. Εἰ τοίνυν καὶ ἡμεῖς ᾐσθόμεθα   
χωλευούσης ὑμῶν τῆς διαθέσεως, οὐκ ἂν ἠμελήσαμεν τὰ   
παρ’ ἑαυτῶν εἰσφέροντες, ὥστε αὐτὴν ἀνακαῦσαι   
μειζόνως. Τῷ δὲ σφόδρα ὑμῖν θαῤῥεῖν, καὶ εἰδέναι   
σαφῶς, ὅτι καὶ δεχόμενοι, καὶ μὴ δεχόμενοι   
γράμματα, παγίαν, ἀκίνητον, μόνιμον, ἄτρεπτον, ἀκλινῇ,  
ἀκμάζουσαν, καὶ ἀνθοῦσαν αὐτὴν διηνεκῶς διατηρεῖτε,   
οὐκ ἀναγκαίας εἰς τοῦτο ἐνομίζομεν ἡμῶν τὰς   
ἐπιστολάς, ἀλλ’ εἰς τὸ διαθέσεως ἀποδοῦναι ὄφλημα. Ἐπεὶ   
καὶ νῦν οὐ χρείας, ἀλλὰ φιλίας ἕνεκεν ἐπιστέλλομεν.   
Ὅτι γὰρ κἂν πολλοὶ πολλαχόθεν οἱ χειμῶνες   
φύωνται, καὶ μυρία πρὸς ὕψος ἐγείρηται τὰ κύματα,   
οὐδὲν ὑμᾶς βλάψαι δύναται, καὶ ἐμβαλεῖν εἰς τὸ τῆς   
ἀθυμίας κλυδώνιον, ἱκανῶς ὁ παρελθὼν ἔδειξε χρόνος.   
Οὐ τοίνυν ὡς προσδεομένοις τῆς ἐντεῦθεν   
παρακλήσεως ἐπιστέλλομεν, ἀλλὰ δηλοῦντες, ὅτι χαίρομεν,   
σκιρτῶμεν, εὐφραινόμεθα ὑπὸ τῆς ἡδονῆς, τοσαύτης   
καὶ ἐκ τοσούτου διαστήματος ἀγάπης παρὰ τῆς   
ἐμμελείας ὑμῶν ἀπολαύοντες. Ἐπειδὴ δὲ εὖ οἶδα, ὅτι   
πολλὴν ὑμῖν φέρει τὴν εὐφροσύνην τὸ μαθεῖν τὰ   
ἡμέτερα ἐν τίσιν ὁρμᾷ, ἀπηλλάγμεθα τῆς τοῦ στομάχου   
ἀσθενείας, ὑγιαίνομεν, οὐδὲν ἡμᾶς οὔτε πολιορκίαι,   
οὔτε ἕφοδοι λῃστρικαί, οὔτε ἐρημία χωρίου, οὔτε   
μυρίων περιστάσεων ὄχλος, οὔτε ἄλλο τῶν τοιούτων   
οὐδὲν συστέλλει καὶ θορυβεῖ, ἀλλ’ ἀδείας ἀπολαύομεν,   
ἀπραγμοσύνης, ἡσυχίας πολλῆς καθ’ ἑκάστην     

μεριμνῶντες τὰ ὑμετέρα, ὑπὲρ τούτων πρὸς τοὺς εἰσιόντας   
πρὸς ἡμᾶς ποιούμενοι λόγους. Τοιοῦτον γὰρ φιλεῖν   
γνησίως· ἐπὶ γλώττης ἀεὶ τοὺς ποθούμενους ἔχειν   
παρασκευάζει. Ὁ καὶ ἡμεῖς ποιοῦμεν, ἐπειδὴ σφόδρα   
φιλοῦμεν, καὶ τοῦτο ἴστε καὶ ὑμεῖς. Ταῦτ’ οὖν   
ἅπαντα λογιζόμενοι, μὴ νομίζετε ἐῤῥᾳθυμηκέναι   
ἡμᾶς. Μηδὲ ὀλιγώρους τῷ χρόνῳ γεγενῆσθαι περὶ τὴν   
διάθεσιν τὴν ὑμετέραν. «Ἡ γὰρ ἀγάπη οὐδέποτε   
ἐκπίπτει», ἀλλὰ κἂν χρόνος παρέλθῃ μακρός, κἂν   
πραγμάτων αὐξηθῶσι δυσκολίαι, κἄν, μακροτέρω τῆς   
ὁδοῦ μήκει διειργώμεθα, οὐδενὶ τούτων αυτή  
διακόπτεται, οὐδὲ ἐξίτηλος γίνεται, ἀλλ’ ἄνθει μειζόνως,   
καὶ ἐπιδίδωσιν.
   
<2/ρλα’. Ἐλπιδίῳ ἐπισκόπῳ./>  
 
    Ἡμεῖς οὔτε ὑπερορῶντες, οὔτε ὀλιγωροῦντές σου   
τῆς ἀγάπης, τὸν ἔμπροσθεν ἐσιγήσαμεν χρόνον, ἀλλὰ   
τὰ περιεστῶτα ἡμᾶς δεινὰ τὴν μακρὰν ταύτην σιγήν,   
ἐποίησεν. Οὐ γὰρ ἐν ἑνὶ ἱδρύμεθα χωρίῳ, ἀλλὰ νῦν   
μὲν τὴν Κουκουσόν, νῦν δὲ τὴν Ἀραβισσόν, νῦν δὲ   
τὰς φάραγγας καὶ τὰς ἐρημίας περιπολοῦμεν· οὕτω   
πάντα θορύβων ἐμπέπλησται καὶ ταραχῆς, καὶ πῦρ   
καὶ σίδηρος ἅπαντα δαπανᾷ, καὶ σώματα, καὶ   
οἰκοδομήματα. Ἤδη δὲ καὶ πόλεις ἀνεσκάφησαν   
αὔτανδροι, καὶ καθ’ ἑκάστην ἡμέραν συνεχέσιν   
ἐπιβαλλόμενοι φήμαις μετανάσται γινόμεθα, χαλεπὸν τινα καὶ   
καινὸν ἐξορίας ὑπομένοντες τρόπον, καὶ καθημερινὸν   
θάνατον προσδοκῶντες. Οὐδὲ γὰρ ἐν τῷ φρουρίῳ   
καθάπερ ἐν δεσμωτηρίῳ νῦν ἀποκλεισθέντες ἔχομεν   
θαῤῥεῖν, διὰ τὸ καὶ τῶν τοιούτων τοὺς Ἰσαύρους   
κατατολμᾷν. Προσετέθη ὧ ἡμῖν καὶ ἀῤῥωστία χαλεπή,   
ἧς μόλις νῦν τὸ χαλεπώτερον διαφυγόντες, ἔτι τὰ   
λείψανα αὐτῆς περιφέρομεν· καὶ ὥσπερ εἰς νῆσον τινα   
ὑπὸ πελάγους ἁπλωτοῦ κυκλουμένην ἀποικισθέντες,   
οὕτως οὐδαμόθεν οὐδένα ῥᾳδίως ὁρᾷν δυνάμεθα, πάσης   
ὁδοῦ τῷ φόβῳ τῶν θορύβων τούτων ἀποτετειχισμένης.   
Παρακαλῶ τοίνυν συγγνῶναι ἡμῖν, δέσποτά μου   
τιμιώτατε καὶ εὐλαβέστατε· οἶσθα γὰρ τὴν ἀγάπην, ἣν   
ἄνωθεν καὶ ἐξ ἀρχῆς περὶ τὴν σὴν ἐπεδειξάμεθα   
εὐλάβειαν, καὶ μὴ διαλιπεῖν εὐχόμενον ὑπὲρ ἡμῶν.   
Ὅτι γὰρ εἰ ῥᾳδίως ἐπιτύχοις τῶν πρὸς τὰ γράμματα   
ὑπηρετησομένων, οὐδὲν ὑπομνήσεως δεήσῃ πρὸς τὸ   
ἐπιστέλλειν ἡμῖν συνεχῶς περὶ τῆς ὑγιείας τῆς σῆς,   
σφόδρα θαῤῥοῦμεν. Καὶ ἡμεῖς δέ, εἰ λωφήσειεν ταυτὶ   
τὰ δεινὰ καὶ προκύψαι τοῦ δεσμωτηρίου τούτου   
δυνηθείημεν, καὶ ἀναπνεῦσαι μικρὸν ἀπὸ τῆς   
κατεχούσης πολιορκίας ἡμᾶς, οὐ διαλείψομεν συνεχῶς   
ἐπιστέλλοντές σου πρὸς τὴν τιμιότητα. Ἡμῖν γὰρ   
αὐτοῖς τοῦτο ποιοῦντες τὰ μέγιστα χαριούμεθα.
   
<2/ρλβ’. Γεμέλλῳ./>   
     Βαβαῖ, ἡλίκον ἐστὶ γενναῖα καὶ νεανικὴ ψυχή, οὐκ   
ἔξωθεν πόθεν, ἀλλ’ οἴκοθεν, καὶ παρ’ ἑαυτῆς καὶ τὴν   
ἡδονὴν καὶ τὴν ἀσφάλειαν καρπουμένη, καί, τὸ δὴ   
θαυμαστόν, ἀπὸ τῶν πραγμάτων τῶν τοῖς πολλοῖς   
φοβερῶν καὶ σφαλερῶν εἶναι δοκούντων. Τὸ γὰρ μὴ   
μόνον μὴ θορυβεῖσθαι, μηδὲ ἀλγεῖν μισούμενον παρὰ   

τινων, ἀλλὰ καὶ καλλωπίζεσθαι ἐπὶ τούτῳ, καὶ   
μὴ καλλωπίζεσθαι μόνον, ἀλλὰ καὶ ἐλεεῖν τοὺς   
μισοῦντας, καὶ ἐπιθυμεῖν αὐτοὺς μεταβάλλεσθαι καὶ   
γενέσθαι χρηστούς, πόσης μὲν συνέσεως, πόσης δὲ   
ἂν εἴη φιλοσοφίας; Διὰ ταῦτά σε ἐπαινοῦμεν καὶ   
θαυμάζομεν, δέσποτα θαυμασιώτατε καὶ   
μεγαλοπρεπέστατε, διὰ ταῦτα καὶ αὐτοὶ σκιρτῶμεν μεγάλα,   
ὥσπερ ἐπὶ στεφανῶ λαμπρῶ, τῇ φιλίᾳ τῆς σῆς   
σεμνυνόμενοι μεγαλοπρεπείας. Ἐπειδὴ δὲ καὶ εὐχὰς τὰς   
παρ’ ἡμῶν ἀπαιτεῖς διὰ τῶν γραμμάτων, μάνθανε ὅτι   
καὶ πρὸ τῶν γραμμάτων τούτων οὐκ ἐπαυσάμεθα   
εὐχόμενοι, τὴν μεγάλην οὕτω καὶ φιλόσοφον ψυχὴν   
ἰδεῖν τελουμένην ταχέως τὴν ἱερὰν τελετήν, καὶ τῶν   
ἱερῶν ἐκείνων καὶ φρικτῶν καταξιουμένην   
μυστηρίων. Κἂν τούτων δυνηθῶμεν μετασχεῖν τῶν   
εὐαγγελίων, καὶ τῆς ἐξορίας ἀπηλλάγμεθα ταύτης,   
καὶ τῆς ἐρημίας ἐπιλελήσμεθα, καὶ τῆς σωματικῆς   
ἀσθενείας, ᾗ παλαίομεν νῦν, ἠλευθερώμεθα. Καὶ οἶδα   
μὲν ὅτι σοι σπουδή, δέσποτά μου θαυμασιώτατε, καὶ   
ἐπιθυμία διὰ τῆς ἡμετέρας βραχύτητος τῶν   
ἀποῤῥήτων τούτων καταξιωθῆναι ἀγαθῶν, καὶ ἡμῖν δέ, ὡς   
αὐτὸς οἶσθα, τοῦτο περισπούδαστον. Ἀλλ’ ἐὰν μέλλῃ   
τὰ ἡμέτερα, τοῦτο μηδεμίαν ἐχέτω μέλλησιν. Πάντως   
γὰρ εὐπορήσεις, καὶ ἡμῶν ἁπάντων, ἀνδρῶν σφόδρα   
ἡμῖν γνήσιων, δυναμένων σὲ ἐπὶ ταύτην ἀγαγεῖν τὴν   
μυσταγωγίαν. Κἂν τοῦτο γένηται, τὴν αὐτὴν ἕξομεν   
ἡδονήν, ἥνπερ ἂν εἰ καὶ ἡμεῖς διηκονησάμεθα τῇ   
δόσει τῆς ἐπουρανίου ταύτης δωρεᾶς, ἐπειδήπερ καὶ   
ἡ χάρις ἐστιν ἡ αὐτή.
  
<2/ραγ’. Ἀδολίᾳ./>   

    Τὶ λέγεις; Πάλιν ἐπιβουλὰς ὀδύρῃ, καὶ δεινὰ 
πεπονθέναι φής; Καὶ τὶ τὸ κωλῦον, εἶπε μοι, εἰς   
γαληνὸν καταπλεῦσαι λιμένα, καὶ τούτων πάντων   
ἀπηλλάχθαι τῶν κυμάτων; Οὐ ταῦτά σοι διὰ παντὸς ἐπᾴδων   
τοῦ χρόνου διετέλουν, καὶ οὐδέποτε ἡμῶν ἀνασχέσθαι   
ἠθέλησας; Ἀλλὰ καὶ σαυτῇ μυρία τὰ κακὰ ἀπὸ τοῦ   
πηλοῦ τῶν πραγμάτων τούτων προξενεῖς, εἰς τέλματα   
συνεχῶς ἐμπίπτουσα, καὶ ἡμῖν ἐκ τοῦ ταῦτα   
ὑπομένειν λύπας ἐπάγουσα συνεχεῖς καὶ πυκνάς. Ἡ μικρῶς   
οἴει με νῦν ἀθυμεῖν, ἀκούσαντα ταῦτα ἅπερ   
ἀπέσταλκας, ὅτι παρὰ τῶν οἰκείων, ἤτοι ξένων (αὐτοῖς γὰρ   
σου χρήσομαι τοῖς ῥήμασι) προδοσίας ὑπομεμένηκας,   
καὶ τραγῳδίας χαλεπάς; Μέχρι τίνος τῷ καπνῷ   
προσεδρεύεις, τὸ διειδὲς σου τὸν κατὰ ψυχὴν ὄμματος   
ἐπιθολοῦσα; Μέχρι τίνος οὐκ ἐλευθεροῖς σαυτὴν   
πικρότατης δουλείας; Τὶ δὲ καὶ τὸ κωλῦον ἐνταῦθα   
παραγενέσθαι, καὶ περὶ τούτων ἡμᾶς κοινῇ 
βουλεύσασθαι; Καὶ γὰρ ἔφης μηδ’ ἂν αἴσθησιν τούτων   
λαλεῖν, εἰ τοῦτο γέγονεν. Ἐγὼ σφόδρα ἐκπλήττομαι καὶ   
θαυμάζω, καὶ αἰτίαν οὐδεμίαν εὑρίσκω τοῦ σὲ ἐπὶ   
τοσοῦτον ἡμῶν ἀπολειφθῆναι, ἢ ῥαθυμίαν καὶ   
ὄκνον μόνον. Καὶ γὰρ τῆς ὁδοῦ τὸ μέσον ὀλίγον, καὶ   
ἡ τοῦ ἔτους ὥρα πρὸς ἀποδημίαν σφόδρα ἐπιτήδεια,   
οὔτε κρυμῷ, οὔτε θάλπει λυποῦσα. Ἀλλὰ πάλιν ἴσως ἡ   
πάντων σοι μήτηρ ἀεὶ τῶν κακῶν γινομένη, λέγω δὴ   

τῶν βιωτικῶν ἡ φροντίς, αὕτη καὶ νῦν κώλυμα   
γίνεται. Ἐγὼ μὲν οὖν καὶ παραγενομένῃ χάριν ἔχω   
πολλήν, καὶ μὴ παραγενομένῃ οὐκ ἐγκαλῶ, οὔτε   
δυσχεραίνω, ἀλλ’ ἔχω μὲν τὴν ἀγάπην, ἣν ἀεὶ περὶ τὴν σὴν   
ἐμμέλειαν ἐπεδειξάμην ἀκμάζουσαν. Ἀλγῶ δὲ καὶ   
σφόδρα ὀδυνῶμαι, ἀκούων ἔτι μυρίοις σε ἐμπεπλέχθαι   
πράγμασι, καὶ μυρία περιφέρειν τῶν βιωτικῶν   
φροντίδων φορτία. Καὶ εἰ μὴ ἡμᾶς ἡ τῆς ἐξορίας ἀνάγκη   
πεδήσασα ἐνταῦθα κατέσχεν, οὐκ ἂν ἔσκηλά σου τὴν   
εὐλάβειαν, ἀλλ’ εἰ καὶ τῆς ἀσθενείας ταύτης, ἧς ἔχω   
νῦν, ἀσθενέστερον εἶχον, αὐτὸς ἂν ἐξέδραμον, καὶ οὐκ   
ἂν ἀπέστην πρότερον πάντα ποιῶν καὶ   
πραγματευόμενος, ἕως ἂν σε τῆς ζάλης ταύτης, καὶ τοῦ 
βορβόρου, καὶ τοῦ φορυτοῦ τῶν μυρίων ἀπήλλαξα κακῶν.   
Ἐπειδὴ δὲ τοῦτο οὐκ ἔνι, ἐβουλόμην παραγενομένην   
περὶ τούτων ἡμῖν κοινώσασθαι. Εἰ δὲ μηδὲ τοῦτο   
εὔκολον, ἀλλ’ ἐργῶδες, οὐ παυσόμεθα διὰ γραμμάτων   
παραινοῦντες καὶ συμβουλεύοντες, ὥστε διακόψαι τὰ   
σχοινία, διατεμεῖν τὰς πλεκτάνας, διακλᾶσαι τὰς   
πέδας τῆς ψυχῆς, καὶ μετὰ εὐκολίας καὶ ἐλευθερίας   
βαδίζειν πολλῆς. Οὕτω γὰρ οὐ μόνον τὴν ἐντεῦθεν   
εὐφροσύνην καρπώσῃ, ἀλλὰ καὶ τὸν οὐρανὸν μετὰ   
πολλῆς λήψῃ τῆς εὐκολίας. Ὧν οὖν μέλλεις μικρὸν   
ὕστερον ἐν τῷ καιρῷ τῆς ἐντεῦθεν ἀποδημίας ἄκουσα   
ἀφίστασθαι, ταῦτα ἑκοῦσα πρόπεμψον εἰς τοὺς   
ἀσύλητους θησαυρούς, καὶ διὰ τούτων σοι τοὺς ἀκηράτους   
ἐκείνους καὶ μηδέποτε μαραινομένους   
προαποτιθεμένη στεφάνους.
   
<2/ρλα’. Διογένει./>   
     Πολλοῦ ἂν ἐπριάμην ἰδεῖν σου τὴν ἐμμέλειαν,   
δέσποτά μου θαυμασιώτατε, καὶ τοῦτο οἶσθα καὶ πρὸ   
τῶν γραμμάτων αὐτός, ἐπειδὴ καὶ τὸ φίλτρον οἶσθα   
σαφῶς, ὃ περὶ τὴν σὴν ἔχομεν θαυμασιότητα. Ἀλλ’   
ἐπειδὴ τοῦτο οὐκ ἔνι (καὶ γὰρ τῆς ὁδοῦ πολὺ τὸ   
μέσον, καὶ οὐδὲ κύριοι κινεῖσθαι, ὅπουπερ ἂν ἐθέλωμεν,   
ἐσμεν, καὶ τῶν Ἰσαυρικῶν ἐφόδων καθ’ ἑκάστην   
ἡμέραν ὁ φόβος ἀκμάζει), παρακαλῶ σου τὴν   
εὐγένειαν, ὅπερ μέγιστον ἡμῖν εἰς παραμυθίαν ἐστὶ καὶ   
τῆς ἐρημίας τῆς ἐνταῦθα, καὶ τῆς ταλαιπωρίας, καὶ  
τῆς ἄλλης πάσης θλίψεως, τὸ συνεχῶς γράμματα   
δέχεσθαι, εὐαγγελιζόμενα τὴν ὑγείαν τὴν σήν, καὶ   
τοῦ οἴκου σου παντός, τοῦτο χαρίζεσθαι ἡμῖν   
συνεχέστερον κατὰ τὸ ἐγχωροῦν. Οὐδὲ γὰρ τοῦτο ῥᾴδιον   
μετὰ πολλῆς ἡμᾶς ἔχειν τῆς δαψιλείας, διὰ τὸ   
μηδένα ταχέως ἐκεῖθεν ἐνταῦθα ἀφικνεῖσθαι. Ἀλλ’ ὅμως,   
εἰ καὶ ἐργῶδες ὅπερ ᾐτήσαμεν, ἀλλ’ ὡς ἂν οἷόν τε ᾗ  
σπουδὴν ποιήσασθαι παρακλήθητι, καὶ συνεχῶς   
πέμπειν ἐπιστολὰς ἀπαγγελλούσας ἡμῖν τὰ περὶ τῆς   
ῥώσεως τῆς σῆς. Ἵνα δὲ καὶ τὰ ἡμέτερα εἰδέναι ἔχῃς,   
ἀπραγμοσύνης ἀπολαύομεν, ἡσυχίας πολλῆς, λευκῆς   
τῆς γαλήνης, ὑγείας συμμέτρου, τούτῳ   
θορυβούμενοι μόνον, τῷ κεχωρίσθαι ὑμῶν τῶν ἀγαπώντων   
ἡμᾶς. Ἀλλ’ ἱκανὴ ἡ σύνεσίς σου καὶ τοῦτον   
παραμυθήσασθαι, τὸν πόνον, ὃν εἶπον. Δίδου δὴ ταύτην ἡμῖν   
τὴν χάριν, ὥστε καὶ ἐκ τοσούτου ἡμᾶς καθημένους   

διαστήματος δύνασθαι ἐντρυφᾶν καὶ ταύτης τῆς   
γλυκείας σου καὶ θερμῆς καὶ γνησίας ἀγάπης.
   
<2/ρλε’. Θεοδότῳ διακόνῳ./>
   
     Οὐδὲ αὐτὸς ἀγνοῶ, ὅτι πάλαι μεθ’ ἡμῶν ἔμελλες   
εἶναι, εἰ μὴ τῶν Ἰσαύρων ὁ φόβος διετείχιζεν. Ὁ   
γὰρ ἐν κρυμῷ πάντα πηγνύντι, καὶ χιόνι τοσαύτῃ  
δραμεῖν ἐνταῦθα ἀνασχόμενος, πολλῷ μᾶλλον τοῦ   
ἤρους φανέντος, καὶ πολλῆς τῆς κατὰ τὸν ἀέρα   
γαλήνης οὔσης, οὐκ ἂν ἠνέσχου μένειν αὐτόθι. Οἶδα   
γὰρ τὸ γλυκύ, καὶ προσηνές, καὶ θερμὸν σου τῆς   
διαθέσεως, τὸ εἰλικρινές, τὴν πολλῆς γέμουσαν   
ἐλευθερίας ψυχήν. Διὸ καὶ αὐτὸς οὐχ ὡς ἔτυχεν ἀθυμῶ,   
ὅτι ἐν τῇ οὕτως ἡμερωτάτῃ τοῦ ἔτους ὥρᾳ, χειμῶνα   
οὐ τὸν τυχόντα ἡμῖν ἐπάγεις ἀθυμίας, τοσοῦτον ἡμῶν   
χωριζόμενος χρόνον. Καὶ ταῦτα λέγω οὐχ ἕλκων σε   
ἐνταῦθα κἂν μυριάκις αὐτὸς θέλῃς (πολλῶν γὰρ   
ἅπαντα πολέμων ἐμπέπλησται, καὶ τοῦτο εἴσῃ διὰ   
τῶν ἐντεῦθεν ἐκεῖσε ἀφικνουμένων), ἀλλ’ ἵνα μάθης   
ὅτι οὐδὲ ἡμεῖς, καίτοι γε ἡσυχίας καὶ ἀπραγμοσύνης   
πολλῆς ἀπολαύοντες, ἀλύπως δυνάμεθα εἶναι ἐνταῦθα   
τῆς σῆς κεχωρισμένοι τιμιότητος, καὶ τοῦτο μαθὼν   
συνεχῶς ἡμῖν ἐπιστέλλῃς, μὴ μόνον διὰ τῶν παρ’   
ἡμῶν ἐκεῖσε ἐρχομένων, ἀλλὰ καὶ διὰ τῶν ἐκεῖθεν   
ἁπτομένων τῆς ὁδοῦ καὶ τῆς ἐνταῦθα ἀφίξεως.   
Πολλὴν δὲ σοι χάριν ἴσμεν, δέσποτά μου τιμιώτατε, καὶ   
τῆς φροντίδος, καὶ τῆς μερίμνης, ἣν ἔχεις ὑπὲρ τῶν   
ἐνταῦθα θορύβων. Καὶ γὰρ καθ’ ἑκάστην ἡμέραν   
ἐπιτείνεται τὰ τῆς πολιορκίας τῆς ἐνταῦθα, καὶ ὡς ἐν   
παγίδι, τῷ φρουρίῳ τούτῳ καθήμεθα. Ἤδη γοῦν καὶ   
μέσων νυκτῶν παρ’ ἐλπίδα πᾶσαν καὶ προσδοκίαν,   
στῖφος Ἰσαύρων τριακοσίων τὴν πόλιν κατέδραμον,   
καὶ μικροῦ ἂν καὶ ἡμᾶς εἷλον. Ἀλλ’ ἡ τοῦ Θεοῦ χεὶρ   
ταχέως αὐτοὺς καὶ μὴ αἰσθομένων ἡμῶν ἀπέστρεψεν,   
ὡς μὴ μόνον τῶν κινδύνων, ἀλλὰ καὶ τοῦ φόβου ἐκτὸς   
γενέσθαι, καὶ ἡμέρας γενομένης, τότε μαθεῖν τὰ   
συμβάντα. Διὰ ταῦτα χαῖρε καὶ εὐφραίνου, καὶ μὴ   
παύσῃ τὸν Θεὸν παρακαλῶν, ὥστε ἐν ἀσφαλείᾳ ἡμᾶς   
καταστῆσαι πάσῃ, καὶ ἀπαλλάξαι καὶ τῆς 
ἐπικειμένης ἡμῖν ἀῤῥωστίας. Εἰ γὰρ καὶ τοῦ σφαλερῶς ἔχειν   
ἠλευθερώμεθα, ἀλλ’ ὅμως μένει ἔτι λείψανα τῆς   
ἀῤῥωστίας ἡμῖν, συνεχῶς τῆς ἀῤῥωστίας 
ἀναμιμνήσκοντα. Ταῦτα δὲ ἐπεστάλκαμεν, οὐχ ἵνα λυπήσωμεν,   
ἀλλ’ ἵνα σε σπουδαιότερον πρὸς τὰς ὑπὲρ ἡμῶν   
διεγείρωμεν εὐχάς. Τὸν κύριον μου τὸν τιμιώτατον   
τὸν ἀναγνώστην Θεόδοτον παρακατατίθεμαί σου τῇ   
εὐλαβείᾳ, ὥστε κατὰ τὸ δυνατὸν ἐν ἅπασιν αὐτῷ   
γενέσθαι λιμένα. Πολλὰ γὰρ ἐστιν, ὡς ἔγνωμεν, αὐτὸν   
τὰ λυποῦντα.
   
<2/ραϚ’. Θεοδότῳ ἀναγνώστῃ./>
   
      Μὴ κάμνε ζητῶν ἀπολογίαν τοῦ ταχέως ἐντεῦθεν   
ἀποδημῆσαι, ἐπὶ τὴν τῶν ὀφθαλμῶν ἀσθένειαν, καὶ   
ἐπὶ τὸν κρυμὸν καταφεύγων, καὶ τούτοις λογιζόμενός   
σου τὴν ἀποδημίαν. Ἡμεῖς γὰρ σε καὶ παρεῖναι, καὶ   
μεθ’ ἡμῶν εἶναι οὐκ ἔλαττον ἢ καὶ ἔμπροσθεν   
λογιζόμεθα κατὰ τὸν τῆς ἀγάπης λόγον, καὶ   
προσδοκῶμεν καὶ τῆς κατ’ ὄψιν ἀπολαύσεσθαί ποτε συντυχίας.   
Μηδὲν οὖν σὲ τούτων θορυβείτω. Εἰ γὰρ καὶ τῆς   

Ἀρμενίας ἀπήγαγε σε ὁ χειμών, ἀλλὰ τῆς ἡμετέρας   
ψυχῆς οὐκ ἐξέβαλεν, ἀλλ’ ἐπὶ διανοίας σὲ   
περιφέρομεν διηνεκῶς. Καὶ εἰ μὴ ὁ τῶν Ἰσαύρων πόλεμος   
πᾶσαν ἀποτειχίσας ὁδόν, ἐν σπάνει κατέστησεν ἡμᾶς   
τῶν γράμματα διακομιζόντων, κἂν νιφάδας σοι   
πολλάκις ἐπέμψαμεν ἐπιστολῶν. Νῦν μέντοι τῇ γλώττῃ   
τὸν παρελθόντα σεσιγήκαμεν χρόνον, τῇ γνώμῃ δὲ   
οὐδαμῶς· ἀλλ’ ἀεὶ σε καὶ τὰ σὰ μεριμνῶμεν, καί, τὸ   
γε ἡμέτερον μέρος, συνεχῶς ἐπεστάλκαμεν. Ταῦτ’   
οὖν εἰδώς, μεθ’ ἡμῶν τε εἶναι νόμιζε, καὶ σὺν ἡμῖν   
ἐν Ἀρμενίᾳ διατρίβειν. Κἂν τις ἐπιβουλεύειν   
ἐπιχειρῇ καὶ κακῶς ποιεῖν, ὑψηλότερος γίνου τῶν   
ἐντεῦθεν βελῶν, ἐπειδήπερ οὐ τὸ πάσχειν κακῶς, ἀλλὰ   
τὸ ποιεῖν κακῶς, τοῦτ’ ἐστι τὸ πάσχειν κακῶς. Ἡμεῖς   
γὰρ σε καὶ διὰ τοῦτο μειζόνως θαυμάζομεν, καὶ τὴν   
στεῤῥότητά σου καὶ τὴν ἀνδρείαν ἐπαινοῦμεν, ὅτι καὶ   
τοσαύτης σε ζάλης περιαντλούσης, ἕστηκας ἀνώτερος   
τῶν ἐντεῦθεν θορύβων γενόμενος. Μένε δὴ μετὰ   
πολλῆς τῆς ἡδονῆς τὸ γαληνὸν τοῦτο καὶ ἀκύμαντον   
πλέων πέλαγος. Καὶ μὴ θαυμάσῃς, εἲ σου πολλῶν   
ἐπιβούλων μεμνημένου ἐγὼ τὸ πέλαγος ἀκύμαντον   
καλῶ. Οὐ γὰρ ἀπὸ τῆς τῶν ταραττόντων γνώμης,   
ἀλλ’ ἀπὸ τῆς κατ’ ἀρετὴν ἡσυχίας ταύτην φέρω τὴν   
ψῆφον. Τὶ δὲ ἐστιν ὃ φημί; Ὁ μέγας οὗτος καὶ   
ὑψηλὸς βίος, καὶ πρὸς τὸν οὐρανὸν τεταμένος, τῇ μὲν   
φύσει τῶν πραγμάτων δυσχερὴς τις εἶναι δοκεῖ, τῇ   
δὲ ἀνδρείᾳ τῶν μετιόντων καὶ τῇ προθυμίᾳ εὔκολος   
σφόδρα γίνεται. Καὶ τὸ δὴ θαυμαστὸν τῆς φιλοσοφίας   
ταύτης τοῦτο μάλιστά ἐστιν, ὅτι τῆς θαλάττης   
μαινομένης, ἐξουρίας πλεῖ καὶ μετὰ πολλῆς τῆς γαλήνης   
ὁ γνησίως αὐτὴν μετιὼν καὶ θερμῶς, καὶ ὅτι, πολλῶν   
πανταχόθεν θορύβων ἐγειρομένων, ἡσυχίαν   
καρποῦται καθαράν, καὶ μυρίων πανταχόθεν πεμπομένων   
βελῶν, ἕστηκεν ἄτρωτος, δεχόμενος μὲν τὰ ἀκόντια,   
πάσχων δὲ ἐντεῦθεν οὐδέν. Ταῦτ’ οὖν εἰδώς, καὶ   
διηνεκῶς ἐν τούτοις φιλοσόφων, καρποῦ τὴν ἀμάραντον   
ἡδονήν, ἀναμένων τοὺς ὑπὲρ τῶν καλῶν πόνων 
τούτων κειμένους σοι παρὰ τῷ Θεῷ στεφάνους.  
Καὶ γράφε συνεχῶς ἡμῖν, ἡνίκα ἂν ἐξῇ, τᾶι περὶ τῆς   
ὑγείας σου δηλῶν καὶ τῆς κατὰ τὴν ψυχήν, καὶ τῆς   
κατὰ τὸ σῶμα· καὶ τὴν σχολὴν ἅπασαν εἰς τὴν τῶν   
θείων ἀνάλισκε Γραφῶν ἀνάγνωσιν, τοσοῦτον αὐταῖς   
ὁμιλῶν, ὅσον καὶ ἡ τῶν ὀφθαλμῶν ἀσθένεια   
ἐπιτρέπει, ἳν’ εἲ ποτε γένοιτο καιρὸς ἡμῖν καὶ τὰ νοήματα   
αὐτῶν ἐνθεῖναι τῇ εὐγενεστάτῃ σου ψυχῇ, μετὰ   
πολλῆς τοῦτο ποιήσωμεν τῆς εὐκολίας. Οὐ γὰρ μικρὸν   
εἰς τοῦτο δυνήσεται σοι συντελέσαι τὸ μαθεῖν τὰ   
ἐγκείμενα γράμματα, ἡνίκα ἂν μέλλῃς τὰ ἐν τούτοις   
νοήματα ὑποδέχεσθαι.
   
<2/ρλζ’. Θεοδότῳ διακόνῳ./>   
     Παῦσαι κατηγορῶν ἡμῶν βραδυτῆτος, μὴ σαυτὸν   
πρότερον ἕλης τῷ ἐγκλήματι. Τοσαύτας γὰρ   
ἐπιστολὰς δεξάμενος παρ’ ἡμῶν, ὅσας ἐπέσταλκας, πλὴν   
μιᾶς, ὥσπερ νιφάδας πέμπων γραμμάτων, οὕτως   
ἔφης, τῇ γοῦν συνεχείᾳ ἀναστήσειν ἡμᾶς πρὸς τὸ   
γράφειν οἰόμενος. Ἔστι μὲν οὖν καὶ μὴ γράφοντα   
φιλεῖν, πλὴν ἀλλ’ ἐγὼ καὶ γραφῶν οὐ διέλιπον, καὶ   

φιλῶν οὐ παύομαι. Ἀλλὰ κἂν χρόνος γένηται   
μακρότερος ὁ μεταξὺ τοῦ χωρισμοῦ τοῦ ἡμετέρου, κἂν εἰς   
ἐρημότερον ἀπενεχθῶμεν χωρίον, οὔτε ἐκβαλεῖν σε   
τῆς ψυχῆς δυνάμεθα, οὔτε μὴ διηνεκῶς ἀκμάζουσαν   
διατηρεῖν τὴν περὶ σὲ διάθεσιν. Ταῦτ’ οὖν εἰδώς,   
γράφε συνεχῶς ἡμῖν τὰ περὶ τῆς ὑγείας τῆς σῆς.   
Πλείων γὰρ ὑμῖν ἡ εὐκολία τούτου, ἢ ἡμῖν. Εἰ δὲ ἡ   
τοῦ ἔτους ὥρα διακωλύει, καὶ τῶν Ἰσαυρικῶν κακῶν   
ἡ σφοδρότης, εἰδότες σου τὴν γνώμην ἦν περὶ ἡμᾶς   
ἔχεις, ἀρκοῦσαν τῆς μακρᾶς σιγῆς ἕξομεν   
παραμυθίαν.
   
<2/ρλη’. Ἐλπιδίῳ ἐπισκόπῳ./> 
  
     Οἶδα ὅτι ὀλιγάκις ἐπέσταλκα τῇ τιμιότητί σου ἀλλ’   
οὐχ ἑκών, ἀλλ’ ὑπὸ τῆς τῶν πραγμάτων ἀνάγκης   
κατεχόμενος. Καὶ γὰρ ἡ τοῦ ἔτους ὥρα, καὶ ἡ τοῦ   
χωρίου ἐρημία ἐν ᾧ καθείργμεθα δεσμωτηρίου   
χαλεπώτερον, καὶ ἡ τῶν ἐνταῦθα παραγινομένων σπάνις,   
καὶ τὸ μηδὲ αὐτῶν τῶν ὀλίγων πάντων γνήσιων   
ἐπιτυγχάνειν, ἔτι δὲ καὶ ἡ τοῦ σώματος ἀῤῥωστία   
σφόδρα ἡμᾶς κατεργασαμένη, καὶ πάντα τὸν χειμῶνα   
τῇ κλίνῃ προσηλώσασα, τὴν μακρὰν ταύτην σιγὴν   
ἐποίησεν, ἀλλ’ οὐ τήν, ἀπὸ γνώμης, ἀλλὰ τὴν ἀπὸ   
γλώσσης. Μηδὲ νόμιζε τοσαύτας δέχεσθαι ἐπιστολάς,   
ὅσας διεπεμψάμεθα, ἀλλὰ πολλῷ πλείους. Ἡγήσῃ δὲ   
τοῦτο, ἂν μὴ τὰς διὰ χάρτου καὶ μέλανος μόνον, ἀλλὰ   
καὶ τὰς ἀπὸ διαθέσεως ἀριθμῇς, Καὶ γὰρ τῇ διανοίᾳ   
συνεχῶς ἐπεστάλκαμεν, καὶ ἀεὶ σοι συγγινόμεθα,   
καὶ οὐδὲν οὐδὲ τῆς ὁδοῦ τὸ μῆκος, οὐ τοῦ χρόνου τὸ   
πλῆθος, οὔτε αἱ τῶν πραγμάτων περιστάσεις τὴν   
περὶ τὴν σὴν τιμιότητα διάθεσιν ἡμῖν ἀμαυροτέραν   
ἐποίησαν. Ἀλλὰ μένομεν ἀκμάζουσαν αὐτὴν   
διατηροῦντες, καὶ τὸν σφοδρὸν ἡμῶν καὶ θερμὸν ἐραστήν,   
κἂν εἰς ἐρημότερον τούτου χωρίον ἀπέλθωμεν,   
πανταχοῦ περιφέροντες ἄπιμεν, ἐγκολάψαντες   
ἡμῶν τῇ διανοίᾳ. Τοιοῦτον γὰρ τὸ γνησίως φιλεῖν· οὐ   
χρόνῳ, οὐ τόπῳ, οὐχ ὁδοῦ μήκει, οὐ πραγμάτων   
περιστάσει ἐξίτηλον γίνεται. Καὶ τοῦτο οἶσθα καὶ   
αὐτός, ἐπειδὴ καὶ γνησίως οἶσθα φιλεῖν.
   
<2/ρλθ’. Θεοδώρῳ Κονσουλαρίῳ Σύριας./>
   
   Αὐτὸς μὲν ἔφης σημεῖον ποιεῖσθαι μέγιστον τοῦ   
μέλειν ἡμῖν τῶν σῶν, εἰ δευτέρα μετὰ τὴν   
προτέραν ἐπιστολὴ ἔλθοι πρὸς τὴν σὴν λαμπρότητα παρ’   
ἡμῶν. Ἡμεῖς δὲ εἰ τῶν εἰς τοῦτο διακονησομένων   
ἡμῖν εὐποροῦμεν, νιφάδας ἂν ἐπέμψαμεν γραμμάτων   
πρὸς ἄνδρα οὕτω χρηστόν, καὶ ἐπιεικῆ, καὶ σφοδρὸν   
ἡμῶν ἐραστήν, καὶ μετὰ τοσαύτης ἐπιθυμίας   
δεχόμενον ἡμῶν τὰς ἐπιστολάς. Ἀλλ’ ἐπειδὴ τοῦτο οὐκ   
ἔνι, παρακαλοῦμεν σου τὴν λαμπρότητα, μὴ τῶν   
ἐπιστολῶν ἀριθμῷ μετρεῖν ἡμῶν τὴν ἀγάπην, ἀλλὰ καὶ   
σιγώντων καὶ γραφόντων, ἥνπερ καὶ ἔμπροσθεν εἶχες   
περὶ αὐτῆς ψῆφον, ταύτην ἀκίνητον διατηρεῖν,   
λογιζομένου ὡς τὴν σιγὴν ἡμῖν μακροτέραν, οὐχ ἡ τοῦ   
τρόπου ῥᾳθυμίᾳ, ἀλλ’ ἡ τοῦ τόπου κατασκευάζει 
ἐρημία.
   
<2/ρμ’. Θεοδότῳ διακόνῳ./>
   
    Οὐ μικρὰν εἴχομεν παραμυθίαν ἐν ἐρημίᾳ τοσαύτῃ   
<σ/σελ:696 πδφ: 315 b /> 
τὸ συνεχῶς δύνασθαι ἐπιστέλλειν σου τῇ γλυκύτητι·  
ἀλλὰ καὶ τοῦτο ἡμᾶς παρείλετο τῶν Ἰσαυρικῶν 
κακῶν ἡ περίστασις. Ἐπιστάντος γὰρ τοῦ ἔαρος ἤνθησε   
καὶ τὰ τῆς ἐκείνων ἐφόδου, καὶ πανταχοῦ τῶν ὁδῶν   
εἰσιν ἐκκεχυμένοι, πᾶσιν ἀβάτους ποιοῦντες τὰς   
λεωφόρους. Ἤδη γοῦν καὶ γυναῖκες ἐλεύθεραι   
ἑάλωσαν, καὶ ἄνδρες ἐσφάγησαν. Διὸ παρακαλῶ   
συγγινώσκειν ἡμῖν μὴ συνεχῶς γεγραφηκόσιν. Ἐπειδὴ δὲ εὖ   
οἶδα, ὅτι περισπούδαστον σοι μανθάνειν τὰ περὶ τῆς   
ὑγιείας ἡμῶν, δεινοπαθήσαντες χαλεπῶς κατά, τὸν   
παρελθόντα χειμῶνα, ὀλίγον ἀνηνέγκαμεν νῦν, καὶ   
διαταραχθέντες πάλιν τῇ ἀνωμαλία τοῦ ἀέρος (καὶ   
γὰρ καὶ νῦν χειμὼν ἐνταῦθα ἀκμάζων), ὅμως   
προσδοκῶμεν τὰ λείψανα τῆς ἀῤῥωστίας ἀποθέσθαι,   
καθαροῦ φανέντος τοῦ θέρους. Οὐδὲν γὰρ ἡμῶν τὸ σῶμα   
οὕτως λυμαίνεται, ὡς κρυμός, οὔτε ὀνίνησιν, ὡς   
θέρος, καὶ ἡ τοῦ θάλπεσθαι παραμυθία.
   
<2/ρμα’. Θεοδότῳ ἀπὸ Κονσουλαρίων./>
   
    Πολλὰ σοι τὰ ἀγαθὰ γένοιτο, ὅτι τὸν υἱὸν μετὰ   
τοσαύτης ὑπεδέξω τιμῆς. Τοῦτο γὰρ αὐτὸς ἡμῖν 
ἐδήλωσε, καὶ οὐκ ἔκρυψεν, ὁμοῦ τε τὴν περὶ τὸν πατέρα   
εὐγνωμοσύνην ἐπιδεικνύμενος, καὶ ἡμᾶς πολλῆς   
ἐμπλῆσαι βουλόμενος ἡδονῆς. Ἐπεὶ καὶ ἡμετέραν διπλῆν   
ἡγούμεθα εἶναι τὴν τιμήν, τῷ τε ἡμᾶς αὐτοὺς εὖ   
πεπονθέναι νομίζειν, ἅπερ ἂν ἐκεῖνος εὖ πάθη, τῷ   
τε καὶ ἀπὸ τῶν γραμμάτων τῶν ἡμετέρων πολλὴν   
αὐτῷ γενέσθαι τὴν προσθήκην ταυτησὶ τῆς εὐνοίας.   
Μένε δή, δέσποτά μου αἰδεσιμώτατε καὶ   
εὐγενέστατε, θεραπεύων τὸ καλὸν τοῦτο φυτόν. Τὶς δὲ   
ἔσται τῆς θεραπείας ὁ τρόπος; Ἦν τὸν ἔρωτα τῆς   
καλλίστης ταύτης φιλοσοφίας, ἣν μέτεισι νῦν,   
τρέφῃς ἐν αὐτῷ διηνεκῶς, καὶ ἀκμάζειν παρασκευάζῃς·   
οὕτω γὰρ καὶ ταχεῖς ἡμῖν οἴσει τοὺς καρπούς. Αἱ γὰρ   
γενναῖαι ψυχαὶ οὐ μιμοῦνται τὴν βραδύτητα τουτωνὶ   
τῶν φυτῶν, τῶν τοῖς κόλποις τῆς γῆς   
παρακατατιθεμένων, ἀλλ’ ὁμοῦ τε φυτεύονται ἐν τῇ καλλίστῃ τῆς   
ἀρετῆς ταύτης ἐπιθυμίᾳ, καὶ πρὸς αὐτὸν   
ἀνατείνονται τὸν οὐρανόν, καὶ τοσαύτην ἐπιδείκνυνται τῶν   
καρπῶν τὴν φοράν, ὡς ἅπαντα ἀποκρύπτειν πλοῦτον   
καὶ τῇ δαψιλείᾳ καὶ τῇ φύσει. Οὐ γὰρ τῷ παρόντι   
συγκαταλύονται βίῳ, ἀλλὰ πρὸς τὴν μέλλουσαν ἡμῖν   
συναποδημοῦσι ζωήν.
   
<2/ρμβ’. Ἐλπιδίῳ ἐπισκόπῳ./>
   
      Γλώττῃ μὲν ὀλιγάκις, γνώμη δὲ πολλάκις   
ἐπεστάλκαμεν σου τῇ θεοσεβείᾳ καὶ καθ’ ἑκάστην   
συγγινόμεθα τὴν ἡμέραν, καὶ ταύτης οὐκ ἰσχύει τῆς   
συνουσίας ἡμᾶς ἀποστερῆσαι οὐ χρόνου πλῆθος, οὐχ ὁδοῦ   
μῆκος, οὐ πραγμάτων περίστασις. Τοιαύτη γὰρ τῆς   
ἀγάπης ἡ φύσις· οὐδενὶ τούτων εἴκει, οὐδὲ 
παραχωρεῖ, ἀλλ’ ἕστηκε πάντων ὑψηλότερα γινομένη. Μὴ   
τοίνυν τῷ νῦν ἐπιστολῶν ἀριθμῷ, δέσποτά μου   
τιμιώτατε καὶ εὐλαβέστατε, μετρεῖ τὸ φίλτρον, ὃ περὶ   
τὴν σὴν ἔχομεν ἐμμέλειαν, ἀλλ’ εἰδὼς ἡμῶν τὴν   
γνώμην καὶ τὴν διάθεσιν, ἣν ἀεὶ περὶ τὴν εὐλάβειαν   
ἐπεδειξάμεθα τὴν σήν, μηδὲν ἀπὸ τῆς μακρᾶς   
ταύτης σιγῆς ὑπόπτευε. Ἐπεὶ καὶ ἡμεῖς ὀλιγάκις   
<σ/σελ:697 πδφ: 316 a /> 
δεξάμενοι γράμματα παρὰ τῆς σῆς διαθέσεως, οὐδὲ   
ἐντεῦθεν ῥᾳθυμότερόν σε περὶ ἡμᾶς γεγενῆσθαι   
νομίζομεν, ἀλλ’ ἴσμεν σαφῶς καὶ πεπιστεύκαμεν, ὅτι μένεις   
ἀνθοῦσαν διατηρῶν τὴν περὶ ἡμᾶς διάθεσιν, οὐ μόνον   
οὐκ ἀναπίπτων ἐκ τῆς συνεχείας τῶν ἐπαγομένων   
δεινῶν, ἀλλὰ καὶ σφοδρότερος γινόμενος περὶ ἡμᾶς·   
καὶ τούτου σοι χάριν ἴσμεν πολλήν. Ἐπειδὴ δὲ εὖ οἶδ’   
ὅτι καὶ τὰ ἡμέτερα βούλει μανθάνειν, ὑγείας   
ἀπολαύομεν καὶ ἀπραγμοσύνης πολλῆς, καὶ ἡσυχίας, καὶ   
ἐν ἀσφαλείᾳ διάγομεν, τῶν Ἰσαυρικῶν τέως   
ἀπηλλαγμένοι θορύβων. Τὸν γὰρ χειμῶνα λοιπὸν τῆς   
Ἀρμενίας φέρειν ἐμελέτησα, βλαπτόμενος μὲν ἠρέμα   
βλάβην, ὅσην εἰκὸς οὕτως ἀσθενεῖ σώματι   
κεχρημένον· περιγενόμενος δὲ τῷ διηνεκῶς οἶκοι 
κατακεκλεῖσθαι, ὅταν ἀφόρητος ὁ κρυμὸς ᾗ, καὶ ὀλιγάκις   
τῶν προθύρων προκύπτειν. Ὡς τῶν γε ἄλλων ὡρῶν   
τοῦ ἔτους σφόδρα ἡδίστων ἀπολελαύκαμεν, ὡς   
δυνηθῆναι εὐκόλως καὶ τὴν ἐκ τοῦ χειμῶνος ἐγγινομένην   
ἡμῖν διορθώσασθαι ἀῤῥωστίαν.
   
<2/ρμγ’. Πολυβίῳ./>
   
      Τοῦ μὲν ἐδάφους καὶ τῶν τοίχων τῆς πόλεως   
ἐκβεβλήμεθα, τῆς δὲ κυρίως πόλεως οὐ μετῳκίσθημεν.   
Εἰ γὰρ ὑμεῖς ἡ πόλις, μεθ’ ὑμῶν δὲ ἡμεῖς ἀεὶ καὶ ἐν   
ὑμῖν, εὔδηλον ὅτι καὶ ἐνταῦθα διάγοντες, τὴν πόλιν   
οἰκοῦμεν ἐκείνην· καὶ γὰρ ἐνδιαιτώμεθα ὑμῶν ταῖς 
ψυχαῖς, εὖ οἶδ’ ὅτι, καὶ ὅπουπερ ἂν ἀπίωμεν,   
καὶ πάντας ὑμᾶς τοὺς σφοδροὺς ἡμῶν ἐραστὰς ἐπὶ   
διανοίας περιφέροντες ἄπιμεν. Τοῦτο ἡμᾶς οὔτε τὴν   
ἐρημίαν τοῦ χωρίου τούτου (καὶ γὰρ πάσης τῆς   
οἰκουμένης ἐστὶν ἐρημότατον), οὔτε τὴν πολιορκίαν   
τῶν λῃστῶν (καὶ γὰρ καθ’ ἑκάστην πολιορκεῖται τὴν   
ἡμέραν), οὐ τὸν ἐντεῦθεν τικτόμενον λιμὸν ἀφίησιν   
ὁρᾶν· ἐπειδὴ τὸ μὲν σῶμα ἡμῖν ἐνταῦθα ἵδρυται, ἡ   
δὲ ψυχὴ παρ’ ὑμῖν διηνεκῶς. Ἀλλ’ ἐπειδὴ τοῖς οὕτω   
διακειμένοις ποθεινὴ σφόδρα καὶ περισπούδαστος καὶ   
ἡ σωματικὴ παρουσία, καὶ λυπεῖ μὴ γινομένη, τοῦτο   
δὲ τέως γενέσθαι οὐκ ἔνι, ἔνι δὲ αὐτῇ φάρμακον   
μέγιστον ἡ διὰ τῶν γραμμάτων συνουσία, πάρεχε   
ταύτην ἡμῖν μετὰ δαψιλείας πολλῆς, καὶ ταύτης   
ἀπηλλάγμεθα τῆς ἀθυμίας. Ἱκανὸς γὰρ σύ, δέσποτά μου  
θαυμασιώτατε, καὶ διὰ γραμμάτων σοφίζεσθαι   
παρουσίας ἡδονήν.
   
<2/ρμδ’. Διογένει./>
   
      Ἐρήμου μὲν ἡ Κουκουσὸς χωρίον, καὶ ἄλλως εἰς   
οἴκησιν σφαλερόν, διηνεκεῖ φόβῳ τῶν λῃστῶν   
πολιορκούμενον· σὺ δὲ αὐτὴν καὶ ἀπὼν παράδεισον εἶναι   
πεποίηκας. Ὅταν γὰρ σου τὸν ζῆλον ἀκούσωμεν τὸν   
πολύν, τὴν ἀγάπην τὴν περὶ ἡμᾶς, τὴν γνησίαν καὶ   
θέρμην (οὐδὲν γὰρ ἡμᾶς λανθάνει καὶ ἐκ τοσούτου   
καθημένους διαστήματος), ὡς θησαυρὸν μέγιστον   
ἔχοντες, καὶ πλοῦτον ἄφατον, τὴν διάθεσιν σου τῆς   
ἐμμελείας, καὶ ἐν ἀσφαλεστάτῃ πόλει διατρίβειν   
ἡγούμεθα, ὑπὸ τῆς τοσαύτης εὐφροσύνης   
πτερούμενοι, καὶ μεγίστην παράκλησιν ἐντεῦθεν καρπούμενοι.   
<σ/σελ:693 πδφ: 316 b /> 
Ἳν’ οὖν καὶ ἑτέρα προσθήκη γένηται ἡμῖν ἡδονῆς,   
παρακαλῶ, καὶ γράμματα ἡμῖν χαρίζου, τὰ περὶ τῆς   
ὑγιείας δηλοῦντα τῆς σῆς. Εἰ γὰρ καὶ ἐργῶδες τοῦτο,   
διὰ τὸ τῆς ὁδοῦ μῆκος, καὶ τὸ σφόδρα ἀπῳκίσθαι τῆς   
δημοσίας τουτὶ τὸ χωρίον ὁδοῦ, ἀλλὰ τῷ οὕτως   
φιλοῦντι, ὡς αὐτὸς οἶσθα φιλεῖν, καὶ τὰ δύσκολα εὔκολα   
γίνονται. Ἐννοήσας τοίνυν ἡλίκην ἡμῖν χαριῇ χάριν   
τῇ πυκνότητι τῶν τοιούτων γραμμάτων, πάρεχε καὶ   
ταύτην ἡμῖν τὴν εὐφροσύνην καὶ γὰρ σφόδρα   
ἀλγοῦμεν, ὅτι δεύτερον ἐπεσταλκότες ἤδη, οὐδὲ ἅπαξ   
ἐδεξάμεθα γράμματα τῆς ὄης ἐμμελείας.
   
<2/ρμε’. Νικολάω πρεσβυτέρῳ./>
   
     Ἐβουλόμην καὶ αὐτός, καὶ σφόδρα ἐπεθύμουν   
ἰδεῖν σου τὴν ἐμμέλειαν, καὶ περιπτύξασθαι· καὶ   
τοῦτο οἶσθα καὶ πρὸ τῶν ἡμετέρων γραμμάτων.   
Φιλεῖν γὰρ εἰδὼς γνησίως καὶ τοὺς γνησίως φιλοῦντας   
διαγινώσκειν ἐπίστασαι. Ἀλλ’ ἐπειδὴ τοῦτο οὐκ ἔνι,  
ὅπερ ἔνι ποιῶ, τέως γράφω, προσαγορεύω, γράμματα   
ἀπαιτῶ, τὰ περὶ τῆς ὑγείας τῆς σῆς ὑμῖν   
πυκνότερον δηλοῦντα. Χαρίζου δὴ ταύτην ἡμῖν τὴν χάριν. Εἰ   
γὰρ καὶ μὴ δεῖ σοι παρακλήσεως εἰς τοῦτο, οὐ   
παυσόμεθα σε ἀναμιμνήσκοντες ὑπὲρ τούτου. Οὐ   
γὰρ μικρὰ παράκλησις ἡμῖν καὶ παραμυθία καὶ   
τῆς ἐρημίας καὶ τῶν φοβῶν τῶν καθημερινῶν, τῶν   
ἀπὸ τῆς ἐφόδου γινομένων τῆς λῃστρικῆς, καὶ τῆς   
τοῦ σώματος ἀῤῥωστίας, καὶ τῶν ἄλλων   
περιστάσεων, τὸ μανθάνειν περὶ τῶν ἀγαπώντων ἡμᾶς ὑμῶν,   
ὅτι τε ἔῤῥωσθε, καὶ ὑγιαίνετε, καὶ κατὰ ῥοῦν ὑμῖν   
ἅπαντα φέρεται, κἂν μυρίους ἡμῖν λέγῃς χειμῶνας.   
Πῶς καὶ τίνι τρόπῳ; Ὅτι ἔνι τὸν γενναῖον, καὶ   
ἐγρηγορότα, καὶ νήφοντα καὶ ἐν ταραττομένῳ 
πραγμάτων πελάγει ἐξουρίας πλεῖν, ὥσπερ καὶ τὸν   
χαῦνον καὶ ἀναπεπτωκότα καὶ κείμενον ὕπτιον, καὶ   
ἐν γαλήνῃ διαταράττεσθαι καὶ θορυβεῖσθαι.
   
<2/ρμϚ’. Θεοδότῳ, Νικολάῳ, Χαιρέᾳ, πρεσβυτέροις  
καὶ μονάζουσι./>
   
     Ὑμεῖς μὲν τῶν Ἰσαύρων αἰτιᾶσθε τὴν   
καταδρομὴν τῆς ἀπουσίας τῆς ὑμετέρας· ἐγὼ δὲ ὑμᾶς καὶ   
παρεῖναί φημι, καὶ σὺν ἡμῖν εἶναι, καὶ οὐδὲν οὐδὲ   
ἐντεῦθεν γενέσθαι κώλυμα πρὸς τὴν ἄφιξιν ὑμῶν.   
Τοιαῦτα γὰρ τῆς ἀγάπης τὰ πτερά· ἀθρόον καὶ μετὰ   
πολλῆς τῆς εὐκολίας πανταχοῦ παραγίνεται, κἂν   
μυρία τὰ κωλύματα ᾗ. Εἰ δὲ τῆς σωματικῆς ὑμῶν   
ἀπεστερήμεθα παρουσίας, μὴ διαλίπητε εὐχόμενοι,   
καὶ δώσει ταῦτα ὁ φιλάνθρωπος Θεός. Ἐπεὶ καὶ   
αὐτὸς διηνεκῶς ὑμᾶς ἐν διανοίᾳ περιφέρων, οὐχ ὡς   
ἔτυχε καὶ τῆς κατ’ ὄψιν ἐρῶ συντυχίας, καὶ εὖ οἶδ’   
ὅτι καὶ αὐτῇ ἔσται μετὰ ἐκτενείας ὑμῶν   
παρακαλούντων τὸν δυνάμενον πάντα λῦσαι χειμῶνα, καὶ   
εἰς γαλήνην λευκὴν ἅπαντα ἀγαγεῖν. Ἵνα δὲ καὶ τὰ   
ἡμέτερα μαθόντες εὐφραίνησθε, πολλῆς ἀπολαύομεν   
ἡσυχίας καὶ ἀπραγμοσύνης, τὸ σῶμα ἡμῖν, καίτοι   
πολλῶν ὄντων τῶν λυμαινομένων αὐτοῦ τὴν   
ὑγείαν· καὶ γὰρ ἰατρῶν σπάνις, καὶ ἀναγκαίων ἀπορία 
(οὐδὲν γὰρ ἐστιν ὤνιον ἐνταῦθα, οὐ φαρμάκων εὐπορία).   
<σ/σελ: πδφ: 317 a /> 
<σ/σελ: πδφ: 317 b /> 
<σ/σελ: πδφ: 318 a /> 
<σ/σελ: πδφ: 318 b /> 
<σ/σελ:699 πδφ: 319 a /> 
καὶ ἀέρος δυσκρασία (τοῦ κρυμοῦ γὰρ οὐκ ἔλαττον   
ἡμᾶς τὸ θέρος λυπεῖ, ἀπεναντίας τοῦ κρυμοῦ   
μιμούμενον τὴν σφοδρότητα), καὶ πολιορκία χαλεπὴ καὶ   
διηνεκής, καὶ συνεχεῖς καὶ ἐπάλληλοι φόβοι τῶν   
Ἰσαυρικῶν ἐφόδων· τούτων τοίνυν καὶ ἑτέρων   
πλειόνων ὄντων τῶν διαφθειρόντων τὴν ῥῶσιν ἡμῖν, τέως   
τοῦ μὲν κινδύνου τοῦ χαλεποῦ, καὶ τῆς τοιαύτης   
ἀπηλλάγμεθα ἀῤῥωστίας, ὑγιαίνομεν δὲ τινα ὑγείαν   
σύμμετρον. Μὴ δὴ διαλίπητε καὶ αὐτοὶ συνεχῶς ἡμῖν   
ἐπιστέλλοντες, καὶ τὰ περὶ τῆς ὑγείας τῆς ὑμετέρας   
εὐαγγελιζόμενοι. Καὶ γὰρ παράκλησιν μεγίστην, καὶ   
παραμυθίαν, καὶ θησαυρὸν πολλῶν γέμοντα ἀγαθῶν,   
τὴν ὑμετέραν ἀγάπην εἶναι νομίζομεν· καὶ ὅταν τὴν   
διάθεσιν ὑμῶν τήν, γνησίαν, καὶ τὸ ἀπερίτρεπτον τῆς   
γνώμης, καὶ τὴν ἀκλινῆ καὶ στεῤῥὰν ὑμῶν   
ἐννοήσωμεν ἀγάπην (ἀεὶ δὲ αὐτὴν ἐννοοῦντες οὐ   
παυόμεθα), ὥσπερ εἰς τινα λιμένα εὐρὺν καὶ 
ἀκύμαντον ἀπὸ τῶν πολλῶν καταπλέομεν θλίψεων.
   
<2/ρμζ’. Ἀνθεμίῳ./>
   
      Ἄλλοι μὲν σου τῇ θαυμασιότητι καὶ τῆς ὑπατείας   
καὶ τῆς ἐπαρχότητος συνήδονται· ἐγὼ δὲ αὐταῖς   
ταῖς ἀρχαῖς τῆς σῆς ἕνεκεν μεγαλοπρεπείας. Οὐ γὰρ   
σὲ κατεκόσμησαν, ἀλλ’ ἐκοσμήθησαν παρὰ σοῦ.   
Ἐπειδὴ καὶ τοιοῦτον ἡ ἀρετή· οὐκ ἔξωθεν δανείζεται   
τὰς τιμάς, ἀλλ’ αὐτὴ ἐν ἑαυτῇ περιφέρει ταύτας,   
τιμὴν τοῖς ἀξιώμασι τούτοις παρέχουσα, οὐκ αὐτὴ   
παρ’ ἐκείνων λαμβάνουσα. Διὰ δὴ τοῦτο οὐδὲ   
προσεθήκαμεν τῷ φίλτρῳ νῦν τῷ περὶ σέ. Οὐδὲν γὰρ σοι   
προσγέγονε πλέον· οὐδὲ τὸν ὑπάρχον καὶ ὕπατον   
ἡμεῖς φιλοῦμεν, ἀλλὰ τὸν δεσπότην μου τὸν   
ἡμερώτατον Ἀνθέμιον, τὸν πολλῆς μὲν συνέσεως, πολλῆς   
δὲ γέμοντα φιλοσοφίας. Διὸ σε καὶ μακαρίζομεν, οὐκ   
ἐπειδὴ πρὸς τὸν θρόνον ἀνέβης τοῦτον, ἀλλ’ ἐπειδὴ   
δαψιλεστέραν ἔλαβες ὕλην, εἰς τὸ τὴν σύνεσίν σου   
καὶ τὴν φιλανθρωπίαν ἐπιδείξασθαι. Καὶ τοῖς   
ἀδικουμένοις πᾶσι συνηδόμεθα, τὸν πλατὺν σου λιμένα   
τῆς ψυχῆς δρῶντες, μυρία δυνάμενον λῦσαι ναυάγια,   
καὶ τοὺς εἰς ἔσχατον κλυδωνίου κατενεχθέντας   
παρασκευάσαι ἐξουρίας πλεῖν. Διὰ ταῦτα σκιρτῶμεν, διὰ   
ταῦτα χαίρομεν, τὴν σὴν ἀρχὴν κοινὴν ἑορτὴν τῶν   
ἐπηρεαζομένων εἶναι νομίζοντες. Ἧς καὶ αὐτοὶ νῦν   
ἀπολαύομεν, οἰκείαν ἡδονὴν εἶναι τιθέμενοι τῶν σῶν   
κατορθωμάτων τὸ μέγεθος.
   
<2/ρμη’. Κυριακῷ, Δημητρίῳ, Παλλαδίῳ, Εὐλυσίῳ,   
ἐπισκόποις./>   
     Μακάριοι καὶ τρισμακάριοι, καὶ πολλάκις τοῦτο   
ὑμεῖς τῶν καλῶν τούτων ἱδρώτων καὶ ἀγώνων, τῶν   
μόχθων, καὶ πόνων, καὶ τῶν κινδύνων, οὓς ὑπὲρ τῶν   
Ἐκκλησιῶν τῶν κατὰ τὴν οἰκουμένην κειμένων   
ὑπομεμενήκατε, λαμπροὶ μὲν ἐν γῇ, λαμπροὶ δὲ ἐν   

οὐρανοῖς διὰ τούτων γενόμενοι. Καὶ γὰρ ἄνθρωποι πάντες   
οἱ νοῦν ἔχοντες ἀνακηρύττουσιν ὑμᾶς. Καὶ   
στεφανοῦσιν, ἐκπληττόμενοι τὴν εὐτονίαν ὑμῶν, τὴν ἀνδρείαν,   
τὴν καρτερίαν, τὴν προσεδρείαν. Ὃ τε φιλάνθρωπος   
Θεός, ὁ μείζονας ἐξ πολλοῦ τοῦ περιόντος τιθεὶς ἀεὶ   
τῶν πόνων τὰς ἀμοιβάς, τοσούτοις ἀμείψεται ἀγαθοῖς,   
ὅσοις ἀμείβεσθαι Θεῷ πρέπον τοὺς οὕτω γενναίως   
ἀγωνιζομένους ὑπὲρ τῆς κατὰ τὴν οἰκουμένην ἅπασαν   
εἰρήνης. Διὰ τοῦτο καὶ ἡμεῖς οὐ παυόμεθα 
μακαρίζοντες ὑμᾶς, ἐντρυφῶντες ὑμῶν τῇ μνήμῃ διηνεκῶς,   
ἐπὶ διανοίας περιφέροντες, εἰ καὶ πολλῷ διῳκίσμεθα   
τῷ τῆς ὁδοῦ μήκει. Ὁ μὲν οὖν τιμιώτατος   
Κυριακὸς ὁ διάκονος οὐκ ἠδυνήθη νῦν ἐκπλεῦσαι, διὰ τὸ   
πολλῷ κατειργάσθαι πόνῳ. Οἱ μέντοι κύριοί μου, ὁ    
εὐλαβέστατος πρεσβύτερος Ἰωάννης, καὶ ὁ   
τιμιώτατος Παῦλος ὁ διάκονος, ἐλαυνόμενοι πανταχόθεν, καὶ   
μηδαμοῦ στῆναι, μηδὲ λαθεῖν ἔχοντες, ἀναγκαῖον   
ἐνόμισαν καταλαβεῖν ὑμῶν τὴν ἀγάπην, καὶ αὐτόθι   
μεθ’ ὑμῶν εἶναι. Δεξάμενοι τοίνυν αὐτοὺς μετὰ   
ἀγάπης, τὴν πρέπουσαν ὑμῖν εὔνοιαν περὶ αὐτοὺς   
ἐπιδείξασθε.
   
<2/ρμθ’. Αὐρηλίῳ ἐπισκόπῳ Καρθαγένης./>
   
    Βαβαί, ἡλίκον ἐστὶ γενναῖα ψυχή, καὶ πολλῷ   
βρύουσα τῷ τῆς ἀγάπης καὶ τῷ τῆς εὐλαβείας   
καρπῷ, ὅπου γε καὶ αὐτὸς τοσοῦτον ἡμῶν   
ἀπῳκισμένος ὁδοῦ μῆκος, ὡς παρὼν καὶ μεθ’ ἡμῶν ὧν,   
οὕτως ἡμᾶς εἷλες, καὶ ἐχειρώσω. Τῆς γὰρ ἀγάπης   
σου τὸ θερμόν, καὶ τῆς παῤῥησίας καὶ τῆς εὐλαβείας   
ἡ εὐωδία μέχρι τὰ ἡμῶν τῶν ἐν ἐσχατιᾷ τῆς 
οἰκουμένης καθημένων ἔφθασεν. Διὰ ταῦτα σοι χάριτας   
πολλὰς ἴσμεν, διὰ ταῦτα σου μακαρίζομεν τὴν   
εὐλάβειαν, ὅτι πόνον πόλιν καὶ ἱδρῶτα ὑπὲρ τῶν κατὰ τὴν  
οἰκουμένην Ἐκκλησιῶν ἀναδεχόμενος, μεγίστους   
ἑαυτῷ παρὰ τῷ φιλανθρώπῳ Θεῷ προαπέθου τοὺς   
στεφάνους. Καὶ σε παρακαλοῦμεν μεῖναι τὸν καλὸν   
τοῦτον ἀγῶνα ἀγωνιζόμενον· οἶσθα γὰρ τὰ ἐντεῦθεν   
βραβεῖα. Εἰ γὰρ ἵνα τις ἀδικούμενον καὶ   
παρανομούμενον ἀνέχων ἄφατον ἔχει παρὰ τοῦ Θεοῦ τὸν   
μισθόν, ἐννόησον ὅσην αὐτὸς λήψῃ τὴν ἀμοιβήν,   
Ἐκκλησίας τοσαύτας ταρασσομένοις διὰ τῆς καλῆς   
ταύτης σπουδῆς ἀπαλλάττων μὲν θορύβων καὶ 
ταραχῆς, εἰς δὲ γαληνὸν λιμένα εἰρήνης ὁρμίσαι   
ἐσπουδακώς.
   
<2/ρν’. Μαξιμῶ ἐπισκόπῳ./>
   
   Ὅταν ἐννοήσω τοὺς πόνους ὑμῶν, καὶ τοὺς   
ἱδρῶτας, τοὺς ἐπὶ μακρῷ χρόνῳ γεγενημένους, οὐ τὴν   
τυχοῦσαν, ἀλλὰ καὶ μεγίστην καρποῦμαι παράκλησιν,   
ἐφ’ οἷς αὐτὸς πέπονθα παρανόμως, τὴν ὑμετέραν   
ἀγάπην τὴν οὕτω θέρμην καὶ γνησίαν, τὴν πρόνοιαν   
τὴν εἰλικρινῆ, τὴν ἀγρυπνίαν τὴν ὑπὲρ τῆς   

<σ/σελ:701 πδφ: 320 a /> 
διορθώσεως τῶν γεγενημένων, τὴν ἐπιτεταμένην, μεγίστην   
ἔχων παραμυθίαν. Καὶ γὰρ οὐχ ἡ τυχοῦσα γέγονέ  
μοι παραψύχη, τὸ λογίζεσθαι ὅτι ἐκ τοσούτου 
καθήμενοι διαστήματος, οὐχ ἑωρακότες ἡμᾶς ποτε, οὐκ   
ὀφθέντες παρ’ ἡμῶν, οὐ λόγων ἡμῖν κοινωνήσαντες,   
ἀθρόον ὑπὸ τῆς παρανομίας τῶν τολμηθέντων   
κινηθέντες, τοσαύτην ἐπεδείξασθε περὶ ἡμᾶς ἀγάπην,   
ὅσην πατέρες περὶ παῖδας, μᾶλλον δὲ καὶ πατέρας   
ἀπεκρύψατε τῇ τοσαύτῃ κηδεμονίᾳ. Διὰ ταῦτα   
χάριτας ὑμῶν ἴσμεν τῇ εὐλαβείᾳ, θαυμάζομεν,   
μακαρίζομεν, παρακαλοῦμεν ὑμᾶς αὐτοὺς τὰ ἑαυτῶν   
μιμήσασθαι, καὶ ἦν ἐξ ἀρχῆς ἐπεδείξασθε προθυμίαν,   
ταύτην εἰς τέλος ἀγαγεῖν. Κἂν γὰρ μηδὲν γίνηται   
πλέον εἰς διόρθωσιν τῶν γεγενημένων, οὐ μικρὰ   
παράκλησις ἡμῖν, ὅπερ ἔφθην εἰπών, τοσαύτης   
ἀπολελαυκόσι καὶ ἀπολαύουσι παρὰ τῆς τιμιότητος τῆς   
ὑμετέρας ἀγάπης.
   
<2/ρνα’. Ἀσέλλῳ ἐπισκόπῳ./>
   
   Οἶδα μὲν ὅτι οὐδὲν ὑμῖν δεῖ γραμμάτων εἰς τὸ   
διαναστῆναι, καὶ ἀντιλαβέσθαι τῆς διορθώσεως τῶν τὰς   
Ἐκκλησίας τῆς Ἀνατολῆς κατειληφότων κακῶν. Καὶ   
τοῦτο δι’ ὧν πεποιήκατε, ἐπεδείξασθε,   
αὐτοπαράκλητοι τοσαύτην παρασχόντες σπουδήν. Ἀλλ’ ἐπειδὴ   
τὰ κακὰ ἔτι μένει ἀδιόρθωτα, διὰ τὴν ἄνοιαν τῶν   
τοσαῦτα παρανομησάντων, ἀναγκαῖον εἶναι ἐνομίσαμεν   
παρακαλέσαι ὑμῶν τὴν εὐλάβειαν, ὥστε μὴ   
ἀποκαμεῖν, μηδὲ περικακῆσαι, ἀλλ’ ἀκμαζούσῃ χρήσασθαι   
τῇ προθυμίᾳ, καὶ τὰ παρ’ ἑαυτῶν πάλιν ἅπαντα   
εἰσενεγκεῖν. Ὅσῳ γὰρ ἂν ἀνίατα νοσῶσιν οἱ πρὸς τὴν   
τῶν Ἐκκλησιῶν κατάστασιν στασιάζοντες, τοσούτῳ   
κἀκείνων πλέον ἔσται τὸ κρίμα, καὶ ὑμῖν τοῖς μὴ   
ἀποκάμνουσι λαμπρότερος ὁ μισθός, καὶ μείζους οἱ   
στέφανοι.
   
<2/ρνβ’. Ἐπισκόποις./>
   
      Καὶ ἴδιᾳ ἑκάστῳ, καὶ κοινῇ πᾶσιν ὑμῖν ὀφείλομεν  
χάριτας, οὐχ ἡμεῖς δὲ μόνον, ἀλλὰ καὶ πάντες οἱ κατὰ   
τὴν Ἀνατολὴν ἐπίσκοποι, κληρικοὶ διαφόρων πόλεων,   
λαοὶ ποικίλως ἐλαυνόμενοι, ὅτι πατρικὰ σπλάγχνα   
ἐπιδειξάμενοι, συνηλγήσατε, ἔστητε γενναίως, τὰ   
παρ’ ὑμῶν αὐτῶν πάντα εἰσηνέγκατε. Διὰ ταῦτα   
πάντες ὑμᾶς ἀνακηρύττουσι, στεφανοῦσιν, ἐπὶ στόματος   
φέρουσιν ὑμῶν τὰ κατορθώματα. Εἰ δὲ παρὰ   
ἀνθρώπων τοιαῦται αἱ τιμαί, ἐννοήσατε παρὰ τοῦ   
φιλανθρώπου Θεοῦ πόσαι ὑμῖν αἶ ἀντιδόσεις. Ταῦτ’ οὖν   
εἰδότες, τιμιώτατοι δέσποταί μου καὶ εὐλαβέστατοι,   
κἂν οἱ θορυβοῦντες τὰς Ἐκκλησίας ἀνίατα νοσῶσι,   
μὴ παύσησθε τὴν παρ’ ὑμῶν αὐτῶν εἰσφέροντες   
θεραπείαν. Ὅσῳ γὰρ ἂν πλείονα τὰ κωλύματα ᾗ καὶ   
πλείων ἡ δυσκολία, τοσούτῳ καὶ μείζων ὑμῖν ὁ   
μισθός. Εἰ γὰρ ποτὸν τις ψυχρὸν ἐπιδούς, οὐκ ἄμισθον   
ἕξει τὴν βραχεῖαν φιλοφροσύνην· οἱ τοσαῦτα καὶ   
ποιῆσαι καὶ παθεῖν ἑλόμενοι ὑπὲρ Ἐκκλησιῶν 
ταρασσομένων, ἐννοήσατε ἡλίκην λήψεσθε τὴν ἀμοιβήν, καὶ   
πόσα ὑμᾶς ἀναμένει τῶν καλῶν πόνων τὰ βραδεῖα.   

<2/ρνγ’. Τοῖς αὐτοῖς./> 
     Οὐ διαλιμπάνομεν χάριν ὑμῖν ὁμολογοῦντες   
διηνεκῶς. Εἰ γὰρ καὶ πολλὰ παρανενομήμεθα παρὰ τῶν   
ἐχθρῶν, ἀλλ’ ὅμως πολλῆς παρ’ ὑμῶν ἀπηλαύσαμεν   
τῆς συμμαχίας, δαψιλοῦς τῆς ἀγάπης, γνησίας   
φιλοφροσύνης, θερμοτατης σπουδῆς· καὶ ταῦτα οὐ   
μικρὰν παράκλησιν καὶ τῆς χαλεπωτάτης ἐξορίας, ἐν   
ᾗ κατεχόμεθα, καὶ τῶν ἄλλων τῶν ἐπενεχθέντων   
ἡμῖν δεινῶν, ἔχομεν. Διὸ παρακαλοῦμεν ὑμῶν τὴν   
εὐλάβειαν ἐπιμεῖναι τὴν αὐτὴν περὶ ἡμᾶς 
ἐπιδεικνυμένους διάθεσίν τε καὶ σπουδήν. Οὐδὲ γὰρ εἰς ἡμᾶς   
στήσεται τὸ γινόμενον μόνον, ἀλλὰ καὶ εἰς τὸ κοινὸν   
τῶν Ἐκκλησιῶν διαβήσεται. Οὐ γὰρ μία, καὶ δύο,   
καὶ τρεῖς πόλεις, ἀλλ’ ὁλόκληρα ἔθνη πανταχοῦ τῆς   
γῆς ταράττεται. Καὶ τοσαύτην παρ’ ὑμῶν   
ἐπιδειχθῆναι δίκαιον σπουδήν, ὅσην εἰκὸς ὑπὲρ τοσούτων ψυχῶν   
ἐσπουδακότας καὶ κάμνοντας ἐπιδείξασθαι. Εἰ δὲ   
πολλὰ πεπονήκατε, καὶ τὰ παρ’ ἑαυτῶν εἰσηνέγκατε,   
ἴσμεν τοῦτο καὶ ἡμεῖς, καὶ εὐχαριστοῦντες ὑμῖν οὐ   
παυόμεθα ἀξιοῦμεν δὲ μὴ διαλιπεῖν τοῦτο ποιοῦντας.   
Ἡ γὰρ καρτερία ὑμῶν, καὶ ὑπομονή, καὶ ἡ 
εὔτονος γνώμη δυνήσεται καὶ τοὺς σφόδρα φιλονείκως   
διακειμένους καὶ ἀνίατα νοσοῦντας ἀποστῆσαι τῆς   
κατεχούσης αὐτοὺς νυνὶ παραφροσύνης. Εἰ δὲ ἐπιμένοιεν   
καὶ οὕτως ἀνιάτως ἔχοντες, ἀλλ’ ὑμῖν ἀπηρτισμένος   
ὁ μισθὸς ἔσται, καὶ πλήρη τὰ τῆς ἀμοιβῆς, καὶ   
ὁλόκληρος τῶν καλῶν τούτων ὁ στέφανος.

<2/ρνδ’. Τοῖς αὐτοῖς./>
   
   Ἡμεῖς μὲν ἐποθοῦμεν καὶ ταῖς τοῦ σώματος   
ὄψεσιν ὑμᾶς θεάσασθαι· ἐπειδὴ δὲ τοῦτο οὐκ ἔνι τῷ τῆς   
ἐξορίας δεσμῷ κατεχομένων ἡμῶν, τοῖς ὀφθαλμοῖς   
τῆς ἀγάπης ὑμᾶς καθ’ ἑκάστην φανταζόμεθα τὴν   
ἡμέραν, καὶ περιπτυσσόμεθα, καὶ κροτοῦντες καὶ   
θαυμάζοντες οὐ διαλιμπάνομεν, ὅτι τοσαύτην   
προθυμίαν καὶ σπουδὴν ἐξ ἀρχῆς μέχρι νῦν μεμενήκατε   
ἐπιδεικνύμενοι ὑπὲρ τῶν τῆς Ἀνατολῆς Ἐκκλησιῶν·   
καὶ παρακαλοῦμεν ἄξιον τῶν προοιμίων ἐπιδείξασθαι   
τὸ τέλος. Εἰ γὰρ οἱ πάντα ταράξαντες, καὶ θορύβων   
ἐμπλήσαντες, τοσαύτη κέχρηνται τῇ φιλονεικίᾳ,   
πολλῷ μᾶλλον ὑμᾶς, τοὺς τὰ κακῶς γεγενημένα   
διορθοῦν ἐσπουδακότας, πολλὴ δίκαιον κεχρῆσθαι τῇ 
ὑπομονῇ, καὶ καρτερίᾳ τῇ περὶ τὴν τοιαύτην σπουδήν.   
Οὕτω γὰρ πλείων ὑμῖν ἔσται δ μισθός, καὶ μείζων   
ἡ ἀμοιβή, ὅταν καὶ πολλῶν κωλυμάτων γινομένων,   
μὴ ἀνακρούησθε, ἀλλὰ μένητε τὴν τῶν πραγμάτων   
δυσκολίαν τῇ παρ’ ἑαυτῶν ἀποτειχίζοντες ἀγρυπνίᾳ  
τε καὶ σπουδή.
   
<2/ρνε’. Χρωματίῳ ἐπισκόπῳ Ἀκυληΐας./> 
  
     Ἤχησε καὶ μέχρις ἡμῶν ἡ μεγαλόφωνος τῆς 
θερμῆς σου καὶ γνησίας ἀγάπης σάλπιγξ, μέγα τι καὶ   

διωλύγιον ἐκ τοσούτου πνεύσασα τοῦ διαστήματος,   
καὶ πρὸς αὐτὰ ἀφικομένη τῆς γῆς τὰ πέρατα. Καὶ   
τῶν παρόντων οὐκ ἔλαττον ἴσμεν ἡμεῖς, οἱ τοσοῦτον   
ἀπῳκισμένοι μῆκος ὁδοῦ, τὴν σφοδροτάτην σου καὶ   
πυρὸς γέμουσαν ἀγάπην, τὴν εἰλικρινῆ καὶ   
ἐλευθερίοις πολλῆς καὶ παῤῥησίας ἐμπεπλησμένην   
γλῶτταν, τὴν ἔνστασιν τὴν ἀδάμαντα μιμουμένην.   
Διὸ καὶ σφόδρα ἐπιθυμοῦμεν καὶ τῆς κατὰ πρόσωπον   
ἀπολαῦσαί σου συντυχίας. Ἀλλ’ ἐπειδὴ καὶ τοῦτο   
ἡμᾶς ἡ ἐρημία αὕτη παρείλετο, ᾗ νῦν ἐσμεν   
πεπεδημένοι, εὑρόντες τὸν κύριόν μου τιμιώτατον καὶ   
εὐλαβέστατον πρεσβύτερον, καθὼς ἔνι τὴν ἐπιθυμίαν   
πληροῦμεν τὴν ἑαυτῶν, γράφοντες καὶ   
προσαγορεύοντες, χάριτας ὁμολογοῦντες ὑμῖν πολλὰς ὑπὲρ τῆς   
σπουδῆς, ἣν διὰ παντὸς τοῦ μακροῦ τούτου χρόνου,   
μετὰ πολλῆς ἐπεδείξασθε τῆς εὐτονίας. Καὶ   
παρακαλοῦμεν ἡνίκα ἂν ἐπανίῃ, καὶ τούτου χωρίς, διὰ τῶν   
ἐμπιπτόντων γραμματηφόρων, εἲ γὲ τινες εὑρεθεῖεν   
οἱ πρὸς τὴν ἐρημίαν ταύτην ἀφικνούμενοι, τὰ περὶ   
τῆς ὑγείας ἡμῖν ἐπιστέλλειν τῆς ὑμετέρας. Οἶσθα   
γὰρ ὅσην ἐντεῦθεν καρπωσόμεθα τὴν ἡδονήν, τῶν   
οὕτω θερμῶς περὶ ἡμᾶς διακειμένων τὴν ὑγείαν   
πυκνοτέροις εὐαγγελιζόμενοι.   

<2/ρνϚ’. Ἐπισκόποις./>   

     Βοᾷ μὲν πανταχοῦ καὶ αὐτὴ τῶν πραγμάτων ἡ   
φύσις, σάλπιγγος λαμπροτέραν ἀφιεῖσα φωνήν, τὸν   
κάλλιστον ὑμῶν ζῆλον, καὶ τὴν ὑπὲρ τῆς ἀληθείας   
προθυμίαν, ἣν οὐχ ὁδοῦ μῆκος, οὐ χρόνου πλῆθος,   
οὐ τῶν ἀνίατα νοσούντων ἡ παράλογος φιλονεικία,   
οὐκ ἄλλο τῶν τοιούτων οὐδὲν κατέλυσεν, οὐδὲ   
ἀμαυροτέραν ἐποίησε. Καὶ ἡμεῖς δὲ οὐ διαλιμπάνομεν   
πολλὰς ὑμῖν ἔχοντες χάριτας, καὶ μακαρίζοντες ὑμᾶς   
οὐ παυόμεθα, τῶν ἐπὶ τοῖς καλοῖς τούτοις ἀγῶσιν   
ἀποκειμένων ὑμῖν στεφάνων παρὰ τοῦ φιλανθρώπου   
Θεοῦ. Καὶ ἐπιθυμοῦμεν ὑμᾶς καὶ κατ’ ὄψιν ἰδεῖν.   
Ἐπειδὴ δὲ τοῦτο οὐκ ἔνι δυνατὸν τῷ τῆς ἐξορίας   
δεσμῷ πεπεδημένοις, ἐπιλαβόμενοι τοῦ κυρίου μου   
τοῦ τιμιωτάτου καὶ εὐλαβεστάτου πρεσβυτέρου, δι’   
αὐτοῦ γράφομεν, καὶ τὴν ὀφειλομένην πρόσρησιν   
ἀποδιδόαμεν ὑμῖν δηλοῦντες ὡς ἅπασαν ἀνηρτήσασθε   
τῷ πόθῳ τὴν ἀνατολήν, καὶ σφοδροὺς ὑμῶν   
κατεστήσατε ἐραστάς, καὶ μυρίους ἔχετε τοὺς   
συναγανακτοῦντας ὑμῖν τὴν δικαίαν ταύτην ἀγανάκτησιν   
ἐπὶ ταῖς γεγενημέναις παρανομίαις. Καὶ   
παρακαλοῦμεν τὴν αὐτὴν ἐπιδείξασθαι μέχρι τέλους προθυμίαν.   
Ἴστε γὰρ ὅσους καρπώσεσθε στεφάνους ἀπὸ τῶν   
προσκαίρων τούτων πόνων, τὰς ἀθανάτους ὑμῖν μετὰ   
πολλῆς δαψιλείας προαποτιθέμενοι παρὰ τῷ   
φιλανθρώπῳ Θεῷ ἀμοιβάς.
   
<2/ρνζ’. Ἐπισκόποις ἐλθοῦσιν ἀπὸ τῆς Δύσεως./>
    
    Καὶ ἔμπροσθεν μὲν ἐξεπληττόμεθα ὑμῶν τὴν   
σπουδήν, τὴν προθυμίαν τὴν ὑπὲρ τῆς διορθώσεως τῶν   
Ἐκκλησιῶν γεγενημένην, τὴν στεῤῥὰν καὶ γνησίαν   
διάθεσιν, τὴν ἀνδρείαν καὶ ἀπερίτρεπτον γνώμην,   
τὴν καρτερίαν, ἣν ἐπὶ τοσοῦτον ἐπεδείξασθε   

χρόνον. Μάλιστα δὲ ἐξεπλάγημεν νῦν, τὸν πολὺν ὑμῶν   
τόνον, οὕτω μακρὰν καὶ διαπόντιον ἀποδημίαν   
ἑλομένων, καὶ πόνων καὶ ἱδρώτων γέμουσαν, ὑπὲρ τῶν   
ταῖς Ἐκκλησίαις συμφερόντων. Καὶ ἐβουλόμεθα μὲν   
καὶ ἐπιστέλλειν συνεχῶς, καὶ τὴν ὀφειλομένην τῇ   
εὐλαβείᾳ ὑμῶν ἀποδιδόναι πρόσρησιν. Ἀλλ’ ἐπειδὴ   
τοῦτο οὐκ ἔνι (σχεδὸν γὰρ ἄβατον τοῖς πολλαῖς   
οἰκοῦμεν χωρίον, ἐρημίᾳ πάντοθεν ἀποτετειχισμένον), νῦν   
ἐπιλαβόμενοι τοῦ κυρίου μου τοῦ τιμιωτάτου καὶ   
εὐλαβεστάτου πρεσβυτέρου, προσαγορεύομεν ὑμῶν   
τὴν ἀγάπην, καὶ παρακαλοῦμεν τοῖς προοιμίοις   
συμβαῖνον ἐπιθεῖναι τέλος. Ἴστε γὰρ ὅσος ὑμῖν ἔσται τῆς   
ὑπομονῆς ὁ μισθός, καὶ ὅσαι παρὰ τοῦ φιλανθρώπου   
Θεοῦ αἱ ἀντιδόσεις ὑπὲρ τῆς κοινῆς εἰρήνης   
πονουμένοις, καὶ τοσοῦτον ἀναδεχομένοις ἀγῶνα.
   
<2/ρνη’. Τοῖς αὐτοῖς./>
   
    Οὐ μικρὰν καὶ ὑμῖν αὐτοῖς στεφάνων ὑπόθεσιν,   
καὶ ἡμῖν παρακλήσεως ἀφορμὴν ἀπὸ τῆς καλλίστης   
ὑμῶν ταύτης σπουδῆς, καὶ τῶν πόνων, καὶ τῶν   
ἱδρώτων κατεσκευάσατε. Διὸ καὶ ἐκ τοσούτου καθήμενοι   
διαστήματος, ἀνακηρύττομεν ὑμᾶς, χάριτας   
ὁμολογοῦμεν, καὶ στεφανοῦμεν, καὶ μακαρίζομεν. Καὶ  
ἐβουλόμεθα μὲν καὶ συνεχέστερον ἐπιστέλλειν· καὶ   
γὰρ μεγίστην ἐντεῦθεν ἂν ἐκαρπωσάμεθα τὴν   
παραμυθίαν, εἰ γε τῶν τὰ γράμματα διακομιζόντων   
ἐπετυγχάνομεν. Ἐπειδὴ δὲ οὐ ῥᾴδιον ἡμῖν τοῦτο πρὸς   
αὐτὰς τὰς ἐσχατιᾶς τῆς οἰκουμένης ἀπῳκισμένοις,   
καὶ οὐδενὸς ἡμῖν ταχέως ἐπιχωριάζειν δυναμένου,   
νῦν ὅτε ἐπετύχομεν τοῦ κυρίου μου τοῦ τιμιωτάτου   
καὶ εὐλαβεστάτου πρεσβυτέρου, τὴν ὀφειλομένην   
ἀποδεδώκαμεν πρόσρησιν, καὶ παρακαλοῦμεν ὑμῶν   
τὴν εὐλάβειαν, ἐννοοῦντας τοῦ κατορθώματος τὸ 
μέγεθος, εἰ καὶ πολὺς ὁ παρελθὼν ἀνηλώθη χρόνος, καὶ   
ἐπὶ τὸ χεῖρον τῶν ἐναντιουμένων αὔξεται ἡ   
φιλονεικία, καὶ μένουσι νοσοῦντες ἀνίατα, τὰ γοῦν παρ’   
ὑμῶν μὴ διαλιπεῖν εἰς διόρθωσιν τῶν γεγενημένων   
εἰσφέροντας. Ὅσῳ γὰρ πλείων ἡ δυσκολία, τοσούτῳ   
μείζων καὶ δαψιλέστερα ἔσται τῶν καλῶν τούτων   
ἀγώνων ὑμῖν ἡ ἀμοιβὴ παρὰ τοῦ φιλανθρώπου Θεοῦ.
   
<2/ρνθ’. Τοῖς αὐτοῖς./>
   
     Οὐ μικρὰν ἔχομεν παραμυθίαν τῶν κατειληφότων   
τὰ ἐνταῦθα κακῶν, τῆς ὑμετέρας σπουδῆς τὸ μέγεθος.   
Ἱκανὰ μὲν γὰρ καὶ τὰ ἔμπροσθεν παρ’ ὑμῶν   
γεγενημένα, ἡ ἀγρυπνία, καὶ ἡ σπουδή, καὶ ἡ τοσαύτη   
φροντίς, πολλὴν ἡμῖν παρασχεῖν τὴν   
παράκλησιν· ὃ νῦν προσεθήκατε, τὸ μακρὰν οὕτως ἀποδημίαν   
στείλασθαι, ὑπὲρ τῶν ταῖς Ἐκκλησίαις   
συμφερόντων, σφόδρα πάντας ἡμᾶς ἀναπνεῦσαι πεποίηκε. Καὶ   
κοινῇ πάντες ὑμῖν χάριτας ὁμολογοῦμεν   
πολλὰς ὑπὲρ τῶν τοσούτων πόνων, καὶ τῶν ἱδρώτων,   

καὶ τῶν καλῶν τούτων ἀγώνων, καὶ μακαρίζοντες   
ὑμᾶς οὐ διαλιμπάνομεν τῆς καλῆς ταύτης προθυμίας   
τε καὶ σπουδῆς. Διὸ καὶ τὸν κύριόν μου τὸν   
τιμιώτατον αἳ εὐλαβέστατον πρεσβύτερον παρεκαλέσαμεν   
δραμεῖν ἕως ὑμῶν. Δεξάμενοι τοίνυν αὐτὸν μετὰ τῆς   
ὑμῖν πρεπούσης φιλοφροσύνης, ἄξιον τοῖς προοιμίοις   
τὸ τέλος ἐπιθεῖναι παρακλήθητε. Εἰ γὰρ καὶ ἀνίατα   
νοσοῦσι τέως οἱ τοσούτους χειμῶνας καὶ πολέμους   
ταῖς Ἐκκλησίαις ἐργασάμενοι, τοσοῦτον ταλανίζειν   
μὲν ἐκείνους καὶ δακρύειν χρή, ὑμᾶς δὲ ἐκπλήττεσθαι   
καὶ ἀνακηρύττειν, ὅτι καὶ τῶν κακῶν αὐξομένων,   
μείζονα ἀεὶ προϊόντες τὴν ὑπὲρ τοῦ τὰ τοιαῦτα   
διορθῶσαι σπουδὴν ἐπιδείκνυσθε.
   
<2/ρξ’. Ἐπισκόπῳ ἐλθόντι ἀπὸ Δύσεως./>
   
     Ὅταν ἐννοήσω τὸν ἱδρῶτα, ὃν ἱδρώσας, καὶ οἴκοι  
καθήμενος, καὶ μακρὰν οὐ τῷ καὶ διαπόντιον   
ἀποδημίαν στειλάμενος, ὑπὲρ τῶν ταῖς Ἐκκλησίαις   
συμφερόντων πραγμάτων, καὶ πρὸ τοῦ τέλους σε   
στεφανῶν καὶ ἀνακηρύττων καὶ μακαρίζων οὐ παύομαι.   
Ἂν τε γὰρ γένηται τὶ πλέον ἀπὸ τῆς ὑμετέρας   
σπουδῆς, δέσποτά μου τιμιώτατε, ἂν τε ἐπὶ τῆς αὐτῆς   
μένωσι φιλονεικίας οἱ τὰς ταραχὰς παρὰ τὴν ἀρχὴν   
ἐμβαλόντες, ἀνίατα νοσοῦντες, ὑμῖν ὁ μισθὸς ἐστιν   
ἀπηρτισμένος ἀπὸ τῆς γνώμης καὶ τοῦ τὰ παρ’   
ἑαυτῶν ἅπαντα εἰσενεγκεῖν. Διὰ τοῦτο ὑμᾶς   
μακαρίζομεν, θαυμάζομεν, χάριτας ὑμῖν ὁμολογοῦντες οὐ   
διαλιμπάνομεν. Καὶ ἐβουλόμεθα μὲν καὶ συνεχέστερον   
ἐπιστέλλειν· ἐπειδὴ δὲ τοῦτο ἡμᾶς παρείλετο ἡ τοῦ   
χωρίου τούτου, ἐν  ᾧ καθείργμεθα, ἐρημία, νῦν ὅτε   
ἐπετύχομεν τοῦ κυρίου μου τοῦ τιμιωτάτου καὶ   
εὐλαβεστάτου πρεσβυτέρου, καὶ γράφομεν, καὶ τὴν   
ὀφειλομένην ὑμῖν ἀποδιδόαμεν πρόσρησιν. Γνώμῃ   
μὲν γὰρ καὶ διαθέσει πολλάκις ἐπεστάλκαμεν, χάρτῃ   
δὲ καὶ μέλανι πρῶτον νῦν, ἐπειδὴ καὶ νῦν πρῶτον τὸν   
πρὸς ὑμᾶς ἀφικνούμενον εὑρήκαμεν. Δεξάμενοι τοίνυν   
αὐτὸν ὡς ἡμῖν πρέπον ἐστι, καὶ τὴν προσήκουσαν   
περὶ αὐτὸν ἐπιδειξάμενοι ἀγάπην, δότε ἐντρυφῆσαι    
ὑμῶν τῇ διαθέσει. Οὐ γὰρ μικρὰν ἕξει τῆς τοσαύτης   
ταλαιπωρίας, τῆς κατὰ τὴν ὁδοιπορίαν, παραμυθίαν   
καὶ παράκλησιν, τὸ τῆς εὐνοίας ἀπολαῦσαι τῆς   
ὑμετέρας. Ὅτι γὰρ ὑπὲρ τοῦ ἐῤῥωμενεστάτῃ χρήσασθαι   
τῇ σπουδῇ τῶν ταῖς Ἐκκλησίαις ἕνεκεν συμφερόντων   
οὐδὲν δεήσεσθε τῆς ἑτέρων ὑπομνήσεως, ἐδείξατε διὰ   
τῶν πραγμάτων αὐτῶν.
  
<2/ρξα’. Πρεσβυτέροις Ῥωμαῖοις ἐλθοῦσι μετὰ τῶν   
ἐπισκόπων./>
        
    Πολὺν ὑπομεμενήκατε πόνον, μακρὰν οὕτω καὶ   
διαπόντιον ἀποδημίαν στειλάμενοι, πολὺν τὸν ἱδρῶτα,   
ἀλλ’ οὐχ ὑπὲρ τῶν τῶν βιωτικῶν καὶ ἐπικήρων πραγμάτων,  
ἀλλ’ ὑπὲρ τῶν ταῖς Ἐκκλησίαις συμφερόντων,   
ὑπὲρ ὧν καὶ πολλῷ μείζονα τῶν πόνων λήψεσθε τὰ   
βραβεῖα παρὰ τοῦ φιλανθρώπου Θεοῦ. Οὐ μικρὰ   
τοίνυν καὶ ὑμῖν καὶ ἡμῖν ἔσται παράκλησις ὁ πόνος   
ὑμῶν, καὶ ἡ σπουδή· ὑμῖν μέν, ὅτι ὑπὲρ εἰρήνης   
τοσούτων Ἐκκλησιῶν ὁ καλὸς οὗτος ὑμῖν ἀγών, καὶ   

ἐπὶ πολλῷ μείζοσι στεφάνοις ἡ ἀντίδοσις· ἡμῖν δέ,   
ὅτι τοσαύτης παρ’ ὑμῶν ἀπηλαύσαμεν ἀγάπης, καὶ   
παρὰ τῶν τοσούτων καὶ τηλικούτων ἀνδρῶν πολλῆς   
τετυχήκαμεν τῆς σπουδῆς, καὶ τῷ σώματι τοσοῦτον   
διῳκισμένους ὁδοῦ μῆκος τῇ τῆς ἀγάπης ἁλύσει ὑμῖν   
αὐτοῖς συνεδήσατε μετὰ πολλῆς τῆς ἀκριβείας. Διὰ   
ταῦτα χάριτας ὑμῖν ἴσμεν πολλάς, καὶ   
ἀνακηρύττοντες ὑμῶν τὴν πολλὴν εὔνοιαν οὐ παυόμεθα. Βοᾷ μὲν   
γὰρ αὐτὴν καὶ αὕτη τῶν πραγμάτων ἡ φωνή, οὐ   
διαλιμπάνομεν δὲ καὶ ἡμεῖς διὰ τῆς ἡμετέρας τοῦτο 
ἐργαζόμενοι γλώττης. Εἰ δὲ νῦν πρῶτον ὑμῖν 
ἐπεστάλκαμεν, οὐκ ἀπὸ τῆς ῥᾳθυμίας, ἀλλ’ ἀπὸ τῆς τοῦ   
τόπου ἐρημίας τοῦτο πεπόνθαμεν. Νῦν γοῦν   
ἐπιλαβόμενοι τοῦ κυρίου τοῦ τιμιωτάτου καὶ εὐλαβεστάτου   
πρεσβυτέρου, διαβαίνοντος οἷ διάγετε, τὴν τε   
ὀφειλομένην ὑμῖν ἀποδιδόαμεν πρόσρησιν, καὶ   
παρακαλοῦμεν ὑμᾶς μετὰ τῆς πρεπούσης ὑμῖν ἀγάπης αὐτὸν   
ὑποδέξασθαι, καὶ ἐπανίοντος, τὰ περὶ τῆς ὑγείας   
ἡμῖν δηλῶσαι τῆς ὑμετέρας, περὶ ἧς σφόδρα   
περισπούδαστον ἡμῖν μανθάνειν. Ὑπὲρ δὲ τοῦ τὴν   
προσήκουσαν σπουδὴν ἐπιδείξασθαι εἰς τὴν τοῦ   
πράγματος ὑπόθεσιν, εἰς ἣν ἐστε ἀφιγμένοι, οὐδὲν οἶμαι   
δεῖσθαι τὴν εὐλάβειαν ὑμῶν τῆς ἑτέρωθεν ὑπομνήσεως·   
καὶ τοῦτο δῆλον πεποιήκατε διὰ τῆς σπουδῆς, ἦν διὰ   
παντὸς ἐπεδείξασθε τοῦ χρόνου.
  
<2/ρξβ’. Ἀνυσίῳ ἐπισκόπῳ Θεσσαλονίκης./>
   
     Ὀψὲ μὲν καὶ βραδέως ἐπεστάλκαμέν σου τῇ ἀγάπῃ   
ἀλλ’ οὐχ ἑκουσίως ἡμῶν ἡ μακρὰ αὕτη σιγὴ γέγονεν,   
ἀλλὰ διὰ τὴν τοῦ χωρίου ἐρημίαν, ἐν ᾧ καθείργμεθα,   
οὐ διὰ τὴν ῥαθυμίαν τὴν περὶ τὴν ὑμετέραν ἀγάπην.   
Νῦν γοῦν ἐπιλαβόμενοι τοῦ κυρίου μου τοῦ   
τιμιωτάτου καὶ εὐλαβεστάτου πρεσβυτέρου, τὴν πάλαι   
ὀφειλομένην ἀποδεδώκαμεν πρόσρησιν τῇ τιμιότητί σου,  
χάριτας πολλὰς ὁμολογοῦντές σου τῇ εὐλαβείᾳ ὑπὲρ   
τῆς ἐνστάσεως, καὶ τῆς ἀνδρείας τῆς ὑπὲρ τῶν   
Ἐκκλησιῶν. Δεξάμενος τοίνυν αὐτόν, δέσποτά μου   
τιμιώτατε, ὣς σοι πρέπον ἐστί, καὶ τὴν προσήκουσαν   
περὶ αὐτὸν φιλοφροσύνην ἐπιδειξάμενος, μὴ   
ἀποκάμῃς τὰ συντελοῦντα τῇ κοινῇ διορθώσει τῶν   
Ἐκκλησιῶν ποιῶν καὶ πραγματευόμενος. Οἶσθα γὰρ τοῦ 
κατορθώματος τὸ μέγεθος, καὶ ὑπὲρ ὅσων Ἐκκλησιῶν   
τὸν καλὸν τοῦτον ἀγῶνα ἀνεδέξασθε, καὶ ὅσοι ὑπὲρ   
τῆς κοινῆς εἰρήνης πονησαμένοις ὑμῖν ἀπόκεινται   
παρὰ τῷ φιλανθρώπῳ Θεῷ οἱ στέφανοι.
   
<2/ρξγ’. Ἀνυσίῳ, Νουμερίῳ, Θεοδοσίῳ,   
Εὐτροπίῳ, Εὐσταθίῳ, Μαρκέλλῳ, Εὐσεβείῳ,   
Μαξιμιανῷ, Εὐγενίῳ, Γεροντίῳ, και Θύρσῳ,
καὶ πᾶσι τοῖς κατὰ Μακεδονίαν ὀρθοδόξοις ἐπισκόποις./>  

    Πολλὴ μὲν ὑμῶν τῆς ἀγάπης καὶ ἡ ἔμπροσθεν   
σπουδή, καὶ χάριτας ὑπὲρ τούτων ὁμολογοῦμεν, ὅτι   
ἐν οὕτω χρόνῳ μακρῷ ἔστητε μετὰ τῆς προσηκούσης   
ὑμῖν ἀνδρείας, μηδενὶ εἴκοντες τῶν συναρπάζειν   
ἐπιχειρούντων· παρακαλοῦμεν δὲ καὶ τὸ τέλος ἐπιθεῖναι   
οἷον προσῆκόν ἐστιν. Ὅσῳ γὰρ πλείονα τὰ τῶν 
καματῶν ὑμῖν, μείζονα καὶ τὰ τῶν ἀντιδόσεων ἔσται,   

καὶ τῶν ἀμοιβῶν παρὰ τοῦ φιλανθρώπου Θεοῦ. Καὶ   
ἐπεθυμοῦμεν κατὰ πρόσωπον ὑμῶν θεάσασθαι τὴν   
τιμιότητα. Ἐπειδὴ δὲ τὰ τῆς ἐξορίας δεσμὰ τοῦτο   
ἡμᾶς παρείλετο, καὶ ἐν ἑνὶ καθεῖρξε χωρίῳ, τὸν   
κύριόν μου τὸν τιμιώτατον καὶ εὐλαβέστατον   
πρεσβύτερον ἀπεστάλκαμεν, καὶ δι’ αὐτοῦ τὴν τε   
ὀφειλομένην πρόσρησιν ἀποδιδόαμεν. Καὶ δηλοῦμεν, ὅτι   
χάριτας πολλὰς καὶ μεγάλας ὁμολογοῦντες ὑμῶν τῇ   
θεοσεβείᾳ οὐ διαλιμπάνομεν, καὶ ἀξιοῦντες ὑπὲρ τῆς   
μακρὰς σιγῆς τῆς ἔμπροσθεν συγγνώμην ἡμῖν νεῖμαι.   
Οὐ γὰρ δὴ ῥᾳθυμοῦντες, οὐδὲ κατολιγωροῦντες ὑμῶν,   
τοσοῦτον ἐσιγήσαμεν χρόνον; Ἀλλ’ ἐπειδὴ νῦν   
πρῶτον εὕρομεν τὸν δυνάμενον ἐκεῖσε διαβῆναι, ἔνθα   
διατρίβετε νῦν, καὶ τὰ παρ’ ἡμῶν διακομίσαι γράμματα,   
γράφομεν ὑμῖν δηλοῦντες, ἐν οἷς ἐσμεν. Δεξάμενοι   
τοίνυν αὐτὸν μετ’ εὐνοίας καὶ διαθέσεως γνησίας, τὰ   
περὶ τῆς ὑγείας ὑμῶν δηλοῦν ἡμῖν παρακλήθητε.   
Μεγίστην γὰρ ἀπὸ τῶν τοιούτων γραμμάτων. Καὶ   
ἐν ἐρημίᾳ καθήμενοι, ἕξομεν παραμυθίαν.
   
<2/ρξδ’. Ἀλεξάνδρῳ ἐπισκόπῳ Κορίνθου./>
   
    Οἶσθα τὴν ἀγάπην, ἦν ἐπεδειξάμεθα περὶ τὴν σὴν   
τιμιότητα, καὶ πῶς ὀλίγα σοι συγγενόμενοι,   
συνεδέθημέν σου τῷ πόθῳ. Διὸ καὶ σφόδρα ἐθαυμάσαμεν,   
ὅτι ἐν οὕτω χρόνῳ μακρῷ οὐδὲ ἅπαξ ἡμῖν ἐπιστεῖλαι   
κατεδέξω. Καὶ οἶδα μὲν ὅτι γραμματηφόρων προβαλῇ   
σπάνιν, καὶ οὐδὲν ἀπεικός. Εἲ γὰρ καὶ πολλοὶ οἱ   
ἐκεῖθεν ἀφικνούμενοι, ἀλλ’ ἔνθα καθήμεθα νῦν οὐδεὶς   
ἂν ταχέως παραγένοιτο τῶν ἐκεῖθεν ἐρχομένων. Πλὴν   
ἀλλ’ οὐκ ἀρκεῖ τοῦτο ἡμῖν εἰς τὸ μηδὲ ἅπαξ δέξασθαι   
γράμματα. Ἐπεὶ καὶ ἡμεῖς εἰς ταύτην ἔχοντες   
ἀναχωρῆσαι τὴν πρόφασιν, οὐδὲ οὕτως ἐσιγήσαμεν,   
ἀλλὰ τὸν κύριόν μου τὸν τιμιώτατον καὶ εὐλαβέστατον   
πρεσβύτερον ἀναστήσαντες, ἐντεῦθεν ἐπέμψαμεν,   
ὥστε καὶ τῇ σῇ συντυχεῖν τιμιότητι, καὶ ταύτην   
ἡμῶν τὴν προσηγορίαν ἀποκομίσαι, καὶ μαθεῖν περὶ   
τῆς ὑγείας τῆς σῆς, περὶ ἧς σφόδρα περισπούδαστον   
ἡμῖν μανθάνειν. Ἰδὼν τοίνυν αὐτὸν μετ’ εὐνοίας, καὶ   
ἀγάπης, καὶ τῆς προσηκούσης φιλοφροσύνης, ὡς   
μέλος ἡμέτερον, ἡνίκα ἂν ἐπανίῃ, τὰ περὶ τῆς   
ῥύσεώς σου δηλῶσαι ἡμῖν μὴ κατοκνήσῃς. Μεγίστην   
γὰρ ἡμῖν ἀπὸ τῶν γραμμάτων, καὶ ἐν ἐρημίᾳ  
καθεζομένοις, παρέξεις τὴν παράκλησιν.
   
<2/ρξε’. Ἐπισκόποις ἐλθοῦσι 
μετὰ τῶν ἀπὸ τῆς Δύσεως ἐλθόντων ἐπισκόπων./>   

    Ἐθαυμάσαμεν ὑμῶν καὶ τὴν ἔμπροσθεν προθυμίαν   
τε καὶ σπουδήν, ἣν ὕπερ τῶν ταῖς Ἐκκλησίαις   
συμφερόντων ἐπεδείξασθε. Ἐπεὶ δὲ καὶ μακρὰν οὕτως   
ἀποδημίαν προσεθήκατε, καὶ πάντα ὄκνον   
ἐκβαλόντες, μετὰ τῆς προσηκούσης ὑμῖν ἀνδρείας τοσαύτην   
ὁδὸν ἐστείλασθε, οὒχ ὡς ἔτυχε καὶ διὰ τοῦτο ὑμᾶς   
ἐκπληττόμεθα, καὶ εὐχαριστοῦντες οὐ διαλιμπάνομεν,   
καὶ διὰ γραμμάτων νῦν, καὶ χωρὶς γραμμάτων.   
Οὐχ ἡμεῖς δὲ μόνον, ἀλλὰ καὶ πάντες οἱ κατὰ τὴν   
<σ/σελ:708 πδφ: 327 b /> 
Ἀνατολὴν θαυμάζονται, καὶ κήρυκες ὑμῶν γίνονται   
διαπαντὸς τῆς στεῤῥότητος τῆς ἀκλινοῦς, καὶ θερμῆς   
ἀγάπης, καὶ τῆς ἀπεριτρέπτου γνώμης. Καὶ οὔτε   
ὁδοῦ μῆκος, οὔτε ταλαιπωρίαν ἀποδημίας ἡγοῦνταί   
τι βαρὺ λοιπὸν καὶ ἐπαχθές, ὑπὲρ τοῦ δραμεῖν, καὶ   
ἰδεῖν ὑμῶν τὰ τοσαῦτα κατορθώματα. Διὸ δὴ καὶ ὁ   
κύριός μου ὁ τιμιώτατος καὶ εὐλαβέστατος   
πρεσβύτερος, καίτοι γε ἀσθενεῖ κεχρημένος σώματι, πάντα   
εἵλετο παθεῖν ὑπὲρ τούτου παραγενόμενος καὶ τῆς   
κατ’ ὄψιν ἀπολαῦσαι συνουσίας ὑμῶν. Δεξάμενοι   
τοίνυν αὐτὸν μετὰ τῆς πρεπούσης ὑμὶν ἀγάπης, κἂν   
ἐπὶ μεῖζον αἴρηται τὰ δεινά, παρακαλοῦμεν μὴ   
κατοκνῆσαι διορθουμένους αὐτά, ἀλλ’ ἄξιον τῶν   
προοιμίων ἐπιθεῖναι τὸ τέλος. Ἴστε γὰρ ἡλίκος ὑμὶν   
ἔσται ὁ μισθὸς παρὰ τοῦ φιλανθρώπου Θεοῦ, ὑπὲρ   
τοσούτων Ἐκκλησιῶν ταραττομένων πονουμένοις, καὶ   
πάντα ποιουμένοις, ὥστε εἰς εὐδιεινὸν αὐτὰς ὁρμίσαι   
λιμένα.
   
<3/ρξϚ’. Ἐπισκόποις ἐλθοῦσι μετὰ τῶν ἀπὸ τῆς   
Δύσεως ἐπισκόπων./>   
     Καὶ τὰ ἔμπροσθεν παρὰ τῆς τιμιότητος ὑμῶν   
γεγενημένα μεγάλα, τὸ δικαίαν καὶ πρέπουσαν ὑμῖν   
ἀγανάκτησιν ὑπὲρ τῶν τοσαύτας Ἐκκλησίας   
κατειληφότων κακῶν ἀγανακτῆσαι, τὸ συναλγῆσαι, τὸ   
μὴ μέχρι τούτου στῆναι μόνον, ἀλλὰ καὶ τὰ παρ’   
ἑαυτῶν εἰσενεγκεῖν. Πολὺ δὲ μέγιστον καὶ τὸ νῦν   
γεγενημένον παρὰ τῆς ἀγάπης ὑμῶν, τὸ ἀναστῆναι   
ἕκαστον ὑμῶν οἴκοθεν, τὸ μακρὰν οὕτως ἀποδημίαν   
στείλασθαι, τὸ διατρίβειν ἐπ’ ἀλλοτρίας, καὶ τοὺς ἀπὸ   
τῆς μακρὰς ἀποδημίας ὑπομένειν καμάτους, ὑπὲρ   
τῶν ταῖς Ἐκκλησίαις συμφερόντων, Διὰ ταῦτα ὑμῖν   
εὐχαριστοῦντες οὐ παυόμεθα, θαυμάζοντες,   
μακαρίζοντες, ὅσους ἑαυτοῖς ὑπὲρ τούτων παρὰ τοῦ   
φιλανθρώπου Θεοῦ προαποτίθεσθε τοὺς μισθούς. Καὶ   
ἐπειδὴ οὔτε συγγενέσθαι ὑμῖν δυνατὸν νῦν ὑπὸ ἐξορίας   
κατεχομένῳ, οὔτε συνεχῶς ἐπιστέλλειν, τῷ μὴ ταχέως   
εὐπορεῖν γραμματοφόρων (ἧ γὰρ ἂν νιφάδας   
ἐπέμψαμεν γραμμάτων), τὸν κύριόν μου τὸν   
τιμιώτατον καὶ εὐλαβέστατον πρεσβύτερον, καὶ αὐτὸν   
οἴκοθεν ὁρμώμενον ἐλθεῖν, καὶ θεάσασθαι τὴν εὐλάβειαν   
τὴν ὑμετέραν, παρεκαλέσαμεν, ὥστε καὶ πρὸς ἡμᾶς   
γραμμάτων ἐπιτυχεῖν, καὶ αὐτὸν καὶ κατὰ πρόσωπον   
ἀπολαῦσαι τῆς ἀγάπης τῆς ὑμετέρας. Δεξάμενοι   
τοίνυν αὑτὸν ὡς ὑμῖν πρέπον ἐστίν, ἡνίκα ἂν ἐξῇ, καὶ   
ἡμῖν δηλοῦν μὴ κατοκνεῖτε τὰ περὶ τῆς ὑγείας τῆς   
ὑμετέρας. Σφόδρα γὰρ ἡμῖν περισπούδαστον τοῦτο   
μανθάνειν, καὶ οὐ μικρὰ τῆς ἐρημίας, ἐν ᾖ   
καθήμεθα, τοῦτο ἡμῖν ἔσται παράκλησις.
   
ρξζ’. Τοῖς αὐτοῖς.   
     Χάριν ὑμῖν ἴσμεν πολλὴν τῆς τοσαύτης εὐτονίας   
καὶ σπουδῆς, καὶ φροντίδος, καὶ τῶν πόνων, καὶ τῶν   
ἱδρώτων καὶ τῆς μακρὰς ταύτης ἀποδημίας, ἣν ὑπὲρ   
τῶν συμφερόντων τῇ Ἐκκλησίᾳ πεποίησθε. Ὅσῳ   

γὰρ τοῖς ταράττουσιν ἅπαντα μεῖζον τὸ κρίμα,   
τοσούτῳ καὶ ὑμὶν πλείων ὁ μισθός, τοσαύτῃ  
κεχρημένοις ὑπομονῇ καὶ σπουδῇ εἰς διόρθωσιν τῶν κακῶς   
παρ’ ἑτέρων γεγενημένων. Καὶ ἐβουλόμεθα μὲν καὶ   
παρόντες κατὰ πρόσωπον συντυχεῖν ὑμῶν τῇ   
εὐλαβείᾳ· ἐπειδὴ δὲ τοῦτο ἀφῃρήμεθα ἀπὸ τῆς κατὰ τὴν   
ἐξορίαν ἀνάγκης, ὀψὲ ποτε καὶ μόλις ἐπιτυχόντες τοῦ   
πρὸς ὑμᾶς ἀφικνουμένου, τοῦ κυρίου μου τοῦ   
τιμιωτάτου καὶ εὐλαβεστάτου πρεσβυτέρου, διεπεμψάμεθα   
ταυτὶ τὰ γράμματα, τὴν τε ὀφειλομένην ἀποδιδόντες   
πρόσρησιν, καὶ εὐχαριστοῦντες ὑπὲρ τε τῶν   
παρελθόντων, ὑπὲρ τε τῶν νῦν, ὑπὲρ τε ὁλοκλήρου τῆς   
διορθώσεως τῶν κακῶν. Κἂν γὰρ μηδὲν γένηται πλέον,   
ὑμεῖς τὸ ὑμέτερον πεποιήκατε. Διὸ καὶ ἀπηρτισμένον   
ἔχετε παρὰ τοῦ φιλανθρώπου Θεοῦ τὸν μισθόν,   
τοσαύτῃ καὶ σπουδῇ καὶ προθυμίᾳ πρὸς τὸ τὰ κακῶς   
γεγενημένα ἰάσασθαι διὰ παντὸς χρησάμενοι τοῦ   
χρόνου.
   
<2/ρξη’. Πρόβῃ ἐλευθέρᾳ, ἐν Ῥώμῃ./>
   
     Εἰ καὶ πολλῷ διῳκίσμεθα τῷ μέσῳ τῆς ὁδοῦ, ἀλλὰ   
τῆς γνησίας σου καὶ θέρμης ἀγάπης, ὡς παρόντες,   
καὶ πάντα τὰ σὰ ὁρῶντες, οὕτως ἀκριβῆ πεῖραν   
εἰλήφαμεν, τῶν ἐκεῖθεν ἀφικνουμένων πρὸς ἡμᾶς  
ἀπαγγελλόντων περὶ τῆς σῆς ἐμμελείας ταῦτα, ἅπερ   
ἐπεθυμοῦμεν μανθάνειν. Διὰ τοῦτό σοι χάριτας ἴσμεν   
πολλὰς καὶ μεγάλας, καὶ ἐναβρυνόμεθα, καὶ   
καλλωπιζόμεθα ἐπὶ τῇ διαθέσει τῆς εὐγενείας σου· καὶ τοὺς   
ἀγαπητούς, τὸν εὐλαβέστατον πρεσβύτερον Ἰωάννην,   
καὶ τὸν τιμιώτατον διάκονον Παῦλον   
παρακατατιθέμεθά σου τῇ κοσμιότητι, ὡς εἰς λιμένα τὰς σὰς   
αὐτοὺς παραπέμποντες χεῖρας. Ἰδεῖν τοίνυν αὐτοὺς ὣς   
σοι πρέπον ἐστί, δέσποινά μου τιμιωτάτη καὶ   
εὐγενεστάτη, παρακλήθητι. Οἶσθα γάρ, ὅσος ἔσται σοι   
τῆς φιλοφροσύνης ταύτης ὁ μισθός. Καὶ ἡνίκα ἂν   
ἐξῇ, συνεχέστερον ἡμῖν δήλου τὰ περὶ τῆς   
ὑγείας τῆς σῆς, περὶ ἧς σφόδρα περισπούδαστον   
ἡμῖν μανθάνειν, ἐπειδήπερ σφόδρα αὐτῆς   
ἀντεχόμεθα.
  
<2/ρξθ’. Ἰουλιανῇ, καὶ ταῖς σὺν αὐτῇ./>
     Ὅσῳ χαλεπώτερον τὸ κρίμα γεγένηται τοῖς τὰ   
τοιαῦτα παρανομήσασι, τοσούτῳ πλείων ὑμῖν ἔσται   
ὁ μισθός, τοῖς τοσαύτας παρανομίας λύειν   
ἐσπουδακόσι, καὶ τοσοῦτον ἐπιδεικνυμένοις πόνον καὶ κάμω   
τόν. Οὐδὲ γὰρ ἔλαθεν ἡμᾶς τῆς ὑμετέρας διαθέσεως   
ἡ εὐποιία, καὶ ἡ σπουδὴ, ἣν καὶ εἰς τὴν προκειμένην  
ὑπόθεσιν ἐπεδείξασθε, καὶ εἰς τὴν φιλοφροσύνην τῶν   
παρ’ ἡμῶν ἐκεῖσε ἀφιγμένων. Διὸ καὶ χάριτας ὑμῖν   
ἔχομεν, καὶ παρακαλοῦμεν τῇ αὐτῇ ἐπιμένειν   
προθυμίᾳ, καὶ ἐῤῥωμενεστέραν ἐπιδείξασθαι εὐτονίαν τε   
καὶ ἀνδρείαν. Ἱστὲ γὰρ ἡλίκον τοῦ κατορθώματος τὸ   
μέγεθος, καὶ ὅσον λήψεσθε τὸν μισθόν, τοσαύτην   
ταραχήν, καὶ οὕτω κύματα ἄγρια, τὸ γε εἰς ὑμᾶς ἧκον,   
καταστέλλουσαι, καὶ τὴν προσήκουσαν εἰς τὴν τῶν   
γεγενημένων κακῶν εἰσφέρουσαι διόρθωσιν.
   
<2/ρο’. Ἰταλικῇ/>.   
      Ἐπὶ μὲν τῶν ἔξωθεν πραγμάτων, ὥσπερ τῇ φύσει,   
οὕτω καὶ τῇ πράξει καὶ τῇ μεταχειρίσει διῄρηται   
ταῦτα τὰ γένη, ἀνὴρ λέγω καὶ γυνή. Τῇ μὲν γὰρ   
οἰκουρεῖν νενόμισται, τῷ δὲ τῶν πολιτικῶν καὶ τῶν   
<σ/σελ: πδφ: 328 b /> 
ἐν ἀγορᾷ πραγμάτων ἅπτεσθαι. Ἐπὶ δὲ τῶν τοῦ Θεοῦ   
ἀγώνων, καὶ τῶν ὑπὲρ τῆς Ἐκκλησίας πόνων οὐκ ἔνι   
τοῦτο, ἀλλ’ ἔστι καὶ γυναῖκα ἀνδρὸς ἐῤῥωμενέστερον   
τῶν καλῶν τούτων ἀντέχεσθαι ἀγώνων καὶ πόνων.   
Καὶ τοῦτο δηλῶν ὁ Παῦλος ἐν τῇ πρὸς τὴν πατρίδα   
τὴν ὑμετέραν ἐπιστολῇ, πολλὰς ἀνακηρύττει   
γυναῖκας, λέγων αὐτὰς οὐ μικρὰ πεπονηκέναι ἐν τῷ ἄνδρας   
διορθοῦν, καὶ ἐνάγειν ἐπὶ τὰ προσήκοντα. Τίνος   
ἕνεκεν ταῦτά φημι; Ἵνα μὴ νομίσητε ἀλλότριον ὑμῶν   
εἶναι τὸ τῆς σπουδῆς ἅπτεσθαι, καὶ τῶν πόνων τῶν   
εἰς τὴν ἐκκλησιαστικὴν διόρθωσιν συντελούντων,   
ἀλλ’ ὡς πρέπον ὑμῖν ἐστι, καὶ δι’ ἑαυτῶν, καὶ δι’   
ἑτέρων, ὧν ἂν οἷόν τε ᾖ, τὴν προσήκουσαν εἰσενέγκητε   
σπουδήν, εἰς τὸ λῦσαι τὴν κοινὴν ζάλην καὶ ταραχὴν   
τὴν τὰς Ἐκκλησίας τῆς Ἀνατολῆς καταλαβοῦσαν.   
Ὅσῳ γὰρ χαλεπωτέρα γέγονεν ἡ ζάλη, καὶ   
βαρύτερος ὁ χειμών, τοσούτῳ καὶ ὑμῖν πλείων ἔσται ὁ   
μισθός, ταῖς πάντα πρᾶξαι καὶ παθεῖν αἱρουμέναις,   
ὑπὲρ τοῦ τὴν διαταραχθεῖσιν εἰρήνην ἐπαναγαγεῖν,   
καὶ ἐν καταστάσει τῇ προσηκούσῃ σπουδάσαι   
καταστῆσαι διαταραχθέντα ἅπαντα.  
     
<2/ροα’. Μοντίῳ./>
   
     Πόῤῥῳ μὲν σου καθήμεθα τῇ παρουσίᾳ τοῦ   
σώματος, ἐγγὺς δὲ τῇ διαθέσει τῆς ψυχῆς, καὶ σύνεσμέν   
σοι, καὶ συμπεπλέγμεθα καθ’ ἑκάστην ἡμέραν,   
τὸν θερμὸν σου περὶ ἡμᾶς ἔρωτα, τὴν φιλοξενίαν, τὴν   
φιλοφροσύνην, τὴν τοσαύτην θεραπείαν καὶ σπουδήν,   
ἦν διὰ πάντων ἐπεδείξω, καθ’ ἑαυτοὺς   
ἀναλογιζόμενοι, καὶ ἐντρυφῶντες τῇ μνήμῃ τῆς εὐγενείας τῆς   
σῆς, καὶ πρὸς ἅπαντας ἀνακηρύττοντές σου τὴν   
εἰλικρινῆ διάθεσιν, καὶ δόλον οὐκ ἔχουσαν. Διὸ καὶ   
γραμμάτων ἐπιθυμοῦμεν τῆς εὐγενείας τῆς σῆς, καὶ σε   
παρακαλοῦμεν συνεχῶς ἡμῖν ἐπιστέλλειν, καὶ τὰ   
περὶ τῆς ὑγείας τῆς σῆς εὐαγγελίζεσθαι, ἵνα καὶ ἐκ   
τούτου πολλὴν καρπωσώμεθα τὴν παράκλησιν, 
μανθάνοντες τὰ περὶ τῆς ῥώσεως τῆς σῆς. Πάνυ γὰρ   
ἡμῖν τοῦτο περισπούδαστον εἰδέναι. Μὴ τοίνυν 
ἀποστερήσῃς ἡμᾶς ταύτης τῆς εὐφροσύνης ἀλλ’ ὁσάκις   
ἂν ἐξῇ γράφε, ταῦτα εὐαγγελιζόμενος.
   
ροβ’. Ἑλλαδίῳ.
   
     Ὀλίγα μὲν σοι συνεγενόμεθα, πολλὴν δὲ τὴν   
πεῖράν σου τῆς γνησίας καὶ θερμῆς εἰλήφαμεν ἀγάπης.   
Καὶ γὰρ αἱ γενναῖαι ψυχαὶ ἐν βραχεῖ καιρῷ τοὺς   
ἐντυγχάνοντας χειροῦνται. Ὃ δὴ καὶ αὐτὸς πεποίηκας   
ἐν ὀλίγῳ σφοδροὺς ἡμᾶς ποιήσας ἐραστὰς τῆς   
εὐγενείας τῆς σῆς. Διὸ καὶ ἐπιστέλλομεν, καὶ τὰ καθ’   
ἡμᾶς αὐτοὺς δηλοῦμεν, ὅτι ἐν ἡσυχίᾳ καὶ 
ἀπραγμοσύνῃ διάγομεν πολλῇ, πάντων ἡμᾶς ἐνταῦθα   
θεραπευόντων μετὰ σπουδῆς, καὶ μετὰ πολλῆς ὁρώντων   
τῆς εὐνοίας. Ἳν’ οὖν καὶ τὰ ὑμετέρα μανθάνοντες   
εὐφραινώμεθα, συνεχῶς ἡμῖν ἐπιστέλλειν μὴ   
κατόκνει, καὶ τὰ περὶ τῆς ὑγείας τῆς σῆς   
εὐαγγελίζεσθαι, ἵνα καὶ ἐκ τούτου πολλὴν καρπωσώμεθα τὴν   
παράκλησιν, τοιαῦτα παρὰ τῆς σῆς εὐγενείας   
δεχόμενοι γράμματα.
   
<2/ροη’. Εὐηθίῳ./>   
   Εἰ καὶ τῷ σώματι κεχωρίσμεθά σου τῆς εὐγενείας,   
<σ/σελ: πδφ: 329 a /> 

ἀλλὰ τῇ ἀγάπῃ συνδεδέμεθά σου τῇ ψυχῇ. Τοιαῦτα   
ἐνέχυρα φιλίας ἡμῖν ἐναπέθου, πολλὴν περὶ ἡμᾶς τὴν   
θεραπείαν καὶ τὴν διάθεσιν ἐπιδειξάμενος αὐτόθι. Διὰ   
τοῦτο ὅπουπερ ἂν ἀφικώμεθα, οὐ παυόμεθα χάριτας   
ὁμολογοῦντες τῇ εὐγενείᾳ τῇ σῇ. Καὶ σε   
παρακαλοῦμεν συνεχῶς ἡμῖν καὶ αὐτὸν ἐπιστέλλειν, καὶ τὰ περί,   
τῆς ὑγείας τῆς σῆς εὐαγγελίζεσθαι. Ἡμεῖς γὰρ τὴν 
ὁδὸν ἅπασαν ἀπραγμόνως καὶ μετὰ ἀσφαλείας   
διανύσαντες ἐν τῇ Κουκουσῷ διατρίβομεν, ἐντρυφῶντες  
τῇ ἡσυχίᾳ τοῦ χωρίου, καὶ τῇ ἀπραγμοσύνῃ, καὶ   
πολλῆς ἀπολαύοντες θεραπείας τε καὶ εὐνοίας. Ἳν’   
οὖν καὶ περὶ τῆς ῥώσεως τῆς ὑμετέρας μανθάνοντες   
εὐφραινώμεθα, πυκνὰ καὶ συνεχῆ πέμπειν ἡμῖν   
τὰ γράμματα σπούδασον, εὐαγγελιζόμενα ἡμᾶς περὶ   
τῆς ὑγείας τῆς σῆς καὶ τοῦ οἴκου σου παντός.   
Οὕτω γὰρ μεγίστην ἐντεῦθεν καρπωσόμεθα τὴν   
παράκλησιν.   


 
<1/Τοῦ Αὐτοῦ Ἐπιστολαὶ πρὸς διαφόρους. 
Ἐπιστολαὶ ξη’/>  
   
<2/ροδ’. Τοῖς ἐκ Χαλκηδόνι ἐγκεκλεισμένοις   
ἐπισκόποις, πρεσβυτέροις τε καὶ διακόνοις./>   

   Μακάριοι καὶ τῶν δεσμῶν ὑμεῖς, καὶ τῆς γνώμης,   
μεθ’ ἧς φέρετε τὰ δεσμά, ἀποστολικὴν ἀνδρείαν ἐν   
τούτοις ἐπιδεικνύμενοι ἐπεὶ κἀκεῖνοι καὶ   
μαστιγούμενοι, καὶ ἐλαυνόμενοι, καὶ δεσμούμενοι, μετὰ   
πολλῆς ταῦτα ἔφερον τῆς ἡδονῆς οὐ μόνον δὲ μετὰ   
πολλῆς ἔφερον τῆς ἡδονῆς, ἀλλὰ καὶ τὰ αὐτῶν ἐποίουν   
ἐν ταῖς ἁλύσεσιν ὄντες, καὶ τὴν οἰκουμένην   
μεριμνῶντες ἅπασαν. Διὸ δὴ παρακαλῶ τὴν ὑμετέραν ἀγάπην   
μηδὲν ἐντεῦθεν ἀναπεσεῖν, ἀλλ’ ὅσῳ πλείων ὑμῖν ἡ   
ὀδύνη γίνεται ἐξ ὧν πάσχετε, πλείονα καὶ τὴν   
προθυμίαν ἐπιδείξασθαι, καὶ καθ’ ἑκάστην ἡμέραν μεριμνᾷν   
ὑπὲρ τῶν κατὰ τὴν οἰκουμένην Ἐκκλησιῶν, ὅπως ἂν   
γένοιτό τις διόρθωσις ἡ προσήκουσα, μηδὲ εἰς τὴν   
ὀλιγότητα ὑμῶν ἀπιδόντες, καὶ τῷ περιελαύνεσθαι   
πανταχόθεν, ὑπτιώτεροι γένησθε. Δι’ ὧν γὰρ πάσχετε,   
μείζονα τὴν παρὰ τῷ Θεῷ παῤῥησίαν κτώμενοι,   
πλείονα εὔδηλον ὅτι καὶ τὴν δύναμιν ἕξετε. Χρήσασθε   
τοίνυν εἰς καιρὸν τῇ προθυμίᾳ, καὶ δι’ ἑαυτῶν, καὶ   
δι’ ἑτέρων, ὧν ἂν οἷόν τε ᾖ, ταῦτα καὶ πρᾶξαι καὶ   
εἰπεῖν σπουδάσατε, ἵνα τὸ κατέχον κλυδώνιον   
καταστεῖλαι δυνήσεσθε. Μάλιστα μὲν γὰρ ἔσται τὶ καὶ   
πλέον σπουδαζόντων ὑμῶν· εἰ δ’ ἄρα μηδὲν γένοιτο   
πλέον, τῆς προθυμίας καὶ τῆς γνώμης ἕξετε παρὰ τοῦ   
φιλανθρώπου Θεοῦ τὸν μισθόν.
   
<2/ροε’. Ἀγαπητῷ./>
   
      Πολλοὺς καὶ συνεχεῖς ἱδρῶτας ἵδρωσεν δ κύριός   
μου ὁ εὐλαβέστατος καὶ τιμιώτατος πρεσβυτέρας   
Ἐλπίδιος, τοὺς τὸ ὄρος οἰκοῦντας, τὸ Ἄμανόν λέγω,   
σπουδάζων ἀπαλλάξαι τῆς κατεχούσης αὐτοὺς   
ἀσεβείας. Καὶ ἀπήλλαξε, καὶ μετέθηκεν αὐτοὺς ἀπὸ τῆς   
πλάνης, καὶ ἐκκλησίας ᾠκοδόμησε, καὶ μοναστήρια   
συνεστήσατο· καὶ ἔξεστι ταῦτα τῇ εὐγενείᾳ σου καὶ   
παρ’ ἑτέρων μανθάνειν. Ἐπεὶ οὖν οἶδα ὅτι τῶν   
εὐλαβῶν ἀνδρῶν καὶ γενναίων σφόδρα γέγονας ἐραστὴς,   
εἰδὼς ὅτι σοι χαριοῦμαι γνώριμον ποιῶν τὸν τοσαῦτα   
κατωρθωκότα, ὁμοῦ καὶ προσειπεῖν σε δι’ ἑκάστης   
προφάσεως ἐπειγόμενος, προστέθεικα ταῦτα τὰ   
γράμματα, τὴν τε ὀφειλομένην πρόσρησιν ἀποδιδούς, καὶ 

τὸν ἄνδρα παρακατατιθέμενός σου τῇ εὐγενείᾳ. Ἰδὼν   
τοίνυν αὐτὸν ὣς σοι πρέπον ἐστί, δέσποτά μου  
τιμιώτατε καὶ θαυμασιώτατε, δεῖξον αὐτῷ διὰ τῶν ἔργων,   
ὡς οὐ μάτην οὐδὲ εἰκῆ ταύτην ἦλθεν ἔχων παρ’   
ἡμῶν τὴν ἐπιστολήν, ἀλλ’ ἴσχυσε ταυτὶ τὰ γράμματα   
πολλῆς αὑτὸν ποιῆσαι ἀπολαῦσαι εὐνοίας τε καὶ   
ἀγάπης. Οὕτω γὰρ καὶ ἡμεῖς χάριν πολλὴν ὁμολογήσομεν   
τῇ ἀγχινοίᾳ τῇ σῇ, ὅτι καὶ ἐκ τοσούτου καθήμενοι   
διαστήματος, ἀπὸ τῆς ἐπιπολῆς δυνάμεθα συνάπτειν   
σου τῇ ἀγάπῃ γνησίως τοὺς ἐπιθυμοῦντας αὐτῆς   
ἀπολαύειν· ὧν εἷς οὗτός ἐστι, σφοδρὸς ἐραστὴς ὣν σου   
τῆς κοσμιότητος· διὸ καὶ μετὰ πολλῆς τῆς σπουδῆς   
ταύτην παρ’ ἡμῶν ᾔτησε τὴν ἐπιστολήν.   

<2/ροϚ’. Ἡσυχίῳ./>   
     Ἡμεῖς ἐπιθυμοῦμεν καὶ παρόντα σε θεάσασθαι,   
καὶ τῆς γλυκυτάτης καὶ ἡδίστης σου ἀπολαῦσαι   
συνουσίας. Ἁλλ’ ἐπειδὴ τοῦτο ἐργῶδες, καὶ διὰ τὴν τῆς   
ὁδοῦ δυσκολίαν καὶ διὰ τὴν τῶν πραγμάτων ἀσχολίαν,   
καὶ τὴν τοῦ σώματος ἀσθένειαν, τὴν ἀπὸ τῶν   
γραμμάτων ζητοῦμεν παράκλησιν, ἣν οὔτε σώματος   
ἀῤῥωστία, οὐδὲ ὁδοῦ τραχύτης διακωλῦσαι δύναται.   
Δίδου δὴ τὴν χάριν ἡμῖν κούφην τε οὖσαν καὶ   
ἀνεπαχθῆ, καὶ πολλὴν κομίζουσαν ἡμῖν τὴν ἡδονήν, καὶ οὐ   
μικρὸν τῆς ἀθυμίας, τῆς ἐκ τοῦ σωματικοῦ χωρισμοῦ,   
ὑποτεμνομένην. Ἃν γὰρ ταύτης ἀπολαύσωμεν τῆς   
παρακλήσεως, καὶ πλησίον ἡγησόμεθα εἶναι, καὶ ἀεὶ   
μετὰ τῆς τιμιότητος σου. Ἀρκεῖ μὲν γὰρ καὶ ἡ 
ἀγάπη τοῦτο ποιῆσαν πλείονα δὲ αὐτὴ φαντασία  
λαμβάνει προσθήκην, ὅταν καὶ τὴν ἀπὸ τῶν γραμμάτων   
ἔχῃ συμμαχίαν.
   
<2/ροζ’. Ἀρτεμιδώρῳ./>
   
      Πολλῆς ἐνόμισεν ἀπολαύσεσθαι εὐνοίας ὁ κύριός   
μου Ἀντίοχος, εἰ μετὰ γραμμάτων ἡμετέρων φανείη   
τῇ ἐμμελείᾳ τῇ σῇ. Δεῖξον τοίνυν, δέσποτά μου  
τιμιώτατε, ὡς οὐ τηνάλλως ταῦτα ἐνόμισε, καὶ   
δεξάμενος αὐτὸν μετὰ τῆς σοι προσηκούσης εὐνοίας, ἂν τὶ   
δίκαιον νομίζῃ, καὶ λόγον ἔχον, ἕτοιμον σεαυτὸν   
αὐτῷ παρασχεῖν παρακλήθητι, καὶ δεῖξον διὰ τῶν   
ἔργων αὑτῷ ὡς οὐ μάτην οὐδὲ εἰκῆ ταύτην ἦλθε   
φέρων παρ’ ἡμῶν τὴν ἐπιστολήν, ἀλλὰ γέγονέ τι πλέον   

αὐτῷ εἰς εὐνοίας καὶ συμμαχίας δικαίας λόγον ἀπὸ   
τῶν γραμμάτων τῶν ἡμετέρων. Οὕτω γὰρ   
ἀπολαύσεται μὲν τῆς εὐεργεσίας οὗτος, καρπώσομαι δὲ ἐγὼ   
τιμὴν δι’ ὧν καὶ οὗτος τῆς εὐεργεσίας ἀπήλαυσε.
   
<2/ροη’. Εὐθαλίᾳ./>
   
     Σφόδρα γνησίας καὶ θερμῆς ἀγάπης ἀνακέχρωσταί   
σου τὰ γράμματα, εἰλικρινοῦς καὶ ἀδόλου διαθέσεως.   
Διὰ ταῦτά σοι πολλὰς χάριτας ὁμολογοῦμεν, καὶ ὅτι   
γράφεις, καὶ ὅτι τῆς γνησίας σου φιλίας τῆς περὶ   
ἡμᾶς μέγιστον δεῖγμα ἐκφέρεις. Ὁ Θεὸς σοι τὸν   
μισθὸν δώῃ τῆς τοιαύτης διαθέσεως καὶ ἐνταῦθα, καὶ ἐν  
τῷ μέλλοντι αἰῶνι, καὶ τειχίσειέ σε, καὶ φρουρήσειε,   
καὶ ἐν πάσῃ καταστήσειεν ἀσφαλείᾳ, καὶ εὐθυμίᾳ.   
Οἶσθα γὰρ αὐτή, κυρία μου τιμιωτάτη, ὡς οὐ   
μικρὰν ἡμῖν εὐφροσύνην φέρει, καὶ ταῦτα ἐν ἐρημίᾳ   
καθημένοις, τὸ συνεχῶς ἀκούειν κατὰ νοῦν σοι τὰ   
πράγματα φέρεσθαι. Ταῦτα δὴ δήλου συνεχῶς ἡμῖν,  
καὶ μὴ διαλείπῃς περὶ τῆς ὑγιείας τῆς σῆς   
εὐαγγελιζομένη, ἵνα καὶ ἐν ἐρημίᾳ καθήμενοι πολλὴν   
ἐντεῦθεν καρπωσώμεθα τὴν παράκλησιν.

  
<2/ροθ’. Ἀδολίᾳ./>
   
     Τὸ μὲν παραγενέσθαι ἴσως ἐργῶδες διὰ τὴν τοῦ   
σώματος ἀσθένειαν· οὐδὲν γὰρ ἕτερον κώλυμα, τὰ γὰρ   
τῶν λῃστῶν πάντα πέπαυται· τὸ δὲ γράφειν ποῖον   
ἔχει πόνον; Οὐ γὰρ δὴ καὶ ἐνταῦθα εἰς ἐκεῖνο   
καταφυγεῖν ἔχεις. Ταῦτα δὲ λέγω, ὅτι ἕκτην, ὡς ἔγωγε   
οἶμαι, ταύτην διαπεμψάμενος τὴν ἐπιστολήν, δύο   
μόνας ἐδεξάμην παρὰ τῆς εὐγενείας τῆς σῆς. Πλὴν   
ἀλλὰ ἂν τε γράφης, ἂν τε σιγᾷς, ἡμεῖς τὰ ἑαυτῶν   
ποιοῦντες οὐ διαλιμπάνομεν. Οὐ γὰρ δυνησόμεθα   
ἐπιλαθέσθαι σου τῆς ἀρχαίας ἐκείνης καὶ γνησίας   
φιλίας, ἀλλ’ ἀνθοῦσαν αὐτὴν διηνεκῶς διατηροῦμεν,   
καὶ ἡνίκα ἂν ἐξῇ, γράφομεν. Ἐπειδὴ δὲ σφόδρα   
μεριμνῶμεν τὰ σά, σφόδρα ἐπιθυμοῦμεν καὶ γράμματα   
παρὰ σοῦ δέχεσθαι, περὶ τῆς ὑγιείας ἡμῖν   
εὐαγγελιζόμενα τῆς σῆς. Μὴ δὴ ταύτης ἡμᾶς ἀποστέρει τῆς   
παραμυθίας· ἀλλ’ εἰδυῖα ὅσον χαρίζῃ, κἂν ἐπίπονόν   
σοι ᾖ τὸ γράφειν, δι’ ἡμᾶς τοὺς σφόδρα σε ἀγαπῶντας   
καὶ τοῦτον καταδέχου τὸν πόνον· καὶ δήλου τὰ περὶ   
τῇς ῥώσεως ἡμῖν τῆς σῆς, σφόδρα ἐπιθυμοῦσι καθ’   
ἑκάστην ἡμέραν περὶ ταύτης μανθάνειν.
   
<2/ρπ’. Ὑπατίῳ πρεσβυτέρῳ./>
   
    Οὐ παύσομαι μακαρίζων σου τὴν τιμιότητα τῆς   
ὑπομονῆς, τῆς ἀνδρείας, τῆς καρτερίας τῆς πολλῆς,   
ἣν ἐπεδείξω, καὶ ἐπιδείκνυσαι ἐν τοῖς πειρασμοῖς.   
Καὶ τοῦτο καὶ διὰ τῆς προτέρας ἐπιστολῆς ἐδήλωσα,   
ὅτι διπλοῦς καὶ τριπλοῦς σοι ὁ μισθὸς ὑπὲρ τούτων   
ἀπόκειται, ὑπὲρ τε ὧν αὐτὸς τοσαύτην στεῤῥότητα   
ἐπιδείκνυσαι, καὶ ἑτέρους εἰς τὸν αὐτὸν ἄγεις ζῆλον,   
ἐν γήρᾳ οὕτω βαθεῖ τοσαύτην προθυμίαν   
ἐπιδεικνύμενος ὑπὲρ τοῦ διωκομένου λαοῦ. Καὶ ἐβουλόμην μὲν   
συνεχῶς ἐπιστέλλειν σου τῇ τιμιότητι ἐπειδὴ δὲ   
τοῦτο οὐκ εὔκολον, διὰ τε τὴν τοῦ χειμῶνος ὥραν καὶ   

τὸν τῶν λῃστῶν φόβον, καὶ τὴν τοῦ χωρίου ἐρημίαν   
ἓν ᾧ καθήμεθα, ἡνίκα ἂν ἐξῇ, καὶ προσαγορεύομέν   
σου τὴν εὐλάβειαν, καὶ αἰτοῦμεν συνεχῶς ἡμῖν   
ἐπιστέλλειν, καὶ τὰ περὶ τῆς ὑγιείας τῆς σῆς   
εὐαγγελίζεσθαι· σφόδρα γὰρ ἐπιθυμοῦμεν τὰ περὶ ταύτης   
μανθάνειν. Μακαρίζομεν δὲ καὶ τοὺς τιμιωτάτους   
διακόνους Εὐσέβιον καὶ Λαμπρότατον, τοὺς κοινωνήσαντας   
σοι τῶν διωγμῶν. Ἴστε γὰρ ἡλίκοι στέφανοι τούτων   
ὑμῖν ἀπόκεινται, καὶ ὅσος ὁ μισθός, καὶ ὅση ἡ   
ἀνταπόδοσις. Ταῦτ’ οὖν εἰδότες, μένετε ἑδραῖοι,   
ἀμετακίνητοι· τῆς τε γὰρ ὑπομονῆς δαψιλῆ τὸν μισθὸν   
δ Θεὸς ὑμῖν ἀποδώσει, καὶ τὰ παρόντα ταχέως λύσει   
δεινά. Γράφετε δὲ ἡμῖν συνεχῶς, τὰ περὶ τῆς ὑγείας   
τῆς ὑμετέρας ἡμῖν εὐαγγελιζόμενοι, περὶ ἧς σφόδρα   
περισπούδαστον ἧμίν μανθάνειν.
   
<2/ρπα’. Ἐπισκόποις./>
   
     Καὶ ἡ καταλαβοῦσα τὰς Ἐκκλησίας τὰς κατὰ τὴν   
Ἀνατολὴν ταραχή, σφοδροτάτη καὶ ποικίλη, καὶ ἡ   
παρὰ τῆς εὐλαβείας ὑμῶν εἰσενεχθεῖσα εἰς τὴν   
διόρθωσιν ταύτης σπουδή, πολλὴ καὶ δαψιλής. Εἰ δὲ   
μηδὲν μηδέπω γέγονε πλέον, τοὺς μὲν ἀνίατα νοσοῦντας   
καὶ μὴ διορθωθέντας ταλανίζομεν, ὑμᾶς δὲ   
θαυμάζοντες καὶ μακαρίζοντες οὐ διαλιμπάνομεν, ὅτι μετὰ   
τοσοῦτον χρόνον τῶν πραγμάτων ἀδιορθώτων   
μεινάντων, οὐκ ἀπεκάμετε, οὐδὲ ὕπτιοι γεγόνατε, ἀλλὰ   
καὶ ἐπίκεισθε, ἔτι ἀκμαζούσῃ τῇ προθυμίᾳ τὴν παρ’   
ἑαυτῶν εἰσφέροντες συμμαχίαν, εἰς κρίμα μὲν τῶν   
οὐκ ἐθελόντων ὑμῶν ἀνασχέσθαι, εἰς στεφάνους δὲ τῆς   
ὑμετέρας σπουδῆς, καὶ βραδεῖα πολλά. Διὰ ταῦτα   
ὑμᾶς καὶ ἡμεῖς, καὶ πάντες οἱ κατὰ τὴν οἰκουμένην   
ἀνακηρύττουσι καὶ στεφανοῦσιν, ὅτι ἐκ τοσούτου   
καθημένους διαστήματος, οὐ τῆς ὁδοῦ τὸ μῆκος, οὐ   
τοῦ χρόνου τὸ πλῆθος ῥᾳθυμοτέρως ἐποίησεν, ἀλλ’   
ὡς πλησίον ὄντες τῶν γενομένων, καὶ αὐταῖς ὄψεσιν   
δρῶντες τὰς γενομένας παρανομίας, οὕτως   
ἐῤῥωμενεστάτῃ προθυμίᾳ τὰ παρ’ ἑαυτῶν εἰσφέρειν   
ἐσπουδάκατε. Εἰ δὲ μήπω τὴν ἄκαιρον φιλονεικίαν καὶ τὸν   
ἄλογον πόλεμον καταλύειν βούλονται οἱ ταῦτα ἐξ   
ἀρχῆς τεκόντες τὰ κακά, μηδὲν ὑμᾶς τοῦτο   
θορυβείτω, μήτε ἀποκάμνειν ποιείτω· ὅσῳ γὰρ ἂν πλείων   
ὁ πόνος ὑμῖν ἐγγένηται, τοσούτῳ καὶ μείζων ἔσται δ   
στέφανος, τοῦ Θεοῦ τὰς ἀῤῥήτους ὑμῖν καὶ ἀφάτους   
ἐκείνας καὶ λόγον ὑπερβαινούσας ὁρίζοντος ἀμοιβάς.
   
<2/ρπβ’. Βενερίῳ ἐπισκόπῳ Μεδιολάνων./>
   
   Τὴν ἀνδρείαν ὑμῶν, καὶ τὴν παῤῥησίαν, καὶ τὴν   
ὑπὲρ τῆς ἀληθείας ἐλευθεροστομίαν καὶ πρότερον μὲν   
ἅπαντες ᾔδεσαν ἔδειξε δὲ ἀκριβέστερον ὁ παρὼν   
καιρὸς τὴν φιλαδελφίαν, τὴν ἀγάπην, τὴν εὐλάβειαν,   
τὴν πολλὴν συμπάθειαν ὑμῶν, τὴν κηδεμονίαν τὴν   
ὑπὲρ τῶν Ἐκκλησιῶν. Ἐπεὶ καὶ κυβερνήτην ὁ   
χειμὼν μάλιστα δείκνυσι τῆς θαλάσσης, καὶ ἰατρὸν   
ἄριστον τὰ χαλεπὰ τῶν σωμάτων νοσήματα· οὕτω   

καὶ τὸν ἐν εὐλαβείᾳ ζῆν ἐσπουδακότα, καὶ πολλὴν   
ἔχοντα ἀνδρείαν, ἡ τῶν καιρῶν δυσκολία. Ὃ δὴ καὶ   
ἐφ’ ὑμῶν γέγονε, καὶ τὸ γε ὑμέτερον μέρος, ἅπαντα   
διώρθωται, καὶ οὐδὲν ἐλλέλειπται. Ἀλλ’ ἐπειδὴ οἱ τὰς   
ταραχὰς καὶ τεκόντες καὶ τίκτοντες εἰς τοῦτο   
ἦλθον παρανοίας, ὡς μὴ μόνον μὴ ἐγκαλύπτεσθαι   
τοῖς προτέροις, ἀλλὰ καὶ ἐπαγωνίζεσθαι ἐκείνοις,   
παρακαλῶ κοινῇ πάντας ὑμῶν ἐῤῥωμενεστάτῃ   
χρήσασθαι τῇ προθυμίᾳ, καὶ μὴ καταλῦσαι τὴν τοσαύτην   
σπουδήν, ἀλλὰ καὶ προστιθέναι μειζόνως, κἂν μυρίαι   
δυσκολίαι παρεμπίπτωσιν. Οἱ γὰρ μετὰ πλειόνων   
ἱδρώτων καὶ πόνων μέγα τι καὶ γενναῖον   
κατορθοῦντες, τῶν ῥᾳδίως καὶ μετ’ εὐκολίας τοῦτο ποιούντων   
πλείονα λήψονται τὸν μισθόν. Ἕκαστος γάρ, φησὶν ὁ  
μακάριος Παῦλος «τὸν ἴδιον μισθὸν λήψεται, κατὰ   
τὸν ἴδιον κόπον». Μὴ τοίνυν τὸ πολλὰ κεκμηκέναι   
ποιείτω ὑμᾶς ἀπαγορεύειν ἀλλ’ αὐτὸ δὴ τοῦτο   
μᾶλλον διεγειρέτω. Ὅσῳ γὰρ ἂν προσθήκην λάβῃ τὰ τῶν   
πειρασμῶν, τοσούτῳ μᾶλλον αὔξεται τὰ τῶν   
στεφάνων, καὶ πλεονάζει τὰ ὑπὲρ τῶν καλῶν τούτων ὑμῖν   
ἀγώνων ἀποκείμενα βραδεῖα.
   
<2/ρπγ’. Ἡσυχίῳ ἐπισκόπῳ Σαλώνων./>
   
    Εἰ καὶ πολλῷ διειργόμεθα τῷ τῆς ὁδοῦ μήκει τῆς   
τιμιότητος σου, καὶ πρὸς αὐτὰς ἐσμεν τῆς οἰκουμένης    
τὰς ἐσχατιὰς ἀπῳκισμένοι, ἀλλ’ ὅμως τῷ τῆς   
ἀγάπης πτερῷ χρώμενοι, κούφῳ τε ὄντι, καὶ ῥᾳδίας τὰς   
τοιαύτας ἀποδημίας ἐργαζομένῳ, πλησίον τὲ σοὺ   
ἐσμεν, καὶ σύνεσμέν σοι, καὶ τὴν ὀφειλομένην τῶν   
γραμμάτων ἀποδιδόαμεν πρόσρησιν, καὶ σε 
παρακαλοῦμεν τὴν προσήκουσαν ὑπὲρ τῶν Ἐκκλησιῶν τῶν   
κατὰ τὴν Ἀνατολὴν ποιήσασθαι σπουδήν. Οἶσθα γὰρ   
ἡλίκος ἐστὶν ὃ μισθὸς Ἐκκλησίαις πονουμέναις χεῖρα   
ὀρέγειν, ταραχὴν τοσαύτην εἰς γαλήνην μεταθεῖναι,   
καὶ πόλεμον οὕτω σφοδρὸν καταλῦσαι. Καὶ ταῦτα οὒχ   
ὣς δεομένους ὑμεῖς τῆς παρ’ ἡμῶν ὑπομνήσεως   
παρακαλοῦμεν· καὶ γὰρ καὶ πρὸ τῶν ἡμετέρων γραμμάτων   
τὰ παρ’ ὑμῶν αὐτοὶ πεποιήκατε· ἀλλ’ ἐπειδὴ οὐδέπω   
τὰ δεινὰ λέλυται, ἀλλὰ καὶ ἀκμάζει, ἀξιοῦμεν ὑμᾶς   
μὴ ἀναπεσεῖν, μηδὲ περικακῆσαι, ἀλλ’ ἕως μένει   
τὰ ἕλκη τὸ σῶμα τῆς Ἐκκλησίας συντρίβοντα, καὶ   
τὰ παρ’ ὑμῶν φάρμακα ἐπιτιθέναι· καὶ γὰρ ὅσῳ μετὰ   
πλειόνων πόνων ἀνύεται τὰ προκείμενα, τοσούτῳ   
πλείων ὑμῖν κείσεται καὶ ὁ μισθός.
   
<2/ρπδ’. Γαυδεντίῳ ἐπισκόπῳ Βρίξης/>
   
    Οὐδὲν ἡμᾶς ἔλαθε τῶν σῶν, ἀλλ’ ἔγνωμεν σαφῶς   
ὡς παρόντες τὴν σπουδὴν σου, τὴν ἀγρυπνίαν, τὴν   
φροντίδα, τοὺς καμάτους, τοὺς πόνους οὓς ὑπὲρ τῆς   
ἀληθείας ἐπεδείξω, καὶ σοι χάριτας πολλὰς   
ὁμολογοῦμεν· καὶ ἐν τοσαύτῃ καθήμενοι ἐρημίᾳ,μεγίστην   
ἔχομεν παράκλησιν, τῆς ἀγάπης σου τὸ θερμὸν καὶ   
γνήσιον, ἧς πεῖραν ἐνταῦθα λαθόντες, ἔγνωμεν αὐτὴν   
ἀκμάζουσαν καὶ ἐκεῖσε, καὶ οὐδὲν οὗτε τῷ πλήθει τοῦ   
χρόνου, οὔτε τῷ μήκει τῆς ὁδοῦ καταμαρανθεῖσαν.   
Διὰ τοῦτό σοι χάριτας ἴσμεν πολλάς, καὶ σε   
παρακαλοῦμεν μένειν τὴν αὐτὴν ἐπιδεικνύμενον   
σπουδήν. Οἶδας γὰρ ὑπὲρ ὅσων Ἐκκλησιῶν ὑμῖν ὁ ἀγὼν   

πρόκειται νῦν, καὶ ἡλίκον ἔσται τοῦ κατορθώματος τὸ   
μέγεθος. Ταῦτ’ οὖν ἐννοῶν, δέσποτά μου τιμιώτατε    
καὶ εὐλαβέστατε, ἐπιμεῖναι τῇ αὐτῇ σπουδῇ   
παρακλήθητι. Οὕτω γὰρ ὀλίγα κάμνοντες, ἀθάνατα ἑαυτοῖς   
προαποθήσεσθε ἐν τοῖς οὐρανοῖς τῶν καλῶν τούτων   
ἀγώνων τὰ βραβεῖα.
   
<2/ρπε’. Πενταδίᾳ διακόνῳ./>
   
      Μακρὰν ἐσίγησας σιγήν, καίτοι πολλῶν ὄντων τῶν   
ἐκεῖθεν ἀφικνουμένων πρὸς ἡμᾶς. Τὶ ποτ’ οὖν ἂν εἴη   
τὸ αἴτιον; Τῶν πραγμάτων ὁ θόρυβος; Ἄπαγε· τοῦτο   
οὐκ ἂν εἴποιμι· οἶδα γὰρ σου τὴν μεγάλην καὶ   
ὑψηλὴν ψυχήν, τὴν καὶ ἓν πολλοῖς κλυδωνίοις δυναμένην   
ἐξουρίας πλεῖν, καὶ ἐν μέσοις κύμασι γαλήνης   
ἀπολαύειν λευκῆς. Καὶ τοῦτο δι’ αὐτῶν τῶν πραγμάτων   
ἔδειξας, καὶ πρὸς αὐτὰς τὰς ἐσχατιὰς τῆς οἰκουμένης   
ἦλθεν ἡ φήμη τὰ σὰ φέρουσα κατορθώματα, καὶ   
πάντες σε ἀνακηρύττουσιν, ὅτι καὶ ἐν ἑνὶ χωρίῳ   
ἱδρυμένη καὶ τοὺς πόῤῥωθεν ὄντας διὰ τῆς εὐλαβείας   
τῆς σῆς διεγείρεις, καὶ προθυμοτέρους ποιεῖς. Τὶς οὖν   
ἡ αἰτία τῆς σιγῆς; Ἐγὼ μὲν εἰπεῖν οὐκ ἔχω.   
Παρακαλῶ δὲ σου τὴν ἐμμέλειαν διὰ τοῦ τὰ γράμματα   
ἐγχειρίζοντός σου τῇ εὐλαβείᾳ, δι’ αὑτοῦ δηλῶσαι   
ἡμῖν τὰ περὶ τῆς ὑγιείας τῆς σῆς, καὶ τῆς εὐθυμίας,   
καὶ τῆς ἀσφαλείας, καὶ σοῦ καὶ τοῦ οἴκου σου 
παντός· ἵνα καὶ ἐκ τοσούτου καθήμενοι διαστήματος, καὶ   
ἓν οὕτω χαλεπωτάτῃ ἐρημίᾳ διατρίβοντες, πολλὴν   
ἀπὸ τῶν τοιούτων γραμμάτων καρπωσώμεθα τὴν   
παράκλησιν.
   
<2/ρπϚ’. Ἀλυπίῳ./>
   
   Αὐτὸς μὲν ἔδεισας μὴ τῷ πρότερον ἐπιπηδῆσαι   
τοῖς πρὸς ἡμᾶς γράμμασι προπετείας μέμψει   
περιπέσῃς· αὐτοῖς γὰρ σου χρήσομαι τοῖς ῥήμασιν ἐγὼ   
δὲ σε τοσοῦτον ἀπέχω τούτου γράψασθαι, ὅτι καὶ   
ῥαθυμίαν ἐγκαλῶ τῆς βραδυτῆτος ἕνεκεν, καὶ   
μειζόνως ἀνεκήρυξα πρότερον ἐπεσταλκότα. Καὶ τοῦτο   
λέγω, αὐτῇ πάλιν σου τῇ ψήφῳ εἰς ἀπόδειξιν τούτου   
κεχρημένος. Ἔφης γάρ, τοῦτο μάλιστα φιλοστοργίας   
εἶναι, τὸ καὶ σιωπῶντας προσειπεῖν. Ἐπεὶ οὖν τὸ τε   
δέος σοι τῆς προπετείας ἀνῄρηται, ὅπερ οὐ δεόντως   
ἐδεδοίκεις, τοῦτό τε μείζονος ἀποδέδεικται σημεῖον   
ἀγάπης, πέμπε λοιπὸν ἡμῖν νιφάδας γραμμάτων.   
Οἶσθα γὰρ ὅπως καὶ διετέθημεν καὶ διακείμεθα περὶ    
τὴν σὴν ἐμμέλειαν. Κἂν γὰρ εἰς ἐρημότατον τοῦτο   
χωρίον ἀπενεχθῶμεν, κἂν εἰς αὐτὰ τῆς οἰκουμένης   
τὰ πέρατα, τῆς εἰλικρινοῦς ἀγάπης καὶ δόλον οὐκ   
ἐχούσης οὐδέποτε ἐπιλαθέσθαι δυνάμεθά, ἀλλὰ καθ’   
ἑκάστην σε τὴν ἡμέραν φανταζόμενοι διατελοῦμεν,   
τὰς ἀρετὰς σου τῆς ψυχῆς διὰ τῆς μνήμης 
ἀναπλάττοντες. Καὶ ἐβουλόμεθα μὲν συνεχέστερον   
ἐπιστέλλειν· ἐπειδὴ δὲ τοῦτο ἐργῶδες ἡμῖν ἐστι, 
τοσοῦτον ὑμῶν ἀπῳκισμένοις, ὑμῖν δὲ ῥᾴδιον,   
παρακαλοῦμεν συνεχῶς ἡμῖν ἐπιστέλλειν τὰ περὶ τῆς ὑγείας   
τῆς σῆς καὶ παντὸς ὑμῶν τοῦ οἴκου. Οὕτω γάρ, καὶ   
<σ/σελ:747 πδφ: 336 a /> 
ἐν ἀλλοτρίᾳ διατρίβοντες, πολλὴν καρπωσόμεθα τὴν   
παράκλησιν.
   
<2/ρπζ’. Προκοπίῳ./>  
  
   Ὀλίγα μὲν σοι συνεγενόμεθα αὐτόθι, δέσποτά μου   
θαυμασιώτατε, πολλὴν δὲ σου τὴν πεῖραν τῆς γνησίας   
εἰλήφαμεν ἀγάπης,καὶ τῆς ἀπράγμονος ψυχῆς, καὶ   
τῆς γνησίας καὶ θερμῆς διαθέσεως. Διὸ καὶ πρὸς αὑτὰ   
τῆς οἰκουμένης ἀπῳκισθέντες τὰ τέρματα, καὶ πρὸς   
αὐτὴν τὴν ἐσχάτην ἐρημίαν ἀπενεχθέντες, διὰ τὸ   
πανταχοῦ σε περιφέρειν, ὅπουπερ ἂν ἀπίωμεν, καὶ   
ἔχειν ἐγκεκολαμμένον τῷ συνειδότι, καὶ γράφομεν ἐκ   
τοσούτου διαστήματος, καὶ τὴν ὀφειλομένην   
ἀποδιδόαμεν πρόσρησιν καὶ σου παρακαλοῦμεν τὴν   
ἐμμέλειαν, εἰ μὴ βαρὺ καὶ ἐπαχθές, καὶ αὑτὸν ἡμῖν   
ταύτην παρέχειν τὴν χάριν, καὶ τὰ περὶ τῆς ὑγείας   
εὐαγγελίζεσθαι ἡμᾶς τῆς σῆς. Μανθάνομεν γὰρ αὐτὰ καὶ   
μὴ γράφοντος, τοὺς ἐκεῖθεν ἀφικνουμένους ἐρωτῶντες,   
διὰ τὸ σφόδρα περισπούδαστον εἶναι ἡμῖν εἰδέναι τὰ   
περὶ τῆς ῥώσεως τῆς σῆς καὶ τῆς εὐδοκιμήσεως·   
βουλόμεθα δὲ καὶ παρὰ τῆς γλώττης τῆς σῆς, καὶ   
παρὰ τῆς χειρὸς τῆς σῆς ταῦτα δηλοῦσθαι, ὥστε   
διπλῆν ἡμᾶς καρποῦσθαι τὴν ἡδονήν, ἀπὸ τε τοῦ 
γράφειν, ἀπὸ τε τοῦ γράμματα δέχεσθαι παρὰ τῆς   
εὐγενείας τῆς σῆς. Δίδου δὲ ταύτην ἡμῖν τὴν χάριν, ἡδίστην   
τε οὖσαν καὶ εὔλογον, καὶ πολλὴν ἡμῖν παρέχουσαν τὴν   
εὐφροσύνην.
   
<2/ρπη’. Μαρκελλίνῳ./>
   
    Εἰς μὲν αὐτὸ τὸ πάντων ἐρημότατον χωρίον   
ἀπήχθημεν, τὴν Κουκουσόν· πλὴν ὅταν τὴν ἀγάπην   
ὑμῶν τῶν φιλούντων ἡμᾶς ἐννοήσωμεν, μεγίστην   
καρπούμεθα παράκλησιν, ἐν ἐρημία πλουτοῦντες. Οὐδὲ   
γὰρ ὁ τυχὼν θησαυρός, ἀνδρῶν ἐπιτυγχάνειν γνησίως   
φιλεῖν εἰδότων. Διὰ δὴ τοῦτο κἂν μὴ τῷ σώματι   
παρῶμεν, ὑμῖν τῇ ψυχῇ συνδεδέμεθα, τῇ τῆς ἀγάπης   
ἁλύσει σφιγγόμενοι. Ὅθεν καὶ ἐπιστέλλομεν ἐκ   
τοσούτου διαστήματος, καὶ τὴν ὀφειλομένην   
ἀποδιδόαμεν πρόσρησιν. Ὅτι γὰρ εἰς τοὺς πρώτους σε τῶν   
ἐραστῶν ἐγράψαμεν τῶν ἡμετέρων, οὐδὲ αὐτὸς   
ἀγνοεῖς, δέσποτά μου θαυμασιώτατε. Δίδου δὴ καὶ   
αὐτὸς ταύτην ἡμῖν τὴν χάριν, καὶ συνεχῶς ἡμῖν   
ἐπίστελλε, τὰ περὶ τῆς ὑγείας τῆς σῆς εὐαγγελιζόμενος,   
ἵνα καὶ τῷ γράφειν, καὶ τῷ δέχεσθαι τοιαύτας   
ἐπιστολάς, πολλὴν καρπωσώμεθα τὴν παραμυθίαν καὶ   
εὐφροσύνην, καὶ μεγίστης, καὶ ἐν ἐρημίᾳ   
διατρίβοντες, ἀπολαύσωμεν παρακλήσεως.
   
<2/ρπθ’. Ἀντιόχῳ./>
   
    Πότε γὰρ σου ἐπιλαθέσθαι δυνάμεθά τῆς γλυκείας   
καὶ θερμῆς διαθέσεως, τῆς γνησίας καὶ   
εἰλικρινοῦς ἀγάπης, καὶ ἐλευθέρας γνώμης καὶ ὑψηλῆς,   
τῆς πεπαῤῥησιασμένης ψυχῆς; Κἂν γὰρ πρὸς αὐτὰς   
ἀπέλθωμεν τὰς ἐσχατιὰς τῆς οἰκουμένης, πανταχοῦ   
σε περιφέροντες ἄπιμεν, τὸν θερμὸν ἡμῶν ἐραστήν,   

καὶ σφόδρα ἡμῖν τῷ τῆς ἀγάπης νόμῳ συνδεδεμένον.   
Διὸ καὶ πρὸς αὐτὴν τὴν ἐρημίαν τῆς καθ’ ἡμᾶς 
οἰκουμένης ἀπῳκισμένοι, τὴν Κουκουσὸν λέγω, καὶ οὐ   
ῥᾳδίως ἐπιτυχεῖν τῶν τὰ γράμματα διακομιζόντων   
δυνάμενοι, πολλὴν ἐποιησάμεθα σπουδὴν ἐπιζητῆσαί   
τε καὶ εὑρεῖν τὸν ταύτην ἡμῶν τὴν ἐπιστολὴν   
διακομίζοντα, ὥστε σου προσειπεῖν τὴν θαυμασιότητα, καὶ   
τὴν ὀφειλομένην πρόσρησιν ἀποδοῦναι τῇ   
μεγαλοπρεπείᾳ τῇ σῇ. Ὅτι δὲ καὶ αὐτός, ἐξ ὧν ἤδη πεποίηκας,   
οὐ δεήσῃ τῆς παρ’ ἡμῶν ὑπομνήσεως εἰς τὸ συνεχῶς   
ἡμῖν ἐπιστέλλειν, καὶ τὰ περὶ τῆς ὑγείας τῆς σῆς   
εὐαγγελίζεσθαι, οὐδὲν οἶμαι δεῖν ἀμφιβάλλειν. Καὶ   
γὰρ οὐ τὴν τυχοῦσαν καρπωσόμεθα παράκλησιν, ὅταν   
παρ’ ὑμῶν τῶν σφόδρα ἡμᾶς ἀγαπώντων δεχώμεθα   
γράμματα, περὶ τῆς ῥώσεως τῆς ὑμετέρας δηλοῦντα,   
καὶ τὴν ἀγάπην διὰ τῶν ἐπιστολῶν συνεχῶς   
ἀνανεοῦντα, καὶ τὴν παρουσίαν τῆς ὑμετέρας ἀγάπης   
ποιοῦντα φαντάζεσθαι. Ἀρκεῖ γὰρ πυκνότης   
ἐπιστολῶν, ὅταν παρὰ φίλων γνησίων φέρηται, καὶ τῆς   
παρουσίας σοφίσασθαι τὴν ἡδονήν.
   
<2/ρϞ’. Βρίσωνι./>   
Τὶ τοῦτο; Αὐτόθι, μὲν ὄντων ἡμῶν μυρία καὶ   
ποιεῖν καὶ λέγειν ἐσπούδακας, καὶ τῇ πόλει πάσῃ,   
μᾶλλον δὲ τῇ οἰκουμένῃ κατάδηλος γέγονας ἐπὶ τῷ   
φίλτρῳ, ᾧ περὶ ἡμᾶς ἐπιδείκνυσαι, μὴ στέγων αὐτὸ   
σιγῇ κατέχειν, ἀλλὰ διὰ τῶν ἔργων, διὰ τῶν   
ῥημάτων πανταχοῦ ἐπιδεικνύμενος, ἐπιστεῖλαι δὲ ἡμῖν 
οὐδὲ ἅπαξ κατεδέξω, καὶ ταῦτα σφόδρα διψῶσι 
τῶν ἐπιστολῶν τῶν σῶν, καὶ τῶν γραμμάτων ἐπιθυμοῦσιν;   
Οὐκ οἶσθα ὅσην ἐμέλλομεν καρποῦσθαι παράκλησιν   
τῆς οὕτω γνησίας ψυχῆς, τῆς οὕτω θέρμης φιλίας   
ἔγγονα δεχόμενοι γράμματα; Καὶ ταῦτα οὐκ ἐγκαλῶν   
λέγω (οἶδα γὰρ ὅτι καὶ γράφων, καὶ σιγῶν,   
ἀκμάζουσαν διατηρεῖς τὴν περὶ ἡμᾶς διάθεσιν), ἀλλὰ   
σφόδρα ἐπιθυμῶν σου τῶν ἐπιστολῶν. Καὶ μὴ   
γράφοντος μὲν σου, οὐ παυόμεθα τοὺς ἐκεῖθεν   
ἀφικνουμένους ἐρωτῶντες περὶ τῆς ῥώσεώς σου καὶ τῆς   
εὐθυμίας, καὶ σφόδρα χαίρομεν ἀκούοντες ἅπερ   
ἐπιθυμοῦμεν· ἀλλὰ βουλόμεθα καὶ παρὰ τῆς γλώττης   
τῆς σῆς, καὶ παρὰ τῆς δεξιᾶς τῆς σῆς ταῦτα   
μανθάνειν. Εἰ τοίνυν μὴ βαρὺ μηδὲ ἐπαχθὲς ζητοῦμεν νῦν   
γοῦν ταύτην ἡμῖν παράσχου τὴν χάριν, μεγίστην 
οὖσάν καὶ ἡδίστην, καὶ πολλὴν ἡμῖν φέρουσαν τὴν   
ἡδονήν.
   
<2/ρϞα’. Ἀμπρούκλῃ διακόνῳ./>
   
    Ἐδεξάμην δευτέραν, ἣν ἔφης προτέραν ἐπιστολὴν   
ἐπεσταλκέναι, δέσποινά μου τιμιωτάτη καὶ   
κοσμιωτάτη. Καὶ τὰ αὐτὰ πάλιν λέγω, μὴ κάλει τόλμαν τὸ   
προτέραν τοῖς πρὸς ἡμᾶς ἐπιπηδῆσαι γράμμασι,   
μηδὲ ἁμάρτημα νόμιζε τὸ μέγιστον ἐγκώμιον. Ἀγάπης   
γὰρ ζεούσης καὶ θέρμης τοῦτο δεῖγμα ποιούμεθα, καὶ   
τῆς γνησίας καὶ εἰλικρινοῦς σου διαθέσεως τῆς   

φλογὸς θερμοτέρας. Ταῦτ’ οὖν εἰδυῖα ἐπιδαψίλευε   
ταύτην ἡμῖν τὴν χάριν συνεχῶς, περὶ τῆς ὑγείας ἡμῖν  
δηλοῦσα τῆς σῆς, καὶ πέμπε νιφάδας ἡμῖν  
γραμμάτων, τοῦτο ἀπαγγελλούσας. Ἑὰν γὰρ θαῤῥῶμεν περὶ   
τῶν ἀγαπώντων ἡμᾶς, ὅτι ἐν ἐπιθυμίᾳ καὶ ἐν ὑγείᾳ  
καὶ ἐν ἀσφαλείᾳ καθεστήκατε, οὓ μικρὰν δεξόμεθα   
τῆς ἐν ἀλλοτρίᾳ διατριβῆς παράκλησιν, ἀλλὰ καὶ   
μεγίστην καρπωσόμεθα παραμυθίαν, καίτοι γε ἐσχάτην   
ἐρημίαν οἰκοῦντες. Λογισαμένη τοίνυν ὅσην ἡμῖν  
ἐργάσῃ τὴν ἑορτήν, μὴ φθονήσῃς ἡμῖν τῆς καλλίστης   
ταύτης εὐφροσύνης, ἀλλ’ ὡς ἂν ἐγχωρῇ, καὶ οἷόν τε   
ᾖ, εὐαγγελίζου διηνεκῶς ἥμιν τὰ περὶ τῆς ῥώσεως   
τῆς σῆς.
   
<2/ρϞβ’. Ὀνησικρατίᾳ./>
   
Σφόδρα ἠλγήσαμεν καὶ ἡμεῖς ἀκούσαντες περὶ τῆς   
μακαρίας θυγατρὸς σου. Ἀλλ’ ὅμως εἰδότες τὸ   
φιλόσοφόν σου τῆς διανοίας, καὶ τὸ ὑψηλὸν τῆς γνώμης,   
πάνυ θαῤῥοῦμεν ὡς ἀνωτέρα στήσῃ τῶν τοιούτων   
κυμάτων. Μὴ λυπεῖσθαι μὲν γὰρ ἀμήχανον,   
παρακαλοῦμεν δὲ συμμέτρως τοῦτο ποιεῖν εἰδυῖαν τὸ   
ἐπίκηρον τῶν ἀνθρωπίνων πραγμάτων, καὶ ὡς κοινὰ ταῦτα   
πᾶσι τὰ πάθη, καὶ ὡς φύσεως νόμος κοινός, καὶ τοῦ   
πάντων ἡμῶν Δεσπότου Θεοῦ ἀπόφασις. Οὐ γὰρ δὴ   
θάνατος τοῦτο, ἀλλ’ ἀποδημία καὶ μετάστασις ἀπὸ   
τῶν χειρόνων πρὸς τὰ βελτίω. Ταῦτ’ οὖν ἅπαντα 
λογιζομένη, φέρε γενναίως τὸ συμβᾶν, καὶ εὐχαρίστει   
τῷ φιλανθρώπῳ Θεῷ. Εἰ γὰρ καὶ χαλεπωτέρα ἡ πληγὴ   
γέγονε, πρὸς τὸ νεαρὰν οὖσαν τὴν προτέραν   
καταλαβεῖν, ἀλλὰ καὶ λαμπρότερός σοι ὁ στέφανος τῆς   
ὑπομονῆς, καὶ μείζω τὰ βραδεῖα, μετ’ εὐχαριστίας   
καὶ δοξολογίας φερούσῃ τὸ πάθος. Ἳν’ οὖν καὶ ἡμεῖς   
μὴ σφόδρα ἀλγῶμεν, ἀλλ’ εἰδῶμεν σαφῶς ὅτι γέγονέ   
σοὶ τι πλέον ἀπὸ τῶν γραμμάτων τῶν ἡμετέρων, μὴ   
κατοκνήσῃς ἡμῖν γράψαι τοῦτο αὐτό, δηλοῦσα ὅτι σοι   
τῆς ἀθυμίας διεσκεδάσθη τὸ νέφος, καὶ τὸ πολὺ τῆς   
ὀδύνης τοῦ ἕλκους ὑποτέτμηται. Εἰ γὰρ ταῦτα   
μάθοιμεν, οὐ παυσόμεθα νιφάδας ἐπιστολῶν πέμπειν   
σοι· καὶ γὰρ οὒχ ὡς ἔτυχεν ἀντεχόμεθά σου τῆς   
εὐγενείας, γνησίας ἀεὶ καὶ εἰλικρινοῦς καὶ τιμῆς, καὶ   
αἰδοῦς, καὶ ἀγάπης ἀπολαύσαντες παρὰ τῆς σῆς   
κοσμιότητος. Ὧν συνεχῶς μεμνημένοι, ἀκμάζουσαν   
τὴν περὶ σὲ διάθεσιν τηροῦμεν, κἂν πρὸς αὐτὰς   
ἀφικώμεθα τῆς οἰκουμένης τὰς ἐσχατιάς.
 
<2/ρϞγ’. Παιανίῳ./>
   
     Σφόδρα με ἀνεπτέρωσας, καὶ σκιρτᾷν ἐποίησας,   
ὅτι, τὰ λυπηρὰ ἀπαγγείλας, ἐπέθηκας τὸ ῥῆμα, ὃ  
πᾶσι τοῖς συμβαίνουσιν ἐπιλέγειν χρή, εἰπών· Δόξα   
δὴ τῷ Θεῷ πάντων ἕνεκα. Τοῦτο τὸ ῥῆμα καιρία τῷ   
διαβόλῳ πληγή· τοῦτο μεγίστη τῷ λέγοντι ἐν παντὶ   
κινδύνῳ ἀσφαλείας καὶ ἡδονῆς ὑπόθεσις. Ἅμα τε   
γὰρ τις ἐφθέγξατο τοῦτο, καὶ σκεδάννυται εὐθέως   
τῆς ἀθυμίας τὸ νέφος. Μὴ δὴ παύσῃ τοῦτό τε λόγων,   

καὶ τοὺς ἄλλους παιδεύων. Οὕτω καὶ ὁ χειμὼν ὁ  
καταλαβών, κἂν τραχύτερος γένηται, εἰς γαλήνην   
μεταστήσεται· οὕτω καὶ οἱ χειμαζόμενοι πλείονα   
καρπώσονται τὴν ἀμοιβὴν μετὰ τοῦ καὶ τῶν δεινῶν   
ἀπαλλαγῆναι. Τοῦτο τὸν Ἰὼβ ἐστεφάνωσε, τοῦτο τὸ   
ῥῆμα τὸν διάβολον ἐτρέψατο, καὶ ἐγκαλυψάμενον   
ἀναχωρῆσαι πεποίηκεν, τοῦτο θορύβου παντὸς ἀναίρεσις.   
Μένε δὴ τοῦτο ἐπᾴδων τοῖς γινομένοις ἅπασι. Τοῦ   
τόπου δὲ ἕνεκεν, μηκέτι λοιπὸν μηδεὶς ἐνοχλείτω. Εἲ   
γὰρ καὶ ἔρημον τὸ χωρίον ἡ Κουκουσός, ἀλλ’ ὅμως   
καὶ ἡσυχίας ἀπολαύομεν ἐνταῦθα, καὶ οὐ τὸ τυχὸν ἐκ   
τῆς ἀσθενείας τῆς κατὰ τὴν ὁδὸν γενομένης ἡμῖν, διὰ   
τῆς οἴκοι καθέδρας τῆς διηνεκοῦς, διορθῶσαι   
ἰσχύσαμεν. Ἂν δὲ μέλλητε πάλιν ἡμᾶς ἀναγκάζειν τόπους   
ἐκ τόπων ἀμείβειν, τὰ ἔσχατα πεισόμεθα, καὶ μάλιστα   
τοῦ χειμῶνος ἐπὶ θύραις ὄντος. Μηδενὶ τοίνυν   
φορτικὸς μηδείς, μηδὲ ἐπαχθὴς γενέσθω ταύτης   
ἕνεκεν τῆς ὑποθέσεως. Ἀλλὰ γράφε ἡμῖν συνεχῶς τὰ   
περὶ τῆς ὑγείας τῆς σῆς, καὶ τῆς διατριβῆς τῆς   
αὐτόθι, καὶ τῆς εὐδοκιμήσεως, καὶ τῆς εὐθυμίας. Οὐ γὰρ   
τὴν τυχοῦσαν, καὶ ἐν ἐρημίᾳ τοιαύτῃ διατρίβοντες,   
καρπωσόμεθα παράκλησιν, τοιαῦτα παρὰ τῆς σῆς   
τιμιότητος δεχόμενοι γράμματα.
   
<2/ρϞδ’. Γεμέλλῳ./>
   
    Ἔρημον μὲν οἰκοῦμεν χωρίον τὴν Κουκουσὸν,   
καὶ πάσης τῆς καθ’ ἡμᾶς οἰκουμένης ἐρημότατον.   
Πλὴν κἂν πρὸς αὑτὰ τῆς οἰκουμένης τὰ πέρατα   
ἀπενεχθῶμεν, ἐπιλαθέσθαι σου τῆς ἀγάπης οὐ δυνάμεθα·   
ἀλλὰ καὶ ἐν ἀλλοτρίᾳ καὶ ἐν ἐρημίᾳ διατρίβοντες,   
καὶ ἔτι λείψανα ἀῤῥωστίας περιφέροντες, καὶ φόβῳ   
λῃστῶν πολιορκούμενοι (οὐ γὰρ ἀφίστανται τὰς ὁδοὺς   
ἀποτειχίζοντες καὶ πάντα αἱμάτων πληροῦντες οἱ   
Ἰσαῦροι), διηνεκῶς σε ἐπὶ διανοίας περιφέρομεν,   
τὴν ἀνδρείαν σου, τὴν παῤῥησίαν, τὴν γλυκεῖαν καὶ   
γνησίαν διάθεσιν παρ’ αὑτοῖς ἀναπλάττοντες, καὶ   
τούτων τῶν λογισμῶν ἐντρυφῶντες τῇ μνήμῃ.   
Γράφε δὲ αὐτὸς ἡμῖν συνεχῶς, δέσποτα θαυμασιώτατε,   
τὰ περὶ τῆς ὑγείας τῆς σῆς, καὶ πῶς σοι τὰ θερμὰ  
ἐχρήσατο, καὶ ἐν τίσιν ὁρμᾷ τὰ σὰ νῦν· ἵνα καὶ   
πόῤῥωθεν ὄντες, μηδὲν ἔλαττον ἔχωμεν τῶν ἀεὶ σοι   
συγγινομένων, εἰς τὸ σαφῶς εἰδέναι τὰ σά. Οἶσθα γὰρ   
ὅπως ἡμῖν περισπούδαστον περὶ τῆς ῥώσεως τῆς σῆς   
μανθάνειν, διὰ τὸ σφόδρα σου ἐρᾷν, καὶ συνδεδέσθαι   
μετὰ ἀκριβείας τῇ μεγαλοπρεπείᾳ τῇ σῇ.
   
<2/ρϞε’. Κλαυδιανῷ./>
   
    Τὶ τοῦτο; Ὁ θερμὸς ἡμῶν ἐραστής, ὁ μανικός,   
τοσαύτης παρ’ ἡμῶν ἀπολαύσας ἀγάπης, ὁ   
διηνεκῶς ἡμῖν συνδεδεμένος, οὐδὲ γραμμάτων ἡμᾶς ἐν   
οὕτω χρόνῳ μακρῷ ἠξίωσας. Ἀλλ’ ἠνέσχου σιγῆσαι   
σιγὴν οὕτω μακράν; Τὶ ποτε ἄρα τὸ αἴτιον; Ἆρα   
μετὰ τὴν ἀποδημίαν ἐξέβαλες ἡμᾶς τῆς διανοίας τῆς   
σῆς, καὶ ῥᾳθυμότερος περὶ τὴν ἡμετέραν γέγονας   
<σ/σελ:721 πδφ: 340 a /> 
ἀγάπην; Οὐκ ἔγωγε οἶμαι· μὴ γὰρ ποτε τοῦτο   
γένηται, ἀπὸ φιλικῆς οὕτω ψυχῆς καὶ θερμῆς τοσαύτην   
γενέσθαι μεταβολήν. Ἁλλ’ ἄρα μὴ ἀῤῥωστία σε   
κατέσχεν; Ἁλλ’ οὐκ ἠδύνατο αὕτη γενέσθαι κώλυμα τῷ   
γράφειν. Ἐπεὶ οὖν ἀγνοοῦμεν τὴν αἰτίαν, μετὰ τοῦ   
λῦσαι τὴν σιγὴν καὶ τὴν αἰτίαν εἰπὲ τῆς σιγῆς, καὶ   
πέμπε ταχέως ἡμῖν ἐπιστολὴν τὰ περὶ τῆς ὑγείας   
τῆς σῆς εὐαγγελιζομένην ἡμᾶς. Οὕτω γὰρ τὰ   
μέγιστα ἡμὶν χαριῇ, καὶ τῆς ἐρημίας πολλὴν παρέξεις   
παράκλησιν, ἃν τοιαῦτα δεξώμεθα γράμματα. Ἀλλὰ   
μὴ ῥαθυμήσῃς· εἰ γὰρ καὶ μετὰ τὴν ἐπιστολὴν   
ταύτην μένεις σιγῶν, οὐκ ἔτι σοι συγγνώμην δώσομεν,   
ἀλλὰ γραψόμεθα σε τῆς ἐσχάτης ἀγνωμοσύνης. Οἶδα   
δὲ ὅτι πάσης σοι τιμωρίας τοῦτο πικρότερον.
    
<2/ρϞϚ’. Ἀετίῳ./>
   
    Ἡμεῖς σου τῆς ἀγάπης οὐδέποτε ἐπιλαθέσθαι   
δυνάμεθα, τῆς θερμῆς, καὶ γνησίας, καὶ πεπυρωμένης,   
τῆς εἰλικρινοῦς καὶ ἀδόλου, ἀλλὰ διηνεκῶς ἐπὶ   
διανοίας σε περιφέρομεν, καὶ ἔχομεν ἐγκεκολαμμένον   
ἡμῶν τῷ συνειδότι. Καὶ ἐβουλόμεθα μὲν καὶ ὁρᾷν σε   
συνεχῶς· ἐπεὶ δὲ τοῦτο τέως οὐχ οἷόν τε, διὰ τῶν   
γραμμάτων τὴν ἐπιθυμίαν τὴν ἑαυτῶν πληροῦμεν,   
τὴν ὀφειλομένην πρόσρησιν ἀποδιδόντες σου τῇ 
εὐλαβείᾳ, καὶ σε παρακαλοῦμεν καὶ ἑαυτὸν συνεχῶς   
ἡμὶν ἐπιστέλλειν. Εἰ γὰρ καὶ ἐν ἐρημίᾳ διατρίβομεν   
πολλῇ, καὶ ὑπὸ φόβου λῃστῶν πολιορκούμεθα, καὶ ἐν   
ἀῤῥωστίᾳ τυγχάνομεν, ἀλλ’ ἐὰν δεξώμεθα γράμματα   
παρὰ τῆς εὐγενείας τῆς σῆς, εὐαγγελιζόμενα ἡμῖν   
περὶ τῆς ὑγείας σου, πολλὴν καὶ ἐν ἀλλοτρίᾳ ὄντες   
καρπωσόμεθα τὴν παράκλησιν. Εἰδὼς οὖν ἡλίκα   
ἡμὶν χαριῇ, καὶ ὅσην ἡμὶν παρέξεις τὴν εὐφροσύνην,   
μὴ φθονήσῃς ἡμῖν τῆς τοσαύτης ἡδονῆς, ἀλλὰ   
σπούδαζε ἡμῖν συνεχέστερον ἐπιστέλλειν πολλὴν γὰρ   
ἐντεῦθεν καρπωσόμεθα τὴν ἡδονήν.
   
<2/ρϞζ’. Στουδίῳ ἐπάρχῳ πόλεως./>
   
      Οἶδα μέν, ὅτι συνετὸς ὥν, καὶ φιλοσοφεῖν εἰδώς,   
καὶ πρὸ τῶν γραμμάτων τῶν ἡμετέρων πράως οἴσεις   
τοῦ μακαρίου ἀδελφοῦ τῆς μεγαλοπρεπείας τῆς σῆς   
τὴν ἀποδημίαν· οὐ γὰρ ἂν αὐτὴν καλέσαιμι θάνατον.   
Ἐπειδὴ δὲ καὶ ἡμᾶς ἀναγκαῖον τὰ παρ’ ἑαυτῶν   
εἰσενεγκεῖν, παρακαλῶ σου τὴν θαυμασιότητα, δέσποτα   
μεγαλοπρεπέστατε, καὶ ἐν τῷ καιρῷ τούτῳ δεῖξαι   
σαυτόν, οὐχ ὥστε μὴ ἀλγεῖν (τοῦτο γὰρ ἀμήχανον,   
ἄνθρωπον ὄντα, καὶ σαρκὶ συμπεπλεγμένον, καὶ   
τοιοῦτον ἐπιζητοῦντα ἀδελφόν), ἀλλ’ ὥστε μέτρον   
ἐπιθεῖναι τῇ λύπῃ. Οἶσθα γὰρ τῶν ἀνθρωπίνων τὸ   
ἐπίκηρον, καὶ ὅτι ποταμίων ῥευμάτων μιμεῖται φύσιν   
τὰ πράγματα, καὶ ὡς ἐκείνους μόνους χρὴ   
μακαρίζειν, τοὺς μετὰ χρηστῆς ἐλπίδος καταλύοντας τὸν   
παρόντα βίον. Οὐ γὰρ ἐπὶ θάνατον ἔρχονται, ἀλλ’ ἀπὸ   
τῶν ἀγώνων ἐπὶ τὰ βραδεῖα, ἀπὸ τῶν παλαισμάτων   
ἐπὶ τοὺς στεφάνους, ἀπὸ τῆς τεταραγμένης θαλάσσης   
ἐπὶ λιμένα ἀκύμαντον. Ταῦτ’ οὖν ἐννοῶν παρακάλει   
σαυτὸν, ἐπεὶ καὶ ἡμεῖς οὐχ ὣς ἔτυχεν ἀλγοῦντες, 

μεγίστην τῆς ἀλγηδόνος ἔχομεν παραμυθίαν, τὴν   
ἀρετὴν τοῦ ἀνδρός, ἦν καὶ αὐτῷ σοι μεγίστην οἶμαι   
φέρειν παράκλησιν. Εἰ μὲν γὰρ πονηρὸς τὶς ἦν ὁ   
ἀπελθών, καὶ κακίας γέμων, ἔδει θρηνεῖν καὶ   
ὀλοφύρεσθαι τούτου χάριν· ἐπειδὴ δὲ τοιοῦτος καὶ οὕτω   
βεβιωκώς, ὡς ἅπασα οἶδεν ἡ πόλις, μετ’ ἐπιεικείας,   
μετὰ χρηστότητος, τὸ δίκαιον ἀεὶ τιμήσας, παῤῥησίᾳ   
τῇ προσηκούσῃ χρησάμενος, ἐλευθερίᾳ, ἀνδρείᾳ,   
οὐδὲν τὰ παρόντα ἡγησάμενος, ἀλλ’ ἀλλότριος τῆς   
βιωτικῆς γενόμενος φροντίδος, ἀγάλλεσθαι χρή, ἐκείνῳ   
τε συνήδεσθαι, τῇ τε θαυμασιότητι τῇ σῇ, ὅτι   
τοιοῦτον προέπεμψας ἀδελφόν, ἐν ἀσύλῳ λοιπὸν θησαυρῷ,   
ἅπερ ἔχων ἀπῆλθεν, ἔχοντα τὰ ἀγαθά. Μὴ τοίνυν   
ἀνάξιόν τι σαυτοῦ λογίσῃ, δέσποτά μου   
θαυμασιώτατε, κατακλώμενος τῷ πένθει, ἀλλὰ δεῖξον σαυτὸν   
καὶ ἐν τῷ παρόντι καιρῷ, καὶ δηλῶσαι ἡμῖν 
παρακλήθητι, ὅτι γέγονέ σοὶ τι πλέον καὶ ἀπὸ τῶν   
γραμμάτων τῶν ἡμετέρων, ἵνα καὶ ἡμεῖς, ἐκ τοσούτου   
καθήμενοι διαστήματος, καλλωπιζώμεθα, ἀπὸ ψιλῆς   
ἐπιστολῆς πολὺ τῆς ἀθυμίας ταύτης ὑποτέμνεσθαι   
δυνηθέντες.
    
<2/ρϞη’. Ἡσυχίῳ./>
  
Τὶ τοῦτο; Οὕτως ἡμῶν σφοδρῶς ἐρῶν (οὐδὲ γὰρ   
ἔλαθες ἡμᾶς, ἐπείπερ οὐ δυνατὸν ἐραστὴν ποτε   
σφοδρὸν λαθεῖν τὸν ἐρώμενον), γραμμάτων ἡμᾶς οὐκ ἠξίωσας,  
ἀλλ’ ἠνέσχου σιγῇ κατέχειν τὸν ἔρωτα; Τὶ ποτε   
ἄρα τὸ αἴτιον; Ἐγὼ μὲν εἰπεῖν οὐκ ἔχω· σὸν δὲ ἂν εἴη   
μετὰ τὸ λῦσαι τὴν σιγήν, καὶ τὴν αἰτίαν εἰπεῖν τῆς   
σιγῆς. Διὰ γὰρ τοῦτο καὶ πρότερον τοῖς πρὸς τὴν   
σὴν εὐγένειαν ἐπεπηδήσαμεν γράμμασιν, ἵνα μηδὲ εἰς   
τοῦτό σοι καταφυγεῖν ἐξῇ. Γράφε δὴ συνεχῶς ἡμῖν,   
δέσποτα αἰδεσιμώτατε καὶ εὐγενέστατε, καὶ πλήρου   
τὴν ἐπιθυμίαν ἡμῶν. Καὶ γὰρ οἱ ἅπαξ χειρωθέντες ἀπὸ   
φήμης ψιλῆς μόνης, καὶ συνδεθέντες σου τῇ   
εὐγενείᾳ, οὐδὲ ἂν αὐτοὶ σιγᾶν δυνηθείημεν λοιπόν, οὔτε   
τοῦ σιγῶντος ἀνέχεσθαι, ἀλλὰ μυρία σοι παρέξομεν   
πράγματα, εἰ μὴ συνεχεῖς καὶ πυκνὰς ἡμῖν πέμπεις   
τὰς ἐπιστολάς, τῇ πυκνότητι τῶν γραμμάτων τὴν   
ἐκ τῆς παρουσίας σοφιζόμενος ἡδονήν.
<2/   
ρϞθ’. Δανιήλῳ πρεσβυτέρῳ./>
  
    Εὐλογητὸς ὁ Θεός, ὁ πολλῷ μείζονα τῶν θλίψεων   
παρέχων τὴν παράκλησιν, καὶ ὑμῖν τοσαύτην διδοὺς   
τὴν ὑπομονήν, ὡς καὶ μετὰ πολλῆς εὐφροσύνης   
φέρειν τὰ συμπίπτοντα λυπηρά. Τοῦτο μάλιστα 
διπλασιάζεται ὑμῖν τὸν μισθόν, τὸ καὶ φέρειν, καὶ μετὰ   
χαρᾶς φέρειν· τοῦτο καὶ ἡμῖν πολλὴν παρέχει τὴν   
παράκλησιν, ὅταν ἀκούωμεν τὴν ἀνδρείαν ὑμῶν, τὴν   
παῤῥησίαν, τὸ ἀπερίτρεπτον τῆς γνώμης, τὴν 
εὐτονίαν, τὴν ὑπομονήν, τὴν καρτερίαν, τὸν ζῆλον τὸν   
πυρὸς θερμότερον. Διὰ ταῦτα καὶ ἐν ἐρημίᾳ   

καθήμενοι, καὶ φόβῳ λῃστῶν πολιορκούμενοι, καὶ τῇ τοῦ,   
χειμῶνος ὥρᾳ λοιπὸν κατατεινόμεναι, οὐδενὸς τούτων   
αἰσθανόμεθα, διὰ τὸ μέγεθος τῆς ὑμετέρας   
εὐδοκιμήσεως, ἀλλὰ καὶ σκιρτῶμεν, καὶ χαίρομεν, καὶ   
μέγα φρονοῦμεν ἐπὶ τῇ τοσαύτῃ ὑμῶν καρτερία. Ἳν’   
οὖν διηνεκῶς χαίρωμεν ταῦτα ἀκούοντες, διηνεκῶς   
ἡμῖν καὶ συνεχέστατα ἐπιστέλλετε, αὐτὰ τε ταῦτα,   
καὶ τὰ περὶ τῆς ὑγείας ὑμῶν εὐαγγελιζόμενοι.   
Μεγίστην γὰρ ἡμῖν παρέξετε εὐφροσύνην ἐντεῦθεν καὶ   
ἡδονήν.  
<2/ς’. Καλλιστράτῳ ἐπισκόπῳ Ἰσαυρίας./>   
   Ἐγὼ μὲν σου τὴν εὐλάβειαν καὶ ἐνταῦθα   
παραγενομένην ἐπεθύμουν ἰδεῖν, ὥστε ἐντρυφῆσαί σου τῇ   
συνουσίᾳ, καὶ ἀπολαῦσαί σου τῆς γνησίας καὶ θερμῆς   
ἀγάπης· ἐπειδὴ δὲ τοῦτο τέως οὐκ ἔνι διὰ τε τὴν   
τοῦ ἔτους ὥραν, καὶ τὸ τῆς ὁδοῦ μῆκος, τὴν διὰ   
γραμμάτων ὀφειλομένην σοι πρόσρησιν ἀποδίδωμι,   
καὶ χάριν ἔχω σου τῇ εὐλαβείᾳ, ὅτι καὶ πρότερος   
τοῖς πρὸς ἡμᾶς ἐπεπήδησας γράμμασι. Θερμῆς γὰρ   
τοῦτο καὶ γνησίας φιλίας· καὶ οὐ μόνον οὐκ  
ἀπεικότως ἔπραξας, ἀλλὰ καὶ σφόδρα σοι προσηκόντως.   
Χαρίζου δὴ ταύτην συνεχῶς ἡμῖν τὴν χάριν, καὶ   
πυκνότερον ἡμῖν δήλου τὰ περὶ τῆς ὑγείας τῆς σῆς.   
Ἂν δὲ καὶ δυνατὸν γένηται τῇ εὐλαβείᾳ τῇ σῇ   
σκυλῆναι ἕως ἡμῶν, τὰ μέγιστα ἡμῖν χαριῇ, καὶ   
πολλῆς ἡμᾶς ἐμπλήσεις εὐφροσύνης.   
Ἐννοήσας τοίνυν ὡς καὶ ἡμεῖς ἐπιθυμοῦμεν ἰδεῖν σου τὴν   
εὐλάβειαν, καὶ ὡς τὸ πρᾶγμα οὐ σφόδρα ἐργῶδες, εἰ   
γένοιτο καιρὸς ἐπιτήδειος πρὸς ὁδοιπορίαν, μὴ   
ἀποστερήσῃς ἡμᾶς τῆς συντυχίας τῆς σῆς. Ἕως δ’ ἃν   
τοῦτο γένηται, τῇ πυκνότητι τῶν γραμμάτων τὴν ἐκ τῆς   
παρουσίας ἡδονὴν σοφίζεσθαι παρακλήθητι.
   
<2/Ϛα’. Ἑρκουλίῳ./>
   
     Μὴ κάμνε ζητῶν ἀπολογίαν τῆς μακρᾶς σιγῆς,   
δέσποτά μου θαυμασιώτατε καὶ μεγαλοπρεπέστατε,   
καὶ ἐπὶ τὴν σπάνιν τῶν γραμματηφόρων   
καταφεύγων. Ἡμεῖς γάρ, καὶ γράφοντός σου καὶ σιγῶντος,   
ἀκίνητόν σου τὴν περὶ τῆς ἀγάπης σου ψῆφον   
ἔχομεν, ἣν διὰ τῶν ἔργων ἐπεδείξω οὕτω σαφῶς, ὡς   
πᾶσαν εἰδέναι τὴν πόλιν τὸν θερμὸν ἡμῶν καὶ   
μανικὸν ἐραστήν. Πλὴν ἀλλὰ καὶ οὕτω διακείμενοι,   
σφόδρα ἐπιθυμοῦμεν συνεχῶς δέχεσθαι γράμματα παρὰ   
τῆς σῆς θαυμασιότητος, τὰ περὶ τῆς ὑγείας   
δηλοῦντα τῆς σῆς. Ὥσπερ γὰρ αὑτὸς μεγίστην ἔφης   
παραψυχὴν εἶναι τοῦ χωρισμοῦ, τὸ περὶ τῆς ὑγείας τῆς   
ἡμετέρας μανθάνειν (καὶ οἶσθα ἡλίκον τοῦτο ἀνδρὶ   
φιλεῖν ἐπισταμένῳ, ἐπειδὴ καὶ φιλεῖν οἶσθα καλῶς),   
οὕτω καὶ ἡμῖν περισπούδαστον τοῦτο. Χαρίζου δὴ   
ταύτην ἡμῖν τὴν χάριν, ἵνα καὶ ἐν ἐρημίᾳ τοσαύτῃ   
καθήμενοι, πολλὴν ἐντεῦθεν καρπωσώμεθα τὴν   
παράκλησιν.
   
<2/Ϛβ’. Κυριακῷ ἐπισκόπῳ./>
   
    Ταῦτα ἀνεκτά; Ταῦτα φορητά; Οἴει κἂν σκιὰν   

ἀπολογίας ἔχειν; Ἐν τῇ τοσαύτῃ ἀθυμίᾳ, ἐν οὕτω   
χρόνῳ μακρῷ, ἐν τοσούτῳ θορύβῳ, καὶ ταραχῇ, καὶ   
συντριβῇ, καὶ ταλαιπωρίᾳ καθεστώτων ἡμῶν, οὐδὲ   
ἅπαξ ἡμῖν ἐπιστεῖλαι κατεδέξω· ἀλλ’ ἡμεῖς μὲν καὶ   
ἅπαξ, καὶ δίς, καὶ πολλάκις ἐπεστάλκαμεν, σὺ δὲ   
σιγᾷς χρόνον οὕτω μακρόν, καὶ νομίζεις τὸ τυχὸν   
ἡμαρτηκέναι ἁμάρτημα, οὕτως ἀγνώμων περὶ ἡμᾶς   
γεγενημένος; Ἐμὲ εἰς πολλὴν ἀπορίαν κατέστησας.   
Οὐδὲ γὰρ δύναμαι τῆς σιγῆς τὴν αἰτίαν εὑρεῖν, ὅταν   
ἐννοήσω σου τὴν θερμὴν ἀγάπην καὶ γνησίαν, ἣν ἀεὶ   
περὶ ἡμᾶς ἐπεδείξω. Οὐδὲ γὰρ ῥαθυμίαν λογίσασθαι   
ἔχω· οἶδα γὰρ σου τὴν ἄγρυπνον ψυχὴν οὔτε δειλίαν·   
οἶδα γὰρ σου τὴν ἀνδρείαν· οὐκ ὄκνον· οἶδα γὰρ σου   
τὸ διεγηγερμένον καὶ ἐντρεχές· ἀλλ’ οὐδὲ ἀῤῥωστίαν   
καίτοι γε οὐδὲ αὕτη ἱκανὴ ἦν σε κωλῦσαι· πλὴν ἀλλὰ   
μανθάνω παρὰ τῶν ἐκεῖθεν ἐρχομένων, ὅτι ὑγιαίνεις   
καὶ ἔῤῥωσαι. Τὶ οὖν ἐστι τὸ αἴτιον, εἰπεῖν οὐκ ἔχω,   
ἀλλ’ ἓν μόνον, ἀλγῶ καὶ ὀδυνῶμαι. Πάντα τοίνυν   
ποίησον ὥστε ἀπαλλάξαι ἡμᾶς καὶ τῆς λύπης, καὶ   
τοῦ διαπορεῖν. Ἐπεὶ εἰ καὶ μετὰ τὰ γράμματα ταῦτα   
μὴ μετὰ πολλοῦ τοῦ τάχους ἡμῖν βουληθείης   
ἐπιστεῖλαι, οὕτως ἡμᾶς ἔχεις λυπῆσαι, ὡς πολλοῦ   
δεηθῆναι πόνου εἰς τὸ θεραπεύσαι ἡμῶν τὴν ἀθυμίαν.
   
<2/Ϛγ’. Σαλουστίῳ πρεσβυτέρῳ./>  
   Οὐχ ὡς ἔτυχεν ἤλγησα ἀκούσας ὅτι καὶ σὺ καὶ   
Θεόφιλος ὁ πρεσβύτερος ἀνεπέσετε. Ἔγνων γὰρ ὅτι   
ὁ μὲν ὑμῶν πέντε ὁμιλίας εἶπεν ἕως   
Ὀκτωβρίου μηνός, ὁ δὲ οὐδεμίαν, καὶ τῆς ἐρημίας μοι τῆς   
ἐνταῦθα τοῦτο γέγονε χαλεπώτερον. Βουλήθητε   
τοίνυν, εἰ μὲν ψεῦδος τοῦτο, δηλῶσαί μοι· εἰ δὲ ἀληθές,   
διορθώσασθαι· καὶ ἀλλήλους διεγείρατε· ἐπεὶ 
σφόδρα μὲ ἔχετε λυπῆσαι, καίτοι μεθ’ ὑπερβολῆς 
σφόδρα ἀγαπῶντα ὑμᾶς. Καὶ τὸ δὴ χαλεπώτερον, ὅτι καὶ   
παρὰ τοῦ Θεοῦ πολὺ καθ’ ἑαυτῶν ἐπισπάσεσθε τὸ   
κρίμα, ἀργίᾳ τοσαύτῃ συζῶντες καὶ ὀκνῶ, καὶ τὰ   
παρ’ ἑαυτῶν οὒκ εἰσφέροντες. Ποίαν γὰρ σχοίητε   
συγγνώμην ἑτέρων διωκομένων, ἐξοριζομένων,
ἐλαυνομένων, ὑμεῖς δὲ μηδὲ τὴν ἀπὸ τῆς παρουσίας   
ὑμῶν ἡ τῆς διδασκαλίας εἰσφέροντες τῷ 
χειμαζομένῳ λαῷ σπουδήν;

<2/Ϛδ’. Παιανίῳ./>
   
Ὅταν ἐννοήσῃς, δέσποτά μου θαυμασιώτατε καὶ   
μέλιτος ἡμῖν γλυκύτερε, ὅτι βαρὺ καὶ ἐπαχθὲς τὸ   
κεχωρίσθαι ἡμῶν, λογιζόμενος οἷον πρᾶγμα   
μεταχειρίζῃ, καὶ ὅτι πόλιν ὁλόκληρον κατορθοῖς, μᾶλλον    
δὲ οἰκουμένην ὁλόκληρον διὰ τῆς πόλεως ἐκείνης,   
σκίρτα καὶ εὐφραίνου. Μετὰ γὰρ τῆς ὠφελείας πολλὴν   
ἔξεστί σοι καρποῦσθαι καὶ τὴν ἡδονήν. Εἰ γὰρ   
χρήματά τινες συλλέγοντες τὰ τε ἀπολλύμενα καὶ   
ἀπολλύντα αὐτούς, τοσαύτης ἐμφοροῦνται τῆς εὐφροσύνης,   
καὶ οἰκιῶν, καὶ γυναικός, καὶ τέκνων, καὶ πάντων   
τῶν προσηκόντων ἐπὶ πολὺν χωριζόμενοι χρόνον, τὶς   
ἂν παραστήσειε λόγος τὴν ἡδονὴν τοῦ πλούτου, τὸν   
τοσοῦτον θησαυρόν, ὃν καθ’ ἑκάστην συνάγεις ἡμέραν,   

καὶ φαινόμενος αὐτόθι μόνον; Οὐ γὰρ δὴ κολακεύων   
σε ταῦτα λέγω, καὶ ἴσασιν οἱ καὶ ἀκούοντες ἀπόντος   
σου ταῦτα παρ’ ἡμῶν ἐνταῦθα, ἀλλ’ ἡδόμενος σφόδρα,   
καὶ χαίρων, καὶ πηρούμενος ὑπὸ τῆς εὐφροσύνης.   
Ἀρκεῖς γάρ, καὶ φαινόμενος, πολλοὺς ὀρθῶσαι τῶν   
αὐτόθι, στηρίξαι, ἀλεῖψαι, συγκροτῆσαι. Οἶδα ἐγὼ   
τὸν ἀριστέα τὸν ἐμόν, οἶδά σου τὰς ἀνδραγαθίας τὰς   
αὐτόθι, τὸν ζῆλον, τὴν ἀγρυπνίαν, τοὺς δρόμους, τὸν   
πόνον τῆς ψυχῆς, τὴν παῤῥησίαν, τὴν ἐλευθερίαν   
μεθ’ ἧς καὶ ἐπισκόπων κατεξανίστασο, τοῦ καιροῦ   
τούτου ἀπαιτοῦντος, μετὰ τοῦ προσήκοντος μέντοι   
μέτρου. Καὶ ἐθαύμαζόν σε ἐπ’ ἐκείνοις, πολλῷ δὲ   
πλέον νῦν, ὅτι, καὶ μηδενὸς σοι παραστάντος αὐτόθι,   
ἀλλὰ τῶν μὲν φευγόντων, τῶν δὲ ἐλαυνομένων, τῶν   
δὲ κρυπτομένων, μόνος ἕστηκας ἐπὶ τῆς   
παρατάξεως, τὸ μέτωπον αὐτῆς κατακοσμῶν, καὶ οὐδένα   
ἀφιεὶς γενέσθαι λειποτάκτην, ἀλλὰ καὶ τοὺς μετὰ   
τῶν ἐναντίων τεταγμένους τῇ ἐμμελείᾳ σου καθ’   
ἑκάστην ἡμέραν μεθιστᾷς. Οὐ διὰ ταῦτα δὲ θαυμάζω   
μόνον, ἀλλ’ ὅτι καὶ ἐν ἑνὶ ἱδρυμένος χωρίῳ, τὴν   
οἰκουμένην ἅπασαν μεριμνᾷς, τὰ ἐν Παλαιστίνῃ, τὰ   
ἐν Φοινίκῃ, τὰ ἐν Κιλικίᾳ, ὧν καὶ μάλιστα   
φροντίζειν ὀφείλεις. Παλαιστινοὶ μὲν γὰρ καὶ Φοίνικες,   
καθὼς ἔγνων σαφῶς, οὐκ ἐδέξαντο τὸν παρὰ τῶν   
ἐναντίων ἀποσταλέντα ἐκεῖσε, οὐδὲ ἀποκρίσεως   
αὐτὸν ἠξίωσαν ὁ δὲ Αἰγῶν, ὡς ἔγνων, καὶ ὁ Ταρσοῦ   
μετ’ ἐκείνων τάττονται, καὶ ὁ Κασταβάλων   
ἐνταῦθα ἐδήλωσέ τινι τῶν ἡμετέρων φίλων, ὅτι   
ἀναγκάζουσιν αὐτοὺς οἱ ἀπὸ Κωνσταντινουπόλεως   
τῇ παρανομία αὐτῶν συνθέσθαι, καὶ τέως ἀντέχουσι.   
Πολλῆς τοίνυν σοι δεῖ τῆς μερίμνης, πολλῆς τῆς   
ἀγρυπνίας, ὥστε καὶ τοῦτο διορθῶσαι τὸ μέρος, τῷ   
δεσπότῃ μου γράψαντι τῷ ἀνεψιῷ σου, τῷ κυρίῳ τῷ   
ἐπισκόπῳ Θεοδώρῳ. Τὰ κατὰ Φαρέτριον λυπηρὰ μὲν   
καὶ σφόδρα ἀνιαρά· πλὴν ἀλλ’ ἐπειδὴ οἱ πρεσβύτεροι   
αὑτοῦ οὔτε συνέτυχον τοῖς ἐναντίοις, ὡς φής, οὔτε   
αἱροῦνται αὐτοῖς κοινωνῆσαι, ἀλλ’ ὡς λέγουσιν, ἔτι   
μεθ’ ἡμῶν ἑστήκασι, μηδὲν τούτων κοινωνήσῃς πρὸς   
αὐτούς· ἐπεὶ ἃ ἐποίησεν εἰς ἡμᾶς ὁ Φαρέτριος   
οὐδεμίαν ἔχει συγγνώμην. Ὁ μέντοι κλῆρος αὐτοῦ πᾶς   
καὶ ἤλγει, καὶ ὠδύρετο, καὶ ἐθρήνει, καὶ μεθ’ ἡμῶν   
ὅλως ἦν τῇ γνώμῃ. Ἁλλ’ ἵνα μὴ τούτους ποιήσωμεν   
ἀποπηδῆσαι, καὶ τραχυτέρους ἐργασώμεθα, μαθὼν   
ἅπαντα τὰ ἀπὸ τῶν ἐπαρχικῶν, παρὰ σαυτῷ κάτεχε,   
καὶ μετὰ πολλῆς ἡμερότητος αὐτοῖς προσφέρου· οἶδα   
γὰρ σου τὸ οἰκονομικόν· καὶ λέγε, ὅτι Καὶ ἡμεῖς   
ἠκούσαμεν, ὅτι σφόδρα ἤλγησεν ἐπὶ τοῖς γενομένοις,   
καὶ ὅτι ἕτοιμος ἦν πάντα παθεῖν ὑπὲρ τοῦ διορθῶσαι   
πάντα, τὰ κακῶς τολμηθέντα. Τὸ σῶμα ἡμῖν ἐν ὑγείᾳ   
πολλῇ, καὶ τὰ λείψανα τῆς ἀῤῥωστίας ἀπεθέμεθα·   
ὅταν δὲ ἐννοήσωμεν, ὅτι σοὶ καὶ τοῦτο φροντὶς   
ἐστιν, οὐ μικρὰ καί, τοῦτο ὑγείας ἡμῖν ὑπόθεσις   
γίνεται, ὅτι οὕτω σφοδρὸν ἔχομεν ἐραστήν. Ὁ Θεὸς   
σοι τῆς τοιαύτης σπουδῆς, τῆς ἀγάπης, τοῦ ζήλου,   
τῆς ἀγρυπνίας δῷ τὸν μισθόν, κἂν τῷ παρόντι βίῳ,   
κἂν τῷ μέλλοντι αἰῶνι, καὶ τειχίσειε, καὶ   
φρουρήσειε, καὶ ἀσφαλίσαιτο, καὶ καταξιώσειε τῶν   

ἀποῤῥήτων ἐκείνων ἀγαθῶν. Δοίη δὲ καὶ ἡμῖν ταχέως   
ἰδεῖν σου τὸ ποθεινὸν πρόσωπον, ἀπολαῦσαί σου τῆς   
γλυκείας ψυχῆς, καὶ τὴν καλλίστην ταύτην ἑορτὴν   
ἀγαγεῖν. Οἶσθα γὰρ ὅτι καὶ ἑορτὴ ἡμῖν καὶ 
πανηγύρις τὸ καταξιωθῆναι τῆς ἡδίστης καὶ πολλῶν   
ἀγαθῶν γεμούσης συνουσίας σου, καὶ ταύτης   
ἀπολαῦσαι πάλιν.
   
<2/Ϛε’. Ἀνατολίῳ ἐπαρχικῷ./>   
    Ὀψὲ μὲν ἐπιστέλλω καὶ βραχέα, μᾶλλον δὲ 
βραδέως, πρὸς τὴν σὴν εὐγένειαν· πλὴν ἀλλ’ οὐ ῥᾳθυμία 
τὴν σιγὴν εἰργάσατο, ἀλλ’ ἀῤῥωστία μακρά· ὡς τῇ   
γε ἀγάπῃ διηνεκῶς συνδεδέμεθα, τὸ γνήσιόν σου τῆς   
ἀγάπης εἰδότες, τὸ ἐλευθέριον τῆς γνώμης, τὸ   
ἄπλαστον καὶ εἰλικρινές. Καὶ οὐκ ἐπαυσάμεθα πρὸς   
ἅπαντας ἀνακηρύττοντες τὴν διάθεσιν, ἧς συνεχῶς   
ἀπηλαύσαμεν παρὰ τῆς σῆς εὐγενείας, οὐχὶ παρόντες   
μόνον, ἀλλὰ καὶ ἀπόντες· οὐ γὰρ μετὰ τὴν 
ἀποδημίαν ἔλαθεν ἡμᾶς, ὅσα καὶ ποιεῖν καὶ λέγειν ὑπὲρ   
ἡμῶν ἐσπούδακας. Ὁ Θεὸς σοι δώῃ τὸν μισθὸν τῆς   
τοιαύτης σπουδῆς, καὶ ἐνταῦθα, καὶ ἐν τῷ   
μέλλοντι αἰῶνι. Ἵνα δὲ καὶ πλείονος ἀπολαύωμεν   
ἡδονῆς, μὴ γράφοντες μόνον, ἀλλὰ καὶ γράμματα   
δεχόμενοι παρὰ τῆς ἐμμελείας τῆς σῆς, ἐπιστεῖλαι   
ἡμῖν παρακλήθητι, περὶ τῆς ὑγείας τῆς σῆς   
εὐαγγελιζόμενος, ἵνα καὶ ἐν τῇ ἐρημίᾳ ταύτῃ καθεζόμενοι  
πολλὴν καρπωσώμεθα τὴν παράκλησιν. Ἂν γὰρ   
δεξώμεθα ἐπιστολὴν τῆς ἀγάπης σου, τὰ περὶ τῆς   
ῥώσεως ἡμῖν ἀπαγγέλλουσαν τῆς σῆς, καὶ τῶν σοὶ   
προσηκόντων ἁπάντων, πολλήν, καὶ ἐν ἀλλοτρίᾳ   
διατρίβοντες γῇ, δεξόμεθα παράκλησιν.
   
<2/σς’. Θεοδούλῳ διακόνῳ./>
   
     Εἰ καὶ χαλεπὸς ὁ χειμών, καὶ πρὸς ὕψος   
ἐγήγερται μέγα, καὶ οἱ βουλόμενοι λυμαίνεσθαι ταῖς 
Ἐκκλησίαις ταῖς εἰς Γοτθίαν πολλὴν ποιοῦνται   
σπουδήν, πανταχοῦ περιτρέχοντες, ἀλλ’ ὑμεῖς μὴ   
διαλίπητε τὰ παρ’ ἑαυτῶν εἰσφέροντες. Κἂν γὰρ μηδὲν   
ἀνύσητε πλέον, ὅπερ οὐχ ἡγοῦμαι, ἀλλ’ ὅμως τῆς   
γνώμης, καὶ τῆς προθέσεως ἀπηρτισμένον ἔχετε   
παρὰ τοῦ φιλανθρώπου Θεοῦ τὸν μισθόν. Μὴ τοίνυν   
κάμῃς, ἀγαπητέ, σπουδάζων, μεριμνῶν, φροντίζων,   
καὶ διὰ σαυτοῦ, καὶ δι’ ἑτέρων, ὧν ἂν οἷόν τε ᾖ,   
ὥστε μὴ γενέσθαι ταραχὰς αὐτόθι καὶ θορύβους.
Πρὸ δὲ πάντων εὔχεσθε, καὶ μὴ διαλίπητε ἐκτενῶς   
δεόμενοι τοὺ φιλανθρώπου Θεοῦ, καὶ μετὰ τῆς 
προσηκούσης σπουδῆς, ἵνα λύσῃ τὰ κατέχοντα νῦν κακά,   
καὶ πολλὴν παράσχῃ καὶ βαθεῖαν τῇ Ἐκκλησίᾳ   
εἰρήνην. Τέως μέντοι, ὅπερ καὶ ἔμπροσθεν ἐπέσταλκα,   
πάντα ποιήσατε, ὥστε ἀναβολὴν τινα γενέσθαι τῷ   
πράγματι, καὶ γράφε ἡμῖν συνεχῶς, ἕως ἂν ᾖς   
αὐτόθι.
   
<2/σζ’. Τοῖς μονάζουσι Γότθοις τοῖς ἐκ τοῖς   
Προμώτου./>
   
    Ἔγνων καὶ πρὸ τῶν γραμμάτων τῶν ὑμετέρων   

ὅσην ὑπομένετε θλῖψιν, ὅσας ἐπιβουλάς, ὅσους   
πειρασμούς, ὅσας ἐπηρείας· καὶ διὰ τοῦτο μάλιστα   
ὑμᾶς μακαρίζω, τοὺς στεφάνως τοὺς ἐκ τούτων   
ἐννοῶν, τὰ βραβεῖα, τὰ ἔπαθλα. Ὥσπερ γὰρ οἱ   
ἐπιβουλεύοντες ὑμῖν καὶ ταράττοντες ὑμᾶς, κρίμα καθ’   
ἑαυτῶν χαλεπὸν ἐπιφέρουσι, καὶ τὸ τῆς γεέννης   
κατὰ τῆς ἑαυτῶν κεφαλῆς ἐπισωρεύουσι πῦρ· οὕτως   
ὑμεῖς οἱ ταῦτα πάσχοντες, πολλῆς ἀπολαύσεσθε τῆς   
ἀμοιβῆς, πολλῆς τῆς ἀντιδόσεως. Μὴ δὴ θορυβεῖσθε,   
μηδὲ διαταράττεσθε ἐντεῦθεν, ἀλλὰ χαίρετε καὶ   
σκιρτᾶτε, ἀποστολικὸν φρόνημα διατηροῦντες τὸ   
λέγον· «Νῦν χαίρω ἐν τοῖς παθήμασί μου»· καὶ   
πάλιν, «Οὐ, μόνον δέ, ἀλλὰ καὶ καυχώμεθα ἐν ταῖς   
θλίψεσιν, εἰδότες ὅτι ἡ θλίψις ὑπομονήν, 
κατεργάζεται, ἡ δὲ ὑπομονὴ δοκιμήν». Δοκιμώτεροι   
τοίνυν γενόμενοι, καὶ εὐπορώτεροι τὴν εὐπορίαν τὴν   
ἐν οὐρανοῖς, κἂν χαλεπώτερα τούτων πάσχητε,   
μειζόνως ἀγάλλεσθε. «Οὐ γὰρ ἄξια τὰ παθήματα   
τοῦ νῦν καιροῦ πρὸς τὴν μέλλουσαν δόξαν   
ἀποκαλύπτεσθαι εἰς ἡμᾶς». Οὐδὲ γὰρ ἔλαθεν ἡμᾶς ἡ   
ὑπομονὴ ὑμῶν, ἡ ἀνδρεία, ἡ καρτερία, ἡ γνησία καὶ   
θέρμη διάθεσις, τὸ ἀκλινὲς ὑμῶν τῆς γνώμης, τὸ   
ἀπερίτρεπτον, τὸ ἀκίνητον. Διὸ καὶ ἡμεῖς ὑμὶν   
πολλὰς ὁμολογοῦμεν χάριτας, καὶ συνδεδέμεθα ὑμῶν   
ταῖς ψυχαῖς διηνεκῶς, καὶ τῆς ὁδοῦ τὸ μῆκος οὐδὲ   
ῥᾳθυμοτέρους ἡμᾶς περὶ τὴν ἀγάπην τὴν ὑμετέραν   
ἐργάζεται. Χάριν δὲ ὑμὶν ἔχω καὶ τῆς σπουδῆς ἣν  
ἐπεδείξασθε ὑπὲρ τοῦ μηδένα θόρυβον γενέσθαι ἐν   
τῇ Ἐκκλησίᾳ τῇ τῶν Γότθων, ἀλλ’ εἰς ἀναβολὴν τὸ   
πρᾶγμα ἐμπεσεῖν. Καὶ οὐ μόνον οὐκ ἐγκαλῶ, ὅτι   
οὐδένα ἐπέμψατε, ἀλλὰ καὶ ἐπαινῶ καὶ θαυμάζω.   
Ἐκεῖνο γὰρ πολὺ τούτου προτιμότερον, τὸ πάντας   
ὑμᾶς εἰς τὴν ὑπόθεσιν ταύτην ἀσχολεῖσθαι. Μὴ δὴ   
διαλίπητε τὰ παρ’ ὑμῶν αὐτῶν εἰσφέροντες καὶ δι’   
ὑμῶν αὐτῶν, καὶ δι’ ἑτέρων, ὧν ἂν οἷόν τε ᾗ, ὥστε   
ὑπέρθεσιν τῷ πράγματι γενέσθαι. Ἂν τε γὰρ   
ἀνύσητε τι, ἂν τε μή, τὸν μισθὸν ἀπηρτισμένον ἔχετε τῆς   
γνώμης καὶ τῆς προθυμίας.
   
<2/ση’. Ἀκακίῳ πρεσβυτέρῳ./>   
   Ὁ οὕτω θερμὸς ἡμῶν ἐραστής, ὁ οὕτω σφοδρῶς   
περὶ ἡμᾶς διακείμενος, οὐδὲ γραμμάτων ἡμῖν   
μεταδίδως τῶν σῶν. Καίτοι γε ἤδη ἀπεστάλκαμεν καὶ   
ἅπαξ, καὶ δίς· αὐτὸς δὲ ὀκνηρότερος περὶ τοῦτο   
γέγονας. Ἐννοῶν τοίνυν ἡλίκα ἡμὶν χαρίζῃ, τὰ περὶ   
τῆς ὑγιείας σου δηλῶν, μετὰ πολλοῦ τοῦ τάχους ἡμῖν  
γράψαι παρακλήθητι. Πολλὴν γὰρ καρπούμεθα   
παράκλησιν, τὰ περὶ τῆς ὑγείας ὑμῶν τῶν ἀγαπώντων   
ἡμᾶς μανθάνοντες συνεχῶς.
   
<2/σθ’. Σαλβίωνι./>
   
    Ὅτι μὲν ἡμᾶς ἀγαπᾷς κἂν γράψῃς, κἂν σιγᾷς.   
Οἶδα σαφῶς. Οὐδὲ γὰρ δύνασα λαθεῖν οὕτω σφοδρὸς  
ἡμῶν ὣν ἐραστής, ἀλλὰ πάντες τοῦτο ᾄδουσι, καὶ   
πολλοὶ πρὸς ἡμᾶς ἀφικνούμενοι τὴν θερμὴν σου καὶ   

γνησίαν ἡμῖν ἀπαγγέλλουσιν ἀγάπην. Ἐβουλόμεθα   
δὲ καὶ γράμματα συνεχῶς δέχεσθαι παρὰ τῆς
εὐγενείας τῆς σῆς, περὶ τῆς ὑγείας τῆς σῆς δηλοῦντα,   
καὶ τῆς δεσποίνης μου τῆς ἐλευθέρας σου, καὶ τοῦ   
οἴκου σου παντός· οἶσθα γὰρ ὅπως ἡμῖν τοῦτο   
περισπούδαστον. Ταῦτ’ οὖν εἰδώς, δέσποτά μου  
τιμιώτατε, εἰ καὶ ἐργῶδες ὅπερ αἰτοῦμεν λοιπὸν διὰ τὴν   
τοῦ χειμῶνος ὥραν, καὶ τὸ σπανιάκις ἡμῖν τινας   
ἐπιχωριάζειν, ὅτε ἂν ἑξῇ, γράφειν ἡμῖν μὴ κατόκνει,   
ταῦτα δηλῶν ἅπερ ᾐτήσαμεν. Τὴν γὰρ ὑγείαν τὴν   
ὑμετέραν, καὶ τὴν ἀσφάλειαν ἡμέτερον εἶναι   
νομίζομεν πλοῦτον, καὶ εὐφροσύνην, καὶ πολλὴν ἡδονήν.   
Μὴ δὴ τοσαύτης ἡμᾶς ἀποστερήσῃς ἡδονῆς, ἀλλὰ   
χαρίζου τοῖς σφόδρα σε ἀγαπῶσι τὴν διὰ τῶν   
τοιούτων γραμμάτων παράκλησιν, πολλὴν ἡμῖν κομίζουσαν   
τὴν παραμυθίαν.   

<2/σι’. Θεοδώρῳ./>   
    Ἐθαύμασα πῶς παρ’ ἑτέρων ἔμαθον τὴν ῥᾳθυμίαν   
Σαλουστίου τοῦ πρεσβυτέρου. Καὶ γὰρ ἐγνωρίσθη   
μοι ὅτι μόλις πέντε ὁμιλίας εἶπεν ἕως Ὀκτωβρίου   
μηνός, καὶ ὅτι καὶ αὐτὸς καὶ Θεόφιλος ὁ  
πρεσβύτερος, ὁ μὲν ὀκνῶ, ὁ δὲ δειλίᾳ, οὐ παραβάλλουσι τῇ   
συνάξει. Ἀλλὰ Θεοφίλῳ μὲν σφοδρότερον ἀπέστειλα,   
καθαψάμενος αὑτοῦ, Σαλουστίου δὲ ἕνεκεν τῇ σῇ   
ἐπιστέλλω τιμιότητι, ἐπειδὴ οἶδα πῶς αὐτοῦ σφοδρὸς   
ἐραστὴς εἶ· καὶ σφόδρα χαίρω καὶ εὐφραίνομαι ἐπὶ   
τούτῳ. Καὶ ἀλγῶ πρὸς τὴν σὴν τιμιότητα, ὅτι μοι   
οὐκ ἐποίησας τοῦτο δῆλον, δέον καὶ διορθῶσαι, αὐτὸς   
δὲ οὐδέτερον τούτων ἐποίησας. Νῦν γοῦν παρακαλῶ,   
καὶ σαυτῷ καὶ ἡμῖν τὰ μέγιστα χαριζόμενος,   
διέγειρον αὐτὸν σφοδρότερον, καὶ μὴ ἔα αὐτὸν καθεύδειν,   
μηδὲ ἀργεῖν. Εἰ γὰρ μὴ νῦν ἐν τῷ χειμῶνι τῶν   
πραγμάτων τούτων καὶ τῇ ζάλῃ τὴν προσήκουσαν   
ἐπιδείξαιτο ἀνδρείαν, πότε αὑτοῦ δεηθησόμεθα   
οὕτως; Ὅταν γαλήνη γένηται καὶ εἰρήνης; Παρακαλῶ   
τοίνυν, τὰ σαυτῷ πρέποντα ποιῶν καὶ αὐτὸν καὶ   
πάντας διέγειρον εἰς τὴν σπουδὴν καὶ τὴν ἀντίληψιν   
τοῦ χειμαζομένου λαοῦ, ὁ καὶ πρὸ τῶν ἡμετέρων   
γραμμάτων εὗ οἳδ’ ὅτι οἴκοθεν καὶ παρὰ σαυτοῦ   
ποιεῖς.
   
<2/σια’. Τιμοθέῳ πρεσβυτέρῳ./>  
    Ἡμεῖς μὲν σοὶ καὶ πρώην ἐπεστάλκαμεν καὶ τῷ   
κυρίῳ μου τῷ τιμιωτάτῳ Τριβούνῳ Μαρκιανῷ· αὐτὸς   
δὲ οὔτε παρ’ ἐκείνου γράμματα ἡμῖν πεμφθῆναι   
παρεσκεύασας, οὔτε αὐτὸς ἡμῖν ἐπέσταλκας. Ἀλλ’   
ὅμως ἡμεῖς ἑαυτοὺς μιμούμενοι, οὓ παυόμεθα   
διηνεκῶς ὑμῶν μεμνημένοι καὶ ἐπιστέλλοντες, ἡνίκα   
ἂν ἐξῇ· ὃ δὴ καὶ νῦν πεποιήκαμεν, χάριτας ὑμῖν   
ὁμολογοῦντες μυρίας ὑπὲρ τῆς σπουδῆς ἧς   
ἐπιδείκνυσθε, καὶ τῶν κινδύνων οὓς ὑπομένετε, καὶ   
μακαρίζοντες ὑμᾶς. Οὐ γὰρ μικροὺς ἐντεῦθεν ὑμῖν   
προαποτίθεσθε στεφάνους, πρὸς ὀλίγον μὲν   
θλιβόμενοι, διηνεκεῖς δὲ ἀμοιβὰς ἐν τοῖς οὐρανοῖς   
προπαρασκευάζοντες ὑμῖν καὶ πολλῷ μείζους τῶν   
ἱδρώτων τούτων. «Οὐ γὰρ ἀξία ἴα παθήματα τοῦ νῦν   
καιροῦ. Πρὸς τὴν μέλλουσαν δόξαν   
ἀποκαλυφθῆναι εἰς ἡμᾶς».

<2/σιβ’. Θεοφίλῳ πρεσβυτέρῳ./>   

   Σφόδρα ἤλγησα ἀκούσας ὅτι καὶ σὺ καὶ  
Σαλούστιος ὁ πρεσβύτερος οὐ συνεχῶς πρὸς τὴν σύναξιν   
παραβάλλετε, καὶ οὐχ ὡς ἔτυχέ με τοῦτο ἐλύπησε.   
Παρακαλῶ τοίνυν, εἰ μὲν ψεῦδος τοῦτο, δηλῶσαί μοι   
σπουδάσατε, ὅτι μάτην ἐσυκοφαντήθητε· εἰ δὲ   
ἀληθές, διορθώσασθε τὴν τοιαύτην ῥαθυμίαν. Ὥσπερ   
γὰρ μέγιστος ὑμῖν ἐστιν ὁ μισθός, μάλιστα ἐν τῲ   
παρόντι καιρῷ τὴν προσήκουσαν ἀνδρείαν   
ἐπιδεικνυμένοις· οὕτως οὐ τὸ τυχὸν ἔσται κρίμα   
ὀκνοῦσι, καὶ ἀναδυομένοις, καὶ τὰ παρ’ ἑαυτῶν οὐκ   
εἰσφέρουσιν. Ἴστε γὰρ τὶ πέπονθεν τὸ τάλαντον   
καταχώσας τὸ ἕν, ὃς οὐδὲν ἕτερον ἐγκαλούμενος, διὰ   
τοῦτο μόνον ἐκολάζετο, καὶ ἀπαραίτητον ἐδίδου   
δίκην. Σπουδάσατε οὖν διὰ τάχους ἐλευθερῶσαί με τῆς   
φροντίδος. Ὥσπερ γὰρ πολλὴν μοι φέρει παράκλησιν   
καὶ παραμυθίαν, ἐπειδὰν ἀκούσω, ὅτι μετὰ   
προθυμίας ἅπαντα τὸν χειμαζόμενον λαὸν συγκροτεῖτε·   
οὕτως ἐπειδὰν μάθω, ὅτι τινὲς ῥαθυμοῦσιν, οὐχ ὡς   
ἔτυχεν ἀλγῶ ὑπὲρ αὐτῶν τῶν ῥᾳθυμούντων. Τὴν   
μὲν γὰρ καλλίστην ἀγέλην ἐκείνην ἡ τοῦ Θεοῦ χάρις   
καθ’ ἑκάστην συγκροτεῖ ἡμέραν, καθάπερ καὶ ὑμεῖς   
διὰ τῶν ἔργων αὐτῶν ἔγνωτε· οἱ δὲ ῥᾳθυμία τὰ παρ’   
ἑαυτῶν ἐλλιμπάνοντες, οὐ μικρὸν ἑαυτοῖς διὰ τῆς   
ῥᾳθυμίας ταύτης συνάγουσι κρίμα.
   
<2/σιγ’. Φιλίππῳ πρεσβυτέρῳ./>
   
   Ἐθαύμασα, πῶς ἐν οὕτω χρόνῳ μακρῷ ἡμῖν οὐκ   
ἐπέσταλκας, ἀλλ’ ἀγάπην μὲν περὶ ἡμᾶς   
ἐπιδείκνυσαι καὶ ἀπόντας πολλήν, γραμμάτων δὲ ἡμῖν οὐ   
μετέδωκας τῶν σῶν. Νῦν γοῦν ἡμῖν γράφειν μὴ   
κατοκνήσῃς, τὰ περὶ τῆς ὑγείας τῆς σῆς δηλῶν· ὡς  
ἡμεῖς γε, καὶ μὴ γράφοντός σου, τὰ σὰ   
περιεργαζόμεθα, καὶ ἔγνωμεν, ὅτι καὶ τῆς σχολῆς   
ἐξεβλήθητε, τὴν ὑμῖν πρέπουσαν παῤῥησίαν ἐπιδειξάμενοι.   
Τοῦτο ὑμῖν μισθός, τοῦτο πραγματεία οὐράνιος,   
τοῦτο στέφανος ἀκήρατος, τοῦτο βραβείων πλῆθος.   
Ταῦτ’ οὖν ἅπαντα λογιζόμενοι, γενναίως φέρετε τὰ   
συμπίπτοντα. Ἱκανὸς γὰρ ὁ Θεὸς καὶ τοὺς   
πειρασμοὺς λῦσαι τούτους, καὶ ταχίστην ποιῆσαι   
γαλήνην, καὶ τῆς ὑπομονῆς ὑμῖν ταύτης πολὺν καὶ ἐν   
τῷ μέλλοντι αἰῶνι δοῦναι τὸν μισθόν.
  
<2/σιδ’. Σεβαστιανῷ πρεσβυτέρῳ./>
  
   Εἰ καὶ τῷ σώματι κεχωρίσμεθά σου τῆς   
τιμιότητος, ἀλλὰ καὶ τῇ ἀγάπῃ σοι συνδεδέμεθα, καὶ   
ὅπουπερ ἂν ὧμεν, περιφέρομέν σου τὴν διάθεσιν ἐπὶ τῆς   
μνήμης, κἂν εἰς αὑτὰ τῆς οἰκουμένης ἀπενεχθῶμεν   
τὰ τέρματα. Ὅτι δὲ καὶ αὐτὸς ἄληστον ἔχεις τὴν   
μνήμην ἡμῶν, οὐδὲν οἶμαι δεῖν ἀμφιβάλλειν.   
Οἶδα   

γὰρ σου τὸ γνήσιον τῆς διαθέσεως, τῆς ἀγάπης τὸ   
στεῤῥόν, τὸ ἀπερίτρεπτον τῆς γνώμης. Διὸ καὶ   
παρακαλοῦμεν συνεχῶς ἡμῖν ἐπιστέλλειν, καὶ τὰ περὶ τῆς   
ὑγείας τῆς σῆς εὐαγγελίζεσθαι. Σφόδρα γὰρ ἡμῖν   
περισπούδαστον περὶ ταύτης μανθάνειν· καὶ πολλὴν   
καὶ ἐν ἐρημίᾳ διατρίβοντες ἀπὸ τῶν τοιούτων   
γραμμάτων καρπωσόμεθα τὴν παράκλησιν.
   
<2/σιε’. Πελαγίῳ πρεσβυτέρῳ./>   
    Οἶδά σου τὸ πρᾶον, τὸ ἐπιεικές, τὸ χρηστόν, τὸ   
γλυκύ, τὸ θερμὸν τῆς ἀγάπης, τὸ γνήσιον τῆς 
διαθέσεως τῆς περὶ ἡμᾶς. Διὸ καὶ προσαγορεύω σου τὴν   
τιμιότητα μετὰ πολλῆς τῆς προθυμίας, καὶ δῆλον   
ποιῶ, ὅτι ὅπουπερ ἂν ᾧ, ἐπὶ διανοίας σε περιφέρω.   
Παρακαλῶ τοίνυν, ἵνα καὶ ἑτέραν δεχώμεθα τὴν   
εὐφροσύνην, μὴ μόνον ἀπὸ τοῦ γράφειν, ἀλλὰ καὶ ἀπὸ   
τοῦ μανθάνειν τὰ περὶ τῆς ὑγείας τῆς σῆς, δήλου   
ἡμῖν ταῦτα συνεχῶς. Κἂν γὰρ εἰς χαλεπωτέραν 
ταύτης ἐρημίαν ἀπενεχθῶμεν, δεχόμενοι τοιαῦτα παρ’   
ὑμῶν τῶν ἀγαπώντων ἡμᾶς γράμματα, πολλῆς   
ἀπολαυσόμεθα τῆς εὐφροσύνης.
   
<2/σιϚ’. Μουσωνίῳ./>   
     Καὶ ἤδη ἐπεστάλκαμέν σου τῇ εὐγενείᾳ, δέσποτά   
μου τιμιώτατε καὶ εὐλαβέστατε, καὶ νῦν τὸ αὐτὸ   
πάλιν ποιοῦμεν, καίτοι μηδὲ ἅπαξ σοῦ ἐπεσταλκότος   
ἡμῖν. Ἀλλ’ ὅμως ἡμεῖς οὐ διαλείψομεν συνεχῶς ὑμῖν   
ἐπιστέλλοντες, καὶ τὸ ἡμῖν αὐτοῖς πρέπον ποιοῦντες.   
Ἐβουλόμεθα γὰρ καὶ πυκνότερον τοῦτο ποιεῖν· ἐπειδὴ   
δὲ καὶ ἐν ἐρημίᾳ πολλῇ χωρίου διατρίβομεν, καὶ ὁ   
τῶν λῃστῶν φόβος πολιορκεῖ τὴν πόλιν, καὶ ἡ τοῦ   
χειμῶνος ὥρα ἀποτειχίζει τὰς ὁδούς, καὶ ταῦτα   
πάντα οὐκ ἀφίησι πολλοὺς ἡμῖν συνεχῶς ἐπιχωριάζειν,   
ἡνίκα ἂν ἐξῇ, καὶ γραμματηφόρων ἐπιτύχωμεν, τὴν   
ὀφειλομένην πρόσρησιν ἀποδιδόαμέν σου τῇ εὐλαβείᾳ.   
Ἴσμεν γὰρ σου τὸ γνήσιον τῆς ἀγάπης, τὴν θερμὴν   
διάθεσιν, τὸ ἀπερίτρεπτον τῆς γνώμης, τὴν   
ἐλευθερίαν, τὸ ἀνυπόκριτον. Διὸ καὶ ἐπὶ μνήμης σε   
διηνεκῶς περιφέρομεν, ὅπουπερ ἂν ὧμεν, καὶ   
ἐπιλαθέσθαι σου τῆς ἐμμελείας οὐ δυνάμεθα. Ἵνα δὲ μὴ τῷ   
γράφειν μόνον, ἀλλὰ καὶ τῷ δέχεσθαι γράμματα,   
περὶ τῆς ὑγείας τῆς σῆς δηλοῦντα, εὐφραινώμεθα,   
πέμπε συνεχῶς ἡμῖν τοιαύτας ἐπιστολάς. Οὕτω γὰρ   
καὶ πόῤῥωθεν ὄντες πολλὴν καρπωσόμεθα ἀπὸ τῶν   
τοιούτων γραμμάτων παραμυθίαν, ὅταν ἀκούωμεν,   
ὅτι ὑμεῖς οἱ σφοδροὶ ἡμῶν ἐρασταὶ καὶ θερμοὶ ἐν   
εὐθυμίᾳ καὶ ἀσφαλείᾳ διάγετε.
   
σιζ’. Βαλεντίνῳ. 
      Οἶδα σου τὴν φιλότιμον ψυχήν, τὸν ἔρωτα. Τὸν   
<σ/σελ: πδφ: 349 a /> 
<σ/σελ: πδφ: 349 b /> 
<σ/σελ: πδφ: 350 a /> 
<σ/σελ: πδφ: 350 b /> 
<σ/σελ:731 πδφ: 351 a /> 
θερμόν, ὃν περὶ τὰς τῶν πενήτων ἔχεις προστασίας, τὴν   
ἐπιθυμίαν, ἣν ἀεὶ περὶ τὴν καλὴν ταύτην   
ἐπιδείκνυσαι πραγματείαν, καὶ παρέχων, καὶ μεθ’ ἡδονῆς   
τοῦτο ποιῶν, καὶ διπλοῦν σοι τὸν στέφανον τὸν τῆς   
φιλανθρωπίας καὶ λαμπρότερον καθιστάς, καὶ τῇ   
δαψιλείᾳ, καὶ τῇ γνώμῃ ἀφ’ ἧς καὶ ἡ δαψίλεια   
γίνεται. Ἐπεὶ οὖν ἐδήλωσεν ἡμῖν ὁ τιμιώτατος   
πρεσβύτερος Δομετιανός, ὁ τῶν χηρῶν καὶ παρθένων τῶν   
αὐτόθι τὴν προστασίαν ἔχων, ὅτι σχεδὸν ἐν λιμῷ   
καθεστήκασιν, ὥσπερ εἰς λιμένα τὰς σὰς   
καταφεύγομεν χεῖρας, ὥστε τουτὶ λῦσαι τοῦ λιμοῦ τὸ   
ναυάγιον. Δέομαι οὖν σου, καὶ σφόδρα δέομαι,   
μεταπεμψάμενος τὸν πρεσβύτερον, ὅπερ ἂν ᾖ δυνατόν,   
ἐπικουρῆσαι παρακλήθητι. Τῆς γὰρ ἐν ἄλλῳ καιρῷ   
ἐλεημοσύνης ἡ νῦν παρεχομένη πολλῷ πλείονα   
παρέχει τὴν ἀμοιβήν, ὅσῳπερ ἐν χαλεπωτέρῳ χειμῶνι   
καὶ ζάλῃ καθεστήκασιν οἱ δεόμενοι λαβεῖν, οὐ τῆς   
εἰωθυίας ἀπολαύοντες ἀφθονίας. Ἐννοήσας τοίνυν   
καὶ τοῦ πράγματος τὸ κέρδος, καὶ τὴν ἀπὸ τοῦ   
καιροῦ γενομένην προσθήκην, τὰ σαυτοῦ ποιῆσαι   
παρακλήθητι. Οὐδὲν γὰρ δεῖ πλέον εἰπεῖν πρὸς   
φιλάνθρωπον οὕτω καὶ ἡμερωτάτην γράφοντες ψυχήν. Οἴδας   
γάρ, ὅτι καὶ σπόρτουλα ἡμῖν χρεωστεῖς· ἀλλ’ ὅμως   
καὶ ἐκείνων ἕνεκεν εἳς τοῦτό σοι διαλυόμεθα. Καὶ   
γράψαι δὲ ἡμῖν παρακλήθητι, ὅτι ἐπένευσας ἡμῶν   
τῇ αἰτήσει, καὶ τὰ περὶ τῆς ὑγιείας τῆς σῆς   
εὐαγγελιζόμενος καὶ παντὸς τοῦ εὐλογημένου σου οἴκου.
   
<2/Ϛιη’. Εὐθυμίῳ πρεσβυτέρῳ./>   
    Μηδὲν ὑμᾶς λυπείτω τὸ τῆς σχολῆς ἐξεῶσθαι,   
ἀλλ’ ἐννοοῦντες, ὅσον καὶ ἐντεῦθεν ἐδέξασθε τὸν   
μισθόν, καὶ πῶς αὔξεται τὰ τῶν στεφάνων ἡμῖν   
χαίρετε καὶ εὐφραίνεσθε ὑπὲρ τῶν παθημάτων τούτων   
καὶ τῶν ἐπιβούλων. Πολλὴν γὰρ ὑμῖν συνάγει ταῦτα   
τὴν ἐν οὐρανοῖς ἐμπορίαν, καὶ λαμπροτέρους ποιεῖ,   
καὶ μείζονα καθίστησι τὰ βραβεῖα. Στενὴ γὰρ καὶ   
τεθλιμμένη ἡ ὁδὸς ἡ ἀπάγουσα εἰς τὴν ζωήν. Καὶ   
ἡμῖν δὲ συνεχῶς ἐπιστέλλειν τὰ περὶ τῆς ὑγείας τῆς   
σῆς μὴ κατόκνει. Οἶσθα γὰρ ὅπως συνδεδέμεθά σου   
τῇ ἀγάπῃ, καὶ πῶς, ὅπουπερ ἂν ὧμεν, ἐπὶ διανοίας   
σε περιφέρω, ἀεὶ σου θερμὸς γενόμενος ἐραστής·   
νῦν δὲ πολλῷ θερμότερος, ὅσο καὶ λαμπρότερος ἀπὸ   
τῶν παθημάτων γέγονας.
   
<2/ςιθ’. Σευηρίνῃ καὶ Ῥωμύλῃ/>.   
    Εἰ μὴ σφόδρα τὴν γνησίαν ὑμῶν ἀγάπην ᾔδειν,   
καὶ τὴν σπουδήν, ἣν ἀεὶ περὶ ἡμᾶς ἐπιδείκνυσθε,   
κἂν ῥαθυμίαν πολλὴν ἡμῖν ἐνεκάλεσα, τῆς μακρᾶς   
ἕνεκεν ταύτης σιγῆς ἣν ἐσιγήσατε, καὶ ταῦτα   
πολλάκις καὶ συνεχῆ παρ’ ἡμῶν δεχόμεναι γράμματα.   
Ἀλλ’ ἐπειδὴ οἶδα ὅτι καὶ σιωπῶσαι, καὶ γράφουσαι,   

ὁμοίως περὶ ἡμᾶς διάκεισθε, τούτου χάριν ἐγκαλεῖν   
οὐκ ἂν ἀνασχοίμην τῆς σιγῆς ἕνεκεν, εἰ καὶ σφόδρα   
ἐπιθυμῶ πυκνὰ παρ’ ὑμῶν δέχεσθαι γράμματα, περὶ   
τῆς ὑγείας ὑμῶν δηλοῦντα. Οὑδὲ γὰρ ἔχοιτ’ ἂν   
καταφυγεῖν εἰς τὸ μὴ συνεχῶς ἐπιτυγχάνειν   
γραμματηφόρου· ὁ γὰρ ποθεινότατος καὶ γλυκύτατος   
ἀγαπητὸς ἡμῶν Σαλούστιος, εὖ’ οἳδ’ ὅτι πρὸς τοῦτο ὑμῖν  
διακονήσασθαι ἡδύνατο. Ἀλλ’ ὅμως οὐδὲ οὕτως   
ὑμῖν ἐγκαλῶ, διὰ τὸ σφόδρα θαῤῥεῖν ὑμῶν περὶ τῆς   
ἀγάπης. Αὐτὸς μέντοι, ἡνίκα ἂν ἐξῇ, συνεχῶς   
ἐπιστέλλειν οὐ παύσομαι· οἶδα γὰρ ὑμῶν τὸ γνήσιον καὶ   
θερμὸν τῆς διαθέσεως.
   
<2/Ϛκ’. Παιανίῳ./>   
  Ἀνεπνεύσαμεν, ἐσκιρτήσαμεν, οὐκέτι ἀλλοτρίαν,   
οὐδὲ ξένην οἰκεῖν ἡγούμεθα, τῆς σῆς θαυμασιότητος   
πρὸς τὴν τοιαῦτα πάσχουσαν ἐπανελθούσης πόλιν.   
Ποιεῖ δὲ ἡμῖν τὴν τοσαύτην ἡδονήν, οὐ τὸ σε πλείονος   
ἀπολελαυκέναι τιμῆς· ἡ γὰρ σὴ τιμὴ τῆς ψυχῆς σοὺ   
ἐστιν ἡ ἀρετή, καὶ οὔτε ἔμπροσθέν σὲ τὶς αὐτὴν 
ἀφελέσθαι ἴσχυσεν, οὔτε νῦν ἀποδέδωκεν (πῶς γὰρ τὴν   
μὴ ἀφαιρεθεῖσαν;)· σκιρτῶμεν δὲ ὅτι μεγίστη   
παράκλησις τοῖς ἐλαυνομένοις, τοῖς σφαττομένοις, τοῖς   
δεδεμένοις, εἰς τὴν πόλιν ἐκείνην εἰσελήλυθας, κοινὸν   
ὄφελος καὶ λιμὴν εὐρύτατος τούτων γενόμενος. Καὶ   
γὰρ οἶσθα κερδαίνειν ἃ κερδαίνειν χρή. Γράφε δὴ   
λοιπὸν τῶν κατορθωμάτων σου τὸ μέγεθος, καὶ λέγε   
σαφῶς πόσους κειμένους ἀνέστησας, πόσους   
καταπεπτωκότας ἀνώρθωσας, τίνας σαλευομένους   
ἐστήριξας, τίσι πεπονηκόσιν ἐν τῷ μακρῷ τούτῳ χρόνῳ   
παρέστης, τίνας ῥαθυμοῦντας σπουδαίους ἐποίησας,   
τίνας σπουδαίους ὄντας σπουδαιοτέρους εἰργάσω, καὶ   
πάντα ἁπλῶς καθ’ ἕκαστον τὰ ἐπὶ τῆς παρατάξεώς   
σου ταύτης ἀνδραγαθήματα. Οἶδα μὲν γὰρ ταῦτα καὶ   
πρὸ τῶν γραμμάτων τῶν σῶν, ἐπειδὴ καὶ τὴν ψυχὴν   
οἶδα τὴν σήν, τὸν γενναῖον ἀθλητήν, καὶ τὸν   
θαυμαστὸν ἀριστέα· ἀλλ’ οὖν βούλομαι καὶ παρὰ τῆς   
ποθεινοτάτης μοι γλώττης ταῦτα μανθάνειν. Δίδου δὴ   
ἡμῖν ταύτην τὴν αἴτησιν· οἶσθα γὰρ ἡλίκην χαριῇ   
χάριν, τοῦτο ποιῶν.
   
<2/ςκα’. Κωνσταντίῳ πρεσβυτέρῳ./>   
    Τῇ τετάρτῃ τοῦ Πανέμου μηνὸς μέλλων ἀπὸ τῆς   
Νικαίας διεξορμᾷν, ταῦτα διαπέμπομαι τὰ   
γράμματα πρὸς τὴν σὴν θεοσέβειαν, παρακαλῶν, ὅπερ ἀεὶ   
παρακαλῶν οὐκ ἐπαυσάμην, κἂν χαλεπώτερος τοῦ   
νῦν κατέχοντος γένηται ὁ χειμών, κἂν μείζονα τὰ   
κύματα, μὴ διαλιπεῖν τὰ σαυτοῦ πληροῦντα εἰς τὴν   
οἰκονομίαν, ἧς ἐξ ἀρχῆς ἥψω· λέγω δὴ τοῦ   
<σ/σελ:733 πδφ: 352 a /> 
Ἑλληνισμοῦ τὴν καθαίρεσιν, τῶν ἐκκλησιῶν τὰς   
οἰκοδομάς, τῶν ψυχῶν τὴν ἐπιμέλειαν· μηδὲ σε ὕπτιον   
ποιείτω τῶν πραγμάτων ἡ δυσκολία. Οὐδὲ γὰρ   
κυβερνήτης τὸ πέλαγος ὁρῶν μαινόμενον καὶ   
διανιστάμενον. Ἀποστήσεται τῶν οἰάκων· ἀλλ’ οὐδὲ ἰατρὸς   
τὸν κάμνοντα βλέπων τῇ νόσῳ κρατούμενον,   
ἀναχωρήσει τῆς θεραπείας, ἀλλὰ τότε μάλιστα ἕκαστος   
τούτων τῇ τέχνῃ χρήσεται. Καὶ σὺ τοίνυν, δέσποτά  
μου τιμιώτατε καὶ εὐλαβέστατε, πολλῇ νῦν χρῆσαι   
τῇ προθυμίᾳ, μηδὲ ὕπτιον ποιείτω σε τὰ   
συμβαίνοντα· οὐ γὰρ ὑπὲρ ὧν ποιοῦσιν ἡμᾶς ἕτεροι κακῶν   
λόγον δώσομεν, ἅλλα καὶ μισθὸν ληψόμεθα. Εἰ  
δὲ αὐτοὶ τὰ παρ’ ἑαυτῶν μὴ εἰσενέγκαιμεν, ἅλλα   
ῥᾳθυμήσαιμεν, οὐδὲν εἰς τοῦτο ἡμῶν προστήσεται ὁ  
τῶν πραγμάτων θόρυβος· ἐπεὶ καὶ Παῦλος   
δεσμωτήριον οἴκων, καὶ τῲ ξύλῳ προσδεδεμένος, τὰ αὑτοῦ   
ἐποίει, καὶ Ἰωνᾶς ἐν τῇ γαστρὶ τοῦ θαλαττίου θηρὸς   
φερόμενος, καὶ οἱ τρεῖς παῖδες οἱ ἐν τῇ καμίνῳ   
διατρίβοντες· καὶ οὐδένα τούτων τὰ ποικίλα   
δεσμωτήρια ταῦτα ῥᾳθυμότερον πεποίηκε. Ταῦτ’ οὖν   
ἐννοῶν, δέσποτά μου καὶ Φοινίκης, καὶ Ἀραβίας, καὶ   
τῶν κατὰ τὴν Ἀνατολὴν μὴ παύσῃ φροντίζων 
Ἐκκλησιῶν, εἰδὼς ὅτι πλείονα λήψῃ τὸν μισθόν, ὅσῳ καὶ   
τοσούτων ὄντων τῶν κωλυμάτων, τὰ παρ’ αὑτοῦ   
εἰσφέρεις. Καὶ γράφειν δὲ ἡμῖν συνεχῶς μὴ κατόκνει,   
ἀλλὰ καὶ πυκνότατα. Ὣς γὰρ ἔγνωμεν νῦν, οὐκέτι   
εἰς Σεβάστειαν, ἀλλ’ εἰς τὴν Κουκουσὸν ἐκελεύσθη μὲν   
ἀπελθεῖν, ὅπου σοι καὶ εὐκολώτερον ἐπιστέλλειν ἡμῖν.   
Γράφε τοίνυν ἡμῖν πόσαι ἐκκλησίαι ἐπ’ ἔτος   
ᾠκοδομήθησαν, καὶ τίνες ἄνδρες ἅγιοι μετέστησαν εἰς τὴν   
Φοινίκην, καὶ εἲ τις πλέον γέγονε προκοπή. Καὶ γὰρ   
ἀπὸ Νικαίας εὑρὼν τινὰ μονάζοντα ἐγκεκλεισμένον,   
ἔπεισα αὐτὸν ἐλθεῖν πρὸς τὴν σὴν εὐλάβειαν, καὶ   
ἀπελθεῖν εἰς Φοινίκην. Εἰ παραγέγονεν οὖν δηλῶσαί   
μοι σπούδασον. Τοῦ Σαλαμῖνος ἕνεκεν χωρίου τοῦ   
κατὰ τὴν Κύπρον κειμένου, τοῦ ὑπὸ τῆς αἱρέσεως   
τῶν Μαρκιωνιστῶν πολιορκουμένου, ἤμην   
διειλεγμένος οἷς ἐχρῆν, καὶ κατωρθωκὼς τὸ πᾶν, ἀλλ’ ἔφθην   
ἐκβληθείς. Εἰ τοίνυν μάθοις τὸν κύριόν μοὺ Κυριακὸν   
τὸν ἐπίσκοπον ἐπὶ τῆς Κωνσταντινουπόλεως   
διατρίβειν, ἐπίστειλον αὐτῷ ταύτης ἕνεκεν τῆς   
ὑποθέσεως, καὶ τὸ πᾶν ἀνύσαι δυνήσεται. Καὶ μάλιστα   
τοὺς πρὸς τὸν Θεὸν παῤῥησίαν ἔχοντας παρακάλει   
πολλῇ κεχρῆσθαι τῇ εὐχῇ, πολλῇ τῇ ἐκτενείᾳ, ὥστε τὸ   
τῆς οἰκουμένης τοῦτο ναυάγιον παύσασθαι.   
Ἀφόρητα γὰρ καὶ τὴν Ἀσίαν κατέλαβε κακά, καὶ ἑτέρας   
δὲ πόλεις καὶ Ἐκκλησίας, ἅπερ, ἵνα μὴ δοκῶ   
διενοχλεῖν, ἀφεὶς τὸ καθ’ ἕκαστον λέγειν, ἐκεῖνο μόνον   
ἐρῶ, ὅτι εὐχῶν πολλῶν χρεία, καὶ δεήσεων ἐκτενῶν.
   
<2/ςκβ’. Κάστῳ, Οὐαλερίῳ, Διοφάντῳ, Κυριακῷ,   
πρεσβυτέροις Ἀντιοχείας./>
    
     Καὶ τὸ γράψαι, καὶ προτέρους ἐπιπηδῆσαι τοῖς   
πρὸ ἡμᾶς γράμμασι, καὶ τὸ γράμματα παρ’ ἡμῶν   
αἰτῆσαι, καὶ τὸ κελεῦσαι ὑπερβῆναι μέτρον   
ἐπιστολῆς, ἔδειξε τοὺς ἀκορέστους καὶ μανικοὺς ἡμῶν   
ἐραστάς. Τοῦτο τὴν ἐρημίαν, ἐν ᾖ διατρίβομεν, οὐκ’   
ἀφίησιν ἐρημίαν φαίνεσθαι. Τοῦτο τὰς ποικίλας καὶ   
συνεχεῖς ἡμῶν περιστάσεις παραμυθεῖται. Τὶ γὰρ   

ἀγάπης ἴσον; Οὐκ ἐστιν οὐδέν. Αὕτη καὶ ῥίζα, καὶ   
πηγή, καὶ μήτηρ ἐστι τῶν ἀγαθῶν, ἀρετὴ πόνον οὐκ   
ἔχουσα, ἀρετὴ ἡδονῇ συγκεκληρωμένη, καὶ πολλὴν   
φέρουσα τοῖς γνησίως αὐτὴν μετιοῦσι τὴν   
εὐφροσύνην. Διὰ ταῦτα χάριν ὑμῖν ἴσμεν πολλήν, ὅτι οὕτω   
γνησίως διετηρήσατε τὴν περὶ ἡμᾶς διάθεσιν·   
καὶ ἡμεῖς δὲ ὅπουπερ ἂν ὧμεν, κἂν πρὸς αὐτὰ τῆς   
οἰκουμένης ἀπενεχθῶμεν τὰ τέρματα, κἂν εἰς 
ἐρημότερον τούτου χωρίον, περιφέροντες ὑμᾶς ἄπιμεν,   
ἐγκολάψαντες ὑμᾶς τῇ διανοίᾳ, καὶ τῷ συνειδότι   
ἐναποθέμενοι, καὶ οὔτε τῆς ὁδοῦ τὸ μῆκος, οὔτε τοῦ   
χρόνου τὸ πλῆθος, οὔτε ὁ τῶν περιστάσεων ὄχλος   
ῥᾳθυμοτέρους ἡμᾶς περὶ τὴν ἐμμέλειαν τὴν   
ὑμετέραν πεποίηκεν, ἀλλ’ ὡς χθὲς καὶ πρώην ὑμῖν   
συγγενόμενοι, μᾶλλον δὲ ὡς ἀεὶ μεθ’ ὑμῶν ὄντες, ὥσπερ   
οὖν καὶ ἐσμεν οὕτως ὑμᾶς ὁρῶμεν,καὶ   
φανταζόμεθα τοῖς τῆς ἀγάπης ὀφθαλμοῖς. Τοιοῦτον γὰρ τὸ   
φιλεῖν· οὐ διείργεται ὁδοῦ διαστήμασιν, οὐ    
μαραίνεται ἡμερῶν πλήθει, οὐ νικᾶται θλίψεων   
περιστάσει, ἀλλ’ εἰς ὕψος αἴρεται διὰ παντός, καὶ φλογὸς   
μιμεῖται δρόμον. Καὶ τοῦτο ἴστε μάλιστα πάντων,   
ἐπειδὴ καὶ φιλεῖν μάλιστα πάντων ἐπίστασθε· διὸ  
καὶ σφόδρα ὑμᾶς μακαρίζομεν. Εἰ γὰρ καὶ ἡμεῖς   
οἰκτροὶ καὶ εὐτελεῖς, ἀλλ’ ὁ Θεὸς ἱκανὸς ἡμῖν δοῦναι,   
τῆς ἀγάπης ταύτης μείζονα τὴν ἀνταμοιβήν, καὶ   
πολλῷ πλείονα· καὶ γὰρ ἐκ πολλοῦ τοῦ περιόντος   
ἀεὶ νικᾷ ταῖς ἀντιδόσεσι τοὺς ἀγαθὸν τι ποιοῦντας ἢ   
λέγοντας. Ἐγὼ μὲν οὖν ἐβουλόμην καὶ αὐταῖς ὄψεσιν   
ὑμᾶς ἰδεῖν, καὶ τῆς κατὰ πρόσωπον ἀπολαῦσαι   
συνουσίας, καὶ ἐμφορηθῆναι καὶ τούτῳ τῷ τρόπῳ τῆς   
ἀγάπης ὑμῶν· ἐπειδὴ δὲ τοῦτο οὐκ ἔνι, οὐ δι’ ὄκνον   
καὶ ῥαθυμίαν, ἀλλὰ διὰ τὸ τῇ ἀνάγκῃ τῆς ἐξορίας   
πεπεδῆσθαι, τὸν γοῦν δεύτερον ἧμάς μὴ   
ἀποστερήσητε πλοῦν, ἀλλὰ πέμπετε ἡμῖν νιφάδας ἐπιστολῶν,   
τὰ περὶ τῆς ὑγείας τῆς ὑμετέρας δηλούσας. Εἰ γὰρ   
τοιαῦτα δεξαίμεθα γράμματα συνεχῶς, πολλὴν   
καρπωσόμεθα τὴν παράκλησιν, καὶ ταῦτα ἐν ἀλλοτρίᾳ   
διατρίβοντες. Εἰδότες οὖν ἡλίκα ἡμῖν χαριεῖσθε, καὶ   
ἓν ὅσῃ καταστήσετε ἡμᾶς εὐφροσύνῃ, μὴ φθονήσητε   
τῆς τοσαύτης ἡμῖν ἡδονῆς. Ὁμιλοῦντες γὰρ ὑμῶν   
τοῖς γράμμασιν, αὐτοὺς ὑμᾶς ἡγησόμεθα ἐνταῦθα   
παρεῖναι, καὶ τρανοτέραν ἐντεῦθεν τῆς παρουσίας   
ὑμῶν ληψόμεθα τὴν φαντασίαν.
   
<2/ςκγ’. Ἡσυχίῳ./>   
      Ἐγὼ μὲν ἐπεθύμουν καὶ μὴ γράψας πρὸς τὴν σὴν   
ἐμμέλειαν πρότερος δέξασθαι ἐπιστολήν· τοῦτο γὰρ   
μάλιστα ἐραστοῦ σφοδροτάτου· οὐκ ἀνεμείναμεν δὲ   
ἡμεῖς τὰ σὰ γράμματα, ἀλλὰ πρότεροι τῷ γράφειν   
ἐπεπηδήσαμεν τὸν θερμὸν ἔρωτα, ὃν περὶ τὴν σὴν   
ἐμμέλειαν ἔχομεν, κἂν τούτῳ δεικνύντες. Πλὴν ἀλλὰ   
καὶ τούτου σοι χάριν ἴσμεν· εὖ γὰρ οἳδ’ ὅτι οὐκ ἐξ   
ὀλιγωρίας, ἀλλ’ ἐκ τοῦ σφόδρα μετριάζειν, τοῦτο 
πέπονθας. Δείκνυε τοίνυν λοιπὸν μετὰ ἀδείας τὴν περὶ   
ἡμᾶς ἀγάπην, νιφάδας ἡμῖν πέμπων ἐπιστολῶν,   
δηλούσας τὰ περὶ τῆς ὑγείας τῆς σῆς. Ἣν γὰρ τοιαῦτα   

δεξώμεθα γράμματα, κἂν πρός, αὐτὰ τῆς οἰκουμένης   
ἀπενεχθῶμεν τὰ τέρματα, κἂν εἰς ἐρημότερον τούτου   
χωρίον, πολλὴν ἀπὸ τῆς ἀγάπης ὑμῶν καρπωσώμεθα  
τὴν παράκλησιν. Οὐδὲν γὰρ οὕτω ψυχὴν ἀνέχειν   
δύναται, καὶ ἐν πολλῇ καθιστᾷν ἡδονῇ, ὡς τὸ φιλεῖν   
καὶ φιλεῖσθαι γνησίως. Καὶ τοῦτο οἶσθα μάλιστα   
πάντων αὐτός, ἐπειδὴ μάλιστα πάντων καὶ φιλεῖν   
οἶσθα.
   
<2/ςκδ’. Μαρκιανῷ καὶ Μαρκελλίνῳ./>
   
     Τὶ τοῦτο; Οὕτως ἡμῶν ἐρῶντες (οὐδὲ γὰρ ἐκ   
τοσούτου καθημένους ὑμῶν διαστήματος ἔλαθεν ἡμᾶς ὁ    
ἔρως, διὰ τὸ σφοδρὸς εἶναι καὶ πεπυρωμένος),   
κατεδέξασθε σιγᾷν, καὶ οὐδὲ ἅπαξ ἡμῖν ἐπεστείλατε, ἀλλ’   
αἴνιγμα τὸ πρᾶγμα ἡμῖν πεποιήκατε; Οὐδὲ γὰρ   
ἀρκοῦσα πρόφασις, ἣν ἐγράψατε ἐπιστέλλοντες πρὸς τὸν   
κύριόν μου τὸν εὐλαβέστατον πρεσβύτερον   
Κωνστάντιον. Πλὴν ἀλλ’ οὐδὲν ἀκριβολογοῦμαι. Ἂλλ’ ἔστω   
τοῦτο οὕτως ἔχον, καὶ κείσθω τῆς σιγῆς ταύτην εἶναι   
τὴν αἰτίαν· ἰδοὺ καὶ αὐτὴ ὑμῖν ἀνῄρηται, καὶ 
πρότεροι τοῖς πρὸς ὑμᾶς ἐπεπηδήσαμεν γράμμασι,   
χάριτάς τε ὑμῖν ὁμολογοῦντες τῆς γνησίας ἀγάπης, ἣν  
οὕτως ἀκμάζουσαν περὶ ἡμᾶς διατηρεῖτε, καὶ   
παρακαλοῦντες, ἡνίκα ἂν ἐξῇ, καὶ ἐπιστέλλειν ἡμῖν   
συνεχῶς. Ὅτι μὲν γὰρ καὶ παραγενέσθαι ἐνταῦθα οὐκ   
ἂν ὠκνήσατε, εἰ μὴ τὰ εἰρημένα κωλύματα παρὰ   
τῆς κοσμιότητος ὑμῶν ἦν, οὐδὲν ἀμφιβάλλω·   
μᾶλλον δὲ ἀπὸ τῆς γνώμης καὶ παρεγένεσθε. Ἀλλ’  
ἐπειδὴ τοῦτο ἔργῳ πληρῶσαι τέως οὐκ ἔνι, τὴν ἀπὸ   
τῶν γραμμάτων ἡμῖν παρέχετε παράκλησιν, τὰ περὶ   
τῆς ὑγείας ὑμῶν καὶ τοῦ οἴκου παντὸς   
εὐαγγελιζόμενοι. Εἰ γὰρ τοιαῦτα δεξαίμεθα συνεχῶς παρ’ ὑμῶν   
γράμματα, κἂν ἐν χαλεπωτέρᾳ ταύτης ἐρημίᾳ   
καθήμεθα, πολλὴν ἀπὸ τῶν ἐπιστολῶν ὑμῶν 
καρπωσώμεθα τὴν παράκλησιν.   
<2/ςκε’. Κωνσταντίῳ πρεσβυτέρῳ./>   
  Ἐθαύμασα πῶς οὕτω σφοδρὸς ἡμῶν ὣν ἐραστής,   
καὶ πάντα ποιεῖν καὶ λέγειν ὑπὲρ ἡμῶν καὶ πάσχειν   
παρεσκευασμένος (οὐδὲ γὰρ ἡμᾶς ἔλαθεν· οὐδὲ γὰρ   
ἔνι γνησίως φιλοῦντα λαθεῖν), οὐδὲ ἅπαξ ἡμῖν   
ἐπέστειλας, καὶ ταῦτα πλησίον ἐλθοῦσιν ὑμῶν, καὶ τοῦ   
τιμίου μοι καὶ ἐνδοξοτάτου ἀδελφοῦ Λιβανίου ἐνταῦθα   
ἀφιγμένου. Καὶ ταῦτα οὐκ ἐγκαλῶν, ἀλλ’ ἀλγῶν   
λέγω. Ἐπειδὴ γὰρ σφόδρα διάκειμαι περὶ τὴν   
εὐλάβειαν ὑμῶν, δι’ ἕτερον μὲν οὐδέν, ὅτι δὲ σου τῆς   
ψυχῆς φροντίδα ποιεῖς μετὰ πάσης τῆς σπουδῆς,   
καὶ λιμὴν εἶ κοινὸς τῶν ἐν ἀνάγκαις ὄντων, πενίαν   
λύων, χηρείαν διορθούμενος, ὀρφανίαν ἀνέχων, κοινὸς   
πατὴρ ἁπάντων ὥν, τούτου χάριν σφόδρα σου ἐρῶν,   
καὶ γράμματα παρὰ τῆς σῆς εὐλαβείας δέχεσθαι   
ἐπιθυμῶ. Δίδου δὴ ταύτην ἡμῖν τὴν χάριν, καὶ   
ἔμπλησον ἡμῶν τὴν ἐπιθυμίαν. Οὐ γὰρ τὴν τυχοῦσαν   
καρπωσόμεθα παράκλησιν, καὶ ταῦτα ἐν ἐρημίᾳ  
διατρίβοντες ἂν τῆς ποθεινῆς σου καὶ ψυχῆς καὶ   
χειρὸς δεξώμεθα γράμματα, περὶ τῆς σῆς   
ἀπαγγέλοντα ὑγείας, καὶ τοῦ οἴκου σου παντός.
   
<2/ςκϚ’. Μαρκιανῷ καὶ Μαρκελλίνῳ./>   
     Ἐλύσατε ἡμῖν τὸ αἴνιγμα. Ὅτι γὰρ οὐκ ἤρκει εἰς   

ἀπολογίαν ἡ ἐγκειμένη τότε πρόφασις, αὐτοὶ νῦν   
ἐδηλώσατε, μὴ δεξάμενοι γράμματα, καὶ πρότεροι τῷ   
γράφειν ἐπιπηδήσαντες. Τοιαύτη γὰρ τῆς ἀγάπης ἡ   
φύσις· οὐκ ἀνέχεται σιγᾷν, ἀλλὰ κἂν θρασύτητος   
μέλλῃ κρίνεσθαι, τὸ αὐτῆς πληροῖ. Ἡμεῖς δὲ   
τοσοῦτον ἀπένεμεν τοῦ γράψασθαι ὑμᾶς διὰ τὸ προτέρους   
ἐπιστεῖλαι, ὅτι καί, στεφανοῦμεν ὑπὲρ τούτου, καὶ   
ἀνακηρύττομεν, καὶ νῦν μάλιστα τοὺς γνησίους ἡμῶν   
ἔγνωμεν ἐραστάς, οὐκ ἀπὸ τοῦ γράψαι μόνον, ἀλλὰ   
καὶ ἀπὸ τοῦ προτέρους γράψαι. Ἱκανὸς δὲ ὁ Θεὸς καὶ   
τῆς ἀῤῥωστίας ὑμᾶς ἀπαλλάξαι, καὶ πρὸς καθαρὰν   
ὑγείαν ἐπαναγαγεῖν, καὶ δοῦναι εὐκολίαν πολλὴν καὶ   
τῆς κατ’ ὄψιν ἡμῖν συνουσίας· ἱκανὴν μὲν καὶ νῦν   
καρπούμεθα παράκλησιν ἀπὸ γνησίας οὕτω ψυχῆς   
δεχόμενοι γράμματα· ἐπιθυμοῦμεν δὲ καὶ ἐκείνης   
τῆς συντυχίας, ἧς γένοιτο μετὰ πολλοῦ τοῦ τάχους   
ἡμᾶς ἀπολαῦσαι, ὥστε μεγίστην ἡμᾶς ἀγαγεῖν   
ἑορτήν.
   
<2/ςκζ’. Καρτερίᾳ./>   
    Τὶ φής; Αἱ συνεχεῖς ἀῤῥωστίαι οὐ συνεχώρησάν   
σοι παραγενέσθαι πρὸς ἡμᾶς; Καίτοι παραγέγονας,   
καὶ μεθ’ ἡμῶν εἶ, καὶ ἀπὸ τῆς γνώμης σου τὸ πᾶν   
ἀπειλήφαμεν, καὶ οὐδὲν σοι ὑπὲρ τούτων ἀπολογίας   
δεῖ. Ἀρκεῖ γὰρ ἡ θερμὴ σου καὶ γνησία ἀγάπη, ἡ   
οὕτως ἀκμάζουσα διηνεκῶς, ἀντὶ πολλῆς εὐφροσύνης   
ἡμῖν γενέσθαι. Ἁλλ’ ἐπειδὴ οὐκ εἰς τὴν τυχοῦσαν   
φροντίδα ἡμᾶς ἐνέβαλες, περὶ τῆς ἀῤῥωστίας εἰποῦσα   
τῆς σῆς, εἲ γε ταύτης ἀπαλλαγείης (ἱκανὸς γὰρ ὁ   
Θεὸς ἀπαλλάξαι σε, καὶ πρὸς ὑγείαν καθαρὰν   
ἐπαναγαγεῖν), ἐξ αὐτῆς ἡμῖν δήλωσον, ὥστε ἡμᾶς   
ἀπαλλαγῆναι τῆς φροντίδος. Ὅπερ γὰρ ἀεὶ γράφων   
ἐδήλωσα, τοῦτο καὶ νῦν δηλῶ, ὅτι, ὅπουπερ ἂν ὦμεν.   
Κἂν εἰς ἐρημότερον τούτου χωρίον ἀπενεχθῶμεν, σε   
καὶ τὰ σὰ μεριμνῶντες οὐ διαλιμπάνομεν. Τοιαῦτα   
ἡμῖν ἐνέχυρα τῆς θερμῆς καὶ γνησίας σου   
ἀγάπης ἐναπέθου, ἅπερ οὐδέποτε σβεσθῆναι δύναται, οὐδὲ   
καταμαρανθῆναι τῷ χρόνῳ· ἀλλὰ κἂν πλησίον σου   
ὧμεν τῆς εὐγενείας, κἂν πόῤῥωθεν, ἀεὶ   
διαφυλάττομεν τὴν αὐτὴν ἀγάπην, εἰδότες τὸ γνήσιον καὶ   
εἰλικρινὲς τῆς διαθέσεώς σου, ἧς διαπαντὸς   
ἀπελαύσαμεν τοῦ χρόνου.   
<2/Ϛκη’. Θεοδώρῳ ἰατρῷ./>   
     Αὐτὸς μὲν εἰς τὴν τῶν πραγμάτων ἀσχολίαν   
καταφεύγεις, καὶ ἀπολογίαν ἐντεῦθεν ὑφαίνεις τοῦ μὴ   
παραγενέσθαι· ἐγὼ δὲ οἶμαι οὐδὲν τούτων σε δεῖσθαι   
τῶν λόγων. Καὶ γὰρ παραγέγονας, καὶ τῶν   
ἀφικομένων πρὸς ἡμᾶς οὐδὲν ἔλαττον ἔχεις κατὰ τὸν τῆς   
ἀγάπης λόγον· ἀπὸ γὰρ τῆς γνώμης σε 
ἀνακηρύττοντες ὁμοίως ἐκείνοις, εἰς τοὺς πρώτους σε   
τῶν φίλων γράφομεν, καὶ σοι χάριτας ἴσμεν, ὅτι   
ὀλίγα συγγενόμενος ἡμῖν, τάχα δὲ οὐδ’ ὀλίγα, τῶν   
πολὺν ἡμῖν συντραφέντων χρόνον οὐκ ἐλάττονα περὶ   
ἡμᾶς ἐπιδείκνυσαι ἔρωτα. Διὰ ταῦτα σοι χάριτας   
ἴσμεν πολλάς. Καὶ σε παρακαλοῦμεν συνεχῶς ἡμῖν   
ἐπιστέλλειν. Ἐπιθυμοῦμεν γὰρ αὐτὸν παρόντα σε   
θεάσασθαι· ἀλλ’ ἵνα μὴ πολλοὺς ἀδικήσωμεν τοὺς καὶ   

τῶν χειρῶν τῶν σῶν καὶ τῆς γλώττης δεομένους τῆς   
σῆς, καὶ τοσοῦτον αὐτοῖς προσχώσωμεν λιμένα, οὓ   
τολμῶμεν ἐνταῦθά σε ἑλκύσαι. Ἀλλ’ ἡνίκα ἂν ἐξῇ,   
παρακαλοῦμεν συνεχῶς ἡμῖν ἐπιστέλλειν καὶ τὰ περὶ   
τῆς ὑγείας τῆς σῆς εὐαγγελίζεσθαι. Οὕτω γὰρ καὶ   
πόῤῥωθεν ὄντες πολλὴν καρπωσόμεθα τὴν   
παράκλησιν, ἂν τοιαύτας δεχώμεθα παρὰ τῆς σῆς ἐμμελείας   
ἐπιστολάς.   
<2/Ϛκθ’. Σευήρᾳ./>    
Ἐγὼ μὲν σου τὴν εὐγένειαν εἶδον οὐδέποτε   
σωματικοῖς ὀφθαλμοῖς, τοῖς δὲ τῆς ἀγάπης πάντων μάλιστα   
ἐθεασάμην· ἐπειδήπερ, κἂν πολὺ τὸ μέσον ᾖ τῶν   
διαστημάτων, ταύτην οὐδέποτε διείργει τὴν θεωρίαν.   
Ὁ γὰρ κύριός μου ὁ ποθεινότατος Λιβάνιος   
ὑπογράφων ἡμῖν τὸν ζῆλον τῆς σῆς εὐγενείας. Τὸν ὑπὲρ τῆς   
ὀρθῆς πίστεως, καὶ τὴν σπουδήν, σφόδρα ἡμᾶς   
ἀνεπτέρωσε. Διὸ καὶ μηδέποτέ σε ἑωρακότες,   
ἐπεπηδήσαμεν πρῶτοι τοῖς πρὸς τὴν σὴν εὐλάβειαν γράμμασι,  
παρακαλοῦντες καὶ αὐτὴν ἡμῖν ἐπιστέλλειν ἡνίκα ἂν   
ἐξῇ. Εἰ γὰρ ἔλθοι παρὰ τῆς σῆς ἐμμελείας ἐπιστολὴ   
ἀπαγγέλλουσα ἡμῖν τὰ περὶ τῆς ὑγείας σου, καὶ τοῦ   
οἴκου σου παντός, μεγίστην, καὶ ἐν ἀλλοτρίᾳ 
διατρίβοντες, ἐντεῦθεν καρπωσόμεθα τὴν παράκλησιν.   
Ἀγάπης γὰρ ἴσον οὐδέν.
   
<2/Ϛλ’. Ελπιδιω ἐπισκόπῳ./>   
Πολλὰς ἔχω χάριτας τῷ κυρίῳ μου τῷ   
ποθεινοτάτῳ Λιβανίῳ ὅτι καὶ οἴκοθεν ἀνέστη, καὶ ἐνταῦθα   
παρεγένετο, καὶ πάλιν πρὸς τὴν σὴν εὐλάβειαν   
ἀφίκετο, καὶ τούτῳ μάλιστα χάριτας αὐτῷ οἶδα. Ἐμοὶ   
γὰρ πᾶσα σπουδή, τιμῆς σε καὶ θεραπείας ἀπολαύειν   
ἁπάσης παρὰ πάντων· οὐκ ἐπειδὴ αὐτῷ σοὶ τούτων   
δεῖ, ἂλλ’ ἐπειδὴ τοῦτο συμφέρει ταῖς Ἐκκλησίαις, ταῖς   
τε χειμαζομέναις, ταῖς τε ἀχειμάστοις.   
Ἀποδεχόμενος τοίνυν αὐτὸν τῆς εὐνοίας, δέσποτά μου τιμιώτατε   
καὶ θεοφιλέστατε, καὶ πάντα παρ’ αὑτοῦ μαθὼν μετὰ   
ἀκριβείας, τὰ τε ἐν Ἀντιοχείᾳ, καὶ τὰ ἡμέτερα (καὶ   
γὰρ καὶ ταῦτα ἐρεῖ, ὀλίγον μὲν ἡμῖν συγγενόμενος   
χρόνον, μαθὼν δὲ ὅπως διάγομεν), ἔκπεμψον αὐτὸν   
χαίροντα καὶ εὐφραινόμενον. Καὶ γὰρ καὶ τῆς   
θεοσεβείας ἐκκρέμαται τῆς σῆς, καὶ ἡμῶν σφοδρὸς ἐστιν   
ἐραστής. Τὸν δεσπότην μου τὸν ποθεινότατον καὶ   
τιμιώτατον Ἀσυγκρίτιον τὸν πρεσβύτερον προσειπεῖν   
παρ’ ἡμῶν παρακλήθητι μετὰ τῶν   
ποθεινοτάτων αὑτοῦ τέκνων, καὶ πάντα σου τὸν κλῆρον, ὃν   
ἐπαίδευσας ἐν βραχεῖ τὸν σὺν περὶ ἡμᾶς μιμεῖσθαι   
ἔρωτα. Οὐδὲ γὰρ τοῦτο ἡμᾶς ἔλαθεν. Ὅσην περὶ ἡμᾶς   
ἐπιδείκνυνται ἀγάπην, καὶ πῶς πάντα καὶ παθεῖν   
καὶ ποιῆσαι τούτου ἕνεκεν παρεσκευασμένοι εἰσί.   
Τοῦτο δὲ ὅλον κατόρθωμα τῆς θεοσεβείας τῆς σῆς.
   
<2/Ϛλα’. Ἀδολίᾳ />  
  Πολλάκις μὲν ἐπεστάλκαμέν σου πρὸς τὴν   
εὐλάβειαν, ἀλλ’ οὐκ ἀρκεῖ τοῦτο τὸ πολλάκις ἡμῖν, ἀλλ’   
ἐβουλόμεθα μὲν καθ’ ἑκάστην ἡμέραν τοῦτο ποιεῖν.   
Οἶσθα γὰρ ὅπως διακείμεθα περὶ τὴν ἐμμέλειαν τὴν   
σήν. Ἐπειδὴ δὲ τοῦτο οὐκ ἔνι, ἡνίκα ἂν ἐξῇ, ἡμῖν   
αὐτοῖς τὰ μέγιστα χαριζόμενοι τὴν ὀφειλομένην   

ἀποπληροῦμεν πρόσρησιν, συνεχῶς καὶ διηνεκῶς   
βουλόμενοι μανθάνειν τὰ περὶ τῆς ὑγείας τῆς σῆς, καὶ τῆς   
εὐθυμίας. Παρακαλῶ τοίνυν, εἰδυῖα ἡλίκα ἡμῖν   
χαρίζῃ ταῦτα ἐπιστέλλουσα, ἔργον ποιήσασθαι τοῦτο   
παρακλήθητι, τὸ συνεχῶς ἡμῖν ταῦτα ἐπιστέλλειν.   
Ἐπεὶ καὶ νῦν οὐχ ὡς ἔτυχεν ἠλγήσαμεν, ὅτι ἀνδρὸς   
πᾶσιν, ὡς εἰπεῖν, γνωρίμου, καὶ ἡμῖν ἀγαπητοῦ,   
μέλλοντος ἐνταῦθα παραγενέσθαι, τοῦ κυρίου μου τοῦ   
τιμιωτάτου Λιβανιοῦ, οὐκ ἐπέστειλας ἡμῖν,   
ἀγνοήσασα μὲν ἴσως· πλὴν ἀλλὰ καὶ δι’ αὐτὸ τοῦτο   
ἀλγοῦμεν, ὅτι ἀγνοεῖς τοὺς ἐκεῖθεν πρὸς ἡμᾶς ἐρχομένους.   
Ἡμεῖς γὰρ οὐ παυόμεθα περιεργαζόμενοι καὶ   
πολυπραγμονοῦντες τοὺς ἐντεῦθεν πρὸς ὑμᾶς   
παραγενομένους, ἡνίκα ἂν ἐξῇ, δι’ ἐκείνων ἡμῖν τὴν ἐπιθυμίαν   
τὴν ἑαυτῶν πληροῦντες· αὕτη δὲ ἐστι τὸ συνεχῶς   
ἐπιστέλλειν πρὸς τὴν σὴν ἐμμέλειαν. 
  
<2/Ϛαβ’. Καρτερίᾳ./>   
     Εἰ σαφῶς ᾔδεις ὅσην ἡμῖν δίδως χάριν, καὶ 
γράφουσα, καὶ συνεχῶς γράφουσα, καὶ τοῦ μέλιτός σου   
τῆς ἀγάπης ἀναχρωννῦσα τὰ γράμματα, πάντα ἂν   
ἐποίησας, ὥστε δυνηθῆναι καθ’ ἑκάστην ἡμέραν   
πέμπειν ἐπιστολὰς ἡμῖν. Οὐκέτι γὰρ Κουκουσὸν   
οἰκεῖν νομίζομεν, οὐδὲ ἐν ἐρημίᾳ διάγειν, τοσαύτην   
ἀπὸ τῶν γραμμάτων σου καὶ τῆς γνησίας ἀγάπης   
καρπούμενοι τὴν εὐφροσύνην. Τὸ δὲ μὴ μόνον   
ἐπιστολὰς πέμψαι, ἀλλὰ καὶ τὸν κύριόν μου τὸν   
ποθεινότατον ἀδελφὸν ἡμῶν Λιβάνιον πεῖσαί τε ἀναστῆναι   
ἐκεῖθεν, καὶ τὴν ἀποδημίαν στείλασθαι ταύτην, πόσης   
διαθέσεώς ἐστι; Πόσης κηδεμονίας; Διὰ ταῦτα   
σκιρτῶμεν καὶ εὐφραινόμεθα. Ἀγάπης γὰρ γνησίας ἴσον   
οὐδέν. Καὶ αὐτὴ μὲν ἀξιοῖς τὴν αὐτὴν ἡμᾶς   
διασώζειν διάθεσιν, ἣν ἐξ ἀρχῆς ἐπεδειξάμεθα περὶ τὴν   
σὴν ἐμμέλειαν. Ἡμεῖς δὲ οὐκ ἀνεχόμεθα ἐπὶ τοῦ   
μετροῦ μένειν τούτου, ἀλλὰ καὶ καθ’ ἑκάστην ἡμέραν   
προσθήκας ἐπιζητοῦμεν τῆς περὶ σὲ διαθέσεως,   
ἡμῖν αὐτοῖς τὰ μέγιστα χαριζόμενοι. Οὐ γὰρ   
διαλιμπάνομεν συνεχῶς παρ’ ἑαυτοῖς στρέφοντες τὸ   
εὐγενὲς σου τῆς ψυχῆς, τὸ ἄπλαστον, τὸ ἐλευθέριον,   
τὸ φιλικόν, τὸ γνήσιον, τὸ ἀνυπόκριτον, καὶ μεγίστην   
ἀπὸ τῆς μνήμης τῶν λογισμῶν τούτων καρπούμεθα   
τὴν εὐφροσύνην. Διὸ παρακαλοῦμεν θαῤῥήσασαν   
ἡμῶν τῇ ἀγάπῃ, μηδὲν ἀλγῆσαι ὑπὲρ τῶν   
ἀποσταλέντων παρὰ τῆς σῆς τιμιότητος, ὅτι δὴ ταῦτα   
ἀνεπέμψαμεν. Τῇ μὲν γὰρ διαθέσει καὶ ἐδεξάμεθα, καὶ   
ἀπελαύσαμεν αὐτῶν· ἐπειδὴ δὲ ἐν χρείᾳ οὐ   
καθεστήκαμεν, ἐδηλώσαμεν αὐτὰ τηρεῖσθαι παρὰ τῇ σῇ   
εὐγενείᾳ. Κἂν ποτε καταστῶμεν ἐν χρεία, ὄψει μεθ’   
ὅσης παῤῥησίας καὶ τοῦ θαῤῥεῖν γράψαιμεν, ὥστε   
ἡμῖν ἀποσταλῆναι, κἂν τούτῳ τὸ σὺν φυλάσσοντες   
ῥῆμα. Πρὸς γὰρ τῷ τέλει τῆς ἐπιπολῆς ἔφης· Δεῖξον   
ὅτι καταξιοῖ σου ἡ θεοσέβεια θαῤῥεῖν ἡμῖν, καὶ τοῖς   
ἡμετέροις ὡς ἰδίοις κεχρῆσθαι. Εἰ τοίνυν οὕτω βούλει   
διακεῖσθαι ἡμᾶς, ὅσπερ οὖν καὶ βούλει, καὶ τοῖς σοῖς   
ὡς ἰδίοις κεχρῆσθαι, ἡνίκα ἂν ἐπιστείλω, τότε πέμπε.   
Τοῦ γὰρ ἴδια, αὐτὰ νομίζειν, τοῦτο μέγιστόν ἐστι   

σημεῖον τό, ἡνίκα ἂν ἐγὼ βουληθῶ, τότε πέμπεσθαι,   
ἀλλὰ μὴ τότε, ὅτε οὐ δέομαι. Δεῖξον τοίνυν κἂν τούτῳ   
τὴν γνησίαν σου φιλίαν, καὶ τὴν αἰδὼ τὴν περὶ ἡμᾶς,   
τῷ καὶ ἐν τούτῳ ἡμῶν ἀνασχέσθαι· καὶ πέμψον   
ταχέως ἐπιστολὴν ἀπαγγέλλουσαν ἡμῖν ὡς οὐκ ἤλγησας.   
Ἂν γὰρ μὴ τοῦτο ποιήσῃς, ἐν διηνεκεῖ φροντίδι   
καθιστᾶν ἡμᾶς μέλλεις· οὐ γὰρ παυσόμεθα   
μεριμνῶντες, μὴ ποτε ἐλυπήσαμεν· πολὺ γὰρ σου τῆς ἀγάπης   
ἀντεχόμεθα, καὶ τοῦ ἀναπαύειν σου τὴν εὐγένειαν.   
Ἐπεὶ οὖν ἱκανῶς ἀπελογησάμεθα, δήλωσον ἡμῖν ὡς   
ἐδέξω τὴν ἀπολογίαν ἡμῶν. Καὶ γὰρ ἔξεστί σου   
μαθεῖν τὴν ἐμμέλειαν, ὅτι πρὸς μὲν ἄλλους τὸ αὐτὸ   
δὴ τοῦτο πεποιηκότας, καὶ σφόδρα γνησίους ἡμῖν,   
οὐκ ἐδέησεν ἡμῖν ἀπολογίας, ἀλλ’ ἤρκεσε τὸ   
διακρούσασθαι τὰ πεμφθέντα· ἐπὶ δὲ τῆς σῆς τιμιότητος καὶ   
ἀπολογούμεθα, καὶ παρακαλοῦμεν μηδὲν ἀλγῆσαι,   
καὶ σὺ πρότερον ἀποστησόμεθα συνεχῶς ταῦτα   
λέγοντες, ἕως ἂν ἡμῖν δηλοποιήσῃς, ὅτι οὐκ ἤλγησας. Ἂν   
γὰρ τοιούτων ἐπιτύχωμεν γραμμάτων, διπλασίονα,   
καὶ τριπλασίονα, καὶ πολλαπλασίονα τῶν   
ἀποσταλέντων ἡγούμεθα δεδέχθαι. Ἱκανὸν γὰρ μάλιστα τοῦτο   
δεῖξαι καὶ τὴν αἰδώ, καὶ τὴν τιμήν, ἣν ἔχεις πρὸς   
ἡμᾶς.    
<2/ςλγ’. Πρὸς τὸν Ἀντιοχείας./>   
     Ἕδει μὲν τὴν υμετεραν εὐλάβειαν μὴ τοῖς ῥήμασι   
τῶν ειρηκοτων παρατρέπεσθαι τὴν διάνοιαν, ἀλλ’ ἐν 
τῷ πλήθει τοῦ ψεύδους μετὰ πολλῆς τῆς σκέψεως 
ἀνιχνεύεσθαι τὴν ἀλήθειαν. Εἰ γὰρ ἅπαντα τὰ   
θρυλλούμενα ἀλήθειαν ὑπολάβοις, κινδυνεύσειαν ἂν ἅπαντες 
εἰ δὲ κρίσει καὶ νόμοις ἀνιχνεύεται τὰ λανθάνοντα,   
κριτήριον ἂν ἔγωγε παρ’ ὑμῶν ἐπεζήτησα, εἰ μὴ τις   
ἕτερα αὖθις ὅπλα συκοφαντίας μοι ἐπιπνεύσει.   
Δέδοικα γάρ, δέδοικα λοιπὸν τὰς σκιᾶς, καὶ τὰ 
φαντάσματα, ἐπειδὴ αὐτοὶ ἐδικαιώσατε οὕτως. Οἱ φίλοι   
τὴν φιλίαν ἠρνήσαντο, οἱ πλησίον ὄντες πόῤῥωθεν   
ἔστησαν, καὶ πόῤῥωθεν ὄντες τὰ βέλη τῆς   
συκοφαντίας ἀποτοξεύουσιν. Ἓν μέσῳ δὲ τοῦ λιμένος   
ὄντα με ναυάγιον ὑπομεῖναι ἐποιήσατε. Ἀλλ’ εἰ καὶ   
τῆς πόλεως ἐκβάλλομαι, καὶ τῆς Ἐκκλησίας   
ἀπείργομαι, πείθομαι πρὸς πᾶσαν ἀποδύσασθαι τιμωρίαν.   
Κέκριται γὰρ μοι φιλοσοφεῖν, καὶ φέρειν γενναίως τὰ   
δυσχερῆ. Οἶδα γάρ, οἶδα σαφῶς τὴν ἐρημίαν   
εὐτονωτέραν εἶναι τῆς πόλεως, καὶ τὰ θηρία τοῦ ἀγροῦ τῶν   
φίλων ἡμερώτερα. Ἔῤῥωσο. 
  
<2/ςλδ’. Βρίσωνι./>   
     Ἑβδομήκοντα σχεδὸν ἡμέρας ἀναλώσαντες κατὰ   
τὴν ὁδόν, ὅθεν λογίζεσθαι ἔξεστι τῇ θαυμασιότητί   
σου, ὅσα τε καὶ ἡλίκα πεπόνθαμεν κακά, φόβῳ τε   
Ἰσαυρίκῳ πολιορκούμενοι πολλαχοῦ, καὶ πυρετοῖς   
ἀφορήτοις παλαίοντες, ὀψὲ ποτε ἀπηντήσαμεν εἰς   
τὴν Κουκουσόν, τὸ πάσης τῆς οἰκουμένης ἐρημότατον   
χωρίον. Καὶ ταῦτα λέγω οὐκ ἀξιῶν ἐνοχλῆσαί τινα,  
ὥστε ἡμᾶς μεταστῆσαι ἐντεῦθεν (τὸ γὰρ   
χαλεπώτατον διηνύσαμεν, τῆς ὁδοῦ τὴν ταλαιπωρίαν), ἀλλ’   

ὑμᾶς χάριν αἰτῶ, τὸ συνεχῶς ἡμῖν ἐπιστέλλειν,   
μηδέ, ἐπειδὴ ποῤῥωτέρω μετῳκίσθημεν ὑμῶν, καὶ   
ταύτης ἡμᾶς ἀποστερῆσαι τῆς παραμυθίας. Ἴστε   
γὰρ ὅση παράκλησις ἡμῖν γίνεται, εἰ καὶ τὰ ἡμέτερα  
ἐν θλίψει καὶ περιστάσει, ὅταν ἀκούωμεν τὰ περὶ τῆς   
ὑγείας ὑμῶν τῶν ἀγαπώντων ἡμᾶς, ὅτι ἐν εὐθυμίᾳ   
καὶ ὑγεία ἐστέ, καὶ ἀδείᾳ πολλῇ. Ἳν’ οὖν ἐντεῦθεν   
πολλῆς ἀπολαύωμεν τῆς εὐφροσύνης, γράφε ταῦτα   
συνεχῶς ἡμῖν. Οὐ γὰρ ὡς ἔτυχεν ἡμᾶς ἀνακτήσῃ,   
ἀλλὰ πολλῆς ἡμᾶς παρασκευάσεις ἀπολαῦσαι τῆς 
παραμυθίας· καὶ γὰρ οὐκ ἀγνοεῖς, ὅπως χαίρομεν τοῖς   
σοῖς ἀγαθοῖς.   
<2/ςλε’. Πορφυρίῳ ἐπισκόπῳ Ῥωσοῦ/>   
    Οἶδα σου τῆς ἀγάπης τὸ στεῤῥόν, τὸ ἀπερίτρεπτον,   
τὸ ἀκλινές, καὶ ὡς οὐδεμία πραγμάτων, δυσκολία   
αὐτὴν παρασαλεῦσαι δύναιτ’ ἄν· τοῦτο διὰ τῶν ἔργων   
ἔδειξας. Διὰ τοῦτο καὶ ἡμεῖς, καίτοι ἐν ἀῤῥωστίᾳ   
καθεστῶτες, καὶ εἰς τὸ πάσης τῆς καθ’ ἡμᾶς   
οἰκουμένης ἐρημότατον χωρίον ἀπενεχθέντες, τὴν   
Κουκουσόν, καὶ ὑπὸ τῆς τῶν Ἰσαύρων ἐφόδου   
πολιορκούμενοι, καὶ ἐν πολλαῖς ὄντες περιστάσεσι, καὶ γράφομεν,   
καὶ τὴν ὀφειλομένην ἀποδίδομεν πρόσρησιν τῇ   
εὐλαβείᾳ τῇ σῇ, τῷ σώματι μὲν διεστηκότες, τῇ ψυχῇ   
δὲ συνδεδεμένοι, καὶ μεγίστην ἐντεῦθεν καρπούμεθα   
τὴν παράκλησιν. Εἰ γὰρ καὶ πολλὴ τῆς ἐντεῦθεν   
διατριβῆς ἡ δυσκολία, ἀλλ’ ἓν τοῦτο μέγιστον ἐντεῦθεν   
καρπούμεθα, τὸ ἐκ γειτόνων ὑμῖν εἶναι, καὶ συνεχῶς   
δύνασθαι, ὀλίγου τοῦ μέσου τῆς ὁδοῦ ταύτης ὄντος,   
καὶ ἐπιστέλλειν πρὸς τὴν ὑμετέραν εὐλάβειαν, καὶ   
δέχεσθαι παρ’ ὑμῶν γράμματα. Καὶ γὰρ ταύτης   
ἀπολαύοντες τῆς ἑορτῆς (ἑορτὴν γὰρ ἐγὼ τοῦτο τίθεμαι,   
καὶ πανήγυριν, καὶ πολλῆς ἡδονῆς ὑπόθεσιν), οὐδὲ   
μικρὰν αἴσθησιν τῆς ἐρημίας, καὶ τοῦ φόβου, καὶ τῆς   
ἀγωνίας ληψόμεθα.
   
<2/ςλϚ’. Καρτερίω ἡγεμόνι./>   
      Ἐρημότατον μὲν χωρίον μεθ’ ὑπερβολῆς ἡ   
Κουκουσός· πλὴν ἀλλ’ οὐχ οὕτως ἡμᾶς τῇ ἐρημίᾳ   
λυπεῖ, ὡς εὐφραίνει τῇ ἡσυχίᾳ, καὶ τῷ μηδαμόθεν ἡμῖν   
πράγματα παρέχειν. Διὸ καθάπερ εἰς λιμένα τινὰ   
τὴν ἐρημίαν ταύτην ἀπηντηκότες, οὕτω καθήμεθα   
ἀπὸ τῶν κατὰ τὴν ὁδὸν κακῶν ἀναπνέοντες, καὶ τῇ   
ἡσυχίᾳ ταύτῃ τῆς ἀῤῥωστίας καὶ τῶν ἄλλων κακῶν,   
ὧν ὑπεμείναμεν, τὰ λείψανα διορθοῦντες. Καὶ ταῦτα   
εἰρήκαμεν πρὸς τὴν σὴν λαμπρότητα, ἐπειδὴ σφόδρα   
ἴσμεν χαίροντά σε τῇ ἀνέσει τῇ ἡμετέρᾳ, ἐπεὶ καὶ ἃ   
αὐτόθι πεποίηκας οὐδέποτε ἐπιλαθέσθαι δυνάμεθα,   
τοὺς προπετεῖς ἐκείνους καὶ ἀλογίστους ἀναστέλλων   
θορύβους, καὶ πάντα ποιῶν, ὥστε ἡμᾶς ἐν ἀδείᾳ   
καταστῆσαι, καὶ τὰ σαυτοῦ πληρῶν. Καὶ ταῦτα πρὸς   
ἅπαντας ὅπουπερ ἂν ἀφικώμεθα ἀνακηρύττομεν,   
πολλὰς σοι χάριτας εἰδότες, δέσποτά μου   
θαυμασιώτατε, τῆς τοσαύτης κηδεμονίας. Ἵνα δὲ μὴ μόνον ἐκ   
τοῦ φιλεῖσθαι παρὰ σοῦ, ἀλλὰ καὶ ἐκ τῶν γραμμάτων   

ἀπολαύειν τῶν σῶν περὶ τῆς ὑγείας τῆς σῆς   
σημαινόντων πολλὴν καρπωσώμεθα τὴν εὐφροσύνην, δίδου   
ταύτην ἡμῖν τὴν χάριν. Οὐ γὰρ τὴν τυχοῦσαν   
δεξόμεθα καὶ ἐν ἀλλοτρίᾳ γῇ διατρίβοντες παράκλησιν, εἰ  
τοιαῦτα γράμματα δεξαίμεθα παρὰ τῆς   
θαυμασιότητός σου.   

<1/ςλζ’. Κωνστάντιου Πρεσβυτέρου πρὸς τὴν μητέρα/>   
      Τοῦτο μήτηρ φιλόστοργος καὶ φιλόπαις, τό, ἡνίκα   
ἂν δέη τὶ τῶν δεόντων, παραινεῖν τῷ παιδί, καὶ   
ἐλαύνειν αὐτὸν οἴκοθεν, καὶ πράως φέρειν τὸν χωρισμόν,   
καὶ χάριτας αὐτῷ πολλὰς εἰδέναι τῆς ἀποδημίας.   
Κατέλυσας αὐτὴν τῆς φύσεως τὴν τυραννίδα,   
κελεύσασα ἡμᾶς ἔρημον ἀνταλλάξασθαι πόλεως, καὶ φόβον   
Ἰσαυρικὸν ἀδείας, καὶ τὸν χωρισμὸν ἡμῶν τῆς   
συνουσίας τῆς μεθ’ ὑμῶν, ὥστε μηδὲν ἀναγκασθῆναι   
ποιῆσαι τῶν μὴ προσηκόντων. Διὰ ταῦτά σοι πολλὰς   
χάριτας ἴσμεν, οὐχ ὅτι ἔτεκες, ἀλλ’ ὅτι οὕτως   
ἀνέθρεψας, κἂν τούτῳ γινομένη μήτηρ οἵαν γίνεσθαι χρή.   
Ὣς αἳ γε τῷ πάθει καταμαλακιζόμεναι, καὶ πρὸ τοῦ   
συμφέροντος τῶν παίδων τὴν παρουσίαν αὐτῶν   
ἐπιζητοῦσαι, οὐ μητέρες, ἀλλὰ παιδοκτόνοι δικαίως ἂν   
κληθεῖεν. Ἁλλ’ ὥσπερ ἐνταῦθα ἀνδρεία γέγονας, καὶ   
σιδήρου στεῤῥοτέρα, ἄφατον παρὰ τοῦ φιλανθρώπου   
Θεοῦ διὰ τῆς γνώμης ταύτης προαποθεμένη σοι τὸν   
μισθόν, οὕτω παρακαλοῦμεν, καὶ σου δεόμεθα καὶ ἐν   
τοῖς ἄλλοις ἅπασι τὴν αὐτὴν ἐπιδείξασθαι φιλοσοφίαν,   
καὶ εἰδέναι ὅτι μία ἐστὶ συμφορά, ἁμαρτία μόνον, τὰ   
δὲ ἄλλα πάντα μῦθος, δυναστεῖαι, καὶ δόξαι, καὶ   
τιμαί, αἱ παρὰ ἀνθρώπων. Καὶ ἡ πρὸς τὸν οὐρανὸν   
ἄγουσα ὁδός, αὕτη μάλιστα ἡ διὰ τῶν θλίψεών ἐστι.  
«Διὰ γὰρ πολλῶν θλίψεων δεῖ ἡμᾶς εἰσελθεῖν φησίν,
εἰς τὴν βασιλείαν τοῦ Θεοῦ».  

Καὶ πάντες δὲ οἱ ἅγιοι, 
οἳ τε ἐν τῇ Παλαιᾷ, οἳ τε ἐν τῇ Καινῇ, ταύτην ὥδευσαν   
τὴν ὁδὸν ἐπιβουλευόμενοι συνεχῶς, ἐλαυνόμενοι,   
φυγάδες καὶ μετανάσται γινόμενοι, ἀπόλιδες, ἄοικοι,   
θανάτους ἀώρους ὑπομένοντες, καὶ παρ’ ὧν μάλιστα   
οὐδαμῶς ἐχρῆν. Τὶ γὰρ ὀδυνηρότερον, εἰπὲ μοι, ἢ  
χαλεπώτερον τοῦ παρὰ δεξιᾶς ἀδελφικῆς   
κατενεχθῆναι, καὶ ἄωρον καὶ βίαιον ὑπομεῖναι τελευτήν, μετὰ   
στεφάνους καὶ εὐδοκίμησιν τοσαύτην; Τὶ δὲ   
ὀδυνηρότερον, καὶ μόνον καὶ ἐν ἐσχάτῳ δοθέντα γήρᾳ   
κελευσθῆναι σφάττεσθαι ὑπὸ πατρικῆς χειρός, καὶ   
τὸν γεννησάμενον διάκονον γενέσθαι τῆς τοιαύτης σφαγῆς;   
Μὴ γὰρ μοι τοῦτο λέγε, ὅτι μετὰ ταῦτα ἀπέλαβεν   
αὐτὸν ὑγιῆ καὶ σῶον. Οὐδὲν γὰρ τούτων, εἰδὼς ὁ δίκαιος   
ἐκεῖνος, ἀλλ’ ὅτι πάντως αὐτὸν ἀναιρήσει, οὕτω καὶ   
ἀνήγαγεν εἰς τὸ ὄρος, καὶ τὸ θυσιαστήριον ᾠκοδόμησε,   
καὶ τὰ ξύλα ἐπέθηκε, καὶ τὴν μάχαιραν ἥρπασε, καὶ   
τὸ ξίφος διήλασε καὶ γὰρ καὶ διήλασε, τὸ γε εἰς τὴν   
αὑτοῦ γνώμην ἧκον· διὸ καὶ πανταχοῦ τῆς   
οἰκουμένης ᾅδεται. Ἂν δὲ τὸν ἔκγονον εἴπω τὸν ἐκείνου, καὶ   
αὐτὸν ὄψει ὑπὸ ἀδελφικῆς βασκανίας πάλιν φυγάδα   
καὶ ἄπολιν γενόμενον, καὶ δοῦλον, καὶ ἐν ἀλλοτρίᾳ  
θητεύοντα, καὶ τὸν περὶ τῶν ἐσχάτων δεδοικότα   
φόβον. Ἂν δὲ τὸν Ἰωσὴφ τὸν πραθέντα, τὸν   

δουλεύσαντα, τὸν δεθέντα ἔτη τοσαῦτα, τὸν μυρία 
παθόντα δεινά· ἂν δὲ τὸν Μωϋσέα, καὶ τοσαῦτα παρὰ   
τῶν Ἰουδαίων παθόντα κακά· τὰ γὰρ τῶν   
ἀποστόλων οὐδὲ παραστῆσαι ἔνι τῷ λόγῳ· ταῦτ’ οὖν ἅπαντα   
συναγαγοῦσα, καὶ λογιζομένη τῆς ὑπομονῆς τὸν   
μισθόν, θυσίαν ἀνένεγκε τῷ Θεῷ, τὸ γενναίως ἐνεγκεῖν   
τὰ συμπίπτοντα, καὶ διὰ παντὸς αὐτὸν δοξάζειν.   
Ἐπεὶ καὶ ὁ Ἰὼβ ἀπὸ τῶν τοιούτων ἐστεφανώθη   
ῥημάτων. Ἀνάμενε δὴ καὶ τὴν ἐπὶ τὸ χρηστότερον   
μεταβολήν, καὶ μὴ διαλίπῃς τὸν Θεὸν ὑπὲρ τούτου   
παρακαλοῦσα, καὶ γράψαι ἡμῖν σπούδασον, ὅτι   
γέγονέ τι πλέον ἀπὸ τῶν ἡμετέρων γραμμάτων εἰς   
εὐθυμίας σοι λόγον, εἴγε μὴ βούλει θολοῦν ἡμῶν τὴν   
εὐφροσύνην. Ἡμεῖς γὰρ ἐνταῦθα πολλῆς   
ἀπολαύομεν ἡδονῆς, ἐντρυφῶντες τῇ συνουσίᾳ τοῦ ἁγιωτάτου   
ἐπισκόπου, καὶ τῇ ἡσυχίᾳ τοῦ χωρίου τούτου, καὶ τῇ   
πολλῇ ἀπραγμοσύνῃ. Καὶ γὰρ ὁ τῶν Ἰσαύρων   
πέπαυται φόβος, τοῦ χειμῶνος αὐτοὺς συνελαύνοντος   
εἰς τὴν αὐτῶν. Μὴ δὴ τοσαύτην θολώσῃς ἡμῖν ἡδονήν.   
Εἰ γὰρ ἔλθοι γράμματα παρὰ τῆς σῆς τιμιότητος   
δηλοῦντα ἡμῖν, ὅτι ὣς σοι πρέπον ἐστί, καὶ ἀξίως   
τῆς ὑψηλῆς σου γνώμης τὰ συμπίπτοντα φέρεις, καὶ   
ἐντεῦθεν πολλὴν καρπωσόμεθα εὐθυμίας προσθήκην.   
Οὐχ ὡς ἔτυχε γὰρ ἡμᾶς ἀνεκτήσατο ἡ ἐπωφελὴς   
συνουσία τοῦ ἁγιωτάτου ἐπισκόπου, ὡς ἄλλους ἀντ’   
ἄλλων σχεδὸν ἐργάσασθαι, καὶ μὴ συγχωρῆσαι μηδὲ   
αἴσθησιν τῆς ξένης λαβεῖν· τοσαύτη ἡμᾶς   
περιστοιχίζεται ἀγαθῶν εὐφροσύνη, καὶ πλοῦτος ἡμᾶς περιῤῥεῖ   
πνευματικός, καὶ τὸν Θεὸν διὰ ταῦτα διηνεκῶς   
δοξάζοντες οὐ παυόμεθα.   
<2/Ϛλη’. Τοῦ αὑτοῦ πρὸς τὴν ἀδελφὴν αὑτοῦ./>   
      Συνάγει μὲν ἡμᾶς εἰς ἀγάπην καὶ φύσεως νόμος,   
καὶ τὸ λῦσαι τὰς αὐτὰς ὠδῖνας ἡμεῖς δὲ οὐκ ἐντεῦθεν   
μόνον, ἀλλὰ καὶ ἑτέρωθεν, καὶ ὅθεν μάλιστα χρή,   
καὶ αἰδούμεθα καὶ φιλοῦμέν σου τὴν τιμιότητα, ὅτι   
σοι τῶν παρόντων λόγος οὐδείς, ὅτι τὸν καπνὸν   
ἤλασας, καὶ τὴν κόνιν ἔσβεσας, καὶ τὸν πηλὸν   
κατεπάτησας, καὶ κοῦφόν σοι γέγονε τὸ πτερὸν πρὸς τὴν   
ὁδὸν τὴν εἰς τὸν οὐρανὸν φέρουσαν, καὶ οὔτε ἀνδρὸς   
μέριμνα, οὔτε παιδοτροφίας φροντίς, οὔτε οἰκίας   
ἐπιμέλεια, οὔτε ὁ ἐντεῦθεν τικτόμενος θόρυβος   
ἴσχυσεν ὑποσκελίσαι σοι τὸν δρόμον καὶ βραδύτερον   
ἐργάσασθαι, ἀλλ’ αὐτοῖς δὴ τούτοις τοῖς δοκοῦσιν εἶναι   
κωλύμασιν εἰς πλεῖον τάχος πτήσεως κέχρησαι· καὶ   
οὐδὲ ἡ τοὺς γενναίους ταπεινοῦσα ἄνδρας («Πενία γάρ,   
φησίν, ἄνδρα ταπεινοῖ») ἴσχυσε κατενεγκεῖν, ἀλλὰ καὶ   
ὑψηλοτέραν εἰργάσατο. Τοιοῦτον γὰρ ἡ ἀρετή· οὐδενὶ   
τῶν ἀραχνίων τούτων ἐμποδίζεται, ἀλλὰ καὶ
διασπάσασα αὐτὰ εὐκολώτερον ἡ τὰς ἀράχνας ταύτας,   
κέρδος ἐντεῦθεν συνάγει πολύ. Ταῦτα οὐχ ἁπλῶς 
ἐπεστάλκαμέν σου τῇ τιμιότητι, ἀλλ’ ἐπειδὴ στοχαζόμεθα   
καὶ τῇ ἀποδημίᾳ τῇ ἡμετέρᾳ, τῷ τε θορύβῳ τῶν   
αὐτόθι πραγμάτων σφόδρα σε ταράττεσθαι καὶ ἀλύειν,   
τούτου χάριν γεγράφαμέν σου τῇ εὐλαβείᾳ, ἵνα   
ἐννοήσασα ὅτι ὁδὸς τὰ πράγματα, στενὴ μὲν ἡ τῆς   
ἀρετῆς, πλατεῖα δὲ ἡ τῆς κακίας, μήτε τοὺς μετὰ   

ἁμαρτημάτων εὐημεροῦντας ζηλώσῃς, ἀλλὰ δακρύσῃς   
μειζόνως (ἐφόδιον γὰρ αὐτοῖς τῆς τιμωρίας ἡ  
εὐημερία γίνεται), μήτε τοὺς τὴν στενὴν ὁδεύοντας   
ταλανίσῃς, ἀλλὰ καὶ μακαρίσῃς μειζόνως, ἂν μετ’   
ἀρετῆς ὁδεύσωσι. Καὶ γὰρ καὶ τούτοις ἐφόδιον, καὶ   
προσθήκη τιμῶν καὶ στεφάνων, μετὰ τῆς ἀρετῆς καὶ   
ἡ στενοχωρία γίνεται τῶν παρόντων· ἐπεὶ καὶ ὁ   
πλούσιος ἐκεῖνος οὐ διὰ τοῦτο μόνον ἀπετηγανίζετο,   
ὅτι ὠμὸς καὶ ἀπάνθρωπος ἦν, ἀλλὰ ὅτι καὶ ἐν πλούτῳ   
πολλῷ μείζονι, καὶ δαψιλῆ παρατιθέμενος τράπεζαν·   
ὁ δὲ Λάζαρος διὰ τοῦτο ἐστεφανοῦτο, ὅτι μετὰ πολλῆς   
τῆς καρτερίας τὸν χαλεπὸν τῶν ἑλκῶν ἤνεγκε 
πόλεμον, τὴν πενίαν, τὴν ἐρημίαν τῶν προστησομένων,   
τὸ ἀπεῤῥῖφθαι, τὸ καταφρονεῖσθαι, τὸ προκεῖσθαι   
τράπεζα ταῖς τῶν κυνῶν γλώσσαις. Ταῦτα γὰρ   
πάντα εἰ καὶ πρὸ τῶν ἡμετέρων ἐπίστασαι γραμμάτων,   
ἀλλ’ ἀναγκαῖον εἶναι νομίσαντες καὶ παρ’ ἡμῶν σε   
ἀναμιμνῄσκεσθαι, ἐπεστάλκαμεν, ὥστε μὴ τῇ   
τυραννίδι τῆς ἀθυμίας θολοῦσθαι. Εἰ γὰρ καὶ μὴ βούλομαι   
πάντα ἐνθεῖναι τοῖς γράμμασιν, οἶδα σαφῶς, ὅσα ὑμᾶς   
περιέστηκε λυπηρά· καὶ διὰ τοῦτο προσέθηκα τὴν   
ἐπιστολήν. Ἳν’ οὖν καὶ ἐν ἀλλοτρίᾳ διατρίβοντες,   
πολλῆς ἀπολαύσωμεν τῆς ἡδονῆς, πέμψον ἡμῖν   
γράμματα, δηλοῦντα ἡμῖν, ὅτι ἴσχυσεν ἡμῶν αὕτη ἢ   
παραίνεσις, ὅσον ἐβουλόμεθα καὶ ἐπεθυμοῦμεν. Οὕτω   
γὰρ καὶ πόῤῥῳ καθήμενοι, πολλὴν ἐντεῦθεν   
καρπωσόμεθα τὴν εὐφροσύνην. Ἡμεῖς γὰρ καίτοι τοσαῦτα   
πεπονθότες, οὐδενὸς αἰσθανόμεθα, τὸν τε μισθὸν   
ἐννοοῦντες ὧν ἐπάθομεν, καὶ ταχίστην ἐπὶ τὸ βέλτιον   
μεταβολὴν τὰ πράγματα προσδοκῶντες λήψεσθαι, ὡς   
καὶ αὐτὰ τὰ προοίμια δείκνυσι. Ταῦτ’ οὖν καὶ αὐτὴ  
λογιζομένη, μηδὲν καταμαλακισθῇς πρὸς τοὺς τῆς   
ὑπομονῆς ἱδρῶτας, ἀλλὰ τῶν τε ἄλλων σου παιδίων   
ἐπιμελοῦ (πλείων γὰρ σοι νῦν ὁ μισθός), καὶ τὴν   
καλὴν Ἐπιφάνιον κατὰ τῷ Θεῷ δοκοῦν ἀνατρέφειν   
σπούδαζε. Οἶσθα γὰρ ὅσος παιδοτροφίας μισθός.   
Οὕτως ὃ Ἀβραὰμ ηὐδοκίμησε μετὰ τῶν ἄλλων, καὶ   
ἐντεῦθεν ὁ Ἰὼβ ἐστεφανοῦτο· καὶ τοῖς γονεῦσι τοῦτο   
συνεχῶς ὃ μακάριος Παῦλος ἐπιτάττει λέγων·   
«Ἐκτρέφετε τὰ τέκνα ὑμῶν ἐν παιδείᾳ καὶ νουθεσίᾳ Κυρίου».   
Ἔχεις σχολὴν ἱκανὴν ἀπαγαγεῖν σε τῶν περιττῶν   
καὶ ἀκαίρων φροντίδων καὶ τῆς ἀνονήτου λύπης,   
σχολὴν πολὺ φέρουσαν κέρδος, μεγάλῳ τῷ τῆς ἀρετῆς   
δυναμένην βρύειν καρπῷ, εἴγε βουληθείης ἔργον   
τοῦτο ποιήσασθαι. Περὶ γὰρ τῆς δεσποίνης μου τῆς   
μητρὸς οὐδὲν οἶμαι δεῖν οὐδὲ ἐπιστέλλειν, ἐπειδήπερ σοι   
σύνοιδα μετὰ τῶν ἄλλων καὶ τοῦτο τὸ κατόρθωμα,   
καὶ τὸν ἄφατον ἐντεῦθεν καρπόν, καὶ ὅτι παιδίσκην   
ἅπασαν ὑπερηκόντισας ἐν τῇ περὶ αὐτὴν θεραπείᾳ.   
Ἁλλ’ δμὼς ἐπειδὴ πρέπον ἐμοὶ καὶ περὶ τούτου   
διαλεχθῆναι, ἄκουσον τοῦ μακαρίου Παύλου λέγοντος   
τιμᾷν τοὺς γονέας, καὶ προστιθέντος· «Ἥτις ἐστὶν   
ἐντολὴ πρώτη ἐν ἐπαγγελίαις». Ἂν οὕτω σαυτὴν ἄγῃς,   
πολλοὺς μὲν σαυτῇ προαποθήσῃ τοὺς στεφάνους,   
πολλὴν δὲ ἡμῖν ἐργάσῃ τὴν ἡδονήν, καὶ οὐδὲ   
πεπονθέναι τὶ τούτων ἡγησόμεθα ὧν πεπόνθαμεν, καὶ   
διὰ τοῦτο, ἀλλὰ τῷ ὄγκῳ τῆς εὐφροσύνης τῶν σῶν   

ἀγαθῶν πτερούμενοι, καὶ εἰς τὰ οἰκεῖα εἶναι, καὶ μεθ’   
ὑμῶν διάγειν, καὶ κατὰ ῥοῦν ἡμῖν ἅπαντα φέρεσθαι   
ἡγησόμεθα.   
<2/ςλθ’. Τοῦ αὑτοῦ πρὸς Οὐαλέριον καὶ Διόφαντον   
πρεσβυτέρους./>   
    Μάλιστα μὲν καὶ μὴ γράψαντι γράψαι ἐχρῆν·   
τοιοῦτος γὰρ τῆς ἀγάπης ὁ νόμος· οὒκ ἀνέχεται   
ἐλαττοῦσθαι, ἀλλ’ ἀεὶ φιλονεικεῖ νικᾷν τοὺς   
ἀγαπωμένους τῇ περιουσίᾳ τοῦ φιλεῖν καὶ γράψαντα δὲ καὶ   
ἅπαξ, καὶ δίς, οὐδὲ οὕτως ἠξιώσατε τῶν ὑμετέρων   
γραμμάτων, ἀλλ’ ἐσιγήσατε σιγὴν οὕτω μακρὰν πρὸς   
ἄνθρωπον ἐπιθυμοῦντα δέχεσθαι νιφάδας   
γραμμάτων. Καὶ ταῦτα οὐκ ἐγκαλῶν λέγω· οὐχ οὕτως ἀγνοῶ   
μου τὰ μέτρα· ἀλλ’ ἀθυμῶν καὶ ὀδυνώμενος. Ὅσῳ   
γὰρ μετὰ πολλῆς τῆς ὑπερβολῆς ἐπιθυμῶ τῶν   
γραμμάτων, τοσούτῳ καὶ πλείονα τὴν ὀδύνην   
ἀποστερούμενος αὐτῶν ὑπομένω. Μικρὰς οἴεσθε παρακλήσεως   
ἡμᾶς δεῖσθαι, μητρὸς καὶ ἀδελφῆς κεχωρισμένους,   
πατρίδος ἐκπεπτωκότας, χορὸν τοσούτων γνησίων οὐ   
δυναμένους βλέπειν, ἐρημίαν οἰκοῦντας πάσης   
ἐρημίας χαλεπωτέραν, Ἰσαύρων φόβῳ πολιορκουμένους;   
Μετὰ τῶν ἐμῶν καὶ τὰ κοινὰ καθ’ ἑκάστην ἡμέραν   
ἀκούω τὰ κακά, καὶ πανταχοῦ τῆς οἰκουμένης   
βλαστάνοντα, καὶ καθ’ ἑκάστην ἡμέραν μετὰ   
προσθήκης αὐξανόμενα, καὶ χαλεπὰ τινα ὠδίνοντα   
ναυάγια. Εἴθε μοι δυνατὸν ἦν παραστῆσαι τῷ λόγῳ τῆς   
ἀθυμίας τὴν τυραννίδα· τότε ἄν, καὶ μὴ λεγόντων   
ἡμῶν, αὐτοὶ ἂν μετέγνωτε ἐπὶ τῇ σιγῇ. Λυπεῖ δὲ με  
πρὸς τούτοις τὸ μήτε εἰς γραμματηφόρων σπάνιν   
ἔχοντας καταφυγεῖν τοῦτο ποιῆσαι. Ὅπερ σημεῖόν   
ἐστιν... Ἀλλ’ ἐγὼ μὲν οὐδὲν ἂν εἴποιμι δυσχερές,   
ὑμῖν δὰ καταλιμπάνω εἰδέναι, εἰ μὴ πολλῆς ταῦτα   
ὀλιγωρίας, καὶ τῆς καθ’ ἡμῶν ὑπεροψίας. Ἀλλ’   
οὐδὲν μοι τοῦτο μέλει, κἂν καταφρονῆτε, κἂν 
ὑπερορᾶτε τῆς ἡμετέρας σμικρότητος ἓν ἐπιζητῶ μόνον,   
ὅπως ἂν διακέησθε, τὰ γράμματα τῆς θεοσεβείας   
ὑμῶν, τὰ πολλὴν ἔχοντα παράκλησιν. Καὶ γὰρ καὶ   
εἷς καὶ δεύτερος πολλάκις ἀφίκοντο πρὸς ἡμᾶς, καὶ   
νῦν ὁ κύριός μου ὁ τιμιώτατος ἀδελφὸς Λιβάνιος, καὶ   
οὐκ ἠξιώσατε μᾶς τῶν ὑμετέρων γραμμάτων. Μὴ   
δὴ προσθῆτε, παρακαλῶ, τῇ ἀθυμίᾳ μου ἀθυμίαν   
ἑτέραν. Εἰ γὰρ μηδὲ μετὰ τὴν ἐπιστολὴν ταύτην   
βουληθείητε ἡμῖν ἐπιστεῖλαι, ἢ ὄκνῳ, ἢ ῥαθυμίᾳ   
ἐνδόντες, ἡμεῖς οὐ παυσόμεθα ὁ καὶ γράφοντες, καὶ   
μετὰ τοῦ γράφειν καὶ ὀλοφυρόμενοι καὶ θρηνοῦντες   
διὰ τὴν σιγὴν τὴν ὑμετέραν. Τούτου γὰρ ἐσμεν   
κύριοι. Οὐ μικρὸν δὲ καὶ τοῦτο ἡμῖν εἰς παράκλησιν,   
μᾶλλον δὲ καὶ τούτου χωρὶς ἡ μεγίστη ἡμῶν   
παραμυθία, τὸ μέχρι τῆς ἐρημίας αὐτῆς καὶ τῶν περάτων   
τῆς γῆς (πρὸς γὰρ αὐτὰ τὰ πέρατα σχεδὸν ἐσμεν νῦν)   
φήμην ὑμῶν διαδίδοσθαι λαμπράν, κομίζουσαν ὑμῶν   
τὰ κατορθώματα. Πάντες γὰρ ὑμᾶς   
ἀνακηρύττουσι, θαυμάζουσι, στεφανοῦσι, μακαρίζουσι τῆς   
ἀνδρείας, τῆς στεῤῥότητος, ἣν διὰ τῶν ἔργων   
ἐπεδείξασθε, τὸ γραφικὸν ἐκεῖνο πληροῦντες. «Ἕως θανάτου   
ἀγώνισαι ὑπὲρ τῆς ἀληθείας, καὶ Κύριος   
πολεμήσει ὑπὲρ σου». Ἰδοὺ γοῦν τοσούτων κυμάτων   
<σ/σελ:746 πδφ: 364 b /> 
ἐπενεχθέντων, τοσαύτης ζάλης διαναστάσης, οὔτε  
θορυβῆσαι τις ὑμᾶς ἴσχυσεν, οὔτε εἰς ὁτιοῦν   
παραβλάψαι, ἀλλὰ καὶ μειζόνων ὑμῖν ἐγκωμίων ἄκοντες   
γεγόνασιν οἱ κακῶς ὑμᾶς ποιῆσαι βουλόμενοι αἴτιοι.   
Διὰ ταῦτα χαίρετε, παρακαλῶ, καὶ εὐφραίνεσθε,   
καὶ τὸν Θεὸν ἱκετεύοντες μὴ διαλίπητε, τὸν ποιοῦντα   
καὶ μετασκευάζοντα. Ποιήσει γὰρ ταχέως ὑπὲρ   
εκπερισσου ὧν αἰτούμεθα ἣν νοοῦμεν, διὰ τὴν οἰκείαν   
ἀγαθότητα.   
<2/ςμ’. Τοῦ αὑτοῦ. Πρὸς Κάστον πρεσβύτερον./>   
      Πῶς διαλάμπει σαφῶς, καὶ λαθεῖν οὐ δύναται ἡ   
ψυχὴ θερμὴν ἀγάπην ἔχουσα! Ὅπερ ἐπὶ τῆς σῆς γέγονε   
τιμιότητος. Οὐδὲ γὰρ εἰδὼς ὅτι ἐπεστάλκαμέν σου τῇ   
εὐλαβείᾳ (καίτοι γε ἐπεστάλκαμεν), ὅμως αὐτὸς τὰ   
παρὰ σαυτοῦ πεποίηκας, γράψας τε ἡμῖν, καὶ τὴν   
διάθεσίν σου τὴν γνησίαν καὶ ἐν τούτῳ   
ἐπιδειξάμενος, καὶ πολλῆς ἡμᾶς ἐμπλήσας τῆς εὐφροσύνης καὶ   
τῆς παρακλήσεως. Ἳν’ οὖν συνεχῶς ταύτης 
ἀπολαύωμεν τῆς ἡδονῆς καὶ εὐφραινώμεθα, συνεχῶς τοῦτο   
ποιεῖν παρακέκλησο, ἡνίκα ἂν ἐξῇ. Οἴδαμεν γὰρ ὅτι   
τὸ πρᾶγμα δύσκολον, τῷ μὴ ῥᾳδίως τινὰς ἐνταῦθα   
παραγίνεσθαι· καὶ γὰρ τὸ τῆς οἰκουμένης 
ἐρημότατον χωρίον τοῦτό ἐστιν· ἀλλ’ ὅμως τοῖς ἀγαπῶσι καὶ   
τὰ δύσκολα εὔκολα γίνεται. Εἰ γὰρ βουληθείης   
περιεργάζεσθαι καὶ πολυπραγμονεῖν, τοὺς ἐκεῖθεν κατὰ   
χρείας ἰδίας ἀφικνουμένους εὑρήσεις, καὶ ὅλως οὐδὲν   
ἐπιλείψει τῷ ζητεῖν καθ’ ὁδοῦ. Ταῦτ’ οὖν εἰδώς,   
δέσποτά μου τιμιώτατε, συνεχεῖς ἡμῖν πέμπε   
ἐπιστολάς. Τὸ τε γὰρ πρᾶγμα δυσκολίαν οὐδεμίαν ἔχει,   
οὔτε πόνον, ἡ δὲ ἐξ αὐτοῦ εὐφροσύνη πτεροῦσθαι   
ἡμᾶς ποιεῖ, καὶ πολλῆς παραμυθίας ὑπόθεσις γίνεται.
   
<2/Ϛμα’. Τοῦ αὑτοῦ. Πρὸς Κυριακὸν πρεσβύτερον./>   
        Καὶ ἐν τούτῳ ἐθαύμασά σου τὴν ἀγάπην τὴν   
θερμήν, καὶ γνησίαν, καὶ ἀκλινῆ, δι’ ἧς ἔδειξας, ὅτι οὐ   
παρόντων ἡμῶν, ἀλλὰ καὶ ἀπόντων πολὺν ποιῇ λόγον.   
Αὐτὸς μὲν γὰρ ἔφης μηδὲ ἐπεσταλκέναι ἡμᾶς τῇ   
τιμιότητί σου, καὶ οὐκ ἐγένετο τοῦτο ἱκανὸν ἐμποιῆσαί σοι   
σιγήν, ἀλλὰ καίτοι νομίσας ἡμᾶς σεσιγηκέναι, τρεῖς   
ἐπιστολὰς ἔπεμψας πρὸς ἡμᾶς. Ἡμεῖς δὲ καὶ ἅπαξ,   
καὶ δίς, καὶ τρίς, καὶ πολλάκις ἐπεστάλκαμεν. Καὶ   
ἀμφότερα ἐδείχθη καλῶς, ἢ τε ἀγάπη ἡ σή, μὴ   
δεηθεῖσα τῶν γραμμάτων ἡμῶν, ἡ τε εὐγνωμοσύνη ἡ   
ἡμετέρα. Ἐπεὶ οὖν οἶσθα, ὅπως διακείμεθα περὶ τὴν   
τιμιότητά σου, ὅτι τῷ κεφαλαίῳ τῶν ἀγαθῶν βρύεις 
τῷ συνδέσμῳ τῆς τελειότητος, ἐπιδαψιλεύου ταύτην   
ἡμῖν τὴν εὐφροσύνην. Ὅσας γὰρ ἂν λάβωμεν   
ἐπιστολάς, κἂν πολλαὶ ὦσι τῷ ἀριθμῷ, οὐ   
λαμβάνομεν κόρον, διὰ τὸ σφόδρα διακεῖσθαί σου περὶ τὴν   
τιμιότητα.   
<2/ςμβ’. Τοῦ Χρυσοστόμου Χαλκίδιᾳ καὶ   
Ἀσυγκριτίᾳ./>   
      Οὐδὲν ὑμῖν ἀπολογίας δεῖ πρὸς τὸ μὴ   
παραγενέσθαι· ἐμοὶ γὰρ ἀπὸ τῆς γνώμης παραγεγόνατε, καὶ   
οὐδὲν ἔλαττον ἔχετε παρ’ ἡμῖν τῶν ἀφικομένων   
ἐνταῦθα. Διὸ καὶ χάριν ὑμῖν ἔχω πολλήν, τὴν γνησίαν   
ὑμῶν εἰδὼς διάθεσιν, καὶ ὑπὲρ τῆς ἀπουσίας πολλὴν   
ἔχω συγγνώμην, διὰ τε τὴν τοῦ σώματος ἀῤῥωστίαν   
καὶ τὴν τοῦ ἔτους ὥραν καὶ τὸν τῶν λῃστῶν φόβον.  
Γράφειν δὴ μὴ κατοκνεῖτε συνεχῶς ἡμὶν τὰ περὶ τῆς   
<σ/σελ: πδφ: 365 a /> 
<σ/σελ: πδφ: 365 b /> 
<σ/σελ: πδφ: 366 a /> 
<σ/σελ: πδφ: 366 b /> 
<σ/σελ:747 πδφ: 367 a /> 
ὑγείας ὑμῶν εὐαγγελιζόμεναι. Καὶ γὰρ καὶ πόῤῥῳ   
καθήμενοι μεριμνῶμεν τὰ ὑμέτερα· κἂν μάθωμεν,   
ὅτι θορύβων ἐκτὸς ἐστε καὶ ταραχῆς καὶ τὰ περὶ τῆς   
ῥύσεως ὑμῶν, οὐ τὴν τυχοῦσαν καρπούμεθα   
εὐφροσύνην.   
<σ/σελ:748 πδφ: 367 b />   
Ταῦτ’ οὖν εἰδυῖαι, συνεχῶς ἡμᾶς   
εὐαγγελίζεσθε ταῦτα, ἅπερ ἐπιθυμοῦμεν μανθάνειν, ἵνα. Καὶ ἐν   
ἐρημίᾳ διατρίβοντες πολλὴν ἐντεῦθεν καρπωσώμεθα   
τὴν παράκλησιν.   
<σ/σελ: πδφ: 368 a /> 
<σ/σελ: πδφ: 368 b /> 
<σ/σελ: πδφ: 369 a /> 
<σ/σελ: πδφ: 369 b /> 
<σ/σελ: πδφ: 370 a /> 
<σ/σελ: πδφ: 370 b /> 
<σ/σελ: πδφ: 371 a /> 
<σ/σελ: πδφ: 371 b /> 
<σ/σελ: πδφ: 372 a /> 
<σ/σελ: πδφ: 372 b /> 
<σ/σελ: πδφ: 373 a /> 
<1/Ἰωάννου Ἀρχιεπισκόπου Κωνσταντινουπόλεως 
Ἐκ τῆς πρὸς Καισάριον μοναχὸν ἐπιστολὴν μετὰ 
τὴν δευτέραν αὐτοῦ ἐξορίαν./>   
<σ/σελ: πδφ: 373 b /> 
  
<σ/σελ: πδφ: 374 a /> 
     Καὶ φήσειας πάντως ἐκ πλάνης πρὸς τὸ κρεῖττον   
ἐληλυθέναι, καὶ χάριν ὁμολογεῖν τοῖς τὴν θαυμαστὴν   
ἐκείνην προκομίσασι βίβλον, ἣν ἀρίστην τὰ κάλλιστά   
σου ἀποκαλοῦσι γράμματα, ὡς τηλαυγῶς   
διαγορεύουσαν συνδρομὴν οὐσιώδη καὶ μίξιν   
θεσπεσίαν γεγενῆσθαι θεότητος τε καὶ σαρκός, μίαν τε   
ἐντεῦθεν ἀποτελεσθῆναι φύσιν. Τοῦτο, θαυμάσιε, τοῦ   
παράφρονος Ἀπολιναρίου τὸ ἀτόπημα· αὕτη τῶν   
εἰσαγόντων κρᾶσιν διὰ συναλοιφὴν ἡ δυσσεβεστάτη   
αἵρεσις.   
       Χριστὸν δὲ ὅταν εἴπῃς, συνῆψας ἑκατέρᾳ· ὅθεν   
καὶ παθητὸς λέγοιτο ἂν ὁ αὐτὸς καὶ ἀπαθής· παθητὸς   
<σ/σελ: πδφ: 374 b /> 
μὲν σαρκί, ἀπαθὴς δὲ θεότητι. Ταῦτα δὲ καὶ ἔπι τοῦ   
Υἱοῦ καὶ Ἰησοῦ καί, Κυρίου κατηγορεῖται κοινὰ γὰρ   
ταῦτα, καὶ δεικτικὰ τῶν δύο οὐσιῶν τὰ ὀνόματα.   
    Οὕτω καὶ ἐνταῦθα τῆς θείας ἐνιδρυμένης   
σώματι φύσεως, ἕνα Υἱόν, ἓν πρόσωπον τὸ   
συναμφότερον ἀπετέλασαν. Γνωριζόμενον μέντοι ἀσυγχύτως   
ἀδιαιρέτῳ λόγῳ, οὐκ ἐν μιᾷ μόνῃ φύσει, ἀλλ’ ἐν δυσὶ   
τελείαις. Ἐπὶ γὰρ μιᾶς πῶς τὸ ἀσύγχυτον; Πῶς τὸ   
ἀδιαίρετον; Πῶς ἕνωσις λεχθείη πότε; Ἑαυτῇ γὰρ   
<σ/σελ: πδφ: 375 a /> 
<σ/σελ: πδφ: 375 b /> 
<σ/σελ: πδφ: 376 a /> 
<σ/σελ: πδφ: 376 b /> 
<σ/σελ: πδφ: 377 a /> 
τὴν μίαν ἑνοῦσθαι, ἢ συγχεῖσθαι, ἢ διαιρεῖσθαι,   
ἀδύνατον. Ποῖος οὖν ᾅδης ἐξηρεύξατο μίαν ἐπὶ   
Χριστῷ λέγειν φύσης; Ἢ γὰρ τὴν θείαν φύσιν   
κρατοῦντες τὴν ἀνθρωπίνην ἀρνοῦνται, φημὶ τὴν ἡμετέραν   
σωτηρίαν· ἢ τὴν ἀνθρωπίνην κατέχοντες τῆς θείας   
φύσεως τὴν ἄρνησιν ποιοῦνται· ἐπεὶ λεγέτωσαν, ποῖα   
ἀπολώλεκε τὸ ἴδιον; Εἰ γὰρ ἔτι ἔῤῥωται ἡ ἕνωσις,  
πάντως καὶ μετὰ τῆς ἑνώσεως ἰδιώματα ἀποσώζεσθαι   
ἀνάγκη, ἐπεὶ οὐχ ἕνωσις τοῦτο, ἀλλὰ σύγχυσις καὶ   
ἀφανισμὸς τῶν φύσεων.   
     Πάλιν εἰς ἄλλο μεταπηδῶντές φασι, μετὰ τὴν   
ἕνωσιν μὴ χρῆναι λέγειν δύο φύσεις. Πρόσεχε τῇ   
σημασίᾳ τοῦ ῥητοῦ, Ἕνωσιν εἶπας; Ἕνωσιν δὲ μιᾶς   
οὐκ ἂν εὕροις γινομένην.   
    Εἰώθασι δὲ καὶ τοῦτο προτείνειν· Ἅρα οὐ τὸ σῶμα   
καὶ αἷμα τοῦ Θεοῦ λαμβάνωμεν πίστεως καὶ εὐσεβῶς;  
Ναὶ λεκτέον, οὐχ ὅτι τὸ σῶμα καὶ αἷμα τὸ θεῖον πρὸ τῆς   
ἐνανθρωπήσεως ἐκέκτητο φύσει, ἀλλ’ ἐπειδὴ τὰ τῆς   
σαρκὸς ἰδιοποιεῖται, ἔχειν λέγεται ταῦτα. Ὣ τοῦ   
ἀτοπήματος! Ὣ τῆς ἀσεβοῦς διανοίας! Κινδυνεύει   
γὰρ παρ’ αὐτοῖς τὸ τῆς θεότητος ἀξίωμα. Καὶ πάλιν   
<σ/σελ:760 πδφ: 377 b />   
τὸ Κυριακὸν σῶμα ὡς ἀληθινὸν σῶμα ὁμολογεῖν οὐκ   
ἀνέχονται. Δι’ ἐπινοίας γὰρ λέξεων τετράφθαι τοῦτο   
εἰς Θεότητα φαντάζονται, μίαν ἐντεῦθεν   
κατασκευάζοντες φύσιν, καὶ αὐτὴν τίνος εἶναι μὴ εὑρίσκοντες   
λέγειν.   
     Τούτων τὰς κενοφωνίας ἐκκλίνοντες ἀγαπητέ, εἰς   
τὸ προκείμενον ἐπανέλθωμεν,εὐσεβὲς καὶ λίαν   
εὐσεβὲς τὸν θανάτῳ περιβληθέντα Χριστὸν ὁμολογεῖν ἐν   
θεότητι τέλειον, καὶ ἐν ἀνθρωπότητι τέλειον, ἕνα   
Υἱὸν μονογενῆ, οὐ διαιρούμενον εἰς υἱῶν δυάδα,   
φέροντα δ’ ὅμως ἐν ἑαυτῷ τῶν ἀχωρίστων δύο   
φύσεων ἀσυγχύτους ἰδιότητας· οὐκ ἄλλον καὶ ἄλλον, μὴ   
γένοιτο, ἀλλ’ ἕνα καὶ τὸν αὐτὸν Κύριον Ἰησοῦν   
Χριστὸν Θεοῦ Λόγον, σάρκα ἠμφιεσμένον, καὶ αὐτὴν οὐκ   
ἄψυχον καὶ ἄνουν, ὡς ὁ δυσσεβὴς Ἀπολλινάριος   
εἶπεν. Τούτοις τοίνυν πρόσχωμεν· φύγωμεν τοὺς   
διαιροῦντας. Εἰ γὰρ καὶ διττὴ ἡ φύσις, ἀλλ’ οὖν   
ἀδιαίρετος καὶ ἀδιάσπαστος ἡ ἕνωσις, ἣν ἐν ἑνὶ τῷ τῇς   
ὑιότητος ὁμολογοῦμεν προσώπῳ, καὶ μιᾷ ὑποστάσει.   
Φύγωμεν τοὺς μίαν φύσιν μετὰ τὴν ἕνωσιν   
τερατευομένους· τῇ γὰρ τῆς μιᾶς ἐπινοίᾳ. Τῷ ἀπαθεῖ Θεῷ   
πάθος προσάπτειν ἐπείγονται, τὴν οἰκονομίαν   
ἀρνούμενοι, καὶ τοῦ διαβόλου τὴν γέενναν   
προσαρπάζοντες. Ταῦτα διὰ τὸ μέτρον τῆς ἐπιπολῆς ἀρκεῖν   
εἰς ἀσφάλειαν ἡγοῦμαι τῆς σῆς ἀγάπης, θαυμάσιε.   
<σ/σελ:761 πδφ: 378 a /> 

<2/Ἐγκώμιον εἰς Διόδωρον ἐπίσκοπον τὸν προλαβόντα 
καὶ ἐγκωμιάσαντα />   
    
   α’. Ὁ σοφὸς οὗτος καὶ γενναῖος διδάσκαλος, πρώην   
τὴν ἀῤῥωστίαν τοῦ σώματος ἀποθέμενος, καὶ ἐπὶ τὸν   
θρόνον τοῦτον ἀναβάς, ἐμοὶ τοῦ λόγου τῶν   
προοιμίων ἀπήρξατο, τὸν Βαπτιστὴν Ἰωάννην, καὶ   
φωνὴν τῆς Ἐκκλησίας, καὶ ῥάβδον Μωσέως, καὶ ἕτερα  
πλείονα μετὰ τούτων προσειπών. Καὶ οὗτος μὲν   
ἐπῄνεσε τότε, ὑμεῖς δὲ ἀνεκράγετε· ἐγὼ δὲ πόῤῥῳ   
καθήμενος πικρὸν ἀνεστέναξα. Αὐτὸς γὰρ ἐπῄνει,   
τὴν φιλοτεκνίαν ἐπιδεικνύμενος, ὑμεῖς ἀνεκράγετε,   
τὴν φιλαδελφίαν ἐμφαίνοντες, ἐγὼ δὲ ἐστέναξον   
τῷ τῶν ἐπαίνων ὄγκῳ πιεζόμενος. Ἐγκωμίων γὰρ   
μέγεθος ἁμαρτημάτων οὐκ ἔλαττον δάκνειν εἴωθε   
τὸ συνειδός· καὶ ὅταν τὶς ἑαυτῷ μηδὲν συνειδὼς   
<σ/σελ:762 πδφ: 378 b /> 
ἀγαθόν, πολλὰ καὶ μεγάλα ἀγαθὰ λεγόντων ἑτέρων   
ἀκούῃ περὶ αὐτοῦ, ἀναλογιζόμενος τὴν παροῦσαν   
ὑπόληψιν καὶ τὴν μέλλουσαν ἡμέραν, καθ’ ἣν πάντα   
γυμνὰ καὶ τετραχηλισμένα· καὶ ὅτι ὁ τότε δικάζων,   
οὐκ ἀπὸ τῆς τῶν πολλῶν ὑπονοίας, ἀλλ’ αὐτῆς τῶν   
πραγμάτων κρινεῖ τῆς ἀληθείας («Οὐ τὰρ κατὰ τὴν   
δόξαν κρινεῖ, φησίν, οὐδὲ κατὰ τὴν λαλιὰν ἐλέγξει»)·  
ταῦτα πάντα ἐννοῶν, ὀδυνῶμαι τοῖς ἐπαίνοις καὶ τῇ   
χρηστῇ τῶν πολλῶν ὑπονοίᾳ, πολὺ τὸ μέσον ταύτης   
πρὸς τὴν μέλλουσαν ψῆφον ὁρῶν. Νῦν μὲν γὰρ   
προσωπείοις τισὶ ταῖς παρὰ τῶν πολλῶν δόξαις   
κρυπτόμεθα· ἐν ἐκείνῃ δὲ τῇ ἡμέρᾳ, γυμνῇ τῇ κεφαλῇ, τῶν   
προσωπείων τούτων ἀφαιρεθέντων, πρὸ βήματος   

ἑστῶτες, οὐδὲν ἀπὸ τῆς ἐντεῦθεν δόξης εἰς τὴν   
ἐκεῖ ψῆφον ὠφεληθῆναι δυνησόμεθα, ἀλλὰ δι’ αὐτὸ   
τοῦτο κολασθησόμεθα μειζόνως, ὅτι καὶ πολλῶν   
ἐπαίνων καὶ πολλῆς εὐφημίας παρὰ τῶν πολλῶν   
ἀπολαύσαντες, οὐδὲ αὐτῷ τούτῳ γεγενήμεθα   
βελτίους.  
   
    β’. Ταῦτ’ οὖν ἅπαντα ἐννοῶν πικρὸν ἐστέναξον.  
Διὸ καὶ ἀνέστην ταχέως σήμερον, ὥστε ἐφ’ ὑμῶν   
τῶν ἐκεῖνα ἀκηκοότων τὴν τοιαύτην ἀποκρούσασθαι   
δόξαν. Καὶ γὰρ στέφανος ὅταν μείζων ᾗ τῇς τοῦ   
στεφανουμένου κεφαλῆς, οὐ περισφίγγει τοὺς   
κροτάφους, οὐκ ἐνιζάνει τῇ κεφαλῇ· ἀλλὰ χαυνότερος τῷ   
μεγέθει γινόμενος, διὰ τῶν ὀφθαλμῶν, καταβαίνων   
περιαυχένιος γίνεται, καὶ τὴν κεφαλὴν ἀφίησιν   
ἀστεφάνωτον. Ὃ δὴ καὶ ἡμεῖς πεπόνθαμεν, τοῦ   
στεφάνου τῶν ἐγκωμίων μείζονος τῆς ἡμετέρας  
φανέντος ἀξίας κεφαλῆς. Ἀλλ’ ὅμως καὶ τούτων   
οὕτως ἐχόντων, διὰ τὴν παροῦσαν αὐτῷ   
φιλοστοργίαν, ὁ πατὴρ οὐκ ἀπέστη πρὶν αὐτὸν   
ὁπωσδήποτε ἐπιθεῖναι ἡμῖν. Οὕτω ποῦ καὶ βασιλεῖς  
ποιοῦσι πολλάκις, καὶ τὸ αὐτοῖς ἁρμόζον διάδημα  
λαβόντες, ταῖς τῶν παιδίων ἐπιτιθέασι κεφαλαῖς·   
εἶτα ἐπειδὰν ἴδωσιν ἐλάττω τὴν παιδικὴν οὖσαν   
κορυφὴν τοῦ στεφάνου, αὐτῷ τούτῳ τῷ περιθεῖναι   
ἁπλῶς καὶ ἐκ ἔτυχε πληροφορηθέντες, λαθόντες   
λοιπὸν ἑαυτοῖς περιτίθενται.   
     γ’. Ἐπεὶ οὖν καὶ ὁ πατὴρ τὸν αὐτῷ πρέποντα  
στέφανον ἡμῖν ἐπέθηκε, καὶ μείζων ὤφθη τῆς ἡμετέρας  
κορυφῆς, ἑαυτῷ οὐκ ἂν ἕλοιτο περιθεῖναι φέρε δὴ   
αὐτὸν ἡμῶν ἀφελόμενοι, τῇ ἁρμοζούσῃ τοῦ πατρὸς   
ἡμεῖς ἐπιθῶμεν κεφαλῇ πάλιν. Τοῦ γὰρ Ἰωάννου τὸ   
ὄνομα παρ’ ἡμῖν, τὸ δὲ φρόνημα παρὰ τούτῳ· καὶ   
τὴν μὲν προσηγορίαν ἡμεῖς ἐδεξάμεθα, τὴν δὲ  
φιλοσοφίαν οὗτος ἐκτήσατο. Διὰ τοῦτο καὶ τῆς   
προσηγορίας δίκαιος ἂν εἴη, κληρονομῆσαι μᾶλλον ἡμῶν·   
συνώνυμον γὰρ οὐχ ἡ τῶν ὀνομάτων κοινωνία, ἀλλ’   
ἡ τῶν πραγμάτων συγγένεια ποιεῖν εἴωθε κἂν τὰ   
ὀνόματα διαφέρῃ. Οὐ γὰρ ὥσπερ οἱ τῆς ἔξωθεν   
φιλοσοφίας μετέχοντες, οὕτω καὶ ἡ Γραφὴ περὶ τούτων   
φιλοσοφεῖν εἴωθεν. Ἐκεῖνοι μὲν γὰρ ἂν μὴ μετὰ τῆς   
οὐσίας καὶ ἡ τῶν ὀνομάτων συμβαίνει κοινωνία οὒ  
φασι γίνεσθαι συνωνύμους. Ἡ Γραφὴ δὲ οὐχ οὕτως   
ἀλλ’ ὅταν ἴδῃ πολλὴν τῆς φιλοσοφίας τὴν συγγένειαν,   
κἂν ἕτερα ὀνόματα ᾗ κείμενα τοῖς κατὰ τὸν τρόπον   
κοινωνοῦσιν ἀλλήλοις, ἀπὸ τῆς αὐτῆς αὐτοὺς   
προσηγορίας καλεῖ. Καὶ τούτου οὐ πόῤῥωθεν ἐστι   
παρασχεῖν τὴν ἀπόδειξιν, ἀλλ’ αὐτὸν τοῦτον τὸν Ἰωάννην   
τὸν Ζαχαρίου παραγαγόντες εἰς μέσον. Τῶν γὰρ   
μαθητῶν ἐρωτησάντων, εἰ μέλλοι παραγίνεσθαι   
πάλιν Ἠλίας, ἀπεκρίνατο· «Καὶ ὅτι εἰ θέλετε δέξασθαι;   
Οὗτός ἐστιν Ἠλίας ὁ μέλλων ἔρχεσθαι». Καὶ μὴν   
Ἰωάννης ἐλέγετο· ἀλλ’ ἐπειδὴ Ἡλίου τὸν τρόπον   

εἶχε, διὰ τοῦτο καὶ τῆς προσηγορίας αὐτῷ μετέδωκε   
ταύτης· ἐπειδὴ τὸ πνεῦμα Ἡλίου ἐκτήσατο, διὰ  
τοῦτο καὶ τὸ ὄνομα Ἥλιον. Καὶ γὰρ ἐρήμους χώρας   
ᾤκησαν ἀμφότεροι· καὶ ὁ μὲν μηλωτήν, ὁ δὲ τρίχινον   
ἱμάτιον περιεβέβλητο· καὶ τράπεζα ὁμοίως   
αὐτοῖς εὐτελὴς καὶ λιτὴ ἦν. Καὶ ὁ μὲν τῆς προτέρας   
παρουσίας διάκονος γέγονεν, ὁ δὲ ἔσται τῆς   
μελλούσης αὖθις. Ἐπεὶ οὖν καὶ διαίτης τρόπος καὶ ἱματίων   
περιβολή, καὶ τόπων διατριβαί, καὶ διακονία μία,   
καὶ πάντα ἴσα ἦν αὐτοῖς· διὰ τοῦτο καὶ ὄνομα ἓν   
ἀμφοτέροις ἐπέθηκε, δεικνὺς ὅτι κἂν ἕτερόν τις ὄνομα  
ἔχῃ, δύναται εἶναι ἐκείνῳ συνώνυμος, οὗ τὸν τρόπον   
ἐζήλωσεν.  
      δ’. Ἐπεὶ οὖν ἀναμφισβήτητος οὗτός ἐστιν ὁ   
 Κανών, καὶ ἀκριβὴς οὗτος συνωνύμων ὄρος, παρὰ τῇ θείᾳ   
Γραφῇ, φέρε, δείξωμεν ὅπως καὶ τὸν τρόπον ἐζήλωσε   
τὸν Ἰωάννου ὁ σοφὸς οὗτος ἡμῶν πατήρ, ἵνα μάθητε   
ὅτι καὶ τῆς προσηγορίας οὗτος δικαιότερον ἂν   
κληρονομήσειε τῆς ἐκείνου. Οὐκ ἦν ἐκείνῳ τράπεζα, οὐδὲ   
κλίνη, οὐδὲ οἰκία ἐπὶ γῆς· ἀλλ’ οὐδὲ   
τούτῳ ποτὲ ἐγένετο. Καὶ τούτου μάρτυρες ὑμεῖς,   
πῶς τὸν ἅπαντα χρόνον διετέλεσεν, ἀποστολικὸν   
ἐπιδεικνύμενος βίον, μηδὲν ἴδιον ἔχων, ἀλλὰ παρ’   
ἑτέρων τρεφόμενος, αὐτὸς τῇ προσευχῇ καὶ τῇ   
διδασκαλίᾳ τοῦ λόγου προσκαρτερῶν. Ἐκήρυξεν ἐκεῖνος,   
πέραν τοῦ ποταμοῦ διατρίβων ἐν ταῖς ἐρημίαις· καὶ   
οὗτος πέραν τοῦ ποταμοῦ ποτε τὴν πόλιν πᾶσαν   
λαβών, τὴν ὑγιῆ διδασκαλίαν ἐπαίδευσεν. ᾬκησεν   
ἐκεῖνος εἰς δεσμωτήριον καὶ τὴν κεφαλὴν ἀπετμήθη διὰ   
τὴν ὑπὲρ τοῦ νόμου παῤῥησίαν· ἀλλὰ καὶ οὗτος   
πολλάκις τῆς πατρίδος ἐξέπεσε διὰ τὴν ὑπὲρ τῆς πίστεως   
παῤῥησίαν, πολλάκις δὲ καὶ τὴν κεφαλὴν ἀπετμήθη   
διὰ τὴν αὐτὴν ταύτην αἰτίαν, εἰ καὶ μὴ τῇ πεῖρᾳ,   
ἀλλὰ τῇ προθέσει. Οὐ γὰρ φέροντες οἱ τῆς ἀληθείας   
ἐχθροὶ τὴν τῆς γλώττης, αὐτοῦ δύναμιν, μυρίας   
πάντοθεν ἔῤῥαπτον ἐπιβουλάς, καὶ ἐκ πασῶν αὐτὸν   
ἐῤῥύσατο Κύριος. Φέρε οὖν γλώττης ἀκούσωμεν ταύτης,   
οἱ ἣν καὶ ἐκινδύνευσε καὶ ἐσώθη. Περὶ ἧς οὐκ ἂν τις  
ἁμάρτοι τοῦτο εἰπών, ὃ περὶ τῆς γῆς τῆς   
ἐπαγγελίας εἴρηκε Μωσής. Τὶ δὲ περὶ ἐκείνης εἶπεν;  
«Γῆν ῥέουσαν γάλα καὶ μέλι». Τοῦτο καὶ περὶ τῆς   
γλώττης ἔστιν εἰπεῖν. Γλῶττα ῥέουσα γάλα καὶ μέλι  
τούτου. Ἳν’ οὖν καὶ γάλακτος ἀπολαύσωμεν, καὶ τοῦ   
μέλιτος ἐμφορηθῶμεν ἐνταῦθα τὸν ἡμέτερον   
καταπαύσαντες λόγον, ἀκούσωμεν τῆς λύρας καὶ τῆς   
σάλπιγγος. Ὅταν μὲν γὰρ τὴν ἡδονὴν ἐννοήσω τῶν   
ῥημάτων λύραν καλῶ τὴν τούτου φωνήν· ὅταν δὲ τὸ   
δυνατὸν τῶν νοημάτων, σάλπιγγά τινα πολεμικήν,   
καὶ τοιαύτην, οἵαν εἶχον οἱ, Ἰουδαῖοι ἡνίκα τὰ τῆς   
Ἱεριχῶ τείχη κατέβαλον. Καθάπερ γὰρ τότε ἡ τῶν   
σαλπίγγων ἠχή, πυρὸς σφοδρότερον τοῖς λίθοις   
προσπίπτουσα, πάντα ἀνήλισκε καὶ ἐδαπάνα· οὕτω καὶ   
ἡ τούτου φωνὴ νῦν, οὐχ ἧττον τῆς σάλπιγγος ἐκείνης   
τοῖς τῶν αἱρετικῶν ὀχυρώμασιν ἐμπεσοῦσα    

λογισμοὺς καθαίρει, καὶ πᾶν ὕψωμα ἐπαιρόμενον κατὰ   
τῆς γνώσεως τοῦ Θεοῦ. Ἀλλ’ ἵνα μὴ διὰ τῆς ἡμετέρας   
γλώττης, ἀλλὰ διὰ τῆς τούτου ταῦτα μάθητε,   
ἀναπαύσωμεν τὸν ἡμέτερον λόγον, δόξαν ἀναπέμψαντες   
τῷ Θεῷ, τῷ τοιούτους παρασχόντι διδασκάλους, ὅτι,   
αὐτῷ ἡ δόξα εἰς τοὺς αἰῶνας τῶν αἰώνων. Ἀμήν.   

<1/Εἰς τὸ Ἅγιον Πάσχα Λόγος/>   

    α’. Εὔκαιρον, σήμερον ἅπαντας ἡμᾶς ἀναβοῆσαι τὸ   
παρὰ τοῦ μακαρίου Δαυῒδ εἰρημένον· «Τὶς λαλήσει   
τὰς δυναστείας τοῦ Κυρίου, ἀκουστὰς ποιήσει   
πάσας τὰς αἰνέσας αὐτοῦ»; Ἰδοὺ γὰρ ἡμῖν   
παραγέγονεν ἡ ποθεινὴ καὶ σωτήριος ἑορτή, ἡ ἀναστάσιμος   
ἡμέρα τοῦ Κυρίου ἡμῶν Ἰησοῦ Χριστοῦ, ἡ τῆς   
εἰρήνης ὑπόθεσις, ἡ τῆς καταλλαγῆς ἀφορμή, ἡ τῶν   
πολέμων ἀναίρεσις, ἡ τοῦ θανάτου κατάλυσις, ἡ τοῦ   

διαβόλου ἧττα. Σήμερον ἄνθρωποι τοῖς ἀγγέλοις   
ἀνεμίγησαν, καὶ οἱ σῶμα περικείμενοι μετὰ τῶν   
ἀσωμάτων δυνάμεων λοιπὸν τὰς ὑμνῳδίας ἀναφέρουσι.   
Σήμερον καταλύεται τοῦ διαβόλου ἡ τυραννίς·    
σήμερον τὰ δεσμὰ τοῦ θανάτου ἐλύθη, τοῦ ᾅδου τὸ νῖκος   
ἠφάνισται· σήμερον εὔκαιρον πάλιν εἰπεῖν τὴν   
προφητικὴν ἐκείνην φωνήν· «Ποῦ σου, θάνατε, τὸ   
κέντρον; ποῦ σου, ᾅδη, τὸ νῖκος»; Σήμερον τὰς χαλκᾶς   
<σ/σελ: πδφ: 383 a /> 

πύλας συνέθλασεν ὁ Δεσπότης ἡμῶν Χριστός, καὶ   
αὐτὸ τοῦ θανάτου τὸ πρόσωπον ἠφάνισε. Τὶ δὲ λέγω   
τὸ πρόσωπον; Αὐτοῦ τὴν προσηγορίαν μετέβαλεν·   
οὐκ ἔτι γὰρ θάνατος λέγεται, ἀλλὰ κοίμησις καὶ   
ὕπνος· πρὸ μὲν γὰρ τῆς Χριστοῦ παρουσίας, καὶ τῆς   
τοῦ σταυροῦ οἰκονομίας, καὶ αὐτὸ τοῦ θανάτου τὸ   
ὄνομα φοβερὸν ἐτύγχανε. Καὶ γὰρ ὁ πρῶτος ἄνθρωπος   
γενόμενος ἀντὶ μεγάλου ἐπιτιμίου τοῦτο   
κατεδικάζετο ἀκούων· «ᾟ δ’ ἂν ἡμέρα φαγῇ, θανάτῳ   
ἀποθανῇ». Καὶ ὁ μακάριος δὲ Ἰὼβ τούτῳ τῷ ὀνόματι   
αὐτὸν προσηγόρευσε, λέγων· «Θάνατος ἀνδρὶ   
ἀνάπαυσις». Καὶ ὁ προφήτης Δαυῒδ ἔλεγε· «Θάνατος   
ἁμαρτωλῶν πονηρός». Οὐ μόνον δὲ θάνατος ἐκαλεῖτο ἡ   
διάλυσις τῆς ψυχῆς ἀπὸ τοῦ σώματος, ἀλλὰ καὶ ᾅδης.   
Ἄκουε γὰρ τοῦ μὲν πατριάρχου Ἰακὼβ λέγοντος·   
«Κατάξετε τὸ γῆράς μου μετὰ λύσσης εἰς ᾅδου»·   
τοῦ δὲ προφήτου πάλιν· «Ἔχανεν ὁ ᾅδης τὸ στόμα   
αὐτοῦ»· καὶ πάλιν ἑτέρου προφήτου λέγοντος·   
«Ῥύσεταί με ἐξ ᾅδου κατωτάτου»· καὶ πολλαχοῦ   
εὑρήσεις ἐπὶ τῆς Παλαιᾶς θάνατον καὶ ἅδην καλουμένην   
τὴν ἐντεῦθεν μετάστασιν. Ἐπειδὴ δὲ Χριστὸς ὁ Θεὸς   
ἡμῶν θυσία προσηνέχθη, καὶ τὰ τῆς ἀναστάσεως   
προεχώρησε, περιῆρε δὲ τὰς προσηγορίας αὐτὰς ὁ   
φιλάνθρωπος Δεσπότης, καὶ καινὴν καὶ ξένην   
πολιτείαν εἰς τὸν βίον εἰσήγαγε τὸν ἡμέτερον; Ἀντὶ γὰρ   
θανάτου λοιπὸν κοίμησις καὶ ὕπνος λέγεται ἡ ἐντεῦθεν   
μετάστασις. Καὶ πόθεν τοῦτο δῆλόν; Ἄκουε αὐτοῦ   
τοῦ Χριστοῦ λέγοντος· «Λάζαρος ὁ φίλος τιμῶν   
κεκοίμηται, ἀλλὰ πορεύομαι ἐξυπνίσω αὐτόν».   
Ὥσπερ γὰρ ἡμῖν εὔκολον τὸν καθεύδοντα διυπνίσαι   
καὶ διεγείραι, οὕτω καὶ τῷ κοινῷ πάντων ἡμῶν   
Δεσπότῃ τὸ ἀναστῆσαι. Καὶ ἐπειδὴ καινὸν ἦν καὶ ξένον   
τὸ παρ’ αὐτοῦ εἰρημένον, οὐδὲ οἱ μαθηταὶ συνῆκαν τὸ   
λεχθέν, μέχρις ὅτου συγκαταβαίνων αὐτῶν τῇ   
ἀσθενείᾳ, φανερώτερον αὐτὸ εἴρηκε. Καὶ ὁ τῆς 
οἰκουμένης δὲ διδάσκαλος ὁ μακάριος Παῦλος, γραφῶν   
Θεσσαλονικεῦσι φησίν· «Οὐ θέλω ὑμεῖς ἀγνοεῖν περὶ τῶν   
κεκοιμημένων, ἵνα μὴ λυπῆσθε, ὡς καὶ οἱ λοιποὶ   
οἱ μὴ ἔχοντες ἐλπίδα». Καὶ πάλιν ἀλλαχοῦ· «Ἆρα   
οἱ κοιμηθέντες ὃν Χριστῷ, ἀπώλοντο». Καὶ πάλιν·   
«Ἡμεῖς οἱ ζῶντες, οἱ περιλειπόμενοι, οὐ μὴ 
φθάσωμεν τοὺς κοιμηθέντας». Καὶ ἑτέρωθι πάλιν· «Εἰ   
γὰρ πιστεύομεν, ὅτι Ἰησοῦς ἀπέθανε, καὶ ἀνέστη,   
οὕτω καὶ ὁ Θεὸς τοὺς κοιμηθέντας ἄξει σὺν αὐτῷ».   
    β’. Εἶδες πανταχοῦ λοιπὸν κοίμησιν καὶ ὕπνον τὸν   
θάνατον καλούμενον; Καὶ τὸν πρὸ τούτου φοβερὸν ἔχοντα   
τὸ πρόσωπον, νῦν εὐκαταφρόνητον μετὰ τὴν   
ἀνάστασιν γινόμενον; Εἶδες λαμπρὸν τῆς ἀναστάσεως τὸ   
τρόπαιον; Διὰ ταύτην ἡμῖν τὰ μυρία ἀγαθὰ   
εἰσενήνεκται· διὰ ταύτην ἡ τῶν δαιμόνων ἀπάτη   
κατελύθη· διὰ ταύτην καταγελῶμεν θανάτου· διὰ   
ταύτην ὑπερορῶμεν τῆς παρούσης ζωῆς· διὰ ταύτην   
πρὸς τὴν τῶν μελλόντων ἐπιθυμίαν ἐπειγόμεθα· διὰ   
ταύτην, σῶμα περικείμενοι, οὐδὲν ἔλαττον τῶν   
ἀσωμάτων ἔχομεν, ἐὰν βουλώμεθα. Σήμερον ἡμῶν τὰ   
λαμπρὰ νικητήρια γέγονε· σήμερον ἡμῶν ὁ   
Δεσπότης τὸ κατὰ τοῦ θανάτου τρόπαιον στήσας, καὶ τοῦ   
διαβόλου τὴν τυραννίδα καταλύσας, τὴν διὰ τῆς   
ἀναστάσεως ὁδὸν εἰς σωτηρίαν ἐχαρίσατο. Πάντες τοίνυν   
χαίρωμεν, σκιρτῶμεν, ἀγαλλώμεθα. Εἰ γὰρ καὶ ὁ   
Δεσπότης ἡμῶν ἐνίκησε καὶ τὸ τρόπαιον ἔστησεν,   
ἀλλὰ κοινὴ καὶ ἡμῶν ἡ εὐφροσύνη καὶ ἡ χαρά. Διὰ   
γὰρ τὴν ἡμετέραν σωτηρίαν πάντα εἰργάσατο· καὶ   
δι’ ὧν ἡμᾶς κατεπάλαισεν ὁ διάβολος, διὰ τούτων   

αὐτοῦ περιεγένετο ὁ Χριστός. Αὐτὰ τὰ ὅπλα ἔλαβε,   
καὶ τούτοις αὐτὸν κατηγωνίσατο· καὶ πῶς, ἄκουε.   
Παρθένος καὶ ξύλον καὶ θάνατος τῆς ἡμετέρας ἥττης   
γέγονε τὰ σύμβολα. Καὶ γὰρ παρθένος ἦν ἡ   
Εὔα· οὐδέπω γὰρ ἄνδρα ἐγίνωσκεν, ὅτε τὴν ἀγάπην   
ὑπέμεινε ξύλον ἦν τὸ δένδρον· θάνατος τὸ ἐπιτίμιον τὸ   
κατὰ τοῦ Ἀδάμ. Εἶδες πῶς παρθένος καὶ ξύλον καὶ   
θάνατος γέγονεν ἡμῖν τῆς ἥττης τὰ σύμβολα; Ὅρα   
τοίνυν πῶς καὶ τῆς νίκης αὐτὰ πάλιν γέγονε   
παραιτία. Ἀντὶ τῆς Εὔας ἡ Μαρία· ἀντὶ τοῦ ξύλου τοῦ   
εἰδέναι γνωστὸν καλοῦ καὶ πονηροῦ, τὸ ξύλον τοῦ   
σταυροῦ· ἀντὶ τοῦ θανάτου τοῦ Ἀδὰμ ὁ Δεσποτικὸς   
θάνατος. Εἶδες δι’ ὧν ἐνίκησε, διὰ τούτων αὐτὸν   
ἡττώμενον; Περὶ τὸ δένδρον κατηγωνίσατο τὸν Ἀδὰμ   
ὁ διάβολος· περὶ τὸν σταυρὸν κατεπάλαισε τὸν
διάβολον ὁ Χριστός. Κἀκεῖνο μὲν τὸ ξύλον εἰς ᾅδην   
ἔπεμπε, τοῦτο δὲ τὸ ξύλον, τὸ τοῦ σταυροῦ, καὶ τοὺς 
ἀπελθόντας ἐκ τοῦ ᾅδου πάλιν ἀνεκαλεῖτο· κἀκεῖνο μὲν   
καθάπερ αἰχμάλωτον καὶ γυμνὸν ἔκρυπτε τὸν   
ἡττηθέντα, τοῦτο δὲ τὸν νικητὴν γυμνὸν προσηλωμένον   
ἐφ’ ὑψηλοῦ πᾶσιν ἐδείκνυ. Καὶ θάνατος ὁ μὲν καὶ   
τοὺς μετ’ αὐτὸν κατέκρινεν· ὁ δὲ καὶ τοὺς πρὸ αὐτοῦ   
ἀνέστησεν ἀληθῶς. «Τὶς λαλήσει τὰς δυναστείας   
τοῦ Κυρίου, ἀκουστάς, ποιήσει πάσας τὰς   
αἰνέσεις αὐτοῦ»; Ἀπὸ θανάτου γεγόναμεν ἀθάνατοι, ἀπὸ   
πτώσεως ἀνέστημεν, ἀπὸ ἡττήματος κατέστημεν   
νικηταί.
     γ’. Ταῦτα τοῦ σταυροῦ τὰ κατορθώματα, ταῦτα τῆς   
ἀναστάσεως μεγίστη ἀπόδειξις. Σήμερον ἄγγελοι   
σκιρτῶσι, καὶ πᾶσαι αἱ οὐράνιαι δυνάμεις   
ἀγάλλονται, συνηδόμεναι ἐπὶ τῇ σωτηρίᾳ, τοῦ κοινοῦ γένους   
τῶν ἀνθρώπων. Εἰ γὰρ ἐπὶ ἑνὶ ἁμαρτωλῷ μετανοοῦντι   
χαρὰ γίνεται ἐν οὐρανῷ καὶ ἐπὶ γῆς, πολλῷ μᾶλλον   
ἐπὶ τῇ σωτηρίᾳ τῆς οἰκουμένης. Σήμερον τὴν   
ἀνθρωπείαν φύσιν, τῆς τοῦ διαβόλου τυραννίδος   
ἐλευθερώσας, πρὸς τὴν προτέραν εὐγένειαν ἐπανήγαγεν. Ὅταν   
γὰρ ἴδω τὴν ἀπαρχὴν τὴν ἐμὴν οὕτω τοῦ θανάτου   
περιγεγενημένην, οὐκ ἔτι δέδοικα, οὐκ ἔτι φρίττω   
τὸν πόλεμον· οὐδὲ πρὸς τὴν ἀσθένειαν ὁρῶ τὴν   
ἐμαυτοῦ, ἀλλ’ ἐννοῶ τοῦ μέλλοντος μοι συμμαχεῖν τὴν   
ἄφατον δύναμιν. Ὁ γὰρ τῆς τοῦ θανάτου τυραννίδος   
περιγενόμενος, καὶ πᾶσαν αὐτοῦ τὴν ἰσχὺν 
ἀφελόμενος, τὶ λοιπὸν οὐκ ἐργάσεται περὶ τὸ ὁμογενές, καὶ   
οὗ τὴν μορφὴν ἀναλαβεῖν διὰ πολλὴν φιλανθρωπίαν   
κατηξίωσε, καὶ διὰ ταύτης τὴν πρὸς τὸν   
διάβολον πάλην ποιήσασθαι; Σήμερον χαρὰ πανταχοῦ τῆς   
οἰκουμένης καὶ εὐφροσύνη πνευματική. Σήμερον καὶ   
τῶν ἀγγέλων ὁ δῆμος καὶ πασῶν τῶν ἄνω δυνάμεων   
ὁ χορὸς διὰ τὴν τῶν ἀνθρώπων σωτηρίαν ἀγάλλονται.   
Ἐννόησον τοίνυν, ἀγαπητέ, χαρᾶς μέγεθος, ὅτι καὶ   
αἱ ἄνω δυνάμεις ἡμῖν συνεορτάζουσι· συγχαίρουσι   
γὰρ τοῖς ἡμετέροις ἀγαθοῖς. Καὶ γὰρ εἰ καὶ ἡμετέρα   
ἡ χάρις ἡ παρὰ τοῦ Δεσπότου. Ἀλλὰ καὶ ἐκείνων ἡ   
ἡδονή. Διὰ τοῦτο οὐκ ἐπαισχύνονται ἡμῖν 
συνεορτάσαι. Καὶ τὶ λέγω, ὅτι οἱ σύνδουλοι ἡμῖν οὐκ   
ἐπαισχύνονται συνεορτάσας; Αὐτὸς ὁ Δεσπότης αὐτῶν τε καὶ   
ἡμῶν οὐκ ἐπαισχύνεται ἡμῖν συνεορτάσαι. Τὶ δὲ εἶπον,   
οὐκ ἐπαισχύνεται; Καὶ ἐπιθυμεῖ συνεορτάσαι ἡμῖν.   
Πόθεν τοῦτο δῆλον; Ἄκουε αὐτοῦ λέγοντος·   
«Ἐπιθυμίᾳ ἐπεθύμησα τοῦτο τὸ Πάσχα φαγεῖν μεθ’ ὑμῶν»·    
εἰ δὲ τὸ Πάσχα ἐπεθύμησε φαγεῖν, καὶ συνεορτάσαι   
δηλονότι. Ὅταν οὖν ἴδῃς μὴ μόνον ἀγγέλους καὶ   
πάντων τῶν οὐρανίων δυνάμεων τὸν δῆμον, ἀλλὰ καὶ   
αὐτὸν τόν Δεσπότην τῶν ἀγγέλων ἡμῖν συνεορτάζοντα,   

τὶ σοι λείπεται λοιπὸν εἰς εὐφροσύνης λόγον; Μηδεὶς   
τοίνυν ἔστω κατηφὴς σήμερον διὰ τὴν πενίαν· ἑορτὴ   
γὰρ ἐστι πνευματική.   
Μηδεὶς πλούσιος ἐπαιρέσθω διὰ τὸν πλοῦτον· οὐδὲ   
γὰρ ἀπὸ τῶν χρημάτων εἰσενεγκεῖν εἰς τὴν ἑορτὴν   
ταύτην δύναται. Ἐπὶ μὲν γὰρ τῶν ἔξωθεν ἑορτῶν,   
τῶν βιωτικῶν λέγω, ἔνθα πολλὴ ἡ φαντασία καὶ τῆς   
ἔξωθεν περιβολῆς, καὶ τῆς ἐν τῇ τραπέζῃ   
πολυτελείας, εἰκότως ἐκεῖ ὁ μὲν πένης ἐν ἀθυμίᾳ καὶ   
κατηφείᾳ ἔσται, ὁ δὲ πλούσιος ἐν ἡδονῇ καὶ φαιδρότητι.   
Τὶ δήποτε; Ὅτι ὁ μὲν λαμπρὰν ἐσθῆτα περιβάλλεται,   
καὶ πλουσιωτέραν παρατίθεται τὴν τράπεζαν· ὁ δὲ   
πένης ὑπὸ τῆς πενίας κωλύεται τὴν αὐτὴν   
φιλοτιμίαν ἐπιδείξασθαι. Ἐνταῦθα δὲ οὐδὲν τοιοῦτον, ἀλλὰ   
πᾶσα αὕτη ἡ ἀνωμαλία ἑκποδών, μία δὲ τράπεζα καὶ   
πλουσίῳ καὶ πένητι, καὶ δούλῳ καὶ ἐλευθέρῳ. Κἂν   
πλούσιος ᾗς, οὐδὲν πλεονάζεις τοῦ πένητος· κἂν   
πένης ᾗς, οὐδὲν ἔλαττον ἕξεις τοῦ πλουσίου, οὐδὲ διὰ   
τὴν πενίαν ἐλαττοῦται σου τὰ τῆς εὐωχίας τῆς   
πνευματικῆς· θεῖα γὰρ ἐστιν ἡ χάρις, καὶ οὐκ εἶδε   
προσώπων διαφοράν. Καὶ τὶ λέγω, πλουσίῳ καὶ πένητι ἡ   
αὐτὴ τράπεζα πρόκειται; Καὶ αὐτῷ τῷ τὸ διάδημα   
περικειμένῳ, καὶ τὴν ἁλουργίδα ἔχοντι, τῷ τὴν   
ἐξουσίαν τῆς οἰκουμένης ἀνῃρημένῳ, καὶ τῷ πτωχῷ τῷ   
πρὸς τὴν ἐλεημοσύνην καθημένῳ, μία τράπεζα   
πρόκειται. Τοιαῦτα γὰρ τὰ δῶρα τὰ πνευματικά· οὐ   
τοῖς ἀξιώμασι διαιρεῖ τὴν κοινωνίαν, ἀλλὰ τῇ   
προαιρέσει καὶ τῇ γνώμῃ. Μετὰ τῆς αὐτῆς παῤῥησίας καὶ   
τιμῆς καὶ ὁ βασιλεὺς καὶ ο πτωχὸς πρὸς τὴν 
ἀπόλαυσιν καὶ κοινωνίαν τῶν θείων τούτων μυστηρίων   
ὁρμῶσι. Καὶ τὶ λέγω, μετὰ τῆς αὐτῆς τιμῆς; Πολλάκις   
ὁ πένης μετὰ πλείονος τῆς παῤῥησίας. Τὶ δήποτε;  
Ὅτι ὁ μὲν βασιλεὺς κυκλούμενος πραγμάτων   
φροντίσι, καὶ ὑπὸ πολλῶν περιστάσεων   
περιστοιχιζόμενος, ὥσπερ ἐν πελάγει τυγχάνων, οὕτω πανταχόθεν   
ὑπὸ τῶν ἐπαλλήλων κυμάτων περιῤῥαντίζεται, καὶ   
πολλὰ προστρίβεται τὰ ἁμαρτήματα· ὁ δὲ 
πένης, πάντων τούτων ἀπηλλαγμένος, καὶ ὑπὲρ τῆς   
ἀναγκαίας μόνης φροντίζων τροφῆς, καὶ τὸν   
ἀπράγμονα καὶ ἡσύχιον βίον μετιών, ὥσπερ ἐν λιμένι καὶ   
γαλήνῃ καθήμενος, μετὰ πολλῆς τῆς εὐλαβείας τῇ   
τραπέζῃ πρόσεισι.   
      δ’. Καὶ οὐ τοῦτο μόνον, ἀλλὰ καὶ ἐξ ἑτέρων πολλῶν   
ἀθυμίαι διάφοροι τίκτονται τοῖς περὶ τὰς βιωτικὰς   
ἑορτὰς ἠσχολημένοις. Πάλιν γὰρ ἐκεῖ μὲν πένης ἐν   
κατηφείᾳ, ὁ δὲ πλούσιος ἐν φαιδρότητι, οὐ διὰ τὴν   
τράπεζαν μόνην, καὶ τὴν πολυτέλειαν, ἀλλὰ καὶ διὰ   
τὰ ἱμάτια τὰ φαίδρα, καὶ τῆς ἐσθῆτος τὴν φαντασίαν.   
Ὅπερ γοῦν ἐπὶ τῆς τραπέζης πάσχουσι, τοῦτο καὶ   
ἐπὶ τῶν ἱματίων ὑπομένουσίν, Ὅταν οὖν ἴδῃ τὸν   
πλούσιον ὁ πένης πολυτελεστέραν περιβεβλημένον   
στολήν, ἐπλήγη τῇ ὀδύνῃ, ἐταλάνισεν ταὐτόν, μυρία   
ἐπηράσατο. Ἐνταῦθα δὲ καὶ αὐτὴ ἀθυμία 
ἀνῄρηται· ἓν γὰρ ἅπασίν ἐστιν ἱμάτιον τὸ ἔνδυμα τὸ   
σωτήριον· καὶ βοᾷ Παῦλος λέγων· «Ὅσοι εἰς Χριστὸν   
ἐβαπτίσθητε, Χριστὸν ἐνεδύσασθε». Μὴ τοίνυν   
καταισχύνωμεν τὴν τοιαύτην ἑορτήν, παρακαλῶ, ἀλλὰ   
ἄξιον φρόνημα τῶν δεδωρημένων ἡμῖν παρὰ τῆς τοῦ   
Χριστοῦ χάριτος ἀναλάβωμεν. Μὴ μέθῃ καὶ ἀδηφαγίᾳ   
ἑαυτοὺς ἐκδώσωμεν, ἀλλ’ ἐννοήσαντες τοῦ ἡμετέρου   
Δεσπότου τὴν φιλοτιμίαν, καὶ ὅτι καὶ πλουσίους καὶ   
πένητας ὁμοίως ἐτίμησε καὶ δούλους καὶ ἐλευθέρους,   
καὶ εἰς πάντας κοινὴν τὴν δωρεὰν ἐξέχεεν,
ἀμειψώμεθα τὸν εὐεργέτην τῆς περὶ ἡμᾶς εὐνοίας· ἀμοιβὴ   
δὲ ἀρκοῦσα πολιτεία ἀρέσκουσα, καὶ ψυχὴ νήφουσα   

καὶ διεγηγερμένη. Αὕτη ἡ ἑορτὴ καὶ πανήγυρις οὐ  
χρημάτων δεῖται, οὐ δαπάνης, ἀλλὰ προαιρέσεως   
μόνης καὶ διανοίας καθαρᾶς. Οὐδὲν σωματικὸν ἐστιν   
ἐντεῦθεν ὠνήσασθαι, ἀλλὰ πάντα πνευματικά·   
ἀκρόασιν θείων λογίων. Εὐχὰς Πατέρων, εὐλογίας ἱερέων,   
τῶν θείων καὶ ἀποῤῥήτων μυστηρίων τὴν κοινωνίαν,   
εἰρήνην καὶ ὁμόνοιαν, καὶ πνευματικὰ δῶρα καὶ ἀξία  
τῆς τοῦ δωρουμένου φιλοτιμίας. Ἑορτάσωμεν τοίνυν   
τὴν ἑορτὴν ταύτην ἐν ᾗ ἀνέστη ὁ Κύριος. Ἀνέστη  
γάρ, καὶ τὴν οἰκουμένην ἑαυτῷ συνανέστησε. Καὶ   
αὐτὸς μὲν ἀνέστη, τὰ δεσμὰ τοῦ θανάτου  
διαῤῥήξας ἡμᾶς δὲ ἀνέστησε, τὰς σειρᾶς τῶν ἡμετέρων   
ἁμαρτιῶν διαλύσας. Ἥμαρτεν ὁ Ἀδάμ, καὶ ἀπέθανεν·   
οὐχ ἥμαρτεν ὁ Χριστός, καὶ ἀπέθανε. Καινὸν καὶ   
παράδοξον· ἐκεῖνος ἥμαρτε, καὶ ἀπέθανεν οὗτος οὐχ   
ἥμαρτε, καὶ ἀπέθανε. Τίνος ἕνεκεν, καὶ διὰ τί; Ἵνα   
ὁ ἁμαρτὼν καὶ ἀποθανών, διὰ τοῦ μὴ ἁμαρτόντος   
καὶ ἀποθανόντος δυνηθῇ τῶν θανάτου δεσμῶν   
ἐλευθερωθῆναι. Οὕτω πολλάκις καὶ ἐπὶ τῶν τὰ χρήματα   
ὀφειλόντων γίνεται· ὀφείλει τὶς τινι ἀργύριον, καὶ  
οὐκ ἔχει καταβαλεῖν, καὶ διὰ τοῦτο κατέχεται· ἄλλος   
οὐκ ὀφείλων, δυνάμενος δὲ καταβαλεῖν, καταθεὶς   
ἀπέλυσε τὸν ὑπεύθυνον. Οὕτω καὶ ἐπὶ τοῦ Ἀδὰμ   
γέγονε, καὶ ἐπὶ τοῦ Χριστοῦ. Ὤφειλεν ὁ Ἀδὰμ τὸν   
θάνατον καὶ κατείχετο ὑπὸ τοῦ διαβόλου· οὐκ   
ὤφειλεν ὁ Χριστός, οὐδὲ κατείχετο· ἦλθε δὲ καὶ κατέβαλε   
τὸν θάνατον ὑπὲρ τοῦ κατεχομένου, ἵνα ἐκεῖνον   
ἀπολύσῃ τῶν τοῦ θανάτου δεσμῶν. Εἶδες τῆς ἀναστάσεως   
τὰ κατορθώματα; Εἶδες τοῦ Δεσπότου τὴν   
φιλανθρωπίαν; Εἶδες μέγεθος κηδεμονίας;  
     Μὴ τοίνυν ἀγνώμονες γινώμεθα περὶ τὸν οὕτως   
εὐεργέτην, μηδὲ ἐπειδὴ ἡ νηστεία παρῆλθε,   
ῥᾳθυμότεροι καταστῶμεν ἀλλὰ νῦν μᾶλλον ἡ πρότερον  
πλείονα τῆς ψυχῆς ποιώμεθα τὴν ἐπιμέλειαν, ἵνα μὴ   
τῆς σαρκὸς πιαινομένης, αὐτὴ ἀσθενέστερα γένηται,   
ἵνα μὴ τῆς δούλης φροντίζοντες, τῆς δεσποίνης   
καταμελῶμεν. Τὶ γὰρ ὄφελος, εἶπε μοι, ὑπὲρ τὴν χρείαν   
διαῤῥήγνυσθαι, καὶ τὴν συμμετρίαν ὑπερβαίνειν;  
Τοῦτο καὶ τὸ σῶμα λυμαίνεται, καὶ τῆς ψυχῆς τὴν   
εὐγένειαν προδίδωσιν, Ἀλλὰ τῆς αὐταρκείας καὶ τῆς   
χρείας γενώμεθα, ἵνα καὶ ψυχῇ καὶ σώματι τὸ   
προσῆκον ἀποπληρώσωμεν, ἵνα μὴ τὰ ἀπὸ τῆς νηστείας   
συλλεγέντα ἀθρόον ἅπαντα ἐκχέωμεν. Μὴ γὰρ κωλύω τοῦτο,   
ἀπολαύειν τροφῆς καὶ ἀνίεσθαι; Οὐ κωλύω τοῦτο,   
ἀλλὰ παραινῶ τῆς χρείας γίνεσθαι, καὶ τὴν πολλὴν   
τρυφὴν ἐκκόπτειν, καὶ μὴ τὸ μέτρον ὑπερβαίνοντας,   
λυμαίνεσθαι τῆς ψυχῆς τὴν ὑγείαν. Οὐδὲ γὰρ ἡδονῆς   
λοιπὸν ἀπολαύσεται ὁ τοιοῦτος ὑπερβὰς τῆς χρείας   
τοὺς ὄρους· καὶ τοῦτο μάλιστα ἴσασιν ἀκριβῶς οἱ διὰ   
τῆς πείρας αὐτῆς ἐλθόντες· καὶ μυρία ἐντεῦθεν   
ἑαυτοῖς τεκόντες νοσημάτων εἴδη, καὶ πολλὴν τὴν   
ἀηδίαν ὑπομείναντες. Ἀλλ’ ὅτι μὲν πεισθήσεσθε ταῖς   
ἡμετέραις παραινέσεων οὐκ ἀμφιβάλλω· οἶδα γὰρ   
ὑμῶν τὸ πειθήνιον.   
     ε’. Καὶ διὰ τοῦτο ἐνταῦθα τὴν περὶ τούτου στήσας   
παραίνεσιν, πρὸς τοὺς κατὰ τὴν νύκτα τὴν   
φωτοφὸρον ταύτην καταξιωθέντας τῆς τοῦ θείου βαπτίσματος   
δωρεᾶς τρέψαι βούλομαι τὸν λόγον, τὰ καλὰ ταῦτα   
τῆς Ἐκκλησίας φυτά, τὰ ἄνθη τὰ πνευματικά, τοὺς   
νέους τοῦ Χριστοῦ στρατιώτας. Πρὸ τῆς χθὲς ὁ   
Δεσπότης ἐν σταυρῷ ἐτύγχανεν, ἀλλ’ ἀνέστη νῦν· οὕτω   
καὶ οὗτοι, πρὸ τῆς χθὲς ὑπὸ τῆς ἁμαρτίας   
κατείχοντο, ἀλλὰ νῦν συνανέστησαν τῷ Χριστῷ· ἐκεῖνος   
σώματι ἀπέθανε καὶ ἀνέστη, οὗτοι ἁμαρτία. Ἦσαν   
τεθνηκότες, καὶ ἀπὸ ἁμαρτίας ἀνέστησαν. Ἡ μὲν   

οὖν γῇ κατὰ τὸν καιρὸν τοῦτον τοῦ ἔαρος ῥόδα καὶ ἴα   
καὶ ἀλλὰ ἡμῖν ἐκδίδωσιν ἄνθη τὰ μέντοι ὕδατα   
σήμερον τῆς γῆς τερπνότερον ἡμῖν λειμῶνα ἀνέδειξε.   
Καὶ μὴ θαυμάσῃς, ἀγαπητέ, εἰ ἀπὸ τῶν ὑδάτων   
λειμῶνες ἀνθῶν ἀνεδείχθησαν· οὐδὲ γὰρ ἐξ ἀρχῆς ἡ γῆ   
κατὰ τὴν οἰκείαν φύσιν τὴν βλάστην ἐξέδωκε τῶν    
βοτανῶν, ἀλλὰ τῷ ἐπιτάγματι εἴκουσα τοῦ Δεσπότου.  
Καὶ τὰ ὕδατα δὲ τότε ζῶα ἐξέδωκε κινούμενα, ἐπειδὴ  
ἤκουσεν· «Ἐξαγαγέτω τὰ ὕδατα ἑρπετὰ ψυχῶν   
ζωσῶν»· καὶ τὸ ἐπίταγμα ἔργον ἐγένετο· ἡ ἄψυχος   
οὐσία ἔμψυχα ζῶα ἐξέβαλεν. Οὕτω καὶ νῦν τὸ αὐτὸ   
ἐπίταγμα πάντα εἰργάσατο. Τότε εἶπεν· «Ἐξαγαγέτω τὰ   
ὕδατα ἑρπετὰ ψυχῶν ζωσῶν»· νῦν δὲ οὐχὶ ἑρπετά,  
ἀλλὰ πνευματικὰ χαρίσματα ἀνέδωκε. Τότε ἰχθύας   
ἀλόγως ἐξήγαγε τὰ ὕδατα· νῦν δὲ ἰχθύας λογικοὺς 
καὶ πνευματικοὺς ἡμῖν ἀπέτεκεν ὑπὸ τῶν ἀποστόλων  
ἁλιευθέντας. «Δεῦτε γάρ, φησίν, ὀπίσω μου, καὶ   
ποιήσω ὑμᾶς ἁλεεῖς ἀνθρώπων». Καινὸς ὄντως τῆς   
ἁλείας ταύτης ὁ τρόπος. Οἱ γὰρ ἁλιεύοντες ἐκ τῶν   
ὑδάτων ἐκβάλλουσι τοὺς ἰχθύας, καὶ νεκροῦσί τὰ   
ἁλιευόμενα· ἡμεῖς δὲ εἰς τὰ ὕδατα ἐμβάλλομεν, καὶ   
ζωογονοῦνται οἱ ἁλιευόμενοι. Ἦν μὲν ποτε καὶ ἐπὶ   
τῶν Ἰουδαίων κολυμβήθρα ὕδατος· ἀλλὰ μάθε   
τὶ ἴσχυσεν, ἵνα γνῷς ἀκριβῶς τὴν πτωχείαν τὴν 
Ἰουδαϊκήν. Καὶ εἰδέναι ἔχῃς τὸν πλοῦτον τὸν ἡμέτερον.   
«Κατήρχετο ἐκεῖ, φησίν, ἄγγελος, καὶ ἐτάρασσε τὸ   
ὕδωρ, καὶ ὁ πρῶτος καταβαίνων μετὰ τὴν ταραχὴν   
ἀπήλαυε τῆς θεραπείας». Κατῆλθεν ὁ τῶν ἀγγέλων   
Δεσπότης εἰς τὰ Ἰορδάνεια ῥεῖθρα καὶ ἁγιάσας τῶν   
ὑδάτων τὴν φύσιν πᾶσαν τὴν οἰκουμένην ἐθεράπευσε.   
Διὰ τοῦτο ἐκεῖ μετὰ τὸν πρῶτον ὁ καταβὰς οὐκ   
ὅτι ἐθεραπεύετο· Ἰουδαίοις γὰρ ἐδίδοτο ἡ χάρις τοῖς   
ἀσθενοῦσι, τοῖς χαμαὶ συρομένοις· ἐνταῦθα δὰ μετὰ   
τὸν πρῶτον ὁ δεύτερος κάτεισι, μετὰ τὸν δεύτερον ὁ   
τρίτος καὶ τέταρτος κἂν μυρίους εἴπῃς, κἂν τὴν   
οἰκουμένην ἅπασαν ἐμβάλῃς εἰς τὰ νάματα ταῦτα τὰ   
πνευματικά, οὐκ ἀναλίσκεται ἡ χάρις, οὐ δαπανᾶται   
ἡ δωρεά, οὐ ῥυποῦται τὰ νάματα οὐκ ἐλαττοῦται ἡ   
φιλοτιμία. Εἶδες μέγεθος δωρεᾶς; Ἀκούετε οἱ   
σήμερον καὶ κατὰ τὴν νύκτα ταύτην εἰς τὴν ἄνω   
Ἱερουσαλὴμ πολιτογραφηθέντες, καὶ ἀξίαν τοῦ μεγέθους   
τῶν δωρεῶν τὴν φυλακὴν ἐπιδείξασθε, ἵνα καὶ   
δαψιλεστέραν τὴν χάριν ἐπισπάσησθε· ἡ γὰρ ἐπὶ τοῖς ἤδη   
ὑπηργμένοις εὐγνωμοσύνη τὴν φιλοτιμίαν ἐκκαλεῖται   

τοῦ Δεσπότου; Οὐκ ἔξεστί σοι, ἀγαπητέ, λοιπὸν   
ἀδιαφόρως ζῆν· ἀλλὰ θὲς σαυτῷ νόμους καὶ κανόνας,   
ὥστε μετὰ ἀκριβείας ἅπαντα διαπράττεσθαι, καὶ   
πολλὴν τὴν φυλακὴν καὶ περὶ τὰ ἀδιάφορα   
νομιζόμενα εἶναι ἐπιδείκνυσθαι. Ἀγὼν γὰρ ἐστι καὶ πάλη   
πᾶς ὁ παρὼν βίος, καὶ τοὺς ἐν τῷ σταδίῳ τούτῳ τῇς   
ἀρετῇς ἅπαξ εἰσελθόντας προσήκει πάντα 
ἐγκρατεύεσθαι· «Πᾶς γὰρ ὁ ἀγωνιζόμενος πάντα   
ἐγκρατεύεται». Οὐχ δρᾷς ἐν τοῖς γυμνικοῖς ἀγῶσιν ὅπως πολλὴν   
ποιοῦνται τὴν ἑαυτῶν ἐπιμέλειαν οἱ πρὸς ἀνθρώπους   
τὴν πάλην ἀναδεχόμενοι, καὶ μετὰ πόσης ἐγκρατείας   
τὴν τοῦ σώματος ἄσκησιν ἐπιδείκνυνται; Οὕτω δὴ   
ἐνταῦθα. Ἐπειδὴ οὐ πρὸς ἀνθρώπους ἡμῖν ἐστιν ἡ   
πάλη, ἀλλὰ πρὸς τὰ πνευματικὰ τῆς πονηρίας, καὶ ἡ   
ἄσκησις ἡμῶν καὶ ἡ ἐγκράτεια πνευματικὴ ἔστω·  
ἐπειδὴ καὶ τὰ ὅπλα ἡμῶν, ἅπερ ἡμᾶς ἐνέδυσεν ὁ   
Δεσπότης, πνευματικὰ τυγχάνει. Ἐχέτω τοίνυν καὶ   
ὀφθαλμὸς ὄρους καὶ κανόνας, ὥστε μὴ ἁπλῶς   
ἐπιπηδᾷν πᾶσι τοῖς προσπίπτουσι· καὶ ἡ γλῶσσα τειχίον   
ἐχέτω, ὥστε μὴ προτρέχειν τῆς διανοίας. Διὰ γὰρ   
τοῦτο καὶ οἱ ὀδόντες καὶ τὰ χείλη πρὸς τὴν τῆς
γλώττης ἀσφάλειαν δεδημιούργηται. Ἵνα μηδέποτε ἁπλῶς   
ἀναπετάσασα τὰς θύρας ἡ γλῶσσα ἐξίῃ, ἀλλ’ ἐπειδὰν   
καλῶς τὰ καθ’ ἑαυτὴν διαθῇ, τότε μετὰ πάσης   
εὐκοσμίας προΐῃ, καὶ τοιαῦτα προφέρῃ ῥήματα, ἵνα δῶ   
χάριν τοῖς ἀκούουσι, κἀκεῖνα φθέγγηται, ἃ πρὸς   
οἰκοδομὴν συντείνει τῶν ἀκουόντων. Καὶ τὸν ἄτακτον   
δὲ γέλωτα πάντη ἐκκλίνειν δεῖ, καὶ τὸ βάδισμα   
ἤρεμον ἔχειν καὶ ἡσύχιον, καὶ τὴν στολὴν 
κατεσταλμένην, καὶ διὰ πάντων ἁπαξαπλῶς ῥυθμίζεσθαι  
προσήκει τὸν ἀπογραψάμενον εἰς τὸ τῆς ἀρετῆς στάδιον·   
ἡ γὰρ τῶν μελῶν τῶν ἔξωθεν εὐταξία εἰκὼν τὶς ἐστι   
τῆς ἐν τῇ ψυχῇ καταστάσεως.   
    Ϛ’. Ἐὰν εἰς τοιαύτην συνήθειαν ἐκ προοιμίων ἑαυτοὺς   
καταστήσωμεν, ὁδῷ βαδίζοντες λοιπὸν μετ’ εὐκολίας,   
τὴν ἀρετὴν ἅπασαν διανύσομεν, καὶ οὐδὲ  
πολλοῦ πόνου δεησόμεθα, καὶ πολλὴν ἐπισπασόμεθα τὴν   
ἄνωθεν ῥοπήν. Οὕτω γὰρ δυνησόμεθα καὶ τὰ κύματα   
τοῦ παρόντος βίου μετὰ ἀσφαλείας διαδραμεῖν,   
καὶ τῶν τοῦ διαβόλου παγίδων ἀνώτεροι καταστάντες,   
τῶν αἰωνίων ἀγαθῶν ἐπιτυχεῖν, χάριτι καὶ 
φιλανθρωπίᾳ τοῦ Κυρίου ἡμῶν Ἰησοῦ Χριστοῦ, μεθ’ οὗ τῷ   
Πατρὶ ἅμα τῷ ἁγίῳ Πνεύματι δόξα, κράτος, τιμή,   
νῦν καὶ ἀεὶ καὶ εἰς τοὺς αἰῶνας τῶν αἰώνων. Ἀμήν.   

<1/Εἰς τὴν ἀνάληψιν τοῦ τοῦ Κυρίου ἡμῶν Ἰησοῦ Χριστοῦ./>
  
     Πλοῦτος ἡμῖν, καὶ θησαυρός, καὶ  πηγαὶ τῆς   
αἰωνίου ζωῆς, αἱ τοῦ Σωτῆρός εἰσιν οἰκονομίαι, ἃς καὶ   
λέγειν διψῶμεν, καὶ κηρύττειν σπεύδομεν, εἰπεῖν δὲ  
κατ’ ἀξίαν οὐκ ἰσχύομεν. Ἀλλὰ τῷ πόθῳ συνεχόμενοι,   
καὶ τὴν ἀσθένειαν ὁμολογοῦντες, ὥσπερ ἐπὶ τινα   
εὔδιον λιμένα καταφεύγομεν ἐπὶ τὴν προφητικὴν   
ἐκείνην φωνήν· «Τὶς λαλήσει τὰς δυναστείας τοῦ   
Κυρίου, ἀκουστάς ποιήσει πάσας τὰς αἰνέσεις   
αὐτοῦ»; Εἰ γὰρ αὐτὸς ὁ μέγας προφήτης, ᾧ τὰ ἄδηλα   
καὶ τὰ κρύφια τῆς ἑαυτοῦ σοφίας ὁ Θεὸς ἐγνώρισεν,   
ὁ καταξιωθεὶς πατὴρ Χριστοῦ κληθῆναι, Δαυῒδ ὁ   
μακάριος καὶ μέγας ἐν προφήταις, ὁ ἔνδοξος ἐν   
βασιλεῦσιν, ὁ τοῦ Θεοῦ φίλος, ὁ τετιμημένην ἔχων παρ’   
αὐτῷ καρδίαν, ὡς αὐτὸν τὸν Θεὸν εἰπεῖν· «Εὗρον   
Δαυῒδ τὸν τοῦ Ἰεσσαί, ἄνδρα κατὰ τὴν καρδίαν   
μου»· εἰ ὁ τοιοῦτος καὶ τηλικοῦτος, ἀπιδὼν εἰς τὸ   
μέγεθος τῆς θεογνωσίας, ἔλεγεν· «Ἐθαυμαστώθη ἡ    
γνῶσίς σου ἐξ ἐμοῦ ἐκραταιώθη,οὐ μὴ δύνωμαι   
πρὸς αὐτήν»·   

εἰ ὁ προφήτης ἀτονεῖ πρὸς τὸ   
μέγεθος βλέπων τῆς αὐτοῦ δυνάμεως· εἰ Παῦλος ὁ θεολόγος  
καὶ ἡ οὐράνιος σάλπιγξ βοᾷ; «Ὧ βάθος πλούτου   
καὶ σοφίας καὶ γνώσεως Θεοῦ, ὡς ἀνεξερεύνητα   
τὰ κρίματα αὐτοῦ, καὶ ἀνεξιχνίαστοι αἱ ὁδοὶ   
αὐτοῦ»· εἰ προφητῶν καὶ ἀποστόλων γλῶσσαι τοσαῦτα   
χέουσαι νάματα, ἐξ ὧν ἐπλήσθη ἡ σύμπασα γῇ τοῦ   
γνῶναι τὸν Κύριον, ὡς ὕδωρ πολὺ κατακαλύψαι   
θαλάσσας· εἰ τοσοῦτοι καὶ τηλικοῦτοι ποταμοὶ ῥέοντες,   
καὶ πέλαγος εὐσεβείας συνιστῶντες, ὡμολόγησαν τὴν   
ἧτταν ἵνα δείξωσι τοῦ κηρυττομένου τὴν δύναμιν   
ποῦ φανήσεται λόγου βραχυτάτου ψεκάς, τοσούτου   
πελάγους σοφίας προκειμένου; Ἀλλ’ οὐ δεῖ πρὸς τὸ   
μέγεθος τῆς θεολογίας ὁρῶντας ναρκᾶν, ἀλλὰ πρὸς   
τὴν πρόθεσιν τοῦ Θεοῦ βλέποντας, κατατολμᾷν τῆς   
θείας διδασκαλίας. Βραβεύει γὰρ ὁ Θεὸς οὐ τῇ ἀξίᾳ   
τῶν λεγομένων, ἀλλὰ τῷ πόθῳ τῶν κηρυττόντων καὶ   
τῇ ἀγάπῃ τῶν ἀκουόντων. Καὶ ὥσπερ οἱ φιλόστοργοι   
πατέρες, ἐπειδὰν ἴδωσι τοὺς παῖδας ψελλίζοντας καὶ   
χωλεύοντας τῇ λέξει, οὐ πρὸς τὸ ἄναρθρον βλέπουσι   
<σ/σελ: πδφ: 391 a />  

τοῦ λόγου, ἀλλὰ πρὸς τὸν πόθον τῆς φύσεως, καὶ   
πάσης αὐτοῖς ῥητορικῆς μεγαλοφωνίας καὶ φιλοσόφου   
μετεωρολογίας ἡδύτερά ἐστι τὰ τῶν παίδων   
ψελλίσματα· οὕτω καὶ ὁ Θεὸς οὐκ εἰς τὰς γλώσσας ἡμῶν   
ψελλιζούσας περὶ θεολογίας, ἀλλ’ εἰς τὸν πόθον καὶ   
εἰς τὴν διάθεσιν βλέπει, ὅτι πίστει κηρύττομεν καὶ   
ἀγάπῃ ἀνυμνοῦμεν. Οὐ γὰρ δύναται ἡ ἀνθρωπίνη   
γλῶσσα τρανῶς λαλῆσαι, ἀλλ’ ὅσα ὃν λαλήσωμεν περὶ   
Θεοῦ, ψελλίζοντες λαλοῦμεν. Διατί; Ἐπειδὴ καὶ ὁ   
Παῦλος βοᾷ· «Ἐκ μέρους γινώσκομεν, καὶ ἐκ   
μόρους προφητεύομεν». Ὅμως δέ, εἰ καὶ ψελλίζομεν,   
ἐνεχείρισεν ἡμῖν ὁ Θεὸς τὸ κήρυγμα τῆς εἰρήνης,   
Διὰ τοῦτο βοᾷ Ἠσαΐας· «Καὶ αἱ γλῶσσαι αἱ   
ψελλίζουσαι μαθήσονται λαλεῖν εἰρήνην». Φέρε τοίνυν   
μικρὰ ψελλίσωμεν πρὸς τὸν κοινὸν ἡμῶν Πατέρα καὶ   
Δεσπότην, τὸν καταξιώσαντα εἰπεῖν τοῖς ἑαυτοῦ   
μαθηταῖς·Τεκνία· Εἰ γὰρ τέκνα καλεῖ, τῶν τέκνων   
ψελλιζόντων ἀνέχεται. Καὶ ἐπειδὴ ἔφη ἀνελθεῖν εἰς   
οὐρανούς, καὶ ἡ ἀνάληψις αὐτοῦ ἡ πολυύμνητος 
ἐκηρύχθη, ἀποκλείεται χρόνῳ ἡ χάρις, οὐδὲ 
περιγράφεται ἡμέραις ἡ θεολογία.   
    β’. Ἐπειδὴ δὲ θελήσαντες ἀνελθεῖν εἰς τὸ ὄρος τῶν   
Ἐλαιῶν, ἐνεποδίσθημεν, ὡς οἶδεν ὁ Χριστός,   
προθέμενοι μέν, κωλυθέντες δὲ διὰ τὴν ἀκαταστασίαν τοῦ   
ἀέρος καὶ τὸ συνεχὲς τοῦ πλήθους (λέγω δὲ ταῦτα,   
ἵνα πᾶσαν ὑπόληψιν λύσω τῶν μάτην, ἐγκαλεῖν   
βουλομένων), ἐπειδήπερ πρὸς τὸ πλῆθος ἰδόντες τῶν  
εἰρημένων, ταχέως συνεστείλαμεν τὸν λόγον, ἵνα μὴ   
τῷ πλήθει τῶν λεγομένων καταχώσωμεν ὑμῶν τὴν   
μνήμην, σήμερον ἀποδίδομεν τὴν ὀφειλήν. Καὶ γὰρ ὁ   
νόμος ἐπέτρεπεν τὸν μὴ ποιήσαντα τῷ πρώτῳ μηνὶ   
τὸ Πάσχα, τῷ δευτέρῳ μηνὶ τὴν ὀφειλὴν ἀποδιδόναι.   
Δεῖ δὲ ὑμᾶς εἰδέναι ὅτι Θεοῦ λόγος οὐ χρόνοις, οὐχ   
ἡμέραις περιγράφεται, ἀλλὰ κατὰ πᾶσαν ἡμέραν   
δέχεται κήρυγμα καὶ σταυροῦ, καὶ πάθους, καὶ   
ἀναστάσεως, καὶ ἀναλήψεως, καὶ δευτέρας παρουσίας.   
      γ’. Ἠρέμα δὲ προδιαλαβόντες μικρὰ τινα τῶν θείων   
ῥημάτων ἐν τοῖς ὑπαναγνωσθεῖσι σήμερον, καὶ τὰς   
εὐαγγελικὰς πηγὰς ἀντλήσαντες, οὕτως ἔλθωμεν ἐπὶ  
τὴν ἐπαγγελίαν. «Οὔσης ὀψίας, τῇ ἡμέρᾳ ἐκείνῃ τῇ   
μιᾷ τῶν σαββάτων, καὶ τῶν θυρῶν   
κεκλεισμένων, ὅπου ἦσαν οἱ μαθηταὶ συνηγμένοι, ἦλθεν ὁ   
Ἰησοῦς». Ἀφ’ οὐ ὁ Σωτὴρ τὴν ἀνάστασιν   
ἐπραγματεύσατο ἡμῖν, σπανίως φαίνεται, ἐν ἄλλαις ἡμέραις   
ἐπιφανεὶς τοῖς μαθηταῖς ἢ κατὰ τὴν ἡμέραν τῆς 
Κυριακῆς. Ὥσπερ γὰρ ἐν ἑκάστῳ σαββάτῳ παρέβαλλε  
τῇ συναγωγῇ, ἵνα πληρώσῃ τὸν νόμον· οὕτως ἀφ’ οὐ   
τὴν ἀνάστασιν ἐπραγματεύσατο, καὶ τὸν ἀῤῥαβῶνα   
τῷ κόσμῳ ἤνεγκεν, ἐσπούδασε τῇ ἡμέρᾳ τῆς 
Κυριακῆς, ἐν μιᾷ τῶν Σαββάτῳ, ἐπιφαίνεσθαι, ἵνα πήξῃ   
τὸν θεμέλιον τῆς, ἁγίας Κυριακῆς. Τέλος γὰρ εἶχε τὰ   
τῶν σαββάτων ἀρχὴν δὲ ἐλάμβανε τὰ τῆς Δεσποτικῆς   
ἡμέρας, ἤγουν τῆς ἀναστάσεως, ὡς μέμνησθε τῶν   
πρώην εἰρημένων. Πῶς ὁ μακάριος Ματθαῖος   
ἐπιγράφων τὰ σάββατα, ἀρχὴν δὲ εἰσάγων τῶν ἁγίων   
Κυριακῶν, ἔλεγεν· «Ὀψὲ σαββάτων»; Τέλος γὰρ 
ἦν, καὶ ὀψὲ τῶν πρώτων σαββάτων, «Ἐπιφωσκούσης  
εἰς μίαν σαββάτων». Ἐφάνη τοίνυν ἀναστὰς τῇ μιᾷ   
τῶν σαββάτων αὐτῇ τῇ ἡμέρᾳ τῆς ἁγίας ἑορτῆς τῆς   
<σ/σελ:776 πδφ: 393 b /> 
ἀναστάσιμου· «Τῶν θυρῶν κεκλεισμένον, ὅπου   
ἦσαν οἱ μαθηταὶ συνηγμένοι διὰ τὸν φόβον τῶν   
Ἰουδαίων, ἦλθεν ὁ Ἰησοῦς, καὶ ἔστη εἰς τὸ   
μέσον».  Ὅπου τοίνυν ἀκμάζει φόβος, παραγίνεται ὁ λύων   
τὸν φόβον· ὅπου ἀκμάζει τὰ τῆς ζάλης, ἐπιλάμπει   
τὰ τῆς γαλήνης· ὅπου βλέπει τὸ σκάφος χειμαζόμενον   
τῆς εὐσεβείας, προσφέρει τὴν κυβερνητικὴν  
ἐπιστήμην· τὸν μὲν χειμῶνα λύων, τὸ δὲ σκάφος εἰς   
γαλήνην εἰσάγων, πρὸς τὸ ἀκμάζον πάθος τοῦ φόβου τὸ   
φάρμακον φέρει. «Ἔστη εἰς τὸ μέσον»· καὶ τὶ φησίν;   
«Εἰρήνη ὑμῖν», μὴ στασιαζέτω ἡ διάνοια ὑμῶν, μὴ   
θορυβείσθω ὁ λογισμός, μὴ πολεμεῖσθε ταῖς ἐννοίαις   
τοῦ φόβου· «Εἰρήνη ὑμῖν». Εἰρήνη πόλεμον ἀφανίζει,   
φόβον καταλύει, ἔχθραν ἐξορίζει· «Εἰρήνη ὑμῖν».   
Ἐδόθη πολλάκις εἰρήνη παρὰ Θεοῦ τοῖς ἀνθρώποις, ἀλλ’   
οὐ διὰ προσώπου τῆς αὐθεντίας, ἀλλὰ δι’ ἀγγέλων,   
διὰ προφητῶν, διὰ δικαίων· μόνος ὁ Σωτὴρ δι’   
ἑαυτοῦ φανεὶς ἔδωκεν εἰρήνην. Ἐδόθη τῷ Δανιὴλ εἰρήνη,   
ἀλλά, δι’ ἀγγέλου. Ὤφθη τῷ Δανιὴλ ἄγγελος καὶ εἶπεν   
«Εἰρήνη σοι, ἄνερ ἐπιθυμιῶν, ἴσχυε καὶ ἀνδρίζου,   
ὁ Κύριος μετὰ σου». Ὤφθη καὶ τῷ Γεδεῶν ἄγγελος   
καὶ εἶπεν· «Εἰρήνη σοι». Ἄγγελοι τοίνυν ἔδωκαν   
εἰρήνην μὲν οὐδέπω δὲ ὁ Δεσπότης τῶν ἀγγέλων; Ἀλλὰ δι’   
ἐκείνων μὲν ἔπεμπεν, ἐταμιεύετο δὲ ἐν ἑαυτῷ τὴν   
εἰρήνην τὴν εὐαγγελικήν. Οἱ δὲ προφῆται δεξάμενοι   
πολλάκις παρὰ τῶν ἀγγέλων τὴν εἰρήνην διψῶν ἐξ   
αὐτοῦ τοῦ προσώπου τῆς εἰρήνης τῆς αὐθεντίας   
δέξασθαι τὴν εἰρήνην. Διὸ καὶ ἐβόα Ἠσαΐας· «Κύριε ὁ   
Θεὸς ἡμῶν, εἰρήνην δὸς ἡμῖν»· μὴ δι’ ἑτέρων ἀλλὰ   
διὰ σαυτοῦ εἰρήνην δὸς ἡμῖν. Εἶτα πρὸς τὴν δέησιν   
ἡ ἀντιφώνησις· «Εἰρήνην τὴν ἐμὴν δίδωμι ὑμῖν.   
Καὶ τοῦτο εἰπὼν ἔδειξεν, αὐτοῖς τὰς χεῖρας καὶ   
τὴν πλευράν». Ὥσπερ γὰρ στρατηγὸς ἐπανελθὼν ἀπὸ  
πολέμου, καὶ τραύμασι νικηφόροις λάμπων, οὐκ 
αἰσχύνεται τοῖς τραύμασι· στεφάνων γὰρ ἐστι   
λαμπροτέρα· οὕτω καὶ ὁ Σωτήρ, τραύματα ὑπὲρ τῆς   
ἀληθείας ἀναδεξάμενος, καὶ ὑπὲρ τοῦ γένους τοῦ κοινοῦ,   
οὐ κρύπτει τὰ πάθη, ἀλλ’ ἐκκαλύπτει, ἵνα δείξῃ τὴν   
ἑαυτοῦ ἀνδρείαν, ἔδειξε τὰς χεῖρας ἐν αἷς ἦν ὁ τύπος   
τῶν ἥλων, ἔδειξε καὶ τὴν πλευρὰ ἐξ ἧς ἀνέβλυσεν   
ἡμῖν τῶν μυστηρίων τὴν πηγήν. Ἔδειξε τὰς χεῖρας,   
ἵνα πληροφορήσῃ τὴν ἀνάστασιν, ἵνα πληροφορήσῃ   
τοὺς ἀμφιβολοῦντας ὅτι ὄντως ὁ παθῶν ἀνέστη ὅτι   
ὄντως τὸ ἀποθανὸν καὶ ταφὲν σῶμα ἐγήγερται.  
     δ’. «Ἐχάρησαν οὖν οἱ μαθηταὶ ἰδόντες τὸν Κύριον».   
Ἐδόθη εἰρήνη, ἐλύθη ὁ φόβος, ἤνθησεν ἡ χάρις.   
Εἶπεν οὖν αὐτοῖς πάλιν· «Εἰρήνη ὑμῖν». Διατὶ   
πάλιν; Ὅπου βούλεται πῆξαι τὰ δῶρα τῆς χάριτος,   
διπλασιάζει καὶ τὰς εὐλογίας· ὥσπερ ἐπὶ τοῦ Ἀβραάμ·  
«Εὐλογῶν εὐλογήσω σε, καὶ πληθύνων πληθυνῶ   
σε»· οὕτω δίδωσιν εἰρήνην ἐπὶ εἰρήνην τοῖς ἐγγὺς   
καὶ τοῖς μακράν. «Καθὼς ἀπέσταλκέ με ὁ Πατήρ,   
κἀγὼ πέμπω ὑμᾶς». Πρόσεχε, παρακαλῶ· ὅρα πῶς   
εἰς τὸ ἀνθρώπινον σχῆμα ἁρπάζει τὴν οἰκονομίαν.   
Οὐκ εἶπεν· Καθὼς ἐγέννησέ με ὁ Πατήρ· ὅπου γὰρ   
ἀποστολή, τὸ ἀνθρώπινον σχῆμα ἐνδείκνυται. <
Συνεχῶς δὲ τοῦτο ἐπισημαινόμεθα, ἐπειδὴ τὴν   
οἰκονομίαν ἑρμηνεύει. Ὅπου, φησίν, γυμνὴ ἡ φύσις,   
Πατέρα καὶ Υἱὸν κηρύττει. «Καθὼς ἀπέσταλκέ με».  
Πῶς δὲ ἀπέσταλκέ σε; Πρόσεχε, παρακαλῶ.   
Ἀπεστάλης Δεσπότης ἐξ οὐρανοῦ· πῶς, καθὼς ἀπέστειλέ σε   
ὁ Πατήρ, ἀποστελεῖς; Οὐ τὸν τρόπον, φησί, λέγω   

τῆς ἀποστολῆς, τό, «Καθὼς ἀπέστειλέ με ὁ Πατήρ,   
παγῶ πέμπω ὑμᾶς», ἀλλὰ τὴν δύναμιν. Ἀπεστάλην   
ἐγὼ εἰς τὸ παθεῖν ὑπὲρ τοῦ κόσμου· ἀποστέλλω ὑμᾶς 
ἵνα τοῖς ὑμετέροις πάθεσι τὴν οἰκουμένην   
στεφανώσω. Καὶ ἐπειδὴ οὐκ ἴσχυσεν ἡ θνητὴ φύσις ἀρκέσαι   
πρὸς τὴν ὁμοιότητα τὴν Δεσποτικήν, λέγει· «Καὶ τοῦτο   
εἰπὼν ἐνεφύσησε, καὶ λέγει αὐτοῖς· Λάβετε   
Πνεῦμα ἅγιον». Πρόσεχε. Διατὶ ἐνεφύσησεν ὁ Σωτὴρ   
τοῖς ἀποστόλοις κατ’ αὐτὴν τὴν ἡμέραν τῆς 
ἀναστάσεως; Ἆρα γὰρ ἐκτὸς τοῦ ἐμφυσήματος οὐχ ἱκανός,   
ἦν δοῦναι Πνεῦμα ἄιον; Ἀλλ’ ἐπειδή, τὸν πρῶτον   
ἄνθρωπον πλάττων. «Ἐνεφύσησεν εἰς τὸ   
πρόσωπον αὐτοῦ, καὶ ἐγένετο ἄνθρωπος εἰς ψυχὴν   
ζῶσαν», ἀπώλεσε δὲ τοῦ ἐμφυσήματος τὴν χάριν διὰ   
τὴν παράβασιν, καὶ ἀπολέσας τὴν ζωοποιὸν δύναμιν,   
εἰς χοῦν διελύθη, καὶ ἐν τάφῳ κατέλυσεν τὴν αὐτοῦ   
δημιουργίαν· ἀνανεῶν τοίνυν τὸ πλάσμα, καὶ   
ἀποδιδοὺς τὸ ἀρχαῖον δῶρον, ἐνεφύσησεν εἰς τὸ πρόσωπον   
τῶν ἀποστόλων, τὴν ἀρχαίαν ἐκείνην καὶ ζωτικὴν   
δύναμιν ἀποδιδοὺς τῷ πλάσματι· ὁμοῦ δὲ ἐπληροῦτο   
καὶ τὰ τῶν προφητῶν προειρημένα. Ὁ γὰρ μακάριος   
Ναοὺμ ὁ προφήτης, προειδὼς ὅτι ὁ Σωτὴρ   
ἀνιστάμενος ἐκ τῶν νεκρῶν μέλλει ἐμφυσᾷν τοῖς ἁγίοις   
ἀποστόλοις, καὶ πληροῦν αὐτοὺς θείου χαρίσματος,   
διαμαρτύρεται τῷ λαῷ λόγων· «Ἑόρταζε, Ἰούδα, τὰς   
ἑορτὰς σου, ἀπόδος τῷ Θεῷ τὰς εὐχὰς σου· οὐκ   
ἔτι οὐ μὴ προσθῶσιν ἐλθεῖν εἰς παλαίωσιν.   
Συντετέλεσται, ἐξῇρται. Ἀνέβη γὰρ ἐκ τῆς γῆς ὁ   
ἐμφυσῶν εἰς τὸ πρόσωπόν σου, καὶ ἐξαιρούμενός   
σε ἐκ θλίψεως. Τότε λέγειν· Εἰρήνη ὑμῖν, καὶ   
τοῦτο εἰπών, ἐνεφύσησε, καὶ λέγει αὐτοῖς·   
λάβετε Πνεῦμα ἅγιον». Ἐπειδὴ εἶδε τὴν ἀνθρωπίνην   
φύσιν ὀκλάζουσαν πρὸς τοὺς πόνους, καὶ 
παραιτουμένην πρὸς τοὺς ἀγῶνας δι’ ἀσθένειαν, ἀναπληροῖ τὸ   
λεῖπον τῇ δυνάμει τοῦ Πνεύματος, ἵνα κάμνουσαν   
αὐτὴν τῇ ἀσθενείᾳ ἡμῶν παραμυθήσηται· καὶ ὥσπερ   
σίδηρόν τινα ἐστόμωσεν αὐτὴν τῇ θείᾳ χάριτι, ἵνα ὃ  
μὴ ἔχῃ ἐκ φύσεως, δέξηται παρὰ τῆς χάριτος, καὶ   
προσέλθῃ πρὸς τοὺς ἀγῶνας τῇ δυνάμει τοῦ   
Πνεύματος νευρουμένη. «Λάβετε Πνεῦμα ἅγιον· καθὼς   
ἀπέσταλκέ με ὁ Πατήρ, κἀγὼ πέμπω ὑμᾶς».   
Ἀλλὰ σύ, Κύριε, ἐξελθὼν ὡς Δεσπότης, εἶδες   
ἁμαρτωλοὺς καὶ ἠλέησας, συνεχώρησας τὰ ἁμαρτήματα   
ἡμῶν. Ἀνωτέρα ἡ χάρις· ἐμπίπτομεν εἰς τὴν   
ἄβυσσον τῶν ἁμαρτημάτων ἡμεῖς· οἱ ἁμαρτάνοντες   
πολλοί, φιλανθρωπίας χρεία πολλῆς. Οὐκ ἔχομεν τὴν   
αὐθεντίαν, πῶς δυνάμεθά κατὰ σε ἀποσταλῆναι; Διὰ   
τοῦτο, ἵνα πληρωθῇ τό, «Καθὼς ἀπέστειλέ με ὁ   
Πατήρ, κἀγὼ ἀποστέλλω ὑμᾶς», λέγει· «Ἂν τινων   
ἀφῆτε τὰς ἁμαρτίας, ἀφίενται αὐτοῖς· ἂν τινων   
κρατῆτε, κεκράτηνται». Ἦν ἔχει ἐξουσίαν ὁ Σωτήρ,   
δίδωσι τοῖς ἀποστόλοις. Ὥσπερ γὰρ οὐχ οἷόν τὲ ἐστιν   
ἄρχοντα πιστευθῆναι ἔθνος, μὴ λαθόντα συγχωρήσεως   
καὶ θανάτου, καὶ τιμωρίας ἐξουσίαν παρὰ βασιλέως·   
οὕτω καὶ ὁ Σωτὴρ μέλλων καθιστᾷν αὐτοὺς   
ἄρχοντας τῆς οἰκουμένης, δίδωσιν αὐτοῖς καὶ   
τιμωρίας ἐξουσίαν καὶ συγχωρήσεως, τό, «Ἂν τινῶν   
ἀφῆτε τὰς ἁμαρτίας, ἀφίενται αὐτοῖς· ἂν τινῶν   
κρατῆτε, κεκράτηνται». Ἓν γὰρ ἐστι τῶν ἀμηχάνων,   
ἢ μαρτυρῆσαι γενναίως, ἢ κηρύξαι σπουδαίως, ἢ  
πρᾶξαί τι τῶν μεγάλων καὶ δυσκατορθώτων, ἐὰν μὴ   

Πνεύματος ἁγίου δύναμις νευρώσῃ τὸν τόνον τοῦ   
μάρτυρος· ἄλλως γὰρ οὐ δύνανται μάρτυρες εἶναι.   
Μάρτυρα δὲ λέγω νῦν, οὐ μόνον τὸν διὰ παθῶν   
τελειούμενον ἀλλὰ καὶ τὸν τῷ λόγῳ μαρτυροῦντα τῆς   
χάριτος. Πᾶς γὰρ κῆρυξ ἀληθείας, μάρτυς ἐστι Θεοῦ.   
Διὸ περὶ Ἰωάννου τοῦ Βαπτιστοῦ λέγει τὸ 
Εὐαγγέλιον· «Καὶ ἐμαρτύρησεν Ἰωάννης τῇ ἀληθεῖᾳ   
λέγων, ὅτι Οὗτός ἐστιν ὁ Χριστός». Μαρτυρεῖ δὲ οὐ τῷ   
πάσχειν, ἀλλὰ τῷ βοᾷν. Ἀμήχανον οὖν μάρτυρας   
γενέσθαι θείου λόγου, μὴ παρὰ τοῦ ἁγίου Πνεύματος   
νευρωθέντας. Διὸ λέγει ὁ Σωτὴρ τοῖς ἀποστόλοις   
ἀναλαμβανόμενος· «Ὑμεῖς δὲ μείνατε ἐν τῇ πόλει   
Ἱερουσαλήμ, ἕως ἂν ἐνδύσησθε δύναμιν ἐξ ὕψους»   
καὶ λήψεσθε δύναμιν ἐπελθόντος τοῦ ἁγίου   
Πνεύματος· δύναμιν ἥντινα οὐχ οἷον τε ἐστι μάρτυρας   
γενέσθαι μὴ δεξαμένους.   
      ε’. «Θωμᾶς δέ, εἷς ἐκ τῶν δώδεκα, ὁ λεγόμενος
Δίδυμος, οὐκ ἦν μετ’ αὐτῶν». Ἦν δὲ οἰκονομία   
μεγίστῃ Χριστοῦ, τὸ ἀπολειφθῆναι τὸν θωμᾶν, ἵνα ἡ   
ἐκείνου ἀμφιβολία ἐναργέστερον παραστήσῃ τὴν   
ἀνάστασιν. Εἰ μὴ γὰρ Θωμᾶς ἀπελείφθη, καὶ τὴν   
ἀπόληψιν ἀμφέβαλεν, καὶ τῇ ἀμφιβολίᾳ 
πληροφορίαν ὁ Σωτὴρ προσήνεγκεν, ἔμελλεν ἔτι 
σκανδαλίζειν πολλοὺς τὸ τῆς ἀναστάσεως θαῦμα· ἀλλ’ ἐγένετο   
ἡ ἐκείνου ἀμφιβολία πάντων τῶν πιστῶν θεραπεία.   
Ὅτε οὖν ἦλθεν ὁ Θωμᾶς ἔλεγον αὐτῷ οἱ ἄλλοι   
μαθητοῦ «Ἑωράκαμεν τὸν Κύριον». Οἱ μὲν ἐσεμνύνοντο   
ἐφ’ οἷς ἐθεάσαντο· ὁ δὲ ὥσπερ ἀντιλογία τινὶ 
κατεχόμενος, καὶ οὐκ ἀπιστίᾳ (τοσοῦτον ἡ ἀμφιβολία), καὶ   
διψῶν πληροφορηθῆναι, οὐκ εἶπεν· Ἀμήχανον τοῦτο   
γενέσθαι. Πρόσεχε ἀκριβῶς. Οὐκ ἀπηρνήσατο τὴν   
ἀνάστασιν· οὐχ εἶπεν· Ἀδύνατα λέγετε, ἀμήχανα   
πράγματα ἀπαγγέλλετε ἀλλ’ ἐζήτησε πληροφορίαν   
λέγων· «Ἐὰν μὴ ἴδω κἀγὼ ἐν ταῖς χερσὶν αὐτοῦ   
τὸν τύπον τῶν ἥλων, καί, βάλω τὸν δάκτυλόν   
μου εἰς τὸν τύπον τῶν ἥλων, καὶ βάλω τὴν χεῖρά   
μου εἰς τὴν πλευρὰν αὐτοῦ, οὐ μὴ πιστεύσω.   
Καὶ μεθ’ ἡμέρας ὀκτώ». Ὅρα πῶς τῇ ἄλλῃ 
Κυριακῇ ἐφίσταται· ἀπὸ γὰρ Κυριακῆς εἰς Κυριακὴν   
ὀκτὼ ἡμέραι εἰσίν. «Καὶ μεθ’ ἡμέρας ὀκτὼ   
τῆς ἀναστάσεως ἦλθεν πάλιν ὁ Ἰησοῦς, τῶν θυρῶν   
κεκλεισμένων, καὶ ἔστη εἰς τὸ μέσον, καὶ εἶπεν·   
Εἰρήνη ὑμῖν». Ἐπειδὴ ἐκεῖ δεύτερον εἶπεν, Εἰρήνη   
ὑμῖν, ὧδε μίαν εἶπεν, ἵνα ἐκ τῆς ἁγίας Τριάδος   
ὁλόκληρον τὸ δῶρον τῆς εἰρήνης ἐργάσηται «Εἰρήνη   
ὑμῖν». «Εἶτα λέγει τῷ Θωμᾷ, φέρε τὸν δάκτυλόν σου   
ὧδε». Πρόσεχε, παρακαλῶ. Οὐκ ἀναμένει ὁ Σωτὴρ   
ἀκοῦσαι παρὰ τῶν μαθητῶν τὴν ἀμφιβολία τοῦ Θωμᾶ· 
οὐ πρῶτον ἐδιδάχθη, καὶ τότε διδάσκει· ἀλλ’ ἵνα   
πείσῃ αὐτὸν ὅτι παρῆν καὶ μὴ φαινόμενος, καὶ ἵνα   
ἐξεταστὴς τῆς ἀμφιβολίας γένηται, λέγει τῷ Θωμᾷ·   
«Φέρε τὸν δάκτυλόν σου ὧδε, ὡς εἶπας, καὶ ἴδε   
τὰς χεῖράς μου, καὶ φέρε τὴν χεῖρά, σου καὶ βάλε   
εἰς τὴν πλευρὰν μου· καὶ μὴ γίνου ἄπιστος,   
ἀλλὰ πιστός». Δείκνυσιν ὅτι ὁ πληροφορίαν   
ζητῶν, οὐ πιστός, ὁ δὲ πίστει δουλεύων, πιστός.   

  Ὅμοιόν ἐστι τὸ ἐρευνᾷν πλευρὰν Χριστοῦ καὶ τύπους   
ἥλων, τῷ λέγειν· Πῶς ἐγεννήθης; Μᾶλλον δὲ οὐχ   
ὅμοιον. Ὁ μὲν γὰρ ἐπεζήτει ἰδεῖν τύπους ἥλων ἐν   
σαρκὶ ὁρωμένους καὶ αἰσθήσει ὑποπίπτοντας·   
ἐπεθύμει ἰδεῖν πρᾶγμα γεγενημένον, ὃ καὶ προῄδει. Σὺ   
δὲ πολυπραγμονῶν φύσιν ἀθεώρητον, οὐσίαν   
ἀκατάληπτον, γέννησιν ἄῤῥητον, τὸν γεννήσαντα ἄφραστον,   
τὸν γεννηθέντα ἀκατάληπτον, οὐ χεῖρον παρανομεῖς;   
Οὐκ εἰ ἀπίστου χείρων; Εἰ πλευρὰν ἐρευνήσας ὁ   
μακάριος θωμᾶς ἤκουσε, «Μὴ γίνου ἄπιστος, ἀλλὰ   
πιστός»· σὺ ἐρευνῶν τὴν ἀσώματον φύσιν, τὴν   
ἀκατάληπτον δύναμιν, «μὴ γίνου ἄπιστος, ἀλλὰ πιστός».   
Ὅμως εὐχαριστοῦμεν τῇ τοῦ Θεοῦ ἀγαθότητι καὶ   
ἀνεξικακίᾳ, ὅτι ὁ τοῦ Θωμᾶ δάκτυλος ἐγένετο κάλαμος   
εὐσεβείας, ἀνατρέπων τὰ αἱρετικὰ δίκτυα, καὶ   
ἐμφράττων αὐτῶν τὰ στόματα τῶν τολμώντων λέγειν,   
ὅτι σχήματι ἐνεδύσατο σῶμα ὁ Κύριος, καὶ σχήματι   
ἀπέθανεν. Ὁ δὲ δάκτυλος ὁ τοῦ Θωμᾶ οὕτω διέλυσε   
τῶν αἱρετικῶν τὴν ἀμφιβολίαν, ὡς ἐκεῖνος ὁ δάκτυλος,   
πρὸς ὃν οὐκ ἤρκεσαν οἱ μάγοι τῶν Αἰγυπτίων   
λέγοντες «Δάκτυλος Θεοῦ ἐστιν οὗτος». Ἔπρεπε τότε καὶ   
τῷ ἁγίῳ Θωμᾷ μετὰ τὴν πληροφορίαν εἰπεῖν τὸ τοῦ   
Δαυῒδ ῥητόν· «Ἐν ἡμέρᾳ θλίψεώς μου τὸν Θεὸν   
ἐξεζήτησα»· καὶ ἐπειδὴ χερσὶν ἠρεύνα, εἰπεῖν τὸ    
ἐπαγόμενον· «Ταῖς χερσὶ μου νυκτὸς ἐναντίον   
αὐτοῦ, καὶ οὐκ ἠπατήθην. Μὴ γίνου ἄπιστος,   
ἀλλὰ πιστός». Ἐκεῖνος δὲ καὶ ἀπὸ τοῦ τύπου 
θεασάμενος τὸν παθόντα, καὶ ἀπὸ τῆς προγνώσεως Θεὸν   
αὐτὸν καλεῖ· «Ὁ Κύριός μου καὶ ὁ Θεὸς μου».  
      ς’. Ἀκουέτωσαν οἱ αἱρετικοί. Εἰ ἀληθῶς παραιτεῖται   
ὁ Υἱὸς καὶ οὐκ ἐστιν ὁμότιμος τῷ Πατρί, τίνος   
ἕνεκεν οὐκ ἀποπέμπεται τὴν ὑπερβαίνουσαν αὐτῷ τιμήν;   
Ἤκουσεν οὖν παρὰ τινος, «Διδάσκαλε ἀγαθέ», καὶ   
λέγει· «Τὶ μὲ λέγεις ἀγαθόν; Οὐδεὶς ἀγαθός, εἰ μὴ   
εἷς ὁ Θεός». Καίτοι τὸ ἀγαθὸς ὄνομα καὶ ἐν ἡμῖν   
πολιτεύεται. Ἀγαθὲ ἀκοῦσαι κατὰ τὴν σὴν ὑπόνοιαν   
παρῃτήσατο· Θεὸς καὶ Κύριος ἀκοῦσαι οὐ πολλῷ   
μᾶλλον ὤφειλε παραιτήσασθαι; «Διδάσκαλε ἀγαθέ,  
καὶ λέγει· Τὶ μέ, λέγεις ἀγαθόν; ὧδε, Ὁ Κύριός μου   
καὶ ὁ Θεὸς μου», καὶ οὐκ εἶπε· Τὶ μὲ λέγεις Κύριον   
καὶ Θεόν; Ἀλλ’ ἐκεῖ, ἐπειδὴ ἀνάξιος αὐτοῦ ἣν ἡ  
φωνὴ (οὐ γὰρ εἶπε, Κύριε ἀγαθέ, ἀλλά, «Διδάσκαλε   
ἀγαθέ»), τὸ εὐτελὲς ἀπεπέμψατο, καὶ τὸ ἔνδοξον   
ἀπεδέξατο. Ἐκεῖ ἐμέμψατο, ἀλλὰ καὶ ἐκ τῶν   
ἐναντίων ἐμέμψατο, ὅτι βράδιον εἶπεν. Ἐμέμψατο αὐτόν,   
οὐχ ὅτι εἶπεν, «Ὁ Κύριός μου», ἀλλ’ ὅτι βράδιον λέγει.   
«Ἐπεὶ τοίνυν εἶδες καὶ ἐπίστευσας, μακάριοι οἱ   
μὴ ἰδόντες, καὶ πιστεύσαντες». Εἷς ἐνεκλήθη, καὶ   
ἡμεῖς πάντες ἐμακαρίσθημεν· ὁ γὰρ μακαρισμὸς   
οὗτος ἐπὶ πάντας ἡμᾶς διαβαίνει καὶ τοὺς μεθ’ ἡμᾶς   
ὅτι μὴ παραλαβόντες ὄψει τὰ θαύματα, ἀλλὰ πίστει   
δεχόμενοι, κοινωνοὶ γινόμεθα τοῦ μεγάλου τούτου καὶ   
ἐνδόξου μακαρισμοῦ.   
    ζ’. Ἀλλὰ ἀπάτης ἱστορίας, ἣν ἐπιτόμως διεδράμομεν,   
μεταβῶμεν, εἰ μὴ ἀπεκάμετε πρὸς τὸ πλῆθος τῶν   
εἰρημένων, εἰς ἄλλην προφητικὴν φωνήν. Ποίαν δὴ   
αὐτήν; «Δεῦτε, ἀναβῶμεν εἰς τὸ ὄρος τοῦ Κυρίου».  
Ἀπὸ γὰρ τοῦ ὄρους τῶν Ἐλαιῶν ἀνελήφθη ὁ   
<σ/σελ:780 πδφ: 397 b /> 
Σωτήρ. «Δεῦτε, ἀναβῶμεν εἰς τὸ ὄρος τοῦ Κυρίου,   
καὶ εἰς τὸν οἶκον τοῦ Θεοῦ Ἰακώβ». Ἐτίμησε δὲ ὁ   
Θεὸς καὶ τὴν ἡμέραν πόλιν τῇ ὁμωνυμία τοῦ   
ὄρους· καὶ γὰρ ἐκεῖ ἐξ ὄρους τοῦ λεγομένου Ἐλαιῶν   
ἀνελήφθη ὁ Σωτήρ, καὶ ὧδε ἡ λεγομένη ἐλαία   
πεφύτευται, καὶ τῇ ἐγγύτητι καὶ τῇ ὁμωνυμία 
πιστουμένῃ τὴν ἀρχαίαν ἱστορίαν. Καὶ γὰρ ἀνήγαγεν ὁ   
Σωτὴρ τοὺς μαθητὰς εἰς τὸ ὄρος τῶν Ἐλαιῶν   
ἀπέναντι Ἱερουσαλήμ. Κἀκείνῃ καὶ ταύτῃ πρόσεχε   
τοίνυν. «Δεῦτε, ἀναβῶμεν εἰς τὸ ὄρος τοῦ Κυρίου».   
Συνανέλθωμεν τῷ πόθῳ καὶ τῷ λόγῳ· καὶ ἴδωμεν   
τίνα ἡμῖν ἐπραγματεύσατο ἡ σωτήριος ἀνάληψις.   
     η’. Βούλομαι οὖν αὐτὴν τὴν βίβλον τῶν Πράξεων   
ἀναλαβεῖν, καὶ κατὰ μέρος ἐκ τῶν προοιμίων ἐξιχνιάσαι,   
ἵνα μεθ’ ὑμῶν ἀντλήσω τὰ θεία νάματα, καὶ   
ἐρευνήσωμεν κοινῇ τοὺς θησαυροὺς τῆς ἁγίας Γραφῆς   
ὡς ἔμποροι τῆς ἀληθείας, καὶ ὡς σπεύδοντες πλουτεῖν   
ἐν εὐσεβείᾳ. «Πράξεις, φησὶ, τῶν ἀποστόλων». Καὶ   
αὐτὴ ἡ ἐπιγραφή, πᾶσαν ἐμφαίνει τῶν πραγμάτων τὴν   
δύναμιν, καὶ ἔστι προοίμιον ὅλης τῆς πραγματείας   
τὸ ἐπάγγελμα. Οὐδὲ γὰρ πάντων τῶν ἀποστόλων   
ἐμφέρονται ἐν τῇ βίβλῳ αἱ πράξεις· ἀλλ’ εἲ τις   
ἀκριβῶς ζητήσειε, τὰ μὲν πρῶτα τῆς βίβλου Πέτρου   
ἐκφαίνει θαύματα καὶ διδασκαλίαν, ὀλίγην δὲ καὶ   
τῶν λοιπῶν ἀποστόλων· καὶ μετὰ ταῦτα εἰς Παῦλον   
κενοῦται πᾶσα ἡ πραγματεία. Πέτρος τοίνυν   
μνημονεύεται καὶ Παῦλος, καὶ πῶς πάντων τῶν   
ἀποστόλων αἱ πράξεις καλοῦνται; Ἀλλ’ ἐπειδή, κατὰ   
τὸν Παῦλον, δοξαζομένου μέλους ἑνός, συνδοξάζεται   
πάντα τὰ μέλη, οὐκ ἐπέγραψεν ὁ ἱστοριογράφος,   
Πράξεις Πέτρου καὶ Παύλου, ἀλλά, «Πράξεις τῶν   
ἀποστόλων»· κοινὸν τὸ ἐπάγγελμα. Ζητοῦμεν οὖν   
τὶς ὁ συντάξας ταύτην τὴν βίβλον τῶν Πράξεων·   
πολλοὶ γάρ, ἀγνοοῦντες τὸν συγγραφέα, εἰς πολλὰς   
καὶ διαφόρους ἐμερίσθησαν ἐννοίας, οἱ μὲν εἰπόντες   
ὅτι Κλήμης ὁ Ρωμαῖος συνέταξεν αὐτάς, ἄλλοι δὲ   
λέγουσι, Βαρνάβας, ἄλλοι δὲ ὅτι Λουκᾶς ὁ   
εὐαγγελιστής. Ἐπεὶ οὖν εἰς διαφόρους ἐννοίας μερίζεται τὰ   
τῶν λογισμῶν αὐτῶν, ἑρμηνέα λάβωμεν τὸν   
συγγραφέα, τὶς ἐστιν καὶ τὶ πραγματεύεται, καὶ εἰ εἰς   
ἑαυτὸν σημειοῦται τὸν λόγον. «Τὸν μὲν πρῶτον   
λόγον ἐποιησάμην περὶ πάντων, ὧ Θεόφιλε». Εἰπών,   
«Πρῶτον» πέμπει ἡμῶν τὰς ἐννοίας ζητῆσαι, ποῖον   
πρῶτον λέγει λόγον. Εἰ γὰρ τοῦτον μόνον συνέταξεν,   
οὐκ ἂν εἶπε· «Τὸν μὲν πρῶτον λόγον ἐποιησάμην».   
Ἰδοὺ οὖν εὑρίσκεται οὗτος ὁ λόγος δεύτερος· τὸν   
γὰρ πρῶτον ἤδη πεποίηται· ποῖον δὲ πρῶτον 
ἐποίησεν, αὐτὸς λέγει· «Τὸν μὲν πρῶτον λόγον 
ἐποιησάμην περὶ πάντων, ὧ Θεόφιλε, ὧν ἤρξατο ὁ    
Ἰησοῦς ποιεῖν τε καὶ διδάσκειν». Ὥστε δῆλον ὅτι οὐ   
Πράξεις συνέταξε ἐν τῷ πρώτῳ λόγῳ, ἀλλὰ   
Εὐαγγέλιον· «Πρῶτον λόγον», οὐχ ὧν ἐποίησε Πέτρος καὶ   
Παῦλος, ἀλλ’ «Ὧν ἤρξατο ὁ Ἰησοῦς ποιεῖν τε καὶ   
διδάσκειν». Δῆλον οὖν ὅτι ὁ τὸ Εὐαγγέλιον συντάξας   
Λουκᾶς, αὐτὸς καὶ τὰς Πράξεις συνέθηκεν. Ἀλλὰ   
πρόσχες, ἴδωμεν εἰ αὐτὸς ἐστιν. «Τὸν μὲν πρῶτον   
λόγον ἐποιησάμην περὶ πάντων, ὧ Θεόφιλε, ὢν   
ἤρξατο ὁ Ἰησοῦς ποιεῖν τε καὶ διδάσκειν,   
ἄχρι ἧς ἡμέρας ἐντειλάμενος τοῖς ἀποστόλοις   
διὰ Πνεύματος ἁγίου, οὓς ἐξελέξατο, ἀνελήφθη»·  
<σ/σελ:781 πδφ: 398 a /> 
ἀντὶ τοῦ, Εἶπον τὰς πράξεις τοῦ Σωτῆρος καὶ τὰς   
διδασκαλίας ἕως τῆς ἀναλήψεως. Προσέχετε,   
παρακαλῶ. Τὸ μὲν πρῶτόν μου, φησίν, σύνταγμα περιέχει   
τὰ ἔργα τοῦ Κυρίου καὶ τὰς διδασκαλίας, καὶ ἔφθασε   
μὲν ὁ πρῶτος λόγος ἕως τῆς ἀναλήψεως. Εὑρίσκεις   
τοίνυν μήτε Ματθαῖον ὅλως, μήτε Μάρκον εἰ μὴ 
ἐν μέρει, μήτε Ἰωάννην πληρώσαντας τὸ   
Εὐαγγέλιον ἕως τῆς ἀναλήψεως, ἀλλὰ μόνον Λουκᾶν.   
Ματθαῖος μὲν γὰρ τέλος ἔχει τοῦ Εὐαγγελίου τοῦτο. «Οἱ   
δὲ ἕνδεκα μαθηταὶ ἐπορεύθησαν εἰς τὸ ὄρος τῆς   
Γαλιλαίας, ὅπου συνετάξατο αὐτοῖς ὁ Ἰησοῦς.   
Ὤφθη δὲ αὐτοῖς, καὶ προσεκύνησαν αὐτῷ· καὶ   
εἶπε· Πορευθέντες μαθητεύσατε πάντα τὰ ἔθνη.   
Καὶ ἰδοὺ ἐγὼ μεθ’ ὑμῶν εἰμι πάσας τὰς ἡμέρας ἕως   
τῆς συντελείας τοῦ αἰῶνος». Καὶ τοῦτο τέλος τοῦ   
Εὐαγγελίου. Τὸ δὲ πῶς ἀνελήφθη οὐκ εἶπεν. Μᾶρκος   
ὁμοίως λέγει· «Καὶ ἐξῆλθον αἱ γυναῖκες ἐκ τοῦ   
μνημείου, καὶ οὐδενὶ ἀπήγγειλαν οὐδὲν ἐφοβοῦντο  
γάρ». Καὶ μεθ’ ἑτέρα λέγει περὶ τῆς ἀναλήψεως ἐν   
συντόμῳ οὕτως· «Ὁ μὲν οὖν Κύριος, μετὰ τὸ   
λαλῆσαι αὐτοῖς, ἀνελήφθη εἰς οὐρανὸν καὶ   
ἐκάθισεν ἐκ δεξιῶν τοῦ Θεοῦ. Ἐκεῖνοι δὲ   
ἐξελθόντες ἐκήρυξαν πανταχοῦ, τοῦ Κυρίου   
συνεργοῦντος καὶ τὸν λόγον βεβαιοῦντος διὰ τῶν   
ἐπακολουθούντων σημείων. Ἀμήν». Τοῦτο τὸ τέλος τοῦ   
Εὐαγγελίου. Οὐκ ἐγένετο δὲ ἀναλήψεως μνήμη κατὰ   
πλάτος ἐν Μάρκῳ. Ἰωάννης δὲ τὴν ἐπὶ τῆς λίμνης   
τῆς Τιβεριάδος ἐπιφάνειαν τοῦ Σωτῆρος εἶπεν· «Λέγει   
τῷ Πέτρῳ, Πέτρε, φιλεῖς μέ»; Καὶ ἐπλήρωσε τὴν   
διάλεξιν. Καὶ ἔστη Ἰωάννης, καὶ οὐκ ἐμνημόνευσεν   
ἀναλήψεως, ἀλλὰ λέγει· «Πολλὰ μὲν οὖν καὶ ἀλλὰ   
σημεῖα ἐποίησεν ὁ Ἰησοῦς ἅτινα ἐὰν γράφηται   
καθ’ ἐν, οὐδὲ αὐτὸν οἶμαι τὸν κόσμον χωρῆσαι τὰ  
γραφόμενα βιβλία».Οὔτε οὖν Ἰωάννης ὅλως, οὔτε   
Ματθαῖος ὅλως, οὔτε Μᾶρκος κατὰ πλάτος   
ἐμνημόνευσαν ἀναλήψεως. Αὐτὸς μέντοι ὁ Λουκᾶς ἕως τῆς   
ἀναλήψεως διέδραμε τὸν λόγον κατὰ πλάτος. Διὰ τοῦτο   
λέγει· «Τὸν μὲν πρῶτον λόγον ἐποιησάμην περὶ   
πάντων, ὧ Θεόφιλε, ὧν ἤρξατο ὁ Ἰησοῦς ποιεῖν   
τε καὶ διδάσκειν, ἄχρι ἧς ἡμέρας ἐντειλάμενος   
ταῖς ἀποστόλοις, οὓς ἐξελέξατο, ἀνελήφθη».   
     θ’. Τὶς δὲ ἐστιν ὁ Θεόφιλος οὗτος; Κατὰ τοὺς τότε   
χρόνους ἡγεμὼν ἦν, καὶ ἐν τῇ ἀρχῇ ὢν ἐδέξατο τὸ   
κήρυγμα· καὶ ὥσπερ ὁ ἀνθύπατος ποτε τῆς Κύπρου,   
ἐν αὐτῷ τῷ ἀνθυπατεύειν ἐδέξατο τὸ κήρυγμα   
Παύλου· οὕτω καὶ ὁ Θεόφιλος ἡγεμὼν ὢν τὸ τηνικαῦτα   
ἐδέξατο τὸ κήρυγμα διὰ τοῦ Λουκᾶ. Ἄξιοί δὲ αὐτὸν   
τὸν μακάριον Λουκᾶν συντάξαι αὐτῷ καὶ τὰς Πράξεις   
τῶν ἀποστόλων, Ἐδίδαξάς με, φησί, τὰ ἔργα τοῦ    
Σωτῆρος, δίδαξόν με λοιπὸν καὶ τὰ ἔργα τῶν μαθητῶν   
αὐτοῦ· διὰ τοῦτο προσφωνεῖ αὐτῷ καὶ τὸν 
δεύτερον λόγον. Καὶ γὰρ τὸ Εὐαγγέλιον τὸ κατὰ Λουκᾶν   
πρὸς Θεόφιλον ἐγράφη. Πόθεν τοῦτο δῆλον; Αὐτὸς ὁ   
Λουκᾶς λέγει· «Ἐπειδήπερ πολλοὶ ἐπεχείρησαν   
ἀνατάξασθαι διήγησιν περὶ τῶν 
πεπληροφορημένων ἡμῖν πραγμάτων, καθὼς παρέδοσαν ἡμῖν   
αἱ ἀπ’ ἀρχῆς αὐτόπται καὶ ὑπηρέται γενόμενοι   
τοῦ λόγον ἔδοξε κἀμοὶ παρηκολουθηκότι ἄνωθεν   
πᾶσιν ἀκριβῶς καθεξῆς γράψαι σοι,   
κράτιστε Θεόφιλε, ἵνα γνῷς περὶ ὧν κατηχήθης   
λόγων τὴν ἀσφάλειαν». 
<σ/σελ: πδφ: 398 b /> 
Τὸ δέ, «κράτιστε», ὡς τὸ   
λαμπρότατε τότε γὰρ ἐπὶ τῶν λαμπροτάτων τοῦτο   
ἐχρημάτιζε τὸ ἀξίωμα. Πόθεν τοῦτο δῆλον; Φῆστος   
ὁ ἡγεμὼν λέγει Παύλῳ· Μαίνῃ, Παῦλε· ὁ   
δέ, «Οὐ μαίνομαι, κράτιστε Φῆστε», τῷ ἡγεμόνι   
λέγει· οὕτω καὶ ἐνταῦθα· «Κράτιστε Θεόφιλε». Εἰπὼν   
οὖν τὸ Εὐαγγελίῳ πρῶτον ὁ Λουκᾶς, καὶ   
προσφωνήσας αὐτὸ Θεοφίλῳ, πάλιν τῷ αὐτῷ Θεοφίλῳ   
προσφωνεῖ καὶ τὸν δεύτερον. Ποῖον δὴ τοῦτον; «Τὸν μὲν   
πρῶτον λόγον ἐποιησάμην περὶ πάντων, ὧ  
Θεόφιλε, ὧν ἤρξατο ὁ Ἰησοῦς ποιεῖν τε καὶ   
διδάσκειν». Καὶ ἐποιήσω τὸν λόγον μέχρι τίνος; «Ἄχρι   
ἧς ἡμέρας ἐντειλάμενος τοῖς ἀποστόλοις, οὓς   
ἐξελέξατο διὰ Πνεύματος ἁγίου, ἀνελήφθη». Καθ’   
ὑπερβατὸν ἐστιν. Συνέταξα τὸ Εὐαγγέλιον ἀπ’ ἀρχῆς.   
Φησίν, ἄχρι ἧς ἡμέρας ἀνελήφθη, συνταξάμενος τοῖς   
ἀποστόλοις, οὓς ἐξελέξατο. Πρόσεχε, παρακαλῶ. «Οἷς   
καὶ παρέστησεν αὐτὸν ζῶντα μετὰ τὸ παθεῖν   
αὐτόν». Ὅρα εὐαγγελιστοῦ παῤῥησίαν· οὐδὲ ἐν ταῖς   
Πράξεσι τῶν ἀποστόλων ἀπολιμπάνεται τῆς θεολογίας.   
Οὐκ εἶπεν, Οἷς ἐμφανίζων, ἀλλ’ «Οἷς παρέστησεν   
ἑαυτὸν ζῶντα. -- Λύσατε γάρ, φησί, τὸν ναὸν   
τοῦτον, καὶ ἐν τρισὶν ἡμέραις ἐγερῶ αὐτόν. - Οἷς καὶ   
παρέστησεν ἑαυτῶν ζῶντα μετὰ τὸ παθεῖν αὐτὸν   
ἐν πολλαῖς τεκμηρίοις, δι’ ἡμερῶν τεσσαράκοντα   
ὀπτανόμενος αὐτοῖς, καὶ λόγων τὰ περὶ τῆς   
βασιλείας τοῦ Θεοῦ».   
    ι’. Πρόσεχε, παρακαλῶ. «Ἐν πολλοῖς τεκμηρίοις δι’   
ἡμερῶν τεσσαράκοντα ὀπτανόμενος αὐτοῖς, καὶ   
λόγων τὰ περὶ τῆς Βασιλείας τοῦ Θεοῦ». Οὐ καθ’   
ἑκάστην ἡμέραν τῶν τεσσαράκοντα ἐπεφαίνετο αὐτοῖς.
Μετὰ γὰρ τὴν ἀνάστασιν πολλὴν περιέθηκε τῇ   
σαρκὶ ἀξιοπιστίαν, ἵνα μὴ τὸ συνεχὲς τῆς ὄψεως   
ἐκλύσῃ τὸ μέγεθος τῆς δυνάμεως. Ἔδει γὰρ αὐτὸν   
ἀναστάντα λοιπὸν τόποις θεικοῖς ἐπιφαίνεσθαι, οὐκ   
αὐτοψίας συνηθείᾳ· διὰ τοῦτο λέγει· «Ἐν πολλαῖς   
τεκμηρίοις δι’ ἡμερῶν τεσσαράκοντα». Οὐκ αὐτοψία   
γὰρ ἦν, ἀλλὰ τεκμήριά τινα τοῦ αὐτὸν εἶναι.   
Ἐφαίνετο γὰρ αὐτοῖς ἄλλῃ μορφῇ, ἄλλῃ φωνῇ, ἄλλῳ   
σχήματι. Ἐπέστη πολλάκις τοῖς ἀποστόλοις, καὶ οὐκ   
ἐγνωρίζετο. Ἐπέστη ἁλιεύουσι τοῖς περὶ Πέτρον καὶ   
λέγει αὐτοῖς· «Τεκνία, μήτι προσφάγιον ἔχετε»; Καὶ   
οὐκ ἐπέγνωσαν, οὐ τὴν μορφήν, οὐ τὴν φωνήν, καὶ   
λέγει· «Βάλετε εἰς τὰ δεξιὰ μέρη τοῦ πλοίου τὸ   
δίκτυον, καὶ εὑρήσετε»· καὶ βαλόντες ἡλίευσαν   
πολλά. Μὴ καταλαβόντες οὖν αὐτὸν ἀπὸ ὄψεως, ἀπὸ   
τεκμηρίων τῆς δυνάμεως κατέλαβον. Διὸ καὶ ὁ   
εὐαγγελιστὴς Ἰωάννης λέγει τῷ Πέτρῳ, «Ὁ Κύριός ἐστιν»,   
οὐκ ὄψει πληροφορηθείς, ἀλλὰ τεκμηρίῳ δυνάμεως.   
Διὰ τοῦτο ὁ Λουκᾶς βοᾷ· «Ἐν πολλοῖς τεκμηρίοις   
δι’ ἡμερῶν τεσσαράκοντα ὀπτανόμενος αὐτός, καὶ   
λέγων».   
     Οὐχ ἁπλῶς ὀπτανόμενος, ἀλλὰ κατὰ καιρὸν   
φαινόμενος. Εὑρίσκομεν δὲ ἐπιτηρησάμενοι ἀκριβῶς, ὅτι μετὰ   
τὴν ἀνάστασιν ἑνδέκατον ὤφθη τοῖς ἁγίοις ἀποστόλοις   
ὁ Σωτήρ, καὶ τότε ἀνελήφθη πρὸς τὸν Πατέρα. Διατί;  
Ἐπειδὴ γὰρ εἶχεν ἕνδεκα μαθητάς, τοῦ Ἰούδα   
ἐκβληθέντος καὶ ἀπολέσαντος τὸν ἴδιον τόπον καὶ τὴν ἀξίαν διὰ   
τὴν κακὴν προδοσίαν ἣν εἰργάσατο, ἑνδέκατον   
ἐπιφαίνεται τοῖς ἀποστόλοις, καὶ οὐ πᾶσιν ὁμοῦ, ἀλλὰ   
διαφόροις, ποτὲ μὲν τισίν, ποτὲ δὲ τισίν, ὥσπερ ἔνθα   
<σ/σελ: πδφ: 399 a /> 

<σ/σελ:401 πδφ: 0401 /> 
ἐφάνη τοῖς δέκα, καὶ οὐ παρῆν ὁ Θωμᾶς· πάλιν   
ἐφάνη, παρόντος Θωμᾶ. Ζητοῦμεν δὲ τὸν ἀριθμόν,   
πῶς συνίσταται εἰ ἑνδέκατον ἐφάνη διὰ τοὺς ἕνδεκα   
ἀποστόλους. Ἐφάνη πρῶτον τῇ Μαρία ἐν τῷ   
μνήματι ἀπερχομένῃ, καὶ ταῖς ἄλλαις γυναιξίν. Πρὸ   
γὰρ πάντων αἱ γυναῖκες αὐτὸν εἶδον, ἃς καὶ ὁ   
μακάριος Ἠσαΐας προσκαλεῖται· «Γυναῖκες ἀπὸ θέας   
ἐρχόμεναι, δεῦτε, καὶ ἀπαγγείλατε ἡμῖν». Ἐπεφάνη   
τοίνυν ταῖς γυναιξίν. Ὁ βουλόμενος λογοθετεῖν,   
ὁράτω μήπω διασφάλλωμεν τὸν ἀριθμόν. Πρῶτον   
ταῖς γυναιξί, Μαρία καὶ ταῖς λοιπαῖς· ἔπειτα   
Πέτρῳ, εἶτα τοῖς περὶ Κλεώπαν ἐν τῇ ὁδῷ, ὅτε εἰς τὴν   
Ἐμμαοὺς ἀπῄεσαν, ὅτε ἐν τῇ κλάσει τοῦ ἄρτου   
ἐφανερώθη. Πόθεν δὲ τοῦτο δῆλον; Ὅτι πρὸ τῶν   
δύο τούτων ὤφθη τῷ Πέτρῳ. Εἰσῆλθον οἱ δύο ἀπὸ   
ἑσπέρας οἱ περὶ Κλεώπαν, ὥστε ἀπαγγεῖλαι τοῖς   
μαθηταῖς, ὅτι Εἴδομεν τὸν Κύριον· καὶ εὗρον τοὺς   
ἀποστόλους λέγοντας, ὅτι «Ὄντως ἠγέρθη ὁ Κύριος,   
καὶ ὤφθη Σίμωνι». Ἐν ὅσῳ οὖν ἀπήγγειλαν οἱ δύο   
τὴν θέαν, προέλαβεν ἡ φήμη, ὅτι Πέτρος εἶδε τὸν   
κύριον. Τοῦτο καὶ Παῦλος ἐπισημαίνεται   
λέγων· «Παρέδωκα γὰρ ὑμῖν ἐν πρώτοις, ὃ καὶ   
παρέλαβον, ὅτι Χριστὸς ἀπέθανεν ὑπὲρ τῶν ἁμαρτιῶν   
ἡμῶν, κατὰ τὰς Γραφάς, καὶ ὅτι ἀνέστη καὶ   
ὤφθη Κηφᾷ, εἶτα τοῖς ἕνδεκα». Πρῶτον Πέτρῳ,   
εἶτα ἐκείνοις. Ἐφάνη τοίνυν ταῖς γυναιξὶ πρῶτον,   
εἶτα Πέτρῳ δεύτερον, εἶτα τοῖς περὶ Κλεώπαν   
τρίτον, εἶτα τοῖς δέκα τῶν θυρῶν κεκλεισμένων, μὴ   
παρόντος Θωμᾶ, τέταρτον· εἶτα τοῖς ἕνδεκα   
παρόντος καὶ τοῦ Θωμᾶ· ἰδοὺ πέμπτον. Εἶτα πάλιν   
φαίνεται ἀδελφοῖς πεντακοσίοις· ὁ γὰρ Παῦλος καὶ   
τοῦτο ἐπισημαίνων λέγει· «Ἔπειτα ὤφθη ἐπάνω   
πεντακοσίοις ἀδελφοῖς ἐφάπαξ, ἐξ ὧν οἱ πλείους   
μένουσιν ἕως ἄρτι»· ἰδοὺ ἕκτον. Εἶτα ὤφθη τοῖς   
ἑπτὰ ἐπὶ τῆς θαλάσσης τῆς Τιβεριάδος ἁλιεύουσιν·   
εἶτα ὤφθη Ἰακώβῳ κατὰ τὸν Παῦλον· εἶτα τοῖς   
ἀποστόλοις πᾶσι. Πρόσεχε, παρακαλῶ. Ἔχεις οὖν   
πρῶτον τὰς γυναῖκας, τὸν Πέτρον, τοὺς περὶ   
Κλεώπαν, τὴν ὀπτασίαν τῶν δέκα ἐκτὸς τοῦ Θωμᾶ, τὴν   
τῶν ἕνδεκα, τὴν τῶν πεντακοσίων ἀδελφῶν, ἰδοὺ   
ἕκτον· ἕβδομον τοῖς ἑπτά, ὄγδοον Ἰακώβῳ, ἔννατον   
τοῖς ἑβδομήκοντα, δέκατον εἰς τὸ ὄρος τῆς   
Γαλιλαίας, ἑνδέκατον εἰς τὸ ὄρος τῶν Ἐλαιῶν. Εἰς τὴν   
ἀνάληψιν τοῦ Σωτῆρος πολλάκις ἐπαναλαβόντος τὴν   
εἰρήνην, ἄτοπόν ἐστιν ἡμᾶς μὴ ἐπαναλαβεῖν τὴν   
ψῆφον εἰς βεβαίωσιν. Ἔχεις τοίνυν πρῶτον τὰς   
γυναῖκας, δεύτερον τὸν Πέτρον, τρίτον τοὺς περὶ   
Κλεώπαν, τέταρτον τοὺς δέκα, πέμπτον τοὺς ἕνδεκα,   
ἕκτον τοὺς πεντακοσίους, ἕβδομον τοὺς ἑπτά, ὄγδοον   
Ἰάκωβον, ἔννατον τοὺς ἑβδομήκοντα, δέκατον ἐπὶ τὸ   
ὄρος τῆς Γαλιλαίας, ἑνδέκατον ἐπὶ τὸ ὄρος τῶν   
Ἐλαιῶν.   
     ια’. «Ὀπτανόμενος αὐτοῖς δι’ ἡμερῶν   
τεσσαράκοντα, καὶ λέγων τὰ περὶ τῆς βασιλείας τοῦ   
Θεοῦ. Καὶ συναλιζόμενος παρήγγειλεν αὐτοῖς   
ἀπὸ Ἱεροσολύμων μὴ χωρίζεσθαι, ἀλλὰ   
περιμένειν τὴν ἐπαγγελίαν τοῦ Πατρός, ἣν 
ἠκούσατέ μου». Ὣ τῆς πολλῆς ἀνεξικακίας τοῦ   
Σωτῆρος! Ὣ τῆς πολλῆς ἀγαθότητος! Ὣ τῆς ἀφάτου   
φιλανθρωπίας! Ἔστω, Δέσποτα, πρὸ τοῦ πάθους   
συνήσθιες καὶ συνανεκλίνου τοῖς μαθηταῖς· διὰ τὶ μετὰ   
τὴν ἀνάστασιν συναλίζῃ; Ἵνα βεβαιώσω ἐν αὐτοῖς,   
φησί, τῷ Θωμᾷ τὴν ἀνάστασιν. Εἰ γὰρ τούτου   
γενομένου εἰσὶ τινες ἔτι καὶ νῦν διαπιστοῦντες τὴν   
ἀνάστασιν· εἰ μὴ τοῦτο ἐγένετο, καὶ συνέφαγε καὶ   
συνέπιεν αὐτοῖς, τὶς ἂν ἔπειθεν αὐτῶν τὰ ἀχαλίνωτα   
στόματα, τολμώντων ῥᾳδίως λέγειν πάντα περὶ τῆς   
τοῦ Σωτῆρος οἰκονομίας; Ἐντεῦθεν διδασκόμεθα τὴν   
θείαν καὶ μυστικὴν τράπεζαν τιμᾷν. Πολλάκις γὰρ   
ἃ μὴ κατώρθωσε λόγος, κατώρθωσε τράπεζα.   
Πολλάκις μύριοι σύμβουλοι καὶ μίαν ἔχθραν οὐκ ἔλυσαν,   
καὶ μία τράπεζα πολέμους κατέλυσεν. Ἀπὸ τοῦ   
προηγουμένου λάβε τὴν ἀπόδειξιν. Οὐ διελιμπάνομεν  
ἐχθροὶ ὄντες τοῦ Θεοῦ ἐκπεπολεμωμένοι πρὸς τὸν   
θεῖον λόγον, ὡς λέγει Παῦλος· «Ἐχθροὶ ὄντες   
κατηλλάγημεν τῷ Θεῷ διὰ τοῦ θανάτου τοῦ Υἱοῦ  
αὐτοῦ». Ἐχθροὶ ἦμεν· ἀπεστάλη νόμος καὶ οὐ   
διήλλαξεν· ἦλθον προφῆται, καὶ οὐκ ἔπεισαν· ἀλλ’   
ἔμειναν οἱ ἐχθροὶ τοῦ Θεοῦ, καὶ πολέμιοι. Πολλοὶ   
τύραννοι κατὰ τῆς ἀληθείας, πολλοὶ θεομάχοι κατὰ τῆς   
εὐσεβείας, πολλοὶ λόγοι, πολλαὶ διδασκαλίαι, καὶ οὐκ   
ἔλυσαν τὸν πόλεμον. Ἦλθεν ὁ Χριστός, ἔπηξε τὴν   
ἑαυτοῦ τράπεζαν, προέθηκεν ἑαυτὸν εἰς βρῶσιν, καὶ   
εἶπε, «Λάβετε, φάγετε», καὶ εὐθέως τὸν πόλεμον ἔλυσε,   
καὶ τὴν εἰρήνην κατεβράβευσεν. Ἐν Αἰγύπτῳ   
μαστίζει τοὺς θεομάχους, καὶ οὐδεὶς ὑπακούει· τύπτει   
τοὺς τυράννους, καὶ οὐδεὶς πείθεται. Ἐνταῦθα οἱ   
προτίθησιν ἑαυτὸν εἰς βρῶσιν, καὶ πάντες   
αἰδοῦνται καὶ πείθονται. Μαστίζων οὐκ ἔπεισεν, καὶ   
ἐσθιόμενος πείθει. Ἐσθιόμενον λέγω κατὰ τὴν μυστικὴν   
τράπεζαν. «Ἐγὼ γάρ, φησίν, εἰμὶ ὁ ἄρτος ὁ ἐξ   
οὐρανοῦ καταβάς, καὶ ζωὴν διδοὺς τῷ κόσμῳ». Καὶ   
συναλιζόμενος αὐτοῖς ἐλάλει τὰ περὶ τῆς βασιλείας   
τοῦ Θεοῦ· καὶ «Παρήγγειλεν αὐτοῖς ἀπὸ   
Ἱεροσολύμων μὴ χωρίζεσθαι, ἀλλὰ περιμένειν τὴν   
ἐπαγγελίαν τοῦ Πατρός, ἣν ἠκούσατέ μου». Ἔστω,   
ἠκούσαμέν σου, Δέσποτα· εἶπας γάρ, «Ἀναβαίνω   
πρὸς τὸν Πατέρα μου», καὶ παρακαλῶ αὐτόν, καὶ   
ἀποστελῶ ὑμῖν τὸ Πνεῦμα τῆς ἀληθείας, τὸν   
παράκλητον. Σὺ εἶπας ταῦτα, ὁ δὲ Πατὴρ πότε   
ἐπηγγείλατο; Οὐκ εἶπεν, Ἀναμένειν τὴν ἐπαγγελίαν μου,  
ἀλλά, «Τὴν ἐπαγγελίαν τοῦ Πατρός, ἣν ἠκούσατέ   
μου». Ναί, φησίν, ὁ Πατὴρ προεπηγγείλατο, ἐγὼ   
ὑπέμνησα. Καὶ ποῦ ἐπηγγείλατο ὁ Πατήρ; Ὅλον ἐὰν   
ἀνάπτυξης τὸ Εὐαγγέλιον, οὐχ εὑρίσκεις φωνὴν   
Πατρὸς ἐπαγγελλομένην τοῖς μαθηταῖς διδόναι Πνεῦμα   
ἅγιον. Καὶ ποῦ ἐπηγγείλατο; Ἐν τοῖς προφήταις,   
ὡς λέγει Παῦλος· «Παῦλος δοῦλος Ἰησοῦ Χριστοῦ,   
κλητὸς ἀπόστολος, ἀφωρισμένος εἰς Εὐαγγέλιον   
Θεοῦ ὃ προεπηγγείλατο διὰ τῶν προφητῶν   
αὐτοῦ ἐν Γραφαῖς ἁγίαις περὶ τοῦ Υἱοῦ αὐτοῦ».   
     ιβ’. Προεπαγγειλάμενος τοίνυν τὸ Εὐαγγέλιον,   
προεπηγγείλατο καὶ τὸ Πνεῦμα τὸ ἅγιον διδόναι. Ποῦ οὖν   
ἡ ἐπαγγελία τοῦ Πνεύματος; Ζητῶ μεθ’ ὑμῶν ὡς   
εἰς ἐξ ὑμῶν ὢν τῇ πίστει καὶ τῇ ἀγάπῃ τῇ περὶ τὸν   
Χριστόν. Εἶπον γὰρ πολλάκις πρὸς τὴν ὑμετέραν   
ἀγάπην, ὅτι πρόβατα καὶ ποιμένες πρὸς τὴν   
ἀνθρωπίνην εἰσὶ διαίρεσιν, πρὸς δὲ τὸν Χριστὸν   
πάντες πρόβατα. Καὶ γὰρ οἱ ποιμαίνοντες καὶ οἱ   
ποιμαινόμενοι ὑφ’ ἑνὸς τοῦ ἄνω ποιμένος 
ποιμαίνονται. Ποῦ οὖν ἐπηγγείλατο; Λέγει ὁ Θεὸς διὰ τοῦ   

προφήτου Ἰωήλ· «Ἐν ταῖς ἐσχάταις ἡμέραις,   
λέγει Κύριος παντοκράτωρ, ἐκχεῶ ἀπὸ τοῦ   
Πνεύματός μου ἐπὶ πᾶσαν σάρκα, καὶ   
προφητεύσουσιν οἱ υἱοὶ ὑμῶν, καὶ αἱ θυγατέρες ὑμῶν».   
Ἰδοὺ οὖν ἡ ἐπαγγελία. Ποῦ οὖν ἡ ἔκβασις; Ὅτε   
ἦλθε τὸ ἅγιον Πνεῦμα εἰς τοὺς ἀποστόλους, καὶ   
διένειμεν αὐτοῖς τῶν γλωσσῶν τὴν διαίρεσιν, καὶ   
ἐλάλουν γλώσσαις. Ὑπωπτεύοντο δὲ ὡς μεθύοντες,   
καὶ λέγει Πέτρος· «Ἄνδρες Ἰσραηλῖται, τὶ   
προσέχετε τοῖς ἀνδράσι τούτοις ὡς μεθύουσιν; Τρίτῃ   
γὰρ ὥρα ἐστὶν ἀκμὴν τῆς ἡμέρας. Ἀλλὰ τοῦτό   
ἐστι τὸ εἰρημένον ὑπὸ τοῦ προφήτου Ἰωήλ, ὅτι   
Ἐν τὰς ἐσχάταις ἡμέραις, λέγει Κύριος, ἐκχεῶ   
ἀπὸ τοῦ Πνεύματός μου ἐπὶ πᾶσαν σάρκα». Αὕτη   
ἡ ἐπαγγελία τοῦ Πατρός. Ἀλλὰ πόθεν δῆλον ὅτι ἐκ   
προσώπου τοῦ Πατρὸς ἦν ἡ ἐπαγγελία; Ἐπειδὴ οἶδα   
καὶ τὸν Υἱὸν λαλοῦντα ἐν τοῖς προφήταις, πόθεν   
τοῦτο, τὶ ὁ Πατὴρ ἦν ὁ λέγων; «Ἐκχεῶ ἀπὸ τοῦ   
Πνεύματός μου ἐπὶ πᾶσαν σάρκα, καὶ   
προφητεύσουσιν οἱ υἱοὶ ὑμῶν καὶ οἱ θυγατέρες ὑμῶν. Καὶ   
δώσω, φησί, σημεῖα ἐν τῷ οὐρανῷ ἄνω, καὶ ἐν τῇ   
γῇ κάτω, αἷμα καὶ πῦρ καὶ ἀτμίδα καπνοῦ».   
Εἶπον πολλάκις αἷμα τὸ ἐκ τῆς πλευρᾶς ἐξελθόν·   
σημεῖον γὰρ ἦν μέγιστον ἀπὸ νεκροῦ σώματος   
προερχόμενον ἰδεῖν· αἷμα τὸ ἀπὸ πλευρᾶς ῥεῦσαν, πῦρ τὸ   
ἐπὶ τῶν ἀποστόλων κατελθόν. «Αἷμα καὶ πῦρ καὶ   
ἀτμίδα καπνοῦ. Ὁ ἥλιος μεταστραφήσεται εἰς   
σκότος, καὶ ἡ σελήνη εἰς αἷμα, πρὶν ἐλθεῖν τὴν   
ἡμέραν Κυρίου τὴν μεγάλην καὶ ἐπιφανῆ». Ὅρα   
τὸν λαλοῦντα Θεὸν Πατέρα, πῶς τὸν Υἱὸν   
ἑρμηνεύει λέγων· «Πρὶν ἐλθεῖν τὴν ἡμέραν   
Κυρίου»· καὶ οὐ λέγει. Τὴν ἡμέραν τὴν ἐμήν. Τὶ οὖν; Εἰ σὺ   
δίδως σημεῖα, πῶς εἰς ἄλλον μεταφέρει; Τὴν   
ἔννοιαν, λέγων, «Πρὶν ἐλθεῖν τὴν ἡμέραν Κυρίου τὴν   
μεγάλην καὶ ἐπιφανῆ»; Πρόσεχε. Ἴσως ἐρεῖ τὶς τὸν   
προφήτην λέγειν ἐκ προσώπου ἰδίου. «Πρὶν ἐλθεῖν   
τὴν ἡμέραν». Ἀλλ’ οὐκ ἦν εἰπεῖν τὸν προφήτην·   
«Ἐκχεῶ ἀπὸ τοῦ Πνεύματός μου ἐπὶ πᾶσαν σάρκα,   
πρὶν ἐλθεῖν τὴν ἡμέραν Κυρίου τὴν μεγάλην   
καὶ ἐπιφανῆ. Καὶ ἔσται, πᾶς ὃς ἂν ἐπικαλέσηται   
τὸ ὄνομα Κυρίου, σωθήσεται». Τοῦτο οὖν ὁ Θεὸς ἐν   
τοῖς προφήταις λέγει. Καὶ Παῦλος αὐτῷ ἐπιφέρει   
λέγων· «Ὁ δὲ αὐτὸς Κύριος πάντων, πλουτῶν εἰς   
πάντας τοὺς ἐπικαλουμένους αὐτόν. Πᾶς γὰρ ὃς   
ἂν ἐπικαλέσηται τὸ ὄνομα Κυρίου, σωθήσεται».   
Εἶτα δεικνὺς ὅτι εἰς Χριστὸν εἴρηται, λέγει· «Πῶς   
οὖν ἐπικαλέσονται εἰς ὃν οὐκ ἐπίστευσαν; Πῶς   
δὲ πιστεύσουσιν οὗ οὐκ ἤκουσαν; Πῶς δὲ   
ἀκούσονται χωρὶς κηρύσσοντος; Πῶς δὲ κηρύξουσιν,   
ἐὰν μὴ ἀποσταλῶσιν; Καθὼς γέγραπται· Ὡς   
ὡραῖοι οἱ πόδες τῶν εὐαγγελιζομένων εἰρήνην,   
τῶν εὐαγγελιζομένων τὰ ἀγαθά»! Πρόσεχε,   
παρακαλῶ. «Παρήγγειλε, φησίν, αὐτοῖς ἀπὸ   
Ἱεροσολύμων μὴ χωρίζεσθαι, ἀλλὰ περιμένειν τὴν   
ἐπαγγελίαν τοῦ Πατρός, ἣν ἠκούσατέ μου, ὅτι   
Ἰωάννης μὲν ἐβάπτισεν ὕδατι, ὑμεῖς δὲ   
βαπτισθήσεσθε ἐν Πνεύματι ἁγίῳ, οὐ μετὰ πολλὰς   
ταύτας ἡμέρας». Μετὰ γὰρ τεσσαράκοντα ἡμέρας δέκα   
ἦσαν ἡμέραι ἕως τῆς Πεντηκοστῆς, ἐν ᾖ ἐπέφανε  
τὸ Πνεῦμα τὸ ἅγιον, καὶ ἐβάπτισε τοὺς ἀποστόλους,
οὐχ ὕδατι, ἀλλὰ πυρί.   
    ιγ’. Ὧδε τοίνυν λύεται τὸ ζήτημα τὸ παρὰ πολλῶν   
ζητούμενον. Ἐζήτησαν γὰρ πολλοί, εἰ πρὸ τοῦ   
πάθους τοῦ Σωτῆρος βεβαπτισμένοι ἦσαν οἱ ἀπόστολοι   
τῷ βαπτίσματι τῷ εὐαγγελικῷ. Ἡμεῖς δὲ οὔτε   
ἀποφαινόμεθα, οὔτε λογισμοῖς ἐγχειρίζομεν   
ἀνθρωπίνοις τοσαύτην δικαιολογίαν, ἀλλὰ τοῖς γεγραμμένοις   
στοιχοῦμεν. Εὑρίσκομεν τοὺς ἀποστόλους λαβόντας   
βάπτισμα πρὸ τοῦ πάθους τοῦ Χριστοῦ, τὸ Ἰωάννου   
τοῦ Βαπτιστοῦ. Ὁ Σωτὴρ δὲ πρὸ τοῦ πάθους οὐ   
δίδωσι βάπτισμα ἄλλο, ἵνα μὴ λύσῃ τὸ Ἰωάννου   
κήρυγμα, καὶ δώσῃ ἀφορμὴν τοῖς ἀντιλέγουσιν   
Ἰουδαίοις, ὅτι πρὸς ὕβριν τοῦ Βαπτιστοῦ Ἰωάννου   
ἐπεισήγαγεν ἄλλο ἴδιον βάπτισμα, ἀλλ’ ἐᾷ αὐτοὺς ἔχειν   
τὸν ἀῤῥαβῶνα τοῦ ὕδατος, τηρῶν αὐτοῖς τὴν χάριν   
τοῦ Πνεύματος. Διὰ τοῦτο ὡς μηδέπω λαβοῦσι   
Πνεῦμα λέγει, «Λάβετε Πνεῦμα ἅγιον», μετὰ τὴν   
ἀνάστασιν· καὶ φησιν· «Ἀπέλθετε εἰς Ἱεροσόλυμα,   
καὶ ἀναμείνατε ἐκεῖ τὴν ἐπαγγελίαν τοῦ Πατρός,   
ἣν ἠκούσατέ μου, ὅτι Ἰωάννης μὲν ἐβάπτισεν   
ὕδατι, ὑμεῖς δὲ βαπτισθήσεσθε ἐν Πνεύματι   
ἁγίῳ οὐ μετὰ πολλὰς ταύτας ἡμέρας»· οὐκ ἔτι  
ὕδατι· ἔλαθον γάρ· ἀλλὰ Πνεύματι ἁγίῳ· οὐκ   
ἐπεισάγει ὕδωρ τῷ ὕδατι, ἀλλ’ ἀναπληροῖ τὸ λεῖπον τῷ   
λειπομένῳ. «Ὑμεῖς δὲ βαπτισθήσεσθε ἐν Πνεύματι   
ἁγίῳ οὐ μετὰ πολλὰς ταύτας ἡμέρας»· ἀντὶ τοῦ   
μετὰ δέκα. Τὶς οὖν χρεία τῶν διαλειμμάτων; Τίς;   
Αἱ δέκα ἡμέραι αἱ μεταξὺ ἐγγυμνάζων τὴν πίστιν   
τῶν ἀποστόλων. Ἡσυχαζούσης γὰρ τῆς χάριτος, καὶ   
μηδενὸς φαινομένου, ἐγυμνάζετο αὐτῶν ἡ πίστις, εἰ   
ἐκδέχονται ὡς ἀψευδῆ τὸν ἐπαγγειλάμενον.   
Ἐπηγγείλατο καὶ εἶπεν· «Οὐ μετὰ πολλὰς ταύτας   
ἡμέρας». Οὐ μὴν ὡρίσατο τὰς ἡμέρας, ἀλλ’ «Οὐ μετὰ   
πολλὰς ἡμέρας». Οὐ πάντα ἐπιτρέπει ἡμῖν εἰδέναι   
ὁ Σωτήρ, ἀλλὰ δείκνυσιν ἔχειν μέτρα δεσποτικῆς   
τάξεως. Ἃ ἀκούεις, διδάσκου· ἃ δὲ μὴ μανθάνεις,   
μὴ περιεργάζου. «Ὑμεῖς δὲ βαπτισθήσεσθε ἐν   
Πνεύματι ἁγίῳ». Ὅτε οὖν τὸ Πνεῦμα τὸ ἅγιον   
ἐπεφοίτησεν αὐτοῖς τῇ ἡμέρᾳ τῇς Πεντηκοστῆς,   
ἐπλήρωσαν ὅλον τὸν οἶκον οὗ ἦσαν καθήμενοι, ἵνα τῷ   
Πνεύματι ὦσιν βεβαπτισμένοι, ὡς ἐν ὕδατι.   
Συμπλέκει δὲ τῇ ἀοράτῳ ὄψει τὴν ὁρωμένην. Λέγω δὴ   
τὴν τῶν γλωσσῶν. Ἐβαπτίσθησαν οὖν ἐν Πνεύματι.   
Καὶ ὅτι αὐτὸ τοῦτο τὸ βαπτισθῆναι ἦν Πνεῦμα ἅγιον   
λαθεῖν, μαρτυρεῖ ἄλλη ἱστορία. Ἐγκαλουμένου γὰρ   
Πέτρου παρὰ τῶν μαθητῶν· Διατὶ εἰσῆλθες πρὸς   
ἄνδρας Ἕλληνας καὶ κατηχήσας αὐτούς, καὶ   
βαπτίσματος καὶ μυστηρίων μετέδωκας; Λέγει· Ἐγὼ   
ἤμην ἐν Ἰόππῃ τῇ πόλει, Κορνήλιος δὲ τις   
ἑκατοντάρχης ἀπέστειλε πρὸς μέ, καὶ ἀπελθὼν ἐδίδασκον   
τὸν λόγον· ἐγένετο δὲ ἐν τῷ λαλεῖν με, ἐπέπεσεν   
ἐπ’ αὐτοὺς τὸ Πνεῦμα τὸ ἅγιον, ὡς καὶ ἐφ’ ἡμᾶς ἐν   
ἀρχῇ. Καὶ ἵνα δείξῃ ὁ Πέτρος ὅτι τὸ λαβεῖν τοὺς περὶ   
Κορνήλιον τὸ Πνεῦμα βάπτισμα ἦν, εὐθέως λέγει·   
«Καὶ ἐμνήσθην τῶν ῥημάτων τοῦ Κυρίου, ὡς   
ἔλεγεν, ὅτι Ἰωάννης μὲν ἐβάπτισεν ὕδατι, ὑμεῖς δὲ   
βαπτισθήσεσθε ἐν Πνεύματι ἁγίῳ».    
     ιδ’. Ἦσαν οὖν βεβαπτισμένοι πρὸ τοῦ πάθους   
τοῦ Κυρίου οἱ ἀπόστολοι ὕδατι, καὶ λελουμένοι ἣν   
δὲ τὸ λουτρὸν ἐκεῖνο εἰς ἄφεσιν ἁμαρτιῶν, ἀλλ’ οὐ   
μετοχὴ Πνεύματος ἁγίου. «Ἦλθε γάρ, φησίν,   
Ἰωάννης κηρύττων ἐν τῇ ἐρήμῳ βάπτισμα μετανοίας   
εἰς ἄφεσιν ἁμαρτιῶν». Καὶ ὅτι τοῦτο εἶχον οἱ   
ἀπόστολοι, πόθεν εἰσόμεθα; Δείξομεν τοῦτο. Οὐδὲ γὰρ   
εἶπεν ὅτι Ἰωάννης ἐβάπτισεν ὑμᾶς ὕδατι, ἀλλ’ ὅτι   

ἐβάπτισε μόνον. Οὔπω δὲ δῆλον εἰ καὶ τοὺς   
ἀποστόλους ἐβάπτισεν. Πόθεν οὖν τοῦτο δῆλον; Ἄκουσον   
συνετῶς. Ὅτε γοῦν ἀντέλεγε Πέτρος λέγων, «Κύριε,   
οὐ μὴ μοὺ νίψῃς τοὺς πόδας εἰς τὸν αἰῶνα, ὁ   
Σωτὴρ ἔλεγεν, Ἐὰν μὴ νίψω σε, οὐκ ἔχεις μέρος   
μετ’ ἐμοῦ». Ἀπεκρίθη ὁ Πέτρος, «Κύριε, μὴ μόνον   
τοὺς πόδας, ἀλλὰ καὶ τὰς χεῖρας καὶ τὴν   
κεφαλήν». Ἀπεκρίθη ὁ Σωτήρ· «Ὁ λελουμένος οὐ χρείαν   
ἔχει νίψασθαι ἢ τοὺς πόδας μόνον». Ὁρᾷς πῶς   
ἐκύρωσεν τὸ λουτρόν; Ὅπου γὰρ οὐκ ὠνομάσθη   
Πατὴρ καὶ Υἱὸς καὶ ἅγιον Πνεῦμα, βάπτισμα μετανοίας   
μόνον ἐστιν· ὅπου δὲ ὠνομάσθη, βάπτισμα   
υἱοθεσίας. Ὁ Σωτὴρ οὐκ ἠθέτησεν τὸ τῆς μετανοίας, ἀλλ’   
ἐπλήρωσε, καὶ προσέθηκε τὸ τοῦ ἁγίου Πνεύματος   
τῷ τοῦ ἐν Τριάδι. Οἱ δὲ αἱρετικοὶ βάπτισμα τὸ ἐν   
Τριάδι κυρωθὲν ἠθέτησαν, ὅσον τὸ παρ’ αὐτοῖς. Οὐκ   
ᾐδέσθησαν γὰρ οἱ δείλαιοι τὴν Δεσποτικὴν φωνήν·   
«Ὁ λελουμένος οὐ χρείαν ἔχει νίψασθαι ἢ τοὺς   
πόδας μόνον. Ὑμεῖς δὲ βαπτισθήσεσθε ἐν   
Πνεύματι ἁγίῳ οὐ μετὰ πολλὰς ταύτας ἡμέρας». Εἶτα   
λοιπὸν τὸ λίχνον τῆς ἀνθρωπίνης φύσεως καὶ   
πολυπραγμόσυνον· ἐπειδὴ ἴδιον τῶν ἀνθρώπων ἐρωτᾷν   
πάντοτε. Πότε ἡ συντέλεια; Πότε ἔρχεται ὁ Χριστός;   
Μετὰ πόσα ἔτη τὸ τέλος ἐστι; Πότε ἡ βασιλεία   
αὐτοῦ φαίνεται; Οἱ ἀπόστολοι τὸ ἀνθρώπινον πάθος   
γυμνάζοντες ἄρχονται ζητεῖν παρὰ τοῦ Σωτῆρος.   
«Οἱ μὲν οὖν συνελθόντες ἐπηρώτων αὐτόν,   
ἀποκαθιστάνεις τὴν βασιλείαν τῷ Ἰσραήλ»; Ἐπειδὴ   
ἔλεγεν αὐτοῖς, «Ὅταν ἔλθῃ ὁ Υἱὸς τοῦ ἀνθρώπου ἐν   
τῇ δόξῃ αὐτοῦ, λέγουσιν, Εἰ ἐν τῷ χρόνῳ τούτῳ»;   
Ἐβούλοντο μαθεῖν εἰ τότε ἐγγὺς ἐστιν ἡ προσδοκία,   
εἰ βραδύνει ἡ σωτηρία. Εἶτα ὁ Σωτήρ· «Οὐχ ὑμῶν   
ἐστι γνῶναι χρόνους ἢ καιρούς, οὓς ὁ Πατὴρ   
ἔθετο ἐν τῇ ἰδίᾳ ἐξουσίᾳ». Τοῖς ἀποστόλοις οὐδὲ   
χρόνοι ἐπετράπησαν εἰς ἔρευναν· καὶ αἱρετικοῖς   
ἐπετράπη τὴν οὐσίαν τὴν ὑπερχρόνιον καὶ τὴν φύσιν   
τὴν προαιώνιον ἔρευναν; Ὅταν οὖν τις αἱρετικὸς  
συζητῇ τὰ τοιαῦτα, καὶ λέγῃ, Πῶς ἐγέννησεν ὁ Πατήρ;   
Καὶ τὶς ὁ τῆς θείας γεννήσεως τρόπος; Σὺ   
ἀντίστρεψον αὐτῷ τὴν Δεσποτικὴν φωνήν· «Οὐχ ὑμῶν ἐστι   
γνῶναι χρόνους ἢ καιρούς»· οὐχ ὑμῶν ἐστι γνῶναι   
Θεοῦ γέννησιν καὶ οὐσίαν, καὶ οὐ μόνον οὐχ ὑμῶν,   
ἀλλ’ οὐδὲ ἀγγέλων, οὐδὲ ἀρχαγγέλων, οὐ πάσης τῆς   
κτιστῆς δυνάμεως. Ἀλλὰ τίνος ἐστὶ γνῶναι; «Οὐδεὶς   
οἶδε τὸν Πατέρα εἰ μὴ ὁ Υἱός, οὐδὲ τὸν Υἱὸν τὶς   
ἐπιγινώσκει εἰ μὴ ὁ Πατὴρ μόνος», οὐδὲ τὰ βάθη   
τοῦ Θεοῦ, εἰ μὴ τὸ Πνεῦμα τοῦ Θεοῦ· «Οὐχ ὑμῶν   
ἐστι γνῶναι χρόνους ἢ καιρούς». Οὐκ ἀιδῆ τὸ   
μέτρον τῶν ἀποστόλων; Οἱ συναλισθέντες τῷ Σωτῆρι,   
οἷς ἐφάνη, οἱ φωτισθέντες παρ’ αὐτοῦ, οὐκ   
ἐπιτρέπονται εἰδέναι, ἀλλὰ διδάσκονται μὴ ὑπερβαίνειν μέτρα,   
καὶ ἤκουσαν· «Οὐχ ὑμῶν ἐστι γνῶναι χρόνους ἢ   
καιρούς»· καὶ οὐ ἐρευνᾷς; Ἀλλ’ ὁ Δανιὴλ ἔμαθε καὶ   
χρόνους καὶ καιροὺς καὶ μέτρα γνῶναι.   
«Ἑβδομήκοντα γὰρ ἑβδομάδες, φησί, συνετμήθησαν   
ἐπὶ τὸν λαὸν σου. Ἀπὸ λόγου ἡμερῶν ἐξόδου   
τοῦ οἰκοδομηθῆναι τὸν ναόν· ἑβδομάδες ἑπτὰ   
καὶ ἑβδομάδες ἑξήκοντα, καὶ δύο καὶ μία». Ἰδοὺ   
ἐνεδέχετο μαθεῖν χρόνους· ἀλλ’ ἀπὸ τῶν χρόνων   
ἐπιστομίζει τὴν τόλμαν, ἵνα μάθωσιν οἱ ἄνθρωποι   
ὅτι εἰ περὶ χρόνων οὐκ ἐπιτρέπονται μαθεῖν, πολλῷ   
μᾶλλον περὶ τῆς θείας γεννήσεως οὐκ ὀφείλουσιν   
ἐρευνᾷν. «Οὐχ ὑμῶν ἐστι γνῶναι χρόνους ἢ καιροὺς   
οὓς ὁ Πατὴρ ἔθετο ἐν τῇ ἰδίᾳ ἐξουσίᾳ». Ὁ Υἱὸς οὖν   
οὐκ ἔθετο, ἀλλ’ ἐν ἐξουσίᾳ τοῦ Πατρὸς αἰῶνες καὶ   
χρόνοι, καὶ ὁ Υἱὸς οὐδὲν ἔχει κοινόν; Εἰ οὖν οὐδὲν   
ἔχει κοινὸν ὁ Υἱὸς εἰς τοὺς χρόνους καὶ τοὺς καιροὺς   
καὶ τοὺς αἰῶνας, ψεύδεται Παῦλος λέγων· «Ἐπ’   
ἐσχάτου τῶν ἡμερῶν τούτων ἐλάλησεν ἡμῖν ἐν   
Υἱῷ, δι’ οὗ καὶ τοὺς αἰῶνας ἐποίησεν». Εἰ τῶν   
αἰώνων ποιητὴς ὁ Υἱὸς καὶ ἐν τῇ ἐξουσίᾳ τοῦ Υἱοῦ  
κεῖνται· καὶ τοῦτό ἐστιν ὁ λέγει Παῦλος· «Οὓς ὁ   
Πατὴρ ἔθετο ἐν τῇ ἰδίᾳ ἐξουσίᾳ». Ἐξουσίαν ἆρα   
καλεῖ τοῦ Πατρὸς τὸν Υἱόν, ὥσπερ καὶ δύναμιν καὶ   
σοφίαν. «Χριστὸς γὰρ Θεοῦ δύναμις καὶ Θεοῦ σοφία».  
      ιε’. «Οὐχ ὑμῶν ἐστι γνῶναι χρόνους ἢ καιρούς,   
ἀλλὰ λήψεσθε δύναμιν ἐπελθόντος τοῦ ἁγίου   
Πνεύματος ἐφ’ ὑμᾶς». Λήψεσθε δύναμιν, οὐκ εἰς τὸ   
πολυπραγμονεῖν χρόνους ἢ καιρούς, ἀλλ’ εἰς τὸ   
πιστεύειν τῷ Δεσπότῃ· «Καὶ ἔσεσθέ μοι μάρτυρες   
ἐν τε Ἱερουσαλὴμ καὶ ἐν πάσῃ τῇ Ἰουδαίᾳ καὶ   
Σαμαρείᾳ, καὶ ἕως ἐσχάτου τῆς τῆς». Μὴ μετρήσῃς   
τῶν λόγων τὴν τάξιν, ἀλλὰ τῆς αὐθεντίας τὴν   
δύναμιν. Οὗτος εἶπε· Κηρύξατε πανταχοῦ·  τοῦτο δείκνυσι   
τὴν δύναμιν αὐτοῦ, εἰ ἐξέβη εἰς πρᾶγμα τὸ ῥῆμα.   
Δύναμαι ἐγὼ αὐθεντίᾳ χρησάμενος καὶ ἀλαζονείᾳ  
εἰπεῖν τοῖς παρεστῶσιν ἢ ὀλίγοις οἰκέταις ἢ   
ἀδελφοῖς· Ἐξέλθετε εἰς τὰ ἔθνη, καὶ πάντα διδάξατε,   
πάντας ἐπιστρέψατε, βαρβάρους ἀνέλετε, τοὺς   
ἐναντιουμένους τῇ βασιλείᾳ ἐκκόψατε· τὰ ῥήματα   
προβαίνει, ἀλλ’ ἐὰν τὰ πράγματα μὴ ἀκολουθήσῃ, οὐ   
μόνον ὡς ψεύστης καταγινώσκομαι, ἀλλὰ καὶ ὡς   
ἀλαζὼν καὶ προπετὴς κολάζομαι. Ζητείσθω οὖν τὰ   
ῥήματα τοῦ Σωτῆρος, μὴ ἐξ ὧν ἐλάλησεν, ἀλλ’ ἐξ  
ὧν ἐτέλεσεν. Εἶπε· «Μαθητεύσατε πάντα τὰ ἔθνη»   
εἰ μὴ προῆλθεν ὁ λόγος εἰς ἔργον, ἀλαζονεία ἥν,  
καὶ οὐκ αὐθεντία θεϊκή. Εἶπε· Κηρύξατε ἕως ἐσχάτου   
τῆς γῆς· εἰ ἔστιν ἐσχατιὰ τις ἀμοιροῦσα τοῦ   
κηρύγματος, ἐψεύσατο ἡ πρόῤῥησις· εἰ δὲ πρὸ τῶν   
ῥημάτων λάμπει τὰ πράγματα, ἀληθεῖς οἱ μάρτυρες καὶ   
ἀληθὴς ὁ μαρτυρούμενος. «Καὶ ταῦτα εἰπών,   
βλεπόντων αὐτῶν ἐπήρθη». Ἠδύνατο μὲν γὰρ μὴ φανερῶς   
ἀνελθεῖν, ἀλλ’ ὥσπερ τῆς ἀναστάσεως ἔσχε μάρτυρας   
τοὺς ὀφθαλμοὺς τῶν μαθητῶν, οὕτω πάλιν αὐτοὺς   
αὐτόπτας ποιεῖ καὶ τῆς ἀναλήψεως. «Βλεπόντων   
αὐτῶν ἐπήρθη· διέστη ἀπ’ αὐτῶν καὶ ἀνεφέρετο εἰς   
τὸν οὐρανόν, καὶ νεφέλη ὑπέλαβεν αὐτόν· καὶ ὡς   
ἀτενίζοντες ἦσαν εἰς τὸν οὐρανὸν πορευομένου»   
αὐτοῦ, ἀνελήφθη, ἐπήρθη, ἀνεφέρετο, εἰσῆλθεν· «Οὐ   
γὰρ εἰς χειροποίητα ἅγια εἰσῆλθεν ὁ Ἰησοῦς,   
ἀλλ’ εἰς αὐτὸν τὸν οὐρανὸν ἐμφανισθῆναι τῷ   
Θεῷ». Καὶ οὐ μόνον εἰσῆλθεν, ἀλλὰ καὶ διῆλθεν.   
«Ἔχοντες γάρ, φησὶν ὁ Παῦλος, ἀρχιερέα   
μέγαν διεληλυθότα τοὺς οὐρανοὺς Ἰησοῦν».   
Ἀνῆλθεν, ἀνέθη, ἀνελήφθη, ἐπορεύετο, διῆλθεν. Πρόσεχε.   
Ἀνέβη ὡς ἐξουσίαν ἔχων, ἵνα πληρωθῇ τὸ τοῦ   
προφήτου λόγιον· «Ἀνέβη ὁ Θεὸς ἐν ἀλαλαγμῷ». Ἐνταῦθα   
ὁ προφήτης γυμνὴν φέρει παῤῥησίαν. 
<σ/σελ:789 πδφ: 0406 /> 
«Ἀνέβη ὁ Θεὸς   
ἐν ἀλαλαγμῷ. Ἄρατε πύλας, οἱ ἄρχοντες, ὑμῶν,   
καὶ ἐπάρθητε, πύλαι αἰώνιοι, καὶ εἰσελεύσεται   
ὁ Βασιλεὺς τῆς δόξης». Εἰσελεύσεται· «Οὐ γὰρ εἰς   
χειροποίητα ἅγια εἰσῆλθεν ὁ Ἰησοῦς, ἀλλ’ εἰς   
αὐτὸν τὸν οὐρανόν» εἰσελεύσεται ὁ Βασιλεὺς τῆς   
δόξης. Δύο λοιπὸν ἐγένετο· ὥσπερ γὰρ ἐξενίσθη ἡ γῆ   
θεασαμένη περιβεβλημένον σῶμα τὸν Σωτῆρα, καὶ   
ὥσπερ ἔθος ἡμῖν, ὅταν ἴδωμεν ξένον πρόσωπον,   
λέγομεν· Τὶς ἐστιν οὗτος; Οὐδεὶς γὰρ περὶ γνωρίμου ἐρωτᾷ·  
οὕτω καὶ ἡ γῆ θεασαμένη τὸν Σωτῆρα δύναμιν θεϊκὴν   
ἔχοντα, καὶ ἐπιτάσσοντα τοῖς ἀνέμοις καὶ τῇ θαλάσσῃ,   
λέγει· «Τὶς ἐστιν οὗτος, ὅτι ἡ θάλασσα καὶ οἱ   
ἄνεμοι ὑπακούουσιν αὐτῷ»; Ὥσπερ οὖν ἡ γῆ   
ξενιζομένη ἐβόα, «Τὶς ἐστιν οὗτος»; Οὕτω καὶ ὁ οὐρανὸς   
ξενιζόμενος ἐν σαρκὶ βλέπων τὴν θεότητα λέγει· «Τὶς   
ἐστιν οὗτος ὁ Βασιλεὺς τῆς δόξης»;   
      ιϚ’. Καὶ ὅρα τὸ θαυμαστόν. Ὁ Σωτὴρ ἦλθε, καὶ ἐλθὼν   
ἤνεγκε τὸ ἅγιον Πνεῦμα, ἀνελθὼν δὲ ἀνήνεγκε σῶμα   
ἅγιον, ἵνα δῷ τῷ κόσμῳ ἐνέχυρον σωτηρίας,   
Πνεύματος ἁγίου δύναμιν. Πάλιν τῷ αὐτῷ κόσμῳ   
ἀῤῥαβῶνα σωτηρίας τὸ σῶμα τὸ ἅγιον λεγέτω ὁ   
Χριστιανός. Ὅταν δὲ εἴπω τοῦτο, καὶ σε λέγω καὶ ἕκαστον   
πρόσωπον Χριστιανοῦ. Ἐγὼ Χριστιανὸς εἰμι καὶ τοῦ   
Θεοῦ εἰμι· πόθεν τοῦτο; Τὸ Πνεῦμα τὸ ἅγιον ἔχω   
τὸ ἐξ οὐρανοῦ κατιόν. Θέλεις καὶ ἄλλην ἀπόδειξιν;   
Ἔλαβον Πνεῦμα ἐξ οὐρανοῦ τὸ τοῦ Θεοῦ, ἔχω μου   
τὸν ἀῤῥαβῶνα βέβαιον. Ποῖον ἀῤῥαβῶνα; Ἄνω τὸ   
σῶμα αὐτοῦ, κάτω τὸ Πνεῦμα αὐτοῦ πρὸς ἡμᾶς.   
Ἀμφιβάλλεις, αἱρετικέ, ὅτι τοῦ Θεοῦ ἐσμεν; Γένος   
ἐγένετο ἓν Θεοῦ καὶ ἀνθρώπων. Ὥσπερ γὰρ τὰ   
διεστῶτα μέρη συνάπτει ἐπιγαμβρία καὶ ὁ μὴ εἰδὼς   
τινα πόθεν ἐστί, μιᾶς συναπτομένης καὶ ἑνός, δύο   
γένη ὅλα συνάπτει, καὶ ὁ μὲν ὡς ἀνεψιὸς τάττεται,   
ὁ δὲ ὡς θεῖος· οὕτως ἀναλαβόντος σάρκα Χριστοῦ,   
διὰ τῆς σαρκὸς ἐγένετο πᾶσα ἡ Ἐκκλησία συγγενὴς   
Χριστοῦ, Παῦλος Χριστοῦ συγγενής, Πέτρος, πᾶς   
πιστός, πάντες ἡμεῖς, πᾶς εὐσεβής. Διὰ τοῦτο λέγει   
Παῦλος· «Γένος οὖν Θεοῦ ὑπάρχοντες». Ἀλλ’ οἶδα   
τὴν ἔννοιαν καθ’ ἣν εἴρηται· οὐ σκοπὸς μοὶ ἐστιν   
ὅλην ἱστορῆσαι τὴν θεωρίαν, ἀλλ’ ὅτι μόνον βεβαιοῖ   
Παῦλος τὸ γένος. Καὶ ἀλλαχοῦ πάλιν· «Ἡμεῖς ἐσμεν   
σῶμα Χριστοῦ καὶ μέλη ἐκ μέρους ἐκ τῆς σαρκὸς   
αὐτοῦ». Ἀντὶ τοῦ, Διὰ τὴν σάρκα ἣν ἀνέλαβε   
συγγενεῖς αὐτοῦ ἐσμεν. Ἔχομεν οὖν τὸ ἐνέχυρον αὐτοῦ   
ἄνω, ἤγουν τὸ σῶμα, ὃ ἐξ ἡμῶν προσελάβετο, καὶ   
κάτω τὸ ἅγιον Πνεῦμα μεθ’ ἡμῶν. Καὶ ὅρα τὸ   
θαυμαστόν· οὐ λέγω ὅτι τὸ Πνεῦμα κατέβη ἐξ οὐρανοῦ,   
καὶ οὐκ ἔτι ἐστὶν ἐν τῷ οὐρανῷ, καὶ ἀντηλλάξατο τὸ   
μὲν σῶμα τὸν οὐρανόν, τὸ δὲ Πνεῦμα τὴν γῆν, ἀλλὰ   
καὶ μεθ’ ἡμῶν τὸ Πνεῦμα, καὶ πανταχοῦ, καὶ ἄνω·   
«Ποῦ γάρ, φησί, πορευθῶ ἀπὸ τοῦ Πνεύματός σου»;   
Καὶ τὶ θαυμάζεις, εἰ τὸ Πνεῦμα καὶ μεθ’ ἡμῶν καὶ   
ἄνω, καὶ τὸ σῶμα Χριστοῦ καὶ ἄνω καὶ μεθ’ ἡμῶν;   
Ἔσχεν ὁ οὐρανὸς τὸ ἅγιον σῶμα, ἐδέξατο καὶ ἡ γῆ   
τὸ ἅγιον Πνεῦμα· ἦλθεν ὁ Χριστὸς καὶ ἤνεγκε   
τὸ ἅγιον Πνεῦμα, ἀνῆλθε καὶ ἀνήνεγκε τὸ ἡμέτερον   
σῶμα. Καὶ ἦν ἰδεῖν τὴν εἰκόνα τοῦ Ἀδὰμ τὴν ἐν   
τάφῳ κεχωσμένην, οὐκ ἔτι μετὰ ἀγγέλων   
φαινομένην, ἀλλ’ ὑπεράνω τῶν ἀγγέλων συγκαθημένην   
τῷ Θεῷ, ἵνα καὶ ἡμᾶς συγκαθίσῃ μετ’ αὐτοῦ. Ὣ   
τῆς φοβερᾶς καὶ ξένης οἰκονομίας! Ὣ τοῦ μεγάλου   
βασιλέως τοῦ τὰ πάντα μεγάλου, τοῦ οὕτως μεγάλου   
καὶ θαυμαστοῦ! Καὶ ὡς εἶπεν ὁ προφήτης· «Κύριε ὁ   
Κύριος ἡμῶν, ὡς θαυμαστὸν τὸ ὄνομά σου ἐν   
πάσῃ τῇ γῇ, ὅτι ἐπήρθη ἡ μεγαλοπρέπειά σου   
ὑπεράνω τῶν οὐρανῶν»! Ἐπήρθη ἡ θεότης·   
αὐτολεξεὶ κεῖται· «Βλεπόντων αὐτῶν ἐπήρθη», ὁ τὰ πάντα   
μέγας, μέγας ὁ Θεός, μέγας ὁ Κύριος· «Μέγας   
Κύριος καὶ αἰνετὸς σφόδρα». Εἰ δὲ μέγας Θεὸς καὶ   
μέγας Κύριος, μέγας καὶ βασιλεύς· «Βασιλεὺς μέγας   
ἐπὶ πᾶσαν τὴν γῆν. Ὄρη Σιών, τὰ πλευρὰ τοῦ   
βοῤῥᾶ, ἡ πόλις τοῦ βασιλέως τοῦ μεγάλου».   
Μέγας προφήτης, μέγας ἱερεύς, μέγα φῶς, τὰ πάντα   
μέγας. Καὶ ἀεὶ ἡ Γραφὴ μετὰ προσθήκης αὐτὸν   
λέγει μέγαν, ὡς ὅταν λέγῃ Παῦλος· «Τοῦ μεγάλου   
Θεοῦ καὶ Σωτῆρος ἡμῶν Ἰησοῦ Χριστοῦ»· ὡς καὶ   
Δαυῒδ λέγει· «Μέγας Κύριος καὶ αἰνετὸς σφόδρα».   
Μέγας βασιλεύς, μέγας προφήτης· ὅτε γὰρ ἐποίει   
τὰ θαύματα ὁ Ἰησοῦς, ἔλεγον οἱ ὄχλοι, «Ὅτι μέγας   
προφήτης ἐγήγερται ἐν ἡμῖν, καὶ ὅτι ἐπεσκέψατο   
ὁ Θεὸς τὸν λαὸν αὐτοῦ». Οὐ μόνον γὰρ κατὰ τὴν   
θεότητα μέγας, ἀλλὰ καὶ κατὰ τὴν σάρκα· ὥσπερ   
γὰρ Θεὸς μέγας, καὶ Κύριος μέγας, καὶ βασιλεὺς   
μέγας κατὰ τὴν θεότητα· οὕτω πάλιν καὶ ἱερεὺς   
μέγας, καὶ προφήτης μέγας. Πόθεν τοῦτο; Λέγει   
Παῦλος· «Ἔχοντες οὖν ἀρχιερέα μέγαν διεληλυθότα   
τοὺς οὐρανοὺς Ἰησοῦν τὸν Υἱὸν τοῦ Θεοῦ,   
κρατοῦμεν τῆς ὁμολογίας ἡμῶν». Εἰ δὲ ἀρχιερεὺς μέγας   
καὶ προφήτης μέγας, ὄντως ἐπεσκέψατο ὁ Θεὸς τὸν   
λαὸν αὐτοῦ, καὶ ἀνέστησε προφήτην μέγαν ἐν τῷ   
Ἰσραήλ. Εἰ δὲ μέγας προφήτης, μέγας ἱερεύς, μέγας   
βασιλεύς, καὶ φῶς μέγα· «Γαλιλαία τῶν ἐθνῶν, ὁ   
λαὸς ὁ καθήμενος ἐν σκότει εἶδε φῶς μέγα»· ἀλλὰ   
καὶ ἡ ἡμέρα αὐτοῦ ἡ μεγάλη, ὡς λέγει ὁ προφήτης·    
«Πρὶν ἐλθεῖν τὴν ἡμέραν Κυρίου τὴν μεγάλην καὶ   
ἐπιφανῆ». Πανταχοῦ μέγαν ἀκούων, καὶ μεγάλα τὰ   
ἔργα Κυρίου, πόθεν ἐπῆλθέ σοι σχίζειν, αἱρετικέ.   
Καὶ σμικρύνειν τὸν μέγαν; Ἔχωμεν οὖν ἀῤῥαβῶνα   
τῆς ζωῆς ἡμῶν ἐν οὐρανῷ, συνανελήφθημεν τῷ   
Χριστῷ. Πάλιν οὖν ἁρπαζόμεθα ἐν νεφέλαις, ἐὰν ὦμεν   
ἄξιοι ἐπὶ νεφελῶν ἀπαντῆσαι. Ὑπόδικος οὐκ ἀπαντᾷ   
δικαστῇ, ἀλλὰ φαίνεται μὲν αὐτῷ παριστάμενος, οὐκ   
ἀπαντᾷ δέ, ὡς ἀπαῤῥησίαστος ὤν. Εὐξώμεθα οὖν καὶ   
ἡμεῖς ἅπαντες, ἀγαπητοί, ἵνα τῶν ἀπαντώντων κἂν   
ἐν μικρᾷ τάξει τύχωμεν. Ὥσπερ γὰρ οἱ ἀπαντῶντες   
βασιλεῖ, κἂν μὴ πάντες ὦσιν ὁμότιμοι, ἀλλ’ ὅμως   
τετίμηνται παρ’ αὐτοῦ· οὕτως ἔσται καὶ τότε. «Οὐδὲ   
γὰρ πάντες ὁμοίως ἐπολιτεύσαντο. Ἕκαστος γὰρ τὸν   
ἴδιον μισθὸν λήψεται κατὰ τὸν ἴδιον κόπον».   
Μηδέποτε τοίνυν κωλυέσθω λόγος Θεοῦ, ἀλλὰ μετὰ   
ἀληθείας παῤῥησιαζώμεθα ἅπαντες ἐν ἀγάπῃ Χριστοῦ   
λαὸν τρέφοντες, ψυχὰς ἀρδεύοντες, ψυχαῖς   
μεριζόμενοι, ταῖς δὲ ὑπονοίαις μὴ σχιζόμενοι. Ὁ εἰρήνης   
ἐχθρὸς ἔχει τὸν δικάζοντα. Καὶ ἐπειδή, ἀδελφοί,   
ἀνθρώπους μὲν πείθομεν, Θεῷ δὲ πεφανερώμεθα οἷοί   
ἐσμεν, μάρτυς ὁ τῶν ἐννοιῶν ἐπόπτης, ὃς ἀπαιτήσει   
λόγον πάντα τὸν λαλοῦντα τὸ ψεῦδος, ὡς οὐδέποτε   
ἐχθροὶ εἰρήνης οὔτε ἠθελήσαμεν, οὔτε θέλομεν   
γενέσθαι. Ἐὰν γὰρ τὴν εἰρήνην ἀπολέσωμεν, ἐχθροὶ   
ἐσμεν ἐκείνων τῶν ἀκουσάντων παρὰ Χριστοῦ·   
<σ/σελ: πδφ: 0407 /> 
<σ/σελ: πδφ: 0408 /> 
<σ/σελ:791 πδφ: 0409 /> 
«Εἰρήνη ὑμῖν». Ἀλλ’ ὅτι εἰρήνην θέλομεν, καὶ   
σπεύδομεν, καὶ ποθοῦμεν, μάρτυς ὁ εἰδώς· περὶ δὲ τῶν   
λοιπῶν σιωπήσομεν. Ὁ γὰρ βραβευτὴν ἐκδεχόμενος   
τὸν Θεόν, τῇ ἀπολογίᾳ οὐχ ὑβρίζει τὸ ἄνω   
δικαστήριον. Δυνατὸς δὲ ὁ Θεὸς εἰρήνην δοῦναι, εἰρήνην   
πῆξαι, εἰρήνην βραβεῦσαι ἐν τοῖς κηρύττουσι καὶ ἐν
τοῖς κηρυσσομένοις, ἐν τοῖς διδάσκουσι καὶ ἐν   
τοῖς μανθάνουσιν, ἵνα διὰ πάντων ἀπὸ εἰρήνης   
ἀρξάμενοι, καὶ ἐν εἰρήνῃ μεσάσαντες, καὶ ἐν εἰρήνῃ   
πληρώσαντες, τῷ Θεῷ τῇς εἰρήνης δόξαν   
ἀναπέμψωμεν, τῷ Πατρὶ καὶ τῷ Υἱῷ καὶ τῷ ἁγίῳ   
Πνεύματι, νῦν καὶ ἀεί, καὶ εἰς τοὺς αἰῶνας τῶν αἰωνίων. Ἀμήν.  
   
<1/Εἰς τὴν Ἀνάληψιν τοῦ Κυρίου Ὑμῶν Ἰησοῦ Χριστοῦ/>

<2/Ὁμιλία α’./>   

    Τρία παράδοξα θαύματα ἐξ ἀρχῆς χρόνου οὐ   
γνώριμα, τὴν φύσιν αὐτὴν ὑπερακοντίζοντα τὴν ἡμετέραν   
συνέπλεξαν, ἀῤῥαγῆ κα ἀσάλευτα μένοντα·   
τρίπλοκον γὰρ σχοινίον ταχὺ οὐ διαῤῥήσσεται. Ταῦτα δὲ   
ἐστιν ἀνυμφεύτου μητρὸς ὠδίς, τριημέρου πάθους   
ἀνάστασις, σαρκὸς εἰς οὐρανοὺς ἀνάληψις. Οἶδεν ὁ   
χρόνος στείρας τικτούσας, ἀλλ’ οὐ γαμικῆς συναφείας   
ἐκτός· οἶδε νεκροὺς ἀναβιώσαντας, ἀλλ’ οὐχὶ εἰς   
ζῴη ἀτελεύτητον· οἶδε προφήτην ἀναλαμβανόμενον,   
ἀλλ’ ὡς εἰς οὐρανόν· τό, ὡς, τῆς ἀληθείας δεύτερον.   
Σωτὴρ ἀνῆλθεν, ὅθεν κατῆλθεν, πολλῶν θεωμένων   
ἀνδρῶν καὶ γυναικῶν, ἄχρις οὐ τὸ βλέμμα πρὸς ὕψος   
ἀτενίζον ἠτόνησεν, ἀγγέλων ἐπιμαρτυρούντων τῇ   
θέᾳ, καὶ τὴν δευτέραν καταμηνυόντων ἔλευσιν. «Καὶ  
ἰδού, φησίν, ἄνδρες δύο παρειστήκεισαν αὐτοῖς ἐν 
ἐσθῆτι λευκῇ, οἳ καὶ εἶπον· Ἄνδρες Γαλιλαίοι, τὶ   
ἑστήκατε ἐμβλέποντες εἰ τὸν οὐρανόν»; Καὶ τὰ ἑξῆς.   
Ὣ πόσα ὁ ἀγαθὸς διὰ δούλων πονηρῶν εἰς σωτηρίαν   
ἐπραγματεύσατο! Κατῆλθεν ἐξ οὐρανῶν, ἀνῆλθεν εἰς   
οὐρανούς, ἐξ οὐρανῶν πάλιν ἐλεύσεται· ἐλεύσεται δὲ   
πῶς; Οὐκ εἰς ἑτέραν ἀναλυθεῖς ὑπόστασιν, ἀλλ’ ἐν   
τῷ εἴδει τῆς σαρκός, ἐν τῷ ἀνθρωπίνῳ σχήματι· οὐ   
μέντοι ταπεινὰ πράττων, ὡς τὸ πρότερον, οὐκ ἐπὶ   
σκάφους ὑπνῶν, οὐκ ἐπὶ φρέατι κόπῳ δίψης   
κρατούμενος, οὐκ ἐπὶ πῶλον ὄνου καθήμενος, ἀλλ’ ἐπὶ πώλου   
νεφελοειδοῦς ὀχούμενος· οὐχ ἁλιέας ἐπαγόμενος, ἀλλ’   
ὑπὸ ἀγγέλων δορυφορούμενος· οὐ δικαστοῦ   
παριστάμενος βήματι, ἀλλ’ αὐτὸς κρίνων τῆς οἰκουμένης τὰ   
πέρατα, καὶ τοῖς ἁλιεῦσιν αὐτοῖς ἐξουσίαν δικαστικὴν   
<σ/σελ:793 πδφ: 0410 /> 
χαρισάμενος· ὡς καὶ αὐτὸς διδάσκει, πρὸς μὲν τοὺς   
μαθητὰς λέγων· «Ὅταν καθίσῃ ὁ Υἱὸς τοῦ   
ἀνθρώπου ἐπὶ θρόνου δόξης αὐτοῦ, καθίσεσθε καὶ ὑμεῖς   
ἐπὶ δώδεκα θρόνους, κρίνοντες τὰς δώδεκα φυλὰς   
τοῦ Ἰσραήλ»· πρὸς δὲ τοὺς Ἰουδαίους· «Εἰ δὲ ἐγὼ ἐν   
Βεελζεβοὺλ ἐκβάλλω τὰ δαιμόνια, οἱ υἱοὶ ὑμῶν ἐν   
τίνι ἐκβάλλουσιν; Διὰ τοῦτο αὐτοὶ κριταὶ ὑμῶν   
ἔσονται»· ὅτιπερ ἐξ Ἰουδαίων ὄντες τὰ τῶν Ἰουδαίων   
οὐκ ἐφρόνησαν, ἀλλὰ τὰ πάθη τοῦ Χριστοῦ καὶ τὰ   
στίγματα τῶν συγγενῶν Κυριοκτόνων προετίμησαν.   
Μέγα θαῦμα, ξένον κριτήριον, ἰδεῖν ἁλιέα δικάζοντα,   
καὶ Φαρισαῖον κρινόμενον, σκηνοποιὸν μετὰ   
παῤῥησίας καθήμενον, καὶ ἀρχιερέα μετὰ στεναγμῶν   
εὐθυνόμενον. Τὶ γὰρ τὸν Δεσπότην κατὰ κόῤῥης   
ἐῤῥάπιζον, κατὰ κεφαλῆς ἐκονδύλιζον, τὸ δὲ τέλος τὸν   
κληρονόμον ἔξω τοῦ ἀμπελῶνος ἐφόνευον; Τὶ δὲ τὸν   
Πέτρον ἐφυλάκιζον; Τὶ δὲ τὸν Παῦλον πεντάκις   
τεσσαράκοντα παρὰ μίαν πληγὰς ἐβασάνιζον; Ἀλλ’ ὁ   
θαυμαστὸς ἀρχιερεὺς Ἁνανίας τὸ στόμα παίειν τοῦ   
Παύλου τοῖς ὑπηρέταις ἐκέλευσε, τὸ στόμα τοῦ   
Παύλου, τὸ στόμα τῆς χάριτος, τὸ στόμα τῆς ἀληθείας,   
τὸ πλῆκτρον τῆς ζωῆς, τὸ πάσης σάλπιγγος   
γενναιότερον, τὸ πάσης ἁρμονίας ἐμμελέστερον, τὸ ὄργανον   
τοῦ Χριστοῦ, τὸν ἄϋλον τοῦ Πνεύματος· τὰ γὰρ   
δοκοῦντα τῷ ἁγίῳ Πνεύματι ὁ Παῦλος διὰ τῆς γλώσσης   
ἐδημοσίευσεν· ὅθεν οἶμαι τὸν Δαυῒδ ἐκ προσώπου   
Παύλου λέγειν· «Ἡ γλῶσσα μου κάλαμος   
γραμματέως ὀξυγράφου». Τὶ οὖν πρὸς τὸν Ἀνανίαν ὁ   
Παῦλος, τὴν ἐπερχομένην αὐτῷ δίκην προθεωρῶν;   
«Τύπτειν σε μέλλει ὁ Θεός, τοῖχε κεκονιαμένε». Τοῖχος   
γὰρ κεκονιαμένος, τάφος κεκαλλωπισμένος, ἔξωθεν   
ἐχθρὸς ἔσωθεν νεκρός. Ἐπεὶ οὖν πρόκειται τῶν   
βεβιωμένων λογοθέσιον, καὶ παγκόσμιον δικαστήριον,   
τῶν ταλάντων τὴν ἐργασίαν ἀπαιτοῦν, τοῦ μυστικοῦ   
γάμου τὴν ἀθέτησιν, τὴν λαμπαδουχίαν τοῦ   
νυμφῶνος, τοῦ σπόρου τὴν αὔξησιν, τοῦ ἀμπελῶνος τὸν   
καρπόν, καὶ ὅσα διὰ τῶν παραβολῶν ἡμῖν 
ἀπεκάλυψε, τὸν βίον ταλαντεύσωμεν, τὰ τοῦ βίου   
συναλλάξωμεν, οὐκ ἀργυραμοιβούντες, οὐδὲ   
χρυσορυχούντες, οὐ βαρέως δανείζοντες· ταῦτα γὰρ καὶ ὁ   
κριτὴς ἀποστρέφεται· ἀλλὰ πτωχοτροφούντες,   
φιλοξενοῦντες, θεοκλητοῦντες, καὶ ὅσα τοῦ κριτοῦ τὴν   
ὀργὴν μαλάττειν ἐπίσταται. Μάθε τῆς φιλοξενίας τὸ   
κέρδος, ἀποβλέψας εἰς τὸν Ἀβραάμ, τῆς ἱκεσίας τὸ   
ὄφελος τῶν Νινευϊτῶν λογισάμενος, τῆς ἐλεημοσύνης   
τὸν θησαυρὸν θεωρήσας τὴν Ταβιθὰν ἐπὶ κλίνης   
κατακειμένην ἄψυχον, ἐν τάφῳ μέλλουσαν 
κατορύττεσθαι· αἱ χῆραι τὸν Πέτρον κυκλώσασαι, καὶ   
τὰ δῶρα τῆς νεκρὰς ἐπιδεικνύμεναι, ἐξ ᾅδου τὴν   
τεθνεῶσαν ἀνέσπασαν. Εἰ δὲ νεκρὸν τὸ σῶμα δάκρυα   
χηρῶν ἐψύχωσε, πρόδηλον ὅτι καὶ αὖθις 
τεθνηξόμενον, ὁποία τινὰ παρέξειν οἴει ἐν ταῖς τῶν ἀγαθῶν  
ἀποδόσεσι τὸν κριτὴν τοῖς ἀφειδεῖ δεξιᾷ τὴν 
πτωχοτροφίαν ἀσκήσασι, καὶ μαρτυρίας πτωχῶν οὐκ   
ἀποῤῥήξασι; Τότε γὰρ τὸ δῶρον ἀναφαίρετον, οὐκ ἔτι   
θανάτου μεσιτεύοντος, ἀλλὰ διηνεκοῦς ἐκτεταμένης   
ζωῆς. «Σαλπίσει γάρ, φησί, καὶ οἱ νεκροὶ ἐν  
Χριστῷ ἀναστήσονται ἄφθαρτα καὶ ἄτρεπτοι, κατὰ   
τὴν τοῦ Δεσπότου μίμησιν». Καὶ καθάπερ αὐτὸν νεφέλη   
τις ὑπέλαβεν, οὕτω καὶ ἡμεῖς, κατὰ τὴν τοῦ Παύλου   
φωνήν, «Ἐν νεφέλαις ἁρπαγησόμεθα». Καὶ ὡς αὐτὸς   
ἀνέβη ἐν ἀλαλαγμῷ καὶ φωνῇ σάλπιγγος, τὸν αὐτὸν   
τρόπον καὶ ἡμεῖς διὰ τῆς ἀρχαγγελικῆς σάλπιγγος,   
τοῦ θανάτου τὸ νέφος ὥσπερ ὕπνον ἀποσεισάμενοι,   
τῷ ἀρχηγῷ τῇς ζωῇς συνεσόμεθα· «Καὶ οὕτω, φησί,   
πάντοτε σὺν Κυρίῳ ἐσόμεθα», τὰ τοῦ Κυρίου   
φρονοῦντες, τὰς ἐντολὰς αὐτοῦ φυλάξαντες. Γένοιτο δὲ   
πάντας ἡμᾶς τῆς μακαρίας ἐκείνης ἀξιωθῆναι φωνῆς·    
«Εὖ, ἀγαθὲ καὶ πιστέ, ἐπὶ ὀλίγα πιστός, ἐπὶ   
πολλῶν σε καταστήσω, εἴσελθε εἰς τὴν χαρὰν   
τοῦ Κυρίου». Αὐτοῦ δόξα καὶ τὸ κράτος, εἰς τοὺς   
αἰῶνας τῶν αἰώνων. Ἀμήν.

<2/Εἰς Τὴν Ἀνάληψιν  
τοῦ Κυρίου ἡμῶν Ἰησοῦ Χριστοῦ. Λόγος β’./>
   
     Εὐλογητὸς ὁ Θεός. Εὔκαιρον σήμερον ἅπαντας   
ἡμᾶς ἀναβοῆσαι τὸ προφητικὸν ἐκεῖνο λόγιον, καὶ   
κοινῇ τὸν ἁπάντων ἡμῶν Δεσπότην ἀνυμνῆσαι, καὶ   
λέγειν· «Τὶς λαλήσει τὰς δυναστείας τοῦ Κυρίου,   
ἀκουστὰς ποιήσει πάσας τὰς αἰνέσεις αὐτοῦ»;   
Σήμερον γὰρ ἡ ἀπαρχὴ ἡμέτερα εἰς οὐρανὸν   
ἀνελήλυθεν, καὶ ὁ τὴν ἐξ ἡμῶν σάρκα ἀναλαβών, τὸν   
θρόνον κατείληφε τὸν πατρικόν, ἵνα καταλλαγὴν πρὸς   
τοὺς δούλους ἐργάζηται, καὶ τὴν παλαιὰν ἔχθραν   
ἀνέλῃ, καὶ τὴν εἰρήνην τῶν ἄνω δυνάμεων τοῖς   
ἐπιγείοις ἀνθρώποις χαρίζηται. Κοινὰ γὰρ ἡμῶν σήμερον   
κατὰ τοῦ διαβόλου τὰ νικητήρια, κοινὰ τὰ βραβεῖα,   
κοινὰ τὰ ἔπαθλα, κοινοὶ καὶ οἱ στέφανοι, κοινὴ καὶ ἡ   
δόξα. Διὸ σκιρτήσωμεν ἅπαντες ὁρῶντες ἡμῶν τὴν   
ἀπαρχὴν ἄνω καθημένην, καὶ τὴν ἡμετέραν φύσιν   
τὸν ἐκ δεξιῶν τοῦ Θεοῦ καταλαμβάνουσαν θρόνον. Εἰ   
γὰρ ὁ θαυμάσιος προφήτης μακαρίζει τοὺς ἔχοντας 
σπέρμα ἐκ Σιών, καὶ οἰκείους ἐν Ἱερουσαλήμ, πολλῷ   
μᾶλλον ἡμᾶς χαίρειν δεῖ, καὶ ἀγάλλεσθαι ὁρῶντας   
τὴν ἡμέτερα ἀπαρχὴν εἰς αὐτὴν τοῦ οὐρανοῦ τὴν   
κορυφὴν ἀνελθοῦσαν, καὶ τὸν θρόνον ἐπειλημμένην   
τὸν βασιλικόν. Ἐννόει γάρ, ἀγαπητέ, ὅση τοῦ Θεοῦ   
ἡμῶν ἡ ἀγαθότης καὶ ἀπόῤῥητος οἰκονομία γέγονε   
περὶ τὸ γένος τὸ ἡμέτερον, τοῦ παραδείσου   
ἐκπεπτωκὸς διὰ τὴν ἀπάτην τοῦ διαβόλου, καὶ τοσαύτη ἆρά   
καταδικασθὲν ἀθρόον εἰς ὅσον ὕψος ἀνήγαγεν, καὶ   
πῶς ἡμεῖς οἱ τῆς γῆς ἀνάξιοι φανέντες, τήμερον εἰς   
τὸν οὐρανὸν ἀνήχθημεν, καὶ ἡμετέρα φύσις ἡ καὶ τοῦ   
παραδείσου ἀναξία τὸ πρότερον νομισθεῖσα. Αὕτη γὰρ   
τοῦ οὐρανοῦ τὴν προεδρίαν ἀνείληφε, καὶ ἡ τῶν   
δαιμόνων γενομένη παίγνιον, σήμερον ὑπὸ ἀγγέλων καὶ   
τῶν ἄνω δυνάμεων προσκυνεῖται. Ὣ μακαρίου   
φθόνου! Ὣ καλῆς ἐπιβουλῆς! Ὣ φθόνε καλῶν, πρόξενε   
μυρίων ἡμῖν ἀγαθῶν, θεσμὸν ἀπέτεκες ἀθανασίας.   
Φθονήσας γὰρ τῇ φύσει τῇ ἡμετέρᾳ ὁ πονηρὸς   
ἐκεῖνος δαίμων ἐπὶ γῆς τὴν διαγωγὴν ἐχούσῃ, νῦν   
ὁρᾷ ἐν οὐρανῷ προσκυνουμένην· καὶ παρακλέψας,   
ὡς ᾤετο, μεγάλα καὶ ἀνείκαστα, νῦν μειζόνων καὶ   
λαμπροτέρων ἡμᾶς ἀπολαύοντας ὁρᾷ. Διὸ δὴ σκιρτῶ   
καὶ ἀγάλλομαι σήμερον, καὶ ὑμᾶς συνεφάψασθαί μοι   
τῆς χορείας παρακαλῶ. Οἱ γὰρ μήτε τῆς κάτω ἀρχῆς   
ὄντες ἄξιοι, πρὸς τὴν βασιλείαν ἀνέβημεν τὴν   
ἀνωτάτω, ὑπερέβημεν τοὺς οὐρανούς, ἐπελαβόμεθα τοῦ   
θρόνου τοῦ βασιλικοῦ, καὶ ἡ φύσις, δι’ ἣν ἐφύλασσε   
τὸν παράδεισον τὰ Χερουβὶμ ἐποχεῖται   
προσκυνουμένη. Ἐκπλάγηθι τοίνυν, ἀγαπητέ, τοῦ Δεσπότου σου   
τὸ εὐμήχανον, καὶ δόξασον τὸν τοσαῦτά σοι   
χαρισάμενον. Ὑπερέβη γὰρ ἡ φιλοτιμία τῆς δωρεᾶς τῆς   
ἐμίας τὸ μέγεθος. Ὅρα γάρ, παραδείσου μὲν   
ἐκπεσόντες, καὶ εἰς αὐτὸν τὸν οὐρανὸν ἀνήχθημεν·  
θανάτῳ κατεδικάσθημεν, καὶ ἡ ἀθανασία ἡμῖν   
δωρῆται· προσκεκρουκότες ἦμεν καὶ ἀπεῤῥιμμένοι, καὶ   
υἱοὺς ἡμᾶς καλέσαι κατηξίωσεν, καὶ οὐχ υἱοὺς μόνον,   
ἀλλὰ καὶ κληρονόμους, καὶ οὐ κληρονόμους μόνον,   
ἀλλὰ καὶ συγκληρονόμους Χριστοῦ. Ἴδε πῶς μείζονα   
τῶν ἀφαιρεθέντων τὰ παρὰ τοῦ Κυρίου δεδωρημένα   
ἡμῖν. Ἀλλ’ ὅταν ἀκούσῃς, ὅτι ἀνῆλθε καὶ ἀνελήφθη,   
μὴ κατάβασιν τοπικὴν ἐπὶ Θεοῦ ὑπολάβοις· ἡ γὰρ   
Θεότης ἅπαντα πληροῖ, καὶ πανταχοῦ πάρεστιν, καὶ   
οὐδαμοῦ ἀπολιμπάνεται, ὡς πάντων ἔφορος, καὶ   
πάντων δημιουργός. Τὸ δὲ ὁμογενὲς ἡμῖν σῶμα, ὁ   
ἀναλαβὼν ὀφθῆναι κατηξίωσεν ἐπὶ τῆς γῆς, ὅμοιον   
ἡμῖν κατὰ πάντα, αὐτὸ ἐστι τὸ ἡμέτερον   
ἀναλαμβανόμενον. Καὶ διὰ τοῦτο κοινῇ πάντες σήμερον   
ἀναβοήσωμεν τὸ προφητικὸν ἐκεῖνο λόγιον· «Ἀνέβη ὁ   
Θεὸς ἐν ἀλαλαγμῷ, Κύριος ἐν φωνῇ σάλπιγγος».   
<σ/σελ: πδφ: 0411 /> 
<σ/σελ: πδφ: 0412 /> 
<σ/σελ:795 πδφ: 0413 /> 
καὶ τὴν περιφανῆ ταύτην καὶ λαμπρὰν ἑορτάζωμεν   
πανήγυριν, ἐπειδὴ καὶ κοινῇ πάντες τῆς ὑπ’ αὐτοῦ   
δωρεᾶς ἀπηλαύσαμεν. Καθάπερ δὲ δεσπότης   
φιλάνθρωπος ἀγαπήσας τὸν ἴδιον οἰκέτην, διὰ τὸ περὶ   
αὐτὸν φίλτρον οὐ παραιτεῖται τὸ ἱμάτιον αὐτοῦ   
περιβάλλεσθαι· οὕτω καὶ ὁ Δεσπότης ἡμῶν Χριστὸς   
ἀγαπήσας τὴν φύσιν τὴν ἡμετέραν, καὶ θεασάμενος   
εἰς βυθὸν κακίας κατενεχθεῖσαν, καὶ οὐδεμίαν   
ἐλπίδα σωτηρίας ἔχουσαν, καὶ πολλῆς δεομένην τῆς   
συγκαταβάσεως, κατηξίωσε τὸ σῶμα τὸ ἡμέτερον   
ἀναλαβεῖν. Καὶ διὰ τοῦτο φανεὶς τῷ κόσμῳ, πάντας   
ἀνθρώπους ἀπὸ τῆς πλάνης ἠλευθέρωσε, καὶ πρὸς τὴν   
ἀλήθειαν ἐπανήγαγε· καὶ βοᾷ ἐν Εὐαγγελίῳ, λέγων·  
«Οὐκ ἦλθον καλέσαι δικαίους, ἀλλὰ ἁμαρτωλούς,   
εἰς μετάνοιαν». Ὃ τοίνυν ἐβούλετο, κατώρθωσε, καὶ   
τὴν ἀνθρωπίνην φύσιν κάτω που κειμένην ἀνέστησε,   
καὶ τοσαύτην φιλανθρωπίαν ἐπεδείξατο, ὡς μὴ χωρεῖν   
ἀνθρώπινον λογισμὸν τὸν λόγον τῶν γενομένων. Πῶς   
γάρ, εἶπε μοι, ἡμεῖς οἱ προσκεκρουκότες, οἱ τῆς γῆς 
ἄξιοι φανέντες, καὶ τῆς ἀρχῆς κάτωθεν ἐκπεσόντες,   
πρὸς τοσοῦτον ὕφος ἀθρόον ἀνήχθημεν; Πῶς ὁ   
πόλεμος κατελύθη; Πῶς ἡ ὀργὴ ἀνῃρέθη; Τὸ γὰρ   
θαυμαστὸν καὶ πολλῆς ἐκπλήξεως γέμον τοῦτό ἐστιν, ὅτι   
οὐ ἡμῶν προσδραμόντων, ἀλλ’ αὐτοῦ τοῦ δικαίως   
πρὸς ἡμᾶς ἀγανακτοῦντος, παρακαλέσαντος ὑπὲρ   
ἡμῶν, καὶ οὕτως ἡ εἰρήνη γέγονεν. Καὶ βοᾷ Παῦλος   
λέγων· «Ὑπὲρ Χριστοῦ πρεσβεύομεν, ὡς τοῦ Θεοῦ 
παρακαλοῦντος δι’ ἡμῶν». Εἶδες εὐμήχανον σοφίαν;  
Εἶδες ἄφατον φιλανθρωπίαν Δεσπότου; Εἶδες 
κηδεμονίαν ὑπερβάλλουσαν; Νῦν τὸ κέντρον τοῦ θανάτου   
διελύθη· νῦν τοῦ ᾅδου τὸ νῖκος διεῤῥάγη· νῦν τοῦ   
θανάτου ἡ δυναστεία κατήργηται· νῦν ἡ ἔχθρα   
καταλέλυται· νῦν ὁ χρόνιος ἔσβεσται πόλεμος· ἄνθρωποι   
τότε ἀγγέλοις ὡμοιώθησαν, ἄνθρωποι τοῖς ἀγγέλοις   
ἀνεμίγησαν, καὶ πολὺς παρ’ ἑκατέρας τῆς ὁμωνυμίας   
ὁ σύνδεσμος πεπολίτευται. Ἀνῆλθε γὰρ ὁ κοινὸς   
Δεσπότης καταλλάξας τὸν ἑαυτοῦ Πατέρα τῷ τῶν   
ἀνθρώπων γένει. Καὶ ὅτι διὰ τοῦτο ἀνῆλθεν, ἄκουσον   
αὐτοῦ λέγοντος· «Συμφέρει ὑμῖν, ἵνα ἐγώ,   
ἀπέλθω· ἐὰν γὰρ μὴ ἐγὼ ἀπέλθω, ὁ Παράκλητος οὐκ   
ἐλεύσεται πρὸς ὑμᾶς». Καὶ σημεῖον τῆς καταλλαγῆς   
ἐπαγγέλλεται δώσειν ἡμῖν τὴν τοῦ Παρακλήτου παρουσίαν.   
Ὅρα γὰρ καὶ τὸ ἐπειγόμενον πῶς ἀκριβῶς   
προσέθηκεν· «Καὶ αὐτός, φησίν, ὁδηγήσει ὑμᾶς εἰς πᾶσαν   
τὴν ἀλήθειαν»· δηλονότι πλανωμένους, καὶ ὧδε   
κἀκεῖσε περιαγομένους, καὶ τὸ Πνεῦμα τὸ ἅγιον   
καταπεμφθὲν ἅπαντας ἡμᾶς πρὸς τὴν ἀλήθειαν   
ὁδηγήσει. Ἐπειδὴ γὰρ αὐτὸς ὠργίζετο, ἡμεῖς δὲ καὶ οὕτως   
ἀπεστρεφόμεθα τὸν φιλάνθρωπον Δεσπότην, μέσον   
ἑαυτὸν ἐμβαλὼν ὁ Δεσπότης ἡμῶν Χριστός, τὴν   
καταλλαγὴν εἰργάσατο. Ἔλυσε γὰρ ἀληθῶς τὸ   
μεσότοιχον τοῦ φραγμοῦ. Διὸ χρηστὰς ἔχομεν λοιπὸν τὰς   
ἐλπίδας πρὸς τὸν τῆς ἡμετέρας ἀπαρχῆς ἀφορῶντες Κύριον.
Ὅπερ ἂν γὰρ λοιπὸν εἴποις, κἂν πῦρ, κἂν κόλασιν,
κἂν βρυγμὸν ὀδόντων, κἂν τέφραν, κἂν ὁτιοῦν 
μοι εἴποις, πάντα μοι εὐκαταφρόνητα ἐπὶ ἀπαρχὴν   
τὴν ἐμὴν ὁρῶντι ἄνω καθημένην, καὶ μονονουχὶ πᾶσιν   
ἀνθρώποις διαλεγομένην καὶ βοῶσαν· Ἀπόστητε τῆς   
ῥᾳθυμίας λοιπόν, καὶ ἐπίγνωτε τὴν ἑαυτῶν εὐγένειαν,   
ἐννοήσαντες τὸ μέτρον τῶν δωρεῶν, ὧν μετ’ οὐ πολὺ   
τὴν μετουσίαν ὑποδέχεσθαι μέλλετε.   
«Συναυλιζόμενος γὰρ αὐτοῖς παρήγγειλεν ἀπὸ Ἱεροσολύμων   
μὴ χωρίζεσθαι, ἀλλὰ περιμένειν τὴν ἐπαγγελίαν   
τοῦ Πατρός». Ὅρα καὶ ἐν τούτῳ κηδεμονίαν   
Δεσπότου· ἰδὼν γὰρ τῆς ἀνθρωπίνης φύσεως τὴν ἀσθένειαν,   
καὶ ὅτι πολλῆς εἷται συμμαχίας, ἐχαρίσατο τὴν τοῦ   
ἁγίου Πνεύματος βοήθειαν, ἵνα ἀκαταγώνιστος   
γένηται ὁ ἄνθρωπος πρὸς τὰς τοῦ διαβόλου μηχανάς.   
Καὶ ταὐτὸν γέγονεν, ὥσπερ ἂν εἲ τὶς στρατηγὸς   
ἄριστος ἰδὼν τοὺς ὑπ’ αὐτὸν ταττομένους   
στρατιώτας, οὐ φέροντας τὰς τῶν ἐναντίων ἀπειλάς, ἀλλὰ   
καταπεπληγμένους ὑπὸ τῆς ἀγωνίας, ἅπαντας αὐτοὺς   
ἐπιῤῥώσειεν, περιφράξας πανταχόθεν θώρακι καὶ   
ἀσπίδι καὶ περικεφαλαίᾳ, καὶ τῇ λοιπῇ παντευχίᾳ,  
οὕτω δὴ καὶ ὁ Κύριος ἡμῶν Ἰησοῦς Χριστὸς   
θεασάμενος πολλὴν οὖσαν τὴν τῶν ἐναντίων δυνάμεων   
δυναστείαν, διὰ τοῦτο πολλῆς δεομένην βοηθείας   
τὴν ἀνθρωπίνην φύσιν, ἐδωρήσατο τοῦ ἁγίου 
Πνεύματος τὴν χάριν, ἵνα πρότερον δεδιὼς τῶν  
δαιμόνων τὰς φάλαγγας, νῦν ταύταις φοβερὸς ὀφθῇ, καὶ   
καταπλήττῃ, καὶ μόνον ὀφθεὶς ἀπελάσῃ τὸν δόλιον   
ὄφιν. Τοιαύτη γὰρ ἡ τοῦ ἁγίου Πνεύματος χάρις·  
ὅπου γὰρ ἂν φανείη, δραπετεύειν ποιεῖ τῶν δαιμόνων   
τὰς φάλαγγας, καὶ πάσας τὰς ἀντικειμένας δυνάμεις.
«Λήψεσθε γάρ, φησί, δύναμιν ἐπελθόντος   
τοῦ ἁγίου Πνεύματος ἐφ’ ὑμᾶς, καὶ ἔσεσθέ μοι 
μάρτυρες ἓν τε Ἱερουσαλήμ, καὶ ἐν πάσῃ τῇ Ἰουδαίᾳ,
καὶ Σαμαρείᾳ, καὶ ἕως ἐσχάτου τῆς γῆς».  
Τὶς δὲ ἦν αὕτη ἡ δύναμις; Ὅπερ καὶ πρώην   
πρὸς αὐτοὺς ἔλεγεν· «Ἀσθενοῦντας θεραπεύετε,   
λεπροὺς καθαρίζετε, δαιμόνια ἐκβάλλετε», καὶ ὅσα   
τοιαῦτα· οὐδὲν γὰρ ἔσται νόσημα, φησίν, οὕτως   
ἰσχυρὸν ὃ μὴ εἴξῃ τῇ τοῦ ἁγίου Πνεύματος δυνάμει.   
Τοσούτων ἡμῖν ἀγαθῶν αἰτία γέγονεν ἡ σήμερον   
ἡμέρα. Σήμερον γὰρ ἀπέλαβον ἄγγελοι, ἃ πάλαι   
ἐπεθύμουν, τὴν φύσιν τὴν ἡμετέραν ὁρῶντες ἀπὸ   
τοῦ θρόνου ἀστράπτουσαν τοῦ βασιλικοῦ. Καὶ ἵνα   
μάθῃς τὸ διάφορον δούλου καὶ Δεσπότου, ἡνίκα μὲν   
Ἠλίας ἀνελαμβάνετο, ἐν ἅρματι πυρίνῳ τοῦτο   
ὑπέμεινεν· ἡνίκα δὲ ὁ Δεσπότης ὁ ἡμέτερος μετὰ   
σαρκός, νεφέλη πρὸς τὴν ἄνοδον ὑπηρέτει. «Βλεπόντων    
γὰρ αὐτῶν, φησίν, ἐπήρθη, καὶ ἡ νεφέλη  
ὑπέλαβεν αὐτὸν ἀπὸ τῶν ὀφθαλμῶν αὐτῶν». Καὶ ἐκεῖνος   
μὲν ὡς εἰς τὸν οὐρανὸν ἀνῄει, δοῦλος γὰρ ἦν· ὁ δὲ   
εἰς αὐτὸν τὸν οὐρανόν, Δεσπότης γὰρ ἥν. «Ἰδοὺ δύο   
ἄνδρες ἐν ἐσθῆτι λευκῇ, καὶ φασι πρὸς αὐτούς·   
Οὗτος ὁ Ἰησοῦς ὁ ἀναληφθεὶς ἀφ’ ὑμῶν εἰς τὸν 
οὐρανόν, οὗτος ἐλεύσεται ὃν τρόπον ἐθεάσασθε   
αὐτόν». Καὶ ὅτε μὲν τὸν δοῦλον ἔδει κληθῆναι, ἅρμα   
κατεπέμπετο· ὅτε δὲ τὸν Υἱόν, θρόνος βασιλικός, καὶ   
οὐχ ἁπλῶς θρόνος, ἀλλ’ αὐτὸς ὁ πατρικός. Ἄκουε γὰρ   
Ἠσαΐου τοῦ μεγαλοφώνου περὶ τοῦ Πατρὸς λέγοντος·   
«Ἰδοὺ Κύριος κάθηται ἐπὶ νεφέλης κούφης». Διὰ   
τοῦτο καὶ τῷ Υἱῷ τὴν νεφέλην κατέπεμψεν. Καὶ ὁ   
μὲν Ἠλίας ἀνελθὼν ἀφῆκε μηλωτὴν ἐπὶ τὸν   
Ἐλισσαῖον, ὁ δὲ Ἰησοῦς ἀναβὰς ἀφῆκε χαρίσματα ἐπὶ τοὺς   
μαθητάς, οὐχ ἕνα προφήτην ποιοῦντα,. Ἀλλὰ μυρίους   
Ἐλισσαίους, μᾶλλον δὲ ἐκείνου πολλῷ μείζους καὶ   
λαμπροτέρους. Ἅπερ ἅπαντα ἐννοοῦντες,   
ἀγαπητοὶ ἀμειψώμεθα καὶ ἡμεῖς τὸν ἡμέτερον Δεσπότην   
διὰ τῆς ἀρίστης πολιτείας, ἵνα ὡς αὐτὸς ἡμᾶς   
ἐδόξασε διὰ τῶν οἰκείων χαρισμάτων, οὕτω καὶ ἡμεῖς   
διὰ τῶν κατορθωμάτων καὶ τῆς ἀρίστης πολιτείας   
τὸν Θεὸν ἵλεων ἐργαζώμεθα. Δοξάσωμεν τοίνυν τὸν   
ἡμέτερον Δεσπότην, καὶ τῆς ὑπεροψίας τῶν   
παρόντων καταφρονήσωμεν. Αὕτη γὰρ ἀρίστη μάλιστα   
διδασκαλία δυναμένη τοὺς ἀπίστους πρὸς τὴν ἀλήθειαν   
χειραγωγῆσαι. Οὐδὲ γὰρ οὕτω τοῖς παρ’ ἡμῶν   
λεγομένοις προσέχουσιν, ὡς τοῖς ὑφ’ ἡμῶν πραττομένοις.   
Διὰ τοῦτο καὶ ὁ Χριστὸς ἔλεγεν· «Μακάριος ὁ ποιήσας   
καὶ διδάξας»· δεικνὺς ὅτι τῆς διὰ λόγων διδασκαλίας   
ἡ διὰ τῶν ἔργων ἐστὶν ἀκριβέστερα, καὶ μᾶλλον  
ἐναγαγεῖν δυναμένη τοὺς ἀγνώμονας. Γενώμεθα   
τοίνυν εὐάρεστοι Θεῷ, καὶ μετὰ ἀκριβείας τὸν ἑαυτῶν   
βίον ῥυθμίσωμεν, ἵνα καὶ τοῦ Πνεύματος τὴν χάριν   
ἐπισπασώμεθα, καὶ πρὸς τὴν τῆς ἀρετῆς κατόρθωσιν   
πλείονα τὴν εὐκολίαν ἔξωμεν ὑπὸ τῆς τοῦ Πνεύματος  
δυνάμεως συνεργούμενοι. Ἔνθα γὰρ ἂν ἴδῃ ψυχὴν   
νήφουσαν ἡ χάρις, ἐκεῖ μετὰ δαψιλείας ἐφίπταται.   
Εὐτρεπίσωμεν τοίνυν ἑαυτούς, παρακαλῶ, ἵνα παρὰ   
τῆς τοῦ Πνεύματος ἐνεργείας δυναμούμενοι, καὶ τὸν   
παρόντα βίον ἄλυπον διανύσωμεν, καὶ τῶν μελλόντων   
ἐπιτύχωμεν ἀγαθῶν, καὶ τῆς βασιλείας τῶν οὐρανῶν   
ἀξιωθῆναι· ὧν γένοιτο πάντας ἡμᾶς ἐπιτυχεῖν χάριτι   
καὶ φιλανθρωπίᾳ τοῦ ἐξαγοράσαντος ἡμᾶς τῷ τιμίῳ   
τῇς ζωοδώρου πλευρᾶς αὐτοῦ αἵματι, καὶ ἐκ πλάνης   
καὶ ἐκ δουλείας ἡμᾶς ἀπαλλάξαντι, Ἰησοῦ Χριστοῦ   
τοῦ Κυρίου ἡμῶν· μεθ’ οὐ πρέπει τιμὴ καὶ κράτος,   
πᾶσα δόξα καὶ μεγαλοπρέπεια τῷ Πατρὶ καὶ τῷ   
ἁγίῳ καὶ ζωοποιῷ Πνεύματι, νῦν καὶ ἀεί, καὶ εἰς   
τοὺς αἰῶνας τῶν αἰώνων. Ἀμήν.

<2/Εἰς Τὴν Ἀνάληψιν   
τοῦ Κυρίου ἡμῶν Ἰησοῦ Χριστοῦ. Λόγος γ’./>   
   Φαιδρὸν μοι τὸ τῆς Ἐκκλησίας θέατρον, οὐ γέλωτα   
τοῖς ἀνθρώποις ἐργαζόμενον μάταιον, ἀλλὰ σφοδρὸν   
τῷ διαβόλῳ τὸν θρῆνον. Βλέπει γὰρ ἄνω τῶν κάτω   
νεκρῶν ἀναστάσιμον ῥίζαν· βλέπει τὸν κάτω παρ’   
αὐτοῦ παραδοθέντα τῷ σταυρῷ, ἐξ οὐρανοῦ αὐτὸν   
καθορῶντα· βλέπει τὴν γῆν ἀγγέλων πεπληρωμένην·  
βλέπει παραδόξως ἀέρα βαδιζόμενον· βλέπει τὰς   
οὐρανίους δυνάμεις ἀπαντῶσας, καὶ τοὺς μὲν λέγοντας·   
«Ἄρατε πύλας, οἱ ἄρχοντες, ὑμῶν, καὶ   
εἰσελεύσεται ὁ Βασιλεὺς τῆς δόξης», τοὺς δὲ πάλιν   
ἀπαντῶντας καὶ ὑπασπίζοντας· «Κύριος κραταιὸς καὶ   
δυνατὸς ἐν πολέμῳ». Ποίω πολέμῳ; Ὃν ὑπὲρ ἡμῶν   
πρὸς τὸν κοινὸν ἐχθρὸν ὑπεδέξατο, ὃν οὐδεὶς   
ἀνθρώπων, οὐ προφητῶν, οὐ δικαίων καταπαλαῖσαι   
δεδύνηται. Ἐτετυράννηντο γὰρ πάντες ὑπὸ Βασιλεύοντος   
τότε θανάτου, ἕως οὐ παραγέγονεν ὁ βασιλεὺς τῶν   
αἰώνων, καὶ δήσας τὸν Ἰσχυρόν, ἀπέλαβεν αὐτοῦ τὰ   
σκεύη. Σταυρουμένου γὰρ τοῦ Κυρίου, αἱ μὲν   
δύνα· εἰς τῶν οὐρανῶν ἐξενίσθησαν, ἡ δὲ κτίσις πᾶσα   
ἐκλονεῖτο, ὁρῶσα τὸ κοινὸν μυστήριον καὶ τὸ φοβερὸν   
θέαμα γενόμενον ἐπὶ τῆς γῆς. Ἐτρόμασε γὰρ ἡ γῆ,   
ἐκινήθη ἡ θάλασσα, ἐκλυδωνίσθη ἡ ἄβυσσος, πᾶσα   
ἡ κτίσις ἐταράχθη· ἐφοβήθησαν φωστῆρες οὐρανῶν,   
ἔφυγεν ὁ ἥλιος καὶ ἡ σελήνη, ἀστέρες ἐξέλιπον,  
ἡμέρα οὐχ ὑπέμεινεν, ἄγγελος ἐξήλατο   
τεταραγμένος τοῦ ναοῦ, περιεσχισμένου τοῦ καταπετάσματος   
τοῦ οἴκου· σκότος ἐπλήρωσε τὴν γῆν, τὰ στοιχεῖα   
ἀπεστράφη, καὶ ἡ ἡμέρα ἠλλοιώθη· οὐ γὰρ   
ἐβάσταζον ὁρῶντες τὸν ἑαυτῶν Δεσπότην καὶ ποιητὴν   
κρεμάμενον ἐπὶ ξύλου. Τότε ὁ ᾅδης κατελύθη, καὶ αἱ   
πύλαι αὐτοῦ συνετρίβησαν καὶ οἱ μοχλοὶ αὐτοῦ   
συνεκλάσθησαν. Περὶ ὧν Δαυῒδ προφητεύων ἔλεγεν,   
«Ὅτι συνέτριψε πύλας χαλκᾶς, μοχλοὺς   
σιδηροῦς συνέθλασε». Τότε ἔπεσεν ὁ βασιλεύων   
θάνατος ὑπὸ τοὺς πόδας Χριστοῦ, καὶ ἐσύρετο   
αἰχμάλωτος θριαμβευόμενος. Τῷ γὰρ ἀτρέπτῳ σώματι καὶ   
γενναίῳ κενώσας τοῦ Ἐχθροῦ τὴν ἰσχύν, καὶ τὰς   
μηχανὰς αὐτοῦ συντρίψας, κατέδραμεν εἰς τὰ τοῦ   
ᾅδου βασίλεια, καὶ τὸν θρόνον αὐτοῦ κατέσπασε, τὸ   
διάδημα καθεῖλε, τὰ σκῆπτρα κατέλυσε, φωνὴν ἀφῆκε,   
λέγων· Δεῦτε, πᾶσαι αἱ πατριαὶ τῶν ἐθνῶν, πρὸς τὸν   
Πατέρα καὶ Θεόν· δεῦτε, καὶ τῆς δουλείας ἐλευθερίαν   
κομίσασθε. Προάγω γὰρ ὑμᾶς ἐκ δουλείας εἰς   
ἐλευθερίαν, ἐκ σκότους εἰς φῶς, ἐκ τυραννίδος εἰς   
βασιλείαν. Ζωὴν γὰρ ὑμῖν εὐαγγελίζομαι ἐγὼ ὁ   
Χριστός. Τοιγαροῦν μὴ τὶ φοβεῖσθαι τὸν τύραννον, ἀλλὰ   
καταφρονεῖτε φόβου καὶ θανάτου, λιμοῦ καὶ θλίψεως,   
δεσμῶν καὶ φυλακῆς καὶ στενοχωρίας. Ταῦτα γὰρ   
δέδοικεν ὁ τυράννου στρατὸς ὃς καταλέλυται· μόνος   
δὲ πάντων ἐγὼ εἰμι νικηφόρος βασιλεύς, ὃ καὶ   
παθῶν ὑπὲρ ὑμῶν σαρκί. Οὗτος τοίνυν ἐστὶν ἀληθῶς   
κραταιὸς καὶ δυνατὸς Κύριος· οὗτός ἐστιν ὁ δυνατὸς   
ἐν πολέμῳ· οὗτός ἐστιν ὁ βασιλεὺς τῆς δόξης, ὁ   
ἐξάγων πεπεδημένους ἐν ἀνδρείᾳ, τοὺς κατοικοῦντας   
ἐν τάφοις· πρὸς ὃν ἔλεγε Δαυΐδ· «Ἀνέβης εἰς ὕψος,   
ᾐχμαλώτευσας αἰχμαλωσίαν». Πᾶσα μὲν οὖν ἑορτὴ   
Χριστιανῶν, τοῦ διαβόλου κατάκρισις· ἐξαιρέτως δὲ   
αὕτη. Ἐν πάσαις μὲν γὰρ ταῖς ἄλλαις τὴν ἑαυτοῦ   
ἀπογυμνώσας κακίαν, καὶ μηδὲν ὠφέλησας ἑαυτὸν   
ἐθριάμβευσεν. Οἷόν τι λέγω· Τῆς Παρθένου παραδόξως   
κυοφορούσης, τὴν τῆς μοιχείας ἐπεφήμισε πρᾶξιν·   
ἀνεκλαλήτως τεκούσης, τὸ μὴ εἶναι παρθένον   
διέβαλεν· ἐκτρεφομένου τοῦ τὴν σύμπασαν τρέφοντο,  
κτίσιν, φονοκτονεῖν τὰ βρέφη τὸν Ἡρώδην ἐδίδαξεν,   
οἰόμενος ἐν αὐτοῖς συλλαβεῖν τὸν ἀκράτητον· ἐπὶ τὸ   
βάπτισμα σπεύδοντα, πρὸς πειρασμὸν ἐπανάγει,   
διαλεγόμενον τοῖς Ἰουδαίοις, βλασφημεῖσθαι πεποίηκε·   
θαυματουργοῦντα, λιθάζεσθαι παρεσκεύασε, τὸν   
φονέα καὶ λῃστὴν ἀντ’ αὐτοῦ προετίμησε· σταυρωθέντι   
λῃστὰς συνεσταύρωσε· ταφέντι τὸ μνημεῖον   
ἐσφράγισεν· ἀναστάντι συκοφαντεῖ τὴν ἀνάστασιν·   
ἀναλαμβανομένου δὲ αὐτοῦ καὶ εἰς οὐρανοὺς ἀπιόντος,   
οὐκ εἶχε τὶ φθέγξασθαι, ἀλλὰ τὴν αὐτοῦ μειζόνως   
κεφαλὴν ἐτραυμάτισε. Διὸ πάσης αὐτῷ πανηγύρεως   
ἡ σήμερον χαλεπωτέρα καθειστήκει, ὁρῶντι πᾶσαν   
πανταχοῦ τὴν τῶν ἀγγέλων στρατιὰν χορεύουσαν, καὶ   
τοὺς μὲν ἀκολουθοῦντας, ἄλλους δὲ προτρέχοντας,   
ἑτέρους ἀπαντῶντας, ἄλλους πάλιν τῷ χορῷ τῶν   
ἀποστόλων διαλεγομένους, καὶ λέγοντας· «Ἄνδρες   
Γαλιλαίοι, τὶ ἑστήκατε βλέποντες εἰς τὸν οὐρανόν;  
Οὗτος ὁ Ἰησοῦς ὁ ἀναληφθεὶς ἀφ’ ὑμῶν εἰς τὸν   
οὐρανόν, οὕτω πάλιν ἐλεύσεται, ὃν τρόπον   
ἐθεάσασθε αὐτὸν πορευόμενον εἰς τὸν οὐρανόν»· οὗτος   
ὁ Ἰησοῦς ὁ τὴν πληθὺν τῶν σημείων ἐπιδειξάμενος. 
Ἡ τῆς Δεσποτικῆς οὖν ἀναλήψεως ἡμέρα τὸν μὲν   
διάβολον, καθὼς εἴρηται, θρηνεῖν παρεσκεύασε, τοὺς   
δὲ πιστοὺς φαιδρύνεσθαι. Νῦν γὰρ τὸ τερπνὸν ἔαρ  
ἀνέτειλε, καὶ τὰ τῶν ἀνθῶν ἀνεφύησαν κάλλη·   
τὰ τῆς ἀμπέλου κατακομᾷ κλήματα τῶν καρπῶν, τὰ   
δένδρα τῆς ἐλαίας κυπρίζουσιν, αἱ συκαῖ τοὺς   
ὀλύνθους προσήνεγκαν, καὶ κινεῖται τῷ ζεφύρῳ   
πεπυκνωμένα τὰ λήϊα, τὴν τέρψιν τῶν κυμάτων μιμούμενα   
τῆς θαλάσσης· πάντα τῇ Δεσποτικῇ ἀναλήψει μεθ’   
ἡμῶν φαιδρύνεται. Φέρε τοίνυν, κἀγὼ ἐφ’ ὑμῖν τὶ   
τοῦ Δαυῒδ ἀνακρούσομαι ῥήματα, ἅπερ ἡμῖν ἀρτίως   
διὰ τὸν Δεσποτικὴν ἀνάληψιν ἐβόα· «Πάντα τὰ ἔθνη,   
κροτήσατε χεῖρας, ἀλαλάξατε τῷ Θεῷ ἐν φωνῇ   
ἀγαλλιάσεως. Κύριος ἐν φωνῇ σάλπιγγος ἀνέβη»,   
ὅπου ἦν· ἀνελήφθη, ὅθεν οὐκ ἐχωρίσθη. «Ὁ γὰρ   
καταβάς, αὐτὸς ἐστιν ὁ καὶ ἀναβὰς ὑπεράνω τῶν 
οὐρανῶν». Οὐκ ἄλλος ὁ τοῖς προφήταις ὀφθείς, καὶ   
ἄλλος ὁ τοῖς ἀποστόλοις συνδιατρίψας· οὐκ ἄλλος ὁ   
ὢν ἐν τοῖς κόλποις τοῦ Πατρός, καὶ ἄλλος ὁ ἐπὶ   
Πιλάτου κρινόμενος· οὐκ ἄλλος ὁ ἐπὶ σταυροῦ τοῖς ἥλοις   
προσηλωμένος, καὶ ἄλλος ὁ τοῖς Χερουβὶμ   
ἐποχούμενος· οὐκ ἄλλος ὁ ὑπὸ Ἰωσὴφ τῇ σινδόνι   
ἐντυλισσόμενος, καὶ ἄλλος τῇ παλάμῃ τὴν κτίσιν   
περιδρασσόμενος· οὐκ ἄλλος ὁ ἐν τῷ μνημείῳ κατατιθέμενος,   
καὶ ἄλλος ὑπὸ τῶν Σεραφὶμ ἀνυμνούμενος· ἀλλ’   
αὐτὸς τῷ Πατρὶ συγκαθήμενος, δ ἐν τῇ παρθενικῇ   
μήτρᾳ ἀσπόρως βλαστήσας· «Ἀνέβη ὁ Θεὸς ἐν   
ἀλαλαγμῷ, Κύριος ἐν φωνῇ σάλπιγγος»· ὁ τῶν   
αἰώνων ποιητής, ὁ ἐξ οὐκ ὄντων εἰς τὸ εἶναι τὰ   
σύμπαντα παραγαγών, ὁ πλάστης τοῦ Ἀδάμ, ὁ τῆς   
ἀνθρωπίνης φύσεως παραγωγεύς, ὁ τὸν εὐάρεστον   
Ἐνὼχ εἰς χωρίον τῆς ζωῆς μεταστήσας, ὁ τὸν Νῶε   
φυλάξας μεταξὺ τῆς οἰκουμένης, ὁ τὸν πατριάρχην   
Ἀβραὰμ ἐκ γῆς Χαλδαίων προσκαλεσάμενος, ὁ   
τυπώσας ἐν τῷ Ἰσαὰκ τὸ τοῦ σταυροῦ μυστήριον, ὁ τὴν   
δωδεκάκλωνον τεκνογονίαν τῷ Ἰακὼβ χαρισάμενος, ὁ   
τὴν ὑπομονὴν τῷ Ἰὼβ παρασχών, ὁ ἡγεμόνα τοῦ   
λαοῦ τὸν Μωϋσῆν προβαλόμενος, ὁ προφητείας ἐκ   
μήτρας ἐμπλήσας τὸν Σαμουήλ, ὁ τὸν Δαυῒδ εἰς   
βασιλέα ἐκ τῶν προφητῶν ἑλόμενος, ὁ τὴν σοφίαν τῷ   
Σολομώντι παρασχόμενος, ὁ τὸν Ἡλίαν ἐν συσσεισμῷ   
ἅρματι πυρίνῳ ἀναλαβών, ὁ τοῖς προφήταις   
ἐμπνεύσας τὴν πρόγνωσιν, ὁ τοῖς ἀποστόλοις τὴν δωρεὰν τῶν   
ἰαμάτων χαρισάμενος, ὁ τοῖς αὐτοῖς βοήσας·   
«Θαρσεῖτε, νενίκηκα τὸν κόσμον ἐγώ». Οὗτός ἐστιν ὁ 
Κύριος τῆς δόξης, ὁ ἀναληφθεὶς εἰς τοὺς οὐρανοὺς 
ἐν ἀλαλαγμῷ, καὶ καθίσας ἐν δεξιᾷ τοῦ Πατρός.  
Ὑποταγέντων δὲ αὐτῷ ἀγγέλων καὶ ἐξουσιῶν καὶ   
δυνάμεων, αὐτὸς τὰς ἐπιπόνους εὐχὰς ἡμῶν ἀναλάβοι,   
καὶ νικητὰς ἡμᾶς ἀναδείξει τῶν πειρατηρίων τοῦ   
κόσμου· ὑποτάξει ἡμῖν πᾶσαν τὴν φάλαγγα τῶν   
ἀκαθάρτων πνευμάτων, λέγων πρὸς ἡμᾶς· «Ἰδοὺ δέδωκα   
ὑμῖν τὴν ἐξουσίαν πατεῖν ἐπάνω ὄφεων καὶ   
σκορπίων». Ἀβλαβεῖς τοιγαροῦν καὶ ἀμώμους, ὑγιεῖς καὶ   
ὁλοκλήρους διαφυλάξει ἡμᾶς ψυχῇ καὶ σώματι καὶ   
πνεύματι, πεπληρωμένους καρπῶν δικαιοσύνης   
εὐποιίας, ὁ τῶν ὅλων Θεός, ὁ καταξιώσας ἡμᾶς   

συναχθῆναι, καὶ τὴν σωτήριον ἐπιτελέσαι ἑορτήν· ὅτι   
αὐτῷ πρέπει πᾶσα δόξα, τιμὴ καὶ προσκύνησις, τῷ   
Πατρὶ καὶ τῷ Υἱῷ καὶ τῷ ἁγίῳ Πνεύματι, νῦν καὶ   
ἀεί, καὶ εἰς τοὺς αἰῶνας τῶν αἰώνων.Ἀμήν.
   
<2/Εἰς τὴν ἀνάληψιν Τοῦ Κυρίου ἡμῶν Ἰησοῦ Χριστοῦ. Λόγος δ’./>   
     Φαιδρὰ μὲν πᾶσα ἑορτὴ τῆς τοῦ Χριστοῦ   
οἰκονομίας, καὶ φαιδρύνουσα τῶν πιστῶν τὰς καρδίας·   
φαιδρὰ δὲ καὶ τῆς προκειμένης ἑορτῆς ἡ ὑπόθεσις·  
διὰ τὶ δὲ φαιδρά, ἐν τοῖς καθεξῆς ῥηθησομένοις   
ὑποδείξομεν. Ἐν ἐξ τοίνυν ἡμέραις ἐποίησεν Θεὸς πάντα   
τὰ ἔργα αὐτοῦ. Καθὼς γέγραπται τῇ δὲ ἑβδόμῃ  
κατέπαυσε. Διὸ καὶ ἐπ’ ἐσχάτου τῶν ἡμερῶν εὐδοκήσας   
ὁ τοῦ Θεοῦ Λόγος ζητῆσαι καὶ σῶσαι τὸ ἀπολωλός,  
καὶ ἐνανθρωπήσας, τὸν αὐτὸν τρόπον κατὰ τὸν   
ἀριθμὸν τῶν ἡμερῶν τῆς κοσμοποιίας, τὰς ἑορτὰς τῆς   
ἑαυτοῦ οἰκονομίας ἡμῖν παρέδωκε. Πρώτη τοίνυν καὶ   
ῥίζα τῶν ἑορτῶν Χριστοῦ, ἡ κατὰ σάρκα ἐκ τῆς ἁγίας   
παρθένου καὶ Θεοτόκου Μαρίας μετὰ τὴν σύλληψιν   
παράδοξος γέννησις, ἐν ᾖ παρεγένετο Χριστὸς ὁ Θεὸς   
κλίνας οὐρανούς, ὅπως σώσῃ κόσμον ἀπολλύμενον· ἐν   
ᾖ ἄγγελοι τοῖς ποιμέσιν ὀφθέντες, τὸ παράδοξον τοῦ   
θαύματος γνωρίζοντες ἐβόων· «Δόξα ἐν ὑψίστοις   
Θεῷ, καὶ ἐπὶ τῆς εἰρήνη, ἐν ἀνθρώποις εὐδοκία».    
Διὸ καὶ δικαίως πρώτη ἑορτὴ προσηγόρευται.   
Δευτέρα δὲ ἑορτή, ἡ ἐπιφάνεια Χριστοῦ τοῦ Θεοῦ ἡμῶν, καθ’   
ἣν ἐν τῷ Ἰορδάνῃ παραγινόμενος ἔδειξε πᾶσιν   
ἀνθρώποις τῆς ἀφάτου αὐτοῦ εὐσπλαχνίας τὴν   
συγκατάβασιν· ἐν ᾖ καὶ φωνὴ Πατρὸς ἐξ οὐρανοῦ ἦλθε,   
μαρτυροῦσα περὶ αὐτοῦ· «Οὗτός ἐστιν ὁ Υἱὸς μου   
ἀγαπητός, ἐν ᾧ ηὐδόκησα». Ἀλλὰ καὶ τὸ Πνεῦμα   
ἐν εἴδει περιστερὰς ἐλθὸν ἔμεινεν ἐπ’ αὐτόν, τῆς   
ὁμοουσίου Τριάδος δηλαδὴ ἐπιφανείσης ἐν μιᾷ καιροῦ   
ῥοπῇ· ἧς αὐτόπτης ἄξιος ὁ τοῦ Κυρίου πρόδρομος   
γέγονεν Ἰωάννης. Περὶ ἧς ἐπιφανείας καὶ ὁ μακάριος   
Παῦλος ὁ ἀπόστολος ἔλεγεν· «Ἐπεφάνη ἡ χάρις τοῦ   
Θεοῦ ἡ σωτήριος πᾶσιν ἀνθρώποις». Ἐπεὶ οὖν   
πάντων ἀνθρώπων σωτηρία πέφυκεν, ἀξίως καὶ ἑορτὴ   
μεγίστη ὑπὸ τῶν εὐσεβῶν ὀνομάζεται. Τρίτη τῶν   
ἑορτῶν ἡ ἁγία καὶ προσκυνητὴ καὶ πάνσεπτος τοῦ   
σωτηρίου πάθους Χριστοῦ τοῦ ἀληθινοῦ ἡμῶν Θεοῦ   
ἡμέρα, ἐν ᾗ ἐν σταυρῷ σαρκὶ προσηλωθεῖς, τὸ καθ’   
ἡμῶν τῆς ἁμαρτίας ἐξήλειψε γραμματεῖον· ἐν   
ἧ καὶ τὸν διὰ τῆς παρακοῆς ἐκβληθέντα τοῦ   
παραδείσου Ἀδὰμ διὰ μιᾶς φωνῆς ἐν αὐτῷ εἰσήγαγε. Φησὶ   
γὰρ τῷ λῃστῇ· «Σήμερον μετ’ ἐμοῦ ἔσῃ ἐν τῷ  
παραδείσῳ». Ὁ ἐν καὶ ταύτῃ ἑορτῇ μεγίστῃ καθέστηκε,   
καὶ μάλιστα· Παῦλος γὰρ εἴρηκε· «Τὸ Πάσχα ἡμῶν   
ὑπὲρ ἡμῶν ἐτύθη Χριστός». Τετάρτη ἑορτή, ἡ   
ὑπερένδοξος καὶ εἰρηνοποιὸς ἡμέρα τῆς ἁγίας Χριστοῦ   
τοῦ Θεοῦ ἡμῶν ἀναστάσεως, καθ’ ἦν καὶ ἐν τοῖς   
καταχθονίοις γενόμενος, τοὺς μοχλοὺς τοὺς αἰωνίους   
συντρίψας, καὶ τὰ δεσμὰ διαῤῥήξας, ἀνέστη ἐκ τῶν   
νεκρῶν, νίκην κατὰ τοῦ ᾅδου ἀράμενος, τοὺς ἐν   
αὐτῷ κατακειμένους συναναστήσας δικαίους, καὶ πρὸς   
τοὺς μαθητὰς εἰσελθών, τὴν εἰρήνην αὐτοῖς 
κατεβράβευσεν. Ὅθεν πάσης ἀντιλογίας ἐκτός, μήτηρ αὕτη   
ἑορτῶν ἡ ἀοίδιμος ἡμέρα τοῖς πιστοῖς λελόγισται.   
Πέμπτη τοιγαροῦν ἑορτὴ ἡ ἁγία τοῦ Κυρίου εἰς   
οὐρανοὺς ἀνάληψις, περὶ ἧς νυνὶ καὶ τὴν πραγματείαν   
ποιούμεθα· πέμπτη δὲ τῶν ἑορτῶν ἐστι, καθότι καὶ   
πέμπτῃ ἡμέρᾳ τῇς ἑβδομάδος ἐπράχθη. Διὰ τοῦτο δὲ   
ἑορτάζειν ὀφείλομεν, ἐπειδὴ σήμερον τὴν ἀπαρχὴν   
τοῦ ἡμετέρου φυράματος, τουτέστι τὴν σάρκα, ἐν   
οὐρανοῖς Χριστὸς ἀνήγαγε. Διὸ καὶ δ Ἀπόστολος   
ἔλεγε· «Συνήγειρε καὶ συνεκάθισεν ἡμᾶς ἐν τοῖς   
ἐπουρανίοις ἐν Χριστῷ Ἰησοῦ». Ὅθεν ὁ ἀρχέκακος καὶ   
τῆς ἁμαρτίας εὑρετὴς διάβολος διὰ τὸν ὄγκον τῆς  
ἐπάρσεως καὶ τῆς ὑπερηφανίας τὸν τῦφον ἐξέπεσεν,   
ἐκεῖ τῷ μεγέθει τῆς ἑαυτοῦ φιλανθρωπίας τὸν διὰ   
τῆς ἐκείνου κακίστης συμβουλίας ἐκ τοῦ παραδείσου   
ἐκβληθέντα ἄνθρωπον Χριστὸς ἀντικατέστησε. Τιμῆς   
οὖν ἀξία καὶ πνευματικῆς χορείας καὶ ἡ παροῦσα   
ἑορτὴ καθέστηκεν. Ἀλλ’ ἐπειδὴ ἑπτὰ ἑορτῶν ἀριθμὸν   
κατὰ τὰς ἡμέρας τῆς κοσμοποιίας ἐν ἀρχῇ τοῦ λόγου   
ἐμνημονεύσαμεν, πέντε δὲ καὶ μόνον μέχρι τοῦ   
παρόντος ἑορτὰς ἐδείξαμεν, δέον ἐστὶ καὶ τὰς ἄλλας δύο   
ἑορτὰς εἰς μέσον ἀγαγεῖν, εἶθ’ οὕτως ἐπὶ τὴν 
προκειμένην ἱστορίαν τὸν λόγον χειραγωγήσωμεν. Ἕκτη   
τοίνυν ἐστὶ τῶν ἑορτῶν ἡ ἕκτη πανεύφημος ἡμέρα   
τῆς ἐπιφοιτήσεως τοῦ ἁγίου Πνεύματος, καθ’ ἣν τοῖς    
ἁγίοις ἀποστόλοις ἡ κατ’ ἐπαγγελίαν προσδοκωμένη   
δωρεὰ τοῦ ἁγίου Πνεύματος ἐν εἴδει πυρίνων   
γλωσσῶν παρὰ Χριστοῦ ἐξ οὐρανῶν ἀπεστάλη, ἥτις καὶ   
Πεντηκοστὴ διὰ τὴν τῶν ἑπτὰ ἑβδομάδων   
συμπλήρωσιν ὠνομάσθη. Ἀναντιῤῥήτως οὖν καὶ αὕτη ἑορτὴ   
τοῖς εὐσεβέσι μεγίστη καθέστηκεν. Ἑβδόμη ἑορτὴ ἡ   
προσδοκωμένη ἡμέρα τῆς ἀναστάσεως τῶν νεκρῶν   
(τὴν γὰρ ἐλπίδα ταύτην οἱ πιστοὶ ἀπεκδεχόμεθα), ἐν 
ᾗ μέλει ὁ φιλάνθρωπος καὶ ἀπροσωπόληπτος   
δικαστὴς Χριστός, ὁ Θεὸς ἡμῶν ἀποδιδόναι ἑκάστῳ κατὰ   
τὰ ἔργα αὐτοῦ. Αὕτη ἐστὶν ἡ ἀληθὴς κατάπαυσις, δι’   
ἣν καὶ ὁ ἀπόστολος Παῦλος ἔλεγε· «Σπουδάσωμεν   
εἰσελθεῖν εἰς ἐκείνην τὴν κατάπαυσιν». Τότε   
τοίνυν καὶ μάλιστα ἑορτὴ χαρᾶς καὶ εὐφροσύνης καὶ   
ἀγαλλιάσεως πεπληρωμένη ὑπάρχει τοῖς μέλλουσι   
κληρονομεῖν, «Ἃ ὀφθαλμὸς οὐκ εἶδε, καὶ οὖς οὐκ   
ἤκουσε, καὶ ἐπὶ καρδίαν ἀνθρώπου οὐκ ἀνέβη, ἃ   
ἡτοίμασεν ὁ Θεὸς τοῖς ἀγαπῶσιν αὐτόν». Ὥστε,   
ἀγαπητοί, εὐξώμεθα καὶ ἡμεῖς συνεορτάσαι τοῖς   
δικαίοις ἐν τῷ νυμφῶνι τῆς βασιλείας τῶν οὐρανῶν, οὐ   
μόνον πρὸς μίαν ἡμέραν, ἢ δύο, ἢ τρεῖς, ἀλλ’ εἰς   
ἀτελευτήτους αἰῶνας. Τοιγαροῦν τῶν ἑπτὰ ἑορτῶν   
ἡμῖν ἀποδειχθεισῶν, ἐπὶ τὸ προκείμενον ἐπανέλθωμεν.   
Ἐστι δὲ ἡμῖν περὶ τῆς παρούσης ἑορτῆς τῆς ἐν   
οὐρανοῖς, λέγω δὲ τῆς τοῦ Χριστοῦ ἀναλήψεως τὸ   
διήγημα. Δαυῒδ μὲν γὰρ εἴρηκε· «Καὶ ἔκλινεν οὐρανούς,   
καὶ κατέβη, καὶ γνόφος ὑπὸ τοὺς πόδας αὐτοῦ»·   
τὴν ἐξ οὐρανῶν δηλαδὴ τοῦ Λόγου παρουσίαν ἐπὶ γῆς   
ἐσήμανε. Γνόφον δὲ εἶπεν ὑπὸ τοὺς πόδας αὐτοῦ, τὸ   
διὰ σαρκὸς ἔνδυμα τῆς θεότητος γνωρίζων· ὥστε καὶ   
ἄγνωστος ἦν τοῖς πολλοῖς ἡ αὐτοῦ παρουσία διὰ τὸ   
ταπεινὸν καὶ πρᾶον. Πάλιν γὰρ ὁ αὐτὸς προφήτης  
λέγει· «Κύριε, τῇ θαλάσσῃ ἡ ὁδὸς σου, καὶ αἱ   
τρίβοι σου ἐν ὕδασι πολλοῖς, καὶ τὰ ἴχνη σου οὐ   
γνωσθήσονται. Εἰ γὰρ ἔγνωσαν, φησίν, οὐκ ἂν τὸν   
Κύριον τῆς δόξης ἐσταύρωσαν». Καὶ πάλιν εἶπεν·   
«Ἐπέθη ἐπὶ Χερουβὶμ ἐπετάσθη ἐπὶ πτερύγων   
ἀνέμων. Ἐπὶ Χερουβὶμ εἶπε, καθότι αὐτὸς καὶ ἐν   
οὐρανοῖς σὺν τῷ Πατρὶ ὢν ἐπὶ τῶν Χερουβὶμ   
ἐπωχεῖτο· καὶ σὺν ἀνθρώποις γὰρ ἐπὶ γῆς 
ἀναστρεφόμενος, τοῦ Χερουβικοῦ καὶ ἐπουρανίου θρόνου  
οὐδαμῶς ἐχωρίζετο· πτέρυγας δὲ ἀνέμων τὰς νεφέλας   
αἰνίττεται, ἐν αἷς καὶ ἀνελήφθη καθὼς καὶ ἐν ταῖς   
Πράξεσι τῶν ἀποστόλων γέγραπται· «Καὶ νεφέλη  
ὑπέλαβεν αὐτὸν ἀπὸ τῶν ὀφθαλμῶν αὐτῶν». Εἶτα   
καθεξῆς λέγει· «Καὶ ὡς ἀτενίζοντες ἦσαν εἰς τὸν   
οὐρανὸν πορευομένου αὐτοῦ», θαῦμα τοῖς   
ἀποστόλοις καὶ ἔκστασις καὶ θροῦς ἐπεγίνετο· θνητοὶ γὰρ   
τὴν φύσιν ὄντες, καὶ ἀσυνήθεις τοιούτων θεωριῶν,  
ἐζήτησαν τῇ διανοίᾳ. Ἀλλ’ ἐρεῖ τις, ὅτι προειδότες  
ἦσαν καὶ τὴν μεταμόρφωσιν ὃ τε Πέτρος καὶ  
Ἰάκωβος καὶ Ἰωάννης. Προεῖδον μὲν ἐκεῖνοι  
μεταμορφωθέντα τὸν Κύριον, καὶ νεφέλην σκιάσασαν αὐτόν, ἀλλ’   
οὐκ εἶδον τὴν νεφέλην εἰς ἀέρα ἁρπασθεῖσαν, καὶ   
εἰς οὐρανοὺς τὸν Δεσπότην ἀναλαμβάνουσαν. Θαῦμα   
ἐκεῖνο, θαῦμα καὶ τοῦτο· ἀλλὰ θαῦμα θαύματος   
φοβερώτερον, τοῦτο ἐκείνου ὑψηλότερον, κἂν ἑνὸς Θεοῦ   
ἡ δύναμις καὶ τὸ μυστήριον ὑπῆρχε. Τότε Μωϋσῆς   
καὶ Ἠλίας ὤφθησαν τοῖς περὶ τὸν Πέτρον, μετ’  
αὐτοῦ συλλαλοῦντες· νῦν δὲ θρόνος Χερουβικός,   
τουτέστιν, ἀόρατος δύναμις, τὴν νεφέλην καλυπτομένην   
ἀθρόον ἐπιστᾶσα, τὸν Δεσπότην τοῖς δούλοις   
συνομιλοῦντα ἀφήρπασε. Τότε Πέτρος μετὰ παῤῥησίας   

ἀπεκρίνατο· «Κύριε, καλὸν ἐστιν ἡμᾶς ὧδε εἶναι·   
ποιήσωμεν ὧδε τρεῖς σκηνάς, σοὶ μίαν, καὶ   
Μωϋσῇ μίαν, καὶ μίαν Ἡλίᾳ». Νυνὶ δὲ οὐδὲ  
φθέγξασθαι ἠδυνήθη τις τῶν μαθητῶν, οὐδὲ τὸ στόμα   
διανοίξαι, ἀλλὰ φόβῳ μεγίστῳ καταπλαγέντες   
ἐξέστησαν. Ἐπάγει δὲ ἡ Γραφὴ λέγουσα· «Καὶ   
ἰδοὺ ἄνδρες δύο παρειστήκεισαν αὐτοῖς ἐν ἐσθῆσι   
λευκαῖς, οἳ καὶ εἶπον». Οὐδὲ τοῦτο ἀργόν· τὸ γὰρ   
λευχείμονας ὑπάρχειν τοὺς ἄνδρας, ἑορτῆς μεγίστης   
σημαντικὸν ἐστι. Τὶ δὲ εἶπαν; Ἄνδρες Γαλιλαίοι,   
τὶ ἑστήκατε ἐμβλέποντες εἰς τὸν οὐρανόν; Τὸ     
ὑπεράγαν θαῦμα κατέπτηξεν ὑμᾶς· ἐπελάθεσθε τοῦ   
εἰπόντος· «Πορεύομαι πρὸς τὸν Πατέρα μου καὶ   
Πατέρα ὑμῶν, καὶ Θεὸν μου, καὶ Θεὸν ὑμῶν»; Ἥ  
οὐχὶ ἕνεκεν τούτου ἔλεγε πρὸς ὑμᾶς, «Οὐκ ἀφήσω   
ὑμᾶς ὀρφανούς»· καὶ πάλιν, «Εἰρήνην τὴν ἐμὴν   
δίδωμι ὑμῖν, εἰρήνην τὴν ἐμὴν ἀφίημι ὑμῖν»; Οὐ τὴν   
ἐπαγγελίαν τοῦ Παρακλήτου, τουτέστι τοῦ ἁγίου   
Πνεύματος, ὑπέσχετο ὑμῖν; «Οὗτος ὁ Ἰησοῦς ὁ   
ἀναληφθεὶς ἀφ’ ὑμῶν εἰς τὸν οὐρανόν, οὕτως   
ἐλεύσεται, ὃν τρόπον ἐθεάσασθε πορευόμενον αὐτὸν   
εἰς τὸν οὐρανόν». Οὕτως ἐλεύσεται μετὰ τῶν   
νεφελῶν τοῦ οὐρανοῦ, μετὰ δόξης καὶ δυνάμεως πολλῆς·   
οὕτως ἐλεύσεται ἐν καιρῷ, ὅταν μέλλῃ κρίνειν τὴν   
οἰκουμένην ἐν δικαιοσύνῃ. Αὐτῷ γὰρ ὁ Πατὴρ δέδωκε   
τὴν κρίσιν πᾶσαν. Οὐ μνημονεύετε ὅτι ὢν σὺν ὑμῖν,   
ἔλεγεν· «Ἐδόθη μοι πᾶσα ἐξουσία ἐν οὐρανῷ καὶ   
ἐπὶ γῆς»; Τότε οἱ ἀπόστολοι ἐν ἑαυτοῖς γενόμενοι,   
ὑπέστρεφον, αἰνοῦντες καὶ εὐλογοῦντες τὸν Κύριον,   
καὶ ἀπεκδεχόμενοι τῆς θείας δωρεᾶς, τουτέστι τοῦ   
παναγίου Πνεύματος τὴν ἐπιφοίτησιν. Καὶ δὴ   
ἐπληρώθη τὸ ἐν Ψαλμοῖς εἰρημένον· «Ἀνέβη ὁ Θεὸς   
ἐν ἀλαλαγμῷ, Κύριος ἐν φωνῇ σάλπιγγος».   
Σαφῶς ἐνταῦθα ὁ προφήτης τὴν δυάδα τῶν φύσεων   
τῆς ἐν Χριστῷ οἰκονομίας ἐσήμανε· τὸν αὐτὸν δὲ   
τρόπον καὶ Θωμᾶς τὰ τὴν τοῦ Κυρίου   
ἀνάστασιν ψηλαφήσας τὴν πλευρὰν αὐτοῦ, ἐβόα λέγων· «Ὁ  
Κύριός μου καὶ ὁ Θεὸς μου». «Ἀνέβη ὁ Θεὸς ἐν   
ἀλαλαγμῷ, Κύριος ἐν φωνῇ σάλπιγγος». Ἐν   
ἀλαλαγμῷ, μὲν ὅτι ἀκαταπαύστῳ φωνῇ τὸν τρισάγιον   
ὕμνον ἀναπέμπουσι τῷ Θεῷ· καὶ ὅπως ἐπὶ   
Χερουβικοῦ θρόνου ἀνελήφθη, προαπεδείξαμεν· «Ἐν   
δὲ σάλπιγγος», ἀρχαγγελικῆς δηλαδή,
προσημαινούσης αὐτοῦ τὴν ἐν οὐρανοῖς ἄνοδον. Ἀλλὰ καὶ τὸ   
Πνεῦμα τὸ ἅγιον ταῖς ἄνω δυνάμεσι τῇ προστακτικῇ   
φωνῇ ἀνεκήρυττεν· «Ἄρατε πύλας, οἱ ἄρχοντες, ὑμῶν,   
καὶ ἐπάρθητε, πύλαι αἰώνιοι, καὶ εἰσελεύσεται ὁ   
βασιλεὺς τῆς δόξης». Αἱ δὲ δυνάμεις ἔλεγον. «Τὶς   
ἐστιν οὗτος ὁ βασιλεὺς τῆς δόξης»; Εἶτα τὸ   
Πνεῦμα· «Κύριος κραταιὸς καὶ δυνατός, Κύριος   
δυνατὸς ἐν πολέμῳ». Ἐνίκησε γὰρ τὸν πολέμιον,  
ὡπλίσατο κατὰ τῆς τοῦ διαβόλου τυραννίδος ἐν τῷ   
ἀνθρωπίνῳ σώματι, ἔσβεσεν αὐτοῦ τὰ πεπυρωμένα   
βέλη· καὶ τῷ σταυρῷ προσηλωθεῖς καὶ θανάτου   
γευσάμενος, ἀθάνατος ὑπάρχων, ἐσκύλευσε τὸν ᾅδην,   
καὶ νικητὴς ἀποδειχθεὶς ἀνέστη ἐκ τῶν νεκρῶν· καὶ   
τὸ πλανώμενον πρόβατον ἐπιστρέψας, ἰδοὺ   
ἀνέρχεται ἐπ’ ὤμων τοῦτο φέρων πρὸς τὰ ἐνενήκοντα   
ἐννέα τὰ ἀπλανῆ, τὰ ἐν τοῖς ὄρεσι, τουτέστιν ἐν   
οὐρανοῖς νεμόμενα. «Κύριος κραταιὸς ναὶ δυνατός,   
Κύριος δυνατὸς ἐν πολέμῳ». Καὶ πάλιν λέγει·   
«Κύριος τῶν δυνάμεων, αὐτὸς ἐστιν ὁ βασιλεὺς τῆς   
δόξης». Αἱ οὖν δυνάμεις ὡς ἤκουσαν, «Κύριος τῶν   
δυνάμεων», ὁμοφώνως τὴν συνήθη δοξολογίαν   
ἐκβοῶντες, ἐδέχοντο μετὰ χαρᾶς τὸν Κύριον, καὶ ἔπεμπον   
ἕως τοῦ ὑψηλοῦ θρόνου καὶ ἐπῃρμένου. Καὶ   
ἐπληρώθη τὸ ὑπὸ τοῦ Δαυῒδ εἰρημένον· «Εἶπεν ὁ Κύριος   
τῷ Κυρίῳ μου· Κάθου ἐκ δεξιῶν μου, ἕως ἂν θῶ   
τοὺς ἐχθροὺς σου ὑποπόδιον τῶν ποδῶν σου».   
   Ὧ αἱρετικέ, ἠπάντως πρὸς τὴν ἐξ ἡμῶν   
ληφθεῖσαν σάρκα, ἐψυχωμένην ἐκ τῆς ἁγίας Παρθένου.   
Αἰσχυνέσθωσαν οὖν οἱ μίαν φύσιν ἐπὶ Χριστοῦ   
ὁμολογοῦντες. Ἡ γὰρ θεῖα φύσις εὔδηλον ὅτι συνῆν   
ἀιδίως τῷ θρόνῳ τῇς μεγαλωσύνης. Ἡ δὲ καθολικὴ   
Ἐκκλησία δοξαζέσθω. Ἡμᾶς δὲ πάντας ἀξίους   
ἀναδείξῃ Χριστὸς ὁ Θεὸς τῆς αἰωνίου αὐτοῦ   
βασιλείας· αὐτῷ ἡ δόξα καὶ τὸ κράτος σὺν τῷ ἀχράντῳ   
Πατρί, ἅμα τῷ ἁγίῳ Πνεύματι, εἰς τοὺς αἰῶνας τῶν   
αἰώνων. Ἀμήν.

<2/Εἰς Τὴν Ἀνάληψιν. Λόγος ε’./>  
    Ἐπέστη τῆς Δεσποτικῆς ἀναλήψεως ἡ ἡμέρα· καὶ   
προσοδοιπορησάντων πολλῶν ὃν καὶ τὴν ἡμετέραν   
βραχύτητα πρὸς λόγους ὁ πατὴρ προετρέψατο. Αἱ   
δίκαιον ἡμῖν κατεφαίνετο, κάλυμμα τῆς βραχυλογίας   
τὴν σιωπὴν ἐπιφέρεσθαι, καὶ κρύπτειν τῆς   
ἀπαιδευσίας τὸ μέγεθος· ἐπειδὴ δὲ μετὰ τοῦ πατρὸς καὶ τῶν   
ἄνω δυνάμεων πρὸς λόγους τὸ πλῆθος προτρέπετε,   
καὶ λαλεῖν μετ’ αὐτῶν ἐγκελεύετε ἅπερ πάλαι καὶ   
Δαυῒδ περὶ τῆς ἀναλήψεως τῆς Δεσποτικῆς   
ἀνεβόησεν «Ἄρατε πύλας, οἱ ἄρχοντες, ὑμῶν,   
καὶ ἐπάρθητε πύλαι αἰώνιοι, καὶ εἰσελεύσεται ὁ Βασιλεὺς   
τῆς δόξης»· δεῦρο, σήμερον τὰ πρόσφορα τῆς   
ἡμέρας καὶ ἡμεῖς κελαδήσωμεν. Σήμερον γὰρ ὁ   
Δεσπότης ἡμῶν Χριστὸς πρὸς τὸν πατρῷον θρόνον  
ἀνέρχεται· σήμερον ὁ σωματωθεὶς τῷ Πατρὶ   
συγκαθέζεται, οὔτε πρότερον χωρισθείς, οὔτε νῦν ἐν πρώτοις   
αὐτῷ συγκαθήμενος· ἀεὶ γὰρ ἐν τοῖς κόλποις τοῦ   
Πατρὸς ἀναπαύεται· μόνος τὸν Πατέρα χωρῶν, καὶ   
ὑπὸ τοῦ Πατρὸς μόνος χωρούμενος· «Ἐγὼ γάρ,   
φησίν, ἐν τῷ Πατρί, καὶ ὁ Πατὴρ ἐν ἐμοί»· καὶ ὁ 
Λόγος ἐν τῷ Πατρί, καὶ ὁ Λόγος ἐν τῇ γῇ. Οὔτε δε  
κατελθὼν ὡς οὐδὲν τὸν πατρῷον κόλπον   
ἐκένωσεν· οὔτε εἰς οὐρανοὺς ἀνελθών, ἐρήμην τὴν γῆν τῆς   
αὐτοῦ παρουσίας κατέλειπεν· ἀλλὰ καὶ τοῖς ἀνθρώποις  
συναναστρεφόμενος, τῷ Πατρὶ συνεκάθητο, καὶ τῷ   
Πατρὶ συγκαθήμενος, ὑπάρχει τῶν ἀνθρώπων   
ἀχώριστος. «Ἰδοὺ γὰρ ἐγώ, φησί, μεθ’ ὑμῶν εἰμι   
πάσας τὰς ἡμέρας ἕως τῆς συντελείας τοῦ αἰῶνος».   
Σήμερον ὁ Δεσπότης Χριστὸς ἐκ τῶν ἀνθρώπων εἰς   
οὐρανοὺς ἀναφέρεται, οὐ κατὰ τὸν Ἐνὼχ   
μεθιστάμενος, οὐ κατὰ τὸν Ἡλίαν ἅρματι πυρὸς πρὸς   
οὐρανὸν ἀνερχόμενος· ἀλλ’ ἀναλαμβάνεται, ἵνα πέμψῃ   
τοῖς μαθηταῖς τὴν τοῦ ἁγίου Πνεύματος δύναμιν.   
Ταύτης τῆς ἀναλήψεως τὴν χαρὰν πρὸ πολλῶν γενεῶν   
Δαυῒδ θεασάμενος, προανεφώνησε λέγων· «Ἀνέβη    
ὁ Θεὸς ἐν ἀλαλαγμῷ», ὁ τὸν Ἀδὰμ διαπλάσας ἐκ   
κόνεως, ὁ τὸν Ἄβελ δικαιώσας, καὶ τὸν Ἐνὼχ   
μεταθέμενος. «Ἀνέβη ὁ Θεὸς ἐν ἀλαλαγμῷ», ὁ τὸν Νῶε 
κυβερνήσας καὶ πιστὸν τὸν Ἀβραὰμ ἐκλεξάμενος. «Ἀνέβη ὁ   
Θεὸς ἐν ἀλαλαγμῷ», ὁ τὸν Ἰσαὰκ ἄθυτον θυσίαν   
δεξάμενος, καὶ τὸν Ἰακὼβ πληρώσας εὐλογιῶν. «Ἀνέβη ὁ   
Θεὸς ἐν ἀλαλαγμῷ», ὁ τὸν Ἰωσὴφ ὁδηγήσας   
πλανώμενον, καὶ τὴν ὑπομονὴν τοῦ Ἰὼβ προσδεξάμενος.   
«Ἀνέβη ἡ ὁ Θεὸς ἐν ἀλαλαγμῷ», ὁ δοξάσας τὸν   
Μωϋσῆν, καὶ τὴν ἀρχιερωσύνην τῷ Ἀαρῶνι 
χαρισάμενος. «Ἀνέβη ὁ Θεὸς ἐν ἀλαλαγμῷ», ὁ τὸν   
ἤσουν τὸν Ναυὴ ἐνισχύσας, καὶ τὸν προφήτην τῷ 
Σαμουὴλ δωρησάμενος. «Ἀνέβη ὁ Θεὸς ἐν ἀλαλαγμῷ»,   
ὁ τὸν Δαυῒδ δυναμώσας, καὶ τὸν Σολομώντα σοφίσας.   
«Ἀνέβη ὁ Θεὸς ἐν ἀλαλαγμῷ», ὁ τοὺς προφήτας   
ἐμπνεύσας, καὶ τοῖς ἀποστόλοις τὰς τῶν ἰαμάτων   
δωρεᾶς χαρισάμενος. «Ἀνέβη ὁ Θεὸς ἐν ἀλαλαγμῷ», ὁ   
ἄνω ἀμήτωρ, καὶ κάτω ἀπάτωρ. «Ἀνέβη ὁ Θεὸς ἐν   
ἀλαλαγμῷ», τὸ τοῦ Πατρὸς προαιώνιον γέννημα,   
καὶ τῆς Παρθένου μητρὸς τὸ ἀφύτευτον βλάστημα.   
«Ἀνέβη ὁ Θεὸς ἐν ἀλαλαγμῷ», ὁ τῆς ζωῆς χορηγός,   
καὶ τῶν παραδόξων διανομεύς. «Ἀνέβη ὁ Θεὸς ἐν   
ἀλαλαγμῷ», ὁ τῷ θανάτῳ θανατώσας τὸν θάνατον,   
καὶ τῷ γένει τῶν ἀνθρώπων ζωὴν χαρισάμενος.   
«Ἀνέβη ὁ Θεὸς ἐν ἀλαλαγμῷ», Κύριος ἐν φωνῇ   
σάλπιγγος. Αὐτῷ ἡ δόξα εἰς τοὺς αἰῶνας τῶν   
αἰώνων. Ἀμήν.   

<1/Εἰς Τὴν Πεντηκοστήν./> 

<2/Λόγος α/>’.  
      Οὐρανὸς ἡμῖν γέγονε σήμερον ἡ γῆ, οὐκ ἀστέρων   
ἐξ οὐρανοῦ εἰς γῆν καταβάντων, ἀλλ’ ἀποστόλων ὑπὲρ   
τοὺς οὐρανοὺς ἀναβάντων, ἐπειδήπερ ἐξεχύθη ἡ   
χάρις τοῦ Πνεύματος. Οὐρανὸν τὴν οἰκουμένην 
ἐποίησεν, οὐ τὴν φύσιν μεταβαλών, ἀλλὰ τὴν προαίρεσιν   
διορθωσάμενος. Εὗρε τελώνην, καὶ εὐαγγελιστὴν  
κατεσκεύασεν· εὗρε βλάσφημον, καὶ ἐποίησεν    
ἀπόστολον· εὗρε λῃστήν, καὶ εἰς παράδεισον   
εἰσήγαγεν· εὗρε πόρνην, καὶ παρθένου ἐποίησε σεμνοτέραν·   
εὗρε μάγους, καὶ εὐαγγελιστὰς εἰργάσατο. Ἐξέβαλε   
τὴν κακίαν, καὶ ἐπανήγαγε τὴν ἀρετήν· τὴν τοῦ Θεοῦ   
χάριν ἐκόμισεν. Οὐρανὸς γέγονεν ἡ γῆ. Τὶ γὰρ   
τοιοῦτον ἀστέρες, οἷον ἀπόστολοι; Ἀστέρες ἐν   
οὐρανῷ ἀπόστολοι ὑπὲρ τὸν οὐρανόν. «Τὰ ἄνω γὰρ   
φρονεῖτε, οὐ ὁ Χριστὸς ἐστιν ἐν δεξιᾷ τοῦ Θεοῦ   
καθήμενος». Ἀστέρες ἀπὸ πυρὸς αἰσθητοῦ·   
ἀπόστολοι ἀπὸ πυρὸς πνευματικοῦ. Ἀστέρες ἐν νυκτὶ   
φαίνουσιν, ἐν δὲ ἡμέρᾳ κρύπτονται· ἀπόστολοι δὲ ἐν   
νυκτὶ καὶ ἡμέρα τὴν ἑαυτῶν ἀκτῖνα λάμπουσιν.   
Ἀστέρες, ἡλίου φαίνοντος, οὐ φαίνουσιν· ἀπόστολοι   
δέ, τοῦ Ἡλίου τῆς δικαιοσύνης λάμποντος, τὰς   
ἑαυτῶν λαμπηδόνας ἀπαστράπτουσιν. Ἀστέρες ἐν τῇ   
ἀναστάσει ὡς φύλλα πίπτουσιν· ἀπόστολοι δὲ ἐν τῇ   
ἀναστάσει ἐν νεφέλαις ἁρπάζονται. Ἐν τοῖς ἄστροις   
ὁ μὲν ἔστιν ἕσπερος, ὁ δὲ φωσφόρος· ἐν δὲ τοῖς   
ἀποστόλοις ἕσπερος οὐδείς, ἀλλὰ φωσφόροι πάντες.   
Διὰ δὴ τοῦτο τῶν ἀστέρων οἱ ἀπόστολοι φαιδρότεροι·   
καὶ οὐκ ἂν τὶς αὐτοὺς ἁμάρτοι φωστῆρας τῆς   
οἰκουμένης προσειπών, οὐχ ὅτε ἔζων, ἀλλὰ καὶ νῦν ὅτε   
ἐτελεύτησαν. Ἡ γὰρ τὸν ἁγίων χάρις οὐ   
διακόπτεται θανάτῳ, οὐκ ἀμβλύνεται τελευτῇ, οὐ διαλύεται   
εἰς τὴν γῆν· καὶ μαρτυρεῖ τὰ πράγματα. Ἁλιεῖς   
ἦσαν, καὶ οἱ ἁλιεῖς ἀπέθανον· αἱ δὲ σαγῆναι αὐτῶν   
ἐργάζονται· καὶ μαρτυρεῖ τὸ πλῆθος τῶν καθ’   
ἡμέραν σωζομένων. Ἀμπελουργοὶ ἦσαν, καὶ ἀπῆλθον   
ἐκεῖνοι, καὶ ἡ ἄμπελος τοῖς φελλοῖς κομᾷ, καὶ τῷ   
καρπῷ βρίθεται. Καὶ γὰρ ἀμπελουργοί, καὶ ἁλιεῖς,   
καὶ στῦλοι, καὶ ἰατροί, καὶ στρατηγοί, καὶ   
διδάσκαλοι. Στῦλοι μέν, ὅτι τὸν ὄροφον τῆς πίστεως   
ἐβάστασαν· λιμένες δέ, ὅτι τὰ κύματα τῆς ἀσεβείας   
κατέστειλαν κυβερνῆται δέ, ὅτι τὴν οἰκουμένην ἀπὸ   
γῆς εἰς οὐρανὸν ἐχειραγώγησαν· ποιμένες δέ, ὅτι τοὺς   
λύκους ἀπήλασαν, καὶ τὰ θρέμματα διέσωσαν·  
ἀμπελουργοί, ὅτι τὰς ἀκάνθας ἀνέσπασαν, καὶ τὰ   
σπέρματα τῆς εὐσεβείας κατέσπειραν· ἰατροί, ὅτι τὰ   
τραύματα ἡμῖν διωρθώσαντο.Καὶ ἵνα μάθῃς ὅτι οὐ   
κόμπος τὰ ἥματα, παράγω Παῦλον ἅπαντα ταῦτα   
ποιήσαντα. Βούλει ἰδεῖν αὐτὸν φυτουργόν; «Ἐγὼ   
ἐφύτευσα, Ἀπολλὼς ἐπότισε». Βούλει ἰδεῖν οἰκοδόμον;   
«Ὣς σοφὸς ἀρχιτέκτων, θεμέλιον τέθεικα». Βούλει   
ἰδεῖν αὐτὸν παγκρατιαστήν; «Οὕτω πυκτεύω ὡς   
οὐκ ἀέρα δέρων». Βούλει ἰδεῖν αὐτὸν ἀθλητήν; «Οὐκ   
ἐστιν ἡμῖν ἡ πάλη πρὸς αἷμα καὶ σάρκα». Βούλει   
ἰδεῖν αὐτὸν δρομέα; «Ὥστε με ἀπὸ Ἱερουσαλὴμ καὶ   
κύκλῳ μέχρι τοῦ Ἰλλυρικοῦ πεπληρωκέναι τὸ   
Εὐαγγέλιον τοῦ Θεοῦ. Ἐνδυσάμενοι τὸν θώρακα   
τῆς πίστεως». Βούλει ἰδεῖν αὐτὸν ἀγωνιστήν; «Τὸν   
ἀγῶνα τὸν καλὸν ἠγώνισμαι». Βούλει ἰδεῖν αὐτὸν   
στεφανίτην; «Λοιπὸν ἀπόκειταί μοι ὁ τῆς   
δικαιοσύνης στέφανος». Εἷς ὢν πάντα ἐγένετο, τὸν   
Δεσπότην τὸν ἑαυτοῦ μιμούμενος. Καὶ γὰρ ὁ Δεσπότης ὁ   
ἡμέτερος εἰς ὢν τὴν οὐσίαν, πρὸς πάντα ἐσχηματίζετο.   
Πῶς πρὸς πάντα; Διὰ τὴν ἡμετέραν σωτηρίαν.   
Κλῆμα ἐγένου. Καὶ ἐγένετο ῥίζα· «Ἐγὼ γὰρ εἰμι ἡ   
ἄμπελος, ὑμεῖς τὰ κλήματα». Βαδίσαι ἠθέλησας·   
ἐγένετό σοι ὁδός· «Δι’ ἐμοῦ ἐὰν τις εἰσέλθῃ καὶ ἐξέλθῃ,   
νομὴν εὑρήσει». Πρόβατον ἐγένου, ἐγένετό σοι   
ποιμήν· «Ἐγὼ γὰρ εἰμι ὁ ποιμὴν ὁ καλός· ὁ ποιμὴν ὁ   
καλὸς τὴν ψυχὴν αὐτοῦ τίθησιν ὑπὲρ τῶν   
προβάτων». Ἁμαρτωλὸς ἐγένου· ἐγένετό σοι «Ἀμνὸς τοῦ   
Θεοῦ ὁ αἴρων τὴν ἁμαρτίαν τοῦ κόσμου». Φαγεῖν   
ἠθέλησας· ἐγένετό σοι τράπεζα. Πιεῖν ἠθέλησας·   
ἐγένετό σοι ποτήριον. «Ὁ τρώγων μου τὴν σάρκα καὶ 
πίνων μου αἷμα, ἐν ἐμοὶ μένει, κἀγὼ ἐν αὐτῷ».   
Ἐνδύσασθαι ἠθέλησας· ἐγένετό σοι ἱμάτιον· «Ὅσοι   
γὰρ εἰς Χριστὸν ἐβαπτίσθητε, Χριστὸν   
ἐνεδύσασθε». Νύμφη ἠθέλησας γενέσθαι· ἐγένετό σοι   
νυμφίος·  
<σ/σελ:805 πδφ: 0422 /> 
    «Ὁ ἔχων τὴν νύμφην, νυμφίος ἐστίν». Ἠθέλησας   
ἐγένετό σοι ἀνήρ· «ἡρμοσάμην γὰρ ὑμὸς ἑνὶ ἀνδρὶ   
παρθένον ἁγνὴν παραστῆσαι τῷ Χριστῷ». Πόρνη   
ἧς, καὶ ἐγένου παρθένος. Ὣ καινῶν καὶ παραδόξων   
πραγμάτων! Ἐπὶ τῶν ἔξωθεν ὁ γάμος τὴν   
παρθενίαν διαλύει, ἐπὶ δὲ τῶν πνευματικῶν πόρνην ἔλαβε.   
Καὶ παρθένου ἐποίησε σεμνοτέραν. Ἑρμήνευσον, ὧ  
αἱρετικέ, πῶς ἡ πόρνη παρθένος. Περιεργάσασθαι οὐ   
δύναμαι· πίστει δὲ κατέχομαι. Ταῦτα δὲ πάντα ἡ   
τοῦ Πνεύματος ἐποίησε χάρις. Ἐξεχύθη ἡ   
χάρις, «Καὶ ὤφθησαν αὐτοῖς διαμεριζόμεναι αἱ  
γλῶσσαι ὡσεὶ πυρός»· οὐχὶ πυρός, ἀλλ’ «Ὡσεὶ πυρός». Εἰ   
πῦρ, πῶς οὐκ ἐκαίοντο; Ἔρωτά ὁ ἰουδαῖος. Μᾶλλον δὲ   
ἐγὼ τὸν Ἰουδαῖον ἐρωτῶ, πῶς οὐκ ἔκαιε τὴν βάτον   
φρυγανῶδες ξύλον; Τὶ πυρὸς σφοδρότερον; Τὶ βάτου  
εὐτελέστερον; Καὶ οὔτε τ ξύλον ἐκαίετο, οὔτε τὸ   
πῦρ ἐσβέννυτο. Καὶ πάλιν, πῶς τὰ σώματα τῶν   
τριῶν παίδων οὐ κατέκαυσεν, ἀλλ’ ἡ κάμινος εἰς   
δρόσον μετεβάλλετο, καὶ τοὺς ἄνθρακας ροδῶνα   
ἐνόμιζον; Μάχη ἦν πυρὸς καὶ σωμάτων, καὶ ἡ νίκη τῶν   
σωμάτων ἐγίνετο· κηροῦ γὰρ ὄντα μαλακώτερα,   
σιδήρου ἐγένετο στερεώτερα. Ἑρμήνευσόν μοι τὰ τῶν   
παλαιῶν· ἀλλ’ ἐκεῖνα προέλαβεν, νὰ πιστευθῇ   
ἡ ἀλήθεια. Διὰ τὶ ἐν πυρὶ τὸ Πνεῦμα τὸ ἅγιον; Διὰ τὸ   
γοργὸν τῆς διανοίας τῶν δεχομένων. Οὐ διὰ τοῦτο δὲ   
μόνον, ἀλλὰ καὶ ὥσπερ τὸ πῦρ τὰς ἀκάνθας   
ἀναλίσκει, οὕτω τὸ Πνεῦμα τὰ ἁμαρτήματα δαπανᾷ.   
Ἐνεβλήθη ὁ ἅγιος εἰς λάκκον, καὶ τοὺς λέοντας   
ἐφίμωσε. Περιῆλθον οἱ ἁλιεῖς τὴν οἰκουμένην,   
νοσοῦσαν αὐτὴν παραλαβόντες, καὶ πρὸς ὑγίειαν   
ἐπανήγαγον· στασιάζουσαν παραλαβόντες, πρὸς εὐταξίαν   
ἐχειραγώγησαν, οὐ δόρατα κινοῦντες, οὐ τόξα   
βάλλοντες, οὐ βέλος ἀφιέντες, οὐ χρημάτων ἔχοντες   
περιουσίαν, οὐ λόγων ρητορικῶν· ἀλλ’ ἦσαν γυμνοὶ ἀπὸ   
ἱματίων, καὶ ἐνδεδυμένοι τὸν Χριστόν· πένητες καὶ   
πλούσιοι, χρημάτων ἀπεστερημένοι, τὴν δὲ   
βασιλείαν κεκτημένοι· μόνοι καὶ οὐ μόνοι, μόνοι   
ἀνθρώπων, ἔχοντες δὲ τὸν ἑαυτῶν Δεσπότην. «Ἐγὼ γὰρ   
εἰμι, φησί, μεθ’ ὑμῶν ἕως τῆς συντελείας τοῦ   
αἰῶνος». Περιῆλθον τὴν οἰκουμένην πᾶσαν τὰ πρόβατα   
μεταξὺ τῶν λύκων. Τὶς εἶδε; Τὶς ἤκουσε; Λέγει·   
«Ἀποστέλλω ὑμᾶς ὥσπερ πρόβατα ἐν μέσῳ   
λύκων». Ποῖος ποιμὴν πρόβατα ἐν μέσῳ λύκων πέμπει;   
Ἀλλ’ ὅταν ἴδῃ τὸν λύκον ὁ ποιμήν, συνελαύνει τὰ   
πρόβατα· ὁ δὲ Χριστὸς τὸ ἐναντίον ἐποίησε· τὰ   
πρόβατα εἰς τοὺς λύκους ἀπέστειλε, καὶ οὐκ ἐγένετο   
θηριάλωτα τὰ πρόβατα, ἀλλ’ οἱ λύκοι εἰς τὴν τῶν   
προβάτων ἡμερότητα μετέστησαν. Καὶ ἵνα μὴ λέγωσιν   
ἐκεῖνοι, Πρόβατά ἐσμεν, καὶ πέμπεις ἡμᾶς 
κατάβρωμα τοῖς λύκοις, καὶ τράπεζαν τοῖς θηρίοις, μιᾷ λέξει   
περιεῖλεν αὐτῶν τὴν διάνοιαν. Οὐκ εἶπεν· Ἀπέλθετε·  
οὐδὲ γάρ ἑαυτῶν δυνάμει ἔπεμπεν αὐτούς· ἀλλ’    
«Ἰδοὺ ἐγὼ ἀποστέλλων ὑμᾶς». Ἀσθενεῖς ὑμεῖς· ἀλλὰ   
δυνατὸς ὁ ἀποστέλλων ὑμᾶς. Τὶς εἶ σύ; Ἐγὼ εἰμι   
ὁ τὸν οὐρανὸν πήξας, ὁ τὴν γῆν θεμελιώσας, ὁ τὴν   
θάλασσαν διαλύσας, ὁ τὸ καθ’ ὑμῶν χειρόγραφον τῷ   
σταυρῷ προσηλώσας, ὁ τὸν παλαιὸν νόμον   
ἀνατρέψας, ὁ εἰς τὴν ἀρχαίαν ἐπαναγαγὼν ὑμᾶς πατρίδα, ὁ   
τὰ ἰσχυρὰ παραλύων, καὶ τὰ παραλελυμένα   
ἐνισχύων. Τὶ τῆς θαλάσσης ἰσχυρότερον; Ἀλλὰ ἡ   
μικρὰ ψάμμος τὴν ἀφόρητον βίαν ἐκείνην κατέχει.   
«Ἰδοὺ ἐγὼ ἀποστέλλω ὑμᾶς ὡς πρόβατα ἐν μέσῳ   
λύκων». Τεῖχος τὰ θηρία τοῖς πρόβασι γίνεται, ἵνα   
μηδὲ φύγῃ τὴν σωτηρίαν πορίσωνται. Ὣ δύναμις   
τοῦ ἀποστείλαντος! Ἐν μέσῳ τὰ πρόβατα, καὶ κύκλῳ   
οἱ λύκοι· ἀλλὰ μετεβλήθησαν, καὶ ἐγένοντο πρόβατα.   
Οὐ γὰρ ἦσαν φύσει λύκοι, ἀλλὰ προαιρέσει. «Ἰδοὺ   
ἐγὼ ἀποστέλλω ὑμᾶς». Τὶ οὖν κελεύεις; «Γίνεσθε   
φρόνιμοι ὡς οἱ ὄφεις, καὶ ἀκέραιοι ὡς αἱ   
περιστεραί». Τὶ λέγεις, Φρόνιμοι ὡς οἱ ὄφεις; Ὁ ὄφις κἂν   
μυρία λάβῃ τραύματα, τὴν δὲ κεφαλὴν διασώσῃ, ὅλος   
ἐστὶν ὑγιής. Οὕτω καὶ σύ, κἂν χρήματα θέλῃ λαθεῖν   
ὁ ἐναντίος, δός· κἂν κτήματα, κἂν αὐτὴν τὴν ζωήν·   
μόνον τὴν πίστιν σου διατήρησον. «Γίνεσθε   
φρόνιμοι». Ἐκείνης μενούσης πάντα ῥᾳδία καὶ εὐχερῆ.   
Γυμνὸς ἐξῆλθες ἐκ κοιλίας μητρὸς σου, γυμνὸς καὶ   
ἀπελεύσῃ. Ἀλλ’ ἐξορίζει σε τίς; «Τοῦ Κυρίου ἡ γῆ,   
καὶ τὸ πλήρωμα αὐτῆς». Ἀλλ’ ἀποθνήσκεις; Ἀλλ’ ὁ 
θάνατός σοι ἀποδημία. Μόνον τὴν πίστιν μὴ   
ἀπολέσῃς, τὸν θησαυρὸν τὸν ἀνάλωτον, τὴν πίστιν τὴν   
ἀδαπάνητον. Μάρτυρες τούτων οἱ μάρτυρες οὗτοι·   
ἐπειδὴ τὴν πίστιν οὐκ ἀπώλεσαν, κα μετὰ τελευτὴν   
τῶν ζώντων εἰσὶ δυνατώτεροι. Διὰ τοῦτο ἄνθρωπος   
ἐγενόμην, διὰ τοῦτο σάρκα ἀνέλαβον, ἵνα τὴν   
οἰκουμένην Ἐκκλησίαν ἐργάσωμαι. Πολὺ γὰρ   
περισπούδαστον τῷ Θεῷ Ἐκκλησία, οὐ τοίχοις ἀσφαλιζομένη,   
ἀλλὰ πίστει τειχιζομένη. Διὰ τὴν Ἐκκλησίαν   
οὐρανὸς ἐστάθη, καὶ ἡ θάλασσα ἐξεχύθη, καὶ ἀὴρ   
ἡπλώθη, καὶ γῆ ἐθεμελιώθη, παράδεισος ἐφυτεύθη,   
νόμος ἐδόθη, προφῆται ἀπεστάλησαν, θαύματα   
ἐγένετο, πέλαγος ἐσχίζετο καὶ ἐῤῥάπτετο, πέτρα   
ἐῤῥήγνυτο, καὶ πάλιν συνήπτετο, μάννα κατεφέρετο,   
καὶ σχεδιαζομένη παρεσκευάζετο τράπεζα. Διὰ τὴν   
Ἐκκλησίαν προφῆται, διὰ τὴν Ἐκκλησίαν ἀπόστολοι·   
καὶ τὶ πολλὰ λέγω; Διὰ τὴν Ἐκκλησίαν ὁ μονογενὴς   
Υἱὸς τοῦ Θεοῦ ἄνθρωπος ἐγένετο, ὣς φησὶν ὁ 
Παῦλος· «Ὃς γε τοῦ ἰδίου Υἱοῦ οὐκ ἐφείσατο». Τοῦ Υἱοῦ   
οὐκ ἐφείσατο, ἵνα τῆς Ἐκκλησίας φείσηται· τὸ αἷμα   
τοῦ Υἱοῦ ἐξέχεε διὰ τὴν Ἐκκλησίαν. Τοῦτο ἀρδεύει   
αὐτὴν τὸ αἷμα· διὰ τοῦτο τὰ φυτὰ μαρανθῆναι οὐ 
δύναται, οὐδὲ φυλλοῤῥοεῖ. Οὐχ ὑπόκειται καιρῶν   
ἀνάγκαις, οὐδὲ δουλεύει χρόνοις, ἐν θέρει μὲν κομῶσα   
τὰ φύλλα, ἐν δὲ χειμῶνι γυμνουμένη. Οὐ γὰρ   
καιρῶν ἀνάγκη, ἀλλ’ ἡ τοῦ Πνεύματος χάρις αὐτὴν   
γεωργεῖ· διὰ τοῦτο οὐκ ἀνασπᾶται. Ἀλλ’ οὐκ ἐστι   
θαυμαστὸν ὅτι οὐκ ἀνασπᾶται, ἀλλ’ ὅτι καὶ πολεμούντων   
πολλῶν οὐκ ἀνασπᾶται. Πόσοι ἐξ ἀρχῆς ἐπολέμησαν   
τὴν Ἐκκλησίαν; Ὅτε νεόφυτος ἦν, πολλὰ κατ’   
αὐτῆς ἐκινήθη. Νῦν μὲν γὰρ διὰ τὴν τοῦ Θεοῦ χάριν,   
καὶ τὴν τοῦ Πνεύματος δύναμιν, καὶ βασιλεῖς   
εὐσεβεῖς, καὶ στρατηλάται, καὶ οἰκουμένη πᾶσα τῆς   
πίστεως ἐμπέπλησται· τὸ δὲ ἐν ἀρχῇ καὶ ἐν προοιμίοις   
βασιλεῖς ἐν ἀσεβείᾳ, στρατηλάται ἀσεβεῖς,   
διατάγματα ἀρχόντων, βωμοὶ ἀναπτόμενοι, καπνὸς πανταχοῦ   
καὶ κνίσσα. Ὁ ἀὴρ ἐμολύνετο, ἡ γῆ ἐμιαίνετο,   
δαίμονες ἐβάκχευον, διάβολος ἐχόρευε, πατὴρ    
ἀπέκτεινεν υἱόν, ἠτίμαζεν· ἡ φύσις ἐσχίζετο, καὶ ἡ   
εὐσέβεια οὐκ ἐμερίζετο. Ποῦ νῦν οἱ τολμήσαντες τῇ    
Ἐκκλησίᾳ ἀντιπαρατάττεσθαι; Ὅτε νεόφυτος ἦν,   
οὐκ ἠδικήθη· ὅτε τοῦ οὐρανοῦ ἥψατο, προσδοκᾷς   
αὐτῆς περιγενέσθαι; Ὅτε ἕνδεκα οἱ ἀπόστολοι, οὐδεὶς   
αὐτῶν ἐκράτησεν, ἀλλὰ οἱ ἕνδεκα τοσαύτας μυριάδας   
ἐσαγήνευσαν· νῦν ὅτε ἡ θάλαττα, καὶ ἡ οἰκουμένη,  
καὶ ἡ ἀοίκητος χώρα, καὶ πόλεις, καὶ πάντα τὰ   
πέρατα τῆς εὐσεβείας ἐμπέπλησται, τότε ἐλπίζεις   
αὐτῆς κρατῆσαι; Ἀλλ’ οὐ δύνασαι· ὁ Χριστὸς γὰρ   
ἀπεφήνατο· «Πύλαι ᾅδου οὐ κατισχύσουσιν αὐτῆς».   
Εὐκολώτερον τὸν οὐρανὸν ἀφανισθῆναι, καὶ τὴν γῆν   
ἀπολέσθαι, ἢ τὴν Ἐκκλησίαν τὶ παθεῖν. Αὐτὸς   
Χριστός· «Ὁ οὐρανὸς καὶ ἡ γῆ παρελεύσονται, οἱ δὲ   
λόγοι μου οὐ μὴ παρέλθωσι». Καὶ καλῶς· ὁ γὰρ   
λόγος τοῦ Θεοῦ, αὐτοῦ τοῦ οὐρανοῦ δυνατώτερος· ὁ γὰρ   
οὐρανὸς ἔργον τοῦ λόγου. Εἶπεν ὁ Θεός. Γενηθήτω   
οὐρανός· καὶ ὁ λόγος ἔργον ἐγένετο. Ἔτρεχεν ἡ φύσις,   
καὶ τὸ κωλῦον οὐδέν. Καὶ γὰρ Δεσπότης ἦν τῆς   
φύσεως, καὶ τοιαύτην ποιῆσαι, καὶ τοιαύτην   
μεταβαλεῖν. Ἐγὼ αὐτὴν ᾠκοδόμησα ὁ τοὺς οὐρανοὺς   
στήσας· ἀλλ’ ὑπὲρ οὐρανοῦ σῶμα οὐκ ἂν ἔλαβον, ἵνα   
μάθῃς ὅτι καὶ οὐρανοῦ καὶ ἀγγέλων καὶ πάσης τῆς   
κτίσεως ἡ Ἐκκλησία τιμιωτέρα. Διὰ τοῦτο «Ὁ   
οὐρανὸς καὶ ἡ γῆ παρελεύσονται, οἱ δὲ λόγοι μου οὐ   
μὴ παρέλθωσι». Παρέστω ὁ Ἰουδαῖος, παρέστω ὁ   
Ἕλλην. Εἰ κόμπος τὰ ῥήματα, ἐλεγχέτω· εἰ δὲ   
ἀλήθεια τὰ εἰρημένα, προσκυνείτω τὴν δύναμιν. Εἶπεν ὁ   
Χριστός· «Ὁ οὐρανὸς καὶ ἡ γῆ παρελεύσονται, οἱ   
δὲ λόγοι μου οὐ μὴ παρέλθωσι». Τὶ δὲ παρελεύσονται οἱ  
λόγοι αὐτοῦ; Προχειρίσωμεν ἐν μέσῳ, ἴδωμεν μὴ   
διέπεσαν. Οὐκ ἀμφιβάλλων λέγω, ἀλλὰ τὸν αἱρετικὸν   
ἐπιστομίζων. Διὰ τοῦτο, «Ὁ οὐρανὸς καὶ ἡ τῇ   
παρελεύσονται, οἱ δὲ λόγοι μου οὐ μὴ παρέλθωσι».   
Ποῖοι λόγοι; «Σὺ εἰ Πέτρος, καὶ ἐπὶ ταύτῃ τῇ   
πέτρᾳ οἰκοδομήσω μου τὴν Ἐκκλησίαν, καὶ   
πύλαι ᾅδου οὐ κατισχύσουσιν αὐτῆς». Ἐπὶ ταύτῃ τῇ   
πέτρᾳ. Οὐκ εἶπεν, Ἐπὶ τῷ Πέτρῳ· οὔτε γὰρ ἐπὶ τῷ   
ἀνθρώπῳ, ἀλλ’ ἐπὶ τὴν πίστιν τὴν ἑαυτοῦ   
Ἐκκλησίαν ᾠκοδόμησε. Τὶ δὲ ἦν ἡ πίστις;    

«Σὺ εἶ ὁ Χριστός, ὁ Υἱὸς τοῦ Θεοῦ τοῦ ζῶντος». Πέτραν τὴν
Ἐκκλησίαν ἐκάλεσε, δεχομένην κύματα, καὶ μὴ   
σαλευομένην. Καὶ γὰρ ἡ ἐκκλησία δέχεται πειρασμούς,   
ἀλλ’ οὐ νικᾶται. Τὶ οὖν ἐστιν, «Ἐπὶ τῇ πέτρᾳ»;  
Ὁμολογία ἐπὶ τοῖς ῥήμασιν. Οὐ λίθους βάλλεις; Οὐ ξύλα;  
Οὐ σίδηρον; Οὐχί, φησίν· οὐ γὰρ ἐστιν οἰκοδομὴ   
τοιαύτη, ἢ οἷα ἂν ᾗ, τῷ χρόνῳ λύεται· ὁμολογίαν δὲ   
οὔτε δαίμονες νικῆσαι δύνανται. Καὶ μαρτυροῦσιν οἱ   
μάρτυρες, οἱ τὰς πλευρᾶς ξεόμενοι, κα τὴν πίστιν   
οὐκ ἀπολλύντες. Ὣ καινῶν καὶ παραδόξων   
πραγμάτων. Ὁ  τοῖχος διορύττεται, καὶ ὁ θησαυρὸς   
οὐ συλᾶται· ἡ σὰρξ δαπανᾶται, καὶ ἡ πίστις οὐκ   
ἀναλίσκεται· τοιαύτη τῶν μαρτύριον δύναμις. «Ἐπὶ   
γὰρ τῇ πέτρᾳ ταύτῃ οἰκοδομήσω μου τὴν   
Ἐκκλησίαν· καὶ πύλαι ᾅδου οὐ κατισχύσουσιν αὐτῆς».   
Προσέχετε τῇ ἀκριβείᾳ τοῦ ῥήματος. «Πύλαι ᾅδου οὐ   
κατισχύσουσιν αὐτῆς». Διὰ τὶ γάρ, φησί, μὴ   
κωλύει τοὺς πειρασμοὺς τῇ Ἐκκλησίᾳ προσέρχεσθαι;   
Οὐ ἵνα δείξω μου τὴν δύναμιν; Ἂν μὴ τις αὐτὴν   
πολεμήσῃ ἔχουσιν εἰπεῖν· Εἰ ἐπολεμήθη, ἐνικᾶτο. Διὰ   
τοῦτο ἀφίησιν αὐτὴν πολεμηθῆναι, ἵνα μὴ τῇ ἐρημίᾳ  
τῶν πολεμούντων τὰ τῆς νίκης ἐπιγράφηται.  
«Καὶ πύλαι ᾅδου», οὐκ εἶπεν, Οὐ προσβάλωσιν αὐτῇ, ἀλλ’,   
«Οὐ κατισχύσουσιν αὐτῆς»· πολεμηθήσεται μέν, οὐ   
νικηθήσεται δέ. Χειμάζεται ἡ Ἐκκλησία, ἀλλ’ οὐ   
καταποντίζεται κλυδωνίζεται ἀλλ’ οὐ γίνεται   
ὑποβρύχιος· δέχεται βέλη, ἀλλ’ οὐ δέχεται τραύματα·   
δέχεται μηχανήματα, ἀλλ’ ὁ πύργος οὐ σαλεύεται. Καὶ   
τὶ λέγω ἡ Ἐκκλησία; Ἕνα λόγον ἐφθέγξατο ὁ ἁλιεύς,   
καὶ ἕστηκεν ὡς πύργος ἄσειστος. Πόσοι τύραννοι   
ἐφιλονείκησαν ἀφανῆσαι τὸ ῥῆμα τοῦτο, ἀλλ’ οὐκ   
ἴσχυσαν; Ἐπὶ γὰρ τῇ πέτρᾳ τεθεμελίωτο.   
Ἐννόησον· τύραννοι, βασιλεῖς, διαδήματα, ξίφη ἠκονημένα,   
θηρίων ὀδόντες, θάνατοι ἀπειλούμενοι, τήγανα,  
κάμινοι. Καὶ μὴν τὴν βελοθήκην αὐτοῦ ἐξεκένωσεν ὁ 
διάβολος, τὴν δὲ Ἐκκλησίαν οὐκ ἔβλαψε. Διὰ τί; «Πύλαι  
ᾅδου οὐ κατισχύσουσιν αὐτῆς». Πόσοι ἐξ ἀρχῆς   
ἐπολέμησαν τὴν Ἐκκλησίαν; Ποῦ οἱ πολεμήσαντες;   
Σεσίγηνται, καὶ λήθῃ παραδίδονται· ἡ Ἐκκλησία   
ἀνθεῖ. Ποῦ Κλαύδιος; Ποῦ Αὔγουστος; Ποῦ Νέρων; Ποῦ   
Τιβέριος; Ὀνόματα εἰσι ψιλά· τούτων δὲ οὐδεὶς   
μέμνηται. Ἐπειδὴ τὴν Ἐκκλησίαν ἐπολέμησαν, καὶ τὴν   
μνήμην ἀπώλεσαν· ἡ δὲ Ἐκκλησία ὑπὲρ τὸν ἥλιον   
μπεῖ. Ὅπου δ’ ἂν ἀπέλθῃς, εἰς Ἰνδούς, εἰς   
Μαύρους εἰς Βρετανούς, εἰς τὴν οἰκουμένην, εὑρήσεις,  
«Ἐν ἀρχῇ ᾖν ὁ Λόγος», κα βίον ἐνάρετον. Πρὸ γὰρ   
τούτου καὶ πόλεις ἐν ἀσεβείᾳ πεπληρωμέναι· νῦν δὲ   
καὶ ἡ ἔρημος εὐσεβείας ἐμπέπλησται. Πρὸ τούτου   
καὶ βασιλίδες ὠρχοῦντο· γενεσίων δὲ γενομένων   
Ἡρώδου ὠρχήσατο ἡ θυγάτηρ Ἠρωδιάδος· σήμερον   
δὲ θεράπαινα οὐ καταξιοῖ τοῦτο ποιῆσαι. Πρὸ τούτου   
Πέρσαι μητέρας ἐγάμουν· σήμερον παρθενίαν   
ἀσκοῦσι. Πρὸ τούτου Γότθοι πατέρας ἀπέκτειναν· σήμερον   
τὸ αἷμα αὐτῶν ὑπὲρ εὐσεβείας ἐκχύειν σπουδάζουσι.   
Πρὸ τούτου καὶ ἰδιῶται ἀσεβεῖς· σήμερον καὶ βασιλεῖς   
εὐσεβεῖς, καὶ δῆμοι. Ὁ παρὼν βασιλεὺς διάδημα 
ἀποθέμενος καὶ λαβὼν σταυρόν, ἐν ἀώρῳ ἡλικίᾳ,  
πεπολιωμένην δὲ σοφίαν ἐνδεικνύμενος, ἐν ἐκκλησίᾳ   
βασιλείαν οὐκ ἐπιγινώσκων· ἔξω δόρατα καὶ ἐνταῦθα   
μυστήρια· ἔξω ἀσπίδες, καὶ ἐνταῦθα μυσταγωγίαι·   
Θεοδοσίου υἱός, καὶ ὁ πατὴρ Θεοδοσίου. Ὑπὲρ δὲ   
τούτων εὐχαριστήσωμεν τῷ Θεῷ· ᾧ ἡ δόξα καὶ τὸ   
κράτος εἰς τοὺς αἰῶνας τῶν αἰώνων. Ἀμήν.
   
<2/Εἰς Τὴν Ἁγίαν Πεντηκοστήν. Λόγος β’./>   
    Ἐπεφοίτησεν ἡ τοῦ Πνεύματος χάρι· ἀληθὴς γὰρ   
ὁ τὴν δωρεὰν τοῦ Πνεύματος ὑποσχόμενος.
Ἐπεδήμησεν ὁ παράκλητος ὁ παρὰ τοῦ Δεσπότου Χριστοῦ   
κηρυττόμενος· ἀψευδὴς γὰρ ὁ ἄφιξιν προμηνύσας,
δοῦλος δούλου παρουσίαν προλέγων, ἀλλὰ Δεσπότης   
ὁμοτίμου Δεσπότου γενόμενος μηνυτής, καὶ   
διδάσκαλος ἀγαθός, ἀγαθῷ παραχωρῶν διδασκάλῳ μᾶλλον   
δὲ συμπαρόντι παρὼν καὶ συνανιὼν ἀνιόντι, καὶ   
συγκατιὼν ἐρχομένῳ. Ἀδιαίρετος γὰρ τῆς Τριάδος ἡ   
χάρις· καὶ οὔτε ἀναβὰς ἀπέστη, οὔτε ἐρχόμενος οὐ   
παρῆν. Ἀλλ’ ἀνῆλθεν ὡς ἄνθρωπος ὁ Θεὸς Λόγος, καὶ   
πάρεστι· κατῆλθε δὲ ὁ Παράκλητος, καὶ τοὺς   
οὐρανοὺς οὐ κατέλιπεν· ἀλλὰ σὺν τῷ Πατρὶ βασιλεύει,   
καὶ τὴν γῆν καταυγάζει, καὶ ζῆν οἰκονομίαν   
ἐπλήρωσε, καὶ γένη γλωσσῶν τοῖς ἀποστόλοις   
ἀπέστειλε· καὶ φωνῆς μέγεθος ἐξαίφνης ἠκούετο, καὶ   
βιαίας αὔρας ἦχος ἀπετελεῖτο, καὶ βροντῆς τύπον ἡ   
τοῦ Πνεύματος ἄφιξις ἐμιμεῖτο· ἐπὶ γὰρ τοὺς υἱοὺς   
τῆς βροντῆς περιεγίνετο. «Καὶ ὤφθησαν αὐτοῖς 
διαμεριζόμεναι γλῶσσαι ὡσεὶ πυρός»· καὶ ἦν τὸ  
φαινόμενον φοβερόν, τὸ δὲ γινόμενον ποθεινόν· φλὸξ   
ἐμφαίνουσα καὶ μὴ καίουσα, πῦρ ἐπικαθήμενον, καὶ   
μὴ φλέγον· πῦρ τὴν ἐπουράνιον σοφίαν δωρούμενον,   
πῦρ εἰς ἀπείρους μεριζόμενον γλώσσας, πῦρ εἰς   
μυρίας ἰδέας ῥημάτων τεμνόμενον· φλὸξ σοφιστεύειν   
τοὺς ἁλιέας διδάσκουσα καὶ ῥήτορα τὸν σκυτοτόμον   
ἀπαρτίζουσα. Μᾶλλον δὲ οὐδὲν τοσοῦτον οἱ σοφισταί.   
Οἱ μὲν γὰρ ἑνὸς τινὸς ἦσαν ἔθνους διδάσκαλοι, οἱ δὲ   
τῆς οἰκουμένης γεγένηνται παιδευταί. Καὶ Γαλιλαῖος   
ἀνὴρ τὰ Μηδῶν ἐφθέγγετο, καὶ τὰ τῶν Παρθῶν   
ἐπίστατο, καὶ τὰ τῶν Ἐλαμιτῶν οὐκ ἠγνόει· ἀλλ’ εἶχεν   
ἐπὶ τοῦ στόματος πάσης εἰκόνας φωνῆς. Καὶ οὐδεὶς   
αὐτῶν τῶν ἀκροατῶν ἐνόμιζε βάρβαρον, οὐδὲ ὡς   
νόθους τοὺς λόγους τῆς ἀκοῆς ἀπέφυγεν· ἀλλ’ ὡς   
παντὸς ἔθνους πολίτης ἠκούετο, πάσης τῆς οἰκουμένης   
γλῶτταν ἑαυτῷ περιφέρων, καὶ πρῶτον τοῦτον τῆς   
εὐσεβείας εἰλήφαμεν καρπόν. Ἐπὶ μὲν γὰρ τῆς τοῦ   
πύργου κατασκευῆς τὰ τῆς φωνῆς ἐμερίσθη, καὶ τὰς   
ἀλλήλων ἠγνόησαν γλώττας οἱ ἄνθρωποι. Ἔδει γὰρ 
τῆς θεομάχου βουλῆς τὴν ὁμόνοιαν ἀγνωσίαις   
συναχθῆναι ῥημάτων, καὶ τοὺς κακῶς ἀλλήλοις 
συμπράξαντας τῇ τῇς γλώττης μεταβολῇ διαστῆναι, καὶ τῶν   
ἀλογίστων ἐγχειρημάτων λόγῳ τὴν πεῖραν λαβεῖν.   
Καὶ μήτε λέγοντα λέγειν, μήτε ἀκούοντα συνιέναι,   
μηδὲ μάτην προσαπολλύναι τοὺς χρόνους. Τὶ γὰρ σοι   
τῆς ἀπονοίας τὸ κέρδος; Τὶ σοι τῆς μεγαλουργίας τὸ   
οὐρανὸν ἁρπάζειν φιλονεικεῖς, μηδὲ τῆς γῆς ἄξιος   
οὐρανῶν ἀπολαύειν; Τὶ μετεωρολογεῖς, ὁ μηδὲ τῆς τοῦ   
πλησίον φωνῆς ἐπακούων; Μερίζω σοι τὴν φωνήν,   
καὶ καταλύω τὴν πρᾶξιν, οὐ τὴν σὴν ἀνάβασιν   
δεδοικώς, οὐδὲ ὑπὲρ τῆς ἐμοῦ βασιλείας φοβούμενος ἀλλὰ   
σου τοῦ μάτην πονοῦντος καὶ κοπτομένου κηδόμενος.   
Οὐδὲ γὰρ λίθων οἰκοδομή, καὶ πολυχειρία 
συντιθέμενος πύργος εἰς οὐρανὸν ἀνάγειν πέφυκεν, ἀλλὰ   
ἅρματα θεογνωσίας, καὶ πολλοὶ δικαιοσύνης, καὶ   
φωτὸς καθαρώτερος βίος, καὶ πτέρυγες ἀρετῆς πρὸς  
ἐκείνην τὴν ὁδὸν ἀνάγουσιν. Ἐκείνους μὲν ἡ γλῶττα   
μερισθεῖσα τῆς τόλμης κατέπαυσε, σοφῶς τε ὁμοῦ   
κα φιλανθρώπως τοῦτο τοῦ Θεοῦ κυβερνήσαντος. Ὁ   
δὲ παρ’ ἐκείνων ἔλαβεν ὡς κακῶν τοῦτο τοῖς   
ἀποστόλοις ὡς ἀγαθοῖς ἐδωρήσατο, καὶ ὁ διὰ γλώττης   
κολάσας τοὺς ἀσεβεῖς, διὰ γλώττης τοὺς ἁγίους ἐδόξασε·   
καὶ οἱ τοῦ λόγου διάκονοι τὰς τοῦ λόγου μορφὰς   
ὑποδέχονται, οὐ πρὸς ἐπίδειξιν τῆς χάριτος   
ἀπολαύσαντες, ἀλλ’ ἐπὶ χρείᾳ τὸ δῶρον ἐπιδεξάμενοι. Ἔδει   
γὰρ τοὺς τῆς οἰκουμένης παιδευτὰς τὰ τῆς   
οἰκουμένης ἐπίστασθαι. Ἀσθενὴς γὰρ διδάσκαλος ὁ τοῖς   
μανθάνουσιν ἀσαφής. Ἀλλ’ ὡς τηλικούτων μυστηρίων   
πιστευόμενοι ἀναγκαίως πρότερον τῶν γλωσσῶν τὴν   
γνῶσιν λαμβάνον. Οὐδὲ γὰρ δύναταί τις μυσταγωγεῖν   
τὸν μὴ πιστεύσαντα πρότερον· πιστεύει δ’ ἂν οὐδείς,   
ἀπείρως ἔχων τῶν λεγομένων. Ἐντεῦθεν ἡ τοῦ   
Πνεύματος ἤρξατο χάρις, καὶ διὰ τοῦτο τὰ περὶ τῶν   
φθόγγων πρότερον ἐθαυματούργησεν. «Εἰς  
πᾶσαν γὰρ τὴν τὴν ἐξῆλθεν ὁ φθόνος αὐτῶν». Ἔμελλε   
<σ/σελ:809 πδφ: 0426 /> 
καὶ τὴν οἰκουμένην καταλαμβάνειν, καὶ τοῖς ὁρίοις   
τῆς γῆς μετρεῖσθαι, καὶ οὐδένα ἀδίδακτον παρεῖναι,   
οὐδὲ ἀμαθήτευτον παρατρέχειν. Ὤφθησαν δὲ ἐν εἴδει 
πυρὸς μεριζόμεναι γλῶσσαι. Καὶ γὰρ τὰ τοῦ πυρὸς  
ἔμελλον ἐνεργεῖν τῶν ἀποστόλων αἱ γλῶσσαι, καὶ  
διπλὴν τὴν χρῆσιν δείκνυσθαι· καὶ τὸν μὲν διάβολον 
καταφλέγειν, φωτίζειν δὲ τοὺς καθημένους ἐν σκότει.  
Ὅρα μοι πῦρ παντὸς ἐλαίου τοῖς πιστοῖς   
προσηνέστερον· ὅρα μοι γλῶτταν παντὸς πυρὸς τῷ διαβόλῳ  
φοβερωτέραν· ὅρα μοὶ μοι γλῶτταν τῆς ἀσεβείας, τὰς   
ἀκάνθας συμφλέγουσαν, καὶ τὰ λήϊα τῆς εὐσεβείας   
δροσίζουσαν· ὅρα μοι δώδεκα μαθητὰς ἐξ ἑνὸς   
διδασκάλου παιδευομένους· ὅρα μοι δώδεκα στρατηγοὺς   
ὑφ’ ἑνὶ βασιλεῖ ταττομένους· ὅρα μοι δώδεκα 
φωστῆρας λαμπροὺς ἐκ μιᾶς ἀνατέλλοντας κορυφῆς·  
ὅρα μοι δώδεκα καθαρᾶς ἀκτῖνας ἐξ ἑνὸς προϊούσας   
ἡλίου· ὅρα μοι δώδεκα λαμπάδας ἐξ ἑνὸς ἁπτομένας   
σπινθῆρος· ὅρα μοι δώδεκα κλήματα ἐξ ἑνὸς ἁπτομένης    
ἀμπέλου βλαστήσαντα· ὅρα μοι δώδεκα κοφίνους ἐκ   
μιᾶς πληρουμένους τραπέζης· ὅρα μοι δώδεκα   
ποταμοὺς ἐκ μιᾶς προσφερομένους πηγῆς· ὅρα μοι δώδεκα   
γλώττας ἐκ μιᾶς χάριτος φθεγγομένας. Καὶ  μὴ   
νομίσῃς αὐτοὺς μεθύειν, μηδὲ γλεύκους εἶναι μεστούς,   
μηδὲ ὑβρίσῃς ἀπιστίᾳ τὸ δῶρον μηδὲ μιμήσῃ τοὺς   
καταράτους, μηδὲ προσείπῃς μέθην τοῦ Πνεύματος   
τὴν ἐνέργειαν. Μέθη μὲν γένη γλωττῶν οὐκ οἶδε,  
χαρίζεσθαι, ἀλλὰ καὶ τὴν οὖσαν ἑκάστῳ δεσμεῖ, καὶ   
δρόμον, καὶ καθάπερ ἐν πέτραις τῷ σκότει βαδίζουσα  
τοῖς ὀδοῦσι προσπταίει· καὶ νῦν ἔχει τὴν διάνοιαν,  
καὶ ταραχὴν ἐμποιεῖ, καὶ φάντασιν ἐργάζεται, καὶ   
περιτέμνει τῶν συλλαβών. Καὶ ἐστιν ἡ μέθη ὄναρ  
ἐγρηγορότος, καὶ ἐνύπνιον οὐ καθεύδοντος καὶ μανία   
διψῶσα καὶ δαίμων πεινώμενος. Καὶ διάβολος   
ἐγκαθήμενος οἴνῳ, καὶ λῃστὴς ἐν συμποσίοις λοχῶν, καὶ τὸν   
λογισμὸν καταφλέγων ἀκράτῳ, καὶ φάρμακον τῆς  
ἀθυμούσης ψυχῆς δηλητήριον ἐργαζόμενος. Ταῦτα ἡ   
μέθη πέφυκεν ἐμποιεῖν. Ταῦτα τοὺς ἀποστόλους   
ἐσυκοφάντουν οἱ δυσσεβεῖς· καὶ οὐδὲν θαυμαστόν. Οἱ  
νήφοντες μεθύειν τοῖς Ἰουδαίοις ἐδόκουν· πάσαις   
γὰρ ταῖς τῶν ἁγίων ἐνετράφησαν ὕβρεσι, καὶ τοὺς  
προφήτας ἐχλεύαζον ὡς μεθύοντας. Κἂν ἀρνήσωνται, 
λέγωμεν πρὸς αὐτούς· «Μὴ οὐκ ἐστι ταῦτα, υἱοὶ   
Ἰσραήλ; Λέγει Κύριος. Καὶ ἐποτίζετε τοὺς   
ἡγιασμένους μου οἶνον, καὶ τοῖς προφήταις   
ἐνετέλλεσθε λέγοντες· Μὴ προφητεύετε». Ἐγὼ δὲ μεθύειν   
ἐν αὐτοὺς καὶ αὐτὸς ὁμολογῶ. Ἀλλ’ οὐ τὴν μέθην ἦν   
λέγεις αὐτός, ἀλλὰ τὴν θειοτέραν καὶ νοερὰν ἐκείνην,   
ἧς ὁ πεπωκὼς σοφίας ἐμπίπλαται, ἧς ὁ πεπωκὼς   
ἔῤῥωται τὴν διάνοιαν, ἧς ὁ πεπωκὼς ἐγρήγορε   
καὶ νήφει πρὸς ἀρετήν, ἧς ὁ πεπωκὼς ἐρᾷν μανθάνει   
Θεοῦ, ἧς ὁ πεπωκὼς οὐ μὴ διψήσῃ εἰς τὸν αἰῶνα, ἧς   
ὁ πεπωκὼς μαίνεται μετὰ Παύλου, καὶ παντὸς πυρὸς   
καὶ σιδήρου κατατολμᾷ, καὶ τοῖς κινδύνοις ἐπιπηδᾷ,   
καὶ πᾶσαν συμφορὰν ὡς εὐφροσύνην ἀσπάζεται, καὶ   
ταῖς λοιδορίαις ὡς εὐφημίαις ἀγάλλεται, καὶ ταῖς   
ὕβρεσιν ὡς ἐπαίνοις ἐγκαλλωπίζεται, καὶ τοῖς ὑπὲρ   
τοῦ Σωτῆρος δεσμοῖς ὡς ἐπὶ τοῖς βασιλικοῖς   
στεφάνοις ἁβρύνεται. Οὗτος ὁ κρατὴρ τοὺς ἀποστόλους   
ἐμέθυσε· τοῦτο τὸ ποτήριον οἱ τοῦ Σωτῆρος ἔπιον   
μαθηταί, καὶ τὴν καλλίστην ἐμεθύσθησαν μέθην, καὶ   
τῆς ἁγίας τραπέζης ἐνεφορήθησαν, καὶ λέγουσι μετὰ   
τοῦ μακαρίου Δαυΐδ· «Ἡτοίμασας ἐνώπιόν μου   
τράπεζαν, ἐξ ἐναντίας τῶν θλιβόντων μέ· ἐλίπανας 
ἐν ἐλαίῳ τὴν κεφαλὴν μου, καὶ τὸ ποτήριόν   
σου μεθύσκον με ὡσεὶ κράτιστον, καὶ τὸ ἔλεός   
σου καταδιώξει με πάσας τὰς ἡμέρας τῆς ζωῆς   
μου». Ὁ γὰρ ἐκ τούτου τοῦ ποτηρίου πίνων νήφει   
μὲν ἐν Χριστῷ, μεθύειν δὲ τοῖς ἀνοήτοις δοκεῖ, τὰ   
τοῦ Σωτῆρος φρονῶν. Τοῦτον καὶ ἡμῖν ὁ Δεσπότης   
Χριστὸς ἐξ αἵματος ἐκέρασε τὸν κρατῆρα καὶ   
πολλοὺς ὑμῖν συνεκάλεσε δαιτυμόνας, καὶ τῶν   
εὐαγγελικῶν ἰχθύων ἀπείρους συνεκάλεσε, καὶ τοῦ Πέτρου   
τὴν σαγήνην ἐπλήρωσε, καὶ γέγονεν αὐτῷ τὰ τῆς   
θεωρίας ἐκ παραδόξου, καὶ τὴν ἁλιείαν αὐτῷ   
λαμπροτέραν ἐποίησεν ὁ χειμών· καὶ οὓς οὐκ ἐθήρευσε   
πείθων, τούτους φοβηθέντας ἐζώγρησεν, ἀστραπῆς αὐτῷ   
πρὸς τὴν ἄγραν συλλαμβανομένης. Ἀλλὰ μηδεὶς 
ὕβριν τοῦτο τῆς νέας ἀγέλης ὀνομαζέτω, εἰ δι’   
ἀστραπῆς ἐθηράθησαν· εἴωθε γὰρ ὁ Χριστὸς τοὺς   
λακτίζοντας πώλους δι’ ἀστραπῆς χαλινοῦν. Καὶ ὅστις οἶδε τοῦ   
μακαρίου Παύλου τὴν κλῆσιν, ἀγάλλεται μετὰ τοῦ   
Παύλου κληθείς, καὶ τὸν Δεσπότην Χριστὸν δι’   
ἀστραπῆς θεασάμενος, γίνεται Χριστοῦ μαθητής. Αὐτῷ ἡ   
δόξα εἰς τοὺς αἰῶνας τῶν αἰώνων. Ἀμήν.
   
<2/Εἰς Τὴν Ἁγίαν Πεντηκοστήν. Λόγος γ’./>  
     Τὰς γλώσσας σήμερον διανείμασα χάρις αὕτη οὐκ   
ἐᾷ με δεδοικέναι τῇ τῇς γλώττης πενίᾳ, ἡ τοὺς   
ἀγραμμάτους τῷ κόσμῳ παιδευτὰς ἐπιστήσασα, ἡ τοὺς   
ἁλιέας χειροτονήσασα ῥήτορας, αὐτοσχεδίῳ σοφίᾳ   
τοὺς τοῦ κόσμου σοφοὺς καταισχύνασα. Πόθεν γὰρ   
ἄλλοθεν αἱ τῶν ἀνθρώπων ἀγέλαι τῇ εἰδωλολατρείᾳ   
νοσοῦσαι πρὸς τὴν εὐσέβειαν ἔδραμον; Πόθεν τὴν   
πολυδέσποτον τῶν δαιμόνων δουλείαν μετέμαθον; Πόθεν   
βραχὺς μαθητῶν ἀριθμὸς ἀνθρώπων ὁμοῦ καὶ   
δαιμόνων ἀντηγωνίσατο φάλαγξιν, εἰ μὴ τῷ τῇς θεότητος   
πυρὶ καθωπλίσθη; Σήμερον αἱ διὰ τοῦ πυρὸς πηγαὶ   
τῆς χάριτος ἐξέβλυσαν, καὶ φλὸξ διατρέχουσα ταῖς   
αὔραις ὑφείη τοῦ Πνεύματος. Ταύτην ὁ Χριστὸς τὴν   
χάριν τοῖς μαθηταῖς εὐαγγελιζόμενος ἔλεγεν· Οὐκ   
ἐάσω ὑμᾶς ὀρφανούς· ἄλλον ὑμῖν ἀποστέλλει   
Παράκλητον ὁ Πατήρ· ἡ γὰρ εἰς οὐρανὸν ἄνοδος τοῦ   
Δεσπότου τὴν ἐξ οὐρανοῦ κάθοδον ἐγγυᾶται τοῦ   
Πνεύματος. Ἔδει γὰρ τοὺς τὸν Ἰησοῦν ἀποδεξαμένους   
ὑποδέξασθαι καὶ τὴν τοῦ Πνεύματος ἄφιξιν, ἵνα δράμῃ   
πρὸς ἐντελεστέραν ἄνοδον τὰ τῆς θεογνωσίας   
διδάγματα. Ὁ μὲν οὖν Ἰησοῦς ἀνθρωπίνην τὴν φύσιν   
λαβών, καὶ συγγενῆ τοῖς ἀνθρώποις περιβαλλόμενος   
θέαν, πρὸς τὴν τοῦ Πνεύματος ὑποδοχὴν τοὺς   
ἀνθρώπους ἀνέστησεν. «Ἔτι γάρ, φησί, πολλὰ ἔχων λέγειν,  
ἀλλ’ οὐ δύνασθε βαστάζειν. Ὅταν δὲ ἔλθῃ ὁ Παράκλητος   
τὸ Πνεῦμα τῆς ἀληθείας, ὁδηγήσεται   
ὑμᾶς εἰς πᾶσαν τὴν ἀλήθειαν». Ἐλεύσεται μετ’   
ἐμὲ τὸ κατ’ ἐμὲ τὴν οὐσίαν· παραγενήσεται πρὸς   
ὑμᾶς τὸ ἐκ Πατρὸς τῷ Πατρὶ τὴν οὐσίαν ἐφάμιλλον.   
Οὐκοῦν ἃ τοῖς λόγοις εὐηγγελίσθησαν, τοῖς ἔργοις   
ἐπέγνωσαν· ὧν τὴν ἐπαγγελίαν ἐδέξαντο,   
τούτων τὴν πεῖραν ἐνέμενον. «Ἐν τῷ συμπληροῦσθαι   
τὴν ἡμέραν τῆς Πεντηκοστῆς». Βραχὺς ἐν μέσῳ τῆς   
ἀνόδου καιρός, καὶ ἡ τοῦ Πνεύματος γίνεται 
κάθοδος· ἡ τοῦ Σωτῆρος ὑπόσχεσις ἔργοις τὸ πέρας   
ἐλάμβανεν. Ὁ μὲν οὖν τῶν ἀποστόλων χορὸς τῆς   
ὑποσχέσεως τῆς δεσποτικῆς, καθάπερ ἀγκύρας τινός,   
ἐπιλαβόμενος, τὴν τοῦ Πνεύματος παρουσίαν ἀνέμενεν.   
Ἐπειδὴ τῶν ἡμερῶν ὁ δρόμος πρὸς τὸν πεντηκοστὸν   
ἀριθμὸν ἀνελήλυθεν, ὅτε τῶν ἑπτὰ ἑβδομάδων ὁ κύκλος   
κατὰ τὴν τοῦ νόμου διάταξιν ἑαυτὸν ἀναστρεφόμενος,   
ταῖς ἑορταῖς ἑκατέρωθεν περιγράφεται, τότε οὖν ἡ   
τοῦ Πνεύματος γίνεται κάθοδος. Ἀλλ’ οὐ σαρκός, ὡς   
Υἱός, ἐπελάβετο, οὐδὲ ἀνθρωπίνης ἐφανερώθη   
μορφῆς, οὐδ’ ὥσπερ ἐν τοῖς Ἰορδάνου ῥείθροις τὸ τῆς   
περιστερὰς εἶδος τὴν τοῦ Πνεύματος παρουσίαν   
ἐμήνυσεν. Οὐσία γὰρ δεσποτική, καθὰ βούλεται,   
ἐπιφαίνεται. Βροντὴ δὲ σάλπιγξ οὐρανόθεν ἐβόα, πᾶσαν   
ἀκοῆς ἐνέργειαν τῇ ἀνηχήσει νικῶσα, καὶ φλὸξ   
διιπταμένη γλώσσας πυρίνας ἀπέτικτεν· ἡ τοῦ πυρὸς   
διαίρεσις γλωσσῶν ἐγένετο μήτηρ· γλῶσσαι   
διαμεριζόμεναι ταῖς τῶν μαθητῶν κορυφαῖς ἐπεκαθέζοντο,   

Τοιοῦτος μὲν οὖν τῆς τοῦ Πνεύματος ἐπιφανείας ὁ   
τρόπος. Ἐκλέγεται τὴν ἡμέραν ταῖς ἑταίραις   
παραλαμβάνει τὴν ἑορτήν, οὔτε μὴν ἂν τῆς ἡμέρας τὴν   
πάροδον, ἐπάγει τὴν κάθοδον. Διὰ τί; Τρεῖς εἰσιν   
αὗται μόναι παρὰ Ἰουδαίοις δημοτελεῖς ἑορταί. Πρώτη   
μὲν ἡ τοῦ Πάσχα, καθ’ ἣν τὸ πρόβατον θύοντες, τὸν   
ἀληθινὸν ἀμνὸν οὐκ ἐπέγνωσαν, καὶ τιμῶντες τὸν   
τύπον, εἰς τὸν τοῦ τύπου παρηνόμουν παραίτιον· οὐ γὰρ   
τὴν σκιὰν προσεκύνουν, τούτου τὴν παρουσίαν ἠτίμαζον   
Δευτέρα δὲ ἡ μετ’ ἐκείνην Πεντηκοστή, ὄνομα   
λαχοῦσα τὸ τοῦ Πνεύματος διάστημα. Ἐπὶ ταύταις   
αἱ σκιαί, τῆς ἐρήμου τὸ μίμημα. Αὗται πάντας ὁμοῦ   
Ἰουδαίους ἀνάγκη πρὸς μίαν πόλιν συνήθροιζον.   
Ἐπειδὴ τοίνυν ἐν τῇ προτέρᾳ σταυρὸς ἐπάγη, καὶ   
τὸ πάθος ὑψώθη, καὶ θεατὴς ἦν μέχρι τούτων ἅπας   
τῶν Ἰουδαίων ὁ δῆμος, τὸ δὲ τῆς ἀναστάσεως θαῦμα   
ἠγνόουν ἑκόντες, ἠπίστουν, ἔκρυπτον, ἐσυκοφάντουν·   
εἶτά τὴν πρώτην εὐθύς, καθ· ἦν ἅπαντα τῶν   
Ἰουδαίων τὰ φῦλα πάλιν ἀνάγκῃ νόμου πρὸς τὸν αὐτὸν   
ἠγέρθη τόπον, ἐπιτηροῦσα τὸν καιρὸν ἐπὶ τοὺς   
μαθητὰς ἡ χάρις ἐκχεῖται, καὶ τοὺς ἁπάντων   
ὀφθαλμοὺς καὶ ἀκοὰς ἐπιστρέφει, ἵνα πρὸς τοὺς   
Χριστοῦ μαθητὰς ἡ δωρεὰ φερομένη ἀναστάντα   
μαρτυρῆται· καὶ εἰ ἐγηγέρθαι Χριστὸν ἀπιστήσαντες, ἐξ   
οὐρανῶν δρῶσι δωρεᾶς· ἀντιπέμπονται οἱ τὸν τάφον   
σφραγίζοντες, τοῦ οὐρανοῦ θεαμάτων θεαταὶ   
καταστῶσιν. Ἦχος οὖν βροντῆς καὶ πῦρ οὐρανόθεν καὶ   
ἐνέργεια τοῦ Πνεύματος ἄφιξιν πιστουμένη. Οὕτως   
ἆρα ποτὲ καὶ κατὰ τὸ Σιναῖον ὄρος ἡ φλὸξ   
ἐτινάσσετο, καὶ Μωϋσῆς ἐν μέσῳ πυρὸς νομοθετεῖν   
ἐδιδάσκετο. Ἄλλη νῦν μετεώρου πυρὸς ἵπτατο φλόξ, τὰς   
ἀποστολικὰς κορυφὰς σταδιεύουσα. Ὁ γὰρ τότε   
Μωϋσέα ταῖς εἰς Ἑβραίους νομοθεσίαις κινήσας   
αὐτὰ εἰς τὴν τῶν ἐθνῶν σωτηρίαν, διὰ τοῦτο καὶ   
παλαιῶν μνήμη θαυμάτων τοῖς νέοις ἀνεμίγνυτο· καὶ   
πάλιν μεσιτεύει τὸ πῦρ τῷ παραπλησίῳ τῆς θέας τὸν   
αὐτὸν ἐκεῖνον εἶναι Θεὸν τοῖς παροῦσι πιστούμενον.   
Πρὸς δὲ γλώσσας μεριζομένη τορνεύεται, ἵνα   
διδασκάλους τοὺς ὑποδεχομένους ἐργάσηται, ἳν’ ἐν πυρὶ   
πορευόμενοι παιδευταὶ τῆς οἰκουμένης ὑπάρξωσι.   
Πάλαι μὲν οὖν μίαν φωνὴν τε καὶ γλῶσσαν   
ἁπάντων ὑπάρχουσαν ἡ πάλαι τῆς πυργοποιίας   
διεμεμέριστο τόλμα, καὶ μάχη γλωσσῶν ἀντισείει τὸν κατὰ   
τῶν οὐρανῶν πόλεμον παύουσα· καὶ γλῶσσαι μυρίαι   
μυρίοις φθέγμασιν ἔπληττον, ἀκοὴν δὲ μίαν οὐχ   
εὕρισκον πρὸς τὸν ἦχον οὐκ ἐπινεύουσαν· ἀλλ’ ἡ γλῶσσα   
τμηθεῖσα καὶ τὰς γνώμας ἐμέρισε, καὶ γλῶττα   
λυθεῖσα τὰς χεῖρας ἐπέδησε. Νυνὶ δὲ ἡ χάρις  
διαιρεθείσας γλώττας τὰ στόματα, εἰς τὴν ἑνὸς ἑκάστου   
γλῶσσαν συνήθροισε, τοὺς τῆς διδασκαλίας ὄρους   
πλατύνουσα, καὶ πολλὰς ὁδοὺς τεμνομένη τῆς   
πίστεως. Ὣ τῶν παραδόξων θαυμάτων! Ἀπόστολος   
ἐλάλει, καὶ Ἰνδὸς ἐδιδάσκετο· Ἑβραῖος καὶ   
βάρβαρος ἐπαιδεύετο· ἡ ἐξηχεῖτο, καὶ ἀκοὴ   
τὸν λόγον ἐδέχετο· Γότθοι τὴν φωνὴν ἐπεγίνωσκον,   
καὶ Αἰθίοπες τὴν γλῶτταν ἐγνώριζον· Πέρσαι τοῦ   
λαλοῦντος ἐθαύμαζον, καὶ ἔθνη βάρβαρα ὑπὸ μιᾶς   
ἠρδεύετο γλώττης. Ὅσον ἡ φύσις τοῖς γένεσιν   
ἐπλατύνετο, τοσοῦτον ἡ χάρις ἀντεπλούτει ταῖς γλώτταις.   
Ἡ μὲν οὖν τοῦ πυρὸς φύσις μεριζομένη   
πολυπλασιάζει τὴν ἐνέργειαν. Πηγὴ γὰρ φωτὸς ἐστιν ὁ   
πλοῦτος τῆς χάριτος. Πάλιν ἡ τοῦ πυρὸς φύσις οὐκ εἶδεν   
ἐφαπτομένη μειοῦσθαι, ἀλλ’ ἡ μετάδοσις αὔξησις   
οὕτως ἡ ἐκχεομένη πολυπλασιάζει τὸ ρεῖθρον. Μία   
μὲν λαμπὰς μυρίους ἀποτεκοῦσα πυρσούς, καὶ   
πάντας δείκνυσι κομῶντας τοῖς φέγγεσι, καὶ ἡ τοῦ   
φωτὸς λαμπηδὼν οὐκ ἀφίησιν· οὕτως ἡ χάρις τοῦ   
Πνεύματος ἀφ’ ἑτέρων εἰς ἑτέρους μεταφοιτῶσα, καὶ τοὺς   
ἑτέρους πληροῖ, καὶ τοὺς ἀφ’ ὧν πρόεισι. Πρῶτον   
τοίνυν ἐπὶ τοὺς ἀποστόλους ἡ χάρις ἐλθοῦσα, καὶ   
τούτους ὥσπερ ἀκρόπολιν καταλαλοῦσα, καὶ δι’ αὐτῶν   
τοὺς πιστεύοντας ἐπικυμαίνουσα πάντα πληροῖ, καὶ   
τὰ τῆς χάριτος οὐ συστέλλεται ῥεῖθρα. Ἡ μὲν οὖν   
τοῦ πυρὸς ἐφίπτατο γλῶσσα, γλωσσῶν δὲ ἦν μυρίων   
δοχεῖον μαθητὴς ἕκαστος, καὶ τοὺς παρόντας   
ἀπεφθέγγοντο, τῶν διδασκαλικῶν ἀγώνων ἁπτόμενοι.   
Καὶ θέατρον ἦσαν οἱ παρόντες τοῦ θαύματος· καὶ   
πλῆθος ἀκροατῶν τῷ γένει μεριζόμενον, οὐκ ἠπόρει   
γλώσσης ἀποστολικῆς πειθούσης συγγενέσι τοῖς   
ῥήμασιν. Ὥσπερ γὰρ τινι βαφῇ τῇ τοῦ πυρὸς ἐπαφῇ   
τὴν φωνὴν ἐκδεχόμενοι, ἄχρονον τὴν γνῶσιν   
ἐλάμβανον, καὶ πίστις ἐδιδάσκετο, καὶ χάρις   
ἐθαυμάζετο, καὶ Θεὸς ἐγνωρίζετο· ἀλλ’ Ἰουδαῖος ἐχλεύαζε,   
καὶ μέθην κατηγόρει τοῦ θαύματος, καὶ   
γλεύκους ἔργον ἐκάλει τῆς χάριτος   
μυστήριον· «Γλεύκους γὰρ φησί, μεμεστωμένοι εἰσίν». Ὣ τῆς   
συντρόφου τῶν Ἰουδαίων ἀγνωμοσύνης! Ἐννόει   
τὸν καιρόν, ὧ Ἰουδαῖε, καὶ τὴν γλῶσσαν   
συκοφαντοῦσαν ἀνάστελλε. Ποῦ γὰρ γλεῦκος, ἤδη   
παρελαύνοντος θέρους; Ἔαρος ἄρτι φανέντος, ποῦ   
χώραν ἔχει γλεύκους ἡ μνήμη; Λογίζου τὴν ὥραν,   
καὶ χαλινοῦ τὴν γλῶτταν. Τὶ οὖν Πέτρος, ὁ πρωτεύων   
τῷ Πνεύματι, κα βρύων τῇ χάριτι, ὁ πλησθεὶς πυρί;   
Συνήγορον τὴν γλῶτταν ταῖς γλώτταις ἀφίησιν. «Οὐ   
γάρ, ὡς ὑμεῖς ὑπολαμβάνετε, φησίν, οὗτοι   
μεθύουσιν, ἀλλὰ τοῦτό ἐστι τὸ πὰρ τοῦ προφήτου   
Ἰωὴλ εἰρημένον. Ἐκχεῶ ἀπὸ τοῦ Πνεύματός   
μου». Πέλαγος χαρισμάτων ὁ προφήτης   
εὐαγγελίζεται. Ἐκχεῶ, φησίν, ὁ τοῦ «Πνεύματός μου».  
Ἀλλ’ ἆρα μὴ συνέσταλται πάλιν τὸ ρεῖθρον; Ἤ πρὸς  
Ἰουδαίους περιγράφεται μόνον τὸ δῶρον;   
Οὐμενοῦν. «Ἐκχεῶ, φησίν, ἐπὶ πᾶσαν σάρκα».   
Μαθόντες τὴν πρόῤῥησιν, ὁρᾶτε τὴν ἔκβασιν. Προέλαβε   
τὴν προφητικὴν γλῶτταν ἡ γλῶσσα τοῦ Πνεύματος.   
Ἐκείνης καὶ ἡμῖν τῆς χάριτος ἐπελθεῖν σταγόνα   
παρακαλέσωμεν, ἵνα τὴν μνήμην τῶν θαυμάτων   
φυλάττοντες, τῆς χάριτος τὸ κέρδος τρυγήσωμεν·   
εὔκολος γὰρ δόσις, ἂν εὕροι προαίρεσιν. Ὁ γὰρ αὐτὸς   
Θεός, ἐνεργῶν τὰ πάντα ἐν πᾶσιν· αὐτῷ ἡ δύναμις   
καὶ τὸ κράτος εἰς τοὺς ἀτελευτήτους αἰῶνας τῶν   
αἰώνων. Ἀμήν.

    α’. Χθές ἡμῖν, ὧ φιλόχριστοι, ἡ τοῦ ἁγίου καὶ   
προσκυνητοῦ Πνεύματος ἐπιφοίτησις ἀνυμνεῖτο, οὐκ   
ἀνθρωπίναις ἐννοίαις τιμωμένη, ἀλλὰ τῇ πατρικῇ   
δυνάμει μαρτυρουμένη. Οὐ γὰρ ἐξ ὧν λογιζόμεθα ἢ   
φθεγγόμεθα, ὁ τοῦ Θεοῦ συνίσταται λόγος, ἀλλ’ ἐξ   
ὧν φωτιζόμεθα καὶ ἡ εὐσέβεια συνίσταται, καὶ ἡ   
ἀλήθειᾳ κηρύττεται. Μόνος ὁ τοῦ Θεοῦ λόγος, μόνη ἡ   
τοῦ ἁγίου Πνεύματος διδασκαλία, καὶ λαμπὰς ἐστιν   
εὐσεβείας, καὶ κήρυγμα θεογνωσίας, καὶ φωτισμὸς   
τῆς ἐνθέου διδασκαλίας. Ἀναγκαῖον δὲ ἐστιν   
ἐπιμεῖναι τῇ τοῦ ἁγίου καὶ προσκυνητοῦ Πνεύματος   
ἐξηγήσει, καὶ σαφέστερόν τι περὶ τῆς ἁγίας καὶ ἐνδόξου   
δυνάμεως εἰπεῖν. Πάλιν, ἵνα τοῖς αὐτοῖς χρήσωμαι,   
οὐκ ἐξ ὧν λογιζόμεθα, ἀλλ’ ἐξ ὧν διδασκόμεθα, τὸ   
Πνεῦμα τὸ ἅγιον ἐξ ὧν οἱ θεῖοι διδάσκουσι λόγοι,   
μᾶλλον δὲ ἐξ ὧν αὐτὸ περὶ ἑαυτοῦ κηρύττει, καὶ διὰ   
τῶν προφητῶν φθέγγεται, καὶ διὰ τῶν ἀποστόλων   
τὴν ἑαυτοῦ ἀκτῖνα φέρει, τὴν μὲν φύσιν ἐστὶν   
ἀδιαίρετον, ἅτε δὴ ἐκ τῆς ἀδιαιρέτου καὶ ἀμερίστου φύσεως   
προελθόν.   
    Ὄνομα δὲ αὐτοῦ, Πνεῦμα ἅγιον, Πνεῦμα ἀληθείας,   
Πνεῦμα τοῦ Θεοῦ, Πνεῦμα Κυρίου, Πνεῦμα τοῦ   
Πατρός, Πνεῦμα τοῦ Υἱοῦ, Πνεῦμα Χριστοῦ· καὶ οὕτω   
καλεῖ αὐτὸ ἡ Γραφή, μᾶλλον δὲ αὐτὸ ἑαυτὸ καὶ Πνεῦμα   
Θεοῦ, καὶ Πνεῦμα τὸ ἐκ τοῦ Θεοῦ. Καὶ ἵνα μήποτε  
ἀκούσαντες ἡμεῖς Πνεῦμα Θεοῦ, νομίσωμεν δι’   
οἰκειότητα λέγεσθαι Πνεῦμα Θεοῦ, εἰσάγει ἡ Γραφὴ τὸ   
Πνεῦμα τὸ ἅγιον, καὶ προστίθησι τῷ Θεοῦ τὸ ἐκ   
Θεοῦ. Ἄλλο δὲ τὸ Θεοῦ, καὶ ἄλλο τὸ ἐκ Θεοῦ. Θεοῦ   
μὲν γὰρ οὐρανὸς καὶ γῆ, ὡς παρ’ αὐτοῦ πεποιημένα,   
ἐκ Θεοῦ δὲ οὐδὲν λέγεται εἰ μὴ ὃ ἐκ τῆς οὐσίας ἐστί.   
Λέγεται τοίνυν Πνεῦμα ἅγιον. Αὕτη γὰρ ἐστιν ἡ   
κυρία καὶ πρώτη προσηγορία, ἡ ἐμφαντικωτέραν ἔχουσα   
τὴν διάνοιαν, καὶ παριστᾶσα τοῦ ἁγίου Πνεύματος 
τὴν φύσιν. Πνεῦμα ἅγιον, Πνεῦμα τοῦ Θεοῦ. Τὶς   
αὐτὸ καλεῖ Πνεῦμα Θεοῦ; Ἄκουε τοῦ Σωτῆρος· «Εἰ   
δὲ ἐγὼ ἐν Πνεύματι Θεοῦ ἐκβάλλω τὰ δαιμόνια».   
Πνεῦμα Θεοῦ. Ἵνα τοίνυν, ὡς ἔφθην εἰπών, μὴ τὶς   
ἀκούσας Πνεῦμα Θεοῦ, νομίσῃ οἰκειότητα   
σημαίνεσθαι, καὶ μὴ φύσεως κοινωνίαν. Ὁ Παῦλος λέγει·   
«Ὑμῖν δὲ οὐκ ἐδόθη τὸ πνεῦμα τοῦ κόσμου, ἀλλὰ   
τὸ Πνεῦμα τὸ ἐκ Θεοῦ». Πάλιν λέγεται Πνεῦμα   
Πατρός, ὡς ὁ Σωτὴρ τοῖς ἁγίοις ἀποστόλοις λέγει· «Μὴ   
μεριμνήσητε πῶς ἢ τὶ λαλήσητε· οὐ γὰρ   
ὑμεῖς ἐστε οἱ λαλοῦντες, ἀλλὰ τὸ Πνεῦμα τοῦ Πατρὸς   
ἡμῶν τὸ λαλοῦν ἐν ὑμῖν». Ὥσπερ δὲ εἶπε, Πνεῦμα   
Θεοῦ, καὶ ἐπήγαγεν ἡ Γραφή, «Τὸ ἐκ Θεοῦ», οὕτω   
πάλιν εἴρηται Πνεῦμα Πατρός. Καὶ ἵνα μὴ νομίσῃς   
τοῦτο κατ’ οἰκείωσιν λέγεσθαι, ὁ Σωτὴρ βεβαιοῖ·  
«Ὅταν δὲ ἔλθῃ ὁ Παράκλητος, τὸ Πνεῦμα τῆς   
ἀληθείας, ὃ παρὰ τοῦ Πατρὸς ἐκπορεύεται». Ἐκεῖ   
ἐκ Θεοῦ, ὧδε παρὰ τοῦ Πατρός. Ὅπερ ἐπήγαγεν   
ἑαυτῷ, «Ἐγὼ παρὰ τοῦ Πατρὸς ἐξῆλθον», τοῦτο δὲ   
τῷ ἁγίῳ Πνεύματι. «Ὃ παρὰ τοῦ Πατρὸς   
ἐκπορεύεται». Ἔστιν οὖν Θεοῦ Πνεῦμα καὶ Θεοῦ Πατρὸς   
Πνεῦμα, καὶ παρὰ τοῦ Πατρὸς ἐκπορεύεται. Τὶ ἐστιν,   
«Ἐκπορεύεται»; Οὐκ εἶπε, Γεννᾶται. Ἃ γὰρ οὐ   
γέγραπται, οὐ δεῖ φρονεῖν. Υἱὸς ἐκ Πατρὸς γεννηθείς,   
Πνεῦμα ἐκ Πατρὸς ἐκπορευόμενον.   
     Ζητεῖς παρ’ ἐμοῦ τὴν διαφορὰν πάντως, πῶς   
ἐγεννήθη οὗτος, πῶς ἐξεπορεύθη ἐκεῖνο; Τὶ γάρ; Ὅτι   
ἐγεννήθη μαθών, ἔμαθες καὶ τὸν τρόπον. Ἆρα οὖν,   
ἐπειδὴ κηρυττόμενον Υἱὸν ἀκούεις, καὶ γεννήσεως   
τὸν τρόπον κατέλαβες. Ὀνόματα ἐστι πίστει   
τιμώμενα, καὶ εὐσεβεῖ λογισμῷ τηρούμενα. Τὶς δὲ ἡ   
δύναμις τοῦ, «Ἐκπορεύεται»; Ἵνα τὸ τῆς γεννήσεως   
ὄνομα παρέλθῃ ἡ Γραφή, ἵνα μὴ Υἱὸν αὐτὸ καλέσῃ,   
λέγει Πνεῦμα ἅγιον, «Ὃ παρὰ τοῦ Πατρὸς   
ἐκπορεύεται». Εἰσάγει αὐτὸ ἐκπορευόμενον, ὡς ὕδωρ ἀπὸ   
γῆς βρύον· κατὰ τὸ εἰρημένον περὶ τοῦ παραδείσου·   
«Ποταμὸς δὲ ἐκπορεύεται ἐξ Ἐδέμ»· ἐκπορεύεται,   

καὶ πηγάζει. Ὁ Πατὴρ πηγὴ ὕδατος ζῶντος λέγεται,   
κατὰ τὸν προφήτην Ἰερεμίαν τὸν λέγοντα· «Ἐξέστη   
ὁ οὐρανὸς ἐπὶ τούτῳ, καὶ ἔφριξεν ἐπὶ πλεῖον ἡ   
γῆ, ὅτι δύο καὶ πονηρὰ ἐποίησεν ὁ λαός μου·    
ἐμὲ ἐγκατέλιπον πηγὴν ὕδατος ζῶντος».   
Ὁριζόμενος πηγὴν ὕδατος ζῶντος τὸν Πατέρα ὁ θεῖος   
λόγος εἰσήγαγεν, ἐκ τῆς πηγῆς τῆς ζωῆς τὸ ὕδωρ τὸ   
ζῶν ἐκπορευόμενον. «Ὁ παρὰ τοῦ Πατρὸς   
ἐκπορεύεται». Τὶ ἐκπορεύεται; Τὸ Πνεῦμα τὸ ἅγιον. Πῶς; Ὣς   
ἀπὸ πηγῆς ὕδωρ. Πόθεν τοῦτο, ὅτι τὸ Πνεῦμα τὸ   
ἅγιον ὕδωρ καλεῖται; Λέγει ὁ Σωτήρ, «Ὁ πιστεύων   
εἰς ἐμέ, καθὼς εἶπεν ἡ Γραφή ποταμοὶ ἐκ τῆς   
κοιλίας αὐτοῦ ῥεύσουσιν ὕδατος ζῶντος»· καὶ    
ἑρμηνεύων ὁ εὐαγγελιστὴς τοῦτο τὸ ὕδωρ, ἐπάγει·    
«Τοῦτο δὲ ἔλεγε περὶ τοῦ Πνεύματος οὗ ἔμελλον   
λαμβάνειν οἱ πιστεύοντες εἰς αὐτόν». Εἰ τοίνυν ὁ   
εὐαγγελιστὴς Ἰωάννης σαφηνίζων Πνεῦμα τὸ ἅγιον,   
εἶπε τὸ ὕδωρ τὸ ζῶν, ὁ δὲ Πατὴρ λέγει. «Ἐμὲ   
ἐγκατέλιπον πηγὴν ὕδατος ζῶντος»· πηγὴ τοῦ   
Πνεύματος ὁ Πατήρ, διὰ τοῦτο καὶ ἐκ τοῦ Πατρὸς   
ἐκπορεύεται. Λέγεται τοίνυν (ἐπαναλαμβάνω γάρ) Πνεῦμα   
Θεοῦ, καὶ Πνεῦμα τὸ ἐκ Θεοῦ, Πνεῦμα Πατρός, καὶ   
Πνεῦμα τὸ παρὰ τοῦ Πατρός. Πνεῦμα Κυρίου   
μαρτυρεῖ ἐκ προσώπου τοῦ Χριστοῦ, «Πνεῦμα   
Κυρίου ἐπ’ ἐμέ· οὗ εἵνεκεν ἔχρισέ μέ». Καὶ Παῦλος,   
«Ὁ δὲ Κύριος τὸ Πνεῦμά ἐστιν. Οὗ δὲ τὸ Πνεῦμα   
Κυρίου, ἐκεῖ ἐλευθερία». Εἰ ὅπου παραγίνεται τὸ   
Πνεῦμα, ἐκεῖ ἐλευθερία, αὐτὸ δοῦλον; Εἰ οἷς   
ἐπιφοιτᾷ τὸ Πνεῦμα τὸ ἅγιον, λύει τὸν τῆς δουλείας   
ζυγόν, καὶ χαρίζεται τὸ τῆς ἐλευθερίας πρόσωπον, πῶς   
αὐτὸ δοῦλον; Πῶς χαρίζεται ὃ μὴ ἔχει; Πῶς αὐτὸ   
δοῦλον ὃν ἐλεύθεροί; Οὐκ ἤκουσας Παύλου λέγοντος,   
«Ὁ γὰρ νόμος τοῦ Πνεύματος τῆς ζωῆς ἐν Χριστῷ   
Ἰησοῦ ἠλευθέρωσέ με»; Ἐλεύθεροί τὸ Πνεῦμα τοὺς   
δούλους, τὸ μὴ ἔχον ἐν τῇ φύσει τὴν ἐλευθερίαν; Εἰ   
γὰρ ἔκτισται καὶ δεδούλωται, οὐκ ἐλευθεροῖ.  
    β’. Μὴ κατασοφιζέσθωσαν ὑμᾶς αἱρετικοί. Οὐ λέγω   
αὐτὸ δοῦλον, οὐδὲ κτίσμα· καινὴ τοῦτο αἵρεσις.   
Κινδυνεύουσι τρεῖς ἀρχὰς εἰσάγοντες, ἄκτιστον, κτιστήν,   
καὶ ἄλλην, ἣν οὐκ οἶδα πῶς καλέσω. Πνεῦμα Θεοῦ,   
Πνεῦμα τὸ ἐκ τοῦ Θεοῦ, Πνεῦμα Πατρός, Πνεῦμα    
ὃ παρὰ τοῦ Πατρὸς ἐκπορεύεται, Πνεῦμα   
Κυρίου, Πνεῦμα Υἱοῦ. Λέγει ὁ Ἀπόστολος· «Ὅτι δέ   
ἐστε υἱοί, ἐξαπέστειλεν ὁ Θεὸς τὸ Πνεῦμα τοῦ   
Υἱοῦ αὐτοῦ εἰς τὰς καρδίας ὑμῶν, κράζον, Ἀββᾶ  
ὁ Πατήρ». Ἰδοὺ αὐτὸ τὸ Πνεῦμα τοῦ Υἱοῦ. Ἀλλαχοῦ   
πάλιν Πνεῦμα Χριστοῦ λέγει Παῦλος· «Ὑμεῖς δὲ οὐκ   
ἐστὲ ἐν σαρκί, ἀλλ’ ἐν Πνεύματι· εἴπερ Πνεῦμα   
Χριστοῦ οἰκεῖ ἐν ὑμῖν». Παρακαλῶ, πρόσεχε τῇ πλοκὴ   
ταύτῃ τῇ ἁγίᾳ, πῶς ὥσπερ σειρὰν τινα ἁγίαν κα   
ζῶσαν ἐκ τριπλόκου δυνάμεως εἰσήγαγεν ὁ Παῦλος,   
τὴν φύσιν συνάπτων τὴν ἀδιαίρετον, καὶ ἐν διαφόροις   
ὀνόμασι μίαν τὴν δύναμιν ἐνδεικνύμενος· «Ὑμεῖς δέ,   
φησίν, οὐκ ἐστὲ ἐν σαρκί, ἀλλ’ ἐν Πνεύματι».   
Ἰδοὺ Πνεῦμα. «Εἴπερ Πνεῦμα Θεοῦ οἰκεῖ ἐν ὑμῖν».   
Ἴδε Πνεῦμα Θεοῦ. «Εἰ δὲ τὶς Πνεῦμα Χριστοῦ οὐκ   
ἔχει». Καὶ μὴν ἐχρῆν εἰπεῖν, Εἰ δὲ τὶς Πνεῦμα Θεοῦ   
οὐκ ἔχει ἀλλ’ εἶπε, «Πνεῦμα Χριστοῦ»· εἶπε Θεοῦ   
Πνεῦμα, καὶ ἐπήγαγε τὸ Πνεῦμα τοῦ Χριστοῦ. Εἰ δὲ   
τις «Πνεῦμα Χριστοῦ οὐκ ἔχει, οὗτος οὐκ ἐστιν   
αὐτοῦ». Ἀλλὰ τοῦτο εἶπεν, ἵνα δείξῃ ὅτι εἰ Πνεῦμα,   
καὶ Χριστός· καὶ ἴσον ἐστὶ Χριστὸν παρεῖναι, καὶ   
Πνεῦμα παρεῖναι· καὶ ἴσον ἐστὶν εἰπεῖν Πνεῦμα Θεοῦ,   
καὶ Πνεῦμα Χριστοῦ. Ἔστι τοίνυν Πνεῦμα ἅγιον,   
Πνεῦμα τὸ τῆς ἀληθείας, ὡς ἂν τις εἴποι Πνεῦμα τοῦ   
Υἱοῦ ἐπειδὴ λέγει ὁ Σωτήρ. «Ἐγὼ εἰμι ἡ ἀλήθεια».   
Λέγεται τὸ Πνεῦμα τῆς ἀληθείας, ὃ ἐστι τὸ Πνεῦμα   
τοῦ Υἱοῦ, ὣς φησὶν ὁ Παῦλος· «Ἐξαπέστειλεν ὁ   
Θεὸς τὸ Πνεῦμα τοῦ Υἱοῦ αὐτοῦ». Ἔστιν οὖν καὶ   
Πνεῦμα τοῦ Υἱοῦ καὶ Πνεῦμα τοῦ ἐγείραντος Ἰησοῦν   
Χριστόν. Καὶ ἄκουε αὐτοῦ τοῦ Παύλου· «Εἰ ὁ τὸ   
Πνεῦμα τοῦ ἐγείραντος Ἰησοῦν Χριστὸν οἰκεῖ   
ἐν ὑμῖν». Ταῦτα τὰ ὀνόματα τῆς ἁγίας καὶ ἀχράντου   
δυνάμεως, τοῦ ἁγίου ἐστὶ καὶ προσκυνητοῦ   
Πνεύματος· ἔστι δὲ καὶ ἀλλὰ ὀνόματα οὐ τῇ φύσει   
προσήκοντα, ἀλλὰ τῇ ἐνεργείᾳ. Βαθὺς ὁ λόγος καὶ χρῄζει   
ἀκοῆς προσεχοῦς, καὶ ἀσφαλοῦς, καὶ πιστῆς. Λέγεται   
δὲ πάλιν τὸ Πνεῦμα, ζωῆς Πνεῦμα· ἐπειδὴ ὁ Σωτὴρ   
λέγει, «Ἐγὼ εἰμι ἡ ἀλήθεια καὶ ἡ ζωή». Λέγεται δέ  
Πνεῦμα ζωῆς, καθὼς καὶ ὁ Παῦλος λέγει· «Ὁ γὰρ   
νόμος τοῦ Πνεύματος τῆς ζωῆς». Ταῦτα τὰ ὀνόματα   
αὐτῆς τῆς αὐθεντίας, αὐτῆς τῆς φύσεως. Ἔστι δὲ 
ἄλλα ὀνόματα, ἃ οὐ προσγράφεται τῷ ἁγίῳ Πνεύματι,   
ἀλλὰ τῇ δυνάμει καὶ τῇ ἐνεργείᾳ αὐτοῦ, οἷον αἱ   
δωρεαὶ αὐτοῦ. Λέγω δὲ καὶ προσδιασαφηνίζω τὴν   
ἔννοιαν, καὶ ἐπάγω τὴν μαρτυρίαν. Ἐπειδὰν   
χαρίσηται τὸ Πνεῦμα τὸ ἅγιον εὐχαῖς τῶν ἁγίων, ἢ ἐμοί,  
ἢ ἑτέρῳ Χριστιανῷ ἁγιασμόν, καὶ λάβω δῶρον, ὥστε   
ἅγιον ἔχειν τὸ σῶμα καὶ τὴν ψυχήν, ἡ δωρεά ἡ   
δοθεῖσα μοι καλεῖται Πνεῦμα ἁγιωσύνης, τουτέστι   
χάρισμα. Ἐὰν δῷ τὸ Πνεῦμα τὸ ἅγιον δωρεὰν τινι   
μὴ ἔχοντι σοφίαν, μὴ ἔχοντι γνῶσιν, ἀλλὰ δῷ αὐτῷ   
μόνην πίστιν, οἷοί εἰσι πολλοὶ χαρίσματα ἔχοντες τοῦ   
πιστεύειν Γραφαῖς, οὐκ εἰδότες Γραφάς, καὶ ταῖς   
Γραφαῖς πιστεύοντες, καλεῖται ἡ δωρεὰ ἐκείνη   
Πνεῦμα πίστεως. Ἐὰν τὶς λάβῃ δύναμιν καὶ δωρεὰν   
παρὰ τοῦ ἁγίου Πνεύματος πιστεύειν τῇ ἐπαγγελίᾳ   
τῶν διδομένων ἀγαθῶν ἐν τῷ μέλλοντι αἰῶνι, ἔλαβε  
Πνεῦμα, ἐπαγγελίας. Ἐὰν τις λάβῃ σοφίας δῶρον,   
καλεῖται ἡ δωρεὰ Πνεῦμα σοφίας. Καὶ πανταχοῦ τὰ   
χαρίσματα τοῦ Πνεύματος καλεῖται Πνεῦμα. Καὶ   
πρόσεχε ἀκριβῶς ἐν τύπῳ διασαφηνιζόντων ἡμῶν ἐκ   
μέρους τὰς θεωρίας. Ἔλθω ἐν οὖν ἐπὶ τὰς ἀποδείξεις.   
Ὅταν τὶς ἔχῃ χάρισμα ἀγάπης, λέγεται ὅτι Πνεῦμα   
ἀγάπης ἔχει. Ὅταν λάβῃ τις χάρισμα μαρτυρίου,   
λέγεται Πνεῦμα δυνάμεως ἔχειν, τουτέστι χάρισμα.   
Ἐπειδήπερ τὸ δωρούμενον τὸ Πνεῦμα τὸ ἅγιόν ἐστι,   
καλεῖται καὶ τὸ δῶρον ὁμωνύμως τῷ χαρίσματι.  
Διὰ τοῦτο λέγει Παῦλος· «Οὐ γὰρ ἐλάβετε   
πνεῦμα δουλείας πάλιν εἰς φόβον, ἀλλ’ ἐλάβετε Πνεῦμα   
υἱοθεσίας»· καὶ πάλιν· «Οὐ γὰρ ἔδωκεν ὑμῖν πνεῦμα   
δειλίας, ἀλλὰ Πνεῦμα δυνάμεως καὶ ἀγάπης καὶ   
σωφρονισμοῦ». Πνεῦμα δὲ λέγει ἐνταῦθα τὸ χάρισμα,   
ὡς ὅταν λέγῃ· «Ὑμεῖς δὲ ἐσφραγίσθητε τῷ   
Πνεύματι τῆς ἐπαγγελίας τῷ ἁγίῳ». Ἐπαγγελίας   
Πνεῦμα ποῦ γέγραπται; Λέγει Παῦλος· «Ἔχοντες δὲ   
τὸ αὐτὸ Πνεῦμα τῆς πίστεως καὶ τῆς ἐπαγγελίας,   
τουτέστι, τὸ χάρισμα τοῦ Πνεύματος». Ἴδε οὖν   
Πνεῦμα πίστεως, Πνεῦμα ἐπαγγελίας. Ἐὰν ᾗ τις 
πρᾶος ταπεινὸς τὴν καρδίαν, δῶρον ἔλαβε   
πραότητος· ἔστι δὲ Θεοῦ χάρισμα. Καὶ τοῦτο λέγει Παῦλος·   
«Ἐὰν δὲ προληφθῇ ἄνθρωπος ἓν τινι   
παραπτώματι, ὑμεῖς οἱ πνευματικοὶ καταρτίζετε τὸν   
τοιοῦτον ἐν Πνεύματι πραότητος, τουτέστιν, ἐν τῷ   
χαρίσματι τῆς δωρεᾶς τῆς πραότητος· Σκοπῶν, φησί,   
σεαυτόν, μὴ καὶ σὺ πειρασθῇς». Ἰδοὺ Πνεῦμα  
πραότητος. Ἄλλῳ δίδοται ἁγιασμὸς ψυχῆς καὶ   
σώματος, καὶ καλεῖται Πνεῦμα ἁγιωσύνης, καθὼς φησί·  
«Παῦλος δοῦλος Ἰησοῦ Χριστοῦ, κλητὸς   
ἀπόστολος, ἀφωρισμένος εἰς Εὐαγγέλιον Θεοῦ ὃ 
προεπηγγείλατο διὰ τῶν προφητῶν αὐτοῦ, κατὰ Πνεῦμα   
ἁγιωσύνης». Ἀντίστροφον αὐτὸ εἶπεν· ἡ δὲ   
ἔννοια τοῦτο ἔχει· Παῦλος γενόμενος ἀπόστολος κατὰ   
Πνεῦμα ἁγιωσύνης. Πολλοὶ γὰρ ἐνόμισαν,   
ἀκολουθοῦν τῷ ῥήματι τῷ πρώτῳ, τοῦ ὁρισθέντος Υἱοῦ Θεοῦ   
κατὰ Πνεῦμα ἁγιωσύνης. Οὐκ ἔστι δὲ οὕτως· ἀλλά,   
Παῦλος ἀπόστολος χειροτονηθεὶς κατὰ Πνεῦμα   
ἁγιωσύνης. Καὶ πότε ἐχειροτονήθη; Ἐξ ἀναστάσεως   
Ἰησοῦ Χριστοῦ. Ἐπειδὴ οἱ μὲν ἄλλοι ἀπόστολοι πρὸ   
τοῦ πάθους οὗτος δὲ μετὰ τὴν ἀνάστασιν, διὰ τοῦτο,   
«Κατὰ Πνεῦμα ἁγιωσύνης». Καὶ ἄλλο δὲ λέγω· ὅταν   

ἀρξώμεθα πάντες τῇ ὥρᾳ τῇς μυσταγωγίας λέγειν,   
«Πάτερ ἡμῶν ὁ ἐν τοῖς οὐρανοῖς», δῶρον ἐλάβομεν   
Πνεῦμα υἱοθεσίας, τουτέστι, τὸ χάρισμα τοῦ ἁγίου   
Πνεύματος. Πνεῦμα καλεῖται ζήλου, ὣς φησὶν ὁ 
Παῦλος· «Ἐπεὶ καὶ ὑμεῖς ζηλωταὶ ἐστε   
πνευμάτων», τουτέστι, ζῆλον ἔχετε εἰς τὰ πνευματικὰ   
χαρίσματα. «Ἐπεὶ ζηλωταὶ ἐστε πνευμάτων», τουτέστι,   
τῶν χαρισμάτων. Καί, «Ἔτι καθ’ ὑπερβολὴν ὁδὸν   
ὑμῖν δείκνυμι». «Ἐὰν ταῖς γλώσσαις τῶν   
ἀνθρώπων λαλῶ καὶ τῶν ἀγγέλων, ἀγάπην δὲ μὴ ἔχω,   
οὐδὲν εἰμι»· τουτέστι, παντὸς χαρίσματος μείζων  
ἡ ἀγάπη.
  
     γ’. Ἀλλ’ εἰς τὸ προκείμενον ἐπανέλθωμεν. Ἔρχεται   
Ἠσαΐας πάλιν· τὸ γὰρ αὐτὸ Πνεῦμα διὰ πάντων   
λαλεῖ. Ὥσπερ οὖν εἶπε Παῦλος Πνεῦμα ζωῆς, Πνεῦμα   
ἀγάπης, Πνεῦμα δυνάμεως, Πνεῦμα σωφρονισμοῦ,   
Πνεῦμα ἐπαγγελίας, Πνεῦμα πίστεως, Πνεῦμα   
πραότητος, Πνεῦμα υἱοθεσίας, οὕτω καὶ ὁ μακάριος   
Ἠσαΐας, «Ἐξελεύσεται, φησίν, ἐκ τῆς ῥίζης   
Ἰεσσαὶ ῥάβδος», τουτέστιν, ἡ βασιλικὴ τοῦ Σωτῆρος.   
Ῥάβδον γὰρ καλεῖ βασιλικὸν σύνθημα, ὡς φησὶν ὁ   
Δαυΐδ· «Ῥάβδος εὐθύτητος ἡ ῥάβδος τῆς   
βασιλείας σου. Ἐξελεύσεται ῥάβδος ἐκ τῆς ῥίζης   
Ἰεσσαί, καὶ ἄνθος ἐξ αὐτῆς ἀναδήσεται, καὶ   
ἐπαναπαύσεται ἐπ’ αὐτὸν Πνεῦμα Θεοῦ».   
      Ὧδε τὸ ὄνομα τῆς φύσεως αὐτοῦ τοῦ Πνεύματος·   
λοιπὸν τὰ χαρίσματα· «Πνεῦμα σοφίας καὶ   
συνέσεως, Πνεῦμα βουλῆς καὶ ἰσχύος, Πνεῦμα   
γνώσεως, Πνεῦμα εὐσεβείας, Πνεῦμα φόβου Θεοῦ».   
Οἷον ἀναπτύσσων Γραφήν, ἢ σὺ ὁ πιστός, ἢ ἄλλος   
Χριστιανός, ἐὰν ᾖ ἀπόκρυφον νόημα καὶ ἀσαφές, δῷ   
δὲ τὸ Πνεῦμα τὸ ἅγιον, ὥστε τὰ κεκρυμμένα τῶν   
νοημάτων ἀποκαλυφθῆναι, ἔλαβε Πνεῦμα   
ἀποκαλύψεως, τουτέστι, χάρισμα ἀποκαλύπτον τὰ βάθη. Ὅθεν   
ὁ Ἀπόστολος βουλόμενος τοὺς μαθητὰς τῆς εὐσεβείας   
νοεῖν τὰ τῶν Γραφῶν, λέγει· «Εὔχομαι τῷ Θεῷ, ἵνα   
δώῃ ὑμῖν Πνεῦμα σοφίας καὶ ἀποκαλύψεως ἐν   
ἐπιγνώσει, πεφωτισμένους τοὺς ὀφθαλμοὺς τῆς   
διανοίας ὑμῶν». Εἶδες Πνεῦμα ἀποκαλύψεως; Ἀλλὰ   
πρὸς τὸ προκείμενον ἐπανέλθωμεν. Ὅπου δεῖ μαθεῖν   
τὰ βάθη, καλεῖται Πνεῦμα ἀποκαλύψεως· ὅπου δεῖ   
ἀγάπην ἔχειν, καλεῖται Πνεῦμα ἀγάπης· ὅπου δεῖ   
σαφῶς λαλῆσαι τὸν διδάσκαλον, καλεῖται Πνεῦμα   
σοφίας· ὅπου δεῖ νοῆσαι τὸν ἀκροατὴν συνετῶς,   
καλεῖται Πνεῦμα συνέσεως. Τὸ Πνεῦμα τῆς σοφίας   
δίδοται τοῖς διδάσκουσι, τὸ Πνεῦμα τῆς συνέσεως τοῖς   
ἀκροαταῖς. Κηρύττω ἐγώ· ἀλλὰ σὺ νοῆσαι οἶδας, οὐ   
διδάξαι· ὃ λεγόμενόν ἐστι χάρισμα σοφίας διὰ τὸ   
διδάσκειν. Βουλόμενος δὲ ὁ Θεὸς δεῖξαι ὅτι   
ὥσπερ πέμπει τῷ διδάσκοντι λόγον σοφίας, οὕτω   
πέμπει καὶ τῷ μανθάνοντι δῶρον συνέσεως, ἵνα νοήσῃ   
τὰ τοῦ Θεοῦ, φησί· Σοφίας χάριν ἔχει στόμα   
κηρῦττον, συνέσεως χάριν ἔχει καρδία μανθάνουσα. Ἡ   
σοφία ὅπλον ἐστὶ τοῦ στόματος· ἡ σύνεσις ὅπλον τῆς   
καρδίας. Διὰ τοῦτο Δαυῒδ λέγει· «Τὸ στόμα μου   
λαλήσει σοφίαν, καὶ ἡ μελέτη τῆς καρδίας μου   
σύνεσιν». Ἄλλος οὐκ ἔλαθε διδασκαλίας χάριν, ἀλλ’   
ἔλαβε χάριν διδόναι γνώμην καὶ βουλὴν ἀγαθὴν   
καὶ θαυμαστήν. Ἐνίοτε ὁ διδάσκων, γνώμην οὐκ οἶδε   
δοῦναι· οὐ γὰρ ἔλαβεν· οὐ πάντα γὰρ λαμβάνει τις,   
ἵνα μὴ τις φύσιν εἶναι τὴν χάριν νομίσῃ. Λαμβάνει  
τις διδασκαλίας χάριν· καὶ ἵνα μὴ ἐπαίρηται, ἐν   
πραγμάτων βουλῇ εὑρίσκεται ἄτονών· καὶ ἄλλος   
διδάσκειν μὴ δυνάμενος, συμβουλεύει καλῶς· καὶ   
εὑρίσκεται ὁ δανείζων ἄλλοις, ἀλλαχοῦ δανειζόμενος.   
Πόθεν τοῦτο; Νῦν ἀπόδειξιν παραστήσω, ὅτι ὁ λαβὼν   
χάριν διδασκαλίας, ἐπιδέεται γνώμης ἑτέρου. Μωϋσῆς   
ἔλαβε Πνεῦμα σοφίας, νομοθεσίας, διδασκαλίας·   
ἐπέτρεψεν ἑαυτῷ δικάζειν πᾶσαν ἡμέραν. Ἐπέρχεται   
Ἰωθὸρ ὁ πενθερὸς αὐτοῦ συμβουλεύων αὐτῷ, καὶ   
λέγει· Οὐ δύνῃ ἀρκέσαι πρὸς τοσοῦτον λαὸν μόνος σύ,   
ὥστε δικάζειν· ἀλλὰ φθορᾷ καταφθαρήσῃ, ἐὰν τοῦτο   
ποιήσῃς. Ἀλλὰ τί; Κατάστησον, φησί, δεκάρχους,  
καὶ πεντηκοντάρχους, καὶ ἑκατοντάρχους, καὶ   
χιλιάρχους, ἵνα τὰ ὑπερβαίνοντα τὸν δέκαρχον ἀνενέγκῃ   
ἐπὶ τὸν πεντηκόνταρχον τὰ δὲ ὑπερβαίνοντα τὸν   
πεντηκόνταρχον ἀνενέγκῃ ἐπὶ τὸν ἑκατόνταρχον, καὶ   
τὰ ὑπερβαίνοντα τὸν ἑκατόνταρχον ἀνενέγκῃ ἐπὶ τὸν   
χιλίαρχον, καὶ τὰ ὑπερβαίνοντα τὸν χιλίαρχον   
ἀνενέγκῃ σοι, καὶ τὰ ὑπερβαίνοντα σε ἀνοίσης τῷ Θεῷ.   
Εἲ τί, φησί, βαρὺ ῥῆμα, ἀνοίσουσιν ἐπὶ σέ· εἰ δὲ τὶ   
σοι βαρύ, ἀνοίσεις πρὸς τὸν Θεόν. Καὶ ὁ νομοθέτης   
σοφὸς ὤν, ἐδέξατο γνώμην ἰδιώτου· καὶ ἐγένετο ἡ   
γνώμη νόμος, καὶ εἰκὼν τῶν μελλόντων. Ἐπειδὴ   
Ἰωθὸρ ὁ πενθερὸς Μωϋσέως ἱερεὺς ἦν τῶν εἰδώλων·   
μετὰ δὲ ταῦτα κατέγνω τῆς πλάνης, καὶ ἔμαθε τὴν   
ἀλήθειαν, καὶ εἰκὼν ἐγένετο τῆς τῶν ἐθνῶν   
Ἐκκλησίας, ὅτι τὴν σοφίαν τοῦ νόμου ὑπερβαίνει ἡ τῶν   
ἐθνῶν σύνεσις, οὐκ ἐν τῷ εἶναι ἐθνική, ἀλλ’ ἐν τῷ   
μετανοῆσαι. Πότε γὰρ ἐδέχθη ἡ γνώμη Ἰωθόρ; Οὐκ   
ἐν ὅσῳ ᾖν ἱερεύς, ἀλλὰ μετὰ τὸ ἐπιγνῶναι τὸν Θεόν.   
Ὅτε γὰρ εἶδε τοῦ Θεοῦ τὰ ἔργα, καὶ διηγήσατο αὐτῷ   
Μωϋσῆς τὰ ἐν Αἰγύπτῳ θαύματα, λέγει· «Νῦν ἔγνων»   
(ἴδε μετάνοιαν) «τὶ μέγας Κύριος ὁ Θεὸς ὅμως   
πὰρ πάντας τοὺς θεούς». Ἀφ’ οὗ οὖν ἔγνω τὴν  
ἀλήθειαν, ἔλαβε χάρισμα γνώμης ἀγαθῆς.
     δ’. Ἀλλ’ εἰς τὸ προκείμενον ἐπανέλθωμεν. Ἔλαβεν   
ὁ διδάσκων Πνεῦμα σοφίας, ὁ διδασκόμενος Πνεῦμα   
συνέσεως, ἵνα νὰ συνιῇ. Διὰ τοῦτο Ἠσαΐας τὴν σοφίαν   
ἐπιγράφει τῷ λέγοντι, τὴν σύνεσιν τῷ ἀκούοντι, καὶ   
φησι, «Σοφὸν ἀρχιτέκτονα, καὶ συνετὸν ἀκροατήν».  
Πνεῦμα βουλῆς δίδοται τῷ γνωμοδοτοῦντι, Πνεῦμα   
ἰσχύος τῷ τὴν γνώμην δεχομένῳ· λαμβάνει χάριν ὁ   
γνωμοδότης, εἰπεῖν τὶ χρηστόν· λαμβάνει χάριν ὁ   
τὴν γνώμην δεχόμενος, ἐπιτελέσαι τὸ συμφέρον.   
Πνεῦμα φόβου Θεοῦ. Ἕκαστον τούτων τῶν   
χαρισμάτων πρὸς τὴν προκειμένην χρείαν ἐδίδοτο. Ἀμέλει   
ὅτε κατεσκευάζετο ἡ σκηνὴ ἐπὶ Μωϋσέως ἐν τῇ 
ἐρήμῳ, οὐ χρεία ἦν ἐκεῖ δωρεᾶς διδασκαλικῆς, ἀλλὰ   
δωρεᾶς ἀρχιτεκτονικῆς, πῶς ὑφάνωσι τὴν βύσσον, τὴν   
ὑάκινθον, τὸ κόκκινον, τὴν πορφύραν· ἔδωκεν ὁ Θεὸς   
χάρισμα δωρεᾶς ἀρχιτεκτονικῆς, ὑφαντικῆς,   
ἰστουργικῆς, χρυσοχοϊκῆς, λιθουργικῆς, ῥαφιδευτικῆς. Καὶ   
διὰ τὶ ταύτας τὰς τέχνας ἔδωκεν; Ἐπειδὴ τὴν   
σκηνὴν ἐποίει ὁ Θεὸς ἐπὶ τῆς γῆς. Ἦν δὲ εἰκὼν   
οὐρανοῦ καὶ γῆς ἡ σκηνή· ἐν ἓξ δὲ ἡμέραις ὁ Θεὸς ἐποίησε   
τὸν οὐρανὸν καὶ τὴν γῆν. Κατεσκευάζετο ἡ σκηνὴ   
τύπον ἔχουσα οὐρανοῦ καὶ γῆς, καὶ χρεία δωρεᾶς τοῦ  
ἁγίου Πνεύματος ἦν πρὸς τὸ πρᾶγμα ἁρμοζούσης. Οὐ    
γὰρ ἦν καιρὸς διδακτικῆς, ἀλλ’ ὑφαντικῆς, καὶ τῶν   
ἄλλων. Καὶ λέγει ὁ Θεός· «Ἰδοὺ κέκληκά ἐξ   
ὀνόματος τὸν Βεσελεὴλ ἐκ φυλῆς Ἰούδα, καὶ   
ἐπλήρωσα αὐτὸν Πνεύματος θείου, Πνεύματος  
σοφίας, καὶ ἐπιστήμης, καὶ αἰσθήσεως»· σοφίας,   
πρὸς τὸ ὑποτίθεσθαι τοῖς ἐργαζομένοις τοιώσδε   
ἐργάζεσθαι ἡ τόδε ποιῆσαν ἐπιστήμης, ἵνα ἁρμόσῃ·   
αἰσθήσεως, ἵνα νοήσῃ τὰ παρὰ τοῦ Θεοῦ λεγόμενα   
ποίαν ἔχει δύναμιν. Ἀλλαχοῦ ἐπαγγέλλεται ὁ Θεὸς   
διδόναι χάριν φιλανθρωπίας, καὶ λέγει· «Ἐκχεῶ ἐπὶ   
τὸν οἶκον Δαυῒδ Πνεῦμα χάριτος καί οἰκτιρμοῦ».   
Τουτέστι δωρεὰν φιλανθρωπίας. Πάλιν δωρεῖται   
χάρισμα ταπεινοφροσύνης. Πόθεν τοῦτο; Οἱ τρεῖς   
παῖδες ἐν τῇ καμίνῳ, ἐπειδὴ ὡς δίκαιοι τὴν φλόγα    
ἐπάτησαν, ὡς δὲ ταπεινόφρονες ἁμαρτωλοὺς ἑαυτοὺς   
ἐκάλεσαν, διὰ τὴν ὑπερβάλλουσαν δικαιοσύνην   
ἐπάτησαν τὴν φλόγα, καὶ τὴν κάμινον δρόσον ἐποίησαν·   
οὐκ ἐπήρθησαν δέ, οὐδὲ εἶπον· Ὣ πῶς ἡ δικαιοσύνη   
μεθ’ ἡμῶν! Ἐνικήσαμεν φύσιν, ὑπερέβημεν νόμον·   
ἀλλὰ πράττουσιν ὡς δίκαιοι, καὶ λαλοῦσιν ὡς   
ἁμαρτωλοί. Ἐννόησον γάρ. Ἐπάτουν τὴν φλόγα, καὶ   
ἐχόρευον ὡς ἅγιοι, καὶ ἐξωμολογοῦντο ὡς ἁμαρτωλοί·   
«Ἡμάρτομεν, ἠνομήσαμεν, ἠδικήσαμεν. Πάντα   
ὅσα ἐπήγαγες ἡμῖν, ἐν ἀληθινῇ κρίσει ἐποίησας·   
ὅτι ἠνομήσαμεν ἀποστάντες ἀπὸ σοῦ, καὶ τῶν   
ἐντολῶν σου οὐκ ἠκούσαμεν, ἵνα εὖ ἡμῖν   
γένηται». Ἐπεὶ οὖν δίκαιοι ὄντες ἑαυτοὺς ἐταπείνουν,   
ἔλαβον Πνεῦμα ταπεινώσεως, χάρισμα ταπεινοφροσύνης.   

Διὰ τοῦτο, ἰδόντες τὴν χάριν, λέγουσιν, ὅτι «Οὐκ   
ἔστιν ἡμῖν ἐν τῷ καιρῷ τούτῳ προφήτης, οὐδὲ   
προσφορά, οὐδὲ θυμίαμα, οὐ τόπος τοῦ   
καρπῶσαι καὶ εὑρεῖν ἔλεος». Ἐπεὶ οὖν οὐκ ἔχομεν   
πόλιν, οὐ ναόν, οὐ θυσιαστήριον, οὐ θυμίαμα, ἀντὶ   
πάντων ἡ ταπεινοφροσύνη ἡμῖν ἀρκέσει. Διὰ τοῦτο   
λέγουσιν· «Ἀλλ’ ἐν ψυχῇ συντετριμμένῃ καὶ   
Πνεύματι ταπεινώσεως προσδεχθείημεν». Ἄλλος, ὅταν   
πλήρης ᾗ τῇς χάριτος, λαβὼν ὁλόκληρον τὸ δῶρον,   
λέγει· Πνεῦμα ἔλαθε πληρώσεως. Πόθεν τοῦτο;   
Λέγει Ἱερεμίας· «Ἡ ὁδὸς τῆς θυγατρὸς τοῦ λαοῦ   
μου οὐκ εἰς ἅγιον, οὐδὲ εἰς καθαρὸν Πνεῦμα   
πληρώσεως». Οὐκ ἔχουσι, φησί, Πνεῦμα τὸ   
πληροῦν αὐτούς. Οὕτως εἶχον Πνεῦμα πληρώσεως οἱ   
ἀπόστολοι, καθὼς γέγραπται· Τότε, φησίν, ὁ   
Παῦλος «πλησθεὶς Πνεύματος ἁγίου», ὅτε ἐλέγχει   
Ἐλύμαν τὸν μάγον. Ὁρᾷς τὰ χαρίσματα; Ἐπαναλαμβάνω   
τοίνυν τὰ ὀνόματα τῆς ἀφράστου φύσεως· Πνεῦμα   
Θεοῦ, Πνεῦμα τὸ ἐκ τοῦ Θεοῦ, Πνεῦμα Κυρίου,   
Πνεῦμα Πατρός, Πνεῦμα Υἱοῦ Πνεῦμα Χριστοῦ,   
Πνεῦμα τοῦ ἐγείραντος τὸν Χριστόν, Πνεῦμα ζωῆς,   
Πνεῦμα ἀληθείας. Λοιπὸν τὰ χαρίσματα· Πνεῦμα   
δυνάμεως, Πνεῦμα ἀγάπης, Πνεῦμα σωφρονισμοῦ,   
Πνεῦμα ἐπαγγελίας, Πνεῦμα πίστεως, Πνεῦμα   
ἀποκαλύψεως, Πνεῦμα υἱοθεσίας. Ὅταν λάθῃ τις χάρισμα   
τοῦ δικάζειν, ἔλαβε Πνεῦμα κρίσεως, ὡς λέγει   
Ἠσαΐας· «Καὶ καθαριεῖ αὐτοὺς ὁ Κύριος Πνεύματι   
κρίσεως καὶ Πνεύματι καύσεως»· τὴν τιμωρητικὴν   
καὶ καθαρτικὴν δύναμιν καλεῖ Πνεῦμα κρίσεως καὶ   
Πνεῦμα καύσεως. Ὁ δὲ Δαυῒδ αἰτεῖ Πνεῦμα εὐθές, τὸ   
εἰς εὐθύτητα φέρον. Καὶ πάλιν αἰτεῖ χάρισμα   
ἡγεμονεῦον τῶν παθῶν, καὶ ποιοῦν τὴν ψυχὴν μὴ δουλεύειν   
τοῖς πάθεσιν. Ἐπειδὴ γὰρ διεστράφη ἡ καρδία τοῦ   
Δαυΐδ, καὶ ἀπὸ σωφροσύνης ἦλθεν εἰς κακίαν παθῶν   
καὶ ἡδονῆς, καὶ ἐπειδὴ οὐ δικαίως ἔκρινεν   
ἀναιρεθῆναι τὸν ἄνδρα, καὶ δοῦλος ἐγένετο ἐπιθυμίας, καὶ εἰς   
μοιχείαν ἐτράπη, αἰτεῖ Πνεῦμα εὐθές, λέγων·   
«Ἐγκαίνισον ἐν τοῖς ἐγκάτοις μου, καὶ μὴ ἀποῤῥίψῃς   
με, φησίν, ἀπὸ τοῦ προσώπου σου· ἀπόδος μοι   
τὴν ἀγαλλίασιν τοῦ σωτηρίου σου, καὶ Πνεύματι   
ἡγεμονικῷ στήριξόν με», τουτέστι, χαρίσματι   
ἡγεμονεύοντι τῶν παθῶν, καὶ κρατοῦντι τῶν ἡδονῶν.   
   ε’. Ταῦτα ἡμῖν εἴρηται περὶ τῆς τοῦ ἁγίου   
Πνεύματος θεϊκῆς αὐθεντίας, καὶ τῆς κατὰ τὰ ἐνεργήματα   
διαφορᾶς. Οἱ δὲ αἱρετικοὶ ἀγνοήσαντες ὅτι, ὅταν λέγῃ   
Πνεῦμα ἁγιωσύνης ἢ ἐπαγγελίας, τῶν δωρεῶν   
μέμνηται, αὐτοὶ εἰς τὴν φύσιν ἀνάγουσι, λέγοντες, ὅτι   
ὁ Θεὸς ἔδωκε, καὶ τὸ Πνεῦμα τὸ ἅγιον   
ἐδωρήσατο. Εἶδες, φασίν, ὅτι δῶρόν ἐστι Θεοῦ; Ἀνέγνων   
τὰ τῶν δωρεῶν, καὶ εἰς τὴν φύσιν ἀνήγαγον, δέον   
νοῆσαι τίνα τὰ ὀνόματα τὰ τὴν φύσιν δηλοῦντα, καὶ   
τίνα τὰ ὀνόματα τὰ τὴν χάριν ἑρμηνεύοντα·   
ἐκαπήλευσαν τὴν ἀλήθειαν, συνέχεον τὰ πάντα,   
ἀνέστρεψαν ἑαυτούς, ἐξώκειλαν τῆς ἀληθείας· «Ἐσκοτίσθη   
ἡ ἀσύνετος αὐτῶν καρδία· φάσκοντες εἶναι   
σοφοί, ἐμωράνθησαν». Διὸ ἐπάγουσιν· Ἐπειδή, φησί,   
περὶ Πνεύματος κινεῖς, καὶ ἀπὸ Γραφῶν διδάσκεις,   
καὶ βούλει μάρτυρας ἔχειν τὰς Γραφάς, ἀπ’ αὐτῶν   
τῶν Γραφῶν κινούμενοι λέγομεν, ἅπερ ὁ Σωτὴρ περὶ   
τοῦ Πνεύματος εἶπε τοῦ ἁγίου. Τὶ οὖν λέγει; «Ὅταν   
δὲ ἔλθῃ, φησίν, ὁ Παράκλητος, τὸ Πνεῦμα τῆς   
ἀληθείας, ὃ παρὰ τοῦ Πατρὸς ἐκπορεύεται,   
ἐκεῖνος ὑμᾶς ὁδηγήσει πρὸς πᾶσαν τὴν ἀλήθειαν.   
Οὐ γὰρ ἀφ’ ἑαυτοῦ λαλήσει, ἀλλ’ ὅσα ἂν   
ἀκούσῃ, ἀναγγελεῖ ὑμῖν· ὅτι ἐκ τοῦ ἐμοῦ λήψεται,   
καὶ ἀναγγελεῖ ὑμῖν». Εἶδες πῶς, φησίν, ἀφ’ ἑαυτοῦ   
οὐ λαλεῖ, ἀλλ’ ἐξ αὐτοῦ λαμβάνει; Μὴ δύναται ἡ   
αὐθεντία δειχθῆναι τοῦ Πνεύματος; Οὐκ ἔδειξε, φησίν,   
ἡ Γραφὴ ὑποκείμενον αὐτὸ τῇ ἐξουσίᾳ τοῦ Υἱοῦ καὶ   
δανειζόμενον παρ’ αὐτοῦ, καὶ ἄλλοις χορηγοῦν;   
Πρόσεχε ἀκριβῶς. Ὅταν τι τῶν λεγομένων ἄπορον σοι   
φανῇ, μὴ εὐθέως ἐπιπηδήσῃς τῇ λέξει, ἀλλ’   
ἀνάμεινον τὸ τέλος τοῦ νοήματος. Οὐκ εἶδες ἐν ταῖς   
παρασκευαῖς τῶν οἰκοδομῶν, πῶς πάντα συγκεχυμένα,
ἄσβεστος, λίθοι, ξύλα, καὶ τῇ μὲν σῇ ὄψει πάντα   
συγκέχυται, τῷ δὲ τεχνίτῃ πάντα ἥρμοσται; Καὶ   
οἶδε τὸν καιρόν, καθ’ ὃν τοῦτο τὸ συγκεχυμένον   
ἁρμόσει ἐκείνῳ, κἀκεῖνο τούτῳ· καὶ τὰ νῦν   
διεσκορπισμένα τὴν πρέπουσαν ἁρμονίαν λαμβάνοντα ἀποτελεῖ   
τὸ τῆς οἰκοδομῆς κάλλος. Ὅταν τοίνυν ἴδῃς τὸν   
λέγοντα ἀπὸ τούτου εἰς τοῦτο, καὶ ἀπ’ ἐκείνου εἰς ἄλλο   
μεταβαίνοντα, νόει τὰς ὕλας αὐτὸν παρασκευάζειν·   
ὅταν γὰρ παραθῶ τὰς ὕλας, τότε δείκνυμι τὴν   
ἁρμονίαν. Μία φύσις Υἱοῦ καὶ Πνεύματος, μία δύναμις,   
μία ἀλήθεια, μία ζωή, μία σοφία. Ἀφ’ οὗ δὲ ὁ Σωτὴρ   
κατηξίωσε τὸ πλάσμα λαβεῖν τὸ ἡμέτερον, πληροῦται   
Πνεύματος ἁγίου, οὐχ ὡς κατώτερος ἁγίου   
Πνεύματος, ἀλλ’ ὡς τῆς σαρκὸς ὀφειλούσης ἀνθρωπίνῳ   
τύπῳ λαβεῖν τοῦ Πνεύματος τὴν ἐπιφοίτησιν· οὐχ   
ὅτι οὐκ ἠδύνατο ὁ Θεὸς Λόγος ἁγιάσαι τὸ πλάσμα ὁ   
ἀνέλαβεν. Ἐὰν γὰρ εἰς τοῦτον χωρήσῃς τὸν λόγον,   
καὶ ὁ Υἱὸς περιττός· ἤρκει γὰρ ὁ Πατὴρ ἁγιάσαι τὸ   
πλάσμα. Μὴ γὰρ ὡς ἄτονών ὁ Πατὴρ προσλαμβάνει   
τὸν Υἱόν; Μὴ γὰρ ὡς ἄτονών ὁ Υἱὸς προσλαμβάνει   
τὸ Πνεῦμα; Ἀλλ’ ἐπειδὴ μία φύσις ἐστὶ τὰ πάντα ἐν   
πᾶσιν ἐνεργοῦσα, τὰ μὲν ὁ Πατὴρ ἐργάζεται, καὶ εἰς   
πᾶσαν τὴν φύσιν ἐκλαμβάνεται· τὰ δὲ ὁ Υἱός, καὶ   
εἰς πᾶσαν διαβαίνει τὴν φύσιν· τὰ δὲ τὸ Πνεῦμα, καὶ   
εἰς πᾶσαν τὴν φύσιν ἀναλαμβάνεται. Ὅτε οὖν ἐστιν   
ἡ φύσις καθ’ ἑαυτὴν θεωρουμένη, ἴση καὶ ὁμαλή,   
δεσποτικῆς αὐθεντίας πλήρης, θαυμαστή, οὔτε   
ἐνδεής, οὔτε ἀτελής, οὐ προκόπτουσα, οὐ μειουμένη,   
οὐκ ἐλαττουμένη, οὐ προσθήκας λαμβάνουσα. Ὅταν   
δὲ ἀναλάβῃ ὁ Θεὸς Λόγος τὴν σάρκα τὴν ἐξ ἡμῶν,   
ποιεῖ αὐτὴν κατὰ τὸν ἀνθρώπινον τύπον, ὡς ἕνα τῶν   
προφητῶν, ἢ ὡς ἕνα τῶν ἀποστόλων, δεχομένην   
Πνεῦμα ἅγιον. Εἶπον προλαβών, οὐχ ὡς μὴ ἀρκούσης 
τῆς θεότητος τοῦ Υἱοῦ, ἀλλ’ ἵνα ἐντελὴς τῆς Τριάδος   
ἡ γνῶσις ἐν τῷ πλάσματι τούτῳ δειχθῇ. Κατηξιώθη   
οὖν ἡ σὰρξ ἡ δεσποτικὴ Πνεύματος ἁγίου, καὶ λοιπὸν   
ἐβούλετο ὁ Σωτὴρ τὸ πλάσμα, ὃ ἀνέλαβεν, οἰκειοῦν   
τῷ ἁγίῳ Πνεύματι, ἳν’ ὅπερ ἂν ποιῇ ὁ Χριστὸς κατὰ   
σάρκα, ἐπιγράφηται τῷ ἁγίῳ Πνεύματι τῷ   
ἐνοικοῦντι ἐν αὐτῷ, ὡς ἐν ἁγίῳ ναῷ τῷ 
ἀνθρωπίνῳ. Ἄνθρωπος γὰρ δι’ ἡμᾶς, Θεὸς δὲ δι’ ἑαυτόν· Θεὸς δι’   
ἑαυτόν, ἄνθρωπος δὲ διὰ φιλανθρωπίαν. Ἐξέβαλε   
δαιμόνια, καὶ ἠθέλησε τὴν ἀπέλασιν τῶν δαιμονίων   
ἐπιγράφειν τῷ ἁγίῳ Πνεύματι, καὶ λέγει· «Εἰ δὲ ἐγὼ ἐν   
Πνεύματι ἁγίῳ ἐκβάλλω τὰ δαιμόνια». Καὶ οὐκ   
εἶπεν, Ἐν τῷ Θεῷ Λόγῳ, ἀλλ’ ἐπιγράφει τῷ ἁγίῳ   
Πνεύματι, ὡς ἀνὴρ ἅγιος Πνεύματος ἁγίου   
κατηξιωμένος. Ἀμέλει ὅτε εἰσῆλθεν εἰς τὸ ἱερόν, λαμβάνει   
τὸν προφήτην Ἠσαίαν, καὶ ἀναγινώσκει·    
ἀναγινώσκει δὲ τὰ περὶ ἑαυτοῦ γεγραμμένα· «Καὶ    
ἀναπτύξας, φησί, τὸ βιβλίον, λέγει· Πνεῦμα   
Κυρίου ἐπ’ ἐμέ». Ταῦτα ἆρα τῷ Θεῷ Λόγῳ ἁρμόζει;   
Θεὸς λέγει· «Πνεῦμα Κυρίου ἐπ’ ἐμέ»; Οὐκ   
ἀναντίῤῥητον ἐστι, ὅτι τὸ πρόσωπον τοῦ ἀνθρώπου λαλεῖ;   
«Πνεῦμα Κυρίου ἐπ’ ἐμέ, οὗ εἵνεκεν ἔχρισέ μέ».   
Διὰ τοῦ Πνεύματος, φησί, τοῦ ἁγίου ἐχρίσθην. Διὰ   
τοῦτο Πέτρος φησίν· «Ἰησοῦν τὸν ἀπὸ Ναζαρέτ, ὃν   
ἔχρισεν ὁ Θεὸς Πνεύματι· ἁγίῳ καὶ δυνάμει».   
      ς’. Ὧδε τὸν νοῦν παρακαλῶ, ἔχωμεν. Ταῦτα γὰρ   
ὅλα παρασκευὴ τοῦ, «Ἐκ τοῦ ἐμοῦ λήψεται»· οὐ γὰρ   
ἀπ’ ἄλλων εἰς ἄλλο ἐξηνέχθημεν, ἀλλ’ ὡς ἔφθην   
εἰπών, τὰς ὕλας εὐτρεπίζω, ἵνα σὺ τὴν ἕνωσιν    
ἁρμόσῃς. Κατηξιώθη Πνεύματος ἁγίου, ἑ πτισθῇ ἐν τῷ   
Ἰορδάνῃ· καὶ λέγει Ἰωάννης· «Εἶδον τοὺς οὐρανοὺς   
ἀνεῳγμένους, καὶ τὸ Πνεῦμα τοῦ Θεοῦ   
καταβαῖνον, ὡσεὶ περιστεράν, καὶ μένον ἐπ’ αὐτόν».   
Εἶδες πῶς τύπῳ ἀνθρωπίνῳ λαμβάνει Πνεῦμα ἅγιον;   
Οὐδεὶς οὕτως ἀσεβὴς ἵνα νομίσῃ ὅτι ἡ θεότης ἔλαβε  
Πνεῦμα. Λέγει Ἰωάννης ὁ Βαπτιστής· «Μέσος ὑμῖν    
ἕστηκεν, ὃν ὑμεῖς οὐκ οἴδατε, κἀγὼ οὐκ ἰδεῖν   
αὐτόν· ἀλλ’ ὁ πέμψας μὲ βαπτίζειν ἐν ὕδατι,   
ἐκεῖνός μοι εἶπεν· Ἐφ’ ὃν ἂν ἴδῃς τὸ Πνεῦμα   
τὸ ἅγιον καταβαῖνον, ὡσεὶ περιστεράν, καὶ μένον   
ἐπ’ αὐτόν, οὗτός ἐστιν ὁ Υἱὸς μου». Κατῆλθε τὸ   

Πνεῦμα τὸ ἅγιον, ἵνα πληρωθῇ τὸ τοῦ Ἠσαΐου,   
«Πνεῦμα Κυρίου ἐπ’ ἐμέ». Ἐβαπτίσθη ἡ σάρξ, καὶ   
εὐθέως βαπτισθεὶς ἀνέβη ἀπὸ τοῦ ὕδατος, καὶ ἀνήχθη   
ὑπὸ τοῦ Πνεύματος εἰς τὴν ἔρημον. Ἀνήχθη, καὶ   
ὡς παιδαγωγὸν εἶχεν ἡ σὰρξ τὸ Πνεῦμα τὸ ἅγιον.   
Διὰ τὶ ἤγετο; Ἵνα ἡμῖν τύπον δῷ, ὅτι ὥσπερ ἡ σὰρξ   
ἡ ἐμὴ οὐκ ἄγεται ἐπιθυμίαις, ἀλλ’ ἄγεται Πνεύματι,   
οὕτω καὶ ὑμεῖς ὀφείλετε. Διὰ τοῦτο καὶ ὁ Παῦλος·   
«Εἰ δὲ Πνεύματι Θεοῦ ἄγεσθε, οὐκ ἔτι ἐστὲ ἐν   
σαρκί»· καί, «Ὅσοι Πνεύματι Θεοῦ ἄγονται, οὐκ   
εἰσὶν ὑπὸ νόμον». Ἄγεται ἡ σὰρξ τοῦ Χριστοῦ,   
ἀγώμεθα καὶ ἡμεῖς. Διὰ τοῦτο γὰρ καὶ πάντα εἰς   
ἑαυτὸν ἀναλαμβάνει, ἵνα τύπον ἡμῖν καταλίπῃ.   
«Ἀνήχθη ὑπὸ τοῦ Πνεύματος πειρασθῆναι, καὶ   
ἐνίκησε τὸν διάβολον»· οὐχ ἡ θεότης, ὕβρις γὰρ ἦν   
τῇ θεότητι τὸ εἰπεῖν, Ἐνίκησα. Θεὸς γὰρ οὔτε ἡττᾶταί   
ποτε, οὔτε νικᾷ, ἀλλὰ ἀεὶ κρατεῖ. Εἰ νίκην δέχεται,   
πάντως οἷόν τε αὐτὸν καὶ ἡττᾶσθαι. Ὁ δὲ ἀεὶ κρατῶν,   
παντοκράτωρ, καὶ οὔτε στασιάζεται ὑπὸ τῶν   
κρατουμένων, οὔτε καμάτῳ περιγίνεται τῶν ἀρχομένων. Εἰ   
τοίνυν ἡ σὰρξ ἡ Δεσποτικῇ, τὸ Κυριακὸν πλάσμα, ὁ   
ξένος ἄνθρωπος, ὁ οὐράνιος τὸ νέον βλάστημα, τὸ   
ἀπὸ τῆς ξένης ὠδῖνος ἀνθῆσαν, οὗτος λαμβάνει Πνεῦμα   
ἅγιον, ἔχεις τὰς μαρτυρίας ὅτι ἐπεδήμησε Πνεῦμα   
ἐξ οὐρανοῦ, ὅτι ἀνήγαγεν αὐτὸν τὸ Πνεῦμα εἰς τὸ   
περιγενέσθαι τοῦ διαβόλου. Ἡ τοῦ Ἀδὰμ εἰκὼν ἡ ἐν   
τῇ ἀρχῇ πλανηθεῖσα, ἵνα νικήσῃ λοιπόν, ὁ ἄνθρωπος   
ὁ ξένος εἰσήρχετο, δορυφορούμενος τῇ δυνάμει τοῦ   
Πνεύματος. Διὰ τοῦτο, ὥσπερ εἶπεν, «Ἀνήχθη ὑπὸ   
τοῦ Πνεύματος ἐν τῇ ἐρήμῳ πειρασθῆναι»· οὕτως ὅτε   
ὡς νικητὴς ὑπέστρεφε, λέγει· «Ἰησοῦς δὲ ὑπέστρεφεν   
ἐν τῇ δυνάμει τοῦ Πνεύματος ἀπὸ τῆς ἐρήμου».   
Εἶχεν οὖν ἡ σὰρξ Πνεῦμα ἅγιον, οὐ μέρος χαρισμάτων,   
ὡς ἡμεῖς, τῷ μὲν σοφία, τῷ δὲ γνῶσις· ἀλλὰ πάντα   
ἔσχε τὰ χαρίσματα. Ἐπ’ ἀληθείας ἀγωνιῶ καὶ τρέμω,   
μὴ τὸ ἀσθενὲς τῆς γλώττης ἀμβλύνῃ τὸ μέγεθος τοῦ   
κηρυττομένου. Τὸ τοίνυν σῶμα τὸ Δεσποτικόν, καὶ ἡ    
σὰρξ ἡ γιὰ λαβοῦσα τοῦ ἁγίου Πνεύματος τὴν   
ἐνέργειαν, οὐκ ἔλαθεν, ὡς ἐπὶ τῶν ἀποστόλων καὶ τῶν   
προφητῶν, μίαν χάριν ἢ δευτέραν. Ἄνθρωπος γὰρ   
πάντα χωρῆσαι οὐ δύναται· διὸ λέγει Παῦλος· «Μὴ   
πάπες ἀπόστολοι; Μὴ πάντες προφῆται; Μὴ   
πάντες χαρίσματα ἔχουσιν ἰαμάτων»; Ἐφ’ ἡμῖν γὰρ   
μερίζεται τὰ δῶρα· ἐν δὲ τῇ σαρκὶ τοῦ Χριστοῦ ὅλα τὰ   
χαρίσματα, ὅλαι αἱ δωρεαὶ σάην κατὰ τὴν τῆς σαρκὸς   
οὐσίαν. Καὶ πρόσεχε. Ἐπλήρωσε πρῶτον τὸν ἴδιον   
ναὸν πάσης χάριτος. Εἶχε χάρισμα νόσους ἰᾶσθαι,   
δαίμονας ἐκβαλεῖν, νεκροὺς ἐγείρειν, προφητεύειν,    
τὰ τῆς ἀληθείας ἐργάζεσθαι· πάντα ἠδύνατο,   
εἶχε τῶν χαρισμάτων τὸ πλήρωμα, ἀφ’ οὗ ἐπληρώθη   
ἡ σὰρξ ἡ Δεσποτικὴ πάντων τῶν χαρισμάτων. Χρεία   
δὲ ἣν πάντως ἡμᾶς λαμβάνειν ἐκ μέρους, ὡς ἀπὸ   
δεξαμενῆς, ἀπὸ τοῦ Κυριακοῦ σώματος, χορηγεῖται καὶ   
ἀποστόλοις καὶ προφήταις ἐξ αὐτοῦ. Ἰωάννης   
ἐμαρτύρει, ὅτι ἐν αὐτῷ ὅλον τὸ πλήρωμα τῆς θεότητος·   
κα Παῦλος, «Ἐν ᾧ κατῴκησε πᾶν τὸ πλήρωμα τῆς   
θεότητος σωματικῶς». Οὐκ εἶπεν ἁπλῶς, Ἐν ᾧ 
κατῴκησεν ἡ θεότης, ἀλλά, «Τὸ πλήρωμα τῆς θεότητος»·   
τουτέστι, πᾶσα ἡ δωρεὰ τῆς θεότητος.   
     Καὶ ἵνα μὴ τις νομίσῃ, ὅτι ἐν τῷ Θεῷ Λόγῳ   
κατῴκησε, λέγει· «Ἐν ᾧ κατῴκησε πᾶν τὸ πλήρωμα τῆς   
θεότητος σωματικῶς». Ἐν τῇ σαρκὶ αὐτοῦ πᾶν τὸ   
πλήρωμα σοφίας, συνέσεως, δυνάμεως, σημείων, πάσης   
ἐνεργείας. Λοιπὸν ἀπὸ τοῦ πληρώματος δανειζόμεθα   
πάντες. Μαρτυρεῖ Ἰωάννης ὁ Βαπτιστής· «Κἀγὼ οὐκ   
ᾔδειν αὐτόν, ἀλλ’ ὁ πέμψας με βαπτίζειν, ἐκεῖνός   
μοι εἶπεν· Ἐφ’ ὃν ἂν ἴδῃς τὸ Πνεῦμα καταβαῖνον   
καὶ μένον», (οὐκ εἶπε, Χαριζόμενον αὐτῷ δῶρον ἕν,   
ἀλλά, Μένον ὅλον), «οὗτός ἐστιν ὁ βαπτίζων ἐν   
Πνεύματι ἁγίῳ καὶ πυρί». Εἶτα βουλόμενος δεῖξαι ὁ   
Ἰωάννης, τὶ οὐχ ὡς ἄνθρωπος ἔλαβε χάριν ὁ   
Σωτήρ, λέγει· «Οὐκ ἐκ μέτρου δίδωσιν ὁ Θεὸς τὸ   
Πνεῦμα· ὁ Πατὴρ ἀγαπᾷ τὸν Υἱόν, καὶ πάντα   
δέδωκε ἐν τῇ χειρὶ αὐτοῦ». Ἡμεῖς οὖν πόθεν   
λαμβάνομεν; «Ἐκ τοῦ πληρώματος αὐτοῦ ἡμεῖς πάντες 
ἐλάβομεν». Ἐκεῖνος τὸ πλήρωμα, ἡμεῖς ἐκ τοῦ   
πληρώματος. Πῶς; Ἀφ’ οὗ ἐπλήρωσε τὴν Δεσποτικὴν   
σάρκα, ἀπ’ αὐτῆς ἤντλει ὡς ἀπὸ πηγῆς, καὶ ἐδάνειζε   
τοῖς ἀνθρώποις τὴν δωρεάν. Πρόσεχε, παρακαλῶ.   
Λέγει οὖν· «Ὅταν ἔλθῃ ὁ Παράκλητος, τὸ Πνεῦμα   
τῆς ἀληθείας, ὁδηγήσει ὑμᾶς πρὸς πᾶσαν τὴν   
ἀλήθειαν, ὅτι ἐκ τοῦ ἐμοῦ λήψεται».   
     ζ’. Πρόσεχε τῇ ἀκριβείᾳ, Οὐκ εἶπεν, Ἐξ ἐμοῦ, ἀλλ’,   
«Ἐκ τοῦ ἐμοῦ». Ἓξ ἐμοῦ, τίνος; Ἐκ τοῦ ἐμοῦ   
δώσει ὑμῖν, ἀλλὰ λήψεται· λαμβάνει οὐ δανειζόμενον.   
Ἀλλ’ ἐπειδὴ ἐπλήρωσε τὴν πηγὴν ὡς ἀρχὴν   
χαρισμάτων, ἀπὸ τῆς δεξαμενῆς ἀντλεῖ, καὶ παρέχει   
πᾶσιν ἐκ τῶν ἰδίων. Καὶ πόθεν τοῦτο, ὅτι τὸ λαβεῖν, ἐκ   
τῶν ἰδίων ἐστὶ λαβεῖν; Ἄκουε. «Ἐπλήρωσεν ὁ Θεὸς   
τὸν Μωϋσῆν Πνεύματος, καὶ λέγει Μωϋσῆς· Οὐ   
δύναμαι μόνος φέρειν τὸ βάρος τοῦ λαοῦ τούτου·   
προχείρισαι ἄλλον σεαυτῷ. Λέγει αὐτῷ ὁ Θεός·   
Ἐπίλεξαι ἑβδομήκοντα πρεσβυτέρους, καὶ   
λήψομαι ἀπὸ τοῦ Πνεύματος τοῦ ἐν σοί, καὶ δώσω ἐπ’   
αὐτούς». Οὐκ εἶπε, Λήψομαι τὸ σόν, ἀλλά, «Ἀπὸ τοῦ   
Πνεύματος τοῦ ἐν σοί», ἐκ τοῦ ἐμοῦ λήψομαι.   
Λέγει ὁ Θεός· «Ἐν ταῖς ἡμέραις ἐκείναις ἐκχεῶ ἀπὸ   
τοῦ Πνεύματός μου ἐπὶ πᾶσαν σάρκα, καὶ   
προφητεύσουσιν». Εἰ ὁ Θεὸς παρὰ Μωϋσέως λαμβάνων   
ἐδανείσατο, καὶ τὸ Πνεῦμα παρὰ τοῦ Υἱοῦ λαμβάνων  
ἐδανείσατο, καὶ γὰρ Μωϋσῆς τύπος ἦν τοῦ   
Χριστοῦ· ὅτι ὥσπερ ἀπὸ Μωϋσέως ἑβδομήκοντα ἐγένοντο,   
οὕτως ἀπὸ τοῦ Χριστοῦ ἡ οἰκουμένη ἐδέξατο τὸ Πνεῦμα   
τὸ ἅγιον. Ἐκ τοῦ ἐμοῦ λήψεται· ἐξ ὧν ἐχορήγησέ   
μοι μόνῳ τῷ Κυριακῷ ἀνθρώπῳ, λήψεται αὐτὸ τὸ   
δεδωκός, τὸ ἐλθὸν καὶ μεῖναν ἐν ἐμοί, τὸ χρῖσάν με,   
τὸ ἁγιάσαν, τὸ ἄγαγόν εἰς τὴν ἔρημον, τὸ ὑποστρέψαν  
μὲ νικητήν. «Ἐκ τοῦ ἐμοῦ λήψεται, καὶ ἀναγγελεῖ   
ὑμῖν». Καὶ ἵνα δείξῃ ὅτι οὐ τοῦ ἁγίου Πνεύματος   
ἐμνημόνευσεν, ἀλλὰ τῶν δωρεῶν, ἐπάγει, μετὰ τὸ   
εἰπεῖν, «Ἐκ τοῦ ἐμοῦ λήψεται», εὐθύς, «Πάντα, ὅσα   
ἔχει ὁ Πατήρ, ἐμὰ ἐστιν»· ἔλαβον αὐτὰ ἐκ τοῦ ἁγίου   
Πνεύματος· διὰ τοῦτο εἶπον· «Ἐκ τοῦ ἐμοῦ   
λήψεται». Ἐπειδὴ ὁ Θεὸς τὴν σάρκα ἡγίασε Πνεύματι   
ἁγίῳ, καὶ ἀπέστειλε τὴν δωρεὰν τοῦ Πνεύματος ὁ   
Πατὴρ εἰς τὴν σάρκα τοῦ Χριστοῦ, ἐλθοῦσα δὲ ἡ   
χάρις ὅλα τὰ δῶρα ἐνέθηκε τῷ Χριστῷ, λέγει· «Ἐκ τοῦ   
ἐμοῦ λήψεται, καὶ ἀναγγελεῖ ὑμῖν». Τὶ οὖν ἐστι τό,   
«Ἀφ’ ἑαυτοῦ οὐ λαλήσει, ἀλλ’ ὅσα ἂν ἀκούσῃ,   
γνωρίσει ὑμῖν»; Εἴρηται πρὸ τούτου., ὅτι ἄλλο ἐστὶ   
Πνεῦμα ἅγιον, καὶ ἄλλο χάρισμα· ἄλλο βασιλεύς,   
καὶ ἄλλο τὸ δῶρον τοῦ βασιλέως. Ὅταν τὶς   
πρὸς πολλὰ καὶ διάφορα ἔθνη βαρβάρων ἔχῃ, ἀπορεῖ   
πόθεν ἄρξεται τοῦ πολέμου. Ἐὰν περὶ τούτους   
ἀσχολήσῃ τὸν πόλεμον, ἕτερον ἀνακύπτει κέρας· ἐὰν   
διέλῃ ἑαυτὸν εἰς δύο μέρη, σχίζεται τὰ τῆς   
δυνάμεως. Ἐν μέσῳ ἐσμὲν Ἀρειανῶν τῶν ἀθετούντων   
τοῦ Χριστοῦ τὴν δόξαν, καὶ τῶν Μακεδονιανῶν τῶν   
ὑβριζόντων τὴν θεϊκὴν τοῦ Πνεύματος δόξαν. Ἐὰν   
ὡς ὡμολογημένον εἴπω τὸ τοῦ Υἱοῦ ὡς πρὸς   
Μακεδονιανούς, ὁ Ἀρειανὸς εὐθέως μάχεται· περὶ γὰρ   
τοῦ Υἱοῦ ἔπεισας, ὅτι περὶ Πνεύματός μοι λαλεῖς;   
     η’. Ἀλλ’ ἐπειδὴ πρόκειται σήμερον περὶ Πνεύματος   
ἁγίου (πολλάκις γὰρ κατὰ τὴν δοθεῖσαν χάριν παρὰ   
Χριστοῦ περὶ τοῦ Υἱοῦ ἐνικήσαμεν, καὶ μάρτυρες   
τῶν εἰρημένων ὑμεῖς, ὡς οὐκ ἦν σοφίσματα τέχνης,   
ἀλλ’ ἀποδείξεις Γραφῶν), ἐβουλόμην δὲ καὶ νῦν   
κατασκευάσαι τὸν περὶ τοῦ Υἱοῦ λόγον· ἀεὶ γὰρ ἐν   
ἑαυτῷ τὴν δύναμιν ἐκλάμπουσαν ἔχει· ἀλλὰ διὰ τὴν   
τῶν αἱρετικῶν πληροφορίαν τῶν περὶ τὸ Πνεῦμα   
σκαζόντων τέως παρασιωπῶ. Ἀμήχανον δὲ ἐστι τὸν  
περὶ τὸ Πνεῦμα σκάζοντα ὀρθοποδῆσαι περὶ τὸν Υἱόν.   
Ἕως σήμερον οὐ πείθεις τινὰ Μακεδονιανὸν   
ὑπογράψαι τῷ ὁμοουσίῳ τῷ κατὰ Νικαίαν, καίτοι λέγοντες   
ἀεί. Ἡμεῖς ἐκείνῃ στοιχοῦμεν τῇ πίστει· ἐπειδὴ περὶ   
Πνεύματος οὐ διεσαφηνίσθη. Οὐδὲ γὰρ ἦν ἀγών,   
οὐδὲ πόλεμος. Ὅμως πρὸς τὴν ἐκείνων πληροφορίαν,   
λέγω, γέγραπται· «Ἀφ’ ἑαυτοῦ οὐ λαλήσει». Εἶπε   
τῷ Μακεδονιανῶν, Γέγραπται τοῦτο καὶ περὶ τοῦ Υἱοῦ,   
μᾶλλον δὲ αὐτὸς λέγει περὶ ἑαυτοῦ.  

«Ἐγὼ ἀπ’ ἐμαυτοῦ οὐ λαλῶ». Πρόσεχε, παρακαλῶ. Παράγω τὴν   
μαρτυρίαν ἀπὸ τοῦ ὡμολογημένου παρὰ σοι· πρὸς   
μὲν γὰρ τὸν Ἀρειανὸν ἀγῶνος χρεία εἰς τό, «Ἐγὼ   
ἀπ’ ἐμαυτοῦ οὐ λαλῶ, καὶ περὶ τοῦ Πνεύματος»·   
πρὸς δὲ σε τὸν ἐπαγγειλάμενον εὐσεβεῖν, οὐ χρεία   
ἀγῶνος. Περὶ Χριστοῦ γυμνάζων λέγεις, ἰσόθεον,   
ὅμοιον τῷ Πατρὶ κατὰ πάντα. Ὡς πρὸς ὁμολογοῦντα   
τὴν δόξαν, εἰσήγαγον τὸ ζήτημα. Λέγεις περὶ τοῦ   
Πνεύματος, «Ἀφ’ ἑαυτοῦ οὐ λαλήσει»· λέγει ὁ   
Σωτὴρ περὶ ἑαυτοῦ· «Ἐγὼ ἀπ’ ἐμαυτοῦ οὐ λαλῶ, ἀλλ’   
ὅσα ἤκουσα παρὰ τοῦ Πατρὸς μου, ταῦτα λαλῶ».   
Ἰδοὺ καὶ ὁ Υἱὸς ἀφ’ ἑαυτοῦ οὐ λαλεῖ· τέως   
ὁμοτιμία. Ταῦτα πρὸς σὲ λέγω· ὁ γὰρ Ἀρειανὸς κἀκεῖνο   
καὶ τοῦτο ἀπορεῖ. Ὃ πάσχουσιν οἱ ναυαγοῦντες,   
τοῦτο πάσχουσιν οἱ ἀπιστοῦντες, ὡς λέγει Παῦλος·   
«Οἵτινες περὶ τὴν πίστιν ἐναυάγησαν». Οἱ   
Ἀρειανοὶ ναυαγήσαντες, ἀπώλεσαν καὶ Χριστοῦ δόξαν καὶ   
ἁγίου Πνεύματος δύναμιν· Μακεδονιανοὶ  
φιλονεικοῦσι μὲν ἀναβῆναι, τὸ δὲ ἥμισυ τοῦ φορτίου   
ἀπώλεσαν, ὡς λέγει Παῦλος· «Εἰ δὲ τις Πνεῦμα Χριστοῦ   
οὐκ ἔχει, οὗτος οὐκ ἐστιν αὐτοῦ». Πρόσεχε   
τοίνυν, ἵνα μὴ δόξωμεν ἀγωνιστικῶς ἐπεμβαίνειν, καὶ   
ὑβριστικῶς τὴν ἀπόδειξιν ποιεῖσθαι. «Ἐγὼ ἀπ’   
ἐμαυτοῦ οὐ λαλῶ». Ἑρμήνευσον μοι τὶ ἐστι τό, «Ἀπ’   
ἐμαυτοῦ οὐ λαλῶ»; Πῶς εἶπεν ὁ Σωτήρ; Ἣν γὰρ   
ἂν ἑλκύσῃ λύσιν ὁ Μακεδονιανὸς περὶ τοῦ Υἱοῦ,   
ταύτην ἐπινοεῖ καὶ τῷ ἁγίῳ Πνεύματι. Τὰ δύο ἕστηκεν   
ἰσόῤῥοπα, οὔτε τὸ Πνεῦμα ἀφ’ ἑαυτοῦ, οὔτε ὁ Υἱὸς   
ἀφ’ αὐτοῦ· ἀλλὰ χρῄζει ὁ Υἱὸς τοῦ Πατρός, χρῄζει   
καὶ τὸ Πνεῦμα τοῦ Πατρός· τέως ὁμοτιμία. Πρόσεχε   
τοίνυν. Οἶδα εἰς βάθος ἐμαυτὸν δεδωκώς, ὡς εἶδεν ἡ   
τοῦ Χριστοῦ δύναμις ἡ πάντα ἐρευνῶσα· μᾶλλον τρέμω,   
ἢ λέγω, μὴ εἰς ἄπειρον ἄβυσσον δράμῃ τὸ σκάφος, καὶ   
Πνεῦμα μὴ ᾖ. Δὸς γὰρ εἶναι τὸ σκάφος ἕτοιμον, τὸν   
κυβερνήτην, τοὺς ναύτας, τὰς σχοίνους, τὰς   
ἀγκύρας, πάντα εὐτρεπισμένα, καὶ μηδαμοῦ πνεῦμα   
ἀνέμου· οὐχὶ ἀργεῖ τὰ τῆς παρασκευῆς, μὴ παρούσης   
τῆς ἐνεργείας τοῦ πνεύματος; Οὕτως ἔθος· κἂν λόγου   
πλάτος, κἂν διανοίας βάθος, κἂν φράσις, κἂν ἔννοια,   
καὶ μὴ παρῇ τὸ Πνεῦμα τὸ ἅγιον χορηγοῦν, ἀργεῖ 
τὰ πάντα.
       θ’. Διὰ τὶ οὖν περὶ ἑαυτοῦ, ὡς καὶ περὶ τοῦ  
Πνεύματος εἶπεν, «Ἀπ’ ἐμαυτοῦ οὐ λαλῶ»; Ἀγωνιστικῶς   
ἐνετρέψαμεν τὸν ἀντιλέγοντα, λοιπὸν   
πληροφορήσωμεν καὶ ἑαυτούς, κἀκείνους, εἴγε πείθονται. Οὐκ ἂν   
πάντως ἀνάγκην αὐτοῖς ἐπάγοιμεν, ἀλλὰ   
λέγωμεν, εἰ ἆρα πεισθῶσι· καὶ μὴ θαυμάσῃς, τὶ ἐγὼ ὁ   
ἄνθρωπος τοῦτο λέγω. Λέγει ὁ Θεὸς τῷ   
Ἰεζεκιήλ· «Ἄπελθε πρὸς τὸν οἶκον τοῦ Ἰσραήλ, καὶ εἰπὲ   
αὐτοῖς· Ἐὰν ἆρα ἀκούσωσιν, ἐὰν ἄρα   
πιστεύσωσι». Λέγομεν ταῦτα, «Ἐὰν ἄρα ἀκούσωσιν, ἐὰν   
ἄρα πιστεύσωσιν, ἐὰν ἄρα συνθῶνται». Ἐὰν δὲ   
τούτων λεγομένων μὴ συνθῶνται, ἀθῷοί ἐσμεν, ἡμεῖς.   
Οὕτω Παῦλος ἐδίδασκε, καὶ μετὰ τὸ διδάξαι   
λέγει· «Διαμαρτύρομαι πάντας, ὅτι καθαρὸς εἰμι ἀπὸ τοῦ   
αἵματος πάντων ὑμῶν. Οὐ γὰρ ὑπεστειλάμην τοῦ   
μὴ ἀναγγεῖλαι ὑμῖν τὴν ὁδὸν τοῦ Θεοῦ». Καὶ νῦν   
λέγω· Διὰ τί ὁ Σωτὴρ εἶπεν, «Ἀπ’ ἐμαυτοῦ οὐ   
λαλῶ»· καὶ περὶ τοῦ Πνεύματος, «Ἀφ’ ἑαυτοῦ οὐ λαλήσει»;   
Δέομαι τῆς ὑμετέρας ἀγάπης, ἐνταῦθα τὸν νοῦν   
ἔχωμεν. Ἑνὸς ὄντος Χριστοῦ, πολλοὶ προῆλθον   
ψευδόχριστοι, ὡς ὁ Σωτὴρ εἶπε· «Πολλοὶ ἐλεύσονται ἐπὶ   
τῷ ὀνόματί μου ψευδόχριστοι, καὶ   
ψευδοπροφῆται». Ἑνὸς οὖν ὄντος Χριστοῦ καὶ ἐπαγγελθέντος   
διὰ τῶν προφητῶν ὅτι ἔρχεται, πρὸ τῆς παρουσίας   
αὐτοῦ ἐφάνησάν τινες πλάνοι, λέγοντες· Ἡμεῖς ἐσμεν.  
Θευδᾶς λέγει, Ἐγὼ εἰμι· Ἰούδας ὁ Γαλιλαῖος, Ἐγὼ   
εἰμι· καὶ ἐπλάνων πολλούς. Ὁ Σωτὴρ ἐλθὼν λέγει·   
«Ὅσοι ἦλθον πρὸ ἐμοῦ, κλέπται ἦσαν καὶ λῃσταί».   
Ἐπεὶ οὖν οἱ μὲν πρῶτοι πλάνοι ὄντες, ἐνδυσάμενοι  
τὸ ὄνομα τοῦ Χριστοῦ, ἐσπούδαζον πεῖσαι τὸν λαόν,   
ὅτι αὐτοὶ εἰσιν ὁ Χριστός, οὐχ ὁμοῦ φανέντες, ἀλλ’   
ἕκαστος καθ’ ἑαυτόν, ὁ μὲν νῦν φαινόμενος, ἄλλος δὲ   
ἐπ’ ἄλλῳ καιρῷ· λέγει Χριστός· «Ὅσοι ἦλθον πρὸ    
ἐμοῦ, κλέπται ἦσαν καὶ λῃσταί· ἀλλ’ οὐκ   
ἤκουσαν αὐτῶν τὰ πρόβατα. Τὰ πρόβατα τὰ ἐμὰ τῆς   
ἐμῆς φωνῆς ἀκούει, γνωρίζει τὴν φωνὴν μου,   
καὶ ἀκολουθοῦσί μοι». Ἦλθον οὖν ἐκεῖνοι οἱ   
ψευδόχριστοι, καὶ οὐκ ἐδίδαξαν ἀπὸ νόμον, οὐκ ἀπὸ  
προφητῶν, ἀλλ’ ἐξ ἑαυτῶν ἐλάλουν καὶ ἀπὸ τῆς ἰδίας   
γνώμης. Ὁ Σωτὴρ ἐλθὼν οὐκ ἀπέστη τοῦ νόμου, οὐκ   
ἀπέστη προφητῶν, ἀλλ’ ἔλεγεν, ὡς ἐν ὑποδείγματι·   
«Καλῶς εἶπεν Ἠσαΐας»· καὶ πάλιν, «Οὐ γέγραπται 
ἐν τῷ νόμῳ ὑμῶν»; Καὶ ὅτε προσῆλθεν αὐτῷ ὁ   
διάβολος λέγει αὐτῷ· «Γέγραπται Κυρίῳ τῷ Θεῷ σου   
προσκυνήσεις, καὶ αὐτῷ μόνῳ λατρεύσεις».   
Ἐλθὼν οὖν ὁ Χριστὸς κατὰ σάρκα οὐκ ἐλάλησεν ἀφ’   
ἑαυτοῦ, ἀλλ’ ἀπὸ προφητῶν. Ἐπεὶ οὖν οἱ ἐλθόντες   
πρὸ τοῦ Χριστοῦ, ἐν ὀνόματι Χριστοῦ οὐκ ἐλάλησαν,   
οὐκ ἀπὸ νόμου, οὐκ ἀπὸ προφητῶν, ἀλλ’ ἀπὸ ἰδίας   
γνώμης, τὰ τῆς πλάνης ἐλάλουν· λέγει ὁ Σωτήρ·   
«Ἐγὼ ἀπ’ ἐμαυτοῦ οὐ λαλῶ, ὡς ἐκεῖνοι». Τὸ γὰρ ἀφ’   
ἑαυτοῦ λαλεῖν, τὸ ἔξω νόμου λαλεῖν ἐστιν. Οὕτως οὖν   
δεῖ καὶ ἡμᾶς λαλεῖν. Ὅταν ἴδῃς αἱρετικοὺς   
Ἀριστοτελικὰ κινοῦντας ἡ Πλατωνικά, εἶπε· Ἡμεῖς ἀφ’ ἑαυτῶν   
οὐ λαλοῦμεν· ὅσα ἠκούσαμεν παρὰ Χριστοῦ, ταῦτα   
φθεγγόμεθα. Καὶ πόθεν τοῦτο, ὅτι ὁ ἀφ’ ἑαυτοῦ   
λαλῶν, ψευδοπροφήτης ἐστίν, ἢ τὸ λαλεῖν ἀφ’ ἑαυτοῦ   
ψευδοπροφήτην χαρακτηρίζει; Λέγει ὁ προφήτης    
Ἰεζεκιήλ· «Ζῶ ἐγώ, λέγει Κύριος ἐπὶ τοὺς προφήτας 
τοὺς πλανῶντας τὸν λαὸν μου, οὐκ   
ἀπέστειλα αὐτούς· ἀφ’ ἑαυτῶν ἐλάλησαν, καὶ ἐκ τῆς   
καρδίας αὐτῶν φθέγγονται». Ἐπεὶ οὖν οἱ   
ψευδοπροφῆται ἀφ’ ἑαυτῶν ἐκήρυττον, ὁ Σωτὴρ ἀποδυόμενος   
τὴν ὑπόνοιαν, λέγει· «Ἐγὼ ἀπ’ ἐμαυτοῦ οὐ λαλῶ».   
Πόθεν τοῦτο, ὅτι ὁ Σωτὴρ πλάνος ὑπενοήθη; Τοῦτο   
πρῶτον στήσωμεν. Ἐν ἑορτῇ τῇς σκηνοπηγίας   
ἐζήτουν οἱ ὄχλοι τὸν Ἰησοῦν, λέγοντες· «Ποῦ ἐστι»;   
Καὶ ἦν περὶ αὐτοῦ διαφωνία· ἄλλοι ἔλεγον, «Ἀγαθὸς   
ἐστιν»· ἄλλοι ἔλεγον, «Οὔκ, ἀλλὰ πλανᾷ τὸν ὄχλον».   
Εἶδες πῶς πλάνος ὑπενοήθη; Πάλιν μετὰ τὸν   
θάνατον τοῦ Σωτῆρος τὸν ἅγιον, λέγουσιν οἱ ἀρχιερεῖς τῷ   
Πιλάτῳ· «Οἴδαμεν, κύριε, ὅτι εἶπεν ὁ πλάνος   
ἐκεῖνος ἔτι ζῶν· Μετὰ τρεῖς ἡμέρας ἐγείρομαι». Ταῦτά   
μοι εἴρηται εἰς τὸ δεῖξαι, ὅτι πλάνος ἐνομίσθη. Ἐπεὶ   
οὖν πλάνος ἐνομίζετο, λέγει· «Ἐγὼ ἀπ’ ἐμαυτοῦ οὐ   
λαλῶ, ἀλλ’» ἀπὸ νόμου, ἀπὸ προφητῶν, «ὅσα ἤκουσα   
παρὰ τοῦ Πατρός». Οὐ κατὰ τὴν θεότητα ἤκουσα   
παρὰ τοῦ Πατρός, ἐν νόμῳ, ἐν προφήταις. Ἐκ   
προσώπου τῆς σαρκὸς λαλεῖ εἰς ἔκλυσιν τῆς πλάνης. «Ἐγὼ   
ἀπ’ ἐμαυτοῦ οὐ λαλῶ, ἀλλ’ ὅσα ἤκουσα παρὰ τοῦ   
Πατρός. Ὑμεῖς δέ, ὅσα ἠκούσατε παρὰ τοῦ   
πατρὸς ὑμῶν τοῦ διαβόλου λαλεῖτε». Καὶ ἵνα δείξῃ   
ὅτι ὁ διάβολος, ὅταν λαλῇ, ἓν τισι ψεῦδος ἐργάζεται,   
λέγει· «Ὅταν λαλῇ τὸ ψεῦδος, ἐκ τῶν ἰδίων   
λαλεῖ. Ἐγὼ ἐξ ἐμαυτοῦ οὐ λαλῶ», ἀλλ’ ἀπὸ   
προφητῶν, ἀπὸ νόμου· τοῦτο γὰρ ἐστιν ἀλήθεια. Ὥσπερ   
οὖν ὁ Σωτὴρ ἐκλύων τὴν ὑπόνοιαν καὶ ἀποδυόμενος   
τὴν κακὴν ὑποψίαν, λέγει· «Ἐγὼ ἀπ’ ἐμαυτοῦ οὐ   
λαλῶ», ὡς οἱ πλάνοι· οὕτω καὶ περὶ τοῦ Πνεύματος.   
    ι’. Λοιπὸν ὧδε τὸν νοῦν, παρακαλῶ, ἔχωμεν. Κατὰ   
μὲν οὖν τὸ μέρος τοῦ Σωτῆρος φαίνονται πολλοὶ   
ψευδόχριστοι καὶ ψευδοπροφῆται καὶ ἔλεγεν ὁ δεῖνα,   
Ἐγὼ εἰμι, καὶ ἄλλος, Ἐγὼ εἰμι, καθὼς γέγραπται,   
ὅτι «Πολλοὶ ἐλεύσονται ἐπὶ τῷ ὀνόματί μου,   
λέγοντες, Ἐγὼ εἰμι ὁ Χριστός, καὶ πολλοὺς   
πλανήσουσιν· ἀλλὰ μὴ πλανᾶσθε». Ὥσπερ οὖν   
ὑπενοήθη τὸ ὄνομα τοῦ Χριστοῦ εἰς τοὺς πλάνους,   
οὕτως ἔμελλον πολλοὶ σχηματίζεσθαι ἔχειν 
Πνεῦμα ἅγιον, ὃ μὴ εἶχον, καὶ λαλεῖν. Ἀλλ’ ἐκεῖ μὲν ὁ   
ἄνθρωπος ἐφαίνετο, καὶ ἔλεγεν· «Ἐγὼ εἰμι ὁ Χριστός»·   
ἐνταῦθα ὁ οὐκ ἐτόλμα εἰπεῖν τισ· Ἐγὼ εἰμι τὸ   
Πνεῦμα τὸ ἅγιον· οὐ γὰρ ἐγένετο ἐν σώματι, ἀλλ’   
ἀοράτως ἐπεδήμει. Ἦλθεν ἐπὶ Πέτρον, ἦλθεν ἐπὶ Παῦλον,   
καὶ ἦν ὡμολογημένον, ὅτι Πνεῦμα Κυρίου εἶχον.   
Ἀνέκυψε Σίμων καὶ λέγει· Πνεῦμα ἔχω. Ἀπὸ τῆς ὄψεως  
οὐδείς ᾔδει τὶς ἔχει, τὶς οὐκ ἔχει, ἢ τὶς ἔχει πνεῦμα   
ἀκάθαρτον, ἢ τὶς ἔχει Πνεῦμα ἅγιον. Εἰ μὲν γὰρ   
ὄψις ἦν, οὐκ ἂν ὑπέκλεπτεν· ἀπὸ γὰρ τῆς   
διαγνώσεως εἶχε τὸν ἔλεγχον. Ἦλθε Μοντανὸς λέγων·   
Πνεῦμα ἅγιον ἔχω· ἦλθε Μανιχαῖος λέγων· Πνεῦμα ἅγιον 

ἔχω· οὐκ ἦν δὲ δῆλον. Ἵνα οὖν μὴ πλανῶνται τῷ   
ὀνόματι, ἐπειδὴ ἀοράτως ἔμελλε τὸ χάρισμα   
ἔρχεσθαι, λέγει· «Ὅταν ἔλθῃ ὁ Παράκλητος, τὸ   
Πνεῦμα τῆς ἀληθείας, ὃ παρὰ τοῦ Πατρὸς ἐκπορεύεται,   
ἐκεῖνος ὑμᾶς ἀναμνήσει τὰ ῥήματά μου, καὶ   
ὁδηγήσει ὑμᾶς πρὸς πᾶσαν τὴν ἀλήθειαν· οὐ γὰρ   
ἀφ’ ἑαυτοῦ λαλήσει». Ἐὰν ἴδητέ τινα λέγοντα,   
Πνεῦμα ἅγιον ἔχω, καὶ μὴ λαλοῦντα τὰ εὐαγγελικά, ἀλλὰ   
τὰ ἴδια, ἀφ’ ἑαυτοῦ λαλεῖ, καὶ οὐκ ἐστι Πνεῦμα ἅγιον   
ἐν αὐτῷ. Ὥσπερ γὰρ λέγει περὶ ἑαυτοῦ, «Ἐγὼ ἀπ’   
ἐμαυτοῦ οὐ λαλῶ», ἵνα ἐκλύσῃ τὴν ὑπόνοιαν τῆς   
πλάνης, μᾶλλον δὲ τὴν πλάνην ἀπὸ τῆς ἀληθείας   
διέλῃ, καὶ δείξῃ τίνες ἔχουσι Πνεῦμα ἅγιον, τίνες οὐκ   
ἔχουσιν, ἀλλὰ προσποιοῦνται ἔχειν, λέγει· «Ἀφ’    
ἑαυτοῦ οὐ λαλήσει». Παρ’ ἐμοῦ ἠκούσατε, τὶ παρέδωκα.   
Ὅταν ἔλθῃ τὸ ἀόρατον Πνεῦμα, τὰ ἐμὰ λαλήσει. Ἐὰν   
ἴδητέ τινα τὰ τοῦ Εὐαγγελίου δευτεροῦντα ὄντως   
Πνεῦμα ἔχει ἅγιον. Ἔρχεται γὰρ τὸ Πνεῦμα   
ἀναμνῆσαι ὑμᾶς, ἃ ἐδίδαξα. Ἐὰν τὶς οὖν τῶν   
ὀνομαζόντων ἔχειν Πνεῦμα λέγῃ τι ἀφ’ ἑαυτοῦ, καὶ μὴ ἀπὸ   
τῶν Εὐαγγελίων, μὴ πιστεύσητε· τῇ ἐμῇ διδασκαλίᾳ   
στοιχήσατε. «Ἀφ’ ἑαυτοῦ οὐ λαλήσει». Ἀλλ’ ἀντὶ   
τούτου ἡ ἐπιφοίτησις ἡ γινομένη δείκνυσι τὶς   
ἔλαβε Πνεῦμα ἅγιον, τὶς οὐκ ἔλαβε· εἲ τις δεύτεροί τὰ   
τοῦ Χριστοῦ, Πνεῦμα ἅγιον ἔχει. «Οὐδεὶς γὰρ δύναται   
εἰπεῖν Κύριον Ἰησοῦν, εἰ μὴ ἐν Πνεύματι ἁγίῳ».   
Ἦλθε Μάνης, ὁ ἀληθῶς μανείς, ὁ φερωνύμως τῇ   
πλάνῃ τὸ ὄνομα ἔχων· καὶ λέγει· Ἐγὼ εἰμι ὁ   
Παράκλητος, ὃν ἐπηγγείλατο ὁ Σωτὴρ τοῖς ἀποστόλοις·   
ἐγὼ εἰμι ὁ Υἱὸς τοῦ Θεοῦ. Ποῦ ἤκουσας ἐν τῷ   
Εὐαγγελίῳ Ἰησοῦ Χριστοῦ, ὅτι ὁ ἥλιος καὶ ἡ σελήνη   
δημιουργοὶ εἰσι; Ποῦ εἶπεν ὁ Χριστός, ὅτι ταῦτα   
ἀντλοῦσι τὰς ψυχάς, καὶ ἀνάγουσιν αὐτάς; Ποῦ   
ἀνέγνωκας τοῦτο; Ἐκ τοῦ μὴ λέγειν τὰ γεγραμμένα, ἀλλὰ   
τὰ ἀφ’ ἑαυτοῦ λαλεῖν, δῆλον ἐστιν ὅτι οὐκ ἔχει   
Πνεῦμα ἅγιον. «Τὸ Πνεῦμα τὸ ἅγιον ἀφ’ ἑαυτοῦ οὐ   
λαλήσει, ἀλλ’ ὅσα ἀκούσει, ἀναγγελεῖ ὑμῖν»· ἀντὶ τοῦ,   
Ἃ ἐλάλησα, ταῦτα βεβαιώσει. Καὶ ὅρα τὸ θαυμαστόν.   
Ὥσπερ ὁ Σωτὴρ ἐλθὼν ἐγένετο πλήρωμα νόμου καὶ   
προφητῶν, οὕτω πλήρωμα τοῦ Εὐαγγελίου τὸ   
Πνεῦμα. Ὁ Χριστὸς ἐλθών, ἐβεβαίωσε τὰ παρὰ τοῦ   
Πατρός, τὰ ἐν τῷ νόμῳ εἰρημένα καὶ προφήταις. Διὰ   
τοῦτο λέγει Παῦλος· Πλήρωμα νόμου Χριστός. Τὸ   
Πνεῦμα τὸ ἅγιον ἐλθὸν ἐπλήρωσε τὰ τοῦ Εὐαγγελίου.   
Ὅσα ἐστὶν ἐν τῷ νόμῳ, ὁ Χριστὸς πληροῖ· ὅσα ἐστὶν   
ἐν τῇ τοῦ Χριστοῦ διδασκαλία, τὸ Πνεῦμα πληροῖ,   
οὐχ ὡς ἀτελοῦς ὄντος τοῦ Πατρός, ἀλλ’ ὡς ἐφάνη   
Χριστὸς βεβαιῶν τὰ τοῦ Πατρός, οὕτως ἐφάνη τὸ   
Πνεῦμα τὸ ἅγιον βεβαιοῦν τὰ τοῦ Υἱοῦ. Πόθεν τοῦτο;   
Λέγει ὁ Σωτὴρ τοῖς μαθηταῖς· «Πολλὰ ἔχω λαλεῖν   
ὑμῖν, ἀλλ’ οὐ δύνασθε βαστάζειν ἄρτι· ὅταν δὲ   
ἔλθῃ τὸ Πνεῦμα τὸ ἅγιον, ὁδηγήσει ὑμᾶς εἰς   
πᾶσαν τὴν ἀλήθειαν, ὅτι ἀφ’ ἑαυτοῦ οὐ λαλήσει»·   
τὰ γὰρ ἐμὰ πληροῖ. Ἀναπληροῖ ὁ Υἱὸς τὰ τοῦ   
Πατρός, καὶ ἀφ’ ἑαυτοῦ οὐ λαλεῖ· ἀναπληροῖ τὸ Πνεῦμα   
τὰ τοῦ Υἱοῦ, καὶ ἀφ’ ἑαυτοῦ οὐ λαλεῖ. Ἐὰν δὲ   
ἀκούσῃς λέγοντος, Ἀποστελῶ ὑμῖν τὸ Πνεῦμα τὸ ἅγιον,   
μὴ κατὰ τὴν θεότητα ἐκλάβῃς· Θεὸς γὰρ οὐκ   
ἀποστέλλεται. Ὀνόματά ἐστι ταῦτα τὴν ἐνέργειαν   
σημαίνοντα, ὀνόματα κρυπτόμενα καὶ λάμποντα·   
κρυπτόμενα τῇ ἀξίᾳ, λάμποντα τῇ θεωρίᾳ· οἷον, πᾶς   
ἀποστέλλων εἰς ἐκείνους ἀποστέλλει τοὺς τόπους, ἐν   
οἷς μὴ πάρεστιν. Ὑπόθου ἐμὲ εἶναι τὸν λαλοῦντα   
ἐν τῷ καθίσματι τούτῳ οὐ δύναμαι εἰπεῖν τινι·   
Δεῦρο, ἀποστελῶ σε ὧδε· τοῦτο οὐκ ἔστι πέμψαι,   
ἀλλὰ συγκαθίσαι ἧ παραστῆσαι. Εἰ δὲ ὁ Θεὸς   
πανταχοῦ· «Τὸν οὐρανὸν γάρ, φησί, καὶ τὴν γῆν ἐγὼ   
πληρῶ· ποῦ οὖν πέμπει ὁ πανταχοῦ ὤν; Ἐὰν   
ἀναβῶ εἰς τὸν οὐρανόν, σὺ ἐκεῖ εἶ· ἐὰν καταβῶ   
εἰς τὸν ᾅδην, πάρει· ἐὰν ἀναλάβω τὰς  
πτέρυγάς μου κατ’ ὄρθρον, καὶ κατασκηνώσω εἰς τὰ ἔσχατα   
τῆς θαλάσσης· καὶ γὰρ ἐκεῖ ἡ χεὶρ σου   
ὁδηγήσει με». Ποῦ οὖν ὁ Θεὸς ἀποστέλλει; Ἀλλ’ ἆρα μὴ   
αὐτὸς μὲν πανταχοῦ, ὁ δὲ ἀποστελλόμενος οὐ   
πανταχοῦ; «Ἀπέστειλεν ὁ Θεὸς τὸν Υἱὸν αὐτοῦ εἰς   
τὸν κόσμον». Ἆρα ὡς μὴ παρόντα ἐν τῷ κόσμῳ; 
Καὶ μὴν ὁ κόσμος ἐκ τοῦ Υἱοῦ. Διὰ τοῦτο οὖν ἦλθεν   
εἰς τὸν κόσμον, ὡς πρὸ τούτου μὴ ὢν ἐν τῷ κόσμῳ;   
Πῶς οὖν Ἰωάννης ὁ εὐαγγελιστὴς λέγει, «Πάντα δι’   
αὐτοῦ ἐγένετο· ἐν τῷ κόσμῳ ᾖν, καὶ ὁ κόσμος   
δι’ αὐτοῦ ἐγένετο»; Πῶς οὖν ἀπεστάλη εἰς τὸν   
κόσμον; Πάλιν, εἰ ἀπεστάλη ὁ ἀποσταλείς, καὶ ἔμεινεν   
ὁ ἀποστείλας ἄνω, καὶ ὁ ἀποσταλεὶς κάτω, πῶς ἔλεγε,   
«Καὶ ὁ πέμψας με μετ’ ἐμοῦ ἐστι»;   
   ια’. Παρακαλῶ, πρόσεχε μετὰ ἀσφαλείας, ἀσφάλισαι
τὸν λόγον. Δύναται γὰρ εἰπεῖν ὁ αἱρετικός, Μετ’ ἐμοῦ   
ἐστι τῇ βοηθείᾳ, ὡς λέγω κἀγώ, Ὁ Θεὸς μετ’ ἐμοῦ 
ἐστιν. Οὐκ εἶπεν ἁπλῶς, ἀλλὰ τί; «Ὁ Πατὴρ ὁ ἐν   
ἐμοὶ μένων». Εἰ μετ’ αὐτοῦ ἦν, καὶ ἐν αὐτῷ ἔμενε,   
πῶς ἐκεῖνος ἀπέστειλεν, ἢ πῶς οὗτος ἀπεστάλη;   
Εἴτε γὰρ ἦλθον, οἱ δύο ἦλθον, καὶ οὐδεὶς ἀπεστάλη   
πάλιν, ἀλλ’ οἱ δύο ἔμειναν. Εἰ ἔμενεν ὁ Πατὴρ ἄνω,   
πῶς λέγει ὁ Υἱός, «Ὁ Πατὴρ μετ’ ἐμοῦ ἐστιν»; Εἰ ἄνω   
ἔμεινεν ὁ ἀποστείλας, πῶς μετ’ αὐτοῦ ἔχει ὁ   
ἀποσταλεὶς τὸν ἀποστείλαντα; Ἐγὼ γάρ, εἶπεν, «ἐν τῷ   
Πατρί, καὶ ὁ Πατὴρ μετ’ ἐμοῦ ἐστι». Πῶς οὖν ἀπεστάλη   
ὁ λέγων, «Ὁ Πατὴρ ἐν ἐμοὶ ἐστι»; Πῶς δὲ πάλιν   
ἀπέστειλεν; Ὅταν οὖν λέγῃ, Πέμψω ὑμῖν τὸ Πνεῦμα   
τὸ ἅγιον, τουτέστι, τὴν δωρεὰν τοῦ Πνεύματος· καὶ   
ἵνα μάθητε ὅτι ἡ δωρεὰ πέμπεται, τὸ δὲ Πνεῦμα   
οὐκ ἀποστέλλεται, ὁ Σωτὴρ λέγει τοῖς ἀποστόλοις·   
«Μείνατε εἰς Ἱερουσαλήμ, ἕως ἂν ἐνδύσησθε   
δύναμιν ἐξ ὕψους, καὶ λήψεσθε δύναμιν   
ἐπελθόντος τοῦ ἁγίου Πνεύματος ἐφ’ ὑμᾶς». Ἄλλη ἡ   
δύναμις ἡ χορηγουμένη, ἄλλο τὸ Πνεῦμα τὸ χορηγοῦν.   
«Πάντα γὰρ ἐνεργεῖ ἓν καὶ τὸ αὐτὸ Πνεῦμα,   
διαιροῦν ἰδίᾳ ἑκάστῳ, καθὼς βούλεται». Σὺ μὲν οὖν οὐ   
δύνῃ δεῖξαι πεμπόμενον τὸ Πνεῦμα τὸ ἅγιον ὑπὸ 
γυμνῆς τῆς θεότητος. Ἐὰν δὲ σοι δείξω τὸν ποιητὴν   
οὐ ἄνου καὶ γῆς ἀποστελλόμενον ὑπὸ τοῦ Πνεύματος   
τοῦ ἁγίου, τὶ ποιεῖς; Ἢ ἄρνησαι τὸν Χριστόν, καὶ   
ἀπάλειψον τὰς Γραφάς, ἢ δοῦλος ὢν τῶν Γραφῶν   
ὑποτάττου ταῖς Γραφαῖς. Καὶ ποῦ, φησίν, εἴρηται   
τοῦτο; Ἄκουε τοῦ Θεοῦ λέγοντος διὰ τοῦ προφήτου   
Ἠσαΐου τοῦ κήρυκος τῆς εὐσεβείας· «Ἄκουέ μου,   
φησίν, Ἰακὼβ καὶ Ἰσραήλ, ὃν ἐγὼ καλῶ· ἐγὼ   
Θεὸς πρῶτος, καὶ ἐγὼ μετὰ ταῦτα, καὶ πλὴν   
ἐμοῦ Θεὸς οὐκ ἐστι». Πρόσεχε. Λοιπὸν γὰρ   
ἐνταῦθα τὸ ζητούμενον. Ἆρα τὶς ὁ εἰπὼν ταῦτα; Ὁ   
Πατήρ, ἢ ὁ Υἱός; Ὅρα πῶς ἐν μοναρχίας τύπῳ τὴν   
Τριάδα κηρύττει συγκεκαλυμμένως; «Ἐγὼ Θεὸς   
πρῶτος, καὶ ἐγὼ μετὰ ταῦτα, καὶ πλὴν ἐμοῦ Θεὸς   
οὐκ ἐστι». Τὶς ὁ ταῦτα λέγων; Ὁ δημιουργός.   
Ἐπάγει γάρ· «Ἐγὼ τῇ χειρὶ μου ἐθεμελίωσα τὴν γῆν»·   
βλέπε πῶς ὁ δημιουργὸς λαλεῖ· «Καὶ τὸ Πνεῦμα μου 
ἐστερέωσε τὸν οὐρανόν. Ἐγὼ πᾶσι τοῖς ἄστροις    
ἐνετειλάμην· ἐγὼ ἤγειρα μετὰ δικαιοσύνης   
βασιλέα, καὶ πᾶσαι αἱ ὁδοὶ μου εὐθεῖαι». Εἰπὼν   
ἑαυτὸν δημιουργὸν καὶ ποιητὴν οὐρανοῦ καὶ γῆς, λέγει   
λοιπὸν ταῦτα· «Οὐκ ἀπ’ ἀρχῆς ἐν κρυφῇ ἐλάλησα   
ὑμῖν ταῦτα, οὐδὲ ἐν τόπῳ σκοτεινῷ»· εἰπών, ὅτι   
«Ἐθεμελίωσα τὴν γῆν, καὶ ἐποίησα τὸν οὐρανόν»·   
ὅτε ἐγένοντο ἐκεῖ ἤμην· «Καὶ νῦν Κύριος ἀπέστειλέ με  
καὶ τὸ Πνεῦμα αὐτοῦ». Σε τὸν ποιήσαντα τὸν   
οὐρανὸν καὶ τὴν γῆν, τὸν εἰπόντα τοῖς ἄστροις,   
«Κύριος ἀπέστειλέ με καὶ τὸ Πνεῦμα αὐτοῦ», ἐγέννησε   
κατὰ τὴν θεότητα, ἀπέστειλε κατὰ τὴν σάρκα. Ὁ   
ποιητὴς οὐρανοῦ λέγει· «Κύριος ἀπέστειλέ με καὶ   
τὸ Πνεῦμα αὐτοῦ». Τὴν ἀποστολὴν ὁ αἱρετικὸς τοῦ   
Πνεύματος εἰς ὕβριν λαμβάνει. Ἀπέστειλεν ὁ Πατήρ,   
οὐ μεταστάς, οὐ μεταστήσας· ἀπέστειλεν ὁ Υἱὸς τὸ   
Πνεῦμα, οὐ διαιρῶν, οὐ διαιρεθείς. Διὰ τοῦτο ἡ   
Γραφή, «Ὁ Θεός, φησίν, ἐξέχεε τὸ Πνεῦμα· αὐτοῦ»,   
ἤγουν τὴν δωρεὰν τοῦ ἁγίου Πνεύματος. Θεότης οὐκ   
ἐκχεῖται, ἀλλ’ ἡ δωρεά. Διὰ τοῦτο, ἵνα δειχθῇ τὶ τὸ   
ἐκχυνόμενον οὐ Πνεῦμα ἅγιον, ἀλλὰ Πνεύματος θείου   
χάρις, λέγει Δαυῒδ τῷ Χριστῷ· «Ἐξεχύθη χάρις ἐν   
χείλεσί σου». Χάρις ἐκχεῖται, οὐχ ὁ δωρούμενος τὴν   
χάριν. Εἰ οὖν ὁμοτιμία κηρύττεται, καὶ τὸ «Ἀφ’    
ἑαυτοῦ» σεσαφήνισται, καὶ τὸ «Ἀπὸ τοῦ ἐμοῦ λήψεται»,  
ὡς ἀπὸ δεξαμενῆς ἡρμήνευται, μὴ ἐχέτωσαν   
χώραν ἢ παρείσδυσιν ἀσεβείας οἱ αἱρετικοί.  
Τίμησον τὸ Πνεῦμα τὸ ἅγιον ὃ ἔλαβες. Εἶπον πολλάκις,   
ὅτι ἀντίδοσιν ἔσχες. Ἔλαβε Χριστὸς παρὰ σοῦ τὸ   
πλάσμα τὸ σόν, ἔδωκέ σοι αὐτὸς τὸ Πνεῦμα τὸ ἑαυτοῦ.

<1/Εἰς Μνήμην Μαρτύρων. Καὶ ὅτι ποιμὴν καὶ 
πρόβατον ὁ Χριστὸς ὀνομάζεται καὶ εἰς τὸ 
καταπέτασμα, καὶ εἰς τὸ ἱλαστήριον./>  
    α’. Πάλιν μαρτύρων μνήμη, πάλιν εὐσεβῶν ἑορταί,
πάλιν ἀγγέλων ὑπόθεσις, πάλιν Ἐκκλησίας πανήγυρις.   
Ἡ μνήμη τῶν μαρτυρησάντων, τιμὴ δὲ   
μαρτύρων ἡ δόξα τοῦ μαρτυρηθέντος. Τιμῶνται δὲ   
μάρτυρες ὑπὲρ Χριστοῦ παθόντες, προσκυνεῖται δὲ   
Χριστὸς ὑπὲρ πάντων παθῶν. Οἱ μὲν γὰρ διὰ τοῦ    
πάθους ἑαυτοὺς ἀπὸ ταπεινώσεως εἰς ὕψος  
ἀνήγαγον· ὁ δὲ Σωτὴρ ὁ ἀπὸ ὕψους τῆς θεότητος εἰς ταπείνωσιν   
ἀνθρωπότητος ἐλήλυθεν, οὐ τῆς ἀξίας ἐξερχόμενος,   
τὴν σε οἰκονομίαν πραγματευόμενος. Ἠκούσαμεν   
γὰρ αὐτοῦ λέγοντος· «Ἐγὼ εἰμι ὁ ποιμὴν ὁ καλός,   
ὁ τιθεὶς τὴν ψυχὴν αὐτοῦ ὑπὲρ τῶν προβάτων»· 
καὶ τὴν φιλανθρωπίαν ἔδειξε τοῦτο εἰρηκώς, καὶ τὴν 
ἐξουσίαν ἐκήρυξε. Τὸ μὲν γὰρ παθεῖν ὑπὲρ τῶν   
προβάτων, φιλανθρωπίας· τὸ ἀφ’ ἑαυτοῦ θεῖναι   
τὴν ψυχήν, ἐξουσίας· οὐ γὰρ βίαν ὑφίσταται, ἀλλ’   
οἰκονομίαν ἐργάζεται. Κἂν λέγῃ ὁ Ἀπόστολος, ὅτι ὁ   
Πατὴρ παρέδωκεν αὐτὸν ὑπὲρ ἡμῶν, οὐκ   
ἠναγκασμένον εἰσάγει τοῦ Υἱοῦ τὸ πάθος, ἀλλὰ σύνδρομον   
τῷ Πατρὶ τὸ Υἱοῦ θέλημα. Παραδίδωσι δὲ ἑαυτὸν   
ὁ Υἱούς, οὐκ ἀνάγκῃ δουλεύων, ἀλλὰ γνώμῃ Πατρὸς   
συνεργῶν. Ἄλλο γὰρ ὑπουργῆσαι δουλοπρεπῶς,   
ἕτερον δὲ συνεργῆσαι θεικῶς. Συνεργὸς γὰρ τοῦ Πατρὸς ὁ  
Μονογενής, κἂν μὴ θέλωσιν αἱρετικῶν παῖδες, οἱ   
ἴδια κακία τὴν ἄτμητον φύσιν τέμνοντες, οἱ τὸν   
μὲν Πατέρα δημιουργόν, τὸν δὲ Υἱὸν ὑπουργόν, τὸ   
Πνεῦμα τὸ ἅγιον λειτουργὸν κηρύττοντες· οἳ οὐκ   
αἰσχύνονται οὐδὲ τὰς τοῦ ἀΰλου φωνάς, ὃς τοὺς   
ὑπηρέτας τοῦ κηρύγματος οὐχ ὑπουργοὺς ἐκάλεσεν,   
ἀλλ’ συνεργοὺς Θεοῦ, εἰρηκώς· «Θεοῦ ἐσμεν   
συνεργοί». Παῦλος συνεργός, καὶ ὁ Υἱὸς ὑπουργός; Μὴ   
οὖν ζήτει τὶ εἴρηκε Χριστὸς διὰ Ἠσαΐου, ἀλλὰ τὶ 
δι’ ἑαυτοῦ. Δι’ ἑαυτὸν μὲν γὰρ ποιμὴν ἐστι, διὰ δὲ σὲ   
πρόβατον· τὰ γὰρ δύο ταῦτα συνέδραμον σήμερον   
ἀναγνώσματα. Ἠσαΐας γὰρ περὶ αὐτοῦ τῷ εὐνούχῳ   
ὑπανεγίνωσκεν· «Ὡς πρόβατον ἐπὶ σφαγὴν ἤχθη»·   
ὁ δὲ Σωτήρ, «Ἐγὼ εἰμι ὁ ποιμὴν ὁ καλός». Δεῖξόν  
μοι τοίνυν τὴν διαφορὰν προβάτου πρὸς ποιμένα, ἐν   
τίνι πρόβατον, ἐν τίνι ποιμήν. Ἐὰν γὰρ μὴ εἰδῇς   
τῶν ὀνομάτων τὴν διαφοράν, πόθεν γνωρίσεις   
τὴν ἀξίαν; Δῆλον μὲν ὅτι ὡς πρόβατον, διὰ τὸ πάθος τῆς   
οἰκονομίας, ὡς ποιμὴν δέ, διὰ τὴν ἐξουσίαν τῆς   
φιλανθρωπίας. Οὐ γὰρ ἐπαισχύνεται Θεὸς ὢν καλεῖσθαι   
ποιμήν. Ἐχρῆν μὲν γὰρ ἡμᾶς Θεὸν αὐτὸν γινώσκειν   
καὶ βασιλέα· ἀλλ’ ἐπειδὴ ὡς ἄνθρωποι λογικοὶ Θεὸν   
οὐκ ἐπέγνωμεν, βούλεται ἡμᾶς, κἂν ὡς πρόβατα   
ἄλογα, τὸν ποιμένα γνωρίσαι. Εἰ γὰρ ἐλθὼν ὁ Σωτὴρ   
εἰς τὸν κόσμον εὗρέ σε ἄνθρωπον λογικόν, ἀναγκαίως   
σοι ὡς Θεὸς ἐπεφαίνετο· ἀλλ’ ἐπειδὴ ἄνθρωπον μὲν  
οὐχ εὗρεν, ὡς πρόβατον δὲ πλανώμενον ἐξ   
ἀρχαῖν χρόνων, καὶ παρακαλοῦντα διὰ τῶν προφητῶν τὸν   
Δεσπότην. «Ἐπλανήθην ὡς πρόβατον ἀπολωλός,   
ζήτησον τὸν δοῦλόν σου»· διὸ κρύπτει τὴν   
βασιλικὴν ἀξίαν, καὶ προφέρει τὴν ποιμαντικὴν   
κηδεμονίαν. Διὰ τοῦτο καὶ ἀπ’ ἀρχῆς οἰκονομεῖ ἐν ἀνάγκην    
τεθῆναι τὸ σῶμα τὸ ἑαυτοῦ, καὶ συνάγει εἰς ἀνάγκην 
τὴν μητέρα, καὶ τὸν τῆς οἰκονομίας ὑπηρέτην Ἰωσήφ·   
οὐ γὰρ εἴποιμι πατέρα κεῖνον τοῦ Σωτῆρος,   
οὐδὲ ἄνδρα Μαρίας, ἀλλὰ κοινωνὸν καὶ μεσίτην τοῦ   
μυστηρίου. Μνηστὴ γὰρ ἦν τῆς παρθένον, καὶ οὐκ   
ἀνήρ, ἀλλ’ ἀνὴρ μὲν τῇ προσηγορίᾳ, ὑπηρέτης δὲ   
τῆς οἰκονομίας. Στενοῦται οὖν οὗτος μετὰ Μαρίας   
ἐν Βηθλεέμ, ὥστε διὰ τὸ στενὸν τοῦ καταλύματος   
ἀναγκασθῆναι τὸ βρέφος ἐν φάτνῃ τεθῆναι. Θεοῦ δὲ   
ἣν ἔργον ἡ στένωσις, ἳν’ ἐξ ἀνάγκης εἰς ἐκεῖνο τὸ   
χωρίον ἀποτεθῇ ὁ φιλάνθρωπος, ἀποτεθῇ δέ, φημί,   
διὰ τὴν ἔνσαρκον οἰκονομίαν. Διὰ τὶ δὲ τοῦτο   
οἰκονομεῖ; Ἐπειδὴ ἡ φάτνη ἀλόγων ἐστὶ τράπεζα, ἡ δὲ   
ἀνθρωπότης εἰς ἀλογίαν ἐτράπη («Ἄνθρωπος γὰρ   
ἐν τιμῇ ὤν, οὐ συνῆκε· παρασυνεβλήθη τοῖς   
κτήνεσι τοῖς ἀνοήτοις, καὶ ὡμοιώθη αὐτοῖς»),   
τίθησι τὴν τροφὴν τὴν οὐράνιον τῇ τραπέζῃ τῶν   
κτηνῶν, ἵνα οἱ κτηνώδεις τὴν ψυχήν, προσελθόντες, ὡς   
οἰκείᾳ τραπέζῃ, τῇ φάτνῃ, εὕρωσι μηκέτι κτηνώδη   
χόρτον, ἀλλὰ τὸν φάσκοντα· «Ἐγὼ εἰμι ὁ ἄρτος ὁ  
ἐξ οὐρανοῦ καταβάς, καὶ ζωὴν διδοὺς τῷ κόσμῳ».   
Πρόβατον μὲν οὖν διὰ τὴν οἰκονομίαν, Θεὸς δὲ διὰ   
τὴν ἑαυτοῦ δόξαν. Τίθησιν οὖν τὴν ἑαυτοῦ ψυχὴν   
ὑπὲρ τῶν προβάτων, οὐκ ἀνάγκην ὑπομένων, ὡς   

ἔφθην εἰπών, ἀλλὰ πραγματείαν ἀναδεχόμενος.   
Πάντα γὰρ ὅσα ἐν τῇ παλαιᾷ λατρείᾳ γεγένηται, εἰς   
τὸν Σωτῆρα τὴν ἀνακεφαλαίωσιν φέρει, εἴτε    
προφητεία, εἴτε ἱερωσύνη, εἴτε βασιλεία, εἴτε ναός,   
εἴτε θυσιαστήριον, εἴτε καταπέτασμα, εἴτε κιβωτός,   
εἴτε ἱλαστήριον, εἴτε μάννα, εἴτε ῥάβδος, εἴτε   
στάμνος, εἴτε τι ἄλλο, πάντα εἰς αὐτὸν τὴν
ἀναφορὰν ἔχει.   
     Συνεχώρησε γὰρ ὁ Θεὸς Ἰουδαίων παισὶν ἀπ’   
ἀρχῆς τὴν τῶν θυσιῶν λειτουργίαν, οὐκ ἀναπαυόμενος   
ταῖς θυσίαις, ἀλλὰ βουλόμενος αὐτοὺς ἀπὸ τοῦ   
Ἑλληνισμοῦ ἀποσπάσαι. Καὶ ἐξ ἐκείνου ἡνιοχήσας   
αὐτοὺς πρὸς ἃ βούλεται, περιτίθησιν ἑαυτῷ ὃ μὴ   
βούληται. Ἐπειδὴ γὰρ οὐδέπω ἐχώρει Ἰουδαίων   
διάνοια δέξασθαι πνευματικὴν ἐνέργειαν, ἀλλὰ τῇ τῶν   
ἐθνῶν συνηθείᾳ δεδούλωτο, καὶ περί, βωμοὺς   
ἐκεχήνει καὶ θυσίας, λαβὼν ὁ Θεὸς τὰς εἰδωλικὰς ἑορτὰς   
μεταβάλλει τῷ ῥυθμῷ τῇς εὐσεβείας, καὶ ἀνέχεται   
ὧν μὴ βούληται. Καὶ ὥσπερ πατὴρ ἀγαθός, ἐπειδὰν   
ἴδῃ τὸν ἑαυτοῦ παῖδα περιπαίγνια ἔχοντα, τῆς μὲν   
ἀγορᾶς αὐτὸν ἀφέλκει, κατὰ δὲ τὸν οἶκον ἐπιτρέπει   
πάντα ποιεῖν ἃ βούλεται, καὶ τὴν εὐσχημοσύνην   
αὐτῷ φυλάττων, καὶ τὴν ἀναίδειαν τῆς παιδίας   
ἀνασκευάζων· οὕτω καὶ ὁ Θεὸς βουλόμενος αὐτοὺς   
τῇ φαινομένῃ ταύτῃ πανηγύρει τῶν ἑορτῶν εἰς   
εὐσέβειαν μεταῤῥυθμίσαι, συνεχώρει καὶ θυσιάζειν,   
δίδωσι καὶ θυσιαστήριον, καὶ πρόβατα θύεσθαι   
κελεύει, καὶ αἶγα καὶ βοῦν, καὶ πάντα ποιεῖν ὅσα   
ἐκείνους ἔτερπεν. Οὐ γὰρ Θεὸν ἀνέπαυσεν.   
    β’. Τὶ δὲ ταῦτα οἰκονομικῶς ἐγίνετο, ἄκουε πῶς ὁ   
διὰ Μωϋσέως ἐπιτρέψας τὰς θυσίας, καὶ προστάξας   
διαφόρους γίνεσθαι θυσιῶν ἰδέας, διὰ τῶν προφητῶν   
ἀνατρέπει τὰ κατὰ συγχώρησιν γινόμενα, δεικνὺς   
ὅτι ὡς νηπίοις γάλα συνεχώρησεν, οὐ τροφὴν ἔδωκε·   
καὶ φησι διὰ τοῦ Δαυΐδ· «Ἄκουσον, λαὸς μου,   
λαλήσω σοι, Ἰσραήλ, καὶ διαμαρτύρομαί σοι,   
ὅτι ὁ Θεός, ὁ Θεὸς σου εἷμί ἐγώ. Οὐκ ἐπὶ ταῖς   
θυσίαις σου ἐλέγξω σε, τὰ δὲ ὁλοκαυτώματά σου   
ἐνώπιόν μου ἐστὶ διὰ παντός. Οὐ δέξομαι ἐκ   
τοῦ οἴκου σου μόσχους, οὐδὲ ἐκ τῶν ποιμνίων   
σου χιμάρους». Καὶ ἵνα μὴ τὶς νομίσῃ, ὅτι   
ἀποστρεφόμενος οὐ δέχεται, ἑρμηνεύει τὸν τρόπον, ὅτι δι’   
ἀνενδέησιν τούτων, οὐ διὰ τῆς τούτων προσφοράς,   
καί ἐπάγει· «Μὴ φάγομαι κρέα ταύρων, καὶ αἷμα   
τράγων πίομαι; Θῦσον τῷ Θεῷ θυσίαν αἰνέσεως,   
καὶ ἀπόδος τῷ Ὑψίστῳ τὰς εὐχὰς σου»· δεικνὺς   
ὅτι οὐκ ἀποστρεφόμενος ἀποσείεται, ἀλλ’ εἰς τὴν   
κρείττονα αὐτοὺς καὶ νοερὰν θυσίαν προσκαλεῖται.   
Συνεχώρησε μὲν οὖν ἀπ’ ἀρχῆς τὰς θυσίας, οὐκ   
αὐταῖς ἀρεσκόμενος, ἀλλὰ τοὺς οὕτως ἠργμένους   
μεταῤῥυθμίζων εἰς εὐσέβειαν. Ἐνδιδοὺς δὲ τῇ   
προθέσει τῇ Ἰουδαϊκῇ, ὡς σοφὸς καὶ μέγας, ἐν αὐτῇ τῇ   
συγχωρήσει τῶν θυσιῶν προκατεσκεύαζεν εἰκόνα   
τῶν μελλόντων, ἵνα κἂν ἡ θυσία δι’ ἑαυτὴν 
ἄχρηστος ᾗ, διὰ τὴν εἰκόνα χρήσιμος εὑρεθῇ. Πρόσεχε   
ἀκριβῶς· λεπτὸν γὰρ τὸ νόημα. Αἱ μὲν οὖν θυσίαι   
οὐκ ἦσαν ἀρεσταὶ τῷ Θεῷ, οὐδὲ κατὰ γνώμην   
γινόμεναι, ἀλλὰ κατὰ συγχώρησιν· καὶ γινομέναις   
ἐπέθηκε τύπον κατ’ εἰκόνα τῆς μελλούσης οἰκονομίας   
τοῦ Χριστοῦ, ἵνα κἂν μὴ δι’ ἑαυτὰς ὦσιν δεκταί,   
κἂν γοῦν διὰ τὴν εἰκόνα ὦσιν εὐπρόσδεκτοι. Καὶ   
τίθησι διὰ πάντων εἰκόνα Χριστοῦ, καὶ   
σκιαγραφεῖ τὰ μέλλοντα. Κἂν πρόβατον ᾖ θυόμενον,   
εἰκὼν τοῦ Σωτῆρος· κἂν βοῦς, εἰκὼν τοῦ   
Κυρίου· κἂν μόσχος, κἂν δάμαλις, κἂν ἄλλο τι τῶν   
προσφερομένων, κἂν περιστερὰ καὶ τρυγών, πάντα εἰς   
τὸν Σωτῆρα τὴν ἀναφορὰν εἶχε. Διὰ τοῦτο καὶ ναός,   
ἵνα ἡ εἰκὼν προκατασκευασθῇ τοῦ Κυριακοῦ ναοῦ·   
διὰ τοῦτο πρόβατον, διὰ τοῦτο ἱερεύς, διὰ τοῦτο 
καταπέτασμα. Καὶ ἵνα μὴ κατὰ μέρος πλατύνει   
τὸν λόγον, δέχου τῶν εἰρημένων ἑρμηνέα τὸν   
Παῦλον, μὴ συγχωροῦντά σε μηδὲν ἔξω Χριστοῦ νοῆσαι,   
ἀλλὰ πάντα εἰς Χριστὸν ἀναλαμβάνοντα. Τὶ γάρ;   
Ὁ αὐτὸς πρὸς Ἑβραίους βουλόμενος ἐκθέσθαι τῶν   
μυστηρίων τὰς διαφορᾶς, τὶ ἐβούλετο ἡ τράπεζα, τὶ   
ἐβούλετο τὸ θυσιαστήριον, τὶ ἐβούλετο τὸ   
καταπέτασμα, τὶ ὁ ναός, τὶ ὁ ἱερεύς, ἐν κεφαλαίῳ εἰς   
Χριστὸν τὰ πάντα ἀναφέρει, καὶ δείκνυσι σκηνὴν εἶναι   
δι’ ὅλου τὸν πάντα βίον· ἀλλὰ τὴν πρώτην σκηνὴν   
τύπον τῆς Ἀρχαίας Διαθήκης, τὰ δὲ Ἅγια τῶν ἁγίων   
τύπον τῆς Νέας Διαθήκης. Πρόσεχε ἀκριβῶς,   
παρακαλῶ. Ἦν μὲν γὰρ ὁ ναὸς εἰς δι’ ὅλου, εἰς ἀλλὰ δὲ   
καὶ ἀλλὰ ἐμεμέριστο· εἰς τὸ ἅγιον, καὶ εἰς τὸ Ἅγιον   
τῶν ἁγίων. Τύπος ὁ ναὸς τοῦ Κυριακοῦ   
σώματος καὶ ἄκουε τοῦ Κυρίου λέγοντος· «Λύσατε τὸν ναὸν   
τοῦτον, καὶ ἐν τρισὶν ἡμέραις ἐγερῶ αὐτόν». Ὥσπερ   
οὖν ἐν τῷ ναῷ ἐκείνῳ τὰ μὲν πᾶσιν ἑωρᾶτο, τὰ 
δὲ μόνῳ τῷ ἀρχιερεῖ· οὕτω καὶ ἐν τῇ τοῦ Σωτῆρος   
οἰκονομία ἡ θεότης, καὶ ἡ ἐνέργεια τῆς θεότητος,   
οὖσα μὲν ἐν κρυφῇ, ἐργαζομένη δέ ἐν τῷ φανερῷ.   
Ἔχεις τοῦ ναοῦ τὴν εἰκόνα· ζήτησον μοι 
τὸ καταπέτασμα τὸ μέσον, τὸ διεῖργον τὰ ἁγία ἀπὸ τοῦ Ἁγίου   
τῶν ἁγίων, ὁποῖον τὸ καταπέτασμα· πάλιν τὸ   
καταπέτασμα εἰκὼν τοῦ σώματος. Ὥσπερ γὰρ τὸ   
καταπέτασμα ἐμεσολάβει τῷ τόπῳ, καὶ διεῖργε τὴν ἔξωθεν   
ὄψιν τῆς ἔσωθεν μυσταγωγίας· οὕτω τὸ σῶμα τοῦ   
Κυρίου καταπέτασμα ἦν τῆς θεότητος, μ συγχωροῦν   
ταῖς ὄψεσι ταῖς θνηταῖς ἐνατενίζειν τῇ ὀξεῖ τοῦ   
ἀθανάτου. Οὐκ ἐμὸς ὁ λόγος, ἀλλ’ ἄκουε τοῦ Παύλου   
λέγοντος· «Ἔχοντες δέ, ἀδελφοί, ὁδὸν πρόσφατον   
καὶ ζῶσαν, ἣν ἐνεκαίνισεν ἡμῖν διὰ τοῦ   
καταπετάσματος, τουτέστι, τῆς σαρκὸς αὐτοῦ,   
προσερχώμεθα». Πρόσεχε ἀκριβῶς. Καὶ ναὸν εἶπε τὴν   
σάρκα, καὶ τὸ καταπέτασμα τύπον τῆς σαρκός.   
Πάλιν ὁ ἱερεὺς εἰσῄει διὰ τοῦ καταπετάσματος ἅπαξ   
τοῦ ἐνιαυτοῦ· οὐδὲ τοῦτο παρέλιπεν ὁ Παῦλος, ἀλλὰ   
λαμβάνει αὐτὸ εἰς τύπον τοῦ Σωτῆρος, καὶ φησιν·   
«Οὐκ εἰς χειροποίητα ἁγία εἰσῆλθεν ὁ Χριστός,   
ἀντίτυπα τῶν ἀληθινῶν, ἀλλ’ εἰς αὐτὸν τὸν    
οὐρανόν, νῦν ἐμφανισθῆναι τῷ προσώπῳ τοῦ 
Θεοῦ ὑπὲρ ἡμῶν». Ὁρᾷς τὸν ἀρχιερέα, ὅρα τὸν τύπον. Πάλιν   
ἐθύετο πρόβατον, καὶ ἦν εἰκὼν τοῦ Σωτῆρος· «Ὧς   
πρόβατον ἐπὶ σφαγὴν ἤχθη». Ἐθύετο μόσχος,   
ταῦρος, τὰ ἀλλὰ πάντα καὶ ἀπὸ τοῦ αἵματος τῶν   
θυομένων ἐλάμβανεν ὁ ἀρχιερεὺς τῷ δακτύλῳ, καὶ εἰσῄει   
εἰς τὰ ἅγια τῶν ἁγίων, καὶ ἔῤῥαινεν ἀπέναντι τοῦ   
ἱλαστηρίου ἑπτάκις. Καὶ ἦν καὶ αὐτὸ τὸ ἱλαστήριον  
τύπος τοῦ Σωτῆρος, καὶ τὸ αἷμα τὸ ῥαινόμενον τύπος   
αὐτοῦ, ἵνα καὶ ὁ προσκυνούμενος καὶ τὸ δῶρον τὸ   
προσφερόμενον τῷ προσκυνουμένῳ εἷς καὶ ὁ αὐτὸς   
ᾖ. Τούτων δὲ τῶν ζώων, ὧν τὸ αἷμα προσεφέρετο εἰς   
τὰ ἁγία, τὰ σώματα κατεκαίετο ἔξω τῆς   
παρεμβολῆς, καὶ ἡ τέφρα αὐτῶν ἡγίαζε τοὺς ἀνθρώπους, καὶ   
τοὺς κεκοινωμένους ἡγίαζε τὰ τῶν νεκρωθέντων   
ζώων λείψανα. Βλέπε τοίνυν. Ζῶντα μὲν οὐχ ἡγίαζεν,   
ἀποτεφρωθέντα δέ, καὶ εἰς θυσίαν ἀπαρτισθέντα,   
ἁγιασμὸν ἔφερον τοῖς κεκοινωμένοις καὶ ἦν τὰ αὐτὰ   
ζῶα καὶ ἔξω καιόμενα, καὶ ἔσω προσφερόμενα.   
Ἐντεῦθεν ὁ Ἀπόστολος· «Ὧν γάρ, φησίν, εἰσφέρεται   
ζώων τὸ αἷμα εἰς τὰ Ἅγια τῶν ἁγίων, τούτων τὰ   
σώματα κατεκαίετο ἔξω τῆς παρεμβολῆς». Εἶπε τὸν   
τύπον, καθερμηνεύει τὴν ἀλήθειαν, καὶ φησι· «Διὸ καὶ   
Ἰησοῦς, ἵνα ἁγιάσῃ τὸν λαόν, ἔξω τῆς πύλης   
ἔπαθε». Καὶ τὶ ἐπάγει; «Ἐξερχώμεθα οὖν πρὸς αὐτόν,   
τὸν ὀνειδισμὸν αὐτοῦ φέροντες». Ἔχεις τὸν τύπον·   
ἴδε τὴν ἀλήθειαν. Ζήτησον πάλιν τὸ αἷμα καὶ τὸ   
ἱλαστήριον. Τὸ αἷμα ἐῤῥαίνετο, καὶ τὸ ἱλαστήριον   
ἐδέχετο, ὁ ἱλασμὸς ἐπέκειτο. Τὶ τὸ ἱλαστήριον; Παύλου   
πάλιν ἄκουε λέγοντος ἐν τῇ πρὸς Ῥωμαίους·   
«Πάντες γὰρ ἥμαρτον, καὶ ὑστεροῦνται τῆς δόξης   
τοῦ Θεοῦ. Δικαιούμενοι δωρεὰν τῇ αὐτοῦ χάριτι,   
διὰ τοῦ αἵματος αὐτοῦ, διὰ τῆς ἀπολυτρώσεως   
τῆς ἐν Χριστῷ Ἰησοῦ, ὃν προέθετο ὁ Θεὸς 

ἱλαστήριον διὰ τῆς πίστεως αὐτοῦ ἐν τῷ αἵματι   
αὐτοῦ». Καὶ τὸ αἷμα αὐτοῦ, καὶ τὸ ἱλαστήριον αὐτοῦ.   
Ταῦτά μοι εἴρηται πάντα, τὶ πάντα δι’ ἡμᾶς   
γέγονεν ὁ Σωτὴρ Θεός, καὶ Θεοῦ μονογενὴς Υἱός, οὐ δι’   
ἑαυτόν. Ἄλλο δὲ τὸ δι’ ἡμᾶς πραγματευόμενον, ἄλλο   
τὸ δι’ ἑαυτὸν κατὰ τὴν θεότητα προσκυνούμενον, ἄλλο   
καὶ ἄλλο, οὐ νῦν μεμερισμένον, ἀλλὰ τῇ οἰκονομίᾳ   
συνημμένον, τῇ δὲ ἐννοίᾳ τεμνόμενον.   
     γ’. Ὅταν τοίνυν ἀκούσῃς ἢ ἀρχιερέα, ἢ ποιμένα,   
ἢ πρόβατον, ἢ ναόν, ἢ καταπέτασμα, ἢ ἱλαστήριον, ἢ   
αἷμα ῥαντισμοῦ, ἢ ὅσα τοιαῦτα, διὰ πάντων γνώρισε   
τὴν διὰ σὲ γενομένην οἰκονομίαν.   
      Ὅταν δὲ ἴδῃς σύνθρονον τὸν Μονογενῆ (τοῦτον γὰρ   
ἐκήρυττεν ἡ Ἐκκλησία, καὶ ἐπόμπευσεν), οὐκ   
ἐπαισχύνει τά, θεία λόγια. «Σοφία γὰρ ἐν ἐξόδοις   
ὑμνεῖται, ἐν δὲ πλατείαις παῤῥησίαν ἄγει, ἐπ’ ἄκρων   
δὲ τειχέων κηρύττεται». Ὅταν δὲ ἴδῃς   
κηρυττομένην Θεοῦ σοφίαν καὶ δύναμιν, νόει τὴν ὑπεροχὴν   
τῆς δόξης, τὴν προαιώνιον ἀξίαν, τὴν ἄτρωτον, τὴν   
ἀμετάβλητον, τὴν ἀναλλοίωτον. «Ἐν ἀρχῇ ᾖν ὁ   
Λόγος, καὶ ὁ Λόγος ἣν πρὸς τὸν Θεόν, καὶ Θεὸς ἦν   
ὁ Λόγος». Πανταχοῦ τό, Ἦν, τὸ δέ, Οὐκ ἦν, οὐδαμοῦ.   
Ἐὰν νοήσῃς τὴν ὑπεροχὴν τῆς δόξης, οὐ   
σκανδαλισθήσῃ πρὸς τὴν τῆς σαρκὸς οἰκονομίαν. Οἷόν τι   
λέγω· Ἐὰν ἀκούσῃς λέγοντος αἱρετικοῦ, ὅτι «Ὁ Πατὴρ ὁ   
πέμψας με μείζων μου ἐστί», λέγε αὐτῷ, ὅτι οὐδὲν   
Θαυμαστόν, εἰ τοῦ Πατρὸς ἐλάττων διὰ τὴν   
οἰκονομίαν, ὅπουγε καὶ ἀγγέλων ἠλαττώθη. Σὺ σπουδάζεις   
δεῖξαι διὰ τὴν κακίαν, ὅτι τοῦ Πατρὸς ἐλάττων· ἐγὼ   
δὲ αὐτὸν δείκνυμι διὰ τὴν οἰκονομίαν καὶ ἀγγέλων   
ἐλάττονα. Καὶ οὐ μὲν οὖν βουλόμενος κατασκευάσαι   
διαφορὰν οὐσίας Πατρὸς καὶ Υἱοῦ, παράγεις τὸ ῥῆμα,   
ὅτι «Ὁ Πατὴρ ὁ πέμψας με μείζων μου ἐστιν»· ἐγὼ   
δὲ δείκνυμι, ὅτι οὐ μόνον τοῦ Πατρὸς ἐλάττων κατὰ   
τὴν λέξιν, ἀλλὰ καὶ ἀγγέλων. Ὁ γὰρ μακάριος   
Παῦλος παράγων τοῦ Δαυῒδ τὴν μαρτυρίαν, τό, «Τὶ ἐστιν   
ἄνθρωπος, ὅτι μιμνήσκῃ αὐτοῦ, ἢ Υἱὸς ἀνθρώπου,   
ὅτι ἐπισκέπτῃ αὐτόν; Ἠλάττωσας αὐτὸν βραχὺ   
τι παρ’ ἀγγέλους»· ἡρμήνευσε διὰ τῆς πρὸς 
τι παρ’ ἀγγέλους· ἡρμήνευσε διὰ τῆς πρὸς  
Ἑβραίους ἐπιστολῆς· «Τὸν δὲ βραχὺ τὶ παρ’   
ἀγγέλους ἠλαττωμένον βλέπομεν Ἰησοῦν διὰ τὸ   
πάθημα τοῦ θανάτου».   
    Τὶ τοίνυν κάμνεις πολλά, καὶ κατασκευάζεις δεῖξαι 
Υἱὸν ἐλάττονα Πατρός, ὅπου καὶ ἀγγέλων ἐλάττων,   
οὐ διὰ τὴν ἀξίαν, ἀλλὰ διὰ τὴν οἰκονομίαν; Εἶτα τό,   
«Ὁ πέμψας με Πατὴρ μείζων μου ἐστίν», ἀκήκοας·   
τῆς εὐαγγελικῆς ταύτης οὐκ ἀκούεις φωνῆς, ἢ  
σήμερον ἐπεβόα πᾶσιν, «Ἐγὼ καὶ ὁ ἓν ἐσμεν»;   
Καὶ πρόσεχε τῇ διαφορᾷ. Ὅπου τὸ «Ἕν», οὐκ εἶπε τό,   
«Ὁ πέμψας με», ἀλλ’ «Ὁ Πατήρ»· ὅπου τὴν ἕνωσιν   
ἠβουλήθη δεῖξαι καὶ τὴν ταυτότητα, οὐκ εἶπεν, «Ἐγὼ   
καὶ ὁ πέμψας με ἓν ἐσμεν», ἀλλ’ «Ἐγὼ καὶ ὁ Πατήρ»·   
Πατρὸς καὶ Υἱοῦ οὐδὲν τὸ μέσον· ὅπου δὲ τό,   
Μείζων, προστίθησι τό, «Ὁ πέμψας με». Τὸ γὰρ πέμψαι  
ἔργον οἰκονομίας· τὸ δὲ πεμφθῆναι, οὐχ ἑρμηνεία   
θεότητος, ἀλλ’ ἑρμηνεία τῆς οἰκονομίας. Θεὸς γὰρ  
οὔτε ἀποστέλλει σωματικῶς, οὔτε ἀποστέλλεται.   
Καὶ ὅπως, ἄκουε. Ὁ γὰρ ἀποστέλλων, ἐν ἐκείνοις   
ἀποστέλλει τοῖς τόποις, ἐν οἷς μὴ πάρεστι. Δεῖξον   
τοίνυν ἔρημον τόπον Πατρός, δεῖξον τόπον γυμνὸν   
τοῦ Υἱοῦ, δεῖξον τόπον ἀφεστηκότα τοῦ Πνεύματος.   
Καὶ ἔχει χώραν, εἰ κατὰ τὴν λέξιν ἐνόησας ὅτι ὁ μὲν   
ἀπέστειλεν, ὁ δὲ ἀπεστάλη. Τὸ γοῦν ἀπεστάλη, οὐ   
τοπικὴν μετάβασιν δείκνυσιν, ἀλλὰ σωματικὴν ὄψιν.  
«Οὐδὲ γάρ, ὅταν λέγῃ ἡ Γραφή, «Ἐγένετο ἄνθρωπος   
ἀπεσταλμένος παρὰ Θεοῦ, ὄνομα αὐτῷ Ἰωάννης»,   
ἤδη τὸν Ἰωάννην ἐξ οὐρανῶν ἀφῖχθαι νομίζομεν·   
ἐπεὶ εἰ ἦν φησί, πῶς ἀπεστάλη; Ἀλλ’ ἐπειδὴ   
οἰκονομίαν ἐνεχειρίσθη, τὴν οἰκονομίαν ἀποστολὴν   
ἐκάλεσεν. Ἠσαΐας ἐν Ἰεροσολύμοις ἐν αὐτῷ τῷ ναῷ εἶδε   
τὸν Κύριον καθήμενον ἐπὶ θρόνου ὑψηλοῦ καὶ   
ἐπηρμένον. Ὢν ἐν τῇ πόλει καὶ ἐν τῷ ναῷ, καὶ θεασάμενος   
τὴν ὀπτασίαν, καὶ ἰδεῖν καταξιωθεὶς Θεὸν ὡς δυνατὸν   
ἀνθρώπῳ, ἤκουε τοῦ Θεοῦ λέγοντος· «Τίνα ἀποστείλω 
πρὸς τὸν λαὸν τοῦτον»; Ἐν τῷ λαῷ ᾖν καὶ πῶς   
ἀποστέλλεται πρὸς τὸν λαόν; Οὕτως ἡ ἀποστολὴ οὐ   
τοπικὴν ἑρμηνεύει μετάβασιν, οὔτε ὑπουργίαν   
δουλικήν, ἀλλ’ ἀνθρωπίνην, οἰκονομίαν. Ἄλλως δὲ εἰ τῇ   
λέξει δουλεύεις, τὴν λέξιν αἰδέσθητι. Εἰ ἀπεστάλη,   
πῶς λέγει, «Καὶ πέμψας με μετ’ ἐμοῦ ἐστιν»;   
Οὐδεὶς γάρ ἀποστέλλων συναπέρχεται τῷ   
ἀποσταλέντι. Τοῦτο γὰρ οὐκ ἐστιν ἀποστεῖλαι, ἀλλὰ 
συνοδεύσαι. «Ἐγὼ ἐν τῷ Πατρί, καὶ ὁ Πατὴρ ἐν ἐμοί. Ποῦ   
ἡ ἀποστολή»; Καὶ ἵνα μὴ τὶς τὸ «Ὁ πέμψας με Πατὴρ   
μετ’ ἐμοῦ ἐστι», κατ’ ἐνέργειαν εἰρῆσθαι νομίσῃ καὶ   
κατὰ βοήθειαν, φησίν· «Ὁ Πατὴρ ὁ ἐν ἐμοὶ μένων»,   
κατὰ τὸ «Ἐγὼ ἐν τῷ Πατρί, καὶ ὁ Πατὴρ ἐν ἐμοί».   
Ταύτην γὰρ τὴν φωνὴν καὶ Ἠσαΐας προεκήρυξε   
λέγων· «Ἐκοπίασεν Αἴγυπτος καὶ ἡ ἐμπορία   
Αἰθιόπων, καὶ οἱ Σαβαεὶμ ἄνδρες ὑψηλοὶ ἐπὶ σὲ  
διαβήσονται, καὶ ἐξακολουθήσουσί σοι χειροπέδαις   
δεδεμένοι, καὶ προσκυνήσουσί σοι, καὶ ἐν σοὶ   
προσεύξονται· ὅτι ἐν σοὶ ὁ Θεός, καὶ οὐκ ἔστι  
Θεὸς πλὴν σοῦ». Πῶς ἐνδέχεται; Εἰ ἄλλος ἐστὶν   
ἐν αὐτῷ, πῶς πλὴν αὐτοῦ οὐκ ἐστιν ἄλλος; Ὅτι ἐν   
σοὶ ὁ Θεός, καὶ οὐκ ἔστι Θεὸς πλὴν σοῦ. Ἆρα οὐχ   
ἑρμηνεία ἐστὶ τοῦ Εὐαγγελίου τούτου τοῦ λέγοντος.   
«Ἐγὼ ἐν τῷ Πατρί, καὶ ὁ Πατὴρ ἐν ἐμοί», καί, «Οἱ   
δύο ἓν ἐσμεν»; Τὸ γάρ, «Οὐκ ἐστι Θεὸς πλὴν σοῦ»,   
ἑρμηνεία ἐστι τοῦ «Ἓν ἐσμεν». Καὶ ὅρα τὸ σοφόν   
τῆς λέξεως, καὶ πεπληρωμένον δυνάμεως. Τό,   
«Ἓν ἐσμεν», δίστομος μάχαιρα αἱρετικοὺς τέμνουσα. Τὸ   
ἐν γάρ, «Ἕν», ἐλέγχει τὴν τῶν Ἀρειανῶν μανίαν· τὸ  
ἑ, «Ἓν ἐσμεν», τὴν Σαβελλίου σύγχυσιν. «Ὅτι ὁ Θεὸς   
ἐν σοὶ ἐστι, καὶ οὐκ ἐστι Θεὸς πλὴν σοῦ». Καὶ ἵνα  
δείξῃ ὁ προφήτης τὸν αὐτὸν ὄντα Θεὸν ἐν Θεῷ,   
ἐπάγει. «Σὺ γὰρ εἶ Θεός, καὶ οὐκ ᾔδειμεν». Οὐκ ᾔδεις   
σὺ ὅτι αὐτὸς ἐστι Θεός; Μωϋσῆς οὐ πρὸ σου   
προεκήρυξεν; Οὐ μετὰ εἵκοσι καὶ μίαν γενεὰν ἐγένου τοῦ   
Μωϋσέως; Ἀπὸ γὰρ Μωϋσέως ἕως Δαυῒδ γενεαὶ   
ἑπτά· ἀπὸ δὲ τοῦ Δαυῒδ μέχρι· Ἠσαΐου γενεαὶ 
δέδεκα· πρὸ γὰρ δύο γενεῶν Βαβυλῶνος ἐστιν Ἠσαΐας,   
Ὃν τοίνυν πρὸ εἰκοσιπέντε γενεῶν ἐκήρυξαν οἱ   
προφῆται, ὅτι Θεὸς ἐστι· καὶ Μωϋσῆς ἔλεγεν· «Ἄκουε,   
Ἰσραήλ, Κύριος ὁ Θεὸς σου, Κύριος εἷς  
ἐστι»· καὶ Σαμουὴλ μὲν ἐπεβόα τὰ αὐτά· ἀλλὰ μὴν   
καὶ Δαυῒδ τὰ αὐτὰ ἐκήρυττε, καὶ πᾶς δὲ προφήτης   
τὰ αὐτὰ ἐθέσπιζε· πῶς φησὶν ὁ προφήτης Ἠσαΐας,   
«Σὺ γὰρ Θεός, καὶ οὐκ ᾔδειμεν», μὴ ἀληθῶς τὸν   
Σωτῆρα αἰνίττεται, τὸν ὄντα μέν, γνωριζόμενον δέ;   
Τὸ γάρ, «Σὺ εἶ Θεός, καὶ οὐκ ᾔδειμεν», οὐχ ἑαυτοῦ   
ἀγνοίας κατηγορεῖ, ἀλλὰ τοῦ λαοῦ τὸ πρόσωπον 
ἀναδέχεται. Συντείνει δὲ ἡ διδασκαλία, τό, «Σὺ εἰ Θεός,   
καὶ οὐκ ᾔδειμεν», τῷ φάσκοντι, «Κύριε, ὑψηλὸς σου   
ὁ βραχίων, καὶ οὐκ ᾔδεισαν». Καὶ ἵνα ὅμως εἴπῃ.   
«Σὺ γὰρ εἶ ὁ Θεός, καὶ οὐκ ᾔδειμεν, Θεὸς τοῦ   
Ἰσραήλ πάντων Σωτήρ», ἄκουε τῶν ἀγγέλων   
λεγόντων, καὶ εὐαγγελιζομένων τοὺς ποιμένας, «Μὴ   
φοβεῖσθε, εὐαγγελιζόμεθα ὑμῖν χαράν μεγάλην   
ὅτι ἐτέχθη σήμερον ὑμῖν Σωτήρ, ὃς ἐστι   
Χριστὸς Κύριος. Σὺ γὰρ εἶ ὁ Θεὸς τοῦ Ἰσραήλ.   
Πάντων Σωτήρ. Ἰδοὺ αἰσχυνθήσονται πάντες οἱ   
ἀντικείμενοί σοι, καὶ πορευθήσονται ἐν αἰσχύνῃ.   
Ἔσονται γὰρ ὡς οὐκ ὄντες, καὶ ὡς ἱμάτιον   
παλαιωθήσονται»· ἀντικειμένους καλῶν τοὺς τῷ λόγῳ   
ἀντιπίπτοντας. Ἐπειδὴ γὰρ ἐὰν μὲν εἴπῃς Ἕλληνι,   
ἢ ἑτέρῳ τινὶ τῷ τῇς εὐσεβείας ἀπεσχοινισμένῳ ὅτι   
ἔστι Θεός, οὐ μάχεται· ἐὰν λέξῃς δὲ ὅτι ἐστι 
Χριστός, δαιμονίζεται· ὣς ποὺ φησὶ καὶ ὁ μακάριος    
Δαυΐδ· «Ὁ Κύριος ἐβασίλευσεν ὀργιζέσθωσαν λαοὶ   
ὁ καθήμενος ἐπὶ τῶν Χερουβίμ· σαλευθήτω ἡ γῆ».   
Καὶ τὶς ὁ καθήμενος; Ἢ δῆλον ἐκεῖνος, πρὸς ὃν   
φησιν ὁ αὐτὸς προφήτης, «Ὁ καθήμενος ἐπὶ τῶν   
Χερουβὶμ ἐμφάνηθι καὶ ἐξέγειρον τὴν δυναστείαν   
σου, καὶ ἐλθὲ εἰς τὸ σῶσαι ἡμᾶς». Ὁρᾷς ὅτι οὐκ   
ἔχει χώραν ἀπὸ τῶν λέξεων ἡ κατασκευαζομένη   
τοῖς αἱρετικοῖς κακουργία. Ἀλλ’ ὅπου μὲν τὸ ἰσότιμον,
«Ἐγὼ καὶ ὁ Πατήρ»· ὅπου δὲ τὸ οἰκονομικόν,   
«Ὁ πέμψας με μείζων μου ἐστί»· διὰ τὸ σχῆμα τῆς   
ἀποστολῆς μείζων, οὐ διὰ τὴν τῆς θεότητος   
ἕνωσιν.

     δ’. Οὕτως οὖν δεῖ προσέχειν ταῖς Γραφαῖς, καὶ μὴ   
παρέρχεσθαι τὰ θεία λόγια. Νῦν μὲν σὺ ὁλοκλήρου   
Εὐαγγελίου καταγινώσκεις, ὁ δὲ Σωτὴρ οὐδενὸς    
γράμματος. Τοσοῦτον γοῦν ἐβουλήθη εὐλαβεῖς εἶναι ἡμᾶς   
περὶ τὴν Γραφὴν ὡς εἰπεῖν· «Ἀμήν, ἀμὴν λέγω   
ὑμῖν, εὐκολώτερον ἐστι τὸν οὐρανὸν καὶ τὴν γῆν   
παρελθεῖν, ἢ τοῦ νόμου ἰῶτα ἕν, ἢ μίαν κεραίαν   
πεσεῖν». Ὁ μὲν οὖν Σωτὴρ οὐδὲ τοῦ ἰῶτα καταφρονεῖ,   
οὐ δὲ ὁλόκληρον Γραφὴν διασπᾷς. Σαφῶς δὲ ἡμῖν ὁ   
λόγος δείκνυσιν, ὅτι ἡ περὶ τῶν Γραφῶν γνῶσις καὶ   
τῆς τῶν νεκρῶν ἀναστάσεως ἰσχυροτέρα τυγχάνει.   
Οὐ γὰρ τοσοῦτον δύναται νεκρῶν ἀνάστασις, ὅσον ἡ   
τῶν Γραφῶν ἀνάγνωσις. Καὶ ἄκουε τοῦ πατριάρχου   
Ἀβραὰμ , ὃς ἀκούει λέγοντος τοῦ πλουσίου   
αὐτῷ· «Πάτερ Ἀβραάμ, ἐλέησόν με, καὶ πέμψον Λάζαρον,   
ἵνα εἴπῃ τοῖς ἀδελφοῖς μου μὴ ἐλθεῖν εἰς τὴν   
κρίσιν ταύτην». Καὶ τὶ φησίν; «Ἔχουσι Μωϋσέα   
καὶ τοὺς προφήτας· ἀκουσάτωσαν αὐτῶν· ὁ δὲ   
λέγει, Οὐχί, πάτερ Ἀβραάμ· ἐὰν μὴ τις ἐκ νεκρῶν   
ἀναστῇ, οὐ πιστεύσουσιν». Ὁ δὲ φησὶ πρὸς αὐτόν·    
«Ἀμὴν λέγω σοι, εἰ Μωϋσέως καὶ τῶν προφητῶν   
οὐκ ἀκούσουσιν, οὐδὲ ἐὰν τις ἐκ νεκρῶν ἀναστῇ,   
πιστεύσουσι». Πρόσεχε ἀκριβῶς. Ἆρα οὖν, εἰ ἀνέστη  
τις ἐκ νεκρῶν, οὐκ ἂν ἐπίστευσαν; Οὐδαμῶς. Καὶ   
ὅρα τὴν ἀκολουθίαν. Ἆρα εἰ ἐφάνη τις ἐκ νεκρῶν   
τῶν παλαιῶν, ἢ τῶν καθ’ ἡμᾶς ἀγνοουμένων, ἢ τῶν   
γνωριζομένων· εἰ μὲν οὖν τῶν ἀγνοουμένων, ἡ ἄγνοια   
ἐσκέπαζε τὰ θαύματα. Εἰ ἐφάνη σήμερον Μωϋσῆς,   
πόθεν ᾔδης ὅτι Μωϋσῆς ἦν; Εἰ ἐφάνη σήμερον Ἠσαΐας,   
πόθεν δεῖς ὅτι Ἠσαΐας ἦν; Εἰ δὲ ἄλλος τις τῶν καθ’   
ἡμᾶς ἀποθανόντων ἠγείρετο, ἀλλὰ καὶ πάλιν τὸ   
θαῦμα συνεσκιάζετο, τῶν μὲν λεγόντων, Οὗτός ἐστιν   
ὁ ἀποθανών, τῶν δὲ φασκόντων, Οὐχ ὁ τεθνεὼς ἐστιν   
οὗτος, ἀλλὰ δαίμων τὶς καὶ φάντασμα ὑπάρχει. Οὐκ   
ἀπορεῖ γὰρ ἡ ἀπιστία κακῆς ὁδοῦ. Καὶ τὶ θαυμαστόν,   
εἰ ἠδύνατο ἡ τῶν ἀνθρώπων ἀγνωμοσύνη   
συκοφαντῆσαι καὶ νεκρὸν ἀναστάντα; Ὅπουγε ὁ τυφλὸς   
ἐθεραπεύθη, καὶ «Οἱ μὲν ἔλεγον, ὅτι Αὐτὸς ἐστιν·   
ἕτεροι ἔφασκον· Οὕ· ἀλλ’ ὅμοιος αὐτῷ ἐστιν·   
ἐκείνου λέγοντος· Ἐγὼ εἰμι». Καὶ ὁ μὲν ἑαυτῷ   
ἐμαρτύρει, καὶ τὸ θαῦμα ἐβόα· ἡ δὲ ἀγνωμοσύνη ἠρνεῖτο.   
Μὴ γὰρ οὐκ, ἀνέστησαν πολλοὶ ἐπὶ τοῦ Σωτῆρος;   
Πολλὰ σώματα τῶν κεκοιμημένων ἁγίων, ὣς φησιν   
ἡ Γραφή, μετὰ τὴν τοῦ σταυροῦ οἰκονομίαν   
ἀνέστησαν ἐκ τῶν μνημείων, καὶ ἦλθον εἰς τὴν ἁγίαν   
πόλιν, καὶ ἐνεφανίσθησαν πολλοῖς. Μὴ τὸ θαῦμα τὴν   
ἀπιστίαν ἔσβεσεν, ἢ τὴν ἀγνωμοσύνην ἐνίκησε; Καὶ   
γὰρ σημεῖα τοῖς ἀπίστοις, καὶ οὐ τοῖς πιστοῖς· ὁ δὲ   
ἄπιστος εὐκαίρως καὶ σημείων καταφρονεῖ. Ἀλλ’ ὅρα   
εἰ ἐδυσωποῦντο ἀναστάντα νεκρόν, ὡς ἡδέως   
ᾐδέσθησαν Λαζάρου. Λάζαρος ἐκ νεκρῶν ἀνέστη, καὶ   
ἐπειδὴ πολλοὶ διὰ τὴν τοῦ Λαζάρου ἀνάστασιν εἰς   
θέαν τοῦ Σωτῆρος ἤρχοντο, ἐβουλεύσαντο οἱ Ἰουδαῖοι   
ἀποκτεῖναι τὸν Λάζαρον. Ὅρα τὴν ἀγνωμοσύνην   
πανταχοῦ ἑαυτῆς μὴ ἀφισταμένην. Εἰκότως οὖν καὶ   
ὁ πατριάρχης ἔλεγεν· «Εἰ Μωϋσέως καὶ τῶν   
προφητῶν μὴ ἀκούσωσιν, οὐδέ, ἐὰν τις ἐκ νεκρῶν   
ἀναστῇ, πιστεύσουσιν αὐτῷ». Καὶ νῦν οὖν   
αἱρετικῶν παῖδες, εἰ Μωϋσέως καὶ τῶν προφητῶν καὶ   
τῶν Εὐαγγελίων οὐκ ἀκούουσιν, οὐδὲ ἂν τις ῥήξῃ   
μυρίας φωνάς, ἀκούσονται. Ἀλλ’ ἡμεῖς μὴ   
ἀποστῶμεν τῆς ὁδοῦ. «Ἐγὼ γὰρ εἰμι ἡ ὁδός», φησὶν ὁ   
Κύριος· ὁ τοίνυν ἐκβαίνων ἐκ τῆς ὁδοῦ, πλανᾶται· ὁ ἔξω τῶν   
Γραφῶν ὁδεύων, χειμάζεται. Ὥσπερ γὰρ ἐν θαλάσσῃ   
ὁ πολλοῖς ἀνέμοις περιφερόμενος οὐκ ἔχει ἐξ εὐθείας   
διευθυνόμενον τὸν πλοῦν, ἀλλ’ ὧδε κἀκεῖ ὑπὸ   
διαφόρων ἀνέμων ριπίζεται· οὕτω δὴ καὶ ὁ διαφόροις   
διδασκαλίαις ἑαυτὸν διδούς, καὶ μὴ στοιχῶν τῇ  
εὐαγγελικῇ διδασκαλίᾳ, οὐδὲν διαφέρει ὁλκάδος    
κλυδωνιζομένης. Διὰ τοῦτό φησι καὶ ἡ Γραφή· «Μὴ παντὶ   
ἀνέμῳ λίκμα»· καὶ ὁ ἑρμηνεὺς ἐπάγει, «Καὶ μὴ παντὶ   
λόγῳ πίστευε». Καὶ νὰ μάθῃς, ὅτι πάντα ἄνεμον.   
Πᾶσαν διδασκαλίαν καλεῖ ἡ Γραφή, Παύλου ἄκουε   
λέγοντος· «Ἵνα μὴ ὦμεν νήπιοι, κλυδωνιζόμενοι   
καὶ περιφερόμενοι παντὶ ἀνέμῳ τῇς διδασκαλίας,   
ἐξ τῇ κυβείᾳ τῶν ἀνθρώπων, πρὸς τὴν μεθοδείαν   
τῆς πλάνης». Παντὶ ἀνέμῳ τῆς διδασκαλίας. Τὸ οὖν,   
«Παντὶ ἀνέμῳ», ἀντὶ τοῦ, Πάσῃ διδασκαλίᾳ. Ὁ ἐκδοὺς 
ἑαυτόν, κλυδωνίζεται, χειμάζεται, ναυαγεῖ. Εἷς γὰρ   
ἐστι πλοῦς, μία ὁδός, εἷς λιμήν, ἡ πίστις· αὕτη   
ὁδηγεῖ, αὕτη συγκλείει, αὕτη δέχεται. Ὁ δὲ ἐκ   
πίστεως ἐκπίπτων, ναυαγεῖ, ὡς φησὶν ὁ Παῦλος   
Τιμοθέῳ γράφων· «Ταύτην τὴν παραγγελίαν παρατίθημί  
σοι, τέκνον Τιμόθεε, ἵνα στράτευσης ἐν αὐτῷ τὴν   
καλὴν στρατείαν, ἔχων πίστιν καὶ ἀγαθὴν   
συνείδησιν, ἦν τινες ἀπωσάμενοι, περὶ τὴν πίστιν   
ἐναυάγησαν». Ὁ γοῦν τῆς πίστεως ἀφιστάμενος,   
ναυαγεῖ· ὁ δὲ τῇ πίστει ἑπόμενος, εἰς εὔδιον λιμένα   
τὸ σκάφος ὁρμίζει. Μὴ τοίνυν παντὶ ἀνέμῳ   
ὑπαγόμεθα. Μετὰ Κύριον οὐκ ἔνι ἄλλη διδασκαλία· μετὰ   
γὰρ Μωϋσέα προσεδοκᾶτο Χριστός· μετὰ δὲ Χριστὸν   
οὗ προσδοκᾶται ἄλλος. Διὰ τοῦτο Μωϋσῆς μὲν   
βουλόμενος παιδεῦσαι τὸν λαόν, ὅτι οὐ δεῖ τοῖς ἑαυτοῦ νόμοις   
στοιχῆσαι μόνοις, ἀλλ’ ἐκδέξασθαι τὴν τελείωσιν,   
ἔλεγε· «Προφήτην ὑμῖν ἀναστήσει Κύριος ὁ Θεὸς   
ὑμῶν, αὐτοῦ ἀκούσεσθε»· Εἰ γᾶ συνῄδει τὸ ἐντελὲς   
τῆς διδασκαλίας, οὐκ ἂν ἄλλον διδάσκαλον   
παρεπέμψατο λέγων· «Προφήτην ὑμῖν ἀναστήσει Κύριος   
ὁ Θεὸς ὑμῶν, ἐκ τῶν ἀδελφῶν ὑμῶν, ὡς ἐμέ»· διὰ   
τοῦτο, προφήτην, ἐπειδὴ ἐξ ὑμῶν. Θεὸς μὲν γὰρ   
οὐκ ἐξ ὑμῶν, προφήτης δὲ ἐξ ὑμῶν· ὁ μὲν γὰρ Θεὸς   
ἐκ Θεοῦ, ὁ δὲ προφήτης ἐξ ὑμῶν, τὸ κατὰ σάρκα  
διὰ τοῦτο καί, «Ὡς ἐμέ» νομοθέτην. Ἐπειδὴ γὰρ εἷς  
μὲν νομοθέτης ἀρχαῖος Μωϋσῆς, δεύτερος δὲ  
νομοθέτης Σωτήρ, οὐχ ἑνὸς λαοῦ, ἀλλὰ τῆς οἰκουμένης·   
διὰ τοῦτο «Ὡς ἐμέ», κατὰ τὸν τύπον καὶ τὴν   
νομοθεσίαν. Τὶς τούτῳ γὰρ μαρτυρήσει τῷ λόγῳ; Δαυῒδ   
ὁ γενόμενος μετ’ ὀλίγας γενεὰς τοῦ Μωϋσέως ἐπεβόα·   
«Ἀνάστηθι, Κύριε, μὴ κραταιούσθω ἄνθρωπος·   
κριθήτωσαν ἔθνη ἐνώπιόν σου. Κατάστησον,   
Κύριε, νομοθέτην ἐπ’ αὐτούς». Εἰ οὖν πρὸ Μωϋσέως   
ἦν ὁ Δαυΐδ, εἰκότως ἂν ὑπὲρ Μωϋσέως ἱκέτευεν·
εἰ δὲ Μωϋσῆς, τὶ ἐβούλετο ὁ προφήτης Δαυῒδ ἄλλον 
καλέσαι νομοθέτην, ἑτέρου ὄντος, καὶ λέγειν,   
«Κατάστησον, Κύριε, νομοθέτην ἐπ’ αὐτούς»; Τίσιν   
ἄρα ἀλλ’ ἢ τοῖς ἔθνεσιν; «Ἀνάστηθι γάρ, φησί,   
Κύριε μὴ κραταιούσθω ἄνθρωπος· κριθήτωσαν   
ἔθνη ἐνώπιόν σου». Τοῖς γὰρ ἔθνεσι δέδοται ὁ   
νομοθέτης. Γνώτωσαν ἔθνη ὅτι ἄνθρωποί εἰσι· πρὸ   
γὰρ τοῦ νομοθέτου ὡς ἄλογα ὑπήχθησαν. Ἐὰν   
ἔλθῃ ὁ Θεὸς Λόγος, εἰς τὴν λογικὴν αὐτοὺς   
ἀποκαθιστᾷ φύσιν. Ὁ μὲν οὖν Μωϋσῆς, ὡς ἔφθην εἰπών,   
ἔλεγε, «Προφήτην ὑμῖν ἀναστήσει Κύριος ὁ Θεός,   
ὡς ἐμέ»· ὁ Δαυΐδ, «Κατάστησον, Κύριε, νομοθέτην   
ἐπ’ αὐτούς»· ὁ δὲ Παῦλος, ἐλθὼν μετὰ τὸν Σωτῆρα,   
καὶ κῆρυξ ὧν τοῦ Σωτῆρος, τοὺς πρώτους ἰδών, ὅτι   
ἦν ἐκδέξασθαι Χριστόν, μετὰ δὲ Χριστόν, οὐδένα   
ἄλλον, διὰ τοῦτό φησιν· «Εἲ τὶς ὑμᾶς εὐαγγελίζεται   
παρ’ ὃ παρελάβετε ἀνάθεμα ἔστω». Ἀποκλείει   
πᾶσαν γνῶσιν, καὶ λαμβάνει τὰς κλεὶς τῆς βασιλείας.   
Ὅτι δὲ μετὰ τὴν διδαχὴν Χριστοῦ οὐκ ἐστιν ἄλλην   
προσδοκῆσαι διδασκαλίαν, λέγει· «Παρ’ ὃ παρελάβετε 
εἲ τις εὐαγγελίζεται ὑμῖν, ἀνάθεμα ἔστω». Καὶ ἵνα   
μὴ μόνον τὴν τῶν ἀνθρώπων ἀποκλείσῃ κακοτεχνίαν   
ἐπαγωνίζεται καὶ φησι· «Κἂν ἡμεῖς». Τὶ ποτε δὲ   
ἐστι, «Κἂν ἡμεῖς»; Ὁ Ἀπόστολος εἶχεν ἄλλως διδάξαι;   
Ἣ δῆλον ὅτι ὑπερβολῇ κέχρηται ὁ θεῖος Παῦλος· ὅτι   
κἂν ἐμοῦ ἀκούσητε κηρύττοντος ἑτέρα, νοήσατε ὅτι   
μὲν οὐκ ἐκ Θεοῦ φθέγγομαι; Διὰ τοῦτο λέγει. «Κἂν   
ἡμεῖς». Ἀνθρωπίνη μὲν γὰρ ἀνατρέπεται γλῶττα,   
Θεοῦ δὲ γλῶσσα οὐ μεταβάλλεται. Διὰ τοῦτο, «Κἂν   
ἡμεῖς, κἂν ἄγγελος ἐξ οὐρανοῦ». Ἀσφαλῶς γὰρ εἰς   
ὑπόνοιαν τοιαύτην ἤρχου, ὅτι ἄγγελος ἐξ οὐρανοῦ   
ξένην διδασκαλίαν ἤμελλεν εἰσάγειν. Ἀλλ’ οὐκ   
ἀγγέλους ἀσφαλίζεται, ἀλλὰ τοῦ διαβόλου τὴν   
κακοτεχνίαν κατατέμνει· «Κἂν ἄγγελος ἐξ οὐρανοῦ»· οὐκ   
ἐπειδὴ τοιαῦτα συνῄδει ἀγγέλοις ἥδε γὰρ ὅτι ἐν   
ἀγγέλοις ἀπλανὴς ἡ ἀλήθεια· ἀλλ’ ἐπειδὴ πολλάκις   
ὁ Σατανᾶς ἑαυτὸν μεταμορφοῖ, καὶ δαίμονες πολλάκις   
ἐν σχήμασιν ἀγγέλων ἑαυτοὺς μεταμορφώσαντες,   
πρὸς τὴν ἑαυτῶν ἔννοιαν τὴν διδασκαλίαν εἰσάγουσι,   
κατὰ τὸ εἰρημένον· «Αὐτὸς δὲ ὁ Σατανᾶς   
μετασχηματίζεται εἰς ἄγγελον φωτὸς διὸ ἀποκλείει τῷ 

σχήματι τῶν σχηματιζομένων τοὺς ἀληθεῖς ἀγγέλους,   
καὶ φέρει γυμνὴν τὴν ψῆφον κατὰ ἀγγέλων, οὐκ   
ἐκείνους ὑβρίζων, ἀλλὰ τοῖς δαίμοσιν ἀποκλείων τήν.   
Ὁδόν. Καὶ οὐκ ἠγανάκτουν ἄγγελοι Παύλου λέγοντος,   
«Κἂν ἄγγελος ὁ ἐξ οὐρανοῦ εὐαγγελίζηται παρ’ ὃ   
παρελάβετε ἀνάθεμα ἔστω»· ἀλλ’ ἔχαιρον ἐπὶ τῇ   
παῤῥησίᾳ τοῦ κηρύσσοντος, καὶ ἀσφαλιζομένου καὶ   
τειχίζοντος τὸ θεῖον κήρυγμα. Διὰ τοῦτο καὶ αὐτοὶ   
οἱ ἄγγελοι μαθόντες, ὅτι οὐ δεῖ οὐδενὶ πιστεύειν, ἢ  
τῷ λόγῳ τῶν ἀποστόλων, ἀσφαλίζονται καὶ οὐ   
κηρύσσουσιν. Ἀποστέλλονται μὲν πρὸς ἀνθρώπους, καὶ οὐ   
μὴν κηρύσσουσιν ἀμέλει. Ἀπεστάλη ἄγγελός ποτε   
πρὸς Κορνήλιον, καὶ ἐπιφαίνεται μὲν αὐτῷ, καὶ τὴν   
ἑαυτοῦ λειτουργίαν μηνύει, «Κορνήλιε, λέγων, αἱ   
προσευχαὶ σου καὶ αἱ ἐλεημοσύναι σου ἀνέβησαν   
εἰς μνημόσυνον ἐνώπιον τοῦ Θεοῦ». Τὸ μηνύειν   
ἐμόν, τὸ δὲ κηρύττειν τῶν ἀποστόλων. Ἀγγέλου γάρ   
ἐστιν εἰδέναι εἰ δεκτὸς τῆς λειτουργίας καὶ 
προσευχῆς ὁ τρόπος· τὸ δὲ κήρυγμα οὐχ ἑαυτῷ 
ἐπιτρέπει ἄγγελος, ἀλλὰ τοῖς ἀποστόλοις. Διὸ ἐπάγη,  
«Ἀπόστειλον οὖν εἰς Ἰόππην, καὶ μετάπεμψαι   
Σίμωνα, ὃς ἐπικαλεῖται Πέτρος, ὅστις ἐλθών   
λαλήσει σοι ῥήματα, ἐν οἷς σωθήσῃ σὺ καὶ πᾶς ὁ   
οἶκός σου». Καὶ τὶ ἐκώλυσεν αὐτὸν παρ’ αὐτὰ κηρύξαι;   
Ἂρ’ οὐκ ἀξιοπιστότερον τὸ κήρυγμα τοῦ ἀγγέλου;   
Ἂρ οὐ μᾶλλον ἐβεβαιοῦτο Κορνήλιος παρ’ ἀγγέλου   
περὶ σταυροῦ ἀκούων, καὶ περὶ πάθους, καὶ περὶ   
τῆς οἰκονομίας; Ἀλλ’ ἅμα μὲν καὶ τηρεῖ ἑαυτόν,   
μὴ βουλόμενος ἀνοῖξαι χώραν τοῖς δαίμοσιν, ἅμα οἱ   
καὶ δείκνυσιν ἡμῖν ὁ ἄγγελος, ὅτι ἔξω τῆς   
ἀποστολικῆς διδασκαλίας σωθῆναι οὐκ ἔστιν. Εἰ οἱ ἄγγελος ἐξ   
οὐρανοῦ ἕτερόν τι εὐαγγελιζόμενος ἀναθεματίζεται, ὁ 
τὰ Ἀρείου πνέων, καὶ τὰ Εὐνομίου καὶ Σαβελλίου   
διδάσκων, οὐκ εἰκότως ἀναθεματισθήσεται, ἐὰν μὴ   
φθάσῃ τῇ μετανοίᾳ τὴν διόρθωσιν; Ταῦτα ἀδελφοί,   
ἡγεῖσθε μὴ παρ’ ἡμῶν εἰρῆσθαι, ἀλλ’ παρὰ τοῦ   
ἁγίου μάρτυρος, καὶ παρὰ τῶν πρεσβειῶν τοῦ   
Πατρός. Καὶ γὰρ εἰς τιμὴν τῶν μαρτύρων ταῦτα   
λέγεται· τιμὴ γὰρ μάρτυρος ἡ φυλακὴ τῆς πίστεως. Εἰ   
γοῦν θέλεις καί σὺ τιμῆσαι τὸν μάρτυρα τίμησον τὸ   
ὑπὲρ Χριστοῦ τὸ αἷμα ἐξέχεε, σὺ ὑπὲρ χρίσου τὸ   
αἷμα οὐκ ἐκχεεῖς; Ταύτην οὖν ἔχοντες τὴν ἀσφάλειαν   
τῆς πίστεως σπουδάσωμεν διαλάμψαι καὶ ἔργοις   
ἀγαθοῖς, ἵνα σπείραντες τὰς ἀρετάς, θερίσωμεν τὰς   
ἀμοιβάς· ἕκαστος γὰρ ἐκ τῶν ἰδίων ἔργων θεριστὴς   
ἐστι δικαιοσύνης, ὣς φησὶν ὁ Παῦλος· «Ἐν ὅσῳ   
καιρὸν ἔχομεν, ἐργασώμεθα τὸ ἀγαθόν». Καιρῷ γὰρ   
ἰδίῳ θερίσομεν μὴ ἐκλυόμενοι. Ποίῳ καιρῷ ἰδίῳ; Τῷ   
τῇς ἀναστάσεως. Οὐκοῦν ὁ καιρὸς οὗτος οὐκ ἴδιος   
ἡμῶν, ἀλλ’ ἀλλότριος. Ἐνταῦθα μὲν τὰ σπέρματα,  
ἐκεῖ δὲ τὰ δράγματα· ἐνταῦθα σπείρεις μετὰ θλίψεως,   
ἐκεῖ θερίζεις μετ’ εὐφροσύνης, ὣς φησιν ὁ Δαυΐδ· «Οἱ   
σπείροντες ἐν δάκρυσιν, ἐν ἀγαλλιάσει θεριοῦσι».   
Γένοιτο δὲ ἡμᾶς καὶ σπεῖραι καὶ θερίσαι ἐν   
ἀγαλλιάσει, ἐν Χριστῷ Ἰησοῦ τῷ Κυρίῳ ἡμῶν, ᾧ ἡ δόξα   
εἰς τοὺς αἰῶνας τῶν αἰώνων.  

      α’. Ἧκεν ἡμῖν ἐνιαύσιος ἡμέρα ἡ πανσέβαστος καὶ   
φωσφόρος τῶν ἁγίων νηστειῶν ἡ μέση ἑβδομάς, τὸν   
τρισόλβιον καὶ ζωοποιὸν τοῦ Σωτῆρος ἡμῶν Ἰησοῦ   
Χριστοῦ σταυρὸν προσκομίζουσα, καὶ τοῦτον   
προτιθεμένη εἰς προσκύνησιν, καὶ τοὺς προσκυνοῦντας  
αὐτὸν εἰλικρινεῖ καρδία καὶ ἁγνοῖς χείλεσιν ἁγιάζουσα,   
καὶ πρὸς τὸν ἑξῆς τοῦ σταδίου τῶν ἁγίων νηστειῶν   
δρόμον εὐτονωτέρους καὶ ἀκμαιοτέρους δεικνύουσα.   
Σήμερον τοιγαροῦν προσκυνήσιμος ἡμέρα τοῦ τιμίου   
σταυροῦ καθέστηκε καὶ δεῦτε ὧ φίλοι, φόβῳ καὶ   
πόθῳ τοῦτον περιπτυξώμεθα. Τῆς γὰρ ἐγέρσεως   
Χριστοῦ τὰς αὐγὰς φωτοβολῶν, πάντας φωτίζει, καὶ   
ἁγιάζει ταῖς αὐτοῦ χάρισι· διὸ τοῦτον ἀσπασώμεθα  
ψυχικῶς ἀγαλλόμενοι. Σήμερον χαρὰ γίνεται ἐν   
οὐρανῷ, καὶ ἐπὶ γῆς, ὅτι ὁ τοῦ Χριστοῦ φαεσφόρος   
κα ζωοποιὸς σταυρὸς τῷ κόσμῳ ἐμφανίζεται, δι’ οὗ  
δαίμονες φυγαδεύονται, καὶ νόσοι δραπετεύουσι, καὶ   
σκότος ζοφῶδες ἀπελαύνεται, καὶ πάντα τῆς γῆς τὰ   
πέρατα καταφωτίζεται. Σήμερον, ἡ Χριστοῦ Ἐκκλησία   
ἄλλος παράδεισος δείκνυται, τὸ πανάγιον ξύλον τοῦ   
τιμίου σταυροῦ ἐν μέσῳ προθεῖσα, καὶ προπομπὴν   
τοῦ πάθους Χριστοῦ τὸν σταυρὸν ποιουμένη, καὶ τῆς   
ἀναστάσεως αὐτοῦ προέγερσιν. Σήμερον τὸ   
προφητικὸν πεπλήρωται λόγιον, τὸ φάσκον, «Ἰδοὺ γὰρ   
προσκυνοῦμεν εἰς τὸν τόπον, οὗ ἔστησαν οἱ πόδες   
τοῦ Θεοῦ ἡμῶν». Εὐφραίνου τοιγαροῦν καὶ ἀγάλλου,   
ἡ Χριστοῦ Ἐκκλησία, καὶ προσάγαγε τὰ σὰ τέκνα,   
τῇ ἐγκρατείᾳ τῶν παθῶν, τῇ νηστείᾳ κεκαθαρμένα  
ταῖς τε θεολάμπεσιν ἀρεταῖς ἐξαστράπτοντα, καὶ   
χόρευε χορείαν τὴν ἀνεκλάλητον. Καθάπερ γὰρ   
πάλαι ἐν τῇ ἐρήμῳ τὸν χαλκοῦν ὄφιν οἱ δηχθέντες    
προσβλέποντες ἐῤῥύοντο θανάτου· οὕτω δὴ καὶ νῦν οἱ τὸ  
τῆς νηστείας μεσοπορήσαντες στάδιον, τούτῳ   
προσψαύοντες, τὸν νοητὸν ὄφιν νεκρὸν δεικνύουσι, καὶ   
αὐτοὶ ἀθανατίζονται, καὶ κοινωνοὶ τῶν παθημάτων   
τοῦ Χριστοῦ διὰ τῆς ἐγκρατείας δεικνύμενοι,   
κοινωνοὶ καὶ τῆς ἀναστάσεως αὐτοῦ ἀναδείκνυνται. Καὶ οὐ   
μόνον τοῦτο, ἀλλὰ καὶ πρὸς τὸ ἑξῆς νεανικῶς   
εὐδρομοῦντες, ἐπινικίους τῷ Θεῷ προσκομίζουσι.   
Τροπαιοφόρον γὰρ καὶ νικητικὸν ὅπλον ὁ τοῦ Κυρίου   
σταυρὸς καθέστηκε· βασιλέων ὅπλον ἀκαταμάχητον,   
Ἐκκλησίας κέρας, ἐχθρῶν καθαιρέτης, καὶ τῶν   
πιστῶν σωτηρία. Καὶ μακάριοι ἀληθῶς καὶ 
τρισμακάριοι οἱ ἁγνοῖς χείλεσι καὶ στόμασι, καθαροῖς τοῦτον   
ἀξιούμενοι περιπτύξασθαι. Ἔργῳ γὰρ ἀληθῶς   
πληροῦσι τὸ φάσκον τοῦ Κυρίου ῥητόν· «Εἲ τις θέλει   
πίσω μου ἐλθεῖν, ἀπαρνησάσθω ἑαυτόν, καὶ   
ἀράτω τὸν σταυρὸν αὐτοῦ, καὶ ἀκολουθείτω μοι».  
Καὶ ὅρα πῶς ἀκαταναγκάστως ποιεῖ τὸν λόγον. Οὐδὲ   
γὰρ εἶπε. Κἂν βούλησθε, κἂν μή, τοῦτο δεῖ ὑμᾶς   
παθεῖν, ἀλλὰ πῶς; «Εἲ τις θέλει ὀπίσω μου ἐλθεῖν»·  
οὐ βιάζομαι, οὐκ ἀναγκάζω, ἀλλ’ ἕκαστον κύριον τῆς   
ἑαυτοῦ προαιρέσεως ποιῶ· δι’ ὃ καὶ λέγω· «Εἲ τις   
θέλει ὀπίσω μου ἐλθεῖν». Ἐπὶ γὰρ ἀγαθῷ καλῷ, οὐκ ἐπὶ   
κακῷ καί, ἐπαχθεῖ, οὐκ ἐπὶ κολάσει καὶ τιμωρίᾳ,   
ἀλλ’ ἐπὶ βασιλείᾳ οὐρανίῳ καὶ ζωῇ οὐρανίῳ. Κα γὰρ  
αὐτὴ τῶν πραγμάτων ἡ φύσις ἱκανὴ ἐφελκύσασθαι.   

«Εἲ τις θέλει ὀπίσω μου ἐλθεῖν», κἂν ἀνήρ, κἂν   
γυνή κἂν ἄρχων, κἂν ἀρχόμενος, καὶ θέλει σωθῆναι,   
ταύτην ἐρχέσθω τὴν ὁδόν. Τρία δὲ ἐστι τὰ λεγόμενα,   
τὸ ἀπαρνησάσθω ἑαυτόν, τὸ ἆραι τὸν σταυρόν, καὶ   
τὸ ἀκολουθῆσαι. Ἀλλ’ ἴδωμεν πρότερον, τὶ ἐστι τὸ   
ἀπαρνήσασθαι ἑαυτόν. Μάθωμεν τὶ ἐστιν ἀρνήσασθαι   
ἕτερον, καὶ τότε εἰσόμεθα τὶ ἐστι τὸ ἀρνήσασθαι   
ἑαυτόν. Τὶ οὖν ἐστι τὸ ἀρνήσασθαι ἕτερον; Ὁ   
ἀρνούμενος ἕτερον, οἷον ἢ ἀδελφόν, ἢ φίλον, ἢ γείτονα, ἢ   
ὁντιναοῦν, κἂν μαστιζόμενον ἴδῃ τοῦτον, κἂν 
δεσμούμενον, κἂν ὁτιοῦν πάσχοντα, οὐ προΐσταται, οὐ βοηθεῖ,  
οὐκ ἐπικλᾶται, οὐ πάσχει τι πρὸς αὐτόν· ἅπαξ γὰρ   
αὐτοῦ ἠλλοτρίωται. Οὕτω τοίνυν βούλεται τοῦ   
ἆτος ἀφειδεῖν τοῦ ἡμετέρου ὁ Θεός, ἵνα κἂν   
μαστίζωσιν ἡμᾶς δι’ αὐτὸν τινες, κἂν κολάζωσι, κἂν   
ἐλαύνωσι, κἂν ἄλλο τι ποιῶσι, μὴ φειδώμεθα. Τοῦτο γὰρ   
ἐστιν ἀρνήσασθαι· τουτέστι, μηδὲν ἐχέτω πρὸς   
ἑαυτόν, ἀλλ’ ἐκδιδότω ἑαυτὸν τοῖς κινδύνοις, τοῖς ἀγῶσι,   
καὶ ὡς ἑτέρου πάσχοντος, οὕτω διακείσθω. Καὶ οὐκ   
εἶπεν, ἀρνησάσθω ἑαυτόν, ἀλλ’, «Ἀπαρνησάσθω»,   
μικρᾷ ταύτῃ προσθήκη πολλὴν ἐμφαίνων τὴν   
ὑπερβολήν. «Καὶ ἀράτω τὸν σταυρὸν αὐτοῦ». Εἶδες πῶς   
καθώπλισε τὸν ἑπόμενον αὐτῷ στρατιώτην ὁ τῶν   
οὐρανῶν βασιλεύς; Οὐ θυρεὸν ἔδωκεν, οὐ κράνος, οὐ   
τόξον, οὐ θώρακα, οὐ κνημῖδα, οὐκ ἄλλο τι τῶν   
τοιούτων οὐδέν, ἀλλ’ ὃ πάντων τούτων ἐστὶν 
ἰσχυρότερον, τὴν ἀσφάλειαν τὴν ἀπὸ τοῦ σταυροῦ, τὸ   
σύμβολον τῆς κατὰ τῶν δαιμόνων νίκης. Τοῦτο μάχαιρα,   
τοῦτο ἀσπίς, τοῦτο θώραξ, τοῦτο κράνος, τοῦτο   
κνημίς, τοῦτο φρούριον ἀσφαλές, τοῦτο λιμήν, τοῦτο   
καταφυγή, τοῦτο στέφανος, τοῦτο ἔπαθλον, τοῦτο   
τῶν ἀγαθῶν ἁπάντων θησαυρός, καὶ τῶν νῦν   
καὶ τῶν ἐσομένων ποτέ. Καθάπερ γὰρ τις ὅπλον   
ἰσχυρὸν λαβὼν καὶ τοῖς αὐτοῦ δίδωσι στρατιώταις,   
οὕτω καὶ ὁ Χριστός. Ἴδετε, φησί, τὸν ἐμὸν σταυρὸν   
ὅσα ἤνυσε· ποιήσατε καὶ ὑμεῖς τοιαῦτα, καὶ ἁνύσατε   
τοιαῦτα ὅσα βούλεσθε. Καίτοι γε καὶ ἀλλαχοῦ καὶ   
μείζονα τούτων ἐπηγγείλατο λέγων· «Ὁ πιστεύων εἰς   
ἐμέ, τὰ ἔργα ἃ ἐγὼ ποιῶ, κἀκεῖνος ποιήσει, καὶ   
μείζονα τούτων ποιήσει». Τὶ δὲ ἐστιν αὐτὸ τὸ ρητόν,   
τό, «Ἀράτω τὸν σταυρὸν αὐτοῦ, καὶ ἀκολουθείτω   
μοι»; Ἂρ ἵνα τὸ ξύλον βαστάζωμεν ἕκαστος;  
Οὐδαμῶς· ποῖα γὰρ ἀρετὴ τοῦτο; Ἀλλ’ ἵνα πρὸς τοὺς   
κινδύνους ὦμεν παρατεταγμένοι, τὸ αἷμα ἡμῶν ἐν   
ταῖς ψυχαῖς περιφέροντες, πρὸς σφαγὴν καὶ θάνατον  
ἕτοιμοι καθημερινόν, οὕτως ἅπαντα πράττοντες, ὡς   
μηδέπω προσδοκᾶν μέχρι τῆς ἑσπέρας τὴν ἡμετέραν   
διαρκέσαι ζωήν, ὡς ἀποθανούμενοι πάντως. Ὅπερ   
καὶ ὁ ἀπόστολος ἔλεγε Παῦλος· «Καθ’ ἡμέραν 
ἀποθνήσκω». Οὐχὶ εἷς σοι παρὰ τῆς φύσεως δέδοται   
θάνατος; Ἔξεστιν, ἂν θέλεις, μυριάκις ἀποθανεῖν ὑπέρ,   
τοῦ Δεσπότου τοῦ σου.   
      β’. Τοιαύτη γὰρ ἡ χάρις· τὴν παρὰ τοῖς φίλοις   
πτωχείαν εἰς πολὺν ἐξάγει πλοῦτον, διὰ τὸ φιλόδωρον   
τοῦ Δεσπότου, οὐ τῇ τῶν πραγμάτων ἐκβάσει μόνον,   
ἀλλὰ καὶ τῇ προθέσει τῶν ἀγωνιζομένων τοὺς   
στεφάνους ὁρίζοντος. Τὶ δὲ ἐστιν, «Ἀράτω»; Οὕτως ἔστω   
πρόθυμος εἰς τὸ σφαγιασθῆναι καὶ σταυρωθῆναι,   
φησίν, ὡς ἐκεῖνος ὁ βαστάζων ἐπὶ τῶν ὤμων· οὕτως   
ἐγγὺς εἶναι νομιζέτω τοῦ θανάτου. Τὸν τοιοῦτον   
ἅπαντες καταπλήττονται· οὐ γὰρ οὕτω δεδοίκαμεν τοὺς   
μυρίοις πεφραγμένους ὅπλοις ἀνθρωπίνοις, καὶ ἐπὶ   
ἀνδρείᾳ τοσαύτῃ τετειχισμένους, ὡς τοῦτον ἐπ’   
ἐλευθερίᾳ. Οὐδὲν γὰρ οὕτω ποιεῖ θάνατον ἐκφυγεῖν, ὡς τὸ   
καταφρονεῖν θανάτου. Ἵνα δὲ μηδεὶς νομίσῃ τοῦτο   
μόνον ἀρκεῖν, τὸ πρὸς θάνατον ἑτοίμους εἶναι (εἰσὶ   
γὰρ καὶ λῃσταὶ καὶ γόητες τοιοῦτοι καὶ μιαιφόνοι   
πάντες), διὰ τοῦτο προσέθηκε· «Καὶ ἀκολουθείτω μοι».  
Οὐ τὸν ἀνδρεῖον ζητῶ, φησί, μόνον, οὐδὲ τὸν   
ἀκατάπληκτον πρὸς τὴν τελευτὴν τοῦ βίου, ἀλλὰ τὸν   
ἐπιεικῆ καὶ σώφρονα καὶ μέτριον, καὶ πάσης γέμοντα   
ἀρετῆς. Εἶδες σταυροῦ διακονίαν οὐκ ἐπὶ τοῦ   
Δεσπότου μόνου, ἀλλὰ καὶ ἐπὶ τῶν δούλων τοσαῦτα   
ἰσχύουσαν; Τοῦτο Πέτρον κορυφαῖον εἰργάσατο· τοῦτο   
Παῦλον τοσοῦτον ἐποίησε. Διὸ καὶ ἔλεγε· «Τὶς ἡμᾶς 
χωρίσει ἀπὸ τῆς ἀγάπης τοῦ Χριστοῦ; Θλῖψις, ἢ   
στενοχωρία, ἢ κίνδυνος, ἢ μάχαιρα»; Τοῦτο καὶ   
τοὺς νηστεύοντας οὐχὶ βρωμάτων μόνον, ἀλλὰ καὶ   
παθῶν ἀνδρείους ἀπειργάσατο. Περιφράσσωμεν   
ἑαυτούς, ἀγαπητοί, τῇ δυνάμει τοῦ σταυροῦ, καὶ   
καθωπλισμένοι πρὸς τὸ ἑξῆς, προθυμότεροι τῇ νηστείᾳ   
προσβῶμεν, καὶ πάντων τῶν τοῦ βίου τερπνῶν   
καταφρονήσωμεν. Καὶ γὰρ πλοῦτος, καὶ δόξα, καὶ   
δυναστεία, καὶ ἔρως, καὶ ὅσα τοιαῦτα, διὰ τοῦτο ἡδέα,   
διότι φιλοψυχοῦμεν, καὶ τῇ παρούσῃ προσηλώθημεν   
ζωῇ. Ταύτης δὲ καταφρονηθείσης, οὐδεὶς ἐκείνων   
ἡμῖν λόγος. Καλὴ γὰρ ἡ παροῦσα ζωή, καλὴ καὶ   
ἡδεῖα· δῶρον γὰρ ἐστι Θεοῦ· ἀλλ’ ὅταν ἡ μέλλουσα   
φανῇ, τότε καταφρονεῖται δικαίως αὐτή.   
      Μὴ τοίνυν αἰσχυνθῶμεν τοῖς σεμνοῖς τῆς σωτηρίας  
ἡμῶν συμβόλοις, μηδὲ τὸ μέγα κεφάλαιον τῶν   
ἀγαθῶν, δι’ οὗ ζῶμεν καὶ ἐσμέν, ἀποκρουσώμεθα, τρυφῇ   
ἑαυτοὺς ἐκδόντες καὶ κραιπάλη καὶ γαστριμαργία,   
ἀλλ’ ὡς στέφανον περιφέρωμεν τὸν σταυρὸν τοῦ   
Χριστοῦ, τουτέστι τῶν παθῶν τὴν νέκρωσιν. Καὶ γὰρ   
πάντα δι’ αὐτοῦ τελεῖται τὰ καθ’ ἡμᾶς· κἂν   
ἀναγεννηθῆναι δέῃ, σταυρὸς παραγίνεται· κἂν τραφῆναι   
τὴν μυστικὴν ἐκείνην τροφήν, κἂν χειροτονηθῆναι,  
κἂν ὁτιοῦν ἕτερον ποιῆσαι, πανταχοῦ τὸ σύμβολον   
ἡμῖν τοῦ σταυροῦ παρίσταται. Διὰ τοῦτο καὶ ἐπὶ   
οἰκίας, καὶ ἐπὶ τῶν τοίχων, καὶ ἐπὶ τῶν θυρίδων, καὶ   
ἐπὶ τῶν μετώπων, καὶ ἐπὶ τῆς διανοίας μετὰ πολλῆς   
ἐπιγράφομεν αὐτὸν τῆς σπουδῆς. Τῆς γὰρ ὑπὲρ ἡμῶν   
σωτηρίας καὶ τῆς ἐλευθερίας τῆς κοινῆς, καὶ τῆς   
ἐπιεικείας τοῦ Δεσπότου τοῦτό ἐστι σημεῖον. Διὰ   
τοῦτο σφραγὶς κέκληται, ὅτι πάσας τοῦ Θεοῦ   
τὰς παρακαταθήκας, ὅσας ἂν λάβωμεν, τούτῳ,   
καθάπερ τινὶ σημάντρῳ βασιλικῷ καὶ δακτυλίῳ,   
σφραγίζομεν, καὶ προσελθεῖν οὐδὲν οὐκέτι τολμᾷ   
πονηρόν. Ἂν προστασίαν δήμου τινὶ παρακατάθωμεν, κἂν   
πρὸς τὸ τῆς ἱερωσύνης ἀγάγωμεν ἀξίωμα, μετὰ τὸ   
μυρία ἐπεύξασθαι, καὶ καλέσαι τοῦ Πνεύματος τὴν   
χάριν ἐλθοῦσαν, τούτῳ σφραγίζομεν, ὥσπερ   
ἐναποκλείοντες ἐν ἀσφαλεῖ ταμιείῳ τὴν δοθεῖσαν δωρεάν.   
Οὕτω καὶ ἐν ταῖς ἱερουργίαις παραλαμβάνεται. Ὁ γὰρ   
σταυρὸς τοῦ Χριστοῦ μάχαιρά ἐστι καὶ ξύλον, ἐν ᾧ   
σφαγεῖς ὁ Χριστὸς ὑπὸ τῶν θεοκτόνων Ἰουδαίων ἔλυσε   
τὰ ἔργα τοῦ διαβόλου, καὶ αὐτὸν τὸν διάβολον κατέβαλε,   
τὰς ἡμῶν ἁμαρτίας προσηλώσας ἐν αὐτῷ. Τούτου   
χάριν ἐν ταῖς ἱερουργίαις παραλαμβάνεται, οἷα τὶς   
ῥομφαία καὶ μάστιξ βασιλική, βασανίζουσα καὶ   
ἀποδιώκουσα πᾶσαν δαιμονικὴν ἔλευσιν, καὶ σατανικὴν ἐπιφοράν.   
Διὰ τοῦτο οἱ θεῖοι ἱερομύσται, ὥσπερ τινὲς   
δορυφόροι, προθέντες τὴν βασιλικὴν μάστιγα, διὰ ταύτης   
ἀποδιώκουσι πᾶσαν ἀντίδικον καὶ ἀντίπαλον   
φάλαγγα, τὰς θείας καὶ βασιλικὰς δωρεᾶς τοῖς   
μυσταγωγοῖς ἀπονέμοντες, καὶ σὺν αὐτοῖς τὸν βασιλέα   
Χριστὸν γεραίροντες.   
      γ’. Ὅταν τοίνυν σφραγίζῃ, ἐννόει τοῦ σταυροῦ   
πᾶσαν τὴν ὑπόθεσιν, καὶ σβέσεις θυμόν, καὶ πάντα τὰ   
λοιπὰ πάθη. Ὅταν σφραγίζῃ, πολλῆς ἔμπλησον τὸ   
μέτωπον παῤῥησίας, τὸ στῆθος, τὰ ὄμματα, καὶ πᾶν   
μέλος παράστησον θυσίαν εὐάρεστον τῷ Θεῷ. Τοῦτο   
γὰρ ἡ λογικὴ λατρεία. Τοῦτο τὸ σημεῖον καὶ ἐπὶ τῶν   
προγόνων ἡμῶν θύρας ἀνέῳξε κεκλεισμένας, τοῦτο   
δηλητήρια ἔσβεσε φάρμακα, τοῦτο κωνείου δύναμιν   
ἐξέλυσε, τοῦτο θηρίων ἰοβόλων δήγματα ἰάσατο. Εἰ   
γὰρ ᾅδου πύλας ἀνέῳξε, καὶ οὐρανῶν ἁψῖδας   
ἀνεπέτασε, καὶ παραδείσου εἴσοδον ἀνεκαίνισε, καὶ τοῦ   
διαβόλου τὰ νεῦρα ἐξέκοψε, τὶ θαυμαστὸν εἰ   
φαρμάκων δηλητηρίων περιγίνεται; Τοῦτο τοίνυν 
ἐγκόλαψον τῇ διανοίᾳ τῇ σῇ, καὶ τὴν σωτηρίαν περίπτυξαι   
τῶν ἡμετέρων ψυχῶν. Οὗτος γὰρ ὁ σταυρὸς τὴν  
οἰκουμένην ἔσωσε, τὴν πλάνην ἀπήλασε, τὴν ἀλήθειαν  
ἐπανήγαγε, τὴν γῆν οὐρανὸν ἐποίησε, τοὺς   
ἀνθρώπους ἀγγέλους εἰργάσατο. Διὰ τοῦτον οἱ δαίμονες οὐκ   
ἔτι φοβεροί, ἀλλ’ εὐκαταφρόνητοι, οὐδὲ ὁ θάνατος   
θάνατος, ἀλλ’ ὕπνος καὶ ἐγρήγορσις. Διὰ τοῦτον τὰ   
τῆς σαρκὸς πάθη τὰ πολεμοῦντα τοὺς νηστεύοντας,   

ἀπομαραίνονται. Ἂν τοίνυν εἴποι σοὶ τις τῶν   
Ἰουδαίων· Τὸν ἐσταυρωμένον προσκυνεῖς; Εἶπε φαιδρᾷ καὶ   
μεγάλῃ τῇ φωνῇ, καὶ γεγηθότι τῷ προσώπῳ· Ναί, καὶ   
προσκυνῶ, καὶ οὐ παύσομαι προσκυνῶν· κἂν γελάσῃ,   
δάκρυσον ὅτι μαίνεται, καὶ οὐ συνίει τὶ φθέγγεται·   
καὶ τῷ Δεσπότῃ Χριστῷ εὐχαρίστησον, ὅτι τοιαῦτα   
ἡμᾶς εὐεργέτησεν, ἃ μηδὲ μαθεῖν δύναταί τις χωρὶς   
τῆς ἄνωθεν ἀποκαλύψεως. Διὰ τοῦτο καὶ οὗτος γελᾷ, ὅτι   
«Ψυχικὸς ἄνθρωπος οὐ δέχεται τὰ τοῦ Πνεύματος».   
      Ἀλλὰ τὶ φησιν ὁ φρενόληπτος καὶ ἀγνώμων καὶ   
ἀπειθὴς Ἰουδαῖος; Εἰ οὖν Θεὸς ἐστιν ὁ Χριστός, ὣς   
φατε, καὶ Θεοῦ Υἱός, καὶ ἐπὶ σωτηρίᾳ τῶν   
ἀνθρώπων ἐλήλυθε, διὰ τὶ τοιούτῳ θανάτῳ ἀσχήμῳ   
ἐσταύρωται; Πρὸς ὃν ἐροῦμεν ὀλίγα τῶν προφητῶν   
ἐκλεξάμενοι· Ἔδει τὸν Χριστὸν σταυρωθῆναι, ὧ   
παράνομε καὶ ἀγνώμων Ἰουδαῖε, ὅτι ὁ νόμος καὶ οἱ   
προφῆται οὕτως ἐκήρυξαν, σώζεσθαι τὴν   
ἀνθρωπότητα διὰ Χριστοῦ. Πρῶτος γὰρ Μωϋσῆς λέγει,   
«Ὄψεσθε τὴν ζωὴν ὑμῶν κρεμαμένην ἀπέναντι   
τῶν ὀφθαλμῶν ὑμῶν, καὶ οὐ μὴ πιστεύσητε τῇ   
ζωῇ ὑμῶν». Καὶ ὁ Ἠσαΐας· «Ὧς πρόβατον ἐπὶ   
σφαγὴν ἤχθη, καὶ ὡς ἀμνὸς ἐναντίον τοῦ   
κείροντος αὐτὸν ἄφωνος». Καὶ ὁ Ἱερεμίας, «Δεῦτε   
καὶ ἐμβάλωμεν ξύλον εἰς τὸν ἄρτον αὐτοῦ». Καί,   
«Ἔδωκαν τὴν τιμὴν αὐτοῦ εἰς τὸν ἀγρὸν τοῦ   
κεραμέως, καθὰ συνέταξέ μοι Κύριος». Καὶ ὅτι   
Θεὸς ἐστιν ὁ σταυρωθεὶς Χριστός, ἄκουσον τοῦ   
Ἔσδρα λέγοντος· «Εὐλογητὸς Κύριος ὁ ἐκπετάσας τὰς   
χεῖρας αὐτοῦ, καὶ σώσας τὴν Ἱερουσαλὴμ   
κατέναντι τῶν ὀφθαλμῶν ἡμῶν». Καὶ ὅτι οἱ ὄφεις   
ἀπέκτεινον τὸν λαόν, ὄφιν κελεύσει Θεοῦ κρεμάσας   
Μωϋσῆς ἐπὶ ξύλου, ἔλεγε· «Τούτῳ προσέχετε, καὶ   
οὐ μὴ ἀποθάνητε». Καὶ πάλιν Ἱερεμίας λέγει, ὡς   
ἐκ προσώπου τῶν σταυρωσάντων αὐτόν· «Δεῦτε καὶ 
ἐκτρίψωμεν αὐτὸν ἐκ γῆς ζώντων». Καὶ πάλιν ὁ   
Χριστὸς διὰ τοῦ αὐτοῦ προφήτου, «Ἐγὼ δὲ ὡς ἀρνίον   
ἄκακον ἀγόμενον τοῦ θύεσθαι, οὐκ ἔγνων». Καὶ   
πάλιν ὁ Δαυῒδ ὡς ἐκ προσώπου τοῦ Χριστοῦ·   
«Ὤρυξαν χεῖράς μου καὶ πόδας μου, καὶ διεμερίσαντο  
τὰ ἱμάτιά μου ἑαυτοῖς, καὶ ἐπὶ τῶν ἱματισμῶν   
μου ἔβαλον κλῆρον». Καὶ πάλιν, «Διεπέτασα τὰς   
χεῖράς μου ὅλην τὴν ἡμέραν πρὸς λαὸν 
ἀπειθοῦντα καὶ ἀντιλέγοντα, οἳ οὐκ ἐπορεύθησαν ὁδῷ   
ἀγαθῇ, ἀλλ’ ὀπίσω τῶν ἁμαρτιῶν αὐτῶν». Ὅτι δὲ   
σεβάσμιος καὶ προσκυνητὸς ὁ τοῦ Χριστοῦ σταυρὸς   
καὶ ὁ τύπος αὐτοῦ, καὶ τοῦτο οἱ προφῆται διδάσκουσι·  
Δαυῒδ μὲν γὰρ λέγων· «Ἔδωκας τοῖς φοβουμένοις  
σε σημείωσιν, τοῦ φυγεῖν ἀπὸ προσώπου τόξου»·   
καὶ πάλιν· «Ποίησον μετ’ ἐμοῦ σημεῖον εἰς ἀγαθόν,   
καὶ εἰδέτωσαν οἱ μισοῦντές με, καὶ   
αἰσχυνθήτωσαν». Καὶ ὁ Θεὸς δὲ διὰ Ἰεζεκιὴλ τοῦ προφήτου   
λέγει· «Δὸς τὴν σημείωσιν ἐπὶ τὰ μέτωπα τῶν   
καταστεναζόντων καὶ κατοδυνωμένων ἐν πάσαις  
ἀνομίαις· καὶ διέλθετε, καὶ κόπτετε, καὶ μὴ   
ἐλεήσηται· πρεσβύτερον καὶ νεανίσκον, καὶ γυναῖκας   
καὶ νήπια θηλάζοντα ἐξαλείψατε· ἐπὶ δὲ τοὺς   
ἔχοντας τὸ σημεῖόν μου μὴ ἐγγίσητε». Καὶ ὁ   
Σολομὼν λέγει. «Εὐλογεῖτε ξύλον, δι’ οὐ γίνεται   
δικαιοσύνη». Καὶ ὁ Ἠσαΐας, πόθεν ἦν, καὶ ποῖα τὰ   
ξύλα τοῦ σταυροῦ, λέγει· «Ἐν κυπαρίσσῳ καὶ πεύκῃ   
καὶ κέδρῳ, ἅμα δοξάσαι τὸν τόπον τὸν ἅγιον». Καὶ   
Μωϋσῆς δὲ ξύλον βαλὼν εἰς Μεῤῥάν, τὰ πικρὰ ὕδατα   
ἐγλύκανεν εἰς τύπον τοῦ σταυροῦ τοῦ Χριστοῦ τοῦ   
γλυκάναντος ἐκ τῆς πικρίας τῶν δαιμόνων τὸν   
κόσμον. Καὶ ἡ ῥάβδος Μωϋσέως ἡ σχίσασα τὴν πέτραν,   
εἰς τύπον ἦν τοῦ σταυροῦ τοῦ Χριστοῦ, τοῦ   
σχίσαντος τὰς κα δίας τῶν ἀνθρώπων, καὶ ἐμβαλόντος τὴν   
χάρην τοῦ ἁγίου Πνεύματος ἐν αὐτοῖς.  
    δ’. Καὶ αὕτη ἐστὶν ὄντως ἡ ὁδὸς τῆς ζωῆς, καὶ   
πάντες οἱ κρατοῦντες αὐτὴν ζῶσιν· οἱ δὲ καταλιπόντες   
αὐτὴν θάνατον καὶ κόλασιν ἀτελεύτητον ἕξουσιν. Ὁ   
νόμος γὰρ καὶ οἱ προφῆται κηρύττουσι τὴν ἁγίαν   
Τριάδα· καὶ ἀληθῶς οὗτός ἐστιν ὁ κηρυχθεὶς ὑπὸ   
τῶν προφητῶν καὶ τοῦ νόμου, ὁ ἐρχόμενος ἐν   
ὀνόματι Κυρίου Ἰησοῦς Χριστὸς Κύριος, καὶ οὐκ   
ἔστιν ἄλλος, εἰ μὴ ὁ γεννηθεὶς ἐν Βηθλεὲμ τῆς   
Ἰουδαίας ἐκ τῆς Παρθένου καὶ θεοτόκου Μαρίας   
ἐπὶ Καίσαρος Αὐγούστου. Καὶ ὁ μὴ δεχόμενος 
αὐτόν, καὶ μὴ πιστεύων εἰς αὐτόν, ἀποστάτης ἐστὶ   
τοῦ Θεοῦ, καὶ ἀνάθεμα αὐτῷ. Διὰ τοῦτο καὶ ὁ Ἠσαΐας   
περὶ ὑμῶν τῶν πλανηθέντων βοᾷ λέγων,
«Αἰχμάλωτος ὁ λαὸς μου ἐγενήθη διὰ τὸ μὴ εἰδέναι   
αὐτοὺς τὸν Κύριον». Ἐξ οὗ τε γὰρ ἦλθεν ὁ Χριστός,   
κατελύθη ἡ δύναμις τοῦ σταυροῦ ὑμῶν τῶν Ἰουδαίων,   
καὶ ἡ ἱερωσύνη ἠφάνισται, καὶ ὑπὸ τῶν Ῥωμαίων   
διεσκορπίσθητε. Φησὶ γὰρ Ἠσαΐας περὶ τῶν   
σταυρωσάντων τὸν Χριστόν, «Διὰ τὰς ἁμαρτίας ἡμῶν   
ἀπέστρεψε τὸ πρόσωπον αὐτοῦ ὁ Θεὸς ἀφ’ ἡμῶν,   
καὶ οἱ κατάλοιποι ἡμῶν ἐν ἁμαρτίαις». Εἰ γὰρ μὴ   
ἦν αὐτὸς ὁ Χριστὸς ὁ γεννηθεὶς ἐκ Μαρίας, ὁ   
ἐκλεκτὸς τοῦ Θεοῦ, καὶ Υἱὸς ἀληθινὸς αὐτοῦ, ὁ κηρυχθεὶς  
ὑπὸ τοῦ νόμου καὶ τῶν προφητῶν, εἶχεν ἂν δοξασθῆναι  
τὸ ἔθνος ὑμῶν τῶν Ἰουδαίων, καὶ ὑψωθῆναι καὶ   
βασιλεῦσαι, ὡς τὸν ἀντίθεόν καἰ πλάνον ἀποκτεῖναν.   
Ἀλλ’ ἐξ οὗ τε ὁ σταυρός, καὶ ἐσταυρώθη ἐν αὐτῷ   
ὑπὸ τῶν πατέρων ὑμῶν ὁ Χριστός, ἀπὸ τότε ἕως τῆς   
σήμερον εἰς ἀπώλειαν καὶ εἰς ἀτιμίαν ἐστί, καὶ χείρω   
ὠργίσθη ὑμῖν ὁ Θεὸς ὑπὲρ τὴν αἰχμαλωσίαν τὴν ἐν   
Βαβυλῶνι. Ἐκεῖ γὰρ με’ ἑξήκοντα ἔτη ὁ Θεὸς   
ἠλέησε καὶ ἀνεκαλέσατο ὑμᾶς· ἐνταῦθα δὲ τελείως   
ἀπώσατο· καὶ ἠλήθευσεν ὁ πατὴρ ὑμῶν καὶ   
προφήτης καὶ πατριάρχης Ἰακώβ, καὶ πάντα τὰ νόμιμα  
ὑμῶν κατέπεσε, καὶ τῆς χώρας ὑμῶν τῆς Ἰουδαίας  
ἐξηλάθητε, καὶ κατὰ τόπους διεσκορπίσθητε, καὶ   
ἐστὲ εἰς ἐξουθενισμόν, καὶ εἰς κατάγελων εἰς πᾶσαν   
τὴν οἰκουμένην ἀπὸ ἑῴας ἕως ἐσχάτου τῆς γῆς. Τὰ   
δὲ ἡμέτερα τῶν χριστιανῶν καθ’ ἑκάστην ἡμέραν   
ἄνθει, καὶ αὔξει, καὶ κρατύνεται, καὶ εἰς πᾶσαν τὴν   
οἰκουμένην τὸ κήρυγμα τῆς εὐσεβοῦς ἡμῶν πίστεως   
διέδραμε, καὶ βασιλεύει Χριστὸς ἐν ἡμῖν, καὶ τὸν   
τίμιον καὶ ζωοποιὸν αὐτοῦ σταυρὸν προσκυνοῦμεν  
καὶ ὡς θησαυρὸν πολυτίμητον κατέχομεν. Καὶ   
γὰρ ὄντως παντὸς στεφάνου βασιλικοῦ λαμπρότερος  
τε καὶ σεμνότερος ὁ τοῦ Κυρίου σταυρός· καὶ τὶ   
λέγω, στεφάνου βασιλικοῦ; Αὐτῶν τῶν ἡλιακῶν ἀκτίνων  
φαιδρότερος. Καὶ τὸ μὲν παλαιόν, βίου πονηροῦ  
καὶ διεφθαρμένων πράξεων καταδίκη τὸ πρᾶγμα ἦν·  
νῦν δὲ θεωρίας θείας σύμβολον, εὐγενείας πνευματικῆς   
σημεῖον, θησαυρὸς ἀσύλητος, ἀναφαίρετος δωρεά,   
ὑπόθεσις ἁγιασμοῦ. Τοῦτον καὶ ἐπὶ κλίνης καὶ ἐπὶ   
τραπέζης προφέρομεν, καὶ πανταχοῦ οὗπερ ἂν   
ὦμεν. Καθάπερ γὰρ πολλοὶ τῶν στρατιωτῶν, χωρὶς   
ὅπλων οὔτε ἀριστοποιοῦνται, οὔτε καθεύδουσιν· οὕτω   
καὶ νῦν ἀντὶ μαχαίρας ἐπὶ κλίνης κρεμάσωμεν, ἀντὶ   
μοχλοῦ ἐπὶ θύρας διαγράψωμεν, ἀντὶ τείχους τῇ   
οἰκίᾳ πάσῃ περιβάλωμεν· τὰ ἔσω καὶ τὰ ἔξω τούτῳ   
περιφράξωμεν. Τοῦτο γὰρ θάνατον κατέλυσεν,   
οὐρανοὺς ἀνέῳξε, γῆν ἐκάθηρε, τὴν φύσιν τὴν ἡμετέραν   
ἐπὶ τὸν θρόνον ἀνήγαγε τὸν βασιλικόν, τὴν τυραννίδα   
τὸ διαβόλου κατέλυσε. Τοῦτο τὸ εἶδος διπλοῦν· τὸ  
μὲν ἐξ ὕλης ἢ χρυσοῦ ἢ μαργαριτῶν ἢ λίθων τιμίων,  
ὃ καὶ ἀφαιρεῖται πολλάκις ὑπὸ βαρβάρων ἢ κλέπτων· 
τὸ δὲ ἄϋλον· οὐ γὰρ ἐξ ὕλης αὐτοῦ ἡ ὑπόστασις, ἀλλ’
ἀπὸ πίστεως ἡ οὐσία, ἀπὸ διαθέσεως τοῦ ποιοῦντος ἡ ὕλη.  
Τοῦτο καθεύδοντας τηρεῖ, τοῦτο ἐγρηγορότας   
ἀσφαλίζεται, τοῦτο κινδυνεύοντας διασώζει· διὰ   
τούτου πόλεμος καταλύεται, καὶ εἰρήνη συνίσταται.   
Ὑμνῶ σου τοιγαροῦν τὸ μακρόθυμον καὶ ἀνεξίκακον   
τῆς περὶ ἐμὲ οἰκονομίας μυστήριον, Κύριε· προσκυνῶ   
τὸν τίμιον καὶ ζωοποιὸν σου σταυρόν, Δέσποτα·   
περιπτύσσομαι τὰ πάθη, φιλῶ τοὺς ἥλους, καὶ τὰς   
διατρήσεις τῶν μελῶν ἀσπάζομαι· τὸν τε κάλαμον καὶ   
τὴν λόγχην καὶ τὸν σπόγγον ὑπεράγαμαι· ὡς   
βασίλειον διάδημα, τὸν ἀκανθῶν περιτίθεμαι στέφανον,   
καὶ ὡς διαυγέσι λίθοις, τοῖς ἐμπτυσμοὶς   
ἐγκαλλωπίζομαι, ὡς λαμπροτάτῳ κόσμῳ τοῖς ῥαπισμοῖς  
ἐνσεμνύνομαι. Καὶ σὲ ὁμολογῶ ἀληθινὸν Θεὸν τὸν ἕνα   
τῆς ἁγίας Τριάδος Χριστὸν Ἰησοῦν, τὸν ὑπὲρ ἐμοῦ τὸ   
πάθος καταδεξάμενον, εἰληθέντα τε ἐν σινδόνι, καὶ   
ὑπὸ τῶν παρανόμων Ἰουδαίων μυκτηρισθέντα,  
τέλος ταφέντα, καὶ ἀναστάντα τῇ τρίτῃ ἡμέρᾳ, καὶ   
πάλιν ἐρχόμενον κρῖναι ζῶντας καὶ νεκρούς. Σοῦ γὰρ   
ἐστιν ἡ δόξα καὶ τὸ κράτος, ἅμα τῷ Πατρὶ καὶ τῷ   
παναγίῳ καὶ ζωοποιῷ σου Πνεύματι, νῦν καὶ ἀεί, καὶ   
εἰς τοὺς αἰῶνας τῶν αἰώνων. Ἀμήν.

<1/ΛΟΓΟΣ Περὶ τοῦ μὴ ἐπαισχύνεσθαι ὁμολογεῖν τὸν τίμιον   
σταυρόν, καὶ ὡς δι’ αὐτοῦ ἔσωσεν ἡμᾶς ὁ   
Χριστός, καὶ δεῖ ἐν αὐτῷ καυχᾶσθαι, καὶ περὶ ἀρετῆς,   
καὶ ὅπως ἐφίεται τῆς σωτηρίας τῆς   
ῥᾶς, καὶ περὶ ἐλεημοσύνης./>  

     α’. Τοῦτό ἐστιν, ἀδελφοί, τὸ σημεῖον ὅπερ ὁ Δεσπότης   
πᾶσιν ὑπέσχετο δώσειν, λέγων· «Γενεὰ πονηρὰ καὶ   
μοιχαλὶς σημεῖον ἐπιζητεῖ, καὶ σημεῖον οὐ   
δοθήσεται αὐτῇ, εἰ μὴ τὸ σημεῖον Ἰωνᾶ τοῦ   
προφήτου»· τὸν σταυρὸν λέγων, καὶ τὸν θάνατον, καὶ τὴν   
ταφήν, καὶ τὴν ἀνάστασιν. Καὶ πάλιν ἑτέρως δηλῶν   
τοῦ σταυροῦ τὴν ἰσχύν, ἔλεγεν· «Ὅταν ὑψώσητε τὸν   
Υἱὸν τοῦ ἀνθρώπου, τότε γνώσεσθε ὅτι ἐγὼ εἰμι».   
Ὅταν σταυρώσητέ με, φησί, καὶ νομίσητε   
περιγενέσθαι μου, τότε μάλιστα εἴσεσθέ μου τὴν ἰσχύν.   
Καὶ καλῶς εἶπεν ὁ Χριστός. Μετὰ γὰρ τὸ   
σταυρωθῆναι Χριστὸν τὰ Ἰουδαϊκὰ ἔθη ἐπαύσαντο, τὸ   
κήρυγμα ἤνθησε, πρὸς τὰ πέρατα τῆς οἰκουμένης   
ἐξετάθη ὁ λόγος· καὶ γῆ καὶ θάλασσα, καὶ οἰκουμένη   
καὶ ἀοίκητος, τὴν δύναμιν αὐτοῦ διαπαντὸς 
ἀνακηρύττουσι.  
      Μηδεὶς τοίνυν αἰσχυνέσθω τὰ σεμνὰ τῆς σωτηρίας 
ἡμῖν σύμβολα, καὶ τὸ κεφάλαιον τῶν ἀγαθῶν, δι’ ὃ   
καὶ ζῶμεν καὶ δι’ ὃ ἐσμέν· ἀλλ’ ὡς στέφανον, οὕτω   
περιφέρωμεν τὸν σταυρὸν τοῦ Χριστοῦ. Καὶ γὰρ   
πάντα οἱ αὐτοῦ τελεῖται τὰ καθ’ ἡμᾶς· κἂν   
ἀναγεννηθῆναι δέῃ, σταυρὸς παραγίνεται· κἂν τραφῆναι   
τὴν μυστικὴν ἐκείνην τροφήν, κἂν χειροτονηθῆναι,   
κἂν ὁτιοῦν ἕτερον ποιῆσαι, πανταχοῦ τὸ τῆς νίκης   
ἡμῶν παρίσταται σύμβολον. Διὰ τοῦτο καὶ ἐν οἰκίαις,   
καὶ ἐπὶ τῶν τοίχων, καὶ ἐπὶ τῶν θυρῶν, καὶ ἐπὶ τοῦ   
μετώπου, καὶ ἐπὶ τῆς διανοίας, μετὰ πολλῆς   
ἐπιγράφομεν αὐτὸν τῆς σπουδῆς. Τῆς γὰρ ὑπὲρ ἡμῶν   
σωτηρίας, καὶ τῆς ἐλευθερίας τῆς κοινῆς, καὶ τῆς   
ἐπιεικείας ἡμῶν τοῦ Δεσπότου, τοῦτό ἐστι τὸ σημεῖον·   
«Ὡς πρόβατον γὰρ ἐπὶ σφαγὴν ἤχθη». Ὅταν τοίνυν   
σφραγίζῃ, ἐννόει πᾶσαν τοῦ σταυροῦ τὴν ὑπόθεσιν,   
κα σβέσον θυμόν, καὶ τὰ λοιπὰ πάντα πάθη· ὅταν   
σφραγίζῃ, πολλῆς ἔμπλησον τὸ μέτωπον παῤῥησίας,   
ἐλευθέραν τὴν ψυχὴν ποίησον. Ἴστε δὲ πάντως ποῖά   
ἐστι τὰ ἐλευθερίαν ἡμῖν παρέχοντα. Διὸ καὶ Παῦλος   
εἰς τοῦτο ἐνάγων ἡμᾶς, εἰς τὴν ἐλευθερίαν λέγω τὴν   
προσήκουσαν ἡμῖν, οὕτως ἀνήγαγε, τοῦ σταυροῦ καὶ   
τοῦ αἵματος ἀναμνήσας τοῦ Δεσποτικοῦ· «Τιμῆς γάρ,   
φησί, ἠγοράσθητε· μὴ γίνεσθε δοῦλοι ἀνθρώπων».   
Ἐννόησον, φησί, τὴν ὑπὲρ σου καταβληθεῖσαν τιμήν,   
καὶ οὐδενὸς ἀνθρώπων ἔσῃ δοῦλος· τιμὴν τὸ αἷμα   
λέγων τὸ διὰ σταυροῦ. Οὐ γὰρ ἁπλῶς τῷ δακτύλῳ   
ἐγχαράττων αὐτὸν δεῖ, ἀλλὰ πρότερον τῇ προαιρέσει   
μετὰ πολλῆς τῆς πίστεως, καὶ οὕτως ἐντυποῦν αὐτὸν   
τῇ ὄψει. Οὐδεὶς ἐγγὺς σου στῆναι δυνήσεται τῶν   
ἀκαθάρτων δαιμόνων, ὁρῶν τὴν μάχαιραν ἐν ᾖ τὴν   
πληγὴν ἔλαβεν, ὁρῶν τὸ ξίφος ἐν ᾧ τὴν καιρίαν   
ἐδέξατο. Εἰ γὰρ ἡμεῖς τόπους ὁρῶντες ἐν οἷς 
ἀποτέμνονται οἱ κατάδικοι, φρίττομεν, ἐννόησον τὶ   
πείσεται ὁ διάβολος, τὸ ὅπλον ὁρῶν δι’ οὐ πᾶσαν  
αὐτοῦ τὴν δύναμιν ἔλυσεν ὁ Χριστός, καὶ τὴν τοῦ 
δράκοντος ἀπέτεμε κεφαλήν.   
      β’. Μὴ τοίνυν ἐπαισχυνθῇς τοσοῦτον ἀγαθόν, ἵνα σε  
μὴ ἐπαισχυνθῇ ὁ Χριστός, ὅταν ἔρχηται μετὰ τῆς   
δόξης αὐτοῦ, καὶ τὸ σημεῖον ἔμπροσθεν φαίνηται,   
λάμπον ὑπὲρ τὴν ἀκτῖνα τοῦ ἡλίου. Καὶ γὰρ   
φανήσεται ὁ σταυρὸς τότε φωνὴν ἀφιεὶς διὰ τῆς ὄψεως, καὶ   
πρὸς τὴν οἰκουμένην ἅπασαν ἀπολογούμενος ὑπὲρ   
τοῦ Δεσπότου, καὶ δεικνύς, ὅτι οὐδὲν ἐνέλιπε τῶν εἰς   
αὐτοὺς ἡκόντων. Τοῦτο τὸ σημεῖον καὶ ἐπὶ τῶν   
προγόνων ἡμῶν θύρας ἀνέῳξε κεκλεισμένας, τοῦτο   
δηλητήρια ἔσβεσε φάρμακα, τοῦτο κωνείου δύναμιν ἐξέλυσε,   
τοῦτο θηρίων δήγματα ἰοβόλων ἰάσατο. Εἰ γὰρ ᾅδου   
πύλας ἀνέῳξε, καὶ οὐρανῶν ἁψῖδας ἀνεπέτασε, καὶ   
παραδείσου εἴσοδον ἀνεκαίνισε, καὶ τοῦ διαβόλου τὰ   
νεῦρα ἐξέκοψε, τὶ θαυμαστόν, εἰ φαρμάκων 
δηλητηρίων καὶ θηρίων, καὶ τῶν ἄλλων τῶν τοιούτων   
περιγίνεται; Τοῦτο τοίνυν ἐγκόλαψον τῇ διανοίᾳ τῇ σῇ,   
καὶ τὴν σωτηρίαν περίπτυξαι τῶν ἡμετέρων ψυχῶν.   
Οὗτος γὰρ ὁ σταυρὸς τὴν οἰκουμένην ἐπέστρεψε τὴν   
πλάνην ἐξήλασε, τὴν ἀλήθειαν ἐπανήγαγε, τὴν γῆν   
οὐρανὸν ἐποίησε, τοὺς ἀνθρώπους ἀγγέλους εἰργάσατο.   
Διὰ τοῦτο οἱ δαίμονες οὐκ ἔτι φοβεροὶ ἀλλ’   
εὐκαταφρόνητοι· οὐδὲ ὁ θάνατος, θάνατος, ἀλλ’ ὕπνος. Διὰ   
τοῦτο πάντα ἔῤῥιπται χαμαὶ καὶ πεπάτηται τὰ   
πολεμοῦντα ἡμῖν. Ἂν τοίνυν εἴπῃ σοὶ τις, Τὸν 
ἐσταυρωμένον προσκυνεῖς; Εἶπε φαιδρᾷ τῇ φωνῇ, καὶ γεγηθότι  
προσώπῳ, Καὶ προσκυνῶ, καὶ οὐ παύσομαί ποτε   
προσκυνῶν· κἂν γελάσῃ, δάκρυσον αὐτόν, ὅτι   
μαίνεται. Εὐχαρίστησον τῷ Δεσπότῃ, ὅτι τοιαῦτα ἡμᾶς   
εὐεργέτησεν, ἃ μηδὲ μαθεῖν δύναταί τις χωρὶς τῆς   
ἄνωθεν ἀποκαλύψεως. Διὰ γὰρ τοῦτο καὶ οὗτος γελᾷ,   
ὅτι «Ὁ ψυχικὸς ἄνθρωπος οὐ δέχεται τὰ τοῦ   
Πνεύματος»· ἐπεὶ καὶ τὰ παιδία τοῦτο πάσχει, ὅταν τὶ τῶν   
μεγάλων ἴδῃ καὶ θαυμαστῶν· κἂν εἰς μυστήρια παιδίον   
εἰσαγάγῃς, γελάσεται. Τούτοις δὴ καὶ Ἕλληνες ἐοίκασι   
τοῖς παιδίοις, μᾶλλον δὲ καὶ τούτων εἰσὶν ἀτελέστεροι,   
διὸ καὶ ἀθλιώτεροι, ὅτι οὐκ ἐν ἀώρῳ ἡλικίᾳ, ἀλλ’ ἐν   
τελείᾳ τὰ τῶν παιδίων πάσχουσιν, οὐδὲν οὐδὲν   
συγγνώμης ἄξιοί εἰσιν. Ἀλλ’ ἡμεῖς λαμπρᾷ τῇ φωνῇ μέγα   
βοῶντες καὶ ὑψηλόν, κράζωμεν καὶ λέγωμεν, κἂν   
πάντες παρῶσιν Ἕλληνες, μετὰ πλείονος τῆς   
παῤῥησίας εἴπωμεν, ὅτι Τὸ καύχημα ἡμῶν ὁ σταυρός, καὶ   
τὸ κεφάλαιον τῶν ἀγαθῶν ἁπάντων, καὶ ἡ παῤῥησία  
καὶ ὁ στέφανος ἅπας. Ἐβουλόμην δύνασθαι κα μετὰ   
Παύλου λέγειν, ὅτι «Ἐμοὶ κόσμος ἐσταύρωται, κἀγὼ   
τῷ κόσμῳ»· ἀλλ’ οὐ δύναμαι, ποικίλοις πάθεσι   
κατεχόμενος. Διὸ παραινῶ καὶ ὑμῖν καὶ πρὸ γε ὑμῶν   
ἐμαυτῷ σταυρωθῆναι τῷ κόσμῳ, καὶ μηδὲν κοινὸν   
ἔχειν πρὸς τὴν γῆν, ἀλλὰ τῆς ἄνω πατρίδος ἐρᾷν, καὶ 

τῆς ἐκεῖθεν δόξης, καὶ τῶν αἰωνίων ἀγαθῶν· καὶ   
γᾶ στρατιῶται βασιλέως ἐσμὲν οὐρανίου, καὶ ὅπλα   
ἐνδεδύμεθα πνευματικά. Τὶ τοίνυν καπήλων καὶ   
ἀγυρτῶν, μᾶλλον δὲ σκωλήκων βίον μεταχειρίζομεν;   
Ὅπου γὰρ βασιλεύς, ἐκεῖ καὶ τὸν στρατιώτην εἶναι   
δεῖ. Καὶ γὰρ στρατιῶται γεγόναμεν, οὐ τῶν μακράν,   
ἀλλὰ τῶν ἐγγύς. Ὁ μὲν γὰρ ἐπὶ γῆς βασιλεὺς οὐκ   
ἂν ἀνάσχοιτο πάντας εἶναι ἐν τοῖς βασιλείοις, οὐδὲ   
παρὰ τὰς αὐτοῦ πλευρᾶς· ὁ δὲ τῶν οὐρανῶν,   
ἅπαντας ἐγγὺς εἶναι βούλεται τοῦ θρόνου τοῦ βασιλικοῦ.   
Καὶ πῶς δυνατὸν ἐνταῦθα ὄντας, φησί, παρ’ ἐκεῖνον   
ἑστάναι τὸν θρόνον; Ὅτι καὶ Παῦλος ἐπὶ γῆς ὤν,  
ἐγγυτέρω οὗτος τοῦ Χριστοῦ, ἢ οὗτοι οἱ ἀσπιδηφόροι τοῦ   
βασιλέως. Οὗτοι μὲν γὰρ πολλαχοῦ τὰς ὄψεις   
περιφέρουσιν· ἐκεῖνον δὲ οὐδὲν ἐφάνταζεν, οὐδὲ περιεῖλκεν   
ἀλλὰ πᾶσαν τὴν διάνοιαν πρὸς τὸν βασιλέα κα Κύριον   
τεταμένην εἶχεν.   
     γ’. Ὥστε ἐὰν βουληθῶμεν, δυνατὸν καὶ ἡμῖν τοῦτο.   
Εἰ μὲν γὰρ τόπῳ διειστήκει, καλῶς ἂν ἠπόρεις· εἰ   
δὲ πανταχοῦ πάρεστι, τῷ σπουδάζοντι καὶ   
συντεταμένῳ πλησίον ἐστί. Διὰ τοῦτο καὶ ὁ προφήτης   
ἔλεγεν, «Οὐ φοβηθήσομαι κακά, ὅτι σὺ μετ’ ἐμοῦ   
εἶ». Καὶ αὐτὸς πάλιν ὁ Θεός· «Θεὸς ἐγγίζων ἐγὼ εἰμι,   
καὶ οὐ Θεὸς πόῤῥῳ». Ὥσπερ οὖν αἱ ἁμαρτίαι   
διιστῶσιν ἡμᾶς αὐτοῦ, οὕτως καὶ αἱ δικαιοσύναι συνάγουσιν   
ἡμᾶς πρὸς αὐτόν. «Ἔτι γὰρ λαλοῦντός σου,   
φησίν, ἐρῶ, Ἰδοὺ πάρειμι». Ποῖος πατὴρ οὕτως ἂν   
ὑπακούσειέ ποτε τοῖς ἐγγόνοις; Ποῖα μήτηρ οὕτως   
ἐστὶ παρεσκευασμένη καὶ διηνεκῶς ἑστηκυῖα, εἲ   
ποτε καλέσειεν αὐτὴν τὰ παιδία; Οὐκ ἔστιν οὐδείς,   
οὐ πατήρ, οὐ μήτηρ. Ἀλλ’ ὁ Θεὸς ἕστηκε διηνεκῶς   
ἀναμένων, εἰ τις ποτὲ καλέσειεν αὐτὸν τῶν οἰκετῶν,   
καὶ οὐδέποτε καλεσάντων ἡμῶν ὡς δεῖ, παρήκουσε.   
Διὰ τοῦτό φησιν, «Ἔτι λαλοῦντός σου»· οὐκ ἀναμένω   
σε πληρῶσαι, καὶ εὐθέως ὑπακούσω. Καλέσωμεν   
τοίνυν αὐτόν, ὡς κληθῆναι βούλεται. Πῶς δὲ βούλεται;   
«Λύε, φησί, πάντα σύνδεσμον ἀδικίας, διάλυε   
στραγγαλιὰς βιαίων συναλλαγμάτων, πᾶσαν   
συγγραφὴν ἄδικον διάσπα. Διάθρυπτε πεινῶντι τὸν   
ἄρτον σου, καὶ πτωχοὺς ἀστέγους εἰσάγαγε εἰς   
τὸν οἶκόν σου. Ἐὰν ἴδῃς γυμνόν, περιέβαλε, καὶ   
ἀπὸ τῶν οἰκείων τοῦ σπέρματός σου οὐχ   
ὑπερόψει. Τότε ῥαγήσεται πρώϊμον τὸ φῶς σου, καὶ τὰ   
ἰάματά σου ταχὺ ἀνατελεῖ, καὶ προπορεύσεται   
ἔμπροσθέν σου ἡ δικαιοσύνη σου, καὶ ἡ δόξα   
τοῦ Θεοῦ περιστελεῖ σε. Τότε ἐπικάλεσαί με, καὶ   
εἰσακούσομαί σου, ἔτι λαλοῦντός σου, ἐρῶ, ἰδοὺ   
πάρειμι». Καὶ τὶς ταῦτα πάντα δύναται ποιῆσαι,   
φησί; Τὶς δὲ οὐ δύναται, εἶπε μοί; Τὶ γὰρ δυσχερὲς   
τῶν εἰρημένων; Τὶ δὲ ἐργῶδες; Τὶ δὲ οὐ ῥᾴδιον;   
Οὕτω γὰρ ἐστιν οὐχὶ δυνατὰ μόνον, ἀλλὰ καὶ εὔκολα,   
ὅτι πολλοὶ καὶ τὸ μέτρον ὑπερηκόντισαν, οὐκ ἄδικα   
γραμματεῖα διασπάσαντες μόνον, ἀλλὰ καὶ τὰ ὄντα   
ἀποδυσάμενοι πάντα· οὐ στέγῃ καὶ τραπέζῃ τοὺς   
πτωχοὺς ὑποδεχόμενοι, ἀλλὰ καὶ τῷ τοῦ σώματος ἱδρῶτι   
κάμνοντες, ὥστε αὐτοὺς διαθρέψαι, οὐ συγγενεῖς   
μόνον, ἀλλὰ καὶ ἐχθροὺς εὐεργετοῦντες.   
     Τὶ δὲ ὅλως καὶ δύσκολον τῶν εἰρημένων; Οὐδὲ   
γὰρ εἶπεν, Ὑπέρβηθι τὸ ὄρος, διάβηθι τὸ πέλαγος,   
διάσκαψον γῆς πλέθρα τόσα καὶ τόσα, ἄσιτος διάμενε,   
σάκκον περιβαλοῦ· ἀλλά, Μετάδος τῆς οἰκίας, μετάδος   
τοῦ ἄρτου, τὰ ἀδίκως κείμενα γραμματεία διάῤῥηξον.  
Τὶ τούτων εὐκολώτερον, εἰπὲ μοι; Εἰ δὲ καὶ δύσκολα  
εἶναι νομίζεις, σκόπει μοι καὶ τὰ ἔπαθλα, καὶ ἔσται   
σοι ράδια πάντα. Καθάπερ γὰρ οἱ βασιλεῖς ἐν ταῖς   
ἱπποδρομίαις πρὸ τῶν ἀγωνιζομένων στεφάνους καὶ 
ἱμάτια, καὶ βραβεῖα τιθέασιν· οὕτω δὴ καὶ ὁ Χριστός,   
ἐν μέσῳ τίθησι τῷ σταδίῳ τὰ ἔπαθλα, καθάπερ διὰ   
πολλῶν χειρῶν τῶν τοῦ προφήτου ῥημάτων ἐκτείνων   
αὐτά. Καὶ οἱ μὲν βασιλεῖς, ἅτε ἄνθρωποι ὄντες, καὶ   
εὐπορίαν δαπανωμένην ἔχοντες, καὶ φιλοτιμίαν   
ἀναλισκομένην, τὰ ὀλίγα πολλὰ φιλοτιμοῦνται δεῖξαι·   
διὸ καὶ ἓν ἕκαστον ἑκάστῳ τῶν διακόνων 
ἐγχειρίζοντες, οὕτως ὑπάγουσιν εἰς τὸ μέσον. Ὁ δὲ   
βασιλεὺς ὁ ἡμέτερος τοὐναντίον, πάντα ὁμοῦ  
συμφορήσας, ἐπειδὴ σφόδρα ἐστὶν εὔπορος, καὶ οὐδὲν πρὸς   
ἐπίδειξιν ποιεῖ, οὕτως εἰς μέσον προτίθησιν ἅπερ   
ἐκταθέντα ἄπειρα ἔσται, καὶ πολλῶν δεήσεται τῶν   
κατεχουσῶν χειρῶν. Καὶ ἵνα μάθῃς τοῦτο, ἕκαστον   
αὐτῶν περισκόπησον μετὰ ἀκριβείας. «Τότε   
ῥαγήσεται, φησί, πρώϊμον τὸ φῶς σου». Ἆρα οὐ δοκεῖ   
σοι ἓν τι εἶναι δῶρον; Ἀλλ’ οὐκ ἐστιν ἕν. Καὶ γὰρ   
πολλὰ ἔνδον ἔχει, καὶ στεφάνους καὶ βραβεῖα, καὶ   
ἑτέρα ἔπαθλα, καὶ εἰ βούλεσθε, λύσαντες δείξομεν   
τὸν πλοῦτον ἅπαντα καθὼς ἡμῖν οἷόν τε ἐπιδεῖξαι,   
μόνον μὴ ἀποκάμητε. Καὶ πρῶτον μάθωμεν, τὶ ἐστι,   
«Ῥαγήσεται». Τὸ ταχὺ καὶ δαψιλὲς ἡμῖν ἐμφαίνει.   
Καὶ πῶς σφόδρα ἐφίεται τῆς ἡμετέρας σωτηρίας, καὶ   
πῶς ὠδίνει τὰ ἀγαθὰ αὐτὰ προελθεῖν, καὶ   
ἐπείγεται· καὶ οὐδὲν ἔσται τὸ κώλυον τὴν ἄφατον ῥύμην.   
Δι’ ὧν ἁπάντων τὴν δαψίλειαν αὐτῶν ἐνδείκνυται, καὶ   
τὸ ἄπειρον τῆς περιουσίας. Τὶ δὲ ἐστι «Πρώϊμον»;   
Τουτέστιν, οὐ μετὰ τὸ ἐν τοῖς πείρας οἷς γενέσθαι,   
οὐδὲ μετὰ τὴν τῶν κακῶν ἔφοδον, ἀλλ’ πρὸ φανῆναι.   
Καθάπερ γὰρ ἐπὶ τῶν καρπῶν λέγομεν πρώϊμον  
τὸ πρὸ τοῦ καιροῦ φανέν, οὕτω καὶ ἐνταῦθα τὸ ταχὺ   
πάλιν ἐμφαίνων, οὕτως εἶπεν, ὥσπερ ἄνω ἔλεγεν,   
«Ἔτι λαλοῦντός σου, ἐρῶ, Ἰδοὺ πάρειμι». Ποῖον δὲ   
λέγει φῶς, καὶ τὶ ποτὲ ἐστι τοῦτο, Τὸ φῶς; Οὐ   
τοῦτο τὸ αἰσθητόν, ἀλλ’ ἕτερον πολλῷ βέλτιον, ὃ τὸν   
οὐρανὸν ἡμῖν δείκνυσι, τοὺς ἀγγέλους, τοὺς   
ἀρχαγγέλους, τὰ Χερουβίμ, τὰ Σεραφίμ, τοὺς θρόνους, τὰς   
κυριότητας, τὰς ἀρχάς, τὰς ἐξουσίας, τὸ   
στρατόπεδον ἅπαν, τὰς πόλεις τὰς βασιλικάς, τὰς σκηνάς.   
Ἂν γὰρ τοῦ φωτὸς ἐκείνου καταξιωθῇς, καὶ ταῦτα   
ὄψει, καὶ ἀπαλλαγήσῃ γεέννης, καὶ τοῦ σκώληκος   
τοῦ ἰοβόλου καὶ τῶν βρυγμῶν τῶν ὀδόντων, καὶ τῶν   
δεσμῶν τῶν ὀδυνηρῶν, καὶ τῆς στενοχωρίας, καὶ   
τῆς θλίψεως, καὶ τοῦ σκότους τοῦ ἀφεγγοῦς,καὶ τοῦ   
διχοτομηθῆναι, καὶ τῶν ποταμῶν τοῦ πυρός, καὶ τῆς   
κατάρας, καὶ τῶν τῆς ὀδύνης χωρίων, καὶ ἀπελεύσῃ,   
ἔνθα ἀπέδρα ὀδύνη καὶ λύπη, ἔνθα πολλὴ ἡ χαρά, καὶ   
εἰρήνη, καὶ ἀγάπη, καὶ τρυφὴ καὶ εὐφροσύνη· ἔνθα   
ζωὴ αἰώνιος, καὶ δόξα ἄῤῥητος, καὶ κάλλος    
ἄφραστον· ἔνθα αἰώνιοι σκηναί, καὶ ἡ δόξα τοῦ βασιλέως   
ἡ ἀπόῤῥητος, καὶ τὰ ἀγαθὰ ἐκεῖνα, «Ἃ ὀφθαλμός   
οὐκ εἶδε, καὶ οὓς οὐκ ἤκουσε, καὶ ἐπὶ καρδίαν   
ἀνθρώπου οὐκ ἀνέβη»· ἔνθα ὁ νυμφὼν ὁ πνευματικὸς   
καὶ αἱ παστάδες τῶν οὐρανῶν, καὶ αἱ παρθένοι αἱ   
τὰς φαιδρὰς ἔχουσαι λαμπάδας, καὶ οἱ τὸ ἔνδυμα τοῦ   
γάμου ἔχοντες· ἔνθα παλάτια ὑπάρχει τοῦ Δεσπότου,   
καὶ τὰ ταμιεῖα τὰ βασιλικά. Εἶδες ἡλίκα τὰ ἔπαθλα,  
καὶ ὅσα διὰ μιᾶς ρήσεως ἐπεδείξατο, καὶ πῶς πάντα   
συνεφόρησεν; Οὕτω καὶ τῶν ἑξῆς ῥήσεων ἑκάστην   
ἀναπτύξαντες, πολλὴν εὑρήσομεν τὴν περιουσίαν  
καὶ πέλαγος ἀχανές. Μὴ οὖν ἀναβαλώμεθα, καὶ   
ὀκνήσωμεν ἐλεεῖν τοὺς δεομένους· μή, παρακαλῶ·   
ἀλλὰ κἂν πάντα ῥίψαι δέῃ, κἂν εἰς πῦρ ἐμβληθῆναι,   
κἂν ξίφους κατατολμῆσαι, κἂν κατὰ μαχαιρῶν   
ἅλλεσθαι, κἂν ὁτιοῦν παθεῖν· πάντα φέρωμεν εὐκόλως,   
ἵνα τοῦ ἐνδύματος ἐπιτύχωμεν τῆς βασιλείας τῶν   
οὐρανῶν, κα τῆς δόξης ἐκείνης τῆς ἀῤῥήτου· ἧς   
γένοιτο πάντας ἡμᾶς ἐπιτυχεῖν, χάριτι καὶ   
φιλανθρωπίᾳ τοῦ Κυρίου ἡμῶν Ἰησοῦ Χριστοῦ, ᾧ ἡ δόξα   
καὶ τὸ κράτος εἰς τοὺς αἰῶνας τῶν αἰώνων. Ἀμήν.

